


جدید نظر ثانی ایڈیشن

محبوب خدا صلی علیہ وسلم کی پیاری پیاری سنتیں



چوبیس گھنٹے کی زندگی کے متعلق آپ صلی اللہ علیہ وسلم کے مبارک اور نورانی طریقوں اور اعمال پر مشتمل ایک نایاب کتاب جسے پڑھ کر دلوں میں سنتوں کے اپنانے کا شوق پیدا ہوگا۔

مؤلفہ

مولانا مفتی محمد ارشد صاحب القاسمی رحمۃ اللہ علیہ

پسند فرمودہ

حضرت مفتی نظام الدین سامانی رحمۃ اللہ علیہ

زمزم پبلشرز



جدید نظر ثانی ایڈیشن

محبوبِ خدا ﷺ کی پیاری پیاری سنتیں  
اُسوہ حسنہ

المعروف

# شمائلِ کبریٰ

جلد سوم

حصہ پنجم

آپ کے بیان کردہ اسلام کے بلند پایہ مکارم اخلاق  
کا بیان ۷۵ مضامین پر مشتمل ہے

مؤلف

مولانا مفتی محمد ارشاد صاحب القاسمی مدظلہ العالی  
استاذ حدیث مدرسہ ریاض العلوم گورینی جون پور

پسند فرمودہ

حضرت مفتی نظام الدین سامری رحمہ اللہ  
استاذ حدیث جامعہ العلوم الاسلامیہ علامہ بنوری ٹاؤن کراچی

ناشر

زمزم پبلشرز

نزد مقدس مسجد اُردو بازار کراچی



# کمپوزنگ بحق ناشر محفوظ ہیں

## ضروری گزارش

ایک مسلمان، مسلمان ہونے کی حیثیت سے قرآن مجید، احادیث اور دیگر دینی کتب میں عمداً غلطی کا تصور نہیں کر سکتا۔ سہواً جو اغلاط ہو گئی ہوں اس کی تصحیح و اصلاح کا بھی انتہائی اہتمام کیا ہے۔ اسی وجہ سے ہر کتاب کی تصحیح پر ہم زہر کثیر صرف کرتے ہیں۔

تاہم انسان، انسان ہے۔ اگر اس اہتمام کے باوجود بھی کسی غلطی پر آپ مطلع ہوں تو اسی گزارش کو مد نظر رکھتے ہوئے ہمیں مطلع فرمائیں تاکہ آئندہ ایڈیشن میں اس کی اصلاح ہو سکے۔ اور آپ ”تَعَاوُنُوا عَلَى الْبِرِّ وَالتَّقْوَى“ کے مصداق بن جائیں۔

جَزَاكُمُ اللَّهُ تَعَالَى جَزَاءً جَمِيلاً جَزِيلاً  
— مُنْجَانِبٌ —

احکامات زمزم پبلشرز

کتاب کا نام — شتائیل کبریٰ جلد سوم

تاریخ اشاعت — اپریل ۲۰۱۰ء

باہتمام — احکامات زمزم پبلشرز

کمپوزنگ — فاروق اعظمی کمپوزنگ کراچی

سرورق — احکامات زمزم پبلشرز

ناشر — زمزم پبلشرز کراچی

شاہ زیب سینئر نزد مقدس مسجد، اردو بازار کراچی

فون: 021-32725673 - 021-32760374

فیکس: 021-32725673

ای میل: zamzam01@cyber.net.pk

ویب سائٹ: www.zamzampublishers.com

ملنے پکے پیپر پتے

دارالاشاعت، اردو بازار کراچی

قدیمی کتب خانہ بالقابل آرام باغ کراچی

مکتبہ رحمانیہ، اردو بازار لاہور

انگلینڈ میں ملنے کے پتے

ISLAMIC BOOK CENTRE

119-121 Halliwell Road, Bolton B11 3NE

Tel/Fax: 01204-389080

Mobile: 07930-464843

AL-FAROOQ INTERNATIONAL

36, Rolleston Street Leicester

LE5-3SA

Ph: 0044-116-2537640

Fax: 0044-116-2628655

Mobile: 0044-7855425358



بسم اللہ الرحمن الرحیم

## عَرَضِ نَاشِرِ

شَمَائِلِ کُبْرٰی نئے انداز میں پانچ جلدیں (مکمل دس حصے) شائع ہو چکی ہیں۔ الحمد للہ اب شَمَائِلِ کُبْرٰی کی چھٹی جلد (گیارہواں حصہ) اور ساتویں جلد (بارہواں حصہ) پیش خدمت ہے۔ اُمت میں حضرت مولانا مفتی محمد ارشاد صاحب کی تالیف شَمَائِلِ کُبْرٰی کو جو پذیرائی حاصل ہوئی ہے، اس کا ثبوت اس بات سے مل سکتا ہے کہ ہندوستان اور پاکستان میں مختصر سے عرصے میں کئی ایڈیشن شائع ہو چکے ہیں۔ خود پاکستان میں زمزم پبلشرز کو یہ اعزاز حاصل ہے کہ پاکستان میں سب سے پہلے زمزم پبلشرز ہی نے یہ کتاب قدرداں قارئین کے سامنے متعارف کرائی اور اب پاکستان میں پہلی بار شَمَائِلِ کُبْرٰی کے مکمل دس حصے بڑے سائز کی پانچ جلدوں میں پیش کرنے کا اعزاز بھی الحمد للہ زمزم پبلشرز کو حاصل ہو رہا ہے۔ اللہ عزوجل سے امید اور دعا ہے کہ اللہ تعالیٰ اس نئے انداز کو بھی اُمت میں پذیرائی اور اپنی بارگاہ میں قبولیت عطا فرمائے۔ آمین

محمد رفیق زمزمی



## شمائل کبریٰ کی جلدوں کا اجمالی خاکہ

اسوۂ حسنہ معروف بہ ”شمائل کبریٰ“ جو شمائل و سنن نبوی کا ایک وسیع بیش بہا ذخیرہ اور قیمتی سرمایہ ہے۔ اس کے ایڈیشن ہندو پاک میں شائع ہو کر خواص و عوام میں مقبول ہو چکے ہیں۔ امت نے اسے پسندیدہ نگاہوں سے دیکھا ہے۔ اور اس پر منامی بشارت نبی پاک ﷺ بھی ہے۔ دوسری زبانوں میں بھی اس کے تراجم ہونے کی اطلاع ہے۔ اس کی دس جلدیں اب تک طبع ہو چکی ہیں۔ بقیہ جلدیں زیر طبع اور زیر ترتیب ہیں۔ دعا ہے کہ خداوند قدوس محض اپنے فضل و کرم سے بعافیت پایہ تکمیل پہنچا کر رہتی دنیا تک اسے قبول فرمائے۔

ان دس جلدوں کا اجمالی خاکہ پیش نظر ہے تاکہ معلوم ہو جائے کہ کون سی جلد کن مضامین پر مشتمل ہے۔

شمائل کبریٰ جلد اول..... حصہ اول: ۱ کھانے ۲ پینے ۳ لباس کے متعلق آپ کے شمائل اور سنن کا مفصل بیان ہے۔

شمائل کبریٰ جلد اول..... حصہ دوم: ۱ سونے ۲ بیدار ہونے ۳ بستر ۴ تکیہ ۵ خواب ۶ سرمہ ۷ انگوٹھی ۸ بال

۹ داڑھی ۱۰ لب ناخن ۱۱ امور فطرت ۱۲ خضاب ۱۳ عصا کے متعلق آپ کے شمائل و سنن کا مفصل بیان ہے۔

شمائل کبریٰ جلد دوم..... حصہ سوم: ۱ معاملات ۲ تجارت ۳ خرید و فروخت ۴ بازار ۵ ہبہ ۶ عاریت ۷ اجارہ

اور مزدوری ۸ ہدیہ ۹ قرض ۱۰ مرغ ۱۱ گھوڑے ۱۲ بکری ۱۳ اونٹ ۱۴ سواری ۱۵ سفر کے متعلق آپ کے

شمائل و سنن کا مفصل بیان ہے۔ اس میں آپ صلی اللہ علیہ وسلم کے بیان کے بلند پایہ مکارم اخلاق کا نہایت ہی مفصل بیان

جو ۷۵ عناوین پر مشتمل ہے۔

شمائل کبریٰ جلد دوم..... حصہ چہارم: ۱ اخلاص ۲ صدق ۳ محبت و الفت ۴ محبت و عداوت خدا کے واسطے ۵

حب خدا و رسول ۶ مؤمن کو خوش کرنا ۷ مسلمانوں کی مدد و نصرت ۸ پریشان حال کی مدد و نصرت ۹ مظلوم کی مدد

۱۰ یتیمی اور بیواؤں کی خدمت ۱۱ احباب کی ملاقات اور زیارت ۱۲ اولیاء و صلحاء کی زیارت ۱۳ غفو و درگزر ۱۴ اہل

فضل کی غلطیوں کا درگزر ۱۵ سائلین کی رعایت ۱۶ اکرام مسلم ۱۷ بڑوں کی تعظیم ۱۸ اہل فضل کی غلطیوں کا درگزر کرنا

۱۹ مؤمن کی عزت ۲۰ لوگوں کے مرتبہ کی رعایت ۲۱ خاطر مدارات ۲۲ مہمان نوازی ۲۳ امانت اور دیانتداری ۲۴

وعدہ پورا کرنا ۲۵ حلم و بردباری ۲۶ اعتدال اور میانہ روی ۲۷ سنجیدگی ۲۸ نرمی سہولت ۲۹ پردہ پوشی ۳۰ غصہ برداشت

کرنا ۳۱ توکل ۳۲ قناعت ۳۳ استغناء ۳۴ صبر ۳۵ شکر ۳۶ سادگی ۳۷ قناعت ۳۸ تواضع و انکساری ۳۹ شرم اور حیا

۴۰ سخاوت ۴۱ استقامت ۴۲ شجاعت اور بہادری ۴۳ نیکی پر خوشی، گناہ پر رنج ۴۴ زائد پر دوسروں کو ترجیح ۴۵ دوسروں

کے لئے وہی جو اپنوں کے لئے ۴۶ توڑ والوں سے جوڑ ۴۷ حق پر ہونے کے باوجود جھگڑے سے برہیز ۴۸ سلامتی صدر

۴۹ خوش کلامی ۵۰ خندہ پیشانی ۵۱ خاموشی اور قلت کلام ۵۲ شفقت اور رحمت ۵۳ ایثار ۵۴ سفارش ۵۵ حسن ظن ۵۶

مشورہ ۵۷ عدل و انصاف ۵۸ اجتماعیت اور اتحاد ۵۹ اصلاح بین الناس ۶۰ نیکیوں کی صحبت ۶۱ بروں سے اجتناب ۶۲

مشتبہات سے بچنا ۶۳ مؤمن کو نفع پہنچانا ۶۴ کھانا کھانا ۶۵ کپڑا پہنانا ۶۶ راستے سے تکلیف دہ چیزوں کا ہٹانا ۶۷ اہل



محبت کی آمد پر خوشی ۱۸ سلام ۱۹ مصافحہ ۲۰ والدین کے ساتھ حسن سلوک ۲۱ اولاد کے ساتھ حسن سلوک ۲۲ رشتہ داروں کے ساتھ حسن سلوک ۲۳ پڑوسیوں کے ساتھ حسن سلوک ۲۴ تمام مخلوق کے ساتھ اچھے برتاؤ کے متعلق آپ کی پاکیزہ تعلیمات کا بیان ہے۔

شمائل کبریٰ جلد سوم ..... حصہ پنجم: اس جلد میں آپ صلی اللہ علیہ وسلم کے جسمانی احوال و اوصاف کا اور آپ کے اخلاق و عادات و اطوار کا مفصل بیان ہے جو ۱۰۰۰ عنوانات پر مشتمل ہے۔ ۱ چہرہ مبارک ۲ پیشانی مبارک ۳ دندان مبارک ۴ آنکھ مبارک ۵ سر مبارک ۶ سینہ مبارک ۷ لعاب دہن ۸ برکات دہن ۹ رخسار مبارک ۱۰ کان مبارک ۱۱ پلک مبارک ۱۲ داڑھی مبارک ۱۳ گردن مبارک ۱۴ کندھا مبارک ۱۵ ہڈیوں کے جوڑ ۱۶ بغل مبارک ۱۷ سینہ مبارک ۱۸ پیٹ مبارک ۱۹ پیٹھ مبارک ۲۰ بال مبارک ۲۱ رنگ مبارک ۲۲ آواز مبارک ۲۳ قلب مبارک ۲۴ دست مبارک ۲۵ پیر مبارک ۲۶ قد مبارک ۲۷ سایہ مبارک ۲۸ حسن مبارک ۲۹ عقل مبارک ۳۰ پسینہ مبارک ۳۱ مہر نبوت ۳۲ خون مبارک ۳۳ پاخانہ مبارک ۳۴ آپ کا ختنہ شدہ ہونا ۳۵ قوت و شجاعت ۳۶ فصاحت و بلاغت ۳۷ خشیت و بکاء ۳۸ ہیبت و وقار ۳۹ آپ کے بلند پایہ مکارم اخلاق ۴۰ جود و سخا ۴۱ آپ کی تواضع کا بیان ۴۲ شفقت و رحمت ۴۳ حلم و بردباری ۴۴ گفتگو اور کلام مبارک ۴۵ قصہ گوئی ۴۶ آپ کے اشعار ۴۷ خوش مزاجی ۴۸ مسکراہٹ ۴۹ خوشی اور رنج کے موقع پر آپ کی عادت طیبہ ۵۰ مزاج ۵۱ شرم و حیا ۵۲ آپ کی مجلس ۵۳ بیٹھنے کا طریقہ ۵۴ بدلہ کے متعلق ۵۵ گرفت کی عادت نہیں ۵۶ صبر کے متعلق ۵۷ اہل خانہ کے متعلق ۵۸ گھر میں داخل ہونے کے سلسلہ میں ۵۹ احباب اور رفقاء کے ساتھ برتاؤ ۶۰ بچوں کے ساتھ برتاؤ ۶۱ خادموں اور نوکروں کے ساتھ برتاؤ ۶۲ خدمت گاروں کا بیان ۶۳ یتیموں کی خدمت ۶۴ غرباء اور مساکین کی خدمت ۶۵ سائلین کے ساتھ برتاؤ ۶۶ مشورہ فرماتے ۶۷ تفاوت خیر ۶۸ ایثار ۶۹ چھپنے لگانا ۷۰ رفتار مبارک ۷۱ نعل مبارک ۷۲ جوتا چپل پہننے کے متعلق ۷۳ موزے کے متعلق ۷۴ لینے دینے کے متعلق آپ کی عادت ۷۵ بارش کے سلسلے میں آپ کی عادت ۷۶ احباب کی خامیوں کے متعلق آپ کی عادت ۷۷ سیر و تفریح کے متعلق ۷۸ تصویر کے متعلق آپ کی عادت ۷۹ سلام کے متعلق آپ کی عادت ۸۰ مصافحہ کے بارے میں آپ کی عادت ۸۱ معانقہ کے متعلق ۸۲ تقبیل اور بوسہ کے سلسلے میں ۸۳ چھینک کے متعلق ۸۴ نام اور کنیت کے متعلق ۸۵ جنگی سامان کا ذکر ۸۶ گھریلو سامان کا ذکر ۸۷ پہرے داروں کا ذکر ۸۸ رہن سہن کے متعلق آپ کی عادات طیبہ ۸۹ وعظ و تقریر ۹۰ قرأت کا ذکر ۹۱ عبادت میں اہتمام ۹۲ نوافل کے متعلق آپ کی عادات ۹۳ لوگوں کے گھروں میں نفل پڑھنے کے متعلق ۹۴ ذکر الہی کرنے کے بارے میں ۹۵ توبہ و استغفار ۹۶ عمر مبارک ۹۷ متفرق پاکیزہ عادتیں۔

شمائل کبریٰ جلد سوم ..... حصہ ششم: ۱ طہارت و نظافت ۲ پاخانہ پیشاب کے متعلق ۳ مسواک ۴ وضو ۵ مسح موزہ ۶ تیمم ۷ غسل ۸ مسجد ۹ اذان ۱۰ اوقات صلوٰۃ کے متعلق آپ کے شمائل اور طریق مبارک کا مفصل بیان ہے۔

شمائل کبریٰ جلد چہارم ..... حصہ ہفتم: ۱ آپ صلی اللہ علیہ وسلم کی نماز کا مکمل نقشہ ۲ مستحبات ۳ مکروہات و ممنوعات



## شمائل کبریٰ

۳) سجدہ سہو ۵) خشوع و خضوع ۶) سترہ ۷) جماعت ۸) امامت ۹) صف کی ترتیب ۱۰) اور سنن راتبہ کے متعلق آپ کے پاکیزہ شامل کا ذکر ہے۔

شمائل کبریٰ جلد چہارم..... حصہ ہشتم: ۱) نماز شب و تہجد ۲) تراویح ۳) وتر ۴) اشراق ۵) چاشت ۶) دیگر تمام نفل نمازیں، صلوٰۃ الحاجہ، صلوٰۃ الشکر، صلوٰۃ التبیح والحفظ وغیرہ ۷) نماز استقاء ۸) نماز گہن ۹) نماز خوف ۱۰) جمعہ ۱۱) عید بقرعید ۱۲) نماز سفر کے متعلق آپ کے پاکیزہ شامل کا بیان۔

شمائل کبریٰ جلد پنجم..... حصہ نہم: ۱) زکوٰۃ و صدقات ۲) رویت ہلال ۳) روزہ رمضان ۴) افطاری و سحری ۵) شب قدر ۶) اعتکاف ۷) نفلی روزے، ماہانہ اور ہفتہ واری روزے ۸) ممنوع روزے ۹) اور سفر کے روزے کے متعلق آپ صلی اللہ علیہ وسلم کے پاکیزہ اسوہ حسنہ اور تعلیم و طریق مبارک کا مفصل بیان۔

شمائل کبریٰ جلد پنجم..... حصہ دہم: موت میت اور برزخ کے متعلق ۱) قبض روح ۲) غسل میت ۳) کفن میت ۴) جنازہ میت ۵) تدفین میت ۶) قبر اور اموات پر برزخ ۷) تعزیت ۸) وصیت ۹) وراثت کے سلسلہ میں آپ صلی اللہ علیہ وسلم کے پاکیزہ اسوہ حسنہ اور تعلیم و طریق کا مفصل بیان ۱۰) آپ صلی اللہ علیہ وسلم کی وفات مبارک اور تجہیز و غسل وغیرہ کا بیان۔

شمائل کبریٰ جلد ششم..... حصہ یازدہم: نکاح، طلاق، اور اس کے متعلقات کا مفصل بیان۔

شمائل کبریٰ جلد ہفتم..... حصہ دوازدہم: آپ کے حج و عمرہ مبارک وغیرہ کا مفصل ذکر۔

اس کے بعد کی جلدوں میں دیگر بقیہ شامل و خصائل عیادت، مرض، علاج و معالج، طب نبوی وغیرہ امور کا مفصل ذکر ہوگا۔

اللہ پاک صحت و عافیت و برکت کے ساتھ اسے پایہ تکمیل تک پہنچائے امت کے حق میں نافع اور اپنے حق میں باعث رضا

بنائے۔ آمین۔





## فہرست مضامین

۴۱..... رخسار مبارک	۳..... عرض ناشر
۴۲..... سمع (کان) مبارک	۴..... شمال کبریٰ کی جلدوں کا اجمالی خاکہ
۴۳..... ناک مبارک	۲۱..... عرض مؤلف
۴۴..... پلک اور بھوؤیں مبارک	۲۳..... حرف اول
۴۴..... بھوؤیں مبارک	۲۵..... چہرہ مبارک
۴۶..... داڑھی مبارک	۲۶..... چہرے سے روشنی نکلتی تھی
۴۶..... داڑھی گھنی تھی	۲۸..... پیشانی مبارک
۴۶..... داڑھی مبارک گھنی تھی	۲۹..... دندان مبارک
۴۶..... داڑھی بڑی تھی	۲۹..... آپ ﷺ کے جھوٹے سے منہ کی باس ختم
۴۶..... داڑھی کالی تھی	۳۰..... بدزبانی جاتی رہی
۴۷..... داڑھی بڑی خوشنما تھی	۳۱..... آنکھ مبارک
۴۷..... داڑھی میں کنگھی فرماتے	۳۱..... پیچھے بھی دیکھتے
۴۷..... داڑھی میں تیل لگانا	۳۲..... آپ ﷺ رات میں بلا روشنی کے دیکھ لیتے
۴۸..... داڑھی میں پانی لگا کر سنوارنا	۳۲..... ثریا کے گیارہ تاروں کو دیکھ لیتے
۴۸..... داڑھی میں خوشبو لگاتے	۳۳..... سر مبارک
۴۸..... کبھی دست مبارک سے داڑھی پکڑ لیتے	۳۵..... منہ مبارک
۴۹..... گردن مبارک	۳۶..... لعاب دہن (تھوک) مبارک
۵۰..... مونڈھا مبارک	۳۶..... مشک کی خوشبو
۵۱..... ہڈیوں کے جوڑ	۳۶..... تھوک سے پانی شیریں
۵۲..... بغل مبارک	۳۶..... تھوک مبارک میں شفا
۵۲..... بغل میں بو نہیں ہوتی تھی	۳۶..... زبان مبارک سے سیرابی
۵۳..... سینہ مبارک	۳۸..... لعاب دہن (تھوک مبارک) کی برکات

۷۰..... انگلیاں	۵۳..... سینہ کشادہ تھا
۷۱..... ہتھیلی مبارک ریشم سے زیادہ نرم	۵۳..... سینے کے اگلے حصہ پر بال تھے
۷۱..... ہتھیلی ٹھنڈی	۵۳..... سینے اور پیٹ کے مابین بالوں کی لکیر
۷۲..... ہتھیلیاں مشک سے زیادہ خوشبودار	۵۵..... پیٹ مبارک
۷۲..... بازو مبارک	۵۵..... آپ کا پیٹ نکلا نہ تھا
۷۳..... گئے	۵۶..... پیٹ مبارک
۷۳..... دست مبارک اور اس کی برکات	۵۷..... بال مبارک کا بیان
۷۶..... پیر مبارک	۵۷..... بال گھٹھر یا لے تھے
۷۶..... پنڈلیاں	۵۸..... سر پر بال مبارک کی مقدار
۷۷..... ایزی مبارک	۵۹..... چونیاں
۷۷..... انگوٹھے کے بعد کی انگلی بڑی تھی	۵۹..... مانگ نکالا کرتے تھے
۷۸..... ایک انبتاہ	۵۹..... مانگ کس طرح نکالا کرتے
۷۹..... قد مبارک	۶۰..... بال مبارک باعث شفا
۸۰..... سایہ مبارک کے متعلق	۶۱..... رنگ مبارک
۸۲..... آپ ﷺ کا حسن مبارک	۶۳..... آواز مبارک
۸۳..... عقل مبارک	۶۳..... آپ ﷺ شیریں آواز تھے
۸۳..... تمام دنیا کے لوگوں میں سب سے زیادہ عقل مند تھے	۶۳..... آواز بہت دور چلی جاتی تھی
۸۵..... پسینہ مبارک	۶۵..... قلب مبارک "شق صدر"
۸۵..... پسینہ مبارک مشک وغیرہ سے زیادہ خوشبودار	۶۵..... پہلا شق صدر
۸۶..... ایک انبتاہ	۶۶..... دوسرا شق صدر
۸۸..... مہر نبوت	۶۶..... تیسرا شق صدر
۸۹..... بیت، شکل اور مقدار	۶۷..... چوتھا شق صدر
۸۹..... ① کبوتر کے انڈے کے مثل	۶۹..... شق صدر کا واقعہ
۸۹..... ② ابھرے گوشت کی طرح	۷۰..... ہاتھ مبارک
۸۹..... ③ منہ کی ہم شکل	۷۰..... ہتھیلی
۸۹..... ④ مثل سیپ کے	



۱۰۷..... جوامع الکلم تھے	۸۹..... ۵) رسولی کے مثل
۱۰۸..... خشیت و بکاء	۹۰..... ۶) بندوق کی گولی
۱۰۹..... تلاوت قرآن کے موقعہ پر رونا	۹۰..... ۷) نیزے کے خول کی مانند
۱۱۲..... حجر اسود پر آنسو کے قطرات	۹۰..... مسہری کی گھنڈی کی مانند
۱۱۲..... قبر پر آپ ﷺ کا رونا	۹۰..... اونٹ کی میٹنی
۱۱۳..... نہ ہو سکے تو روتا چہرہ بنا لے	۹۰..... محل
۱۱۳..... آنسو سے جہنم حرام	۹۱..... پیدا اُٹی تھی یا بعد میں
۱۱۳..... لوگوں میں سب سے زیادہ خوف و خشیت کے حامل	۹۱..... آپ کی خصوصیت تھی یا عام
۱۱۴..... رونے والی آنکھوں کی دعا	۹۱..... دوسرا قول
۱۱۵..... ہیبت و وقار	۹۱..... مہر نبوت سے خوشبو
۱۱۵..... جو آپ ﷺ کو دیکھتا مرعوب ہو جاتا	۹۲..... وقت وفات محو ہو گئی
۱۱۶..... رعب کی وجہ سے سر بھی نہیں اٹھاتے تھے	۹۲..... مہر نبوت کو رسولی سمجھ کر علاج کا مشورہ
۱۱۶..... آپ ﷺ رعب و وقار سے نوازے گئے تھے	۹۳..... مہر نبوت پر کیا لکھا تھا
۱۱۶..... آپ ﷺ کی مجلس پر ہیبت و وقار	۹۳..... تحقیق
۱۱۷..... آپ ﷺ کی جانب لوگ نگاہ اٹھا کر نہ دیکھتے	۹۵..... خون مبارک
۱۱۸..... آپ ﷺ کے بلند پایہ مکارم اخلاق	۹۶..... ”پاخانہ“ و ”پیشاب“ مبارک کا بیان
۱۱۸..... آپ ﷺ کا خلق قرآن تھا	۹۶..... پاخانہ بھی خوشبودار
۱۱۹..... مرضی کے خلاف امور کو خدا کی تقدیر کے حوالے فرماتے	۹۶..... زمین آپ کے پاخانہ کو نگل لیتی
۱۱۹..... بروں سے بھی متوجہ ہو کر بات فرماتے	۹۷..... آپ ﷺ کے بول براز کی پاکی کے متعلق تحقیق
۱۲۰..... برائی اور تکلیف کا بدلہ برائی سے نہیں بلکہ معافی سے	۹۹..... خلاصہ
۱۲۰..... برا فرمانے پر بھی اچھا برتاؤ	۱۰۰..... مخنوں پیدا ہوئے
۱۲۰..... کسی کی برائی اس کے سامنے نہ کہتے	۱۰۱..... قوت و شجاعت
۱۲۱..... خطاب عام میں اصلاح فرماتے	۱۰۲..... رکنا پہلوان سے آپ ﷺ کی کشتی
۱۲۱..... بدلہ دیتے تو زائد دیتے	۱۰۳..... قوت مردی
۱۲۲..... اپنا کام خود بھی کر لیتے	۱۰۵..... فصاحت و بلاغت
۱۲۲..... اخلاق نبی ﷺ پر حضرت علی کی ایک جامع حدیث	۱۰۶..... ہر قبیلہ والوں کے ساتھ انہیں کی زبان میں گفتگو
۱۲۵..... اخلاق نبوی ﷺ کا ایک نہایت ہی جامع ترین نقشہ	۱۰۶..... اہل جنت کی زبان آپ کی زبان

۱۳۱..... بے انتہا شفیق و مہربان تھے.....	۱۳۷..... جود و سخاوت.....
۱۳۳..... حلم و بردباری.....	۱۳۷..... آپ ﷺ کی جود و سخاوت کا بیان.....
۱۳۳..... آپ ﷺ سراپا حلیم و بردبار تھے.....	۱۳۰..... مخالفین اور دشمنوں کے ساتھ بھی سخاوت.....
۱۳۵..... گفتگو اور کلام کے سلسلے میں آپ ﷺ کی پاکیزہ عادات.....	۱۳۱..... سواونٹ ہدیہ.....
۱۳۵..... تدریج سے کلام فرماتے.....	۱۳۱..... زمین کا ہدیہ.....
۱۳۵..... تبسم فرماتے ہوئے گفتگو فرماتے.....	۱۳۱..... ہتھیلی بھر سونا.....
۱۳۶..... گفتگو فرماتے ہوئے دانتوں مبارک سے نور نکلتا.....	۱۳۱..... کچھ باقی نہ رکھتے.....
۱۳۶..... کسی کی بات کے درمیان گفتگو نہ فرماتے.....	۱۳۳..... حجامت پر ایک اثری.....
۱۳۶..... آپ ﷺ فضول باتوں میں نہ رہتے.....	۱۳۳..... حضرت جابر کو بحرین کے مال کا ہدیہ.....
۱۳۶..... جوامع الکلم سے نوازے گئے.....	۱۳۳..... آپ ﷺ کے تواضع کا بیان.....
۱۳۶..... گفتگو کرتے وقت کبھی ہاتھ کو حرکت دیتے.....	۱۳۵..... مسجد کا گرد و غبار صاف فرماتے.....
۱۳۷..... آپ ﷺ کا کلام طول طویل نہ ہوتا تھا.....	۱۳۵..... اپنے ہاتھ سے اینٹ گارے کا کام کر لیتے.....
۱۳۷..... خاموشی میں وقار، گفتگو میں بہار.....	۱۳۵..... زمین پر بیٹھنا زمین ہی پر کھانا.....
۱۳۷..... کبھی گفتگو کرتے ہوئے آسمان کی جانب نگاہ.....	۱۳۶..... تین متواضعانہ صفات.....
۱۳۷..... شمار کرنے والا شمار کر لیتا.....	۱۳۶..... فاتح مکہ کا متواضعانہ داخلہ.....
۱۳۷..... اکثر تین مرتبہ فرماتے.....	۱۳۶..... مجلس میں تواضع کی ایک صورت.....
۱۳۸..... سوال کا جواب بھی تین مرتبہ.....	۱۳۷..... سواری میں تواضع.....
۱۳۸..... چیخنا اور زور سے بولنا ناپسند تھا.....	۱۳۷..... تواضع کی اہمیت اور فضیلت.....
۱۳۸..... ہند ابن ابی ہالہ کی زبانی آپ کے کلام مبارک کی کیفیت.....	۱۳۷..... متواضعین کا مقام.....
۱۳۹..... کبھی ہاتھوں کے اشارہ سے سمجھاتے.....	۱۳۷..... حکمت کا نور.....
۱۳۹..... باتوں کو مثالوں سے بھی سمجھاتے تھے.....	۱۳۸..... تواضع کا حکم.....
۱۵۰..... عربی کے علاوہ میں آپ ﷺ کی گفتگو.....	۱۳۸..... تواضع سے مرتبہ بلند.....
۱۵۱..... قصہ گوئی.....	۱۳۸..... تواضع کا محل دل ہے.....
۱۵۱..... اہل و عیال کی ملاطفت.....	۱۳۸..... گھریلو کام کرنا.....
۱۵۱..... قصہ گوئی.....	۱۳۹..... احباب کے ساتھ معمولی کام میں شریک.....
۱۵۳..... شعر کے متعلق.....	۱۳۹..... پیدل چلنا.....
۱۵۳..... آپ ﷺ کا کلام منظوم.....	۱۴۰..... مجذوم کے ساتھ ایک پیالہ میں کھالیا.....
	۱۴۱..... شفقت و رحمت.....



۱۶۸.....	آپ ﷺ کے شاعروں کا بیان	۱۵۴.....	آپ ﷺ کا مزاحیہ گفتگو
۱۶۸.....	آپ ﷺ کا پسندیدہ شعر	۱۵۵.....	چھوٹے بچے سے مزاح
۱۶۹.....	شعر سننا	۱۵۶.....	بڑوں سے مزاح
۱۶۹.....	آپ ﷺ کی مجلس میں اشعار	۱۵۷.....	اپنے اصحاب سے مزاح فرماتے
۱۵۹.....	آپ ﷺ کی خوش مزاجی اور خندہ وہنی	۱۵۹.....	بیوی سے مزاح
۱۵۹.....	مسکراتا چہرہ	۱۶۰.....	بوڑھی عورت سے مزاح
۱۶۰.....	مالداروں پر فضیلت	۱۶۱.....	ممنوع مزاح کا بیان
۱۶۰.....	افضل ترین صدقہ	۱۶۱.....	چھوٹے مزاح کے متعلق وعید
۱۶۰.....	خندہ پیشانی کو معمولی نہ سمجھو	۱۶۱.....	مزاح کی کثرت وقار کو کھودیتی ہے
۱۶۰.....	خوش مزاج ہونا ایک نعمت ہے	۱۶۱.....	بچوں سے مزاح نہ کرے
۱۶۰.....	مسکراتے ہوئے سلام کی فضیلت	۱۶۲.....	مزاح کسی کا سامان نہ لے
۱۶۱.....	خدا کو پسند	۱۶۳.....	شرم و حیا
۱۶۲.....	مسکراہٹ اور ہنسنے کے متعلق	۱۶۳.....	کسی پر نکیر نہ فرماتے
۱۶۲.....	لوگوں میں سب سے زیادہ ہنس مکھ	۱۶۴.....	آپ ﷺ کی پاکیزہ مجلس اور کیفیت کا بیان
۱۶۲.....	اگر ہنستے تو کیا کیفیت ہوتی	۱۶۴.....	آپ ﷺ کی مجلس کا نقشہ
۱۶۲.....	ہنسی کے وقت منہ مبارک پر ہاتھ رکھ لیتے	۱۶۴.....	مجلس میں اگر کوئی ناپسندیدہ امر ہوتا تو
۱۶۳.....	کھلکھلا کر نہ ہنستے	۱۶۵.....	مجلس میں آنے والوں کا اکرام
۱۶۳.....	خوشی اور رنج کے موقع پر آپ ﷺ کی عادات طیبہ	۱۶۵.....	اکرام میں اپنی چادر بچھا دیتے
۱۶۳.....	خوشی و مسرت کے موقع پر	۱۶۶.....	مجلس میں آنے والے کے ساتھ
۱۶۳.....	خوشی ناخوشی کا اظہار چہرہ مبارک سے ہو جاتا	۱۶۶.....	مجلسی گفتگو میں اصحاب مجلس کی رعایت
۱۶۳.....	جب آپ ﷺ پر کسی چیز کا زیادہ اثر ہوتا	۱۶۶.....	آنے والے کو خوش آمدید فرماتے
۱۶۵.....	اگر کوئی چیز پسند ہوتی تو کیا فرماتے	۱۶۷.....	نکیہ سے اکرام
۱۶۵.....	خوشی کے موقع پر کیا پڑھتے	۱۶۷.....	جب مجلس کشادہ کرنے کو کہا جائے تو کشادہ کر کے جگہ دے دیں
۱۶۵.....	غصہ دیر میں ہوتے اور خوش جلدی ہو جاتے	۱۶۸.....	کس کی آمد پر مجلس کشادہ کی جائے
۱۶۵.....	جب آپ ﷺ کو کسی سے ناراضگی ہوتی	۱۶۸.....	تقویٰ اور احتیاط کے پیش نظر کھڑے ہونے کو پسند نہ کرنا
۱۶۷.....	مزاح کے متعلق پاکیزہ عادات	۱۶۹.....	ازراہ محبت و شفقت کھڑے ہونا
۱۶۷.....	آپ ﷺ پر مزاح تھے	۱۶۹.....	مجلس میں کسی معزز شخص کی آمد پر اکراما کھڑے ہونا
		۱۶۹.....	قیام کے سلسلے میں اہل تحقیق کی رائے

۱۹۰..... آپ مجلس میں کتنی مرتبہ استغفار فرماتے	۱۸۱..... مجلس میں لوگوں کی گردنوں کو نہ پھاندے
۱۹۰..... مجلس میں اٹھنے سے قبل استغفار فرماتے	۱۸۱..... دو آدمی کی مجلس میں تیسرا بلا اجازت شریک نہ ہو
۱۹۱..... جب مجلس سے اٹھتے تو.....	۱۸۱..... مجلس میں حاضر ہوتے وقت سلام کرے
۱۹۱..... کفارہ مجلس کی دعا.....	۱۸۲..... مجلس سے اٹھتے وقت سلام
۱۹۲..... بیٹھنے کے متعلق آپ ﷺ کے عادات طیبہ کا بیان	۱۸۲..... مجلس میں کہاں جا کر بیٹھے
۱۹۲..... دائرہ اور حلقہ بنا کر تشریف فرما ہوتے	۱۸۲..... مجلس میں کہاں بیٹھنا تواضع ہے
۱۹۲..... حبوہ یا گوٹ مار کر بیٹھتے	۱۸۲..... مجلس میں کسی کو اٹھا کر نہ بیٹھا جائے
۱۹۳..... حبوہ کی تفصیل خصائل شرح شمائل میں	۱۸۳..... جو بیٹھ کر جائے اس کا حق باقی
۱۹۳..... ٹیک لگا کر	۱۸۳..... مجلس میں جوتا کہاں رکھے
۱۹۳..... مسند اور فرش نہیں	۱۸۳..... گزر رگا ہوں اور راستوں پر بیٹھنا منع ہے
۱۹۳..... فجر کے بعد چہار زانو بیٹھتے	۱۸۳..... دروازے کے سامنے بیٹھنا منع ہے
۱۹۳..... جوتا اتار کر بیٹھتے	۱۸۳..... اندھیرے میں آپ ﷺ نہ بیٹھتے
۱۹۵..... کرسی پر بیٹھ کر مسجد میں وعظ	۱۸۳..... مجلس کے بیچ میں بیٹھنا پسند نہ فرماتے
۱۹۵..... زمین پر بیٹھتے	۱۸۳..... سایہ اور دھوپ میں بیٹھنا منع ہے
۱۹۶..... مجلس میں بیٹھے آسمان کی جانب نگاہ	۱۸۵..... دھوپ میں نہ بیٹھے
۱۹۶..... آپ ﷺ مجلس نبوی میں عام لوگوں کی طرح بیٹھتے	۱۸۵..... بات کرنے والے کی طرف رخ فرماتے بے توجہی نہ فرماتے
۱۹۶..... مجلس میں اصحاب کی رعایت	۱۸۵..... قبلہ رخ بیٹھنا
۱۹۷..... بدلہ اور قصاص	۱۸۶..... کون سی مجلس امانت نہیں
۱۹۸..... برائی کا بدلہ برائی سے نہ دے کر معاف کر دیتے	۱۸۶..... مجلس کی بات امانت ہے
۱۹۹..... قتل کرنے والے تک کو معاف فرما دیا	۱۸۷..... مجلس میں کس طرح بیٹھے
۱۹۹..... تکلیف دینے والے کو معاف فرما دیتے	۱۸۷..... بہترین مجلس کون سی ہے
۲۰۰..... سب کو معاف فرما دیتے	۱۸۷..... بدترین مجلس کون سی ہے
۲۰۱..... گرفت فرمانے کی عادت نہیں	۱۸۷..... مجلس کا کیا حق ہے
۲۰۱..... حدود کے علاوہ جرموں کو آپ عموماً معاف فرما دیتے	۱۸۷..... ذکر خدا کے بغیر مجالس کا انجام
۲۰۱..... اپنا انتقام کسی سے نہیں لیا	۱۸۸..... بری مجلس سے تنہائی بہتر ہے
۲۰۲..... لعن طعن کی عادت نہیں	۱۸۸..... نیکوں کی مجلس اختیار کرے
۲۰۲..... لعن طعن والے شفاعت سے محروم	۱۸۹..... عام مجلسوں سے پرہیز کرے
	۱۸۹..... کس کی مجلس اختیار کرے
	۱۸۹..... مجلس میں تقسیم وغیرہ دائیں جانب سے ہو
	۱۹۰..... آپ ﷺ مجلس میں سب سے آخر میں پیتے



۲۱۳	گھر میں سلام کرتے ہوئے جانے سے خدا کی حفاظت میں	۲۰۳	صبر
۲۱۴	گھر میں داخل ہوتے تو کیا دعا پڑھتے	۲۰۳	آپ لوگوں کی تکلیف دہ باتوں پر بہت زیادہ صبر فرماتے
۲۱۴	گھر میں ذکر کرتا ہوا جائے اور ذکر کرے	۲۰۳	صبر و مدارات کا حیرت انگیز واقعہ
۲۱۵	احباب اور رفقاء کے ساتھ کس طرح رہتے	۲۰۵	اہل خانہ کے ساتھ آپ ﷺ کا برتاؤ
۲۱۵	احباب اور رفقاء کی رعایت	۲۰۵	ازواج مطہرات کو گھریلو کھیل کی اجازت
۲۱۵	کسی کے کہنے پر سفارش فرما دیتے	۲۰۵	حضرت عائشہ کے ساتھ مسابقت
۲۱۵	سفارش کا حکم	۲۰۵	کامل کون ہے
۲۱۵	احباب کے ساتھ کام میں شریک ہونا	۲۰۶	اہل سے مزاحیہ باتیں
۲۱۶	گفتگو میں اہل مجلس و احباب کی رعایت	۲۰۶	ازواج مطہرات کو اپنے ساتھ حج کرایا
۲۱۷	ازواج مطہرات کی سہیلن کا خیال کرتے	۲۰۷	دنیا کی تین چیزیں آپ ﷺ کو محبوب
۲۱۷	اپنے اصحاب کے مزاج اور ضرورت کی رعایت فرماتے	۲۰۷	عصر کے بعد بیویوں کے پاس جاتے
۲۱۷	اہل تعلق و احباب کے یہاں بلا بلائے خود کبھی چلا جانا	۲۰۷	ہر دن صبح و شام ازواج کے پاس تشریف لے جاتے
۲۱۸	کسی کی بات نہ کاٹتے	۲۰۷	آپ گھر میں اہل خانہ کے ساتھ کس طرح رہتے
۲۱۸	احباب و اصحاب کی ضرورت معلوم فرماتے	۲۰۸	اہل خانہ پر بڑے شفیق اور مہربان تھے
۲۱۸	اپنے اصحاب کی رعایت میں بھوکے رہتے	۲۰۸	اہل خانہ کے ساتھ برتاؤ
۲۱۹	احباب اور اہل تعلق کی ملاقات	۲۰۸	اپنی بیویوں کا نفقہ سال بھر کا ادا کرتے
۲۱۹	اپنے رفقاء، اہل مجلس اور اہل محبت کی خبر گیری	۲۰۹	کسی کو شکایت کا موقع نہ دیتے
۲۱۹	ہم نشینوں کے ساتھ	۲۰۹	گھر والوں پر نرم مزاجی
۲۱۹	احباب کے یہاں ضرورت پر خود تشریف لے جاتے اور احباب کو بھی لے جاتے	۲۰۹	اہل خانہ کی رعایت
۲۲۱	آپ اصحاب کے بارے میں کسی کی کوئی بات قبول نہ فرماتے	۲۱۰	مرحومہ زوجہ کی رعایت
۲۲۲	بچوں سے متعلق آپ ﷺ کی پاکیزہ عادات و اخلاق کا بیان	۲۱۰	بیویوں کے پاس تشریف لاتے تو خود سلام کرتے
۲۲۲	بچوں سے خوش مزاجی	۲۱۰	سوکنوں کی باتوں کو برداشت فرماتے
۲۲۳	بچوں کو سلام کرنا	۲۱۰	اہل و عیال کے ساتھ مزاح اور قصہ گوئی
۲۲۳	بچوں سے مصافحہ کرنا	۲۱۱	گھر کے اوقات تین حصوں میں تقسیم فرماتے
۲۲۳	بچوں سے معافہ کرنا	۲۱۱	گھریلو کام خود انجام دینا
۲۲۳	پیٹ مبارک پر بچوں کا سونا	۲۱۳	گھر میں داخل ہونے کے سلسلہ میں آپ کے اسوۂ حسنہ کا بیان
۲۲۳	سینہ مبارک پر کھیلنا اور پیشاب کر دینا	۲۱۳	سلام کرتے ہوئے گھر میں داخل ہونے کی تاکید اور فضائل
		۲۱۳	سلام سے شیطان سے حفاظت

۲۳۶ ..... حضرت معقّب رَضِیَ اللہُ تَعَالٰی عَنْہُ	۲۲۴ ..... مجلس تقسیم میں بچوں کے ساتھ آپ ﷺ کی رعایت
۲۳۶ ..... اسلع رَضِیَ اللہُ تَعَالٰی عَنْہُ	۲۲۵ ..... بچوں اور اہل و عیال پر بڑے مہربان
۲۳۶ ..... عبداللہ بن رواحہ رَضِیَ اللہُ تَعَالٰی عَنْہُ	۲۲۵ ..... بچوں کا دعا اور برکت کے لئے لانا
۲۳۶ ..... عقبہ بن عامر رَضِیَ اللہُ تَعَالٰی عَنْہُ	۲۲۶ ..... بچوں کے سر پر ہاتھ پھیرتے گود میں بٹھاتے
۲۳۷ ..... حضرت حذیفہ رَضِیَ اللہُ تَعَالٰی عَنْہُ	۲۲۷ ..... اپنی اولاد کے ساتھ غایت درجہ محبت فرماتے
۲۳۷ ..... معمر رَضِیَ اللہُ تَعَالٰی عَنْہُ	۲۲۷ ..... حضرت فاطمہ کی آمد پر حد درجہ خوشی کا اظہار
۲۳۷ ..... ابوہریرہ الرقاشی کے چچا رَضِیَ اللہُ تَعَالٰی عَنْہُ	۲۲۷ ..... بچوں سے پیار و محبت کا برتاؤ فرماتے
۲۳۷ ..... ام ایمن حبشیہ رَضِیَ اللہُ تَعَالٰی عَنْہَا	۲۲۸ ..... بچوں کے ساتھ آپ کی رعایت
۲۳۷ ..... ابوذر غفاری رَضِیَ اللہُ تَعَالٰی عَنْہُ	۲۲۸ ..... بچوں کو کندھے پر اٹھا لیتے
۲۳۷ ..... ربیع بن کعب رَضِیَ اللہُ تَعَالٰی عَنْہُ	۲۲۸ ..... بچوں کو کھیل کی اجازت
۲۳۷ ..... ایمن بن عبید رَضِیَ اللہُ تَعَالٰی عَنْہُ	۲۲۹ ..... بچوں کے ساتھ کھیل فرماتے
۲۳۷ ..... اسود بن مالک رَضِیَ اللہُ تَعَالٰی عَنْہُ	۲۲۹ ..... نماز کی حالت میں آپ ﷺ پر کھیلتے
۲۳۸ ..... بیس انصاری صحابہ رَضِیَ اللہُ تَعَالٰی عَنْہُمْ ہر وقت خدمت کے لئے تیار ..	۲۳۰ ..... لوگوں کے گھر جاتے اور ان کے بچوں سے محبت فرماتے
۲۳۹ ..... آپ ﷺ یتیموں کی خدمت کرتے	۲۳۰ ..... بیمار بچوں کی عیادت فرماتے
۲۳۹ ..... آپ ﷺ یتیموں اور یتیموں کی خدمت کرتے	۲۳۰ ..... بچوں کو درازی عمر کی دعا دیتے
۲۴۰ ..... غلام اور بیواؤں کے کام کرنے میں عار محسوس نہ کرتے	۲۳۰ ..... بچوں کو تنبیہ میں رکھنے کا حکم
۲۴۱ ..... غرباء اور مساکین کمزوروں کے ساتھ آپ ﷺ کا برتاؤ .....	۲۳۱ ..... بچوں کا کان پکڑنا یا کھینچنا
۲۴۱ ..... غرباء اور مساکین کی ملاقات اور ان کی خبر گیری	۲۳۱ ..... بچوں کو ”اے میرے بیٹے“ کہہ کر پکارتے
۲۴۱ ..... غرباء اور مساکین کے ساتھ چلنے میں عار نہ محسوس فرماتے	۲۳۱ ..... بال پکڑنا
۲۴۲ ..... معمولی اور غریب آدمی کی دعوت قبول کر لینا	۲۳۲ ..... خادموں اور نوکروں کے ساتھ حسن برتاؤ درگزر اور مصالحت
۲۴۲ ..... معمولی سے معمولی آدمی کی ضرورت میں چل پڑتے	۲۳۳ ..... خادموں اور نوکروں کے کام میں ہاتھ بٹا دینا
۲۴۲ ..... غرباء و مساکین سے آپ ﷺ بہت محبت و تعلق رکھتے	۲۳۳ ..... خادموں اور ماتحتوں کی ضرورت پوچھتے رہتے
۲۴۴ ..... سالکین کے ساتھ آپ ﷺ کا حسن برتاؤ .....	۲۳۴ ..... خادم کے ساتھ کھانے میں شریک ہونا
۲۴۴ ..... کسی کے سوال پر لایعنی انکار نہ فرماتے	۲۳۴ ..... خادم ساتھ رکھنا
۲۴۴ ..... کبھی خاموش رہتے	۲۳۵ ..... ”خدمت گار“ خادموں کا بیان
۲۴۵ ..... ضرورت پوری نہ کر سکتے تو نرمی سے جواب دیتے	۲۳۵ ..... حضرت عبداللہ بن مسعود رَضِیَ اللہُ تَعَالٰی عَنْہُ
۲۴۵ ..... نہ ہوتا تو قرض لے کر ضرورت پوری فرماتے	۲۳۶ ..... حضرت انس بن مالک رَضِیَ اللہُ تَعَالٰی عَنْہُ
	۲۳۶ ..... حضرت بلال رَضِیَ اللہُ تَعَالٰی عَنْہُ



۲۵۹..... آپ ﷺ کے چلنے کی حالت	۲۴۷..... ایثار
۲۶۱..... آپ ﷺ کے نعل مبارک کا بیان	۲۴۷..... ایثار نبوی ﷺ
۲۶۱..... آپ ﷺ کا نعل مبارک دو تسمے والا تھا	۲۴۸..... مشورہ کے متعلق آپ ﷺ کی عادات طیبہ
۲۶۲..... پشت پر کا تسمہ دہرا تھا	۲۴۸..... مشورہ میں خیر و برکت ہے
۲۶۲..... نعل مبارک کا تلمہ دو ہرا تھا	۲۴۹..... آپ ﷺ کن امور میں مشورہ فرماتے
۲۶۳..... چپل مبارک ایڑی نما	۲۵۰..... تفاؤل خیر
۲۶۳..... نعل مبارک کے اگلے حصے مثل زبان کے گولائی لئے تھے	۲۵۰..... تفاؤل خیر کو پسند فرماتے
۲۶۵..... کس رنگ کا تھا	۲۵۰..... نکلتے وقت اچھے ناموں کا سننا پسند
۲۶۵..... آپ ﷺ کے نعل مبارک کی لمبائی	۲۵۱..... کسی چیز میں نحوست نہیں
۲۶۵..... مروج نعل مبارک کی تحقیق	۲۵۱..... نیک فالی کا طریقہ
۲۶۶..... نعل مبارک اور اس کی برکات	۲۵۲..... بد فالی اور نحوست کو پسند نہ فرماتے
۲۶۶..... طریق تو سل	۲۵۲..... بد فالی کے وقت یہ دعا کرے
۲۶۷..... نعل مبارک کے چند فوائد	۲۵۳..... پچھنا لگانے کے متعلق
۲۶۸..... جوتا و چپل کے متعلق آپ ﷺ کے اسوۂ حسنہ کا بیان	۲۵۳..... رفتار مبارک کا بیان
۲۶۸..... چپل یا جوتا کس طرح پہنتے	۲۵۳..... تیز رفتاری سے چلتے
۲۶۸..... کھڑے ہو کر جوتا یا چپل پہننا	۲۵۵..... چستی کے ساتھ چلتے
۲۶۹..... ایک جوتا یا چپل پہن کر نہ چلے	۲۵۵..... اس طرح چلتے گویا اونچائی سے اترتے ہوئے
۲۶۹..... کبھی ننگے پیر چلنے کا حکم	۲۵۵..... ذرا جھک کر چلتے ہوئے معلوم ہوتے
۲۶۹..... موٹا پہنو، اور ننگے پیر چلو	۲۵۶..... چلتے وقت ادھر ادھر نہ دیکھتے
۲۷۰..... ننگے پیر چلنے کی عادت خلاف سنت ہے	۲۵۶..... مڑتے تو پورا مڑتے
۲۷۰..... کبھی جوتا یا چپل ٹوٹ جائے تو	۲۵۶..... پیچھے کی جانب بلا مڑے بھی چل دیتے
۲۷۰..... جوتا چپل کس طرح پہننا سنت ہے	۲۵۷..... کبھی ننگے پیر بھی چل لیتے تھے
۲۷۱..... جوتا یا چپل چمڑے کا مسنون ہے	۲۵۷..... پیدل بھی چل لیتے تھے
۲۷۱..... بے بال والے چمڑے کی چپل مسنون ہے	۲۵۷..... اپنے اصحاب کے ساتھ پیچھے چلنا
۲۷۱..... دوہرے تلے کا جوتا اور چپل	۲۵۸..... کبھی اپنے اصحاب کا ہاتھ پکڑ کر چلتے
۲۷۲..... جوتا یا چپل اٹھانے کا مسنون طریقہ	۲۵۸..... کسی کام کے لئے تیزی سے نکلنا
۲۷۲..... جوتے اور چپل کہاں رکھے	۲۵۸..... عصا کے سہارے چلنا
۲۷۲..... جوتا اور چپل پہنے ہوئے بیٹھنے کی ممانعت	

۲۸۴ ..... غلطی پر نہ عار دلاتے اور نہ ترش رو ہوتے	۲۷۳ ..... جوتے اور چپل پہننے کا حکم
۲۸۴ ..... برائی کی نسبت کسی طرف متعین نہ فرماتے	۲۷۳ ..... تسمہ دار چپل پہننے کا حکم
۲۸۵ ..... برائی کا اظہار چہرے سے ظاہر فرماتے	۲۷۳ ..... جوتا اور چپل اپنے ہاتھ سے گانٹھنا سنت ہے
۲۸۵ ..... آپ لوگوں کے سامنے نہ ٹوکتے اور نہ برا بھلا کہتے	۲۷۳ ..... جوتے اور چپل کے متعلق چند آداب
۲۸۵ ..... آپ ﷺ کسی کو اگر ڈانٹتے تو کیا فرماتے	۲۷۵ ..... موزوں کے متعلق آپ ﷺ کے اسوۂ حسنہ کا بیان
۲۸۶ ..... سیر و تفریح کے سلسلہ میں آپ ﷺ کی عادات طیبہ	۲۷۵ ..... چمڑے کا موزہ مسنون ہے
۲۸۶ ..... ہرے بھرے میدان اور باغیچہ اور نہر پسندیدہ	۲۷۵ ..... دبیز سوتی موزے
۲۸۶ ..... تفریح کے لئے تشریف لے جاتے	۲۷۶ ..... جرموق موزے کا خول
۲۸۷ ..... ہریالی اور بہتے پانی کی جانب دیکھنا بہت خوشگوار تھا	۲۷۶ ..... سیاہ موزے پسندیدہ اور مسنون ہیں
۲۸۸ ..... تصویر دار گھروں کے سلسلے میں آپ ﷺ کی پاکیزہ عادات ...	۲۷۶ ..... جوتا اور موزہ پہننے سے قبل جھاڑ لینا چاہئے
۲۸۸ ..... دعوت میں تصویر دیکھتے تو واپس چلے جاتے	۲۷۶ ..... آپ ﷺ کے موزوں کا ایک تعجب خیز واقعہ
۲۹۰ ..... سلام کے سلسلہ میں آپ ﷺ کی پاکیزہ عادات	۲۷۶ ..... چمڑے کے موزوں پر مسح کرنا مسنون ہے
۲۹۰ ..... سلام کو عام کرنے کا حکم دیتے	۲۷۷ ..... سفر میں موزوں کا استعمال
۲۹۰ ..... کس طرح سلام کرنے کا حکم دیتے	۲۷۷ ..... مقیم اور مسافر کے لئے مسح کی مدت
۲۹۰ ..... ذرا سی جدائیگی کے بعد بھی سلام کا حکم فرماتے	۲۷۷ ..... موزوں کے اوپری حصہ پر مسح کرنا مسنون ہے
۲۹۱ ..... کسی کے گھر تشریف لے جاتے تو دروازے ہی پر سلام فرماتے	۲۷۸ ..... ذخیرہ اندوزی کے متعلق آپ ﷺ کی عادات طیبہ
۲۹۱ ..... آپ ﷺ سلام تین مرتبہ فرماتے	۲۷۸ ..... کل کے لئے ذخیرہ فرما کر نہ رکھتے
۲۹۱ ..... آپ ﷺ سلام پہنچا دیتے	۲۷۸ ..... عرش کے مالک سے کمی کا خوف نہیں
۲۹۲ ..... عورتوں کو بھی آپ ﷺ سلام فرماتے	۲۸۰ ..... ضرورت پر ذخیرہ اندوزی کی اجازت
۲۹۲ ..... کسی کے سلام کا جواب کس طرح دیتے	۲۸۱ ..... پہلی بارش کے سلسلے میں آپ ﷺ کی پاکیزہ عادات
۲۹۲ ..... گھر میں داخل ہوتے وقت سلام کا حکم فرماتے	۲۸۱ ..... موسم کی پہلی بارش اور آپ ﷺ کا عمل
۲۹۳ ..... بچوں کو بھی سلام فرماتے	۲۸۱ ..... پہلی بارش برکت عظیم کا باعث
۲۹۳ ..... عام مجلس میں بھی سلام فرماتے	۲۸۳ ..... لینے اور دینے کے متعلق آپ ﷺ کی عادات طیبہ
۲۹۳ ..... بغیر سلام کے آجانے پر واپس فرما دیتے	۲۸۳ ..... لینا دینا دائیں ہاتھ سے کرتے
۲۹۳ ..... رات میں کس طرح سلام فرماتے	۲۸۳ ..... بائیں ہاتھ سے لینا دینا ممنوع ہے
۲۹۵ ..... سلام میں پہل فرماتے	۲۸۴ ..... احباب کی خامیوں پر آپ ﷺ کی عادات طیبہ
۲۹۶ ..... مصافحہ کے سلسلہ میں آپ ﷺ کی پاکیزہ عادات	

۳۰۹ ..... جمائی آئے تو کیا کرے	۲۹۶ ..... آپ ﷺ مصافحہ بکثرت فرماتے تھے
۳۰۹ ..... حتی الامکان جمائی دور کرے	۲۹۷ ..... مصافحہ میں آپ ہاتھ کب جدا فرماتے
۳۰۹ ..... چھینک کی ابتدا حضرت آدم علیہ السلام سے	۲۹۷ ..... مصافحہ سے ہاتھ خوشبودار
۳۱۰ ..... نام اور کنیت کے سلسلے میں آپ ﷺ کی پاکیزہ عادتیں	۲۹۷ ..... مصافحہ سے گناہ جہیز جاتے ہیں
۳۱۰ ..... اچھا نام اچھی کنیت پسند فرماتے	۲۹۸ ..... مصافحہ دونوں ہاتھوں سے فرماتے
۳۱۰ ..... کون سا نام رکھنا اچھا و پسندیدہ ہے	۳۰۰ ..... معافقہ کے سلسلے میں آپ ﷺ کی عادت طیبہ
۳۱۰ ..... نام کسی عالم یا بڑے بزرگ سے رکھوائے	۳۰۰ ..... آپ ﷺ معافقہ فرماتے
۳۱۱ ..... برے ناموں کو آپ ﷺ اچھے ناموں سے بدل دیتے	۳۰۰ ..... حضرات صحابہ کرام کا معافقہ کا اہتمام
۳۱۲ ..... حضرات انبیاء علیہم السلام کے نام پر نام رکھنا	۳۰۱ ..... بچوں سے معافقہ
۳۱۳ ..... اچھے ناموں کے رکھنے کا حکم	۳۰۲ ..... تقبیل اور بوسہ کے سلسلہ میں آپ ﷺ کی پاکیزہ عادات
۳۱۳ ..... بدترین نام کون سا ہے	۳۰۲ ..... ازراہ محبت اولاد کا بوسہ
۳۱۳ ..... جس سے خود کی تعریف ظاہر ہو وہ نام نہ رکھے	۳۰۲ ..... دونوں آنکھوں کے درمیان پیشانی کا بوسہ
۳۱۳ ..... شیطانی نام نہ رکھے	۳۰۳ ..... سر کا بوسہ
۳۱۳ ..... بادشاہوں کے نام پر نام نہ رکھے	۳۰۳ ..... اپنے ہاتھ مبارک کو چومنے دیتے
۳۱۳ ..... نام مختصر کرنا	۳۰۵ ..... چھینک کے متعلق آپ ﷺ کے پاکیزہ شائل
۳۱۵ ..... آپ ﷺ کے جنگی سامانوں کا بیان	۳۰۵ ..... الحمد للہ فرماتے
۳۱۵ ..... تلوار مبارک	۳۰۵ ..... الحمد للہ کے جواب میں آپ "برحمتك الله" فرماتے
۳۱۵ ..... آپ ﷺ کی تلواروں کی تعداد	۳۰۵ ..... الحمد للہ نہ کہنے پر آپ جواب نہ دیتے
۳۱۶ ..... تلوار کے دستوں کی کیفیت	۳۰۶ ..... بار بار چھینک کا جواب نہ دیتے
۳۱۶ ..... خود، لوہے کی ٹوپی	۳۰۶ ..... منہ پر ہاتھ یا کپڑا رکھ لیتے
۳۱۷ ..... ڈھال	۳۰۷ ..... آپ ﷺ کو جمائی نہیں آئی
۳۱۷ ..... پتکھ	۳۰۷ ..... غیر مسلم کی چھینک پر آپ ﷺ کیا فرماتے
۳۱۷ ..... کمان	۳۰۷ ..... مسجد میں زور کی آواز پسند نہ فرماتے
۳۱۸ ..... تیر	۳۰۷ ..... "يهديكم الله" کی جگہ "يغفر الله" بھی
۳۱۸ ..... نیزہ	۳۰۸ ..... چھینک پر "الحمد لله" کہنے کا ثواب
۳۱۸ ..... زرہ مبارک	۳۰۸ ..... دور سے چھینک کی آواز آئے
۳۱۸ ..... زرہوں کی تعداد	۳۰۸ ..... خلاف سنت جواب نہ دے
۳۱۹ ..... علم، جھنڈا مبارک	۳۰۸ ..... کان اور دانت کا درد نہ ہوگا



۳۲۹ ..... پیالہ	۳۲۱ ..... آپ ﷺ کے حدی خوانوں کا بیان
۳۳۰ ..... تانبے کا طمع شدہ پیالہ	۳۲۱ ..... حبشی حدی خواں
۳۳۰ ..... مٹی کا پیالہ	۳۲۲ ..... آپ ﷺ کے پہرے داروں کا بیان
۳۳۰ ..... صاع اور مد	۳۲۲ ..... ابو قتادہ الانصاری رَضِیَ اللہُ تَعَالٰی عَنْہُ
۳۳۰ ..... بڑا پیالہ	۳۲۲ ..... سعد بن معاذ رَضِیَ اللہُ تَعَالٰی عَنْہُ
۳۳۱ ..... آپ ﷺ کے گھر مبارک کا سامان	۳۲۲ ..... ادرع اسلمی رَضِیَ اللہُ تَعَالٰی عَنْہُ
۳۳۱ ..... بستر	۳۲۲ ..... ابوریحانہ اور ایک انصاری رَضِیَ اللہُ تَعَالٰی عَنْہُ
۳۳۱ ..... گدا مبارک	۳۲۳ ..... صدیق اکبر رَضِیَ اللہُ تَعَالٰی عَنْہُ
۳۳۲ ..... نرم بستر پسند نہیں	۳۲۳ ..... قیس بن سعد رَضِیَ اللہُ تَعَالٰی عَنْہُ
۳۳۲ ..... صرف ایک بستر تھا	۳۲۳ ..... ذکوان رَضِیَ اللہُ تَعَالٰی عَنْہُ
۳۳۲ ..... ٹاٹ کا بستر	۳۲۳ ..... سعد بن ابی وقاص رَضِیَ اللہُ تَعَالٰی عَنْہُ
۳۳۳ ..... کھجور کی چٹائی	۳۲۳ ..... محمد بن سلمہ رَضِیَ اللہُ تَعَالٰی عَنْہُ
۳۳۳ ..... تکیہ	۳۲۳ ..... مغیرہ بن شعبہ رَضِیَ اللہُ تَعَالٰی عَنْہُ
۳۳۳ ..... چادر چار پائی پر بچھانے والی	۳۲۴ ..... زبیر بن العوام رَضِیَ اللہُ تَعَالٰی عَنْہُ
۳۳۴ ..... مصلیٰ	۳۲۴ ..... پہرہ یا حفاظتی انتظام توکل کے منافی نہیں
۳۳۴ ..... آپ ﷺ کے ترکہ اور جائداد کے متعلق	۳۲۵ ..... آپ ﷺ کے گھریلو سامان کا ذکر
۳۳۵ ..... حضرات انبیاء عَلَیْہِمُ السَّلَام کی وراثت علمی ہے	۳۲۵ ..... چار پائی
۳۳۶ ..... معیشت کے سلسلہ میں آپ کے پاکیزہ اسوۂ حسنہ کا بیان	۳۲۷ ..... عصا
۳۳۳ ..... آپ ﷺ کا مزاج اور زندگی بڑی سادی تھی	۳۲۷ ..... کرسی
۳۳۳ ..... آپ ﷺ کا فقر اختیار کیا تھا	۳۲۷ ..... چکی
۳۳۵ ..... وعظ و تقریر کے سلسلے میں آپ ﷺ کی عادات طیبہ	۳۲۷ ..... کنگھی
۳۳۵ ..... ہر دن وعظ و تقریر کو پسند نہ فرماتے	۳۲۷ ..... آمینہ
۳۳۵ ..... اگر خلاف شرع امور دیکھتے تو فوراً وعظ اور تنبیہ فرماتے	۳۲۷ ..... سرمہ دانی
۳۳۶ ..... عورتوں کے لئے وعظ کا ایک دن مقرر	۳۲۸ ..... قینچی
۳۳۷ ..... مجمع میں وعظ و نصیحت	۳۲۸ ..... ڈونگا
۳۳۷ ..... خطبہ اور وعظ و تقریر ابا بعد سے شروع فرماتے	۳۲۸ ..... غسل کا برتن
۳۳۹ ..... آپ ﷺ کی قرأت مبارک کی کیفیت کا بیان	۳۲۸ ..... لگن
۳۳۹ ..... تلاوت کس طرح فرماتے	۳۲۹ ..... تیل کا برتن

۳۶۵ ..... بطور برکت نماز	۳۴۹ ..... قرآن کے ساتھ ہوتی تھی
۳۶۵ ..... بلانے پر دعوت قبول فرما لیتے	۳۵۱ ..... قرأت کتنی بلند ہوتی تھی
۳۶۷ ..... ذکر کے متعلق آپ ﷺ کی عادات طیبہ کا بیان	۳۵۲ ..... آپ ﷺ بہت خوش الحان تھے
۳۶۷ ..... ہمیشہ ذکر خدا میں سرشار رہتے	۳۵۲ ..... اچھی آواز سے پڑھنا
۳۶۸ ..... آپ ﷺ کے مختلف موقعوں کے مختلف اذکار نماز کے بعد ..	۳۵۳ ..... دوسروں سے قرآن سنانے کی فرمائش کرنا
۳۶۸ ..... بیچ رات میں کیا ذکر فرماتے	۳۵۳ ..... دوسروں کی قرأت سننا
۳۶۸ ..... فجر کے بعد اشراق تک ذکر فرماتے	۳۵۴ ..... خوش الحانی سے پڑھنے کا حکم
۳۶۹ ..... مجلس سے اٹھتے بیٹھتے ذکر فرماتے	۳۵۵ ..... خوش الحان قاری کی آواز خدا کو پسند
۳۷۰ ..... توبہ و استغفار کے متعلق آپ ﷺ کے پاکیزہ معمولات کا بیان	۳۵۵ ..... حسن قرأت کا مفہوم
۳۷۰ ..... یومیہ استغفار کا معمول	۳۵۵ ..... گانے کی طرح پڑھنے کی ممانعت
۳۷۲ ..... آپ ﷺ کی عمر مبارک کے متعلق	۳۵۶ ..... وعد و وعید کی آیتوں پر آپ ﷺ کا طرز
۳۷۲ ..... حضرت معاویہ کی تریسٹھ سال کی تمنا پوری نہ ہوئی	۳۵۶ ..... کس مقام پر کیا جواب دے
۳۷۳ ..... امت محمدیہ کی اکثر یہ عمر	۳۵۷ ..... رمضان المبارک میں دور فرماتے
۳۷۴ ..... چند متفرق پاکیزہ عادتوں کا بیان	۳۵۸ ..... آپ ﷺ کا عبادت میں اہتمام کا بیان
۳۷۴ ..... صبح کی نماز کے بعد مصلے پر بیٹھتے رہتے	۳۵۹ ..... نیند کا غلبہ ہوتا تو تہجد نہ پڑھتے
۳۷۴ ..... کسی کا نام یاد یا معلوم نہ ہوتا تو	۳۵۹ ..... آخر عشرہ میں عبادت کا زیادہ اہتمام
۳۷۵ ..... عید کے دن بلا کھائے تشریف نہ لے جاتے	۳۶۰ ..... آخر عشرہ میں اہل خانہ کو عبادت کی تاکید فرماتے
۳۷۵ ..... آپ عورتوں کے ہاتھ کو سادہ بلا مہندی کے پسند نہ فرماتے	۳۶۰ ..... رمضان میں ہر ایک کو نوازتے
۳۷۵ ..... وفود یا مہمان کی آمد پر عمدہ لباس زیب تن فرماتے	۳۶۱ ..... نوافل کے متعلق آپ ﷺ کی عادات طیبہ کا بیان
۳۷۶ ..... آپ بخشش و عطا و صدقہ خیرات میں کسی کو واسطہ نہ بناتے	۳۶۱ ..... نوافل گھر میں پڑھتے
۳۷۶ ..... آپ ﷺ لوگوں کی خدمت کو پسند فرماتے	۳۶۱ ..... گھر میں نفل نماز پڑھنے کی تاکید
۳۷۶ ..... لوگوں سے الگ نہ ہوتے جب تک وہ الگ نہ ہوتا	۳۶۲ ..... گھر منور
۳۷۶ ..... آپ ﷺ بڑے مہربان اور رعایت کرنے والے تھے	۳۶۲ ..... گھر کا اکرام
۳۷۷ ..... جمعہ و عیدین کے دن خاص کپڑوں کا اہتمام فرماتے	۳۶۳ ..... عید سے قبل نفل نہ ادا فرماتے
۳۷۷ ..... مہمان کی خدمت خود فرماتے	۳۶۳ ..... گھر میں مسجد بنانے کا حکم
۳۷۸ ..... آپ ﷺ لوگوں کے مرتبہ کی رعایت فرماتے	۳۶۴ ..... برکتہ لوگوں کے گھروں میں نوافل کے متعلق ”آپ ﷺ کے
۳۷۸ ..... آپ ﷺ با وضو رہتے	۳۶۵ ..... پاکیزہ خصائل“





## عرض مؤلف

بِسْمِ اللّٰهِ الرَّحْمٰنِ الرَّحِیْمِ

پیش نظر کتاب شَمَائِلِ کُبْرٰی جلد پنجم ”سلسلہ شَمَائِلِ کی نہایت ہی اہم اور ممتاز جلد ہے۔ جس میں سید الکونین فخر الانبیاء و مرسلین محبوب رب العالمین فداہ روحیؑ کے جسمانی احوال و صفات اور پاکیزہ خصائل و شَمَائِلِ بسط و تفصیل سے ذکر کئے گئے ہیں۔

شَمَائِلِ کا مفہوم جس طرح مکارم اخلاق کو شامل ہے اسی طرح خلقی و جسمانی احوال و صفات کو بھی شامل ہے۔ اصحاب شَمَائِلِ نے اس کا لحاظ بھی کیا ہے۔ چنانچہ امام ترمذی نے شَمَائِلِ میں اس امر کو ملحوظ رکھتے ہوئے اولاً آپ کے جسمانی احوال ہی کو بیان کیا ہے۔

خالق کائنات نے جس طرح آپ کو پاکیزہ اخلاق کے اعلیٰ اور فائق مرتبے سے نوازا تھا اسی طرح آپ جسمانی اعضاء و جوارح کے اعتبار سے انتہائی اعلیٰ بلند پایہ صفات سے نوازے گئے تھے۔ جس کا اندازہ آپ کو حضرت علی ہند بن ابی ہالہ وغیرہ کی روایتوں سے بخوبی ہو سکتا ہے۔

پوری کائنات میں از اول تا آخر جمال ظاہری اور کمال باطنی میں آپ سے بہتر تو دور کی بات، بعض الوجوہ بھی مثل و مثیل پیش نہیں کیا جاسکتا۔ جس طرح کمالات نبوت اور حقیقت محمدیہ یہ احاطہ علمی سے خارج اور فہم و عقل سے بالاتر ہیں۔ اسی طرح کمال و جمال جسمانی کا واقعی ادراک بھی عقل و بیان سے وراء الوراء ہے۔ اسی کو عارف شیرازی نے اپنے کلام میں ظاہر کرتے ہوئے کہا ہے:

”يَا صَاحِبَ الْجَمَالِ وَيَا سَيِّدَ الْبَشَرِ ❁ مِنْ وَجْهِكَ الْمُنِيرِ لَقَدْ نَوَّرَ الْقَمَرُ

لَا يُمَكِّنُ الثَّنَاءُ كَمَا كَانَ حَقُّهُ ❁ بعد از خدا تونی قصہ مختصر“

صحیح ہے۔ نہ آپ کے کمالات باطنی کا احصاء ہو سکتا ہے۔ نہ آپ کے جمالات ظاہری کو کما حقہ، کوئی بیان کر سکتا ہے۔ چنانچہ عشق رسول سے سرشار صاحب معرفت علامہ بو صیری نے اپنے مشہور قصیدہ بردہ میں اسی کی ترجمانی کرتے ہوئے کیا خوب کہا ہے۔

فَإِنَّ فَضْلَ رَسُولِ اللَّهِ لَيْسَ لَهُ ❁ حَدُّ فَيُعْرَبُ نَاطِقُ بِغَمٍ

تاہم انسانی وسعت جس قدر ادراک کر سکی اصحاب فضل و کمال، ارباب ذوق نے آپ کے جمال مبارک کا

نقشہ کھینچا ہے۔

حضرات صحابہ کرام جن کی محبت و معرفت و فدائیت و فنائیت کی دنیائے محبت و عشق میں کوئی نظیر و مثال نہیں ملتی۔ انہوں نے آپ کے جمال مبارک اور ظاہری کمالات کا نہایت ہی فصیح و بلیغ ادب عربی سے لبریز لغات کے مشکل ترین کلمات سے پر پیرایہ میں جو آپ کا نقشہ بیان کیا ہے۔ وہ قابل تعریف اور امت پر احسان عظیم ہے۔ کہ جس طرح انہوں نے علوم نبوت احکام شریعت کی احادیث روایت کی اسی طرح کمالات ظاہری جمال جسمانی بھی امت کے سامنے پیش کیا۔ یہ انہی کی جامعیت علمی تھی۔ ”فلله الحمد والمنة“

جسمانی احوال کے بعد آپ ﷺ کے مخصوص پاکیزہ شمائل و خصائل جو حیات طیبہ کے ہر شعبہ سے متعلق ہیں۔ تفصیل سے ذکر کر دیئے گئے ہیں۔ کہ امت کے لئے یہی اسوہ حسنہ ہے۔

مؤلف نے اس کی ترتیب میں اہتمام اور سعی بلیغ کی ہے کہ موضوع اور باب سے متعلق تمام روایتیں آجائیں۔ جس کا اندازہ اہل ذوق کو مطالعہ سے ہو سکتا ہے۔ تالیف میں فن اور اس کے متعلقات کے رائج کتابوں کے علاوہ نادر و کمیاب علمی ذخیرے پیش نظر رہے ہیں۔ جس کا علم حوالوں اور ماخذ سے ہو سکتا ہے۔ مزید جسمانی احوال کے ذیل میں اہل ذوق حضرات کے لئے اس کے مناسب اشعار، بھی ذکر کر دیئے گئے ہیں۔ یہ تمام اشعار، عارف باللہ عاشق رسول جناب قاری عبدالسلام صاحب مضطر دامت برکاتہم کے ”حلیہ نبی اکرم“ کو ثرو زمزم سے ماخوذ ہیں۔ امید ہے کہ اہل ذوق اس سے محفوظ ہوں گے۔

خدائے وحدہ لا شریک سے دعا ہے کہ جس کی اعانت و ہمت افزائی سے ترتیب و طباعت کی سہولت میسر ہوئی وہ ان کو شایان شان جزاء سے خیر عطا فرمائے۔

ہمارے مخلص محترم مولانا محمد رفیق عبدالمجید صاحب، زمزم پبلشرز سے اس کی اشاعت کر کے امت میں سنت کی ترویج اور شیوع کی عظیم خدمت انجام دے رہے ہیں۔ خدائے پاک ان کی اس خدمت کو قبول فرمائے اور ان کو دارین کی سعادت و خوشحالی سے نوازے اور مکتبہ کو فروغ اور ترقی عطا فرمائے احیاء سنت اور ترویج شریعت میں ان کو امتیازی شان حاصل ہو۔ آمین۔

خدائے وحدہ لا شریک سے دعا ہے کہ شمائل کے اس وسیع سلسلہ کو جو امت کے لئے سنت اور دارین کی کامیابی کا ایک قیمتی سرمایہ ہے خلوص و عافیت کے ساتھ پائے تکمیل تک پہنچائے۔ رہتی دنیا تک امت کے ہر طبقہ کو اس سے مستفید فرمائے۔ عاجز کی لغزشوں کو معاف فرما کر ذخیرہ آخرت سرمایہ نجات اپنی رضا و تقرب کا باعث بنائے۔ آمین

والسلام

محمد ارشاد القاسمی بھاگل پوری

استاذ حدیث، مدرسہ ریاض العلوم، گورنری جوہنپور

ذی الحجہ ۱۴۲۰ھ مارچ ۲۰۰۰ء

## حرف اول

تصور میں سراپائے حبیب ﷺ حق بسائیں گے  
 دل و دیدہ کی محفل ان کے جلوؤں سے سجائیں گے  
 نگاہوں میں جما کر حلیہ فخر بنی آدم ﷺ  
 تخیل کے دریچے سے انہیں دیکھا کریں گے ہم  
 نگاہ نامراد دید کی حسرت نکالیں گے  
 کسی صورت دل مہجور کو اپنے سنبھالیں گے  
 نہا کر آنسوؤں سے خون دل سے باوضو ہو کر  
 قلم بہر دعاء ہے سر بسجود قبلہ رو ہو کر  
 تمناؤں کا ایک طوفاں اٹھ آیا ہے سینے میں  
 مچلتی ہو مئے گل رنگ جیسے آگینے میں  
 مرے دل کو غم عشق نبی ﷺ اے میرے باری دے  
 تڑپ دے سوز دے دردِ عالم دے بے قراری دے  
 نہ تھمتی چشمِ نم میری نہ ہوتا اشک کم میرا  
 اسی شغلِ مبارک میں نکلتا کاش دم میرا  
 جہاں روح الایم ہوں پر سمیٹے ششدر و حیراں  
 وہاں جرأت کرے کیا ایک بے مایہ حقیر انساں  
 جمال و حسن کی الفاظ میں تعبیر ناممکن  
 مجسم نور کی کھینچے کوئی تصویر، ناممکن  
 لیکن ایک مدت سے تقاضا ہے میرے دل کا  
 کہ لفظی ترجمہ کر دوں احادیثِ شائل کا



تغزل ہو تصنع ہو نہ کچھ رنگیں بیانی ہو  
 عبارات حدیث پاک کی بس ترجمانی ہو  
 قبول حق جو ہو جائے یہ کوشش میرے خامے کی  
 سیاہی ساری ڈھل جائے مرے اعمال نامے کی  
 یہ نازک اور مشکل کام ہے ہمت نہیں ہوتی  
 کرے پرواز مرغ فکر کو جرأت نہیں ہوتی  
 کوئی لغزش نہ ہو جائے الہی اس سے ڈرتا ہوں  
 بھروسے پہ ترے اس کام کا آغاز کرتا ہوں

(کوثر و زمزم صفحہ ۳۱)



## بِسْمِ اللّٰهِ الرَّحْمٰنِ الرَّحِیْمِ

نحمدہ و نصلی علی رسولہ الکریم  
لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ

## چہرہ مبارک

حضرت ابو ہریرہ رَضِيَ اللہُ تَعَالٰی عَنْہُ فرماتے ہیں کہ میں نے آپ سے زیادہ خوبصورت چہرے والا کسی کو نہیں دیکھا۔ آپ کا چہرہ تو ایسا روشن تھا جیسے سورج چہرہ پر ہو۔ (ابن سعد صفحہ ۳۱۵)

حضرت ابو ہریرہ رَضِيَ اللہُ تَعَالٰی عَنْہُ فرماتے ہیں کہ میں نے آپ ﷺ کو نہایت حسین چہرے والا دیکھا۔ آپ کے بعد تو کسی کو ایسا دیکھا ہی نہیں۔ (ابن سعد صفحہ ۴۱۲)

حضرت براء رَضِيَ اللہُ تَعَالٰی عَنْہُ سے کسی نے پوچھا کہ کیا آپ کا چہرہ انور مثل تلوار کے تھا۔ انہوں نے جواب دیا نہیں تو بلکہ مثل ماہتاب تھا۔ (ابن سعد جلد ۱ صفحہ ۴۱۷)

جابر بن سمرہ رَضِيَ اللہُ تَعَالٰی عَنْہُ نے نبی پاک ﷺ کے اوصاف کا جب ذکر کیا تو کسی نے پوچھا کہ کیا آپ کا چہرہ مبارک مثل تلوار کے (صاف چمکدار تھا) تو کہا نہیں۔ سورج اور چاند کے مثل تھا۔ اور ذرا گولائی پر تھا۔

(ابن سعد صفحہ ۴۱۶)

حضرت ابو طفیل رَضِيَ اللہُ تَعَالٰی عَنْہُ بیان کرتے ہیں کہ آپ کا چہرہ ملاحظہ آ میز تھا۔ (ابن سعد صفحہ ۴۱۸)

ایوب بن خالد رَضِيَ اللہُ تَعَالٰی عَنْہُ کی روایت میں ہے کہ میں نے آپ جیسا کسی کو نہیں پایا۔ ایسا جیسے چاند کا ٹکڑا ہو۔ (ابن سعد صفحہ ۴۱۹)

حضرت حسن رَضِيَ اللہُ تَعَالٰی عَنْہُ کی روایت میں ہے کہ آپ ﷺ چہرے کے اعتبار سے لوگوں میں سب سے زیادہ حسن والے تھے۔ (ابن سعد صفحہ ۴۱۹)

حضرت قتادہ رَضِيَ اللہُ تَعَالٰی عَنْہُ کی روایت میں ہے کہ اللہ تعالیٰ نے کسی نبی کو مبعوث نہیں کیا مگر خوبصورت چہرے والا اور اچھی آواز والا۔ (ابن سعد صفحہ ۴۲۱)

ہند بن ابی ہالہ رَضِيَ اللہُ تَعَالٰی عَنْہُ کی روایت میں ہے کہ آپ ﷺ کا چہرہ ایسا خوبصورت چمکدار تھا، جیسے

چودھویں کا چاند چمکتا ہے۔ (ابن سعد صفحہ ۴۲۲)

ابو قرصافہ رَضِيَ اللہُ تَعَالٰی عَنْہُ کہتے ہیں کہ میں میری والدہ میری خالہ آپ ﷺ سے بیعت ہو کر جب واپس ہوئیں تو میری والدہ اور خالہ نے کہا ہم لوگوں نے ان سے زیادہ خوبصورت چہرے والا تو آج تک کسی کو دیکھا ہی نہیں۔ (بل صفحہ ۳۲)

حضرت علی رَضِيَ اللہُ تَعَالٰی عَنْہُ کی روایت بھی ہے کہ آپ کا چہرہ انور گولائی لئے ہوئے تھا۔ (شمائل صفحہ ۱، ترمذی) **فَإِنَّكَ لَا**: معلوم ہوا کہ آپ کا چہرہ چاندی جیسا صاف و شفاف مثل آفتاب و مہتاب تھا۔ چہرہ لمبا نہیں بلکہ گولائی لئے ہوئے تھا۔ ایسا ہی چہرہ خوشنما ہوتا ہے۔ جسے کتابی چہرہ کہا جاتا ہے۔ چنانچہ فتح الباری میں ہے حسن کے ساتھ چہرہ میں گولائی تھی۔ چنانچہ حضرت علی رَضِيَ اللہُ تَعَالٰی عَنْہُ کی روایت بھی ہے آپ کا چہرہ گولائی لئے ہوئے تھا۔ (جلد ۶ صفحہ ۴۴۵)

حضرت جابر بن سمرہ رَضِيَ اللہُ تَعَالٰی عَنْہُ کی روایت میں ہے کہ میں نے صاف شفاف چاندنی رات میں آپ جب کہ لال جوڑے میں ملبوس تھے۔ کبھی آپ کو دیکھتا اور کبھی چاند کو۔ تو آپ کا چہرہ انور چاند سے بھی زیادہ خوبصورت تھا۔ (شمائل ترمذی)

حضرت معبد رَضِيَ اللہُ تَعَالٰی عَنْہُ کہتی ہیں کہ آپ ﷺ کا چہرہ روشن چمکدار تھا۔ حضرت جبیر بن مطعم رَضِيَ اللہُ تَعَالٰی عَنْہُ کہتے ہیں کہ آپ ﷺ کا چہرہ کیا تھا چاند کا ایک ٹکڑا۔ (بیہقی جلد ۲ صفحہ ۳۹)

حضرت ابو بکر رَضِيَ اللہُ تَعَالٰی عَنْہُ سے مروی ہے کہ آپ ﷺ کا چہرہ کیا تھا ایک گول چاند (یعنی بدر کے چاند کے مانند کہ اس وقت اس کا حسن کامل ہو جاتا ہے اور روشنی پوری ہوتی ہے)۔ (ابونعیم، بیہقی جلد ۲ صفحہ ۴۰)

### چہرے سے روشنی نکلتی تھی

حضرت عائشہ رَضِيَ اللہُ تَعَالٰی عَنْہُ کہتی ہیں کہ میں کپڑا سی رہی تھی سوئی گر گئی۔ تلاش کیا تو نہیں ملی۔ اتنے میں آپ ﷺ تشریف لائے۔ تو آپ کے چہرہ انور سے روشنی نکل رہی تھی اس سے میں نے سوئی پالی۔

(ابن عساکر، خصائص کبریٰ جلد ۱ صفحہ ۶۳، بیہقی جلد ۲ صفحہ ۴۰)

**فَإِنَّكَ لَا**: چہرہ انور سے روشنی کا نکلنا ممکن ہے کہ معجزہ کے طور پر کبھی کبھی ہوتا ہو۔ ہمیشہ روشنی چاند سورج کی طرح نکلتی تو روایتیں بکثرت ہوتیں۔

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ کا چہرہ انور ایسا تھا گویا کہ روشنی آپ کے چہرہ سے نکل

رہی ہو۔ (ابن جوزی، بیہقی صفحہ ۴۰)



حضرت ابن عباس رَضِيَ اللہُ تَعَالٰی عَنْہُما سے مروی ہے کہ آپ ﷺ دھوپ میں ہوتے تو دھوپ پر آپ کے چہرہ انور کی روشنی غالب آ جاتی۔ اگر آپ چراغ کے پاس رہتے تو چراغ کی روشنی پر آپ کے چہرہ انور کی روشنی غالب آ جاتی۔

فائدہ: یعنی کسی بھی روشنی پر آپ کے چہرہ انور کی چمک و روشنی غالب آ جاتی۔ اور یہ آپ کی خصوصیت تھی۔

(ابن جوزی، بیہقی صفحہ ۴۰)

اسی کو عارف مضطر نے پیش کرتے ہوئے کہا ہے

وہ گول اور طول کو تھوڑا سا مائل چہرہ انور  
مہ و خورشید جس کے سامنے شرمندہ و کمتر  
وہ روئے پاک جیسے تیرتا ہوا آفتاب اس میں  
جمال حق کا مظہر آئینہ ام الکتاب اس میں  
درخشاں جس طرح سیم مصفی کوئی پیکر  
وہ ایک نور مجسم بدر کامل سے بھی روشن تر

(کوثر و زمزم صفحہ ۳۷)



## پیشانی مبارک

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم کشادہ پیشانی والے تھے۔

(دلائل النبوة صفحہ ۲۱۴)

ہند بن ابی ہالہ رضی اللہ تعالیٰ عنہ سے مروی ہے کہ آپ صلی اللہ علیہ وسلم کشادہ پیشانی والے تھے۔

(دلائل جلد ۱ صفحہ ۲۱۴، ترمذی)

سوید بن غفلہ رضی اللہ تعالیٰ عنہ کہتے ہیں کہ میں نے آپ صلی اللہ علیہ وسلم کی پیشانی مبارک کو کشادہ وسیع دیکھا۔

(بیہقی صفحہ ۲۱)

بیہقی اور ابن عساکر نے مقاتل بن حیان سے ذکر کیا کہ اللہ تعالیٰ نے عیسیٰ ابن مریم کی جانب وحی بھیجی کہ اس نبی عربی کی تصدیق کرو جو کشادہ پیشانی ملی بھوؤں والا ہوگا۔ (بیہقی صفحہ ۲۱)

حضرت سعد بن وقاص رضی اللہ تعالیٰ عنہ سے مروی ہے کہ آپ صلی اللہ علیہ وسلم کی پیشانی مبارک کشادہ ذرا اونچی تھی۔ (ابن عساکر، دلائل النبوة جلد ۱ صفحہ ۲۳۸)

حرب بن شریح کی روایت میں ہے کہ آپ صلی اللہ علیہ وسلم بڑی پیشانی والے تھے۔

حضرت ابو ہریرہ رضی اللہ تعالیٰ عنہ کی روایت میں ہے کہ پیشانی مبارک ایسی چمکدار تھی گویا سورج دوڑ رہا ہو۔

(ابن سعد: صفحہ ۴۱۵)

کشادہ اور نور حق سے نورانی تھی پیشانی

کہ جس سے رعایت شمس و قمر نے لی ہے تابانی

فائدہ: پیشانی کا وسیع اور کشادہ ہونا، اچھا اور خوش قسمت سمجھا جاتا ہے۔ ایسا آدمی سخی اور خوش اخلاق ہوتا ہے۔

پیشانی کی کشادگی سے چہرہ کا حسن کھلتا ہے اور آدمی وجیہہ اور پروقار معلوم ہوتا ہے۔



## دندان مبارک

حضرت علی رضی اللہ تعالیٰ عنہ سے مروی ہے کہ آپ ﷺ کے پاکیزہ دانت بڑے چمکدار تھے۔  
حضرت ابو ہریرہ رضی اللہ تعالیٰ عنہ سے مروی ہے کہ آپ ﷺ کے دندان مبارک بڑے خوبصورت (موتی جیسے) تھے۔ (بیہقی، ج ۱، صفحہ ۳۰)

ہند بن ابی ہالہ کی روایت میں ہے کہ آپ ﷺ کے دانت مبارک اولے کے دانے جیسے تھے۔  
(ترمذی، ج ۱، صفحہ ۳۰)

حضرت ابو ہریرہ رضی اللہ تعالیٰ عنہ سے مروی ہے کہ آپ ﷺ کی داڑھی بڑی سیاہ۔ دانت بڑے خوبصورت تھے۔ (دلائل النبوة جلد ۱ صفحہ ۲۱۷)

حضرت علی رضی اللہ تعالیٰ عنہ کی روایت میں ہے کہ آپ کے اگلے دانت کشادہ تھے۔ (ابن سعد، ج ۱، صفحہ ۳۰)  
حضرت ابن عباس رضی اللہ تعالیٰ عنہما کی روایت ہے کہ آپ ﷺ کے اگلے دانت مبارک کچھ کشادہ تھے۔  
ان میں کسی قدر ریخیں تھیں گنجان نہ تھے۔ جب آپ تکلم فرماتے تو ایک نور سا ظاہر ہوتا جو دانتوں کے درمیان سے نکلتا تھا۔ (دلائل جلد ۱ صفحہ ۲۱۵، شمائل ترمذی)

فائدہ: آپ کے دانت باریک اولے کے دانوں کی طرح صاف و شفاف تھے۔ پیلا پن وغیرہ جو ہوتا ہے وہ نہیں تھا۔ اگلے اوپر اور نیچے کے دو دانت ذرا کشادہ تھے اور جب تبسم کے وقت دانت کھلتے تھے تو ان دانتوں کا حسن کھل جاتا تھا اور موتی جیسے چمکتے تھے۔

فراخی تھی دہن میں اور در دندان کشادہ تھے

جلاء و حسن میں جو موتیوں سے بھی زیادہ تھے

آپ ﷺ کے جھوٹے سے منہ کی باس ختم

عمیر انصاریہ رضی اللہ تعالیٰ عنہما بیان کرتی ہیں کہ میں اپنی بہنوں کے ساتھ جو پانچ تھیں آپ ﷺ کی خدمت میں حاضر ہوئیں، آپ سوکھا گوشت کھا رہے تھے۔ چنانچہ گوشت کی وہ بوٹی جسے آپ نے دانتوں سے چبا کر دے دیا۔ میں نے اسے (تبرک کے طور پر) بہنوں کے درمیان تقسیم کر دیا۔ ان میں سے ہر ایک نے وہ ٹکڑا چبایا۔ چنانچہ مرتے وقت تک ان کے دانتوں میں باس اور کسی شے کے چبانے کی جو بدبو ہوتی ہے وہ نہیں پائی گئی۔ (خصائص کبریٰ جلد ۱ صفحہ ۶۲)



### بدزبانی جاتی رہی

ابو امامہ رَضِيَ اللہُ تَعَالٰی عَنْہُا کہتی ہیں کہ ایک بدزبان فحاش عورت آپ ﷺ کی خدمت میں آئی۔ آپ سوکھا گوشت کھا رہے تھے۔ اس نے آپ سے درخواست کرتے ہوئے کہا، ہمیں نہیں کھلائیے گا آپ نے سامنے کا اٹھا کر دے دیا۔ اس نے کہا نہیں اپنے منہ کا دیجئے۔ آپ نے منہ سے نکال کر اسے دے دیا، اس نے کھالیا۔ چنانچہ اس کے بعد اس کی بدزبانی اور فحاشی جاتی رہی۔ (خصائص کبریٰ جلد ۱ صفحہ ۶۹، طبرانی، بل جلد ۲ صفحہ ۳۱)

**فائدہ:** آپ ﷺ کے دندان مبارک میں کھانے وغیرہ کی سڑاند اور باس نہیں آتی تھی۔ اور یہ آپ کا معجزہ تھا کہ جو آپ کے دانتوں کا چبایا ہوا کھالیتا اس کے منہ میں کبھی سڑان اور بو پیدا نہیں ہوتی۔

اس طرح کوئی بدزبان گالم گلوچ کرنے والا آپ کے جھوٹے کو کھالیتا تو اس کی بدزبانی فحش گوئی جاتی رہتی۔

سبحان اللہ۔



## آنکھ مبارک

حضرت علی کرم اللہ وجہہ سے مروی ہے کہ آپ ﷺ بڑی آنکھوں والے تھے۔ (مسلم)  
 جابر بن سمرہ رَضِیَ اللہُ تَعَالٰی عَنْہُ سے مروی ہے کہ آپ ﷺ کی آنکھ مبارک بڑی سفید مائل بسرخی تھیں۔  
 حضرت ابو ہریرہ رَضِیَ اللہُ تَعَالٰی عَنْہُ فرماتے ہیں کہ آنکھ آپ ﷺ کی کشادہ بڑی خوبصورت تھی۔  
 حضرت عمر فاروق رَضِیَ اللہُ تَعَالٰی عَنْہُ سے مروی ہے کہ آپ ﷺ کی آنکھ سیاہ اور بڑی تھی۔ (بل، ابن عساکر)  
 حضرت علی رَضِیَ اللہُ تَعَالٰی عَنْہُ کی روایت میں ہے کہ آپ کی آنکھ کا سیاہ حصہ خوب سیاہ اور سفید حصہ خوب سفید تھا۔ ایک روایت میں ہے کہ آنکھوں کی پتلی (جو گول سی ہوتی ہے) بہت سیاہ تھی۔ (ابن سعد صفحہ ۴۱۲)  
 مقاتل بن حیان ذکر کرتے ہیں کہ اللہ تعالیٰ نے حضرت عیسیٰ عَلَیْہِ السَّلَام کی جانب یہ وحی بھیجی کہ اس نبی عربی کی تصدیق کرو جو کشادہ بڑی آنکھوں والا ہے۔ (نیہنی ابن عساکر)

”چمکدار اور سیہ پتلی بڑی آنکھیں حسین آنکھیں  
 کہ بے سرمہ بھی رہتی تھیں ہمیشہ سرگیں آنکھیں“

فائدہ: ان تمام روایتوں میں راوی نے جن مختلف الفاظ سے تعبیر کی ہے اس کا خلاصہ اور حاصل یہ ہے کہ آپ کی آنکھیں بڑی کشادہ تھیں۔ سیاہ حصہ خوب سیاہ اور سفید حصہ خوب سفید تھا۔ ایسی آنکھیں بڑی خوبصورت ہوتی ہیں۔ آپ کی آنکھ بالکل گول نہیں تھی۔ بلکہ لمبائی پر تھی۔ اور آنکھ میں سیاہ لال ڈورے تھے۔ جو خوبصورتی میں اور اضافہ کر دیتے تھے۔

حضرت ابو ہریرہ رَضِیَ اللہُ تَعَالٰی عَنْہُ سے مروی ہے کہ آپ ﷺ کی آنکھیں ذرا سرگیں تھیں۔ (یعنی ایسا معلوم ہوتا ہے کہ سرمہ لگا ہوا ہے)۔

حضرت جابر بن سمرہ رَضِیَ اللہُ تَعَالٰی عَنْہُ سے مروی ہے کہ جب میں آپ ﷺ کی آنکھوں کو دیکھتا تو معلوم ہوتا کہ سرمہ لگایا ہوا ہے۔ حالانکہ آپ سرمہ لگائے ہوئے نہ ہوتے۔ (مسند احمد، بل صفحہ ۲۳)  
 فائدہ: آپ کی آنکھیں پیدائشی سرگیں تھیں۔

پیچھے بھی دیکھتے

حضرت ابو ہریرہ رَضِیَ اللہُ تَعَالٰی عَنْہُ فرماتے ہیں کہ رسول پاک ﷺ نے فرمایا میں پیچھے کی جانب بھی اسی

طرح دیکھ لیتا ہوں جس طرح آگے سامنے دیکھتا ہوں۔ (مجمع الزوائد جلد ۲ صفحہ ۹۲)

حضرت انس رَضِيَ اللہُ تَعَالٰی عَنْہُ فرماتے ہیں کہ آپ ﷺ نے فرمایا، میں تمہارا امام ہوں۔ رکوع اور سجدہ مجھ سے پہلے مت کرو۔ میں سامنے بھی دیکھتا ہوں اور پیچھے بھی دیکھتا ہوں۔ (مسلم جلد ۱ صفحہ ۱۸۰)

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ ہم پر تمہارا رکوع اور سجود ظاہر ہے اور میں تم کو پیچھے سے بھی دیکھتا ہوں۔ (خصائص کبریٰ جلد ۱ صفحہ ۶۱، بخاری صفحہ ۵۹)

حضرت انس رَضِيَ اللہُ تَعَالٰی عَنْہُ کی روایت ہے کہ میں تم کو پیچھے سے بھی دیکھتا ہوں۔ (بخاری صفحہ ۵۹)

فائدہ: آپ ﷺ کے خصائص میں یہ بات تھی کہ آپ پیچھے کی چیزوں کو بھی اسی طرح دیکھتے تھے جس طرح سامنے کی جانب دیکھتے تھے۔ حضرت مجاہد کہتے ہیں کہ جس طرح آپ سامنے دیکھتے تھے اسی طرح صفوں کے پیچھے بھی دیکھ لیتے تھے۔ یہ آپ کا معجزہ تھا۔

اس کی ترجمانی کرتے ہوئے عارف مضطر نے کہا ہے ۔

”وہ پیچھے سے بھی اپنے دیکھتے تھے جیسے آگے سے  
اندھیرے میں بھی آتا تھا نظر مانند اجالے کے  
انہیں قدرت تھی یکساں قرب و دوری کے نظاروں کی  
ثریا میں نظر آتی تھی چمک گیارہ ستاروں کی“

(کوثر صفحہ ۵۸)

آپ ﷺ رات میں بلا روشنی کے دیکھ لیتے

حضرت ابن عباس و حضرت عائشہ رَضِيَ اللہُ تَعَالٰی عَنْہُم سے مروی ہے کہ رسول پاک رات کی تاریکی میں بھی اسی طرح دیکھ لیتے تھے جس طرح دن کے اجالے اور روشنی میں دیکھ لیتے تھے۔ (ابن عدی، بیہقی، ابن عساکر، بل صفحہ ۲۳)

حضرت ابن عباس رَضِيَ اللہُ تَعَالٰی عَنْہُ سے مروی ہے کہ آپ ﷺ رات کی تاریکی میں بھی اسی طرح دیکھ لیتے تھے جس طرح دن کی روشنی میں۔ (خصائص کبریٰ جلد ۱ صفحہ ۶۱)

فائدہ: یہ آپ ﷺ کی خصوصیت تھی۔ آپ رات میں بھی دیکھ لیتے تھے۔ آپ کے لئے ظلمت ظلمت نہ تھی، یا اس وجہ سے کہ آپ کی قوت بینائی حد درجہ تیز تھی، کہ تاریکی بھی دیکھنے سے مانع نہ ہوتی۔

ثریا کے گیارہ تاروں کو دیکھ لیتے

علامہ سہلی نے بیان کیا ہے کہ آپ ﷺ ثریا میں گیارہ تاروں کو دیکھ لیتے تھے۔ قاضی عیاض نے بھی



ذکر کیا ہے کہ آپ ﷺ ثریا میں گیارہ تاروں کو دیکھ لیتے تھے۔ (بل الہدیٰ جلد ۲ صفحہ ۲۵)  
ابو عبد اللہ القرطبی نے کتاب اسماء النبی میں بیان کیا ہے اور اسے نظم میں ذکر کیا ہے ۷

وہو الذی یری النجوم الخافیه

مبینات فی السماء العالہ

احدی عشر قد عد فی الثریا

لناظر سواہ ماتہیا

فائدہ: یہ آپ ﷺ کا معجزہ تھا۔ گویا آپ کی آنکھیں خوردبین اور دوربین کی طرح تھیں۔



## سر مبارک

حضرت علی کرم اللہ وجہہ سے مروی ہے کہ آپ ﷺ کا سر مبارک بڑا تھا۔ حضرت علی کرم اللہ وجہہ سے مروی ہے کہ آپ ﷺ گھنے سر، گھنی داڑھی والے تھے۔ (دلائل النبوة صفحہ ۲۱۶)

یوسف بن مازن کہتے ہیں کہ ایک آدمی نے حضرت علی کرم اللہ وجہہ سے پوچھا کہ اے امیر المؤمنین نبی پاک ﷺ کی صفت بیان کیجئے۔ تو آپ نے فرمایا۔ آپ ﷺ سفید لالی کی طرف مائل تھے۔ سر مبارک بڑا تھا۔ (ابن سعد صفحہ ۴۱۱)

نافع ابن جیہ کہتے ہیں حضرت علی کرم اللہ وجہہ نے آپ ﷺ کے اوصاف مبارک کو بیان کیا تو فرمایا۔ بڑے سر اور بڑی داڑھی والے تھے۔ (دلائل جلد ۱ صفحہ ۲۱۶)

ابن عساکر نے حضرت علی کرم اللہ وجہہ سے نقل کیا ہے کہ آپ ﷺ بڑے سروالے تھے۔ (بل صفحہ ۱۵)

جبیر بن مطعم رَضِیَ اللہُ تَعَالٰی عَنْہُ سے مروی ہے کہ آپ ﷺ کے سر مبارک پر گھنے گھنگھریالے بال تھے۔

(بل صفحہ ۱۵)

**فَإِنَّكَ لَا:** سر کا بڑا ہونا اچھا ہے۔ دماغ دارذہین فطین فہم ہونے کی علامت سمجھی جاتی ہے۔ چنانچہ ذہانت فطانت فہم میں آپ اعلیٰ مرتبہ پر فائز تھے۔ مثل مشہور ہے۔ ”سر بڑا سردار کا، پیر بڑا گنوار کا“۔

”سر اقدس جو نور عقل کامل سے منور تھا

کلاں بالاعتدال آقائے عالی جاہ کا سر تھا“

(کوثر و زمزم صفحہ ۳۵)



## منہ مبارک

حضرت جابر بن سمرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم کا دہن مبارک کشادہ تھا۔

(ابن سعد صفحہ ۴۱۶، دلائل صفحہ ۲۱۰)

حسن بن علی نے اپنے ماموں ہند بن ابی ہالہ رضی اللہ تعالیٰ عنہ سے روایت کی ہے کہ آپ صلی اللہ علیہ وسلم کا دہن مبارک وسیع و کشادہ تھا۔ (ابن سعد جلد ۱ صفحہ ۴۲۲)

حضرت ابو ہریرہ رضی اللہ تعالیٰ عنہ کی روایت ہے کہ آپ صلی اللہ علیہ وسلم کا دہن مبارک بڑا خوبصورت تھا۔

(ابن سعد صفحہ ۴۱۵)

علامہ نووی نے بیان کیا کہ آپ کا دہن مبارک کشادہ اور ہونٹ باریک تھے۔

خیال رہے کہ دہن کا ذرا وسیع اور کشادہ ہونا، فصیح اللسان صاحب زبان ہونے کی علامت ہوتی ہے۔ ایسا شخص فی البدیہہ کلام پر قادر ہوتا ہے۔ قوت بیان اور بولنے کی تقریر و خطابت کا ملکہ راسخ رکھتا ہے۔ اس کا چہرہ پروقار و ہیبت معلوم ہوتا ہے، اور کھلتا ہے۔

اس کے بالمقابل جس کا دہن منہ کشادہ نہیں ہوتا ہے چھوٹا ہوتا ہے۔ وہ عموماً قوت بیان کم رکھتا ہے۔ بلاغت لسانی سے محروم نظر آتا ہے۔

کیا خوب کہا کسی عارف نے

”فراخی تھی دہن میں اور دردناں کشادہ تھے

جلاء و حسن میں جو موتیوں سے بھی زیادہ تھے

وہ نوری کوئی سانچہ تھا کہ جس میں نور ڈھلتا تھا

بوقت گفتگو رینگوں سے چھن چھن کر نکلتا تھا“

(کوثر صفحہ ۳۷)





## لعاب دہن (تھوک) مبارک

### مشک کی خوشبو

حضرت انس رَضِيَ اللہُ تَعَالٰی عَنْہُ سے روایت ہے کہ میں نے تمام قسموں کے عطر کو سونگھا ہے۔ مگر آپ صَلَّی اللہُ عَلَیْہِ وَاٰلِہٖ وَسَلَّم کے منہ (تھوک) کی خوشبو سے زیادہ کسی کو خوشبودار نہیں پایا۔ (بل صفحہ ۳۰، ابن سعد)

حضرت وائل بن حجر رَضِيَ اللہُ تَعَالٰی عَنْہُ کہتے ہیں کہ میں آپ صَلَّی اللہُ عَلَیْہِ وَاٰلِہٖ وَسَلَّم کے پاس پانی کا ڈول لے کر آیا۔ آپ نے اس سے پیا۔ پھر جھوٹا بالٹی میں ڈال دیا یا بالٹی میں تھوک دیا تو اس سے مشک کی خوشبو آنے لگی۔ (بل)

### تھوک سے پانی شیریں

حضرت انس رَضِيَ اللہُ تَعَالٰی عَنْہُ فرماتے ہیں کہ ہمارے علاقے میں ایک کنواں تھا آپ صَلَّی اللہُ عَلَیْہِ وَاٰلِہٖ وَسَلَّم نے اس میں تھوک دیا۔ پورے مدینہ میں اس سے زیادہ شیریں کسی کنویں کا پانی نہیں تھا۔ (ابونعیم، بل صفحہ ۳۱)

حضرت انس رَضِيَ اللہُ تَعَالٰی عَنْہُ سے مروی ہے کہ آپ نے قبا کے کنویں میں تھوک ڈال دیا تھا۔ اس کے بعد کبھی کنویں کا پانی خشک نہ ہوا۔ (بل الہدی جلد ۸ صفحہ ۳۵)

**فائدہ:** تھوک مبارک کے معجزہ کے متعدد واقعات کتب سیر میں معجزات کے ذیل میں مذکور ہیں وہاں تفصیل دیکھی جاسکتی ہے۔

### تھوک مبارک میں شفا

خیبر کے موقع پر حضرت علی رَضِيَ اللہُ تَعَالٰی عَنْہُ کی آنکھ دکھنے لگی تھی۔ آپ صَلَّی اللہُ عَلَیْہِ وَاٰلِہٖ وَسَلَّم نے ان کو بلوایا۔ اور ان کی آنکھ میں آپ نے تھوک لگا دیا۔ چنانچہ وہ بالکل ٹھیک ہو گئی۔ گویا کہ کچھ بیماری تھی ہی نہیں۔ (بخاری صفحہ ۶۰۵، مسلم)

عتبہ بن فرقد کی بیوی کہتی ہیں کہ میرے شوہر عطر نہیں لگاتے تھے۔ اس کا واقعہ وہ یوں بیان کرتے تھے کہ آپ کے زمانہ میں مجھے پھنسیاں نکل آئی تھیں۔ میں آپ کے پاس گیا تو آپ نے ہاتھ پر تھوک کر میرے پورے جسم میں مل دیا تھا۔ جس کے نتیجہ میں (وہ پھنسیاں بھی ختم ہو گئیں) پورا جسم لوگوں میں سب سے زیادہ خوشبودار ہو گیا۔ (بخاری فی تاریخ، بل جلد ۲ صفحہ ۳۱)

### زبان مبارک سے سیرابی

حضرت ابو جعفر کا بیان ہے کہ حضرت حسن رَضِيَ اللہُ تَعَالٰی عَنْہُ (جب چھوٹے بچے تھے) آپ صَلَّی اللہُ عَلَیْہِ وَاٰلِہٖ وَسَلَّم کے پاس

تھے ان کو پیاس لگی۔ آپ ﷺ سے پانی مانگا۔ آپ نے پانی تلاش کیا نہیں ملا۔ تو آپ ﷺ نے اپنا دہن مبارک ان کو دے دیا، وہ چوسنے لگے۔ جس سے وہ سیراب ہو گئے (ان کی پیاس بجھ گئی)۔

(خصائص کبریٰ جلد ۱ صفحہ ۶۲، بل صفحہ ۳۲)

حضرت ابو ہریرہ رَضِیَ اللہُ تَعَالٰی عَنْہُ کہتے ہیں کہ ہم لوگ سفر کی سالت میں تھے کہ حضرت حسن حسین رَضِیَ اللہُ تَعَالٰی عَنْہُمَا کے (یہ اس وقت چھوٹے تھے) رونے کی آواز آئی۔ وہ دونوں اپنی ماں کے پاس تھے۔ پس آپ ﷺ جلدی سے ان کے پاس گئے اور پوچھا کیا ہوا میرے بیٹے کو۔ حضرت فاطمہ رَضِیَ اللہُ تَعَالٰی عَنْہَا نے کہا پیاس لگی ہے۔ آپ ﷺ نے پانی تلاش کیا۔ ایک قطرہ بھی پانی نہیں ملا۔ آپ نے فرمایا لاؤ ہمیں دو۔ حضرت فاطمہ نے آپ کو دے دیا۔ آپ ﷺ نے اسے سینہ مبارک سے لگا لیا۔ اور اپنی زبان مبارک ان کو دے دی۔ وہ چوسنے لگے۔ یہاں تک کہ خاموش ہو گئے۔ (یعنی پیاس بجھ گئی) پھر رونے کی آواز نہ سنی گئی۔ اسی طرح دوسرے کو لیا۔ دونوں خاموش ہو گئے۔ (خصائص کبریٰ صفحہ ۶۲)

فائدہ: آپ کی زبان مبارک کے چوسنے سے دونوں کی شدت پیاس جاتی رہی۔ آپ کی زبان مبارک سے نکلنے والے پانی نے ان کو سیراب کر دیا۔ یہ آپ ﷺ کی زبان مبارک کی خصوصیت تھی۔



## لعاب دہن (تھوک مبارک) کی برکات

آپ ﷺ کا تھوک مبارک بڑا ہی بابرکت تھا۔ مریض پر تھوک دیتے شفا پا جاتا۔ خشک کنویں میں تھوک دیتے پانی سے ابل پڑتا۔

سہل بن سعد رَضِيَ اللہُ تَعَالٰی عَنْہُ سے روایت ہے کہ آپ ﷺ بیر بضاعہ پر تشریف لائے۔ ڈول سے وضو فرمایا۔ اور اس کا پانی کنویں میں ڈال دیا۔ پھر ڈول میں دوسری مرتبہ تھوک ڈال دیا (اور اس کنویں میں پانی ڈال دیا گیا) چنانچہ اس زمانہ میں جب کوئی مریض ہوتا۔ تو اسے بیر بضاعہ سے غسل دے دیا جاتا۔ جس سے وہ اس طرح اچھا ہو جاتا جیسے اسے کسی بندھن سے کھول دیا گیا ہو۔ (ابن سعد صفحہ ۵۰۵، سل الہدیٰ صفحہ ۲۲۵)

حضرت انس رَضِيَ اللہُ تَعَالٰی عَنْہُ کے گھر میں ایک کنواں تھا۔ آپ ﷺ نے اس میں تھوک مبارک ڈال دیا۔ اس کا پانی ایسا شیریں ہو گیا کہ اس سے زیادہ شیریں پانی مدینہ میں نہ تھا۔ (ابو نعیم، سل جلد ۷ صفحہ ۲۲۳)

حضرت انس رَضِيَ اللہُ تَعَالٰی عَنْہُ سے مروی ہے کہ ہم لوگ آپ ﷺ کے ساتھ قبا آئے۔ اور بیر غرس پر پہنچے۔ جہاں گدھے کے ذریعہ پانی کھینچا جاتا تھا۔ دن بھر لوگ رکے رہتے تھے مگر پانی نہ پاتے تھے۔ آپ ﷺ نے ڈول میں کلی کی اور اسے کنویں میں ڈال دیا، پس وہ پانی سے بھر گیا۔ (ابن سعد صفحہ ۵۰۵)

سہل بن سعد رَضِيَ اللہُ تَعَالٰی عَنْہُ سے روایت ہے کہ فتح خیبر کے موقع پر آپ ﷺ نے فرمایا، کل میں ایسے شخص کو جھنڈا دوں گا۔ جس کے ہاتھ خدا فتح فرمائے گا۔ وہ خدا رسول سے محبت کرتا ہے، اور خدا رسول بھی اس سے محبت کرتے ہیں۔ لوگوں نے یہ سوچتے ہوئے رات گزاری کہ دیکھو کن کو دیا جاتا ہے۔ صبح ہوئی تو لوگ آپ ﷺ کے پاس گئے ہر ایک امید رکھتا تھا کہ اسے دیا جائے گا۔ آپ نے معلوم کیا علی کہاں ہیں۔ لوگوں نے کہا ان کی آنکھ آگئی۔ ان کو بلایا گیا۔ آپ ﷺ نے ان کی آنکھ میں لعاب دہن (تھوک) لگا دیا۔ اور دعا کی۔ ایسے اچھے ہو گئے کہ گویا ان کو کوئی تکلیف ہی نہ تھی۔ (بخاری شریف جلد ۲ صفحہ ۶۰۵)

فائدہ: لعاب دہن کی برکت سے آئی آنکھ فوراً ٹھیک ہو گئی۔ آپ کے ریق مبارک میں شفا تھی۔ یزید بن ابی عبید بیان کرتے ہیں۔ کہ میں نے حضرت ابوسلمہ رَضِيَ اللہُ تَعَالٰی عَنْہُ کی پنڈلی میں زخم کا نشان دیکھا تھا۔ تو میں نے ان سے پوچھا کہ یہ کیسا زخم ہے۔ کہا خیبر کے موقع پر یہ چوٹ لگ گئی تھی، میں نبی پاک ﷺ کی خدمت میں حاضر ہوا۔ اور لوگوں نے کہہ دیا تھا کہ سلمہ کو چوٹ لگ گئی ہے۔ تو آپ ﷺ نے تین مرتبہ تھوک دیا۔ اس کے



بعد سے اب تک کوئی تکلیف نہیں ہوئی۔ (بخاری شریف جلد ۱ صفحہ ۶۰۵)

حارث بن عبیدہ کی روایت میں ہے کہ حضرت ابوذر غفاری رضی اللہ تعالیٰ عنہ کی آنکھ میں چوٹ لگ گئی تھی۔ آپ صلی اللہ علیہ وسلم نے تھوک دیا۔ تو وہ دوسری آنکھ سے زیادہ اچھی ہو گئی۔ (مطالب عالیہ جلد ۲ صفحہ ۲۰)  
حنش ابن عقیل سے روایت ہے کہ آپ صلی اللہ علیہ وسلم نے مجھے اسلام کی دعوت دی۔ میں نے اسلام قبول کر لیا۔ آپ نے مجھے اپنا جھوٹا ستو پلایا۔ چنانچہ میں آج بھی پیاس کے وقت اس کی تراوٹ محسوس کرتا ہوں۔ اور بھوک لگتی ہے تو پیٹ بھر جاتا ہے۔ (بل الہدیٰ جلد ۱۰ صفحہ ۴۱)

حضرت ابو قتادہ رضی اللہ تعالیٰ عنہ فرماتے ہیں کہ غزوہ ذی قرد میں تیر کا زخم چہرہ پر لگ گیا تھا۔ آپ صلی اللہ علیہ وسلم نے اس پر تھوک دیا چنانچہ اس کے بعد سے اس کا اثر یہ ہوا کہ کبھی وہاں چوٹ نہیں آئی۔ (بیہقی، بل جلد ۱۰ صفحہ ۴۱)  
عکرمہ سے منقول ہے کہ زید بن معاذ رضی اللہ تعالیٰ عنہ کے پیر میں کعب ابن اشرف کے قتل کے موقعہ پر تلوار کا نشان پڑ گیا تھا۔ آپ صلی اللہ علیہ وسلم نے تھوک دیا۔ جس سے وہ زخم اچھا ہو گیا۔

حضرت جربہ رضی اللہ تعالیٰ عنہ سے مروی ہے کہ وہ آپ صلی اللہ علیہ وسلم کے پاس آئے سامنے کھانا رکھا تھا۔ تو جربہ نے بایاں ہاتھ کھانے کے قریب کیا چونکہ ان کے دائیں ہاتھ میں تکلیف تھی۔ آپ نے اس پر تھوک دیا۔ وہ ہاتھ اچھا ہو گیا۔ پھر کبھی کوئی تکلیف نہ ہوئی۔ (طبرانی، بل جلد ۱۰ صفحہ ۴۲)

یعلیٰ بن مرہ رضی اللہ تعالیٰ عنہ کی روایت میں ہے کہ میں نے آپ صلی اللہ علیہ وسلم کے ساتھ مکہ کا سفر کیا تو ایک عجیب واقعہ پیش آیا۔ ایک عورت آئی اور اس نے کہا، اے اللہ کے نبی یہ میرا بیٹا ہے۔ اسے کچھ اثر ہے۔ قریب سات سال سے دن میں دو مرتبہ اس کا اثر آتا ہے (یعنی جن کا دورہ پڑتا ہے) آپ نے فرمایا اسے قریب لاؤ۔ اور آپ نے اس کے منہ میں تھوک دیا۔ اور فرمایا، نکل خدا کے دشمن، میں خدا کا رسول ہوں۔ پھر آپ نے فرمایا واپسی پر مجھے بتانا کیا ہوا۔ (یعنی فائدہ ہوا کہ نہیں) چنانچہ جب ہم واپس آئے وہ آئی اور کہا، خدا کی قسم جس نے آپ کو محترم و مکرم بنایا۔ آپ سے جدا ہونے کے بعد کچھ نہیں ہوا۔ (یعنی بچہ اچھا ہو گیا دوبارہ جن کا اثر نہیں ہوا)۔

(مسند احمد، ابن سعد، بیہقی فی الدلائل جلد ۶ صفحہ ۶۱)

بشر بن عقر بہ سے روایت ہے کہ عقر بہ رسول پاک صلی اللہ علیہ وسلم کی خدمت میں آئے۔ تو آپ صلی اللہ علیہ وسلم نے ان سے پوچھا تمہارے ساتھ یہ کون ہے۔ انہوں نے کہا میرا لڑکا بحیر۔ آپ نے مجھ سے فرمایا۔ قریب ہو جاؤ، میں قریب ہو گیا۔ یہاں تک کہ اس کے دائیں طرف بیٹھ گیا پھر مجھ سے پوچھا کہ کیا نام ہے میں نے کہا بحیر اے اللہ کے رسول۔ آپ نے فرمایا تمہارا نام بشیر ہے۔ اور میری زبان میں لکنت تھی۔ آپ نے میرے منہ میں تھوک دیا۔ چنانچہ میری زبان سے لکنت دور ہو گئی۔ اور سر کے جس حصہ پر آپ نے ہاتھ پھیرا وہ تو علی حالہ سیاہ رہا اور باقی تمام

بال (بڑھاپے کی وجہ سے) سفید ہو گئے۔ (مجمع، جلد ۱۰، صفحہ ۱۹)

سہل بن سعد رَضِيَ اللہُ تَعَالٰی عَنْہُ نے متعدد حضرات صحابہ کرام سے نقل کیا ہے کہ آپ ﷺ بیر بضاع آئے۔ ڈول میں وضو کیا اور اس کا باقی ماندہ پانی کنویں میں ڈال دیا۔ پھر دوسری مرتبہ اس سے پیا۔ اور اس میں تھوک دیا۔ (اور اسے کنویں میں ڈال دیا گیا) جب آپ کے زمانہ میں کوئی بیمار ہوتا، تو کہا جاتا بیر بضاع سے اسے غسل دے دو۔ چنانچہ اسے غسل دے دیا جاتا۔ تو وہ بالکل اچھا ہو جاتا۔ (ابن سعد جلد ۲، صفحہ ۱۸۵)

حضرت علی رَضِيَ اللہُ تَعَالٰی عَنْہُ فرماتے ہیں کہ جب سے کہ آپ ﷺ نے میری آنکھ میں لعاب دہن (تھوک) ڈالا کبھی آنکھ نہ آئی۔ (مجمع الزوائد جلد ۹، صفحہ ۱۲۲)

ابوالعشراء نے اپنے والد سے روایت کیا ہے کہ جب میرے والد بیمار ہوئے تو رسول پاک ﷺ تشریف لائے تو آپ نے سینہ سے پیر تک تھوک دیا۔ (ابن عدی، سنن الہدیٰ جلد ۱۰، صفحہ ۳۹)

رفاعہ بن مالک کہتے ہیں کہ بدر کے موقع پر تیر لگنے سے میری ایک آنکھ پھوٹ گئی۔ آپ نے اس میں تھوک دیا اور دعا فرمادی۔ جس سے تکلیف جاتی رہی۔ (حاکم، مستدرک، جلد ۱۰، صفحہ ۱۸)

فَائِدَہ: آپ ﷺ کے لعاب دہن (تھوک مبارک) میں بڑی برکت تھی۔ خشک کنویں میں ڈال دیتے تو پانی شیریں ہو جاتا اور ابل پڑتا۔ آنکھ یا جسم کے حصہ پر تھوک دیتے کیسا ہی شدید مرض یا زخم ہوتا فوراً اچھا ہو جاتا اور پھر وہاں دوبارہ تکلیف نہ ہوتی۔



## رخسارِ مبارک

حضرت ہند بن ابی ہالہ رَضِیَ اللہُ تَعَالٰی عَنْہُ کی روایت میں ہے کہ آپ ﷺ کے رخسار مبارک نرم تھے۔  
حضرت ابو بکر صدیق رَضِیَ اللہُ تَعَالٰی عَنْہُ سے مروی ہے کہ آپ ﷺ کے رخسار مبارک سفید تھے۔

(ابن عساکر، جلد ۲ صفحہ ۲۹)

حضرت ابو ہریرہ رَضِیَ اللہُ تَعَالٰی عَنْہُ سے مروی ہے کہ آپ ﷺ کے رخسار مبارک سفید تھے۔

(جل جلد ۲ صفحہ ۲۹)

**فَإِنَّكَ لَا:** خلاصہ ان روایتوں کا یہ ہے کہ آپ ﷺ کے رخسار مبارک پچکے اور دبے ہوئے نہ تھے۔ اور نہ بہت اٹھے ہوئے تھے بلکہ چہرے کی ہیئت سے مناسب طور پر تھے۔

اور آپ کے رخسار مبارک میں کھردرا پن نہیں تھا۔ اور نہ رخسار میں مہاسے وغیرہ کے داغ تھے۔ جیسا کہ بعض صحت مندوں کو ہو جاتا ہے۔ اور یہ کہ آپ کے رخسار پر بال بھی نہ تھے جیسا کہ بعض لوگوں کے رخسار پر بال ہوتے ہیں۔ یہ حسن اور چہرے کی خوشنمائی کو کھودیتا ہے۔ چنانچہ آپ کے رخسار مبارک کی کیفیت میں راوی نے اسل اور سہل بیان کیا ہے۔ جس کا واضح مطلب یہ ہے کہ نہ بال نہ مہاسے وغیرہ تھے۔

تھے رخسار مبارک آپ کے ہموار اور ہلکے  
وہ گویا تھے کھلے اوراقِ قرآن مکمل کے





## سمع (کان) مبارک

حضرت ابو ہریرہ رضی اللہ تعالیٰ عنہ سے روایت ہے کہ آپ صلی اللہ علیہ وسلم پوری قوت سماع رکھتے تھے۔

(ابن عساکر، سبل جلد ۲ صفحہ ۲۷)

**فائدہ:** یعنی سننے میں کوئی کمی بیشی نہ تھی۔

ابو نعیم اور ابن ماجہ نے حضرت ابو ذر رضی اللہ تعالیٰ عنہ سے روایت کی ہے کہ آپ صلی اللہ علیہ وسلم نے پوچھا کیا تم لوگ وہ سن لیتے ہو جو میں سنتا ہوں۔ ہم لوگوں نے جواب دیا۔ ہم لوگ تو وہ جو آپ سن لیتے ہیں نہیں سن پاتے۔ آپ نے فرمایا میں ان چیزوں کو دیکھ لیتا ہوں جس کو تم نہیں دیکھ پاتے۔ میں اسے سن لیتا ہوں جسے تم نہیں سن پاتے۔ میں آسمان کی چرچراہٹ کو سنتا ہوں۔ اور اسے کوئی ملامت نہیں کہ وہ چرچرائے کہ آسمان میں ایک بالشت بھی جگہ خالی نہیں کہ حضرات فرشتے یا تو قیام کی حالت میں ہیں یا سجدہ کی حالت میں۔

(ابن ماجہ صفحہ ۳۰۹، مشکوٰۃ صفحہ ۲۵، دلائل ابو نعیم صفحہ ۳۷۹، سبل جلد ۲ صفحہ ۲۷)

حضرت زید بن ثابت رضی اللہ تعالیٰ عنہ سے مروی ہے کہ آپ صلی اللہ علیہ وسلم خچر پر سوار تھے کہ وہ اچانک بدکنے لگا۔ قریب تھا کہ آپ کو گرا دے۔ تو دیکھا کہ وہاں چند قبریں ہیں۔ آپ نے معلوم کیا کہ ان قبر والوں کو کوئی جانتا ہے۔ کسی نے کہا میں جانتا ہوں۔ آپ نے پوچھا یہ لوگ کب مرے ہیں۔ کہا کہ یہ لوگ شرک کی حالت میں مرے ہیں۔ آپ متعجب ہوئے اور فرمایا اس امت کو قبر میں آزمایا جائے گا۔ اگر مجھے دفن کا خوف نہ ہوتا کہ تم ڈر کے مارے چھوڑ دو گے۔ تو میں تم کو عذاب قبر سنو تا جسے میں سنتا ہوں۔ (مسلم جلد ۲ صفحہ ۳۸۶)

**فائدہ:** اس سے معلوم ہوا کہ آپ ایسی چیزوں کو سن لیتے تھے جس کو دوسرے نہیں سن سکتے۔ یہ آپ صلی اللہ علیہ وسلم کی خصوصیت تھی۔ آپ حضرات ملائکہ کو دیکھ لیتے تھے۔ اور حاضرین مجلس نہیں دیکھ پاتے۔ آپ جنت کو جہنم کو دیکھ لیتے اور حضرات موجودین کو کچھ علم نہ ہوتا۔ ہاں اگر آپ بتا دیتے تو ان کو علم ہو جاتا۔ اسی طرح آپ وحی کی آواز جو گھنٹی کی گنگناہٹ کی طرح ہوتی سن لیتے تھے اور آپ کے بغل اور مجلس میں لوگ ہوتے مگر نہیں سن پاتے تھے۔ یہ آپ کے سماع تام کی بات تھی۔

حضرت ابن عباس رضی اللہ تعالیٰ عنہما سے مروی ہے کہ آپ صلی اللہ علیہ وسلم دو قبروں کے پاس سے گزرے۔ تو آپ نے فرمایا ان دونوں کو عذاب دیا جا رہا ہے۔ اور کسی بڑے گناہ پر عذاب نہیں دیا جا رہا۔ ایک تو پیشاب سے بے احتیاطی کرتا تھا دوسرا چغل خوری کرتا تھا۔ (بخاری جلد ۱ صفحہ ۳۵)

**فائدہ:** آپ صلی اللہ علیہ وسلم کے کان مبارک نے چیخ پکار اور باطنی آنکھوں نے تکلیف کا مشاہدہ کر لیا۔ جسے ہم اپنی زبان میں کشف سے موسوم کرتے ہیں۔

## ناک مبارک

ہند بن ابی ہالہ رَضِيَ اللہُ تَعَالٰی عَنْہُ کی حدیث میں ہے کہ آپ ﷺ کی ناک اونچی تھی۔ ایک چمک تھی جو نمایاں نظر آتی تھی۔ غور سے نہ دیکھنے والا گمان کرے گا کہ اونچی ہے مگر اونچی نہیں تھی۔ (بلکہ معلوم ہوتی تھی)۔

(ترمذی، دلائل النبوة صفحہ ۲۱۵)

حضرت علی کرم اللہ وجہہ کی روایت میں ہے کہ آپ ﷺ کی ناک باریک تھی۔ (ابن عساکر، بل) بیہقی نے ایک صحابی سے روایت کی ہے کہ آپ ﷺ کی ناک باریک تھی۔ (خصائص کبریٰ جلد ۱ صفحہ ۷۷) فَاِنَّكَ لَا: خیال رہے کہ ناک کا ذرا باریک اور اٹھی ہوئی ہونا۔ حسن اور خوش نمائی کے اسباب ہیں۔ چہرہ کے حسن میں ناک کی ہلکی بلندی کو بہت دخل ہے۔ آپ ﷺ کی ناک مبارک بلندی کے ساتھ ذرا قوس کی شکل میں تھی۔ یعنی اوپر سے جھکی ہوئی تھی۔ چونکہ بالکل اٹھی ہوئی ہونے سے ناک کے سوراخ سامنے نظر آتے ہیں، جو حسن کے خلاف سمجھا جاتا ہے۔ اسی لئے ضرب المثل ہے طوطے جیسی ناک، کہ اس کی چونچ بلند قوس نما ہوتی ہے۔

کیا خوب کہا ہے کسی نے ۷

وہ بنی مبارک جس پہ نور اک جگمگاتا تھا  
کہ جو ظاہر میں بنی کی بلندی کو بڑھاتا تھا



## پلک اور بھوؤں مبارک

حضرت ابو ہریرہ رَضِيَ اللہُ تَعَالٰی عَنْہُ جب آپ صَلَّی اللہُ عَلَیْہِ وَاٰلِہٖ وَسَلَّم کے اوصاف مبارک کو بیان کرتے تو کہتے آپ گھنی اور لمبی پلکوں والے تھے۔ (دلائل صفحہ ۲۱۳، ابن سعد جلد ۱ صفحہ ۴۱۲)

حضرت علی کرم اللہ وجہہ سے مروی ہے کہ آپ کی پلک گھنی اور لمبی تھے۔ (ابن سعد صفحہ ۴۱۲)

حضرت ابو ہریرہ رَضِيَ اللہُ تَعَالٰی عَنْہُ جب آپ صَلَّی اللہُ عَلَیْہِ وَاٰلِہٖ وَسَلَّم کے اوصاف کو بیان کرتے تو کہتے۔ آپ صَلَّی اللہُ عَلَیْہِ وَاٰلِہٖ وَسَلَّم کی آنکھوں کے پلک لمبے اور گھنے تھے۔ (دلائل النبوة صفحہ ۲۱۳)

فَائِدَہ: ملا علی قاری نے بیان کیا ہے کہ پلکوں پر بال بہت تھے اور لمبے تھے۔ (جمع صفحہ ۳۶)

علامہ مناوی نے ذکر کیا ہے کہ پلک پر بال خوب گھنے تھے، اور لمبے تھے، اور باریک تھے۔ خیال رہے کہ پلکوں پر گھنے بالوں کا ہونا آنکھ اور چہرے کے حسن کی علامت ہے۔ پلکوں پر بال کا نہ ہونا یا کم ہونا۔ آنکھ کے مرض کی علامت ہے۔ خدائے پاک نے آپ صَلَّی اللہُ عَلَیْہِ وَاٰلِہٖ وَسَلَّم کو تمام امراض جسمانی سے محفوظ رکھا تھا۔

### بھوؤں مبارک

حضرت علی کرم اللہ وجہہ نے بیان کیا کہ آپ صَلَّی اللہُ عَلَیْہِ وَاٰلِہٖ وَسَلَّم کے دونوں بھوؤں ملے ہوئے تھے۔ (ابن سعد صفحہ ۴۱۲)

حضرت حسن نے اپنے ماموں سے نقل کیا ہے کہ آپ صَلَّی اللہُ عَلَیْہِ وَاٰلِہٖ وَسَلَّم کے بھوؤں مبارک باریک اور قوس نما تھے۔ (دلائل النبوة صفحہ ۲۱۳)

بیہقی نے ایک صحابی سے نقل کیا ہے کہ آپ صَلَّی اللہُ عَلَیْہِ وَاٰلِہٖ وَسَلَّم کی بھوؤں مبارک باریک تھیں۔

سید بن غفلہ رَضِيَ اللہُ تَعَالٰی عَنْہُ سے مروی ہے کہ آپ صَلَّی اللہُ عَلَیْہِ وَاٰلِہٖ وَسَلَّم کو دیکھا کہ بھوؤں بالوں سے پر لمبی اور ملی ہوئی تھیں۔ (بل صفحہ ۲۱)

فَائِدَہ: آپ کی دونوں بھوؤں حقیقۃً ملی ہوئی نہ تھیں۔ دونوں میں تھوڑا سا فاصلہ تھا جو دور سے نظر نہ آتا تھا۔ تاوقت کہ غور سے نہ دیکھا جائے۔ (الدمشقی فی بل الہدی صفحہ ۲۲)

چنانچہ ہند بن ابی ہالہ کی حدیث میں غیر قرن کا لفظ آ رہا ہے۔ جس کا صاف مطلب ہے کہ دونوں بھوؤں ملی ہوئی نہ تھیں۔

ملا علی قاری نے اسی کو صحیح قرار دیتے ہوئے کہا کہ بھوؤں کا ملنا پسندیدہ نہیں ہے۔ عرب بھوؤں کے ملنے کو



پسند نہیں کرتے تھے۔ ان کے نزدیک فصل قابل تعریف و حسن سمجھا جاتا ہے۔

اور جن روایتوں میں بھوؤں کے ملے ہونے کا ذکر ہے۔ ان کی تاویل کرتے ہوئے کہتے ہیں کہ دراصل وہ فاصلہ جو ہلکا سا تھا بلا غور کئے نظر نہ آتا تھا۔ حالانکہ حقیقت میں وہ ملا ہوا نہ تھا۔ چنانچہ ابوصالح دمشقی کی بھی رائے ہے۔ علامہ مناوی شارح شمائل نے بھی لکھا ہے کہ دونوں بھوؤں کے درمیان فصل تھا۔ کہ عرب لمبی بھوؤں کو مکروہ اور اہل قیافہ اسے مذموم سمجھتے ہیں۔

خلاصہ ان روایتوں کا یہ ہوا کہ آپ کی بھوؤں بالوں سے بھری ہوئی تھیں۔ اور قوس نما دونوں طرف سے کمان کی طرح ٹیڑھی اور بالکل ملی ہوئی نہ تھیں۔

گھنے باریک اور خمدار تھے مثل کمال ابرو  
ذرا کچھ فصل سے دونوں ہلال صوفشاں ابرو  
رگ پاک ایک دونوں ابروؤں کے درمیان میں تھی  
جو غصے میں ابھر آتی تھی تیراک دو کماں میں تھی

(کوثر صفحہ ۳۶)



## داڑھی مبارک

### داڑھی گھنی تھی

حضرت براء رَضِيَ اللہُ تَعَالٰی عَنْہُ سے مروی ہے کہ آپ ﷺ کی داڑھی مبارک گھنی تھی۔

(مسلم صفحہ ۲۵۹، دلائل صفحہ ۲۱۷)

### داڑھی مبارک گھنی تھی

حضرت جابر بن سمرہ رَضِيَ اللہُ تَعَالٰی عَنْہُ سے مروی ہے کہ آپ ﷺ کی داڑھی گھنی تھی۔

(دلائل صفحہ ۲۱۷، ابن سعد صفحہ ۴۳۰)

### داڑھی بڑی تھی

نافع بن جبیر نے حضرت علی کرم اللہ وجہہ سے نقل کیا ہے کہ آپ ﷺ کا سر مبارک بڑا، داڑھی مبارک بڑی تھی۔ (دلائل)

جبیر بن مطعم رَضِيَ اللہُ تَعَالٰی عَنْہُ سے مروی ہے کہ آپ ﷺ کی داڑھی مبارک بڑی تھی۔ (سبل جلد ۲ صفحہ ۳۴)

### داڑھی کالی تھی

حضرت ابو ہریرہ رَضِيَ اللہُ تَعَالٰی عَنْہُ جب آپ ﷺ کے وصف کو بیان فرماتے تو کہتے آپ کی داڑھی کالی تھی۔ دانت بڑے خوبصورت تھے۔ (ابن عساکر، دلائل صفحہ ۲۱۷)

حضرت سعد بن وقاص رَضِيَ اللہُ تَعَالٰی عَنْہُ سے مروی ہے کہ آپ ﷺ کے سر اور داڑھی مبارک کے بال بہت سیاہ کالے تھے۔ (ابن عساکر، سبل جلد ۲ صفحہ ۳۴)

فائدہ: آپ ﷺ کی داڑھی مبارک بہت گھنی لمبی اور خوب سیاہ تھی۔ یہ صحت اور قوت کی علامت ہے۔ آپ کی داڑھی اتنی لمبی تھی کہ سینے تک آتی تھی۔ ابن عساکر کی روایت میں ہے کہ حضرت انس رَضِيَ اللہُ تَعَالٰی عَنْہُ نے آپ ﷺ کی داڑھی کی وسعت ہاتھ سے اشارہ کر کے بتایا۔ یہاں یہاں یعنی سینہ مبارک تک پھیلی ہوئی تھی۔

(سبل جلد ۲ صفحہ ۳۴)

شرح احیاء میں ہے کہ حضرت صدیق اکبر رَضِيَ اللہُ تَعَالٰی عَنْہُ کی بھی داڑھی گھنی اور پھیلی ہوئی تھی۔ اور علی کرم اللہ وجہہ کی تو اس قدر گھنی تھی کہ سینے کے دونوں طرف گھیرے ہوئے تھی۔ (اتحاف جلد ۲ صفحہ ۴۳۴)

خیال رہے کہ داڑھی کا وسیع اور کشادہ ہونا خوشنمائی کی علامت ہے۔ جن لوگوں کی داڑھی صرف ٹھڈی پر ہوتی۔ وہ اچھی اور خوشنما نہیں ہوتی۔ اس سے چہرے کا بھی حسن نہیں کھلتا ہے۔ اور لمبی اور چوڑی داڑھی سے چہرہ کا حسن نمایاں ہوتا ہے۔ اور چہرہ پر وقار اور وجہہ معلوم ہوتا ہے۔

”گھنی ریش مبارک تھی بھر دیتی تھی سینے کو  
نظارے کو مسح و خضر نے مانگا تھا جینے کو“

### داڑھی بڑی خوشنما تھی

جہم بن الضحاک نے ایک صحابی سے پوچھا کہ تم نے نبی پاک ﷺ کو دیکھا ہے؟ (یعنی وہ کیسے تھے) انہوں نے کہا ہاں میں نے دیکھا ہے۔ آپ ﷺ درمیانہ قد کے ذرا لمبے، بڑی خوبصورت داڑھی والے تھے۔

(دلائل النبوة صفحہ ۲۱۸)

فَائِدَہ: کالی داڑھی جو وسیع اور کشادہ تھی۔ ملیح اور چاند جیسے چہرے پر کس قدر خوبصورت معلوم ہوتی ہوگی۔ اسی کو کسی شاعر نے کہا ہے

ذولحیة کثۃ زانت محاسنہ  
کما یزین عیون الغادرۃ الحور

(الروض النظیم)

### داڑھی میں کنگھی فرماتے

حضرت انس رَضِیَ اللہُ تَعَالٰی عَنْہُ سے مروی ہے کہ آپ ﷺ سر میں تیل کثرت سے لگاتے، اور داڑھی میں کنگھی فرماتے۔ (مشکوٰۃ صفحہ ۳۸۱)

حضرت جابر ابن سمرہ رَضِیَ اللہُ تَعَالٰی عَنْہُ سے مروی ہے کہ آپ ﷺ تیل لگاتے پھر کنگھی فرماتے۔

(سبل جلد ۷ صفحہ)

فَائِدَہ: داڑھی میں کنگھی کرنی سنت ہے۔ اس سے داڑھی خوشنما معلوم ہوتی ہے۔ اور پراگندگی سے طبیعت پریشان نہیں ہوتی۔

### داڑھی میں تیل لگانا

حضرت جابر رَضِیَ اللہُ تَعَالٰی عَنْہُ کی روایت میں ہے کہ آپ داڑھی میں تیل لگاتے۔ (سبل جلد ۷)

تیل لگانے سے بالوں کی خشکی دور ہوتی ہے۔ بالوں میں چمک پیدا ہوتی ہے۔ بال ٹوٹتے نہیں یا کم ٹوٹتے

### داڑھی میں پانی لگا کر سنوارنا

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ داڑھی مبارک ہر دن پانی لگا کر سنوارتے۔

(سبل جلد ۷ صفحہ ۳۴۶)

پانی لگا کر داڑھی میں کنگھا کرنے سے بالوں کا جٹا آسانی سے ٹوٹتا ہے۔ کنگھی سہولت سے ہوتی ہے۔ بال نہیں ٹوٹتے۔ آپ ﷺ کبھی تیل اور اکثر پانی لگا کر داڑھی مبارک کے بال سنوارتے۔

### داڑھی میں خوشبو لگاتے

حضرت سلمہ رَضِيَ اللہُ تَعَالٰی عَنْہُ ابن اکوع سے روایت ہے کہ آپ ﷺ مشک سر اور داڑھی میں لگاتے۔

(مرقات جلد ۴ صفحہ ۴۶۲)

حضرت ابن عباس رَضِيَ اللہُ تَعَالٰی عَنْہُ سے مروی ہے کہ جب آپ ﷺ تیل یا زعفران داڑھی میں لگانا چاہتے تو اولاً ہاتھ پر رکھتے پھر داڑھی پر لگاتے۔ (مجمع الزوائد جلد ۶ صفحہ ۱۶۵)

آپ ﷺ کو خوشبو بہت پسند تھی۔ اس لئے داڑھی میں بھی مشک زعفران لگاتے۔

خیال رہے کہ بالوں پر عطر لگانا درست ہے۔ مگر چہرے پر عطر یا خوشبو کا ملنا مناسب نہیں۔ منع کیا گیا ہے۔

### کبھی دست مبارک سے داڑھی پکڑ لیتے

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ جب رنجیدہ ہوتے تو داڑھی مبارک کو ہاتھ

سے پکڑ لیتے۔ (مجمع جلد ۶ صفحہ ۱۴۲)

فائدہ: آپ ﷺ کے رنجیدہ ہونے کی علامت ہوتی کہ آپ داڑھی کو دست مبارک میں لے لیتے۔ یہ کبھی ہوتا۔ ورنہ آپ ﷺ داڑھی کو ہاتھ سے پکڑنے کی عادت نہیں رکھتے تھے۔

چنانچہ بعض لوگوں کو دیکھا گیا ہے داڑھی پر ہاتھ رکھ کر سہلاتے اور پھیرتے رہتے ہیں۔ اس کی عادت اچھی نہیں۔ آپ ان امور سے پاک تھے۔ کبھی ہاتھ رکھ لیا تو مضائقہ نہیں مگر عادت اچھی نہیں۔

مزید داڑھی کے متعلق تفصیل جلد دوم میں ملاحظہ فرمائیں۔ وہاں بڑی تفصیل ہے۔





## گردن مبارک

ہند ابن ابی ہالہ رَضِيَ اللہُ تَعَالٰی عَنْہُ کی روایت ہے کہ آپ ﷺ کی گردن مبارک ایسی خوبصورت اور باریک تھی جیسی مورتی کی گردن صاف تراشی ہوئی ہوتی ہے۔ اور رنگ میں چاندنی جیسی صاف تھی۔ (شمال صفحہ ۲)

حضرت عمر فاروق رَضِيَ اللہُ تَعَالٰی عَنْہُ اور حضرت علی کرم اللہ وجہہ کی روایت میں ہے کہ آپ ﷺ کی گردن مبارک کیا تھی ایسے جیسے چاندی کی چھاگل۔ (ابن سعد، ابن عساکر، بل جلد ۲ صفحہ ۴۳)

حضرت ام معبد رَضِيَ اللہُ تَعَالٰی عَنْہَا فرماتی ہیں کہ آپ ﷺ کی گردن مبارک بلند تھی۔ (بل صفحہ ۴۳)

حضرت ابو ہریرہ رَضِيَ اللہُ تَعَالٰی عَنْہُ کی روایت ہے کہ آپ ﷺ جب اپنی گردن مبارک سے چادر ہٹاتے تو آپ کی گردن ایسی معلوم ہوتی، جیسے چاندی کا ڈھالا ہوا۔ (بزار، بیہقی، بل صفحہ ۱۱)

حضرت انس رَضِيَ اللہُ تَعَالٰی عَنْہُ کی روایت میں ہے کہ آپ کی گردن مبارک سے کپڑا ہٹ گیا اور گردن مبارک جو نظر آیا تو اس کا منظر میرے سامنے ہے کہ آپ کا مونڈھا اور گردن ایسا معلوم ہو رہا تھا جیسے چاند کا ٹکڑا ہو۔ (بل جلد ۲ صفحہ ۴۳)

”بلند و دلفریب و خوشنما تھی آپ کی گردن  
بت سمیں کی جیسے ہو تراشی ڈھلی گردن“

حافظ ابو بکر بن ابی خيثمہ نے بیان کیا کہ آپ کی گردن بڑی خوبصورت دیدہ زیب تھی۔ گردن کا وہ حصہ جو کھلا اور نظر آتا تھا۔ وہ دھوپ اور ہوا کی وجہ سے چاندی کے اس ٹکڑے کی طرح چمکتا تھا جس میں سونے کا سنہرا رنگ پرویا ہوا ہو۔ اور گردن کا وہ حصہ جو کپڑے کے اندر رہتا وہ تو ایسا خوبصورت اور دیدہ زیب تھا جیسے بدر کا چاند۔ (بل الہدی جلد ۲ صفحہ ۴۳)



## مونڈھا مبارک

حضرت براء رَضِيَ اللہُ تَعَالٰی عَنْہُ فرماتے ہیں کہ آپ ﷺ کے دونوں مونڈھوں کے درمیان قدرے فاصلہ تھا۔ (دلائل النبوة صفحہ ۲۴۱)

ابن مسیب نے حضرت ابو ہریرہ رَضِيَ اللہُ تَعَالٰی عَنْہُ کا یہ قول نقل کیا ہے کہ آپ ﷺ کے دونوں مونڈھوں کے درمیان کچھ فاصلہ تھا۔ (ابن سعد جلد ۱ صفحہ ۴۱۵، دلائل النبوة صفحہ ۲۴۱)

حضرت علی رَضِيَ اللہُ تَعَالٰی عَنْہُ کی روایت میں ہے کہ آپ کا کندھا بڑا (یعنی وسیع اور کشادہ) تھا۔

(ابن سعد جلد ۱ صفحہ ۴۱۲)

حضرت علی کرم اللہ وجہہ فرماتے ہیں کہ آپ ﷺ کے کندھوں اور جوڑوں کی ہڈیاں بلند اور مضبوط تھیں۔

(بل جلد ۲ صفحہ ۴۳)

فَائِدَہ: آپ ﷺ کے دونوں مونڈھوں کے درمیان فاصلہ سے محدثین نے یہ ثابت کیا ہے کہ آپ کا سینہ کشادہ چوڑا وسیع تھا۔ جو صحت اور قوت کی علامت ہے۔ (بل جلد ۲ صفحہ ۴۴)

علامہ مناوی و ملا علی قاری نے لکھا ہے کہ مونڈھوں کے فاصلے سے سینہ اور پیٹھ کے کشادہ ہونے کی طرف اشارہ ہے۔ سینہ کی کشادگی سخاوت اور وقار پر دلالت کرتی ہے۔ حافظ ابن حجر عسقلانی نے بیان کیا کہ اس سے معلوم ہوا کہ سینہ کے اوپر کا حصہ کشادہ تھا۔ ملا علی قاری نے بیان کیا کہ آپ کا سینہ کشادہ تھا۔ چنانچہ حضرت ابوسعید کی روایت میں سینہ کی کشادگی کا ذکر ہے۔ (جمع الوسائل جلد ۱ صفحہ ۱۷)

اسی کو عارف مضطر نے کہا ہے

”تھے چوڑے دونوں شانے، فصل کچھ ان میں زیادہ تھا  
ذرا ابھرا ہوا تھا سینہ پاک اور کشادہ تھا“



## ہڈیوں کے جوڑ

حضرت علی کرم اللہ وجہہ سے مروی ہے کہ آپ ﷺ کے ہڈیوں کے سرے اور مونڈھے بلند و مضبوط تھے۔ (شمائل صفحہ ۱)

حضرت جبیر بن مطعم رضی اللہ تعالیٰ عنہ سے مروی ہے کہ آپ ﷺ کی ہڈیوں کے سرے اور جوڑ مضبوط اور گوشت سے پر تھے۔ (بیہقی، بل الہدی جلد ۲ صفحہ ۸۱)

فائدہ: مطلب یہ ہے کہ ہڈی کے سرے اور جوڑ مثلاً کہنی مونڈھے گٹے وغیرہ کی ہڈیاں نکلی اور پتلی نہیں تھیں۔ جیسا کہ عموماً دبلے یا مریض کی ہڈیوں میں ہوتا ہے۔

آپ کی ہڈیاں پر گوشت اور بڑی تھیں۔ اور دیکھنے میں بڑی خوبصورت تھیں۔ کیا خوب کہا کسی عارف شاعر نے ۷

”کلاں تھیں ہڈیاں مربوط اور پر گوشت تھے اعضاء  
تھے لمبے ہاتھ، لمبی انگلیاں، متناسب و زیبا“

(کوثر صفحہ ۴۰)



## بغل مبارک

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ کو میں نے دیکھا دعا میں ہاتھ اس قدر اٹھاتے کہ بغل کی سفیدی نظر آ جاتی۔ (بخاری، بل جلد ۱ صفحہ ۷۵)

حضرت جابر بن عبد اللہ رَضِيَ اللہُ تَعَالٰی عَنْہُ سے مروی ہے کہ آپ ﷺ جب سجدہ فرماتے تو بغل کی سفیدی نظر آتی۔ (مسند احمد جلد ۱ صفحہ ۲۳۳، مجمع الزوائد جلد ۲ صفحہ ۲۲۵)

حضرت ابو ہریرہ رَضِيَ اللہُ تَعَالٰی عَنْہُ کی روایت میں ہے کہ آپ کا بغل مبارک نہایت ہی سفید تھا۔

(ابن سعد جلد ۱ صفحہ ۴۱۴)

حضرت میمونہ رَضِيَ اللہُ تَعَالٰی عَنْہَا کی روایت ہے کہ آپ ﷺ جب سجدہ کرتے تو دونوں ہاتھوں کو الگ رکھتے یہاں تک کہ پیچھے سے بغل کی سفیدی نظر آنے لگتی۔ (ابن سعد جلد ۱ صفحہ ۴۲۱)

حضرت ابو سعید خدری رَضِيَ اللہُ تَعَالٰی عَنْہُ سے مروی ہے کہ میں گویا دیکھ رہا ہوں آپ سجدہ کر رہے ہیں اور بغل کی سفیدی نظر آ رہی ہے۔ (ابن سعد جلد ۱ صفحہ ۴۲۱)

فَائِدَہ: آپ ﷺ کا بغل مبارک نہایت ہی صاف روشن چمکدار تھا۔ اس پر بال نہ تھے۔ علامہ قرطبی نے ذکر کیا ہے کہ آپ کے بغل مبارک میں بال نہیں تھے۔ اسی کو امام سنوی نے بھی ذکر کیا ہے۔

(بل جلد ۲ صفحہ ۷۵، خصائص کبریٰ جلد ۱ صفحہ ۶۳)

### بغل میں بو نہیں ہوتی تھی

قبیلہ بن حریش کے ایک شخص نے بیان کیا کہ مجھے رسول پاک ﷺ نے اپنے جسم اطہر سے ملایا۔ تو حضرت علی کرم اللہ وجہہ نے پوچھا بغل کے پسینہ کا کیا حال تھا۔ تو انہوں نے جواب دیا خوشبو تھی مشک جیسی۔

(بزار، بل جلد ۲ صفحہ ۷۵)

فَائِدَہ: بغل کے پسینہ میں یا پورے جسم اطہر کے پسینہ میں بو نہیں تھی بلکہ مشک و عنبر کی خوشبو آتی تھی۔ شرح احياء میں بھی ہے کہ آپ کے بغل میں بو نہیں تھی۔





## سینہ مبارک

ہند بن ابی ہالہ رَضِيَ اللہُ تَعَالٰی عَنْہُ کی روایت میں ہے کہ آپ ﷺ کا سینہ مبارک اور پیٹ دونوں یکساں تھے۔ (یعنی سینہ کے مقابلے میں پیٹ نکلا ہوا یا ابھرا ہوا نہیں تھا۔) جیسا کہ موٹے لوگوں کا ہوتا ہے۔

ہند بن ابی ہالہ کی ایک روایت میں ہے کہ آپ کا سینہ مبارک نمایاں بلند ظاہر تھا۔ (اندر کو گھسا ہوا نہ تھا، جیسا کہ کمزور مریض زیادہ دلوں کا ہوتا ہے)۔ (شائل ترمذی، ج ۱، صفحہ ۵۵)

فَائِدَہ: ملا علی قاری نے بیان کیا کہ آپ کا سینہ پیٹ کے برابر، اور پیٹ سینہ کے برابر تھا۔ دونوں میں یکسانیت تھی۔ (جمع الوسائل صفحہ ۴۰)

### سینہ کشادہ تھا

حضرت ہند بن ابی ہالہ کی روایت میں ہے کہ آپ ﷺ کا سینہ مبارک چوڑا تھا۔ (شائل)

فَائِدَہ: علامہ مناوی نے بیان کیا کہ سینہ کا چوڑا ہونا، مردوں کے لئے خوبی اور تعریف کی بات ہے۔ اور یہ کہ سینہ میں دو پستانوں کی جانب گوشت کا اٹھان نہ تھا۔ (جمع الوسائل صفحہ ۴۰)

### سینے کے اگلے حصہ پر بال تھے

ہند بن ابی ہالہ رَضِيَ اللہُ تَعَالٰی عَنْہُ کی روایت میں ہے کہ آپ ﷺ کے سینہ کے اوپری حصہ میں بال تھے۔

(ابن سعد صفحہ ۴۲۲)

حضرت ابو امامہ رَضِيَ اللہُ تَعَالٰی عَنْہُ سے مروی ہے کہ آپ ﷺ کے سینہ مبارک پر بال تھے۔

(ابن سعد صفحہ ۴۱۶)

فَائِدَہ: بعض روایت میں ہے کہ عاری الثدین تھے۔ یعنی آپ کا سینہ بالوں سے خالی تھا۔ یا تو مطلب یہ ہے کہ زیادہ بال نہ تھے بلکہ بال تھے۔ ملا علی قاری نے اس کا مطلب یہ بھی لیا تھا کہ پستانوں کے مقام پر گوشت ابھرے ہوئے نہیں تھے۔ (جیسا کہ عموماً موٹے لوگوں میں ہوتا ہے)۔ (جمع صفحہ ۴۱)

### سینے اور پیٹ کے مابین بالوں کی لکیر

حضرت ہند ابی ہالہ کی روایت میں ہے کہ آپ ﷺ کے سینہ مبارک اور ناف مبارک کے درمیان بالوں

کی ہلکی لکیر تھی۔ (شمائل صفحہ ۲)

حضرت علی رضی اللہ تعالیٰ عنہ کی روایت میں ہے کہ آپ ﷺ کے سینہ مبارک سے ناف تک بالوں کی ایک دھاری تھی۔ (اس کے علاوہ بازو پنڈلیوں پر بال نہیں تھے)۔ (شمائل صفحہ ۲)

علامہ مناوی نے ذکر کیا ہے کہ سینہ کے ذرا اوپر جہاں ہار باندھے جاتے ہیں وہاں سے بالوں کی دھاری جیسی تھی جو ناف پر آ کر ختم ہو گئی تھی۔ (جمع الوسائل صفحہ ۴۰)

یعنی اس کے اگل بغل کہیں بال نہ تھے ۛ

”تھے کچھ بال اوپری حصہ میں بازو اور سینے کے  
بقیہ کل بدن بے بال تھے مثل آگینہ کے“



## پیٹ مبارک

### آپ کا پیٹ نکلا نہ تھا

حضرت ابو ہریرہ رضی اللہ تعالیٰ عنہ کی روایت میں ہے کہ آپ صلی اللہ علیہ وسلم کا پیٹ مبارک سینہ کے برابر تھا۔ (سینہ اور پیٹ دونوں برابر تھے، پیٹ نکلا ہوا نہیں تھا)۔ (ترمذی، بیہقی، بل صفحہ ۵۵)

ہند بن ابی ہالہ کی روایت میں ہے کہ آپ صلی اللہ علیہ وسلم کا پیٹ مبارک سینہ مبارک کے مساوات میں تھا۔ (جو بلندی اور اٹھان سینہ کی تھی وہی پیٹ کی تھی)۔ (ترمذی)

ام معبد رضی اللہ تعالیٰ عنہا کہتی ہیں کہ نہ تو آپ صلی اللہ علیہ وسلم کو پیٹ نکلنے کے عیب سے متصف کر سکتا تھا نہ گھسا پیٹ کہا جاسکتا تھا۔ (مسند حارث، بل جلد ۲ صفحہ ۵۵)

**فَائِدَہ:** یعنی مرض کی وجہ سے یا سخت دبلے پن کی وجہ سے جو پیٹ گھس جاتا ہے۔ کمر نکل آتی ہے ایسا نہیں تھا۔ ملا علی قاری نے لکھا ہے کہ پیٹ بالکل سینے کے مساوی۔ اور سینہ بالکل پیٹ کے مساوی تھا۔ یعنی پیٹ سینے کے مقابل نہ تھوڑا نہ زیادہ اٹھا ہوا تھا۔ (جمع الوسائل صفحہ ۴۰)

اس سے معلوم ہوا کہ آپ موٹے نہ تھے نہ آپ کا پیٹ نکلا ہوا تھا۔

ہند بن ابی ہالہ کی روایت میں ہے کہ آپ صلی اللہ علیہ وسلم کے پیٹ مبارک پر بال نہیں تھے۔ (ترمذی) چونکہ عموماً جن کا پیٹ نکلا ہوا ہوتا ہے۔ ان کے پیٹ پر بال ہوتے ہیں، بال کی ہلکی دھاری کے علاوہ اور کوئی بال نہ تھے۔

خیال رہے موٹا اور پیٹ و توند کا نکلنا کوئی اچھی قابل تعریف بات نہیں بلکہ موٹاپے کی حدیث پاک میں مذمت آئی ہے۔

شکم اور سینہ ہموار اک نمائش تھی جمالوں کی  
تھی سینہ سے لکیر اک ناف تک باریک بالوں کی  
تھے کچھ بال اوپری حصہ میں بازو اور سینے کے  
بقیہ کل بدن بے بال تھا مثل آگینہ کے

## پیٹھ مبارک

محرش بن عبدالمعی رَضِيَ اللہُ تَعَالٰی عَنْہُ کہتے ہیں کہ آپ ﷺ مقام جعرانہ سے عمرہ کرنے رات میں چلے تھے۔ میں نے آپ ﷺ کی پیٹھ مبارک کو دیکھا تو ایسا خوبصورت اور روشن تھا گویا چاندی سے ڈھلا تھا۔

(مسند احمد جلد ۲ صفحہ ۴۵)

فائدہ: چونکہ آپ ﷺ کا بدن مبارک نہایت ہی خوبصورت تھا۔ اور حسن و جمال خوشنما ہونے میں مثل چاندی کے ڈھلا تھا۔ اس لئے راوی نے اس کی ترجمانی اس طرح کی ہے

وہ سانچے میں ڈھلی چاندی کی گویا پشت انور تھی  
نہایت دیدہ زیب اور خوبصورت تھی منور تھی

(کوثر و زمزم صفحہ ۳۹)





## بال مبارک کا بیان

حضرت سعد بن وقاص رَضِيَ اللہُ تَعَالٰی عَنْہُ سے مروی ہے کہ آپ ﷺ کے سر اور داڑھی مبارک کے بال بڑے سیاہ کالے تھے۔ (ابن عساکر)

حضرت جبیر بن مطعم رَضِيَ اللہُ تَعَالٰی عَنْہُ کہتے ہیں کہ حضرت علی کرم اللہ وجہہ آپ ﷺ کے اوصاف مبارک کو بیان کرتے ہوئے فرماتے تھے آپ کے سر مبارک کے بال گھنے تھے۔ (دلائل النبوة جلد ۱ صفحہ ۲۲۳)

حضرت ابو ہریرہ رَضِيَ اللہُ تَعَالٰی عَنْہُ سے روایت ہے کہ آپ ﷺ بکثرت اور خوشنما بالوں والے تھے۔ (مسند احمد جلد ۲ صفحہ ۲۵۱)

حضرت انس رَضِيَ اللہُ تَعَالٰی عَنْہُ کی روایت ہے کہ آپ کے سر مبارک پر بال بکثرت تھے اور خوشنما تھے۔ (جلد ۲ صفحہ ۲۵۱)

حضرت علی رَضِيَ اللہُ تَعَالٰی عَنْہُ سے مروی ہے کہ آپ ﷺ بڑے خوبصورت بالوں والے تھے۔ (ابن عساکر، سبعی جلد ۲ صفحہ ۱۷۷)

**فَائِدَہ:** آپ ﷺ کے سر اور اسی طرح داڑھی کے بال نہایت ہی سیاہ اور گھنے تھے۔ خیال رہے کہ بالوں کا خوب سیاہ ہونا۔ اور گھنا ہونا قوت و شجاعت اور صحت کی علامت ہے۔ البتہ کچھ بال آخری عمر میں سفید ہو گئے تھے۔ جس کا بیان آ رہا ہے۔

### بال گھنگھریالے تھے

حضرت انس بن مالک رَضِيَ اللہُ تَعَالٰی عَنْہُ سے مروی ہے کہ آپ ﷺ کے بال نہ تو بالکل سیدھے تھے نہ بالکل پیچدار تھے (بلکہ ہلکی سی پیچیدگی تھی)۔ (شمائل صفحہ ۱)

حضرت علی کرم اللہ وجہہ آپ ﷺ کے اوصاف مبارک کو بیان کرتے تو ضرور کہتے کہ آپ ﷺ کے بال مبارک نہ بالکل سیدھے تھے اور نہ بالکل پیچدار تھے۔ (شمائل صفحہ ۱)

حضرت جبیر بن مطعم رَضِيَ اللہُ تَعَالٰی عَنْہُ کی روایت میں ہے کہ آپ ﷺ کے سر کے بال گھنے اور گھنگھریالے، خم دار تھے۔ (ابن ابی شیمہ، سل جلد ۲ صفحہ ۱۵)

حضرت علی بن حجر رَضِيَ اللہُ تَعَالٰی عَنْہُ سے مروی ہے کہ آپ ﷺ کے بال مبارک نہ تو بالکل پیچدار تھے اور نہ

بالکل سیدھے۔ بلکہ کچھ گھنگھریالے تھے۔ (بیہقی)

فَائِدَہ: ان تمام روایتوں کا خلاصہ یہ ہے کہ آپ ﷺ کے بال مبارک نہ تو بالکل سیدھے۔ جیسا کہ عورتوں کے بال ہوتے ہیں اور نہ بالکل پیچ دار گھنگھریالے ہی جیسا کہ حبشیوں کے ہوتے ہیں۔ ہلکی سی پیچیدگی لئے ہوئے تھے۔ جس سے بالوں کی خوبصورتی اور بڑھ گئی تھی۔ حافظ نے فتح الباری میں لکھا ہے کہ آپ کے بال بالکل نہ سیدھے اہل ہند کی طرح نہ بالکل خمدار سوڈانیوں کی طرح بلکہ دونوں کے درمیان تھے۔ (جلد ۱۰، صفحہ ۲۹۳)

سیہ گنجان گیسو جس پہ صدقے ہوں دل و دیدہ  
ذرا مائل بہ خم بالکل نہ سیدھے ہی نہ پیچیدہ

سر پر بال مبارک کی مقدار

حضرت براء رَضِيَ اللہُ تَعَالٰی عَنْہُ کی روایت ہے کہ آپ ﷺ کے بال مبارک کندھے تک تھے۔

(بخاری، مسلم، ابن سعد صفحہ ۴۲۸)

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ کے بال مبارک کان اور کندھے مبارک کے

مابین تھے۔ (مسلم، ابن سعد صفحہ ۴۲۸)

حضرت انس رَضِيَ اللہُ تَعَالٰی عَنْہُ کی روایت ہے کہ نبی پاک ﷺ کے بال مبارک نصف کان تک تھے۔

(ابن سعد صفحہ ۴۲۸، دلائل جلد ۱ صفحہ ۲۲۱، بخاری صفحہ ۷۶۸)

حضرت انس رَضِيَ اللہُ تَعَالٰی عَنْہُ کی ایک روایت میں ہے کہ آپ ﷺ کے بال مبارک کان کی لو سے آگے

نہیں بڑھتے تھے۔ (مسند احمد جلد ۳ صفحہ ۲۴۲، ابن سعد صفحہ ۴۲۸)

حضرت ابور مشہ رَضِيَ اللہُ تَعَالٰی عَنْہُ سے مروی ہے کہ آپ ﷺ کے بال مبارک کان کی لو تک پہنچے تھے۔

(ابن سعد جلد ۱ صفحہ ۴۲۹)

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ کے بال و فرہ سے اوپر جمہ سے نیچے ہوتے۔

یعنی کندھوں اور کان کے مابین ہوتے۔ (ابن سعد صفحہ ۴۲۹)

ابو المتوکل الناجی نے بیان کیا کہ آپ ﷺ کے بال مبارک لمہ تک تھے۔ جس نے کانوں کی لو کو چھپا

رکھا تھا۔ (ابن سعد صفحہ ۴۲۹)

فَائِدَہ: خیال رہے کہ بالوں کی مختلف تعبیریں ہیں جو مقدار زمانہ اور احوال کے اعتبار سے مختلف ہو جاتے

تھے۔ جس نے جس مقدار اور ہیئت کو دیکھا بیان کر دیا۔

علامہ نووی نے کہا جب بال کٹوا لیتے تھے تو کان کی لو تک ہوتے تھے۔ چھوڑ دیتے تھے تو گردن تک

آ جاتے تھے۔ یہی تو جیہہ حافظ ابن حجر نے ذکر کی ہے۔ (فتح الباری جلد ۱۰ صفحہ ۲۹۳، عمدۃ القاری جلد ۲۲ صفحہ ۵۳)  
 قاضی عیاض مالکی نے کہا کہ سر مبارک کے اگلے حصے کے بال نصف کان تک پہنچتے تھے۔ وسط سر کے بال  
 اس سے نیچے اور آخر سر کے بال اس سے نیچے آتے تھے۔ (جمع الوسائل جلد ۱ صفحہ ۷۶)  
 درازی میں پہنچ جاتے تھے نیچے کان کی لو سے  
 درخشاں مانگ روشن کہکشاں ہے جس کے پر تو سے

### چوٹیاں

حضرت ام ہانی رَضِیَ اللہُ تَعَالٰی عَنْہَا کہتی ہیں کہ میں نے آپ صَلَّی اللہُ عَلَیْہِ وَاٰلِہٖ وَسَلَّم کے بالوں کی چار چوٹیاں دیکھی ہیں۔  
 ایک روایت میں ہے کہ آپ صَلَّی اللہُ عَلَیْہِ وَاٰلِہٖ وَسَلَّم مکہ تشریف لائے تو آپ کے سر مبارک پر چار چوٹیاں تھیں۔ (شمائل صفحہ ۴)  
 فَاِنَّكَ لَا: بظاہر روایت سے معلوم ہوتا ہے کہ یہ صرف ایک مرتبہ کا واقعہ ہے جب آپ فتح مکہ کے موقع پر مکہ میں  
 مقیم تھے۔ اس کے علاوہ آپ سے چوٹیاں کا رکھنا ثابت نہیں۔ حافظ نے بیان کیا کہ یہ سفر کی حالت کا واقعہ ہے۔  
 (جلد ۱۰، صفحہ ۲۹۶)

ورنہ تو آپ صَلَّی اللہُ عَلَیْہِ وَاٰلِہٖ وَسَلَّم نے مردوں کو بڑے بال رکھنے سے منع فرمایا ہے۔ چنانچہ وائل کے بال بڑے تھے تو  
 آپ نے ان پر نکیر فرمائی۔ (فتح الباری جلد ۱۰، صفحہ ۲۹۶)  
 مزید بالوں کی تفصیل جلد دوم میں ملاحظہ کیجئے۔ وہاں بسط تفصیل سے اس موضوع پر کلام کیا ہے۔

### مانگ نکالا کرتے تھے

حضرت ابن عباس رَضِیَ اللہُ تَعَالٰی عَنْہُمَا سے روایت ہے کہ مشرکین مانگ نکالا کرتے تھے۔ اس لئے آپ ابتداً  
 (ان کی مخالفت میں) بالوں کو یونہی لٹکا لیا کرتے تھے۔ آپ ابتداءً اہل کتاب کی موافقت فرمایا کرتے تھے جس  
 کے متعلق کوئی حکم نازل نہ ہوتا۔ مانگ نکالنا شروع کر دیا۔ (دلائل صفحہ ۲۲۵، ابن ماجہ، ابن سعد صفحہ ۴۳۰)  
 راشد بن سعد اور حکیم بن عمیر نے روایت کیا کہ آپ صَلَّی اللہُ عَلَیْہِ وَاٰلِہٖ وَسَلَّم مانگ نکالا کرتے تھے اور مانگ نکالنے کا حکم  
 دیا کرتے تھے۔ (ابن سعد صفحہ ۴۳۰)

حضرت انس رَضِیَ اللہُ تَعَالٰی عَنْہُ فرماتے ہیں کہ جب تک خدا نے چاہا آپ صَلَّی اللہُ عَلَیْہِ وَاٰلِہٖ وَسَلَّم مانگ نہیں نکالا کرتے  
 تھے۔ پھر بعد میں مانگ نکالنے لگے۔ اور آپ صَلَّی اللہُ عَلَیْہِ وَاٰلِہٖ وَسَلَّم کا آخری عمل یہی رہا۔

### مانگ کس طرح نکالا کرتے

حضرت عائشہ رَضِیَ اللہُ تَعَالٰی عَنْہَا فرماتی ہیں کہ میں آپ صَلَّی اللہُ عَلَیْہِ وَاٰلِہٖ وَسَلَّم کی مانگ نکالا کرتی تھی۔ بیچ سرتالو سے بال

کے دو حصے کر دیتی۔ اور پیشانی کے بالوں کو دونوں آنکھوں کے درمیان کر دیتی۔ (دلائل صفحہ ۲۲۶، ابوداؤد صفحہ ۵۷۷)  
**فائدہ:** مطلب یہ ہے کہ بیچ سر کے بالوں کو دونوں جانب کر دیا جائے۔ نصف بائیں۔ نصف دائیں۔ اور تالو کو بیچ قرار دیتے۔ یعنی سیدھی مانگ نکالتے تھے۔ (اشعۃ اللمعات جلد ۳ صفحہ ۵۷۶)  
**فائدہ:** اس سے معلوم ہوا کہ مانگ سیدھی سنت ہے۔ اور جو ٹیڑھی نکالی جاتی ہے وہ خلاف سنت ہے۔ بعض عورتیں ٹیڑھی مانگ نکالتی ہیں۔ یہ بہتر اور مناسب نہیں۔

### بال مبارک باعث شفا

عثمان بن معصب نے بیان کیا کہ حضرت ام سلمہ رَضِیَ اللہُ تَعَالٰی عَنْہَا کے پاس چاندی کی ایک موٹی نلکی تھی۔ ان میں نبی پاک صلی اللہ علیہ وسلم کے بال مبارک تھے۔ جب کسی کو بخار آ جاتا۔ (اور بخاری کی روایت میں ہے کسی کی نظر لگ جاتی)۔ اسے (پانی ڈال کر) ہلا دیا جاتا پھر اس آدمی کے چہرے پر چھینٹا مارا جاتا۔ (دلائل النبوة صفحہ ۲۳۶)  
**فائدہ:** مطلب یہ ہے کہ حضرت ام سلمہ رَضِیَ اللہُ تَعَالٰی عَنْہَا چاندی کی نلکی میں محفوظ کر رکھا تھا۔ جب کسی کو نظر لگ جاتی یا اور کوئی مرض ہو جاتا تو اس نلکی میں پانی ڈال کر ہلا دیا جاتا تا کہ بال مبارک سے مس کر جائے پھر وہ پانی مریض پر چھڑک دیا جاتا منہ ہاتھ دھلایا جاتا جس سے وہ شفا یاب ہو جاتا۔ علامہ عینی نے شرح بخاری میں لکھا ہے کہ لوگ اس بال مبارک کے پانی سے برکت حاصل کرتے اور مریض شفا یاب ہوتے۔ (عمدة القاری صفحہ ۱۸۶)  
 ”مزید بال مبارک کی برکات جلد دوم میں ملاحظہ کیجئے۔“





## رنگ مبارک

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نہایت ہی خوبصورت سفید تھے گویا کہ آپ کو چاندی میں ڈھالا گیا تھا۔ (جلد ۱ صفحہ ۱۰)

حضرت علی رضی اللہ تعالیٰ عنہ سے مروی ہے کہ آپ صلی اللہ علیہ وسلم سفید سرخی مائل تھے۔

**فائدہ:** یعنی سفید گندمی رنگ پر جب خون نمایاں ہوتا ہے تو آپ سرخی مائل نظر آتے تھے۔ (جلد ۲ صفحہ ۱۰)

حضرت علی کرم اللہ وجہہ کی روایت میں ہے کہ آپ صلی اللہ علیہ وسلم بہت ہی خوبصورت چہرے والے تھے بالکل خالص سفید نہیں تھے۔ (بلکہ گندمی مائل تھے)۔ (جلد ۲ صفحہ ۱۰)

حضرت ابو ہریرہ رضی اللہ تعالیٰ عنہ فرماتے ہیں کہ آپ صلی اللہ علیہ وسلم کا رنگ (جسم کا) بہت خوبصورت تھا۔

(جلد ۱ صفحہ ۱۰)

حضرت ابو امامہ رضی اللہ تعالیٰ عنہ فرماتے ہیں کہ آپ سفیدی پر لالی ملی ہوئی تھی، حضرت ابو طفیل رضی اللہ تعالیٰ عنہ بیان کرتے ہیں کہ آپ صلی اللہ علیہ وسلم سفید ملاحٹ لئے ہوئے تھے۔ یعنی گندمی رنگ تھا۔

(ابن سعد صفحہ ۴۱۸، شمائل ابن کثیر صفحہ ۲۱)

حضرت عائشہ رضی اللہ تعالیٰ عنہا سے مروی ہے کہ آپ صلی اللہ علیہ وسلم کو کسی نے کالی چادر ہدیہ دی۔ آپ نے پہنا۔ پھر آپ نے مجھ سے پوچھا اے عائشہ مجھ پر یہ کیسی لگتی ہے۔ میں نے کہا بہت ہی شاندار لگتی ہے، آپ پر اے اللہ کے رسول۔ آپ کی سفیدی اس کی سیاہی کے ساتھ اور اس کی سیاہی آپ کی سفیدی کے ساتھ کھل گئی ہے۔

(بیہقی، جلد ۱۱ صفحہ ۱۱)

خلاصہ یہ ہے کہ آپ حسن یوسف رکھتے تھے۔ آپ کا رنگ نہایت ہی صاف شفاف چاندی کی طرح کھلتا تھا۔ رنگ میں سفیدی کے ساتھ لالی کبھی چمکتی ہے اسی طرح آپ نہ بالکل سفید اجلے تھے نہ بالکل پیلے اور نہ لال بلکہ خالص صاف گندمی رنگ کے تھے۔

حافظ ابن حجر نے بیان کیا ہے کہ ان روایتوں کا حاصل جو آپ کے رنگ کے بارے میں مذکور ہیں یہ ہے کہ آپ صاف گندمی رنگ کے تھے۔ لالی سفید ملی ہوئی تھی۔ بالکل سفید جسے ابیض کہا جاتا ہے۔ جیسے یورپ کے لوگ ہوتے ہیں۔ ایسے نہیں تھے۔

ابن ابی حشیمہ نے بیان کیا کہ اس میں کوئی شک نہیں کہ آپ نہایت ہی صاف شفاف چمکدار گندمی رنگ

کے تھے۔ اور کپڑے کے نیچے کا بدن سفید چمکدار تھا۔

ہند ابن ہالہ نے بیان کیا کہ آپ کا رنگ چمکدار تھا۔ یعنی ایک خاص قسم کی چمک اور رونق تھی۔ (سبل جلد ۲ صفحہ ۱۱)  
حضرت انس رَضِيَ اللہُ تَعَالٰی عَنْہُ کی روایت میں ہے کہ آپ ﷺ نہ بالکل سفید (چونے کی طرح) تھے نہ بالکل پیلے تھے۔ بلکہ کچھ لالی لئے ہوئے تھے۔ (شمائل ابن کثیر صفحہ ۱۹)

سعید بن مسیب رَضِيَ اللہُ تَعَالٰی عَنْہُ کہتے ہیں کہ جب حضرت ابو ہریرہ رَضِيَ اللہُ تَعَالٰی عَنْہُ آپ ﷺ کے اوصاف کو بیان فرماتے۔ تو اس طرح کہتے۔ میں نے آپ ﷺ سے زیادہ خوبصورت چہرے والا کسی کو نہیں دیکھا ایسا جیسا کہ سورج آپ کے چہرے پر چلتا ہو۔ (شمائل ابن کثیر صفحہ ۲۳)

فَائِدَہ: سورج کے چلنے سے مراد چمک ہے رنگ مراد نہیں۔ مراد یہ ہے کہ جس طرح سورج پر کسی کی نگاہ نہیں ٹکتی اسی طرح آپ پر انتہا درجہ خوبصورت اور ہیبت نبوت کی وجہ سے نظر نہیں ٹکتی تھی۔

بیہقی نے بیان کیا کہ آپ کے جسم اطہر کا رنگ جو سفید مائل لالی کی جانب تھا وہ دھوپ اور سورج کے اثر کی وجہ سے تھا۔ ورنہ تو بدن کا وہ حصہ مبارک جو کپڑے کے اندر تھا وہ سفید چمکدار تھا۔ (شمائل ابن کثیر صفحہ ۲۴)

حضرت جابر بن عبد اللہ رَضِيَ اللہُ تَعَالٰی عَنْہُ کی روایت میں ہے کہ آپ ﷺ کا رنگ سفید ذرا سرخی کی جانب مائل تھا۔ (ابن سعد جلد ۱ صفحہ ۴۱۸)

آپ کے جمال مبارک کا نقشہ کلام منظوم میں اس طرح کھینچا گیا ہے ۔  
وجاہت بھی فحامت بھی جمال دلبرانہ بھی  
جلال حسن بھی اور عظمت پیغمبرانہ بھی  
جمیل و دلکش ایسے دور سے سے چوں مہر تابندہ  
جو ہوں نزدیک تو خوش منظر و شیریں و زیندہ  
نہ رنگت سانولی تھی اور نہ تھے اجلے بھہوکے سے  
سفید اور سرخ گورے گندی تھے اور چمکتے تھے  
نمایاں حسن یوسف میں سفیدی تھی صباحت تھی  
یہاں سرخی تھی گلگوں رنگت تھا جس میں ملاحت تھی  
زنان مصر کی واں رہ گئی تھیں انگلیاں کٹ کر  
یہاں قربان کر ڈالے ہیں مردان عرب نے سر

## آواز مبارک

آپ ﷺ شیریں آواز تھے

حضرت جبیر بن مطعم رَضِيَ اللہُ تَعَالٰی عَنْہُ سے مروی ہے کہ آپ ﷺ بہت خوش آواز، شیریں زبان تھے۔

(ابوالحسن، بل صفحہ ۹۱)

حضرت علی رَضِيَ اللہُ تَعَالٰی عَنْہُ سے مروی ہے کہ اللہ نے تمام نبیوں کو حسن وجہ، حسن حسب اور حسن نسب سے نوازا۔ تمہارے نبی بھی خوشنما چہرے والے، بلند نسب والے، اور شیریں آواز والے ہیں۔

حضرت انس رَضِيَ اللہُ تَعَالٰی عَنْہُ کی روایت میں ہے کہ اللہ پاک نے تمام نبیوں کو خوبصورت شکل، شیریں آواز والا بنایا ہے۔ ہمارے نبی کو بھی اللہ تعالیٰ نے حسن وجہ اور حسن آواز کے ساتھ مبعوث کیا۔

(ابن سعد، ابن عساکر، بل صفحہ ۹۱)

حضرت براء رَضِيَ اللہُ تَعَالٰی عَنْہُ کی حدیث میں ہے میں نے آپ ﷺ سے زائد شیریں آواز کسی کو نہیں

پایا۔ (اتحاف السادة جلد ۷ صفحہ ۱۱۳)

فائدہ: آپ ﷺ کی آواز بڑی شیریں دل بھادینے والی تھی۔

آواز بہت دور چلی جاتی تھی

حضرت براء رَضِيَ اللہُ تَعَالٰی عَنْہُ فرماتے ہیں کہ آپ ﷺ ہمیں خطبہ (مسجد میں) دیتے تھے۔ پردہ نشین اپنے گھروں سے آپ کی آواز سن لیتی تھیں۔ (بیہقی، ابونعیم صفحہ ۳۷۹، بل صفحہ ۹۱)

حضرت عائشہ رَضِيَ اللہُ تَعَالٰی عَنْہَا فرماتی ہیں کہ آپ ممبر پر (مسجد نبوی میں) تشریف فرما تھے، اور لوگوں سے کہا بیٹھ جاؤ۔ قبیلہ بنی غنم میں (جو بہت فاصلہ پر تھا) عبداللہ بن رواحہ نے سن لیا تو وہ اسی جگہ بیٹھ گئے۔

(خصائص کبریٰ جلد ۱ صفحہ ۶۶، ابونعیم)

عبدالرحمن بن معاذ تیمی کہتے ہیں کہ آپ ﷺ نے ہم لوگوں کو منیٰ میں خطبہ دیا۔ اللہ پاک نے ہمارے کان اس طرح کھول دیئے کہ ہم آپ کی آواز کو سن رہے تھے۔ باوجودیکہ ہم لوگ اپنے گھروں میں تھے۔

(خصائص کبریٰ جلد ۱ صفحہ ۶۶، ابن سعد، ابونعیم، بل صفحہ ۹۱)

آپ ﷺ لوگوں کو مناسک سکھا رہے تھے۔ آپ نے فرمایا تمہارے ذمہ کنکریوں کو ہاتھ سے پھینکنا ہے۔

حضرت ام ہانی رَضِیَ اللہُ تَعَالٰی عَنْہَا فرماتی ہیں کہ آپ ﷺ بیچ کعبہ میں قرآن شریف رات کو (تہجد کی نماز میں) پڑھتے تھے اور میں اپنے بستر پر سے سن لیتی تھی۔ (ابن ماجہ، شمائل، خصائص کبریٰ جلد ۱ صفحہ ۶۶)

فائدہ: ان تمام روایتوں سے معلوم ہوا کہ آپ ﷺ کی آواز معجزہ کے طور پر دور تک چلی آتی تھی۔ اور جس طرح قریب والے سن لیتے تھے دور والے بھی سن لیتے تھے۔ باوجودیکہ آپ کی آواز بلند تھی مگر آواز کا دوسرے محلہ میں جانا معجزہ کے طور پر تھا۔

اسی طرح آپ ﷺ نے کوہ صفا پر چڑھ کر آواز دی تو اسے تمام قبائل نے سن لیا۔ جن جن لوگوں کو آپ نے آواز دی ان سب کے مکان صفا سے کچھ فاصلہ پر تھے اس کے باوجود لوگوں نے آواز سن لی۔ اور آپ کے پاس جمع ہوئے۔ پھر آپ نے توحید کی دعوت دی۔ کیا خوب کہا کسی نے ۷

نہ آواز آپ کی باریک ہی تھی اور نہ موٹی تھی  
پڑی جیسی تھی بھاری پن تھا پر عظمت تھی دلکش تھی  
طبیعت نرم جو سب کو موافق ہو بہ آسانی  
وہ میٹھے اور پیارے بول پتھر جس سے ہو پانی

آپ ﷺ کی آواز بلند اور قوت کے ساتھ ہوتی

حضرت ام معبد رَضِیَ اللہُ تَعَالٰی عَنْہَا سے مروی ہے کہ آپ ﷺ کی آواز بلند اور قوت کے ساتھ تھی۔

(بل جلد ۲)

فائدہ: مطلب یہ ہے کہ آپ ﷺ کی آواز میں قوت اور سختی تھی۔

ہلکی دھیمی پھسپھساہٹ نہ تھی۔ جو بولتے تو صاف قوت سے بولتے تھے۔ آپ کی آواز سینہ سے طاقت کے ساتھ نکلتی۔ عربی زبان کی خوشنوائی بھی اسی میں ہے کہ قوت اور طاقت سے بلندی کے ساتھ ادا کیا جائے۔

امام غزالی نے آپ ﷺ کے کلام کے بیان میں لکھا ہے کہ آپ بلند آواز تھے۔ (اتحاف السادة جلد ۷ صفحہ ۱۱۳)





## قلب مبارک ”شق صدر“

آپ ﷺ کے خصائص میں سے یہ ایک اہم ممتاز خصوصیت جس کے شرف سے آپ کو نوازا گیا تھا وہ یہ ہے کہ آپ ﷺ کے سینہ مبارک کو چاک کیا گیا قلب مبارک کو دھو کر اس میں نور حکمت داخل کیا گیا۔ اور آپ کے قلب مبارک کو وساوس اور دیگر تمام شیطانی حملے اور نامناسب خیالات سے پاک اور محفوظ کر دیا گیا۔ احادیث و تفسیر میں اسے ”شق صدر“ کے نام سے موسوم کیا گیا ہے۔

شق صدر کا واقعہ کتنی مرتبہ پیش آیا۔ ارباب حدیث و اصحاب تحقیق کا اس میں کچھ اختلاف ہے۔ تاہم کچھ حضرات کی رائے کہ تتبع و تلاش اور واقعات کی تطبیق سے چار مرتبہ ہونے کا سراغ ملتا ہے۔

### پہلا شق صدر

پہلا شق صدر کا واقعہ اس وقت پیش آیا جب آپ رضاعی والدہ کے پاس قبیلہ بنی سعد میں تھے۔ چنانچہ حضرت انس رَضِيَ اللہُ تَعَالٰی عَنْہُ سے روایت ہے کہ آپ ﷺ بچوں کے ساتھ کھیل رہے تھے کہ حضرت جبرئیل عَلَیْہِ السَّلَام آئے۔ آپ کو انہوں نے پکڑا اور چٹ لٹا دیا۔ اور قلب مبارک کو نکالا۔ پھر قلب مبارک کو چیرا۔ اس سے خون کا ایک پھٹکا نکالا۔ اور فرمایا یہ شیطان کا حصہ تھا۔ پھر سونے کے طشت میں زمزم کا پانی لے کر آئے تھے اس سے قلب مبارک کو دھویا۔

پھر قلب کو اپنی جگہ (سینہ میں) رکھ دیا۔ اور سی دیا۔ (لڑکوں نے جب یہ دیکھا تو) ان کی رضاعی والدہ کے پاس دوڑے گئے۔ اور بتایا کہ محمد (ﷺ) تو مار ڈالے گئے۔ وہ لوگ آئے تو آپ ﷺ کو خوف زدہ پایا۔ حضرت انس رَضِيَ اللہُ تَعَالٰی عَنْہُ اس واقعہ کو بیان فرماتے ہیں کہ میں نے ٹانگہ کا نشان آپ کے سینہ مبارک پر دیکھا۔

(خصائص کبریٰ جلد ۱ صفحہ ۵۶، مسند احمد، مسلم، ابونعیم صفحہ ۱۸۶، بل جلد ۲ صفحہ ۶۰)

حاکم، طبرانی، دارمی، ابونعیم نے بیان کیا کہ عتبہ بن عبد رَضِيَ اللہُ تَعَالٰی عَنْہُ نے کہا کہ رسول پاک ﷺ نے فرمایا میں قبیلہ بنی سعد میں رضاعت کے زمانہ میں تھا۔ میں اپنے رضاعی بھائی کے ساتھ بکریوں کے ریوڑ میں تھا۔ اور ہمارے پاس کھانے کو کچھ نہ تھا۔ میں نے اپنے بھائی سے کہا اے بھائی ماں کے پاس جاؤ میرے کھانے کے لئے کچھ لاؤ۔ چنانچہ میرا بھائی گیا اور میں بکریوں میں رہا۔ پس اتنے میں دو پرندے گدھ کی شکل کے میرے پاس اترے۔ ایک نے دوسرے سے پوچھا یہی ہے وہ۔ دوسرے نے کہا ہاں۔ پس وہ دونوں بڑی تیزی سے

میری طرف متوجہ ہوئے۔ اور پکڑا اور چٹ لٹا دیا۔ میرے پیٹ کو چاک کیا۔ میرے قلب کو نکالا۔ اسے چیرا اس سے دو کالے پھلکے نکالے۔ پھر ایک نے دوسرے سے کہا لاؤ ٹھنڈا پانی۔ پس اس سے میرے اندر کے حصہ کو دھویا۔ پھر کہا لاؤ ٹھنڈا پانی۔ پھر دونوں نے میرے قلب کو دھویا۔ پھر کہا لاؤ ”سکینہ“ اسے میرے قلب پر چھڑک دیا۔ پھر ایک نے کہا۔ اسے سی دو۔ یعنی (مرہم پٹی اور ٹانگہ لگا دو) پس ایک نے سی دیا۔ اور مہربوت لگا دی۔  
(خصائص کبریٰ جلد ۱ صفحہ ۶۳، بل صفحہ ۶۰)

### دوسرا شق صدر

عمر کے دسویں سال میں مکہ مکرمہ میں یہ واقعہ پیش آیا تھا۔ زوائد مسند احمد، ابن حبان، ابونعیم، ابن عساکر نے ابی بن کعب رَضِيَ اللہُ تَعَالٰی عَنْہُ سے یہ روایت نقل کی ہے کہ حضرت ابو ہریرہ رَضِيَ اللہُ تَعَالٰی عَنْہُ نے آپ ﷺ سے پوچھا۔ اے اللہ کے رسول۔ نبوت کے ابتدائی واقعات کیا ہیں۔ تو آپ نے فرمایا کہ میں دس سال کا تھا۔ جنگل میں چل رہا تھا کہ اچانک دو آدمی میرے سر کے پاس سے آئے۔ ایک نے دوسرے سے کہا۔ کیا یہ وہی ہیں۔ دوسرے نے کہا ہاں۔ وہ دونوں مجھے پکڑ کر لے گئے۔ ہم نے اس جیسی مخلوق کبھی نہیں دیکھی تھی۔ نہ ایسی خوشبو دیکھی نہ ایسے کپڑے جس میں وہ ملبوس تھے میں نے کبھی دیکھا۔ پس وہ دونوں مجھے لے کر چلے۔ یہاں تک کہ ہر ایک نے میرے بازو کو پکڑ لیا۔ اور ان کے چھونے کا مجھے احساس بھی نہیں ہو رہا تھا۔ پس ایک نے دوسرے سے کہا ان کو لٹا دو۔ پس انہوں نے مجھے بلا پس و پیش لٹا دیا۔ پھر مجھے گدی کے بل کر دیا۔ پھر میرے پیٹ کو چیرا۔ ایک روایت میں ہے کہ ایک نے دوسرے سے کہا۔ ان کے سینے کو چاک کر دو۔ تو ان میں سے ایک میرے سینے کے جانب متوجہ ہوئے۔ اور سینہ کو چاک کیا۔ نہ تو خون ہی نکلا اور نہ کوئی تکلیف ہی ہوئی۔ ایک نے سونے کے طشت میں پانی رکھا تھا۔ دوسرا میرے پیٹ کو دھونے لگا۔ پھر ایک نے دوسرے سے کہا ان کا سینہ چاک کر دو۔ پس میں نے اپنے سینہ کو پھٹا ہوا دیکھا۔ اور مجھے کوئی تکلیف بھی نہیں ہوئی۔ پھر کہا ان کے دل کو چیرو۔ چنانچہ میرے دل کو چیرا۔ پھر کہا ان کے دل سے حسد اور کینہ کو نکالو۔ پس انہوں نے جے ہوئے خون کی شکل میں کچھ نکالا۔ اور پھینک دیا۔ پھر کہا ان کے دل میں شفقت اور رحمت داخل کرو۔ تو چاندی کے مانند کوئی چیز داخل کی۔ پھر ایک باریک کوئی ہوئی چیز نکالی۔ اسے چھڑک دیا۔ پھر میرے انگوٹھے کو پکڑا۔ اور کہا اٹھو اور ٹھیک رہو۔ میں وہاں سے واپس آیا تو چھوٹوں اور بڑوں پر شفقت اور مہربانی کرنے والا تھا۔ (ابونعیم: ۱۷۵، خصائص کبریٰ ۱/۶۴، بل: ۶۱)

### تیسرا شق صدر

یہ شق صدر چالیس سال کی عمر کے قریب پیش آیا تھا جب کہ آپ کو نبوت ملنے والی تھی۔  
ابوداؤد، طیالسی، ابونعیم اور بیہقی نے دلائل میں حضرت عائشہ رَضِيَ اللہُ تَعَالٰی عَنْہَا سے یہ روایت نقل کی ہے۔ آپ

ﷺ اور حضرت خدیجہ رضی اللہ تعالیٰ عنہا ایک مہینے کا نذر اعتکاف مان لیتے تھے۔ پس یہ رمضان کے مہینہ میں پڑ گیا۔ اسی درمیان ایک رات نکلے تو آپ ﷺ نے السلام علیک کی آواز سنی۔ آپ نے سوچا شاید کوئی جن ہے۔ پس میں جلدی سے خدیجہ رضی اللہ تعالیٰ عنہا کے پاس آیا۔ انہوں نے پوچھا کیا بات ہے۔ میں نے واقعہ بتایا۔ کہا خوش رہئے۔ سلام تو اچھا ہے۔ پھر میں دوسری مرتبہ باہر نکلا۔ تو سورج پر حضرت جبرئیل کو دیکھا۔ جن کا ایک بازو مشرق کو۔ ایک بازو مغرب کو گھیرے ہوئے تھا۔ میں خوف زدہ ہو گیا۔ جلدی سے بھاگا۔ پس ان کو گھر کے دروازے پر پایا۔ انہوں نے مجھ سے گفتگو کی تو کچھ انس ہوا۔ پھر انہوں نے مجھ سے وعدہ کیا (کسی مقام پر آنے کا) پس میں آیا تو ان کو آنے میں تاخیر ہوئی پس میں نے واپس آنا چاہا۔ تو اچانک دیکھا کہ ان کے ساتھ حضرت میکائیل بھی ہیں جنہوں نے پورے آسمان کو گھیر رکھا ہے۔ پس حضرت جبرئیل تو نیچے اتر گئے۔ اور حضرت میکائیل آسمان اور زمین کے درمیان معلق رہے۔ حضرت جبرئیل نے مجھے پکڑا۔ اور گدی کے بل لٹا دیا۔ پھر میرے دل کو چیرا۔ اور اسے نکالا۔ پھر جو چاہا اس سے نکالا۔ پھر طشت میں زمزم کا پانی تھا اس سے دھویا۔ پھر اسے اپنی جگہ رکھ دیا۔ اور سی دیا۔ پھر مجھے الٹ دیا جیسے برتن الٹ دیا جاتا ہے۔ پھر میری پیٹھ پر مہر لگا دی۔ یہاں تک کہ مہر لگانے کا احساس مجھے اپنے دل پر ہوا۔ (بل جلد ۲ صفحہ ۶۱، ابونعیم فی الدلائل صفحہ ۱۷۱)

### چوتھا شق صدر

یہ شق صدر شب معراج میں آسمان پر جانے سے قبل کیا گیا تھا۔ اور یہ آخری مرتبہ تھا۔

حضرت انس رضی اللہ تعالیٰ عنہ سے روایت ہے کہ آپ ﷺ نے فرمایا میں اپنے گھر میں اپنے اہل و عیال میں تھا کہ مجھے زمزم کے پاس لے جایا گیا۔ اور میرے سینہ کو کھولا گیا۔ پھر حکمت و ایمان سے بھرا سونے کا طشت لایا گیا۔ اور میرے سینے میں ڈالا گیا۔ حضرت انس فرماتے ہیں کہ آپ ﷺ نے اپنا سینہ دکھایا۔ (پھر آپ نے فرمایا) پھر فرشتہ مجھے آسمان کی طرف لے گیا۔

اور مالک بن صعصعہ کی روایت اس طرح ہے کہ شب معراج کا واقعہ سناتے ہوئے یہ بیان کیا کہ میں حطیم میں لیٹا ہوا تھا کہ ایک آنے والا آیا۔ اور اپنے ساتھی سے کہنے لگا..... چنانچہ وہ آیا اس نے میرا سینہ یہاں سے یہاں تک پھاڑ ڈالا۔ یعنی سینہ کے نیچے سے ناف تک۔ اور میرے دل کو نکالا۔ ایمان و حکمت سے بھرا سونے کا طشت جسے لے کر آئے تھے۔ میرے دل کو دھویا۔ پھر اسی جگہ رکھ دیا۔ پھر ایک جانور لے آئے جو خنجر سے چھوٹا اور گدھے سے بڑا تھا۔ (پھر آسمان پر لے چلے)۔ (خصائص کبریٰ صفحہ ۶۵، بل جلد ۲ صفحہ ۶۲)

فَائِدَہ:

① خیال رہے کہ بعض حضرات نے چوتھی مرتبہ شق صدر کا واقعہ جو شب معراج میں پیش آیا ہے اس کا انکار کیا۔



جس میں علامہ ابن حزم اور قاضی عیاض وغیرہ ہیں۔

لیکن علامہ قرطبی نے شرح مسلم میں ان حضرات کے رد پر نکیر وارد کرتے ہوئے لکھا ہے کہ اس واقعہ کے رواۃ ثقہ اور مشاہیر میں سے ہیں اس لئے انکار کی گنجائش نہیں۔ حافظ ابن حجر نے بھی لکھا ہے کہ اس کی روایتیں تواتر کے درجے کو پہنچی ہوئی ہیں۔ لہذا شب معراج میں شق کا واقعہ بھی صحیح ہے۔ (سبل الہدی جلد ۲ صفحہ ۶۴)

۲ علامہ قرطبی نے منہم میں علامہ تورپشتی اور طیبی نے لکھا ہے کہ شق صدر کا واقعہ ظاہر کے خلاف ہے۔ سینہ کا چاک کرنا، دل کا نکالنا، دھونا، پیٹ کا دھونا، پھر نہ خون کا نکلنا، نہ تکلیف کا ہونا، وغیرہ ذلک۔ یہ امور مہلک ہیں۔ لیکن پھر بھی ان کو بلا شک و شبہ کے تسلیم کرنا ہر مسلمان کے لئے لازم ہے۔

مکرر کئی مرتبہ شق صدر کی حکمت بیان کرتے ہوئے کہا گیا اول شق صدر کی حکمت یہ تھی بچپن کی برائیوں اور کھیل کود کے مشغلہ سے آپ محفوظ ہو جائیں اور آپ کی پرورش شیطان سے عصمت اور حفاظت کی حالت میں ہو۔ نبوت کے وقت شق صدر کی حکمت یہ تھی کہ آپ نبوت کے بوجھ کے خلاف برداشت کے لائق ہو جائیں۔ اور جوانی کی حالت میں جو امور ولایت و تقرب و نبوت کے خلاف صادر ہو سکتے تھے وہ نہ ہوں۔ اور شباب کے متعلق جو بشری تقاضے ہوتے ہیں آپ اس سے محفوظ ہو جائیں۔

شب معراج کے موقع پر شق صدر کی حکمت یہ تھی کہ آپ کا قلب ملاء اعلیٰ، سیر ملکوت اور اس کے متعلقہ امور کے لائق ہو جائے۔ ماورائے سدرة المنتہی کے عظیم ترین امور کے آپ متحمل ہو جائیں۔ وغیرہ ذلک۔ شق صدر کے واقعہ میں بجائے حوض کوثر، یاماء جنت کے، زمزم کے پانی سے دھویا گیا۔ اس سے زمزم کی افضلیت اور اہمیت کا علم ہوتا ہے۔

ابن ابی جمرہ نے بیان کیا کہ زمزم کی اصل جنت سے ہے۔ اہل ارض کو جنت کی برکت حاصل ہو جائے اس لئے اسے زمین پر لایا گیا۔ (سبل الہدی صفحہ ۶۹)

ابوصالح دمشقی نے بیان کیا بعض روایتوں میں پیٹ کے دھونے کا ذکر ہے۔ تو ممکن ہے کہ اس سے پیٹ کے اندر کی تمام چیزیں قلب وغیرہ سب مراد ہو یا ممکن ہے کہ اس سے صرف قلب ہی مراد ہو جیسا کہ دوسری روایت میں قلب ہی کا ذکر ہے۔ اور یہ بھی ممکن ہے کہ کسی شق میں صرف قلب کو اور کسی شق میں صرف پیٹ کو دھویا گیا ہو۔ (سبل صفحہ ۷۰)

یہ شق صدر ظاہر جسم کے اعتبار سے ہوا تھا۔ معنوی اعتبار سے ہونا مراد نہیں جیسا کہ ملحدین نے اس کی تاویل میں کہا ہے۔ اسی وجہ سے جوڑ اور ٹانگے آپ کے سینہ مبارک پر نظر آتے تھے چنانچہ حضرت انس رَضِيَ اللہُ تَعَالٰی عَنْہُ کی روایت ہے کہ میں نے آپ کے سینہ مبارک پر ٹانگہ کا اثر دیکھا۔ (سبل صفحہ ۶۰)



### شق صدر کا واقعہ

شق صدر کا واقعہ کتنی مرتبہ پیش آیا۔ اس میں ارباب تحقیق کے درمیان کچھ اختلاف ہے۔ کچھ حضرات دو مرتبہ کے قائل ہیں۔ جیسے علامہ سیوطی، ابن دحیہ، ابن منیر۔

بعض حضرات تین مرتبہ وقوع کے قائل ہیں۔ چنانچہ حافظ ابن حجر لی یہی رائے ہے۔ محدث بیہقی بھی اسی کے قائل ہیں۔ چنانچہ کہتے ہیں کہ ایک مرتبہ قبیلہ بنی سعد میں جب کہ آپ ﷺ زیر پرورش وہاں تھے۔ دوسری مرتبہ نبوت کے قریب۔ تیسری مرتبہ شب معراج میں۔ (خصائص کبریٰ جلد ۱ صفحہ ۶۵)

شق صدر کا واقعہ آپ ﷺ ہی کے ساتھ پیش آیا ہے یا اور حضرات انبیاء کرام کے ساتھ۔ بیشتر اہل تحقیق نے اس پر خاموشی اختیار کی ہے۔

علامہ سیوطی نے ابن منیر کے قول کو ذکر کیا ہے کہ صرف آپ ﷺ کے ساتھ ہوا ہے۔

(خصائص جلد ۱ صفحہ ۶۵)



# ہاتھ مبارک

## ہتھیلی

حضرت علی رضی اللہ تعالیٰ عنہ سے مروی ہے کہ آپ ﷺ کی ہتھیلی مبارک گوشت سے پر تھیں۔

(ترمذی، بخاری صفحہ ۸۷۶)

حضرت ابو ہریرہ رضی اللہ تعالیٰ عنہ کی روایت میں ہے کہ آپ ﷺ کی ہتھیلی مبارک گوشت سے بھری تھیں۔ (ابویعلیٰ، ابن عساکر)

**فائدہ:** مطلب یہ ہے کہ ہتھیلی کی ہڈیاں یا جوڑ کمزور ہونے کی وجہ سے نمایاں نہیں تھے بلکہ گداز پر گوشت تھیں۔ جو صحت اور طاقت کی علامت سمجھی جاتی ہے۔

حضرت انس رضی اللہ تعالیٰ عنہ کی روایت ہے کہ آپ ﷺ کی ہتھیلی لانی کشادہ تھی۔ (بخاری صفحہ ۸۷۶)

حضرت ہند بن ابی ہالہ کی روایت ہے کہ آپ کی ہتھیلی ذرا پھیلی ہوئی تھی۔ (شمائل صفحہ ۲)

**فائدہ:** ملا علی قاری نے ہتھیلی کے کشادہ ہونے کا مطلب یہ بھی لیا ہے کہ حسا اور جسم آپ کی ہتھیلی وسیع تھی۔ اور یہ بھی مطلب ہو سکتا ہے اس سے اشارہ آپ کی سخاوت اور جود کی طرف ہو۔ (جمع الوسائل صفحہ ۴۱)

علامہ مناوی نے ”رحب الراحة“ کی شرح میں لکھا ہے کہ اس سے جہاں حسا ہتھیلی کی وسعت کی جانب اشارہ ہو سکتا ہے وہاں یہ بھی کہا گیا ہے کہ اس سے وسعت قوت کی جانب اشارہ ہو سکتا ہے۔ مگر اول معنی رائج ہے چونکہ راوی آپ کے خلقی جسمانی اوصاف کو ذکر کر رہے ہیں۔ (جمع الوسائل)

عارف مضطر نے اس طرح نقشہ کھینچا ہے:

”کف دست اور پنچے پائے اطہر کے کشادہ تھے

گداز و نرم دیا اور ریشم سے زیادہ تھے“

## انگلیاں

حضرت علی رضی اللہ تعالیٰ عنہ کی روایت میں ہے کہ آپ ﷺ کی انگلیاں کچھ درازی پر تھیں۔ (شمائل صفحہ ۲)

حضرت علی کرم اللہ وجہہ کی روایت میں ہے کہ آپ ﷺ کے انگلیوں کے جوڑ پر تھے۔ (سبل جلد ۲ صفحہ ۷۳)

**فائدہ:** یعنی ان کی ہڈی نظر نہیں آتی تھی جوڑ گوشت سے پر تھے۔

حافظ ابو بکر بن خثیمہ نے بیان کیا ہے کہ آپ ﷺ کی انگلیاں (خوبصورتی و خوشنمائی میں) ایسی تھیں جیسے چاندی کی شاخیں اور چھڑیں۔ (بل جلد ۲ صفحہ ۷۳)

فائدہ: قاضی عیاض مالکی نے شفاء میں بیان کیا کہ اس سے آپ کی انگلیوں کے دراز ہونے کی جانب اشارہ ہے۔ ملا علی قاری نے لکھا ہے کہ اس سے اشارہ انگلیوں کے تناسب کے ساتھ ارتفاع لمبائی کی جانب اشارہ ہے۔ جو حسن کی علامت ہے۔ علامہ مناوی نے لکھا ہے کہ اس سے اشارہ ہے کہ آپ کی انگلیوں میں کسر اور تشنج نہیں تھا۔ بلکہ ایک سائز سے سیدھی اور لانی تھیں۔ (جمع الوسائل صفحہ ۴۱)

خیال رہے انگلیوں کا چھوٹا ہونا اور اس میں تشنج ہونا عیب اور مرض کی علامت ہے۔ اسی طرح موٹی اور بھدی نہیں تھیں۔ جیسا کہ عموماً موٹے اور بلغمی بدن والوں کو ہوتا ہے کہ یہ مرض کی وجہ سے ہوتا ہے۔

”کلاں تھی ہڈیاں مربوط اور پر گوشت تھے اعضا  
تھے لانبے ہاتھ لمبی انگلیاں متناسب و زیبا“

(کوثر صفحہ ۴۰)

### ہتھیلی مبارک ریشم سے زیادہ نرم

حضرت انس رضی اللہ تعالیٰ عنہ سے روایت ہے کہ میں نے کسی حریر و دیبا ج کو آپ ﷺ کی ہتھیلی مبارک سے زیادہ نرم نہیں پایا۔ (بخاری صفحہ ۵۳۰، مسلم)

مستورد بن شداد نے ذکر کیا ہے کہ میرے والد نے کہا میں رسول پاک ﷺ کی خدمت میں آیا آپ نے مصافحہ کیا تو آپ کے ہاتھ مبارک کو ریشم سے زیادہ نرم پایا۔ (طبرانی، بل صفحہ ۷۴)

”کف دست اور پنچے پائے اطہر کے کشادہ تھے  
گداز نرم دیا اور ریشم سے زیادہ تھے“

(کوثر صفحہ ۴۰)

فائدہ: آپ ﷺ کی ہتھیلی مبارک بہت نرم و گداز تھی۔ حافظ نے لکھا کہ ہڈی کے اعتبار سے تو غلظت تھی اور گوشت کے اعتبار سے نرم ماہٹ اور گداز پن تھا۔ (فتح الباری صفحہ ۴۴۹)

ابن بطلال نے ذکر کیا ہے کہ آپ کی ہتھیلی مبارک گوشت سے بالکل بھری ہوئی تھی۔ اس میں گداز پن تھا۔ (بل جلد ۲ صفحہ ۷۵)

### ہتھیلی ٹھنڈی

یزید بن اسود بیان کرتے ہیں کہ حضور پاک ﷺ نے اپنا ہاتھ میرے ہاتھ میں دیا تو میں نے دیکھا کہ

آپ کا ہاتھ مبارک برف سے زیادہ ٹھنڈا ہے۔ (بخاری، مسلم، بل صفحہ ۷۴)  
**فَائِدَہ:** خیال رہے کہ ہتھیلی کا ٹھنڈا ہونا صحت اور قوت جگر و معدہ کی پہچان ہے۔ اور حرارت اور کچھ گرم ہونا حدت و حرارت جگر و معدہ کی علامت ہے جو مرض ہے۔ اور خدائے پاک نے آپ کو تمام جسمانی امراض سے محفوظ رکھا تھا جس طرح تمام امراض روحانی سے پاک و منزہ بنایا تھا۔

### ہتھیلیاں مشک سے زیادہ خوشبودار

حضرت جابر رَضِيَ اللہُ تَعَالٰی عَنْہُ اپنے والد سے روایت کرتے ہیں کہ آپ ﷺ منیٰ میں تشریف فرما تھے میں آپ کی خدمت میں حاضر ہوا۔ میں نے عرض کیا اے اللہ کے رسول اپنا دست مبارک بڑھائیے (کہ میں بوسہ لوں) چنانچہ آپ نے بڑھایا تو میں نے آپ کا دست مبارک برف سے زیادہ ٹھنڈا اور مشک سے زیادہ خوشبودار پایا۔ (دلائل جلد ۱ صفحہ ۲۵۷)

حضرت جابر بن سمرہ رَضِيَ اللہُ تَعَالٰی عَنْہُ کی روایت میں ہے کہ آپ ﷺ کے دست مبارک کو نہایت خوشبو دار اور ٹھنڈا پایا۔ ایسا جیسا عطر فروش کے عطردان سے ابھی نکلا ہو۔ (مسلم صفحہ ۲۵۶، دلائل صفحہ ۲۵۶)  
 ابن دحیہ کہتے ہیں کہ آپ کسی سے مصافحہ فرماتے تو تمام دن مصافحہ کرنے والے کا ہاتھ خوشبو سے تر ہوتا۔ (اتحاف جلد ۷ صفحہ ۱۵۴)

یزید بن الاسود رَضِيَ اللہُ تَعَالٰی عَنْہُ کہتے ہیں کہ آپ ﷺ نے مجھے اپنا ہاتھ دیا۔ تو آپ کا ہاتھ مبارک برف سے زیادہ ٹھنڈا اور مشک سے زیادہ خوشبودار پایا۔ (بخاری صفحہ ۵۰۲، مسلم)  
 وائل بن حجر کہتے ہیں کہ میں نے آپ سے مصافحہ کیا یا میرا بدن آپ ﷺ سے مس ہو گیا۔ تو تم میرے ہاتھ کو پہچان لو گے وہ مشک سے زیادہ خوشبودار ہو گیا ہے۔ (طبرانی بیہقی، بل صفحہ ۷۴)

شفا میں قاضی عیاض مالکی نے ذکر کیا ہے کہ آپ جس سے مصافحہ فرماتے تمام دن مصافحہ کرنے والے کا ہاتھ خوشبو سے معطر رہتا۔ نسیم الریاض میں علامہ خفاجی نے لکھا ہے کہ حضرت عائشہ رَضِيَ اللہُ تَعَالٰی عَنْہَا کی حدیث ہے کہ آپ کی ہتھیلی عطار کی ہتھیلی تھی۔ خواہ خوشبو لگائیں یا نہ لگائیں۔ اگر کسی بچہ کے سر پر ہاتھ رکھ دیتے تو دوسرے بچوں کے درمیان خوشبو سے ممتاز ہو جاتا، اور پہچان لیا جاتا کہ آپ نے اس کے سر پر ہاتھ رکھا ہے۔ (نسیم الریاض)

### بازو مبارک

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ کے بازو مبارک وسیع اور گوشت سے بھرے تھے۔ (بل جلد ۲ صفحہ ۷۳)

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ کے بازو وسیع تھے۔ (ابن سعد ابن عساکر)



ابن ابی شیمہ نے بیان کیا کہ آپ ﷺ کے بازو گوشت سے پر اور ہاتھ مضبوط تھے۔  
حضرت علی رضی اللہ تعالیٰ عنہ کی روایت میں ہے کہ آپ ﷺ کے بازو یا جوڑ کی ہڈیاں سیدھی تھیں۔ (نکلی ہوئی نہ تھیں)۔ (بخاری صفحہ ۷۳، ج ۱)

ہند بن ابی ہالہ رضی اللہ تعالیٰ عنہ کی روایت میں ہے کہ آپ ﷺ کے بازو مبارک پر کچھ بال تھے۔ (شامل)  
فائدہ: خلاصہ ان روایتوں کا یہ ہے کہ آپ کے بازو مبارک لامبے۔ سیدھے اور گوشت سے پر خوشنما تھے۔ بازو چھوٹے، ہڈیاں نکلی اور ٹیڑھی نہیں تھیں۔ کہ بازو کا لمبا کشادہ ہونا جو سخاوت کی علامت اور بازوؤں کی ہڈیاں نکلی اور ٹیڑھی ہونا مرض اور انتہائی دبلے ہونے کی علامت ہے۔

گئے

ہند بن ابی ہالہ کی روایت میں ہے کہ آپ ﷺ کے گٹے لامبے تھے اور ہتھیلیاں کشادہ۔ (شامل)  
ابو بکر بن شیمہ نے بیان کیا کہ آپ ﷺ کی کلائیوں دراز تھیں۔ (شامل، ج ۱، صفحہ ۷۳)

فائدہ: آپ ﷺ کی کلائیوں لامبی تھیں۔ ظاہر ہے کہ جب ہتھیلیاں کشادہ، بازو لمبے ہوں گے تو کلائیوں بھی اسی تناسب سے لامبی ہوں گی۔ جو حسن اور خوش نمائی کی پہچان ہے۔ اور کلائی کی ہڈی نکلی ہوئی نہ تھی۔ جیسا کہ حضرت علی رضی اللہ تعالیٰ عنہ کی روایت میں ہے کہ ہڈیوں کے جوڑ مضبوط سیدھے گوشت سے پر تھے۔

### دست مبارک اور اس کی برکات

بشیر بن عقرہ جہنی رضی اللہ تعالیٰ عنہما ذکر کرتے ہیں کہ عقرہ (میرے والد) رسول پاک ﷺ کے پاس آئے۔ تو آپ نے پوچھا یہ کون ہے (میرے بارے میں) والد نے جواب دیا میرا بیٹا ابن بکیر۔ آپ نے فرمایا قریب ہو جاؤ۔ چنانچہ میں آپ کے دائیں بیٹھ گیا۔ آپ نے میرے سر پر ہاتھ پھیرا۔ اور پوچھا تمہارا کیا نام ہے۔ میں نے کہا بکیر اے اللہ کے رسول۔ آپ نے فرمایا نہیں تمہارا نام بشیر ہے۔ اور میری زبان میں لکنت تھی۔ آپ نے منہ میں تھوک دیا تو لکنت درست ہو گئی۔ اور سر کے جس حصہ پر دست مبارک پھیرا تھا۔ وہ مقام سیاہ رہا۔ اور باقی مقام بڑھاپے کی وجہ سے سفید ہو گیا۔ (سبل الہدی جلد ۱۰ صفحہ ۱۹)

فائدہ: آپ کا دست مبارک سر پر جہاں لگا وہاں کے بال سیاہ ہی رہے۔ بڑھاپے کا اثر اس میں ظاہر نہ ہوا۔  
اسماء بنت ابی بکر رضی اللہ تعالیٰ عنہا بیان کرتی ہیں کہ میرے چہرے اور سر میں ورم ہو گیا تھا۔ آپ ﷺ نے کپڑے کے اوپر سے اپنا ہاتھ مبارک میرے سر اور چہرے پر رکھا اور یہ دعا پڑھی: ”بِسْمِ اللّٰهِ اَذْهَبْ عَنْهَا سَوْءٌ وَفَحْشَةٌ بِدَعْوَةِ نَبِيِّكَ الطَّيِّبِ الْمُبَارَكِ الْمَكِينِ عِنْدَكَ“ چنانچہ آپ ﷺ نے تین مرتبہ یہ

کیا جس سے ورم جاتا رہا۔ (بیہقی، جلد ۱۰ صفحہ ۲۲)

فائدہ: آپ ﷺ نے کپڑے کے اوپر سے ہاتھ مبارک پھیرا۔ حالانکہ آپ اس کے مکلف نہیں تھے۔ چونکہ آپ معصوم تھے۔ مگر احتیاط اور تقویٰ کی وجہ سے امت کی تعلیم کے پیش نظر ایسا کیا۔

ابوعطیہ بکری رَضِیَ اللہُ تَعَالٰی عَنْہُ کہتے ہیں کہ مجھے میرے خاندان والے رسول پاک ﷺ کے پاس لے گئے اور میں نئی عمر کا تھا۔ آپ نے میرے سر پر دست مبارک پھیرا۔ راوی کہتے ہیں کہ میں نے ابوعطیہ کو دیکھا کہ ان کے داڑھی اور سر کے بال سیاہ تھے حالانکہ ان کی عمر سو برس ہو چکی تھی۔ (مجمع جلد ۹ صفحہ ۱۰، جلد ۱۰ صفحہ ۳۲)

عمر بن ثعلبہ جہنی کہتے ہیں کہ میں نے آپ ﷺ سے ”سالہ“ (مقام) میں ملاقات کی۔ میں نے اسلام قبول کیا تو آپ نے سر پر دست مبارک رکھا۔ چنانچہ سو سال کی عمر ہو گئی۔ جس مقام پر آپ نے دست مبارک رکھا تھا وہ حصہ سیاہ رہا۔ (بڑھاپے کی وجہ سے سفید نہ ہوا)۔ (بیہقی، جلد ۱۰ صفحہ ۳۲)

عطا سائب بن یزید کے غلام کہتے ہیں کہ میں حضرت سائب رَضِیَ اللہُ تَعَالٰی عَنْہُ کو دیکھا کہ ان کے سر اور داڑھی کے بال سفید سیاہ ہیں میں نے کہا اے میرے آقا آپ کے سر کے بال سفید کیوں نہیں ہوتے۔ انہوں نے کہا میرے سر کے بال کبھی سفید نہ ہوں گے۔ اور اس کی وجہ یہ ہے کہ آپ ﷺ تشریف لے جا رہے تھے اور میں بچوں کے ساتھ کھیل رہا تھا۔ آپ نے بچوں کو سلام کیا اس میں میں بھی تھا۔ میں نے سلام کا جواب دیا۔ تو آپ نے مجھے بلایا۔ پوچھا تمہارا نام کیا ہے۔ میں نے کہا سائب بن یزید بن اخت النمر۔ تو آپ نے اپنا دست مبارک میرے سر پر پھیرا اور کہا خدا تجھے برکت دے۔ سو اس کی وجہ سے جس مقام پر آپ کا دست مبارک پڑا سفید نہیں ہوا۔ (سبل الہدیٰ جلد ۱۰ صفحہ ۳۳، مجمع الزوائد)

حضرت براء بن عبد اللہ رَضِیَ اللہُ تَعَالٰی عَنْہُ سے مروی ہے کہ جب ابورافع قتل ہوئے تو میں اوپر سے گر گیا اور پیر ٹوٹ گیا۔ میں نے آپ ﷺ سے یہ قصہ بتایا۔ تو آپ نے فرمایا اپنا پیر پھیلاؤ۔ میں نے پھیلا دیا۔ آپ نے دست مبارک پھیر دیا۔ تو ایسا درست ہو گیا کہ گویا کہ کوئی تکلیف ہی نہ تھی۔

(بیہقی فی الدلائل جلد ۴ صفحہ ۳۸، سبل جلد ۱۰ صفحہ ۲۳)

حضرت ابو ہریرہ رَضِیَ اللہُ تَعَالٰی عَنْہُ سے مروی ہے کہ میں نے آپ ﷺ سے شکایت کی کہ جو میں حدیث آپ سے سنتا ہوں اسے بھول جاتا ہوں۔ آپ نے فرمایا اپنی چادر پھیلا دو۔ میں نے پھیلا دی۔ آپ نے اس میں اپنا دست مبارک ڈالا۔ پھر فرمایا اسے سینہ سے ملا لو۔ چنانچہ میں نے ملا لیا۔ اس کے بعد سے میں کبھی نہیں بھولا۔ (بخاری، ترمذی، ابن سعد جلد ۲ صفحہ ۱۱۸)

حضرت علی رَضِیَ اللہُ تَعَالٰی عَنْہُ فرماتے ہیں کہ آپ ﷺ نے مجھے یمن کی طرف (قاضی بنا کر) بھیجا تو میں

نے کہا اے اللہ کے رسول۔ آپ مجھے قاضی بنا کر بھیج رہے ہیں جب کہ میں نئی عمر کا ہوں۔ (مجھے تجربات اور اس کے متعلق معلومات نہیں) مجھے نہیں معلوم کہ فیصلہ کیا ہے۔ اس پر آپ نے دست مبارک میرے سینہ پر رکھا۔ اور یہ دعا دی ”اللهم اهد قلبه، و ثبت لسانه“ اے اللہ اس کے قلب کی رہنمائی فرما۔ اور ان کی زبان کو ثابت رکھ۔ چنانچہ قسم اس خدا کی جس نے دانہ پھاڑا اس کے بعد مجھے دو آدمیوں کے درمیان فیصلہ کرنے میں کوئی تردد نہیں ہوتا۔ (ابن ابی شیبہ جلد ۱۰، صفحہ ۱۷۶، ابن ماجہ، بیہقی جلد ۵ صفحہ ۷۷، حاکم، بل جلد ۱۰، صفحہ ۲۶)

**فائدہ ۱۰:** دست مبارک سینہ پر رکھنے سے قضا کے پیچیدہ مراحل کھل گئے۔

عائد بن عمر رضی اللہ تعالیٰ عنہ سے مروی ہے کہ انہوں نے کہا کہ میں خیبر کے موقع پر آپ صلی اللہ علیہ وسلم کے سامنے قتال کر رہا تھا اور مجھے ایک تیر آ لگا۔ جس سے چہرہ زخمی ہو گیا اور خون میرے چہرہ سینہ اور پیشانی سے نکلنے لگا۔ آپ صلی اللہ علیہ وسلم نے اپنا دست مبارک رکھ دیا۔ جس سے چہرہ اور سینہ سے خون نکلنا بند ہو گیا۔ آپ نے میرے لئے دعا فرمائی۔ (طبرانی، بل جلد ۱۰، صفحہ ۳۵)

اسید بن ایاص رضی اللہ تعالیٰ عنہ سے روایت ہے کہ نبی پاک صلی اللہ علیہ وسلم نے ان کے چہرہ پر دست مبارک پھیرا اور ان کے سینہ مبارک پر دست رکھا۔ (اس کی برکت یہ ہوئی) کہ حضرت اسید جب کسی تاریک گھر میں داخل ہوتے تو گھر روشن ہو جاتا۔ (مدائنی، بل الہدیٰ جلد ۱۰، صفحہ ۳۶)

وائل بن حجر رضی اللہ تعالیٰ عنہ نے بیان کیا کہ میں نے نبی پاک صلی اللہ علیہ وسلم سے مصافحہ کیا۔ یا میرا جسم آپ کے جسم کے ساتھ مس کر گیا تو میں اپنے ہاتھ میں تین دن کے بعد بھی مشک کی خوشبو محسوس کرتا رہا۔

(بیہقی، ابن عساکر، بل جلد ۱۰، صفحہ ۳۶)

**فائدہ ۱۱:** آپ صلی اللہ علیہ وسلم کا دست مبارک بڑا بابرکت تھا۔ جس کے سر پر ہاتھ پھیر دیتے۔ سر کے بال سفید نہ ہوتے۔ جس سے مصافحہ فرماتے ہاتھ مشک سے زائد مہکا کرتا۔ مرض یا زخم کے مقام پر ہاتھ پھیر دیتے زخم اچھا ہو جاتا۔ پھر کبھی اس مقام پر کوئی دوسری بیماری نہ ہوتی۔



## پیر مبارک

حضرت علی کرم اللہ وجہہ سے مروی ہے کہ آپ ﷺ کے پیر مبارک گوشت سے پر تھے۔  
(شمائل صفحہ ۲۴۲، دلائل صفحہ ۲۴۲)

ہند بن ابی ہالہ رَضِیَ اللہُ تَعَالٰی عَنْہُ کی روایت میں ہے کہ آپ ﷺ کے قدم مبارک گوشت سے پر تھے۔  
(شمائل صفحہ ۱)

ابن ابی خسیمہ نے بیان کیا کہ آپ ﷺ کے قدم مبارک (پیر) بھرے ہوئے تھے۔ (سبل صفحہ ۷۸)  
فَائِدَہ: یعنی آپ کے قدم مبارک گوشت سے پر اور ان میں کشادگی تھی۔ پیروں کا گوشت سے پر ہونا یہ طاقت  
وقوت کی پہچان ہے۔ اور مردوں میں خوبی کی بات ہے۔

حافظ ابن حجر عسقلانی نے بیان کیا کہ پیر کی انگلیاں موٹی تھیں۔ (باریک اور پتلی نہیں تھیں کہ یہ عورتوں میں  
خوبی کی بات ہے مردوں میں نہیں)۔ (جمع الوسائل صفحہ ۲۱)

حضرت بریدہ رَضِیَ اللہُ تَعَالٰی عَنْہُ کی روایت میں ہے کہ آپ ﷺ کے اعتبار سے بڑے خوبصورت  
تھے۔ (ابن عساکر، سبل صفحہ ۷۹)

”قدم آئینہ سا قطرہ نہ پانی کا ذرا ٹھہرے  
تھیں کم گوشت اور ہلکی ایڑیاں تلوے ذرا گہرے“

### پنڈلیاں

حضرت ابو جحیفہ رَضِیَ اللہُ تَعَالٰی عَنْہُ سے روایت ہے کہ آپ ﷺ باہر نکلے۔ پس میں گویا دیکھ رہا ہوں آپ کی  
پنڈلی کی سفیدی کو۔ (بخاری، دلائل النبوة صفحہ ۲۳۶، دلائل جلد ۱ صفحہ ۲۳۷)

حضرت جابر بن سمرہ رَضِیَ اللہُ تَعَالٰی عَنْہُ کی روایت ہے کہ آپ ﷺ کی دونوں پنڈلیاں باریک تھیں۔  
حضرت سراقہ بن مالک کہتے ہیں کہ میں رسول پاک ﷺ کے قریب آیا۔ آپ اپنی اونٹنی پر سوار تھے۔ میں  
نے آپ کی پنڈلیوں کو جو دیکھا تو وہ ایسے تھے جیسے درخت خرما کے گوند۔ (سبل الہدیٰ صفحہ ۷۸)

”پنڈلیاں ہموار اور شفا زیندہ  
لطاقت کا وہ عالم شاخ طوبی جس سے شرمندہ“

(کوثر صفحہ ۴۰)



فائدہ: درخت خرما کا گوند صاف سفید اور چمکدار ہوتا ہے اسی طرح آپ کی پنڈلی سفید اور چمکدار تھیں۔

خیال رہے کہ روایت مذکورہ سے معلوم ہوا کہ آپ کی پنڈلی باریک تھی۔ دوسری روایت میں ہے کہ پر گوشت تھیں۔ مطلب یہ ہے کہ پنڈلی کے پیر کی طرف کا جو حصہ تھا وہ باریکی لئے ہوئے تھے۔ وہ موٹا نہیں تھا۔ کہ پنڈلی کا بھاری بھر کم موٹا ہونا بلغمی مزاج اور رطوبت کی علامت ہے جو مرض اور سستی کا باعث ہے۔ جو اکثر موٹے لوگوں کو ہوتا ہے۔

حضرت جابر بن سمرہ رَضِيَ اللہُ تَعَالٰی عَنْہُ کی روایت میں ہے کہ آپ ﷺ کے دونوں پیر کی سب سے چھوٹی انگلی ذرا نمایاں ابھری ہوئی تھیں۔

اس روایت کو دلائل النبوه میں محدث بیہقی رَحِمَہُ اللہُ تَعَالٰی نے ذکر کیا ہے۔ معلق نے ابن کثیر کے حوالہ سے اسے غریب کہا ہے۔ مگر ابوصالح الدمشقی نے سبل الہدیٰ میں ابن حبان کے قول سے اس کے راوی بن حفص سعدی پر وضع کا حکم لگاتے ہوئے حدیث کو موضوع باطل لا اصل لہ قرار دیا ہے۔ (سبل الہدیٰ صفحہ ۷۹)

### ایڑی مبارک

حضرت جابر بن سمرہ رَضِيَ اللہُ تَعَالٰی عَنْہُ سے مروی ہے کہ آپ ﷺ کی ایڑی مبارک گوشت سے بھری ہوئی نہیں تھی۔ (بلکہ کم گوشت تھا)۔ (ابن سعد صفحہ ۳۱۶، دلائل النبوه جلد ۱ صفحہ ۲۳۵)

فائدہ: مقصد یہ ہے کہ پیر کے تلوے کی جانب کا حصہ پورا گوشت سے پر نہیں تھا۔ بلکہ کچھ اٹھا ہوا تھا گوشت کے کم ہونے کی وجہ سے۔ چنانچہ ایڑی اور تلوے کے بیچ میں اٹھان تھا۔ جس کی وجہ سے پورا قدم زمین پر لگتا نہیں تھا۔ جیسا کہ پیروں کی عموماً ہیئت ہوتی ہے۔ چنانچہ تمام محدثین و شراح نے پیر کے نیچے کی طرف ایڑی کی جانب یہی کیفیت بیان کی ہے۔ (جمع الوسائل، مجمع الزوائد، سبل الہدیٰ، خصائل)

### انگوٹھے کے بعد کی انگلی بڑی تھی

حضرت میمونہ بن کردم نے بیان کیا ہے کہ انہوں نے نبی پاک ﷺ کے انگوٹھے کے بعد کی سبابہ انگلی کو دوسری انگلی کے مقابلہ بڑا دیکھا۔ (خصائص کبریٰ جلد ۱ صفحہ ۷۳، مجمع الزوائد صفحہ ۲۸۰، دلائل جلد ۱ صفحہ ۲۳۶)

فائدہ: انگوٹھے کے بغل کی انگلی کا دوسرے انگلیوں کے مقابلہ میں بڑا ہونا اچھا سمجھا جاتا ہے ایسا آدمی ذہین اور خوش نصیب ہوتا ہے۔ خیال رہے کہ پیر مبارک کا سبابہ کچھ بڑا تھا۔ ہاتھ کے انگلیوں کے سبابہ متعلق نہیں ہے۔ بعضوں نے اسے بھی ثابت کرنا چاہا مگر اس کی تردید کر دی گئی ہے۔ (سبل جلد ۲ صفحہ ۷۶)

سبابہ	النبی	کانت	اطول
اصابع	النبی	فاحفظ	واسائل

### ایک انتباہ

بعض اہل سیر نے بیان کیا ہے کہ کسی پتھر اور چٹان پر آپ کا پیر مبارک پڑتا تو وہ دب جاتا اور اس پر نشان قدم پڑ جاتا۔ تحقیقی اعتبار سے یہ ثابت نہیں۔ حدیث کی کسی کتاب میں اس کا ذکر نہیں۔ ابوصالح دمشقی جو اس باب میں ضعیف و منکر کو بھی بے دریغ ذکر کر دیتے ہیں۔ کتب حدیث میں اس کے ہونے کا صاف انکار کرتے ہیں۔ اور تائید میں برہان الدین دمشقی کے قول کو نقل کیا ہے کہ کسی کتب حدیث میں کسی بھی سند و طریق سے مروی نہیں۔ لہذا ایسی نسبت آپ ﷺ کی طرف درست نہیں۔ اس سے معلوم ہوا کہ قدم رسول و قدم نبی کے نام سے جو پتھر کسی جگہ ہے اور اس کی زیارت کرتے ہیں اور تبرک حاصل کرتے ہیں۔ غلط اور موضوع من گھڑت ہے۔ (نیل الہدیٰ جلد ۲ صفحہ ۷۹)



## قد مبارک

حضرت انس رَضِیَ اللہُ تَعَالٰی عَنْہُ سے مروی ہے کہ آپ ﷺ نہ تو لائے تھے اور نہ پستہ قد تھے۔ (شَمَائِلُ صَفْحَا ۱)  
حضرت انس بن مالک رَضِیَ اللہُ تَعَالٰی عَنْہُ سے مروی ہے کہ آپ ﷺ درمیانہ قد کے تھے۔ نہ زیادہ لمبے تھے نہ پستہ قد۔ (شَمَائِلُ صَفْحَا ۱)

حضرت براء بن عازب رَضِیَ اللہُ تَعَالٰی عَنْہُ فرماتے ہیں کہ آپ ﷺ درمیانہ قد کے تھے۔ (ذرا ہلکی سی لمبائی لئے ہوئے)۔ (شَمَائِلُ صَفْحَا ۱)

حضرت علی رَضِیَ اللہُ تَعَالٰی عَنْہُ سے مروی ہے کہ آپ ﷺ نہ بالکل لائے تھے نہ بالکل پستہ قد۔ (شَمَائِلُ صَفْحَا ۱)  
ہند بن ابی ہالہ رَضِیَ اللہُ تَعَالٰی عَنْہُ کی روایت میں ہے کہ آپ ﷺ بہت لائے سے کچھ کم اور پستہ قد سے ذرا اونچے تھے۔ (شَمَائِلُ ترمذی صَفْحَا ۱)

حضرت ابو طفیل رَضِیَ اللہُ تَعَالٰی عَنْہُ فرماتے ہیں کہ آپ ﷺ معتدل قامت کے تھے۔ (مسلم، شَمَائِلُ صَفْحَا ۲)  
فَائِز کَلَا: خدائے پاک نے آپ ﷺ کے قامت کے اعتبار سے بھی معتدل بنایا تھا۔ زیادہ پستہ اور زیادہ لمبا دونوں ناقابل تعریف اس لئے آپ دونوں کے بیچ میں تھے۔ تاہم کچھ لمبے معلوم ہوتے تھے۔ ملا علی قاری شرح شَمَائِلُ میں لکھتے ہیں طول کی نفی نہیں ہے بلکہ حد سے زیادہ طول کی نفی ہے۔ آپ کچھ لمبے ہی تھے۔ علامہ نووی نے ذکر کیا ہے کہ آپ کچھ طول کی طرف تھے۔ جیسا کہ حضرت براء کی حدیث میں ہے۔ (جمع صَفْحَا ۱۱)

یہ بھی ممکن ہے کہ تمام لوگوں میں آپ بڑے ہی معلوم ہوتے تھے خواہ کوئی کتنا ہی لمبا کیوں نہ ہو۔ اور یہ معجزہ کے طور پر ایسا تھا ۷

نہ پستہ قدم نہ لائے ہی کوئی مفہوم ہوتے تھے  
میانہ قد سے کچھ نکلے ہوئے معلوم ہوتے تھے  
مگر مجمع میں ہوتے تھے جب کبھی حضرت والا  
نمایاں اور اونچا ہوتا تھا سر و قد بالا  
وہ قامت نخل طوبی بھی پئے تعظیم جھک جائے  
وہ ایک شہکار فطرت جس پہ خود خالق کو پیار آئے

## سایہ مبارک کے متعلق

ذکوان نے ذکر کیا ہے کہ آپ ﷺ کا سایہ نہ سورج میں نہ چاند میں دیکھا جاتا تھا۔ (یعنی دھوپ اور چاندنی میں آپ کا سایہ مبارک نہ ہوتا تھا)۔ (خصائص جلد ۱ صفحہ ۶۸)

ابن سبع نے ذکر کیا کہ آپ ﷺ کی خصوصیت میں یہ بات تھی کہ آپ کا سایہ زمین پر نہیں پڑتا تھا کہ آپ نور تھے۔ جب دھوپ یا چاندنی میں چلتے تو آپ کا سایہ نظر نہ آتا۔ (خصائص کبریٰ جلد ۱ صفحہ ۶۸)

حکیم ترمذی نے اس کی حکمت یہ بیان کی ہے کہ آپ کے سایہ کو کوئی کافر نہ روندے یعنی پیر نہ پڑے کہ آپ کی شان میں بے ادبی ہو۔ (سبل الہدیٰ جلد ۲ صفحہ ۹۰)

ابن جوزی نے حضرت ابن عباس رضی اللہ تعالیٰ عنہما سے روایت کیا ہے کہ آپ ﷺ کا سایہ نہیں ہوتا تھا۔ اگر آپ دھوپ میں کھڑے ہوتے تو آپ کا نور سورج کی چمک پر غالب آ جاتا۔ اگر آپ چراغ کی روشنی کے پاس کھڑے ہوتے تو چراغ کی روشنی آپ کے (چہرے سے نکلنے والے) نور کے سامنے ماند پڑ جاتی۔

(سبل جلد ۲ صفحہ ۹۰)

حکیم ترمذی نے عبدالرحمن بن قیس کے واسطے سے ذکوان کی یہ روایت ذکر کی ہے کہ آپ ﷺ کا سایہ مبارک نہ دھوپ میں نہ چاند میں نظر آتا تھا اور نہ پاخانہ نظر آتا تھا۔ (خصائص کبریٰ جلد ۱ صفحہ ۷۱)

فائدہ: لیکن خیال رہے کہ بعض دوسری روایتوں سے ظاہر ہوتا ہے کہ آپ کا سایہ مبارک ظاہر ہوتا تھا۔ اور اسے دیکھا گیا ہے۔ چنانچہ امام احمد بن حنبل رحمہ اللہ تعالیٰ نے اپنی مسند میں ام المؤمنین حضرت زینب کا ایک واقعہ نقل کیا ہے اس میں حضور اقدس ﷺ کا دوپہر کے وقت تشریف لانا اور آپ کے سایہ مبارک کا ہونا صاف مذکور ہے۔

”قالت بینما انا یوماً بنصف النہار اذا نابطل رسول اللہ صلی اللہ علیہ

وسلم مقبل“ (مسند احمد جلد ۵ صفحہ ۲۳۱)

نیز حضرت انس بن مالک رضی اللہ تعالیٰ عنہ کی ایک روایت حاوی الارواح الی بلاد الافراح جلد اول باب اول صفحہ ۴۲ میں ہے۔ جس میں حضرت نبی اکرم ﷺ کا سایہ مبارک کو خود ملاحظہ فرمانا منقول ہے۔ ”لقد رايت

ظلی“ یہ دونوں روایتیں مرفوع ہیں۔ (فتاویٰ محمودیہ جلد ۱۰ صفحہ ۱۱۰، نظام الفتاویٰ جلد ۱ صفحہ ۳۱۵)



روایت کی تحقیق بعض اہل علم نے سایہ کے نہ ہونے کی روایت کو ضعیف کہہ کر رد کر دیا ہے۔ سو اگر یہ اعتقادی حیثیت سے ہے تو قبول کیا جاسکتا ہے۔ مگر جہاں تک روایت کا پہلو سیرت اور مناقب کے اعتبار سے ہو تو اسے قبول کیا جاسکتا ہے۔ چونکہ باب الفضائل والمناقب کے اعتبار سے ہو تو اسے قبول کیا جاسکتا ہے۔ چونکہ باب الفضائل والمناقب والسير میں ضعیف حدیث معتبر ہے اور اسے ذکر کر کے مناقب میں بیان کیا جاسکتا ہے۔ چنانچہ علامہ عبدالحی فرنگی محلی ظفر الامانی مختصر الجرجانی میں لکھا ہے:

”ومن ثم ترى ارباب السير يدرجون الاحاديث الضعيفه في تصانيفهم لا يخفى، ان السير تجمع الصحيح والسقيم والضعيف والمرسل والمنقطع والمعضل والمنكر دون الموضوع“ (صفحہ ۲۲۴)

لہذا معلوم ہوا کہ اگر سایہ نہ ہونے کی حدیث ضعیف ہو تب بھی آپ ﷺ کی سیرت میں ذکر کیا جاسکتا ہے۔ حدیث ”ضعیف“ کی مزید تحقیق عاجز کے رسالہ ”ارشاد اصول حدیث“ میں ملاحظہ کیجئے۔



## آپ ﷺ کا حسن مبارک

حضرت انس رَضِیَ اللہُ تَعَالٰی عَنْہُ کی روایت میں ہے کہ آپ کا جسم بڑا حسین تھا۔ (شامل صفحہ ۱)  
ہند بن ابی ہالہ رَضِیَ اللہُ تَعَالٰی عَنْہُ کی روایت میں ہے کہ آپ ایسے چمکتے جیسے کہ بدر کا چاند روشن اور چمکدار ہوتا ہے۔ (شامل صفحہ ۲)

جابر بن سمرہ رَضِیَ اللہُ تَعَالٰی عَنْہُ فرماتے ہیں کہ چاندنی رات تھی۔ آپ ﷺ سرخ جوڑے میں ملبوس تھے۔ میں کبھی آپ کو دیکھا اور کبھی ماہتاب کو۔ (کہ کون زیادہ خوبصورت ہے) تو آپ ﷺ چاند سے زیادہ خوبصورت نظر آئے۔ (شامل صفحہ ۲)

حضرت ابو ہریرہ رَضِیَ اللہُ تَعَالٰی عَنْہُ سے مروی ہے کہ آپ ﷺ ایسے حسین و خوبصورت تھے گویا چاند سے ڈھالا گیا ہو۔ (شامل صفحہ ۲، ابوداؤد)

حضرت ابو ہریرہ رَضِیَ اللہُ تَعَالٰی عَنْہُ سے مروی ہے کہ آپ ﷺ ایسے حسین و خوبصورت تھے کہ اس جیسا کسی کو نہیں دیکھا گیا۔ (ابن سعد جلد ۱ صفحہ ۴۱۲)

حضرت ابو ہریرہ رَضِیَ اللہُ تَعَالٰی عَنْہُ کی روایت میں ہے کہ آپ ﷺ سے زیادہ کوئی حسن والا دیکھا نہیں گیا۔ (ابن سعد صفحہ ۴۱۵)

حضرت ابو ہریرہ رَضِیَ اللہُ تَعَالٰی عَنْہُ کی ایک روایت میں ہے کہ آپ ﷺ سب سے خوبصورت رنگ والے تھے۔ اس جیسا نہ میں نے دیکھا اور نہ تم دیکھ سکتے ہو۔ (ابن سعد جلد ۱ صفحہ ۴۱۵)

ام معاویہ رَضِیَ اللہُ تَعَالٰی عَنْہَا کہتی ہیں کہ آپ ﷺ نہایت جمیل و خوشنما و خوبصورت تھے۔ (سل الہدیٰ: ۵/۲)  
حضرت انس رَضِیَ اللہُ تَعَالٰی عَنْہُ سے روایت ہے کہ ہر اچھی اور خوبصورت شے کو میں نے دیکھا۔ مگر نبی پاک ﷺ سے زیادہ خوبصورت میں نے کسی کو نہیں دیکھا۔

آپ ﷺ کے حسن کی ترجمانی کرتے ہوئے علامہ بوصیری کے قصیدہ بردہ میں ہے ۛ

فہو الذی تم معناه و صورته

ثم اصفاه حبیباً باری النسم

منزه عن شريك في محاسنه  
فجوهر الحسن فيه غير منقسم

علامہ القرطبی صاحب الجامع الاحکام القرآن نقل کرتے ہوئے کہتے ہیں کہ آپ ﷺ کا کامل حسن ظاہر نہ ہوا تھا۔ اگر پورا حسن ظاہر ہوتا تو ہماری آنکھیں اس کا تحمل نہ کر پاتی۔ (یعنی حضرات صحابہ کرام کا)۔

کسی عارف شاعر نے آپ ﷺ کے حسن کی ترجمانی کرتے ہوئے کہا ہے

جمال حسن کی الفاظ میں تعبیر ناممکن  
مجسم نور کی کھینچے کوئی تصویر ناممکن  
درخشاں جس طرح سیم مصفی کوئی پیکر  
وہ اک نور مجسم بدر کامل سے بھی روشن تر  
وجاہت بھی فحامت بھی جمال دلبرانہ بھی  
جلال حسن بھی اور عظمت پیغمبرانہ بھی  
جمیل دلکش ایسے دور سے چوں چہرہ تابندہ  
جو ہوں نزدیک تو خوش منظر و شیریں و زیبندہ

(کوثر صفحہ ۳۳)



## عقل مبارک

تمام دنیا کے لوگوں میں سب سے زیادہ عقل مند تھے

حضرت ابن عباس رَضِيَ اللہُ تَعَالٰی عَنْہُما سے مروی ہے کہ آپ ﷺ لوگوں میں سب سے زیادہ افضل اور لوگوں میں سب سے زیادہ عقل والے تھے۔ (سبل الہدیٰ جلد ۷ صفحہ ۳)

وہب بن منبہ کہتے ہیں کہ میں نے اکہتر کتابیں پڑھی ہیں ان سب میں یہ لکھا ہے کہ محمد ﷺ لوگوں میں سب سے زیادہ عقل والے تھے۔ (ابن عساکر، ابونعیم، سبل جلد ۷ صفحہ ۳، خصائص کبریٰ جلد ۱ صفحہ ۶۶)

عوارف سے منقول ہے کہ عقل کے سوجز ہیں۔ اس میں ننانوے جز رسول پاک ﷺ کو دیئے گئے باقی ایک جز تمام انسانوں کو دیا گیا۔ (سبل الہدیٰ صفحہ ۳)

اہل علم کا اس امر پر اتفاق ہے کہ دنیا میں سب سے زیادہ عقل اور فہم و فراست حضرات انبیاء کرام کو حاصل ہے۔ اور ان انبیاء کرام میں یہ نعمت سب سے زیادہ سرور کائنات رسول پاک ﷺ کو حاصل تھی۔ فہم و فراست عقل ذکاوت میں تمام مخلوق پر فائز تھے۔ پوری دنیا کے عقل مندوں میں آپ ﷺ سب سے زیادہ عقل والے تھے۔

جنگی محاذ پر آپ کا محیر العقول طور پر کامیاب ہونا۔ یہود و نصاریٰ کے مکر و فریب سے محفوظ رہنا۔ دشمنوں کے نرغہ سے بچ کر نکل جانا اس کی واضح دلیل ہے۔ آپ کے جامع ارشادات، دین و دنیا کے متعلق نفع بخش نصائح، پیشین گوئیاں وغیرہ یہ سب شہادت پینے ہیں۔





## پسینہ مبارک

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم کو پسینہ بہت آتا تھا۔ (ابن سعد صفحہ ۴۱۲)  
حضرت انس رضی اللہ تعالیٰ عنہ سے روایت ہے کہ آپ صلی اللہ علیہ وسلم کو پسینہ بہت آتا تھا۔

(مسلم جلد ۱ صفحہ ۱۱۵، بل جلد ۲ صفحہ ۸۸)

**فائدہ:** خیال رہے کہ پسینہ آنا صحت اور قوت اعضاء کی علامت ہے۔ پسینہ بہت کم نکلنا یا نہ نکلنا یہ مرض کی علامت ہے اور حرارت غریزی کے ضعف کی علامت ہے۔

حضرت علی کرم اللہ وجہہ سے مروی ہے کہ آپ صلی اللہ علیہ وسلم کے چہرہ انور پر پسینہ موتی کی طرح چمکتا تھا۔

(ابن سعد صفحہ ۴۱۰)

حضرت انس رضی اللہ تعالیٰ عنہ سے مروی ہے کہ آپ صلی اللہ علیہ وسلم بڑے خوبصورت تھے آپ پر پسینہ موتی کی طرح چمکتا تھا۔ (مسلم جلد ۲ صفحہ ۸۱۶، بل صفحہ ۸۵)

**فائدہ:** ایک تو آپ کا چہرہ چودھویں کے چاند سے بھی زیادہ خوبصورت تھا۔ پھر ملاحظہ لئے ہوئے۔ اس پر جب پسینہ کی بوندیں نمایاں ہوتیں تو مثل موتی آبدار کے یہ چمکتا۔ چنانچہ اسی ہیئت کو دیکھ کر حضرت عائشہ مبہوت و متحیر ہو گئیں تھیں۔ جس کا ذکر آگے آ رہا ہے۔

### پسینہ مبارک مشک و عنبر سے زیادہ خوشبودار

حضرت عمر بن الخطاب رضی اللہ تعالیٰ عنہ سے مروی ہے کہ آپ صلی اللہ علیہ وسلم کا پسینہ مبارک مشک کی طرح خوشبودار تھا۔ فدا ہوں ہمارے ماں باپ آپ پر نہ آپ جیسا پہلے دیکھا نہ بعد میں۔ (ابن عساکر، بل صفحہ ۵)

حضرت عائشہ رضی اللہ تعالیٰ عنہا فرماتی ہیں کہ آپ صلی اللہ علیہ وسلم کا پسینہ مبارک چہرہ مبارک پر ایسا چمکتا تھا جیسے موتی۔ اور آپ کا پسینہ تیز مشک سے زیادہ خوشبودار تھا۔ اور آپ کی ہتھیلی عطر فروش کی ہتھیلی تھی۔ خواہ عطر لگائیں یا نہ لگائیں۔ جس سے مصافحہ کرتے دن بھر وہ اپنے ہاتھ میں خوشبو محسوس کرتا۔ اگر اپنا ہاتھ کسی بچے کے سر پر رکھ دیتے تو وہ خوشبو کی وجہ سے دوسرے بچوں سے ممتاز ہو جاتا کہ اس کے سر سے خوشبو آتی رہتی۔ (ابو نعیم، نسیم الریاء، بل صفحہ ۸۵)  
حضرت علی کرم اللہ وجہہ سے مروی ہے کہ آپ صلی اللہ علیہ وسلم کا پسینہ تیز مشک سے بھی زیادہ مہکتا تھا۔

(ابن سعد، بل صفحہ ۸۸)

حضرت عائشہ رضی اللہ تعالیٰ عنہا فرماتی ہیں کہ میں سوت کات رہی تھی اور آپ صلی اللہ علیہ وسلم اپنا جوتا گانٹھ رہے

تھے۔ اور پسینہ آپ کی پیشانی سے بہہ رہا تھا۔ اور یہ پسینہ ایک نور پیدا کر رہا تھا جس سے میں مبہوت ہو رہی تھی۔ تو آپ نے مجھ سے پوچھا کیوں مبہوت ہو رہی ہو۔ میں نے کہا آپ کی پیشانی سے پسینہ بہہ رہا ہے اور اس پسینہ سے نور کی شکل پیدا ہو رہی ہے۔ اگر ہزلی شاعر آپ کو دیکھ لیتا تو اس کو پتہ چل جاتا جو اس نے شعر کہا ہے اس کے آپ زیادہ حقدار ہیں (پھر ہزلی کا یہ شعر پڑھا) (جس کا دوسرا مصرعہ یہ ہے)

وَإِذَا نظرت الی اسرة وجهه برقت بروق العارض المتهلل

(ابن عساکر، البو نعیم، ج ۱، ص ۸۸)

پسینہ پونچھ پونچھ کر رکھتے صحابہ جسم اطہر کا جو خوشبو میں گلاب و مشک و عنبر سے بھی بہتر تھا حضرت انس رَضِیَ اللہُ تَعَالٰی عَنْہُ فرماتے ہیں کہ ہم لوگ آپ کی تشریف آوری کو آپ کی خوشبو سے معلوم کر لیتے تھے۔

حضرت انس رَضِیَ اللہُ تَعَالٰی عَنْہُ فرماتے ہیں کہ جب آپ مدینہ کی گلیوں میں سے کسی بھی گلی سے گزرتے تو خوشبو سے پتہ چل جاتا کہ آپ صَلَّی اللہُ عَلَیْہِ وَاٰلِہٖ وَسَلَّم اس گلی سے گزرے ہیں۔ (مجمع الزوائد جلد ۸ صفحہ ۲۰۵) فَاِنَّكَ لَا: آپ صَلَّی اللہُ عَلَیْہِ وَاٰلِہٖ وَسَلَّم سراپا عطر اور معطر تھے۔ دست مبارک، یا پسینہ سے یا جسم اطہر سے جو خوشبو آتی تھی۔ بغیر خوشبو لگائے خوشبو آتی تھی وہ خارجی خوشبو لگانے کی وجہ سے نہیں تھی۔ بلکہ آپ کے جسم کے پسینہ کی خوشبو تھی۔ بغیر خوشبو لگائے خوشبو آتی تھی۔ علامہ نووی نے بیان کیا ہے کہ یہ خدا کا ایک انعام و اکرام تھا جس سے آپ نوازے گئے تھے۔

علامہ ابوصالح دمشقی نے ابن مردویہ کے حوالہ سے حضرت انس رَضِیَ اللہُ تَعَالٰی عَنْہُ کی یہ روایت ذکر کی ہے۔ معراج کے واقعہ کے بعد آپ کا جسم اطہر ایسا معطر بلا عطر لگائے رہتا تھا۔ جیسے (عرب میں) دہن کو عطر سے معطر کر دیا جاتا ہے بلکہ اس سے زائد۔ (جل ص ۸۸)

گویا کہ خدائے پاک کے قرب اور ہمکلامی اور عرش اعظم کی برکت تھی۔

### ایک انتباہ

بعض کتابوں میں بھی دیکھا گیا ہے اور بعضوں کو یہ کہتے سنا گیا ہے کہ ”گلاب“ آپ کے پسینہ سے پیدا ہے۔ سو یہ واہیات ہے اس کی کوئی اصل نہیں۔ حافظ ابوالقاسم، امام نووی حافظ و دیگر محققین نے اس کی تردید کی ہے۔ اور دیلمی کی مسند میں جو اس قسم کی روایت ہے وہ موضوع ہے اس کا ایک راوی مکی بن بندر و ضاعین میں سے ہے۔ (جل ۲ صفحہ ۸۸)

کیا ہی خوب ترجمانی کسی شاعر عارف نے کی ہے ۛ

کسی کوچے سے ہوتا جب گزر محبوب باری کا  
تو چلتا کارواں اک نکلت باد بہاری کا  
فضا ساری مہک جاتی تھی وہ جس راہ سے جاتے  
نکلتے جستجو میں جو وہ خوشبو سے پتہ پاتے  
نہ عطر عود و عنبر نے مہک مشک تباری کی  
وہ اک خوشبو ذاتی محبوب باری کی  
مصافحہ کو ہونے کی سعادت ہاتھ آتی تھی  
تو پورا دن گزر جاتا مگر خوشبو نہ جاتی تھی

(کوثر صفحہ ۵۷)



## مہر نبوت

حضرت جابر بن سمرہ رضی اللہ تعالیٰ عنہ کی روایت ہے کہ میں نے آپ صلی اللہ علیہ وسلم کی مہر نبوت کو دو مونڈھوں کے درمیان جو سرخ رسولی کے مانند کبوتری کے انڈے جیسے تھی۔ دیکھا۔ (بخاری مسلم، دلائل جلد ۱ صفحہ ۲۶۲)

سائب بن یزید رضی اللہ تعالیٰ عنہ کہتے ہیں کہ میں نے دو کندھوں کے درمیان مہر نبوت کو دیکھا تو وہ مسہری کے گھنڈی کے برابر تھے۔ (شمائل، بخاری، دلائل صفحہ ۲۵۶)

حضرت علی کرم اللہ وجہہ جب نبی پاک صلی اللہ علیہ وسلم کے اوصاف مبارک کو بیان کرتے تو فرماتے آپ صلی اللہ علیہ وسلم کے دو مونڈھوں کے درمیان مہر نبوت تھی اور آپ خاتم النبیین تھے۔

عمر بن الخطاب کہتے ہیں کہ مجھ سے رسول پاک صلی اللہ علیہ وسلم نے فرمایا اے ابوزید قریب ہو جاؤ میری کمر دبا دو۔ میں نے کمر دبانا شروع کیا تو میری انگلی مہر نبوت پر لگ گئی۔ علبانے (جوان کے شاگرد تھے انہوں نے ان سے) پوچھا کہ وہ کیا چیز تھی تو انہوں نے کہا بالوں کا مجموعہ تھا۔ (ترمذی، طبرانی جلد ۱، صفحہ ۱۲۷، ابن سعد)

حضرت ابوسعید خدری رضی اللہ تعالیٰ عنہ سے ابونضرہ نے پوچھا مہر نبوت کیا تھی۔ انہوں نے بتایا کہ پشت مبارک پر گوشت کا ابھر ہوا ٹکڑا تھا۔ (شمائل، مسند احمد، دلائل صفحہ ۲۱۵)

عبداللہ بن سرجس رضی اللہ تعالیٰ عنہ کہتے ہیں کہ میں آپ کی خدمت میں حاضر ہوا۔ اور آپ اپنے اصحاب کے درمیان تھے۔ میں ذرا آپ کی پیٹھ کی جانب گھوم گھوم کر دیکھنے لگا۔ تو آپ صلی اللہ علیہ وسلم نے میرا مقصد جان لیا۔ پشت سے آپ نے چادر مبارک ہٹائی تو میں نے دیکھا کہ دو مونڈھوں کے درمیان مہر نبوت ہے۔ جو مٹھی کے ہم شکل ہے اس کے چاروں طرف تل تھے گویا کہ مسہ۔ (شمائل، مسلم، ابن سعد صفحہ ۳، دلائل جلد ۱ صفحہ ۲۶۳)

حضرت ابی رمثہ رضی اللہ تعالیٰ عنہ کہتے ہیں کہ میں اپنے والد کے ساتھ آپ صلی اللہ علیہ وسلم کی خدمت میں حاضر ہوا تو میں نے رسولی کے مانند دونوں مونڈھوں کے بیچ میں (مہر نبوت) دیکھی۔ (جلد ۱ صفحہ ۲۶۵)

**فائدہ ۵:** مہر نبوت پیدائشی طور پر آپ صلی اللہ علیہ وسلم کے دو کندھوں کے درمیان کبوتر کے انڈے کے برابر ابھرا ہوا گوشت مسہ کی شکل میں تھا۔ اس پر محمد رسول اللہ لکھا ہوا تھا۔ اسے مہر نبوت کہا گیا ہے۔

اس کا ثبوت متعدد صحابہ سے ہے۔ جو تواتر معنوی کی حد تک پہنچا ہے۔ حافظ ابن حجر نے بیان کیا کہ احادیث سے متواتر طور پر یہ بات معلوم ہوئی ہے کہ بائیں مونڈھے کی جانب ابھرا ہوا گوشت کبوتر کے انڈے



کے برابر تھا۔ (جلد ۶ صفحہ ۴۳۹)

اسی کو شاعر نے یوں کہا ہے ۷

میان ہر دو شانہ پشت پر مہر نبوت تھی  
کبوتر کے جو انڈے کی طرح تھی سرخ رنگت تھی

اس کی کیفیت، ہیئت، مقدار، شکل اور اس پر کیا لکھا ہوا ہے۔ مزید دیگر امور کے متعلق کچھ تفصیل اور اختلافات ہیں۔ اہل ذوق حضرات کے لئے بقدرے ضرورت اس کی تفصیل ذکر کرتے ہیں۔

ہیئت، شکل اور مقدار

① کبوتر کے انڈے کے مثل

جابر بن سمرہ کی روایت ہے کہ میں نے مہر نبوت کو آپ ﷺ کے دو مونڈھوں کے درمیان دیکھا جو کبوتری کے انڈے کے برابر تھا۔ (شمائل، مسلم صفحہ ۲۵۹)

② ابھرے گوشت کی طرح

ابوسعید خدری رَضِيَ اللہُ تَعَالٰی عَنْہُ کی روایت میں ہے کہ وہ مہر نبوت جو دونوں مونڈھوں کے درمیان تھا ابھرا ہوا گوشت تھا۔ (شمائل، ترمذی، مسند احمد)

③ مٹھی کے ہم شکل

عبداللہ بن سر جس رَضِيَ اللہُ تَعَالٰی عَنْہُ کی روایت میں ہے کہ میں نے آپ ﷺ کی مہر نبوت کو دو مونڈھوں کے درمیان بائیں کندھے کے نیچے دیکھا جو مٹھی کی مقدار تھی جس پر تل تھے مثل مے کے۔

(شمائل: مسلم صفحہ ۲۶۰، ابن سعد)

④ مثل سیپ کے

حضرت موسیٰ رَضِيَ اللہُ تَعَالٰی عَنْہُ سے مروی ہے کہ آپ ﷺ کی مہر نبوت تھی جو کندھے کے نیچے بازو کے اوپر سیپ کے مانند تھی۔ (یعنی چھوٹے سے سیپ کی طرح گولائی لئے)۔ (ترمذی، بل صفحہ ۴۷)

⑤ رسولی کے مثل

حضرت ابو رمثہ رَضِيَ اللہُ تَعَالٰی عَنْہُ سے مروی ہے کہ میں اپنے والد کے ساتھ آپ کی خدمت میں حاضر ہوا۔ تو دونوں مونڈھوں کے درمیان مہر نبوت کو دیکھا جو رسولی کی مانند تھی۔ (رسولی جسم پر کسی مقام میں گوشت ابھر جاتا ہے عموماً یہ گھنڈی کے برابر ہوتا ہے)۔ (ابن سعد)

### ⑥ بندوق کی گولی

ابن عمر رَضِيَ اللہُ تَعَالٰی عَنْہُمَا سے مروی ہے کہ آپ ﷺ کے پشت مبارک پر مہر نبوت تھی جو گوشت کا بندوق کی گولی کی مانند تھی۔ (ابن حبان)

### ⑤ نیزے کے خول کی مانند

ابن عمر رَضِيَ اللہُ تَعَالٰی عَنْہُمَا کی روایت میں ہے کہ نبی ﷺ کے دائیں مونڈھے کے جانب نیزے کے خول کے مانند مہر نبوت تھی۔ (طبرنی، ابوعیم، بل صفحہ ۴۶)

نیزے کا خول جس پر نیرہ چڑھایا جاتا گولائی لئے چھوٹا سا ہوتا ہے۔ اسی سے تشبیہ ہے۔

### مسہری کی گھنڈی کی مانند

سائب بن یزید رَضِيَ اللہُ تَعَالٰی عَنْہُ سے روایت ہے کہ میں رسول پاک ﷺ کی پشت مبارک کی جانب کھڑا تھا۔ میں نے مہر نبوت کی جانب دیکھا جو دو مونڈھوں کے درمیان مسہری کی گھنڈی کے مانند تھی۔

(بخاری، مسلم جلد ۲ صفحہ ۲۵۹)

جابر بن سمرہ رَضِيَ اللہُ تَعَالٰی عَنْہُ کی روایت میں ہے کہ آپ ﷺ کی مہر نبوت سرخ رسولی کے مانند کبوتری کے انڈے کی طرح تھی۔ (ابوالحسن، بل صفحہ ۴۹)

### اونٹ کی مینگنی

ابو عالم بن بہدلہ نے ابورمشہ سے نقل کیا ہے کہ وہ اونٹ کی مینگنی کے مانند تھی۔ (دلائل)  
فَائِدَہ: بظاہر ان روایتوں میں کوئی تضاد نہیں۔ الفاظ کی تعبیر کا فرق ہے۔ اسی وجہ سے علامہ القرطبی نے تمام احادیث مذکورہ کا خلاصہ ذکر کرتے ہوئے لکھا ہے کہ بالاتفاق یہ روایتیں بتاتی ہیں کہ سرخ رنگ کا ابھرا ہوا گوشت بیضوی شکل کا تھا۔ (فتح الباری)

### محل

دونوں مونڈھوں کے درمیان بائیں بازو کے مساوی بائیں کندھے کے نیچے ٹھیک قلب کے مقابل تھا۔ حافظ نے فتح الباری میں اسی طرح سہیلی نے لکھا ہے کہ مہر نبوت بائیں کندھے کے نیچے ہونے کی مصلحت یہ ہے کہ یہی محل شیطان کے وسوسہ ڈالنے کا ہے۔ اس کی وجہ سے آپ شیاطینی وسوسہ سے محفوظ ہو جائیں گے۔

چنانچہ عمر بن عبدالعزیز رَضِيَ اللہُ تَعَالٰی عَنْہُ سے مروی ہے کہ کسی نے خدائے تعالیٰ سے یہ پوچھا کہ انسان کو شیطان کس مقام سے وسوسہ ڈالتا ہے۔ تو دیکھایا گیا کہ شیطان مینڈک کی شکل میں ٹھیک دل کے مقابلے

مونڈھے کے نیچے چھہر کے سوڈ کی طرح بیٹھا ہے۔ بایں کندھے سے لے کر قلب تک مسلط رہتا ہے۔ جب خدا کے ذکر سے غافل پاتا ہے۔ ڈس لیتا ہے۔ (فتح جلد ۶ صفحہ ۴۳۹)

اس کی تائید ایک روایت سے بھی ہوتی ہے۔ جو ابو نعیم کی دلائل میں طیاسی کی مسند میں حضرت عائشہ رَضِیَ اللہُ تَعَالٰی عَنْہَا سے مروی ہے کہ شق صدر کے موقعہ پر دل کو زمزم سے دھونے کے بعد میری پیٹھ میں مہر لگا دی۔ جس کی ٹھنڈک کو میں نے اپنے قلب میں محسوس کیا۔ (جمع صفحہ ۵۸، فتح جلد ۶ صفحہ ۴۳۸، ابو نعیم صفحہ ۱۷۱)

دوسرا ضعیف قول یہ ہے کہ دائیں مونڈھے کے درمیان تھا جسے ابو نعیم نے ذکر کیا ہے۔ ملا علی قاری نے اسے نقل کر کے رد کرتے ہوئے کہا کہ صحیح یہ ہے کہ بایں بازو کے مقابل تھا۔

### پیدائشی تھی یا بعد میں

ایک قول تو یہ ہے کہ پیدائشی تھی۔ جس وقت آپ پیدا ہوئے اسی وقت سے یہ تھی۔ چنانچہ ابن عائد سے علامہ مغلطائی نے یہی قول نقل کیا ہے۔

چنانچہ ابو نعیم کے حوالہ سے ہے جب کہ آپ پیدا ہوئے تو فرشتہ نے سفید ریشمی تھیلی سے ایک مہر نکال کر آپ کے بایں مونڈھے پر لگا دی۔ (جمع الوسائل جلد ۱ صفحہ ۵۹)

دوسرا قول ہے کہ بعد میں شق صدر کے موقعہ پر فرشتوں نے بایں مونڈھے پر مہر نبوت لگا دی۔ جیسا کہ ابھی حدیث عائشہ میں گزرا۔

### آپ کی خصوصیت تھی یا عام

شیخ برہان الدین الجلی کا قول ابو صالح دمشقی نے بیان کیا کہ یہ آپ کی خصوصیت تھی۔ چنانچہ ولادت کے وقت یا شق صدر کے موقعہ پر یہ واقعہ پیش آنا آپ ﷺ کے ساتھ خاص تھا۔ ان امور سے کسی دوسرے نبی کو نہیں نوازا گیا۔

نیز چونکہ اس مہر نبوت سے اشارہ ختم نبوت کی طرف ہے۔ اور یہ آپ ہی کے ساتھ خاص ہے۔ (سبل صفحہ ۵)

### دوسرا قول

ہر نبی کو مہر نبوت سے نوازا گیا۔ ہاں مگر یہ کہ تمام کو دائیں ہاتھ میں اور ہمارے نبی ﷺ کو بایں مونڈھے کے نیچے عطا کیا گیا تھا۔ یہ قول وہب بن منبہ سے مروی ہے کہ حاکم نے اس کی تخریج کی ہے۔

### مہر نبوت سے خوشبو

اکثر روایتوں میں تو صرف اس کی کیفیت اور مقدار کو ذکر کیا گیا ہے۔ خوشبو وغیرہ کا ذکر نہیں ہے۔ مگر ابن

عسا کرنے حضرت جابر رَضِیَ اللہُ تَعَالٰی عَنْہُ سے یہ روایت نقل کی ہے کہ آپ ﷺ نے مجھے پیچھے بٹھایا۔ تو میں نے آپ کے مہر نبوت کو بوسہ دیا تو اس سے مشک کی خوشبو آ رہی تھی۔ ملا علی قاری نے بھی امام بخاری کے حوالہ سے بیان کیا کہ اس سے مشک کی بو آتی تھی۔ (جمع الوسائل صفحہ ۵۹)

بظاہر یہ کوئی خاص بات نہیں۔ مہر نبوت کی کیا خصوصیت آپ کے پورے جسم سے اور پسینہ سے مشک کی خوشبو آتی تھی۔ ممکن ہے کہ مہر نبوت سے زیادہ اس کا احساس ہوتا ہو۔

### وقت وفات محو ہو گئی

یہ مہر نبوت وفات کے وقت اٹھالی گئی تھی۔ چنانچہ ابو نعیم اور دلائل میں واقدی کی روایت سے یہ ہے کہ وفات کے بعد لوگوں نے آپ ﷺ کی موت میں شک کیا۔ بعضوں نے کہا ہے آپ پر موت طاری نہیں ہے۔ تو اسماء بنت عمیس نے اپنا ہاتھ آپ ﷺ کے مہر نبوت پر رکھ کر دیکھا تو اسے نہ پایا تو کہا کہ آپ وفات پا چکے ہیں۔ آپ کے دونوں شانوں کے درمیان سے مہر نبوت کو اٹھالیا گیا۔ اسی سے آپ کی موت کا یقین ہوا۔

(جمع الوسائل صفحہ ۵۹، بل الہدی جلد ۲ صفحہ ۵۲)

حاکم نے تاریخ میں حضرت عائشہ رَضِیَ اللہُ تَعَالٰی عَنْہَا سے نقل کیا ہے کہ آپ ﷺ کی وفات کے وقت میں نے مہر نبوت کو دیکھا تو وہ نہیں تھی۔ (بل الہدی صفحہ ۵۲)

### مہر نبوت کو رسولی سمجھ کر علاج کا مشورہ

اس مہر نبوت کو جو ابھرے ہوئے گوشت کی شکل میں رسولی کے مانند معلوم ہوتی تھی۔ اس کو بعض دیکھنے والوں نے رسولی جو ایک بیماری ہوتی ہے اس میں گوشت ابھر آتا ہے۔ اور تناسب اعضاء کے اعتبار سے یہ بیماری معلوم ہوتی ہے سمجھ کر اس کے علاج کا مشورہ دیا۔ تو آپ نے بتا دیا کہ یہ مرض نہیں اللہ کی جانب سے ایک علامت ہے۔

حضرت ابو رمثہ کہتے ہیں کہ میں اور میرے والد آپ کی خدمت میں گئے تو میرے والد کی نگاہوں نے دونوں مونڈھوں کے درمیان جو رسولی کے مانند گوشت تھا دیکھ لیا۔ تو کہا اے اللہ کے رسول میں لوگوں میں سب سے بڑا طبیب ہوں میں اس کا علاج کر دوں۔ آپ نے فرمایا نہیں اسی طبیب نے تو اسے پیدا کیا ہے۔

ابو رمثہ کی ایک دوسری حدیث میں ہے کہ میں اپنے بیٹے کے ساتھ آپ ﷺ کی خدمت میں گیا میں نے اپنے صاحبزادے سے کہا بیٹے یہ خدا کے نبی ہیں۔ اس نے جب آپ کو (اس علم کے بعد) دیکھا تو خوف زدہ ہو گیا (ادھر انہوں نے آپ کی مہر نبوت دیکھ لی جس کو ابھرا ہوا گوشت سمجھا) جب میں واپس آنے لگا تو میں نے



کہا ہم لوگ خاندانی طبیب ہیں۔ ہمارے والد بھی ایام جاہلیت کے مشہور و معروف طبیب تھے۔ آپ اجازت دیجئے آپ کے مونڈھے کے درمیان جو رسولی ہے۔ اسے دبا دوں خدائے پاک اپنے نبی کو شفا دے گا۔ آپ نے فرمایا نہیں۔ اس کا کوئی طبیب نہیں سوائے اللہ کے۔ چنانچہ وہ کبوتری کے انڈے کے برابر تھا۔

(ابن سعد جلد ۱ صفحہ ۴۲۷)

**فائدہ:** یعنی آپ ﷺ نے ان پر یہ ظاہر کیا کہ یہ مرض کی وجہ سے نہیں بلکہ اللہ پاک نے مصلحت و حکمت کی وجہ سے اسے بنایا ہے۔ یعنی علامت نبوت ہے۔ اس لئے اس کے علاج کی ضرورت نہیں۔

### مہر نبوت پر کیا لکھا تھا

مہر نبوت کی ثبوت کے متعلق تو روایت بکثرت ہیں۔ جو تو اتر معنوی کے درجہ یا مشہور کے درجہ تک پہنچی ہوئی ہیں۔ مگر مہر نبوت پر کچھ لکھا تھا یا نہیں یا کیا لکھا تھا۔ اس کے متعلق کوئی مستند روایت نہیں ہے۔ تاہم اس پر کچھ مکتوب تھا روایتوں میں اس کا ذکر آتا ہے۔ اس پر مکتوب کے متعلق متعدد اقوال ملتے ہیں:

① ملا علی قاری نے ابن حبان کے حوالہ سے ذکر کیا ہے کہ اس پر محمد رسول اللہ لکھا تھا۔ (جمع الوسائل صفحہ ۵۹) ابن عساکر نے اور حاکم نے تاریخ نیشاپور میں حضرت ابن عمر رضی اللہ تعالیٰ عنہما کی یہ روایت نقل کی ہے کہ اس پر گوشت سے محمد رسول اللہ لکھا تھا۔ (خصائص کبریٰ صفحہ ۲۶۰، بل)

② ابن دجیہ نے کتاب التنویر میں ذکر کیا ہے کہ مہر نبوت کے اندرونی حصہ پر اللہ وحدہ، اور اوپری حصہ پر، ”توجه حیث شنت فانک منصور“ لکھا تھا۔ (حاشیہ دلائل النبوة صفحہ ۲۶۰)

محدث ابو نعیم نے بھی سلمان سے اسی طرح نقل کیا ہے کہ اس کے اندرونی حصہ پر ”اللہ وحدہ لا شریک لہ محمد رسول اللہ“ لکھا تھا۔ اور اوپری حصہ پر ”توجه حیث شنت فانک منصور“ لکھا تھا ابن حدیہ نے اسے منکر قرار دیا ہے۔ (خصائص کبریٰ جلد ۱ صفحہ ۶۰)

③ حکیم ترمذی نے ذکر کیا کہ اس پر ”اللہ وحدہ لا شریک لہ“ لکھا تھا۔ ابن دجیہ نے اسے منکر قرار دیا ہے۔ (شمائل ابن کثیر صفحہ ۵۱)

④ ابوالدحاح دمشقی نے لکھا کہ اس کے سطر اول میں ”لا الہ الا اللہ“ اور دوسری لائن میں ”محمد رسول اللہ“ لکھا تھا۔ موردالظمان میں اس کو باطل قرار دیا ہے۔ (بل الہدیٰ جلد ۲ صفحہ ۴۸)

⑤ ملا علی القاری نے ایک قول یہ لکھا کہ اس پر ”سر فانک المنصور“ لکھا تھا۔ (جمع الوسائل جلد ۱ صفحہ ۵۹)

## تحقیق

حافظ ابن حجر رَحِمَهُ اللہُ تَعَالٰی نے ان تمام اقوال کی تردید کی ہے۔ چنانچہ وہ لکھتے ہیں۔ اس سلسلے کی وہ تمام روایتیں جس میں مہر نبوت کے کچھنے کے داغ کی طرح ہونے کا، یا سبز سیاہ نشان ہونے کا ذکر ہے (جیسا کہ بعض روایتوں میں آیا ہے) یا اس پر ”لا الہ الا اللہ محمد رسول اللہ“ یا ”سرفانک المنصور“ لکھنے کا ذکر ہے کوئی ثابت نہیں۔ حافظ کے اسی قول کو علامہ مناوی شرح شمائل میں ملا علی قاری نے جمع الوسائل میں ابوصالح دمشقی نے سبل الہدیٰ میں نقل کیا ہے اور کوئی تبصرہ نہیں کیا۔ جس کا واضح مطلب یہ ہے کہ ان حضرات نے حافظ کی تحقیق کو معتبر قرار دیتے ہوئے اس قسم کی تمام روایتوں کو واہی غیر ثابت تسلیم کیا ہے۔ اور محدث ابن حبان نے الصحیح میں جو ”محمد رسول اللہ“ کے مکتوب ہونے کی روایت کو ذکر کیا ہے۔ اسے بعض لوگوں نے مستند سمجھا ہے۔ حافظ ابن حجر نے ابن حبان پر بھی رد کیا ہے کہ ان سے غفلت اور چوک ہو گئی ہے کہ انہوں نے غیر ثابت روایت کو صحیح میں ذکر کر دیا ہے۔ (فتح الباری جلد ۶ صفحہ ۴۳۹، جمع الوسائل جلد ۱ صفحہ ۵۹، سبل الہدیٰ جلد ۲ صفحہ ۵۱)



## خون مبارک

حضرت عبداللہ بن زبیر رضی اللہ تعالیٰ عنہ کی روایت ہے کہ وہ آپ صلی اللہ علیہ وسلم کے پاس تشریف لائے آپ کچھ نہ لگا رہے تھے جب اس سے فارغ ہوئے تو آپ نے فرمایا۔ اے عبداللہ اس خون کو لے جاؤ اور ایسی جگہ ڈال آؤ جہاں کسی کی نگاہ نہ پڑے۔ چنانچہ وہ آپ کی نظر سے ہٹے اور اس خون کو پی لیا۔ واپس آئے تو آپ نے پوچھا اے عبداللہ! خون کو کیا کیا۔ کہا میں نے اسے سب سے زیادہ مخفی مکان میں ڈال دیا جس سے زیادہ مخفی مکان میرے علم میں نہیں (یعنی پیٹ میں) آپ نے فرمایا شاید تم نے پی لیا۔ کہا ہاں۔ (مجمع: ۲۷۰، مطالب عالیہ: ۲۱) **فائدہ:** چنانچہ حضرت عبداللہ کو بڑی قوت و طاقت ہو گئی تھی۔ حضرات صحابہ سمجھتے تھے کہ یہ قوت اسی خون پینے کی وجہ سے تھی۔ (مطالب عالیہ)

حضرت سفینہ بیان کرتے ہیں کہ آپ صلی اللہ علیہ وسلم نے کچھ نہ لگایا۔ پھر مجھ سے فرمایا کہ جاؤ اس خون کو دفن کر دو۔ چنانچہ وہ گئے۔ پھر آئے تو آپ نے مجھ سے پوچھا۔ کیا کیا۔ میں نے کہا میں نے اسے پی لیا۔ چنانچہ آپ نے مسکرا دیا۔ (مطالب عالیہ جلد ۴ صفحہ ۲۱، مجمع الزوائد جلد ۸ صفحہ ۲۷۰)

حضرت ابوسعید خدری رضی اللہ تعالیٰ عنہ سے مروی ہے کہ نبی پاک صلی اللہ علیہ وسلم کے چہرے مبارک سے جب خون احد کے موقع پر بہہ پڑا تو میرے والد سنان نے اسے چوس لیا۔ لوگوں نے کہا ارے تم خون پی رہے ہو۔ انہوں نے کہا ہاں۔ میں آپ صلی اللہ علیہ وسلم کا خون پی رہا ہوں۔ تو آپ صلی اللہ علیہ وسلم نے فرمایا۔ میرا خون تمہارے خون میں مخلوط ہو گیا۔ تمہیں جہنم کی آگ نہ چھوئے گی۔ (مجمع الزوائد صفحہ ۲۷۰)

**فائدہ:** آپ صلی اللہ علیہ وسلم کا خون مبارک پاک تھا۔ محدثین وائمہ مجتہدین نے آپ کے خون مبارک کو پاک طاہر اور عام انسانوں سے الگ قرار دیا ہے۔ مطالب عالیہ میں حافظ ابن حجر عسقلانی نے ”طہارۃ دم“ کا باب قائم کر کے صراحت اس کی پاکی ظاہر کی ہے۔

علامہ عینی نے عمدۃ القاری میں ذکر کیا ہے کہ صحابہ کرام کی ایک جماعت نے آپ کا خون پی لیا تھا۔ جن میں حضرت علی کرم اللہ وجہہ، حضرت عبداللہ بن زبیر، ابوطیبہ اور غلام قریش ہیں۔ (عمدۃ القاری جلد ۳ صفحہ ۳۵)

اسی طرح مالک بن سنان اور آپ کے خادم حضرت سفینہ نے جس کا ذکر اوپر گزرا۔ خون مبارک پیا تھا۔ آپ صلی اللہ علیہ وسلم کے فضلات جس میں خون داخل ہے۔ محقق قول کے اعتبار سے پاک ہے۔ حافظ ابن حجر کے علاوہ عینی نے بھی اسے الیق بالطہارۃ قرار دیا ہے۔ جس سے اس کا پاک ہونا بالکل محقق اور واضح ہے۔

## ”پاخانہ“ و ”پیشاب“ مبارک کا بیان

### پاخانہ بھی خوشبودار

حضرت عائشہ رَضِيَ اللہُ تَعَالٰی عَنْہَا فرماتی ہیں کہ آپ ﷺ جب بیت الخلا تشریف لے جاتے تو کچھ نہ دیکھا جاتا۔ ہاں البتہ خوشبو کی مہک پاتی۔ تو میں نے آپ ﷺ سے پوچھا تو آپ ﷺ نے فرمایا۔ ہمارے اجسام (پنچھروں کے اجسام) اہل جنت کی روحوں سے پیدا کئے گئے ہیں۔ اس وجہ سے جو چیز نکلتی ہے زمین نگل لیتی ہے۔

فائدہ: اس حدیث کو بیہقی نے موضوعات میں قرار دیا ہے مگر سیوطی نے اس کے متعدد طرق کو دوسری روایت سے ثابت کر کے معتبر قرار دیا ہے۔ (خصائص کبریٰ صفحہ ۷۰)

ابونعیم کے حوالہ سے سیوطی نے ذکر کیا ہے کہ حضرت عائشہ رَضِيَ اللہُ تَعَالٰی عَنْہَا نے آپ ﷺ سے معلوم کیا کہ جب آپ بیت الخلا سے فارغ ہو کر نکلتے ہیں تو کچھ نظر نہیں آتا سوائے مشک کی خوشبو کے۔ (خصائص جلد ۱ صفحہ ۷۰)

### زمین آپ کے پاخانہ کو نگل لیتی

حضرت عائشہ رَضِيَ اللہُ تَعَالٰی عَنْہَا کی روایت ہے کہ میں نے آپ ﷺ سے پوچھا جب آپ بیت الخلا جاتے ہیں تو وہاں کچھ نظر نہیں آتا۔ آپ نے فرمایا تمہیں نہیں معلوم حضرات انبیاء سے (جو پاخانہ وغیرہ) نکلتا ہے زمین اسے نگل لیتی ہے، کچھ نظر نہیں آتا۔ (خصائص، ابونعیم صفحہ ۳۸۰)

فائدہ: زمین کراما و احتراماً آپ ﷺ کے پاخانہ کو نگل لیتی کہ کسی کی نظر نہ پڑے۔

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ جب پاخانہ تشریف لے جاتے تو کچھ نظر نہ آتا، ہاں مگر یہ کہ خوشبو کی مہک مجھے محسوس ہوتی۔ اگر کچھ نکلتا تو زمین اسے نگل لیتی ہے۔ میں نے اس کا ذکر آپ سے کیا۔ تو آپ نے فرمایا تمہیں نہیں معلوم کہ ہمارے (انبیاء کرام کے) اجسام جنت کی روحوں سے پیدا ہوتے ہیں جو کچھ نکلتا ہے زمین اسے نگل لیتی ہے۔ (عمدة صفحہ ۳۵، معارف السنن: جلد ۱ صفحہ ۹۷، سعد، بیہقی، دارقطنی، حاکم)

حضرت ام ایمن بیان کرتی ہیں۔ آپ ﷺ رات میں بیدار ہوئے۔ گھر کی جانب مٹی کا ایک گھڑا تھا اس میں پیشاب کیا۔ میں رات میں اٹھی۔ مجھے پیاس لگ رہی تھی، مجھے پتہ نہیں تھا (نہ مجھے احساس ہوا) میں



نے پی لیا۔ جب صبح ہوئی تو آپ نے مجھے کہا اے ام ایمن کھڑی ہو اس برتن میں پیشاب ہے اسے باہر ڈال آؤ۔ میں نے کہا خدا کی قسم میں نے تو اسے پی لیا۔ آپ اتنا مسکرائے کہ دندان مبارک ظاہر ہو گئے۔ پھر آپ نے فرمایا جاؤ تمہارے پیٹ میں کبھی درد نہ ہوگا۔ (دلائل ابوعیم صفحہ ۳۸۱، مطالب عالیہ جلد ۴ صفحہ ۲۲، مجمع صفحہ ۲۷۱)

ابن جریج نے بیان کیا ہے کہ آپ ﷺ کورات میں پیشاب لگتا تو لکڑی کے پیالے میں (جو رکھ دیا جاتا تھا) پیشاب فرماتے تھے۔ جسے بستر کے نیچے رکھ دیا جاتا تھا۔ (چنانچہ آپ نے پیشاب کر کے رکھ دیا تھا) آپ نے معلوم کیا اس برتن میں کچھ نہیں ہے (پیشاب کیا تھا ہونا چاہئے) تو ایک عورت نے جس کا نام برکت تھا ام حبیبہ کی خادمہ تھی، حبشہ سے آئی تھی۔ تو کہا پیشاب کہاں تھا (وہ تو پانی تھا) میں نے پی لیا۔ چنانچہ اس کے بعد وہ کبھی بیمار نہ ہوئی۔ ہاں موت کے وقت بیمار ہوئی جس میں انتقال کر گئی۔ (خصائص کبریٰ ۱/۷۱، جمع الوسائل صفحہ ۳)

یعنی آپ ﷺ کے پیشاب مبارک میں بو نہیں ہوتی تھی، اسی وجہ سے تو خادمہ نے پانی سمجھ کر پی لیا اور احساس تک نہ ہوا اور پوچھنے پر کہنے لگی پیشاب کہاں تھا وہ تو پانی تھا۔ یہ آپ ﷺ کی خصوصیت تھی۔ اسی وجہ سے بعض علماء نے آپ کے پیشاب یا پاخانہ کو پاک و طاہر تسلیم کیا ہے۔ اور دیگر علماء حسب القاعدہ نجس کی طرف گئے ہیں۔

### آپ ﷺ کے بول برازی کی پاکی کے متعلق تحقیق

آپ ﷺ کے جسم اطہر سے خارج ہونے والی چیزیں مثلاً خون پیشاب اور پاخانہ بیشتر حضرات بلکہ جمہور علماء کرام نے پاک مانا ہے۔

بعض اہل علم حضرات نے زعم اور قیاس کی بنیاد پر پاکی سے انکار کرتے ہوئے ناپاک ہونا ذکر کیا ہے۔ اس لئے پاکی کے سلسلے میں محققین علماء کے اقوال ذکر کئے جاتے ہیں۔

تاکہ قیاس کے بجائے دلائل و شواہد کی روشنی میں یہ مسئلہ واضح ہو جائے کہ یہ قول کوئی شاذ و غیر محقق نہیں بلکہ ائمہ اربعہ اور دیگر جلیل القدر ائمہ کے اقوال اور بعض کی رائے میں یہ مجمع علیہ قول ہے۔

قاضی عیاض مالکی شرح شفا میں لکھتے ہیں:

”قال ابوبکر عربی بول النبی صلی اللہ علیہ وسلم ونحوہ طاہر، وهو احق“

قولی الشافعی وقال النووی فی الروضة ان بولہ ودمہ وسائر فضلاتہ طاہرة علی

احد الوجهین“ (صفحہ ۱۶۰)

مزید قاضی عیاض مالکی اس کی تائید کرتے ہوئے کہتے ہیں کہ آپ نے فرمایا پیٹ میں درد نہ ہوگا۔ نیز آپ نے دوبارہ منع نہیں فرمایا اگر ناپاک ہوتا تو آپ ضرور منع فرماتے۔

علامہ خفاجی نسیم الریاض میں ذکر کرتے ہیں:

”وقال القاضي حسين الاصح القول الطهارة الجميع واختاره كثير من المتأخرين ..... ثم وقع في فقه الشافعية ايضاً ان حكم فضلات الانبياء عليهم الصلاة كذلك طاهرة“ (جلد ۱ صفحہ ۱۶۳)

دیکھئے طہارت کے قول کو الاصح قرار دے رہے ہیں۔ علامہ خفاجی اس کی وجہ پر تبصرہ کرتے ہوئے کہتے ہیں کہ (شق صدر کے موقع پر) آپ کے پیٹ مبارک کو (جو اس کا ظرف ہے) دھو دیا تھا اور پاک کر دیا تھا۔ یعنی اس تطہیر جوف کی وجہ سے اس کے تمام فضلات پاک ہو گئے۔ (جلد ۱ صفحہ ۳۵۲)

ظاہر ہے کہ یہ خصوصیت عام انسانوں کو نصیب نہیں۔ لہذا انسانی فضلات پر قیاس کرتے ہوئے اسے ناپاک قرار دینا تحقیق کے خلاف ہوگا۔

علامہ یوسف البنوری ”معارف السنن“ میں اس کی تحقیق کرتے ہوئے لکھتے ہیں:

”وقد صرح اهل المذاهب الاربعة بطهارة فضلات الانبياء ومن الشافعية ابن حجر في التلخيص الحبير ومن الحنفية ابن عابدين في ردالمحتار وعز القسطلاني الى البدر العيني انه قال وبه قال ابو حنيفة“ (جلد ۱ صفحہ ۹۸)

دیکھئے ائمہ اربعہ اس کی طہارت کے قائل اور قسطلانی اور علامہ عینی کی نقل اور تحقیق کے مطابق یہی قول امام ابوحنیفہ کا ہے۔ پھر تو متبعین احناف کے لئے قیاس کرنے اور غیر ظاہر کی گنجائش نہیں۔ ایسا معلوم ہوتا ہے کہ بعض علماء احناف نے جو ناپاک ہونا رائج قرار دیا ہے ان کو امام صاحب کا قول معلوم نہ ہوگا۔

علامہ بدرالدین الحنفی عمدۃ القاری شرح بخاری میں لکھتے ہیں:

”وقال بعض شراح البخاری في بوله ودمه وجهان الاليق الطهارة وذكر

القاضي حسين في العذرة وجهين“ (جلد ۱ صفحہ ۳۵)

علامہ عینی کی بھی رائے طہارت کی ہے۔ اسی وجہ سے امام غزالی کے قول نجاست پر شدید رد کرتے ہوئے فرماتے ہیں۔ ”يا للغرالي من هفوات“ پھر پاکی کے دلائل احادیث سے ثابت کیا ہے۔ پھر جو لوگ عام فضلات پر قیاس کرتے ہوئے غیر ظاہر کے قائل ہوئے ہیں۔ ان پر شدت سے رد کرتے ہوئے فرماتے ہیں کہ حضرات انبیاء کرام کو غیر انبیاء عامۃ الناس پر ہرگز قیاس نہیں کیا جاسکتا ہے نہ ہمارا ایسا عقیدہ اور اصل ہے۔ دیکھئے علامہ عینی کی عبارت:

”قلت يلزم من هذا ان يكون الناس مساوين للنبي عليه الصلوة والسلام

ولا يقول بذلك الا جاهل غبی واین مرتبة من مراتب الناس ولا يلزم ان يكون دليل الخصوص بالنقل دائماً والعقل له مدخل في تميز النبي عليه الصلوة والسلام من غيره في مثل هذه الاشياء وانا اعتقد انه لا يقاس عليه غيره وان قالوا غير ذلك فاذا نى عنه صماء“ (جلد ۳ صفحہ ۳۵)

علامہ عینی اس درجہ عقیدت رکھتے ہیں کہ اس کے علاوہ کسی تحقیق کو سننے کیلئے اپنے کان کو بہر اقرار دیتے ہیں۔ علامہ شامی ردالمحتار میں اس کی طہارت کے متعلق لکھتے ہیں:

”صحیح بعض ائمة الشافعية طهارة بوله صلى الله عليه وسلم وسائر فضلاته وبه قال ابوحنيفة كما نقله في المواهب اللدنية عن شرح البخارى للعيني. وصرح به البيري في شرح الاشباه. وقال الحافظ بن حجر تظاهرت الادلة على ذلك. وعدلائمة ذلك من صلى الله عليه وسلم ..... لملا على القارى انه قال اختاره كثير من اصحابنا“ (جلد ۱ صفحہ ۳۱۸)

دیکھئے علامہ شامی بھی امام اعظم اور ”کثیر من اصحابنا“ کا قول پاکی کا نقل کر رہے ہیں۔ ملا علی قاری جمع الوسائل میں ذکر کرتے ہیں:

”قال ابن حجر وبهذا استدل جمع من ائمتنا المتقدمين وغيرهم على طهارة فضلاته صلى الله عليه وسلم وهو المختار وفاقاً فالجمع من المتأخرين فقد تكاثرت الادلة عليه وعده الائمة من خصائصه“ (جلد ۲ صفحہ ۳)

دیکھئے ملا علی قاری جمع ”من ائمتنا المتقدمين“ وغیر ہم کا قول طہارت کے متعلق لکھتے ہیں۔ پھر اس کی وجہ بتاتے ہوئے لکھتے ہیں۔

”وقيل سببه شق جوفه الشريف وغسل باطنه صلى الله عليه وسلم“ یعنی آپ ﷺ کے فضلات کے پاک ہونے کی وجہ یہ ہے کہ آپ کے جوف مبارک کو شق کر کے دھویا گیا تھا۔ ظاہر ہے کہ یہ دولت اور کسی کو حاصل نہیں۔ لہذا آپ کے فضلات عام جنس انسانی فضلات پر قیاس کرنا درست نہ ہوگا۔

### خلاصہ

ما قبل کی ان عبارتوں سے معلوم ہو گیا کہ ائمہ اربعہ۔ متقدمین اور متاخرین کا ایک جم غفیر اور اقوال میں سے ”الاصح“ قول آپ کے فضلات کی پاکی کا ہے۔ لہذا پاکی کا قول ایک محقق اور جمہور کا قول ہوا۔ اس کے خلاف ناپاک قرار دینا درست نہ ہوگا۔

## مختون پیدا ہوئے

حضرت انس بن مالک رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا میرے رب کی نوازشوں میں سے یہ ہے کہ میں ختنہ شدہ پیدا ہوا ہوں۔ اور یہ کہ کسی نے میری شرم گاہ کو نہیں دیکھا۔

(خصائص کبریٰ صفحہ ۵۳، مجمع صفحہ ۲۲۲، طبرانی، ابونعیم صفحہ ۱۱۷)

حضرت ابن عباس نے حضرت عباس رَضِيَ اللہُ تَعَالٰی عَنْہُ سے نقل کیا ہے کہ رسول پاک ﷺ ختنہ شدہ خوش و خرم (روتے ہوئے نہیں ہوئے جیسا کہ بچہ پیدا ہوتا ہے، تو روتا ہوا ہوتا ہے) پیدا ہوئے۔ (ابونعیم صفحہ ۱۱۱)

حضرت ابن عمر رَضِيَ اللہُ تَعَالٰی عَنْہُمَا کی روایت میں ہے کہ آپ ﷺ ہنستے ہوئے ختنہ شدہ پیدا ہوئے تھے۔

(خصائص کبریٰ جلد ۱ صفحہ ۵۳)

**فَإِنَّكَ لَا:** آپ ﷺ ختنہ شدہ پیدا ہوئے تھے۔ محدثین کی ایک جماعت نے جس میں طبرانی، ابونعیم، ابن عساکر، ابن سعد، ابن عدی وغیرہ نے تخریج کی ہے جس کی سندوں کو اہل تحقیق نے جید قرار دیا ہے۔ محققین کی ایک جماعت نے آپ کے غیر مختون پیدا ہونے پر جزم و یقین پیش کیا ہے۔ جس میں ابن حبیب، ابن جوزی، حاکم، ہشام بن محمد، ابن درید وغیرہ سرفہرست ہیں۔ حاکم نیشاپوری نے بیان کیا کہ آپ کے مختون ہونے کی خبریں تو اتر کے درجہ کو پہنچی ہوئی ہیں۔ (خصائص کبریٰ جلد ۱ صفحہ ۵۳)

البتہ شمس الدین ذہبی اس کے خلاف ہیں۔ وہ اس کے قائل ہیں کہ عرف کے مطابق آپ کے دادا نے آپ

ﷺ کا ختنہ کیا۔ (سبل الہدیٰ جلد ۱ صفحہ ۲۲۷)

البتہ ایک دوسری روایت ابوبکر سے موقوفاً مروی ہے کہ جس وقت آپ ﷺ کو دھویا گیا اسی وقت

حضرت جبریل عَلَیْہِ السَّلَام نے آپ کا ختنہ کر دیا تھا۔ (ابونعیم صفحہ ۱۱۱، مجمع الزوائد صفحہ ۲۲۲)

لیکن پہلی روایت ارباب تحقیق کے نزدیک رائج ہے۔ ابوصالح دمشقی نے ذکر کیا کہ اس کی سند صحیح نہیں

ہے۔ (سبل جلد ۱ صفحہ ۲۲۷)

ابن جوزی اور ابن درید نے نقل کیا ہے حضرات انبیاء کرام میں تیرہ نبی مختون پیدا ہوئے۔ جن میں دس

متفق علیہ یہ ہیں۔ حضرت آدم، شیث، نوح، لوط، یوسف، شعیب، موسیٰ، سلیمان، عیسیٰ عَلَیْہِ السَّلَام وَالسَّلَام، آپ

ﷺ۔ (سبل جلد ۱ صفحہ ۲۲۸)



## قوت و شجاعت

حضرت ابن عمر رضی اللہ تعالیٰ عنہما سے مروی ہے کہ آپ صلی اللہ علیہ وسلم لوگوں میں سب سے زیادہ سنجیدہ، سخی اور بہادر باہمت تھے۔ (دارمی، بل صفحہ ۴۷)

حضرت انس رضی اللہ تعالیٰ عنہ سے مروی ہے کہ آپ صلی اللہ علیہ وسلم کو تمام لوگوں پر قوت و شجاعت کے اعتبار سے فوقیت دی گئی تھی۔ (دلائل النبوة جلد ۵ صفحہ ۴۷۵، ہدایہ صفحہ ۷۰)

حضرت انس رضی اللہ تعالیٰ عنہ سے مروی ہے کہ آپ صلی اللہ علیہ وسلم کو چار چیزوں پر فوقیت دی گئی تھی جس میں سخاوت اور شجاعت ہے۔ (مجمع الزوائد جلد ۹ صفحہ ۱۳)

حضرت علی کرم اللہ وجہہ سے مروی ہے کہ بدر کے موقع پر سب سے زیادہ قریب دشمن سے آپ تھے۔ اور اس دن لوگوں میں آپ سب سے زیادہ بہادر اور باہمت تھے۔ (مجمع الزوائد جلد ۹ صفحہ ۱۲)

حضرت انس بن مالک رضی اللہ تعالیٰ عنہ سے روایت ہے کہ آپ صلی اللہ علیہ وسلم تمام لوگوں میں بہادر، خوبصورت اور سخی تھے۔ چنانچہ ایک رات اہل مدینہ، بہت زیادہ خوف زدہ ہوئے۔ چنانچہ آپ (تنہا) اس آواز کی طرف گئے (جس طرف سے لوگ خوف زدہ ہو رہے تھے) آپ لوگوں میں پہلے جا کر (خبر لائے اور) فرمایا خوف مت کرو۔ (کوئی خوف کی بات نہیں)۔

اس وقت آپ نگلی تلوار زمین میں لٹکائے بلا زین کے حضرت ابو طلحہ کے گھوڑے پر سوار تھے۔ چنانچہ لوگ بھی کہنے لگے مت ڈرو۔ (کوئی خوف کی بات نہیں)۔ (مسلم جلد ۲ صفحہ ۲۵۲، ابن سعد صفحہ ۳۷۳)

حضرت علی رضی اللہ تعالیٰ عنہ فرماتے ہیں کہ معرکہ بدر میں ہم تمام لوگوں سے آپ دشمن کے قریب تھے۔ اس دن آپ صلی اللہ علیہ وسلم لوگوں پر بہت زیادہ سخت تھے۔

حضرت علی کرم اللہ وجہہ فرماتے ہیں کہ جب معرکہ میں جنگ تیز ہو جاتی اور ایک کا دوسرے سے مقابلہ شروع ہو جاتا تو ہم سب آپ کے سہارے رہتے تھے اور ہم سے کوئی دشمن کے اتنا قریب نہ ہوتا تھا جتنا کہ آپ ہوتے۔ (اتحاف السادة جلد ۷ صفحہ ۱۴۱)

حضرت براء کی روایت میں ہے کہ آپ صلی اللہ علیہ وسلم کم گفتگو کرنے والے تھے جب لوگوں کو جنگ کا حکم دیتے تو خود کمر کس کر آگے بڑھتے۔ (شرح احیاء جلد ۷ صفحہ ۱۴۱)

**فائدہ:** مطلب یہ ہے کہ دوسروں کو آگے بڑھا کر آپ پیچھے نہ رہتے تھے بلکہ سب سے آگے رہ کر سپہ سالاری کرتے۔ حضرت براء بن عازب رضی اللہ تعالیٰ عنہ کی روایت ہے کہ جب رسول پاک صلی اللہ علیہ وسلم نے ہم لوگوں کو خندق کی کھدائی کا حکم دیا۔ تو ایک بڑی سخت چٹان نکل آئی۔ جس میں پھاؤڑا کام ہی نہیں کر رہا تھا۔ ہم نے آپ صلی اللہ علیہ وسلم سے عرض کیا۔ آپ صلی اللہ علیہ وسلم تشریف لائے۔ کپڑا سونارا، پھاؤڑا لیا اور بسم اللہ کہہ کر مارا۔ چٹان ایک تہائی ٹوٹ گئی۔ پھر دوبارہ مارا دوسری تہائی بھی ٹوٹ گئی۔ پھر تیسری مرتبہ مارا پوری چٹان پاش پاش ہو گئی۔

(سبل الہدیٰ صفحہ ۴۷)

**فائدہ:** صحیح بخاری میں حضرت جابر رضی اللہ تعالیٰ عنہ کی روایت میں ہے کہ آپ صلی اللہ علیہ وسلم نے ایک ہی پھاؤڑا مارا کہ بالکل وہ ریت کی طرح چور چور ہو کر پھیل گئی۔ (بخاری شریف صفحہ ۵۸۸)

**فائدہ:** اس واقعہ سے آپ صلی اللہ علیہ وسلم کے بے انتہا شجاع و بہادری کا علم ہوتا ہے۔

بخاری میں حضرت انس رضی اللہ تعالیٰ عنہ سے یہی واقعہ منقول ہے کہ ایک رات اہل مدینہ خوفزدہ ہوئے۔ کچھ (دشمن وغیرہ کی) آواز محسوس ہوئی۔ تو تنہا آپ صلی اللہ علیہ وسلم حضرت ابوطحہ کے گھوڑے پر بلا زین کے سوار گردن میں تلوار لٹکا کر نکلے۔ (اور جائزہ لے کر) اعلان فرما دیا کوئی خوف نہیں کوئی خوف نہیں۔ پھر آپ نے (گھوڑے کی تعریف کرتے ہوئے) فرمایا گھوڑے کو مثل سمندر پایا۔ (یعنی سبک رفتاری میں)۔

(مسلم جلد ۲ صفحہ ۲۵۲، بخاری شریف جلد ۱ صفحہ ۴۲۷)

**فائدہ:** بخاری میں یہ واقعہ متعدد جگہ ہے۔

حضرت براء سے قبیلہ قیس کے ایک شخص نے پوچھا کہ کیا تم لوگ جنگ حنین کے موقع پر رسول پاک صلی اللہ علیہ وسلم سے فرار ہو گئے تھے۔ (یعنی معرکہ جنگ میں) انہوں نے کہا ہاں مگر آپ صلی اللہ علیہ وسلم نہیں ہٹے تھے۔ (اپنی جگہ پر میدان جنگ میں جمے تھے.....) ہم نے دیکھا کہ آپ صلی اللہ علیہ وسلم سفید خچر پر سوار تھے۔ اور ابوسفیان آپ کی لگام کو پکڑے ہوئے تھے۔ اور آپ فرما رہے تھے۔ ”انا النبی لا کذب۔ انا ابن عبدالمطلب“ میں جھوٹا نبی نہیں ہوں میں عبدالمطلب کا بیٹا ہوں۔ (ابن ابی شیبہ، سبل صفحہ ۴۶، شمائل ترمذی)

**فائدہ:** حنین کے موقع پر جب ہوازن کے تیرے تحاشا برسنے لگے۔ جو حضرات صحابہ معرکہ جنگ سے ادھر ادھر منتشر ہو گئے ایسے موقع پر آپ معرکہ میں مضبوطی سے ایک کمزور خچر پر جم کر مقابلہ کرتے رہے یہ آپ کی انتہائی درجہ شجاعت اور بلند ہمت کی بات تھی۔

رکانہ پہلوان سے آپ صلی اللہ علیہ وسلم کی کشتی

حضرت سعید بن جبیر رضی اللہ تعالیٰ عنہ سے مروی ہے کہ رسول پاک صلی اللہ علیہ وسلم مقام بطحاء میں تھے، کہ یزید

رکانہ یارکانہ (مشہور پہلوان) آیا۔ اس کے پاس نیزہ تھا۔ اس نے آپ ﷺ کو (چیلنج کرتے ہوئے) کہا تم مجھ کو پچھاڑ دو گے۔ آپ نے فرمایا پچھاڑ دوں گا تو کیا انعام دو گے۔ اس نے کہا ریوڑ سے بکری۔ چنانچہ کشتی ہوئی۔ آپ ﷺ نے اسے پچھاڑ دیا۔ ایک بکری لے لی۔ رکانہ نے کہا اب کی دوبارہ پچھاڑ دو۔ آپ نے فرمایا کیا انعام۔ دوبارہ اس نے یہی کہا چنانچہ کشتی ہوئی آپ نے پھر پچھاڑ دیا۔ اس نے کہا خدا کی قسم آج تک زمین پر ہماری پیٹھ نہیں لگی تھی۔ آپ نے اس کی بکریاں واپس فرمادیں۔

(ابو نعیم صفحہ ۳۳۷، دلائل النبوة جلد ۶ صفحہ ۲۵۰، مراسیل ابوداؤد صفحہ ۱۲، سنن کبریٰ صفحہ ۱۸)

**فائدہ ۵:** رکانہ بڑا بہادر جری القتل مشہور شخص تھا۔ مقابلہ اور کشتی وغیر میں وہ کبھی ہارا نہیں تھا۔ آپ ﷺ نے اسے چت کر دیا۔ ایک مشہور پہلوان کا چت کر دینا وہ بھی ایک مرتبہ نہیں متعدد مرتبہ یہ آپ کے کمال شجاعت پر دال ہے۔ محدثین اور اصحاب سیر نے اسے آپ کا معجزہ قرار دیا ہے۔

طبرانی میں حضرت عبداللہ بن عمرو کی روایت ہے کہ آپ ﷺ کو چالیس مردوں کے برابر بہادری کی طاقت اور جماع کی قوت دی گئی تھی۔ (شرح احیاء جلد ۷ صفحہ ۱۴۱)

مقابل میں نہ تھا کوئی دلیری اور شجاعت میں برابر تمیں یا چالیس مردوں کے تھے طاقت میں رکانہ پہلوان ملک عرب کا رستم اعظم کیا اس نے یہ شرط اسلام لے آنے کی مستحکم میں لے آؤں گا ایمان تم سے کشتی میں اگر ہارا رسول اللہ نے پکڑا اٹھایا اور دے مارا

(کوثر زمزم صفحہ ۵۸)

### قوت مردی

حضرت ابن عمر رضی اللہ تعالیٰ عنہما سے مروی ہے کہ آپ ﷺ نے فرمایا مجھے چالیس مرد کی قوت دی گئی ہے۔ (خصائص کبریٰ صفحہ ۷۰، اتحاد جلد ۷ صفحہ ۱۴۱)

مجاہد اور طاؤس سے منقول ہے کہ آپ کو عورتوں کے اعتبار سے چالیس مرد کی قوت دی گئی۔

(ابن سعید جلد ۱ صفحہ ۳۷۴)

مجاہد کی ایک روایت میں ہے کہ آپ کو جنتی مرد کے اعتبار سے چالیس مردوں کی قوت سے نوازا گیا تھا۔ حضرت انس رضی اللہ تعالیٰ عنہ کہتے ہیں کہ ہم لوگ آپس میں تذکرہ کیا کرتے تھے کہ آپ ﷺ کو بتیس مرد

کے برابر قوت دی گئی ہے۔ (خصائص کبریٰ صفحہ ۶۹)

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا مجھے چار چیزوں سے نوازا گیا جس سے دوسرے نہیں نوازے گئے۔

سخاوت۔ شجاعت۔ قوت مردی۔ اور طاقت۔ (خصائص کبریٰ جلد ۱ صفحہ ۷۰)

صفوان بن سلیم سے مروی ہے کہ آپ ﷺ نے فرمایا۔ حضرت جبریل عَلَیْہِ السَّلَام میرے پاس ایک ہانڈی لے کر آئے۔ میں نے اسے کھایا۔ تو چالیس مردوں کے برابر قوت مردی ہو گئی۔

(خصائص کبریٰ صفحہ ۶۹، ابن سعد جلد ۱ صفحہ ۳۷۴)

فَائِدَہ: معلوم ہوا کہ جس طرح آپ ﷺ دیگر تمام خلقی اور خلقی اوصاف میں دوسرے تمام انسانوں سے فائق تھے۔ اسی طرح قوت مردی میں بھی آپ کو فوقیت دی گئی تھی کہ آپ ﷺ چالیس مرد کی طاقت رکھتے تھے۔ اس سے اندازہ لگایا جاسکتا ہے کہ آپ نے کس قدر نفس کو دبایا صبر و تحمل سے کام لیا۔ اور نو ہی بیویوں پر اکتفا کیا جو یقیناً ایک مجاہدہ نفس کی بات ہے متعدد بیویوں کے ہونے پر اعتراض کرنے والے ان روایتوں کو سامنے رکھیں تو ان کا اعتراض دور ہو سکتا ہے۔





## فصاحت و بلاغت

حضرت بریدہ رَضِیَ اللہُ تَعَالٰی عَنْہُ سے روایت ہے کہ آپ ﷺ لوگوں میں سب سے زیادہ فصیح تھے۔

(سبل الہدی جلد ۲ صفحہ ۱۰۰، اتحاد السادة جلد ۷ صفحہ ۱۱۲)

حضرت ابو بکر رَضِیَ اللہُ تَعَالٰی عَنْہُ نے آپ ﷺ سے پوچھا میں نے پورے عرب کا چکر لگایا ہے۔ ان کی فصاحت و بلاغت کو سنا ہے۔ مگر آپ جیسا فصیح میں نے کسی کو نہیں سنا۔ آپ ﷺ نے جواب دیا۔ مجھے میرے رب نے سکھایا اور میری پرورش قبیلہ بنی سعد بن بکر میں (جو فصاحت و بلاغت میں ضرب المثل تھا) ہوئی۔ ابراہیم تیمی نے اپنے دادا سے نقل کیا ہے کہ میں نے آپ ﷺ سے زیادہ کسی کو فصیح نہیں دیکھا۔ آپ ﷺ نے فرمایا۔ کون سی چیز مجھے فصاحت سے روکتی قرآن میری زبان میں نازل ہوا۔ جو خالص فصیح عربی ہے میں قریش میں پیدا ہوا (جو فصیح العرب ہے) اور میری پرورش قبیلہ بنی سعد بن بکر میں ہوئی۔ (سبل جلد ۲ صفحہ ۹۹)

**فَائِدَہ:** مطلب یہ ہے کہ متعدد اسباب فصاحت و بلاغت پائے گئے۔ قریش جو عرب میں سب سے فصیح تھے اس میں پیدا ہوئے۔ قبیلہ بنی سعد بن بکر جس کی فصاحت و بلاغت ضرب المثل تھی اس میں آپ کی پرورش ہوئی۔ پھر قرآن پاک جو فصاحت و بلاغت کے اعجازی مرتبہ پر فائز آپ پر نازل ہوا۔ تو بھلا آپ کیوں نہ فصیح ہوتے۔ اور آپ سے زیادہ کون فصیح و بلیغ ہوتا۔

حضرت عمر بن الخطاب نے رَضِیَ اللہُ تَعَالٰی عَنْہُ ایک مرتبہ آپ ﷺ سے پوچھا آپ اس قدر فصیح و بلیغ کیسے ہیں۔ جب کہ آپ ہمارے درمیان سے کبھی نکلے بھی نہیں۔ آپ ﷺ نے فرمایا۔ حضرت اسماعیل عَلَیْہِ السَّلَام کی زبان مٹ گئی تھی۔ حضرت جبریل عَلَیْہِ السَّلَام کے ذریعہ سے میں نے اسے محفوظ کر لیا۔

**فَائِدَہ:** یعنی حضرت اسماعیل عَلَیْہِ السَّلَام کی زبان فصیح و بلیغ تھی۔ ان کے بعد قوموں کے خلط سے مٹ گئی تھی۔ حضرت جبریل عَلَیْہِ السَّلَام کے ذریعہ یہ زبان آپ نے سیکھ لی۔ جس کی وجہ سے آپ تمام عرب میں فصیح و بلیغ ہوئے۔ اور آپ کے فصاحت آمیز کلمات احادیث کی کتابوں میں بھرے ہیں۔ (جمع الوسائل صفحہ ۸)

حضرت ابوسعید خدری رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا ”انا النبی لا کذب ابن عبدالمطلب“ میں خالص عرب ہوں۔ (یعنی ہمارے قبیلہ میں غیروں کی آمیزش نہیں ہوئی) میری پرورش قبیلہ بنی سعد بن بکر میں ہوئی۔ پس کیوں نہیں فصاحت اور خوش نمائی آئے گی۔ (سبل صفحہ ۹۹)

برہ بنت عامر ثقفیہ کہتی ہیں کہ آپ جیسا فصیح و بلیغ عرب نے ماضی میں نہیں پیدا کیا اور نہ آئندہ ایسا فصیح و بلیغ پیدا ہو سکتا ہے۔ جب آپ کلام فرماتے۔ تو بڑے بڑے فصیح کو عاجز فرما دیتے۔ بلیغ فصیح خطیب کو گونگا بنا دیتے۔

یعنی آپ کی فصاحت آمیز کلام سے وہ ساکت اور حیرت سے خاموش ہو جاتا۔ (بل صفحہ ۹۹)

ایک موقعہ پر قبیلہ نہد سے آپ فصیح و بلیغ گفتگو کر رہے تھے تو حضرت علی کرم اللہ وجہہ نے آپ کی گفتگو کو سنا تو کہا۔ اے اللہ کے رسول ہم ایک ہی خاندان سے ہیں (ایک ہی دادا کی اولاد ہیں) پھر آپ کو وفود عرب کے ساتھ ایسی گفتگو کرتے دیکھتے جو ہم (باوجود اہل زبان ہو کر) سمجھ نہیں پاتے۔ تو آپ ﷺ نے فرمایا۔ مجھے میرے رب نے سکھلایا اور خوب سکھلایا۔

اور میری پرورش قبیلہ بنی سعد میں ہوئی (جس کی وجہ سے میں تم لوگوں سے زیادہ فصیح و بلیغ کلام کرتا ہوں)۔ (کشف الخفاء، بل جلد ۲ صفحہ ۹۳)

ابن ابی الدنیا میں مرسلایہ منقول ہے کہ ایک بادیہ نشین نے آپ سے کہا۔ میں نے آپ ﷺ سے زیادہ کسی کو فصیح اللسان نہیں پایا۔ (اتحاف السادة جلد ۷ صفحہ ۱۱۲)

### ہر قبیلہ والوں کے ساتھ انہیں کی زبان میں گفتگو

قاضی عیاض مالکی رَحِمَہُ اللہُ تَعَالٰی نے بیان کیا۔ آپ ﷺ تمام زبان عرب سے واقف تھے۔ ہر قوم سے اسی کی زبان و لغت میں گفتگو فرما لیتے تھے۔

فائدہ: یہ آپ ﷺ کا اعجازی پہلو تھا اور آپ کی خصوصیت تھی کہ باوجودیکہ آپ قریشی اور بنو سعد کی لغت میں پرورش پائی تھی۔ مگر زبان تمام قبائل عرب کی جانتے تھے۔ جو شخص جس زبان میں آپ سے سوال کرتا اسی زبان میں آپ ﷺ جواب دیتے۔

### اہل جنت کی زبان آپ کی زبان

حضرت ابن عباس رَضِیَ اللہُ تَعَالٰی عَنْہُمَا سے مروی ہے کہ اہل جنت آپ ﷺ کی زبان میں گفتگو کریں گے۔ (حاکم، جمع الوسائل جلد ۲ صفحہ ۸)

فائدہ: چونکہ تمام زبانوں میں عربی کو فوقیت حاصل ہے۔ پھر عرب کے قبائلی زبان میں قریش کو افضلیت حاصل ہے۔ کیوں نہیں کہ خدا کا کلام اسی مقدس لغت پر نازل ہوا۔

لوح محفوظ میں اسی زبان میں کلام الہی محفوظ ہے۔ بعض لوگ اس کے بھی قائل ہیں کہ اہل جنت کی زبان

سریانہ ہوگی۔ مگر حدیث پاک میں اہل جنت کی زبان عربی ہونے کا ذکر ہے۔ اس لئے بلا تاویل کے یہی صحیح ہے۔ آپ ﷺ نے فرمایا اہل عرب سے تین وجہ سے محبت کرو۔ میں عربی ہوں۔ کلام الہی عربی ہے۔ جنت کی زبان عربی ہے۔ (جمع الوسائل صفحہ ۸)

احیاء العلوم میں ہے کہ اہل جنت نبی پاک ﷺ کی زبان میں گفتگو کریں گے۔ (اتحاف السادة جلد ۷ صفحہ ۱۱۲)

### جوامع الکلم تھے

حضرت ابن عباس رَضِيَ اللہُ تَعَالٰی عَنْہُمَا سے مروی ہے کہ آپ کو جوامع الکلم سے نوازا گیا تھا۔ ہند بن ابی ہالہ رَضِيَ اللہُ تَعَالٰی عَنْہُ کی روایت میں ہے کہ آپ ﷺ جوامع الکلم سے گفتگو فرماتے تھے۔ جس میں نہ کوئی بات زائد ہوتی تھی نہ کم۔

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا میں جوامع الکلم کے ساتھ مبعوث ہوا ہوں۔ (اتحاف السادة صفحہ ۱۱۳)

فائدہ: حاصل ان احادیث کا یہ ہے کہ آپ کو اللہ تعالیٰ نے جامع گفتگو سے نوازا تھا۔ آپ کا کلام نہایت ہی جامع ہوتا تھا۔ مختصر الفاظ کے ساتھ معنی کی خوبیوں کو اپنے اندر سموئے ہوئے تھا۔ آپ کا بول مختصر ہوتا تھا مگر معانی اس میں بہت ہوتے تھے۔ سلیمان بن عبد اللہ نوفلی نے ذکر کیا کہ بول اور کلمہ الفاظ کم ہوتے اور معانی بہت ہوتے۔ (اتحاف السادة جلد ۷ صفحہ ۱۱۳)



## خشیت و بکاء

حضرت عائشہ رَضِيَ اللہُ تَعَالٰی عَنْہَا فرماتی ہیں کہ آپ ﷺ ایک رات میرے پاس تشریف لائے، ساتھ سو گئے۔ پھر فرمایا کہ مجھے اجازت دو کہ رات اپنے رب کے ساتھ گزاروں۔ چنانچہ کھڑے ہوئے (نماز پڑھنے لگے) قرآن پڑھتے تھے اور خوب روتے تھے۔ یہاں تک کہ میں نے دیکھا کہ آنسو بہتے بہتے کمر تک پہنچ چکے تھے۔ پھر آپ دائیں کروٹ لیٹ گئے۔ دایاں ہاتھ رخسار کے نیچے رکھا پھر رونے لگے۔ یہاں تک کہ میں نے دیکھا کہ آنسو سے زمین تر ہو گئی ہے۔ پھر حضرت بلال آئے۔ نماز کی اطلاع دی تو دیکھا کہ آپ ﷺ رو رہے ہیں۔ تو انہوں نے (تسلی دیتے ہوئے کہا) آپ رو رہے ہیں حالانکہ آپ کے اگلے اور پچھلے گناہ کو خدا نے معاف کر دیا ہے۔ تو آپ نے فرمایا کیا میں شکر گزار بندہ نہ بنوں۔ اور پھر فرمایا میں کیوں نہ روؤں کہ اللہ تعالیٰ نے رات ہی یہ آیت نازل فرمائی ہے۔ ”ان فی خلق السموات والارض ..... وقنا عذاب النار“ تک ہلاکت ہے ان پر جو آیتوں کو پڑھے اور تفکر و تدبر نہ کرے۔ (ابو شیخ، سبل الہدیٰ جلد ۷ صفحہ ۷۷)

**فَائِدَہ:** آہ بکا ڈرنا رونا۔ اللہ کے برگزیدہ بندوں کی خصلت ہے۔ جو جتنا ہی زیادہ مقرب ہوتا ہے۔ اسی قدر خشیت و خوف کا حامل ہوتا ہے۔ علامہ مناوی نے لکھا ہے کہ حضرت عیسیٰ عَلَیْہِ السَّلَام پر قیامت کا ذکر کیا جاتا تو قیامت کو یاد کر کے اس قدر چیخ مار کر روتے جیسے گائے ڈکارتی ہے۔ انبیاء اور اولیاء کی بیشتر یہی حالت ہوتی ہے کہ وہ خوف خدا سے چیخ کر روتے ہیں۔ (مناوی صفحہ ۱۱۷)

علامہ مناوی نے لکھا ہے کہ آہ بکا کی حالت اس وقت پیدا ہوتی تھی جب کہ خدا کی صفات جمالیہ اور جلالیہ دونوں کا اکٹھے ظہور ہوتا۔ ورنہ تو اگر جلالیہ کا غلبہ تھا ہو تو کوئی انسان اس کے برداشت و تحمل کی طاقت نہیں رکھ سکتا۔ اور جب آپ پر صفات جمالیہ کا ظہور ہوتا تو فرحت اور خوشی کی کیفیت نمایاں ہوتی تھی۔ (شرح مناوی صفحہ ۱۱۶)

اللہ کے برگزیدہ بندوں کو بھی یہی دونوں احوال پیش آتے ہیں۔

ابن شجر رَضِيَ اللہُ تَعَالٰی عَنْہُ فرماتے ہیں کہ میں نے آپ ﷺ کو دیکھا کہ نماز پڑھ رہے ہیں اور رو رہے ہیں۔ آپ کے سینے سے رونے کی وجہ سے ایسی آواز آرہی ہے۔ جیسے چکی کے چلنے کی آواز آتی ہے جیسے ہانڈی کے جوش مارنے کی آتی ہے۔ (دلائل النبوة صفحہ ۳۵۷، ابوداؤد، صفحہ ۱۳۰، شمائل ترمذی صفحہ ۲۱)

**فَائِدَہ:** یعنی آپ خوف خدا سے سسک سسک کر رو رہے تھے۔ بکا و خشیت جو عبدیت کے صفات میں سے اعلیٰ



ترین صفت ہے۔ جو قلب خاشع کا اثر ہے۔ جس کی آپ نے دعا مانگی ہے۔ اور قلب میں خشیت نہ ہونے سے پناہ مانگی ہے۔ چنانچہ ”اللهم انی اسئلك قلبا خاشعا“ اے اللہ خشیت والا دل عطا فرما۔ اور ”اعوذ بك من قلب لا تخشع“ نہ ڈرنے والے دل سے پناہ مانگتا ہوں آپ کی دعا میں سے ہے۔

آپ کا یہ رونا خوف اور جلال خداوندی کی وجہ سے تھا۔ علامہ مناوی نے لکھا ہے کہ یہ رونا آپ ﷺ کو حضرت ابراہیم علیہ السلام سے وراثت میں ملا تھا کہ ان کے بارے میں منقول ہے کہ ان کے سینے سے رونے کے گھٹن کی، ہانڈی کے جوش مارنے کے مثل ایسی آواز سنائی دیتی جو ایک میل کی مسافت سے سنائی دیتی تھی۔

(شرح مناوی صفحہ ۱۱۶)

ملا علی قاری نے ذکر کیا ہے کہ آپ کو خدا نے کمال خوف و خشیت سے نوازا تھا۔ اسی وجہ سے تو آپ ﷺ نے فرمایا بھی ہے۔ میں تم میں سب سے زیادہ خدا کی مغفرت رکھتا ہوں اور سب سے زیادہ خدا سے ڈرنے والا ہوں۔ (بخاری)

اور آپ نے فرمایا جو میں جانتا ہوں اگر تم جان لو تو ہنسنا کم ہو جائے اور رونا زائد ہو جائے۔ اسی وجہ سے تو اللہ تعالیٰ نے فرمایا۔ ”انما یخشى الله من عباده العلماء“ اہل علم و معرفت بندے ہی خدا سے ڈرتے ہیں۔ (جمع الوسائل صفحہ ۱۱۶)

کیا خوب کہا ہے کسی نے

نمازوں میں وہ ضبط گریہ اشک غم کے پینے سے  
نکلتی تھی صدا پکتی ہوئی ہانڈی کی سینے سے

تلاوت قرآن کے موقعہ پر رونا

حضرت ابن مسعود رضی اللہ تعالیٰ عنہ فرماتے ہیں کہ مجھ سے رسول پاک ﷺ نے فرمایا قرآن پڑھو۔ میں نے کہا اے اللہ کے رسول میں آپ پر قرآن پڑھوں حالانکہ آپ پر قرآن نازل کیا گیا ہے۔ آپ نے فرمایا مجھے پسند ہے کہ اپنے غیر سے قرآن سنوں۔ تو میں نے سورہ نساء پڑھی اور جب ”وجئنا بك علی هولاء شہیدا“ پر پہنچا تو دیکھا کہ آپ کے دونوں آنکھوں سے آنسو کے قطار بہہ رہے ہیں۔ (شمائل، بخاری صفحہ ۵۵، مسلم ابوداؤد)

بخاری میں ہے کہ اس آیت پر جب ابن مسعود پہنچے تو آپ نے فرمایا بس کرو۔ یعنی دل پھٹا جا رہا ہے جس کی بنیاد پر آپ نے یہ فرمایا۔ طبرانی کی روایت میں ہے کہ آپ اس قدر رو رہے تھے کہ آپ کی داڑھی مبارک اور دونوں گال مبارک تر تھے۔ (جمع صفحہ ۱۱۷)

خیال رہے کہ کبھی خود سے پڑھنے سے وہ خشوع اور کیفیت پیدا نہیں ہوتی جو دوسرے کی والہانہ مخلصانہ آواز

سے ہوتی ہے۔ اسی لئے آپ اپنے اصحاب سے فرمائش کر کے قرآن پاک سنتے اور محفوظ ہوتے۔ چنانچہ پڑھنے کے علاوہ دوسرے سے سننا بھی مسنون ہے۔ جس کا تعلق ذوق اور انشراح سے ہے۔

قرآن کی تلاوت کرنے یا کسی سے سننے کے وقت خشیت و بکا کا طاری ہونا اور رونا مطلوب اور باعث فضیلت ہے۔ معرفت اور احسان کی علامت ہے۔ گویا کہ کلام سے متکلم کا استحضار ہو رہا ہے۔ جو عارفین کی شان ہے۔

ابن بطلال کے حوالہ سے ملا علی قاری نے ذکر کیا ہے کہ اس آیت میں قیامت کے ہولناک منظر کا ذکر ہے کہ لوگ پریشان ہوں گے اور حضرات انبیاء کرام سے تبلیغ امت پر گواہی طلب کی جائے گی۔ (صفحہ ۱۱۸)

حضرت قتادہ رَضِيَ اللہُ تَعَالٰی عَنْہُ سے مروی ہے کہ آپ ﷺ جب یہ آیت تلاوت فرماتے ”یوم نبعث من کل امة شہیدا“ تو آپ کی آنکھ مبارک سے آنسو جاری ہو جاتے۔ (بل الہدی جلد ۷ صفحہ ۷۲)

فَائِدَہ: تلاوت قرآن کے وقت خصوصاً ان آیتوں پر جس میں جزا سزا و عید عذاب اور قیامت و جہنم کے خوف ناک امور کا ذکر ہے رونا یا روتا چہرہ بنا لینا آداب تلاوت میں ہے۔

علامہ نووی نے لکھا ہے کہ تلاوت کے وقت رونا مستحب ہے۔ اور تلاوت کے وقت رونا عارفین کی علامت اور صالحین بندوں کی عادت ہے۔ (الاذکار صفحہ ۹۰)

حمران بن عین رَضِيَ اللہُ تَعَالٰی عَنْہُ کہتے ہیں کہ رسول پاک ﷺ نے ایک شخص کو یہ آیت پڑھتے ہوئے سنا ”ان لدینا انکالا و جحیمًا و طعاماً ذا غصۃ“ تَرْجَمَہ: ”ہمارے پاس آنکڑے ہیں آگ کا عذاب ہے۔ خاردار کھانے اور دردناک عذاب ہے۔“ تو آپ چیخ پڑے۔ (بل الہدی صفحہ ۷۳)

حضرت عائشہ رَضِيَ اللہُ تَعَالٰی عَنْہَا سے روایت ہے کہ حضرت عثمان بن مظعون کی وفات کے وقت آپ ﷺ نے ان کا بوسہ لیا۔ میں نے دیکھا کہ آپ رو رہے تھے دونوں آنکھوں سے آنسو بہ رہے تھے۔

(ابوداؤد، صفحہ ۲۵۱، ترمذی جلد ۱ صفحہ ۱۹۳، ابن ماجہ صفحہ ۱۰۵)

فَائِدَہ: ملا علی قاری نے لکھا ہے کہ حضرت عثمان بن مظعون رَضِيَ اللہُ تَعَالٰی عَنْہُ آپ کے دودھ شریک بھائی تھے۔ انہوں نے دو مقام حبشہ اور مدینہ کی ہجرت کی تھی۔ معرکہ بدر میں حاضر ہوئے تھے۔ مہاجرین میں سب سے پہلے وفات پانے والوں میں تھے۔ بڑے عابد زاہد صحابہ میں تھے۔ بقیع میں دفن ہوئے۔ (جمع الوسائل صفحہ ۱۲۳، مرقات)

ابن جوزی کی کتاب الوفاء کے حوالہ سے شارح شمائل نے بیان کیا ہے کہ آپ بہت روئے اور آپ نے کپڑا ہٹا کر دونوں آنکھوں کے درمیان بوسہ لیا۔ اور جب چار پائی اٹھائی گئی تو آپ ﷺ نے فرمایا۔ مبارک ہو تمہیں اے عثمان نہ تم دنیا میں لگے نہ دنیا تم میں لگی۔ (انہوں نے بڑے زہد کی زندگی گزاری اسی کی طرف اشارہ

(ہے)۔ (جمع الوسائل صفحہ ۱۲۳)

خیال رہے کہ یہ رونا آپ کا غایت درجہ، محبت و تعلق کی بنیاد پر تھا۔ اس سے معلوم ہوا کہ میت پر ازراہ محبت رونا درست ہے۔ البتہ چیخنا منہ پھاڑ کر رونا سر پٹھنا اور کپڑے پھاڑنا یہ ناجائز ہے۔

حضرت انس رَضِیَ اللہُ تَعَالٰی عَنْہُ سے روایت ہے کہ آپ ﷺ اپنی صاحبزادی (ام کلثوم) کی قبر پر دفن کے وقت تشریف فرما تھے اور میں نے دیکھا کہ آپ کی آنکھوں سے آنسو بہہ رہے تھے۔ (بخاری صفحہ ۱۷۱، طحاوی صفحہ ۳۶۹)

حضرت انس رَضِیَ اللہُ تَعَالٰی عَنْہُ سے روایت ہے کہ آپ ﷺ نے فرمایا آج رات ایک لڑکا پیدا ہوا، جس کا نام میں نے ابراہیم رکھا۔ حضرت انس کہتے ہیں کہ جب ان کی جان جا رہی تھی اور یہ آپ کے ہاتھ مبارک میں تھے تو آپ ﷺ کے آنکھوں سے آنسو بہہ رہے تھے۔ اور آپ نے فرمایا آنکھ رو رہی ہیں۔ دل غمگین ہے اور اللہ پاک کی رضا کے علاوہ کچھ نہیں کہہ سکتا۔ اے ابراہیم تمہاری جدائیگی کا ہمیں غم ہے۔ (ابوداؤد صفحہ ۴۳۶)

حضرت عبداللہ بن عمرو بن العاص رَضِیَ اللہُ تَعَالٰی عَنْہُ کی روایت ہے کہ رسول پاک ﷺ کے زمانہ میں ایک مرتبہ سورج گرہن ہوا۔ آپ نماز کے لئے کھڑے ہوئے۔ اس قدر قیام کیا کہ گویا کہ رکوع کا ارادہ ہی نہیں پھر رکوع اس قدر طویل ہو گیا کہ گویا کہ رکوع سے اٹھنے کا ارادہ ہی نہیں پھر رکوع سے سر اٹھا کر اتنا کھڑے رہے کہ گویا سجدہ سے اٹھنے کا ارادہ ہی نہیں پھر سجدہ میں گئے اور طویل سجدہ ہو گیا ایسا معلوم ہوتا تھا کہ سجدہ سے اٹھنے کا ارادہ ہی نہیں۔ پھر سجدہ میں گئے اور طویل سجدہ کیا ایسا معلوم ہوتا تھا کہ سجدہ سے اٹھنے کا ارادہ ہی نہیں پھر سجدہ سے سر اٹھایا تو جلسہ بھی طویل کیا۔ پھر دوسرا سجدہ بھی طویل کیا گویا کہ سجدہ سے اٹھنے کا ارادہ ہی نہیں۔ اور آپ سانس لیتے تھے اور روتے تھے، اور کہتے تھے اے اللہ آپ نے وعدہ کیا ہے میری موجودگی میں امت کو عذاب نہ دیں گے۔ کیا آپ نے وعدہ نہیں کیا جب تک یہ لوگ استغفار کرتے رہیں گے عذاب نہ ہوگا۔ اور ہم سب استغفار کرتے ہیں۔ جب دو رکعت نماز پوری ہو گئی تو سورج کھل گیا۔ پھر کھڑے ہوئے خدا کی حمد و ثنا کی۔ اور فرمایا چاند سورج خدا کی نشانیوں میں سے ایک نشانی ہے، کسی کی موت و حیا کی وجہ سے گرہن نہیں لگتا۔ پس ڈرتے ہوئے خدا کی طرف متوجہ ہو جاؤ۔ (شمائل صفحہ ۲۱، ابوداؤد صفحہ ۱۶۹، نسائی)

فَإِنَّكَ لَا: سورج گرہن کی نماز میں آپ پر عجیب ہیئت طاری تھی۔ آپ پر خوف و لرزاں طاری تھا۔ اور سانس کے ساتھ رونے کی آواز آرہی تھی سسک سسک کر رو رہے تھے۔

ایام جاہلیت میں یہ بات مشہور تھی کہ سورج یا چاند گرہن کسی بڑی ہستی کے مرنے یا پیدا ہونے سے ہوتا ہے۔ اس لئے آپ نے یہ دور فرمایا۔ اس کے نور کو لے کر خدا اپنی قدرت ظاہر فرماتے ہیں کہ ان کو کوئی اختیار نہیں۔ ان کی روشنی خدا کے اختیار میں ہے۔ یا قیامت کا نمونہ اور ایک مثال ہے۔ جس طرح آج اس کی روشنی ختم



ہو رہی ہے کل قیامت میں بھی یہ بے نور ہو جائیں گے۔

### حجر اسود پر آنسو کے قطرات

حضرت ابن عمر رضی اللہ تعالیٰ عنہما فرماتے ہیں کہ آپ صلی اللہ علیہ وسلم حجر اسود کے پاس آئے اور اس پر منہ مبارک رکھ کر خوب دیر تک رونے لگے۔ پھر بٹے تو حضرت عمر بن خطاب رضی اللہ تعالیٰ عنہ کو دیکھا وہ رو رہے تھے۔ تو آپ نے فرمایا اے عمر یہ آنسو بہانے کی جگہ ہے۔ (ابن ماجہ صفحہ ۲۱۱، حاکم جلد ۱ صفحہ ۴۵۴)

**فائدہ:** حج یا عمرہ کے موقع پر آپ حجر اسود پر چہرہ مبارک رکھ کر زار و قطار رو رہے تھے۔ حجر اسود قیامت کے دن لوگوں کے حق میں گواہ ہوگا۔ چنانچہ حضرت ابن عباس رضی اللہ تعالیٰ عنہما سے مروی ہے کہ رسول پاک صلی اللہ علیہ وسلم نے فرمایا۔ قیامت کے دن اللہ تعالیٰ حجر اسود کو اس حال میں اٹھالائے گا کہ دیکھنے کے لئے اس کی دو آنکھیں ہوں گی۔ اور بولنے والی زبان ہوگی جس سے وہ اس شخص کے بارے میں شہادت دے گا جس نے اس کا استیلام حق کے ساتھ کیا ہوگا۔ (مسند احمد جلد ۱ صفحہ ۲۹۱، بیہقی، جلد ۵ صفحہ ۷۵، دارمی جلد ۲ صفحہ ۴۲)

اسی طرح حضرت علی رضی اللہ تعالیٰ عنہ سے روایت ہے کہ حجر اسود کو قیامت کے دن لایا جائے گا اور اسے تیز زبان ہوگی جس سے وہ اس کے متعلق شہادت دے گا جس نے اس کا توحید کے ساتھ استیلام کیا ہوگا۔ (سبل الہدیٰ جلد ۱ صفحہ ۱۷۷)

یہ پتھر سفید تھا اور جنت سے نازل کیا گیا ہے حضرت ابن عباس رضی اللہ تعالیٰ عنہما سے مروی ہے کہ آپ صلی اللہ علیہ وسلم نے فرمایا۔ حجر اسود جنت سے اتارا گیا ہے۔ وہ دودھ سے زیادہ سفید تھا انسان کے گناہوں نے اسے سیاہ کر دیا۔ (ترمذی صفحہ ۱۷۷، مسند احمد، ابن خزیمہ، سبل جلد ۱ صفحہ ۱۷۵)

ابن خزیمہ کی روایت عن ابن عباس میں ہے کہ حجر اسود سفید یا قوت میں سے تھا۔ مشرکین کے گناہوں نے اسے سیاہ کر دیا۔ قیامت کے دن احد کی طرح اسے اٹھایا جائے گا اس دنیا میں جس نے اس کا بوسہ لیا یا استیلام کیا وہ اس کے متعلق شہادت دے گا۔ (ابن خزیمہ جلد ۲ صفحہ ۲۲۰)

### قبر پر آپ صلی اللہ علیہ وسلم کا رونا

حضرت براء بن عازب رضی اللہ تعالیٰ عنہ سے مروی ہے کہ ہم لوگ ایک جنازہ میں نبی پاک صلی اللہ علیہ وسلم کے ساتھ تھے۔ پس آپ صلی اللہ علیہ وسلم قبر پر بیٹھ گئے اور رونے لگے۔ یہاں تک کہ زمین تر ہو گئی۔ پھر آپ نے فرمایا اسی طرح ہوگا (سب کو موت آئے گی) پس تیاری کرلو۔ (ابن ماجہ صفحہ ۳۰۹)

**فائدہ:** قبر آخرت کی منزلوں میں سے پہلی منزل ہے۔ آپ صلی اللہ علیہ وسلم کے فرمان مبارک کے متعلق کہ ”روضۃ من ریاض الجنة یا حفرة من حفر النيران“ ہے یعنی جنت کے باغوں میں سے ایک باغ یا جہنم کے



گڑھوں میں سے ایک گڑھا ہے۔ (مجمع جلد ۳ صفحہ ۴۹)

نہ ہو سکے تو روتا چہرہ بنا لے

حضرت سعد بن وقاص رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا۔ روؤ اگر رونانہ آئے تو روتا چہرہ ہی بنا لو۔ (ابن ماجہ صفحہ ۳۰۹)

فَإِنَّكَ لَا: اللہ پاک کو رونا بہت پسند ہے۔ اسے یہ بات بہت محبوب ہے کہ بندہ اس کی طرف آہ وزاری کرے اسی لئے حکم ہے کہ روؤ اگر نہ رو سکو تو چہرہ بنا لو۔ کہ رونے سے خدا کی توجہ اور عنایت متوجہ ہوتی ہے۔

آنسو سے جہنم حرام

حضرت عبداللہ بن مسعود رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا کہ کسی بھی مومن کی آنکھ سے اللہ کے خوف کی وجہ سے آنسو نکلتا ہے خواہ وہ مکھی کے سر کے برابر ہی کیوں نہ ہو۔ پھر اس کے چہرہ پر ٹپک جائے تو اس پر جہنم حرام ہو جاتی ہے۔ خوف خدا سے ایک آنسو کی کتنی بڑی فضیلت ہے کہ جہنم حرام ہو جاتی ہے۔ اسی لئے آپ نے رونے والی آنکھوں کا سوال کیا ہے۔ (ابن ماجہ صفحہ ۳۰۹)

لوگوں میں سب سے زیادہ خوف و خشیت کے حامل

حضرت جابر رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا میں تم میں سب سے زیادہ اللہ کی معرفت والا اور سب سے زیادہ ڈرنے والا ہوں۔ (بخاری صفحہ ۹۰۱، بل الہدی جلد ۷ صفحہ ۵۶)

حضرت ام سلمہ رَضِيَ اللہُ تَعَالٰی عَنْہَا کی روایت ہے کہ آپ ﷺ نے فرمایا تم میں سے میں سب سے زیادہ تقویٰ اختیار کرنے والا اور ڈرنے والا ہوں۔ (مسلم)

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ جب آنڈھی آتی یا گرج و کڑک کی آواز آتی تو آپ کا رنگ (مارے خوف کے) بدل جاتا اس کا اثر چہرہ پر ظاہر ہو جاتا۔ (بل جلد ۷ صفحہ ۵۷)

فَإِنَّكَ لَا: آنڈھی کے عذاب سے قوم عاد ہلاک ہوئی تھی۔ تو آپ خوفزدہ ہو جاتے تھے کہ اسی ہوا سے قوم عاد ہلاک ہوئی اس کے تصور سے آپ گھبرا جاتے تھے۔

حضرت انس رَضِيَ اللہُ تَعَالٰی عَنْہُ سے مروی ہے کہ آپ کے اصحاب نے آپ سے پوچھا کہ یا رسول اللہ آپ بوڑھے ہو گئے۔ آپ نے فرمایا مجھے سورہ ہود، واقعہ، مرسلات عم یتسا لون اور کورت نے بوڑھا کر دیا۔ یعنی اس میں قیامت اور دوزخ کے ہولناک واقعات ہیں۔ جس کی وجہ سے میں بوڑھا ہو گیا ہوں۔ اسی طرح عتبہ بن عامر کی روایت میں ہے کہ آپ ﷺ سے ایک صاحب نے پوچھا کہ آپ پر بڑھاپا آ گیا۔ آپ نے فرمایا مجھے سورہ ہود جیسی سورتوں نے بوڑھا کر دیا۔ (چونکہ اس میں قیامت کے خوفناک واقعات ہیں جس کے خوف نے مجھے قبل از

وقت بوڑھا کر دیا۔ (سبل الہدی جلد ۷ صفحہ ۵۶)

حضرت صفوان بن عوف رَضِيَ اللہُ تَعَالٰی عَنْہُ فرماتے ہیں کہ رسول اللہ ﷺ آہ، آہ فرماتے تھے۔ اور فرماتے تھے۔ آہ اللہ کے عذاب سے۔ آہ قبل اس سے کہ آہ کرنا نفع نہ پہنچائے۔

**فَإِنَّكَ لَا:** یعنی خوف خدا سے آہ آہ کرتے تھے۔ اللہ کے عذاب سے ڈر کر آپ فرماتے تھے۔ (سبل الہدی صفحہ ۵۶)

حضرت جابر رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا میں کیسے آرام سے بیٹھوں کہ صور والے (حضرت اسرافیل) منہ میں صور لئے ہوئے اپنی پیشانی کو متوجہ کئے ہوئے کان لگائے ہوئے اللہ کے حکم کے انتظار میں ہیں کہ کب حکم ملے تو صور پھونک دیا جائے۔ لوگوں نے کہا اے اللہ کے رسول ہم پھر کیا کریں۔ آپ نے فرمایا کہو ”حَسْبُنَا اللَّهُ وَنِعْمَ الْوَكِيلُ“ (ترمذی، ابویعلی، مشکوٰۃ صفحہ ۲۸۲)

ابوحاتم نے حضرت حسن رَضِيَ اللہُ تَعَالٰی عَنْہُ سے نقل کیا ہے کہ جب آیت ”فاستقم كما امرت“ نازل ہوئی۔ تو آپ نے فرمایا کمر کس لو اور نیک عمل کرو پھر اس کے بعد سے آپ کو ہنستا ہوا نہیں دیکھا گیا۔ (سبل صفحہ ۵۸، خصال صفحہ ۴۰)

ہند ابن ابی ہالہ کی روایت میں ہے کہ آپ ﷺ ہمیشہ غمگین رنجیدہ رہا کرتے تھے۔ (شمائل صفحہ ۱۱۴)

**فَإِنَّكَ لَا:** مطلب یہ ہے کہ آپ ﷺ ہمیشہ قیامت کے احوال اور آخرت کی فکر سے مغموم رہا کرتے تھے۔ یا دین کی فکر کی وجہ سے آپ متفکر رہا کرتے تھے۔

مقصد ان احادیث مذکورہ کا یہ ہے کہ آپ ﷺ پر خوف و خشیت خداوندی کا ہمیشہ غلبہ رہا کرتا تھا۔ دنیا کے جھمیلوں میں مست ہو کر زندگی نہیں گزارتے تھے۔ برگزیدہ بندوں کی یہی شان ہوتی ہے۔

### رونے والی آنکھوں کی دعا

حضرت عمر بن خطاب رَضِيَ اللہُ تَعَالٰی عَنْہُ کی روایت سے آپ ﷺ کی یہ دعا منقول ہے:

”اللَّهُمَّ ارْزُقْنِي عَيْنَيْنِ هَطَّاءِ اللَّتَيْنِ تَسْقِيَانِ الْقَلْبَ بِذُرُوفِ الدَّمُوعِ وَتَشْبَعَانِ مَنْ خَشْتِكَ قَبْلَ أَنْ تَكُونَ الدَّمُوعُ دَمًا وَالْأَضْرَاسَ جَمْرًا“

ترجمہ: ”اے اللہ ہمیں ایسی موسلا دھار رونے والی آنکھیں عطا فرما کہ جس کے آنسو تیرے خوف سے گرنے کی وجہ سے قلب کو شفاء حاصل ہو قبل اس کے کہ آنسو خون ہو جائے اور ڈھاڑ ٹھیکرے کی طرح خشک ہو جائے۔“ (جامع صغیر صفحہ ۹۵، کتاب الزہد صفحہ ۱۶۵، سبل الہدی جلد ۷ صفحہ ۷۳)

## ہیبت و وقار

قیلہ بنت مخرمہ رَضِيَ اللہُ تَعَالٰی عَنْہَا سے مروی ہے کہ جب انہوں نے نبی پاک ﷺ کو تشع کے ساتھ بیٹھا دیکھا تو ان کی رگ پھڑک اٹھی۔ تو بیٹھنے والوں نے کہا اے اللہ کے رسول بے چاری ڈر گئی۔ تو آپ ﷺ نے میری طرف نہیں دیکھا چونکہ میں پشت کی طرف تھی۔ تو آپ نے فرمایا اے مسکینہ، اطمینان رکھو، جب آپ ﷺ نے یہ فرمایا تو میرا رعب جاتا رہا۔

حضرت ابو مسعود انصاری رَضِيَ اللہُ تَعَالٰی عَنْہُ ذکر کرتے ہیں کہ ہم لوگ آپ ﷺ کی مجلس میں بیٹھے تھے کہ آپ ﷺ نے ایک شخص سے گفتگو کی تو (مارے رعب کے) وہ کانپنے لگا۔ آپ نے فرمایا مطمئن رہو۔ میں کوئی بادشاہ نہیں میں قریش کی اس عورت کا بیٹا ہوں جو خشک گوشت کھاتی تھی۔ (ابن ماجہ صفحہ ۲۳۸)

یزید بن اسود اسوائی سے روایت ہے کہ آپ ﷺ نے فرمایا کہ حجۃ الوداع کے موقع پر آپ ﷺ کے ساتھ ہم نے حج کیا۔ آپ نے صبح کی نماز پڑھائی، مڑے اور لوگوں کی طرف رخ کیا۔ تو دیکھا کہ دو آدمی نماز میں شریک نہیں ہوئے۔ اور پیچھے بیٹھے ہوئے ہیں۔ آپ نے ان دونوں کو بلوایا۔ چنانچہ ان کو لایا گیا تو وہ کانپ رہے تھے۔ (طحاوی صفحہ ۲۱۳)

فَائِدَہ: آپ ﷺ کو خدائے پاک نے رعب وقار سے نوازا تھا۔ اسی وجہ سے باجود شدید مخالفت و عناد مشرکین اور اہل کتاب آپ سے بالمشافہ مقابلہ نہیں کرتے تھے۔ سامنے مخالفت سے گریز کرتے تھے۔ اس سے معلوم ہوا کہ باوقار اور بارعب ہونا تکبر کی علامت نہیں ہے۔

جو آپ ﷺ کو دیکھتا مرعوب ہو جاتا

ابورمثہ رَضِيَ اللہُ تَعَالٰی عَنْہُ سے مروی ہے کہ میں آپ ﷺ کی خدمت میں حاضر ہوا۔ میرے ساتھ میرا لڑکا تھا۔ میں نے کہا اے میرے بیٹے یہ خدا کے نبی ہیں۔ جب اس نے دیکھا تو مارے ہیبت کے کانپنے لگا۔

(بل صفحہ ۱۰۹، ابن سعد)

قیس بن ابی حازم کی روایت میں ہے کہ ایک آدمی آپ ﷺ کی خدمت میں آیا اور جیسے ہی بیٹھا کہ اس کی رگ (کانپنے کی وجہ سے) پھڑکنے لگی۔ آپ نے فرمایا مطمئن رہو۔ میں کوئی بادشاہ تھوڑے ہی ہوں۔ ایسی عورت کا بیٹا ہوں جو سوکھا گوشت کھاتی تھی۔ (ابن ماجہ صفحہ ۲۳۸)

فَإِنَّكَ لَا: خدا کی بخشے ہوئے رعب اور نبوت کی ہیبت اور وقار سے لوگ مرعوب ہو جاتے تو آپ ﷺ ان سے ملاطفت فرماتے مانوس کرتے۔ اور تواضعاً فرماتے کہ میں بہت معمولی آدمی ہوں۔ اس سے معلوم ہوا کہ مجلس میں اپنا رعب تکلف کر کے جمائے نہیں جیسا کہ بعض متکبر لوگ کرتے ہیں۔ ہاں کسی کو خدا بارعب بنادے اور لوگوں کے نزدیک اس کا رعب وقار قائم ہو تو دوسری بات ہے۔ پھر لوگوں کو مخاطب کرنے اور ہونے کے لئے ان سے ملاطفت کرے۔ اور شفیقانہ متواضعانہ باتیں کرے۔

### رعب کی وجہ سے سر بھی نہیں اٹھاتے تھے

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ مسجد میں داخل ہوتے تو ہم میں سے کوئی سر نہیں اٹھاتا تھا۔ سوائے حضرت ابوبکر و عمر رَضِيَ اللہُ تَعَالٰی عَنْہُمَا کے کہ یہ دونوں آپ سے مسکراتے اور آپ ان سے مسکراتے۔

(حاکم، بل صفحہ ۱۰۹)

فَإِنَّكَ لَا: ان دونوں سے غایت درجہ تعلق و محبت و انس کی وجہ سے آپ ﷺ مسکرا لیتے تھے ورنہ عام لوگوں پر خاموشی طاری رہتی تھی۔

### آپ ﷺ رعب و وقار سے نوازے گئے تھے

حضرت علی کرم اللہ وجہہ کی حدیث میں ہے کہ جو آپ ﷺ کو فی البدیہہ دیکھتا تو ہیبت زدہ ہو جاتا۔ جب بل جاتا تو مانوس محبوب ہو جاتا۔

حضرت ابن مسعود رَضِيَ اللہُ تَعَالٰی عَنْہُ سے مروی ہے کہ آپ ﷺ کو خدا نے ہیبت و رعب سے نوازا تھا۔ حضرت علی کرم اللہ وجہہ سے مروی ہے کہ آپ ﷺ نہ لمبے تھے نہ پستہ قد تھے۔ جو آپ کو دیکھ لیتا ہیبت زدہ ہو جاتا۔ یعنی عظمت شان سے متاثر ہو جاتا۔ (شَمَائِلُ صفحہ ۱، بل الہدی صفحہ ۱۰۹)

### آپ ﷺ کی مجلس پر ہیبت و پروقار

حضرت انس رَضِيَ اللہُ تَعَالٰی عَنْہُ فرماتے ہیں کہ ہم لوگ نبی پاک ﷺ کی مجلسوں میں اس طرح ہوتے گویا ہمارے سروں پر پرندہ بیٹھا ہے۔ سوائے حضرت صدیق کے اور عمر فاروق رَضِيَ اللہُ تَعَالٰی عَنْہُمَا کے کوئی کلام نہیں کر سکتا تھا۔ (مجمع الزوائد)

اسامہ بن شریک رَضِيَ اللہُ تَعَالٰی عَنْہُ سے مروی ہے کہ ہم لوگ آپ کی مجلس میں پر سکوت خاموش بیٹھتے۔ ایسا گویا کہ ہمارے سروں پر پرندہ ہے۔

ایک دوسری روایت میں یہ ہے کہ میں آپ ﷺ کے پاس آیا۔ آپ کے اصحاب ارد گرد بیٹھے تھے۔ اور



مجلس پر سکون تھی۔ گویا ان پر پرندہ بیٹھا ہے۔ میں نے سلام کیا اور بیٹھ گیا۔

حضرت براء بن عازب کی حدیث میں ہے کہ ہم لوگ آپ ﷺ کے ساتھ ایک انصاری کے جنازہ میں نکلے۔ قبرستان پہنچے تو لحد کھودنے کے انتظار میں ہم لوگ آپ ﷺ کے ارد گرد بیٹھ گئے (اس طرح خاموش بیٹھے تھے) جیسے ہمارے سروں پر پرندہ ہو۔ (ابن ماجہ صفحہ ۱۱۱، مجمع جلد ۳ صفحہ ۵۲، سل الہدیٰ صفحہ ۱۰۹)

فائدہ: آپ ﷺ کی مجلس پر ہیبت و پروقار ہوتی۔ کوئی شخص نہ بے جا بات کرتا نہ بے جا حرکت کرتا۔ پرندہ سر پر بیٹھنے کا یہ مطلب ہے کہ اگر کسی کے سر پر پرندہ بیٹھ جاتا تو وہ حرکت نہیں کرتا تا کہ اڑ نہ جائے خاموش رہتا ہے۔ یہاں مطلب یہ ہے کہ نہ لوگ زبان کو ہلاتے نہ اعضاء جوارج کو حرکت دیتے۔

### آپ ﷺ کی جانب لوگ نگاہ اٹھا کر نہ دیکھتے

حضرت عمرو بن العاص رَضِیَ اللہُ تَعَالٰی عَنْہُ فرماتے ہیں کہ آپ ﷺ سے زیادہ ہم لوگوں کو کوئی محبوب نہ تھا۔ اور نہ آپ سے زیادہ کسی کی نگاہ میں وقعت تھی۔ لیکن پھر بھی ہم لوگ آپ ﷺ کو نظر میں نظر ملا کر مارے ہیبت کے نہیں دیکھ سکتے تھے۔ (سل الہدیٰ جلد ۷ صفحہ ۱۰۹)

ابن یزید اپنے والد سے نقل کرتے ہیں کہ ہم لوگ جب نبی پاک ﷺ کی خدمت میں بیٹھے ہوتے تو مارے جلال و ہیبت کے آپ کی طرف نظر اٹھا کر نہیں دیکھتے۔

نبوت کے وقار اور ہیبت کی وجہ سے لوگ آپ سے نظر نہیں ملاتے تھے۔ رعب اور جلال کی وجہ سے ہمت نہیں ہوتی تھی۔ ہاں جب آپ انس و ملاطفت سے گفتگو فرماتے اور متوجہ ہوتے تو اصحاب کی بھی ہمت ہوتی۔ اور پھر دیکھتے اور بات ہوتی۔ پھر تو ایسے فدا اور مانوس ہوتے کہ سو جان سے فدا ہو جاتے۔



# آپ ﷺ کے بلند پایہ مکارم اخلاق

## آپ ﷺ کا خلق قرآن تھا

حضرت ابوورداء رَضِيَ اللہُ تَعَالٰی عَنْہُ فرماتے ہیں کہ میں نے حضرت عائشہ رَضِيَ اللہُ تَعَالٰی عَنْہَا سے پوچھا کہ آپ ﷺ کے اخلاق کیا تھے۔ انہوں نے کہا آپ کے اخلاق قرآن تھے۔ اس کے لئے راضی ہوتے تھے اسی کے لئے غصہ ہوتے تھے۔ (دلائل النبوة صفحہ ۳۰۸)

حضرت سعد بن ہشام رَضِيَ اللہُ تَعَالٰی عَنْہُ سے مروی ہے کہ انہوں نے عائشہ رَضِيَ اللہُ تَعَالٰی عَنْہَا سے پوچھا کہ اے ام المؤمنین آپ ﷺ کے اخلاق کے بارے میں مجھے بتاؤ۔ انہوں نے کہا کیا تم نے قرآن نہیں پڑھا ہے۔ کہا ہاں۔ حضرت عائشہ نے فرمایا۔ آپ ﷺ کے اخلاق قرآن تھے۔ (مسلم دلائل النبوة صفحہ ۳۰۸)

حضرت عائشہ رَضِيَ اللہُ تَعَالٰی عَنْہَا سے سوال کیا گیا آپ ﷺ کے اخلاق کیا تھے۔ حضرت عائشہ رَضِيَ اللہُ تَعَالٰی عَنْہَا نے جواب دیا آپ ﷺ کا خلق قرآن تھا۔ (ابن سعد صفحہ ۳۲۶)

حضرت مسروق جب حضرت عائشہ رَضِيَ اللہُ تَعَالٰی عَنْہَا کے پاس آئے تو ان سے پوچھا آپ ﷺ کے اخلاق کیا تھے۔ مجھے بتائیے تو حضرت عائشہ نے فرمایا۔ کیا تم اہل عرب نہیں۔ قرآن نہیں پڑھا انہوں نے کہا۔ ہاں۔ تو حضرت عائشہ نے فرمایا۔ آپ کا خلق قرآن تھا۔

سعد بن ہشام نے کہا میں نے حضرت عائشہ رَضِيَ اللہُ تَعَالٰی عَنْہَا سے پوچھا آپ ﷺ کے اخلاق کے بارے میں بتائیے۔ انہوں نے کہا تم نے قرآن نہیں پڑھا ہے۔ میں نے کہا ہاں انہوں نے کہا رسول اللہ ﷺ کا خلق قرآن تھا۔ قنادہ نے کہا قرآن پاک نے بہترین انسانی اخلاق پیش کئے ہیں۔ (وہی آپ نے اختیار کیا اسی قرآنی اخلاق کو آپ نے عملی نمونہ میں پیش کیا)۔ (ابن سعد صفحہ ۳۶۳)

فائدہ: جب آپ ﷺ نے قرآنی اعمال و اخلاق کو عملاً پیش کیا تو یہی قرآن آپ کا خلق ہوا۔

امام حسن بصری نے قرآن کریم کی آیت مبارکہ ”فَبِمَا رَحْمَةٍ مِنَ اللّٰهِ لِنْتَ لَهُمْ.....“ ”اللہ پاک کی رحمت سے آپ نرم دل ہو گئے۔“ کہ تفسیر میں ارشاد فرمایا کہ اس سے مراد آپ ﷺ کا اخلاق ہے۔ جسے اللہ نے بیان کیا ہے۔ (اخلاق النبی صفحہ ۱۰)

حضرت یزید بن مایوس فرماتے ہیں کہ میں نے حضرت عائشہ رَضِيَ اللہُ تَعَالٰی عَنْہَا سے پوچھا کہ حضور پاک

ﷺ کے اخلاق کیسے تھے۔ تو انہوں نے کہا آپ کا اخلاق قرآن پاک تھا۔ پھر فرمایا تم لوگ سورہ مؤمن کو پڑھے ہو کہا جی ہاں۔ فرمایا اچھا پڑھو۔ تو میں نے پڑھنا شروع کیا ”قَدْ أَفْلَحَ الْمُؤْمِنُونَ ..... حافظون“ تک۔ تو حضرت عائشہ نے فرمایا یہی آپ کا خلق تھا۔ (اخلاق النبی ابوالشیخ صفحہ ۲۱)

ام المؤمنین حضرت عائشہ رَضِيَ اللہُ تَعَالٰی عَنْہَا فرماتی ہیں کہ رسول پاک ﷺ سے زیادہ اچھے اخلاق والا دنیا میں کوئی نہیں دیکھا۔ آپ کے اصحاب اور گھر والوں میں سے جب کوئی آپ کو بلاتا تو جواب فرماتے ”لبیک“ ”حاضر“ اس لئے خدائے پاک نے آپ کے بارے میں یہ آیت نازل فرمائی۔ ”انک لعلی خلق عظیم“ (اخلاق النبی ابوالشیخ صفحہ ۲)

**فائدہ ۵:** مطلب یہ ہے کہ آپ ﷺ کے اخلاق متواضعانہ تھے۔ آپ نہایت ہی رحم دل نرم دل تھے۔ اصحاب کی رعایت و خدمت میں عار محسوس نہ فرماتے۔ بادشاہوں رئیسوں متکبرین کی طرح مزاج نہیں تھا۔ کہ اصحاب کی رعایت اور خدمت کو عار سمجھتے۔

### مرضی کے خلاف امور کو خدا کی تقدیر کے حوالے فرماتے

حضرت انس رَضِيَ اللہُ تَعَالٰی عَنْہُ سے روایت ہے کہ میں نے دس سال تک آپ ﷺ کی خدمت کی۔ اور آپ نے کبھی نکیر نہیں فرمائی کوئی کام آپ کے موافق ہو یا خلاف۔ اگر بعض ازواج مطہرات فرماتیں کہ اگر آپ ایسا کرتے تو ایسا ہوتا۔ تو آپ فرماتے چھوڑ دو وہی ہوتا ہے جو خدا چاہتا ہے۔ (مجمع الزوائد جلد ۹ صفحہ ۱۶)

**فائدہ ۵:** مطلب یہ ہے کہ باوجود کہنے کے اور اسباب اختیار کرنے کے اگر کوئی کام مرضی اور چاہت کے خلاف ہو جاتا تو آپ اس پر مکدر نہ ہوتے اور نہ افسوس و پریشان ہوتے اور اگر کوئی کہتا کہ اگر ایسا کرتے تو نہ ہوتا تو آپ تقدیر کے حوالہ فرما کر مطمئن ہو جاتے۔ اس سے معلوم ہوا کہ منشاء کے خلاف کوئی بات ہو جائے تو رنج و غم و افسوس میں پریشان نہ ہو بلکہ خدائے پاک کے فیصلے اس کی تقدیر اور اس کی تدبیر و حکمت کے حوالے کر دے۔ اور یہ سوچے کہ ”واللہ ما یفعل وہو خیر“ جو اللہ پاک کرتا ہے وہی خیر کا باعث ہوتا ہے گو ہمارے سمجھ میں نہ آئے۔

### بروں سے بھی متوجہ ہو کر بات فرماتے

حضرت عمرو بن العاص رَضِيَ اللہُ تَعَالٰی عَنْہُ سے روایت ہے کہ آپ ﷺ بدترین خلایق سے بھی گفتگو فرماتے تو متوجہ ہو کر اس کی بات سنتے، اور باتوں کے ذریعہ مانوس فرماتے۔ (مجمع جلد ۹ صفحہ ۱۵، شمائل صفحہ ۲۳، بخاری، مسلم)

**فائدہ ۵:** مطلب یہ ہے کہ بے توجہی اور بے رغبتی سے بات نہ فرماتے کہ ان کو احساس ہوتا کہ ہمیں کمتر اور ذلیل سمجھا جا رہا ہے۔ بلکہ ایسا برتاؤ فرماتے کہ وہ آپ سے مانوس ہو جاتے۔ اس سے معلوم ہوا کہ آدمی کسی سے

بات کرے یا اس سے کوئی بات کرے تو توجہ اور رغبت سے سنے بے توجہی بے رغبتی سے بات نہ کرے کہ اسے کمتر سمجھنے کا احساس ہو۔ بعض لوگوں کو دیکھا جاتا ہے کہ وہ جب ماحولاً و عرفاً کسی کمتر سے بات کرتے ہیں تو بڑی بے رغبتی اور بے توجہی سے کرتے ہیں۔ یہ اکرام ناس اور خلق کریم کے خلاف ہے۔ ہر شخص اپنی ذات میں محترم ہے۔

### برائی اور تکلیف کا بدلہ برائی سے نہیں بلکہ معافی سے

حضرت عائشہ رَضِيَ اللہُ تَعَالٰی عَنْہَا کی حدیث میں ہے کہ آپ ﷺ برائی کا بدلہ برائی سے نہیں لیتے بلکہ معافی اور درگزر سے لیتے۔ (ترمذی صفحہ ۲۱، شمائل ترمذی صفحہ ۲۳، مصنف ابن ابی شیبہ جلد ۸ صفحہ ۳۳۰، مسند احمد جلد ۶ صفحہ ۱۸۴) **فَإِنَّكَ لَا**: درگزر کا مطلب یہ ہے کہ اس سے کچھ تعرض نہ فرماتے۔ صرف نظر فرما دیتے۔ اگرچہ ماحول میں ایسا شخص کمزور اور ذلیل سمجھا جاتا ہے مگر خدا اور رسول کی نگاہ میں بہتر ہوتا ہے۔

### برا فرمانے پر بھی اچھا برتاؤ

حضرت عائشہ رَضِيَ اللہُ تَعَالٰی عَنْہَا فرماتی ہیں کہ میں آپ ﷺ کے پاس تھی ایک شخص نے ملاقات کی اجازت چاہی۔ آپ نے فرمایا قبیلہ میں بڑا ہی برا آدمی ہے پھر آپ نے اجازت دے دی وہ داخل ہوا۔ آپ نے اس سے نہایت ہی نرمی اور اچھائی سے گفتگو فرمائی۔ جب وہ چلا گیا تو میں نے کہا آپ نے تو اس کے بارے میں ایسا ایسا (یعنی برا ہونا) ظاہر فرمایا پھر اچھائی اور بھلائی کا معاملہ فرمایا۔ آپ نے فرمایا لوگوں کے بدترین خلاق ہونے کے لئے یہ کافی ہے کہ اس کی برائی کی وجہ سے لوگ اسے چھوڑ دیں۔ (بخاری صفحہ ۹۰۵، شمائل صفحہ ۲۲، مسلم) **فَإِنَّكَ لَا**: اس سے معلوم ہوا کہ کوئی شخص کتنا ہی برا کیوں نہ ہو جب وہ ہمارے پاس آئے۔ ہماری مجلس میں آئے تو ہمارے ذمہ اس کا اکرام اور خوش اخلاقی کا برتاؤ ہے۔ تاکہ ان کا تعلق جب نیکوں سے باقی رہے گا اور ان کے اخلاق سے متاثر ہوں گے تو ان کو برائی کا احساس ہوگا اور وہ برائی سے باز آ سکتے ہیں۔

اگر اہل صلاح ان کو برا بھلا کہہ کر بھگا دیں گے تو ان کی برائی میں اضافہ ہوگا اور اس برائی کے نتائج بد سے یہ بھی متاثر ہوں گے۔ ہاں ان سے محبت اور انس منع ہے کہ ان کے اوصاف ذمہ اثر نہ کر جائیں۔

### کسی کی برائی اس کے سامنے نہ کہتے

حضرت انس بن مالک رَضِيَ اللہُ تَعَالٰی عَنْہُ سے مروی ہے کہ آپ ﷺ کے پاس ایک شخص جس پر زرد رنگ کا اثر تھا آپ کی عادت تھی کہ کسی کی بات ناپسندیدہ یا تکلیف دہ ہوتی تو آپ اس سے مواجہہ نہ فرماتے۔ جب وہ کھڑا ہوا اور چلا گیا تو آپ نے فرمایا کہ اچھا ہوتا تم کہہ دیتے کہ وہ اس زرد رنگ کو چھوڑ دے۔

(شمائل، ادب مفرد صفحہ ۱۳۵)



فَإِنَّكَ لَا: کبھی ایسا بھی ہوتا ہے کہ آپ کسی کی برائی پر اس کے سامنے نکیر نہ فرماتے۔ بلکہ چاہتے کہ کوئی دوسرا اسے برائی پر متوجہ کر دیتا۔ ایسے شخص کی جانب دلی رنج کی وجہ سے کھل کر نہ دیکھتے۔ اور مواجہہ نہ فرماتے۔ یہ حمیت شرعی کی وجہ سے تھا۔ جو کمالِ حبِ شریعت کی وجہ سے ہوتا ہے۔

### خطاب عام میں اصلاح فرماتے

حضرت عائشہ رَضِيَ اللہُ تَعَالٰی عَنْہَا فرماتی ہیں آپ ﷺ نے کچھ کام کیا یا کچھ بنایا لوگ اس میں شریک نہ ہوئے اور اس سے الگ رہے۔ آپ کو جب خبر ہوئی تو آپ نے تقریر فرمائی اللہ کی تعریف کی اور کہا کہ لوگوں کو کیا ہو گیا کہ جسے میں کرتا ہوں لوگ اس سے پرہیز کرتے ہیں حالانکہ میں ان میں سب سے زیادہ خدا کی معرفت رکھتا ہوں۔ اور سب سے زیادہ خوفِ خدا رکھتا ہوں۔ (ادب مفرد صفحہ ۱۳۵)

فَإِنَّكَ لَا: آپ ﷺ کی عادت طیبہ تھی کہ جب کسی کی ناکردنی اور نامناسب امور پر تنبیہ فرماتے تو عموماً عام انداز میں تقریر اور خطبہ فرماتے۔ کہ لوگوں کو کیا ہو گیا ہے ایسا کرتے ہیں خاص اس کا نام لے کر نہ کہتے۔ اس طرح نصیحت زیادہ موثر ہوتی ہے۔ اور سمجھنے والا سمجھ جاتا ہے اور کبھی ایسا بھی ہوا ہے کہ آپ نے سامنے نکیر فرما دیا۔ اور ملامت کی کوئی پرواہ نہ کی۔ چنانچہ ایک شخص آپ کی مجلس میں آیا اور اس کے ہاتھ میں سونے کی انگوٹھی تھی۔ آپ نے اس پر نکیر فرمائی۔ بظاہر دونوں طرزِ مبارک سے یہ معلوم ہوتا ہے کہ اگر منصوص حرام و ناجائز امر کا مرتکب دیکھتے تو فوراً اسی لحظہ سے منع فرماتے اور نکیر فرماتے۔ اور حمیت ایمانی اور مزاجِ نبوت کی وجہ سے تاخیر گوارہ نہ فرماتے۔ اسی طرز پر اکابرین و اسلاف بھی رہے کہ اگر خلافِ شرع حرام امور کا ارتکاب کیا تو فوراً زجر توخیخ اور نصیحت و نکیر فرمائی اور اس کے علاوہ میں موقعہ و گنجائش کے موقعہ پر یا عام مجمع و مجلس میں تنبیہ فرمائی اور لوگوں کو متنبہ اور بیدار کیا۔ محرماتِ شرعیہ میں رعایت نہ فرماتے۔

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ کسی ظالم و تکلیف دہ امور کا کسی سے بدلہ نہ لیتے تا وقتیکہ وہ محارم کا نہ ارتکاب کر بیٹھتا اور جب وہ خدا کے محارم کا لحاظ نہ کرتا (یعنی اس کا ارتکاب کرتا) تو آپ کا غصہ بھڑک اٹھتا یعنی پھر آپ اس کی رعایت نہ فرماتے۔ اور تسابیل نہ برتتے بلکہ فوراً نکیر زجر توخیخ فرماتے۔ اس کی شرعاً سزا ہوتی تو سزا دیتے۔ (شَمَائِلِ صفحہ ۲۴)

### بدلہ دیتے تو زائد دیتے

ربع بنت معوذ سے روایت ہے کہ میں آپ ﷺ کی خدمت اقدس میں کھجور اور نرم ککڑی لے کر آئی تو آپ نے مٹھی بھر سونا دیا۔ (شَمَائِلِ صفحہ ۲۴، ابن سعد جلد ۱ صفحہ ۳۶۴، ابوالشیخ)

فَإِنَّكَ لَا: دیکھئے آپ ﷺ کی سخاوت اور وسعتِ مزاجی۔ کھجور اور ککڑی پر آپ نے مٹھی بھر سونا مرحمت فرمایا۔

در اصل یہ بدلہ نہیں بلکہ خلوص و محبت کا تاثر احسان اور نوازش کی شکل میں تھا۔ آج کل کوئی احسان اور کسی کی خیر خواہی سے متاثر ہو کر بدلہ دیتا ہے تو بچے کی طرح حساب لگا کر دیتا ہے۔ کہ اس کی مالیت اتنی ہے لہذا اتنا اسے دیا جائے۔ یہ وسعت مزاجی کے خلاف ہے۔

### اپنا کام خود بھی کر لیتے

ہشام نے اپنے والد سے یہ روایت کی ہے کہ انہوں نے حضرت عائشہ رَضِيَ اللہُ تَعَالٰی عَنْہَا سے پوچھا کہ گھر میں آپ کیا کام کرتے تھے۔ حضرت عائشہ نے فرمایا۔ اپنا کپڑا سیتے، جوتا گاٹھ لیتے جو کام لوگ گھر میں کیا کرتے ہیں آپ بھی کیا کرتے۔ (ابن سعد جلد ۱ صفحہ ۳۶۶)

ابن شہاب زہری حضرت عائشہ رَضِيَ اللہُ تَعَالٰی عَنْہَا فرماتی ہیں کہ رسول پاک ﷺ گھریلو کام کیا کرتے تھے اکثر آپ سینے کا کام کرتے تھے۔ (اخلاق النبی صفحہ ۱۴، ابن سعد جلد ۱ صفحہ ۳۶۶)

حضرت عائشہ رَضِيَ اللہُ تَعَالٰی عَنْہَا سے روایت ہے کہ آپ پیوند لگا لیتے۔ جوتا سی لیتے۔ (ابن سعد صفحہ ۳۶۶)

حضرت عائشہ رَضِيَ اللہُ تَعَالٰی عَنْہَا سے روایت ہے کہ آپ ﷺ گھریلو کام گھر میں کر لیتے زیادہ گھر میں کپڑا سیا کرتے۔ (فیض القدیر جلد ۵ صفحہ ۲۳۳)

حضرت ہشام نے حضرت عائشہ رَضِيَ اللہُ تَعَالٰی عَنْہَا سے پوچھا کہ آپ گھریلو کام گھر میں کر لیتے تھے حضرت عائشہ نے فرمایا ہاں اپنا جوتا گاٹھ لیتے تھے اور اپنا کپڑا سی لیتے تھے۔ (مختصر دلائل النبوة صفحہ ۳۲۸)

**فَائِدَہ:** اپنا کام خود کرنا ایک تو اس میں دوسروں کا محتاج اور دوسروں کے انتظار میں نہ رہنا ہے جو سکون کا باعث ہے۔ نیز اس میں تواضع اور دافع کبر ہے۔ اس قسم کے مشاغل دوسرے واہی لایعنی امور سے بھی محفوظ رکھتا ہے۔ جو یقیناً دین دنیا کیلئے نفع کی بات ہے۔ خصوصاً مردوں کے مقابلہ میں عورتوں کے لئے از حد نفع بخش ہے۔

### اخلاق نبی ﷺ پر حضرت علی کی ایک جامع حدیث

حضرت حسن رَضِيَ اللہُ تَعَالٰی عَنْہُ فرماتے ہیں کہ میں نے والد سے آپ ﷺ کے اندرون خانہ مصروفیات کے بارے میں دریافت کیا۔ تو انہوں نے فرمایا کہ ذاتی طور پر مجھے اس کی اجازت تھی کہ جب چاہیں اندرون خانہ تشریف لے جائیں۔ آپ ﷺ کا معمول تھا کہ جب آپ گھر تشریف لاتے تو اپنے وقت کے تین حصے کر لیتے۔ ایک حصہ اللہ تعالیٰ کی عبادت کے لئے۔ دوسرا اہل و عیال کے لئے تیسرا اپنے آرام کے لئے۔ پھر اپنے آرام کا وقت بھی لوگوں کو دے دیتے۔ اس طرح کہ خواص کے ذریعہ اس کا فائدہ بھی عوام تک لوٹا دیتے۔ اور ان سے کوئی چیز اٹھا کر نہ رکھتے۔ چنانچہ آپ ﷺ کی عادت مبارک تھی کہ اس وقت میں جو امت کے لئے تھا اپنی منشاء کے مطابق اہل فضل کو ترجیح دیتے تھے۔ اور اس وقت کی تقسیم دینی فضیلت کے اعتبار سے درجہ بدرجہ ہوتی

تھی۔ ان میں سے کسی کا ایک کام ہوتا تھا کسی کے دو، کسی کے متعدد۔ آپ ان کے کاموں میں لگ جاتے اور ان کو بھی ان امور میں مشغول رکھتے جن سے ان کی اور امت کی اصلاح ہوتی۔ چنانچہ آپ ان سے سوالات فرماتے۔ پھر ان کے مناسب حال ان کو ہدایت فرماتے۔ اور فرماتے کہ جو یہاں موجود ہیں وہ ان ہدایات کو اوروں تک پہنچا دیں۔ (آپ فرماتے تھے مجھے اس شخص کی ضرورت بتا دو جو اپنی ضرورت کو مجھ تک نہیں پہنچا سکتے۔ کیونکہ جس نے امیر تک ایسے آدمی کی حاجت کو پہنچایا جو خود اس تک اپنی حاجت نہیں پہنچا سکتا قیامت کے روز اللہ تعالیٰ اس شخص کو ثابت قدم رکھے گا۔ پس آپ کے پاس یہی ذکر تذکرہ رہتا اور اس کے علاوہ آپ کسی کی کوئی بات پسند نہ فرماتے۔

سفیان بن وکیع کی روایت میں مذکور ہے کہ صحابہ آپ کے پاس (علم دین کے) متلاشی بن کر آتے اور بغیر لئے وہاں سے جدا نہ ہوتے اور جب نکلتے تو رہنما بن کر نکلتے۔ راوی نے ”رہنما“ کی تشریح فقہاء کے الفاظ سے کی ہے۔ (یعنی دین کی خوب سمجھ لے کر اٹھتے)۔

حضرت حسین رَضِیَ اللہُ تَعَالٰی عَنْہُ فرماتے ہیں کہ پھر میں نے اپنے والد سے عرض کیا۔ حضور ﷺ کی بیرون خانہ مصروفیات کے بارے میں بتلائیے۔ کہ آپ کا کیا معمول تھا۔ فرمانے لگے آپ ﷺ بے فائدہ باتوں سے اپنی زبان کو محفوظ رکھتے۔ لوگوں کو اپنے سے مانوس کرتے۔ اور جدا نہ ہونے دیتے۔ ہر قوم کے معزز آدمی کی عزت کرتے اور اسی کو امیر والی بناتے۔ آپ ﷺ لوگوں سے ملنے میں حزم و احتیاط کو مد نظر رکھتے۔ مگر کسی کے ساتھ اپنی بشارت و خوش خلقی میں فرق نہ آنے دیتے۔ اپنے ساتھیوں کی خبر گیری فرماتے۔ لوگوں سے ان کے حالات پوچھتے رہتے۔ اچھی بات کی تحسین فرماتے۔ اور اس کی تصویب فرماتے۔ اور بری بات کی برائی بتاتے۔ اور اس کی خرابی بیان کرتے۔ آپ کے ہر کام میں اعتدال ہوتا۔ نہ کہ ادھر ادھر ڈھل جانا۔ آپ لوگوں کا برابر خیال رکھتے کہ وہ کہیں غافل نہ ہو جائیں۔ یا اکتانہ جائیں۔ ہر حالت کے لئے آپ کے پاس اس کا انتظام تھا، نہ حق کی بجا آوری میں کوتاہی کرتے نہ حق کو چھوڑ کر دوسری طرف جاتے۔ آپ ﷺ کے مقرب بہترین لوگ تھے۔ آپ کے نزدیک سب سے افضل وہ تھا جس کی خیر خواہی سب کے لئے عام ہو۔ آپ کے نزدیک سب سے بلند مرتبہ والا وہ شخص ہوتا جو ان میں غم خواری اور اعانت کے اعتبار سے سب سے اچھا ہوتا۔ حضرت حسین رَضِیَ اللہُ تَعَالٰی عَنْہُ فرماتے ہیں کہ پھر میں نے (اپنے والد سے) حضور ﷺ کی نشست و برخاست کا حال دریافت کیا تو انہوں نے فرمایا آپ اٹھتے بیٹھتے اللہ کا ذکر فرماتے۔ اور آپ کسی جگہ کو اپنے لئے خاص نہ فرماتے۔ اور ایسا کرنے سے دوسرے لوگوں کو بھی منع فرماتے چنانچہ جب آپ لوگوں کے ساتھ بیٹھتے تو جہاں جگہ پاتے تشریف فرما ہو جاتے۔ اور اس بات کا دوسروں کو حکم دیتے۔



آپ اپنے ہر شریک مجلس کو اس کے (حسب استعداد) اس کا حصہ عطا فرماتے۔ اور کوئی یہ احساس نہ کرتا کہ اس کے سوا دوسرا شخص آپ کو زیادہ عزیز ہے۔ جو شخص (کسی ضرورت کی بناء پر) آپ کے پاس آکر بیٹھتا یا کھڑا ہو جاتا۔ تو آپ اس کے ساتھ اپنے آپ کو اس وقت تک روکے رکھتے تا آنکہ وہ خود ہی جدا ہو جاتا اور جو آپ سے کوئی حاجت طلب کرتا تو اپنی مراد پا کر لوٹتا یا پھر نرم بات سن کر جاتا۔

آپ کی خوش خلقی تمام لوگوں کے لئے یکساں تھی چنانچہ شفقت میں آپ ان کے باپ تھے۔ اور سب لوگ حقوق میں آپ کے نزدیک برابر تھے۔ آپ کی نشست، حلم، حیا، صدق و امانت کی نشست بھی جس میں آواز بلند نہ ہوتی کسی کی عزت و آبرو پر بٹہ نہ لگایا جاتا۔ اور نہ کسی کی لغزش کو اچھالا جاتا۔ شرکاء مجلس میں اعتدال تھا۔ تقویٰ کو برقرار رکھتے آپس میں تواضع سے پیش آتے۔ بڑوں کی تعظیم کرتے۔ چھوٹوں پر شفقت فرماتے۔ حاجت مندوں کو ترجیح دیتے۔ اجنبی مسافروں کی دیکھ بھال رکھتے۔

حضرت حسن رَضِیَ اللہُ تَعَالٰی عَنْہُ فرماتے ہیں کہ پھر میں نے اپنے والد سے پوچھا حضور ﷺ کا اہل مجلس کے ساتھ کیا برتاؤ تھا۔ تو انہوں نے فرمایا حضور ﷺ ہمیشہ بشاشت سے ملتے آپ نرم خواور نرم طبع تھے۔ بد خو اور درشت (سخت نہیں) نہ آپ بازاروں میں چلاتے اور نہ فحش کلامی کرتے۔ نہ کسی کو عیب لگاتے اور نہ کسی کی بے جا تعریف کرتے، ناپسندیدہ چیزوں سے آپ اعراض فرماتے۔ اور لوگ اس کے بارے میں آپ سے مایوس ہو جاتے۔ اور آپ اس کے متعلق جواب بھی نہ دیتے تھے۔ تین چیزوں سے اپنے آپ کو بچا رکھا تھا۔ جھگڑے، فساد سے، زیادہ بات بنانے سے اور لغو کام سے۔ اور تین چیزوں سے آپ نے دوسرے لوگوں کو بچا رکھا تھا۔ کسی کی مذمت نہ کرے۔ کسی کو عار نہ دلائے اور کسی کا عیب تلاش نہ کرے۔ وہی بات زبان سے نکالتے جس میں ثواب کی امید ہو۔ جب آپ گفتگو فرماتے تو سب اہل مجلس اپنی گردنیں اسی طرح جھکا لیتے گویا ان کے سروں پر پرندے بیٹھے ہیں۔ اور جب آپ سکوت فرماتے تب دوسرا بولنا شروع کرتے۔ اور آپ کے سامنے کوئی کسی کی بات نہ کاٹتا۔ جب ایک بات شروع کرتا تو دوسرے اس وقت تک خاموش رہتے جب تک وہ اپنی بات پوری نہ کر لیتا۔ ان میں سے ہر شخص کی بات آپ کے نزدیک اس طرح توجہ کی مستحق ہوتی جیسے کہ پہلے بات کرنے والے شخص کی ہو۔ جس بات پر سب ہتے آپ بھی اس پر خندہ فرماتے۔ اور جس بات پر سب تعجب کرتے آپ بھی تعجب فرماتے۔ اجنبی کی ادھر ادھر کی گفتگو پر آپ صبر فرماتے۔ حتیٰ کہ آپ کے اصحاب ایسے لوگوں کو آپ کے پاس لے کر آتے تاکہ ان کے سوالات کرنے سے غی باتوں کا علم ہو۔ آپ یہ بھی فرماتے کہ تم کسی حاجت مند کو اپنی حاجت طلب کرتے دیکھو تو اس کی امداد کیا کرو۔ کوئی آپ کی تعریف کرتا تو آپ گوارا نہ فرماتے ہاں اگر وہ شکریہ کے طور پر کچھ کہتا تو الگ بات تھی۔ آپ کسی کی بات نہ کاٹتے البتہ وہ اگر حد سے تجاوز کرنے لگتا تو پھر آپ اس کی



بات کو اس طرح کاٹتے یا تو اس کو منع فرماتے یا اس جگہ سے اٹھ کھڑے ہوتے۔

حضرت حسن فرماتے ہیں کہ پھر میں نے (اپنے والد سے) حضور ﷺ کے سکوت فرمانے کے متعلق دریافت کیا۔ تو انہوں نے فرمایا، آپ ﷺ کا سکوت فرمانا چار چیزوں کے لئے ہوتا تھا۔ علم کی بناء پر۔ احتیاط کے مد نظر۔ اندازہ لگانے کی غرض سے۔ اور غور و فکر کے لئے۔ آپ کا اندازہ لگانا یہ تھا کہ صورت معاملہ پر پوری طرح غور کیا جائے۔ اور لوگوں کی باتیں سن لی جائیں۔ رہا آپ کا غور و فکر سو وہ ان چیزوں میں ہوتا۔ جو باقی رہنے والی ہیں اور فنا نہیں ہوتیں۔ اور حلم نے آپ کے لئے صبر ہی جمع کر دیا گیا تھا۔ چنانچہ آپ کو نہ کوئی چیز غصہ دلاتی اور نہ بے چین و مضطرب کرتی تھی اور احتیاط کو آپ کے لئے چار چیزوں میں جمع کر دیا گیا تھا۔ (بایں طور کہ) آپ اچھی چیز کو اختیار فرماتے۔ تاکہ لوگ اس کو اپنائیں اور بری چیز ترک کر دیتے تاکہ لوگ اس سے باز رہیں۔ اور جس چیز میں امت کی اصلاح ہوتی اس میں اپنی رائے کو خوب کام میں لاتے۔ اور جس میں ان کی خیر ہوتی اس کو لے کر اٹھ کھڑے ہوتے۔ اس طرح آپ ﷺ نے اپنی امت کے لئے دنیا و آخرت دونوں کی بھلائیوں کو اکٹھا فرما دیا تھا۔ (ابو اشیح اخلاق النبی، شامل ترمذی، مسفر قانہ)

### اخلاق نبوی ﷺ کا ایک نہایت ہی جامع ترین نقشہ

آپ ﷺ کے اخلاق کے سلسلے میں ایک جامع بیان جیسے کسی محقق عالم نے احادیث واردہ کو سامنے رکھ کر اختصاراً مرتب کیا ہے امام غزالی رَحِمَہُ اللہُ تَعَالٰی نے اسے احیاء العلوم میں بیان کیا ہے۔ شارح احیاء علامہ زبیدی نے ہر ایک کو مدلل بالحدیث کیا ہے۔

آپ ﷺ لوگوں میں سب سے زیادہ حلیم، بہادر، صاحب انصاف، معاف کرنے والے تھے۔ کسی عورت کا ہاتھ کبھی نہ چھوتے۔ جو آپ کی ملک یا منکوحہ یا ذورحم محرم نہ ہوتیں۔ بہت سخی تھے۔ دینار درہم کے ہوتے ہوئے رات نہ گزارتے۔ (پہلے ہی خیرات کر دیتے) اگر کوئی نہ ملتا اور رات آ جاتی تو اس وقت تک گھر نہ جاتے جب تک کہ ضرورت مند کو تقسیم نہ فرما دیتے۔ اللہ کے عطا کردہ رزق سے سال بھر کا حساب لگا کر رکھ لیتے، کھجور، جو، جو آسان سمجھتے رکھ دیتے باقی تمام کو راہ خدا میں دے دیتے۔

ساکین کو ضرور دیتے۔ جمع کردہ خوراک میں سے لوگوں کو دیتے رہتے۔ ان پر ایثار فرماتے یہاں تک کہ سال گزرنے سے قبل آپ ضرورت مند ہو جاتے۔ اگر کچھ آنے کی نوبت نہ آتی۔ اپنا جوتا خود سے سی لیتے۔ کپڑے میں پیوند لگا لیتے۔ اپنے گھر کا کام کر لیتے۔ گوشت کاٹ لیتے۔ بہت ہی زیادہ حیا دار تھے۔ کسی پر نگاہ جما کر نہیں دیکھتے۔ آزاد غلام کی دعوت قبول کر لیا کرتے۔ ہدیہ قبول فرماتے۔ خواہ دودھ کا ایک ایک گھونٹ سہی۔ یا خرگوشت کی ران سہی اور اس کا بدلہ بھی دیتے۔ ہدیہ نوش فرماتے صدقہ نہیں۔ مسکین اور باندی کی دعوت قبول

کرنے سے گریز نہ فرماتے۔ خدا کے لئے غصہ ہوتے اپنی ذات کے لئے غصہ نہ ہوتے۔ حق کو جاری فرماتے خواہ آپ کو یا اصحاب کو اس کا نقصان ہوتا (یعنی بظاہر جیسا کہ حدیبیہ کے موقع پر)۔ مشرکین کی نصرت و اعانت قبول نہ فرماتے۔ (حکم الہی کے ادا میں) سواونٹ کی قربانی ادا فرمادی باوجودیکہ آپ کے اصحاب ایک ایک اونٹ کے محتاج تھے۔ بھوک کی شدت سے پیٹ پر پتھر باندھ لیتے۔ جو موجود حاضر ہوتا تناول فرما لیتے۔ آئے ہوئے کو واپس نہ فرماتے۔ حلال کھانے سے گریز نہ فرماتے۔ اگر کھجور بلا روٹی کے پاتے کھا لیتے۔ بھنا ہوا کھاتے (مثلاً گوشت) گیہوں، جو کی روٹی کھاتے، حلوشہد کھاتے، روٹی پاتے دودھ نہیں تو خالی روٹی ہی کھا لیتے۔ ککڑی کھجور کھاتے۔ نہ سہارے سے کھاتے نہ ٹیبل کرسی پر کھاتے۔ کھانے کے بعد پیر کے تلوے سے پونچھ لیتے۔ مسلسل تین یوم تک گیہوں کی روٹی کھانے کی نبوت نہ آسکی کہ وفات پا گئے۔ نہ محتاج تھے، نہ فقیر۔ اپنے اوپر دوسروں کو ترجیح و ایثار فرماتے۔ دعوت ولیمہ میں جاتے۔ مریض کی عیادت فرماتے۔ جنازہ میں جاتے۔ دشمنوں کے بیچ بنا کسی محافظ دستے کے ساتھ چلتے۔ بہت زیادہ متواضع اور خاموش رہنے والے تھے۔ متکبر نہ تھے۔ بلوغ الکلام تھے۔ ہمیشہ مسکراتے چہرے سے رہتے۔ دنیا کی کوئی چیز کو اہمیت نہ ڈالتے۔ جو ملتا پہن لیتے۔ جوڑے، کبھی منقش چادر میں ہوتے۔ کبھی صوف کا جبہ پہن لیتے۔ جو مباح ہوتا اسے استعمال نہ فرماتے۔ چاندی کی انگٹھی پہنتے۔ دائیں اور بائیں کی چھوٹی انگلی میں۔ اپنے پیچھے سواری کے غلام وغیرہ کو بٹھا لیتے۔ جو سواری ملتی گھوڑا، اونٹ، گدھا خچر سوار ہو لیتے۔ کبھی پیدل ننگے پیر چلتے۔ کبھی بلا عمامہ، ٹوپی اور چادر کے بھی چل لیتے۔ شہر کے دور دراز محلے میں بھی کوئی بیمار ہوتا تو عیادت کے لئے تشریف لے جاتے۔ خوشبو کو پسند، بدبو سے کراہت فرماتے۔ غریبوں کے ساتھ بیٹھتے مساکین کے ساتھ کھانا کھاتے۔ اہل فضل و شرف کا اکرام فرماتے۔ اہل شرف پر احسان فرما کر ان کو مانوس کرتے۔ قریبی رشتہ داروں کے ساتھ حسن سلوک بلا فرق کئے ہوئے کرتے۔ کسی کو ناگوار بات نہ کہتے۔ بلا آواز کے ہنستے۔ جائز کھیل دیکھتے تو نکیر نہ فرماتے۔ اپنے ازواج سے بھی دوڑ میں بازی لگا لیتے۔ آپ پر کوئی آواز بلند کرتا تو صبر فرما لیتے۔ بکریوں اور اونٹ کے دودھ پر آپ اور ازواج مطہرات کا گزر تھا۔ کھانے اور لباس میں دوسرے پر فوقیت نہ ظاہر فرماتے۔ کوئی عمل غیر اللہ کے لئے نہ کرتے۔ اپنے اصحاب کے باغیچوں کی طرف نکل جاتے۔ کسی کو غربت یا مرض کی وجہ سے حقارت سے نہ دیکھتے۔ کسی بادشاہ کی بادشاہت سے مرعوب نہ ہوتے۔

خدائے پاک نے آپ میں تمام اخلاق فاضلہ اور سیاست کاملہ کو جمع فرمادیا تھا۔ باوجودیکہ آپ امی ان پڑھ تھے۔ جاہلیت کے عہد میں پیدا ہوئے۔ بکریاں چرانے کی حالت میں پرورش پائی، یتیم تھے نہ ماں نہ باپ کا سہارا تھا۔ اللہ تعالیٰ نے تمام محاسن اخلاق اور طریق فاضلہ کی تعلیم فرمائی۔ اولین آخرین کا علم دیا۔ طریقہ نجات، آخرت کی کامیابی کا راستہ بتایا۔ (اتحاف السادة جلد ۷ صفحہ ۱۰۷)

## جود و سخاوت

### آپ ﷺ کی جود و سخاوت کا بیان

حضرت ابن عمر رضی اللہ تعالیٰ عنہما سے مروی ہے کہ آپ ﷺ لوگوں میں سب سے زیادہ سخی تھے۔

حضرت ابن عباس رضی اللہ تعالیٰ عنہما سے مروی ہے کہ آپ ﷺ تمام لوگوں میں سب سے زیادہ سخی مال خرچ کرنے والے تھے۔ اور آپ ﷺ ماہ مبارک رمضان میں سب سے زیادہ سخاوت فرماتے۔ حضرت جبریل علیہ السلام رمضان المبارک کی ہر شب آپ کے پاس تشریف لاتے۔ آپ ان کو کلام پاک سناتے۔ حضرت جبریل علیہ السلام کی ملاقات پر (جو ماہ مبارک میں ہوتی) تیز ہوا سے بھی زیادہ آپ سخی ہو جاتے۔

(بخاری ابن سعد صفحہ ۳۶۹، مکارم ابن ابی الدنیا)

حضرت ابن عمر رضی اللہ تعالیٰ عنہما سے روایت ہے کہ میں نے آپ ﷺ سے زیادہ کسی سخی، خرچ کرنے والا، بہادر اور خوب بھرپور دینے والا نہیں دیکھا۔ (مکارم ابن ابی الدنیا صفحہ ۲۵۶)

حضرت عائشہ رضی اللہ تعالیٰ عنہا فرماتی ہیں کہ آپ ﷺ لوگوں میں سب سے زیادہ نرم اور سب سے زیادہ کرم و بخشش والے تھے۔ (ابن سعد مکارم صفحہ ۴۹)

حضرت جابر رضی اللہ تعالیٰ عنہ سے مروی ہے کہ آپ ﷺ سے کسی چیز کا سوال کیا جاتا تو آپ ﷺ نہیں نہ فرماتے۔ حضرت جنید راوی کہتے ہیں کہ یا تو آپ بخش دیتے یا خاموش رہتے۔ (مکارم الخرائطی صفحہ ۵۸۷)

حضرت انس رضی اللہ تعالیٰ عنہ سے روایت ہے کہ آپ ﷺ سے جو سوال کیا گیا آپ نے اسے پورا کیا۔ ایک شخص آیا۔ آپ نے دو پہاڑوں کے درمیان ان کو بکریاں عنایت فرمائیں۔ وہ جب اپنی قوم میں واپس گیا تو کہا۔ اے لوگو! سلام لے آؤ۔ محمد ﷺ اتنا دیتے ہیں کہ لوگوں کو فقر و فاقہ کا اندیشہ و خوف نہیں رہتا۔ اور یہ کہ لوگ آپ کے دنیا کے ارادے سے آتے ہیں۔ ابھی شام بھی نہیں گزرتی کہ دین ان کے نزدیک دنیا اور اس کے درمیان کی چیزوں سے محبوب ہو جاتا۔ (مسلم صفحہ ۲۵۳، بل صفحہ ۴۹)

فائدہ: یہ انوار نبوت کی برکت تھی کہ تھوڑی صحبت اور برکت دیدار سے دنیا دار، دین کا راغب اور شیدا ہو جاتا۔ یہی برکت اولیاء اللہ کی صحبت سے بھی حاصل ہوتی ہے۔ کہ دنیا کا طالب خدا اور آخرت کا طالب ہو جاتا۔

حضرت ابوسعید خدری رضی اللہ تعالیٰ عنہ فرماتے ہیں کہ قبیلہ انصار کے لوگوں نے آپ سے کچھ مانگا۔ آپ



ﷺ نے ان کو دے دیا۔ پھر آپ نے فرمایا (جو تھادے دیا) میرے پاس کچھ نہیں کہ اسے رکھوں۔ (مکارم)  
حضرت جبیر بن مطعم رَضِيَ اللہُ تَعَالٰی عَنْہُ کی روایت میں ہے کہ میرے پاس جو بھی مال ہوتا ہے میں اسے دے دیتا ہوں (رکھتا نہیں ہوں)۔ (مکارم صفحہ ۲۶۰)

صفوان بن امیہ رَضِيَ اللہُ تَعَالٰی عَنْہُ کہا کرتے تھے میں آپ ﷺ کے پاس آیا اور لوگوں میں آپ سب سے زیادہ مغرض تھے۔ آپ نے مجھے ہدایا دیئے خوب دیئے۔ اب وہ تمام لوگوں میں سب سے زیادہ محبوب ہیں۔  
(مسلم صفحہ ۲۵۴، ترمذی جلد ۱ صفحہ ۱۴۴)

**فائدہ ۵:** آپ ﷺ بہت وسیع الظرف تھے۔ خوب وسعت سے مرحمت فرماتے۔  
حضرت انس رَضِيَ اللہُ تَعَالٰی عَنْہُ سے مرفوعاً روایت ہے کہ آپ ﷺ بڑے شفیق و مہربان تھے۔ جو بھی آپ ﷺ کے پاس آتا یا تو آپ دے دیتے یا وعدہ فرماتے۔ (کنز العمال جلد ۷ صفحہ ۱۴۲)  
حضرت عمر بن الخطاب رَضِيَ اللہُ تَعَالٰی عَنْہُ سے مروی ہے کہ ایک شخص آپ کی خدمت میں آیا اور آپ سے سوال کیا۔ آپ نے (معذرت کرتے ہوئے) فرمایا کہ میرے پاس نہیں ہے کہ میں تم کو کچھ دوں۔ البتہ تم میرے اوپر قرض لے لو۔ کچھ آئے تو میں دے دوں گا۔ اس پر حضرت عمر نے فرمایا اے اللہ کے رسول آپ کو اللہ پاک نے اس کا مکلف تھوڑے ہی بنایا ہے۔ جو ہو تو آپ دے دیجئے۔ نہ ہو تو تکلیف مت اٹھائیے۔ راوی نے کہا، آپ ﷺ کا چہرہ اس سے پڑ مردہ ہو گیا، یہاں تک کہ چہرہ مبارک پر اس کا اثر ظاہر ہو گیا۔ چنانچہ ایک انصاری صحابی کھڑے ہوئے اور کہا آپ پر میرے ماں باپ فدا ہوں آپ عرش کے مالک سے کمی کی کوئی پرواہ نہ کریں۔ چنانچہ آپ کا چہرہ مسکرا اٹھا۔ اور فرمایا مجھے اسی کا حکم دیا گیا ہے۔

(مسند بزار جلد ۴ صفحہ ۲۵۴، شمائل صفحہ ۲۴، ترمذی، مکارم الخرائطی صفحہ ۵۸۶)

**فائدہ ۶:** آپ ﷺ کسی کو نامراد نہ فرماتے۔ پاس نہ ہوتا تو قرض لے کر دوسرے سے مانگ کر ادا فرماتے۔ حضور پاک ﷺ کی سخاوت اور کرم کے واقعات جس کثرت سے ہیں ان کے احاطہ کی کس کو طاقت ہے اس کرم کے لئے یہ بھی ضروری نہ تھا کہ حضور اکرم ﷺ کے پاس موجود بھی ہو۔ ضرورت مندوں کے لئے قرض لے کر ان کو ان پر خرچ کرنا حضور اکرم ﷺ کا عام معمول تھا۔

ابو عامر ہوزنی کہتے ہیں کہ میں نے حضرت بلال مؤذن رسول ﷺ سے حلب میں پوچھا کہ حضور اکرم ﷺ کے اخراجات کی کیا صورت تھی انہوں نے فرمایا کہ حضور اکرم ﷺ کے پاس تو کچھ رہتا ہی نہ تھا۔ میں ہی اخیر تک اس کا منتظم رہا۔ عادت شریفہ یہ تھی کہ جب کوئی مسلمان حاضر خدمت ہوتا اور آپ اس کو ننگا دیکھتے۔ تو مجھے اس کے انتظام کا حکم فرماتے میں کہیں سے قرض لے کر اس کے کپڑے بنواتا اور کھانے کا انتظام



کرتا۔ ایک دن مشرکین میں سے ایک شخص آیا اور آکر کہنے لگا کہ میرے پاس بہت مال ہے۔ ضرورت پر (میرے علاوہ کسی سے قرض نہ لینا) چنانچہ میں اسی سے قرض لینے لگا۔ ایک دن میں وضو کر کے اذان دینے ہی جا رہا تھا کہ وہ کافر چند تاجروں کے ساتھ میرے پاس آیا اور مجھے دیکھ کر کہنے لگا اے حبشی۔ میں نے کہا ہاں۔ اور وہ کود پڑا اور سخت اور کڑوی بات کہنے لگا۔ اور کہا تجھے معلوم ہے کہ مہینہ باقی رہنے میں اتنے دن رہ گئے ہیں۔ میں نے کہا قریب ہی ہے۔ اس نے کہا صرف چار دن رہ گئے ہیں تجھے پکڑ لوں گا قرضہ کے بدلے۔ نہ میں تمہارا لحاظ کروں گا نہ تمہارے صاحب کا۔ قرضہ ادا نہ کرو گے تو غلام بنا لوں گا اور کچھلی حالت میں لوٹا لوں گا۔ بکریاں چرانے لگو گے، جیسے کہ پہلے چراتے تھے (چونکہ حضرت بلال غلامی کے دور میں بکریاں چراتے تھے)۔ پس (ان باتوں کو سن کر) مجھ پر وہی گزرا جو لوگوں پر گزرتا ہے۔ چنانچہ میں آیا، اذان دی۔ عشاء کے بعد جب آپ ﷺ اپنے اہل میں آنے لگے تو میں نے اجازت چاہی آپ نے اجازت دی۔ میں نے کہا اے اللہ کے رسول آپ پر میرے ماں باپ فدا۔ وہ مشرک جس سے میں (آپ کے لئے) قرض لیا کرتا تھا اس نے ایسا کہا ہے۔ نہ آپ کے پاس ادائے قرض کے لئے کچھ ہے نہ میرے پاس۔ اور وہ مجھے ذلیل و رسوا کرے گا۔ آپ مجھے اجازت دیں کہ میں کہیں مسلمان بھائیوں میں روپوش ہو جاؤں یہاں تک کہ اللہ پاک اپنے رسول کے قرضہ کا انتظام فرما دے۔ چنانچہ میں اپنے گھر چلا آیا۔ اور اپنی تلوار، موزہ نیزہ، چیل سر کے قریب رکھ لیا اور صبح کا انتظار کرنے لگا۔ پس جہاں نیند آتی بیدار ہو جاتا (گھبراہٹ کی وجہ سے) جب رات دیکھتا تو سو جاتا۔ صبح ہو گئی تو میں نے چلنے کا ارادہ کیا۔ اچانک ایک شخص کی آواز آئی جو پکار رہا تھا اے بلال رسول پاک ﷺ بلا رہے ہیں۔ میں آپ ﷺ کے پاس چلا آیا۔ تو میں نے چار اونٹنیاں بوجھ لدی ہوئی دیکھی۔ اجازت لے کر آپ کے پاس حاضر ہوا۔ آپ ﷺ نے فرمایا خوش ہو جاؤ۔ اللہ پاک نے تمہارے قرضہ کا انتظام کر دیا ہے۔ تم نے چار سامان سے لدی اونٹیوں کو آتے ہوئے نہیں دیکھا۔ میں نے کہا ہاں۔ پس وہ سب تمہارے لئے ہیں۔ (قرض ادا کرنے کے لئے) ان پر کپڑے اور غلے تھے۔ جسے فدک کے حاکم نے ہدیہ بھیجا تھا۔ لے جاؤ اس سے قرضہ ادا کرو۔ چنانچہ سامان اتارا اور باندھ دیا۔ اور صبح کی نماز کو چلا۔ جب صبح کی نماز آپ ﷺ نے پڑھ لی۔ تو میں بقیع کی طرف نکلا۔ اور کان میں انگلی ڈال کر اعلان کیا جس پر حضور پاک ﷺ کا کوئی قرض ہو وہ آجائے۔ چنانچہ میں بیچتا رہا اور قرض ادا کرتا رہا۔ یہاں تک کہ زمین پر کسی کا بھی آپ کا قرض باقی نہ رہا اور دویا ڈیڑھ اوقیہ بچ گیا۔ میں مسجد میں گیا اور دن خوب ہو چکا تھا۔ میں نے تنہا آپ ﷺ کو مسجد میں بیٹھا ہوا پایا۔ میں نے سلام کیا۔ آپ نے مجھ سے پوچھا۔ میں نے کہا جو اللہ کے رسول پر دین تھا سب اللہ نے پورا کر دیا۔ آپ

نے پوچھا کچھ بچا۔ میں نے کہا دوا شرفی۔ مجھے اس سے راحت دو (یعنی اسے بھی خرچ کر دو، صدقہ خیرات کر دو کہ مال کے رہنے سے مجھے تکلیف ہوتی ہے) گھر جانے سے پہلے اس سے مجھے راحت ہو جائے۔ کوئی لینے نہ آیا (کہ سب لوگ قریب پا چکے تھے) تو آپ ﷺ نے رات مسجد میں گزاری یہاں تک کہ صبح ہو گئی۔ اور دوسرے دن بھی مسجد میں رہے۔ یہاں تک کہ شام ہو گئی۔ دو سوار آئے میں ان کو لے گیا اور غلہ کپڑا (جو بچا تھا) دے دیا۔ پھر آپ نے عشاء کی نماز کے بعد مجھے بلایا اور پوچھا۔ کیا ہوا۔ میں نے کہا اللہ نے آپ کو راحت دے دی۔ (یعنی جو باقی مال تھا جس کی وجہ سے آپ کو کلفت ہو رہی تھی گھر تک نہیں جا رہے تھے وہ تقسیم ہو گیا) آپ نے (مارے خوشی کے) اللہ اکبر اور الحمد للہ کہا۔ یہ خوف کرتے ہوئے کہ کہیں موت نہ آ جائے اور یہ مال ان کے پاس رہے۔ میں آپ کے پیچھے پیچھے آیا یہاں تک کہ آپ ازواج مطہرات میں چلے گئے۔ ہر ایک کو سلام کیا۔ پھر وہاں آئے جہاں رات گزاری تھی۔ پھر (حضرت بلال نے سائل کی طرف متوجہ ہو کر) کہا یہ وہ ہے جس کے متعلق تم نے سوال کیا۔ (دلائل النبوة جلد ۱ صفحہ ۳۵۰)

**فائدہ:** دیکھا آپ نے۔ لوگوں کے لئے قرض لیتے۔ جو مال آتا باوجود ضرورت کے ایک حصہ نہیں رکھتے۔ جب تک تقسیم نہ ہو جاتا آرام نہ فرماتے، یہاں تک کہ گھر بھی نہ جاتے۔

### مخالفین اور دشمنوں کے ساتھ بھی سخاوت

ابوالفغواء خزاعی بواسطہ والد بیان کرتے ہیں کہ (قط کے موقع پر) آپ ﷺ نے ابوسفیان (سردار مکہ) کو قریش کے غریبوں کے لئے جو مشرک تھے۔ تالیف قلب کے طور پر تقسیم کے لئے مال بھیجا۔ جب میں مکہ آیا تو میں نے مال ابوسفیان کو حوالہ کر دیا۔ تو ابوسفیان کہنے لگے۔ میں نے اس شخص سے زیادہ کسی کو نیک اور کسی کو حسن برتاؤ والا نہیں پایا، یعنی نبی پاک ﷺ ہم لوگ ان کی مخالفت کرتے ہیں ان کے خون کے پیاسے رہتے ہیں۔ اور وہ ہمیں بخششوں اور ہدایا سے نواز کر بھلائی کرتے ہیں۔ (مکارم ابن ابی الدنیا صفحہ ۲۵۸)

حضرت سہل ابن سعد ذکر کرتے ہیں کہ ایک عورت رسول پاک ﷺ کی خدمت میں ایک چادر (جسے اس عہد میں برد کہا جاتا تھا) لے کر آئی۔ سہل نے پوچھا جانتے ہو وہ بردہ کس چادر کو کہتے ہیں۔ کہاں ہاں جس کے کنارے میں ڈیزائن بنے ہوئے ہوں۔ اس نے کہا اے اللہ کے رسول میں نے اسے اپنے ہاتھوں سے بنا ہے۔ تاکہ آپ کو پہناؤں۔ آپ ﷺ نے ضرورت سمجھتے ہوئے قبول فرمالیا۔ آپ پہن کر نکلے۔ قوم کے ایک شخص نے محسوس کر لیا۔ اور کہا اے اللہ کے رسول ہمیں پہنا دیجئے۔ آپ نے فرمایا ٹھیک ہے۔ چنانچہ جب تک اللہ نے چاہا مجلس میں بیٹھے پھر گھر واپس ہوئے۔ اسے لپیٹا اور بھیج دیا۔ لوگوں نے اس سے کہا۔ تم نے سوال کیا

اچھا نہیں کیا۔ تمہیں معلوم ہے کہ کسی سوال کرنے والے کو واپس نہیں کرتے۔ اس نے جواب دیا قسم خدا کی میں نے اس لئے مانگا کہ جب میں مروں تو میرا یہ کفن ہو جائے۔ حضرت سہل کہتے ہیں چنانچہ وہ کفن ہوا۔

(مکارم ابن ابی الدنیا صفحہ ۲۴۴)

### سواونٹ ہدیہ

حضرت انس رَضِيَ اللہُ تَعَالٰی عَنْہُ سے روایت ہے کہ آپ ﷺ نے حنین کے مال غنیمت میں سے عیینہ کو سواونٹ، اور اقرع بن حابس کو سواونٹ دیئے۔ (مکارم ابن ابی الدنیا صفحہ ۲۵۳)

فَإِنَّكَ لَا: آپ بہت ہی وسیع الظرف تھے۔ مقدار کی کوئی حیثیت نہ تھی۔ ذاتی طور پر کسی کو سواونٹ بخش دینا جس کی مالیت چار، پانچ لاکھ سے کم نہ ہوگی کوئی معمولی بات نہیں۔ پانچ سو، ہزار روپیہ کسی کی ذات کو دینا آج کل بہت مشکل سمجھا جاتا ہے۔ وہی شخص ایسا کر سکتا ہے جس کا مزاج بھی بے انتہا سخی ہو۔ اور اس کے نزدیک دنیا کی حیثیت بھی نہ ہو۔ وہی اس عظیم مقدار کو ہدیہ دے سکتا ہے۔ خیال رہے کہ اس قسم کا صرف ایک ہی یہی واقعہ نہیں بلکہ ان گنت واقعات ہیں۔ چند کو یہاں درج کیا گیا ہے۔

### زمین کا ہدیہ

حضرت ام سنبہ رَضِيَ اللہُ تَعَالٰی عَنْہَا کی روایت ہے کہ میں آپ کے پاس ہدیہ لے کر حاضر ہوئی تو ازواج مطہرات نے انکار کر دیا۔ آپ نے حکم فرمایا تو انہوں نے قبول فرمایا۔ پھر آپ نے وادی کا قطعہ، وادی کی زمین کا ایک ٹکڑا ہدیہ دیا۔ (مجمع جلد ۹ صفحہ ۱۲، طبرانی، بل صفحہ ۵۰)

### ہتھیلی بھر سونا

حضرت ربیع بن عفرأ کہتی ہیں کہ میں آپ ﷺ کی خدمت میں کھجور اور ککڑی لے کر آئی، اور دیدیا تو آپ نے ہتھیلی بھر سونا دیا۔ (شمال صفحہ ۲۴، ابن سعد جلد ۱ صفحہ ۳۹۴)

فَإِنَّكَ لَا: یعنی معمولی ہدیہ پر آپ ﷺ نے اتنی بڑی بخشش فرمائی۔

حضرت ابن عمر رَضِيَ اللہُ تَعَالٰی عَنْہُمَا سے مروی ہے کہ آپ ﷺ نے فرمایا اگر میرے پاس تہانہ کے مثل سونا ہو تو میں اسے تقسیم کر دوں۔ تم مجھے جھوٹا پاؤ نہ بخیل۔ (ابن عدی، بل جلد ۷ صفحہ ۵۳)

### کچھ باقی نہ رکھتے

حضرت انس بن مالک رَضِيَ اللہُ تَعَالٰی عَنْہُ سے مروی ہے کہ حنین کے سال لوگوں نے آپ سے سوال کیا۔ آپ ﷺ نے ان کو بکریاں اونٹ گائے دیا۔ یہاں تک کہ کچھ باقی نہ رہا۔ پھر آپ نے پوچھا تم کیا چاہتے ہو؟ کیا



تم چاہتے ہو کہ میں بخل کروں۔ (روک کے رکھے رہوں) قسم خدا کی نہ بخیل ہوں اور نہ میں کم ہمت بزدل ہوں نہ جھوٹا ہوں۔

**فَائِدَہ:** مطلب یہ کہ شاید تم کہو کچھ روک کے رکھا ہو۔ یا کچھ روک کر رکھ لوں۔ سو میرا مزاج ایسا نہیں۔

ابوسعید رضی اللہ تعالیٰ عنہ سے مروی ہے کہ حضرات انصار کے کچھ لوگوں نے آپ سے مانگا۔ آپ نے دے دیا۔ پھر انہوں نے مانگا آپ نے دے دیا۔ اور فرمایا۔ میرے پاس رکھنے کے لئے کچھ نہیں کہ میں اسے جمع کر کے رکھوں (بلکہ سب خرچ کر دیتا ہوں) جو عفت چاہے گا خدا اسے عفت سے نوازے گا۔ جو قناعت اختیار کرے گا اسے قناعت سے نوازے گا۔ جو صبر کرے گا خدا اسے صبر کی توفیق دے گا۔

**فَائِدَہ:** مطلب یہ ہے کہ مال ایسی چیز ہے کہ حرص بڑھتا ہی رہتا ہے۔ اس کا پیٹ نہیں بھرتا۔ قناعت اور استغنا جو اختیار کرتا ہے وہ مستغنی رہتا ہے۔ (مختصر ابن ماجہ، ابوداؤد، سل جلد ۷ صفحہ ۵۳)

صفوان بن امیہ کہتے ہیں کہ میں آپ ﷺ کے نزدیک سب سے زیادہ مبغوض تھا (کفر کی وجہ سے) آپ نے مجھے خوب دیا۔ آپ میرے نزدیک سب سے زیادہ محبوب و پسندیدہ ہو گئے۔

(مسلم، مکارم ابن ابی الدنیا صفحہ ۲۵۵)

حضرت ابوسعید خدری رضی اللہ تعالیٰ عنہ سے روایت ہے کہ قبیلہ انصار کے کسی صاحب نے آپ ﷺ سے سوال کیا۔ آپ نے ان کو عطا فرمایا۔ پھر انہوں نے سوال کیا آپ نے ان کو عطا فرمایا، اور فرمایا میں تم سے بچا کر کوئی ذخیرہ تھوڑے ہی جمع کرتا ہوں۔ (مکارم صفحہ ۲۶۰)

حضرت انس بن مالک فرماتے ہیں کہ ہم لوگ مسجد میں بیٹھے آپ کا انتظار کر رہے تھے کہ آپ ایک دھاری دار نجرانی چادر اوڑھے آرہے تھے۔ پیچھے سے ایک دیہاتی آیا اور آپ کی چادر کو مضبوطی سے پکڑ لیا پھر زور سے کھینچا۔ آپ اس کی طرف واپس ہو گئے۔ اس نے آپ کو دیکھا تو پکارا۔ اے محمد ہمیں وہ مال دیجئے جو آپ کے پاس ہے۔ آپ نے مسکرایا اور اسے مال دینے کا حکم فرمایا۔ (مسلم، مکارم صفحہ ۲۳۷، بخاری صفحہ ۴۴۶)

**فَائِدَہ:** باوجودیکہ اعرابی نے آپ کے ساتھ سختی کی۔ آپ کی بے ادبی کی، تکلیف پہنچائی۔ مگر آپ نے برداشت کیا اور نوازا۔ یہ آپ کے وسعت اخلاق کی بات تھی۔

حضرت انس رضی اللہ تعالیٰ عنہ فرماتے ہیں کہ شاید ہی کبھی ایسا ہوا ہو کہ آپ سے اسلام کی بنیاد پر کسی نے مانگا ہو اور آپ نے نہ دیا ہو۔ ایک سائل نے آپ سے سوال کیا تو آپ نے دو پہاڑوں کے درمیان کی بلریاں عنایت فرما دیں۔ جب وہ اپنی قوم میں واپس گیا تو اپنی قوم سے کہا۔ اے قوم اسلام لے آؤ۔ آپ ﷺ اس قدر دیتے ہیں کہ محتاجی کا خوف نہیں رہتا۔ (مسلم صفحہ ۲۵۳، مکارم صفحہ ۲۵۳)



غزوہ حنین کے موقع پر ایک عورت آئی۔ اس نے شعر سنایا۔ اور قبیلہ ہوازن میں آپ ﷺ کے دودھ پینے کا ذکر کیا۔ آپ نے اس کو خوب نوازا۔ یہاں تک کہ اس کی قیمت کا اندازہ لگایا گیا تو پانچ لاکھ (درہم) کا اندازہ لگا۔ ابن دحیہ نے بیان کیا کہ یہ بے انتہا سخاوت نفس کی بات ہے۔ ایسی سخاوت کی مثال نہیں ملتی۔

(سبل الہدیٰ جلد ۷ صفحہ ۵۱)

**فَائِدَہ:** واقعی ایک عورت کو اس مقدار ہدیہ جس کی مالیت اس دور کے اعتبار سے کروڑ سے زائد ہی بنتی ہے۔ دنیائے سخاوت کا یہ نادر واقعہ ہے۔ وجہ اس کی یہ ہے کہ آپ کے نزدیک مال دنیا کی کوئی قیمت نہیں۔ کم بیش کا لحاظ وہاں کیا جاتا ہے جہاں اس کی حیثیت اور مالیت ذہن میں ہو۔

### حجامت پر ایک اشرفی

حضرت ابن عباس رَضِیَ اللہُ تَعَالٰی عَنْہُ فرماتے ہیں کہ آپ ﷺ نے کچھ نہ لگوایا۔ تو حجام کو ایک اشرفی عنایت فرمائی۔ (مکارم ابن ابی الدنیا صفحہ ۲۵۹)

**فَائِدَہ:** کچھ نہ لگانے کی معمولی اجرت ہوتی ہے۔ اس پر آپ نے ایک اشرفی عنایت فرمادی۔ یہ جود، سخاوت کی وجہ سے ہی ہو سکتی ہے۔ متوسط المزاج بھی ایسا نہیں کر سکتا۔

### حضرت جابر کو بحرین کے مال کا ہدیہ

حضرت جابر رَضِیَ اللہُ تَعَالٰی عَنْہُ فرماتے ہیں کہ میرے والد جب شہید ہو گئے تو مجھے رسول پاک ﷺ نے فرمایا تم کو مال کی ضرورت ہے۔ میں نے کہا ہاں۔ آپ نے فرمایا اگر میرے پاس مال آئے گا تو میں تم کو اتنا دوں گا۔ چنانچہ دینے سے قبل آپ ﷺ کا انتقال ہو گیا۔ حضرت صدیق اکبر کی جب خلافت کا عہد آیا تو بحرین سے مال آیا۔ تو انہوں نے کہ آپ ﷺ کا جتنا وعدہ تھا اسی کے مطابق لے لو۔

(بخاری صفحہ ۴۴۳، مجمع الزوائد جلد ۹ صفحہ ۱۴)



## آپ ﷺ کے تواضع کا بیان

حضرت قدامہ بن عبد اللہ بن عامر کی روایت ہے کہ میں نے رسول پاک ﷺ کو دیکھا کہ حج کے موقع پر ایک سرخ اونٹنی پر رمی فرما رہے تھے اس طرح کہ نہ لوگوں کو مارا پیٹا جا رہا تھا نہ دھکے دیئے جا رہے تھے نہ ہٹو ہٹو کا شور ہنگامہ تھا۔ (اخلاق النبی صفحہ ۱۱۴)

فائدہ: عام طور پر دیکھا جاتا ہے کوئی بڑا آدمی بھیڑ اور ازدحام میں چلتا ہے یا گزرتا ہے تو اس کے لئے آگے بڑھ کر راستہ صاف کیا جاتا ہے۔ گزرنے والے سے کنارے ہٹو ہٹو کہا جاتا ہے۔ آپ ﷺ اسے ہرگز پسند نہ فرماتے۔ افسوس آج بعض بڑے لوگ اسے اپنا وقار سمجھتے ہیں۔ سو وقار اور اکرام و تعظیم کا وہ طریقہ جو خلاف سنت ہو محمود نہیں۔ یہ متکبر اور شاہوں کا طریقہ ہے۔

حضرت انس رضی اللہ تعالیٰ عنہ فرماتے ہیں کہ آپ ﷺ نے ایک پرانے پالان پر حج کیا اس پر ایک کپڑا پڑا ہوا تھا جو چار درہم کا بھی نہ ہوگا۔ اور فرما رہے تھے اے اللہ اس حج کو ریاء اور شہرت سے خالی فرما۔

(ابن ماجہ صفحہ ۲۰۷، شمائل صفحہ ۲۲)

فائدہ: حجۃ الوداع کے موقع پر آپ ﷺ جس اونٹنی پر سوار حج فرما رہے تھے اس کے پالان یا آپ جس کپڑے میں ملبوس تھے اس کی قیمت چار درہم چار چونی بھی نہ تھی۔ یہ بھی اس غایت تواضع کا اثر تھا جو نبی کریم ﷺ کی عام عادت تھی۔ گو بعض مصالح سے بعض اوقات میں نبی کریم ﷺ سے بیش قیمت لباس پہننا بھی ثابت ہے۔

نصر بن وہب کی روایت میں ہے کہ آپ ﷺ ایک مرتبہ ایک ایسے گدھے پر سوار تھے جس پر زین بھی نہ تھی بلکہ صرف رسی لگام ڈالی ہوئی تھی۔ اور اس پر اونٹ کی کھال کا ٹکڑا پڑا تھا۔ پھر آپ نے معاذ کو بلایا اور اپنے پیچھے سوار کر لیا۔ (اخلاق صفحہ ۱۱۵)

فائدہ: بلا زین کی سواری، رسی کی لگام، اور اونٹ کی کھال پر بیٹھنا یہ سب امور تواضع سے متعلق ہیں چونکہ شان اور وقار والے ان امور کو بڑائی کے خلاف سمجھتے ہیں۔

ہند ابن ابی ہالہ سے روایت ہے آپ ﷺ کی جس سے ملاقات ہوتی، پہلے سلام فرماتے۔

(ترمذی، جلد ۷ صفحہ ۳۳)

فائدہ: ابتداء سلام تواضع اور حسن اخلاق کی علامت ہے۔

حضرت ابن مسعود رَضِيَ اللہُ تَعَالٰی عَنْہُ سے مروی ہے کہ ایک شخص نے آپ صَلَّی اللہُ عَلَیْہِ وَاٰلِہٖ وَسَلَّم سے گفتگو کی تو اس کی رگ پھڑکنے لگی آپ نے فرمایا اطمینان رکھو میں کوئی بادشاہ نہیں ہوں۔ میں قریش کی اس عورت کا بیٹا ہوں جو خشک گوشت کھاتی تھی۔ (ابن ماجہ صفحہ ۲۳۸، بل صفحہ ۳۴)

حضرت عائشہ رَضِيَ اللہُ تَعَالٰی عَنْہَا فرماتی ہیں کہ آپ صَلَّی اللہُ عَلَیْہِ وَاٰلِہٖ وَسَلَّم خود اپنے کپڑے میں پیوند لگا لیتے تھے۔

(اخلاق صفحہ ۱۱۷)

فائدہ: کپڑے پر پیوند لگانا اور پھر اسے پہننا انتہائی درجہ کی تواضع کی بات ہے۔ آج پیوند لگا کپڑا اچھے اچھے لوگ پسند نہیں کرتے۔ اس کی اہمیت و فضیلت جلد اول میں صفحہ ۲۳۸ پر ملاحظہ کیجئے۔

حضرت انس فرماتے ہیں آپ صَلَّی اللہُ عَلَیْہِ وَاٰلِہٖ وَسَلَّم کے لئے مجلس میں کوئی مسند یا فرش نہیں بچھایا جاتا۔

(اخلاق النبی صفحہ ۱۳۲)

فائدہ: بلکہ لوگوں کی طرح نشست ہوتی۔ یہی وجہ ہے کہ باہر سے آنے والوں کو پوچھنے کی ضرورت ہوتی تھی۔

### مسجد کا گرد و غبار صاف فرماتے

یعقوب بن یزید کی روایت ہے کہ آپ صَلَّی اللہُ عَلَیْہِ وَاٰلِہٖ وَسَلَّم مسجد کے غبار کو کھجور کے جھاڑو سے صاف فرمایا کرتے تھے۔ (ابن ابی شیبہ جلد ۱ صفحہ ۳۹۸، بل جلد ۷ صفحہ ۳۴)

فائدہ: جھاڑو دینا گرد و غبار صاف کرنا یہ تواضع کی بات ہے کہ رؤسا لوگ یہ کام نوکروں سے لیتے ہیں خود کرنا شان کے خلاف سمجھتے ہیں۔

### اپنے ہاتھ سے اینٹ گارے کا کام کر لیتے

حسنہ اور سواء خالد کے بیٹوں نے ذکر کیا کہ ہم دونوں آپ صَلَّی اللہُ عَلَیْہِ وَاٰلِہٖ وَسَلَّم کی خدمت میں حاضر ہوئے تو آپ کو دیکھا کہ دیوار کو درست کر رہے تھے۔ (ادب مفرد، بل جلد ۷ صفحہ ۳۶)

### زمین پر بیٹھنا زمین ہی پر کھانا

حضرت انس رَضِيَ اللہُ تَعَالٰی عَنْہُ سے آپ صَلَّی اللہُ عَلَیْہِ وَاٰلِہٖ وَسَلَّم کے اخلاق کے بارے میں پوچھا گیا تو انہوں نے کہا آپ زمین پر (بلا فرش) بیٹھ جاتے تھے، زمین پر کھا لیتے تھے۔ صوف (موٹے اون کا کھر درا) کپڑا پہن لیتے تھے۔

(مجمع جلد ۹ صفحہ ۲۰، بل صفحہ ۳۶)

فائدہ: عموماً لوگ بلا کچھ بچھائے زمین پر بیٹھنا شان کے خلاف سمجھتے ہیں۔ بلا کرسی اور تخت کے زمین پر بیٹھنا

ان کو بھاتا نہیں۔ سو آپ ﷺ تواضع و مسکنت کی وجہ سے ان امور کو اختیار فرما لیتے تھے۔

حضرت عائشہ رضی اللہ تعالیٰ عنہا فرماتی ہیں کہ آپ ﷺ کے پاس کھانا لایا گیا۔ تو میں نے کہا آپ کیوں نہیں ٹیک لگا کر کھانا کھا لیتے ہیں کہ اس میں آپ کو آسانی ہوگی۔ حضرت عائشہ فرماتی ہیں کہ آپ ﷺ نے اور پیشانی کو جھکا لیا قریب تھا کہ پیشانی زمین کو چھو جاتی۔ اور فرمایا میں اس طرح کھاتا ہوں جس طرح غلام۔ (آقا کے سامنے کھانا کھاتا ہے)۔ (ابن سعد جلد ۱ صفحہ ۹۵، بل جلد ۷ صفحہ ۳۷)

فائدہ ۵: آپ ﷺ نے انتہائی تواضع اور مسکنت کا اظہار فرماتے ہوئے اپنے آپ کو ایک غلام کے مثل قرار دیا اور عمل کر کے دکھلایا۔ یہی حقیقی تواضع ہے کہ قول اور فعل دونوں سے کیفیت تواضع معلوم ہو۔

### تین متواضعانہ صفات

حضرت ابو ہریرہ رضی اللہ تعالیٰ عنہ سے روایت ہے کہ آپ ﷺ میں تین خصلتیں ایسی تھیں جو متکبرین میں نہیں ہوتیں۔

۱ گدھے پر سوار ہو جاتے۔

۲ کوئی بھی آزاد غلام دعوت دیتا قبول فرما لیتے۔

۳ کوئی کھجور پڑا پاتے تو اسے (صاف فرما کر) کھا لیتے۔ (بیہقی فی الدلائل جلد ۶ صفحہ ۹)

فائدہ ۵: شرفا اور رؤسا میں یہ چیزیں ہرگز نہیں ہو سکتیں۔

حضرت انس رضی اللہ تعالیٰ عنہ سے مروی ہے کہ آپ ﷺ صوف کا لباس اور پیوند لگے ہوئے جوتے پہن لیتے۔ اور جو کھا لیتے تھے۔ (دارقطنی، بل صفحہ ۳۲)

### فاتح مکہ کا متواضعانہ داخلہ

مسند ابویعلیٰ میں ہے کہ حضرت انس رضی اللہ تعالیٰ عنہ سے مروی ہے کہ جب آپ ﷺ مکہ مکرمہ میں داخل ہو رہے تھے جس کا لوگ استقبال کر رہے تھے۔ تو آپ ﷺ کا سر مبارک تواضع اور مسکنت سے کجاوہ سے لگا جا رہا تھا۔ (بل الہدیٰ صفحہ ۳۶)

فائدہ ۵: آدمی تو فاتحانہ بڑے کروفر، وقار و اعزاز سے داخل ہوتا ہے مگر آپ ﷺ نے اس کے مقابلہ میں شکر اور تواضع کو پسند فرمایا۔

### مجلس میں تواضع کی ایک صورت

موسیٰ بن طلحہ رضی اللہ تعالیٰ عنہ کہتے ہیں کہ نبی پاک ﷺ نے فرمایا اللہ کے لئے تواضع کی ایک شکل یہ ہے



کہ آدمی مجلس کے کنارے بیٹھنے پر خوش رہے۔ (مکارم الخرائطی صفحہ ۷۱۵)

فائدہ: چونکہ اہل وقار کے لئے یہ شان کے خلاف ہے کہ وہ کنارے بیٹھ جائیں یا ان کو ایسی جگہ ملے جہاں عامۃ الناس بیٹھے ہوں۔ اس لئے آپ ﷺ نے فرمایا ایسی جگہ دل کی رضا کے ساتھ بیٹھنا تواضع ہے۔ خیال رہے کہ مجلس میں اونچی جگہ ملے اور اس کی کوشش کرے۔ اس کے خلاف نفس کو گراں گزارے کبر کی علامت ہے۔

### سواری میں تواضع

حضرت انس رضی اللہ تعالیٰ عنہ سے مروی ہے کہ آپ ﷺ بنو قریظہ کے موقع پر گدھے پر سوار تھے۔ جس کا لگام کھجور کی چھالوں سے بنا تھا، اور پالان بھی اسی کا بنا تھا۔ (شمائل صفحہ ۲۲)

فائدہ: عرب کے ماحول میں گدھے کی سواری بہت معمولی خیال کی جاتی ہے۔ شان اور وقار والے اس کا استعمال نہ فرماتے تھے۔ آپ ﷺ بسا اوقات اس کی سواری فرماتے۔ چنانچہ غزوہ قریظہ میں باوجودیکہ امیر لشکر اور سپہ سالار تھے گدھے پر سوار تھے۔ حالانکہ ایسے موقع پر فاتح اپنی شان ہر ہیت اور حالت میں دکھاتا ہے۔ آپ ﷺ نے گھوڑے، اونٹ، گدھے، خچر ہر ایک کی سواری فرمائی۔ یعنی ماحول میں جو عمدہ سمجھا جاتا ہے اس کی بھی اور جو کمتر سمجھا جاتا ہے اس کی بھی۔

آج کل جیپ، کار، موٹر سائیکل اور اسکوٹر پر چلنے والے سائیکل پر چلنا شان کے خلاف سمجھتے ہیں۔ اس سواری کو کمتر سمجھتے ہیں۔ سو یہ تواضع کے خلاف ہے۔ کبھی کار پر بھی چلے کبھی سائیکل کا موقع ہوا تو سائیکل پر بھی چل لیا۔ یا قریبی مکان میں جانا ہے سائیکل سے چلا جائے۔ کبھی پیدل چلا جائے یہ تواضع ہے۔

### تواضع کی اہمیت اور فضیلت

حضرت ابن مسعود رضی اللہ تعالیٰ عنہ فرماتے ہیں نبی پاک ﷺ نے فرمایا جو شخص خشوع اختیار کرتے ہوئے تواضع اختیار کرے گا قیامت کے دن اس کا درجہ بلند ہوگا۔ (مکارم الخرائطی صفحہ ۷۸)

### متواضعین کا مقام

حضرت ابن عباس رضی اللہ تعالیٰ عنہما سے روایت ہے کہ آپ ﷺ نے فرمایا تواضع جو بندہ اختیار کرتا ہے اللہ پاک اسے ساتویں آسمان میں بلند فرماتا ہے۔

### حکمت کا نور

حضرت عمر بن خطاب رضی اللہ تعالیٰ عنہ سے روایت ہے کہ جو شخص تواضع اختیار کرتا ہے۔ اللہ اس کی حکمت کو بلند کرتا ہے۔ (مکارم الخرائطی صفحہ ۷۱۸)

حضرت ابن عباس سے روایت ہے کہ آپ ﷺ نے فرمایا ہر آدمی کے سر میں حکمت ہے جو فرشتہ کے قبضہ میں ہے جب بندہ تواضع کرتا ہے تو فرشتہ سے کہا جاتا ہے۔ اس کی حکمت کو بڑھاؤ۔ (ترغیب جلد ۳ صفحہ ۵۶۱)

### تواضع کا حکم

حضرت عیاض بن حماد رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا اللہ پاک نے مجھے وحی بھیجی ہے کہ میں تواضع اختیار کروں۔ ایک دوسرے پر فخر اور بڑائی ظاہر نہ کروں۔ (ترغیب صفحہ ۸۵۸)

### تواضع سے مرتبہ بلند

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا صدقہ سے مال کم نہیں ہوتا۔ معافی سے عزت ہی بڑھتی ہے۔ تواضع سے مرتبہ ہی بلند ہوتا ہے۔ (مسلم، ترمذی، ترغیب جلد ۳ صفحہ ۵۵۸)

حضرت ابو ہریرہ رَضِيَ اللہُ تَعَالٰی عَنْہُ کی ایک روایت میں ہے کہ جو شخص اپنے مسلمان بھائی سے تواضع اختیار کرتا ہے اللہ اس کا مرتبہ بلند کرتا ہے۔ اور اس پر فوقیت ظاہر کرتا ہے اللہ اسے پست کرتا ہے۔

(مجمع جلد ۸ صفحہ ۸۳، ترغیب جلد ۳ صفحہ ۵۶۱)

### تواضع کا محل دل ہے

حضرت ابوامامہ رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا تواضع کرو۔ تواضع کا تعلق دل سے ہے۔ (مجمع الزوائد جلد ۸ صفحہ ۸۲)

### گھریلو کام کرنا

حضرت عائشہ رَضِيَ اللہُ تَعَالٰی عَنْہَا سے پوچھا گیا آپ ﷺ گھر پر کیا کام کرتے ہیں۔ انہوں نے کہا آپ عام آدمیوں میں سے ایک آدمی کی طرح رہتے تھے۔ اپنے کپڑوں میں جوں تلاش کر لیتے تھے۔ خود بکریوں کا دودھ نکال لیتے تھے۔ اپنا کام خود کر لیتے تھے۔ (ادب مفرد صفحہ ۱۶۵، شمائل)

فائدہ: مطلب یہ ہے کہ عام آدمیوں کی طرح اپنے گھر کا اکثر و بیشتر کام خود کر لیا کرتے تھے اپنی ضروریات اور گھر کے کاروبار میں حضور اکرم ﷺ کو کچھ گرانہ یا تکبر مانع نہ ہوتا تھا۔ (خصائل صفحہ ۲۹۶)

فائدہ: بعض لوگ گھریلو کام مثلاً گھر کی صفائی کھانے پکانے سے متعلق کوئی امور، چارپائی وغیرہ کی درستگی، پانی بھرنا، بازار جانا وغیرہ اچھا نہیں معلوم دیتا۔ اپنی شان کے خلاف سمجھتے ہیں۔ سو آپ ﷺ کی ایسی عادت نہ تھی۔

جوں کے تلاش کا جو ذکر ہے مراد دوسروں کا جوں ہے۔ آپ ﷺ کے بدن یا کپڑے میں جوں نہیں

### احباب کے ساتھ معمولی کام میں شریک

ایک مرتبہ کسی سفر میں چند صحابہ نے ایک بکری ذبح کرنے کا ارادہ کیا اور اس کا کام تقسیم فرمالیا۔ ایک نے اپنے ذمہ ذبح لیا۔ دوسرے نے کھال نکالنا۔ کسی نے پکانا۔ حضور ﷺ نے فرمایا کہ پکانے کے لئے لکڑی اکٹھی کرنا میرے ذمہ ہے۔ صحابہ نے عرض کیا حضور ﷺ یہ کام ہم لوگ خود کر لیں گے۔ حضور ﷺ نے فرمایا یہ تو میں بھی سمجھتا ہوں کہ تم لوگ اس کو بخوشی کر لو گے۔ لیکن مجھے یہ بات پسند نہیں کہ مجمع میں ممتاز رہوں۔ اور اللہ جل جلالہ بھی اس کو پسند نہیں فرماتے۔ (سبل صفحہ ۱۳، خصائل صفحہ ۲۸)

کام میں شرکت تو اضع کی علامت ہے۔ ایسا نہیں تو کبر کا شائبہ ہے۔ اور خدا کو ذرہ برابر بھی کبر گوارہ نہیں۔

### پیدل چلنا

حضرت جابر رضی اللہ تعالیٰ عنہ سے روایت ہے کہ آپ ﷺ میری عیادت کے لئے تشریف لائے نہ خچر پر سوار تھے نہ ترکی گھوڑے پر بلکہ پیدل تشریف لائے۔ (بخاری صفحہ ۸۴، شمائل صفحہ ۲۳)

**فائدہ:** راوی کا مقصد یہ ہے کہ آپ ﷺ حسب ضرورت پیدل چلتے تھے۔ بڑے لوگ اسے پسند نہیں کرتے۔ اپنی شان کے خلاف سمجھتے ہیں۔ آپ ﷺ اس سے محفوظ تھے۔ چنانچہ دیکھا جاتا ہے کہ بعض لوگ تیس، چالیس قدم بھی پیدل چلنے میں سبکی محسوس کرتے ہیں۔ اسکوٹر موٹر سائیکل سے ہی وہ جاتے ہیں۔ قریب میں بازار ہو یا اور کوئی کام ہو۔ تب بھی سواری سے جاتے ہیں۔ یہ تو اضع کے خلاف ہے۔ ایسا طریقہ شان وقار جو سنت کے خلاف ہو محمود نہیں مذموم ہے۔ محمود وہ طریقہ ہے جو انبیاء کا ہو یہ تو متکبرین اور نوابوں کا ہے۔

خصائل شرح شمائل میں ہے آپ ﷺ امراء و سلاطین زمانہ کی طرح سواری کے عادی نہ تھے بلکہ پیادہ کثرت سے چلتے تھے۔ بخاری شریف کی روایت میں اس عیادت کا قصہ ذرا مفصل ہے وہ یہ ہے کہ حضرت جابر کہتے ہیں کہ میں ایک مرتبہ سخت مریض ہوا۔ حضور اقدس ﷺ اور حضرت ابو بکر دونوں حضرات پا پیادہ میری عیادت کو تشریف لائے یہاں پہنچ کر دیکھا کہ میں بے ہوش پڑا ہوا ہوں۔ حضور اقدس ﷺ نے وضو کیا اور وضو کا پانی مجھ پر چھڑکا۔ جس سے مجھے افاقہ ہو گیا اور میں نے دیکھا کہ حضور اکرم ﷺ تشریف فرما ہیں۔

(خصائل صفحہ ۲۹۴)

**فائدہ:** اولاً ایسے موقع پر تو بہت سے لوگ کام میں شرکت سے کتراتے ہیں۔ اور سوچتے ہیں کہ یہ لوگ کیا کریں۔ میں بیٹھا کھاؤں۔ یہ انسانیت کے بھی خلاف ہے۔ کہ ہاتھ نہ بٹائے اور نفع کا منتظر رہے۔ اگر کوئی کام

لینا بھی ہے تو وہ جس میں ذرا اعزاز ہو اور پریشانی کم ہو۔ معمولی اور کمتر درجہ کے کام سے گھبراتا ہے۔ سو خیال رہے جس قدر مشکل اور کمتر کام ہوگا اسی قدر ثواب زیادہ ہوگا۔

### مجذوم کے ساتھ ایک پیالہ میں کھالیا

حضرت جابر رَضِيَ اللہُ تَعَالٰی عَنْہُ سے روایت ہے کہ آپ ﷺ نے ایک مجذوم کا ہاتھ پکڑا، اور اسے اپنے پیالہ میں شریک کر لیا اور فرمایا کھاؤ، ”بسم اللہ وثقة باللہ وتوکل علیہ“

(ترمذی جلد ۲، صفحہ ۴، ابوداؤد، ابن سنی صفحہ ۴۱۴)

فائدہ: آپ ﷺ نے جذام والے سے جس سے لوگ گھن کرتے ہیں ایک پیالے میں ساتھ کر لیا۔ یہ انتہائی تواضع اور للہیت کی بات ہے۔ خیال رہے کہ حکم عام نہیں بلکہ اجازت ہے کہ ان سے دور رہیں۔





## شفقت رحمت

بے انتہا شفیق و مہربان تھے

حضرت انس رَضِيَ اللہُ تَعَالٰی عَنْہُ سے مروی ہے کہ میں نے آپ صَلَّی اللہُ عَلَیْہِ وَاٰلِہٖ وَسَلَّم سے زیادہ لوگوں میں کسی کو شفیق و مہربان نہیں پایا۔ (مسلم، بل الہدیٰ صفحہ ۲۷)

حضرت ابو قتادہ رَضِيَ اللہُ تَعَالٰی عَنْہُ سے روایت ہے کہ آپ صَلَّی اللہُ عَلَیْہِ وَاٰلِہٖ وَسَلَّم نے فرمایا میں بسا اوقات نماز میں رہتا ہوں۔ اور ارادہ کرتا ہوں کہ نماز میں طول کروں۔ مگر بچوں کے رونے کی آواز سنتا ہوں تو نماز کو مختصر کر دیتا ہوں کہ ان کے رونے کا مجھے سخت احساس ہوتا ہے۔ (بخاری صفحہ ۹۸، مسلم)

فائدہ: مطلب یہ ہے کہ بچوں کے رونے کی آواز کو شفقت و رحمت کی وجہ سے برداشت نہ کر پاتے۔ اور نماز کو مختصر فرما دیتے تاکہ شریک ہونے والی عورتیں بچوں کو چپ کر سکیں۔

مالک بن الحویرث رَضِيَ اللہُ تَعَالٰی عَنْہُ فرماتے ہیں کہ آپ صَلَّی اللہُ عَلَیْہِ وَاٰلِہٖ وَسَلَّم بڑے ہی رحمدل اور مہربان تھے۔ میں آپ کے پاس بیس رات رہا۔ آپ نے گمان کیا کہ مجھے اپنے گھر والوں کا اشتیاق ہے تو آپ نے مجھ سے جواہل و عیال کو چھوڑ کر آیا تھا دریافت کیا اور فرمایا اپنے اہل و عیال میں چلے جاؤ اور وہیں رہو۔

(بخاری، مسلم، بیہقی، جلد ۳ صفحہ ۵۴، بل جلد ۷ صفحہ ۲۸)

فائدہ: آپ صَلَّی اللہُ عَلَیْہِ وَاٰلِہٖ وَسَلَّم نے از روئے محبت و شفقت ان کو تاڑ لیا۔ اور گھر کے اشتیاق کی وجہ سے انہیں گھر جانے کو فرما دیا۔

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ جب آپ صَلَّی اللہُ عَلَیْہِ وَاٰلِہٖ وَسَلَّم نے مکہ مکرمہ کو فتح کیا تو بیت اللہ کا طواف کیا۔ اور دو رکعت نماز پڑھی۔ اور کعبہ کے پاس تشریف لائے اور اس کی چوکھٹ کو پکڑتے ہوئے فرمایا۔ تم لوگ کیا کہتے ہو اور کیا (ہم سے) گمان رکھتے ہو۔ انہوں نے کہا کریم بھائی اور کریم بھائی کے لڑکے۔ انہوں نے تین مرتبہ کہا۔ آپ صَلَّی اللہُ عَلَیْہِ وَاٰلِہٖ وَسَلَّم نے فرمایا میں تمہارے حق میں وہی کہتا ہوں جو حضرت یوسف عَلَیْہِ السَّلَام نے اپنے بھائیوں سے کہا تھا۔ آج کے دن تم پر کوئی ملامت نہیں۔ خدا تمہاری مغفرت کرے گا اور وہ تمام رحم کرنے والوں میں سب سے زیادہ رحم کرنے والا ہے۔ (بل الہدیٰ جلد ۷ صفحہ ۱۸)

فائدہ: مطلب یہ ہے کہ اہل مکہ نے آپ صَلَّی اللہُ عَلَیْہِ وَاٰلِہٖ وَسَلَّم کو اور آپ کے اصحاب کو ہر طرح کی تکلیفیں پہنچائیں۔

ذلیل رسوا کیا مارا پیٹا سخت ترین اذیتیں پہنچائیں اور جب آپ نے ان پر قابو پایا اور مکہ فتح کیا تو وہ قبضے میں آئے تو آپ ﷺ نے بجائے کچھ بھی کہنے کے اور انتقام لینے کے معاف فرما دیا۔ یہ آپ ﷺ کی رحمت و شفقت کے باعث تھا۔ انسانی فطرت اور انصاف کا تقاضا تھا کہ آپ ان سے ان کے ظلم کے مثل بدلہ لیتے۔ خیال رہے کہ آپ ﷺ کی رحمت اور شفقت کے متعلق کوئی ایک دو نہیں سینکڑوں واقعات ہیں۔ جہاں آپ نے شفقت و رحمت اور مہربانی کا معاملہ کیا۔ آپ تمام انسانوں میں سب سے زیادہ شفیق و مہربان تھے۔ شفقت و رحمت کے اعلیٰ ترین مقام پر فائز تھے۔ احباب اور دوستوں پر تو کیا کھلے اور چھپے دشمن پر بھی آپ نے انتہائی درجہ کا رحیمانہ شفیقانہ برتاؤ کیا۔ اپنی ذات سے کسی کو معمولی سے معمولی تکلیف نہیں پہنچائی۔ انسان تو انسان جانوروں پر بھی آپ رحیم و شفیق و مہربان تھے۔ آپ کی رحمت و شفقت کا علم جانوروں تک کو تھا۔ اسی لئے وہ اپنے مالک کی ظالمانہ شکایت اور فریاد بھی آپ سے کرتے۔ کیوں نہیں آپ تمام عالم میں رحمت بنا کر بھیجے گئے تھے۔ قرآن پاک اس کی شہادت دیتے ہوئے کہتا ہے۔ ”وما ارسلناک الا رحمة للعالمین“

حضرت انس رضی اللہ تعالیٰ عنہ سے مروی ہے کہ وہ یہودی عورت جس نے زہر آلود بکری کھلائی تھی آپ کی خدمت میں لائی گئی۔ اور آپ سے عرض کیا گیا آپ اسے قتل کیوں نہیں فرما دیتے۔ آپ نے فرمایا نہیں۔

(بخاری، سل الہدی جلد ۷ صفحہ ۲۰)

فائدہ ۱: آپ ﷺ کی شفقت و رحمت نے گوارا نہ کیا کہ اس سے بدلہ اور انتقام لیا جائے۔

حضرت عبداللہ بن عبید سے مروی ہے کہ جب (غزوہ احد میں) آپ ﷺ کے دانت بھی ٹوٹ گئے۔ اور چہرہ مبارک بھی زخم آلود ہو گیا تو حضرات صحابہ کرام رضی اللہ تعالیٰ عنہم کو بڑی تکلیف ہوئی۔ اور کہا کہ آپ ان پر کیوں نہیں بددعا فرما دیتے تو آپ نے فرمایا میں لعنت کرنے کے لئے یعنی بددعا کرنے کے لئے نہیں بھیجا گیا ہوں۔ میں دعا اور باعث رحمت بنا کر بھیجا گیا ہوں۔ آپ نے دعا کی اے اللہ ان کو ہدایت دیجئے یہ نہیں جانتے۔

(ادب مفرد صفحہ ۱۰۳، سل صفحہ ۲۱)



## حلم و بردباری

آپ ﷺ سراپا حلیم و بردبار تھے

حضرت ابو ہریرہ رَضِیَ اللہُ تَعَالٰی عَنْہُ سے روایت ہے کہ ایک بادیہ نشین شخص نے آپ کو پکڑا اور آپ کی چادر کو خوب زور سے پکڑ کر کھینچا کہ آپ کی گردن لال ہو گئی، اور وہ چادر بڑی کھر دری تھی۔ آپ ﷺ نے مڑ کر دیکھا تو ایک اعرابی تھا جو آپ سے یہ کہہ رہا تھا۔ یہ دو اونٹ ہمیں دے دیجئے۔ کہ تم نہ تو اپنا مال دو گے اور نہ اپنے باپ کا مال دو گے۔ آپ نے فرمایا نہیں۔ ”استغفر اللہ، استغفر اللہ، استغفر اللہ“ چنانچہ آپ ﷺ نے اسے اونٹ کھجور، اور جو بھرا اونٹ دیا۔ (ابوداؤد، صفحہ ۶۵۸، بل صفحہ ۱۸)

فائدہ: دیکھئے اس دیہاتی نے آپ کے ساتھ کیا تکلیف وہ برتاؤ کیا، تکلیف بھی دی اور نامناسب بات بھی کہا کہ اگر دو گے تو نہ اپنا نہ اپنے باپ کا دو گے بلکہ مال غنیمت کا دو گے۔ اور آپ نے چھوڑ ہی نہیں دیا بلکہ مانگنے سے زائد دیا۔ یہ آپ کے حلم بردباری اور سخاوت کی وجہ سے تھا، جو ایسا برتاؤ کیا۔

حضرت انس رَضِیَ اللہُ تَعَالٰی عَنْہُ سے مروی ہے کہ ایک دیہاتی مسجد میں آیا اور پیشاب کرنے لگا۔ آپ کے اصحاب نے اسے پیشاب سے روکا۔ تو آپ نے فرمایا اسے (اب) مت روکو (کہ اب پیشاب کرتے روکو گے ڈانٹو گے تو بھاگے گا اور پوری مسجد خراب کرے گا)..... پھر آپ نے اسے بلا کر سمجھایا کہ مسجد میں پیشاب وغیرہ نہیں کیا جاتا۔ یہ ذکر تلاوت کی جگہ ہے۔ پھر ایک آدمی سے ڈول میں پانی منگوایا اور پھر اسے صاف کیا۔

(مختصر بخاری، مسلم، ترمذی، ابوداؤد صفحہ ۵۴)

فائدہ: اس اعرابی کو آپ ﷺ نے اس بے جا اور غلط حرکت پر کچھ ڈانٹا ڈپٹا نہیں بلکہ بلا کر سمجھا دیا۔ یہ آپ کے حلم اور بردباری کی بات تھی۔ ورنہ تو ایسے مقام پر غصہ آ جاتا، اور سخت وسست کہہ دیتا ہے۔ کمال ہے آپ کے حلم کی۔

حضرت جابر رَضِیَ اللہُ تَعَالٰی عَنْہُ سے مروی ہے کہ غزوہ حنین کے موقع پر ایک شخص نے آپ سے کہا اے اللہ کے نبی انصاف کیجئے۔ آپ نے فرمایا۔ ”ویحک“ افسوس تم پر میں اگر انصاف نہ کروں گا۔ تو کون انصاف کرے گا میں ناکامیاب ہو جاؤں گا گھائے میں پڑ جاؤں گا اگر انصاف نہ کروں گا۔ اس پر حضرت عمر فاروق رَضِیَ اللہُ تَعَالٰی عَنْہُ نے عرض کیا میں اس منافق کی گردن اڑائے دیتا ہوں۔ آپ نے فرمایا لوگ کہیں گے یہ اپنے ہی لوگوں کو قتل کرتا ہے۔ (مسلم، بیہقی فی الدلائل جلد ۵ صفحہ ۱۸۶)

فَإِنَّكَ لَا دِيكَهٖ كَيْسِي تَكْلِيفُ دِهْ اور غلط بات کہی۔ بھلا بتائیے آپ ﷺ کو اکڑ کر کہتا ہے ”انصاف سے کام لیجئے“ بھلا آپ سے زیادہ کون منصف ہوگا کہ آپ زہد، تقویٰ، خوفِ خدا میں سب سے زیادہ تھے۔ آپ نے اس پر کچھ نہیں کہا۔ حلم و بردباری سے سب برداشت کر گئے۔ یہ تھی آپ کی شانِ حلیمانہ۔

اس زمانہ میں ایسا واقعہ پیش آجائے تو وہ خود اور اس کے حواریین برس پڑیں گے۔ اور بڑھ چڑھ کر انتقام لیں گے۔ پھر ہمیشہ عنادی سلسلہ قائم ہو جائے گا۔ یہ حلم نہ ہونے کی وجہ سے ہے۔

اسی طرح حضرت عبداللہ بن مسعود رَضِيَ اللہُ تَعَالٰی عَنْہُ کی روایت میں ہے کہ غزوہ حنین کے موقعہ پر آپ مالِ غنیمت تقسیم کر رہے تھے اور مولفِ قلوب کو دے رہے تھے۔ تو آپ ﷺ نے اقرع بن حابس کو سواونٹ دیا اور قریش کے معزز لوگوں کو دیا۔ اور ان حضرات کو دوسروں کے مقابلہ میں زائد دیا۔ تو اس پر ایک شخص نے کہا اس تقسیم میں انصاف کا برتاؤ نہیں کیا گیا۔ اور نہ اللہ پاک کی رضا و خوشنودی کو ملحوظ رکھا گیا ہے۔ (بلکہ اپنے قبیلہ والوں کو خوش کیا گیا ہے) جب آپ ﷺ کو بتایا گیا کہ (ایسا ایسا کہا گیا ہے) تو آپ کا چہرہ متغیر ہو گیا اور بدل گیا۔ پھر آپ نے فرمایا اگر خدا، رسول ہی انصاف نہ کرے گا تو کون کرے گا۔ پھر فرمایا خدا رحم کرے حضرت موسیٰ عَلَیْہِ السَّلَام پر ان کو اس سے زیادہ تکلیف دی گئی، اور انہوں نے صبر کیا۔ (مسلم جلد ۱ صفحہ ۳۴۰)

اس طرح کے واقعات جس سے آپ کا حلم کے اعلیٰ صفت کا حامل اور اس پر فائز ہونا معلوم ہوتا ہے ایک نہیں سینکڑوں ہیں۔ آپ ﷺ حلم و بردباری میں تمام انسانوں پر فائق تھے۔ آپ لوگوں کی تکلیفوں اور باتوں کو محض اللہ واسطے اور مکارمِ اخلاق پر گامزن ہونے کی وجہ سے برداشت کرتے۔ آپ نے غصہ اور انتقامی جذبہ سے کوئی کام نہیں کیا۔ حضراتِ انبیاء کرام اور خدا کے برگزیدہ بندوں کی شان یہی ہوتی ہے۔ خدائے پاک نے حضرت ابراہیم عَلَیْہِ السَّلَام کی شان میں فرمایا: ”ان ابراہیم لاواہ حلیم“ حضرت ابراہیم بڑے آہ بکا کرنے والے اور حلیم و بردبار تھے ۷

وہ صبر و حلم کا عالم دعا دی دشمن جان کو  
نہ اپنے ہاتھ سے مارا کسی انسان و حیوان کو  
تحملِ اجنبی کی نارواں باتوں کا فرماتے  
کہ بے تہذیبوں گستاخیوں کو ضبط کر جاتے  
خلاف طبع باتوں سے تغافل کر لیا کرتے  
نہ باتوں کی پکڑ کرتے نہ شرمندہ کیا کرتے



# گفتگو اور کلام کے سلسلے میں آپ ﷺ کی پاکیزہ عادات

## تدریج سے کلام فرماتے

حضرت عائشہ رَضِیَ اللہُ تَعَالٰی عَنْہَا فرماتی ہیں کہ آپ ﷺ کی گفتگو تم لوگوں کی طرح جلدی جلدی نہیں ہوتی تھی۔ بلکہ آپ کا کلام بالکل صاف جدا۔ جدا، ممتاز ہوتا تھا۔ آپ ﷺ کے پاس بیٹھنے والا اسے محفوظ کر لیتا تھا۔ (شمائل، ابوداؤد صفحہ ۳۸، ۳۹، مسلم، ابن سعد جلد ۱ صفحہ ۳۷۵)

ملا علی قاری نے لکھا ہے کہ آپ ﷺ کی گفتگو یکے بعد دیگرے ملی ہوئی نہ تھی۔ علامہ مناوی لکھتے ہیں کہ ہر کلمہ ایک دوسرے سے جدا اور ممتاز الگ الگ ہوتا تھا۔ (جمع الوسائل صفحہ ۸)

حضرت جابر رَضِیَ اللہُ تَعَالٰی عَنْہُ سے مروی ہے کہ آپ ﷺ گفتگو تدریج کے ساتھ ٹھہر ٹھہر کر فرماتے۔

(ابوداؤد صفحہ ۶۶۵، ابن سعد جلد ۱ صفحہ ۳۷۵)

حضرت عائشہ رَضِیَ اللہُ تَعَالٰی عَنْہَا فرماتی ہیں کہ رسول پاک ﷺ کا کلام جدا جدا ہوتا تھا۔ جو سنتا تھا سمجھ لیتا

تھا۔ (ابوداؤد صفحہ ۶۶۵)

فائدہ: بعض لوگوں کی عادت ہوتی ہے کہ جلدی جلدی بولتے ہیں۔ ایسوں کی گفتگو جلدی سمجھ میں نہیں آتی دوبارہ پوچھنا پڑتا ہے یا بلا سمجھے چھوڑ دیا جاتا ہے آپ کی گفتگو ایسی نہ ہوتی تھی۔

حضرت عائشہ رَضِیَ اللہُ تَعَالٰی عَنْہَا فرماتی ہیں کہ آپ ﷺ جب گفتگو فرماتے تو تھوڑی تھوڑی گفتگو فرماتے۔

اور تم لوگ تو جلدی جلدی چھیٹ دیتے ہو۔ (بل الہدیٰ صفحہ ۱۲۹)

فائدہ: یعنی تم لوگ تو مسلسل جلدی جلدی کلام کر جاتے ہو۔ آپ ﷺ کی گفتگو ایسی نہ ہوتی تھی۔

## تبسم فرماتے ہوئے گفتگو فرماتے

حضرت ابودرداء رَضِیَ اللہُ تَعَالٰی عَنْہُ سے مروی ہے کہ میں نے آپ ﷺ کو کبھی ایسا نہ دیکھا کہ آپ گفتگو

فرماتے ہوئے مسکراتے نہ ہوں۔ (مجمع جلد ۱ صفحہ ۱۳۱)

گفتگو فرماتے ہوئے دانتوں مبارک سے نور نکلتا

حضرت ابن عباس رَضِيَ اللہُ تَعَالٰی عَنْہُ سے روایت ہے کہ رسول پاک ﷺ جب گفتگو فرماتے تو آپ کے دانتوں سے نور نکلتا ہوا معلوم ہوتا۔ (بخاری، جلد ۷ صفحہ ۱۳۰)

کسی کی بات کے درمیان گفتگو نہ فرماتے

حضرت حسین رَضِيَ اللہُ تَعَالٰی عَنْہُ کی طویل حدیث میں ہے کہ آپ ﷺ کسی کی بات نہ کاٹتے (نہ بیچ میں بولتے نہ منع فرماتے) تا وقتیکہ وہ حد سے زیادہ تجاوز نہ کرتا۔ پھر یا تو منع فرماتے یا اٹھ جاتے۔ (شمال صفحہ ۲۹۱)

فائدہ: یعنی بولنے والے کو موقع دیتے اس کی بات کاٹ کر نہ بولتے۔ ہاں نامناسب بات پر روک دیتے یا مجلس سے اٹھ جاتے۔

آپ ﷺ فضول باتوں میں نہ رہتے

حضرت ہند بن ابی ہالہ رَضِيَ اللہُ تَعَالٰی عَنْہُ کی روایت ہے کہ آپ ﷺ جامع گفتگو فرماتے۔ نہ بہت مجمل و مختصر گفتگو فرماتے، نہ فضول باتیں کرتے۔ (ترمذی، ابوالشیخ، جلد ۱۳۰ صفحہ ۱۳۰)

جوامع الکلم سے نوازے گئے

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا میں جوامع الکلم کے ساتھ بھیجا گیا ہوں۔ (بیہقی جلد ۲ صفحہ ۱۶۰)

فائدہ: یعنی آپ نہایت ہی فصیح و بلیغ و جامع گفتگو سے نوازے گئے۔ اسی وجہ سے تو آپ کے ایک ایک کلمہ سے علماء نے سینکڑوں مسائل و نکات نکالے۔

گفتگو کرتے وقت کبھی ہاتھ کو حرکت دیتے

ہند بن ابی ہالہ رَضِيَ اللہُ تَعَالٰی عَنْہُ کی روایت میں ہے کہ جب آپ ﷺ گفتگو فرماتے تو (کبھی) دائیں ہتھیلی کو بائیں انگوٹھے کے اندرونی حصہ پر مارتے۔ اور ایک روایت میں ہے کہ دائیں ہاتھ کے انگوٹھے کو بائیں ہاتھ کی ہتھیلی پر مارتے۔ (ترمذی، ابن سعد، جلد ۱۳۶ صفحہ ۱۳۶)

کلام ایسا مکمل جامع و پر مغز حقانی  
نہ بالکل مختصر ادھورا ہی نہ طولانی

(کوثر و زمزم صفحہ ۴۵)

آپ ﷺ کا کلام طول طویل نہ ہوتا تھا

آپ ﷺ کا کلام طول طویل نہ ہوتا تھا۔ مختصر جامع ہوتا تھا۔ (اتحاف السادة جلد ۷ صفحہ ۱۱۳)

آپ کی آواز بلند تھی گو آپ زور سے نہ بولتے تھے۔ (اتحاف السادة جلد ۷ صفحہ ۱۱۳)

خوشی اور غصہ کی حالت میں بھی آپ کا کلام حق اور معتدل ہوتا تھا۔ (اتحاف السادة جلد ۷ صفحہ ۱۱۳)

فائدہ: آپ ﷺ کسی ضرورت پر ہی گفتگو فرماتے۔ بلا فائدہ کچھ نہ بولتے۔ آپ کی عادت زیادہ بولنے کی نہ تھی۔ تبلیغ دعوت اور فکر آخرت میں آپ متفکر رہتے۔

خاموشی میں وقار، گفتگو میں بہار

امام معبد رَضِيَ اللہُ تَعَالٰی عَنْہُ فرماتی ہیں کہ آپ ﷺ جب خاموش رہتے تو وقار ٹپکتا تھا، گفتگو فرماتے تو بہار ہوتا۔ آپ بہت خوش کلام تھے۔ (بیہقی، بل صفحہ ۱۳۰)

کبھی گفتگو کرتے ہوئے آسمان کی جانب نگاہ

عبداللہ بن سلام رَضِيَ اللہُ تَعَالٰی عَنْہُ کہتے ہیں کہ رسول پاک ﷺ بسا اوقات بیٹھے گفتگو فرماتے تو آسمان کی جانب نگاہ فرماتے تھے۔ (ابوداؤد صفحہ ۶۶۵، بیہقی، بل جلد ۷ صفحہ ۱۵۳)

فائدہ: آسمان کی جانب نگاہ کرنا، حضرت جبریل عَلَیْہِ السَّلَام کی آمد اور وحی کے انتظار میں ہوتا۔ آپ ﷺ کو ان کا اشتیاق رہتا۔ یہ بھی ممکن ہے کہ فرط محبت الہی کی وجہ سے آسمان کی جانب نظر فرماتے۔

شمار کرنے والا شمار کر لیتا

حضرت عائشہ رَضِيَ اللہُ تَعَالٰی عَنْہَا فرماتی ہیں کہ آپ ﷺ گفتگو اس قدر آہستہ آہستہ ٹھہر ٹھہر کر جدا جدا فرماتے کہ کوئی گننے والا چاہتا تو گن سکتا تھا۔ (کنز، ۱۸۲، ۳۸، جمع الوسائل صفحہ)

فائدہ: ۷

اگر لفظ گنتا کوئی گن لینا تھا آساں تر

ہر ایک لفظ کو بالفصل فرماتے تھے منہ بھر کر

اکثر تین مرتبہ فرماتے

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ کلمہ کو تین، تین مرتبہ لوٹاتے تاکہ سمجھ میں آجائے۔ (شمائل صفحہ ۱۴)

حضرت انس رَضِيَ اللہُ تَعَالٰی عَنْہُ سے روایت ہے کہ آپ ﷺ سلام فرماتے تو تین مرتبہ سلام فرماتے۔ اور

جب گفتگو فرماتے تو تین مرتبہ اسے کہتے۔ (ترمذی، بخاری صفحہ ۲۰)

ابو امامہ رَضِیَ اللہُ تَعَالٰی عَنْہُ سے مروی ہے کہ آپ ﷺ جب گفتگو فرماتے تو تین مرتبہ فرماتے۔

(مسند احمد جلد ۳ صفحہ ۲۲۱، سیرۃ الشامی صفحہ ۱۳۰)

### سوال کا جواب بھی تین مرتبہ

حضرت ابن عباس رَضِیَ اللہُ تَعَالٰی عَنْہُ سے مروی ہے کہ آپ ﷺ جب گفتگو فرماتے یا سوال کا جواب دیتے

تو تین مرتبہ تکرار فرماتے تاکہ سمجھ میں آجائے۔ (ابن سعد، بل صفحہ ۱۳۰)

فَائِدَہ: اس میں ہر طبقہ کی رعایت ہے سننے والے کو یہ خدشہ ہی نہیں رہتا کہ پتہ نہیں کیا بولا گیا۔ مزید دوبارہ معلوم کرنے کی جس سے بسا اوقات جھجک ہوتی نوبت نہیں آتی۔

### چیننا اور زور سے بولنا ناپسند تھا

حضرت ابو امامہ رَضِیَ اللہُ تَعَالٰی عَنْہُ سے مروی ہے کہ آپ ﷺ کسی آدمی کو چینتا ہوا پاتے تو اسے ناپسند

فرماتے۔ آپ کو ہلکی آواز پسند تھی۔ (کنز العمال جلد ۷ صفحہ ۱۴۷)

فَائِدَہ: زور سے چیننا بلند آواز سے بولنا اچھی بات نہیں۔ قرآن پاک میں بھی اس سے منع کیا گیا ہے۔ بازاری اور جاہلوں کی عادت ہوتی ہے کہ وہ کسی بات کو متانت اور سنجیدگی کے بجائے چلا کر ہی بولتے ہیں۔ جو شرافت کے خلاف ہے۔

### ہند ابن ابی ہالہ کی زبانی آپ ﷺ کے کلام مبارک کی کیفیت

ہند بن ابی ہالہ رَضِیَ اللہُ تَعَالٰی عَنْہُ نے کہا کہ آپ ﷺ آخرت کے غم میں متواتر سوچ میں رہا کرتے۔ آپ کو

بے فکری نہیں تھی۔ اکثر خاموش رہتے۔ بلا ضرورت گفتگو نہ فرماتے۔ گفتگو کی ابتدا و انتہا میں منہ بھر کلام فرماتے

(کوئی بات کثرتی نہیں) جامع الفاظ ہوتے۔ کلام ایک دوسرے سے ممتاز ہوتا۔ فضولیات نہیں ہوتیں۔ نہ کوتاہ (کہ

مطلب ہی سمجھ میں نہ آئے) نہ سخت مزاج تھے۔ نہ کسی کی توہین کرنے والے۔ نعمت کی قدر فرماتے (مختصر، شمائل ۱۴)

آپ کے کلام کی جامع کیفیت ابن قیم نے زاد المعاد میں رسول پاک ﷺ کے گفتگو مبارک کا نہایت ہی

جامع نقشہ میں پیش کرتے ہوئے لکھا ہے کہ آپ ﷺ تمام مخلوق میں سب سے زیادہ فصیح الکلام، شیریں کلام

تھے آپ کی باتیں بہت میٹھی ہوتی تھیں۔ یہاں تک کہ آپ کا کلام دلوں کی گہرائیوں میں پیوست ہو جاتا تھا۔ اور

روح کو قید کر لیتا۔ جس کی شہادت خود ان کے دشمنوں نے دی۔ جب گفتگو فرماتے تو الگ الگ جدا جدا کہ گننے

والا گن لیتا۔ اس قدر تیز نہیں کہ محفوظ نہ رکھا جاسکے۔ نہ انتہائی آہستہ کہ کلام کے ٹکڑوں کا فصل معنی میں خلل پیدا

کردے۔ بلکہ ہر اعتبار سے خوبیوں کا حامل۔



حضرت عائشہ رَضِیَ اللہُ تَعَالٰی عَنْہَا نے فرمایا حضور پاک ﷺ جلدی جلدی گفتگو نہیں فرماتے تھے۔ لیکن اس طرح صاف صاف جدا جدا فرماتے کہ حاضرین مجلس اسے یاد کر لیتے تھے۔ بسا اوقات کلام کو تین، تین مرتبہ لوٹاتے کہ سمجھ میں آجائے۔ اسی طرح (کبھی) سلام فرماتے تو تین مرتبہ سلام فرماتے۔ طویل خاموش رہتے۔ بلا ضرورت کلام نہ فرماتے۔ کلام کا آغاز اور اختتام منہ بھر کر فرماتے (کہ کَرِّ حَرْف ادھورا نہ رہتا) جامع گفتگو فرماتے۔ نہ فضول بولتے نہ بہت مختصر بولتے۔ لایعنی کلام تو کرتے ہی نہیں۔ وہی گفتگو فرماتے جس میں ثواب کی امید ہوتی۔ (زاد المعاد جلد ۱ صفحہ ۱۸۲)

فائدہ: اس کلام میں ابن قیم نے حضور پاک ﷺ کی گفتگو کا پورا نقشہ کھینچ دیا۔ آپ کا کلام بھی آپ کی صورت و سیرت کی طرح نہایت ہی خوبیوں کا حامل ہوتا کہ اس سے زائد کا تصور نہیں ہو سکتا۔ کبھی جب گفتگو فرماتے تھے موتی پروتے تھے کہ سب الفاظ واضح غیر مبہم صاف ہوتے تھے۔

### کبھی ہاتھوں کے اشارہ سے سمجھاتے

حضرت ابو جبرہ انصاری رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا میں اور قیامت یکے بعد دیگرے بھیجا گیا ہوں۔ اس طرح پھر آپ نے انگشت شہادت کو بیچ والی انگلی سے ملا کر دکھلایا۔

(طبرانی، بل جلد ۷ صفحہ ۱۳۷)

فائدہ: خطاب میں آپ ﷺ کی عادت ہاتھ چلانے کی نہیں تھی۔ البتہ کبھی کبھی کسی چیز کو سمجھانے کے لئے بطور مثال کے ہاتھوں سے کر کے دکھاتے تھے۔ تاکہ خوب اچھی طرح سمجھ میں آجائے۔

### باتوں کو مثالوں سے بھی سمجھاتے تھے

حضرت ابو ذر رَضِیَ اللہُ تَعَالٰی عَنْہُ فرماتے ہیں کہ آپ ﷺ جاڑوں میں تشریف لائے۔ درخت کے پتے جھڑ رہے تھے۔ آپ نے فرمایا اے ابو ذر۔ میں نے کہا لبیک اے رسول خدا۔ آپ نے فرمایا بندہ مؤمن جب نماز پڑھتا ہے اور اس سے اللہ کی رضا کا ارادہ کرتا ہے۔ تو اس کے گناہ اس طرح جھڑ جاتے ہیں جس طرح درخت کے پتے جھڑ رہے ہیں۔ (مجمع جلد ۲ صفحہ ۲۳۸)

ابورزین عقیلی رَضِیَ اللہُ تَعَالٰی عَنْہُ فرماتے ہیں کہ آپ ﷺ کے پاس میں آیا تو پوچھا اے رسول اللہ، اللہ پاک مردوں کو کس طرح زندہ کرے گا۔ آپ نے فرمایا اچھا بتاؤ تم کبھی خشک سوکھی زمین پر سے گزرے ہو۔ پھر ہری بھری (بارش) ہوگئی ہو اس پر سے گزرے ہو۔ میں نے کہا ہاں۔ آپ نے فرمایا اسی طرح زندہ کرنا ہوگا۔

(مسند احمد جلد ۵ صفحہ ۱۷۹)

## عربی کے علاوہ میں آپ ﷺ کی گفتگو

حضرت جابر رضی اللہ تعالیٰ عنہ فرماتے ہیں کہ آپ ﷺ سے میں نے عرض کیا۔ ہم نے ایک بکری ذبح کی اور ایک صاع جو پکایا ہے۔ آپ اور کچھ اصحاب تشریف لے آئیں۔ آپ نے اعلام فرما دیا اے خندق کھودنے والے۔ جابر نے ”سور“ بنایا ہے۔ چلو! (بخاری صفحہ ۵۸۹)

فَائِدَہ: سور، فارسی زبان میں کھانے کو کہتے ہیں۔

حضرت ابو ہریرہ رضی اللہ تعالیٰ عنہ فرماتے ہیں کہ آپ ﷺ مسجد میں داخل ہوئے اور میں پیٹ کے درد میں مبتلا تھا تو آپ نے فرمایا۔ اشکب درد۔ میں نے کہا ہاں۔ آپ نے فرمایا جاؤ نماز پڑھو اس میں شفا ہے۔

(ابن ماجہ، ج ۱، صفحہ ۱۳۳)

اشکب زبان فارسی میں پیٹ کو کہتے ہیں۔

فَائِدَہ: اس سے معلوم ہوا کہ دوسروں کی زبانوں کو جاننا اور بولنا درست ہے۔ فارسی بولنا آپ کے معجزہ کے طور پر تھا۔ یا عرف میں رائج یا سننے سے معلوم ہو گیا ہوگا۔ معلوم ہوا کہ نماز میں صحت مرض ہے۔ پیٹ کے درد کے موقعہ پر نماز مفید ہے۔ حافظ نے بیان کیا کہ نماز میں فارسی زبان میں گفتگو نہ کرنے کی حدیث جہنمیوں کی گفتگو فارسی ہوگی۔ ضعیف ہے۔ جو ناقابل اعتبار ہے۔



## قصہ گوئی

### اہل و عیال کی ملاطفت

کبھی احباب کی رعایت میں عبرت آمیز قصے اور واقعات بھی آپ ﷺ سناتے۔ حضرت ابن عمر رضی اللہ تعالیٰ عنہما سے مروی ہے کہ آپ ﷺ نے ایک رات بنی اسرائیل کے واقعات کو سناتے رہے یہاں تک کہ صبح ہو گئی۔ کہ صرف نماز ہی کے لئے کھڑے ہوئے تھے۔ یعنی تہجد کی نماز کے لئے۔ **فَإِنَّكَ لَا تَفَاق** سے آپ ﷺ نے بنی اسرائیل کے واقعات کو کسی مصلحت یا ضرورت کی وجہ سے سنایا ہوگا۔ اور سلسلہ کلام چل پڑا ہوگا۔

یا راوی نے دیر گئی رات کی تعبیر مبالغہ صبح سے کردی ہوگی۔ اس سے معلوم ہوا کہ کسی عملی سلسلے میں اگر اتفاقاً کبھی رات دیر ہو جائے تو مضائقہ نہیں۔ مگر صبح کی نماز یا تہجد کے معمولات وغیرہ میں کوئی فرق نہ پیدا ہو۔ حضرت عبداللہ بن عمرو رضی اللہ تعالیٰ عنہ سے مروی ہے کہ رسول پاک ﷺ اکثر و بیشتر ہمیں یہ قصہ سنایا کرتے تھے۔ ایک عورت پہاڑ کے دامن میں اپنے بچوں کو دودھ پلا رہی تھی۔ بچے نے پوچھا آپ کو کس نے پیدا کیا۔ ماں نے کہا اللہ نے پھر پوچھا باپ کو کس نے پیدا کیا۔ جواب دیا اللہ نے۔ پھر پوچھا آسمان کو کس نے بنایا۔ کہا اللہ نے۔ پھر پوچھا زمین کو کس نے پیدا کیا کہا اللہ نے۔ پھر پوچھا پہاڑ کو کس نے پیدا کیا۔ اس نے کہا اللہ نے۔ پھر پوچھا گائے کس نے پیدا کیا۔ کہا اللہ نے۔ پھر پوچھا بکری کو کس نے پیدا کیا۔ کہا اللہ نے۔ بچے نے کہا میں اللہ کی یہ شان نہیں سن سکتا۔ پس اس نے پہاڑ سے گرا کر اپنے کو ہلاک کر دیا۔ (بل الہدی جلد ۹ صفحہ ۳۸۵)

### قصہ گوئی

حضرت عائشہ فرماتی ہیں کہ آپ ﷺ نے رات کو (عشاء کے بعد) اپنی بیویوں کو قصہ سنایا۔ اس پر ایک بیوی نے یہ کہا۔ یہ قصہ تو ایسا ہی ہے جیسے کہ خرافہ کا قصہ۔ (خرافہ کا قصہ ان کے درمیان مشہور تھا) آپ نے فرمایا جانتی ہو خرافہ کا اصل واقعہ کیا ہے۔ خرافہ قبیلہ بنی عذرہ کا ایک شخص تھا۔ جسے جنات جاہلیت کے زمانہ میں اٹھالے گئے تھے۔ ایک زمانہ تک وہ جناتوں میں رہے۔ پھر انسانوں کی طرف واپس کر دیا۔ وہاں کے قیام کے زمانہ کے جو عجائبات (اور قصوں) کو نقل کرتے۔ اسے لوگ حدیث خرافہ کہنے لگے۔ (شمائل صفحہ ۱۷، مجمع جلد ۲ صفحہ ۲۱۸)

فائدہ: آپ ﷺ ازواج مطہرات کو سونے کے وقت عشاء کے بعد خوش طبعی کے طور پر نتیجہ خیز عبرت آمیز کوئی قصہ واقعہ سناتے۔ ایک مرتبہ آپ نے کوئی تعجب خیز قصہ سنایا تو کسی بیوی نے بتایا کہ یہ تو تعجب خیز ہونے میں حدیث خرافہ کی طرح ہے اس پر آپ ﷺ نے خرافہ کا حقیقی واقعہ بتایا۔ اس زمانہ میں ہر تعجب خیز حیرت انگیز واقعہ کو حدیث خرافہ کہہ دیا جاتا تھا۔ چونکہ وہ مثل خرافہ کے ہوتا۔

اس سے معلوم ہوا کہ بیوی بچوں کو عشاء کے بعد سونے کے وقت خوش طبعی کے طور پر کوئی قصہ واقعہ جس میں عبرت اور سبق حاصل ہونے تو ممانعت میں داخل نہیں۔ (جمع جلد ۲ صفحہ ۴۸)

اور رات کو عشاء کے بعد واہی تباہی امور میں پڑ کر سونے میں تاخیر کرنا۔ یا یونہی وقت ادھر ادھر ضائع کرنا ممنوع ہے۔ کہ عشاء کے بعد متصلاً سونے کی تاکید ہے۔ تاکہ تہجد کی توفیق ہو سکے یا صبح کی نماز میں کسی سستی نیند کا غلبہ نہ ہو۔ ”دیکھئے شمائل کبریٰ دوم سونے کا بیان“ افسوس کہ آج کل عشاء کے بعد رات گئے کافی دیر تک واہیات میں پڑے رہتے ہیں یا ٹی وی جیسے حرام امور کے ساتھ مشغول رہ کر اپنی عاقبت برباد کرتے ہیں۔ بجائے ذکر الہی پر سونے کے خرافات غضب الہی کا باعث ہو کر سوتے ہیں۔ خدا کی پناہ۔





## شعر کے متعلق

آپ ﷺ کا کلام منظوم

جندب بن سفیان الجبلی رَضِيَ اللہُ تَعَالٰی عَنْہُ سے روایت ہے کہ آپ کی انگلی کو ایک پتھر نے زخمی کر دیا (جنگ احد کے موقع پر) اور اس سے خون بہنے لگا تو آپ نے یہ پڑھا ۛ

هل انت الا اصبع دميت ❀ وفي سبيل الله مالقيت  
نہیں ہو تم مگر ایک خون آلود انگلی ❀ جو تکلیف پہنچی ہے وہ راہ خدا میں ہے

(بخاری صفحہ ۲۱۷، شمائل صفحہ ۱۶)

حضرت براء سے روایت ہے کہ ایک آدمی آیا اور اس نے پوچھا اے ابو عمارہ (ان کی کنیت ہے) کیا تم لوگ حنین کے موقع پر پیچھے بھاگ گئے تھے۔ کہا میں تو حضور پاک ﷺ کے پاس تھا نہیں بھاگا تھا۔ ہاں البتہ لوگوں نے جلدی کی تھی۔ اور ہوازن کے لوگوں نے تیر سے چھلنی کر دیا تھا۔ اور ابو سفیان بن الحارث آپ کے سفید خچر کے لگام کو پکڑے تھا اور آپ یہ پڑھ رہے تھے ۛ

انا النبی لا کذب ❀ انا ابن عبدالمطلب

(بخاری صفحہ ۲۱۷، شمائل صفحہ ۱۶)

فَائِدَة: مطلب یہ ہے کہ آپ ﷺ باوجودیکہ شاعر نہیں تھے۔ شاذ و نادر طور پر کبھی کبھار شعر پڑھ لیتے تھے۔ عموماً کبھی دوسرے کے اشعار سے تفریح کر لیتے تھے۔ اوپر جو ”هل انت الا اصبع“ شعر گزرا ہے۔ بیشتر لوگوں کی رائے یہ ہے کہ یہ آپ کا شعر نہیں ہے۔

چنانچہ حافظ ابن حجر نے فتح الباری میں علامہ مناوی نے شرح شمائل میں لکھا ہے کہ یہ شعر ابن رواحہ کا ہے۔ واقدی نے ذکر کیا ہے کہ یہ شعر ولید بن الولید کا ہے۔ (فتح الباری صفحہ ۴۴۵، جمع الوسائل صفحہ ۳۶)

بعضوں نے یہ بھی کہا ہے کہ یہ رجز ہے شعر نہیں۔ بعضوں کی رائے یہ ہے کہ بالقصد شعر نہیں کہا۔ بلکہ بلا ارادہ کلام منظوم صادر ہو گیا۔ (فتح الباری)

ملا علی قاری نے لکھا ہے کہ اگر آپ کا ہی شعر ہو تو ایک آدھ شعر سے آدمی شاعر، اور شعر والا نہیں ہوتا۔ لہذا آپ ہی کا کلام ہو تب بھی کوئی حرج نہیں۔ (جمع الوسائل جلد ۲ صفحہ ۳)

دوسرا شعر جنگ حنین کے موقعہ کا ہے۔ قبیلہ ہوازن کے تیروں کی بوچھاڑ کی وجہ سے حضرات صحابہ ذرا پیچھے

ہٹ گئے تھے تو آپ نہایت ہی شجاعت اور بہادری سے دُلْدُل نامی خچر پر سوار جسے مقوقس نے ہدیہ دیا تھا۔ یہ شعر پڑھ کر مبارزہ کر رہے تھے۔ عبدالمطلب آپ کے دادا تھے والد نہیں تھے۔ دادا کی طرف نسبت کی وجہ یہ تھی کہ والد کا انتقال ہو گیا تھا اور آپ دادا کی طرف سے ہی مشہور تھے۔ مزید یہ کہ دادا ریکس مکہ تھے اس وجہ سے آپ نے دادا کی طرف منسوب کیا۔ (جمع الوسائل صفحہ ۴۰)

حضرت عائشہ رَضِیَ اللہُ تَعَالٰی عَنْہَا سے مروی ہے کہ کسی نے ان سے پوچھا آپ صَلَّی اللہُ عَلَیْہِ وَاٰلِہٖ وَسَلَّم کبھی شعر بھی پڑھتے تھے۔ انہوں نے کہا ہاں۔ کبھی عبد اللہ بن رواحہ کا کوئی شعر پڑھ رہے تھے۔ (کبھی اور کسی شاعر کا) اور کبھی یہ شعر پڑھ لیا کرتے تھے۔ ”ویاتیک بالاخبار من لم تزود“۔

فائدہ: اس حدیث پاک میں ذکر ہے کہ کبھی کبھار آپ صَلَّی اللہُ عَلَیْہِ وَاٰلِہٖ وَسَلَّم دوسرے شاعر کے اشعار جو حکمت سے پر ہوتے تھے پڑھ لیا کرتے تھے۔ چنانچہ حدیث مذکور میں دو شاعروں کے شعر پڑھ لینے کا ذکر ہے۔ عبد اللہ بن رواحہ اسلامی شاعروں میں ہیں جو مشہور صحابی ہیں۔ آپ کی ہجرت سے پہلے مسلمان ہو گئے تھے۔ قبیلہ خزرج سے متعلق تھے۔ بدر میں سے تھے۔ جنگ موتہ ۸ھ میں شہید ہوئے۔ (جمع الوسائل صفحہ ۳۴)

یہ شعر جو مذکور ہے طرفہ ابن عبد کا ہے۔ سب سے معلقہ جو ادب کی مشہور کتاب ہے اس میں اس کا ایک معلقہ ہے اسی میں شعر ہے۔ پورا شعر یہ ہے ۷

ستبدی لك الايام ماكنت جاهلاً ۞ ویاتیک بالاخبار من لم تزود

ایک دوسری روایت میں ہے کہ حضرت عائشہ رَضِیَ اللہُ تَعَالٰی عَنْہَا سے پوچھا گیا کبھی آپ کوئی شعر پڑھتے تھے۔ تو حضرت عائشہ رَضِیَ اللہُ تَعَالٰی عَنْہَا نے جواب دیا آپ کو شعر مبغوض تھا۔ ہاں کبھی طرفہ کا یہ شعر پڑھ لیتے تھے اور وہ اول کلمہ کو آخر اور آخر کو اول کر دیا کرتے تھے۔ چنانچہ آپ صَلَّی اللہُ عَلَیْہِ وَاٰلِہٖ وَسَلَّم نے ”من لم تزود بالاخبار“ کہا تو حضرت ابوبکر صدیق نے فرمایا اس طرح نہیں ہے۔ اے اللہ کے رسول یعنی ”الاخبار“ پہلے ہے اور ”من لم تزود“ بعد میں ہے۔ تو آپ نے فرمایا میں کوئی شاعر نہیں ہوں۔ (جمع الوسائل صفحہ ۳۴، مع شرح مناوی)

یعنی آپ معنی کی رعایت ملحوظ رکھتے وزن شعری کا نہیں۔ اور کبھی وزن کے مطابق بھی پڑھتے تھے۔ چنانچہ عکرمہ کی روایت میں ہے کہ حضرت عائشہ سے انہوں نے پوچھا کہ آپ صَلَّی اللہُ عَلَیْہِ وَاٰلِہٖ وَسَلَّم کبھی شعر بھی پڑھ لیتے تھے۔ ہاں کبھی گھر میں داخل ہوتے تو یہ شعر پڑھ لیا کرتے تھے۔

۸ یاتیک بالاخبار من لم تزود

یعنی وہ غیب کی خبریں لاتا ہے جس کی تم کوئی اجرت نہیں دیتے ہو۔ (ادب مفرد صفحہ ۲۳۷)

آپ صَلَّی اللہُ عَلَیْہِ وَاٰلِہٖ وَسَلَّم کے شاعروں کا بیان

آپ صَلَّی اللہُ عَلَیْہِ وَاٰلِہٖ وَسَلَّم کے تین مخصوص ایسے شاعر تھے جن سے آپ مخصوص طور پر شاعرانہ خدمات لیا کرتے تھے۔

۱ حضرت حسان بن ثابت یہ کافروں کی ہجو کیا کرتے تھے۔ اور ہجو یہ اشعار کے ذریعہ سے ان کی ہجو کرتے تھے۔ آپ ﷺ حضرت حسان سے فرماتے ان کی ہجو کرو تمہارے ساتھ حضرت جبریل ہیں۔

(مسلم جلد ۲ صفحہ ۳۰۰، طحاوی جلد ۲ صفحہ ۳۷۲)

حضرت ابو ہریرہ رَضِیَ اللہُ تَعَالٰی عَنْہُ کی روایت ہے کہ آپ ﷺ نے حضرت حسان کے لئے دعا فرماتے ہوئے فرمایا ”اللھم ایدہ بروح القدس“ اے اللہ ان کی مدد جبریل سے فرما۔ (مسلم صفحہ ۳۰۰)

حضرت عائشہ رَضِیَ اللہُ تَعَالٰی عَنْہَا فرماتی ہیں کہ حضرت حسان کے لئے مسجد نبوی میں منبر لگا دیا جاتا وہ اس پر اشعار پڑھا کرتے۔

براء بن عازب کی روایت میں ہے کہ آپ ﷺ نے فرمایا جب تک تم مشرکین کی ہجو کرتے رہو حضرت جبریل تمہارے ساتھ ہوتے ہیں۔

۲ عبد اللہ بن رواحہ کافروں کو عار دلانے والے اشعار پڑھا کرتے تھے۔ (سبل الہدیٰ صفحہ ۳۷۲)

حضرت عائشہ رَضِیَ اللہُ تَعَالٰی عَنْہَا فرماتی ہیں عبد اللہ بن رواحہ نے اشعار پڑھے تو آپ نے فرمایا بہت عمدہ پڑھا۔ (طحاوی صفحہ ۳۷۳)

حضرت جابر کی روایت میں ہے کہ آپ ﷺ نے ابن رواحہ کے بارے میں فرمایا تم بہت اچھا شعر پڑھتے ہو۔ (طحاوی صفحہ ۳۷۲)

۳ کعب بن مالک کفار کو حربی اور قتال کے شعر سے خوفزدہ کرتے تھے۔ (سبل صفحہ ۳۷۲)

حضرت عائشہ رَضِیَ اللہُ تَعَالٰی عَنْہَا فرماتی ہیں کہ حضرت کعب شعر پڑھتے اور خوب اچھا پڑھتے۔ (طحاوی صفحہ ۳۷۲)

### آپ ﷺ کا پسندیدہ شعر

حضرت ابو ہریرہ رَضِیَ اللہُ تَعَالٰی عَنْہُ سے مروی ہے کہ آپ ﷺ نے ارشاد فرمایا سب سے سچا کلمہ جو کسی شاعر نے کہا وہ لبید کا ہے۔ ”الا کل شیء ما خلا اللہ باطل“ آگاہ ہو جاؤ اللہ کے علاوہ ہر شے فانی ہے۔ اور امیہ ابن صلت کا قریب تھا کہ اسلام لے آئے۔ (شمائل صفحہ ۱۶، مسلم جلد ۲ صفحہ ۲۳۹)

فائدہ: لبید ایک مشہور شاعر تھا۔ حدیبیہ کے بعد وفود کی آمد کے سال مدینہ آیا۔ جاہلیت اور اسلام دونوں زمانے میں اس کی شرافت مشہور تھی۔ طویل عمر پائی۔ بعضوں نے کہا ۱۴۰ سال کی، بعضوں نے کہا ۱۵۷ سال کی عمر پائی۔ عرب کے فصیح و بلیغ شاعروں میں اس کا شمار تھا۔ اسلام قبول کرنے کے بعد شعر گوئی چھوڑ دی تھی اور کہتا کہ مجھے قرآن کافی ہے۔ اس شعر کا دوسرا مصرع یہ ہے۔

وکل نعیم لا محالة زائل



ہر نعمت یقیناً زائل ہونے والی ہے۔ (جمع صفحہ ۳۵)

امیہ بن صلت بھی ایک مشہور شاعر تھا اس کے اشعار بھی بڑے پر حکمت اسلامی مزاج کے موافق ہوتے تھے۔ مگر یہ اسلام کی دولت سے مشرف نہ ہو سکا۔ اس شاعر نے بدر کا بھی زمانہ پایا۔ مقتولین کفار بدر پر اس کا مرثیہ بھی ہے ۸ھ میں طائف کے محاصرہ کے موقعہ پر انتقال ہوا۔ (جمع الوسائل صفحہ ۳۵)

### شعر سننا

حضرت ثرید رَضِيَ اللہُ تَعَالٰی عَنْہُ کہتے ہیں کہ میں ایک مرتبہ حضور ﷺ کے ساتھ سواری پر آپ کے پیچھے بیٹھا ہوا تھا۔ میں نے آپ کو امیہ بن صلت کے سو شعر سنائے۔ ہر شعر پر آپ ﷺ فرماتے اور سناؤ۔ یہاں تک کہ میں نے سو اشعار اور سنائے۔ پھر فرمایا قریب تھا کہ اسلام لے آتا۔ (شمائل، مسلم جلد ۲ صفحہ ۲۳۹)

ایک دوسری روایت میں ہے کہ ثرید نے کہا کہ میں آپ ﷺ کے پیچھے سوار تھا۔ تو آپ نے مجھ سے پوچھا اے۔ امیہ بن صلت کے اشعار تجھے یاد ہیں میں نے کہا ہاں۔ میں نے ایک شعر پڑھ کر سنایا۔ تو آپ نے فرمایا۔ اور سناؤ یہاں تک کہ سو اشعار سنا دیئے۔ (ادب مفرد صفحہ ۲۳۸، شمائل صفحہ ۱۶)

فائدہ: اس روایت میں ہے کہ آپ ﷺ نے اس سے سنانے کی اولاً فرمائش کی۔ چنانچہ فرمائش کرتے رہے اور سن کر محفوظ ہوتے رہے۔

یہ سفر کے موقعہ کا واقعہ ہے۔ سفر کی پریشانی اور تعب اور مشقت و کلفت کو دور کرنے کے لئے تقریباً آپ نے یہ اشعار سنے تھے۔ اور یہ بھی ممکن ہے کہ رفیق سوار ثرید کی رعایت میں کہ اس کا دل بہلتا رہے۔ اور سفر کے تعب کا احساس نہ ہوا آپ نے ایسا کیا ہو۔ امیہ بن صلت کے اشعار باوجودیکہ وہ اسلام نہ لاسکا تھا اس وجہ سے پسند تھے کہ اس کے اشعار میں توحید، قیامت امور حقہ اور پند نصائح زیادہ ہوتے تھے۔

ملا علی قاری نے لکھا ہے کہ امیہ کا جب آپ نے یہ شعر سنا

لک الحمد والنعماء والفضل ربنا

فلاشی اعلیٰ منک حمداً ولا مجدداً

تو آپ نے فرمایا کہ قریب ہے کہ ایمان لے آئے۔

امیہ بن صلت۔ ایام جاہلیت کا مشہور بلیغ فصیح شاعر تھا۔ قبیلہ ثقیف کا تھا۔ وحدانیت اور بعثت کا قائل تھا۔ جاہلیت کے زمانہ کا عابد زاہد تھا۔ انجیل و تورات کا عالم تھا آپ ﷺ کی بعثت سے قبل آپ کی آمد کا علم جیسا کہ یہود نصاریٰ کے علماء رکھتے تھے واقف تھا۔ اس نے ایام جاہلیت میں خطوط کے آغاز میں ”باسمک اللہم“ لکھا۔ اسی سے قریش نے سیکھا۔ مگر آپ کی نبوت پر حسد کی وجہ سے ایمان نہ لاسکا۔ اسی وجہ سے آپ ﷺ



نے اس کے متعلق فرمایا۔ ”امن لسانہ و کفر قلبہ“ زبان سے ایمان کی باتیں کرتا ہے۔ دل سے کافر ہے۔  
(جمع الوسائل صفحہ ۴۴)

### آپ ﷺ کی مجلس میں اشعار

حضرت جابر بن سمرہ رَضِيَ اللہُ تَعَالٰی عَنْہُ فرماتے ہیں کہ میں حضور اقدس ﷺ کی مجلسوں میں سومرتبہ سے زائد بیٹھا ہوں۔ آپ کے اصحاب آپ کی مجلس میں اشعار پڑھتے تھے۔ اور جاہلیت کے قصہ واقعات کا ذکر کرتے تھے۔ آپ خاموش سنتے رہا کرتے تھے۔ اور بسا اوقات ان کے ساتھ مسکرا دیتے تھے۔ (شَمَائِلُ صفحہ ۱۶)

**فائدہ:** مطلب یہ ہے کہ آپ ﷺ مجلس میں اصحاب مجلس کی رعایت فرماتے۔ وہ اشعار سناتے۔ ایام جاہلیت کے واقعات و قصص کہ ہم لوگوں کا ایمان سے پہلے یہ حال تھا ان واہیات میں ہم لوگ گرفتار تھے۔ کچھ واقعات کے طور پر کچھ مزے کے طور پر سناتے۔ آپ ان کی دلداری میں تفریحاً سنتے۔ کبھی ہنسی کی بات پر مسکرا بھی دیتے۔ راوی کا مقصد اس روایت سے یہ ہے کہ آپ ﷺ کی مجلس میں صرف دنیا اور آخرت جنت و جہنم ہی کا ذکر نہ ہوتا۔ بلکہ اصحاب و رفقا کی دلداری میں تفریحی باتیں بھی ہوتیں۔

ملا علی قاری نے مجلس میں آپ کے خاموش ہونے کی توجیہ میں لکھا ہے کہ آپ ﷺ کی خاموشی تحیر فی اللہ (توجہ باطنی) کے لئے یا دنیا و آخرت کی وجہ سے ہوتی تھی۔ اور راوی کا یہ بھی مقصد ہے کہ آپ ﷺ اشعار اور جاہلیت کے واقعات کے مجلس میں ہونے سے انکار اور منع نہ فرماتے تھے۔ (جمع الوسائل صفحہ ۴۳)

اس سے معلوم ہوا کہ مجلس میں اصحاب کی رعایت میں اشعار واقعات قصص و اخبار وغیرہ کا تذکرہ ہو جائے تو اس میں کوئی قباحت نہیں۔ ہاں مگر منکرات پر مشتمل نہ ہو کہ وہ گناہ ہے۔ مثلاً غزل وغیرہ یا واہیات مہج نفس کہانیاں، ناولی اور افسانوں قصے تو ان کی شرعاً اجازت نہیں۔ ایسی باتیں جو مباح اور جائز ہوں اہل مجلس کی رعایت کے لئے تفریحاً کبھی کبھی ہو جائے تو یہ بھی مشروع ہے اور سنت ہے۔ کیسے نہیں کہ آپ ﷺ نے خود فرمایا اشعار پر حکمت بھی ہوتے ہیں۔ (بخاری صفحہ ۹۰۸، مسلم جلد ۲ صفحہ ۲۳۹)

حضرت انس رَضِيَ اللہُ تَعَالٰی عَنْہُ سے روایت ہے کہ آپ ﷺ عمرۃ القضاء کے موقع پر مکہ مکرمہ میں داخل ہوئے تو ابن رواحہ آپ کے آگے چلتے ہوئے یہ اشعار پڑھ رہے تھے

خلوا بنی الکفار عن سبیلہ ❁ الیوم نضربکم علی تنزیلہ

ضرباً یزیل الہام عن مقیلہ ❁ ویذہل الخلیل عن خلیلہ

ترجمہ: ”اے کافر کی اولاد و حضور پاک ﷺ کا راستہ چھوڑ دو۔ ان کی آمد تم پر ہوئی ہے آج تم

کو پیش گے، کہ سرتن سے جدا ہو جائے گا اور دوست دوست کو بھول جائے گا۔“

حضرت عمر فاروق (جو پاس ہی تھے) نے کہا اے ابن رواحہ حضور پاک ﷺ کے سامنے اور حرم میں شعر پڑھ رہے ہو۔ تو آپ ﷺ نے فرمایا اے عمر! ان کو مت روکو۔ یہ اشعار ان پر (کفار) پر تیر سے زیادہ سخت ہیں۔ (ترمذی، شَمَائِلِ صفحہ ۱۶، نسائی)

فائدہ: ۶: ۸ھ میں حضور اقدس ﷺ نے عمرہ کا ارادہ فرمایا تھا لیکن کفار مکہ نے حضور ﷺ کو موضع حدیبیہ میں روک دیا تھا۔ اس وقت جو شرائط فریقین میں ٹھہری تھیں ان میں یہ بھی تھا کہ سال آئندہ آکر اپنا عمرہ پورا کر لیں۔ اس معاہدہ کی بناء پر ذیقعدہ ۷ھ میں حضور اقدس ﷺ نے عمرہ کا ارادہ فرمایا یہ عمرہ حنفیہ کے نزدیک پہلے عمرہ کی قضا ہے۔ (خصائل نبوی صفحہ ۱۹۱) اسی وجہ سے اس کا نام عمرۃ القضاء پڑا۔

حافظ ابن حجر نے اور ملا علی قاری نے اس موقعہ کے اور بھی اشعار نقل کئے ہیں۔

مثلاً حضرت عمر رضی اللہ تعالیٰ عنہ نے حضور اکرم ﷺ کے ادب اور حرم کے احترام کی رعایت سے ابن رواحہ کو منع فرمایا۔ لیکن حضور اقدس ﷺ نے مقامی اور وقتی مصلحت سے کہ اشعار بھی لسانی جہاد ہے، اس کو باقی رکھا۔ (خصائل صفحہ ۱۹۱)

چنانچہ حضرت کعب بن مالک رضی اللہ تعالیٰ عنہ نے نبی پاک ﷺ سے عرض کیا کہ اللہ تعالیٰ نے تو قرآن پاک میں شعر کی مذمت نازل فرمائی ہے (اور یہاں شعر کو پڑھتے دیکھ رہے ہیں) تو آپ ﷺ نے فرمایا مؤمن تلوار سے بھی جہاد کرتا ہے اور زبان سے بھی قسم خدا کی جس کے قبضہ میں میری جان ہے۔ (ان اشعار کے ذریعہ) گویا تم ان پر تیر برساتے ہو۔ (جمع جلد ۲ صفحہ ۴۲)

مطلب یہ ہے کہ جس طرح تلوار سے مار کر ان کی طاقت ختم کی جاتی ہے اسی طرح اشعار میں ججو کے ذریعہ سے ان کے غرور و فخر و تکبر کا قلع قمع کیا جاتا ہے۔ جو عزت والوں کے لئے تیر سے زیادہ سخت ہے۔ اسی کو کسی شاعر نے کہا ہے

جراحات السنان لها الالتيام ❦ وما يلتام ما جرح اللسان

ترجمہ: ”کہ تلوار کا زخم تو بھر جاتا ہے لیکن زبان کا زخم نہیں بھرتا۔“

اس سے معلوم ہوا کہ تمام اشعار کا حکم یکساں نہیں جو حکمت، نصیحت دینی باتوں پر مشتمل ہو اس کی اجازت سے کسی نے بھی انکار نہیں کیا ہے۔ علامہ قرطبی ”والشعراء يتبعهم“ کی تفسیر میں لکھتے ہیں جب آپ ﷺ نے شعر سنا، حضرت ابوبکر نے پڑھا تو اس کے علاوہ بھی کسی کی اقتدا معیار پر ہو سکتی ہے حسن بصری کہتے ہیں اچھے اشعار کا کسی اہل علم نے انکار نہ کیا اور اسی طرح کبار صحابہ رضی اللہ تعالیٰ عنہم نے اور اہل علم و اہل اقتداء نے شعر پڑھایا اور دوسروں کے اشعار کو نقل کیا ہے۔ (قرطبی جلد ۱۳ صفحہ ۱۵۸)

# آپ ﷺ کی خوش مزاجی اور خندہ دہنی

## مسکراتا چہرہ

حضرت جریر رَضِیَ اللہُ تَعَالٰی عَنْہُ فرماتے ہیں کہ میرے اسلام لانے کے بعد ہمیشہ آپ ﷺ نے مسکراتے چہرہ سے میرے ساتھ ملاقات فرمائی۔

ایک مرتبہ آپ ﷺ نے فرمایا اس دروازے سے ایک متبرک آدمی جس کے چہرے پر فرشتوں کے مانند نورانیت برستی ہے آرہا ہے۔ چنانچہ حضرت جریر داخل ہوئے۔ (بیہقی فی الشعب جلد ۶ صفحہ ۲۵۰، ادب مفرد صفحہ ۲۵۰) حضرت عائشہ رَضِیَ اللہُ تَعَالٰی عَنْہَا فرماتی ہیں کہ ہمیشہ آپ ﷺ مسکراتے چہرے کے ساتھ رہتے۔

(ادب مفرد صفحہ ۲۵۱)

ام درداء کہتی ہیں کہ حضرت ابو درداء کوئی گفتگو کرتے تو مسکرا کر فرماتے میں نے اس کی وجہ پوچھی۔ تو انہوں نے کہا میں نے کبھی آپ ﷺ کو ایسا نہیں دیکھا کہ مسکراتے ہوئے گفتگو نہ فرماتے ہوں۔ (اسی سنت کی اتباع میں میں بھی ایسا کرتا ہوں)۔ (مکارم طبرانی صفحہ ۳۱۹)

حضرت جابر رَضِیَ اللہُ تَعَالٰی عَنْہُ کہتے ہیں کہ آپ لوگوں میں سب سے زیادہ مسکرانے والے اور اخلاق حمیدہ کے حامل تھے۔ (مکارم طبرانی صفحہ ۳۱۹)

فَائِدَہ: باوجودیکہ آپ آخرت اور اسلام کی فکر میں مغموم رہا کرتے تھے۔ مگر چہرہ پر اس کا اثر نمایاں نہیں رہتا۔ گفتگو اور ملتے وقت مسکراتے ہوئے ملتے جس سے ملنے والا شیداء ہو جاتا۔

حصین بن یزید کلبی رَضِیَ اللہُ تَعَالٰی عَنْہُ کہتے ہیں کہ میں نے کبھی آپ ﷺ کو ہنستا نہیں دیکھا ہاں مگر مسکراتے دیکھا ہے۔ (کنز العمال صفحہ ۱۲۶۳)

حضرت عائشہ رَضِیَ اللہُ تَعَالٰی عَنْہَا فرماتی ہیں آپ ﷺ ہنس مکھ اور مسکراتے چہرے کے ساتھ رہتے تھے۔

(ابن سعد جلد ۱ صفحہ ۳۶۵)

حضرت عکرمہ رَضِیَ اللہُ تَعَالٰی عَنْہُ فرماتے ہیں آپ ﷺ کے پاس جب کوئی آتا تو آپ کے چہرے میں ایسی مسکراہٹ پاتا کہ آپ کا دست مبارک پکڑ لیتا چوم لیتا۔ (ابن سعد جلد ۱ صفحہ ۳۷۹)

حضرت عائشہ رَضِیَ اللہُ تَعَالٰی عَنْہَا فرماتی ہیں کہ آپ ﷺ فرماتے ہیں کہ میں بعض اوقات خوش طبعی ہنسی



مذاق کی بھی باتیں کرتا ہوں۔ ہاں مگر وہ حق اور سچی بھی ہوتی ہیں۔ (اخلاق النبی صفحہ ۱۷۵)  
فَائِدَہ: عموماً آدمی ہنسی مذاق خوش طبعی خلاف واقعہ جھوٹ سے کرتا ہے۔ آپ یہ نہ کرتے۔

### مالداروں پر فضیلت

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ رسول پاک ﷺ نے فرمایا تم مالداروں پر سبقت حاصل نہ کر سکو گے۔ لیکن تم چہرے کی بشاشت اور حسن اخلاق سے آگے بڑھ جاؤ گے۔

(بیہقی فی الشعب جلد ۶ صفحہ ۲۵۴، حاکم جلد ۱ صفحہ ۱۲۴)

### افضل ترین صدقہ

حضرت جابر بن عبد اللہ رَضِيَ اللہُ تَعَالٰی عَنْہُ فرماتے ہیں کہ رسول پاک ﷺ نے فرمایا افضل ترین صدقہ یہ ہے کہ اپنے ہر ڈول سے اپنے بھائی کے برتن میں ڈال دو۔ اور یہ کہ مسکراتے چہرے سے لوگوں سے ملاقات کرو۔

(ادب مفرد صفحہ ۳۰۴، ترمذی صفحہ ۱۸، مسند احمد جلد ۳ صفحہ ۳۶۸)

حضرت ابو ذر رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا اپنے ڈول سے اپنے بھائی کے ڈول میں ڈال دینا صدقہ ہے، برائی سے روکنا صدقہ ہے، نیک بات کا بتانا صدقہ ہے، برائی سے روکنا صدقہ ہے، اپنے بھائی کے ساتھ مسکرانا صدقہ ہے۔ گم شدہ راہ کو راستہ بتانا صدقہ ہے۔ (ترغیب صفحہ ۴۲۱، مکارم طبرانی صفحہ ۳۱۹)

### خندہ پیشانی کو معمولی نہ سمجھو

حضرت ابو ذر غفاری رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا نیکی کو معمولی یا حقیر مت سمجھو۔ اگرچہ اپنے بھائی کے ساتھ خندہ پیشانی ہی کے ساتھ چلنا کیوں نہ ہو۔ (ترغیب صفحہ ۴۲۱، مسلم)

### خوش مزاج ہونا ایک نعمت ہے

عبداللہ ابن خبیب جہنی اپنے چچا سے روایت کرتے ہیں کہ آپ ﷺ نے فرمایا خوش مزاج اور ہشاش و بشاش ہونا ایک نعمت ہے۔ (ادب مفرد صفحہ ۹۸)

فَائِدَہ: خوش مزاجی اور ہشاش بشاش ہو کر لوگوں سے ملنا اہل جنت کی علامت ہے اور صفائی قلب اور مودت اور کینہ سے خالی ہونے کی پہچان ہے۔ متکبر اور رعونت کی علامت ہے کہ لوگوں سے ملے۔ اور چہرہ پر رعب و دبدبہ ظاہر کرے۔ چنانچہ اکثر جاہ اور منصب والے کو دیکھیں گے کہ ملیں گے تو چہرہ پر رعب اور پھیکا پن ظاہر کریں گے۔ سو یہ حسن اخلاق کے خلاف ہے۔

### مسکراتے ہوئے سلام کی فضیلت

حضرت حسن رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا مسکراتے چہرے کے ساتھ سلام کرو۔



صدقہ کا ثواب ہے۔ (بیہقی فی الشعب جلد ۶ صفحہ ۲۵۳)  
فَائِدَہ: یعنی سلام اور مسکرا نے دونوں کا الگ الگ ثواب ملے گا۔

خدا کو پسند

مورق العجلی کہتے ہیں کہ رسول پاک ﷺ نے فرمایا اللہ تعالیٰ کو نرمی اور مسکراتا چہرہ خندہ پیشانی بہت پسند ہے۔ (بیہقی جلد ۶ صفحہ ۲۵۴)

فَائِدَہ: خدا رسیدہ بندوں کی علامت ہے جن کا دل اللہ کی معرفت سے پر، اور بندوں کے کینہ سے پاک، جو اہل جنت کی خاص علامت ہے۔



## مسکراہٹ اور ہنسنے کے متعلق

لوگوں میں سب سے زیادہ ہنس مکھ

حضرت ابو امامہ رَضِيَ اللہُ تَعَالٰی عَنْہُ فرماتے ہیں کہ رسول پاک ﷺ لوگوں میں سب سے زیادہ ہنس مکھ اور پاکیزہ نفس والے تھے۔ (فیض القدیر صفحہ ۱۷۹، کنز جدید جلد ۷ صفحہ ۱۴۰)

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ لوگوں میں سب سے زیادہ پر مزاح تھے۔ (فیض القدیر صفحہ ۱۸۰)

فائدہ: آپ باطناً تو ہمیشہ فکر آخرت میں رنجیدہ رہا کرتے تھے اور بظاہر مسکراتے نظر آتے تھے۔

(جمع الوسائل جلد ۲ صفحہ ۱۵)

اگر ہنستے تو کیا کیفیت ہوتی

حضرت عائشہ رَضِيَ اللہُ تَعَالٰی عَنْہَا فرماتی ہیں کہ میں نے آپ ﷺ کو کھلکھلا کر ہنستا ہوا کبھی نہیں دیکھا کہ دانت کے جڑے نظر آجائیں۔ (دلائل النبوة جلد ۸ صفحہ ۳۲۲، ادب مفرد صفحہ ۸۵)

فائدہ: مطلب یہ ہے کہ کھلکھلا کر باواز ہنستا آپ کو کبھی نہیں دیکھا گیا۔

بہت سے بہت ایسا تو ہوا کہ کسی عجیب و غریب واقعہ سے متاثر ہو کر ہنسنے کہ کچھ دندان مبارک نظر آ گئے۔ جیسا کہ ابن مسعود اور ابوذر رَضِيَ اللہُ تَعَالٰی عَنْہُمَا کی روایت میں ہے۔

علامہ مناوی نے شرح شمائل میں لکھا ہے کہ حضرات انبیاء کرام عَلَیْہِمُ السَّلَام کی عادت مسکرانے کی ہی تھی کھلکھلا کر ہنسنے نہیں تھے۔ (حاشیہ جمع الوسائل صفحہ ۱۵)

لوگوں کی عادت ہنسنے کی زائد ہوتی ہے اور مسکرانے کی کم۔ اور آپ کی عادت مسکرانے کی زیادہ تھی اور ہنسنے کی کم۔ (جمع الوسائل صفحہ ۵۶)

ہنسی کے وقت منہ مبارک پر ہاتھ رکھ لیتے

مرہ اپنے والد سے نقل کرتے ہیں کہ نبی پاک ﷺ کو جب ہنسی آتی تھی تو دست مبارک کو منہ مبارک پر رکھ لیتے تھے۔ (جامع صغیر صفحہ ۶۶۳۵، کنز العمال جلد ۷ صفحہ ۱۴۰)

فَإِنَّكَ لَا: آپ لحاظاً و حیاتاً ایسا کرتے تھے۔ اولاً تو آپ ہنستے نہیں تھے۔ اگر ہنسی آ جاتی تو منہ مبارک پر دست مبارک رکھ لیتے تھے۔

ملا علی قاری نے یہ روایت نقل کی ہے کہ آپ جب ہنستے تھے تو اس سے ایک خاص روشنی نکلتی تھی جس کا اثر دیواروں پر ظاہر ہوتا وہ چمک جاتی۔ (بل جلد ۷ صفحہ ۱۲۱، جمع الوسائل جلد ۲ صفحہ ۱۵)

### کھلکھلا کرنے ہنستے

حضرت جابر بن سمرہ رَضِيَ اللہُ تَعَالٰی عَنْہُ سے روایت ہے کہ آپ ﷺ کھلکھلا کرنے ہنستے تھے۔

(طبرانی، کنز جدید صفحہ ۱۴۰)

عبداللہ بن حارث رَضِيَ اللہُ تَعَالٰی عَنْہُ سے مروی ہے کہ آپ ﷺ کا ہنسا مسکرانا ہوتا تھا۔

فَإِنَّكَ لَا: یعنی آپ ہنستے نہیں تھے البتہ مسکرا دیا کرتے تھے۔

ہنسا سے کہتے ہیں جس میں منہ کھل کر دانت نظر آ جائیں اور کچھ آواز ہو۔ آپ کی عادت طیبہ ایسی نہ تھی۔ ہاں اگر کبھی غیر معمولی واقعہ پیش آ جاتا تو ہنس بھی دیتے مگر ایسا بہت کم ہوا ہے۔ چنانچہ اس شَمَائِل میں حضرت ابو ذر رَضِيَ اللہُ تَعَالٰی عَنْہُ کی حدیث میں ایک واقعہ پر آپ سے ہنسا ثابت ہے جس سے دندان مبارک ظاہر ہو گئے۔ کبھی جب مسکرا دیتے تو بجلی کوند جاتی تھی درود یوار پر ایک روشنی سی جگمگاتی تھی۔



# خوشی اور رنج کے موقعہ پر آپ ﷺ کی عادات طیبہ

## خوشی و مسرت کے موقعہ پر

حضرت کعب بن مالک رَضِيَ اللہُ تَعَالٰی عَنْہُ فرماتے ہیں کہ خوشی اور شادمانی کے موقعہ پر آپ ﷺ کا چہرہ انور چاند کے مانند ہو جاتا۔ (بخاری صفحہ ۵۰۲)

حضرت ابوبکر رَضِيَ اللہُ تَعَالٰی عَنْہُ ذکر کرتے ہیں کہ جب آپ ﷺ کو کوئی خوشی مسرت ہوتی تو آپ خدا کا شکر ادا کرتے ہوئے سجدہ میں گر جاتے۔ (کنز العمال جدید صفحہ ۱۳۹)

فائدہ: خوشی اور ناراضگی کا اثر آپ کے چہرہ مبارک پر ظاہر ہوتا۔ کسی خوشی کے موقعہ پر سجدہ ریز ہو جاتے۔ مفہوم یہ بھی ہے کہ آپ دو رکعت نماز شکر کے طور پر ادا فرماتے۔ اسے سجدہ شکر سے موسوم کیا جاتا ہے۔ اگر کوئی اتفاقاً فرط مسرت سے سجدہ میں چلا جائے تو اس کی بھی گنجائش ہے۔

## خوشی ناخوشی کا اظہار چہرہ مبارک سے ہو جاتا

حضرت ابن عمر رَضِيَ اللہُ تَعَالٰی عَنْہُ فرماتے ہیں کہ آپ ﷺ کی خوشی و ناخوشی چہرہ سے پہچان لیا جاتا۔ آپ خوش ہوتے تو چہرہ مبارک چمکنے لگتا گویا کہ آپ کے چہرہ پر درود یواز کا مثل آئینہ عکس نمودار ہو جاتا ہے۔ اور ناراض ہوتے تو غصہ کی وجہ سے چہرہ کا رنگ متغیر ہو جاتا۔ (اخلاق صفحہ ۱۳۷)

فائدہ: حضرت ابن مسعود رَضِيَ اللہُ تَعَالٰی عَنْہُ کہتے ہیں کہ آپ ﷺ جب ناراض ہوتے تو چہرہ غصہ سے سرخ ہو جاتا۔ (اخلاق صفحہ ۱۳۱)

## جب آپ ﷺ پر کسی چیز کا زیادہ اثر ہوتا

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ پر کسی چیز کا زیادہ اثر ہوتا تو داڑھی مبارک کو پکڑتے اس میں ہاتھ ڈالتے۔

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ پر زیادہ کسی شے کا اثر ہوتا تو آپ داڑھی



مبارک زیادہ پکڑتے۔ (سیرۃ الشامی جلد ۹ صفحہ ۴۰۱)

فائدہ: مطلب یہ ہے کہ زبان سے گرم نہ ہوتے۔ نہ اس کا اظہار فرماتے بلکہ تحمل اور برداشت کرتے اور اس کی یہ علامت ہوتی کہ داڑھی مبارک کو پکڑتے خلال فرماتے۔

اگر کوئی چیز پسند ہوتی تو کیا فرمائے

حضرت انس رَضِیَ اللہُ تَعَالٰی عَنْہُ فرماتے ہیں کہ آپ ﷺ کو کوئی چیز اچھی معلوم نہ ہوتی (اور وہ ہو جاتا) تو آپ فرماتے۔ چلو ایسا ہی مقدر تھا۔ (اخلاق النبی صفحہ ۴۹)

فائدہ: خیال رہے کہ کوشش اور سعی کے باوجود یا خلاف اور کوئی ناگواری یا تکلیف دہ امور پیش آجائے تو اپنے کو پریشان اور رنج میں نہ ڈالے۔ تقدیر خدا کے حوالہ کرے۔ فرمان الہی بھی اسی طرح ہے۔ ”لکی لاتا سوا علی مافاتکم“ جو نہ حاصل ہو سکے اس پر زیادہ افسوس نہ کرے۔ کہ چیز تو ملے گی نہیں ناحق قلب منتشر ہوگا۔ جس سے عبادت اور ذکر کی حلاوت جاتی رہے گی۔

خوشی کے موقعہ پر کیا پڑھتے

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ ﷺ کو جب کوئی خوشی و شادمانی کا موقعہ پیش آتا تو آپ یہ فرماتے۔ ”الحمد لله الذی بنعمته تتم الصالحات“ تمام تعریفیں خدا کے لئے ہیں جس کے انعامات سے اچھائیاں مکمل ہوتی ہیں۔ (ابن سنی، کنز جلد ۷ صفحہ ۱۳۹)

غصہ دیر میں ہوتے اور خوش جلدی ہو جاتے

ابوسعید خدری رَضِیَ اللہُ تَعَالٰی عَنْہُ سے مروی ہے کہ بنی آدم میں سب سے بہتر وہ ہے جو غصہ تو دیر میں ہو اور خوش جلدی ہو جائے۔ (ترمذی، اتحاف صفحہ ۱۱۲)

شرح احیاء میں علامہ زبیدی نے لکھا ہے کہ آپ ﷺ خیر الناس اور سید الناس تھے چنانچہ آپ غصہ دیر سے اور خوش جلدی ہو جاتے۔

فائدہ: معلوم ہوا کہ غصہ کم ہونا یا دیر سے ہونا، یہ بہت ہی اچھی بات ہے۔ اس سے تعلقات خوشگوار رہتے ہیں۔ جلد غصہ ہونا اچھی بات نہیں اس سے شکایت اور ناگواری پیدا ہوتی ہے۔ ایسا آدمی لوگوں سے ملاطفت اور محبتانہ برتاؤ جو حسن اخلاق میں داخل ہے نہیں کر سکتا۔

جب آپ ﷺ کو کسی سے ناراضگی ہوتی

حسن بن علی رَضِیَ اللہُ تَعَالٰی عَنْہُ فرماتے ہیں کہ میں اپنے ماموں ہند رَضِیَ اللہُ تَعَالٰی عَنْہُ سے آپ کے اوصاف معلوم

کئے تو انہوں نے کہا کہ آپ ﷺ جب کسی سے ناراض ہوتے تو اس سے منہ پھیر لیتے اور بے توجہی فرماتے۔ (اخلاق النبی صفحہ ۱۹۰)

حضرت انس رضی اللہ تعالیٰ عنہ سے مروی ہے کہ آپ ﷺ جب کسی سے ناراض ہوتے تو اکثر ایسا ہوتا کہ آپ اس کی طرف رخ اور توجہ نہ فرماتے۔ (ابوداؤد)

فائدہ: حضرات صحابہ چونکہ مخلصین اہل محبت میں سے تھے آپ کی معمولی ناگواری کو بھی برداشت نہیں کر پاتے تھے۔ صادقین کی یہی علامت ہے۔ چنانچہ کوتاہی پر تنبیہ ہو جاتا۔ اس کی تلافی کرتے معافی کے خواستگار ہوتے۔ اس طرح آپ کی ناراضگی سے ان کی اصلاح ہو جاتی۔ اپنے مقتدی کی ناراضگی اور بے رخی سے متاثر نہ ہونا عدم خلوص اور منافقت کی علامت ہے۔ ایسا شخص اصلاح سے ہمیشہ کورار ہے گا۔ اس سے معلوم ہوا کہ متعلقین سے ناراضگی کی وجہ سے تنبیہا بے توجہی کبر نہیں ہے۔



## مزاح کے متعلق پاکیزہ عادات

آپ ﷺ پر مزاح تھے

حضرت انس رَضِیَ اللہُ تَعَالٰی عَنْہُ سے مروی ہے کہ رسول پاک ﷺ تمام لوگوں میں سب سے پر مزاح تھے۔  
(بیہقی فی الدلائل)

حبشی بن جنادہ کہتے ہیں کہ آپ ﷺ لوگوں میں سب سے زیادہ خوش مزاج خوش مزاح تھے۔

(کنز العمال صفحہ ۱۷۸۹)

عبداللہ بن حارث رَضِیَ اللہُ تَعَالٰی عَنْہُ فرماتے ہیں کہ میں نے رسول پاک ﷺ سے زیادہ کسی کو مزاح کرنے والا نہیں پایا۔ (سبل الہدی جلد ۷ صفحہ ۱۱)

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ ﷺ پر مزاح تھے اور آپ فرماتے تھے جو شخص اپنے مزاح میں سچا ہو خدائے پاک اس کا مواخذہ نہیں کرتا۔ (کہ جھوٹے مزاح میں مواخذہ ہے اور گناہ ہے)۔

(سبل الہدی صفحہ ۱۱۱)

حضرت ابو ہریرہ رَضِیَ اللہُ تَعَالٰی عَنْہُ سے مروی ہے کہ لوگوں نے آپ سے (مزاح کرنے پر) پوچھا کہ کیا آپ بھی مزاح فرماتے ہیں (چونکہ مزاح وقار کے خلاف ہے) تو آپ ﷺ نے فرمایا مگر میں حق اور سچا کہتا ہوں۔  
فَإِنَّكَ لَا: لوگوں کو خوش و خرم رکھنے کے لئے اور انس محبت کے لئے آپ مزاح بھی کبھی کبھی فرما دیا کرتے تھے۔  
مگر آپ ﷺ جھوٹی مزاح جو ہمارے درمیان رائج ہے یا کسی کو پریشان کرنے کے لئے جو مزاح کیا جاتا ہے۔ یہ شرعاً ممنوع ہے۔ آپ ﷺ ہرگز ایسا مزاح نہ فرماتے۔ حتیٰ کہ اپنے احباب و رفقاء سے ایسا مزاح کرنا بوجہ ادبی اذیت و پریشانی کا باعث ہو حرام ممنوع ہے۔ حضرت عکرمہ فرماتے ہیں کہ نبی پاک ﷺ کی خوش طبعی اور مزاح کی عادت تھی۔ (اخلاق النبی صفحہ ۱۸۰)

حضرت عائشہ رَضِیَ اللہُ تَعَالٰی عَنْہَا فرماتی ہیں کہ آپ ﷺ نے فرمایا میں ہنسی مزاح بھی کرتا ہوں، مگر ہنسی مزاح میں حق اور سچی بات بولتا ہوں۔ (اخلاق النبی صفحہ ۱۷۵)

حضرت ابن عباس رَضِیَ اللہُ تَعَالٰی عَنْہُمَا سے ایک شخص نے پوچھا کیا آپ ہنسی مذاق بھی فرمایا کرتے تھے۔ انہوں نے کہا ہاں۔ آپ ہنسی مزاح بھی فرمایا کرتے تھے۔ (اخلاق النبی صفحہ ۱۷۶)

### اصحاب کا مزاحیہ گفتگو

حضرت صہیب رضی اللہ تعالیٰ عنہ بیان کرتے ہیں کہ میں نبی پاک صلی اللہ علیہ وسلم کے پاس آیا آپ کے سامنے روٹی اور کھجور رکھا تھا۔ آپ نے فرمایا قریب ہو جاؤ اور کھاؤ میں کھانے لگا، آپ نے فرمایا کھجور کھا رہے ہو حالانکہ تمہارے آنکھ میں آشوب چشم ہے۔ میں نے کہا دوسری طرف (آنکھ) سے کھا رہا ہوں۔ یعنی جدھر آشوب چشم نہیں۔ اس پر آپ نے مسکرا دیا۔ (ابن ماجہ صفحہ ۲۴، اتحاف جلد ۷ صفحہ ۵۰۴)

مزاح کے متعلق کسی شاعر نے کیا خوب کہا ہے

صحابہ میں کبھی جب رعب دہشت کا اثر پاتے  
تو خوش طبعی بھی کرتے مگر حق بات فرماتے  
نہ کوئی لفظ لایعنی زبان پر لاتے  
ثواب و اجر کی جو بات ہوتی تھی وہ فرماتے

(کوثر زمزم صفحہ ۴۴)

### چھوٹے بچے سے مزاح

حضرت انس رضی اللہ تعالیٰ عنہ فرماتے ہیں کہ آپ صلی اللہ علیہ وسلم ہم میں گھلے ملے رہتے تھے۔ میرا ایک چھوٹا بھائی تھا۔ حضور پاک صلی اللہ علیہ وسلم اس سے فرمایا کرتے تھے۔ یا ابا عمیر۔ مافعل النغیر۔ اے ابوعمیر وہ نغیر کہاں جاتی رہی۔ (بخاری صفحہ ۹۰۵، شمائل، ادب مفرد صفحہ ۸۹)

فائدہ: نغیر ایک جانور (پرنده) ہے جس کا ترجمہ علمالال سے کرتے ہیں۔ صاحب حیاۃ الحیوان نے بلب لکھا ہے۔ امام ترمذی کی اس حدیث کا حاصل یہ ہے کہ حضور اقدس صلی اللہ علیہ وسلم نے اس بچہ کو کنیت سے تعبیر فرمائی۔ اس نے ایک جانور پال رکھا تھا۔ وہ مر گیا تھا۔ جس کی وجہ سے وہ رنجیدہ بیٹھا تھا حضور اقدس صلی اللہ علیہ وسلم نے اس کو چھیڑنے کے لئے پوچھا کہ وہ نغیر کیا ہوا۔ حالانکہ حضور اقدس صلی اللہ علیہ وسلم کو معلوم تھا کہ وہ مر گیا۔

(خصائل نبوی صفحہ ۱۷۷)

عبداللہ بن البسر المازنی رضی اللہ تعالیٰ عنہ فرماتے ہیں کہ میری والدہ نے مجھے انگور کا خوشہ لے کر بھیجا کہ حضور پاک صلی اللہ علیہ وسلم کی خدمت میں دے آؤ۔ میں نے اسے (بجائے آپ کو دینے کے) کھا لیا۔ میری والدہ نے آپ صلی اللہ علیہ وسلم سے پوچھا تو آپ نے فرمایا مجھے تو نہیں ملا۔ اس کے بعد جب بھی مجھے آپ صلی اللہ علیہ وسلم دیکھتے تو (مزاحاً) فرماتے، دھوکا دھوکا۔ (یعنی اس واقعہ کی جانب اشارہ کر کے مزہ لیتے)۔ (سبھی الہدیٰ والسلام جلد ۷ صفحہ ۱۱۵)



حضرت انس رَضِيَ اللہُ تَعَالٰی عَنْہُ فرماتے ہیں کہ رسول پاک ﷺ نے ان سے مزاحاً فرمایا اے دوکان والے۔ ابواسامہ راوی نے کہا کہ آپ ﷺ نے ان سے یہ مزاحاً فرمایا تھا۔ (شمائل)

**فَائِدَہ:** کان تو سب کے دو ہوتے ہیں مگر آپ نے ان سے یہ جملہ بطور مزاح کے فرمایا تھا۔ مزاح درست ہے۔ اس طرح بچوں میں بڑوں سے ربط محبت اور جوڑ پیدا ہوتا ہے۔ اس کے برخلاف جو لوگ رعب و دبدبہ ظاہر رکھتے ہیں اس سے بچے دور رہتے ہیں جس سے بڑوں کے اوصاف نہیں پیدا ہوتے اور تعلیم و تربیت سے محروم رہتے ہیں۔

### بڑوں سے مزاح

حضرت انس رَضِيَ اللہُ تَعَالٰی عَنْہُ سے مروی ہے کہ ایک شخص نے آپ ﷺ سے سوال کیا کہ کوئی سواری کا جانور بخش دیجئے۔ آپ ﷺ نے (مزاحاً) فرمایا میں تم کو اونٹنی کا بچہ دوں گا۔ اس نے (گھبرا کر) کہا اے اللہ کے رسول میں اونٹنی کا بچہ لے کر کیا کروں گا (کہ وہ سواری کے کام نہ آئے گا) آپ ﷺ نے (مزاح کی حقیقت کو ظاہر کرتے ہوئے) فرمایا اونٹ بھی تو کسی اونٹنی کا بچہ ہی ہوتا ہے۔ (شمائل، بیہقی، جلد ۴ صفحہ ۳۱۷)

**فَائِدَہ:** دیکھئے مزاح بھی اور حقیقت بھی، آپ نے مزاح میں بھی سچ فرمایا۔ سائل اس لطیف اور باریک بات کو سمجھ نہ سکا۔ اس حدیث میں علاوہ مزاح کے اس طرف بھی اشارہ ہے کہ دوسرے کی بات کمال غور و فکر سے سنی اور سمجھنی چاہئے۔ (خصائل صفحہ ۲۷۹)

اس سے یہ غلط فہمی بھی دور ہوگئی کہ لوگ کہتے اور سمجھتے ہیں کہ جب تک جھوٹ اور دھوکا نہیں مزاح پر لطف نہیں ہوتا۔ سو یہ غلط ہے۔ بلاوجہ گناہ معصیت کا ارتکاب قساوت قلب اور گناہ کبیرہ ہے۔

### اپنے اصحاب سے مزاح فرماتے

حضرت عائشہ رَضِيَ اللہُ تَعَالٰی عَنْہَا سے روایت ہے کہ آپ ﷺ حضرت بلال سے محبت فرماتے اور ان سے مزاح فرماتے۔ (سبل الہدیٰ صفحہ ۱۱)

ابوالورد اپنے والد سے بیان کرتے ہیں کہ آپ ﷺ نے ایک شخص کو دیکھا جو سرخ ہو رہا تھا۔ (یعنی جسم یا چہرے پر خون کی لالی تھی) تو آپ نے (مزاحاً) فرمایا تم تو گلاب کے بھی باپ ہو۔

(اخلاق النبی، سبل الہدیٰ جلد ۷ صفحہ ۱۱۶)

**فَائِدَہ:** یعنی زیادہ لال و سرخ مثل گلاب کے ہونے کی وجہ سے آپ نے مزاح کے طور پر گلاب کے ساتھ تشبیہ دیتے ہوئے گلاب فرمایا۔ یہ راوی ابوالورد کے والد ہی کا واقعہ ہے۔ ان کا رنگ سفید و سرخ تھا۔ اس پر آپ نے ابوالورد سے فرمایا۔ چنانچہ یہ اسی کنیت سے مشہور ہوئے۔

حضرت ام ایمن ایک مرتبہ آپ ﷺ کی خدمت میں آئیں اور کہا میرے شوہر آپ کو بلارہے ہیں۔ آپ نے فرمایا کون وہی جس کی آنکھ میں سفیدی ہے۔ اس نے کہا اے اللہ کے رسول، قسم خدا کی اس کی آنکھ میں سفیدی نہیں ہے۔ آپ نے فرمایا نہیں اس کی آنکھ میں سفیدی ہے، اس نے کہا نہیں خدا کی قسم تب آپ ﷺ نے فرمایا تم میں سے کوئی ایسا ہے جس کی آنکھ میں سفیدی نہ ہو۔ (اتحاف جلد ۷ صفحہ ۵۰۰، بل الہدیٰ جلد ۷ صفحہ ۱۱۴)

**فائدہ:** سفیدی سے انہوں نے آنکھ میں بیماری والی سفیدی سمجھا۔ اسی وجہ سے قسم کھاتے ہوئے انکار کیا۔ دیکھئے آپ نے مذاق کیا مگر کیسا سچ اور حق تھا۔

حضرت سفینہ فرماتے ہیں کہ (سفر کے موقع پر) لوگوں کو سامان کا بہت بوجھ ہو گیا۔ تو آپ ﷺ نے فرمایا اپنی چادر بچھاؤ۔ اور آپ نے سب سامان چادر میں ڈال دیا پھر آپ نے فرمایا اٹھاؤ تم تو سفینہ کشتی ہو۔ چنانچہ اس کے بعد حضرت سفینہ کا یہ حال ہوا۔ ایک اونٹ دو اونٹ کا بوجھ لاد لیتے۔ یہاں تک کہ سات اونٹ کا سامان لاد لیتے تو بھی بوجھ نہ ہوتا۔ (مسند احمد، مجمع جلد ۹ صفحہ ۳۶۶)

سفینہ یہ آپ کے خادم تھے۔ آپ نے ان کو مزاحاً سفینہ بمعنی کشتی فرمایا۔ اور لوگوں کا بوجھ لاد دیا۔ آپ کے اس فرمانے کی برکت سے کہ تم کشتی ہو ایک کشتی کا بوجھ اپنے اوپر لاد لیتے۔ چنانچہ سات اونٹ کے برابر بھی بوجھ لاد لیتے تو گرانی نہ ہوتی۔

### بیوی سے مزاح

حضرت انس رضی اللہ تعالیٰ عنہ کی روایت ہے کہ حضرت عائشہ رضی اللہ تعالیٰ عنہا سے آپ ﷺ نے ایک دن فرمایا۔ تمہارے آنکھ کی سفیدی کتنی زائد ہے۔ (میزان الاعتدال، بل الہدیٰ صفحہ ۱۱۴)

**فائدہ:** ظاہر ہے کہ آنکھ میں سفیدی کا لاپن کے مقابلہ میں زائد ہوتی ہی ہے۔

### بوڑھی عورت سے مزاح

حضرت انس رضی اللہ تعالیٰ عنہ سے روایت ہے کہ ایک بوڑھی عورت آپ ﷺ کی خدمت اقدس میں آئی اور کچھ سوال کیا۔ آپ نے اس سے کہا اور مزاحاً کہا۔ بوڑھی عورت جنت میں داخل نہ ہوگی۔ ادھر نماز کا وقت ہو گیا آپ نماز کے لئے تشریف لے گئے۔ اور یہ عورت خوب تیز روتی رہی۔ یہاں تک کہ آپ نماز سے فارغ ہوئے۔ تو حضرت عائشہ رضی اللہ تعالیٰ عنہا نے فرمایا۔ یہ عورت رو رہی ہے آپ نے اسے کیا فرما دیا۔ کہ بوڑھی عورت جنت نہ جائے گی۔ تو آپ ہنسنے لگے۔ اور فرمایا ہاں بوڑھی عورت جنت نہ جائے گی۔ (یعنی بوڑھی عورت جوان ہو کر جائے گی)۔ (ترمذی، بل جلد ۷ صفحہ ۱۱۶)

**فائدہ:** آپ نے صحیح فرمایا بوڑھی عورت جوان کر دی جائے گی۔ بوڑھی نہ رہے گی۔ چونکہ جنت میں ہر ایک کی

عمر میں سال قریب ہوگی۔ سب کی عمر جوان کی عمر ہو جائے گی۔

حضرت عدی بن حاتم رَضِیَ اللہُ تَعَالٰی عَنْہُ فرماتے ہیں کہ میں نے کہا اے اللہ کے رسول میں اپنے سر کے نیچے دو دھاگے رکھتا ہوں۔ تو وہ دونوں دھاگے کہاں ممتاز ہوتے ہیں۔ (حالانکہ صبح صادق ہو جاتی ہے) تو آپ نے (مزاحاً) فرمایا تمہارا تکیہ تو بہت وسیع عریض ہے کہ (آسمان تک اس میں سما جاتا ہے)۔

(بخاری، سبل الہدیٰ جلد ۷ صفحہ ۱۱۳)

**فَائِدَہ:** عدی نے حیط ابیض و اسود سے حقیقۃً دھاگا سمجھا حالانکہ اس سے مراد صبح صادق اور کاذب ہے۔ جو افق سماوی پر نمایاں ہوتا ہے۔ انہوں نے دھاگا سمجھ کر تکیہ کے نیچے رکھ لیا تھا اور ممتاز نظر آنے کا انتظار کر رہے تھے۔ اس پر آپ نے فرمایا تمہارا تکیہ کتنا وسیع ہے کہ آسمان کا صبح صادق و کاذب اس میں سما گیا۔

## ممنوع مزاح کا بیان

### جھوٹے مزاح کے متعلق وعید

حضرت علی یا ابن مسعود رَضِیَ اللہُ تَعَالٰی عَنْہُ نے فرمایا کہ بندہ ایمان کی حقیقت تک اس وقت تک نہیں پہنچ سکتا جب تک کہ یہاں تک کہ جھگڑا نہ چھوڑ دے اگرچہ وہ حق پر کیوں نہ ہو۔ اور مزاح میں بھی جھوٹ چھوڑ دے۔

(بیہقی فی الشعب صفحہ ۳۱۷)

### مزاح کی کثرت وقار کو کھودیتی ہے

حضرت عمر بن خطاب رَضِیَ اللہُ تَعَالٰی عَنْہُ فرمایا کرتے تھے کہ جو زیادہ مزاح کرے گا اس کی اہمیت اور اس کا وقار جاتا رہے گا۔ (اتحاف جلد ۷ صفحہ ۴۹۹، بیہقی جلد ۶)

حضرت عمر بن عبدالعزیز رَضِیَ اللہُ تَعَالٰی عَنْہُ خلیفۃ الراشد نے عدی بن ارطاة کو لکھا تھا کہ مزاح سے دور رہو۔ اس سے آدمی کا وقار اور مروت کم ہو جاتی ہے۔

حضرت ابو ہریرہ رَضِیَ اللہُ تَعَالٰی عَنْہُ سے مروی ہے کہ جو مذاق کرتا ہے اس کا وقار جاتا رہتا ہے۔

(اتحاف جلد ۷ صفحہ ۴۹۶)

### بچوں سے مزاح نہ کرے

منکدر سے روایت ہے کہ ان کی والدہ کہا کرتی تھیں بچوں سے مزاح نہ کرو کہ تمہارا مرتبہ گر جائے۔

**فَائِدَہ:** بچوں اور چھوٹوں سے زیادہ مزاح نہیں کرے کہ اس سے بچے بے ادب ہو جاتے ہیں اور وقار اور مرتبہ جاتا رہتا ہے۔ آپ ﷺ کبھی کبھی دلجوئی اور انس کے لئے کر لیا کرتے تھے۔

## مزاحاً کسی کا سامان نہ لے

عبداللہ بن السائب نے اپنے دادا سے روایت کیا ہے کہ آپ ﷺ نے فرمایا۔ کوئی آدمی کسی کا سامان نہ مزاحاً لے نہ حقیقہً لے، اگر اپنے بھائی سے مزاحاً لے لے تو فوراً واپس کر دے۔ (ابوداؤد صفحہ ۶۸۳)

حضرت ابن عباس رضی اللہ تعالیٰ عنہما سے مروی ہے کہ آپ ﷺ نے فرمایا اپنے بھائی سے جدال مت کرو، اس سے مذاق مت کرو (جس سے وہ پریشان ہو) اور اس سے وعدہ خلافی مت کرو۔ (ترمذی، مشکوٰۃ صفحہ ۴۱۷)

فَإِيْذُكَ لَا: بعض لوگوں کا مزاج اور ان کی عادت ہوتی ہے کہ ایسا مذاق کرتے ہیں جس سے لوگ پریشان ہو جاتے ہیں۔ بسا اوقات تو مذاق ہی کی وجہ سے لڑائی کی نوبت آ جاتی ہے۔ سو یہ ہرگز درست نہیں۔ آپ ﷺ نہ ایسا مذاق فرماتے، نہ کسی مسلم کے لئے جائز قرار دیتے۔





## شرم و حیا

حضرت ابوسعید خدری رضی اللہ تعالیٰ عنہ کا بیان ہے کہ آپ صلی اللہ علیہ وسلم پردہ نشین کنواری عورت سے بھی زیادہ حیاء دار تھے۔ آپ کو کوئی چیز ناگوار ہوتی تو چہرے مبارک سے پہچان لیا جاتا۔ (بخاری صفحہ ۵۰۳، شمائل، مسلم جلد ۲ صفحہ ۲۵۵)

**فائدہ:** حیاء انسان کے اخلاق فاضلہ میں سے ہے۔ آپ صلی اللہ علیہ وسلم میں یہ علی وجہ الائمہ تھا۔ آپ نے فرمایا حیا میں بھلائی ہی بھلائی ہے۔ آپ نے اسے شعبہ ایمان فرمایا ہے۔ اسی وجہ سے آپ زبان سے ناگواری کا اظہار نہیں فرماتے۔

حضرت ابن عباس رضی اللہ تعالیٰ عنہما سے مروی ہے کہ آپ صلی اللہ علیہ وسلم حجرہ مبارکہ کے آڑ میں غسل فرماتے اور آپ کے ستر مبارک کو کسی نے نہیں دیکھا۔ (بزار، جمع الوسائل صفحہ ۱۷۵)

**فائدہ:** خیال رہے کہ اس عہد کے عرب میں مردوں کے درمیان حفظ ستر کا اہتمام نہیں تھا۔ ننگے غسل کو باعث عار نہیں سمجھتے تھے۔ استنجاء پاخانہ میں کوئی اہتمام نہیں تھا۔ جہاں چاہا جیسے چاہا کر لیا۔ آپ صلی اللہ علیہ وسلم نے اپنے اخلاق اور ارشادات سے اس بری عادت کو مٹایا۔ اور حیا و ستر کی تعلیم فرمائی۔

### کسی پر نکیر نہ فرماتے

حضرت عائشہ رضی اللہ تعالیٰ عنہا فرماتی ہیں کہ کسی کے متعلق آپ صلی اللہ علیہ وسلم کو (ناگواری کی) خبر پہنچتی تو آپ اس سے یہ نہ فرماتے کہ تم نے ایسا کیوں کیا۔ آپ عمومی بات فرماتے کہ لوگوں کو کیا ہو گیا۔ (مکارم ابن ابی الدنیا صفحہ ۷۱)

**فائدہ:** آپ حیاء اور اکرام اس کو مخاطب بنا کر نہ فرماتے کہ اسے تکلیف ہو۔ اور وہ رسوا ہو۔

حضرت انس بن مالک رضی اللہ تعالیٰ عنہ سے مروی ہے کہ آپ صلی اللہ علیہ وسلم کو کسی سے کوئی ناگواری ہوتی تو اس کی جانب (حیاء) چہرہ مبارک نہ کرتے۔ (ادب مفرد، مکارم ابن ابی الدنیا صفحہ ۷۲)

**فائدہ:** جس سے آپ کو کوئی تکلیف پہنچتی ہو آپ اتنے غیور اور حیاء سے پر تھے کہ اس کی جانب چہرہ نہ فرماتے اور اسے دیکھتے نہیں۔ یعنی آپ کی غیرت گوارا نہ کرتی۔ یہ انتہائی درجہ لطافت طبع کی بات ہے۔

کیا خوب کہا کسی شاعر نے

”حیا و شرم سے آنکھیں نہ آنکھوں سے ملاتے تھے

نہ نظروں کو کسی کے چہرہ پر اپنی جماتے تھے“

# آپ ﷺ کی پاکیزہ مجلس اور کیفیت کا بیان

## آپ ﷺ کی مجلس کا نقشہ

حضرت علی کرم اللہ وجہہ سے روایت ہے کہ آپ ﷺ مجلس میں اٹھتے بیٹھتے ذکر فرماتے۔ کسی متعین جگہ کو (اپنے بیٹھنے کے لئے اختیار نہ فرماتے اور مجلس میں جگہ متعین کرنے سے منع فرماتے۔ جہاں مجلس ختم ہوتی وہاں ہی بیٹھ جاتے اور اسی کا حکم دیتے۔ ہر بیٹھنے والے کو اس کا حق دیتے کوئی اہل مجلس یہ نہ سمجھتا کہ آپ نے اس پر کسی دوسرے بیٹھنے والے کو فوقیت دی اور اس کا (مقابلہ) زیادہ اکرام کیا۔ کوئی سوال کرتا تو اسے رد نہ فرماتے۔ یا نرم بات سے (معذرت) فرما دیتے۔ سب کے ساتھ اخلاق کے ساتھ پیش آتے۔ والدہ کی طرح سب کا حق برابر رکھتے۔ آپ کی مجلس مجلس علم حیا صبر و امانت کی ہوتی نہ اس میں آواز بلند ہوتی نہ کہ عزت وقعت جاتی۔ تقویٰ کی بنیاد پر فضیلت کا معاملہ فرماتے۔ تواضع کے ساتھ بڑوں کی توقیر فرماتے۔ چھوٹوں پر شفقت فرماتے۔ اہل حاجت کو ترجیح دیتے۔ اجنبیوں کا خوب خیال فرماتے۔ (کہ وہ اپنے کو اجنبی محسوس نہ کرے)۔

(بیہقی فی الشعب جلد ۲ صفحہ ۱۵۷)

**فائدہ:** یہ تھی آپ ﷺ کی پاکیزہ مجلس کاش کہ اس کا دسواں حصہ بھی ہماری مجلس ہو جائے تو رحمتوں کی بارش ہو اور لوگوں کی معرفت و ہدایت اور عقیدت و محبت کا ذریعہ ہو۔

## مجلس میں اگر کوئی ناپسندیدہ امر ہوتا تو

حضرت حسن رضی اللہ تعالیٰ عنہ کی ایک طویل حدیث میں ہے کہ آپ ﷺ کی مجلس میں کوئی حد سے تجاوز کرتا نامناسب کام یا نامناسب بات کرتا تو اسے یا تو آپ روک دیتے یا آپ خود اٹھ کھڑے ہو جاتے۔ **فائدہ:** مجلس میں اگر کوئی شرعاً یا اخلاقاً ایسی بات ذکر کر دیتا تو ناپسندیدہ فرماتے ہوئے روک دیتے سنجیدگی سے بلا شدت و منازعت کے منع فرما دیتے کہ دیکھو بھائی یہ مناسب نہیں اسے مت ذکر کرو۔ کبھی ایسا بھی ہوتا کہ آپ ﷺ ہی اٹھ کھڑے ہو جاتے۔ اور آپ اس سے جھگڑایا منازعت نہ فرماتے۔ جب مجلس ہی ختم ہو جاتی تو بات ہی ختم۔ افسوس کہ آج مجلس میں کوئی نامناسب مثلاً کسی کی تحقیر یا غیبت ہوتی ہے تو اور بڑھ چڑھ کر لوگ حصہ لیتے ہیں۔

حالانکہ چاہئے کہ اولاً سنجیدگی اور خوش اخلاقی کے ساتھ منع کر دے۔ اور نہ مانیں یا منع کرنے کی صلاحیت نہ

رکھتا ہو تو مجلس سے اٹھ جائے۔ عموماً جو لوگ ماحولاً بزرگ و صاحب وقار سمجھے جاتے ہیں ان کی مجلس میں لوگ رعایۃ ان جیسے خلاف شرع امور کو برداشت کر لیتے ہیں۔ سو یہ کثرت معصیت ہے۔ جو درست نہیں۔ ادب و اکرام کی رعایت کے ساتھ بلا خوف لومۃ لائم منع کر دینا لازم ہے۔

### مجلس میں آنے والوں کا اکرام

حضرت انس رَضِیَ اللہُ تَعَالٰی عَنْہُ فرماتے ہیں کہ آپ ﷺ کے پاس جریر بن عبد اللہ آئے تو آپ نے چادر لے کر ان کی طرف بڑھا دی۔ اور فرمایا بیٹھو اے جریر۔ (اتحاف السادة جلد ۷ صفحہ ۱۱۱)

حضرت جریر بن عبد اللہ البجلی رَضِیَ اللہُ تَعَالٰی عَنْہُ فرماتے ہیں کہ رسول پاک ﷺ ایسے گھر میں تشریف فرما تھے کہ وہ گھر لوگوں کے ازدحام سے بھرا پڑا تھا۔ تو حضرت جریر دروازے ہی پر کھڑے رہے۔ حضرت نبی پاک ﷺ نے دائیں بائیں دیکھا کہیں گنجائش نہیں نظر آئی۔ تو آپ نے اپنی چادر لی اسے لپیٹا اور باہر ان کی طرف پھینکا اور فرمایا اس پر بیٹھ جاؤ۔ انہوں نے چادر لیا اور اسے (عقیدت کے مارے) سینہ سے لگا لیا۔ اور بوسہ دیا۔ اور واپس فرمایا۔ اور کہا خدا آپ کا خوب اکرام فرمائے جیسا آپ نے میرا اکرام کیا۔ آپ ﷺ نے فرمایا قوم کا معزز تمہارے پاس آئے تو اکرام کرو۔ (یعنی دوسروں سے زیادہ اکرام کا برتاؤ کرو)۔ (مجمع الزوائد جلد ۸ صفحہ ۱۵)

ایک دوسری روایت میں ہے کہ حضرت جریر اسلام لانے کے ارادے سے آپ کی خدمت میں حاضر ہوئے تو آپ نے فرمایا۔ اے جریر کیسے آئے۔ کہا آپ کے دست مبارک پر اسلام لانے کے لئے۔ تو آپ نے ان کی طرف چادر ڈال دی۔ اور فرمایا جب تمہارے قوم کا کریم آئے یا معزز آئے تو تم اس کا اکرام کرو۔

(مجمع الزوائد جلد ۸ صفحہ ۱۵)

فائدہ: آپ ﷺ نے آنے والوں کا خصوصاً جب کہ خواص اور قوم کے معزز پر وقار ہستیوں میں ہوا اکرام فرمایا۔ اور لوگوں کو اس کی تاکید اور حکم دیا۔ ایک حدیث میں ہے لوگوں کو اس کے مرتبہ پر اتارو۔ یہ شرافت اور اخلاقیات میں سے ہے۔ ایسے لوگوں پر اکرام کا مثبت اثر پڑتا ہے۔

### اکرام میں اپنی چادر بچھا دیتے

محمد بن عمیر نے بیان کیا کہ وہب جو آپ ﷺ کے ماموں تھے جب آپ ﷺ کی خدمت میں آئے۔ تو اولاً اجازت چاہی تو آپ نے فرمایا ماموں آئیے، اور آپ نے اپنی چادر بچھا دی۔

(اتحاف جلد ۷ صفحہ ۱۱۱، مکارم)

ابوداؤد نے ذکر کیا کہ نبی پاک ﷺ تشریف فرما تھے کہ آپ کے رضاعی والد اور آپ کے رضاعی بھائی تشریف لائے آپ ﷺ نے ان کے لئے اپنا کپڑا بچھا دیا۔ پھر آپ کی والدہ (رضاعی) تشریف لائیں آپ



نے کپڑے کا دوسرا کنارہ ان کے لئے بچھا دیا۔ پھر رضاعی بھائی آئے تو آپ (مارے محبت کے) کھڑے ہو گئے۔ اور اپنے سامنے بٹھایا۔

**فائدہ:** آپ ﷺ کی مجلس میں کوئی معزز و مکرم شخص آتا تو آپ اپنی چادر دے دیتے۔ یا اپنی چادر پھیلا دیتے اور اس پر بٹھاتے۔ شرح احیاء میں ہے کہ آپ ﷺ نے اپنی رضاعی والدہ بھائی اور رضاعی والد کی آمد پر اپنی چادر بچھا دی۔ (اتحاف جلد ۷ صفحہ ۱۱۱)

عرف اور رواج میں جو امور بھی اکرام میں داخل ہو اس کا لحاظ کیا جائے۔

### مجلس میں آنے والے کے ساتھ

حضرت عکرمہ رَضِيَ اللہُ تَعَالٰی عَنْہُ فرماتے ہیں کہ جب آپ ﷺ کے پاس کوئی آتا تو آپ کے چہرے میں ایسی خوشی و مسکراہٹ پاتا کہ آپ کے دست مبارک کو پکڑ بیٹھتا۔ گرویدہ ہو جاتا۔ (ابن سعد صفحہ ۳۷۹)

**فائدہ:** آپ ﷺ کے اخلاق کریمانہ سے تھی کہ آنے والے پر خوشی و مسرت کا اظہار فرماتے۔ جس سے آنے والا باوجود آپ کی وجاہت اور رعب رسالت کے آپ پر گرویدہ اور مانوس ہو جاتا۔

### مجلسی گفتگو میں اصحاب مجلس کی رعایت

حضرت زید بن ثابت رَضِيَ اللہُ تَعَالٰی عَنْہُ سے روایت ہے کہ ہم لوگ جب آپ ﷺ کے پاس بیٹھتے تو اگر ہم آخرت کی باتیں کرتے تو آپ بھی ہمارے ساتھ ہی ایسی گفتگو فرمانے لگتے۔ اگر ہم دنیا کا ذکر کرتے تو آپ بھی ہمارے ساتھ شریک ہو جاتے۔ اگر ہم کھانے پینے کی باتوں میں لگتے تو آپ بھی ایسی ہی گفتگو فرماتے۔ مومنوں میں تم کو آپ ﷺ تمام (اخلاق کی) باتیں بتائے دے رہا ہوں۔ (اخلاق النبی صفحہ ۴)

**فائدہ:** آپ ﷺ گفتگو میں ازراہ محبت اپنے اصحاب کی رعایت فرماتے۔ جیسی بھی مباح قسم کی گفتگو ہوتی۔ یا ایام جاہلیت کا تذکرہ ہوتا۔ یا اشعار عرب کی بات ہوتی۔ تو آپ بھی اس میں شریک رہتے موافقت فرماتے۔ اور ان کی دلجوئی فرماتے۔ ہاں آج کل کی طرح کسی کی برائی تحقیر اور غیبت پر مجلس ہرگز نہ ہوتی۔ نیز ایسے گناہ کی مجلس میں شرکت اور موافقت درست نہیں ہے۔

### آنے والے کو خوش آمدید فرماتے

عکرمہ بن ابوجہل رَضِيَ اللہُ تَعَالٰی عَنْہُ کہتے ہیں کہ جب میں آپ ﷺ کے پاس آیا تو آپ نے مرحبا یا الراکب المہاجر فرمایا۔

چونکہ حضرت عکرمہ رَضِيَ اللہُ تَعَالٰی عَنْہُ مکہ سے بھاگ کر سمندری سفر اختیار کر لیا تھا اسی لئے آپ نے ان کو یہ



فرمایا۔ (ترمذی صفحہ ۹۸)

حضرت علی کرم اللہ وجہہ فرماتے ہیں کہ حضرت عمار نے جب آنے کی اجازت چاہی اور آپ ﷺ نے ان کو آواز سے پہچان لیا تو فرمایا ”مرحبا بالطیب المطیب“ ”خوش آمدید اے پاک و پاکیزہ۔“ (ابن ماجہ صفحہ ۱۳۶) آنے والے کو خصوصاً اہل محبت کی آمد پر ”خوش آمدید“ جو مرحباً کا ترجمان ہے۔ مسنون اور بہتر ہے۔ اس سے آنے والے کا دل خوش ہوتا ہے۔

### تکیہ سے اکرام

حضرت سلیمان رَضِيَ اللہُ تَعَالٰی عَنْہُ کہتے ہیں کہ میں آپ ﷺ کے پاس آیا آپ تکیہ پر ٹیک لگائے تشریف فرما تھے آپ نے اسے میری طرف بڑھا دیا اور فرمایا کوئی مسلمان جو اس کے پاس آئے اور اس کے اکرام میں تکیہ پیش کرے۔ تو اس کی مغفرت ہو جاتی ہے۔ (مکارم ابن ابی الدنیا صفحہ ۳۶۸)

فائدہ: تکیہ بھی اکرام کا باعث ہے اسی طرح ماحول میں جو چیزیں اکرام اور عزت کی بات سمجھتی جاتی ہے۔ وہ سب اکرام میں شامل ہے۔

جب مجلس کشادہ کرنے کو کہا جائے تو کشادہ کر کے جگہ دے دیں

﴿يا ايها الذين امنوا اذا قيل لكم تفسحوا في المجالس فافسحوا يفسح الله لكم﴾

ترجمہ: ”اے ایمان والو جب تم سے کہا جائے مجلس کشادہ کرو تو کشادہ کر دو۔ خدا تمہارے لئے کشادہ کر دے گا۔“

مفہوم: جہاں مسلمانوں کا اجتماع ہو کہ مجلس میں کچھ لوگ بعد میں آجائیں تو مسلمان ان کے لئے جگہ دینے کی کوشش کریں اور سمٹ کر بیٹھ جائیں۔ ایسا کرنے پر اللہ تعالیٰ نے وعدہ فرمایا ہے ان کے لئے اللہ تعالیٰ وسعت پیدا کر دیں گے۔ یہ وسعت آخرت میں تو ظاہر ہی ہے۔ کچھ بعید نہیں کہ دنیوی معیشت میں بھی یہ وسعت حاصل ہو۔ (معارف القرآن صفحہ ۱۷)

اگر امیر مجلس یا اس کی طرف سے مقرر کردہ منتظمین کسی کو اس کی جگہ سے اٹھ جانے کے لئے کہیں۔ تو ادب مجلس یہ ہے کہ ان سے مزاحمت نہ کرے۔ اپنی جگہ سے اٹھ جائے۔ کیونکہ بعض اوقات خود صاحب مجلس کسی ضرورت سے خلوت اختیار کرنا چاہتا ہے یا کچھ مخصوص لوگوں سے کوئی راز کی بات کرنا چاہتا ہے یا بعد میں آنے والے حضرات کے لئے اس کے سوا کوئی انتظام نہیں پاتا کہ بعض بے تکلف لوگوں کو مجلس سے اٹھا دے جن کے

متعلق معلوم ہو کہ ان کا کوئی نقصان مجلس سے اٹھنے میں نہیں ہوگا۔ یا بے تکلف احباب ہوں۔  
البتہ صاحب مجلس یا منتظمین مجلس کے لئے یہ لازم ہے کہ ایسا طریقہ اختیار کریں کہ اٹھنے والا اپنی خفت محسوس نہ کرے۔ اس کو ایذا نہ پہنچے۔ (معارف صفحہ ۱۸)

بہر حال اس آیت اور احادیث واردہ سے آداب مجلس کے متعلق ایک تو یہ بات معلوم ہوئی کہ اہل مجلس کو چاہئے کہ بعد میں آنے والوں کو جگہ دینے کی کوشش کریں۔ دوسری بات کسی کو اس کی جگہ سے نہ اٹھائیں، تیسری بات صاحب مجلس کے لئے مجلس سے اٹھا دینے کی گنجائش ہے۔

صحیح بخاری کی ایک حدیث میں تین آنے والے شخصوں کا ذکر ہے ان میں ایک وہ بھی ہے جو مجلس میں جگہ نہ پانے کی وجہ سے ایک گوشہ میں بیٹھ گیا آنحضرت ﷺ نے اس کی پھر تعریف و ثنا فرمائی۔

(معارف ۲۸، صفحہ ۱۹)

مفسر قرطبی نے بیان کیا کہ تا وقتیکہ زحمت نہ ہو اپنے بھائی کے لئے کشادہ ہو کر جگہ دے دے۔

(جلد ۱۸، صفحہ ۲۸۳)

### کس کی آمد پر مجلس کشادہ کی جائے

حضرت ابو ہریرہ رضی اللہ تعالیٰ عنہ سے روایت ہے کہ آپ ﷺ نے فرمایا۔ تین آدمی کے لئے (خاص کر) مجلس کشادہ کی جائے۔ عالم کے لئے علم کی وجہ سے، بڑی عمر والوں کے لئے بڑی عمر کی وجہ سے، حاکم و سلطان کے لئے۔ (مکارم ابن ابی الدنیا صفحہ ۳۶۸)

### تقویٰ اور احتیاط کے پیش نظر کھڑے ہونے کو پسند نہ کرنا

حضرت ابو امامہ رضی اللہ تعالیٰ عنہ کہتے ہیں آپ ﷺ عصا کے سہارے تشریف لائے تو ہم لوگ کھڑے ہو گئے تو آپ نے منع فرمایا۔ اہل عجم کی طرح مت کھڑے ہو کہ وہ لوگ ایک دوسرے کی تعظیم (اسی طرح) کرتے ہیں۔ (بیہقی فی الشعب جلد ۶ صفحہ ۴۶۹)

حضرت انس رضی اللہ تعالیٰ عنہ فرماتے ہیں کہ صحابہ کو آپ ﷺ سب سے زیادہ محبوب تھے۔ اس کے باوجود وہ آپ کو تشریف لاتے دیکھتے تو آپ کے اکرام میں کھڑے نہ ہوتے کیونکہ وہ جانتے تھے کہ آپ کو یہ ناپسند تھا۔

(اخلاق النبی صفحہ ۱۲۱، ادب مفرد صفحہ ۲۷۸)

فائدہ: آپ ﷺ کو اپنی آمد پر کھڑا ہونا پسند نہ تھا۔ یہ آپ کے تواضع اور مسکنت کی بات تھی۔ باوجودیکہ آپ اس کے مستحق تھے۔

### ازراہ محبت و شفقت کھڑے ہونا

حضرت عائشہ رَضِيَ اللہُ تَعَالٰی عَنْہَا فرماتی ہیں کہ حضرت فاطمہ رَضِيَ اللہُ تَعَالٰی عَنْہَا جب بھی آپ ﷺ کے پاس تشریف لائیں تو آپ (ازراہ محبت) کھڑے ہو جاتے۔ اس کا ہاتھ اپنے ہاتھ میں لے لیتے اور بوسہ دیتے۔ اور اپنی جگہ بٹھاتے۔ اس طرح آپ تشریف لے جاتے تو وہ کھڑی ہو جاتیں آپ کا ہاتھ پکڑتیں، بوسہ لیتیں، اپنی جگہ بٹھاتیں۔ (فتح الباری جلد ۱۱ صفحہ ۵۰، بیہقی جلد ۶ صفحہ ۴۶۷)

**فائدہ:** ازراہ محبت و شفقت یہ معاملہ ہوتا۔ نیز عرب کا ماحول بھی تھا۔

### مجلس میں کسی معزز شخص کی آمد پر اکراماً کھڑے ہونا

حضرت ابوسعید خدری رَضِيَ اللہُ تَعَالٰی عَنْہُ فرماتے ہیں کہ رسول پاک ﷺ جب (مسجد یا مجلس سے) گھر جانے کا ارادہ فرماتے (اور کھڑے ہوتے) تو ہم لوگ بھی کھڑے ہو جاتے۔

حضرت ابو ہریرہ رَضِيَ اللہُ تَعَالٰی عَنْہُ کی ایک روایت ہے کہ رسول پاک ﷺ مسجد میں تشریف فرما ہوتے۔ اور بیان فرماتے جب آپ کھڑے ہو جاتے (جانے کے لئے) تو ہم لوگ بھی کھڑے ہو جاتے۔ یہاں تک کہ آپ ازواج مطہرات کے گھر داخل ہو جاتے۔ (فتح الباری جلد ۱۱ صفحہ ۵۲)

**فائدہ:** جب آپ ﷺ گھر جانے کے لئے کھڑے ہوتے تو حضرات صحابہ بیٹھے نہ رہتے۔ بلکہ آپ کی موافقت اور احترام میں کھڑے ہو جاتے۔ مجلس کا ادب یہی ہے۔

رہی بات کسی کی آمد پر بیٹھے ہوئے لوگوں کا اکراماً تعظیماً کھڑا ہونا۔ سو اس کے متعلق بعض روایت میں اجازت بھی آئی ہے اور بعض روایت میں ممانعت۔ تاہم آپ نے اپنے لئے تو اسے پسند نہ فرمایا۔ گودوروں کے لئے آپ نے اجازت بھی دی حکم بھی فرمایا۔

### قیام کے سلسلے میں اہل تحقیق کی رائے

بعض حضرات کسی کی آمد پر قیام کو درست نہیں قرار دیتے ہیں۔ ان کے سامنے وہ روایتیں پیش نظر ہیں جس میں قیام کی ممانعت ہے۔ مثلاً آپ ﷺ کا فرمان مبارک جو شخص یہ چاہے کہ لوگ میرے لئے کھڑے ہوں ان پر جہنم واجب ہے۔ اور جو شخص یہ چاہے کہ لوگ میرے لئے کھڑے ہوں وہ اپنا ٹھکانہ جہنم میں بنائے۔

(فتح الباری جلد ۱۱ صفحہ ۵۰)

ان جیسی روایتوں کا جواب حافظ نے نقل کرتے ہوئے یہ دیا۔ یہ وعید ان کے حق میں ہے جو اس سے خوشی اور مسرت محسوس کرتے ہوں۔ اکرام کے طور پر کھڑے ہونے کی ممانعت نہیں۔

ابن قتیبہ کے حوالہ سے ہے کہ ممانعت خاص اس صورت کے ساتھ ہے جو اہل عجم کا طریقہ ہے کہ بادشاہوں کے پاس (تعظیماً) کھڑے رہا کرتے تھے۔ اپنے بھائی کے لئے ممانعت نہیں۔

امام بخاری نے ادب مفرد میں اس مسئلہ کو تین باب قائم فرما کر بہت بہتر طور پر حل کیا ہے۔ اولاً قائم کیا ہے ”قیام الرجل لآخره“ اس سلسلے میں تین احادیث پیش کر کے جائز ہی نہیں بلکہ اکرام قرار دیا ہے جو مطلوب اور محمود ہے۔ پھر باب قائم کیا ہے قیام ”الرجل للرجل القاعد“ اس میں مذکورہ حدیث کے ذریعہ سے اسے ممنوع قرار دیا ہے کہ وہ تو بیٹھے رہیں اور لوگ کھڑے رہیں۔ کہ یہ متکبرین عجم کا طریقہ ہے۔ پھر باب قائم کیا ہے ”کرہ ان یقعد ویقوم لہ الناس“ اس میں بھی اسی حدیث جابر کو پیش کر کے ممنوع قرار دیا ہے کہ وہ صاحب تو بیٹھ جائیں اور لوگ کھڑے رہیں۔ اس سے معلوم ہوا کہ اپنے بھائی کے اکرام میں کھڑے ہونا ممنوع نہیں ہے۔ اسی وجہ سے حافظ نے ذکر کیا ہے کہ سر کے پاس کھڑے ہونے کی صورت میں ممانعت ہے۔ جو عجم کا طریقہ ہے۔ (اور شارع نے اسی کو ممنوع قرار دیا ہے)۔

حافظ نے قیام کی تین صورتیں بیان کی ہیں:

- ۱ سر کے پاس کھڑا رہنا، یہ متکبرین کا طریقہ ہے۔
- ۲ کسی کی آمد پر کھڑے ہونا، اس میں کوئی حرج نہیں۔
- ۳ کسی کے دیکھنے پر کھڑا ہونا۔

اسی تیسرے میں اختلاف ہے۔ سر کے پاس کھڑے رہنے کی ممانعت حدیث پاک میں ہے۔ حضرت انس رَضِیَ اللہُ تَعَالٰی عَنْہُ سے روایت ہے کہ آپ ﷺ نے فرمایا تم سے پہلے لوگ اس وجہ سے ہلاک ہوئے کہ انہوں نے اپنے بڑوں کی اس طرح تعظیم کی کہ وہ تو بیٹھے رہتے اور لوگ ان کی تعظیم میں کھڑے رہتے۔

(ادب مفرد صفحہ ۲۷۷، ۲۸۴)

ابوالولید بن رشد نے بیان کیا کہ قیام کی چار صورتیں ہیں:

- ۱ ممنوع یہ اس وقت ہے کہ جب کوئی کبر اور علو کی وجہ سے چاہے کہ لوگ کھڑے ہوا کریں۔
  - ۲ کھڑے ہونے سے کبر اور بڑے پن کا احتمال ہو۔
  - ۳ جائز۔ اکرام اور ادب کے پیش نظر کھڑے ہونا۔
  - ۴ مندوب و مستحب۔ کوئی سفر سے آ رہا ہو تو فرحت اور مسرت سے کھڑے ہو کر آگے بڑھنا اور سلام کرنا۔
- بیہقی نے بھی بیان کیا ہے کہ ادب اور اکرام کے لئے کھڑا ہونا درست ہے۔ ہاں البتہ اپنی کوئی تعظیم اور بڑائی اس میں سمجھتا ہے کہ لوگ کھڑے ہوا کریں۔ تو یہ ممنوع ہے۔ (فتح الباری جلد ۱۱ صفحہ ۵۲)



اکراماً تو حضرات صحابہ بھی کھڑے ہوتے تھے چنانچہ یہ روایت گزری کہ آپ بیان فرماتے رہتے جب آپ اٹھتے تو صحابہ کرام بھی اٹھ جاتے یہاں تک کہ آپ گھر میں داخل ہو جاتے اور ازراہ محبت تو آپ بھی کھڑے ہو جاتے۔ چنانچہ حضرت جعفر جب حبشہ سے واپس آئے تو آپ کھڑے ہو گئے۔ حافظ نے لکھا ہے کہ رئیس فاضل حاکم عالم کے لئے اکراماً کھڑا ہونا مستحب ہے۔

امام غزالی کے حوالہ سے ہے کہ علی سبیل الاکرام کھڑا ہونا کوئی قبیح نہیں۔ (جلد ۱۱ صفحہ ۵۴)  
اس سے معلوم ہوا کہ طلباء کو اساتذہ کے لئے اور اہل ارادت کو اپنے مشائخ کے لئے ادباً و اکراماً کھڑا ہونا محمود اور مندوب ہے۔

فقہاء احناف کے یہاں بھی اس کی اجازت ملتی ہے۔ درمختار میں ہے کہ آنے والے کے لئے تعظیماً قیام مندوب ہے۔ علامہ شامی نے لکھا ہے کہ جو مستحق تعظیم ہو اس کے لئے کھڑا ہونا درست ہے۔ یعنی کوئی کراہت و قباحت نہیں۔ (جلد ۶ صفحہ ۳۸۴، مصری)

### مجلس میں لوگوں کی گردنوں کو نہ پھاندے

حضرت ابو امامہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا جو شخص مجلس میں لوگوں کی گردنوں کو پھاند کر جائے وہ گنہگار ہے۔ (مجمع الزوائد صفحہ ۶۳، کنز جلد ۹ صفحہ ۳)

فائدہ: پیچھے جگہ جہاں مل جائے بیٹھ جائے۔ آگے جانے کے لئے لوگوں کی گردنیں پھاند کر تکلیف نہ دے۔

### دو آدمی کی مجلس میں تیسرا بلا اجازت شریک نہ ہو

حضرت سعید مقبری رضی اللہ تعالیٰ عنہ فرماتے ہیں حضرت ابن عمر ایک آدمی کے ساتھ بیٹھے بات کر رہے تھے کہ میں ان کے پاس جا کر شریک ہو گیا۔ انہوں نے میرے سینہ پر ہاتھ مارا اور کہا تم کو معلوم نہیں کہ رسول پاک صلی اللہ علیہ وسلم نے فرمایا کہ جب دو آدمی بیٹھے باتیں کر رہے ہوں تو بلا اجازت ان کی مجلس میں شریک نہ ہو۔ (مجمع صفحہ ۶۳)

حضرت عمرو بن شعیب رضی اللہ تعالیٰ عنہما کی روایت میں ہے کہ دو آدمیوں کے درمیان تیسرا بلا اجازت کے نہ بیٹھے۔ (ابوداؤد، ترغیب جلد ۴ صفحہ ۵۱)

فائدہ: دو آدمی جب کوئی خصوصی گفتگو کر رہے ہوں تو بلا اجازت کے داخل مجلس ہونا منع ہے۔ ایسے موقع پر خود احتیاط کرے۔

### مجلس میں حاضر ہوتے وقت سلام کرے

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا جب تم میں سے کوئی مجلس میں

آئے تو سلام کرے۔ (کنز العمال جلد ۹ صفحہ ۱۴۴)

### مجلس سے اٹھتے وقت سلام

حضرت ابو ہریرہ رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا جب تم میں سے کوئی مجلس سے اٹھے تو سلام کرے۔ (کنز العمال صفحہ ۱۴۵)

فائدہ: آداب مجلس میں ہے کہ آتے اور رخصت ہوتے سلام کرے۔

### مجلس میں کہاں جا کر بیٹھے

حضرت شیبہ بن عثمان رَضِیَ اللہُ تَعَالٰی عَنْہُ سے مروی ہے کہ آپ نے فرمایا جہاں مجلس ختم ہو وہیں بیٹھ جاؤ۔ اگر مجلس کشادہ کر دی جائے۔ لوگ (کھسک کھسک کر) جگہ دے دیں تو پھر جہاں جگہ نکل جائے وہیں بیٹھ جائے۔ ورنہ تو جہاں کشادگی پائے وہیں بیٹھ جائے۔ (بیہقی، کنز جلد ۹ صفحہ ۱۳۸)

حضرت جابر رَضِیَ اللہُ تَعَالٰی عَنْہُ فرماتے ہیں کہ ہم لوگ نبی پاک ﷺ کی مجلس میں جاتے تو جہاں مجلس ختم ہوتی وہیں بیٹھ جاتے۔ (بخاری)

### مجلس میں کہاں بیٹھنا تواضع ہے

موسیٰ بن طلحہ کہتے ہیں کہ میں اور میرے والد ایک مجلس میں شریک ہوئے۔ لوگوں نے ہر طرف سے میرے لئے جگہ کشادہ کر دی۔ تو میں نے ان کو (طلحہ) کو بلایا کہ وہ بیچ مجلس میں بیٹھ جائیں۔ تو انہوں نے قبول نہیں کیا اور مجلس کے کنارے ہی بیٹھے رہے۔ پھر کہا کہ میں نے رسول پاک ﷺ سے سنا کہ آپ نے فرمایا اللہ کے لئے تواضع یہ ہے کہ مجلس کے کنارے ہی بیٹھنے پر خوش رہے۔ (مکرم خرائطی صفحہ ۴۱۸، جامع صغیر صفحہ ۲۳۵۹)

حضرت جابر بن سمرہ رَضِیَ اللہُ تَعَالٰی عَنْہُ فرماتے ہیں کہ ہم لوگ جب نبی ﷺ کی مجلس میں جاتے تو جہاں مجلس میں ہم جاتے تو جہاں مجلس ختم ہوتی وہاں ہم بیٹھ جاتے۔ (ادب مفرد صفحہ ۲۳۲)

### مجلس میں کسی کو اٹھا کر نہ بیٹھا جائے

حضرت ابن عمر رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا کوئی آدمی کسی کو مجلس سے اٹھا کر اس کی جگہ نہ بیٹھے۔ (بخاری صفحہ ۹۲۹)

حضرت ابن عمر رَضِیَ اللہُ تَعَالٰی عَنْہُ سے روایت ہے کہ آپ ﷺ نے فرمایا ہے کہ کوئی آدمی کسی کو اٹھا نہ بیٹھے، ہاں کشادہ کر دے اور اسے جگہ دے دے۔ حضرت عمر رَضِیَ اللہُ تَعَالٰی عَنْہُ اس بات کو پسند نہیں کرتے تھے کہ کوئی آدمی اٹھ جائے اور یہ ان کی جگہ بیٹھیں۔ (بخاری صفحہ ۹۲۹)

امام بخاری نے ادب مفرد میں بیان کیا ہے کہ خود بھی کوئی آدمی اگر حضرت ابن عمر رضی اللہ تعالیٰ عنہما کے لئے (اکراماً) اٹھ جاتا تو یہ نہ بیٹھتے تھے۔ (مکارم اخلاق صفحہ ۷۰)

حافظ نے فتح الباری میں لکھا ہے کہ یہ حضرت ابن عمر کا تقویٰ اور احتیاط تھا ورنہ خود سے اگر کوئی جگہ دیدے تو بیٹھ سکتے ہیں۔ (صفحہ ۶۴)

حافظ نے ذکر کیا ہے کہ علم وعظ کی مجلس میں اگر کوئی بیٹھ جائے تو اسے ہٹایا جاسکتا ہے۔ اس طرح ایسے شخص کو جس سے اہل مجلس کو اذیت ہوتی ہو جیسے پیاز ولہسن کی بدبو والے کو اٹھایا جاسکتا ہے۔ (صفحہ ۶۴)

خیال رہے کہ اہم سے اہم شخص بھی آپ صلی اللہ علیہ وسلم کی مجلس میں آتا تو آپ صلی اللہ علیہ وسلم کسی کو اٹھا کر اس کی جگہ نہ بٹھاتے۔ اگر مجلس میں جگہ نہ ہوتی تو آپ باہر چادر یا کوئی کپڑا مرحمت فرما دیتے۔ تاکہ اکرام کے ساتھ بیٹھ جائے۔ چنانچہ ایک مرتبہ حضرت جریر تشریف لائے مجلس میں اندر جگہ نہ تھی تو آپ نے باہر اپنی چادر پھینک دی اور کہا کہ اس پر بیٹھو۔ حضرت جریر نے اکراماً اسے چوم کر واپس فرما دیا۔

مجلس سے کسی کو اٹھا کر بٹھانا درست نہیں۔ ہاں مگر یہ کہ وہ خوشی سے بطیب خاطر اجازت دے دے۔

### جو بیٹھ کر جائے اس کا حق باقی

حضرت وہب رضی اللہ تعالیٰ عنہ سے روایت ہے کہ آپ صلی اللہ علیہ وسلم نے فرمایا آدمی اپنی جگہ کا حقدار ہے۔ اگر کوئی ضرورت پیش آ جائے اس کے لئے جائے پھر واپس آ جائے تو وہ اپنی جگہ کا حقدار ہے۔ (مکارم صفحہ ۷۱)

حضرت ابوسعید خدری رضی اللہ تعالیٰ عنہ سے روایت ہے کہ آپ صلی اللہ علیہ وسلم نے فرمایا وہ آدمی بیٹھنے کا زیادہ حقدار جو بیٹھ کر گیا ہے۔

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا تم میں سے جب کوئی مجلس سے جائے اور پھر واپس آئے تو وہ زیادہ مستحق ہے اس جگہ کا (جہاں جو بیٹھا تھا)۔ (ابوداؤد صفحہ ۶۶۶)

فائدہ: اس سے معلوم ہوا کہ پہلے سے بیٹھا ہوا شخص اگر کسی کام وغیرہ سے اٹھ کر جاتے تو اس جگہ پر اس کا حق باقی رہتا ہے۔ واپس آنے کے بعد وہ اسی جگہ بیٹھنے کا استحقاق رکھتا ہے۔ تاہم کہا جائے یا کوئی علامت چھوڑ جائے تاکہ دوسرا آدمی خیال رکھے۔

### مجلس میں جوتا کہاں رکھے

حضرت ابن عباس رضی اللہ تعالیٰ عنہما کہتے ہیں کہ سنت طریقہ یہ ہے کہ مجلس میں آدمی جب بیٹھے تو جوتا اتارے اور اس کو اپنے بغل میں رکھے۔ (ابوداؤد، ادب مفرد صفحہ ۳۴۷، مشکوٰۃ)

فائدہ: جوتے پر دھیان لگا رہتا ہے گم ہونے سے پریشانی کے پیش نظر آپ نے کہا اطمینان رہے اپنے بغل

میں رکھنے کی اجازت تھی۔

گزرگا ہوں اور راستوں پر بیٹھنا منع ہے

حضرت ابوسعید خدری رَضِيَ اللہُ تَعَالٰی عَنْہُ سے مروی ہے کہ رسول پاک ﷺ نے فرمایا خبردار راستوں پر بیٹھنے سے بچو۔ (ادب صفحہ ۵۳۵)

دروازے کے سامنے بیٹھنا منع ہے

حضرت عمر رَضِيَ اللہُ تَعَالٰی عَنْہُ سے مروی ہے کہ آپ ﷺ نے منع فرمایا کہ دروازے کے سامنے یا لوگوں کی گزرگا ہوں پر بیٹھوں۔ (فرمایا) اگر بیٹھنا ضروری ہی ہو تو پھر گزرنے والوں کا حق ادا کرو۔ پوچھا گیا۔ وہ کیا آپ نے فرمایا۔ نگاہیں پست رکھو۔ سلام کا جواب دو۔ (بزار کشف الاستار جلد ۲ صفحہ ۴۲۵)

**فائدہ:** دروازے کے سامنے بیٹھنے سے بے پردگی ہوتی ہے۔ اہل خانہ کا ذہن منتشر ہو جاتا ہے اس لئے اس سے آپ نے منع فرمایا۔

اندھیرے میں آپ ﷺ نہ بیٹھتے

حضرت عائشہ رَضِيَ اللہُ تَعَالٰی عَنْہَا سے روایت ہے کہ آپ ﷺ کسی اندھیرے مقام میں جہاں روشنی نہ ہوتی تشریف فرمانہ ہوتے۔ (کشف الاستار، مجمع الزوائد جلد ۸ صفحہ ۶۱)

**فائدہ:** آپ ﷺ نہ اندھیرے میں آرام فرماتے اور نہ اندھیرے میں بیٹھتے۔ مبادا کوئی اذیت دہ بات نہ ہو جائے۔

مجلس کے بیچ میں بیٹھنا پسند نہ فرماتے

حضرت حذیفہ رَضِيَ اللہُ تَعَالٰی عَنْہُ فرماتے ہیں کہ آپ ﷺ نے مجلس کے بیچ میں بیٹھنے والوں پر لعنت فرمائی۔ (ترغیب صفحہ ۵۰)

**فائدہ:** چونکہ آپ ﷺ حلقہ بنا کر بیٹھتے اس طرح بیچ میں جا کر بیٹھنے سے کسی کی جانب پشت کرنا ہوگا۔ جو آپ کو پسند نہیں۔ نیز یہ کہ بیچ میں جا کر بیٹھ جانا فخر کبر اور علو مزاجی کی بات ہے۔ جو مذموم اور قبیح ہے۔

سایہ اور دھوپ میں بیٹھنا منع ہے

حضرت جابر رَضِيَ اللہُ تَعَالٰی عَنْہُ سے مروی ہے کہ نبی پاک ﷺ نے سایہ اور دھوپ میں بیٹھنے سے منع فرمایا ہے۔ (بزار جلد ۲ صفحہ ۴۲۴، مجمع الزوائد صفحہ ۶۰)

ابن بریدہ نے اپنے دادا سے روایت کی ہے کہ آپ ﷺ نے سایہ اور دھوپ میں بیٹھنے سے منع فرمایا

ہے۔



حضرت ابو ہریرہ رضی اللہ تعالیٰ عنہ کی ایک مرفوع حدیث میں ہے کہ دھوپ اور سایہ کے درمیان شیطان کی آرام گاہ ہے۔ (کنز العمال جلد ۷ صفحہ ۱۴۶، ابن ماجہ)

**فائدہ:** دھوپ و سایہ میں بیٹھنا صحت جسمانی کے اعتبار سے بھی مضر ہے۔

### دھوپ میں نہ بیٹھے

قیس اپنے والد سے نقل کرتے ہیں کہ رسول پاک صلی اللہ علیہ وسلم کے پاس میرے والد آئے تو آپ خطبہ دے رہے تھے۔ دھوپ میں بیٹھ گئے تو آپ نے سایہ میں بیٹھنے کا حکم دیا۔ (ادب مفرد صفحہ ۳۴۲)

**فائدہ:** موسم گرما یا گرم علاقے میں دھوپ میں بیٹھنا صحت کے اعتبار سے نقصان دہ ہے۔ البتہ موسم سرما میں دھوپ سے راحت ہوتی ہے۔ اس لئے دھوپ میں بیٹھنا مکروہ نہیں ہے۔

### بات کرنے والے کی طرف رخ فرماتے بے توجہی نہ فرماتے

حضرت انس بن مالک رضی اللہ تعالیٰ عنہ فرماتے ہیں کہ آپ صلی اللہ علیہ وسلم سے کوئی ملاقات کرتا اور گفتگو کرتا تو آپ اس کی طرف سے توجہ نہ ہٹاتے۔ تاوقتیکہ وہ آپ سے رخ نہ ہٹالیتا۔ (یعنی بات ختم نہ کر لیتا)۔ (ابن ماجہ صفحہ ۲۶۴)

محدث ابن ماجہ نے اکرام الرجل جلیسہ کا باب قائم کیا اور یہ حدیث پیش کی جس سے اشارہ ہے کہ مجلس کے آداب و اکرام میں سے اہل مجلس کے اکرام اور حق میں سے یہ ہے کہ اہل مجلس کی بات توجہ سے سنے۔ اس سے بے توجہی اور بے رخی نہ برتے۔ خواہ اس کی بات کیسی ہی ہو وہاں نامناسب بات ہو تو اسے سنجیدگی سے منع کر دے نصیحت کر دے۔

### قبلہ رخ بیٹھنا

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا ہر شے کا سردار ہوتا ہے۔ مجلس کا سردار وہ مجلس ہے جو قبلہ رخ ہو۔

حضرت ابن عمر رضی اللہ تعالیٰ عنہما سے مروی ہے کہ آپ صلی اللہ علیہ وسلم نے فرمایا اکرام المجالس وہ ہے جو قبلہ رخ ہو۔ (خرائط صفحہ ۱۳۹، مجمع الزوائد صفحہ ۵۹، الخرائط صفحہ ۷۳)

**فائدہ:** بیٹھنے وغیرہ میں قبلہ رخ بہتر اور افضل ہے۔ اگر مجلس میں اس کی رعایت ہو سکے تو رخ قبلہ مجلس رکھے۔ ویسے اس کے خلاف بیٹھنے میں کوئی حرج نہیں۔ حضرت ابن عمر رضی اللہ تعالیٰ عنہما اکثر رخ قبلہ بیٹھتے تھے۔

(ادب صفحہ ۳۳۱)

## کون سی مجلس امانت نہیں

حضرت جابر رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا۔ مجلس کی باتیں امانت ہیں (اس کا عام کرنا ہر کس و ناکس سے ذکر منع ہے) مگر تین چیزیں امانت نہیں ہیں (اس کا ظاہر کر دینا لازم ہے)

۱۔ جس میں ناحق خون کی بات ہو۔

۲۔ زنا کی بات ہو۔

۳۔ کسی کے ناحق مال لینے کی بات ہو۔ (مکارم خرائطی صفحہ ۷۰۲، کنز جلد ۹ صفحہ ۳۶، ابوداؤد)

**فائدہ:** اصل تو یہ ہے کہ مجلس کی باتوں کا افشاء نہ کرے۔ لیکن اگر مجلس میں گناہ کی بات ہو کسی کی جان کا مسئلہ ہو، ناحق کسی کے مال لینے کا ذکر ہو۔ کسی کی عزت و آبرو سے کھیلنے کا مسئلہ ہو۔ غرض کہ کسی بھی قسم کی اذیت و ظلم کا مسئلہ ہو تو ان باتوں کو ظاہر کر دے۔ تاکہ لوگ ضرر و فساد سے محفوظ رہیں۔ یہ جائز ہی نہیں بلکہ ظاہر کر دینا لازم ہے۔ مجلس کی باتیں امانت ہیں۔

## مجلس کی بات امانت ہے

حضرت علی کرم اللہ وجہہ سے مروی ہے کہ آپ ﷺ نے فرمایا۔ (جامع صغیر)

حضرت جابر بن عبد اللہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا جب مجلس میں آدمی کوئی بات کرے۔ پھر چلا جائے تو اس کی بات امانت ہے۔ (ابوداؤد صفحہ ۶۱۸)

ابوبکر بن محمد نے رسول پاک ﷺ سے روایت کیا ہے کہ دو آدمی جو مجلس میں بیٹھے ہوں ان کی باتیں امانت ہیں۔ ان میں سے کسی ایک کے لئے درست نہیں کہ وہ اپنے ساتھی کی راز کی بات کو ظاہر کرے۔ جس کو وہ پسند نہیں کرتا۔ (مکارم اخلاق، خرائطی صفحہ ۷۰۳)

**فائدہ:** احادیث پاک میں مجلس کی بات کو امانت کہا گیا ہے اور اس کو دوسروں پر ظاہر کرنے کی ممانعت وارد ہوئی ہے۔ خیال رہے کہ یہ حکم مجلس کی ہر بات کے متعلق نہیں ہے۔ بلکہ جو خاص باتیں رازانہ طور پر ہوتی ہیں ان کے متعلق اور اسی طرح وہ باتیں جن کا ظاہر ہونا اپنے ساتھی کو پسند نہیں۔ یا یہ کہ وہ صراحتاً منع کر دے کہ یہ ہمارے درمیان راز درانہ باتیں ہیں انہیں ظاہر نہ کیا جائے۔ ان صورتوں میں اس کا دوسروں پر ظاہر کرنا اور کھولنا درست نہ ہوگا۔ عموماً لوگ رازانہ باتوں کو اور منع کر دینے کے باوجود چپکے سے مطلع کر دیتے ہیں۔ اور بعض موقعوں پر یہ کہتے ہوئے ظاہر کر دیتے ہیں کہ دیکھو کسی کو کہنا نہیں۔ پھر وہ بھی دوسروں سے کہہ دیتا ہے۔ جس طرح اس نے خیانت کی اسی طرح دوسرا بھی خیانت کرتا ہے۔ اور مصاحبوں اور ہم نشینوں کے درمیان یہ سلسلہ چل کر تمام ہو جاتا ہے۔

جو بسا اوقات فساد اور تنازع کا سبب بنتا ہے۔ اس لئے آپ نے منع کیا ہے۔

### مجلس میں کس طرح بیٹھے

حضرت حسن نے اپنے والد کی طویل روایت میں ذکر کیا ہے کہ آپ ﷺ جب گفتگو فرماتے تو سب اہل مجلس اپنی گردنیں اس طرح جھکا لیتے گویا ان کے سروں پر پرندے بیٹھے ہیں۔ جب آپ سکوت فرماتے تب دوسرا بولنا شروع کرتا۔ آپ ﷺ کے سامنے کوئی کسی کی بات نہ کاٹتا جب کوئی ایک بات شروع کرتا دوسرے اس وقت تک خاموش رہتے جب تک کہ وہ اپنی بات پوری نہ کر لیتا۔ (اخلاق النبی صفحہ ۱۷)

فائدہ: اس میں اہل مجلس کی رعایت ہے۔ ایسی مجلس رحمت الہی کے نزول کا باعث ہے۔

### بہترین مجلس کون سی ہے

ابوسعید خدری رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا بہترین مجلس وہ ہے جس میں توسیع زیادہ ہو۔ (ادب مفرد صفحہ ۳۳)

فائدہ: یعنی آنے والے کی رعایت کی جائے ان کو جگہ دی جائے۔ یہ نہیں کہ جو لوگ پہلے سے بیٹھے ہوں کشادہ ہونے کے بجائے آنے والوں کو باہر یا تکلیف میں بیٹھنے پر مجبور کر دیں۔ جیسا کہ آج کل اہل مجلس عموماً عام برتاؤ میں کرتے ہیں ذرا کھسکا گوارا نہیں کرتے ایسی مجلس کو شریعت نے خیر سے محروم قرار دیا ہے اور یہ اکرام انسانی کے بھی خلاف ہے۔

### بدترین مجلس کون سی ہے

حضرت واثلہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا بدترین مجلس وہ ہے جو بازار کے راستوں پر ہو۔ اور بہترین مجلس مساجد کے ہیں (یعنی ذکر عبادت کے حلقے) اگر مسجد میں نہ بیٹھ سکو تو گھر لازم پکڑ لو۔ (طبرانی، کنز جلد ۹ صفحہ ۱۴۱)

فائدہ: گھر کی تنہائی میں آدمی عام مجالس کے خلاف شرع امور سے بچا رہے گا۔

### مجلس کا کیا حق ہے

سہل بن حنیف رَضِيَ اللہُ تَعَالٰی عَنْہُ کی روایت میں ہے کہ آپ ﷺ نے فرمایا کہ مجلس کا حق ادا کیا کرو۔ وہ یہ ہے (مجلس میں) خوب اللہ کا ذکر کیا کرو۔ لوگوں کو صحیح راستہ بتاؤ۔ نگاہوں کو پست رکھو۔ (کنز جلد ۹ صفحہ ۱۳۹)

### ذکر خدا کے بغیر مجالس کا انجام

حضرت ابو ہریرہ رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا جو کسی مقام پر یا مجلس میں بیٹھے

اور اس میں خدا کا ذکر نہ ہوا ہو۔ تو یہ اس کے لئے اللہ کے نزدیک حسرت و افسوس کا باعث ہوگی۔

(کنز جلد ۹ صفحہ ۱۳۸)

فائدہ: مجلس کیسی ہی ہو خدا رسول کا ذکر ہو جائے تو ٹھیک ورنہ اگر صرف دنیا ہی کا ذکر ہو تو کفارہ مجلس کی دعا ہو جو اس فصل کے آخر میں ہے۔ پڑھ لیا کرے۔

### بری مجلس سے تنہائی بہتر ہے

ابو ذر رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا برے ہم نشین سے تنہائی بہتر ہے۔ اور نیک مجلس تنہائی سے بہتر ہے۔ اور خاموشی شر سے بہتر ہے اور خیر کی بات سکوت سے بہتر ہے۔ (مکارم خرائطی صفحہ ۳۷۹) عمر بن حبیب جنہوں نے نبی پاک ﷺ سے بیعت کی تھی اپنے بیٹے کو نصیحت کرتے ہوئے فرمایا اے بیٹے بے وقوفوں کی مجالست سے بچو۔ ان کی مجلس اور ہم نشینی (روحانی) بیماری ہے۔ (بیہقی فی الشعب جلد ۶ صفحہ ۳۴۵) فائدہ: عموماً آج کے اس دور میں مجالس میں شرکت نہ کرنا ہی بہتر ہے۔ اہل صلاح و خیر کی مجلس میسر ہو جائے تو بہتر ورنہ تنہائی اختیار کرے اور دینی اصلاحی کتابوں کا مطالعہ کیا کرے۔ کہ یہ کتابیں بہترین جلیس ہیں۔

### نیکیوں کی مجلس اختیار کرے

حضرت ابو موسیٰ رَضِيَ اللہُ تَعَالٰی عَنْہُ فرماتے ہیں کہ آپ ﷺ نے فرمایا صالح جلیس کی مثال عطر فروش کے مانند ہے۔ اگر نہ بھی عطر خریدا گیا تب بھی اس کی خوشبو سے تو فائدہ اٹھا ہی لے گا۔ اور برے ہم نشین کی مثال لوہاری بھٹی کے مانند ہے اگر کپڑے نہ جلانے تو دھوئیں سے دوچار ہو ہی جائے گا۔

(بخاری، بیہقی فی الشعب صفحہ ۵۴، مجمع جلد ۸ صفحہ ۶۱)

ابن مبارک فرماتے ہیں کہ مساکین کی صحبت اختیار کرو اور اہل بدعت سے بچو۔ (بیہقی جلد ۷ صفحہ ۶۴)

حضرت جعفر صادق فرماتے ہیں کہ پانچ آدمیوں کی ہم نشینی اختیار مت کرو۔

۱ جھوٹا..... کہ تجھ کو اس سے دھوکا ہوگا۔

۲ احمق..... کہ اس سے تجھ کو کچھ نہ ملے گا۔ وہ تجھ کو نفع پہنچانا چاہے گا تو اپنی بے وقوفی سے تجھ کو ضرر پہنچے گا۔

۳ بخیل..... کہ جب تم کو اس کی ضرورت ہوگی تو تم سے وہ ربط توڑ دے گا۔

۴ بزدل..... کہ ضرورت کے وقت تجھے چھوڑ کر بھاگ جائے گا۔

۵ فاسق..... کہ ایک لقمہ یا اس سے کمتر کے عوض تجھ کو بیچ دے گا۔ (احیاء العلوم جلد ۷ صفحہ ۶۳، ارادت جلد ۲ صفحہ ۲۳۸)

فضیل کہا کرتے تھے اہل بدعت کی صحبت مت اختیار کرو۔ مجھے خوف ہے اس پر لعنت خدا نازل نہ ہو۔



## عام مجلسوں سے پرہیز کرے

حضرت ابان بن عثمان سے مرسل مروی ہے کہ آپ ﷺ نے فرمایا قبیلوں کی مجالس سے پرہیز کرو۔

(کنز جلد ۹ صفحہ ۲)

**فَائِدَہ:** یعنی عموماً علاقے اور محلے کے لوگ بیٹھ کر مجلس لگاتے ہیں ان میں اکثر غیبت و استہزاء خلاف شرع باتیں ہوتی رہتی ہیں۔ نیز وقت کی بردباری الگ ہوتی ہے۔ اس لئے آپ نے اس سے پرہیز کا حکم دیا ہے۔ بے وقوف اور بے شرع لوگوں کی مجلس میں جانے سے پرہیز دین و دنیا کی بھلائی کا باعث ہے۔

حضرت ابن عباس رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا عام مجلسوں میں مت بیٹھا کرو۔

(مکارم الخرائطی)

**فَائِدَہ:** شریعت سے آزاد لوگ جن کے نزدیک حلال حرام اور منکرات کی کوئی حیثیت نہ ہو جیسے بازار کی مجلس، چائے خانوں وغیرہ کی مجلس کہ ان میں گناہ ثواب جائز و ناجائز کی کوئی اہمیت نہیں ہوتی نہ بیٹھے۔ آج اس دور میں مجلسیں ایسی ہی ہوتی ہیں اس لئے بہت احتیاط کی ضرورت ہے۔

## کس کی مجلس اختیار کرے

حضرت ابو جحیفہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا۔ اکابرین کی مجلس میں بیٹھا کرو۔

علماء سے پوچھا کرو۔ بڑے لوگوں سے گفتگو اور خطاب کیا کرو۔ یزید رقاشی کہتے ہیں کہ حکیم لقمان نے اپنے بیٹے سے کہا۔ اے میرے بیٹے علماء کی مجلس میں بیٹھا کرو۔ اور ان کے قریب مجلس میں رہو۔ مردہ دل حکمت کے نور سے اس طرح زندہ ہوتے ہیں جس طرح خشک زمین بارش سے۔ (مکارم صفحہ ۷۲)

**فَائِدَہ:** بڑوں کی مجلس میں بیٹھنے سے آدمی میں بڑوں کے اوصاف پیدا ہوتے ہیں۔ نیکوں کی صحبت سے نیکی آتی ہے۔

## مجلس میں تقسیم وغیرہ دائیں جانب سے ہو

حضرت معمر انصاری سے روایت ہے کہ حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ ایک مرتبہ ہمارے گھر تشریف لائے آپ کے ہمراہ ابو بکر اور کچھ دیہاتی بھی تھے میں نے آپ کے لئے بکری کا دودھ دوہا اور اس میں کونیں کا پانی ملایا۔ وہ دودھ آپ کو پینے کے لئے دیا گیا۔ آپ نے نوش فرمایا۔ آپ کے بائیں جانب ابو بکر و عمر تشریف فرما تھے۔ اور دائیں جانب ایک دیہاتی تھا۔ تو حضرت عمر نے فرمایا اے اللہ کے رسول ”ابوبکر“ (یعنی ابو بکر کو دیجئے کہ یہ بڑے ہیں) مگر آپ نے دیہاتی کو دیا۔ اور فرمایا دائیں جانب والا اولاً مستحق

ہے۔ اس کے بعد بائیں جانب والا۔ (اخلاق النبی صفحہ ۸۴۰، بخاری: مختصر جلد ۲ صفحہ ۴۸۰، ابن ماجہ صفحہ ۲۴۴)

حضرت ابن عمر رضی اللہ تعالیٰ عنہما سے مروی ہے کہ آپ ﷺ نے پیا۔ پھر اپنے دائیں جانب والے کو دے دیا۔ (اخلاق النبی صفحہ ۶۸۰)

**فَائِدَہ:** مجلس کا شرعی و مسنون ادب اور حق یہ ہے کہ تقسیم کا دور دائیں جانب سے چلے۔ گو بائیں جانب کتنے ہی بڑے حضرات کیوں نہ ہوں۔ ہاں دائیں والے کی اجازت سے ایسا ہو سکتا ہے۔ اگر اجازت نہ دیں تو نہیں جیسا کہ ایک مرتبہ آپ ﷺ کی مجلس میں دائیں جانب حضرت ابن عباس اور بائیں جانب حضرت خالد تھے۔ آپ کی خدمت میں دودھ لایا گیا۔ (پینے کے بعد دینے کے لئے) آپ نے ابن عباس سے اجازت چاہی کہ تم اجازت دو تو میں حضرت خالد کو پلا دوں۔ اس پر حضرت ابن عباس نے فرمایا میں آپ ﷺ کے جھوٹے کو اپنے علاوہ کسی دوسرے کو ترجیح نہیں دیتا۔ چنانچہ ابن عباس نے (اولاً) لیا اور پھر پیا (اس کے بعد حضرت خالد نے پیا)۔ (ابن ماجہ صفحہ ۲۴۴)

### آپ ﷺ مجلس میں سب سے آخر میں پیتے

حضرت انس بن مالک رضی اللہ تعالیٰ عنہ فرماتے ہیں کہ ایک مرتبہ آپ ﷺ اپنے اصحاب کو کچھ پلا رہے تھے۔ اصحاب نے عرض کیا اے اللہ کے رسول پہلے آپ نوش فرمائیں آپ نے فرمایا قوم کا ساقی تو آخر میں پیتا ہے۔ (اخلاق النبی صفحہ ۶۷۸)

حضرت قتادہ رضی اللہ تعالیٰ عنہ کی روایت میں ہے کہ آپ ﷺ نے فرمایا قوم کا ساقی جو پلانے والا ہوتا ہے وہ آخر میں پیتا ہے۔ (ابن ماجہ صفحہ ۲۴۵، ترمذی جلد ۲ صفحہ ۱۱)

**فَائِدَہ:** مجلس میں جو صاحب کسی کو کوئی شے کھلائے یا پلائے تو وہ پہلے ہی اپنا حق نہ وصول کر لے۔ بلکہ بعد میں سب سے آخر میں وصول کرے۔ بالفرض اگر ختم ہو جائے تو صبر کرے۔ خدائے تعالیٰ پھر نوازے گا، اور ثواب الگ پائے گا۔

### آپ مجلس میں کتنی مرتبہ استغفار فرماتے

حضرت ابن عمر رضی اللہ تعالیٰ عنہما سے مروی ہے کہ آپ ﷺ کی ایک ایک مجلس میں شمار کیا تو آپ سو مرتبہ یہ کلمات فرماتے ”رب اغفر لی وتب علی انک انت التَّوَّابُ الرَّحِیْمُ“ ”میرے رب میری مغفرت فرما۔ میری توبہ قبول فرما۔ آپ توبہ قبول فرمانے والے مہربان ہیں۔“ (ترمذی جلد ۲ صفحہ ۱۸۲، ابن سنی صفحہ ۳۹۸)

### مجلس میں اٹھنے سے قبل استغفار فرماتے

عبداللہ بن حضری فرماتے ہیں کہ آپ ﷺ مجلس سے اٹھتے تو بیس مرتبہ زور سے استغفار (استغفر اللہ)

فرماتے۔ (ابن سنی صفحہ ۴۰۱)

### جب مجلس سے اٹھتے تو

حضرت رافع کہتے ہیں کہ آپ ﷺ جب مجلس سے اٹھتے تو فرماتے ”سُبْحَانَكَ اللَّهُمَّ وَبِحَمْدِكَ“ پھر فرمایا کہ یہ کلمات حضرت جبریل علیہ السلام لے کر آئے تھے۔

### کفارہ مجلس کی دعا

حضرت ابو ہریرہ رَضِيَ اللَّهُ تَعَالَى عَنْهُ سے مروی ہے کہ آپ ﷺ نے فرمایا جو کسی مجلس میں بیٹھے اور اس میں نامناسب باتیں ہو جائیں۔ اٹھنے سے قبل وہ یہ دعائیں پڑھ لیں۔ تو اس مجلس کے گناہ معاف ہو جاتے ہیں۔  
”سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ“  
”تَرْجَمًا:“ پاک ہیں اے اللہ آپ قابل تعریف ہیں۔ میں گواہ ہوں کہ آپ کے سوا کوئی معبود نہیں۔  
آپ سے مغفرت چاہتا ہوں اور توبہ کرتا ہوں۔“ (ترمذی جلد ۲ صفحہ ۱۸۱)

فائدہ: آج کل ہم لوگوں کی مجلس عموماً ایسی ہی ہوتی ہیں جو قابل مواخذہ و گرفت امور پر مشتمل ہوتی ہیں۔ ایسی باتیں ہو جاتی ہیں جو شرعاً نہ ہونی چاہئے۔ اس لئے درود شریف اور آخر میں یہ دعا پڑھ لینی چاہئے۔ تاکہ مجلس کا کفارہ ہو جائے۔

کسی عارف نے کلام منظوم میں آپ ﷺ کی مجلس کا نقشہ یوں کھینچا ہے ۛ  
حیا صبر حلم و علم کی مجلس امانت کی  
نہ شور غل نہ تہمت کی نہ عیبوں کی اشاعت کی  
کبھی مجلس میں اپنے پائے اقدس کو نہ پھیلاتے  
خدا کا ذکر اٹھتے بیٹھتے ہر وقت فرماتے  
جگہ اپنی نہ مجلس میں کوئی مخصوص فرماتے  
کنارے بیٹھ جاتے اور یہی لوگوں کو سکھلاتے

(کوثر صفحہ ۵۰)



# بیٹھنے کے متعلق آپ ﷺ کے

## عادات طیبہ کا بیان

دائرہ اور حلقہ بنا کر تشریف فرما ہوتے

حضرت قرہ بن ایاس رَضِيَ اللہُ تَعَالٰی عَنْہُ سے مروی ہے کہ آپ ﷺ جب اپنے اصحاب کے ساتھ بیٹھتے تو حلقہ بنا کر (گول دائرے میں) بیٹھتے۔ (کنز العمال جلد ۷ صفحہ ۱۵۲)

فائدہ: آپ ﷺ کی مجلس آگے پیچھے بیٹھ کر نہ ہوتی۔ اس میں ایک دوسرے کے پس پشت بیٹھتا ہے۔ اور آپ کو کسی کے پیچھے بیٹھنا پسند نہ تھا۔ اس لئے گول دائرے میں آپ کی مجلس ہوتی۔ چنانچہ آج بھی عرب کی مجلس ایسی ہی ہوتی ہے حرم پاک میں عربوں کی جو مجلس ہوتی ہے وہ اسی طرح گول دائرے میں ہوتی ہے۔ یہی طریقہ سنت ہے۔ حتی الامکان بیٹھنے میں ایسا ہی حلقہ نما طریقہ اختیار کیا جائے۔ تاکہ سنت کا ثواب ہو۔ اور یہ سنت طریقہ رائج ہو۔

حضرت خالد خزاعی سے روایت ہے کہ آپ ﷺ جب اپنے اصحاب میں بیٹھتے تو آپ کے اصحاب آپ کے چاروں طرف ہو جاتے۔ (یعنی حلقہ بنا کر بیٹھتے کسی کے سامنے کسی کا پشت نہ ہوتا)۔

(مطالب علیہ جلد ۲ صفحہ ۲۳۰)

حضرت کعب بن زہیر رَضِيَ اللہُ تَعَالٰی عَنْہُ فرماتے ہیں کہ رسول پاک ﷺ اپنے اصحاب کے درمیان اس طرح حلقہ (گول دائرہ) بنا کر بیٹھتے جس طرح دسترخوان پر (آمنے سامنے) بیٹھا جاتا ہے۔ اور آپ بیچ میں تشریف فرما ہوتے۔ اور گفتگو فرماتے ہوئے کبھی اس جانب رخ اور توجہ فرماتے اور کبھی دوسری جانب رخ اور توجہ فرماتے۔ (سیرۃ الشامی جلد ۷ صفحہ ۱۵۴)

حضرت حسن بن الضحاک فرماتے ہیں کہ ہم لوگ بقیع غرقہ کسی جنازہ میں تھے تو آپ ﷺ تشریف لائے اور بیٹھ گئے۔ ہم لوگ حلقہ بنا کر ارد گرد بیٹھ گئے۔ (سبل الہدی جلد ۷ صفحہ ۱۵۴)

حبوہ یا گوٹ مار کر بیٹھتے

قلیلہ بنت مخرمہ کہتی ہیں کہ انہوں نے نبی پاک ﷺ کو مسجد میں حبوہ گوٹ مارے نہایت متواضع بیٹھے



دیکھا۔ میں آپ کے رعب کی وجہ سے کانپنے لگی۔ (ادب مفرد صفحہ ۳۴۳، ابوداؤد صفحہ ۶۶۶، شمائل صفحہ ۹)  
ابو امامہ حارثی رَضِيَ اللہُ تَعَالٰی عَنْہُ سے مروی ہے کہ آپ صَلَّی اللہُ عَلَیْہِ وَاٰلِہٖ وَسَلَّم بیٹھتے تو گوٹ مارے بیٹھتے۔

(حاشیہ الشمائل صفحہ ۱۱۵)

ایاس بن ثعلبہ کہتے ہیں کہ آپ صَلَّی اللہُ عَلَیْہِ وَاٰلِہٖ وَسَلَّم گوٹ مارے پیٹ کو رانوں سے ملا کر دونوں ہاتھوں کو باندھے بیٹھا کرتے تھے۔ (طبرانی صفحہ ۷۹۴، الشمائل الحمدیہ حاشیہ نمبر ۱۱۵)

حضرت ابوسعید رَضِيَ اللہُ تَعَالٰی عَنْہُ کی روایت ہے کہ آپ صَلَّی اللہُ عَلَیْہِ وَاٰلِہٖ وَسَلَّم جب بیٹھتے تو جبوہ بنا کر بیٹھتے۔

(سبھی الہدی جلد ۷ صفحہ ۱۵۳)

اور شمائل میں ہے کہ آپ مسجد میں بیٹھتے تو جبوہ بنا کر بیٹھتے۔ (شمائل صفحہ ۹)

حضرت ابن عمر رَضِيَ اللہُ تَعَالٰی عَنْہُمَا سے مروی ہے کہ میں نے آپ صَلَّی اللہُ عَلَیْہِ وَاٰلِہٖ وَسَلَّم کو فناء کعبہ میں جبوہ بنا کر بیٹھے دیکھا۔ (سبل الہدی جلد ۷ صفحہ ۱۵۳)

فَائِدَۃً: قبیلہ بنت مخرمہ کی روایت میں آپ کے بیٹھنے کی تعبیر لفظ القرفصاء سے کی ہے۔ قرفصاء کی مشہور یہ ہے کہ دونوں رانیں کھڑی کر کے دونوں ہاتھوں سے ان کا احاطہ کرے اور سرین پر بیٹھے۔ اسی کو (مغربی یوپی) میں گوٹ مار کر بیٹھنا بھی کہتے ہیں۔

شرح اخلاق النبی میں القرفصاء کے معنی ہیں۔ اکڑوں بیٹھ کر ہاتھوں کو ٹانگوں کے گرد باندھنا جسے گوٹ مار کر بیٹھنا بھی کہتے ہیں۔

اسی کے ہم معنی لفظ احتباء بھی ہے۔ (دونوں میں فرق یہ ہے کہ احتباء کی صورت میں پیٹھ اور پنڈلیوں کو کپڑے سے باندھا جاتا ہے اور قرفصاء کی صورت میں ہاتھوں کو باندھ لیا جاتا ہے۔ بیٹھنے کی ہیئت اور صورت قریب قریب ایک ہی ہوتی ہے۔ جس صحابی نے آپ کو جس صورت میں دیکھا اسی طرح بیان کر دیا۔

یہ مقصد نہیں کہ حضور صَلَّی اللہُ عَلَیْہِ وَاٰلِہٖ وَسَلَّم ہمیشہ اسی طرح بیٹھا کرتے تھے۔ کیونکہ یہ ہیئت اکثر تکان دور کرنے اور کچھ آرام حاصل کرنے کے لئے اختیار کی جاتی ہے۔ عام نشست وہی ہے۔ جو حق تعالیٰ شانہ نے نماز کے لئے منتخب فرمائی ہے۔ (شرح اخلاق النبی صفحہ ۳۳۲)

### جبوہ کی تفصیل خصائل شرح شمائل میں

دونوں گھٹنوں کو کھڑا کر کے سرین کے بل بیٹھے اور دونوں ہاتھوں سے پنڈلیوں پر حلقہ کر کے بسا اوقات بجائے ہاتھوں کے کپڑا، لنگی عمامہ وغیرہ اس طرح لپیٹا جاتا ہے کہ کمر اور پنڈلیوں پر لپٹ جائے۔ یہ ہیئت تواضع اور مسکنت کی نشست ہے اس لئے حضور اقدس صَلَّی اللہُ عَلَیْہِ وَاٰلِہٖ وَسَلَّم بھی اکثر ایسے ہی تشریف رکھتے تھے۔ اور حضرات صحابہ

رَضِيَ اللہُ تَعَالٰی عَنْہُمْ بھی لیکن یہ مقصود نہیں کہ ہمیشہ ایسے ہی تشریف فرما ہوتے تھے۔ (صفحہ ۱۰۲)

### ٹیک لگا کر

حضرت جابر بن سمرہ رَضِيَ اللہُ تَعَالٰی عَنْہُ فرماتے ہیں کہ آپ ﷺ کی خدمت میں آیا تو آپ بائیں جانب تکیہ پر ٹیک لگائے تشریف فرما تھے۔ (سیرۃ الشامی صفحہ ۱۵۳)

حضرت خباب رَضِيَ اللہُ تَعَالٰی عَنْہُ فرماتے ہیں کہ میں نے آپ ﷺ کو کعبہ کے سایہ میں اپنی چادر کے سہارے ٹیک لگائے تشریف فرما دیکھا۔ (سیرۃ الشامی صفحہ ۱۵۳)

فائدہ: آپ ٹیک لگا کر اور کسی کے سہارے بھی تشریف فرما ہوتے۔ کبھی تکیہ وغیرہ کا کبھی چادر وغیرہ کا سہارا لگا لیا کرتے۔ معلوم ہوا کہ ٹیک لگا کر بیٹھنا بھی طریق مسنون ہے۔ اور کبر کی علامت نہیں کہ حضرات انبیاء کے سارے امور اخلاقیہ ذمیمہ سے پاک ہوتے ہیں۔

### مسند اور فرش نہیں

حضرت انس بن مالک رَضِيَ اللہُ تَعَالٰی عَنْہُ سے مروی ہے کہ آپ ﷺ کے لئے مجلس میں نہ کبھی مسند لگایا جاتا اور نہ فرش (قالین عمدہ فرش وغیرہ)۔ (اخلاق النبی صفحہ ۱۳۲)

فائدہ: مطلب یہ ہے کہ شاہوں اور نوابوں کے بیٹھنے کے لئے بڑے بڑے گاؤ تکیے لگائے جاتے ہیں۔ اور ان کے بیٹھنے کی جگہ عام جگہوں سے ممتاز ہوتی ہے۔ قالین یا خاص گدا بچھایا جاتا ہے جس سے اور ان کی جگہ ممتاز ہو جائے۔ آپ کی مجلس میں ایسا نہیں تھا کہ آپ کی مجلس سادہ ہوتی۔ کہ اجنبی کو دھوکا ہو جاتا کہ آپ ﷺ کی ذات گرامی کون ہے۔ کہ یہ امور کبر اور علو سے تعلق رکھتے ہیں اور اللہ کے برگزیدہ بندے ان امور سے پاک ہوتے ہیں۔

### فجر کے بعد چہار زانو بیٹھتے

حضرت جابر بن سمرہ رَضِيَ اللہُ تَعَالٰی عَنْہُ سے مروی ہے کہ آپ ﷺ جب نماز فجر سے فارغ ہوتے تو سورج کے نکلنے تک چہار زانو بیٹھتے۔ (ابوداؤد صفحہ ۶۶۶)

فائدہ: آپ عموماً چہار زانو نہ بیٹھتے۔ البتہ فجر سے فارغ ہونے کے بعد آرام و سہولت، کے لئے چہار زانو بیٹھتے۔ پھر جب سورج نکل کر بلند ہو جاتا تو اشراق کی نماز ادا فرماتے۔

### جو تار کر بیٹھتے

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ جب بیٹھتے تو جو تار کر بیٹھتے۔

(بیہقی، کنز العمال جلد ۷ صفحہ ۱۵۲)

فائدہ: مجلس میں جوتا چیل پہنے بیٹھنا نہایت ہی قبیح ہے۔ اس سے پریشانی ہوتی ہے۔ بعض لوگ جوتا چیل پہنے ہی کنارے بیٹھ جاتے ہیں۔ یہ خلاف سنت ہی نہیں مروت و شرافت کے بھی خلاف ہے۔

### کرسی پر بیٹھ کر مسجد میں وعظ

ابورفاعہ رَضِيَ اللہُ تَعَالٰی عَنْہُ سے مروی ہے کہ میں آپ ﷺ کے پاس آیا تو آپ خطبہ دے رہے تھے۔ تو میں نے آپ سے عرض کیا۔ اے اللہ کے رسول ایک مسافر آدمی دین کے متعلق معلومات کے لئے آیا ہے۔ چنانچہ آپ خطبہ چھوڑ کر ہماری جانب متوجہ ہوئے آپ کے لئے کرسی لائی گئی، میرا خیال ہے کہ اس کے پائے لوہے کے تھے۔ آپ اس پر تشریف فرما ہوئے۔ اور ہمیں سکھانا شروع کیا، جو خدائے پاک نے آپ کو بتایا تھا۔

(مسلم جلد ۱ صفحہ ۲۸۷، نسائی)

ایک دوسری روایت میں ابورفاعہ سے اس طرح منقول ہے کہ میں آپ کی خدمت میں حاضر ہوا۔ آپ کرسی پر خطبہ فرما رہے تھے۔ میرا خیال ہے کہ اس کے پایہ لوہے کے تھے۔ (ابوالشیخ صفحہ ۴۲۶)

فائدہ: اس سے معلوم ہوا کہ مسجد میں کرسی پر بیٹھ کر وعظ و تقریر کرنا برا نہیں بلکہ بہتر اور مسنون ہے۔ اس لئے کہ واعظ یا مقرر ذرا اونچی جگہ بیٹھتا ہے تو سب کا مواجہہ ہو جاتا ہے۔ اور سامنا رہنے کی وجہ سے بات سمجھ میں آتی ہے۔ اس لئے کہ متکلم کی بات کان سے سننے کے ساتھ دیکھنا بھی سننے میں زیادہ موثر ہوتا ہے۔ بعض لوگ جہالت کی بنیاد پر اعتراض یا نقد کرتے ہیں یا بہتر نہیں سمجھتے یہ نادانی کی بات ہے۔

خیال رہے کہ وعظ و تقریر کے لئے کرسی کا استعمال آپ نے فرمایا ہے۔ بیٹھنے کے لئے کرسی کا استعمال آپ نے نہیں فرمایا ہے بلکہ آپ زمین یا فرش پر بیٹھتے۔ محض بیٹھنے کے لئے کرسی کا استعمال جائز ہے۔ مگر سنت طریقہ نہیں ہے۔

### زمین پر بیٹھتے

حضرت ابن عباس رَضِيَ اللہُ تَعَالٰی عَنْہُ سے مروی ہے کہ آپ ﷺ زمین پر بیٹھتے زمین پر کھاتے۔

(طبرانی، کنز العمال جلد ۷ صفحہ ۱۵۳)

ابن قیم نے زاد المعاد میں لکھا ہے کہ عدی بن حاتم آپ کے پاس آئے تو آپ ﷺ نے ان کو گھر بلا لیا۔ آپ زمین ہی پر بیٹھ گئے۔ خادمہ نے تکیہ پیش کیا تو اپنے اور عدی کے درمیان تکیہ رکھ دیا۔ اس پر (زمین ہی پر بیٹھ جانے کی وجہ سے) عدی نے کہا میں سمجھ گیا کہ آپ کوئی بادشاہ نہیں۔ ابن قیم نے لکھا کہ آپ ﷺ زمین پر، چٹائی پر، بستر پر بیٹھ جاتے تھے۔ (جلد ۱ صفحہ ۱۷۰)

فائدہ: زمین پر بیٹھنا زمین پر سونا آپ کی عادت طیبہ تھی عموماً کھجور کی چٹائی ہوتی۔ اگر چٹائی نہ ہوتی تب بھی

آپ زمین پر بلا تکلف بیٹھ جاتے۔ کھانا بھی آپ زمین ہی پر کھاتے ٹیبل کرسی تو کیا چار پائی تخت پر بھی نہ کھاتے۔ ابن قیم نے زاد المعاد میں لکھا ہے کہ آپ کے لئے دسترخوان زمین میں بچھایا جاتا۔ آپ زمین پر کھاتے۔ (صفحہ ۵۴)

اسی طرح نبوی لیل و نہار میں ہے آپ نے میز کرسی پر بیٹھ کر کبھی کھانا تناول نہیں فرمایا بلکہ زمین پر دسترخوان بچھادیا جاتا تھا اس پر آپ کھانا تناول فرماتے۔ (صفحہ ۴۰۴)

### مجلس میں بیٹھے آسمان کی جانب نگاہ

عبداللہ بن سلام رَضِيَ اللہُ تَعَالٰی عَنْہُ فرماتے ہیں کہ آپ ﷺ اکثر مجلس میں تشریف فرما کر باتیں کرتے آسمان کی جانب نگاہ فرماتے۔ (بیہقی، سیرۃ الشاہ صفحہ ۱۵۳)

فائدہ: آسمان کی جانب نگاہ وحی کی آمد و انتظار کی وجہ سے فرماتے۔ یا ملا علی کی وجہ سے کہ وہ آسمان پر ہے کبھی کبھی نگاہ فرماتے تھے۔

### آپ ﷺ مجلس نبوی میں عام لوگوں کی طرح بیٹھتے

حضرت ابو ہریرہ رَضِيَ اللہُ تَعَالٰی عَنْہُ اور حضرت ابوذر رَضِيَ اللہُ تَعَالٰی عَنْہُ فرماتے ہیں کہ نبی پاک ﷺ ہم لوگوں کے درمیان اس طرح بیٹھتے کہ کوئی عرب (جو آپ سے متعارف نہ ہوتا) آتا تو پوچھتا کہ نبی پاک ﷺ کون ہیں۔ (سبل الہدی جلد ۷ صفحہ ۱۵۴)

### مجلس میں اصحاب کی رعایت

حضرت انس بن مالک رَضِيَ اللہُ تَعَالٰی عَنْہُ سے مروی ہے کہ آپ ﷺ مجلس میں بیٹھے ہوئے کبھی اپنے اصحاب سے آگے اپنے گھٹنے نہیں بڑھاتے۔ بلکہ اصحاب کے برابر میں رکھتے تھے۔ (ابن ماجہ صفحہ ۲۶۴)

حضرت انس رَضِيَ اللہُ تَعَالٰی عَنْہُ سے روایت ہے کہ آپ ﷺ کبھی اپنے گھٹنے کے پاس بیٹھنے والے سے آگے نہیں نکالتے۔ اور کبھی ایسا ہوتا کہ آپ کے پاس کوئی آکر بیٹھا ہو اور آپ اس کے اٹھ جانے سے پہلے اٹھ کھڑے ہوئے ہوں اور نہ کبھی ایسا ہوا کہ کسی نے اپنا ہاتھ آپ کے ہاتھ میں دیا ہو اور آپ نے اس کا ہاتھ چھوڑ دیا یہاں تک کہ وہ خود اپنا ہاتھ چھڑا لیتا۔ (اخلاق النبی صفحہ ۳۸)

فائدہ: آپ ﷺ مجلس میں نمایاں اور مختار ہونے کو پسند نہ فرماتے تھے۔ حلقہ بنا کر سب کی طرح برابر بیٹھتے گھٹنے بھی آگے بڑھانا پسند نہ فرماتے۔ اور آج کل لوگ ممتاز بیعت بنا کر بیٹھنا شان سمجھتے ہیں۔ یاد رکھئے کہ خلاف سنت طریقے سے شان مطلوب نہیں۔ کہ اس سے کبر پیدا ہوتا ہے۔



## بدلہ اور قصاص

آپ ﷺ کی مبارک عادت تھی کہ آپ سے کسی کو کسی درجہ بھی تکلیف پہنچتی تو اس سے فرماتے کہ تم بدلہ لے لو۔ اسی طرح کسی کو کسی مناسب وجہ سے بھی مارتے تو فرماتے تم بھی مجھے مار کر بدلہ لے لو۔ یہ آپ کے کمال تواضع اور احتیاط کی بات تھی۔

حضرت عطاء سے منقول ہے کہ ایک دیہاتی آپ ﷺ کی خدمت میں آیا آپ کے ہاتھ میں لکڑی تھی وہ اس کے پیٹ میں لگ گئی..... آپ ﷺ نے فرمایا تم اس کا بدلہ لے لو۔ اس نے انکار کیا۔ آپ نے فرمایا بدلہ لویا معاف کرو۔

حبیب ابن مسلمہ کی روایت میں ہے آپ ﷺ نے ایک اعرابی کو بدلہ لینے کے لئے بلایا۔ جسے غلطی سے آپ سے خراش لگ گیا تھا۔ کہ حضرت جبریل علیہ السلام آئے اور کہا اے محمد۔ تم کو جبار اور متکبر بنا کر نہیں بھیجا گیا ہے۔ تو آپ نے اس دیہاتی کو بلایا اور فرمایا۔ مجھ سے بدلہ لے لو۔ اس نے کہا میں نے معاف کیا۔ میرے ماں باپ آپ پر فدا ہوں۔ میں ہمیشہ معاف کرتا رہوں گا۔ خواہ آپ ہمارے اوپر چڑھ جائیں (یعنی جانی تکلیف پہنچائیں) آپ ﷺ نے اس کے لئے دعا خیر کی۔ (بل، حاکم جلد ۳ صفحہ ۲۵۸، کنز)

حضرت عبداللہ بن ابی بکر نے ایک شخص سے یہ روایت نقل کی ہے کہ میں حنین کے موقع پر آپ ﷺ سے ٹکرا گیا۔ اور میرے پیر میں ایک موٹا جوتا تھا۔ پس آپ ﷺ کا ایک پیر کچل گیا۔ آپ کے ہاتھ میں ایک چھڑی تھی آپ نے اس سے مار دیا۔ اور کہا تو نے مجھے تکلیف پہنچا دی۔ (اس کا مجھ پر بڑا اثر اور مارے غم کے) میں رات بھر اپنے پر ملامت کرتا رہا۔ اور کہتا رہا میں نے آپ ﷺ کو تکلیف پہنچا دی۔ چنانچہ جب صبح ہوئی تو اچانک ایک آدمی آیا اور کہا فلاں کہاں ہے میں نے کہا وہی بات ہے جو کل پیش آئی تھی۔ چنانچہ میں چلا۔ اور بہت ڈر رہا تھا۔ آپ نے فرمایا کل تم نے میرے پیر کو روند ڈالا تھا۔ جس کی وجہ سے میں نے تم کو چھڑی سے مار دیا تھا۔ سو یہ اتنی بھیڑ اس کے بدلہ (کفارہ) میں لے جاؤ۔ (داری جلد ۱ صفحہ ۳۵)

فائدہ: دیکھا کہ آپ نے باوجودیکہ کہ حقاً مارا تھا۔ مگر پھر اس کی تلافی میں آپ نے اخلاقاً اور اکراماً اتنی بھیڑ دیئے۔ جو آپ کی سخاوت کی ایک نادر مثال ہے۔

حضرت ابوسعید خدری رضی اللہ تعالیٰ عنہ کی روایت ہے کہ آپ ﷺ کچھ تقسیم فرما رہے تھے کہ ایک شخص

آپ کے پاس آگیا۔ آپ ﷺ کے ہاتھ میں چھڑی تھی وہ اسے لگ گئی۔ اور اس کا چہرہ زخمی ہو گیا۔ آپ نے اس کے متعلق فرمایا بلاؤ اسے وہ مجھ سے بدلہ لے۔ (ابوداؤد صفحہ ۶۲۳)

سواد بن عمر ذکر کرتے ہیں کہ میں آپ ﷺ کے پاس آیا اور ایک مرکب مجموعہ خوشبو لگائے ہوئے تھا۔ آپ نے فرمایا ورس ہے (ایک رنگین خوشبو دار گھاس ہے) الگ رہو الگ رہو۔ اور آپ کے ہاتھ میں ایک شاخ تھی میرے پیٹ پر مار دیا۔ مجھے تکلیف ہو گئی۔ میں نے کہا اے اللہ کے رسول بدلہ۔ چنانچہ آپ نے اپنا پیٹ کھول دیا۔ میں نے جلدی سے بوسہ لے لیا اور کہا اے اللہ کے رسول مجھے چھوڑ دیجئے۔ میں اسے قیامت کے دن شفاعت کا ذخیرہ بناتا ہوں۔ (سبل الہدیٰ صفحہ ۷۰)

**فائدہ:** صحابی اہل محبت میں سے تھے۔ موقعہ نکال کر آپ کے جسم اطہر کا بوسہ لے لیا۔ انتقام اور بدل کو کل قیامت کے لئے ذخیرہ بنا دیا۔ ایک دوسری روایت میں ہے میں معاف کرتا ہوں تاکہ قیامت کے دن آپ کی شفاعت حاصل کروں۔ (سبل، مجمع جلد ۶ صفحہ ۲۸۹)

**فائدہ:** خیال رہے کہ آپ ﷺ معصوم اور بخشے بخشائے تھے۔ آخرت میں کسی قسم کا مواخذہ آپ سے نہیں ہوگا۔ مگر اس کے باوجود آپ پر خوف و خشیت کا غلبہ تھا۔

اولاً تو آپ ﷺ نے کسی کو بالقصد تکلیف اور اذیت نہیں پہنچائی۔ لیکن اگر کسی وجہ سے ایسا سابقہ پیش آگیا تو آپ ﷺ نے احتیاط کے پیش نظر فوراً اسے مکلف کیا اور مطالبہ کیا کہ اس تکلیف کا بدلہ مجھ سے لے لے۔ اگر کسی کو مارا پیٹا یا چوٹ خراش لگی تو فوراً اپنا جسم بدلہ کے لئے پیش کیا۔ چونکہ صحابہ کرام بھی محبت میں سرشار تھے۔ انہوں نے بدلہ نہیں لیا۔ دل سے معاف کر دیا۔ اور اس معافی کو شفاعت کا ذریعہ خیال کیا۔ یہ واقعات ہمارے لئے باعث سبق و عبرت و تعلیم ہیں کہ ہم بالقصد و ارادہ بھی کسی کو تکلیف پہنچاتے ہیں تو نہ تو اس سے بدلہ لینے کو کہتے ہیں نہ معافی مانگتے ہیں معافی تو بعد کی بات ہے اولاً بدلہ لینے کا مطالبہ کرنا چاہئے پھر اسے اختیار ہے کہ خواہ بدلہ لے یا معاف کر دے۔ آپ ﷺ کی یہ عادت مبارکہ ہمارے لئے اسوہ حسنہ ہے۔ ہمیں بھی چاہئے کہ بجائے قیامت میں بدل دینے کے دنیا میں بدلہ دے کر معاملہ ختم کر دیں۔

**برائی کا بدلہ برائی سے نہ دے کر معاف کر دیتے**

ابو عبید اللہ الجلی نے کہا کہ میں نے حضرت عائشہ رَضِیَ اللہُ تَعَالٰی عَنْہَا سے پوچھا کہ آپ ﷺ کے اخلاق کیسے تھے۔ حضرت عائشہ رَضِیَ اللہُ تَعَالٰی عَنْہَا نے فرمایا آپ ﷺ لوگوں میں سب سے زیادہ گھر میں با اخلاق تھے۔ نہ تو فحش گو تھے۔ اور نہ فحش گوئی کو پسند فرماتے تھے نہ بازاروں میں شور مچانے والے تھے۔ نہ برائی کا بدلہ برائی سے دیتے تھے بلکہ معاف کر دیتے اور چھوڑ دیتے۔ (ابن سعد جلد ۱ صفحہ ۳۶۵)

## قتل کرنے والے تک کو معاف فرمادیا

حضرت جابر رَضِيَ اللہُ تَعَالٰی عَنْہُ فرماتے ہیں کہ ہم لوگ ایک غزوہ سے واپس ہوتے ہوئے دوپہر کا قیلولہ کرنے کے لئے ایک درختوں کے باغ میں رک گئے۔ الگ الگ درختوں کے سائے میں لوگ منتشر ہو گئے۔ آپ ﷺ بھی ایک بول کے درخت کے نیچے آرام فرما ہوئے اور اپنی تلوار درخت میں لٹکا دی۔ ہم سب سو گئے۔ اچانک آپ ﷺ نے ہم لوگوں کو آواز دی۔ تو کیا دیکھا کہ ایک ذیہاتی کھڑا ہے اور آپ نے فرمایا اس نے میرے اوپر میری ہی تلوار سونت لی اور میں سو رہا تھا۔ میں جاگا تو دیکھا میری تلوار اس کے ہاتھ میں ہے اور مجھ سے کہہ رہا تھا تجھ کو مجھ سے کون بچا سکتا ہے میں نے تین مرتبہ کہا اللہ اللہ اللہ (یعنی مجھے اللہ بچا سکتا ہے) پھر آپ نے اسے (چھوڑ دیا) کوئی گرفت نہیں فرمائی اور آپ بیٹھ گئے۔ (بخاری صفحہ ۴۰۷، بل الہدی جلد ۷ صفحہ ۱۷)

حضرت جعدہ رَضِيَ اللہُ تَعَالٰی عَنْہُ کہتے کہ میں حاضر تھا آپ کی خدمت میں ایک شخص پیش کیا گیا۔ کہ اس نے آپ ﷺ کے قتل کا ارادہ کیا تھا۔ آپ نے فرمایا تم مجھ کو قتل کرنا چاہتے ہو تو خدا تجھ کو میرے اوپر قابو نہ دیتا۔ (اور آپ نے معاف فرمادیا)۔ (بیہقی، بل الہدی صفحہ ۱۸)

فَائِدَہ: انسانیت کا تقاضا تو یہ تھا کہ سزاء آپ اسے مار دیتے سخت پٹائی کرتے۔ قید و جبر میں ڈال دیتے۔ کہ ایسا مہلک اقدام آپ پر کیسے کیا۔ مگر قربان جائے آپ کی رحم دلی اور خلق عظیم کا کہ آپ نے کچھ تعرض نہ کیا اور اسے معاف فرمادیا۔ اسی طرح لبید بن عاصم نے جب آپ پر سحر کر دیا تھا۔ جس کے سحر سے آپ چھ ماہ پریشانی اور تکلیف میں رہے معلوم ہو جانے کے بعد آپ ﷺ نے کچھ تعرض نہ کیا۔ حتیٰ کہ ناراضگی کے ساتھ اس کا ذکر تک نہ کیا۔ نہ اس کی جانب سے آپ کے چہرہ پر کوئی اثر ظاہر ہوا۔

اسی طرح خیبر کے موقع پر ایک یہودی عورت نے آپ کو زہر آلود گوشت پیش کیا۔ جیسے ہی آپ نے کھایا گوشت کی بوٹی نے اپنا زہر آلود ہونا بیان کر دیا۔ آپ نے فوراً پھینک دیا۔ اور لوگوں سے واقعہ بیان کیا مگر اس پر یہودیہ کو آپ نے زجر و توبیخ نہیں فرمائی۔ حالانکہ اس کا قتل جائز تھا کہ اس نے قتل کا ارادہ کیا تھا۔ لوگوں نے کہا بھی کہ آپ اسے قتل کیوں نہیں فرمادیتے۔ آپ ﷺ نے فرمایا نہیں اور اسے معاف فرمادیا ۷

وہ صبر و حلم کا عالم دعا دی دشمن جان کو  
نہ اپنے ہاتھ سے مارا کسی انسان و حیوان کو

## تکلیف دینے والے کو معاف فرمادیتے

حضرت اسامہ بن زید رَضِيَ اللہُ تَعَالٰی عَنْہُ سے روایت ہے کہ ایک مرتبہ آپ ﷺ گدھے پر سوار حضرت سعد

بن عبادہ (کے گھر عیادت کے لئے گئے تو ان) سے فرمایا کہ تم نے نہیں سنا کہ ابوالحباب ابی (نے کیا کہا۔ اس نے ہمیں ایسا ایسا (برا) کہا۔ اس پر حضرت سعد نے کہا۔ اے اللہ کے رسول آپ اسے معاف فرما دیجئے اور درگزر سے کام لیجئے چنانچہ آپ نے اسے معاف فرمادیا۔ راوی کا کہنا ہے کہ آپ ﷺ اور اصحاب کرام یہود و نصاریٰ کی اذیت آمیز باتوں کو معاف فرمادیا کرتے تھے اس پر اللہ پاک نے یہ آیت اتاری۔ ”فاعفوا واصفحوا الخ“ (اخلاق النبی صفحہ ۷۰)

فائدہ ۵: آپ ﷺ اور حضرات صحابہ کرام کو کفار مکہ، یہود و نصاریٰ ہر ممکن طرح اذیت پہنچاتے۔ بدکلامی سے پیش آتے۔ آپ اسے معاف فرمادیا کرتے تھے اور اس سے کوئی تعرض نہ فرماتے۔ اور نہ بدلہ لیتے اور نہ دل میں کچھ رکھتے کہ نہ دوسری مرتبہ بعد میں اس کا کوئی منفی اثر ظاہر ہوتا۔ یہ آپ کے وسعت اخلاق کی بات تھی۔

### سب کو معاف فرمادیتے

حضرت عبید بن عمیر کہتے ہیں کہ مجھے یہ بات پہنچی ہے کہ رسول پاک ﷺ حدود شرعی کے علاوہ تمام مجرموں اور گنہ گاروں کا معاف فرمادیتے تھے۔ (یعنی ان کی معافی بلا دریغ قبول فرمالیتے) البتہ شرعی حد میں رعایت نہ فرماتے جب آپ کے پاس شرعی شرطوں کے ساتھ آجاتا تو اسے نافذ فرماتے تاکہ اللہ کے حدود پامال نہ ہوں۔ اس لئے آپ اس میں معافی و رعایت نہ فرماتے۔ (ابن سعد جلد ۱ صفحہ ۳۶۸)

فائدہ ۵: شرعی حدود میں نہ معافی ہے نہ سفارش۔





## گرفت فرمانے کی عادت نہیں

مہاجر ام سلمہ کے غلام کہتے ہیں کہ میں نے کئی سال آپ ﷺ کی خدمت کی مگر کبھی آپ نے جس کو میں نے کہا آپ نے نہیں فرمایا کہ کیوں کہا۔ اور کسی کام کو نہیں کیا تو آپ نے یہ نہیں فرمایا کیوں نہیں کیا۔

(طبرانی مجمع الزوائد جلد ۹ صفحہ ۱۶)

**فَائِدَہ:** یعنی کرنے یا نہ کرنے پر گرفت نہیں فرماتے تھے بلکہ برداشت کر لیتے تھے۔

حضرت انس رَضِيَ اللہُ تَعَالٰی عَنْہُ فرماتے ہیں کہ میں نے دس سال آپ ﷺ کی خدمت کی۔ کبھی آپ نے اف نہیں فرمایا۔ اور نہ یہ فرمایا کہ کیوں کیا۔ اور نہ یہ فرمایا کہ یہ کیوں نہیں کیا۔ (بخاری جلد ۲ صفحہ ۸۹۲)

**فَائِدَہ:** یعنی آپ ﷺ نے کرنے اور نہ کرنے پر زجر و توبیخ اور گرفت نہیں فرمائی بلکہ مسامحت اور ملاطفت سے کام لیا۔

حافظ ابن حجر رَحِمَہُ اللہُ تَعَالٰی نے لکھا ہے کہ شریعت کے امور لازمہ کے بارے میں یہ بات نہیں تھی اس میں تو آپ نہ کرنے پر گرفت فرماتے۔ کہ اس میں مسامحت درست نہیں۔ (فتح الباری جلد ۱۰ صفحہ ۴۶۰)

حضرت انس رَضِيَ اللہُ تَعَالٰی عَنْہُ فرماتے ہیں کہ میں نے آپ ﷺ کی دس سال تک خدمت کی کبھی آپ نے اف نہیں فرمایا۔ (یعنی ڈانٹا نہیں) اور نہ کسی چیز کے کرنے پر فرمایا کیوں کیا۔ اور نہ کرنے پر بھی کیوں نہیں کیا، نہیں فرمایا۔ (دلائل جلد ۱ صفحہ ۳۱۲، مسلم)

**حدود کے علاوہ جرموں کو آپ ﷺ عموماً معاف فرمادیتے**

حضرت انس رَضِيَ اللہُ تَعَالٰی عَنْہُ سے روایت ہے کہ آپ ﷺ کے پاس عموماً جو جرم اور غلطیاں پیش ہوتیں آپ معاف فرمادیتے، سوائے حدود کے۔ (کہ آپ اسے ہرگز نہ معاف کرتے نہ سفارش قبول کرتے بلکہ اسے نافذ فرماتے)۔ (ابن ماجہ صفحہ ۱۹۳، مکارم الخرائط صفحہ ۲۸۵)

حضرت انس رَضِيَ اللہُ تَعَالٰی عَنْہُ فرماتے ہیں کہ میں نے دیکھا کہ رسول پاک ﷺ کے پاس قصاص حدود کے علاوہ جو بھی (مجرم) پیش کیا جاتا آپ اسے معاف فرمادیتے۔ (ابوداؤد صفحہ ۶۱۸)

**اپنا انتقام کسی سے نہیں لیا**

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ نے اپنی ذات کا کسی سے انتقام اور بدلہ نہیں

لیا۔ ہاں اللہ کے حدود میں سے کسی حد کو پامال کیا تو آپ اس سے انتقام لیتے۔ یعنی اللہ کے احکام کو جاری کرتے ہوئے سزا دیتے۔ (ابن سعد صفحہ ۳۶۷)

فَإِنَّكَ لَا: مطلب یہ ہے کہ چوری، زنا قتل وغیرہ کا شرعی ثبوت ہو جاتا تو پھر حدود کے نافذ کرنے میں کوئی رعایت نہ فرماتے۔ معافی معذرت قبول نہ فرماتے۔

اس کے برخلاف اگر آپ کو تکلیف و اذیت کوئی دیتا۔ ظلم کرتا تو آپ بدلہ نہ لیتے بلکہ معاف فرما دیتے۔

### لعن طعن کی عادت نہیں

حضرت انس رَضِيَ اللہُ تَعَالٰی عَنْہُ فرماتے ہیں کہ رسول پاک ﷺ نے کسی کو گالی دیتے تھے نہ لعن طعن فرماتے

تھے۔ (دلائل النبوة صفحہ ۳۱۴)

### لعن طعن والے شفاعت سے محروم

حضرت ابو درداء رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا کہ لعن طعن کرنے والے کی نہ

قیامت کے دن شہادت دیں گے، نہ شفاعت کریں گے۔ (ادب مفرد صفحہ ۱۰۲)

حضرت حذیفہ رَضِيَ اللہُ تَعَالٰی عَنْہُ نے فرمایا جو لوگ لعن طعن کرتے ہیں خود لعنت کے مستحق ہوتے ہیں۔

(ادب مفرد صفحہ ۱۰۲)



## صبر

آپ لوگوں کی تکلیف دہ باتوں پر بہت زیادہ صبر فرماتے

حضرت ابن عباس رَضِيَ اللہُ تَعَالٰی عَنْہُ سے مروی ہے کہ رسول پاک ﷺ لوگوں کی تکلیف دہ باتوں پر سب سے زیادہ صبر کرنے والے تھے۔ (ابن سعد جلد ۱ صفحہ ۳۷۸)

حضرت عبدالرحمن بن ابزی رَضِيَ اللہُ تَعَالٰی عَنْہُ فرماتے ہیں کہ آپ ﷺ لوگوں میں سب سے (خلاف مزاج باتوں اور امور کو) برداشت کرنے والے تھے۔ اور (تکالیف و مشقت پر) صبر کرنے والے اور غصہ کو پی جانے والے تھے۔ (اخلاق النبی صفحہ ۱۶۹)

### صبر و مدارات کا حیرت انگیز واقعہ

حضرت انس رَضِيَ اللہُ تَعَالٰی عَنْہُ فرماتے ہیں کہ میں آپ ﷺ کے ساتھ چل رہا تھا۔ آپ پر موٹے کنارے والی نجرانی چادر تھی آپ کو ایک دیہاتی نے پکڑا۔ اور چادر کو پکڑ کر آپ کو خوب زور سے کھینچا۔ حضرت انس فرماتے ہیں کہ میں نے دیکھا کہ چادر کے موٹے کنارے کا آپ کی گردن پر (زور سے کھینچنے کی وجہ سے) نشان پڑ گیا۔ پھر اس نے کہا اے محمد جو مال اللہ کا آپ کے پاس ہے، مجھے دے دیجئے، آپ نے اس کی طرف دیکھا اور مسکرا دیا (بجائے ڈانٹ ڈپٹ کے) اور اسے دینے کا حکم دے دیا۔ (مسلم جلد ۱ صفحہ ۲۳۷، ابوداؤد، سیرۃ الشامی جلد ۷ صفحہ ۱۰)

فائدہ: اس نے آپ کے ساتھ بے ادبی کی، گستاخی کی لیکن آپ نے بجائے ڈانٹنے کے صبر ہی نہیں کیا بلکہ جو مانگا آپ نے اسے دے دیا۔ سوال کو بھی پورا کر دیا۔ اس قسم کے بے شمار واقعات آپ سے متعلق ہیں۔

حضرت عبداللہ فرماتے ہیں کہ آپ ﷺ نے کوئی مال تقسیم فرمایا۔ تو ایک شخص نے آپ کو کہا اس تقسیم سے خدا کی رضا کا ارادہ نہیں کیا گیا۔ (بلکہ تعلقات اور احباب کی رعایت کر کے ان کو خوب دیا گیا ہے) میں نے آپ ﷺ کے پاس آکر اس واقعہ کی اطلاع کی۔ آپ بہت سخت غصہ ہوئے آپ کا چہرہ لال ہو گیا۔ یہاں تک کہ میں تمنا کرنے لگ گیا کہ کاش میں ذکر نہ کرتا۔ آپ نے صبر فرمایا اور فرمایا کہ حضرت موسیٰ عَلَیْہِ السَّلَام کو مجھ سے زائد تکلیف دی گئی۔ (یعنی اسی طرح ان کو بھی پریشان اور ان پر اعتراض کیا گیا) حضرت جابر بن عبداللہ رَضِيَ اللہُ تَعَالٰی عَنْہُ سے مروی ہے کہ آپ ﷺ حنین سے واپسی پر جعرانہ میں تھے۔ حضرت بلال کے کپڑے میں چاندی تھی۔ آپ ﷺ لئے ہوئے اسے تقسیم فرما رہے تھے۔ پس اس نے کہا اے محمد انصاف کرو۔ آپ نے

فرمایا افسوس ہے افسوس ہے تم پر میں جب انصاف نہ کروں گا تو پھر کون تم سے انصاف کرے گا۔ اگر میں نے انصاف نہ کیا تو میں سخت گھائے اور خسارہ میں رہوں گا حضرت عمر رَضِيَ اللہُ تَعَالٰی عَنْہُ نے فرمایا چھوڑ دیجئے اے اللہ کے رسول میں اس منافق کی گردن اڑا دوں۔ آپ نے کہا معاذ اللہ لوگ کہیں گے کہ یہ اپنے اصحاب کو قتل کر دیتے ہیں۔ (اور آپ نے ان کو معاف فرما دیا)۔ (مسلم جلد ۱ صفحہ ۳۴۰)

**فَإِنَّكَ لَا:** آپ ﷺ نے ان لوگوں کے اعتراض کو سنا اور متواضعانہ جواب دے کر کہا کہ جب خدا کا رسول انصاف نہ کرے گا تو کون انصاف کرے گا۔ اس سے معلوم ہوا کہ آدمی کو اس کی ذات کے بارے میں کچھ طعن کیا جائے تو برداشت کرے۔

عموماً اہل عہدہ اور ارباب انتظام جب کوئی بات جس میں نقد وغیرہ ہوسن کر آپ سے باہر ہو جاتے ہیں غیظ و غضب میں مبتلا ہو کر بسا اوقات انتقامی جذبہ سے پیش آتے ہیں۔ جو جابرانہ مزاج سے متعلق ہے۔ حضرات انبیاء کی شان برگزیدہ بندوں کی پہچان ہے کہ متواضعانہ جواب دے کر صرف نظر کرے اور کسی قسم کا کوئی انتقام نہ لے۔ کیا خوب ترجمانی کی کسی شاعر عارف نے یہ

وہ صبر حلم کا عالم دعا دی دشمن جان کو  
نہ اپنے ہاتھ سے مارا کسی انسان و حیوان کو  
تخل اجنبی کی ناروا باتوں کا فرماتے  
کہ بے تہذیبوں گستاخیوں کو ضبط کر جاتے  
خلاف طبع باتوں سے تغافل کر لیا کرتے  
نہ باتوں کی پکڑ کرتے نہ شرمندہ کیا کرتے

(کوثر و زمزم صفحہ ۴۹)





## اہل خانہ کے ساتھ آپ ﷺ کا برتاؤ

### ازواج مطہرات کو گھریلو کھیل کی اجازت

حضرت عائشہ رَضِيَ اللہُ تَعَالٰی عَنْہَا فرماتی ہیں کہ میں گھر میں لڑکیوں کے ساتھ کھیلا کرتی تھی۔ میری سہیلیاں تھیں جو میرے ساتھ کھیلا کرتی تھیں۔ آپ ﷺ جب تشریف لاتے تو وہ سب چھپ جاتی تھیں۔ تو آپ ان کو پکڑ کر میرے پاس لاتے تھے۔ تو وہ میرے ساتھ کھیلتی تھیں۔ (ابن ماجہ صفحہ ۱۹۸۲، مشکوٰۃ صفحہ ۲۸۰، بخاری مسلم)

**فائدہ:** مطلب یہ ہے کہ آپ ان کے مزاج کی رعایت فرماتے۔ ان کی خوشی اور مسرت کے امور کو ملحوظ رکھتے۔ بے تکلف رہتے۔ جابر قاہر کی طرح نہ رہتے۔ انس اور الفت کا لحاظ فرماتے۔

### حضرت عائشہ رَضِيَ اللہُ تَعَالٰی عَنْہَا کے ساتھ مسابقت

حضرت عائشہ رَضِيَ اللہُ تَعَالٰی عَنْہَا فرماتی ہیں کہ ایک سفر میں میں آپ کے ساتھ تھی۔ تو میرے اور آپ کے درمیان دوڑ کا مقابلہ ہوا۔ تو میں آگے بڑھ گئی۔ (جیت گئی آپ ہار گئے) پھر جب میرا بدن بھاری ہو گیا اور آپ سے پھر دوڑ کا مقابلہ ہوا تو آپ مجھ پر بازی لے گئے۔ اور فرمایا یہ اس کا بدلہ ہے۔ (ابوداؤد، مشکوٰۃ صفحہ ۲۸۱)

**فائدہ:** آپ ﷺ نے یہ تلطف اور انس کے طور پر ایسا کیا۔ یہ علامت ہے محبت اور بے تکلفی کی جو آدمی گھر آتے ہی شیر بن جاتا ہو۔ ڈانٹ ڈپٹ کا سلسلہ شروع کر دیتا۔ حاکمانہ جابرانہ برتاؤ کرتا۔ وہ ایسے بے تکلفی کا برتاؤ کہاں کر سکتا ہے۔ عورتوں کے ساتھ نوکرانی جیسا برتاؤ کرنے والوں کو یہ کہاں نصیب۔ اس سے معلوم ہوا کہ عورتوں کے ساتھ ایسا برتاؤ کرے جس سے اس کو انس ہو و وحشت نہ ہو۔ لیکن اس کا ہرگز یہ مطلب نہیں کہ اسے اس قدر ڈھیل دے کہ بداخلاق ہو جائے۔

### کامل کون ہے

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ نے فرمایا ایمان میں کامل وہ ہے جس کے اخلاق عمدہ ہوں، اور وہ اپنے اہل اور ازواج میں شفیق و مہربان ہو۔ (مشکوٰۃ، ترمذی صفحہ ۲۸۲)

حضرت عائشہ رَضِيَ اللہُ تَعَالٰی عَنْہَا کی ایک حدیث میں ہے کہ تم میں بہتر وہ ہے جو اپنے گھر والوں میں بہتر ہو۔ اور میں تم لوگوں کے لئے بہتر ہوں۔ (ترغیب صفحہ ۴۹)

ابن عمر رضی اللہ تعالیٰ عنہما کی حدیث میں ہے کہ تم میں بہتر وہ ہے جو عورتوں کے ساتھ اچھا سلوک کرتا ہو۔

(ابن ماجہ صفحہ ۱۹۷۸)

**فَائِدَہ:** کمال ایمان اور کمال اخلاق میں سے یہ ہے کہ آدمی اپنے ماتحتوں سے خوش اخلاقی اور نرمی برتے۔ بہت سے لوگوں کو دیکھا گیا ہے کہ وہ باہر کے لوگوں سے بہت اخلاق اور سنجیدگی سے پیش آتے ہیں اور گھر میں بیوی اور بچیوں کے لئے شیر اور چیتا بن جاتے ہیں۔ ڈانٹ ڈپٹ تیز کلامی سے ہی پیش آتے ہیں۔ یہ نہایت ہی مذموم اور فتنہ ج عادت ہے۔ ہمیشہ ایسا برتاؤ اور مزاج گھر کے نظام کو بگاڑ دیتا ہے۔

### اہل سے مزاحیہ باتیں

حضرت عائشہ رضی اللہ تعالیٰ عنہا فرماتی ہیں کہ آپ ﷺ غزوہ تبوک یا حنین تشریف لائے تو طاقہ میں پردہ دیکھا۔ ہوا چلنے سے پردہ ہٹ گیا تو حضرت عائشہ کا کھلونا نظر آ گیا۔ تو آپ نے پوچھا اے عائشہ یہ کیا ہے۔ کہا گڑیا، اس کے درمیان گھوڑا دیکھا جس کے دو کاغذ کے پر یا بازو بنے تھے۔ تو آپ نے پوچھا اے عائشہ یہ اس کے درمیان کیا ہے۔ کہا گھوڑا ہے۔ پیر کی طرف اشارہ کرتے ہوئے پوچھا یہ کیا ہے۔ کہا دو پیر گھوڑے کے ہیں۔ آپ نے فرمایا۔ اے گھوڑے کے دو بازو۔ حضرت عائشہ نے کہا آپ نے نہیں سنا کہ حضرت سلیمان علیہ السلام کے گھوڑے کے پر تھے۔ حضرت عائشہ کہتی ہیں کہ آپ کو ہنسی آگئی یہاں تک کہ دانت نظر آ گئے۔

(مشکوٰۃ: صفحہ ۲۸۲، ابوداؤد)

**فَائِدَہ:** آپ اہل و عیال سے مزاحیہ باتیں بھی فرماتے۔ تاکہ انس و محبت آپس میں اچھی طرح قائم رہے۔ حسن معاشرت میں ایسی چیزیں بہت معین ہوتی ہیں۔ اور آپس میں خوشگوار تعلقات رہتے ہیں۔

### ازواج مطہرات کو اپنے ساتھ حج کرایا

حضرت صفیہ بنت حی کہتی ہیں کہ رسول پاک ﷺ نے اپنی تمام ازواج مطہرات کو اپنے ساتھ حج کرایا۔

(مجمع جلد ۲ صفحہ ۳۲۳، مسند احمد، جلد ۶ صفحہ ۳۳۸)

**فَائِدَہ:** آپ ﷺ نے ازراہ تلافی و ثواب باوجودیکہ فرض نہیں تھا کرایا دیا۔ تاکہ اسلام کا عظیم ترین رکن اور خدائے پاک کے تقرب کا باعث عظیم جو مالی جانی عبادت سے مرکب ہے۔ آپ کی صحبت و موجودگی میں ادا ہو جائے۔ اور اس ثواب عظیم کا شوق پورا ہو جائے۔ عورت کا حج شوہر کے ساتھ بہتر طور پر ادا ہوتا ہے۔ نفس اور نگاہ دونوں سے حفاظت رہتی ہے۔ اس لئے وسعت ہو تو شوہر کے ساتھ حج کرے یا کرایہ دے۔ آپ ﷺ نے حج عورتوں کا جہاد قرار دیا ہے۔ (کذافی، ابن ماجہ صفحہ ۲۰۸)

## دنیا کی تین چیزیں آپ ﷺ کو محبوب

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا کہ مجھے دنیا کی تین چیزیں محبوب ہیں:

① عورت ② خوشبو ③ اور میری آنکھوں کی ٹھنڈک نماز میں ہے۔ (نسائی، بل الہدی جلد ۹ صفحہ ۴۶)

حضرت عائشہ رَضِيَ اللہُ تَعَالٰی عَنْہَا سے بھی مروی ہے کہ آپ ﷺ کو دنیا کی تین چیزیں محبوب تھیں۔ طعام، عورت، خوشبود و کو تو آپ ﷺ نے پالیا۔ عورت و خوشبو مگر کھانا آپ ﷺ نہ پاسکے۔

(مسند احمد، بل الہدی جلد ۹ صفحہ ۶۴)

**فائدہ:** مطلب یہ ہے کہ کھانے کی سہولت نہ ہو سکی دونوں وقت کھانے کی نوبت نہ آ سکی۔ بسا اوقات کئی کئی ماہ تک صرف کھجور پانی پر گزارا ہو جاتا تھا۔

## عصر کے بعد بیویوں کے پاس جاتے

حضرت انس رَضِيَ اللہُ تَعَالٰی عَنْہُ سے روایت ہے کہ آپ ﷺ اپنے ازواج مطہرات کے پاس عصر کے بعد تشریف لے جاتے اور ان کے قریب ہوتے۔ (اٹھتے بیٹھتے باتیں فرماتے)۔ (بخاری، مسلم، بل جلد ۹ صفحہ ۶۶)

## ہر دن صبح و شام ازواج کے پاس تشریف لے جاتے

حضرت ام سلمہ رَضِيَ اللہُ تَعَالٰی عَنْہَا سے مروی ہے کہ آپ ﷺ ہر دن صبح و شام ازواج مطہرات کے پاس تشریف لے جایا کرتے تھے۔ اور ان کو خود سلام فرمایا کرتے تھے۔ (اتحاف المبرہ جلد ۴ صفحہ ۵۱۸)

**فائدہ:** ربط اور محبت اور گھریلو دیکھ بھال، کس چیز کی ضرورت ہے کون آیا کون گیا۔ ان امور کے لئے آپ دونوں وقت ان کے پاس تشریف لے جاتے۔ بسا اوقات ان ازواج مطہرات کے پاس دوسری عورتیں مسائل شرعیہ معلوم کرنے آتیں۔ تو وہ آپ کی آمد کی منتظر رہتی تھیں۔ اس لئے آپ تشریف لے جاتے تھے۔ باقی اوقات عامۃ الناس میں دینی امور میں مشغول رہتے تھے۔

## آپ گھر میں اہل خانہ کے ساتھ کس طرح رہتے

عمرو نے کہا کہ میں نے حضرت عائشہ رَضِيَ اللہُ تَعَالٰی عَنْہَا سے پوچھا کہ آپ جب گھر میں تشریف لے جاتے تو اہل خانہ کے ساتھ کس طرح رہتے۔ تو حضرت عائشہ نے کہا۔ آپ عام آدمی کی طرح رہتے۔ ہاں مگر آپ بہت کریم تھے۔ اور اخلاق کے اعتبار سے بہت عمدہ۔ ہنستے مسکراتے رہتے تھے۔ (الخرائط صفحہ ۲۵)

عبداللہ الجدلی کہتے ہیں کہ میں نے حضرت عائشہ رَضِيَ اللہُ تَعَالٰی عَنْہَا سے پوچھا کہ آپ اپنے اہل خانہ میں کس طرح رہتے تھے۔ تو انہوں نے کہا۔ آپ ﷺ بڑے عمدہ اخلاق کے حامل تھے۔ نہ فحش بات بولتے نہ پسند

کرتے۔ نہ بازار میں آواز بلند فرماتے۔ نہ برائی کا بدلہ برائی سے دیتے۔ معاف اور درگزر فرماتے۔  
**فائدہ:** مطلب یہ ہے کہ حد درجہ عورتوں کی رعایت فرماتے ان کو ڈانٹ ڈپٹ جھڑکتے نہیں تھے۔ عورتیں  
 تکلیف دہ برتاؤ کرتیں تو آپ درگزر فرماتے۔ اس کا بدلہ نہ لیتے کہ تم نے ایسا کہا اور کیا تو میں نے بھی ایسا کیا اور  
 کہا۔ جیسا کہ عام لوگوں کا مزاج ہے۔

### اہل خانہ پر بڑے شفیق اور مہربان تھے

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ اپنے اہل و عیال میں بڑے شفیق و مہربان تھے۔

(المطالب العالیہ جلد ۲ صفحہ ۲۶)

**فائدہ:** مطلب یہ ہے کہ ان کی ضرورتوں کا۔ راحت و آرام کا خیال فرماتے۔ ڈانٹ ڈپٹ سختی جھڑک یا مار  
 پیٹ نہ فرماتے۔ جیسا کہ بعضوں کی عادت ہوتی ہے۔ گھر والوں پر سخت، باہر والوں پر نرم ایسے نہیں تھے۔ ہاں  
 اس کا یہ مطلب نہیں کہ فرائض واجبات میں بھی نرمی اور تساہل برتتے۔ بلکہ اس میں مناسب طور سے سختی برتتے۔

### اہل خانہ کے ساتھ برتاؤ

حضرت عائشہ رَضِيَ اللہُ تَعَالٰی عَنْہَا فرماتی ہیں کہ آپ ﷺ نے نہ کبھی کسی خادم و نوکر کو مارا نہ کبھی کسی بیوی کو

اپنے ہاتھ سے کسی کو آپ نے نہیں مارا۔ ہاں مگر جہاد میں۔ (ابن سعد صفحہ ۳۶۷)

**فائدہ:** آپ ﷺ بڑے رحم دل شفیق مہربان تھے۔ نرمی سنجیدگی عفو درگزر کے پیکر تھے۔ آپ نے اپنے  
 دشمنوں کو نہیں مارا۔ اپنے خادموں کو نوکروں کو ڈانٹ ڈپٹ نہیں کیا۔ تو ازواج مطہرات کو کیا مارتے کہ ازواج  
 مطہرات بھی صالحات اور مطیع فرمانبردار تھیں۔ آپ ﷺ کے مزاج و منشاء کی رعایت کرنے والی تھیں۔ دنیا اور  
 عیش کی زندگی کو چھوڑ کر فاقہ اور غربت کی زندگی کو اختیار کر کے آپ کی زوجیت پر نازاں تھیں۔ مہینہ مہینہ گھر میں  
 چولہا نہیں جلتا تھا مگر کسی کو شکایت نہیں۔ صابرہ شاکرہ عابدہ تھیں۔

### اپنی بیویوں کا نفقہ سال بھر کا ادا کرتے

حضرت عمر رَضِيَ اللہُ تَعَالٰی عَنْہُ سے مروی ہے کہ آپ ﷺ خیبر کی جائداد سے اپنے ازواج مطہرات کو سال

بھر کا نفقہ ایک سو اسی واسق کھجور دیا کرتے تھے۔ اور بیس وسق جو دیا کرتے تھے۔ پھر حضرت عمر فاروق رَضِيَ اللہُ تَعَالٰی عَنْہُ  
 نے اپنے عہد میں اختیار دے دیا تھا کہ خواہ پیداوار لیں یا زمین لیں۔ (بخاری جلد ۲ صفحہ ۸۰۶، مسلم، ابوداؤد)

حضرت عمر فاروق رَضِيَ اللہُ تَعَالٰی عَنْہُ سے مروی ہے کہ آپ ﷺ اپنے مال میں سے ایک سال کا نفقہ اپنی

بیویوں کو ادا فرما دیتے۔ (مسند احمد جلد ۱ صفحہ ۲۰۸)



فَائِدَہ: گھریلو نظم اور سہولت کے پیش نظر آپ ﷺ سال بھر کا نفقہ ادا کر دیا کرتے تھے۔ حضرات ازواج مطہرات حسب خواہش خرچ کرتیں۔ اور زیادہ تر تو راہ خدا میں خرچ کر دیتیں۔ اس سے معلوم ہوا کہ سہولت کے لئے سالانہ یا ماہانہ انتظام کرنا تو کل کے منافی نہیں۔ چونکہ آپ سے زیادہ کون متوکل ہو سکتا ہے۔

### کسی کو شکایت کا موقع نہ دیتے

حضرت عائشہ رَضِیَ اللہُ تَعَالٰی عَنْہَا فرماتی ہیں کہ جب آپ ﷺ سفر فرماتے تو اپنی بیویوں کے درمیان قرعہ فرماتے۔ (بخاری صفحہ ۷۸۴)

فَائِدَہ: سفر میں اپنی سہولت کے لئے جس بیوی کو آپ چاہتے اپنی سہولت کے پیش نظر لے جاسکتے تھے۔ مگر آپ ﷺ نے قرعہ اندازی فرما کر جس کا نام نکلتا اسے لے جاتے۔ آپ اس لئے ایسا کرتے تاکہ کسی کو شکایت کا موقع نہ ملے۔ یہ حسن معاشرت کی بات ہے۔ خیال رہے کہ ایسے امور میں جہاں کسی کا حق متعین طور پر نہ ہو۔ اور سب کو نہیں مل سکتا تو قرعہ کے ذریعہ مسئلہ کا حل نکالنا چاہئے تاکہ شکایت کا موقع نہ ملے۔

### گھر والوں پر نرم مزاجی

حضرت عمرو نے حضرت عائشہ رَضِیَ اللہُ تَعَالٰی عَنْہَا سے پوچھا کہ آپ ﷺ گھر میں کس طرح رہتے تھے۔ حضرت عائشہ نے فرمایا آپ لوگوں میں سب سے زیادہ نرم مزاج اور سب سے زیادہ خوش اخلاق تھے۔ انسانوں میں سے ایک انسان تھے ہاں مگر یہ کہ ہنستے مسکراتے رہتے تھے۔ (ابن سعد جلد ۱ صفحہ ۳۶۵)

عبداللہ بن مغفل رَضِیَ اللہُ تَعَالٰی عَنْہُ فرماتے ہیں کہ رسول پاک ﷺ نے فرمایا اللہ تعالیٰ نرم مہربان ہے۔ اور نرمی کو پسند کرتا ہے۔ اور نرمی پر وہ بخشش فرماتا ہے۔ جو سختی پر نہیں فرماتا۔ (مکارم اخلاق صفحہ ۳۲۰)

حضرت عائشہ رَضِیَ اللہُ تَعَالٰی عَنْہَا سے روایت ہے کہ جب خدائے پاک کسی گھر والے کے ساتھ بھلائی کا ارادہ فرماتا ہے تو ان میں نرمی داخل فرما دیتا ہے۔ (مکارم صفحہ ۱، مستد احمد جلد ۶ صفحہ ۷۱)

یعنی شدت اور سختی کی وجہ سے جو ایک دوسرے سے الفت نہیں ہوتی جس سے نظام خانہ فاسد اور خراب رہتا ہے۔ نرمی سے اس کی نوبت نہیں آتی۔

### اہل خانہ کی رعایت

حضرت جابر رَضِیَ اللہُ تَعَالٰی عَنْہُ سے روایت ہے کہ آپ ﷺ بڑے نرم دل نرم خو تھے۔ اگر حضرت عائشہ رَضِیَ اللہُ تَعَالٰی عَنْہَا کسی چیز کو پسند فرماتیں۔ تو آپ ان کا کہنا نہ ٹالتے۔ (بشرطیکہ اس میں کوئی گناہ نہ ہو)۔

(اخلاق النبی صفحہ ۴۰)

فائدہ: مطلب یہ ہے کہ گھریلو اور معاشرتی امور میں آپ ان کی رعایت فرماتے۔ یہ مطلب نہیں کہ آج کل کی طرح ہر جائز و ناجائز امور میں بیگم کی رعایت فرماتے۔

### مرحومہ زوجہ کی رعایت

حضرت انس رَضِيَ اللہُ تَعَالٰی عَنْہُ سے مروی ہے کہ نبی پاک ﷺ کے پاس جب کوئی کچھ (ہدیہ وغیرہ لاتا) تو آپ فرماتے جاؤ اسے فلاں عورت کی طرف لے جاؤ۔ وہ خدیجہ کی سہیلن ساھی ہے۔ خدیجہ کو ان سے بہت محبت تھی۔ (حاکم، سبعی الہدی جلد ۹ صفحہ ۳۸۷)

فائدہ: جس طرح آپ ﷺ اپنے اصحاب کی رعایت فرماتے اسی طرح اپنی محبوب زوجہ حضرت خدیجہ رَضِيَ اللہُ تَعَالٰی عَنْہَا کی سہیلیوں کا بھی خیال فرماتے۔ یہ آپ کے کمال محبت اور وسعت اخلاق کی دلیل ہے۔

### بیویوں کے پاس تشریف لاتے تو خود سلام کرتے

حضرت ام سلمہ رَضِيَ اللہُ تَعَالٰی عَنْہَا فرماتی ہیں کہ آپ ﷺ ہر صبح کو اپنے ازواج کے پاس تشریف لاتے۔ تو ان کو سلام فرماتے۔ (مجمع الزوائد جلد ۲ صفحہ ۳۱۹)

فائدہ: یعنی اپنی بیویوں کے گھر آتے تو خود اولاً سلام فرماتے۔ ایسا نہیں کہ ان کے سلام کا انتظار فرماتے۔ ہمارے ماحول میں شوہر کا بیوی کو سلام کرنا کم رائج ہے عورتیں ہی اولاً ان کو سلام کرتی ہیں۔ اسی طرح آپ ﷺ پہلی رات میں بھی ان سے اولاً فرماتے۔ یہی سنت ہے۔

### سوکنوں کی باتوں کو برداشت فرماتے

حضرت انس رَضِيَ اللہُ تَعَالٰی عَنْہُ فرماتے ہیں کہ آپ ﷺ کسی بیوی کے پاس تھے کسی دوسری بیوی نے آپ کی خدمت میں ایک پلیٹ بھیجی جس میں کھانا تھا۔ اس بیوی نے خادم کے ہاتھ میں ایسا مارا کہ وہ پیالہ گر کر ٹوٹ گیا اور کھانا بکھر گیا۔ آپ ﷺ پیالے کے ٹکڑے کو سمیٹنے لگے اور وہ کھانا جو گر گیا تھا سمیٹنے لگے۔

(بخاری صفحہ ۷۸، مشکوٰۃ صفحہ ۲۵۵)

فائدہ: آپ ﷺ نے اس بیوی کو جس نے ہاتھ مار کر خادم کے ہاتھ سے پیالہ گرا دیا، کچھ زبردستی نہیں فرمائی اور نہ ڈانٹا ڈپٹا۔ آپ ﷺ جب دوسروں کو نرم مزاجی کی وجہ سے نہیں ڈانٹتے تو ازواج مطہرات کو کیا ڈانٹ ڈپٹ فرماتے۔ آپ ﷺ سوکنوں کی ان باتوں کو برداشت فرماتے کہ اس کا تعلق غیرت سے ہے۔ اور غیرت کی وجہ سے ایسی باتیں ہو جاتیں ہیں جسے آپ وسعت اخلاق کی وجہ سے برداشت فرمالیتے۔

### اہل و عیال کے ساتھ مزاح اور قصہ گوئی

حضرت عائشہ رَضِيَ اللہُ تَعَالٰی عَنْہَا سے روایت ہے کہ ایک رات نبی پاک ﷺ نے عشاء کے بعد بیویوں کو

قصہ: آیا تو ایک عورت نے کہا کہ یہ قصہ (حیرت اور تعجب میں) بالکل خرافہ کے قصوں جیسا ہے۔ آپ ﷺ نے فرمایا جانتی ہو خرافہ کا اصل قصہ کیا ہے۔ خرافہ بنو عذرہ (ایک قبیلہ کا نام ہے) کا ایک شخص تھا جنات اسے پکڑ لے گئے۔ ایک عرصہ تک جناتوں نے اس کو اپنے پاس رکھا پھر لوگوں میں چھوڑ دیا۔ پس وہ لوگوں سے وہاں کے عجائبات بیان کیا کرتا۔ پس لوگ ایسے قصوں کو قصہ خرافہ کہنے لگے۔ (مسند احمد، شائل صفحہ ۱۸، بزار صفحہ ۲۷۷)

فائدہ ۵: آپ ﷺ کبھی بیویوں کے سامنے قصے اور واقعات سناتے اسی میں یہ بھی ہے۔ ملا علی قاری نے اس حدیث کی شرح میں لکھا ہے کہ گھر میں بیوی بچوں سے اس قسم کی باتوں کا ذکر کرنا ان سے خوش طبعی کرنا مذموم نہیں بلکہ حسن معاشرت میں داخل ہے۔ آپ ﷺ کے قصے اور واقعات نصیحت حکمت پر مبنی ہوتے تھے۔

### گھر کے اوقات تین حصوں میں تقسیم فرماتے

حضرت علی کرم اللہ وجہہ سے روایت ہے کہ آپ ﷺ جب گھر تشریف لاتے تو وقت کو تین حصے میں تقسیم فرما لیتے۔ ایک حصہ اللہ تعالیٰ کے لئے (یعنی عبادت خداوندی تہجد ذکر و استغفار کے لئے) ایک حصہ اپنے لئے (اپنی ازواج مطہرات کے لئے)۔ ایک حصہ لوگوں کے لئے۔ پس عوام و خواص سب آتے۔ (اور اس کی ضرورت پوری فرماتے گفتگو فرماتے)۔ (مختصر، بیہقی فی الشعب جلد ۲ صفحہ ۱۵۶)

فائدہ ۵: آپ ﷺ اوقات کو تقسیم فرمایا کرتے تھے۔ اس سے نظم اور کام میں سہولت ہوتی ہے۔ برکت ہوتی ہے۔ پریشانی نہیں ہوتی ہے۔ ہر کام اپنے وقت پر سہولت اور عافیت سے ہو جاتا ہے۔ جو لوگ تقسیم اوقات اور نظم سے کام کرتے ہیں ان کا کام بھی زیادہ ہوتا ہے۔ اور دقت اور پریشانی بھی نہیں ہوتی۔ جن کے پاس مختلف کام اور ذمہ داری ہو وہ تقسیم اوقات سے کام کریں اور اس میں خدا کی عبادت ذکر تلاوت کے لئے وقت فارغ کر لیں اس سے دونوں امور اچھی طرح انجام پا سکیں گے۔

### گھریلو کام خود انجام دینا

اسود نے حضرت عائشہ رَضِیَ اللہُ تَعَالٰی عَنْہَا سے پوچھا کہ آپ ﷺ گھر میں کیا کرتے تھے۔ (یعنی گھر میں جب رہتے تو کیا مصروفیات رہتی تھیں) حضرت عائشہ رَضِیَ اللہُ تَعَالٰی عَنْہَا نے فرمایا گھریلو کام میں شریک رہتے تھے۔ اور جب نماز کا وقت ہو جاتا تو فوراً نماز کے لئے تشریف لے آتے۔ (بخاری جلد ۲ صفحہ ۸۹۲، ادب مفرد صفحہ ۱۶۴)

فائدہ ۵: حافظ ابن حجر نے اس حدیث کی شرح میں دیگر احادیث پیش کی ہیں۔ جس سے گھریلو کام کی مصروفیات واضح ہوتی ہیں۔ مسند احمد اور صحیح بن حبان کی روایت میں ہے کہ حضرت عائشہ رَضِیَ اللہُ تَعَالٰی عَنْہَا سے پوچھا گیا کہ آپ گھر میں کیا کرتے تھے۔ حضرت عائشہ نے فرمایا کپڑے سی لیتے۔ جوتے گانٹھ لیتے۔ عام طور پر

جو کام آدمی اپنے گھر میں کرتا آپ کر لیتے تھے۔ مسند احمد کی ایک دوسری روایت میں ہے کہ جوتے گاٹھ لیتے۔ کپڑے سی لیتے۔ ڈول بھر لاتے (یعنی پانی سے) حافظ نے بیان کیا کہ حضرات انبیاء کرام کی شان تواضع کی ہوتی ہے اس لئے وہ ان امور کو انجام دیتے ہیں۔ (جلد ۱۰ صفحہ ۴۶۱)

اس سے معلوم ہوا کہ گھر کے ان معمولی کام کو شان کے خلاف نہ سمجھتے۔ حضرات انبیاء کرام سے زیادہ کس کی شان بلند ہو سکتی ہے۔ گھر میں فراغت پر گھریلو کام میں شریک ہو جائے۔

یہ حضرات انبیاء کرام عَلَیْہِمُ السَّلَام کی سنت ہے۔ اسی وجہ سے امام بخاری نے صحیح بخاری میں باب قائم کیا ہے۔ ”خدمت الرجل فی اہلہ“ جس سے مقصد یہ ہے کہ آدمی کا گھر میں گھریلو کام میں لگنا انبیاء عَلَیْہِمُ السَّلَام کے عادات میں سے ہے جو محبوب اور مشروع ہے۔





# گھر میں داخل ہونے کے سلسلہ میں آپ ﷺ کے پاکیزہ اسوۂ حسنہ کا بیان

سلام کرتے ہوئے گھر میں داخل ہونے کی تاکید اور فضائل

حضرت انس رَضِيَ اللہُ تَعَالٰی عَنْہُ فرماتے ہیں کہ مجھ سے رسول پاک ﷺ نے فرمایا اے انس گھر میں داخل ہو تو گھر والوں کو سلام کرو۔ گھر کی بھلائی میں اضافہ ہوگا۔ (ترمذی جلد ۲ صفحہ ۹۹)

سعید بن مسیب کی روایت میں ہے کہ حضرت انس رَضِيَ اللہُ تَعَالٰی عَنْہُ نے فرمایا کہ مجھ سے رسول پاک ﷺ نے فرمایا اے میرے بیٹے جب تم اپنے گھر میں داخل ہو تو سلام کرو۔ یہ تمہارے اور تمہارے گھر والوں کے لئے باعث برکت ہے۔ (ترمذی جلد ۲ صفحہ ۹۹)

حضرت قتادہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا جب تم گھر میں داخل ہو تو سلام کرو۔ اور جب گھر سے نکلو تو سلام کے ساتھ نکلو۔ (مشکوٰۃ صفحہ ۳۹۹)

سلام سے شیطان سے حفاظت

حضرت جابر رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا جب تم اپنے گھروں میں داخل ہو تو اہل خانہ کو سلام کرو۔ جب تم سلام کرو گے تو شیطان تمہارے گھر میں داخل نہ ہوگا۔ (مکارم الخرائطی صفحہ ۸۱۶)

فائدہ: کتنی بڑی فضیلت ہے کہ سلام کی برکت سے شیطان کے ضرر سے گھر محفوظ ہو جاتا ہے۔ آج عموماً گھروں میں شیطانی اثرات کی شکایت ہے۔ یہ اس کا حل ہے۔ اس میں حفاظت بھی ہے برکت بھی ہے۔

گھر میں سلام کرتے ہوئے جانے سے خدا کی حفاظت میں

حضرت ابو امامہ الباہلی رَضِيَ اللہُ تَعَالٰی عَنْہُ فرماتے ہیں کہ تین شخص خدا کی حفاظت اور ضمان میں ہوتے ہیں (اس میں ایک شخص وہ ہے) جو گھر میں داخل ہوتا ہے تو سلام کر کے داخل ہوتا ہے۔ تو یہ بھی خدا کی حفاظت میں ہو جاتا ہے (مختصراً)۔ (ابوداؤد جلد ۱ صفحہ ۳۷۶، حاکم جلد ۲ صفحہ ۷۳)

فائدہ: سلام کی برکت سے جو دعاء حفظ و عافیت ہے گھر کے مکارہ اور پریشانیوں سے خدا کی حفاظت میں آ جاتا ہے۔

ابن قیم نے زاد المعاد میں لکھا ہے کہ آپ ﷺ گھر میں (سفر سے آکر) اچانک نہ داخل ہو جاتے۔ بلکہ ان کے علم میں ڈال دیتے۔

آپ ﷺ جب گھر میں داخل ہوتے تو اہل خانہ کو سلام فرماتے۔ آپ ﷺ گھر میں داخل ہوتے تو کبھی کھانے کے متعلق سوال کرتے ہوئے فرماتے کچھ کھانے کو ہے۔ کبھی ایسا ہوتا کہ آپ خاموش رہتے یہاں تک کہ آپ کے سامنے آسانی سے جو میسر ہوتا پیش کر دیا جاتا۔ گھر میں جاتے ہوئے ذکر کرتے ہوئے جاتے اور فرماتے کہ اس صورت میں شیطان کا دخل نہیں ہوتا۔ (زاد المعاد جلد ۲ صفحہ ۲۰)

### گھر میں داخل ہوتے تو کیا دعا پڑھتے

ابو مالک اشعری رَضِيَ اللہُ تَعَالٰی عَنْہُ سے مروی ہے کہ آپ ﷺ جب گھر میں داخل ہوتے تو یہ دعا پڑھتے پھر سلام فرماتے ”اَللّٰهُمَّ اِنِّیْ اَسْئَلُکَ خَیْرَ الْمَوْلَجِ وَ خَیْرَ الْمَخْرَجِ بِسْمِ اللّٰهِ وَلَجْنَا وَبَسْمِ اللّٰهِ خَرَجْنَا وَعَلٰی اللّٰهِ رَبِّنَا تَوَكَّلْنَا“ ”اے اللہ اچھے داخلہ اور اچھے نکلنے کا سوال کرتا ہوں۔ اللہ کے نام سے داخل ہونا اور نکلنا ہے۔“ الخ۔ (حصین صفحہ ۱۳۴، ابوداؤد جلد ۲ صفحہ ۶۹۵)

### گھر میں ذکر کرتا ہوا جائے اور ذکر کرے

حضرت جابر رَضِيَ اللہُ تَعَالٰی عَنْہُ نے نبی پاک ﷺ کا یہ فرمان سنا کہ جب تم میں سے کوئی اپنے گھر میں داخل ہوتا ہے اور خدا کا ذکر کرتا ہے اور کھانے کے وقت ذکر کرتا ہے۔ (یعنی بسم اللہ پڑھتا ہے) تو شیطان کہتا ہے نہ رات گزارنے کی جگہ ملے گی اور نہ کھانا ملے گا۔ اور جب داخل ہوتا ہے اور ذکر خدا نہیں کرتا ہے تو شیطان کہتا ہے رات گزارنے کی جگہ ملے گی اور اگر کھانے کے وقت بھی خدا کا نام نہیں لیتا ہے تو شیطان کہتا ہے رات گزارنے کی جگہ بھی ملے گی اور کھانا بھی ملے گا۔ (مسلم شریف جلد ۲ صفحہ ۱۷۲، ابوداؤد صفحہ ۵۲۸)

اس سے معلوم ہوتا ہے کہ شیطان خدا کے ذکر کی وجہ سے قدرت نہیں پاتا۔ اگر گھر میں خدا کا نام لیا جائے تو گھر پر اور کھانے پر لیا جائے تو کھانے پر قدرت نہیں پاتا۔ خدا کے ذکر کی کتنی بڑی برکت ہے۔ بلا ذکر خدا کے جب گھر میں داخل ہوگا تو شیطان بھی اس کے ساتھ گھر میں داخل ہو جائے گا۔ خود بھی داخل ہوتا ہے اور دوسرے شیاطین کو بھی دعوت دیتا ہے۔ (شرح مسلم صفحہ ۱۷۲)

خیال رہے کہ ذکر سے مراد عام ذکر بھی ہے اور داخل ہونے کی دعا بھی مراد ہے۔ امام نووی نے شرح مسلم میں لکھا ہے کہ گھر میں داخل ہونے کے وقت اور کھانے کے وقت ذکر اللہ مستحب ہے۔ (شرح مسلم جلد ۲ صفحہ ۱۷۲)

## احباب اور رفقاء کے ساتھ کس طرح رہتے

### احباب اور رفقاء کی رعایت

جابر بن سمرہ رَضِیَ اللہُ تَعَالٰی عَنْہُ فرماتے ہیں کہ میں رسول پاک ﷺ کے پاس سو سے زائد مرتبہ بیٹھا ہوں گا۔ آپ کے رفقاء ہم مجلس مسجد میں اشعار پڑھتے تھے۔ اور کچھ جاہلیت کے زمانہ کی باتیں بھی کر لیتے تھے۔ آپ مسکراتے رہتے تھے۔ (یعنی ان کی رعایت میں رد اور منع نہ فرماتے تھے)۔ (ابن سعد صفحہ ۳۷۲)

سماک بن حرب نے حضرت جابر رَضِیَ اللہُ تَعَالٰی عَنْہُ سے پوچھا کہ تم حضور پاک ﷺ کی مجلس میں بیٹھتے تھے۔ انہوں نے کہا۔ ہاں۔ (اور آپ کی مجلس کا حال بیان کیا) آپ طویل خاموش رہتے۔ رفقاء اشعار پڑھتے۔ اور جاہلیت کے زمانہ کی باتیں کرتے اور ہنستے تو آپ مسکرا دیتے۔ (ابن سعد جلد ۱ صفحہ ۳۷۲)

### کسی کے کہنے پر سفارش فرما دیتے

حضرت بن کعب رَضِیَ اللہُ تَعَالٰی عَنْہُ سے مروی ہے کہ حضرت معاذ بن جبل بڑے سخی خوبصورت، خوب سیرت جوان تھے۔ کوئی سوال کرتا تو اسے واپس نہ فرماتے۔ یہاں تک کہ قرض نے سارا مال سمیٹ لیا۔ انہوں نے آپ سے گفتگو کی آپ قرض خواہ سے سفارش فرمادیں، چنانچہ آپ نے قرض خواہ سے گفتگو کی۔ (طبرانی، بل جلد ۹ صفحہ ۳۷۳)

**فَإِنَّكَ لَا:** کوئی ضرورت مند کسی ضرورت سے سفارش کو کہے تو اس کی درخواست قبول کر کے سفارش کر دے۔ کہ اس کا بہت ثواب ہے۔

### سفارش کا حکم

حضرت معاویہ رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا سفارش کر دیا کرو۔ ثواب پاؤ گے۔ میں کسی کام کو دیر سے کرتا ہوں تاکہ تم سفارش کرو اور اس کا ثواب پاؤ۔ (بل الہدیٰ جلد ۹ صفحہ ۳۷۳)

### احباب کے ساتھ کام میں شریک ہونا

محدث طبری نے بیان کیا کہ آپ ﷺ (ہم لوگوں کے ساتھ) سفر میں تشریف فرما تھے۔ آپ نے حکم دیا کہ ایک بکری کے ذبح کا انتظام کریں۔ چنانچہ احباب میں سے ایک نے کہا۔ میرے ذمہ ذبح کرنا ہے، اے اللہ کے رسول۔ دوسرے نے کہا اے اللہ کے رسول میرے ذمہ کھال کھینچنی ہے۔ کسی نے کہا اے اللہ کے رسول

میرے ذمہ پکانا ہے۔ آپ ﷺ نے فرمایا میرے ذمہ لکڑیوں کا (جنگل سے) جمع کرنا ہے۔ اس پر اصحاب نے فرمایا اے اللہ کے رسول ہم سب کام کے لئے کافی ہیں۔ (یعنی آپ نہ کریں) اس پر آپ نے فرمایا ہمیں معلوم ہے کہ آپ لوگ کافی ہیں مگر مجھے یہ پسند نہیں کہ میں تم میں امتیازی شان نمایاں کروں۔ اللہ تعالیٰ کو وہ بندہ پسند نہیں جو اپنے رفقاء کے درمیان امتیازی شان اختیار کرے۔ (سبل الہدی جلد ۷ صفحہ ۱۳)

**فائدہ:** اس حدیث پاک سے چند اہم فائدے معلوم ہوئے۔

① آدمی کو چاہئے کہ کام میں خود پیش قدمی کرے، دوسروں کے کہنے اور حکم کا انتظار نہ کرے۔ دیکھئے حضرات صحابہ نے خود اپنے ذمہ کام لیا۔

② احباب میں مل کر کام کرنا اور تقسیم کار کرنا۔ اور قائد رہنما، بزرگ کا شریک ہونا وقار اور شرافت کے خلاف نہیں۔ بہت سے لوگوں کو دیکھا گیا ہے کہ احباب و رفقاء کے ساتھ کام میں شریک ہونا شان کے خلاف سمجھتے ہیں۔ الگ بیٹھ کر حکومت اور بڑھوتری ظاہر کرتے ہیں۔ یہ شرافت اور سنت کے خلاف ہے۔

③ قائد اور امیر جماعت اور مقتدی حضرات کو بھی چاہئے کہ احباب کے ساتھ کام میں شریک ہوں۔ ان کا ہاتھ بٹائیں۔ اور آسان سہل کام نہ ڈھونڈیں۔ کہ حضرات انبیاء کرام کے پاکیزہ خصائل میں ہے تو اضع ہے نہ بڑائی کا اظہار۔ جو کبر و علو کی علامت ہے۔ جو خدا کو پسند نہیں۔ آج لوگوں کا مزاج خادمانہ کے بجائے مخدومانہ ہو گیا ہے۔ خدا ہی حفاظت فرمائے۔

### گفتگو میں اہل مجلس و احباب کی رعایت

خارجہ بن زید کہتے ہیں کہ کچھ لوگ حضرت زید بن ثابت کے پاس آئے کہ آپ ﷺ کے کچھ اخلاق ہمارے سامنے بیان کیجئے۔ تو انہوں نے کہا میں آپ کا پڑوسی تھا۔ جب وحی نازل ہوتی تو آپ مجھے بلاتے میں آتا اور وحی لکھتا۔ جب ہم مجلس میں دنیا کا تذکرہ کرتے تو آپ بھی ہمارے ساتھ دنیا ہی کا تذکرہ کرتے۔ اور جب ہم آخرت کا تذکرہ کرتے تو آپ بھی ہمارے ساتھ آخرت کا تذکرہ فرماتے۔ جب ہم کھانے کی چیزوں کا تذکرہ کرتے تو آپ بھی اسی کا تذکرہ فرمانے لگتے۔ (شمائل صفحہ ۲۳، دلائل جلد ۱ صفحہ ۳۲۲)

**فائدہ:** مطلب یہ ہے کہ آپ ﷺ احباب و رفقاء کی رعایت حد درجہ فرماتے۔ مجلس میں جس طرح احباب گفتگو وغیرہ فرماتے تو آپ ان میں شریک ہوتے۔ حتیٰ کہ وہ اگر ایام جاہلیت کا ذکر کرتے۔ اشعار پڑھتے یا ذکر کرتے تو آپ اس میں موافقت فرماتے۔ چنانچہ ابھی ابن سعد کی روایت گزری رفقاء اشعار پڑھتے جاہلیت کے زمانہ کی باتیں کرتے اور ہنستے تو آپ مسکرا دیتے۔ (ابن سعد جلد ۱ صفحہ ۳۷۲)



## ازواج مطہرات کی سہیلن کا خیال کرتے

حضرت عائشہ رَضِيَ اللہُ تَعَالٰی عَنْہَا کہتی ہیں کہ مجھے کسی ازواج مطہرات پر رشک نہیں آتا جتنا کہ حضرت خدیجہ رَضِيَ اللہُ تَعَالٰی عَنْہَا پر آیا۔ میں نے ان کا زمانہ نہیں پایا۔ آپ بکثرت ان کا ذکر فرماتے۔ اور کوئی بکرا ذبح فرماتے تو ان کی سہیلیوں کو تلاش فرماتے اور ان کو ہدیہ بھجواتے۔ (ترمذی جلد ۲ صفحہ ۲۲)

فائدہ: یہ آپ ﷺ کے حسن مزاج اور وسعت مزاجی کی بات تھی کہ آپ وفات شدہ بیوی کی سہیلیوں کا خیال فرماتے۔ یہ غایت درجہ تعلق اور حسن معاشرت کی بات ہے۔ اپنے احباب کی بھی اور ازواج مطہرات کی سہیلیوں کی بھی رعایت فرماتے۔

## اپنے اصحاب کے مزاج اور ضرورت کی رعایت فرماتے

حضرت مالک بن الحویرث فرماتے ہیں کہ آپ ﷺ بڑے ہی رحم دل و مہربان تھے۔ ہم نے اپنے قبیلہ کے وفد کے ساتھ آپ کی خدمت میں بیس دن قیام کیا تو آپ ﷺ کو خیال ہوا کہ شاید ہمیں اپنے گھر جانے کا اشتیاق پیدا ہو گیا ہے۔ لہذا آپ نے ہم سے دریافت کیا تم اپنے پیچھے اپنے گھر والوں میں سے کس کس کو چھوڑ کر آئے ہو۔ ہم نے پوری تفصیل بتادی۔ تو آپ نے ارشاد فرمایا۔ اب تم اپنے گھر والوں کے پاس واپس چلے جاؤ اور وہیں مستقل طور پر رہو۔ (یعنی تبلیغ دین کا کام کرو)۔ (بخاری صفحہ ۱۰۷، مسلم، بل الہدیٰ جلد ۷ صفحہ ۲۸)

فائدہ: آپ کس قدر لوگوں کی ضرورت کا خیال رکھتے کہ ان کے گھر میں رہنے اور جانے کی ضرورت کو محسوس کر لیا۔ اور اجازت از خود دی۔ بڑوں کو اہل انتظام کو چاہئے کہ جو ان کے ماتحت ہیں۔ وہ نہ بھی ضرورت ظاہر کریں تب بھی ان کی ذاتی ضرورتوں کا خیال رکھیں۔ اور معلوم کر کے ان کو سہولت پہنچائیں۔ اب تو بڑے لوگوں کا مزاج ہو گیا ہے کہ ماتحت لوگ ان کے پاس آئیں۔ درخواست اور اصرار کریں اور یہ ان کو ان کی ضرورت پر تکلیف دہ باتیں کہیں۔ اللہ کی پناہ اسی پر مشہور مقولہ ہے ”الوضیع اذا ارتفع تکبر، اذا حاکم جابر“ کمینہ اور اہل شر کی یہ خاصیت ہے کہ جب بلند مرتبہ پاتے ہیں۔ تو تکبر کرتے ہیں اور حاکم اور اہل نظام بنتے ہیں تو ظلم کرتے ہیں۔ اس کے برخلاف اہل شرف و کرم جب بلند مرتبہ پاتے ہیں تو متواضع ہو جاتے ہیں۔ جیسے پھل دار پیڑ کی ڈالی۔ پھل کے بوجھ سے جھک جاتی ہے۔

## اہل تعلق و احباب کے یہاں بلا بلائے خود کبھی چلا جانا

حضرت ام منذر فرماتی ہیں کہ حضور اقدس ﷺ میرے یہاں تشریف لائے ہمارے یہاں کھجور کے خوشے لٹکے ہوئے رکھے تھے۔ آپ تناول فرمانے لگے۔ ساتھ میں حضرت علی رَضِيَ اللہُ تَعَالٰی عَنْہُ بھی تھے۔

(جمع الوسائل مختصر صفحہ ۲۲)

## کسی کی بات نہ کاٹتے

حضرت حسین رضی اللہ تعالیٰ عنہ کی طویل روایت میں ہے کہ آپ ﷺ کسی کی بات نہ کاٹتے۔ تاوقتیکہ وہ حد سے تجاوز نہ کرتا۔ پھر آپ منع فرماتے یا اٹھ جاتے۔ (شمائل، ترمذی صفحہ ۲۹۱)

فائدہ: مطلب یہ ہے کہ کسی کی گفتگو کے درمیان بیچ میں نہ بول پڑتے۔ نہ اسے بولنے سے روکتے۔ ہاں اگر وہ نامناسب کوئی بات بولتا تو آپ منع فرماتے یا مجلس ہی برخاست فرمادیتے۔ اس سے معلوم ہوا کہ مجلس میں کوئی نامناسب بات بولے تو اسے روک دے۔ اگر وہ نہ رکے اور بولتا رہے یا اسے روک نہیں سکتا تو مجلس سے خود ہی اٹھ جائے۔

## احباب و اصحاب کی ضرورت معلوم فرماتے

حضرت جابر رضی اللہ تعالیٰ عنہ فرماتے ہیں کہ جب میرے والد شہید ہو گئے تو آپ ﷺ نے مجھے بلایا اور معلوم فرمایا کہ تمہیں مال کی ضرورت ہے۔ میں نے کہا۔ ہاں۔ تو آپ ﷺ نے فرمایا جب کہیں سے مال آئے گا تو میں تم کو اتنا اتنا دوں گا۔ چنانچہ آپ ﷺ کی وفات ہو گئی مگر نواز نے کا موقع نہیں ملا۔ چنانچہ حضرت صدیق اکبر رضی اللہ تعالیٰ عنہ جب خلیفہ ہوئے (تو انہوں نے معلوم کیا کہ جس کا حضور ﷺ کا وعدہ ہو وہ حسب وعدہ مال لے لے) اور مال بحرین سے آیا تو انہوں نے فرمایا۔ رسول پاک ﷺ نے جو وعدہ فرمایا تھا اس کے مطابق مال لے لو تو میں نے لے لیا۔ بخاری میں تین، تین مٹھی کا ذکر ہے۔

(مجمع الزوائد جلد ۹ صفحہ ۱۴، بخاری جلد ۲ صفحہ ۳۵۴)

فائدہ: اس سے معلوم ہوا کہ نیک احباب کی ضرورت معلوم کر کے حسب وسعت اس کی امداد و اعانت کرے کہ یہ حضرات انبیاء کرام علیہم السلام کا اسوہ ہے۔

## اپنے اصحاب کی رعایت میں بھوکے رہتے

اعرج نے حضرت ابو ہریرہ رضی اللہ تعالیٰ عنہ سے نقل کیا ہے کہ حضور پاک ﷺ فاقہ سے رہ جاتے۔ اعرج کہتے ہیں کہ میں نے حضرت ابو ہریرہ رضی اللہ تعالیٰ عنہ سے پوچھا کہ بھوکے کس طرح آپ رہ جاتے تھے (جب کہ آپ کے اصحاب آپ کو بھیجتے رہتے تھے)۔ تو ابو ہریرہ نے فرمایا مہمانوں اور جو آپ کی مجلس میں اکثر افراد رہا کرتے تھے اس کی وجہ سے اور ان اصحاب کی وجہ سے جو آپ کے ساتھ لگے رہتے تھے۔ (مثلاً اصحاب صفہ)۔ آپ ﷺ کبھی کھانا نہ کھاتے تھے مگر یہ کہ آپ کے پاس اصحاب کی ایک جماعت ہوتی تھی اور وہ اہل حاجت جو مسجد میں رہا کرتے تھے۔ (اصحاب صفہ)۔ (ابن سعد جلد ۲ صفحہ ۴۰۹)

## احباب اور اہل تعلق کی ملاقات

حضرت انس بن مالک رضی اللہ تعالیٰ عنہ فرماتے ہیں کہ آپ صلی اللہ علیہ وسلم حضرات انصار کی ملاقات کو تشریف لے گئے اور آپ نے ان کے یہاں کھانا تناول فرمایا۔ جب تشریف لانے لگے تو گھر والے نے چٹائی بچھائی اور آپ نے نماز پڑھی اور ان کے لئے دعا کی۔ (ادب مفرد صفحہ ۳۴۷)

حضرت انس رضی اللہ تعالیٰ عنہ سے مروی ہے کہ آپ صلی اللہ علیہ وسلم حضرات انصار کے پاس بغرض ملاقات تشریف لے جاتے۔ ان کے بچوں کو سلام کرتے ان کے سروں پر ہاتھ پھیرتے۔ (نسائی، جامع صغیر صفحہ ۷۰۳۲)

## اپنے رفقاء، اہل مجلس اور اہل محبت کی خبر گیری

حضرت انس رضی اللہ تعالیٰ عنہ سے مروی ہے کہ اہل تعلق میں سے کوئی شخص اگر تین دن تک نہ آتا (یا اس سے ملاقات نہ ہوتی) تو آپ اس کے متعلق معلومات فرماتے۔ اگر وہ باہر (سفر میں) ہوتا تو اس کے لئے دعا کرتے۔ اگر وہ موجود ہوتا آپ اس کے پاس تشریف لے جاتے ملاقات فرماتے۔ اگر بیمار ہوتا تو اس کی عیادت مزاج پرسی فرماتے۔ (سبل الہدی جلد ۷ صفحہ ۱۶، کنز صفحہ ۱۸۲۸۳)

**فائدہ ۱:** آپ صلی اللہ علیہ وسلم اپنے اصحاب کا کس قدر خیال رکھتے۔ یہ ہے اصحاب و رفقاء کی رعایت اہل محبت کے غائب ہونے کی خبر معلوم کرنی چاہئے۔

## ہم نشینوں کے ساتھ

حضرت انس بن مالک رضی اللہ تعالیٰ عنہ فرماتے ہیں کہ آپ صلی اللہ علیہ وسلم مجلس میں ہم جلیسوں سے گھٹنے آگے کر کے نہیں بیٹھتے تھے۔ بلکہ اصحاب کے برابر رکھتے تھے۔ (ابن ماجہ صفحہ ۲۶۲)

**فائدہ ۲:** اللہ اکبر۔ کس قدر آپ اپنے رفیقوں اور اہل مجلس کا لحاظ فرماتے۔ صحیح ہے جو جس قدر مرتبہ کا حامل ہوتا ہے۔ اسی قدر پر اس کا ظرف وسیع ہوتا ہے۔ رفقاء مجلس کی رعایت میں گھٹنے بھی آگے نہ فرماتے۔ حالانکہ آپ ایسا کرتے تو عقیدت و محبت کی وجہ سے کسی کو ناگوار نہ ہوتا۔

## احباب کے یہاں ضرورت پر خود تشریف لے جاتے اور احباب کو بھی لے جاتے

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم ایسے وقت میں نکلے (گھر سے) کہ عموماً ایسے وقت میں کوئی نہیں نکلتا اور نہ کسی سے ملاقات ہوتی۔ (گرمی کی دوپہر کو کہ آپ مسجد تشریف لے آئے) ادھر حضرت ابو بکر بھی تشریف لے آئے۔ آپ نے پوچھا کیسے آئے ابو بکر۔ تو انہوں نے جواب دیا نکلا تو آپ سے ملاقات ہو گئی۔ پھر حضرت عمر بھی تشریف لے آئے۔ آپ نے پوچھا کیسے آئے عمر۔ انہوں نے کہا۔ بھوک کی



وجہ سے آپ نے فرمایا۔ مجھے بھی اسی کا احساس ہے۔

چنانچہ آپ ﷺ مع اصحاب کے ابوالہشیم بن التیہان الانصاری جو بڑے ہی باغ و بکری و باغیچہ والے تھے، تشریف لے گئے۔ ان کا کوئی خادم نہیں تھا (وہ کہیں کام پر گئے تھے) آپ نے ان کو نہیں پایا۔ آپ نے ان کی اہلیہ سے پوچھا تمہارے شوہر کہاں گئے۔ جواب دیا میٹھا پانی ہم لوگوں کے لئے لائے گئے۔ اتنے میں ابوالہشیم بھی پانی کا مشکیزہ لئے آگئے۔ بڑھ کر آپ سے معافہ کیا۔ اور اپنے ماں باپ کو آپ پر فدا کرنے لگے۔ پھر اپنے باغیچے گئے اور ان حضرات کے لئے چٹائی بچھا دی۔ اور کھجور کے باغ سے ایک خوشہ کھجور لے آئے۔ آپ نے ان سے فرمایا۔ پکا ہوا کھجور اس سے کیوں نہیں چھانٹ لیا۔ اس نے کہا اے اللہ کے رسول ہم نے ارادہ کیا کہ آپ حضرات جو کچھ پکا ہوا خود ہی پسند کر لیں۔ پس سب نے کھایا اور پیا۔ اس پر آپ ﷺ نے فرمایا خدا کی قسم یہی وہ نعمت ہے (کھجور و پانی یا کھانے والی چیزیں) جس کے متعلق تم سے قیامت میں سوال کیا جائے گا۔ ٹھنڈا سایہ، تازہ کھجور، ٹھنڈا پانی۔ یعنی اس آیت کی تفسیر کی جانب آپ نے اشارہ کیا جو قرآن پاک میں ہے۔

”ثُمَّ لَتُسْأَلُنَّ يَوْمَئِذٍ عَنِ النَّعِيمِ“ (ترمذی جلد ۲ صفحہ ۶۲)

قاضی ثناء اللہ پانی پتی نے اسی روایت میں جو حاکم کی سند سے ہے ذکر کیا کہ اسی حدیث میں رسول پاک ﷺ کا یہ ارشاد بھی ہے۔ یہی وہ نعیم ہے جس کے متعلق قیامت کے دن تم سے باز پرس ہوگی۔ صحابہ نے تکبیر کہی (یعنی اللہ اکبر) آپ نے فرمایا جب تم کو ایسی چیز مل جائے اور اپنے ہاتھوں سے روٹی کھانا شروع کرو تو ”بِسْمِ اللّٰهِ وَعَلَىٰ بَرَکَۃِ اللّٰهِ“ کہا کرو اور جب کھا چکو تو کہا کرو۔ ”الْحَمْدُ لِلّٰهِ الَّذِیْ هُوَ اَشْبَعَنَا وَاَرْوَانَا وَاَنْعَمَ عَلَیْنَا وَاَفْضَلَ“ (تَرْجَمًا: تعریف اس اللہ کی جس نے پیٹ بھرا۔ سیراب کیا انعام کیا اور بہتر نوازا۔) (تفسیر مظہری جلد ۱۰ صفحہ ۳۳۶)

**فَائِدہ:** اس حدیث پاک کو صحاح ستہ اور اس کے علاوہ کمی بیشی کے ساتھ اکثر محدثین نے نقل کیا ہے۔ مزید اور حدیث ہے یہاں اختصاراً ذکر کیا گیا ہے۔ اس حدیث پاک سے معلوم ہوا کہ بھوک یا اور کوئی پریشانی و ضرورت ہو تو اپنے مخلص بے تکلف احباب کے یہاں تعاون کے لئے چلا جائے۔ خواہ خود بیان کر دے یا وہ سمجھ کر مدد و اعانت کریں۔ تو اسے خدا کی جانب سے سمجھ کر قبول کرے اور قدر کرے۔ اور ایسے احباب کو چاہئے کہ ان کے ساتھ نہایت ہی غایت درجہ اکرام، جھکاؤ اور احسان مندی کا برتاؤ کریں۔ اکرام کے ساتھ ہٹھائیں ماحضر پیش کریں اور ان کی ضرورت کا خیال کریں۔ بن بلائے آنے پر اکرام کے خلاف معاملہ نہ کریں۔ کسی کا مال نیک بندوں پر خرچ ہو جائے تو بڑی اچھی بات ہے۔

اور یہ کہ ہر نعمتوں کے متعلق خدا کے یہاں حساب ہوگا۔ کہاں سے لایا۔ کس طرح خرچ کیا اور یہ کہ کھانے



پینے کی ابتدا و انتہا دعا سے ہونی چاہئے۔ کہ مؤمن کا کھانا پینا بھی ذکر ہے اور دعاؤں سے اور شکر نعمت سے ذکر بن جائے اور مزید خداوند کی جانب سے عطا ہو۔

آپ ﷺ اصحاب کے بارے میں کسی کی کوئی بات قبول نہ فرماتے  
حضرت انس رضی اللہ تعالیٰ عنہ فرماتے ہیں کہ آپ ﷺ کسی کی تکلیف دہ بات قبول نہ فرماتے۔ اپنے  
اصحاب کے متعلق بھی کسی کی کوئی بات (جو بری اور شکایت یا تکلیف دہ) ہوتی تو اسے نہ سنتے۔

(فیض القدر جلد ۵ صفحہ ۱۸۱)

حضرت ابن مسعود رضی اللہ تعالیٰ عنہ فرماتے ہیں کہ آپ ﷺ فرمایا کرتے کہ تم میں سے کوئی میرے صحابہ  
کے متعلق کوئی شکایت کی بات نہ کہے۔ کیونکہ میں چاہتا ہوں کہ جب تم لوگوں کے سامنے آؤں تو میرا سینہ تم  
لوگوں کی طرف سے صاف صحیح سالم رہے۔ (اخلاق النبی صفحہ ۸۰)

حضرت عبداللہ بن مسعود رضی اللہ تعالیٰ عنہ سے روایت ہے کہ آپ ﷺ نے فرمایا میرے اصحاب کے  
بارے میں مجھے کوئی (تکلیف دہ) بات نہ پہنچائے، میں چاہتا ہوں کہ تمہارے درمیان سے نکلوں تو میرا دل  
تمہاری طرف سے بالکل محفوظ رہے۔ (ابوداؤد صفحہ ۳۸۶)

فائدہ: بہت اہم اور عزیمت کی بات ہے۔ اپنے اصحاب سے جس سے ہر وقت سابقہ رہتا ہے۔ جس سے  
دینی کام وابستہ ہے۔ جس پر دینی کام کا مدار ہے اس کی جانب سے دل صاف اور حسن ظن سے پر رکھنا چاہتے  
تھے۔ اسی وجہ سے ان کے متعلق کوئی ایسی بات سننا ہرگز گوارہ نہ فرماتے جس سے اذیت اور تکلیف ہو کر دل کی  
صفائی جاتی رہے۔ اور خوشگوار تعلقات میں کوئی رخنہ پیدا ہو۔ چونکہ عموماً اصحاب سے شکایت اور بدگمانی اسی وجہ  
سے ہوتی ہے کہ لوگ بلا وجہ مخالفت اور تکلیف دہ بات نقل کر دیتے ہیں۔ اور یہ اس پر اعتبار کر لیتے ہیں۔ آپ  
ﷺ ایسی باتیں پسند ہی نہ فرماتے تاکہ انشراح اور حسن ظن اور خوشگواوری میں فتور پیدا نہ ہو۔ ارباب انتظام اور  
اہل عہدہ کو اس کا خصوصی اہتمام چاہئے۔ تاکہ ان کو اپنے اصحاب سے کدورت پیدا نہ ہو۔



# بچوں سے متعلق آپ ﷺ کی پاکیزہ

## عادات و اخلاق کا بیان

### بچوں سے خوش مزاجی

حضرت انس رضی اللہ تعالیٰ عنہ سے مروی ہے کہ آپ ﷺ بچوں کے ساتھ بڑے خوش مزاج پر مزاح تھے۔

(دلائل النبوة صفحہ ۳۳۱، شمائل ابن کثیر صفحہ ۸۷)

**فَائِدَہ:** حدیث پاک میں ہے ”افکہ الناس مع صبی“ جس کا واضح مطلب یہ ہے کہ آپ بچوں کے ساتھ خوش مزاج، خوش مذاق تھے۔ جس پر آپ کے واقعات شاہد ہیں یہ تواضع و مسکنت اور حسن اخلاق کی بات ہے۔ بعض لوگوں کی عادت ہوتی ہے۔ بچوں پر اپنا رعب اور وقار جھاڑتے رہتے ہیں یہ حسن اخلاق اور سنت کے خلاف طرز ہے۔

حضرت ابو ہریرہ رضی اللہ تعالیٰ عنہ سے روایت ہے کہ آپ ﷺ حضرت حسن کو (جو بچے تھے) اپنی زبان نکال کر دکھاتے۔ وہ بھی اپنی زبان نکال کر دکھاتے۔ اور خوش ہوتے اور اس کا بوسہ لیتے۔

(اتحاف السادة جلد ۷ صفحہ ۵۰۱)

حضرت انس رضی اللہ تعالیٰ عنہ کہتے ہیں کہ ام سلمہ کی لڑکی زینب سے آپ ﷺ کھلتے ہوئے فرماتے۔ اے چھوٹی سی زینب، اے چھوٹی سی زینب۔ (کنز العمال جلد ۷ صفحہ ۱۴۰)

حضرت ابو ہریرہ رضی اللہ تعالیٰ عنہ سے روایت ہے کہ آپ ﷺ نے حضرت حسن یا حضرت حسین کا ہاتھ پکڑا۔ پھر اپنے دونوں قدم مبارک کو ان کے پیر پر رکھ دیا۔ اور (مزا حاً) فرمایا کھینچو۔ (ادب مفرد صفحہ ۹۰)

**فَائِدَہ:** یعنی اپنی پیر مبارک کو ان کے پیر پر رکھ کر کھینچنے کو کہا۔ ظاہر ہے کہ بچہ کہاں کھینچ سکتا ہے۔ آپ نے بطور خوش مزاجی کے ایسا فرمایا۔

حضرت ابن عباس رضی اللہ تعالیٰ عنہما فرماتے ہیں کہ آپ ﷺ ہمیں اور عبد اللہ اور عبید اللہ کو جمع کر لیتے۔ اور اپنے بازو مبارک کو پھیلا کر فرماتے۔ جو جلدی سے میرے پاس دوڑ کر پہنچے گا اسے اتنا اتنا انعام دوں گا۔

ایک دوسری روایت میں ہے کہ ہم سب دوڑ کر آتے کوئی پیٹھ پر، کوئی سینہ پر آ گرتا۔ آپ چمٹا لیتے اور بوسہ

لیتے۔ (طبرانی: بل صفحہ ۳۶۹)

حضرت انس رَضِيَ اللہُ تَعَالٰی عَنْہُ فرماتے ہیں کہ آپ ﷺ ہم لوگوں کے ساتھ میل جول خوش طبعی سے پیش آتے۔ میرا ایک چھوٹا بھائی تھا۔ آپ ﷺ اس سے فرماتے۔ اے ابوعمیر تمہارا بغیر کہاں گیا۔

(شمائل ترمذی صفحہ ۱۵)

فائدہ: بغیر ایک پرندہ تھا۔ اسے لال یا بلبل بھی کہا جاتا ہے۔ اس بچہ نے اسے پالا تھا۔ اور وہ اس سے کھیلا کرتا تھا۔ وہ مر گیا تو آپ ﷺ باوجودیکہ جانتے تھے کہ مر گیا ہے چھیڑنے کے لئے اس سے کہتے تھے۔ ابوعمیر تمہارا بغیر کہاں گیا۔

اس سے معلوم ہوا کہ اگر بچے کسی پرندے وغیرہ سے کھیلیں جو ان سے مانوس ہو۔ اور پرندہ کو کسی قسم کی اذیت نہ ہو تو یہ جائز ہے۔ مثلاً پیر میں دھاگا باندھ کر اڑائے۔ تو یہ درست نہیں کہ اس سے پرندہ کا پرکٹ جاتا ہے۔

### بچوں کو سلام کرنا

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ جب بچوں کے پاس سے گزرتے تو ان کو سلام کرتے۔ (بخاری صفحہ ۹۲۳، دلائل النبوة صفحہ ۳۳۰)

### بچوں سے مصافحہ کرنا

حضرت سلمہ بن وردان کہتے ہیں کہ میں نے انس بن مالک رَضِيَ اللہُ تَعَالٰی عَنْہُ کو لوگوں سے مصافحہ کرتے دیکھا۔ مجھے دیکھ کر پوچھا تم کون ہو۔ کہا نبی مبعوث کا خادم۔ آپ نے میرے سر پر تین مرتبہ ہاتھ پھیرا، اور کہا خدا تجھے برکت دے۔ (ادب مفرد صفحہ ۶۸۶)

### بچوں سے معانقہ کرنا

حضرت یعلیٰ بن مرہ کہتے ہیں کہ ہم لوگ آپ ﷺ کے ساتھ نکلے اور ہمیں کھانے کے لئے بلایا گیا۔ تو راستہ میں حضرت حسین کھیتے مل گئے۔ آپ جلدی سے لوگوں سے آگے بڑھے، اور اپنا ہاتھ پھیلا دیا (پکڑنے کے لئے) وہ ادھر ادھر بھاگنے لگے اور آپ کو ہنسارہے تھے۔ یہاں تک کہ آپ نے پکڑ لیا۔ آپ نے ایک ہاتھ ٹھوڑی پر اور دوسرا سر پر رکھا۔ پھر معانقہ کیا (سینے سے لگایا) پھر آپ نے فرمایا حسین مجھ سے اور میں حسین سے ہوں۔ خدا اس سے محبت کرے جو حسین سے محبت کرے۔ حسین میری اولاد ہے۔ (ادب مفرد صفحہ ۱۱۶)

فائدہ: خیال رہے کہ سینہ سے لگانا جسے معانقہ بھی کہا جاسکتا ہے اکرام و احترام کے پیش نظر نہیں تھا۔ بلکہ محبت و شفقت کے طور پر تھا۔ بچوں کے ساتھ یہ احترام نہیں شفیقانہ برتاؤ ہے۔

نیز یہ کہ بچوں کو سلام اور اس سے مصافحہ کرے تاکہ ان کو سلام کی عادت ہو۔ خصوصاً گھر میں چھوٹے بچوں اور بچیوں کو خود سلام کرے تاکہ ان کو اس کی عادت ہو کہ سلام ایک بہترین دعا ہے۔

### پیٹ مبارک پر بچوں کا سونا

حضرت ام سلمہ رَضِيَ اللہُ تَعَالٰی عَنْہَا فرماتی ہیں کہ میں دروازے کے قریب بیٹھی تھی کہ حضرت حسین (جو اس وقت کھیتے چھوٹے بچے تھے) گھر کے اندر آئے۔

میں نے دیکھا کہ آپ کے پیٹ مبارک پر یہ بچہ سویا ہوا ہے۔ آپ ﷺ ہتھیلی میں کچھ الٹ پلٹ رہے ہیں میں نے آپ ﷺ سے پوچھا۔ اے اللہ کے رسول (یہ کیا ماجرا ہے) آپ ہتھیلی پر کچھ الٹ پلٹ رہے ہیں۔ اور بچہ پیٹ پر سو رہا ہے اور آپ کی آنکھوں سے آنسو جاری ہیں۔

آپ نے فرمایا ابھی حضرت جبریل آئے تھے۔ اس مٹی کو لے کر جس میں ان کو شہید کیا جائے گا اور مجھے خبر دی کہ آپ کی امت اسے شہید کر دے گی۔ (مطالب عالیہ جلد ۴ صفحہ ۷۳)

فائدہ: آپ کو ان کے شہادت کی اطلاع اللہ تعالیٰ نے پہلے ہی دے دی تھی۔

### سینہ مبارک پر کھیلنا اور پیشاب کر دینا

احمد بن منیع کی روایت ہے کہ آپ ﷺ چٹ لیٹے تھے اور ایک بچہ آپ کے سینہ پر کھیل رہا تھا۔ اور اس نے اچانک پیشاب بھی کر دیا۔ (سبل صفحہ ۳۶۸)

ابن ابی لیلیٰ اپنے والد سے نقل کرتے ہیں کہ میں آپ ﷺ کی خدمت میں بیٹھا تھا اور آپ کے پیٹ یا سینے پر حضرت حسن تھے۔ انہوں نے پیشاب بھی کر دیا۔ میں نے دیکھا پیشاب کی دھار تیزی سے بہہ رہی ہے۔

ہم لوگ کھڑے ہوئے۔ آپ نے فرمایا چھوڑو پھر پانی منگوایا اور اسے بہا دیا۔ (طحاوی جلد ۱ صفحہ ۵۶)

فائدہ: آپ ﷺ بچے سے بے تکلف رہتے۔ آپ کے جسم اطہر پر وہ کھیتے رہتے۔ بچے پیشاب کر دیتے تو آپ ڈانٹ ڈپٹ نہ فرماتے اور نہ جھڑکتے۔ سہولت کے ساتھ برداشت فرما لیتے۔

### مجلسی تقسیم میں بچوں کے ساتھ آپ ﷺ کی رعایت

حضرت جابر رَضِيَ اللہُ تَعَالٰی عَنْہُ سے مروی ہے کہ میں نے ایک مرتبہ حضور پاک ﷺ کے ساتھ ظہر و عصر کی نماز ادا کی۔ تو آپ نے فرمایا تم سب اپنی اپنی جگہ بیٹھے رہو۔ آپ کو مسکہ، پھر حلوہ ہدیہ پیش کیا گیا تھا۔ چنانچہ آپ

ﷺ ہر شخص کو ایک چمچہ (مسکہ) پھر حلوہ کھلاتے رہے۔ جب آپ میرے نزدیک آئے اور اس وقت میں بچہ تھا۔ تو آپ نے مجھے بھی ایک چمچہ چٹایا۔ اور پھر فرمایا اور دوں۔ میں نے عرض کیا جی ہاں تو آپ نے مجھے بچہ



ہونے کی وجہ سے ایک مرتبہ اور دیا، پھر آپ نے مجلس کے آخری شخص تک حلوہ تقسیم فرما دیا۔ (اخلاق النبی صفحہ ۷۱۴)  
**فائدہ:** شرح اخلاق النبی میں ہے کہ کھانے پینے کی چیزوں میں بچوں کا خاص خیال رکھنا چاہئے۔ بلکہ ان کے بچپن کی وجہ سے دگنا حصہ دینے میں کوئی مضائقہ نہیں۔ (صفحہ ۳۱۷)

خیال رہے کہ محبت و ملاطفت کی وجہ سے کبھی ایسا ہو جائے یا یہ کہ مجلس میں ایک دو بچے ہوں تو ان کو چھوٹے ہونے کی وجہ سے دوگنا دیا جاسکتا ہے۔ کہ یہ ان کی خوشی اور مسرت میں اضافہ کا باعث ہے۔ ورنہ تو مجلس میں سب کا حق مساوی ہے۔ اس کا دھیان رہے۔ تعلقات یا اور کسی وجہ سے زائد دینا ہو تو مجلس سے الگ دے تاکہ دوسروں کو تکلیف اور شکایت نہ ہو۔

### بچوں اور اہل و عیال پر بڑے مہربان

حضرت انس رَضِیَ اللہُ تَعَالٰی عَنْہُ فرماتے ہیں کہ آپ ﷺ بچوں پر اور اہل خانہ پر بڑے شفیق و مہربان تھے۔  
 (ابن عساکر، کنز العمال جلد ۷ صفحہ ۱۵۵)

**فائدہ:** یعنی محبت و شفقت کے ساتھ پیش آتے۔ ہر وقت گرج برس ڈانٹ ڈپٹ نہ کرتے۔ باہر والوں کے ساتھ رعایت اور گھر والوں کے ساتھ نفرت ایسا نہ فرماتے جیسا کہ بعضوں کی عادت ہوتی ہے۔

### بچوں کا دعا اور برکت کے لئے لانا

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ ﷺ کی خدمت میں بچے لائے جاتے۔ آپ ان کے لئے برکت کی دعا فرماتے۔ ”تحنیک“ فرماتے پھر ان کو دعا دیتے۔ (کنز، مسلم جلد ۲ صفحہ ۲۰۹)  
 ولید بن عتبہ کہتے ہیں کہ فتح مکہ کے موقع پر لوگ اپنے بچوں کو آپ ﷺ کی خدمت میں لاتے۔ آپ ان کے سروں پر ہاتھ پھیرتے۔ ان کے لئے دعا فرماتے۔ (بل الہدی جلد ۹ صفحہ ۳۷۰)

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ ﷺ کی خدمت میں بچے دعا کے لئے لائے جاتے۔ آپ ان کے لئے دعا فرماتے۔ (مسند احمد جلد ۶ صفحہ ۴۶، طحاوی جلد ۱ صفحہ ۵۶)

حضرت ابو موسیٰ رَضِیَ اللہُ تَعَالٰی عَنْہُ سے مروی ہے کہ میرا ایک لڑکا پیدا ہوا۔ تو میں آپ ﷺ کی خدمت میں لے کر اسے حاضر ہوا۔ آپ نے اس کا نام ابراہیم رکھا۔ اور برکت کی دعا دی اور پھر مجھے دیا۔

(بخاری صفحہ ۸۲۱، مسلم، نزل الابرار صفحہ ۳۶۱)

حضرت اسماء رَضِیَ اللہُ تَعَالٰی عَنْہَا کی روایت میں ہے کہ مقام قبا میں حضرت عبداللہ بن زبیر رَضِیَ اللہُ تَعَالٰی عَنْہُ پیدا ہوئے۔ میں آپ کی خدمت میں اسے لے کر آئی۔ آپ کی گود میں میں نے اسے رکھ دیا۔ آپ نے کھجور منگایا۔ اسے چبایا پھر اس کے منہ میں ڈال دیا۔ پہلی چیز جو اس کے منہ میں گئی وہ آپ ﷺ کا تھوک مبارک تھا۔ آپ

نے کھجور سے ”تحنیک“ فرمائی دعا دی اور برکت کی دعا دی۔ (بخاری جلد ۲ صفحہ ۸۲۲)

**فائدہ:** اس سے معلوم ہوا کہ چھوٹے بچے کو اہل اللہ اور بزرگوں کی خدمت میں لانا اور ان سے دعا کرانا مسنون ہے۔ جب بچہ پیدا ہو تو خاص کر کے اس مقام اور اس عہد کے کسی بڑے بزرگ کے پاس لے جائے ان سے دعا کرائے۔ کھجور کشمش وغیرہ چبا کر بچے کے منہ میں ڈال دے۔ اور ان کے لئے دین دنیا کی خوبی کی دعائی کرائے ”تحنیک“ کا یہی مطلب ہے۔ آج یہ مسنون طریقہ قریب قریب چھوٹ چکا ہے اسے رائج کرنے کی ضرورت ہے۔

### بچوں کے سر پر ہاتھ پھیرتے گود میں بٹھاتے

عبداللہ بن سلام رَضِیَ اللہُ تَعَالٰی عَنْہُ فرماتے ہیں کہ آپ ﷺ نے میرا نام یوسف رکھا۔ اور مجھے گود میں بٹھایا۔ اور میرے سینہ پر ہاتھ پھیرا۔ (ادب مفرد صفحہ ۱۱۷)

جمہرہ حنظلیہ رَضِیَ اللہُ تَعَالٰی عَنْہُ کہتے ہیں کہ میں آپ ﷺ کی خدمت میں صدقہ کے اونٹ لے کر حاضر ہوئی تو آپ نے میرے سر پر ہاتھ پھیرا۔ اور میرے لئے خیر کی دعا کی۔ (مطالب عالیہ جلد ۳ صفحہ ۲۷)

حضرت اسامہ بن زید رَضِیَ اللہُ تَعَالٰی عَنْہُ فرماتے ہیں کہ حضور پاک ﷺ مجھے پکڑ لیتے تھے۔ اور اپنی ران پر بٹھاتے تھے۔ اور حضرت حسن کو دوسری ران پر۔ پھر دونوں کو ملاتے اور فرماتے اے اللہ میں ان پر شفقت کرتا ہوں آپ ان پر رحم فرمائیے۔ (بخاری صفحہ ۸۸۸)

حضرت سلمہ بن وردان کہتے ہیں کہ حضرت انس بن مالک رَضِیَ اللہُ تَعَالٰی عَنْہُ نے میرے سر پر تین مرتبہ ہاتھ پھیرا۔ اور برکت کی دعا دی۔ (ادب مفرد صفحہ ۲۸۶)

**فائدہ:** چونکہ آپ ﷺ ازراہ محبت بچوں کے سر پر ہاتھ پھیرتے تھے آپ کی اتباع میں حضرت انس نے بھی ایسا کیا۔ اسی طرح اکابرین کا بھی یہ معمول ہے کہ بچوں کے سر پر ازراہ محبت برکت ہاتھ پھیرتے۔ اور بڑے بزرگوں کے پاس لے جا کر بچوں کے سر پر ہاتھ پھیرائے اور دعا کرائے۔

**فائدہ:** آپ ﷺ بچوں سے بہت محبت فرماتے۔ ان کو اپنی گود میں بٹھاتے۔ اپنی ران میں بٹھاتے۔ ان کو پیار کرتے۔ کبھی کبھی دو دو بچوں کو اپنی رانوں پر بٹھاتے۔ اس سے معلوم ہوا کہ بچوں کو دلار و پیار کرنا، گود میں بٹھانا، خواہ اپنے بچے ہوں یا دوسرے کے مسنون اور سنۃ الانبیاء ہے۔ ہاں مگر بچوں سے اس درجہ دلار و محبت نہ کرے کہ وہ بے خوف نڈر ہو جائیں اور ان کا وقار جاتا رہے۔ بلکہ اعتدال سے معاملہ کرے۔ حضرت سلمہ بن وردان کہتے ہیں کہ حضرت انس بن مالک رَضِیَ اللہُ تَعَالٰی عَنْہُ نے میرے سر پر تین مرتبہ ہاتھ پھیرا۔ اور برکت کی دعا دی۔ (ادب مفرد صفحہ ۲۸۶)

### اپنی اولاد کے ساتھ غایت درجہ محبت فرماتے

حضرت انس رَضِيَ اللہُ تَعَالٰی عَنْہُ فرماتے ہیں کہ میں نے رسول پاک ﷺ سے زیادہ اپنی اولاد سے محبت کرنے والا کسی کو نہیں دیکھا۔ آپ ﷺ کے ایک شیرخوار بچہ ابراہیم کو دودھ پلانے کے لئے ایک انا مقرر ہوئی۔ جو مدینہ کے اطراف میں رہتی تھی۔ اس کا شوہر لوہار تھا۔ آپ ﷺ اس کو دیکھنے کے لئے وہاں تشریف لے جاتے۔ اس پر (کھیل کود اور زمین پر چلنے کی وجہ سے) گرد و غبار پڑا ہوتا۔ پھر بھی آپ سینے سے لگاتے پیار کرتے۔ بوسہ لیتے۔ (اخلاق النبی صفحہ ۱۳۰)

محبت کی وجہ سے اس کے مٹی وغیرہ کا بھی خیال نہ فرماتے اور اس سے پیار کرتے اور بوسہ لیتے۔

### حضرت فاطمہ کی آمد پر حد درجہ خوشی کا اظہار

حضرت عائشہ رَضِيَ اللہُ تَعَالٰی عَنْہَا فرماتی ہیں کہ میں نے بول و چال میں حضرت فاطمہ سے زیادہ کسی کو آپ ﷺ کے مشابہہ نہیں دیکھا۔ جب فاطمہ آپ کے پاس آتیں تو آپ (محبت میں) کھڑے ہو جاتے۔ خوش آمدید فرماتے۔ اس کا بوسہ لیتے۔ اسے اپنی جگہ بٹھاتے۔ اسی طرح جب آپ فاطمہ کے یہاں جاتے تو وہ کھڑی ہو جاتیں۔ آپ کے دست مبارک کو اپنے ہاتھ میں لیتیں، خوش آمدید کہتیں، بوسہ لیتیں، اپنی جگہ بٹھاتیں۔

(ادب مفرد صفحہ ۲۸۸)

**فائدہ:** دیکھئے آپ ﷺ کا اپنی اولاد فاطمہ کے ساتھ کیسا عجیب محبتانہ برتاؤ تھا۔ افسوس کہ آج باپ اور اولاد کے درمیان یہ محبت رسمی رہ گئی ہے۔ جب تک نفع اور فائدہ ہوتا ہے۔ تعلقات باقی رہتے ہیں ورنہ شکایت کا باعث ہو کر یہ گہرا تعلق بھی کم ہو جاتا ہے۔

### بچوں سے پیار و محبت کا برتاؤ فرماتے

حضرت عائشہ رَضِيَ اللہُ تَعَالٰی عَنْہَا فرماتی ہیں کہ ایک بادیہ نشیں آپ ﷺ کی خدمت میں آیا۔ اور کہا آپ بچوں کا بوسہ لیتے ہیں۔ میں تو بوسہ نہیں لیتا ہوں (یعنی بچوں سے اتنی محبت و ملاطفت نہیں کرتا ہوں) آپ نے فرمایا میں تیرا مالک کیسے ہو سکتا ہوں (یعنی تیرے دل میں کیسے اثر ڈال سکتا ہوں)۔ کہ اللہ تعالیٰ نے تجھ سے محبت اور رحمت کو نکال دیا۔ (ادب مفرد صفحہ ۴۱)

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے حضرت حسن کا بوسہ لیا تو اقرع بن حابس مجلس میں موجود تھا اس نے کہا میرے تو اس قدر لڑکے ہیں میں کسی کا بوسہ نہیں لیتا ہوں۔ تو آپ نے ان کی طرف دیکھا اور فرمایا جو رحم نہیں کرتا اس پر رحم نہیں کیا جاتا۔ (سبل الہدی جلد ۹ صفحہ ۳۶۸)



## بچوں کے ساتھ آپ کی رعایت

ام خالد رَضِيَ اللہُ تَعَالٰی عَنْہَا کہتی ہیں کہ میں اپنے والد کے ساتھ آپ ﷺ کی خدمت میں آئی۔ میرے اوپر زرد رنگ کا (خوشنما) کپڑا تھا۔ تو آپ ﷺ نے ”سنہ سنہ“ فرمایا۔ یہ حبشی زبان کا کلمہ ہے جس کے معنی خوب اچھا خوب اچھا کے ہیں میں آئی اور آپ کے مہربوت سے (جو مونڈھے پر کبوتر کے انڈے کے برابر تھا) کھیلنے لگی تو میرے والد نے مجھے ڈانٹا۔ تو آپ ﷺ نے منع فرمایا۔ پھر مجھے آپ نے فرمایا ”ابلی اخلقنی“ (یہ عمر درازی کی دعا ہے)۔

فائدہ: اس سے معلوم ہوا کہ بچہ اگر بڑوں کے سامنے اپنی عمر کے تقاضے کے اعتبار سے کھیلنے لگ جائے اور اس سے بے ادبی اور اذیت نہ ہو تو اسے ڈانٹ ڈپٹ نہ کرے۔ کہ یہ اس کی فطرت ہے۔

## بچوں کو کندھے پر اٹھا لیتے

حضرت براء رَضِيَ اللہُ تَعَالٰی عَنْہُ فرماتے ہیں کہ نبی پاک ﷺ کو دیکھا کہ حضرت حسن کو کندھے پر اٹھائے ہوئے ہیں۔ اور فرما رہے ہیں۔ اے اللہ میں اس سے محبت کرتا ہوں آپ بھی اسے محبت فرمائیے۔

(بخاری صفحہ ۵۳۰، ادب مفرد صفحہ ۳۹)

حضرت ابو قتادہ رَضِيَ اللہُ تَعَالٰی عَنْہُ فرماتے ہیں کہ آپ ﷺ تشریف لائے اور امامۃ بنت العاص زینب کی بیٹی آپ ﷺ کی نواسی آپ کے کندھے پر تھی۔ (بخاری، طبرانی کبیر جلد ۲۲ صفحہ ۱۰۷۹)

حضرت عمر رَضِيَ اللہُ تَعَالٰی عَنْہُ فرماتے ہیں کہ میں نے حضرت حسن و حسین رَضِيَ اللہُ تَعَالٰی عَنْہُمَا کو دیکھا کہ آپ کے دونوں کندھے پر ہیں تو میں نے فرمایا۔ کیا ہی بہترین گھوڑے پر تم ہو۔ تو آپ نے جواب دیا اور دونوں سوار بھی کیا ہی بہترین ہیں۔ (مطالب عالیہ صفحہ ۷۲)

فائدہ: بچوں کو ازراہ محبت کندھے پر اٹھانا جہاں بچوں سے ملاطفت کی بات ہے وہاں تواضع اور مسکنت کی بات بھی ہے۔ کہ اہل کبر کے نزدیک یہ وقار کے خلاف ہے۔ آپ بکثرت بچوں کو گود میں ازراہ محبت لے لیتے۔ گود میں لینے سے بعض بچے پیشاب بھی کر دیتے۔ مگر آپ اسے نہ ڈانٹتے نہ برا فرماتے نہ افسوس اور رنجیدہ ہوتے بلکہ پانی منگا کر دھو لیتے۔ (طحاوی جلد ۱ صفحہ ۵۱)

## بچوں کو کھیل کی اجازت

ام خالد بنت خالد کہتی ہیں کہ میں رسول پاک ﷺ کے پاس اپنے والد کے ساتھ آئی۔ میرے اوپر زرد کرتا تھا آپ نے فرمایا۔ بہت خوب بہت خوب۔ پھر میں آپ کے خاتم نبوت سے کھیلنے لگی۔ میرے والد نے



مجھے ڈانٹا تو آپ نے فرمایا چھوڑو اسے کھیلنے دو۔ پھر آپ نے مجھے دعا دی ”ابلی و اخلقى“ اور تین مرتبہ فرمایا۔  
(بخاری صفحہ ۸۸۶)

ابو عقبہ کہتے ہیں کہ ہم حضرت ابن عمر رضی اللہ تعالیٰ عنہما کے ساتھ راستہ میں چل رہے تھے۔ تو حبشی بچوں پر گزرے جو کھیل رہے تھے۔ تو انہوں نے دو درہم نکال کر ان کو دیا۔ (ادب: نرد صفحہ ۳۷۶)  
فائدہ: یعنی بچوں کے کھیلنے کو انہوں نے پسند کیا تب ہی تو انہوں نے درہم دیئے، اور حضرت ابن عمر کا یہ پسند کرنا علامت ہے کہ آپ ﷺ سے انہوں نے سمجھا ہوگا جیسا کہ اوپر کی حدیث سے بھی صراحۃً معلوم ہوا۔  
نیز اس میں بچوں کا جسمانی فائدہ بھی ہے۔ کہ اس سے ورزش ہوتی ہے۔ اور دیگر برے مشاغل سے حفاظت بھی ہے۔ اسی وجہ سے ابراہیم نخعی سے امام بخاری نے ادب مفرد میں نقل کیا ہے وہ کہتے ہیں کہ ہمارے اصحاب (صحابہ اور تابعین) بچوں کو تمام کھیلوں کی اجازت دیتے ہیں۔ سوائے کتے کے ساتھ کھیلنے کے (اس سے منع فرماتے تھے)۔ (ادب مفرد صفحہ ۳۷۶)

### بچوں کے ساتھ کھیل فرماتے

حضرت جابر رضی اللہ تعالیٰ عنہ سے مروی ہے کہ آپ ﷺ بچوں کے ساتھ کھیل فرماتے۔

(مسند احمد جلد ۳ صفحہ ۳۶۳)

فائدہ: یہ آپ کے خوش مزاجی اور تواضع کی بات تھی جو حضرات انبیاء علیہم السلام کی شان ہے۔ عموماً حضرت حسن حسین رضی اللہ تعالیٰ عنہما کے ساتھ کھیل فرماتے۔ ان کے قدم پر اپنے پیر مبارک کو رکھ دیتے اور کھینچنے کو فرماتے۔

### نماز کی حالت میں آپ ﷺ پر کھیلتے

حضرت انس رضی اللہ تعالیٰ عنہ فرماتے ہیں کہ آپ سجدہ فرماتے تو حضرت حسن و حسین (جو اس وقت چھوٹے بچے تھے) آپ کی پیٹھ پر سوار ہو جاتے۔ تو ایسی حالت میں آپ (رعایت میں) سجدہ لمبا فرما دیتے۔

(مطالب عالیہ جلد ۲ صفحہ ۷۲)

حضرت ابن مسعود رضی اللہ تعالیٰ عنہ فرماتے ہیں کہ آپ ﷺ نماز پڑھتے ہوئے ہوتے اور حضرت حسن و حسین کھیلتے رہتے اور آپ کی پیٹھ پر بیٹھ جایا کرتے۔ (فیض القدر جلد ۵ صفحہ ۲۲۶)

فائدہ: بچے نماز میں کھیلتے تو آپ ازراہ الفت و محبت اسے برداشت فرماتے۔ اور غصہ نہ ہوتے۔ اس سے معلوم ہوا کہ کوئی چھوٹا بچہ اگر نماز کی حالت میں گود یا پیٹھ پر آ جائے تو اسے مارے غصے کے دھتکار نہ دے۔ بلکہ سہولت سے نرمی سے ہٹا دے۔ اسے موقع دے کہ وہ خود سے ہٹ جائے تو نماز کے ارکان ادا کرے۔

## لوگوں کے گھر جاتے اور ان کے بچوں سے محبت فرماتے

حضرت ثابت رَضِيَ اللہُ تَعَالٰی عَنْہُ سے مروی ہے کہ آپ ﷺ انصار کے قبیلہ میں تشریف لے جاتے۔ ان کے بچوں کو سلام فرماتے۔ ان کے سروں پر ہاتھ پھیرتے۔ ان کے لئے دعا فرماتے۔ (حاشیہ ادب مفرد ۳۰۶، نسائی)

فائدہ: اس سے معلوم ہوا کہ احباب اور رشتہ داروں کے گھر جائے تو ان کے بچوں سے پیار محبت کرے۔ ان کے سروں پر ہاتھ پھیرے اور برکت کی دعا دے۔ تاکہ دعا کی برکت سے ان کا مستقبل بہتر ہو۔

## بیمار بچوں کی عیادت فرماتے

حضرت اسامہ رَضِيَ اللہُ تَعَالٰی عَنْہُ فرماتے ہیں کہ آپ ﷺ کی صاحبزادی (زینب) کا کوئی بچہ سخت بیمار ہوا۔ والدہ (آپ کی صاحبزادی) نے آپ کو اطلاع دی کہ میرا بچہ موت کی حالت میں ہے۔ آپ نے قاصد سے پیغام بھجوایا کہ یہ کہہ دے سب اللہ پاک کے اختیار میں ہے۔ جو چاہے لے لے جو چاہے بخش دے۔ ہر ایک کی موت کا وقت مقرر ہے۔ صبر کرے اور ثواب کی امید رکھے۔ پھر آپ سعد بن عباد وغیرہ صحابہ کی ایک جماعت کے ساتھ تشریف لے گئے۔ (ادب مفرد مختصر صفحہ ۱۵۶)

فائدہ: خیال رہے کہ جس طرح کسی بڑے آدمی کی عیادت مسنون ہے۔ اسی طرح چھوٹے بچے بیمار ہوں تو ان کی عیادت بھی مسنون ہے۔ چنانچہ ادب مفرد میں امام بخاری نے باب قائم کیا ہے۔ ”عیادة الصبيان“ اور اس کے ذیل میں یہ حدیث بیان کی۔ جس کا مقصد یہ بیان کرنا ہے کہ بچوں کی بھی عیادت کرے۔ امام بخاری نے صحیح بخاری میں بھی اس حدیث کو ذکر کیا ہے۔ (جلد ۱ صفحہ ۱۷۱)

## بچوں کو درازی عمر کی دعا دیتے

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ نے ان کو دعا دیتے ہوئے فرمایا:

”اللَّهُمَّ أَطْلُ عُمُرَهُ وَأَكْثِرْ مَالَهُ وَاغْفِرْ لَهُ“ (بیہقی، خصائص کبریٰ جلد ۱ صفحہ ۱۶۸)

ترجمہ: اے اللہ! اس کی عمر دراز فرما اور اس کے مال میں زیادتی فرما اور اس کی مغفرت فرما۔

ام خالد رَضِيَ اللہُ تَعَالٰی عَنْہَا کی روایت میں ہے کہ آپ نے ان کو ”اَبْلٰی وَاَخْلَقٰی“ دعا دی۔ (جو کنایہ ہے

درازی عمر سے)۔

فائدہ: اس سے معلوم ہوا کہ بچوں کو درازی عمر کی دعا دینی سنت سے ثابت ہے۔ اور جو لوگ درازی عمر کی دعا دیتے ہیں مشروع و مسنون ہے۔ البتہ اس کے ساتھ صلاح و تقویٰ کی بھی دعا دے دی جائے تاکہ طویل عمر نفع بخش ہو۔

## بچوں کو تنبیہ میں رکھنے کا حکم

حضرت ابن عباس رَضِيَ اللہُ تَعَالٰی عَنْہُ سے مروی ہے کہ آپ ﷺ نے حکم دیا ہے کہ گھر میں کوڑے لٹکائے

رکھیں۔ (ادب مفرد صفحہ ۳۵۹)

حضرت ابن عباس رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا چھڑی اٹھا کر مت رکھو (اسے ختم مت کرو) ان کو اللہ کے مسئلہ میں خوف دلاتے رہو۔ (یعنی خدا کی نافرمانی، دیگر بے ادبی اور غلط باتوں پر اس کو تنبیہ کرتے رہو)۔ (مجمع الزوائد جلد ۸ صفحہ ۱۰۶)

**فَائِدَہ:** مقصد یہ ہے کہ بچوں کو تنبیہ اور تاکید میں رکھے۔ ان کو آزاد بے پرواہ نہ بنائے۔ چھڑی وغیرہ گھر میں رکھے تاکہ غلطی پر ان کو تنبیہ کر سکے۔ اور وہ چھڑی دیکھ کر ڈریں کہ ہم نے غلطی کی تو اس سے پٹائی ہو جائے گی۔ مارنے میں جلدی نہ کرے۔ بلکہ خوف اور تنبیہ میں رکھے۔ وہ خود چھڑی کو دیکھ کر نامناسب امور سے پٹائی کی ڈر سے باز رہیں گے۔ اس لئے آپ ﷺ نے اس کا حکم دیا ہے۔

خیال رہے خدا کے احکام میں اسے تنبیہ کرتا رہے۔ آزاد بے دین نہ بنائے۔ شریعت کی پابندی کی عادت ڈالے۔ دینی تعلیم اور تربیت اس کا حق ہے۔ اس میں کوتاہی نہ کرے کہ کل قیامت مواخذہ ہو۔ بہتوں کو دیکھا گیا ہے کہ وہ خود تو پابند شریعت رہتے ہیں۔ مگر اولاد کو آزاد، یہ درست نہیں۔ اس کے حق واجب میں خیانت ہے۔

### بچوں کا کان پکڑنا یا کھینچنا

مقدم بن یکرِب رَضِیَ اللہُ تَعَالٰی عَنْہُ کہتے ہیں کہ میں نے آپ ﷺ کو دیکھا میں اپنے چچا کے ساتھ چل رہا تھا۔ اور آپ ﷺ میرا کان پکڑے تھے۔ (ابویعلیٰ، بل الہدیٰ جلد ۹ صفحہ ۳۷۰)

### بچوں کو ”اے میرے بیٹے“ کہہ کر پکارتے

حضرت انس رَضِیَ اللہُ تَعَالٰی عَنْہُ سے مروی ہے کہ آپ ﷺ ان کو اے میرے بیٹے کہہ کر پکارتے۔

(ابوداؤد صفحہ ۶۷۸)

چھوٹے بچے کو محبت کے طور پر اے بیٹے کہہ کر پکارا جاسکتا ہے۔ اس میں کوئی قباحت نہیں۔ آپ ﷺ نے حضرت انس جو ابوطحہ کے صاحبزادے تھے اس طرح پکارا ہے۔ امام بخاری رَحِمَہُ اللہُ تَعَالٰی نے ”قول الرجل لصاحبه یا بنی“ باب قائم کر کے اس کے مشروع ہونے کی طرف اشارہ کیا ہے۔ (صفحہ ۹۱۴)

### بال پکڑنا

حضرت انس رَضِیَ اللہُ تَعَالٰی عَنْہُ سے مروی ہے کہ میرے سر پر گیسو تھے۔ رسول پاک ﷺ اسے پکڑتے اور کھینچتے۔ (طبرانی، بل صفحہ ۳۷۰)

**فَائِدَہ:** مطلب یہ ہے کہ سر کے بال بڑے ہو گئے تھے تو ازراہ الفت آپ اسے پکڑتے اور کھینچ لیتے تھے۔



خادموں اور نوکروں کے ساتھ حسن برتاؤ درگزر اور مصالحت

حضرت انس رَضِيَ اللہُ تَعَالٰی عَنْہُ فرماتے ہیں کہ میں نے دس سال تک آپ ﷺ کی خدمت کی مگر کبھی آپ نے اف نہیں فرمایا (یعنی معمولی سے معمولی بھی ڈانٹ نہیں فرمائی) اور نہ کسی کے کام کے کرنے اور نہ کرنے پر کیوں کیا، کیوں نہیں کیا، نہیں فرمایا۔ (دلائل جلد ۱ صفحہ ۳۱۲، مسلم)

حضرت ابو امامہ رَضِيَ اللہُ تَعَالٰی عَنْہُ فرماتے ہیں کہ آپ ﷺ تشریف لائے اور آپ کے ساتھ دو غلام تھے۔ آپ نے ان میں سے ایک حضرت علی کو دیتے ہوئے فرمایا۔ اسے مت مارنا۔ نماز پڑھنے والے کے متعلق مجھے مارنے سے روک دیا گیا ہے۔ اور میں نے اسے نماز پڑھتے دیکھا ہے۔ جب سے یہ میرے پاس آیا ہے۔

(ادب مفرد صفحہ ۶۰، مسند احمد جلد ۲ صفحہ ۱۷۲)

حضرت ابو مسعود رَضِيَ اللہُ تَعَالٰی عَنْہُ کہتے ہیں کہ میں اپنے ایک خادم کو مار رہا تھا میں نے پیچھے سے آواز سنی اے ابو مسعود اللہ تعالیٰ تجھ پر اس سے زیادہ قدرت رکھتا ہے جتنی تم کو اس پر ہے۔ میں نے پیچھے مڑ کر دیکھا تو آپ ﷺ تھے۔ میں نے کہا (مارنے کے کفارہ میں) کہ یہ خدا کے واسطے آزاد ہے۔ آپ نے فرمایا اگر تم ایسا نہ کرتے تو جہنم کی آگ تم کو چھو لیتی۔ (یعنی اس ضعیف و کمزور پر ظالمانہ اور نازیبا برتاؤ کی وجہ سے) (ادب مفرد ۶۲)

حضرت ابو ہریرہ رَضِيَ اللہُ تَعَالٰی عَنْہُ سے رسول پاک ﷺ نے فرمایا، جس نے کسی کو مارا قیامت کے دن اس کا بدلہ اس سے دلویا جائے گا۔ (ادب مفرد صفحہ ۶۵)

فَإِنَّكَ لَا: اس سے معلوم ہوا جو لوگ ذرا ذرا سی بات پر خادموں، نوکروں کو ڈانٹتے اور بگڑتے رہتے ہیں۔ غلطی ہو جائے تو سخت کلامی سے پیش آتے ہیں اچھی بات نہیں۔ خدا نے ان کو ضعیف و ماتحت بنایا ہے۔ درگزر اور مسامحت کا معاملہ کرنا چاہئے۔

حضرت ام سلمہ رَضِيَ اللہُ تَعَالٰی عَنْہَا فرماتی ہیں کہ آپ ﷺ گھر میں تھے آپ نے خادمہ کو بلایا۔ اس نے آنے میں تاخیر کی۔ آپ کے چہرہ انور پر غضب کے نشانات ظاہر ہونے لگے۔ حضرت ام سلمہ پردہ کے پاس آئیں تو دیکھا وہ خادمہ کھیل میں لگی ہوئی ہیں۔ آپ کے پاس مسواک تھا۔ آپ ﷺ نے فرمایا قیامت کے دن بدلہ کا خوف نہ ہوتا تو میں تم کو اسی مسواک سے پیٹتا۔

(ترغیب، مطالب عالیہ جلد ۲ صفحہ ۱۳۳)

حضرت انس رَضِيَ اللہُ تَعَالٰی عَنْہُ فرماتے ہیں کہ ایک مرتبہ آپ ﷺ نے مجھے کسی ضرورت سے بھیجا تو میں نے کہہ دیا۔ واللہ میں نہ جاؤں گا۔ اور دل میں تھا میں ضرور جاؤں گا۔ کہ آپ ﷺ نے حکم دیا۔ چنانچہ میں نکلا یہاں تک کہ بچے جو بازار میں کھیل رہے تھے اس میں لگ گیا۔ (تاخیر ہوئی تو آپ پیچھے سے آئے) تو آپ



ﷺ نے پیچھے سے میری گردن پکڑ لی۔ میں نے مڑ کر دیکھا تو آپ مسکرا رہے تھے۔ فرمایا اے انیس جہاں بھیجا تھا وہاں گئے تھے۔ میں نے کہا ہاں اب جا رہا ہوں اے اللہ کے رسول۔ (آپ نے کوئی ڈانٹ ڈپٹ نہیں فرمائی)۔ (البدایہ والنہایہ جلد ۱ صفحہ ۴۴)

حضرت انس رَضِیَ اللہُ تَعَالٰی عَنْہُ فرماتے ہیں کہ میں نے سالوں آپ ﷺ کی خدمت کی (اس اثناء میں آپ نے کبھی گالی نہ دی نہ مارا۔ نہ جھڑکا۔ نہ کبھی آپ نے میرے چہرے پر غصہ کی نگاہ ڈالی۔ اور نہ آپ نے مجھے کسی ایسے کام کے بارے میں عتاب اور مواخذہ کیا جس کے کرنے کا آپ نے حکم دیا۔ اور میں نے اس میں سستی کی بلکہ اگر اہل خانہ میں سے کوئی اس بارے میں کوئی ڈانٹ ڈپٹ کرتا تو آپ فرما دیتے چھوڑو جی۔ اگر مقدر میں ہوتا تو ہو جاتا۔ (اخلاق النبی صفحہ ۴۲)

**فائدہ:** یہ تھے آپ کے خادموں کے ساتھ برتاؤ۔ نرم مزاجی کی علامت ہے۔ تاہم آج کل کے دور میں نرمی کے ساتھ غلطی پر معمولی تنبیہ کر دیا کرتے کہ دور دوسرا ہے۔

### خادموں اور نوکروں کے کام میں ہاتھ بٹا دینا

حضرت سلام بن عمر ایک صحابی سے روایت کرتے ہیں کہ نبی پاک ﷺ نے فرمایا۔ تمہارے خادم تمہارے بھائی ہیں ان کے ساتھ اچھا سلوک کرو۔ ایسے کاموں میں ان سے مدد لو جن کو تم نہ کر سکو اور جس کام میں وہ پریشان ہوں اس میں تم ان کا ہاتھ بٹاؤ، اور مدد کرو۔ (ادب مفرد صفحہ ۶۷)

**فائدہ:** مطلب یہ ہے کہ کوئی کام مشکل ہو جائے جلد نہ کر سکے، کرتے ہوئے پریشان ہو جائے یا زیادہ ہو تو ایسی صورت میں تم ان کی رعایت کرو اور شریک ہو کر کام آسان کر دو۔ یہ کوئی وقار و عزت کے خلاف نہیں ہے بلکہ ثواب کا کام ہے۔ اس کا آخرت میں صلہ ملے گا۔

حضرت ابو ہریرہ رَضِیَ اللہُ تَعَالٰی عَنْہُ فرماتے ہیں خادم کے کاموں میں مدد کرو، چونکہ اللہ کا عامل جو بھائی کے کاموں میں اعانت کرے نامراد نہیں ہوتا۔ (ادب مفرد صفحہ ۶۷)

### خادموں اور ماتحتوں کی ضرورت پوچھتے رہتے

ایک صحابی رَضِیَ اللہُ تَعَالٰی عَنْہُ سے روایت ہے کہ آپ ﷺ خادموں اور نوکروں سے ان کی ضرورت معلوم فرماتے رہتے۔ (فیض القدر جلد ۵ صفحہ ۱۸۰، اتحاف السادہ جلد ۷ صفحہ ۱۱۰)

نبی پاک ﷺ کے ایک خادم کہتے ہیں کہ آپ خادموں سے پوچھتے رہتے کہ تمہیں کسی چیز کی ضرورت تو نہیں۔ (مسند احمد جلد ۳ صفحہ ۵۰۰، مطالب عالیہ جلد ۱ صفحہ ۱۳۸)

**فَإِنَّكَ لَا:** مطلب یہ ہے کہ ان لوگوں کو کہنے کی ضرورت پیش نہ آتی آپ خود ان سے معلوم فرماتے رہتے شاید کہ لحاظ میں وہ ظاہر نہ کر سکیں اور ان کو تکلیف ہو۔ یہ آپ کے وسعت اخلاق اور کمال محبت کی دلیل ہے۔

### خادم کے ساتھ کھانے میں شریک ہونا

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا جب خادم کھانا لائے تو اسے بھی (کھانے پر) بٹھائے۔ اگر وہ نہ بیٹھے (مثلاً لحاظ معلوم ہو) تو اس میں سے کچھ اسے دے دے۔

(ادب مفرد صفحہ ۶۹، ترمذی ابوداؤد)

### خادم ساتھ رکھنا

حضرت انس رَضِيَ اللہُ تَعَالٰی عَنْہُ فرماتے ہیں کہ آپ ﷺ مدینہ تشریف لائے اور آپ کے پاس کوئی خادم نہیں تھا۔ تو حضرت ابوطلمحہ نے میرا ہاتھ پکڑا اور حضور پاک ﷺ کی خدمت میں لے گئے۔ اور کہا اے اللہ کے رسول یہ انس ایک تیز چالاک لڑکا ہے۔ یہ آپ کی خدمت کرے گا۔ حضرت انس نے فرمایا میں نے سفر اور حضر میں آپ کی خدمت کی۔ (بخاری جلد ۲ صفحہ ۳۸۸، ادب مفرد صفحہ ۶۰، فتح جلد ۵ صفحہ ۳۵۹)

**فَإِنَّكَ لَا:** بعض روایات میں ہے کہ ان کی والدہ ام سلمہ نے آپ کی خدمت میں پیش کیا۔ اس سے معلوم ہوا کہ کام کی سہولت کے لئے خادم کا رکھ لینا بہتر ہے۔ اور خادم چھوٹا لڑکا ہو تو یہ بہتر ہے کہ اس میں پھریتلا پن بھی ہوتا ہے۔ اور سہولت گھر میں آمد و رفت کر سکتا ہے۔ اور یہ کہ بچہ ہونے کی وجہ سے کام لینے میں تکلف نہیں ہوتا۔ نیز یہ کہ خادم تیز و چالاک ہو۔ اگر بے وقوف اور کم فہم یا کج فہم ہوگا تو بجائے راحت کے کلفت و زحمت میں ڈال دے گا۔ مزید اس واقعہ سے یہ بھی معلوم ہوا کہ بچوں کو خدمت اور تربیت اچھی دینی چاہئے۔ اور اسے کسی نیک صالح اچھے عالم کی صحبت میں رہنے کا موقع دے۔ تب وہ آگے چل کر کام کا نکلے گا۔



## ”خدمت گار“ خادموں کا بیان

آپ ﷺ کی خدمت کو حضرات صحابہ کرام، جنہوں نے آپ ﷺ کو ایک نظر دیکھ لیا آپ سے گفتگو کر لی۔ آپ کی مجلس میں شریک ہوئے۔ آپ کے عاشق زار جان نچھاور کرنے والے ہو گئے۔ اور آپ کی خدمت کو باعث شرف و سعادت سمجھنے لگے۔ ہر شخص آپ کی خدمت کو اپنے لئے سرمایہ نجات اور بیش بہا دولت سمجھتا۔ اس لئے آپ کے خادموں کی تعداد۔ جنہوں نے کوئی خاص کام انجام دیا ہو۔ سفر میں یا حضر میں، ان حضرات کی ایک کثیر تعداد ہے۔ تقریباً چالیس کی تعداد جو غلام کے علاوہ ہیں ابو صالح دمشقی نے ذکر کیا ہے۔ خیال رہے کہ یہ خادمین کوئی با تنخواہ ملازمین یا اجیر یا نوکر نہیں تھے۔ بلکہ حسبہ اللہ آپ ﷺ کی خدمت کیا کرتے اور اسے باعث سرمایہ نجات و سعادت سمجھتے۔

### حضرت عبداللہ بن مسعود رضی اللہ تعالیٰ عنہ

یہ صاحب سواک و نعل کے لقب سے ملقب تھے۔ یہ آپ ﷺ کے مختلف کام انجام دیا کرتے تھے۔ آپ ﷺ جب مجلس سے اٹھتے تو یہ جوتا پہناتے۔ اور جب آپ ﷺ مجلس میں تشریف فرما ہوتے تو آپ کے جوتوں کو اپنے بازو میں دبا لیتے۔ آپ ﷺ کے بالوں کو جھاڑتے۔ جب آپ سو جاتے تو جگاتے۔ جب غسل فرماتے تو پردہ کرتے رہتے تھے۔ اور آپ کے ساتھ چلتے۔

عبداللہ بن عتبہ ذکر کرتے ہیں کہ حضرت ابن مسعود آپ ﷺ کے راز داں تھے۔ تکیہ، بستر، مسواک، نعل اور وضو کی خدمت انجام دیتے تھے۔

درخت پر چڑھ کر آپ ﷺ کے لئے مسواک توڑ لاتے۔

ایک مرتبہ یہ مسواک توڑنے درخت پر چڑھے تو چونکہ یہ دبلے پتلے تھے ان کے پیر اور پنڈلی بہت دبلے تھے۔ تو کسی نے ہنس دیا۔ تو آپ نے فرمایا پیر کے پتلے ہونے پر ہنستے ہو۔ یہ قیامت کے دن احد کے پہاڑ سے زیادہ وزنی ہوں گے۔

قاسم بن عبدالرحمن کہتے ہیں کہ حضرت ابن مسعود آپ ﷺ کو جوتا پہناتے پھر عصائے مبارک لیتے آپ کے آگے آگے چلتے۔ جب مجلس میں تشریف فرما ہوتے تو جوتا نکالتے۔ اسے اپنے بازو میں رکھتے۔ اور آپ کو عصائے مبارک دیتے۔ پھر مجلس برخواست ہوتی تو آپ کو جوتا پہناتے۔ آپ کے آگے آگے چلتے۔ یہاں تک

کہ آپ سے پہلے حجرہ مبارک میں داخل ہوتے۔

ابوموسیٰ فرماتے ہیں کہ میں ایک مدت تک آپ ﷺ کی خدمت میں رہا۔ تو حضرت عبداللہ بن مسعود کو آپ کے گھر والوں میں سمجھتا رہا۔ کہ کثرت سے آپ ﷺ کے پاس آنے جانے اور امہات المؤمنین کی خدمت میں آتے جاتے رہتے۔

ابوموسیٰ فرماتے ہیں کہ یہ آپ ﷺ کی وہ بات سن لیتے تھے۔ جو ہم لوگ نہیں سن سکتے تھے۔ اور اس مقام پر داخل ہو جاتے۔ جہاں ہم لوگ نہیں جاسکتے۔ یعنی آپ ﷺ کے گھر اور ازواج مطہرات میں۔

(امانی الاحبار، طبرانی، مسند احمد، ابویعلیٰ، بل الہدیٰ)

### حضرت انس بن مالک رَضِيَ اللہُ تَعَالٰی عَنْہُ

آپ ﷺ کے چہیتے لاڈلے خادم تھے۔ چھوٹے ہی سے آپ ﷺ کی خدمت میں تھے، خواتین کے یہاں آنے جانے کا کام آپ ہی کے واسطے سے ہوتا تھا۔ ہر وقت سفر حضر میں آپ کی خدمت انجام دیتے تھے۔ دس سال تک آپ کی خدمت انجام دی۔

محمد بن عمر رَضِيَ اللہُ تَعَالٰی عَنْہُ کہتے ہیں کہ میں اور حضرت انس رَضِيَ اللہُ تَعَالٰی عَنْہُ کبھی آپ ﷺ کے دروازے سے الگ نہیں ہوتے تھے۔ (ابن سعد جلد ۱ صفحہ ۴۹۷)

### حضرت بلال رَضِيَ اللہُ تَعَالٰی عَنْہُ

یہ آپ ﷺ کے مالیاتی امور کو انجام دیتے تھے۔ گھریلو خرچہ، مہمانوں پر خرچ، قرضہ وغیرہ لینا بھی یہی کرتے تھے۔ (بل الہدیٰ صفحہ ۴۰۰، دلائل)

### حضرت معقیب رَضِيَ اللہُ تَعَالٰی عَنْہُ

یہ آپ ﷺ کی انگوٹھی مہر مبارک کے ذمہ دار تھے۔

### اسلع رَضِيَ اللہُ تَعَالٰی عَنْہُ

آپ ﷺ کی سواریوں کے متعلق خدمات انجام دیا کرتے تھے۔ (بل صفحہ ۴۱۴)

### عبداللہ بن رواحہ رَضِيَ اللہُ تَعَالٰی عَنْہُ

آپ ﷺ کی اونٹنیوں کی مہار پکڑ کر آگے چلتے تھے۔ (بل جلد ۱۱ صفحہ ۴۱۶)

### عقبہ بن عامر رَضِيَ اللہُ تَعَالٰی عَنْہُ

آپ ﷺ کے خچر کے نگہبان تھے۔ سفر میں آپ کے ساتھ رہتے تھے۔ (بل صفحہ ۴۱۶)



## حضرت حذیفہ رضی اللہ تعالیٰ عنہ

یہ سفری خادم تھے۔ جب آپ ﷺ اونٹنی پر سوار ہوتے تو یہ آگے آگے ہوتے۔ ایک روایت میں ہے عمار پیچھے سے ہانکا کرتے تھے اور میں آگے رہا کرتا تھا۔ (طبرانی، بل) معمر رضی اللہ تعالیٰ عنہ

یہ بھی سفری خادم تھے۔ کجاوہ وغیرہ لگاتے تھے اور آپ ﷺ کے سفر مبارک کا انتظام فرماتے۔ چنانچہ حجۃ الوداع کے موقع پر یہ خدمت انجام دے رہے تھے۔

## ابوہرہ الرقاشی کے چچا رضی اللہ تعالیٰ عنہ

ابوہرہ رقاشی اپنے چچا سے نقل کرتے ہیں کہ حجۃ الوداع کے موقع پر ایام تشریق کے دوران میں آپ ﷺ کی اونٹنی مبارک کی مہار پکڑے ہوئے تھا۔ (ابویعلیٰ، بل صفحہ ۴۰۴)

## ام ایمن حبشیہ رضی اللہ تعالیٰ عنہا

یہ ام حبیبہ رضی اللہ تعالیٰ عنہا کے ساتھ رہتی تھیں۔ اور آپ ﷺ کی خدمت کیا کرتی تھیں۔ ام ایمن جو آپ کی باندیوں میں ہیں اس کے علاوہ ہیں۔ انہوں نے آپ کے پیشاب کو پی لیا تھا۔

## ابوذر غفاری رضی اللہ تعالیٰ عنہ

انہوں نے آپ ﷺ سے درخواست کی کہ میں آپ کے دروازے پر رات گزارا کروں جب ضرورت ہو مجھے اٹھا دیں۔ (مجمع الزوائد جلد ۹ صفحہ ۲۲)

## ربیع بن کعب رضی اللہ تعالیٰ عنہ

یہ بھی آپ کے وضو کی خدمات انجام دیا کرتے تھے۔

## ایمن بن عبید رضی اللہ تعالیٰ عنہ

یہ آپ کی طہارت کے امور انجام دیا کرتے تھے۔

## اسود بن مالک رضی اللہ تعالیٰ عنہ

جب آپ ﷺ سفر فرماتے تو حدی پڑھنے کی خدمت انجام دیتے تھے۔

مزید وہ خدامان حضرات جن کے کام اور خدمت کی تعین نہ ہو سکی۔ ہمہ وقت ہمہ امور حسب الحکم انجام دیا کرتے تھے۔

اربد، اسماء بن حارثہ، بکیر بن متداخ، ثعلبہ بن عبد الرحمن۔ ابوذر غفاری، جلیع بن نذیر۔ حنین (اولا غلام تھے

پھر آزاد ہو کر خادم ہوئے۔ خالد بن سیار غفاری۔ ذو مخمر (شاہ نجاشی کے بہن یا بھائی کے بیٹے تھے، آپ کی خدمت کے لئے بھیجے گئے)۔ سالم الباشمی، سعد (صدیق اکبر کے غلام تھے)۔ مقداد بن الاسود۔ نعیم بن ربیعہ (مہاجر ام سلمہ کے غلام) ہلال بن الحارث۔ ہندابی الحارثہ، ابوالحلیح، ابوسلام، رزینہ، مسلمہ ام رافع، صفیہ، میمونہ، ام عباس، خولہ رَضِیَ اللہُ تَعَالٰی عَنْہُمْ۔ (السیرۃ الشامیہ جلد ۱۱ صفحہ ۴۱۷)

سلمیٰ بیان کرتی ہیں کہ میں خضرہ۔ رضوی۔ میمونہ بنت جن کو آپ ﷺ نے آزاد کیا تھا۔ آپ ﷺ کی خدمت پر مامور تھے۔ (ابن سعد جلد ۱ صفحہ ۴۹۷)

### بیس انصاری صحابہ رَضِیَ اللہُ تَعَالٰی عَنْہُمْ ہر وقت خدمت کے لئے تیار

حضرت انس رَضِیَ اللہُ تَعَالٰی عَنْہُ فرماتے ہیں کہ قبیلہ انصار کے بیس جوان صحابہ نبی پاک ﷺ کی خدمت میں ہر وقت تیار بیٹھے رہا کرتے تھے۔ جب جس چیز کے لئے اور جہاں آپ کو ضرورت پڑتی بھیج دیا کرتے۔

(مجمع جلد ۹ صفحہ ۲۲)

حضرت عبدالرحمن بن عوف رَضِیَ اللہُ تَعَالٰی عَنْہُ فرماتے ہیں کہ ہم چار یا پانچ اصحاب تو آپ ﷺ کے دروازہ مبارک سے جدا ہوتے ہی نہیں تھے۔ (مجمع جلد ۹ صفحہ ۲۲)

حضرت ابوسعید رَضِیَ اللہُ تَعَالٰی عَنْہُ فرماتے ہیں کہ ہم لوگ آپ ﷺ کے پاس آتے جاتے رہا کرتے تھے۔ تاکہ جب کسی چیز کی ضرورت ہو کوئی کام ہو تو ہم کر دیا کریں۔ ہم خدمت گاروں کی تعداد بہت ہو گئی تھی۔

(بزار، مجمع جلد ۹ صفحہ ۲۲)

فَإِنْ كَانَ: یعنی یہ لوگ ہمہ وقت آپ ﷺ کے قریب، دروازے پر رہا کرتے تھے کہ کب کس موقع پر آپ کو ضرورت پڑ جائے۔ یہ تھی مخلصانہ خدمت جو اس دور میں عنقا ہے۔ باطنی دولت جو ملتی ہے وہ خدمت سے ہی ملتی ہے۔



## آپ ﷺ یتیموں کی خدمت کرتے

### آپ ﷺ یتیموں اور بیواؤں کی خدمت کرتے

ابتداءً وحی کی روایت میں امام بخاری نے حضرت خدیجہ کا نبی پاک ﷺ کے متعلق یہ اخلاق عالیہ نقل کیا ہے کہ آپ ﷺ رشتہ داروں کے ساتھ حسن سلوک کرتے ہیں۔ غریبوں کا بوجھ اٹھاتے ہیں۔ عاجزوں کو سہارا دیتے ہیں۔ مہمان کی خدمت کرتے ہیں۔ ضرورت کے مقامات پر خرچ کرتے ہیں۔ خدائے پاک ایسوں کو برے حال سے دوچار نہیں کرتا۔ (بلکہ اسے راحت و اطمینان اور برکت والی زندگی و روزی سے نوازتا ہے)۔

(بخاری جلد ۱ صفحہ ۳)

**فائدہ ۱:** حضرت خدیجہ رضی اللہ تعالیٰ عنہا نے اول وحی کے نزول کے موقع پر جو گھبراہٹ ہوئی تھی۔ اس پر تسلی اور اطمینان دیتے ہوئے یہ بنیادی بات بتائی تھی کہ آپ غریبوں، مسکینوں، یتیموں، بیواؤں کی خدمت کرتے ہیں۔ ان پر مال خرچ کرتے ہیں۔ ایسوں پر خدا کی نصرت ہوتی ہے۔ ذلت و رسوائی کی زندگی سے محفوظ ہوتے ہیں۔

ابو عبس بن خیبر الانصاری عن ابیہ عن جدہ سے مروی ہے کہ آپ ﷺ کی مسجد میں ایک یتیم آکھڑا ہوا اور کہا السلام علیک یا رسول اللہ۔ میں ایک یتیم مسکین غلام ہوں۔ اور ہماری ماں ایک بیوہ ہے اور مسکین عورت ہے۔ ہمیں کچھ کھلایئے جو اللہ پاک نے آپ کو کھلایا۔ ہمیں کچھ دیجئے۔ جو اللہ نے آپ کو نوازا ہے۔ یہاں تک کہ خوش ہو جاؤں۔ آپ ﷺ نے فرمایا تم نے بہت اچھی بات کہی گھر جاؤ اے بلال جو کچھ کھانا پاؤ لے آؤ۔ پس وہ اکیس کھجور لے کر آئے۔ اور آپ کے ہاتھ میں دے دیا۔ آپ ﷺ نے اس کی جانب اشارہ فرمایا ہم سمجھ رہے تھے کہ آپ ﷺ کھجور میں برکت کی دعا کر رہے ہیں۔ پھر آپ ﷺ نے فرمایا۔ سات تمہارے لئے، سات تمہاری بہن کے لئے، سات تمہاری ماں کے لئے۔ وہ بچہ آپ ﷺ کے پاس سے چلا گیا۔

حضرت معاذ نے اس بچہ کے سر پر ہاتھ پھیرا۔ اور کہا اے بچے خدا تمہاری یتیمی کی تلافی کرے، اور تمہارے باپ کا نائب بنائے۔ آپ ﷺ نے فرمایا اے معاذ میں نے تم کو دیکھا جو بچے کے ساتھ (محبت کا معاملہ کر رہے تھے) انہوں نے کہا اے اللہ کے رسول شفقت کی وجہ سے۔ تو آپ ﷺ نے اس وقت فرمایا قسم خدا کی جس کے قبضہ میں محمد کی جان ہے۔ جو شخص بھی کسی مسلمان یتیم کو اچھی طرح شفقت سے رکھے۔ اس کے سر پر (محبت سے) ہاتھ پھیرے۔ تو اللہ پاک ہر بال کے بدلہ ایک درجہ بلند کرتے ہیں۔ ایک نیکی لکھتے ہیں۔ ایک گناہ

معاف فرماتے ہیں۔ (مجمع الزوائد جلد ۸ صفحہ ۱۶۱، مکارم الخرائطی صفحہ ۶۵۷)

بشیر الجہنی رَضِيَ اللہُ تَعَالٰی عَنْہُ کی روایت ہے کہ میں نے جنگ احد میں آپ ﷺ سے ملاقات کی اور پوچھا کہ میرے والد صاحب کا کیا ہوا۔ آپ نے فرمایا وہ تو شہید ہو گئے۔ میں رونے لگا۔ آپ ﷺ نے مجھے لیا اور سر پر ہاتھ پھیرا، اور اپنے ساتھ اٹھالے گئے۔ اور فرمایا کیا تم کو اس بات کی خوشی نہیں کہ میں تمہارا باپ ہو جاؤں اور (حضرت) عائشہ تمہاری ماں ہو جائے۔ (بزار، مجمع الزوائد صفحہ ۱۶۱)

غلام اور بیواؤں کے کام کرنے میں عار محسوس نہ کرتے

حضرت عبداللہ بن اوفی رَضِيَ اللہُ تَعَالٰی عَنْہُ کہتے ہیں کہ آپ ﷺ غلاموں اور بیواؤں کی ضرورت اور خدمت کے سلسلے میں چلنے میں کوئی عار محسوس نہ فرماتے۔ یہاں تک کہ ان کی ضرورت پوری ہو جاتی۔

(دلائل النبوة صفحہ ۳۲۹)

فَائِدَہ: عموماً لوگوں کا مزاج خاص کر بڑوں کا یہ ہوتا ہے۔ اپنے سے نیچے جسے سمجھتے ہیں۔ ان کے ساتھ چلنے میں اور ان کا کام کرنے میں عار سمجھتے ہیں۔ سو یہ شان ایمان اور تواضع کے خلاف ہے۔ بلکہ مرتبہ انسانیت کے بھی خلاف ہے۔

جو دوسروں کے خصوصاً غریبوں کے کام آتا ہے خدا اس کے کام آتا ہے۔





# غرباء اور مساکین کمزوروں کے ساتھ

## آپ ﷺ کا برتاؤ

### غرباء اور مساکین کی ملاقات اور ان کی خبر گیری

حضرت سہل بن حنیف رَضِيَ اللہُ تَعَالٰی عَنْہُ کہتے ہیں کہ آپ ﷺ کمزور غریب مسکین سے ملاقات فرماتے۔ ان میں کوئی بیمار پڑ جاتا تو ان کی عیادت فرماتے۔ اور ان کے جنازے میں حاضر ہوتے۔

(مستدرک حاکم، کنز العمال جدید جلد ۷ صفحہ ۱۵۵)

حضرت عبداللہ بن اوفی رَضِيَ اللہُ تَعَالٰی عَنْہُ فرماتے ہیں کہ آپ ﷺ ضعیف مسکین بیوہ لوگوں کے پاس چل کر ان کی ضرورت پوری کرنے میں کوئی کراہت محسوس نہ فرماتے۔ اور نہ اپنے کو اس سے بڑا سمجھتے۔ (اخلاق النبی صفحہ ۴۱)

### غرباء اور مساکین کے ساتھ چلنے میں عار نہ محسوس فرماتے

عبداللہ بن ابی اوفی رَضِيَ اللہُ تَعَالٰی عَنْہُ فرماتے ہیں کہ آپ ﷺ کثرت سے ذکر فرماتے تھے۔ گفتگو بہت کم فرماتے تھے۔ نماز لمبی پڑھتے تھے۔ خطبہ مختصر دیتے تھے۔ اور غریب اور بیواؤں کے ساتھ چلنے میں عار محسوس نہ فرماتے تھے یہاں تک کہ ان کی ضرورتوں کو پورا فرماتے۔ (نسائی، دلائل جلد ۱ صفحہ ۳۲۹)

**فائدہ ۱:** آپ ﷺ اخلاقی برتاؤ میں غریب و امیر کا فرق نہ فرماتے۔ غریب و مساکین کا بلکہ زیادہ لحاظ فرماتے۔ ان کے ساتھ ان کی ضرورتوں میں بلا تکلف چلتے۔ ان کی ضرورتوں کو پورا فرماتے۔

افسوس کہ آج کل ہمارا معاشرہ بالکل بدل گیا ہے۔ طریق نبوت سے ہٹ گیا ہے۔ رؤسا اور مالداروں کے ساتھ چلنے پھرنے میں فخر محسوس کرتے ہیں۔ جن سے اپنی ضرورت اور غرض وابستہ ہوتی ہے۔ انہیں کی رعایت اور ضرورت و حاجات میں تعاون کرتے ہیں۔ غریب و مساکین کو ذلت کی نگاہ سے دیکھ کر ان سے بعد اور ان کے ساتھ صحبت میں سبکی محسوس کرتے ہیں۔ ان کی ضرورتوں کا تو خیال کریں گے۔ کمزور ضعیف سمجھ کر ان پر ظلم کرتے ہیں ان کو تکلیف دیتے ہیں۔ ان کو نقصان پہنچا کر فوائد و منافع اپنے حق میں کر لیتے ہیں۔ ان کی مدد کے بجائے ان کو مزید کمزور اور ضعیف بنائے رکھتے ہیں تاکہ ان پر ظلم اور حق تلفی آسان ہو۔ خدا کی پناہ۔

## معمولی اور غریب آدمی کی دعوت قبول کر لینا

حضرت انس رَضِيَ اللہُ تَعَالٰی عَنْہُ فرماتے ہیں کہ آپ ﷺ گدھے پر سوار ہو جاتے۔ صوف کا موٹا لباس زیب تن فرما لیتے۔ غلام کی دعوت فرما لیتے۔ میں نے خیبر کے موقعہ پر دیکھا کہ آپ گدھے پر سوار تھے۔ جس کی لگام کھجور کی چھالوں سے بنا تھا۔ (دلائل النبوة جلد ۱ صفحہ ۳۳، ہدایہ)

حضرت جابر بن عبد اللہ رَضِيَ اللہُ تَعَالٰی عَنْہُ فرماتے ہیں کہ آپ ﷺ غلاموں کی دعوت قبول فرما لیتے تھے۔ (مجمع جلد ۱ صفحہ ۲۰، ابن سعد صفحہ ۷۳۰)

سعد مقلی کہتے ہیں کہ آپ ﷺ نے غلام کی دعوت قبول فرمائی ہے۔ (صفحہ ۳۷۱)

حضرت ابن عباس رَضِيَ اللہُ تَعَالٰی عَنْہُ فرماتے ہیں کہ حضور پاک ﷺ کو عوالی مدینہ کا کوئی شخص آدھی رات میں بھی جو کی روٹی کی دعوت کرتا تو آپ اسے قبول فرما لیتے تھے۔ (مجمع الزوائد جلد ۱۰ صفحہ ۲۰)

فائدہ: غریب اور معمولی شخص کی دعوت قبول کر لینا اور ان کے یہاں کھانے کے لئے چلے جانا یہ تواضع اور مسکنت کی بات ہے۔ کبر و فخر سے خالی ہونے کی علامت ہے۔ جو خدا کے برگزیدہ بندے کی شان ہے۔ عموماً لوگ یہ سوچتے ہیں کہ ان کے یہاں کیا ملے گا۔ اور ایسی دعوت میں سبکی محسوس کرتے ہیں۔ بڑی بری بات ہے۔ دعوت کا مقصود عمدہ مرغن غذاؤں کا کھانا نہیں بلکہ محبت اور تعلق کو باقی رکھنا اور لوگوں سے مخلصانہ محبتانہ برتاؤ کو فروغ دینا ہے۔

## معمولی سے معمولی آدمی کی ضرورت میں چل پڑتے

حضرت انس رَضِيَ اللہُ تَعَالٰی عَنْہُ فرماتے ہیں کہ مدینہ میں کوئی باندی بھی اپنی ضرورت سے آپ ﷺ کا ہاتھ پکڑ کر لے جاتی تو آپ اس کی ضرورت میں چل پڑتے۔ (یہاں تک کہ آپ اس کا کام کر کے فارغ ہو جاتے)۔ (اخلاق النبی صفحہ ۲۷، البدایہ والنہایہ جلد ۶ صفحہ ۴۶)

حضرت انس بن مالک رَضِيَ اللہُ تَعَالٰی عَنْہُ فرماتے ہیں کہ ایک عورت کمزور عقل والی تھی۔ اس نے کہا اے اللہ کے رسول مجھے آپ سے کچھ کام ہے۔ آپ نے فرمایا اے ام فلاں چلو راستہ میں چل کر جس جگہ کھڑی ہو جاؤ گی۔ میں تمہارے پاس آ کر کھڑا ہو جاؤں گا (اور تمہاری بات سن لوں گا) پھر آپ اس کے ساتھ راستہ سے ہٹ کر بات چیت کرنے لگے۔ یہاں تک کہ اس نے اپنی پوری بات کہی۔ (اور آپ غور سے سنتے رہے)۔ (اخلاق النبی صفحہ ۲۵)

غریب و مساکین سے آپ ﷺ بہت محبت و تعلق رکھتے

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ یہ دعا فرماتے:

”اللهم احيني مسكينا وامتنى مسكينا واحشرنى فى زمرة المساكين يوم القيمة“

ترجمہ: ”اے اللہ ہمیں مسکینوں کے ساتھ زندگی عطا فرما۔ اور مسکینوں کے ساتھ موت عطا فرما، اور قیامت کے دن مسکین کے ساتھ ہمارا حشر فرما۔“

حضرت عائشہ رَضِيَ اللہُ تَعَالٰی عَنْہَا نے فرمایا یہ دعا آپ کیوں کرتے ہیں۔

آپ ﷺ نے فرمایا۔ اے عائشہ اس لئے کہ وہ مال داروں سے چالیس خریف یعنی پانچ سو سال پہلے جنت میں جائیں گے۔ اے عائشہ کبھی مساکین کو واپس نہ کرنا خواہ کھجور کی گٹھلی ہی سہی۔ اور ان کو اپنے سے قریب رکھنا۔ (یعنی ان سے ربط محبت و صحبت رکھنا) اللہ پاک تم کو قیامت کے دن اپنے قریب رکھے گا۔

(بیہقی فی الشعب جلد ۲ صفحہ ۱۶۷)

فائدہ: دیکھئے مساکین و غرباء کی آپ ﷺ کے نزدیک کیسی عزت اور وقعت تھی۔ کہ آپ ان کے ساتھ زندگی موت اور حشر قیامت کی دعا کر رہے ہیں۔ اور آپ فرما رہے ہیں کہ ان کا قرب اور ان کی محبت خدا کے قرب و تقرب کا باعث ہے۔ چونکہ یہ متواضعانہ صفات ہیں اور اسی سے پیدا ہوتے ہیں۔ اور اللہ کو تو واضح پسند ہے۔ افسوس صد افسوس کہ آج ایسے لوگوں کو ماحول میں کمتر ذلیل سمجھتے ہیں۔ ربط و تعلق و مصاحبت تو دور کی بات ہے باوجود رشتہ ناٹے ہونے کے ایسوں سے شادی بیاہ تک نہیں کرتے۔ سوچتے ہیں ان سے کیا ملے گا۔ عوام تو عوام خواص اور عرفا اہل دین کا مزاج ایسا پایا جاتا ہے۔ گئے چنے دیندار اہل معرفت ہی ان احادیث پر عمل کرنے والے ہیں۔ ورنہ تو جو دیندار طبقہ کہا جاتا ہے۔ ان کے نزدیک بھی مال اور دنیا کی بڑی وقعت ہے۔ جب ان احادیث پر عمل کا وقت آتا ہے تب سمجھ میں آتا ہے کتنی دینداری ہے۔



# سائلین کے ساتھ آپ ﷺ کا حسن برتاؤ

کسی کے سوال پر لا یعنی انکار نہ فرماتے

حضرت جابر رضی اللہ تعالیٰ عنہ سے مروی ہے کہ کبھی ایسا نہ ہوا کہ آپ ﷺ سے کسی نے سوال کیا ہو اور آپ نے فرما دیا ہو نہیں۔ یعنی نفی میں جواب نہیں دیا انکار نہیں فرمایا۔ (بخاری جلد ۲ صفحہ ۸۹۲، مسلم ترمذی جلد ۲ صفحہ ۲۵۳)

حضرت ابن عباس رضی اللہ تعالیٰ عنہما سے مروی ہے کہ آپ ﷺ سے سوال کیا گیا تو آپ نے کبھی نہ نہیں فرمایا۔

فائدہ: یعنی سائل کو آپ بالکل نہیں کر کے ناامیدی کے ساتھ واپس نہ فرماتے۔ کچھ نہ کچھ ضرور دیتے، نہ ہوتا تو قرض لے کر دیتے۔ کبھی آئندہ دینے کا وعدہ فرماتے۔ یا خاموش رہتے زبان سے انکار (لحاظاً واکراماً) نہ فرماتے۔

فرزدق شاعر نے اسی خلق عظیم کو اس شعر میں ذکر کیا ہے ے

ما قال لا قط الا في تشهده ﴿﴾ لولا التشهد كانت لاء نعم

سوائے تشہد کے کبھی آپ نے لا نہیں کیا اگر تشہد میں لا نہ ہوتا تو آپ نعم بجائے لا کے فرماتے۔

(جمع الوسائل صفحہ ۱۶۷)

علامہ بوصیری نے بھی اسے قصیدہ بردہ میں ذکر کیا ہے۔

اسی کو عارف مضطر نے بڑی خوبی سے ادا کیا ہے ے

کبھی محروم سائل کو نہ حتی الوسع لوٹاتے

نہ ہوتا تو نرمی بہ لجاجت سے عذر فرماتے

سخاوت کے سبب سے بیشتر مقروض رہتے تھے

بچا کر کچھ نہ رکھتے سائلوں سے لا نہ کہتے تھے

(کوثر؟ صفحہ ۵۲)

کبھی خاموش رہتے

محمد حنفیہ سے مروی ہے کہ آپ ﷺ کی عادت انکار کی عادت نہ تھی۔ جب کوئی سوال کرتا اور اسے دینے



کا ارادہ فرماتے تو نعم۔ ہاں۔ اچھا فرماتے۔ اور (کچھ دینے کو آپ کے پاس نہ ہوتا تو) نہ دینے کا ارادہ فرماتے تو خاموش رہتے۔ اور آپ کے چہرے سے پہچان لیا جاتا۔ (ابن سعد جلد ۱ صفحہ ۳۶۸)

فَإِنَّكَ لَا: آپ لا۔ اور انکار کرنا مروت اور اکرام کے خلاف سمجھتے اسی وجہ سے خاموش رہتے۔ سمجھنے والا سمجھ لیتا اور واپس چلا جاتا۔

بعض لوگ اس خاموشی کا راز نہیں سمجھتے تو بار بار اصرار کر کے انکار پر مجبو کرتے ہیں۔ یہ شرافت کی بات نہیں۔

### ضرورت پوری نہ کر سکتے تو نرمی سے جواب دیتے

حضرت حسن رَضِيَ اللہُ تَعَالٰی عَنْہُ کی ایک طویل حدیث جو ان کے والد حضرت علی کرم اللہ وجہہ سے منقول ہے یہ ہے کہ آپ صَلَّی اللہُ عَلَیْہِ وَاٰلِہٖ وَسَلَّم سے کوئی حاجت طلب کرتا تو آپ اس کی ضرورت پوری فرماتے یا نہ فرما سکتے تو بہت نرمی اور اخلاق سے اس سے کہتے اور معذرت فرماتے۔ (اخلاق النبی صفحہ ۱۷)

فَإِنَّكَ لَا: مطلب یہ ہے کہ اسے جھڑکتے یا سختی سے بات نہ کرتے بہت لجاجت اور مسکنت سے معذرت فرماتے۔ خیال رہے کہ سائل کا یہ حق ہے کہ اس سے سختی یا جھڑک کر لعن طعن دے کر بات نہ کرے۔ ایسا نہ ہو کہ وہ اس کی دلی تکلیف سے اس کے مقام پر آ جائے۔

### نہ ہوتا تو قرض لے کر ضرورت پوری فرماتے

حضرت عمر بن خطاب رَضِيَ اللہُ تَعَالٰی عَنْہُ سے روایت ہے کہ ایک شخص آپ کی خدمت میں آیا اور سوال کیا کہ ان کو کچھ دیا جائے۔ آپ صَلَّی اللہُ عَلَیْہِ وَاٰلِہٖ وَسَلَّم نے جواب میں فرمایا میرے پاس کچھ نہیں ہے۔ لیکن تم ایسا کر لو کہ میرے نام پر تم کچھ خرید لو۔ میرے پاس کچھ آئے گا تو میں اسے ادا کر دوں گا۔ حضرت عمر رَضِيَ اللہُ تَعَالٰی عَنْہُ نے عرض کیا۔ اے اللہ کے رسول آپ کے پاس جو کچھ تھا آپ دے چکے اور جو آپ کی وسعت میں نہیں خدائے پاک نے آپ کو اس کا مکلف نہیں بنایا۔ آپ صَلَّی اللہُ عَلَیْہِ وَاٰلِہٖ وَسَلَّم کو حضرت عمر رَضِيَ اللہُ تَعَالٰی عَنْہُ کا یہ کہنا پسند نہیں آیا۔ ایک انصاری صحابی نے عرض کیا اے اللہ کے رسول خرچ کیجئے اور عرش کے مالک سے کمی کی کوئی پرواہ نہ کیجئے۔ آپ صَلَّی اللہُ عَلَیْہِ وَاٰلِہٖ وَسَلَّم کو انصاری کی یہ رائے پسند آئی اور آپ نے مسکرا دیا اور فرمایا مجھے اسی کا حکم دیا گیا ہے۔ (شَمَائِلِ صفحہ ۲۳)

فَإِنَّكَ لَا: آپ صَلَّی اللہُ عَلَیْہِ وَاٰلِہٖ وَسَلَّم جو دوسخا اور خلق عظیم کی وجہ سے ہر ایک کی حاجت روائی فرماتے۔ کسی کو رد نہ فرماتے۔ لوگوں کی ضرورت پوری کرنے میں قرض تک گوارا فرما لیتے۔ خصائل نبوی میں ہے۔ ضرورت مندوں کے لئے قرض لے کر ان پر خرچ کرنا، حضور اکرم صَلَّی اللہُ عَلَیْہِ وَاٰلِہٖ وَسَلَّم کا عام معمول تھا۔ جیسا کہ اوپر کی حدیث میں خود موجود ہے۔

ایک شخص نے حضرت بلال سے پوچھا کہ حضور اکرم ﷺ کے اخراجات کی کیا صورت تھی انہوں نے فرمایا۔ حضور اکرم ﷺ کے پاس تو کچھ رہتا ہی نہ تھا میں ہی اخیر تک اس کا منتظم تھا۔ عادت شریفہ یہ تھی کہ جب کوئی مسلمان ہو کر حاضر خدمت ہوتا۔ اور آپ اس کو ننگا دیکھتے تو مجھے اس کے انتظام کا حکم فرماتے میں کہیں سے قرض لے کر اس کے کپڑے بنواتا۔ اور کھانے کا انتظام کرتا۔ (صفحہ ۳۱۷)

ایسا بھی ہوا ہے کہ لوگوں کے لئے آپ نے قرض لیا۔ اور وقت پر ادا نہ فرما سکے تو قرض خواہوں سے ان کے خاطر سخت ست بات بھی سنتے اور برداشت فرماتے۔ جیسا کہ قرض کے فصل میں گزر چکا ہے۔

**فَائِدَہ:** خیال رہے کہ سائل یا مانگنے والے کی یہ رعایت اس وقت ہے جب کہ وہ کسی ایسے امور میں نہ خرچ کرے جو خلاف شرع بدعت یا رسم وغیرہ ہو کہ ان امور میں تعاون کرنا گناہ کی بات ہے۔ بسا اوقات لوگ محرم اور ربیع الاول وغیرہ کے بدعات میں مالی تعاون اور چند دینے پر لوگوں کو اصرار کرتے ہیں۔ ایسی صورت میں رعایت اور لحاظ دینا بھی ناجائز ہے۔ ہاں اگر ایسے اوباش لوگوں کا اس درجہ غلبہ ہو کہ نہ دینے کی صورت میں ظلم اور پریشان کریں گے تو ظلم سے بچنے کی نیت سے کچھ دے دینا گناہ کا باعث نہ ہوگا۔



## ایثار

### ایثار نبوی ﷺ

سہیل کی روایت ہے کہ ایک عورت آپ ﷺ کی خدمت میں ایک خوشنما چادر لے کر آئی۔ اور کہا اے اللہ کے رسول میں نے اس کو اپنے ہاتھ سے بنا ہے، لائی ہوں تاکہ آپ کو پہناؤں۔ چنانچہ آپ کو ضرورت تھی آپ نے لے لیا۔ آپ اس کا ازار تہبند بنا کر گھر سے نکلے۔ ایک شخص نے دیکھ لیا (کہ آپ اچھی چادر پہن کر نکلے ہیں) اس نے سوال کر لیا کہ اے اللہ کے رسول ہمیں پہننے کے لئے دیجئے۔ آپ نے فرمایا ٹھیک ہے۔ جب تک مجلس میں بیٹھنا تھا تشریف فرما رہے اس کے بعد اٹھے اور لپیٹ کر اسے دے دیا۔ (مکارم ابن ابی الدنیا صفحہ ۳۷۷)

**فَائِدَاتُ:** ایثار کے معنی ہیں اپنی ضرورت پر دوسرے کو ترجیح دینا مومنین کا ملین کی یہ شان ہے۔ اپنے مقابلہ میں دوسروں کا خیال رکھنا۔ یہ بڑا اونچا بلند پایہ وصف ہے۔ خدا کے برگزیدہ بندے ہی اس کے حامل ہوتے ہیں۔ بہت کم لوگ ہیں جو اس وصف کے حامل ہیں۔ اصحاب زہد و تقویٰ اور اصحاب ذکر و عبادت تو بہت ملیں گے مگر اس وصف کے حامل کم ہی لوگ ملیں گے۔ عموماً ہر شخص اپنے فائدہ اور نفع کی فکر میں رہتا ہے۔ جب دوسرے کی رعایت (خصوصاً جو ماحول میں برابر کا ہو یا کمتر ہو) اور نفع و نقصان یا عزت و جاہت کا تقابل ہو تو تب اس کا پتہ چلتا ہے۔ اس زمانہ میں ایثار تو بہت ہی بڑی بات ہے۔ امور خیر میں شریک کر لے تو بھی بہت بڑی بات ہے۔ بڑے مبارک اور فضیلت کے حامل ہیں وہ حضرات جو ایثار کا مادہ رکھتے ہیں اور خدا واسطے بلا کسی غرض دنیاوی کے ایثار پر عمل کرتے ہیں۔ یہی وہ لوگ ہیں جو خیر الناس ہیں۔ ان کے ایثار سے لوگوں کو نفع ہوتا ہے اور حدیث پاک میں ہے۔ ”خیر الناس من ینفع الناس“۔ تَرْجَمًا: لوگوں میں سب سے بہتر وہ ہے جو لوگوں کو نفع پہنچائے۔



# مشورہ کے متعلق آپ ﷺ کی عادات طیبہ

آپ ﷺ اصحاب سے مشورہ فرماتے

حضرت عائشہ رضی اللہ تعالیٰ عنہا فرماتی ہیں کہ آپ ﷺ سے زیادہ کسی لوگوں سے بکثرت مشورہ کرتے نہیں دیکھا۔ (اخلاق النبی صفحہ ۳۲۲)

حضرت ابو ہریرہ رضی اللہ تعالیٰ عنہ سے مروی ہے کہ آپ سے زیادہ میں نے کسی کو مشورہ کرتے نہیں دیکھا۔ (الخرائط فی المکارم)

حضرت انس رضی اللہ تعالیٰ عنہ سے مروی ہے کہ آپ ﷺ نے بدر کے دن اصحاب سے مشورہ فرمایا۔ (احسان صفحہ ۴۷۲)

مشورہ میں خیر و برکت ہے

ضحاک سے منقول ہے کہ اللہ تعالیٰ نے نبی پاک ﷺ کو مشورہ کا حکم دیا چونکہ مشورہ میں خیر و برکت ہے۔ (ابن ابی شیبہ، بل جلد ۹ صفحہ ۳۹۸)

یحییٰ بن سعد کہتے ہیں کہ آپ ﷺ نے بدر کے دن مشورہ فرمایا۔ آپ نے غزوہ قریظہ اور بنو نضیر کے بارے میں مشورہ فرمایا۔ (ابن سعد، بل جلد ۹ صفحہ ۳۹۸)

فائدہ: یعنی آپ ﷺ نے ان کی سزا کے متعلق مشورہ فرمایا کہ انہوں نے بد عہدی کی اور خفیہ سازشوں کے ذریعہ اسلام کو جانی و مالی نقصان پہنچایا ان کو کیا سزا دی جائے۔

بنو نضیر کے متعلق آپ ﷺ نے انصار کو جمع فرما کر خطبہ دیا۔ حمد و ثنا کے بعد انصار نے مہاجرین کے ساتھ جو کچھ سلوک اور احسان کیا تھا اس کو سراہا۔ بعد ازاں ارشاد فرمایا۔ اے گروہ انصار چاہو تو میں اموال بنی نضیر کو تم اور مہاجرین میں برابر تقسیم کر دوں۔ اور حسب سابق مہاجرین تمہارے شریک حال رہیں اور اگر چاہو تو فقط مہاجرین پر تقسیم کر دوں اور وہ تمہارے گھر خالی کر دیں۔ سعد بن عباد اور سعد بن معاذ سرداران انصار نے عرض کیا یا رسول اللہ ہم نہایت طیب خاطر سے اس پر راضی ہیں کہ مال فقط مہاجرین میں تقسیم فرما دیں۔ اور حسب سابق مہاجرین ہمارے گھروں میں رہیں اور کھانے پینے میں ہمارے شریک رہیں۔ (سیرت مصطفیٰ جلد ۲ صفحہ ۲۷۲)



### آپ ﷺ کن امور میں مشورہ فرماتے

نبی پاک ﷺ اپنے اصحاب سے جنگی امور (ملکی اور سیاسی باتوں) میں مشورہ فرماتے۔ آپ احکام شرعیہ کے نافذ یا ادا کرنے کے متعلق مشورہ نہ فرماتے کہ احکام الہیہ میں مشورہ نہیں ہوا کرتا۔ اسی طرح حضرات صحابہ بھی مشورہ سے امور انجام دیتے۔ چنانچہ آپ ﷺ کی وفات کے بعد صحابہ کرام نے اولاً خلافت و امارت کے بارے میں مشورہ فرمایا۔ چنانچہ حضرت صدیق اکبر رَضِیَ اللہُ تَعَالٰی عَنْہُ مشورہ ہی سے امیر و خلیفہ منتخب ہوئے۔ آپ کی وفات کے بعد جو کچھ لوگ مرتد ہو گئے تھے اس کے متعلق صحابہ کرام نے مشورہ کیا چنانچہ ان سے قتال کے متعلق صدیق اکبر رَضِیَ اللہُ تَعَالٰی عَنْہُ کی رائے تسلیم کر لی گئی۔ (الجامع للقرطبی جلد ۹ صفحہ ۳۸)

اس طرح حضرت عمر فاروق رَضِیَ اللہُ تَعَالٰی عَنْہُ نے تکبیرات عیدین، تکبیرات جنازہ، خروج منی سے غسل کے متعلق، شاربِ نم کی سزا کے متعلق مشورہ کیا اور مشورہ میں جو طے ہوا اس پر امت کو عمل کا حکم دیا۔ (مزید اس کے متعلق احادیث جلد چہارم کے باب المشورہ میں مذکور ہیں)۔



## تفاؤل خیر

### تفاؤل خیر کو پسند فرماتے

حضرت ابن عباس رَضِيَ اللہُ تَعَالٰی عَنْہُما فرماتے ہیں کہ آپ ﷺ تفاؤل خیر کو پسند فرماتے اور آپ نحوست اور بدفالی کے قائل نہ تھے۔ (مسند احمد، کنز العمال جلد ۷ صفحہ ۱۳۶)

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ تفاؤل خیر کو پسند فرماتے تھے اور بدفالی کو ناپسند فرماتے تھے۔ (متدرک حاکم، کنز العمال جلد ۷ صفحہ ۱۳۶)

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ تفاؤل خیر کو پسند فرماتے تھے۔ (مسند احمد جلد ۶ صفحہ ۱۳۰، اخلاق النبی صفحہ ۷۵۷)

حضرت عبداللہ بن بریدہ رَضِيَ اللہُ تَعَالٰی عَنْہُ سے مروی ہے کہ آپ ﷺ بدفالی نہ لیتے لیکن نیک شگون لیا کرتے۔

(اخلاق النبی صفحہ ۷۵۱)

حضرت کثیر نے اپنے والد و دادا کے واسطے سے یہ روایت بیان کیا ہے کہ ایک مرتبہ آپ ﷺ نے ایک شخص کو ہا خضرہ ”لوسبز و شادابی“ تو آپ نے (نیک شگون لیتے ہوئے فرمایا) ہاں لبیک۔ (اس کے حصول کے لئے حاضر ہیں) ہم نے تمہارے منہ سے نکلے کلمات سے نیک شگون لیا۔ (اخلاق النبی صفحہ ۷۵۵)

فَائِدَہ: یہ واقعہ غزوہ ودان کے موقعہ کا ہے۔ آپ اس غزوہ میں تشریف لے جا رہے تھے کہ ایک شخص کی زبان سے سبز شادابی نکلا۔ آپ نے اس سے شگون خیر لیتے ہوئے فرمایا ہاں میں اس کا طالب ہوں۔ چنانچہ آپ اس غزوہ میں تشریف لے گئے قتال کی نوبت نہ آئی۔ اور کفار نے سر سبز شاداب علاقہ آپ کو حوالہ کر دیا۔

حضرت انس رَضِيَ اللہُ تَعَالٰی عَنْہُ فرماتے ہیں کہ آپ ﷺ نے ارشاد فرمایا مجھے نیک فالی پسند ہے اور نیک فالی اچھے لفظ سے لی جاتی ہے۔ (صفحہ ۷۶۱)

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ نے پوچھا نیک فالی کیا ہے۔ آپ نے فرمایا۔ نیک فالی اچھا کلمہ ہے۔ یعنی اچھے کلمے سے نیک فالی لی جاتی ہے۔ (اخلاق النبی صفحہ ۷۵۳)

### نکلتے وقت اچھے ناموں کا سننا پسند

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ کسی ضرورت کی وجہ سے نکلتے (مثلاً غزوہ وغیرہ

میں) تو یاراشد، یا کج کی آواز پسند فرماتے۔ (مشکوٰۃ صفحہ ۳۹۲)

فَائِدَہ: مطلب یہ ہے کہ آپ باہر نکلے اور کسی نے اتفاقاً راشد یا کج یا اسی کے مثل کسی نے پکارا تو اس کو اچھا سمجھتے۔

### کسی چیز میں نحوست نہیں

حضرت سعد بن مالک سے روایت ہے کہ آپ ﷺ نے فرمایا بدفالی اور نحوست کسی چیز میں نہیں اگر ہوتی تو عورت میں گھوڑے میں ہوتی۔ (مشکوٰۃ صفحہ ۳۹۲، طحاوی صفحہ ۳۸۱)

سعید بن مسیب کہتے ہیں کہ میں نے حضرت سعد سے نحوست کے بارے میں پوچھا تو انہوں نے ڈانٹا اور کہا کہ میں نے رسول پاک ﷺ سے سنا کہ نحوست کسی شے میں نہیں ہے۔ اگر ہوتی تو عورت، گھر، گھوڑے میں ہوتی۔ (طحاوی صفحہ ۳۸۱)

حضرت بریدہ رَضِیَ اللہُ تَعَالٰی عَنْہُ سے روایت ہے کہ آپ ﷺ بدفالی کو پسند نہ فرماتے۔ (مشکوٰۃ صفحہ ۳۹۲)

فَائِدَہ: خیال رہے کہ تفاؤل یا نیک شگونی کا مفہوم یہ ہے کہ آدمی کسی اچھے کلمے کو سن کر اس سے کسی اچھے نتیجہ کی امید رکھے۔ مثلاً کسی کام کے ارادے سے نکلا فائز، کج فلاں وغیرہ نام کے آدمی سے ملاقات ہوئی۔ جس کے معنی کامیاب کے ہیں تو یہ سمجھنا کہ اس مقصد میں کامیاب ہونے کی علامت ہے۔ اسی طرح کان میں۔ مفتوح منصور وغیرہ کسی کے بولنے سے سننے میں آگیا اس سے نتیجہ نکالا کہ میں انشاء اللہ کامیاب ہو جاؤں گا یہی نیک شگون ہے۔ اس کے برخلاف کسی برے کلمہ سے برا نتیجہ نکالنا۔ مثلاً مقہور، ذلیل، مجبور، وغیرہ کلمہ سن لیا۔ اپنا ارادہ منسوخ کر دیا یہ بدفالی ہے۔ جو درست نہیں ہے۔ اسی طرح کسی سے نقصان ہونے کی بنیاد پر اسے منحوس خیال کرتا۔ یہ بھی درست نہیں ہے۔

### نیک فالی کا طریقہ

حضرت بریدہ رَضِیَ اللہُ تَعَالٰی عَنْہُ سے مروی ہے کہ آپ ﷺ بدفالی تو نہیں لیتے تھے۔ (البتہ نیک فالی لیتے تھے جس کا طریقہ یہ تھا کہ جب آپ کہیں تشریف لے جاتے تو نام معلوم فرماتے۔ اگر اچھا نام معلوم ہوتا تو خوش ہوتے۔ اور مسرت کے نشانات چہرے پر نمایاں ہو جاتے۔ اگر برا نام ہوتا تو چہرے پر ناگواری کے آثار ظاہر ہوتے۔ اسی طرح اگر عامل بنا کر بھیجتے تو نام معلوم فرماتے۔ اگر اچھا ہوتا تو خوش ہوتے۔ برا ہوتا تو اسے پسند نہ فرماتے۔ اور یہ آپ کے چہرہ انور سے معلوم ہو جاتا۔ (سبل الہدی جلد ۹ صفحہ ۳۵۵)

موطا امام مالک کے واسطے سے ہے کہ آپ ﷺ نے ایک دن ایک اونٹ کا دودھ دوہنے کے لئے پوچھا کہ کون دھوئے گا۔ ایک شخص کھڑا ہوا۔ کہا میں۔ آپ نے پوچھا۔ تمہارا کیا نام ہے اس نے کہا مرہ۔ آپ نے کہا

بیٹھ جاؤ۔ پھر فرمایا کون دھوئے گا۔ ایک دوسرے نے کہا میں۔ آپ نے پوچھا نام کیا ہے، کہا جمرہ۔ آپ نے کہا بیٹھ جاؤ۔ پھر فرمایا کون دھوئے گا۔ کسی دوسرے نے کہا میں۔ آپ نے پوچھا کیا نام ہے۔ اس نے کہا یعیش صَلَّى اللہُ عَلَیْہِ وَاٰلِہٖ وَسَلَّم نے فرمایا جاؤ دوھو۔ (موطا، جلد ۹ صفحہ ۳۵۶)

**فائدہ:** خیال رہے کہ نام کا اثر مسکئی پر ہوتا ہے۔ اس لئے آپ نے اچھے نام کا اعتبار کیا اور کرتے تھے۔ یعیش کے معنی خوشگواہی اچھائی کے ہیں۔ گویا کہ اب اس فعل میں اچھائی ہوگی۔ اسی وجہ سے حکم ہے کہ اچھا نام رکھو۔ خطابی نے تفاؤل خیر کی تشریح کرتے ہوئے کہا کہ اچھے معنی والے الفاظ کو سننے اور اس سے اچھا نتیجہ نکالے۔ یہی تفاؤل خیر ہے اسی کو آپ نے بتایا ہے۔

اس کے مقابلہ میں بدفالی درست نہیں۔ گویا کہ خدائے تعالیٰ سے بدگمانی ہے جو ممنوع ہے اور یہ کہ وہی شے پر اعتبار کرنا ہے۔ (بل صفحہ ۳۵۶)

### بدفالی اور نحوست کو پسند نہ فرماتے

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ صَلَّى اللہُ عَلَیْہِ وَاٰلِہٖ وَسَلَّم بدفالی کو ناپسند فرماتے اور اس سے شدت سے انکار فرمایا کرتے۔ (طحاوی جلد ۲ صفحہ ۳۸۰)

حضرت ابو ہریرہ رَضِیَ اللہُ تَعَالٰی عَنْہُ کی حدیث ہے کہ آپ صَلَّى اللہُ عَلَیْہِ وَاٰلِہٖ وَسَلَّم نے فرمایا۔ بدفالی اور نحوست کچھ نہیں ہے۔ (طحاوی صفحہ ۳۸۰)

**فائدہ:** امام طحاوی شرح معانی الآثار میں لکھتے ہیں کہ آپ صَلَّى اللہُ عَلَیْہِ وَاٰلِہٖ وَسَلَّم نے بدفالی اور نحوست سے منع فرمایا ہے۔ اور آپ نے اسے شرکیہ افعال میں فرمایا۔ آپ نے ایسے اسباب سے منع فرمایا ہے جس سے بدفالی محسوس ہو۔

(جلد ۲ صفحہ ۳۹۰)

چنانچہ لوگوں کو دیکھا گیا ہے کہ وہ سفر کا ارادہ رکھتے ہیں۔ کوئی بلی یا کتا راستہ میں اولاً مل گیا۔ تو منحوس سمجھتے ہوئے سفر منقطع کر دیتے ہیں۔ یا اسی طرح کسی نے چھینک دیا۔ تو ارادہ بدل دیتے ہیں۔ یہ جہالت کی باتیں ہیں جن سے احتراز ضروری ہے۔ یہی تفاؤل شر ہے۔

### بدفالی کے وقت یہ دعا کرے

آپ صَلَّى اللہُ عَلَیْہِ وَاٰلِہٖ وَسَلَّم نے فرمایا۔ بدفالی سے کراہیت محسوس کرو تو یہ دعا پڑھو ”اللّٰهُمَّ لَا یَا تِی بِالْحَسَنَاتِ اِلَّا اَنْتَ وَلَا یَدْفَعُ السَّیِّئَاتِ اِلَّا اَنْتَ وَلَا حَوْلَ وَلَا قُوَّةَ اِلَّا بِاللّٰهِ“ ”اے اللہ کوئی بھلائی آپ کے بغیر نہیں آ سکتی کوئی برائی آپ کے بغیر دور نہیں ہو سکتی۔ کوئی طاقت کوئی قوت سوا اللہ کے نہیں۔“ (بیہقی فی الشعب جلد ۲ صفحہ ۶۳)



## پچھنا لگانے کے متعلق

حضرت علی کرم اللہ وجہہ سے مروی ہے کہ آپ ﷺ نے پچھنا لگوا یا اور مجھے حکم دیا کہ میں پچھنا لگانے والوں کو اس کی اجرت دوں۔ (شمائل، ترمذی صفحہ ۲۴، طحاوی جلد ۲ صفحہ ۲۷۰)

حضرت ابن عباس رضی اللہ تعالیٰ عنہما سے مروی ہے کہ آپ ﷺ نے گردن کی ان دو رگوں کا پچھنا لگوا یا جو کندھوں کے مابین ہیں۔ اور حجام کو اجرت دی۔ اگر اجرت درست نہ ہوتی تو آپ نہ دیتے۔

(طحاوی جلد ۲ صفحہ ۲۷۱، شمائل ترمذی صفحہ ۶۴)

حضرت انس بن مالک رضی اللہ تعالیٰ عنہ سے مروی ہے کہ آپ ﷺ نے حالت احرام میں مقام حل میں پیر کے اوپر پچھنا لگوا لیا۔ (شمائل صفحہ ۲۵)

صحیح بخاری میں ہے کہ حضرت ابن عباس سے روایت ہے کہ آپ نے سر کے حصہ میں پچھنا لگوا یا۔

(بخاری جلد ۲ صفحہ ۸۴۹)

**فَائِدَہ:** بدن کے فاسد یا زائد خون کو نکالنے کا نام عربی میں حجامت ہے۔ اردو میں سینگی لگانا یا پچھنا لگانا کہا جاتا ہے۔

عہد قدیم میں خاص کر عربوں کے یہاں پچھنا لگوانا رائج تھا۔ اس میں رگوں کے خون کو ایک آلہ کے ذریعہ سے کھینچ لیا جاتا ہے۔ اور کبھی جونک کے ذریعہ سے بھی یہ کام لیا جاتا ہے۔ عموماً بدن میں خون کی زیادتی سے اس علاج کی ضرورت پڑتی ہے۔ اہل ہند اور دیگر عرب کے علاوہ علاقوں میں یہ علاج رائج نہیں۔ اور اس عہد میں ویسے بھی خون کی کمی کی شکایت عام ہے۔ جس سے ایسے علاج کی ضرورت نہیں ہوتی۔ مزید ان جیسے امور کی تفصیل طب نبوی کے ذیل میں آئے گی۔ جہاں علاج و معالجہ نبوی کا ذکر ہوگا۔ انشاء اللہ۔



## رفتار مبارک کا بیان

### تیز رفتاری سے چلتے

یزید بن مضر سے روایت ہے کہ رسول پاک ﷺ چلتے تو تیز رفتاری سے چلتے۔ یہاں تک کہ جو آپ کے پیچھے ہوتا دوڑ کر بھی آپ کے ساتھ نہ چل پاتا۔ (ابن سعد جلد ۱ صفحہ ۳۷۹)

حضرت ابن عباس رَضِيَ اللہُ تَعَالٰی عَنْہُما سے روایت ہے کہ آپ ﷺ جب چلتے تو چستی سے چلتے سستی سے نہ چلتے۔ (سبل الہدی صفحہ ۱۵۸، مسند احمد جلد ۱ صفحہ ۳۲۸)

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ میں نے آپ ﷺ سے زیادہ تیز رفتار کسی کو نہیں دیکھا۔ گویا کہ زمین آپ کے لئے لپٹتی تھی۔ جب ہم لوگ آپ کے ساتھ چلتے۔ تو تھک جاتے۔ حالانکہ آپ کی رفتار معمولی ہوتی۔ (ابن سعد جلد ۱ صفحہ ۳۸۰، سبل صفحہ ۱۵۸، مسند احمد جلد ۲ صفحہ ۳۵۰)

حضرت ابو ہریرہ رَضِيَ اللہُ تَعَالٰی عَنْہُ فرماتے ہیں کہ ہم لوگ آپ ﷺ کے ساتھ جنازہ میں تھے۔ ہم ساتھ چلتے مگر آپ آگے ہو جاتے۔ بغل میں ایک شخص میری طرف متوجہ ہوا (یعنی حیرت کا اظہار کرتا ہوا) تو میں نے کہا آپ کے لئے اور حضرت خلیل اللہ ابراہیم علیہما السلام کے لئے زمین لپٹتی تھی۔

(ابن سعد جلد ۱ صفحہ ۳۷۹، ابن ابی شیبہ)

حضرت جابر رَضِيَ اللہُ تَعَالٰی عَنْہُ سے مروی ہے کہ آپ ﷺ جب چلتے تو آپ کے پیچھے اصحاب دوڑتے ہوئے چلتے۔ (سبل الہدی صفحہ ۱۵۹)

فَائِدَہ: آپ ﷺ تیز رفتاری سے چلتے۔ ست اور آہستہ نہ چلتے۔ اور آپ کے لئے زمین لپٹتی تھی۔ یعنی معمولی رفتار سے بھی چلتے تو مسافت زیادہ طے ہوتی۔ یہ آپ کا معجزہ تھا کہ آپ آگے نکل جاتے دوڑتے ہوئے بھی اصحاب آپ کے ساتھ شریک نہ ہو پاتے۔ ملا علی قاری نے لکھا ہے کہ آپ کی سرعت رفتاری کمال قوت کی وجہ سے تھی۔ (جمع جلد ۱ صفحہ ۱۷۶)

زمین کا لپٹنا جسے طے ارض کہا جاتا ہے۔ آپ کی برکت سے بعض امتی کو بھی نصیب ہوئی۔ جس کا ذکر بعض اہل اللہ کے سوانح میں ملتا ہے۔

## چستی کے ساتھ چلتے

ابن ابی سيار کی رزایت میں ہے کہ آپ ﷺ جب چلتے تو مضبوط قدم اٹھاتے۔ بیمار اور ست کی طرح نہ چلتے۔ (ابن سعد جلد ۱ صفحہ ۳۷۹)

ابن قیم لکھتے ہیں کہ آپ ہونا چلے کرتے تھے جس کا ذکر کلام پاک میں ہے۔ ”یمشون علی الارض ہونا“ قرآن نے عباد الرحمن کی شان میں کہا ہے۔

رفتار ہون کے معنی یہ ہے کہ سکون وقار کے ساتھ بلا تکبر کے اور بلا ہلائے کندھے کے چلے۔ ایسا جیسے بلندی سے نشیبی زمین کی جانب۔ (زاد المعاد جلد ۱ صفحہ ۱۵۸)۔

## اس طرح چلتے گویا اونچائی سے اترتے ہوئے

حضرت علی رضی اللہ تعالیٰ عنہ سے روایت ہے کہ آپ ﷺ چلتے تو ایسا معلوم ہوتا گویا آپ اونچائی سے اتر رہے ہوں۔ (اتحاف جلد ۷ صفحہ ۵۴)

ہند بن ابی ہالہ رضی اللہ تعالیٰ عنہ کی روایت میں ہے کہ آپ ﷺ نہایت سکون وقار سے چلتے۔ آپ کی رفتار اس طرح ہوتی گویا اونچائی سے نیچائی کی جانب اتر رہے ہوں۔ (بیہقی، بل الہدیٰ صفحہ ۱۵۹)

خلاصہ ان روایتوں کا یہ ہے کہ آپ سنجیدگی اور قوت کے ساتھ زمین سے پیراٹھاتے۔ گھسٹ کر نہیں چلتے۔ ذرا سا جھکاؤ چلنے میں ہوتا۔ جو تواضع مسکنت کی ہیئت ظاہر کرتا۔ خدا کے برگزیدہ بندوں اور اصحاب معرفت کی یہی شان ہوتی ہے۔

## ذرا جھک کر چلتے ہوئے معلوم ہوتے

حضرت انس رضی اللہ تعالیٰ عنہ سے مروی ہے کہ آپ ﷺ ذرا سا جھک کر چلتے۔

حضرت ابو امامہ رضی اللہ تعالیٰ عنہ کی روایت میں ہے کہ آپ ﷺ جب چلتے تو ہلکا سا جھک کر چلتے۔ جیسے کوئی اونچی زمین سے نیچے کی جانب آتا ہے تو جھک جاتا ہے۔ (ابن سعد، بل الہدیٰ جلد ۷ صفحہ ۱۵۹)

حضرت علی رضی اللہ تعالیٰ عنہ کی روایت میں ہے کہ آپ ﷺ جب چلتے تو ہلکا سا جھک کر چلتے۔ گویا کسی بلندی سے نشیب کی جانب اتر رہے ہوں۔ (ابن الضحاک، بل الہدیٰ جلد ۷ صفحہ ۱۵۹)

حضرت انس رضی اللہ تعالیٰ عنہ سے مروی ہے کہ آپ ﷺ اس طرح چلا کرتے جیسے عصا کے سہارے، یعنی ہلکا سا جھکاؤ لئے ہوئے۔ (کنز العمال صفحہ ۱۸۴۲۵)

ابن قیم نے لکھا ہے کہ اس طرح چلنا عزم، ہمت و شجاعت کا چلنا ہے۔ یہ سب سے بہتر رفتار ہے اور جسم

کے لئے راحت بخش ہے۔ (زاد جلد صفحہ ۱۶۷)

### چلتے وقت ادھر ادھر نہ دیکھتے

حضرت جابر رَضِيَ اللہُ تَعَالٰی عَنْہُ سے مروی ہے کہ آپ ﷺ جب چلتے تو ادھر ادھر رخ نہ فرماتے۔ بسا اوقات آپ کی چادر کسی درخت میں پھنس جاتی یا کسی اور سے بھی تو آپ بھی پیچھے نہ مڑتے۔ لوگ ہنس بھی لیتے تھے اور مطمئن رہتے کہ آپ مڑ کر نہ دیکھیں گے۔ (ابن سعد جلد ۹ صفحہ ۳۷۹)

**فائدہ:** بعض لوگوں کی عادت ہوتی ہے ادھر ادھر دیکھتے ہوئے چلتے ہیں آپ ایسا نہ چلتے کہ یہ شرافت اور وقار کے خلاف ہے۔ یہ لا ابالی پن کی علامت حضرات انبیاء اور شرفاء ان امور سے پاک ہوتے ہیں۔

### مڑتے تو پورا مڑتے

حضرت عائشہ رَضِيَ اللہُ تَعَالٰی عَنْہَا فرماتی ہیں کہ آپ ﷺ جب رخ فرماتے اور مڑتے تو پورے بدن سے مڑتے۔ اور پشت فرماتے تو پورے طور پر پشت فرماتے۔ (سل الہدیٰ صفحہ ۱۶۰)

عائشہ رَضِيَ اللہُ تَعَالٰی عَنْہَا فرماتی ہیں کہ رسول پاک ﷺ کنارہ چشم سے دیکھ لیتے تھے مگر رخ نہ کرتے تھے۔

(سل الہدیٰ جلد ۷ صفحہ ۱۶۰)

حضرت ابوامامہ رَضِيَ اللہُ تَعَالٰی عَنْہُ سے روایت ہے کہ آپ ﷺ مکمل جسم کے ساتھ پورے طور پر مڑتے تھے۔

**فائدہ:** مطلب یہ ہے کہ آپ ﷺ صرف چہرہ موڑ کر یا آدھ جسم موڑ کر کسی جانب نہ دیکھتے تھے۔ بلکہ پورے جسم کے ساتھ مڑ کر دیکھتے تھے۔

### پیچھے کی جانب بلا مڑے بھی چل دیتے

حضرت عائشہ رَضِيَ اللہُ تَعَالٰی عَنْہَا فرماتی ہیں کہ میں ایک دن باہر سے آئی اور رسول پاک ﷺ گھر کے اندر نماز پڑھ رہے تھے۔ اور دروازہ بند تھا۔ میں نے کھلوا دیا۔ چنانچہ آپ آگے بڑھے اور دروازہ کھول دیا پھر پیچھے کی طرف سے لوٹے۔ اور نماز پوری کی۔ (ترمذی صفحہ ۱۳۱)

**فائدہ:** حدیث پاک میں اسے قہقہری کہا گیا ہے۔ ابن قیم نے لکھا ہے کہ یہ پشت کی جانب چلنے کو کہتے ہیں۔

**فائدہ:** آپ نماز کی حالت میں دروازہ کھولنے کے بعد پیچھے کی طرف بلا مڑے لوٹے تھے۔ خیال رہے کہ

احناف کے یہاں نماز میں عمل کثیر مفسد صلوٰۃ ہے۔ اگر اس طرح جلدی ہو جائے کہ یہ عمل کثیر نہ کہلائے تو اجازت ہے۔



## کبھی ننگے پیر بھی چل لیتے تھے

حضرت ابن عمر رَضِیَ اللہُ تَعَالٰی عَنْہُمَا سے روایت ہے کہ آپ ﷺ ننگے پیر اور جوتے کے ساتھ دونوں طرح چل لیتے تھے۔ (بزار، سل الہدیٰ صفحہ ۱۶۰)

فَإِنَّكَ لَا: کبھی آپ ﷺ ننگے پیر تو اضعاً بھی چل لیتے۔ چنانچہ ابن قیم زاد المعاد میں لکھتے ہیں آپ ننگے پیر بھی چل لیتے تھے۔ (جلد ۱ صفحہ ۱۶۲)

چنانچہ حضرت ابن عمر رَضِیَ اللہُ تَعَالٰی عَنْہُمَا بیان کرتے ہیں ہم لوگ سعد بن عبادہ کی عیادت میں ان کے یہاں گئے تو نبی پاک ﷺ اور ہم میں سے کسی کے پیر میں جوتا اور چپل نہ تھا۔ (سل الہدیٰ جلد ۷ صفحہ ۱۶۲)

## پیدل بھی چل لیتے تھے

حضرت ابن عمر رَضِیَ اللہُ تَعَالٰی عَنْہُمَا سے روایت ہے کہ آپ ﷺ مسجد قبا پیدل اور سواری پر تشریف لے جاتے تھے۔ حضرت ابن عمر رَضِیَ اللہُ تَعَالٰی عَنْہُمَا سے مروی ہے کہ رسول پاک ﷺ ہر ہفتہ کے دن مسجد قبا تشریف لے جاتے تھے۔ کبھی پیدل جاتے کبھی سوار۔ (بخاری صفحہ ۱۵۹، مسلم صفحہ ۴۳۸، ترمذی جلد ۲ صفحہ ۲۱۸)

فَإِنَّكَ لَا: قباء آپ کا محبوب اور مدینہ منورہ کا تاریخی مقام ہے۔ مسجد نبوی سے تین کلومیٹر کے فاصلے پر ہے۔ اس مسجد میں آپ پیدل بھی تشریف لے جاتے تھے اور کبھی سواری پر بھی تشریف لے جاتے۔ اس مسجد کی بڑی فضیلت ہے۔ جو اس مسجد قباء میں آکر دو رکعت نماز پڑھے اسے ایک عمرہ کا ثواب ملتا ہے۔ (ترمذی جلد ۲ صفحہ ۲۱۷)

آپ اصحاب کی زیارت و ملاقات کے لئے بھی پیدل تشریف لے جاتے، اور کبھی معمولی سواری خچر اور گدھے پر فرماتے جو اس زمانہ میں معمولی سواری شمار ہوتی تھی۔ حیرت اور تعجب ہے آج پیدل چلنے میں عار محسوس کرتے ہیں پیدل چلنے کو کمتر محسوس کرتے ہیں۔ محلے میں قریبی مکان میں جانا ہو تو بلا سواری کے نہیں چلتے۔

خیال رہے کہ اس احساس میں کبر کا شائبہ ہے۔ جیسا موقعہ دیکھا چل دیا۔ کبھی سواری کبھی پیدل یہی سنت اور اکابرین و اسلاف کا طریقہ ہے۔ مزید یہ باب تواضع کے ضمن میں بھی ہے کہ اصحاب شائل نے آپ کا پیدل چلنا تواضعاً قرار دیا ہے۔ ظاہر ہے پیدل چلنا تواضع کی علامت ہے۔

## اپنے اصحاب کے ساتھ پیچھے چلنا

حضرت جابر رَضِیَ اللہُ تَعَالٰی عَنْہُ سے مروی ہے کہ نبی پاک ﷺ کے اصحاب آپ کے آگے آگے چلا کرتے تھے۔ اور آپ پیچھے ملائکہ کے لئے چھوڑ دیا کرتے تھے۔ (سل ابن ماجہ صفحہ ۲۲)

حضرت جابر رَضِیَ اللہُ تَعَالٰی عَنْہُ سے روایت ہے کہ آپ ﷺ اپنے اصحاب کے پیچھے چلتے تھے۔ کمزور لوگوں

کو آگے رکھتے تھے۔ (ابوداؤد صفحہ ۳۵۲)

**فائدہ:** آپ ﷺ جب کہیں چلتے تو اپنے اصحاب کو آگے رکھتے تھے اور اپنے پیچھے ملائکہ کے لئے چھوڑ دیتے تھے۔ آپ کا اپنے اصحاب کو چلنے میں آگے رکھنا یا تو تواضعاً تھا۔ یا اس وجہ سے کہ آپ ان کی نگہبانی فرمائیں۔ مزید اس وجہ سے کہ کمزور اور ضعیف کی رعایت ہو سکے۔ پیچھے رہنے کی وجہ سے ان سے تغافل نہ ہو جائے۔ ابن قیم نے زاد المعاد میں لکھا ہے کہ سفر میں آپ اپنے اصحاب کو آگے رکھا کرتے تھے۔ (جلد ۱ صفحہ ۱۶۹)

### کبھی اپنے اصحاب کا ہاتھ پکڑ کر چلتے

حضرت بریدہ اسلمی رَضِيَ اللہُ تَعَالٰی عَنْہُ کی روایت میں ہے کہ میں ایک دن کسی ضرورت سے نکلا۔ آپ ﷺ ہمارے آگے چل رہے تھے۔ آپ نے میرا ہاتھ پکڑ لیا اور ساتھ چلنے لگے۔ (مسند احمد صفحہ ۴۲، طحاوی صفحہ ۷)

حضرت ابو بزرہ رَضِيَ اللہُ تَعَالٰی عَنْہُ کہتے ہیں کہ مجھے رسول پاک ﷺ نے دیکھا تو اشارہ کیا میں آپ کے پاس آیا تو آپ نے میرا ہاتھ پکڑا اور اپنے ساتھ سے چلنے لگے۔ (بل جلد ۷ صفحہ ۱۶۱)

حضرت انس رَضِيَ اللہُ تَعَالٰی عَنْہُ سے روایت ہے کہ آپ ﷺ باہر نکلے اور ابوذر رَضِيَ اللہُ تَعَالٰی عَنْہُ کا ہاتھ اپنے ہاتھ میں لئے کھڑے ہو گئے۔ (طبرانی، مجمع جلد ۱۰ صفحہ ۲۶۳)

**فائدہ:** آپ ﷺ کبھی اپنے اصحاب اور رفقاء کا ہاتھ پکڑ کر چلتے اور یہ محبت اور حسن ربط و تعلق کی بات ہے اس سے معلوم ہوا کہ ہم عمر اصحاب چلتے ہوئے احباب کا ہاتھ از روئے محبت پکڑ لیں تو اس میں کوئی حرج نہیں ہے۔ سنت سے ثابت شدہ امر ہے۔

### کسی کام کے لئے تیزی سے نکلنا

حضرت ابن عباس رَضِيَ اللہُ تَعَالٰی عَنْہُ سے مروی ہے کہ ہم لوگ بیٹھے تھے کہ آپ ﷺ بڑی تیزی سے جھپٹے ہوئے ہماری جانب آئے۔ کہ ہم لوگ اس قدر تیزی سے آنے کی وجہ سے ڈر گئے۔ جب ہماری جانب آگئے تو آپ نے سلام کیا۔ اور فرمایا میں تیزی سے آیا کہ تم کو شب قدر کی خبر کر دوں۔ مگر تمہارے درمیان (لڑائی) دیکھ کر میں بھول گیا۔ اب اسے عشرہ اخیرہ میں تلاش کرو۔ (ادب مفرد صفحہ ۸۱۳)

امام بخاری نے ادب مفرد میں السرعة فی المشی باب قائم کر کے اشارہ کیا ہے کہ کبھی تیزی سے جھپٹ کر بھی آیا جاسکتا ہے یہ کوئی مذموم نہیں۔

### عصا کے سہارے چلنا

حضرت ابو امامہ رَضِيَ اللہُ تَعَالٰی عَنْہُ سے مروی ہے کہ آپ ﷺ ہمارے پاس عصا کا سہارا لئے ہوئے

تشریف لائے۔ (ابن ماجہ صفحہ ۲۷۲)

حضرت مالک اشجعی رَضِیَ اللہُ تَعَالٰی عَنْہُ سے روایت ہے کہ آپ ﷺ تشریف لائے اور آپ کے ہاتھ میں

عصا تھا۔ (ابن ماجہ صفحہ ۱۳۱)

حضرت عبداللہ بن انیس رَضِیَ اللہُ تَعَالٰی عَنْہُ فرماتے ہیں کہ آپ ﷺ عصا کا سہارا لئے ہوئے تھے۔

(طبرانی صفحہ ۵۸۹)

**فائدہ:** آپ ﷺ عصا رکھتے تھے اور عصا کے سہارے حسب ضرورت چلتے تھے۔ عصا رکھنا اس کے سہارے چلنا آپ اور آپ سے پہلے انبیاء کی سنت ہے۔ جو لوگ اسے شرف وقار کے خلاف سمجھتے ہیں۔ درست نہیں۔ مزید تفصیل جلد دوم میں ملاحظہ کیجئے۔

### آپ ﷺ کے چلنے کی حالت

حضرت حسن بن علی رَضِیَ اللہُ تَعَالٰی عَنْہُ سے روایت ہے کہ میں نے اپنی خالہ ہند بن ابی ہالہ سے آپ ﷺ کی رفتار کے بارے میں معلوم کیا تو انہوں نے کہا۔ آپ ﷺ آگے کو جھک کر چلا کرتے تھے۔ اور متانت اور وقار کے ساتھ قدم اٹھاتے۔ آپ چلنے میں تیز رفتار تھے۔ آپ جب چلتے تو ایسا معلوم ہوتا جیسے کسی اونچائی سے اتر رہے ہوں۔ جب آپ کسی کی طرف متوجہ ہوتے تو پوری طرح متوجہ ہوتے۔ راستہ چلتے وقت آپ کی نظر زمین کی طرف جھکی ہوئی۔ آپ کی نگاہ آسمان کے مقابلے میں زمین کی جانب زیادہ رہتی۔ (نزول وحی کی وجہ سے آپ آسمان کی جانب بھی کبھی دیکھتے)۔

آپ اکثر گوشہ چشم سے دیکھا کرتے تھے۔ چلے وقت صحابہ کو آگے رکھتے اور خود پیچھے چلتے۔ گویا اس کی قیادت (چلا رہے ہیں) کر رہے ہیں۔ جس سے ملاقات فرماتے سلام کرنے میں خود ہی پہل کرتے۔

(ابوالشیخ اخلاق النبی صفحہ ۲۱۱)

حضرت ابوذر غفاری رَضِیَ اللہُ تَعَالٰی عَنْہُ آپ ﷺ کے اوصاف کو بیان کرتے ہوئے فرماتے ہیں کہ آپ ﷺ اپنی قدموں سے اس طرح پاؤں اٹھا کر چلتے گویا آپ کے تلوے ہی نہیں آپ پورے طور سے آگے بڑھتے۔ اور پورے طور سے پیچھے ہٹتے تھے۔ (یعنی آدھے جسم کے ساتھ نہیں مڑتے تھے) میں نے آپ جیسا کوئی انسان نہیں دیکھا۔ (اخلاق النبی صفحہ ۲۱۲)

حضرت ابو ہریرہ رَضِیَ اللہُ تَعَالٰی عَنْہُ فرماتے ہیں کہ آپ ﷺ حسن و جمال میں ایسے تھے گویا سورج آپ کی پیشانی میں چل رہا ہو۔ اس طرح میں نے آپ ﷺ سے زیادہ تیز رفتار کسی کو نہیں دیکھا گویا زمین آپ کے لئے لپیٹ دی گئی ہے۔ (اخلاق النبی)

ایک عارف نے آپ ﷺ کی رفتار کا نقشہ اسی طرح کھینچا ہے کہ  
 قدم قوت سے اٹھتا اور جھک پڑتا تھا دھرنے میں  
 بلندی سے جو ہیئت ہوتی ہے نیچے اترنے میں  
 طمانیت سے چلتے پاؤں رکھتے تھے بڑھا کر کے  
 تواضع سے نظر نیچی کئے سر کو جھکا کر کے  
 تھی سرعت چال میں ہمراہ چل نہ سکتا تھا کوئی  
 زمین لپٹتی سمٹتی آتی تھی بہر قدم بوسی

(کوثر و زمزم صفحہ ۴۱)





# آپ ﷺ کے نعل مبارک کا بیان

آپ ﷺ کا نعل مبارک دو تسمے والا تھا  
حضرت انس رضی اللہ تعالیٰ عنہ فرماتے ہیں کہ نبی پاک ﷺ کے نعل مبارک میں دو تسمے تھے۔

(بخاری صفحہ ۸۷۱)

حضرت قتادہ نے کہا کہ میں نے حضرت انس بن مالک رضی اللہ تعالیٰ عنہ سے پوچھا کہ آپ ﷺ کا نعل مبارک کیسا تھا۔ فرمایا ہر ایک نعل میں دو تسمے تھے۔ (شمائل صفحہ ۴)

حضرت ابن عباس رضی اللہ تعالیٰ عنہما فرماتے ہیں کہ آپ ﷺ کے نعل میں دو دو تسمے تھے۔ اور بیچ کا تسمہ دہرا تھا۔ (ابن ماجہ صفحہ ۲۵۸)

فائدہ: آپ کا نعل مبارک چپل نما تھا۔ چونکہ انگوٹھے پر جو تسمہ ہوتا ہے (جیسا کہ ہوائی چپل میں) ہوتا ہے۔ ہند کے متعارف چپل کے مانند نہ تھا۔ چمڑے کے چٹے تلے پر دو تسمے لگے ہوئے تھے۔ عموماً چپل میں ایک ہی تسمہ رائج پہلے بھی تھا اور اب بھی ہے جو پیر کے انگوٹھے سے چل کر وسط پیر دونوں جانب ختم ہو جاتا ہے جیسے ہوائی چپل میں۔ مگر آپ ﷺ کے چپل میں دو تسمے تھے۔ ایک تسمہ انگوٹھے سے تھا دوسرا بیچ کی انگلی سے تھا۔ علامہ قسطلانی نے شرح مواہب میں لکھا ہے۔ آپ کے نعل میں دو تسمے تھے۔ ایک انگوٹھا اور اس کی بغل والی انگلی سے دوسرا اس کے بغل والی کے درمیان سے۔ (جلد ۵ صفحہ ۴۵)

ملا علی قاری نے شرح شمائل میں ابن جوزی کے حوالہ سے اس کی وضاحت کرتے ہوئے لکھا ہے کہ آپ کے نعل مبارک میں دو فیتے تھے۔ ایک ابہام انگوٹھا اور اس کی بغل والی انگلی سے تھا۔ دوسرا فیتہ بیچ والی انگلی اور اس کے بعد والی انگلی سے تھا۔ اور یہ دونوں فیتے وسط پیر ایک پٹی میں مل جاتے تھے۔ (جمع الوسائل صفحہ ۱۲۹)

اسی طرح علامہ مناوی نے شرح شمائل میں ذکر کیا ہے۔ مفتی الہی بخش کے رسالہ اکمال ایشم مترجم میں بھی اسی توضیح کے ساتھ ہے اور آپ کے نعلین شریفین میں انگلیوں میں پہننے کے دو تسمے تھے ایک انگوٹھے اور سبابہ کے درمیان ایک وسطی اور پاس والی انگلی کے درمیان۔ (نثر الطیب صفحہ ۱۸۱)

وہ تسمے ڈال لیتے انگلیوں میں اپنی پینمبر  
انگوٹھے کے پاس بھی ایک بیچ کی انگلی کے بھی اندر

ایک تسمہ کی ابتدا حضرت عثمان سے ہوئی ہے حضرت ابو ہریرہ رضی اللہ تعالیٰ عنہ سے مروی ہے کہ نبی پاک صلی اللہ علیہ وسلم کے نعل میں دو تسمے تھے۔ اسی طرح حضرت صدیق اکبر کے اور عمر فاروق رضی اللہ تعالیٰ عنہما کے چپل میں دو تسمے تھے۔ سب سے پہلے جس نے ایک تسمہ کی ابتدا کی وہ حضرت عثمان تھے۔ (بزار طبرانی سیرت)

**فائدہ ۵:** حضرت عثمان غنی رضی اللہ تعالیٰ عنہ کا ایک تسمہ رانج ہو گیا۔ آج کل بھی اسی طرح کا چپل رانج ہے۔ دونوں درست ہیں۔ شرح مواہب میں ہے کہ یہ عادت کی بات ہے۔ ایک تسمہ میں کوئی کراہت نہیں۔ (صفحہ ۴۵)

سہولت اور آسانی کی وجہ سے رانج ہے۔ (سیرۃ صفحہ ۵۰۱)

### پشت پر کا تسمہ دہرا تھا

حضرت ابن عباس رضی اللہ تعالیٰ عنہما سے مروی ہے کہ آپ صلی اللہ علیہ وسلم کے نعل میں دو تسمے تھے اور بیچ پر کا تسمہ دہرا تھا۔ (ابن ماجہ صفحہ ۲۵۸)

عبداللہ بن الحارث کہتے ہیں کہ نبی پاک صلی اللہ علیہ وسلم کے نعل مبارک کے تسمے دو تھے اور بیچ کا تسمہ دہرا تھا۔ (سیرۃ صفحہ ۵۰۳)

**فائدہ ۵:** آپ کے تسمے تو دو ہوتے ہی تھے مگر پشت پر جو ایک پٹی ہوتی ہے۔ جس سے چپل پیر میں ٹکا رہتا ہے وہ بھی دہری تھی۔ اس پشت پر کے تسمے کے دوہرے ہونے کی وجہ غالباً اس کا مضبوط ہونا ہوگا۔

انگلی سے آنے والے دونوں تسمے اس میں جڑ گئے تھے۔ جیسا کہ عموماً چپل میں ہوتا ہے کہ انگلی سے نکلا ہوا فیتہ وسط کی پٹی سے مل جاتا ہے۔ شرح شمائل میں ملا علی قاری نے ابن جوزی سے نقل کیا ہے کہ یہ دونوں پٹیاں وسط کی پٹی سے مل گئی تھیں۔ (صفحہ ۱۲۹)

”تلمہ دوہرا تھا اور دوہرے تھے تسمے دو جگہ اس میں

لگی تھیں پشت پا پر بیچ میں دو پٹیاں جس میں“

نعل مبارک کا تلمہ دوہرا تھا

حضرت عمر بن حریث رضی اللہ تعالیٰ عنہ کہتے ہیں کہ نبی پاک صلی اللہ علیہ وسلم کو ایسے جوتے میں نماز پڑھتے دیکھا جس میں دو چمڑے سلے ہوئے تھے۔ (نسائی صفحہ ۷)

یزید بن شحیر نے ایک صحابی سے نقل کیا ہے کہ آپ صلی اللہ علیہ وسلم کا چپل سلے چمڑے کا تھا۔

(مسند احمد، سیرۃ صفحہ ۵۰۴)

**فائدہ ۵:** چپل کا تلمہ ذرا موٹا ہوتا ہے۔ تاکہ تلمے کی مضبوطی بھی رہے اور پیر کی بھی حفاظت رہے۔ چنانچہ آپ تلمے کا چمڑا بھی سل کر دوہرا کر لیا گیا تھا۔ آج کل چپل میں بجائے سینے کے چپکا دیا جاتا ہے۔ بہر حال تلمے کا

مضبوط اور موٹا ہونا بہتر ہے۔

حارث ابن اسامہ بواسطہ حمید ایک صحابی سے نقل کیا ہے کہ میں نے آپ ﷺ کے نعل کو دیکھا ہے جو گائے کے چمڑے سے بنے تھے۔ (سیرۃ الشامی صفحہ ۵۰۳)  
علامہ زرقانی نے بھی ذکر کیا ہے کہ آپ کا نعل مبارک گائے کے چمڑے کا تھا۔ (جلد ۵ صفحہ ۴۶)  
اس سے معلوم ہوا کہ چمڑے کا چپل سنت ہے۔

### چپل مبارک ایڑی نما

حضرت جابر رَضِیَ اللہُ تَعَالٰی عَنْہُ نے بیان کیا کہ حضرت محمد ابن علی نے نبی پاک ﷺ کے نعل مبارک کو دکھلایا جو ایڑی نما تھے۔ جو حضری نعل کی طرح تھے۔ اس میں دو تسمے تھے۔ (سیرۃ صفحہ ۵۰۲)  
اسماعیل ابن علیہ سے روایت ہے کہ انہوں نے کہا نبی پاک ﷺ کے نعل مبارک ایڑی نما بے بالوں والے تھے جس میں دو تسمے لگے تھے۔  
ابن یزید نے تیمی سے نقل کیا ہے کہ جس نے حضور پاک ﷺ کے نعل مبارک کو دیکھا اس نے کہا کہ آپ کے نعل میں دو تسمے اور ایڑی والا نعل تھا۔ (سیرۃ صفحہ ۱۱)  
اسی طرح حضرت ابو جعفر سے مروی ہے کہ آپ ﷺ کا نعل ذرا (بیچ سے) باریک ایڑی دار تھا۔

(ابن شیبہ جلد ۸ صفحہ ۲۳۱)

فَائِدَہ: روایتوں میں معقبہ کا لفظ ہے۔ جو عقب ایڑی سے ماخوذ ہے۔ جس کا ترجمہ ایڑی نما ایڑی والا کیا گیا ہے۔ جس کا مفہوم یہ ہے کہ ایڑی کی جانب کچھ نکلا ہوا تھا تا کہ پیر کا کچھ حصہ باہر نہ رہے۔ جیسا کہ نقشہ سے ایڑی کے حصہ کا نمایاں ہونا معلوم ہو رہا ہے۔ (سیرۃ الشامی صفحہ ۵۰۶)

اس کا ایک دوسرا مفہوم علامہ زرقانی نے لکھا ہے کہ جو اس سے واضح ہے وہ یہ ہے کہ ایڑی کی جانب چمڑے کا ایک تسمہ یا پٹی تھی جس سے آپ پیر کو باندھ لیتے تھے۔ جیسا کہ سنڈل نما بعض چپلوں میں پیچھے کی جانب باندھنے کا ہوتا ہے۔ (جلد ۵ صفحہ ۴۷)

اس کی تائید ایک حدیث سے ہوتی ہے جس کو امام احمد نے کتاب الزہد میں بیان کیا ہے آپ ﷺ ناپسندیدہ سمجھتے تھے کہ پیر کا حصہ کچھ باہر ہو جائے (اس لئے آپ پیچھے ایک فیتہ رکھواتے تھے تا کہ اس سے پیر کو باندھ لیا جائے)۔ (سیرۃ خیر العباد صفحہ ۵۰۴)

علامہ مناوی نے بھی شرح شائل میں لکھا ہے کہ ”معقبہ“ کا یہ مطلب ہے کہ ایڑی کی جانب چمڑے کا فیتہ تھا جسے آپ باندھ لیتے تھے۔ جیسا کہ اکثر چپلوں میں ہوتا ہے۔ (بر حاشیہ جمع الوسائل جلد ۱ صفحہ ۱۳۰)

اسی طرح یزید تیمی کی ایک روایت سے معلوم ہوتا ہے۔

## نعل مبارک کے اگلے حصے مثل زبان کے گولائی لئے تھے

ہشام کہتے ہیں کہ ہمارے پاس نبی پاک ﷺ کا نعل مبارک ایڑی نما، باریک خم لئے ہوئے زبان کے مثل (گولائی لئے ہوئے) تھا۔ (سیرۃ صفحہ ۵۰۰، شرح مواہب صفحہ ۴۷)

یزید بن زیاد کہتے ہیں کہ میں نے نبی پاک ﷺ کے نعل مبارک کو دیکھا جو ذرا باریکی لئے ایڑی دار مثل زبان کے تھا۔ (شرح مواہب جلد ۵ صفحہ ۴۷، ابن ابی شیبہ جلد ۸ صفحہ ۲۳۲)

ہشام بن عروہ سے نقل کیا ہے کہ میں نے آپ ﷺ کے نعل مبارک خم دار باریکی لئے ہوئے ایڑی والا مثل زبان کے دیکھا۔ (ابن سعد صفحہ ۳۷۸، شرح مناوی بر جمع الوسائل صفحہ ۱۳۰)

روایت میں لفظ ”مخصوصہ“ کا ہے۔ جس کا مطلب شراح نے لکھا ہے کہ ذرا باریکی لئے ہوئے تھا جیسا کہ وسط پیر میں ٹخنے کے مقابل خم لئے گولائی کے ساتھ کٹا ہوا ہوتا ہے۔ بعض چپل میں یہ نمایا ہوتا ہے۔

(شرح مناوی صفحہ ۱۳۰)

روایت میں دوسرا لفظ ”ملسنہ“ ہے جس کا ترجمہ مثل زبان کے کیا گیا ہے۔ اس لفظ کے مفہوم کی وضاحت کرتے ہوئے علامہ مناوی اور علامہ قسطلانی نے لکھا کہ اس کی ہیئت زبان کی طرح تھی۔ اگلا حصہ مثل زبان کے (گول لمبائی لئے ہوئے تھا)۔ (صفحہ ۴۷)

اس تحقیق سے معلوم ہوا کہ نعل کا اگلا حصہ زبان کی طرح کچھ گولائی پر تھا۔ چنانچہ ایک عاشق شاعر ترجمانی کرتے ہوئے کہتا ہے ۷

تھی چپل کی طرح کی ساخت نعلین معلیٰ کی

زبان کی شکل ہیئت تھی جو چرم مصفیٰ کی

لہذا اسوۂ رسول (مؤلفہ ڈاکٹر عبدالحی صاحب) میں نعل مبارک کا نقشہ بنا ہوا ہے وہ آگے کی جانب بالکل نوک لئے ہوئے محراب کی شکل میں ہے۔ باوجود شدید تلاش کے اس ہیئت کی کوئی سند نہ مل سکی۔ تاوقتیکہ کوئی سند نہ ہو اس قسم کا نقشہ پیش کرنا اور نسبت کرنا سرکارِ دو عالم ﷺ کی طرف بظاہر نسبت درست نہیں۔

آپ کا نعل بلا بال والے چمڑے کا تھا حضرت ابن عمر رضی اللہ تعالیٰ عنہما سے مروی ہے کہ آپ ﷺ کو بلا بال والے چمڑے کے نعل کو پہنتے دیکھا۔ (بخاری صفحہ ۵۷۰)

فَائِدَہ: عرب میں دباغت شدہ چمڑے جس سے جوتے وغیرہ بنائے جاتے تھے۔ وہ دو قسم کے ہوتے تھے۔

① بال باقی ماندہ۔ اہل عرب خصوصاً غریب اور متوسط طبقہ اسی چمڑے کے جوتے پہنتے تھے۔



۲ بال زائل کردہ۔ اس کا استعمال کم تھا۔ اہل وسعت لوگ اس چمڑے کے بنے جوتوں کو استعمال کرتے تھے۔ چنانچہ حضرت ابن عمر نے جب اس قسم کے چمڑے کے چپل کا استعمال کیا تو ان سے پوچھا گیا کہ آپ کو اس چمڑے کے چپل میں دیکھتا ہوں انہوں نے کہا حضور پاک ﷺ کی اقتدا میں اسے پہنتا ہوں۔ کہ آپ کو بال دور کردہ چمڑے کے چپل میں دیکھا ہوں۔ (شرح مواہب جلد ۵ صفحہ ۴۶)

### کس رنگ کا تھا

آپ کا نعل مبارک زرد رنگ کا تھا۔ (شرح مواہب جلد ۵ صفحہ ۴۶)

فائدہ: چمڑے کی جو زردی ہوتی ہے اسی رنگ کا تھا۔ الگ سے جو رنگ چمڑے میں کالا، وغیرہ چڑھایا جاتا ہے وہ نہیں تھا۔

### آپ ﷺ کے نعل مبارک کی لمبائی

آپ کے نعل مبارک کی لمبائی ایک بالشت دو انگل اس کی چوڑائی ٹخنے کے قریب تو سات انگل تھی۔ اور وسط قدم میں پانچ انگل، اور اوپر پنجہ کے پاس سات انگل اور دونوں تسموں کے درمیان دو انگل کا فاصلہ تھا۔

(سیرۃ الشامی صفحہ ۵۰۵)

فائدہ: اس سے آپ کے قدم مبارک کا اندازہ ہو گیا۔ چونکہ آپ کا نعل مبارک آپ کے قدم مبارک کے موافق تھا۔

### مروج نعل مبارک کی تحقیق

عام طور پر کتابوں میں اور نقشوں میں جو نعل مبارک کی تصویر دی جاتی ہے۔ جیسا کہ اسوۂ رسول میں ہے۔ احادیث اور روایت میں جو آپ کے نعل مبارک کی تفصیل آتی ہے اس پر منطبق نہیں مزید اس میں بعض امور زائد ہیں۔ ظاہر ہے کہ اس کی نسبت رسول پاک ﷺ کی جانب ہوگی۔ جو درست نہیں کم از کم محل نظر ہونے میں تو کوئی کلام نہیں۔

۱ رائج نعل مبارک میں اوپر کا حصہ بالکل نوک دار محرابی شکل کا دکھلایا گیا ہے۔ حالانکہ روایت میں اس کے اگلے حصہ کو مثل زبان کے بتایا گیا ہے۔ اور زبان کی ہیئت گول لمبائی لئے ہوتی ہے جو بین اور بدیہی بات ہے۔ نہ کہ نوک دار محرابی شکل۔

۲ رائج نقشہ نعل میں دونوں تسموں کے سرے اور وسط قدم میں جہاں ملے ہیں وہاں ایک مدور گول پھول بنا ہے۔ اس کا ثبوت نہیں ملتا۔ معلوم ہوتا ہے خوشمنائی کے لئے دے دیا گیا ہے۔

تو کیا خوشمنائی کے لئے نعل مبارک میں یہ پھول بنانا درست ہے۔ نعل مبارک ہونے کی وجہ سے اس کی

نسبت تو آپ کی طرف ہو جائے گی۔

حضرت مفتی عبدالرحیم صاحب لاچپوری کی بھی یہی تحقیق ہے کہ یہ نعل مبارک کا مروجہ نقشہ ثابت نہیں اور محل نظر ہے۔ تحقیق مفتی کفایت اللہ صاحب رَحِمَهُمُ اللہُ تَعَالٰی کی ہے۔ چنانچہ فتاویٰ رحیمیہ میں ہے۔

”نیز اس امر کا بھی کوئی ثبوت نہیں کہ نعل مبارک کا یہ نقشہ فی الحقیقہ حضور ﷺ کے نعل مبارک کی صحیح تصویر ہے۔ یعنی حضور ﷺ کے نعل مبارک کے درمیانی پٹھے (شراک) کے وسط میں اور آگے کے تسموں (قبالتین) پر ایسے ہی پھول اور نقش نگار بنے تھے جیسے اس نقشے میں بنے ہوئے ہیں۔ اور بلا ثبوت صورت و ہیئت کے حضور ﷺ کی طرف نسبت کرنا بہت خوفناک امر ہے۔ اندیشہ ہے کہ ”من کذب علی متعمداً“ کے مفہوم کے عموم میں شامل نہ ہو جائے۔ کیونکہ اس ہیئت کے ساتھ اس کو مثال نعل مصطفیٰ ﷺ قرار دینے کا ظاہر مطلب یہی ہے کہ اس کو مثال قرار دینے والا یہ دعویٰ کرتا ہے کہ حضور ﷺ نے ایسے نعل مبارک استعمال کی تھی جس کے پٹھوں اور اگلے تسموں پر اس قسم کے پھول بنے تھے۔ اور اس طرز کے نقش و نگار بھی تھے۔

(فتاویٰ رحیمیہ جلد ۶ صفحہ ۳۳۱)

## نعل مبارک اور اس کی برکات

اس نقشہ (نعل) شریف کے آثار و خواص و فضائل کو کون شمار میں لاسکتا ہے۔ مگر اس مقام پر نہایت اختصار کے ساتھ کتب معتبرہ علماء و محدثین و محققین سے چند برکات اور آیات مشتمل بر ذوق و شوق نقل کئے جاتے ہیں۔ کہ پڑھنے سے حضور ﷺ کے ساتھ تعشق اور محبت پیدا ہو اور بوجہ غلبہ محبت بلا تکلف آپ کا اتباع نصیب ہو جو اصل مقصود اور سرمایہ نجات دنیوی و اخروی ہے۔

## طریق توسل

بہتر یہ ہے کہ آخر شب میں اٹھ کر وضو کر کے تہجد جس قدر ہو سکے پڑھے اس کے بعد گیارہ بار درود شریف گیارہ بار کلمہ طیبہ گیارہ بار استغفار پڑھ کر اس نقشہ کو باادب اپنے سر پر رکھے اور بتضرع تمام (رونے کی شکل کے ساتھ) جناب باری تعالیٰ میں عرض کرے کہ الہی میں جس قدر مقدس پیغمبر ﷺ کے نقشہ نعل شریف کو سر پر لئے ہوں ان کا ادنیٰ درجہ کا غلام ہوں الہی اس نسبت غلامی پر نظر فرما کر بہ برکت نعل شریف کے میری فلانی حاجت پوری فرمائیے۔ مگر خلاف شرع کوئی حاجت طلب نہ کرے پھر سر پر سے اتار کر اپنے چہرہ پر ملے اور اس کو محبت سے بوسہ دے اشعار ذوق و شوق نغز از یاد عشق محمدی پڑھے۔ انشاء اللہ تعالیٰ عجیب کیفیت پائے گا۔

(زاد السعید)

### نعل مبارک کے چند فوائد

ابو جعفر احمد جو ایک نہایت صالح اور متقی شخص تھے کہتے ہیں کہ میں نے ایک طالب علم کو یہ نقشہ نعل مبارک بنا دیا تھا ایک روزہ میرے پاس آیا اور کہنے لگا کہ میں نے گزشتہ رات اس کی بڑی عجیب برکت دیکھی میری بیوی کو اتفاقاً سخت درد ہوا کہ قریب ہلاکت ہو گئی۔ میں نے یہ نقشہ شریف درد کی جگہ رکھ دیا اور کہا اے اللہ اس نعل کی برکت سے شفاء عطا فرما۔ اللہ پاک نے اسی وقت شفاء عطا فرمایا۔ (زرقانی علی المواہب صفحہ ۴۸)

ابوالقاسم ابن محمد نے اس کے برکات مجربہ میں سے بتایا کہ ظالموں کے ظلم، دشمنوں کے غلبہ سے سرکش شیاطین (اجنہ) سے حاسدوں کے حسد سے مامون رہے گا۔ درد زہ کے وقت حاملہ کے داہنے ہاتھ میں رکھنے سے ولادت میں سہولت ہوگی۔ (زرقانی علی المواہب صفحہ ۴۸)



# جوتا و چپل کے متعلق آپ ﷺ کے

## اسوۂ حسنہ کا بیان

### چپل یا جوتا کس طرح پہنتے

حضرت عائشہ رَضِیَ اللہُ تَعَالٰی عَنْہَا کی روایت ہے کہ آپ ﷺ کھڑے بیٹھے دونوں طرح جوتا پہن لیتے تھے۔ (سیرۃ الشامی جلد ۷ صفحہ ۵۰۴)

**فائدہ ۱:** اکثر و بیشتر آپ ﷺ کی عادت بیٹھ کر پہننے کی تھی۔ چونکہ اس میں سہولت تھی۔ وجہ اس کی یہ تھی کہ آپ کے جوتے میں پیچھے کی جانب (ایڑی کی جانب) تسمہ تھا جسے باندھنے کی ضرورت پڑتی ہوگی۔

(زرقاتی جلد ۵ صفحہ ۴۷)

اس سہولت کے پیش نظر آپ کا یہ طریقہ تھا۔ جیسا موقعہ دیکھتے کھڑے بیٹھے پہن لیتے تھے۔

### کھڑے ہو کر جوتا یا چپل پہننا

حضرت جابر رَضِیَ اللہُ تَعَالٰی عَنْہُ سے مروی ہے کہ آپ ﷺ نے کھڑے ہو کر جوتا و چپل پہننے سے منع فرمایا ہے۔ (ابوداؤد صفحہ ۵۷۰، ابن ماجہ، ترمذی، مشکوٰۃ صفحہ ۲۸۰)

**فائدہ ۲:** اگر کھڑے ہو کر جوتا پہننے میں تعب ہو جیسے کہ تسمہ کا باندھنا تو ایسی صورت میں بیٹھ کر پہننے کا حکم ہے تاکہ کلفت و مشقت سے محفوظ رہے، مطلقاً ممانعت نہیں بلکہ موزہ یا چپل کو باندھنے کی جب ضرورت پڑے۔

(مرقات جلد ۴ صفحہ ۴۵۴)

علامہ طیبی نے لکھا ہے کھڑے ہو کر منع اس وقت ہے جب کہ تسمہ وغیرہ باندھنے کی ضرورت ہو۔

خود آپ ﷺ اور صحابہ سے کھڑے ہو کر پہننا ثابت ہے۔ اگر بہر صورت ممنوع ہوتا تو نہ پہنتے۔ تعامل اسلاف بھی اسی پر ہے۔ اعمش کہتے ہیں کہ حضرت علی نے کھڑے ہو کر جوتا پہنا ہے۔ حفص بن عمر کہتے ہیں کہ میں نے حضرت حسن کو کھڑے ہو کر جوتا پہنتے دیکھا ہے۔ موسیٰ بن عقبہ کہتے ہیں کہ میں نے ابراہیم کو دیکھا کہ وہ کھڑے ہو کر دونوں پیروں میں جوتا ڈال رہے تھے۔ (ابن ابی شیبہ جلد ۸ صفحہ ۲۳۰)



## ایک جوتا یا چپل پہن کر نہ چلے

حضرت ابو ہریرہ رضی اللہ تعالیٰ عنہ سے مروی ہے کہ فرمایا رسول پاک صلی اللہ علیہ وسلم نے کہ تم میں سے کوئی ایک جوتے (وچپل) میں نہ چلے۔ خواہ دونوں کو اتار کر خواہ دونوں کو پہن کر چلے۔ (بخاری صفحہ ۸۷۰، ترمذی صفحہ ۲۰۹)

حضرت جابر رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا اگر کسی کا تسمہ (پٹی) ٹوٹ جائے تو ایک ہی چپل سے چلنا نہ شروع کر دے بلکہ اسے درست کر لے۔ (مشکوٰۃ صفحہ ۳۸۰)

**فائدہ:** چونکہ ایک ہی چپل سے چلنا عرفاً بھی فبیح سمجھا جاتا ہے۔ اور اس میں تعب و مشقت بھی ہے۔ اس لئے آپ نے درست فرما کر چلنے کو کہا۔ اگر ایسی نوبت آجائے تو چپل یا جوتے ہاتھ میں لے لے اور ننگے پیر چلے اور اس میں عار محسوس نہ کرے کہ آپ سے ننگے پیر چلنا بھی ثابت ہے۔ اگر کم چلنا پڑے مثلاً قریب ہی میں مکان ہو تو ایک پیر میں چپل پہن کر آ سکتا ہے۔ چونکہ آپ صلی اللہ علیہ وسلم سے ایک موقع پر ایک چپل میں بھی چلنا منقول ہے۔ قاسم بن محمد نے حضرت عائشہ سے نقل کیا ہے کہ آپ ایک چپل پہنے بھی چل لیتے تھے۔ چنانچہ حضرت عائشہ سے بھی مروی ہے کہ وہ ایک چپل میں بھی چل لیتی تھیں۔ (مشکوٰۃ صفحہ ۳۸۰)

چنانچہ علامہ طیبی اس حدیث عائشہ کے متعلق فرماتے ہیں کہ ایک چپل میں چلنے کا واقعہ یا تو کبھی ایک آدھ مرتبہ پیش آیا ہے۔ یا کسی سبب سے آپ گھر میں چلے ہیں۔ (جلد ۱۲ صفحہ ۲۴۴)

عام واقعہ نہیں ہے۔ حافظ ابن حجر نے لکھا ہے کہ ایسے لوگ بے وقوف سمجھتے ہیں۔ اور اس میں تناسب اور اعتدال باقی نہیں رہتا اس لئے ممنوع ہے۔ لیکن اگر کسی عارض کی وجہ سے ایک جوتا پہن کر چلے مثلاً جوتا ٹوٹ جائے۔ تو کچھ مضائقہ نہیں۔ (خصائل صفحہ ۶۴، فتح جلد ۱۰ صفحہ ۳۱۰)

## کبھی ننگے پیر چلنے کا حکم

عبداللہ بن بریدہ کہتے ہیں کہ ایک شخص نے فضالہ بن عبید سے پوچھا کہ کیا بات ہے تم کو پراگندہ بالوں میں (چلتا پھرتا) دیکھتا ہوں۔ انہوں نے کہا رسول پاک صلی اللہ علیہ وسلم نے ہمیں (بن سنور کر رہنے) سے منع فرمایا ہے۔ پھر پوچھا کہ کیا بات ہے تمہارے پیر میں جوتا نہیں دیکھتا ہوں۔ کہا کہ نبی پاک صلی اللہ علیہ وسلم ہمیں حکم دیا کرتے تھے کہ ہم کبھی ننگے پیر چلیں۔ (ابوداؤد، مشکوٰۃ صفحہ ۳۸۲)

**فائدہ:** مطلب یہ ہے کہ زندگی سادگی سے گزرے۔ پروقار، پرفیشن ہر وقت اچھی حالت میں نہ رہے۔ تواضع و مسکنت کے پیش نظر کبھی ننگے پیر بھی چل لے۔

## موٹا پہنو، اور ننگے پیر چلو

حضرت ابو حذرہ فرماتے ہیں کہ نبی پاک صلی اللہ علیہ وسلم نے فرمایا نشانہ لگانا سیکھو، موٹا پہنو اور ننگے پیر چلو۔

**فائدہ ۸:** تواضعاً یہ تعلیم ہے۔ خواہ کبھی تواضعاً گھر وغیرہ میں ایسا کرے۔ یا اتفاقاً کبھی جوتا چپل ٹوٹ جائے تو تھوڑا ننگے چلنے میں عار محسوس نہ کرے۔ ضرورت پر چل لے۔ ورنہ عادت اختیار نہ کرے۔ (مجمع جلد ۵ صفحہ ۱۳۹)

### ننگے پیر چلنے کی عادت خلاف سنت ہے

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ کی عادت ننگے پیر چلنے کی نہ تھی۔

(رسالہ طاہر کردی صفحہ ۲۱)

### کبھی جوتا یا چپل ٹوٹ جائے تو

حضرت علی رَضِيَ اللہُ تَعَالٰی عَنْہُ سے روایت ہے کہ آپ ﷺ کے چپل کا تسمہ اگر ٹوٹ جاتا تو ایک ہی چپل سے چلنے لگتے اور دوسرا ہاتھ میں لے لیتے یہاں تک کہ اسے درست کر لیتے۔ (طبرانی بسند حسن، مجمع جلد ۵ صفحہ ۱۳۲)

مطلب یہ ہے کہ اتفاقاً کبھی تسمہ ٹوٹ جاتا تو ایک سے چلنے میں اور ایک کو ہاتھ میں اٹھا لینے سے عار محسوس نہ کرتے کہ یہ تواضع اور سادگی کی بات ہے۔ اور جو ممانعت ہے وہ بلا ضرورت چلنے پر ہے۔ یا لا پرواہی سے ایک جوتے کے استعمال پر ہے۔ ابن عبدالبر مالکی نے بھی بیان کیا ہے کہ آپ تسمہ ٹوٹنے کی شکل میں ایک چپل سے بھی چل لیتے تھے۔ (سیرۃ الشامی جلد ۷ صفحہ ۵۰۵)

### جوتا چپل کس طرح پہننا سنت ہے

حضرت ابن عباس رَضِيَ اللہُ تَعَالٰی عَنْہُ سے مروی ہے کہ آپ ﷺ جب جوتا چپل پہنتے تو پہلے دائیں پیر میں پہنتے۔ اور جب اتارتے تو بائیں پہلے اتارتے۔ (سیرۃ جلد ۷ صفحہ ۵۵۰)

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا۔ جب کوئی جوتا پہنے تو پہلے دائیں پیر میں پہنے۔ جب اتارے تو بائیں پیر سے پہلے اتارے۔ تاکہ دایاں پہننے میں پہل ہو۔ اور اتارنے میں اخیر ہو۔ (بخاری صفحہ ۸۷۰، مسلم صفحہ ۹۷، شمائل)

**فائدہ ۹:** جوتا پاؤں کے لئے زینت ہے۔ ہر وہ چیز جس کا پہننا زینت ہو اس کے پہننے میں دائیں کو مقدم کرے۔ اور نکالنے میں بائیں کو۔ جیسے کرتا، پاجامہ، اچکن وغیرہ۔ (خصائل صفحہ ۴)

ابن عبدالبر نے ذکر کیا ہے کہ بائیں پیر سے جوتا پہننا خلاف سنت کا ارتکاب ہے اور برا ہے۔ حافظ نے کہا کہ لباس جوتا وغیرہ انسانی اکرام ہے۔ اس میں دایاں بہتر ہے بایاں سے۔ (فتح جلد ۱۰ صفحہ ۳۱۲)

خیال رہے کہ مسجد میں اول دایاں پیر رکھنا سنت ہے۔ ادھر جوتے سے پیر اولاً بایاں نکالنا سنت ہے۔ چنانچہ ایک سنت پر عمل کرنے سے دوسرا چھوٹ جاتا ہے۔ عموماً ایسا ہی ہوتا ہے۔ دونوں سنتوں پر عمل کا طریقہ یہ ہے کہ اولاً جوتے چپل بائیں پیر سے نکال کر اپنے چپل یا جوتے پر رکھے۔ پھر دایاں پیر جوتے سے نکال کر سیدھے مسجد

میں رکھے۔ اسی طرح اس کا عکس مسجد سے نکلتے وقت کرے اس طرح دونوں سنتوں پر عمل ہو جائے گا۔

جوتا یا چپل چمڑے کا مسنون ہے

حضرت ابوذر غفاری رَضِيَ اللہُ تَعَالٰی عَنْہُ فرماتے ہیں کہ میں نے آپ کو گائے کی کھال کے دھرے تلے جوتے میں نماز پڑھتے دیکھا ہے۔ (سیرۃ جلد ۷ صفحہ ۵۰۴)

حمید بن عبد الرحمن سے نقل ہے کہ ایک اعرابی سے میں نے سنا کہ آپ گائے کی کھال سے بنے چپل پہنے ہوئے تھے۔ (سیرۃ الشامی جلد ۷ صفحہ ۵۰۴)

فَإِنَّكَ لَا: دباغت شدہ کھال سے بنے جوتے آپ استعمال فرماتے تھے۔ اس سے معلوم ہوا کہ چمڑے کا چپل یا جوتا مسنون ہے۔ اور پلاسٹک کے مقابلہ میں بے ضرر نفع بخش راحت دہ بھی ہے۔

بے بال والے چمڑے کی چپل مسنون ہے

حضرت ابن عمر رَضِيَ اللہُ تَعَالٰی عَنْہُمَا سے مروی ہے کہ میں نے آپ صَلَّی اللہُ عَلَیْہِ وَاٰلِہٖ وَسَلَّم کو سستی چپل پہنے ہوئے دیکھا جس پر بال نہیں ہوتے اسی کو پہنے آپ وضو فرما رہے تھے۔ (بخاری صفحہ ۵۷۰)

امام مالک رَحِمَہُ اللہُ تَعَالٰی کہتے ہیں کہ عبید بن جریح نے عبداللہ بن عمر سے پوچھا کہ اے ابو عبد الرحمن میں تم کو بلا بال والے چمڑے کے چپل پہنے ہوئے دیکھتا ہوں۔ انہوں نے کہا میں نے نبی پاک صَلَّی اللہُ عَلَیْہِ وَاٰلِہٖ وَسَلَّم کو ایسے ہی چپل میں دیکھا جس میں بال نہیں تھے اور آپ اسی میں وضو فرما رہے تھے۔ مجھے بھی پسند ہے کہ میں بھی ایسا ہی پہنوں۔ (بخاری)

فَإِنَّكَ لَا: یہ عشق محبت اور کمال اطاعت کی بات تھی جو آپ میں دیکھا وہی پسندیدہ، مرغوب ہو گیا۔ عرب میں دونوں قسم کے چمڑے استعمال ہوتے تھے۔ جس پر بال باقی ہوں۔ اور جس پر سے بال دور کر دیئے گئے ہوں۔ وضو فرمانے کا مطلب یہ ہے کہ وضو کرنے کے بعد اسے پہنا۔

دوہرے تلے کا جوتا اور چپل

حضرت عمر بن حریث کہتے ہیں کہ میں نے رسول پاک صَلَّی اللہُ عَلَیْہِ وَاٰلِہٖ وَسَلَّم کو ایسے جوتے (چپل) میں نماز پڑھتے ہوئے دیکھا جس کا تلاء دھرا تھا۔ (شامی صفحہ ۷)

ابوذر غفاری رَضِيَ اللہُ تَعَالٰی عَنْہُ فرماتے ہیں کہ میں نے آپ صَلَّی اللہُ عَلَیْہِ وَاٰلِہٖ وَسَلَّم کو گائے کے چمڑے کے بنے جوتے میں نماز پڑھتے دیکھا۔ جس کا تلاء دھرا تھا۔ (مسند احمد، سیرۃ الشامی صفحہ ۵۰۴)

فَإِنَّكَ لَا: یعنی اس کا تلاء دھرا تھا۔ اوپر نیچے دو تہ چمڑے کا تھا۔ یا یہ مطلب ہے کہ ٹوٹے ہونے کی وجہ سے چمڑے کے پیوند لگے ہوئے تھے۔ (خصائل صفحہ ۴)

## جوتا یا چپل اٹھانے کا مسنون طریقہ

حضرت ابو امامہ رَضِيَ اللہُ تَعَالٰی عَنْہُ فرماتے ہیں کہ نبی پاک ﷺ اپنے جوتے کو بائیں ہاتھ کی انگشت سبابہ (اور انگوٹھے) سے اٹھاتے۔ (طبرانی، سیرۃ جلد ۷ صفحہ ۵۰۳)

**فائدہ:** جوتے یا چپل اٹھانے کا یہی مسنون طریقہ ہے۔ دائیں ہاتھ سے اٹھانا خلاف سنت ہے۔

## جوتے اور چپل کہاں رکھے

حضرت عبداللہ بن السائب رَضِيَ اللہُ تَعَالٰی عَنْہُ فرماتے ہیں کہ میں نے نبی پاک ﷺ کو دیکھا کہ فتح مکہ کے موقع پر نماز پڑھی۔ اور اپنے چپل مبارک کو اپنے دائیں جانب رکھا۔ (ابن ابی شیبہ جلد ۲ صفحہ ۲۱۸، ابن ماجہ صفحہ ۱۰۳)

حضرت ابن عباس رَضِيَ اللہُ تَعَالٰی عَنْہُ فرماتے ہیں کہ سنت میں سے یہ ہے کہ جب آدمی بیٹھے تو جوتے اتارے اور اپنے بغل میں رکھے۔ (مشکوٰۃ صفحہ ۳۸۱، ادب مفرد صفحہ ۳۳۷)

**فائدہ:** اس سے معلوم ہوا کہ جوتا چپل اتار کر اپنے پاس رکھ سکتا ہے۔ اور سنت یہ ہے کہ اسے بائیں جانب رکھے۔ ملا علی قاری رَحِمَہُ اللہُ تَعَالٰی نے لکھا ہے کہ آگے کی جانب نہ رکھے احترام قبلہ کے پیش نظر اور نہ دائیں رکھے۔ اور نہ پیچھے رکھے کہ کوئی چرانہ لے۔ (مرقات جلد ۴ صفحہ ۴۵۴)

اس سے معلوم ہوا کہ بعض مسجدوں میں قبلہ کی جانب بکس ہوتا ہے جس میں جوتے رکھے جاتے ہیں یہ بہتر نہیں اس میں بے ادبی ہے۔ نیز اس سے یہ بھی معلوم ہوا کہ مجلس میں اپنے ساتھ جوتا رکھنا بے ادبی اور شرافت کے خلاف نہیں۔

## جوتا اور چپل پہنے ہوئے بیٹھنے کی ممانعت

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا جب تم بیٹھو تو اپنے جوتوں کو اتار لو۔ اپنے پیر کو آرام پہنچاؤ۔ (مجمع جلد ۵ صفحہ ۱۴۳)

**فائدہ:** جوتا پہن کر بیٹھنے میں کلفت اور مشقت ہے۔ اس لئے آپ نے فرمایا ہے۔ جوتا موزہ پہننے سے قبل اسے دیکھ لے حضرت ابو امامہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے موزے منگوائے۔ تاکہ اسے پہنیں۔ آپ ﷺ نے ایک موزہ پہنا ہی تھا کہ اچانک ایک کوا آیا۔ اور دوسرے موزہ کو اڑا لے گیا۔ اسے پھینکا تو اس سے سانپ نکلا اس پر آپ ﷺ نے فرمایا۔ جو اللہ اور یوم آخرت پر ایمان لائے۔ اسے چاہئے کہ موزے نہ پہنے تا وقتیکہ اسے جھاڑ نہ لے۔ (مجمع جلد ۵ صفحہ ۱۴۳، سیرۃ جلد ۷ صفحہ ۵۰۰)

**فائدہ:** یہ آپ کا معجزہ تھا کہ کوع نے اڑا کر سانپ دکھلا دیا اس میں تعلیم اور اشارہ ہے کہ پہننے سے قبل اسے جھاڑ لیا جائے۔ تاکہ قابل ضرر و اذیت چیزیں ضرر نہ پہنچا سکیں۔ جوتے میں بھی یہ بات ہو سکتی ہے۔ اس لئے



جوتا بھی جھاڑ لیا جائے۔ اسی وجہ سے آپ نے بستر کے بھی جھاڑنے کا حکم دیا ہے۔

### جوتے اور چپل پہننے کا حکم

حضرت عبداللہ بن عمر سے روایت ہے کہ رسول اللہ ﷺ نے فرمایا جوتے چپل بکثرت پہنا کرو۔ جوتا پہننے والا گویا کہ سوار کی طرح ہوتا ہے۔ (مجمع جلد ۵ صفحہ ۱۴۱، فتح جلد ۱۰ صفحہ ۳۰۹)

حضرت انس رضی اللہ تعالیٰ عنہ فرماتے ہیں کہ آپ ﷺ نے جوتے اور انگوٹھی کا حکم دیا۔ (مجمع جلد ۵ صفحہ ۱۴۱)

حضرت ابو ہریرہ رضی اللہ تعالیٰ عنہ سے مروی ہے کہ آپ ﷺ نے فرمایا ”اپنے پیر میں جوتے لازم کرلو۔“ (ابن ماجہ صفحہ ۱۰۳)

**فائدہ:** چونکہ جوتے اور چپل سے پیر کی حفاظت ہوتی ہے۔ اور چلنے میں کنکر، پتھر و کانٹوں کے ضرر سے حفاظت ہوتی ہے۔ اس لئے آپ نے خود بھی اس کا استعمال فرمایا اور حکم بھی دیا۔ (مرقات جلد ۲ صفحہ ۴۵۳)

### تسمہ دار چپل پہننے کا حکم

ایک صحابی کہتے ہیں کہ میں نے نبی پاک ﷺ کو یہ فرماتے ہوئے سنا کہ تسمہ دار چپل جوتی پہنو۔

(کنز العمال جلد ۱۵ صفحہ ۴۱۰، مجمع الزوائد جلد ۵ صفحہ ۱۴۱)

### جوتا اور چپل اپنے ہاتھ سے گانٹھنا سنت ہے

حضرت عروہ نے اپنے والد سے نقل کیا ہے کہ انہوں نے حضرت عائشہ رضی اللہ تعالیٰ عنہا سے معلوم کیا کہ گھر میں آپ کا کیا مشغلہ تھا۔ حضرت عائشہ نے فرمایا اپنا کپڑا اسی لیتے تھے۔ اپنا جوتا گانٹھ لیتے۔ اور (عام) آدمی جو کام اپنے گھروں میں کرتے ہیں آپ بھی کر لیتے تھے۔ (ابن حبان، فتح الباری جلد ۱، صفحہ ۴۶۱)

ابن قیم نے زاد المعاد میں لکھا ہے کہ آپ ﷺ اپنا جوتا خود گانٹھ لیتے تھے۔ (جلد ۱ صفحہ ۱۶۴)

یہ آپ ﷺ کے حسن معاشرت اور تواضع و سادگی کی بات تھی۔ انسان کو اسی طرح رہنا چاہئے۔ معمولی معمولی کام میں دوسروں کا محتاج یہ بادشاہوں کی شان ہے۔ بیہقی نے دلائل نبوت میں ذکر کیا ہے کہ حضرت عائشہ نے فرمایا کہ آپ ﷺ جوتا خود گانٹھ لیتے تھے، اپنا کپڑا اسی لیتے تھے۔ اور گھر کا کام کاج کر لیتے تھے۔ جو آدمی گھر میں کر لیا کرتا ہے۔ (جل ۱ صفحہ ۲۲۸)

### جوتے اور چپل کے متعلق چند آداب

۱ جوتے چپل کا استعمال کرنا۔

۲ اولادائیں پیر میں پہننا۔

- ۳ چمڑے کا چپل مسنون ہے۔
- ۴ ایک جوتا یا چپل پہن کر نہ چلنا۔
- ۵ کبھی کبھی ننگے بھی چل لینا۔
- ۶ جوتا یا چپل بائیں ہاتھ سے اٹھانا۔
- ۷ چپل یا جوتا پہنے بیٹھنا یا کھانا ممنوع ہے۔
- ۸ تسمہ دار چپل بہتر ہے۔
- ۹ کبھی خود سے گانٹھ لینا سنت ہے۔
- ۱۰ مجلس و مسجد میں چپل جوتا اپنے ساتھ رکھنا۔
- ۱۱ مسجد میں قبلہ کی جانب نہ رکھنا۔
- ۱۲ مسجد میں رکھنے سے قبل گندگی کا جھاڑ لینا۔
- ۱۳ ایسے طور پر رکھنا کہ چپل جوتے میں لگی مٹی وغیرہ جھڑے مکروہ ہے۔ پلاسٹک کی تھیلی میں رکھ کر رکھے تاکہ مسجد آلودہ نہ ہو۔ یا وہاں بکس ہو جس سے مسجد آلودہ نہ ہو تو یہ بھی درست ہے۔
- ۱۴ نکالتے وقت بایاں نکالنا۔
- ۱۵ مسجد سے نکلتے وقت ایسی ترتیب اختیار کرنا کہ مسجد سے بایاں پیر نکال کر اپنے چپل پر رکھے۔ پھر دایاں پیر چپل میں ڈالے۔



## موزوں کے متعلق آپ ﷺ کے اسوۂ حسنہ کا بیان

حضرت بریدہ رَضِیَ اللہُ تَعَالٰی عَنْہُ کہتے ہیں کہ شاہ نجاشی نے آپ ﷺ کے پاس سیاہ رنگ کے دو سادے موزے ہدیہ بھیجے آپ ﷺ نے اس کو پہنا اور وضو کے بعد اس پر مسح بھی فرمایا۔ (شمائل، ترمذی صفحہ ۶)  
فائدہ: معلوم ہوا کہ ہدیہ قبول کرنا اور اس کا استعمال کرنا سنت ہے۔ نجاشی نے جس زمانے میں ہدیہ دیا تھا اسلام قبول نہیں کیا تھا۔ اس سے یہ بھی معلوم ہوا کہ غیر مسلم کا ہدیہ لینا اور استعمال کرنا درست ہے۔  
(مواہب جلد ۵ صفحہ ۴۶)

### چمڑے کا موزہ مسنون ہے

حضرت مغیرہ بن شعبہ رَضِیَ اللہُ تَعَالٰی عَنْہُ نے کہا کہ دجیہ کلبی نے دو موزے حضور پاک ﷺ کو ہدیہ پیش کئے جسے آپ ﷺ نے (موزہ) پہنا عامر کی روایت ہے کہ ایک جبہ بھی بھیجا تھا آپ ﷺ نے پہنا یہاں تک کہ پھٹ گئے۔ آپ نے ان موزوں کے متعلق یہ بھی تحقیق نہیں فرمائی کہ وہ مذبوح جانور کے تھے یا غیر مذبوح کے۔ (شمائل صفحہ ۶)

فائدہ: ہدیہ دینا اور لینا سنت ہے۔ آپ نے اس کی تاکید فرمائی ہے۔ اس سے تعلقات خوشگوار ہوتے ہیں۔ حسن تعلقات کا بہترین ذریعہ ہے۔ موزہ چونکہ دباغت شدہ تھے اس لئے وہ پاک تھے۔ اسی سبب سے آپ ﷺ نے معلوم کیا۔ اس سے یہ بھی معلوم ہوا کہ ناقابل استعمال اور پھٹنے سے قبل کسی چیز کا چھوڑ دینا بہتر نہیں۔ حضرت عائشہ رَضِیَ اللہُ تَعَالٰی عَنْہَا کو آپ نے ایک موقع پر نصیحت کرتے ہوئے فرمایا کہ کپڑے کا استعمال اس وقت تک موت چھوڑنا جب تک کہ وہ پھٹ کر قابل پیوند نہ ہو جائے۔

آپ بکثرت چمڑے کا موزہ استعمال فرماتے۔ موزہ کا معمول سفر اور حضر دونوں میں پہننے کا تھا۔ آپ کے پاس متعدد موزے تھے۔

### دبیز سوتی موزے

حضرت مغیرہ ابن شعبہ رَضِیَ اللہُ تَعَالٰی عَنْہُ فرماتے ہیں کہ نبی پاک ﷺ نے جورب پر مسح کیا ہے۔

(ترمذی صفحہ ۱۵)

**فَائِدَہ:** جو رب اوئی یا سوتی موزے کو کہتے ہیں۔ ایسے موزے پر مسح اس وقت جائز ہے جب کہ اس کے نیچے یا اوپر دونوں چمڑا لگا ہوا ہو۔ یا اتنے دبیز اور سخت ہوں کہ بلا باندھے بھی پیر سے نہ نکلے اور ایک میل اگر چلا جائے تو نہ پھٹے اور نہ پانی رے۔

### جرموق موزے کا خول

حضرت انس بن مالک رضی اللہ تعالیٰ عنہ فرماتے ہیں کہ نبی پاک صلی اللہ علیہ وسلم نے موزہ کے خول کے اوپر مسح کیا ہے۔ (سنن کبریٰ، بیہقی جلد ۱ صفحہ ۲۸۹)

**فَائِدَہ:** چمڑے کے موزے پر چمڑے کا ایک خول ہوتا ہے۔ جو اس کی حفاظت کے خاطر پہنا جاتا ہے۔ یہ بھی موزے کے حکم میں ہے۔

### سیاہ موزے پسندیدہ اور مسنون ہیں

بریدہ کی روایت ہے کہ شاہ نجاشی نے آپ کو دو سادے سیاہ موزے دیئے تھے جسے آپ صلی اللہ علیہ وسلم نے استعمال کیا۔ (ابن شیبہ جلد ۸ صفحہ ۲۸۷)

حضرت ابن عمر رضی اللہ تعالیٰ عنہما سے روایت ہے کہ سیاہ موزے موزوں ہیں۔ یعنی مناسب اور بہتر ہے۔

(ابن ابی شیبہ جلد ۸ صفحہ ۲۸۷)

### جوتا اور موزہ پہننے سے قبل جھاڑ لینا چاہئے

حضرت ابو امامہ رضی اللہ تعالیٰ عنہ فرماتے ہیں کہ آپ صلی اللہ علیہ وسلم نے فرمایا۔ جو خدا اور یوم آخرت پر ایمان رکھتا ہو وہ موزے کو پہننے سے قبل جھاڑ لے۔ (مجمع الزوائد جلد ۵ صفحہ ۱۴۳)

### آپ صلی اللہ علیہ وسلم کے موزوں کا ایک تعجب خیز واقعہ

حضرت ابو امامہ رضی اللہ تعالیٰ عنہ فرماتے ہیں کہ آپ صلی اللہ علیہ وسلم نے پہننے کے لئے موزے منگوائے آپ نے ایک کو پہنا ہی تھا کہ ایک کو آیا اور دوسرے موزہ کو اٹھالے گیا (آپ کو پہننے کا موقع نہ ملا) پھر اس نے پھینک دیا۔ اس سے سانپ نکلا آپ صلی اللہ علیہ وسلم نے فرمایا خدا اور قیامت پر ایمان رکھنے والا بغیر جھاڑے موزہ کو نہ پہنے۔

(مجمع الزوائد جلد ۵ صفحہ ۱۴۳)

### چمڑے کے موزوں پر مسح کرنا مسنون ہے

حضرت جریر بن عبد اللہ الجلی فرماتے ہیں کہ میں نے آپ صلی اللہ علیہ وسلم کو موزہ پر مسح کرتے دیکھا۔

(مجمع الزوائد جلد ۵ صفحہ ۲۶۱)



## سفر میں موزوں کا استعمال

حضرت عوجہ رَضِيَ اللہُ تَعَالٰی عَنْہُ اپنے والد سے نقل کرتے ہیں کہ وہ آپ صَلَّی اللہُ عَلَیْہِ وَاٰلِہٖ وَسَلَّم کے ساتھ سفر میں تھے آپ سفر میں موزہ پر مسح فرما رہے تھے۔ (مجمع الزوائد جلد ۵ صفحہ ۲۶۰)

**فَإِنَّكَ لَا:** چمڑے کے موزہ پر مسح کرنا سنت ہے اور اہل سنت والجماعت کی علامت ہے۔ موزہ کو نکال کر پیر کو دھونا خلاف سنت ہے۔

## مقیم اور مسافر کے لئے مسح کی مدت

حضرت علی رَضِيَ اللہُ تَعَالٰی عَنْہُ کی روایت ہے کہ آپ صَلَّی اللہُ عَلَیْہِ وَاٰلِہٖ وَسَلَّم نے مسافر کو تین دن اور مقیم کو ایک دن مسح کی اجازت دی ہے۔ (مسلم جلد ۱ صفحہ ۱۳۵)

**فَإِنَّكَ لَا:** یعنی مسافر تین دن تک اور مقیم چوبیس گھنٹے تک مسح کر سکتا ہے۔ اس مدت کے بعد کھول کر پیر دھونا ضروری ہوتا۔ مزید مسائل کتب فقہ میں دیکھئے۔

## موزوں کے اوپری حصہ پر مسح کرنا مسنون ہے

حضرت علی کرم اللہ وجہہ فرماتے ہیں کہ اگر دین کا تعلق عقل سے ہوتا تو موزہ کے نچلے حصہ پر مسح کرنا اولیٰ ہوتا بمقابلہ اوپری حصہ پر کرنے کے۔ میں نے رسول پاک صَلَّی اللہُ عَلَیْہِ وَاٰلِہٖ وَسَلَّم کو دیکھا کہ موزہ کے اوپری حصہ پر مسح فرماتے تھے۔ (ابوداؤد صفحہ ۲۲، مشکوٰۃ صفحہ ۵۴)

**فَإِنَّكَ لَا:** اس سے معلوم ہوا کہ دین کی بنیاد محض عقل پر نہیں ہے۔ ہاں مگر عقل کے موافق ہے۔ عقل کے خلاف نہیں ہے۔ تاہم ہر ایک کی عقل معیار اور بنیاد نہیں بلکہ عقل سلیم کا اعتبار ہے۔



# ذخیرہ اندوزی کے متعلق آپ ﷺ کی عادات طیبہ

## کل کے لئے ذخیرہ فرما کر نہ رکھتے

حضرت انس رضی اللہ تعالیٰ عنہ سے مروی ہے کہ آپ ﷺ کل دوسرے دن کے واسطے (کھانے پینے وغیرہ) اشیا کو ذخیرہ بنا کر نہیں رکھتے تھے۔ (بخاری، ترمذی، بیہقی فی الشعب جلد ۲ صفحہ ۲۱۷)

حضرت انس رضی اللہ تعالیٰ عنہ سے روایت ہے کہ میں آپ ﷺ کی خدمت کیا کرتا تھا۔ آپ نے ایک دن مجھ سے کہا۔ کچھ ہے تمہارے پاس جو تم ہمیں کھلاؤ گے۔ ہم نے کہا۔ ہاں اے اللہ کے رسول۔ کل گزشتہ کا کھانا کچھ بچ گیا ہے آپ ﷺ نے فرمایا کیا تم کو میں نے نہیں کہا تھا کہ کل کے لئے تم کچھ اٹھا کر مت رکھنا۔

(ابن ابی شیبہ، بل الہدیٰ جلد ۷ صفحہ ۸۷)

ابوسعبد مالینی نے بیان کیا کہ آپ ﷺ کو دو پرندے ہدیہ دے گئے۔ (حضرت بلال نے اسے کل کے لئے رکھ دیا) تو آپ نے فرمایا اے بلال یہ کیا ہے۔ حضرت بلال نے کہا میں نے آپ کے لئے چھپا کر رکھ دیا (کہ ختم نہ ہو جائے) آپ نے فرمایا اے بلال عرش کے مالک سے کمی کی پرواہ مت کرو، ہر آئندہ کل کا رزق اللہ پاک دے گا۔ کیا میں نے تم کو متنبہ نہیں کیا تھا کہ کل آئندہ کے لئے کوئی ذخیرہ مت رکھنا۔

(کنز صفحہ ۱۶۱۸۹، خطیب، سبعی الہدیٰ جلد ۷ صفحہ ۸۸)

## عرش کے مالک سے کمی کا خوف نہیں

حضرت ابو ہریرہ رضی اللہ تعالیٰ عنہ سے روایت ہے کہ آپ حضرت بلال کے پاس تشریف لائے آپ نے ان کے پاس کھجور کا ڈھیر دیکھا۔ تو آپ ﷺ نے فرمایا اے بلال یہ کیا ہے؟ کہا کھجور جسے جمع کر رکھا ہے۔ آپ نے فرمایا افسوس ہے تم پر اے بلال، تمہیں ڈر نہیں کہ تمہارے لئے یہ جہنم کا دھواں بنے۔ اے بلال اسے خرچ کر دو۔ عرش کے مالک سے کمی کی پرواہ مت کرو۔ (بیہقی، بزار، بل صفحہ ۸۷)

فائدہ: مطلب یہ ہے کہ عموماً آپ ﷺ کے پاس کوئی چیز آتی تو اسے اپنی ذات کے واسطے بچا کر کل کیا کھائیں گے اور کل کام آئے گا نہ رکھتے اور نہ خادم کو رکھنے دیتے۔ کہ جس خدا نے آج دیا ہے وہ خدا کل بھی دے

گا۔ چنانچہ اسے احباب میں اور راہ خدا میں فوراً خرچ کر دیتے اسی طرح صدقات و خیرات کا مال آتا تو اسی دن تقسیم فرما دیتے کل نہ ہونے دیتے۔

خیال رہے کہ یہ طریقہ اپنے مال اور اپنی چیزوں کے بارے میں احتیاط فرماتے۔ اگر اس سے دوسرے کا حق وابستہ ہوتا۔ مثلاً اہل و عیال کا نفقہ تو پھر آپ اس میں ان کے حقوق کی رعایت فرماتے۔ خصائل نبوی شرح شمائل میں ہے ”جو چیز ہوتی کھلا پلا کر ختم فرما دیتے اس خیال سے کہ کل کو ضرورت ہوگی اس کو محفوظ نہ رکھتے۔“ یہ حضور ﷺ کا غایت توکل تھا۔ جس مالک نے آج دیا ہے وہ کل بھی عطا کرے گا۔ یہ اپنی ذات کے لئے تھا۔ بیویوں کا نفقہ ان کے حوالہ کر دیا جاتا۔ وہ جس طرح چاہیں رکھیں یا تقسیم کریں۔ (خصائل صفحہ ۳۱۵)

حافظ ابن کثیر نے بیان کیا ہے کہ کھانے پینے وغیرہ کی چیزیں آپ کل کے لئے نہ رکھتے۔ جس کا واضح مطلب دیگر اشیاء ضروری استعمالات کی چیزوں اور خشک غلہ وغیرہ کے متعلق یہ بات نہ تھی۔ چنانچہ آپ ازواج مطہرات کے لئے ایک سال کے نفقہ کا انتظام فرماتے۔ (جمع الوسائل جلد ۹ صفحہ ۱۷۱)

حضرت ابن عمر رضی اللہ تعالیٰ عنہما فرماتے ہیں کہ ہم رسول پاک ﷺ کے ساتھ مدینہ کے کسی باغ میں داخل ہوئے۔ آپ کھجور چن کر کھانے لگے۔ اور مجھ سے کہا اے ابن عمر کیا بات ہے تم نہیں کھا رہے ہو۔ میں نے کہا اے اللہ کے رسول مجھے بھوک نہیں۔ آپ ﷺ نے فرمایا مجھے تو بھوک ہے۔ یہ چوتھا دن ہے کہ کچھ چکھا تک نہیں ہے۔ اگر میں جانتا تو اپنے رب سے دعا کرتا وہ مجھے شاہ قیصر و کسریٰ کی طرح دیتا۔ اے ابن عمر تمہارا کیا حال ہوگا جب تم اس قوم کو پاؤ گے جو سالوں کا رزق رکھے گی اور زیادہ رکھے گی۔ چنانچہ ابھی تھوڑی ہی دیر گزری تھی کہ یہ آیت اتری۔ ”و کاین من دابة لا تحمل رزقها“ پھر آپ نے فرمایا نہ مجھے دنیا کو خواہشات کے طور پر رکھنے کی اور نہ خواہشات کی پیروی کا حکم دیا گیا ہے۔ پس جو دنیا کو باقی زندگی کے لئے خزانہ بنا کر رکھتا ہے سو زندگی اللہ کے قبضہ میں ہے نہ میں درہم دینا جمع کرتا ہوں نہ کل کے لئے رکھتا ہوں۔ (مسند حمیدی، ج ۱ صفحہ ۸۹)

فائدہ: خیال رہے کہ ذخیرہ اندوزی اپنے لئے اور اپنے بعض اصحاب کے لئے زہد و غایت درجہ توکل کی بنیاد پر پسند نہیں۔ یہ حکم عام نہیں۔ خود آپ نے اپنی بیویوں کے لئے سال بھر کے نفقہ کا انتظام کیا۔ جس کا قلب مضبوط ہو۔ نہ ملنے پر برداشت اور گھبرا کر سوال اور ہاتھ پھیلائے اور ناشکری و بے قناعتی کا اندیشہ نہ ہو تو ایسا کر سکتا ہے۔ عزیمت کی بات ہے۔ جیسا کہ بعض مشائخ اہل علم و سلوک کے متعلق تاریخ میں منقول ہے۔ ورنہ تو آدمی ضرورت کی چیز رکھ سکتا ہے۔

خیر القرون میں اور اس کے بعد بھی ایک زمانہ تک اہل ایمان کے درمیان خبر گیری اور رعایت کا بہت مزاج تھا۔ ایثار اور ہدایہ و تحائف کا معمول تھا۔ اب اس دور حاضر میں ہر آدمی اپنی فکر میں ہے۔ خبر گیری اور ایثار کا

معمول نہیں ایسی حالت میں ذخیرہ بنا کر رکھنا کہ کل ضرورت پر کام آئے سوال کی ضرورت نہ ہو تو کل اور زہد کے منافی نہیں بلکہ حکم شرع کی تعمیل ہے۔

### ضرورت پر ذخیرہ اندوزی کی اجازت

حضرت عائشہ اور اسماء رَضِیَ اللہُ تَعَالٰی عَنْہُمَا فرماتی ہیں کہ میں نے نبی پاک ﷺ اور حضرت ابوبکر صدیق رَضِیَ اللہُ تَعَالٰی عَنْہُ کے لئے سفر کا کھانا بنا کر دیا۔ (بخاری صفحہ ۸۱۵)

حضرت عائشہ رَضِیَ اللہُ تَعَالٰی عَنْہَا کی روایت میں ہے کہ ہم لوگ بکری کے پائے پندرہ دن تک رکھتے تھے۔

(بخاری صفحہ ۸۱۶)

حضرت جابر رَضِیَ اللہُ تَعَالٰی عَنْہُ سے روایت ہے کہ ہم لوگ قربانی کے جانوروں کا گوشت رکھتے تھے۔

(بخاری جلد ۱ صفحہ ۸۰۶)

**فَإِنَّكَ لَا:** آپ ﷺ نے ضرورت پر بعد کے لئے کھانے کا انتظام بھی رکھا ہے۔ چنانچہ ہجرت مدینہ کے سفر پر آپ نے کئی دن کا کھانا رکھا ہے۔ جیسا کہ حدیث اسماء میں ہے۔ چونکہ ایسے موقعہ پر دیگر کسی انتظام کی امید نہیں ہوتی، اور خود سے پریشانی اختیار کرنا ممنوع ہے۔ ہاں البتہ قیام مدینہ کے موقعہ پر آپ ذخیرہ بنا کر اپنی ذات کے لئے نہ رکھتے۔ اولاً تو آپ کو اتنا موقعہ ہی کہاں ملتا کہ مہمانوں اور مساکین کا سلسلہ لگا رہتا۔

حضرات صحابہ کرام نے بھی حسب ضرورت ذخیرہ کیا ہے اور امت کو اس کی اجازت بھی ہے۔ خصوصاً سفر کے موقع پر۔ اسی وجہ سے امام بخاری رَحِمَہُ اللہُ تَعَالٰی نے صحیح بخاری میں باب قائم کیا ہے۔ ”ما كان السلف يدخرون في بيوتهم واسفارهم من الطعام واللحم“ وغیرہ۔ (صفحہ ۸۱۵)

اس سے اشارہ ہے کہ کھانے پینے کا سامان حسب ضرورت رکھنا خصوصاً سفر کے موقعہ پر اسلاف کی سنت ہے۔ خیال رہے کہ اگر اس قسم کا انتظام خدائے پاک کی مرضی کے خلاف ہوتا تو حج جیسی عظیم عبادت کے لئے استطاعت اور توشہ کی شرط نہ لگائی جاتی بلکہ تو کلاً علی اللہ نکل جانے کو کہا جاتا۔

ہاں ذخیرہ اندوزی حریصانہ اور مبالغانہ طور پر منع ہے۔ جسے عرف میں کہا جاتا ہے۔ ”سامان سو برس کا کل کی

خبر نہیں۔“





# پہلی بارش کے سلسلے میں آپ ﷺ کی پاکیزہ عادات

## موسم کی پہلی بارش اور آپ ﷺ کا عمل

حضرت انس رَضِيَ اللہُ تَعَالٰی عَنْہُ سے مروی ہے کہ ہم لوگ رسول پاک ﷺ کے ساتھ تھے بارش ہوئی تو آپ نے کپڑا اٹھایا تاکہ بارش کا پانی پہنچ جائے (یعنی جسم اطہر کو لگ جائے) ہم نے پوچھا کہ آپ نے کیوں کیا۔ آپ نے فرمایا یہ زمانہ کے اعتبار سے اپنے رب سے قریب ہے۔ (مسلم جلد ۱ صفحہ ۲۹۴، ابوداؤد جلد ۲ صفحہ ۶۹۵، ادب مفرد)

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ موسم کی پہلی بارش کو استعمال فرماتے۔

(مطالب عالیہ جلد ۱ صفحہ ۱۸۲)

حضرت انس رَضِيَ اللہُ تَعَالٰی عَنْہُ کی روایت ہے کہ آپ ﷺ موسم (کی پہلی بارش) کی بوندوں کو اپنے جسم مبارک پر لیتے تھے۔ اور اپنے کپڑے اتار لیتے تھے۔ اور اپنے گھر والوں کو بھی اس کا حکم دیتے تھے (کہ وہ اس کو بدن پر لگائیں)۔

## پہلی بارش برکت عظیم کا باعث

حضرت معاویہ بن قرہ کہتے ہیں کہ حضرت ابو ہریرہ رَضِيَ اللہُ تَعَالٰی عَنْہُ فرماتے ہیں کہ آپ ﷺ اور اصحاب کرام موسم کی پہلی بارش کا قطرہ گرتا تو سر کھول لیتے اور فرماتے کہ اس کا عہد خدائے تعالیٰ سے قریب ہے۔ اور برکت عظیم کا باعث ہے۔ (اخلاق النبی صفحہ ۷۸۲)

حضرت ابن عباس رَضِيَ اللہُ تَعَالٰی عَنْہُ جب بارش ہوتی تو اپنی باندی سے فرماتے اے ہمارے کپڑے نکالو۔ (یعنی غسل کروں گا) اور یہ آیت پڑھتے ”وَنَزَّلْنَا مِنَ السَّمَاءِ مَاءً مُّبَارَكًا“ (ادب مفرد صفحہ ۱۲۲۸)

فائدہ: موسم گرما کی پہلی بارش طب و صحت کے اعتبار سے بہت مفید ہے۔ آپ ﷺ پہلی بارش کو بدن پر ملتے اور کپڑے کو ہٹا کر اس کی بوندیں جسم اطہر پر گرنے دیتے۔

حاکم نے لکھا ہے کہ پیٹھ پر سے کپڑے اتار دیتے۔ کپڑے ہٹانے کا مفہوم طبی نے بیان کیا کہ سر پر سے

کپڑے اتار دیتے۔ بعضوں نے بیان کیا ہے کہ بدن سے کپڑے کو ہٹا کر بوندوں کو بدن پر جانے دیتے۔

(حاشیہ ابوداؤد صفحہ ۶۹۴)

علامہ نووی نے لکھا ہے کہ سنت یہ ہے کہ موسم کی پہلی بارش کو بدن پر گرنے دے۔ (صفحہ ۲۹۴)  
خلاصہ یہ ہے کہ موسم کی پہلی بارش کے قطروں کو اپنے جسم پر آنے دے ہو سکے تو غسل کرے کہ صحت بدن کے اعتبار سے بہت مفید ہے۔ جلدی امراض کا دافع ہے۔



# لینے اور دینے کے متعلق آپ ﷺ کی عادات طیبہ

لینا دینا دائیں ہاتھ سے کرتے

حضرت عائشہ رَضِیَ اللہُ تَعَالٰی عَنْہَا سے روایت ہے کہ آپ ﷺ جب کسی چیز کو لیتے تو دائیں ہاتھ سے لیتے۔ اور جب کسی کو کچھ دیتے تو دائیں ہاتھ سے دیتے اور ہر شے میں دایاں کو پسند فرماتے۔ (جلد ۹ صفحہ ۳۵۴) **فَإِنَّكَ لَا**: مسنون ہے کہ کسی کو کوئی چیز دے تو دائیں سے دے۔ اور کوئی چیز لے تو بھی دائیں سے لے۔ لینے دینے میں دائیں کا استعمال کرنا بہتر اور مسنون ہے۔

بائیں ہاتھ سے لینا دینا ممنوع ہے

حضرت عبداللہ بن عمر رَضِیَ اللہُ تَعَالٰی عَنْہُمَا سے روایت ہے کہ آپ ﷺ نے فرمایا تم میں سے کوئی نہ بائیں ہاتھ سے کھائے اور نہ بائیں ہاتھ سے پانی پئے کہ شیطان بائیں ہاتھ سے کھاتا پیتا ہے۔ حضرت نافع اس پر مزید یہ کہتے تھے اور نہ بائیں سے لے اور نہ بائیں ہاتھ سے دے۔ (ادب مفرد صفحہ ۳۴۷)

**فَإِنَّكَ لَا**: ادب یہ ہے کہ پاخانہ پیشاب کے علاوہ ہر چیز کو لینا دینا دائیں ہاتھ سے کرنا مسنون ہے۔ خود بھی عادت بنائے اور بچوں کو بھی اس کی تاکید کرے تا کہ مسنون طریقہ رائج ہو۔ عام طور پر لوگ اس کا خیال نہیں کرتے۔ اگر کوئی بچہ وغیرہ بائیں ہاتھ سے دے تو اسے نہ لے اور تعلیماً کہے کہ دائیں سے دیجئے۔ اس طرح احساس بھی ہوگا عادت بھی ہو جائے گی اور سنت کے رائج کرنے کا ثواب ہوگا۔ اگر کوئی بڑا آدمی ہو تو اکرانا ایسا نہ کرے البتہ مسنون طریقہ بیان کر دے۔



# احباب کی خامیوں پر آپ ﷺ کی عادات طیبہ

غلطی پر نہ عار دلاتے اور نہ ترش رو ہوتے

حضرت انس رَضِيَ اللہُ تَعَالٰی عَنْہُ فرماتے ہیں کہ میں نبی پاک ﷺ کی خدمت کرتا اگر مجھ سے کوئی غلطی واقع ہو جاتی یا غلط کر جاتا تو آپ ﷺ کبھی عار نہ دلاتے۔ (اخلاق النبی صفحہ ۳۳)

حضرت انس رَضِيَ اللہُ تَعَالٰی عَنْہُ فرماتے ہیں کہ میں نے نو سال تک آپ ﷺ کی خدمت کی آپ نے کبھی بھی میرے کام میں ذرا سا بھی عیب نہیں لگایا۔ (اخلاق النبی صفحہ ۱۶)

حضرت انس رَضِيَ اللہُ تَعَالٰی عَنْہُ کی ایک روایت میں ہے کہ نبی پاک ﷺ (کبھی غلطی ہو جانے پر) ترش روئی کا اظہار نہ فرماتے۔ (اخلاق النبی صفحہ ۵۸)

فائدہ: یہ بہت بڑی وسعت ظرفی اور توسع اور نرم اور شفقت مزاجی کی بات ہے کہ ملازم اور خادم کو جو سالوں رہا ہو غلطیوں اور خامیوں پر ڈانٹ ڈپٹ نہ کرے۔ اور اس پر غصہ اور ترش روئی کا اظہار نہ کرے۔ یہ انسانیت کے مرتبہ سے بالاتر نبوت کا مقام ہے اور نبوت کے بلند پایہ وسعت مزاجی اور اخلاقی کے اوصاف ہیں۔ انسان میں جو اس مرتبہ کے لائق ہوتے ہیں۔ اس اوصاف کے حامل ہوتے ہیں۔

برائی کی نسبت کسی طرف متعین نہ فرماتے

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ کو جب کسی کے بارے میں کچھ بات (نامناسب) پہنچتی تو آپ یہ نہ فرماتے کہ فلاں کو کیا ہو گیا بلکہ آپ فرماتے لوگوں کو کیا ہو گیا۔ ایسا ایسا کرتے ہیں۔ (ابوداؤد صفحہ ۶۶۰، دلائل النبوة صفحہ ۳۱۸)

فائدہ: کسی خاص سے اگر کوئی غلطی ہو جاتی اور آپ اس پر نکیر فرماتے تو نہ آپ اس کا نام لے کر فرماتے نہ اس طرف کوئی اشارہ فرما کر نکیر اور ملامت فرماتے۔ بلکہ عمومی بات کی طرح نکیر فرماتے۔ اور یہ فرماتے کہ لوگوں کو کیا ہو گیا ہے۔ کہ ایسا ایسا کرتے ہیں۔ چنانچہ ایک مرتبہ قبیلہ اشعری کو مراد لیتے ہوئے یہ فرمایا کہ ”کہ کیا بات ہے کہ



بعض قومیں اپنے پڑوسیوں سے نہ علم سیکھتی ہیں نہ سمجھ سیکھتی ہیں نہ نصیحت حاصل کرتی ہیں، الخ۔

(فضائل صدقات صفحہ ۳۵۰)

### برائی کا اظہار چہرے سے ظاہر فرماتے

حضرت ابوسعید خدری رضی اللہ تعالیٰ عنہ فرماتے ہیں کہ رسول پاک صلی اللہ علیہ وسلم پردہ نشین غیر شادی شدہ لڑکیوں سے زیادہ حیا دار تھے۔ جب کسی چیز کو ناگوار پاتے۔ پسند نہ فرماتے تو ہم لوگ اس کو آپ کے چہرہ سے معلوم کر لیتے۔ (یعنی آپ حلم و بردباری کی وجہ سے زبان سے نہ بگڑتے نہ زجر توخیخ فرماتے)۔ (ابن سعد جلد ۱ صفحہ ۳۶۸)

**فائدہ:** یہ حضرات صحابہ کی محبت و ذہانت تھی کہ ناراضگی کو چہرہ انور کی کیفیت سے معلوم فرما لیتے اور اس سے بلا صراحتہ منع کئے باز رہتے۔ یہ کمال محبت و اطاعت کی بات تھی۔

### آپ صلی اللہ علیہ وسلم لوگوں کے سامنے نہ ٹوکتے اور نہ برا بھلا کہتے

حضرت انس بن مالک رضی اللہ تعالیٰ عنہ سے مروی ہے کہ آپ صلی اللہ علیہ وسلم کی عادت مبارک تھی کہ بہت ہی کم کسی کے منہ پر ایسی بات کہتے جو اسے بری لگے۔ چنانچہ ایک مرتبہ (کھانے کے موقع پر) لوکی کے ٹکڑے کو اپنی انگلیوں سے تلاش کر رہے تھے کہ ایک آدمی داخل ہوا۔ جس پر زرد رنگ کا اثر تھا آپ کو یہ برا معلوم ہوا۔ مگر آپ نے اسے کچھ نہ کہا۔ جب وہ چلا گیا تو آپ نے فرمایا اگر تم کہہ دیتے کہ یہ زرد رنگ چھوڑ دیتا تو بہتر ہوتا۔

(اخلاق النبی صفحہ ۱۳۳)

**فائدہ:** اس شخص نے اولاً تو بے موقعہ آنے کا جرم کیا۔ پھر اس پر لباس بھی خلاف شرع تھا۔ مگر آپ صلی اللہ علیہ وسلم نے اکرام اس سے کچھ نہ فرمایا۔ آپ نے اس وقت مناسب کسی وجہ سے نہ سمجھا ہوگا۔ شاید اجنبی ہو اور آپ کے منع کرنے سے ممکن تھا کہ ایسا جواب دیتا جس سے بے ادبی کا ظہور ہوتا اس وجہ سے آپ نے اصحاب سے یہ خواہش کی کہ اسے منع کر دیا جائے۔

### آپ صلی اللہ علیہ وسلم کسی کو اگر ڈانٹتے تو کیا فرماتے

حضرت انس رضی اللہ تعالیٰ عنہ فرماتے ہیں کہ آپ صلی اللہ علیہ وسلم اگر کسی پر عتاب فرماتے تو (اسے برا بھلا یا گالی یا سخت کلمہ نہ کہتے بلکہ) یہ فرماتے ”مالہ تربت یمینہ“ اسے کیا ہو گیا اس کے ہاتھ خاک آلود ہوں۔ ایسا کلمہ فرماتے جو ماحول میں رائج ہوتا اور اس سے لوگ تکلیف محسوس نہ کرتے۔ (اخلاق النبی صفحہ ۵۱)



# سیر و تفریح کے سلسلہ میں آپ ﷺ کی عادات طیبہ

ہرے بھرے میدان اور باغیچہ اور نہر پسندیدہ  
حضرت عائشہ رَضِیَ اللہُ تَعَالٰی عَنْہَا فرماتی ہیں کہ آپ ﷺ کو ہرے بھرے میدان اور باغیچے بہت محبوب تھے۔

حضرت معاذ بن جبل رَضِیَ اللہُ تَعَالٰی عَنْہُ سے روایت ہے کہ آپ ﷺ کو ہرے اور شاداب علاقے (چمن و باغیچہ بہت پسند تھا۔ اور آپ ﷺ کو باغیچے میں نماز پڑھنا بہت پسند تھا۔ (ابوداؤد طیالسی، سل الہدی جلد ۹ صفحہ ۳۹۳)  
فائدہ: صحت کے لئے ہرے بھرے میدانوں میں ٹہلنا اور نکلنا بہت مفید ہے۔ خصوصاً دماغ اور معدہ اور آنکھوں کے لئے بہت مفید ہے۔

## تفریح کے لئے تشریف لے جاتے

حضرت عائشہ رَضِیَ اللہُ تَعَالٰی عَنْہَا سے معلوم کیا گیا کہ آپ (باہر تفریح کے لئے) نکلتے تھے۔ انہوں نے کہا۔ ہاں۔ آپ ﷺ ٹیلے اور وادی کی طرف (تفریح کے لئے) نکلتے تھے۔ (ابوداؤد صفحہ ۳۳۵، ادب مفرد صفحہ ۱۷۶)  
حضرت انس رَضِیَ اللہُ تَعَالٰی عَنْہُ سے مروی ہے کہ آپ ﷺ کو ہریالی اور بہتا پانی بہت محبوب و پسندیدہ تھا۔ حضرت انس رَضِیَ اللہُ تَعَالٰی عَنْہُ سے مرفوعاً روایت ہے کہ دلوں کو تھوڑا تھوڑا راحت پہنچاتے رہا کرو۔

(سل الہدی جلد ۹ صفحہ ۳۹۳)

فائدہ: ان روایتوں سے معلوم ہوا کہ آپ ﷺ کو ہریالی، ہرے بھرے باغ باغیچے، چمن سرسبز شاداب جنگل و میدان بہت پسندیدہ تھے۔ آپ جب موقع اور فرصت ملتی ان جگہوں میں سیر و تفریح کے لئے تشریف لے جاتے۔ ابن عبدالبر مالکی رَحِمَہُ اللہُ تَعَالٰی نے تمہید میں لکھا ہے کہ آپ ﷺ باغیچوں میں تفریح کے لئے نکل جاتے۔ اور وہاں تفریح و آرام فرماتے، ٹیلے جھرنا، وادی آپ کو بہت پسند تھا۔

خیال رہے کہ آبادی میں ہوا مکدر ہو جاتی ہے۔ طبیعت میں کسل اور نشاط باقی نہیں رہتا۔ جنگل، میدان، ٹیلوں اور باغیچوں میں ہوا کھلی اور بہت صاف رہتی ہے۔ جو صحت کے اعتبار سے بہت مفید ہے۔ طبیعت میں

نشاط اور قوت پیدا کرتی ہے۔ امراض کی دفاعی طاقت مضبوط ہوتی ہے۔ تندر اور کسل ختم ہو کر چستی پیدا ہوتی ہے۔ شہر کی گنجان اور مسموم فضاء سے جو ایک تعب اور سستی پیدا ہوتی ہے اس کے دفاع کے لئے یہ تفریح بہت ضروری ہے۔ اسی لئے اطباء اور ڈاکٹر اس کی بہت تاکید کرتے ہیں اور فوائد بیان کرتے ہیں۔

دماغی محنت، درس تدریس تصنیف تالیف والے حضرات کے لئے بہت ضروری اور اہم ہے۔ صحت ٹھیک رہتی ہے۔ معدہ درست رہتا ہے۔ دماغ اور قلب کو راحت ملتی ہے۔ اس لئے نعمت صحت کی حفاظت اور یا سنت سمجھ کر ہرے بھرے میدانوں اور علاقوں میں ٹہلنا جہاں صحت کے لئے مفید اور نفع بخش ہے ہاں ثواب بھی ہے۔

### ہریالی اور بہتے پانی کی جانب دیکھنا بہت خوشگوار تھا

حضرت ابن عباس رَضِيَ اللہُ تَعَالٰی عَنْہُما سے مروی ہے کہ آپ ﷺ کو سبزی اور ہریالی اور بہتا پانی کو دیکھنا بہت خوش گوار معلوم ہوتا تھا۔ (ابونعیم، ابن سنی، فیض القدر جلد ۵ صفحہ ۲۳۲)

حضرت انس رَضِيَ اللہُ تَعَالٰی عَنْہُ کی روایت ہے کہ آپ ﷺ کو ہریالی، اور بہتا پانی پسند تھا۔

(سبل الہدیٰ جلد ۹ صفحہ ۳۹۳)

ابن عمر مالکی نے تمہید میں بیان کیا ہے کہ آپ تفریح کے لئے باغیچوں میں نکل جاتے اور راحت حاصل کرتے۔ (سبل الہدیٰ جلد ۹ صفحہ ۳۹۳)

**فَائِدَہ:** آپ بہتا پانی اور سبزی کو دیکھنا پسند فرماتے تھے۔ کہ اطباء نے بیان کیا ہے کہ یہ بصارت کے لئے مفید ہے۔ امام غزالی کے حوالہ سے علامہ مناوی نے لکھا ہے کہ طبع سلیم خوشنما اشیاء مثلاً پھول وغیرہ کی طرف راغب ہوتی ہے۔ جو مزیل رنج و غم ہوتا ہے۔ اور قلب کی فرحت کا باعث ہے۔



# تصویر دار گھروں کے سلسلے میں آپ ﷺ کی پاکیزہ عادات

## دعوت میں تصویر دیکھتے تو واپس چلے جاتے

حضرت سفینہ سے منقول ہے کہ کسی نے حضرت علی کرم اللہ وجہہ کی دعوت کی اور ان کے لئے کھانا بنایا۔ تو حضرت فاطمہ رَضِیَ اللہُ تَعَالٰی عَنْہَا نے کہا اگر نبی پاک ﷺ کی بھی دعوت کرتے تو ہم سب ان کے ساتھ کھاتے۔ دعوت کی تو آپ ﷺ تشریف لائے۔ آپ دروازے پر رکے چوکھٹ پر ہاتھ رکھا (یعنی جیسے داخل ہوئے) تو گھر کے ایک کنارے میں تصویر دیکھی۔ واپس چلے آئے۔ تو حضرت فاطمہ رَضِیَ اللہُ تَعَالٰی عَنْہَا نے حضرت علی رَضِیَ اللہُ تَعَالٰی عَنْہُ سے فرمایا۔ ذرا جائیے اور آپ سے پوچھئے کہ آپ واپس کیوں ہو گئے۔ اے اللہ کے رسول۔ تو آپ نے فرمایا میرے لئے گنجائش نہیں کہ تصویر والے گھر میں داخل ہوؤں۔ (ابوداؤد صفحہ ۵۲۷، ابن ماجہ صفحہ ۲۴۰)

حضرت اسلم مولیٰ عمر رَضِیَ اللہُ تَعَالٰی عَنْہُ کہتے ہیں کہ جب ہم حضرت عمر بن الخطاب کے ہمراہ شام پہنچے تو وہاں کے دہقان آئے اور کہا کہ اے امیر المؤمنین ہم نے آپ کی دعوت کا انتظام کیا ہے میری خواہش ہے کہ آپ مع اپنے معزز رفقاء کے ہمارے مکان پر تشریف لائیں یہ میرے لئے باعثِ صداقت و اعزاز کی بات ہوگی۔ آپ نے جواب دیا کہ ہم تمہارے ان تصویروں کی وجہ سے نہیں آ سکتے جو تمہارے کنیسوں (یا گھروں) میں لگی ہیں۔

(ادب مفرد صفحہ ۳۶۴)

سعد بن مسیب کہتے ہیں کہ حضرت علی نے فرمایا کہ میں نے آپ ﷺ کے لئے کھانا پکایا۔ آپ کی دعوت کی۔ آپ تشریف لائے۔ آپ نے تصویر دیکھی تو واپس چلے گئے۔ (اور کھانا نہیں کھایا)۔ (ابن ماجہ صفحہ ۲۴۰)

حضرت ابن مسعود رَضِیَ اللہُ تَعَالٰی عَنْہُ (دعوت میں تشریف لے گئے تو) گھر میں تصویر دیکھی تو واپس تشریف لے آئے۔ (بخاری جلد ۲ صفحہ ۷۷۸)

حضرت ابن عمر رَضِیَ اللہُ تَعَالٰی عَنْہُ نے دیوار پر کپڑے کا پردہ دیکھا تو فرمایا قسم خدا کی نہیں کھاؤں گا اور واپس تشریف لے آئے۔ (بخاری جلد ۲ صفحہ ۷۷۸)



فائدہ: خیال رہے کہ ذی روح جاندار کی تصویر گھریا دوکان وغیرہ میں ہو حرام اور ناجائز ہے۔ اور ایک سخت منکر کا ارتکاب ہے۔ حضرت علی رضی اللہ تعالیٰ عنہ سے روایت ہے کہ آپ ﷺ نے فرمایا جس گھر میں تصویر ہو اس گھر میں رحمت کے فرشتے داخل نہیں ہوتے۔ (طحاوی صفحہ ۳۶۳)

ایک موقع پر حضرت عائشہ رضی اللہ تعالیٰ عنہا نے تصویر دار کپڑا گھر میں خرید کر رکھا (اور سمجھا کہ آپ دیکھیں گے تو پسند فرمائیں گے) تو آپ دیکھتے ہی واپس ہو گئے اور کھڑے ہو کر فرمایا کہ جب تک اسے دور نہ کرو گی گھر نہیں آؤں گا۔ چنانچہ حضرت عائشہ نے اسے دور کیا تب آپ تشریف لے گئے۔ تصویر سے آپ کو اس قدر نفرت تھی۔ دعوت کرنے والے کے یہاں تصویر ہوتی تو آپ بلا کھائے واپس ہو جاتے۔ تاکہ تصویر کی کراہیت لوگوں کے ذہن میں ہو جائے۔ افسوس در افسوس کہ آج اہل علم اور خواص طبقہ بالکل منکرات کی کوئی پرواہ نہیں کرتا۔ دیکھئے آپ ﷺ کی اتباع میں حضرت ابن مسعود حضرت ابن عمر اور ایک واقعہ پر حضرت عمر فاروق رضی اللہ تعالیٰ عنہم کا بھی یہی عمل رہا۔

ہم بلا جھجک ایسی دعوتوں میں بلا رد و اظہار کراہیت کے خوشی بخوشی شریک ہوتے ہیں۔ یا تو اس وجہ سے کہ تساہل اور دینی تغافل ہے۔ یا شریعت کے مقابلہ میں تعلقات کو استوار رکھنا چاہتے ہیں یا کھانے اور دعوت کے ایسے حریص ہیں کہ اس میں منکرات اور خلاف شرع امور کو بھی برداشت کر لیتے ہیں۔ یقیناً یہ دینی مداہنت ہے جو مذموم ہے۔ حدیث پاک ہے جہاں خالق کی نافرمانی ہو رہی ہو بندوں کی رعایت میں اسے اختیار نہیں کرنا چاہئے۔

مد نظر مرضی جاناں، جانانہ چاہئے۔

اسی طرح دعوت میں کوئی بھی منکر خلاف شرع امور ہو مثلاً گانا بجانا، ٹی وی، وی سی آر، شراب وغیرہ۔ یا کرسی ٹیبل پر کھڑے کھانا تو خصوصاً اہل علم اور صلحا و نیک لوگوں کو ایسی دعوت میں شریک نہ ہونا چاہئے۔ اگر منکر پر گرفت میں فتنہ کا اندیشہ ہو تو اٹھ کر چلا جائے کسی طعنہ اور ملامت کی پرواہ نہ کرے۔ کہ دین اور شریعت یہی ہے۔ اسی وجہ سے امام ابن ماجہ نے باب قائم کیا ہے۔ ”اذا رأى الضيف منكرا رجع“ کہ مہمان کوئی خلاف شرع امور دیکھے تو واپس چلا آئے۔

آج دنیاوی نفع مالداروں کی ہیبت اور اس کی رعایت کی وجہ سے خلاف شرع امور پر کوئی نکیر نہیں کرتے۔ مسرت کا اظہار کرتے ہوئے شریک ہوتے ہیں۔ کل قیامت میں آپ ﷺ کو کیا منہ دکھائیں گے۔

# سلام کے سلسلہ میں آپ ﷺ کی پاکیزہ عادات

سلام کو عام کرنے کا حکم دیتے

حضرت براء رَضِيَ اللہُ تَعَالٰی عَنْہُ سے منقول ہے کہ آپ ﷺ نے فرمایا سلام عام کرو (اسے نوب پھیلاؤ) نجات پاؤ گے۔ (ترغیب جلد ۳ صفحہ ۴۲۵)

حضرت ابو ہریرہ رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا سلام کو خوب رائج کرو۔

(ابوداؤد صفحہ ۷۰۶)

حضرت ابن عباس رَضِيَ اللہُ تَعَالٰی عَنْہُ سے مروی ہے کہ اپنے گھروں میں کثرت سے نماز پڑھا کرو۔ تمہارے گھروں میں اچھائیاں اور بھلائیاں زائد ہوں گی۔ میری امت میں سے جس سے ملاقات ہو سلام کیا کرو۔ تمہاری نیکیاں زائد ہوں گی۔ (بیہقی، جامع صغیر جلد ۱ صفحہ ۸۶)

**فائدہ:** سلام، سلامتی اور عافیت کی دعا ہے۔ اسے عام اور رائج کرنے کی تاکید فرمائی ہے اور اس کے بڑے فضائل بیان کئے ہیں۔

کس طرح سلام کرنے کا حکم دیتے

حضرت جابر بن سلیم رَضِيَ اللہُ تَعَالٰی عَنْہُ کی روایت میں ہے کہ میں آپ ﷺ کے پاس حاضر ہوا تو کہا۔ علیک السلام۔ تو آپ نے فرمایا ”علیک السلام“ مت کہو۔ ”السلام علیکم“ کہو۔ (ترمذی جلد ۲ صفحہ ۱۰۱)

سلام کا مسنون طریقہ یہی ہے کہ ”السلام علیکم“ کہے۔ اس کے خلاف جتنے بھی طریقے ہیں سب خلاف سنت ہیں۔

ذرا سی جدائیگی کے بعد بھی سلام کا حکم فرماتے

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا۔ اپنے (مسلمان) بھائی سے ملاقات کرو تو سلام کرو۔ اگر (چلتے ہوئے) درخت حائل ہو جائے، یا کوئی بڑی دیوار یا چٹان (پہاڑ) پھر ملاقات ہو تو سلام کرو۔ (ابوداؤد صفحہ ۷۰۷، مشکوٰۃ صفحہ ۳۹۹)

**فائدہ:** مطلب یہ ہے کہ ذرا دیر کے لئے علیحدگی اور جدائیگی ہو جائے تو پھر سلام کرے۔ یہ نہ سوچے کہ ابھی تو سلام کیا۔ سلام کرے۔ چنانچہ ایک جگہ ملاقات ہوئی تو سلام کر لیا۔ پھر دوبارہ اسی جگہ یا دوسری فوراً ملاقات ہوئی تو پھر سلام کرے۔ اس کے لئے وقفہ بعید کی ضرورت نہیں۔ یہ تو دعائیہ جملہ ہے۔ ہر آن اس کا محتاج ہے۔

کسی کے گھر تشریف لے جاتے تو دروازے ہی پر سلام فرماتے

ابن بسر رَضِيَ اللہُ تَعَالٰی عَنْہُ سے روایت ہے کہ آپ ﷺ جب کسی کے گھر کے دروازے پر آتے تو بالکل سامنے کھڑے نہ ہوتے بلکہ دائیں جانب یا بائیں جانب تشریف فرما ہوتے۔ اور السلام علیکم فرماتے۔ اور اس زمانہ میں گھروں میں دروازوں پر پردے نہیں ہوتے تھے۔ (ابوداؤد، مشکوٰۃ صفحہ ۴۰۱)

**فائدہ:** سامنے کھڑے ہونے سے بے پردگی ہو تو کنارے کھڑے ہو کر سلام کرنا اور اجازت لینی چاہئے۔

آپ ﷺ سلام تین مرتبہ فرماتے

حضرت انس رَضِيَ اللہُ تَعَالٰی عَنْہُ سے روایت ہے کہ آپ ﷺ جب سلام فرماتے تو تین مرتبہ سلام فرماتے۔ گفتگو فرماتے تو تین مرتبہ اس کو لوٹاتے۔ (بخاری جلد ۲ صفحہ ۹۲۳، ترمذی صفحہ ۱۰۱)

**فائدہ:** مطلب یہ ہے کہ نہ سنتا اور جواب آپ کو نہ ملتا تو آپ تین مرتبہ اعادہ فرماتے۔ اس سے زائد نہ فرماتے واپس ہو جاتے۔

آپ ﷺ سلام پہنچا دیتے

حضرت عائشہ رَضِيَ اللہُ تَعَالٰی عَنْہَا سے مروی ہے کہ ان سے نبی پاک ﷺ نے فرمایا۔ حضرت جبریل تمہیں سلام کہتے ہیں۔ اس پر عائشہ نے فرمایا ”وعلیہ السلام ورحمة اللہ وبرکاتہ۔“

(ابوداؤد صفحہ ۱۰۷، ترمذی صفحہ ۹۹)

**فائدہ:** آپ ﷺ نے حضرت جبریل عَلَیْہِ السَّلَام کا سلام حضرت عائشہ کو پہنچا دیا۔ اس سے معلوم ہوا کہ کسی کو غائبانہ سلام بھیجنا بے ادبی نہیں۔ اور جس کے واسطے سے سلام بھیجے وہ سلام پہنچا دے۔ بعض لوگ سلام قبول کرنا اور اس کو پہنچانا اپنی شان کے خلاف سمجھتے ہیں۔ ہاں کوئی کلفت زحمت ہو، دور ہو تو دوسری بات ہے۔ جو لوگ اسے بے ادبی اور شان کے خلاف سمجھتے ہیں وہ اس حدیث پر غور کریں۔ شارع عَلَیْہِ السَّلَام کا کوئی عمل و طریقہ بے ادبی اور بے سروتی میں داخل نہیں۔ ہاں کئی آدمی کو یا پورے محلے والے کو یا متعدد مختلف مقام کے لوگوں کو سلام بھیجے تو یہ ٹھیک نہیں کہ پہنچانے والے کو کلفت ہوگی۔ جواب میں لانے والے اور بھیجنے والے دونوں کو شریک کرے۔

## عورتوں کو بھی آپ ﷺ سلام فرماتے

حضرت جریر رضی اللہ تعالیٰ عنہ سے مروی ہے کہ رسول پاک ﷺ عورتوں کے پاس سے گزرے تو سلام کیا۔ (مشکوٰۃ صفحہ ۳۹۹)

اسماء بنت یزید رضی اللہ تعالیٰ عنہا فرماتی ہیں کہ آپ ﷺ ایک دن مسجد میں گزرے اور عورتوں کی جماعت بیٹھی تھی تو آپ نے ان کو ہاتھ کے اشارے سے سلام کیا۔ (ابوداؤد صفحہ ۷۷، ترمذی جلد ۲ صفحہ ۹۹)

آپ ﷺ کی عادت طیبہ تھی کہ آپ مردوں کو، بچوں کو، عورتوں کو ہر ایک کو بلا تفریق سلام کرتے۔ آپ ﷺ کے لئے ہر عورتوں کو سلام کرنا درست تھا۔ خواہ جوان ہوں یا بوڑھی۔ محارم ہوں یا غیر محارم۔

امت کے حق میں یہ حکم عام نہیں۔ رشتہ دار محارم کو سلام کی اجازت ہے۔ اجنبی عورتوں کو سلام کرنے کی اجازت نہیں۔ والدہ، نانی، دادی، بہن، بیٹی، نواسی، چچی، پھوپھی وغیرہ کو بہر صورت سلام کی اجازت ہے۔ بوڑھی عورتوں کو جب کوئی اتہام کا اندیشہ نہ ہو تو سلام کی اجازت ہے۔ ابن قیم نے زاد المعاد میں لکھا ہے کہ حضرات صحابہ جب جمعہ کی نماز سے واپس لوٹتے راستے میں بوڑھی عورتیں ملتیں تو ان کو سلام فرماتے۔ (زاد المعاد جلد ۲ صفحہ ۲۷)

## کسی کے سلام کا جواب کس طرح دیتے

غالب سے منقول ہے کہ ایک شخص نے آکر آپ کی خدمت میں کہا کہ میرے والد آپ ﷺ کو سلام کہتے ہیں آپ نے فرمایا وعلیک علیک السلام۔ (ابوداؤد صفحہ ۷۱، زاد المعاد جلد ۲ صفحہ ۳۱)

فائدہ: جب کسی کا سلام پیش کیا جائے تو اولاً اس لانے والے کو پھر غائبانی سلام کرنے والے کو اس طرح جواب دے۔ علیک وعلیہ السلام۔

## گھر میں داخل ہوتے وقت سلام کا حکم فرماتے

حضرت انس رضی اللہ تعالیٰ عنہ فرماتے ہیں کہ آپ ﷺ نے مجھ سے فرمایا اے انس گھر میں داخل ہو تو گھر والوں پر سلام کرو۔ گھر کی بھلائی میں اضافہ ہوگا۔ (خرائطی صفحہ ۱)

ترمذی کی روایت میں ہے کہ تمہارے لئے اور تمہارے گھر والے کے لئے برکت کا باعث ہے۔

(جلد ۲ صفحہ ۹۹)

فائدہ: گھر میں داخل ہوتے وقت سلام کرنا آج متروک ہو گیا۔ اس میں شرم و لحاظ معلوم ہوتا ہے۔ دراصل سنت کی اہمیت دلوں سے جاتی رہی ہے۔ گھر میں سلام گھر کی برکت و عافیت کا باعث ہے۔ گھر میں بے برکتی محسوس ہوتی ہے تو تعویذ گنڈے کے متلاشی ہوتے ہیں۔ سنت کے طریقہ سے برکت حاصل کرنے سے گریز



کرتے ہیں۔ بڑے افسوس کی بات ہے۔

### بچوں کو بھی سلام فرماتے

حضرت انس رَضِيَ اللہُ تَعَالٰی عَنْہُ کی روایت ہے کہ آپ ﷺ بچوں کے پاس سے گزرے تو سلام فرمایا۔

(بخاری صفحہ ۹۲۳)

فَإِنَّكَ لَا تَوَاضَعُ فَرَمَايَا تَعْلِيمًا کہ یہ بچے بھی اسلامی طریقہ سیکھ لیں۔ اور ان کو معلوم ہو جائے۔

### عام مجلس میں بھی سلام فرماتے

بخاری کی ایک طویل حدیث جو اسامہ بن زید رَضِيَ اللہُ تَعَالٰی عَنْہُ سے مروی ہے اس میں یہ ہے کہ آپ ﷺ سعد بن عبادہ رَضِيَ اللہُ تَعَالٰی عَنْہُ کے لئے محلہ بنی خزرج میں تشریف لے گئے تو ایسے مجلس سے گزرے جس میں مسلمین غیر مسلمین سب تھے تو آپ نے سلام کیا۔ دعوت دی۔ اور قرآن پیش کیا۔ (بخاری جلد ۲ صفحہ ۹۲۳)

فَإِنَّكَ لَا: مخلوط مجلس میں سلام کرے اور نیت مسلمانوں کی کرے۔

### بغیر سلام کے آجانے پر واپس فرمادیتے

صفوان بن امیہ رَضِيَ اللہُ تَعَالٰی عَنْہُ سے منقول ہے کہ وہ حضور پاک ﷺ کی خدمت میں حاضر ہوئے نہ اجازت لی اور نہ سلام کیا۔ تو آپ ﷺ نے ان سے فرمایا واپس جاؤ اور السلام علیکم کہہ کر کہو کیا میں داخل ہو سکتا ہوں؟ (ترمذی صفحہ ۱۰۰)

فَإِنَّكَ لَا: آپ ﷺ کو بلا سلام کئے داخل ہونا پسند نہ تھا۔ آپ نے تاکید اور عادت ہونے کے لئے واپس کر دیا اور سلام کے ساتھ داخل ہونے کو فرمایا۔ ایسوں کو واپس کرنا کبر میں داخل نہیں۔ آپ ﷺ کا ہر عمل کبر اور کبر کے شائبہ سے پاک تھا۔ اور اس سے ناراض ہونا چاہئے کہ سنت کی ترویج اور مشق و عادت ڈالنے کے لئے ہے۔

### رات میں کس طرح سلام فرماتے

حضرت مقدار رَضِيَ اللہُ تَعَالٰی عَنْہُ کی روایت میں ہے کہ آپ ﷺ رات میں تشریف لاتے تو اس طرح (آہستہ) سلام فرماتے کہ سوتا ہوا بیدار نہ ہوتا۔ جاگتا ہوا سن لیتا۔ (ترمذی صفحہ ۱۰۱)

فَإِنَّكَ لَا: یہ آپ ﷺ کی حد درجہ رعایت تھی کہ کسی سونے والے کی نیند میں خلل نہ پڑے۔ اگر بیدار ہو تو سن کر جواب دے دے۔ دیکھئے کیسی رعایت ہے کہ کسی کو کسی سے تکلیف نہ پہنچے۔ یہی اسلام کی بلند پایہ تعلیمات اور آپ کے پاکیزہ شائل ہیں۔

فائدہ: ابن قیم نے زاد المعاد میں سلام کے متعلق آپ ﷺ کے پاکیزہ عادات و خصائل کو ذکر کرتے ہوئے لکھا ہے:

- ۱ آپ ﷺ ہر سامنے والے (ملاقات ہونے والے) کو سلام فرماتے۔ یعنی اہل اسلام میں سے۔
  - ۲ آپ ﷺ سلام (عموماً) برکات تک فرماتے۔
  - ۳ آپ ﷺ (جواب نہ ملنے پر) تین مرتبہ سلام فرماتے۔
  - ۴ آپ ﷺ سلام میں پہلے فرماتے (دوسروں کے سلام کا منتظر نہ رہتے)۔ (کہ تکبر سے ناشی ہے)۔
  - ۵ آپ ﷺ مجلس میں تشریف لاتے تو خود سلام اولاً فرماتے۔
  - ۶ مجلس سے واپس جاتے تو پھر آپ خود سلام کرتے۔
  - ۷ گھر میں داخل ہوتے تو سلام فرماتے۔
  - ۸ رات میں گھر جاتے تو آہستہ سلام کرتے کہ سوتا ہوا بیدار نہ ہوتا۔
  - ۹ آپ ﷺ بلا سلام کے آنے والے کو داخل نہ ہونے دیتے۔
  - ۱۰ آپ ﷺ کے پاس بلا سلام کئے کوئی آجاتا تو اسے لوٹا دیتے اور فرماتے کہ جاؤ سلام کر کے آؤ۔
- آپ ﷺ سلام کا جواب کبھی اس طرح دیتے اور کبھی لفظ زائد سے بھی دیتے۔ مثلاً کبھی ”السلام علیکم“ کا جواب ”وعلیکم السلام“ سے دیتے اور کبھی ”رحمة اللہ“ وغیرہ کا اضافہ فرما دیتے۔
- آپ ﷺ سلام کا جواب اسی طرح دیتے کہ سلام کرنے والا جواب کو سن لیتا یعنی آہستہ سے نہ دیتے۔ یعنی مسنون اور مشروع طریقہ یہی ہے کہ ذرا صاف اور زور سے جواب دے کہ وہ سن لے۔ اور اس کو معلوم ہو جائے کہ اس نے جواب دیا ہے۔ بعض جواب اس قدر آہستہ دیتے ہیں کہ سلام کرنے والے نہیں سن پاتا، اور اسے یہ ادب اکرام سمجھتے ہیں سو یہ غلط ہے۔ بے ادبی اور حق تلفی اس میں ہے کہ اسے جواب نہ سنایا جائے۔
- ۱۱ آپ ﷺ بچوں کو بھی سلام کرتے۔
  - ۱۲ آپ ﷺ کسی کے غائبانہ سلام پہنچانے کی صورت میں سلام پہنچانے والے کو اور جس کا سلام ہوتا دونوں کو جواب میں شریک فرماتے۔ اس طرح ”علیک وعلیہ السلام“۔
  - ۱۳ آپ ﷺ کے اصحاب و احباب میں کوئی غلط اور معصیت یا بدعت کا کام کرتا تو آپ ابتداءً سلام کو ترک فرما دیتے تا وقتیکہ وہ حال درست نہ کر لیتا تو بہ کر کے باز نہ آجاتا۔
- (خیال رہے کہ یہ حکم ہر شخص کے لئے نہیں ہے۔ بلکہ ان برگزیدہ حضرات کے لئے ہے جو مقام اصلاح پر یا ایسے مرتبہ پر ماحولاً یا عرفاً فائز ہوں کہ ان کے ترک سلام سے وہ متاثر ہو کر باز آ سکتے ہیں۔ ورنہ تو عام حکم یہ ہے

کہ سلام ہر شخص کو کیا جائے صالح ہو یا غیر صالح)۔ (زاد المعاد جلد ۲ صفحہ ۲۹ تا ۳۱)

### سلام میں پہل فرماتے

ہند ابن ابی ہالہ سے مروی ہے کہ آپ ﷺ ملاقات کی صورت میں سلام میں پہل فرماتے۔ طبرانی کی روایت میں ہے کہ آپ ﷺ سلام میں سبقت اور جلدی فرماتے۔ (اتحاف السادة صفحہ ۱۰۸)

**فائدہ:** سنت اور باعث فضیلت یہ ہے کہ آدمی سلام میں پہل کرے۔ دوسروں کے انتظار میں نہ رہے وہ سلام کرے کہ اس میں کبر کا شبہ ہے سلام میں پہل کرنے والے کو زیادہ ثواب ہے۔ مزید سلام کی تفصیلی بحث جلد چہارم میں ملاحظہ کیجئے۔ سلام کے متعلق بڑی تفصیل سے بحث ہے۔



# مصافحہ کے سلسلہ میں آپ ﷺ کی پاکیزہ عادات

آپ ﷺ مصافحہ بکثرت فرماتے تھے

حضرت ابو ہریرہ رضی اللہ تعالیٰ عنہ فرماتے ہیں کہ نبی پاک ﷺ کی ملاقات حضرت حدیفہ سے ہوئی۔ آپ نے مصافحہ کرنا چاہا وہ ہٹ گئے (یعنی نہیں کرنا چاہا) اور کہا میں ناپاک ہوں۔ تو آپ نے فرمایا مسلمان جب اپنے بھائی سے مصافحہ کرتا ہے تو اس کے گناہ اس طرح جھڑ جاتے ہیں جس طرح درخت سے پتے جھڑ جاتے ہیں۔

(ترغیب جلد ۳ صفحہ ۴۳۳، بیہقی فی الشعب جلد ۶ صفحہ ۴۷۵)

حضرت براء رضی اللہ تعالیٰ عنہ فرماتے ہیں کہ انہوں نے رسول پاک ﷺ کو سلام کیا اور آپ وضو فرما رہے تھے تو آپ نے جواب نہیں دیا۔ جب وضو سے فارغ ہوئے تو جواب دیا ہاتھ بڑھایا اور مصافحہ کیا۔

(مکارم الخرائط صفحہ ۸۲۶)

ایوب بن بشیر العدوی نے قبیلہ غزہ کے ایک شخص سے یہ روایت کی کہ میں نے حضرت ابوذر رضی اللہ تعالیٰ عنہ سے جب وہ شام جا رہے تھے۔ میں نے پوچھا کہ رسول پاک ﷺ جب تم ان سے ملاقات کرتے تو تم سے مصافحہ فرماتے تھے۔ تو حضرت ابوذر نے فرمایا کبھی ایسا نہیں ہوا کہ ہم نے ملاقات کی تو آپ نے مصافحہ نہ کیا ہو۔

(مختصر، ابوداؤد، ترغیب جلد ۳ صفحہ ۴۳۳)

یعنی جب وہ بھی ملاقات کرتا آپ مصافحہ فرماتے۔

قنادہ نے حضرت انس رضی اللہ تعالیٰ عنہ سے پوچھا کہ کیا آپ ﷺ کے عہد میں مصافحہ ہوتا تھا۔ تو حضرت انس نے فرمایا۔ ہاں۔ (مشکوٰۃ صفحہ ۴۰۱، بخاری، بیہقی فی الشعب جلد ۶ صفحہ ۴۷۱)

حضرت ابو جحیفہ رضی اللہ تعالیٰ عنہ کہتے ہیں کہ آپ ﷺ دو پہر کو مقام بطحاء تشریف لائے۔ وضو فرما کر ظہر کی دو رکعت (قصر) ادا فرمائی۔ فراغت کے بعد لوگ کھڑے ہوئے اور آپ سے مصافحہ کرنے لگے اور تبرکاً اپنے چہرے پر ملنے لگے۔ میں نے بھی مصافحہ کیا اور منہ پر مل لیا۔ تو آپ کا دست مبارک برف سے زیادہ ٹھنڈا اور مشک

سے زائد خوشبودار پایا۔ (البدایہ جلد ۶ صفحہ ۲۴)



ابو اسحاق نے بیان کیا کہ میں نے حضرت براء بن عازب رضی اللہ تعالیٰ عنہ سے ملاقات کی تو انہوں مجھے سلام کیا۔ اور مجھ سے مصافحہ کیا۔ اور مسکرانے لگے۔ اور پھر کہا تمہیں معلوم ہے ایسا میں نے کیوں کیا۔ میں نے کہا نہیں۔ ہاں مگر کسی ثواب میں کسی وجہ سے ایسا کیا ہوگا۔ تو حضرت براء نے کہا۔ مجھ سے رسول اللہ صلی اللہ علیہ وسلم کی ملاقات ہوئی آپ نے مجھ سے ایسا ہی کیا جیسا میں نے کیا۔ یعنی سلام کیا پھر مصافحہ کیا اور مسکرایا۔

(مسند احمد جلد ۴ صفحہ ۳۰۳، سل الہدیٰ جلد ۷ صفحہ ۱۵۰)

**فائدہ:** جن سے محبت اور عقیدت ہوتی ہے۔ ان کی ہر ادا بھاتی ہے اور آدمی اسی کو اختیار کرتا ہے۔ چنانچہ حضرات براء سے رسول پاک صلی اللہ علیہ وسلم نے سلام و مصافحہ کیا اور مسکرایا تو حضرت براء نے بھی اسی طرح سنت پر عمل کیا۔ اور اس کا سلسلہ شاگرد در شاگرد چلتا رہا۔

اسے حدیث مسلسل بالمصافحہ کہا جاتا ہے۔ آپ کی اتباع میں ہر راوی اور مروی نے مصافحہ پر عمل کرتے ہوئے حدیث روایت کی ہے۔ جسے شاہ ولی اللہ دہلوی رحمۃ اللہ تعالیٰ نے مسلسلات میں بیان کیا ہے۔

### مصافحہ میں آپ ہاتھ کب جدا فرماتے

حضرت ابن عمر رضی اللہ تعالیٰ عنہما کی حدیث ہے کہ آپ صلی اللہ علیہ وسلم رخصت کے وقت جب کسی کا ہاتھ پکڑتے تو (مصافحہ فرماتے) تو اس وقت تک ہاتھ نہ چھوڑتے جب تک کہ وہ خود ہاتھ نہ چھوڑ دیتا۔ (فیض القدیر جلد ۵ صفحہ ۱۶)

یہ آپ کی محبت اور خوش اخلاقی کی بات تھی کہ آپ ازراہ محبت ایسا فرماتے تھے۔

### مصافحہ سے ہاتھ خوشبودار

ابن دجیہ کہتے ہیں کہ آپ صلی اللہ علیہ وسلم کسی سے مصافحہ فرماتے تو تمام دن مصافحہ کرنے والے کا ہاتھ خوشبودار رہتا۔ (اتحاف السادہ جلد ۷ صفحہ ۱۵۴)

ابو نعیم اور بیہقی کے حوالہ سے حضرت عائشہ رضی اللہ تعالیٰ عنہا کی ایک حدیث میں کہ آپ صلی اللہ علیہ وسلم کی ہتھیلی عطار کی ہتھیلی تھی۔ خواہ خوشبو لگائیں یا نہ لگائیں مصافحہ کرنے والا مصافحہ کرتا تو تمام دن آپ کے دست مبارک کی خوشبو سے اس کا ہاتھ خوشبودار رہتا۔ (نسیم الریاض جلد ۱ صفحہ ۳۴۹)

### مصافحہ سے گناہ جھڑ جاتے ہیں

حضرت انس رضی اللہ تعالیٰ عنہ کی روایت ہے کہ آپ صلی اللہ علیہ وسلم نے فرمایا جو اہل محبت آپس میں مصافحہ کرتے ہیں تو ان کے گناہ ایسے جھڑ جاتے ہیں جیسے (موسم پت جھڑ میں) درخت کے پتے جھڑ جاتے ہیں۔

(بیہقی فی الشعب صفحہ ۴۷۲)

براء بن عازب رضی اللہ تعالیٰ عنہ سے روایت ہے کہ آپ صلی اللہ علیہ وسلم نے فرمایا جو مسلمان ملتے ہیں باہم مصافحہ

کرتے ہیں تو ان کی ہاتھ کے الگ ہونے سے قبل مغفرت ہو جاتی ہے۔ (ابن ماجہ صفحہ ۲۶۳)

### مصافحہ دونوں ہاتھوں سے فرماتے

حضرت ابن مسعود رَضِيَ اللہُ تَعَالٰی عَنْہُ فرماتے ہیں کہ نبی پاک ﷺ نے مجھے تشہد کی تعلیم دی اور میری ہتھیلی آپ ﷺ کی دونوں ہتھیلی کے درمیان میں تھی۔ (بخاری جلد ۲ صفحہ ۹۲۶)

امام بخاری رَحِمَہُ اللہُ تَعَالٰی باب المصافحہ کے ذیل میں اس حدیث مبارک کو پیش کر کے اس مقصد کو ظاہر کر رہے ہیں کہ آپ دونوں ہاتھوں سے مصافحہ فرماتے۔ اور یہی طریقہ مسنون ہے جو حضرات مصافحہ ایک ہاتھ سے کرتے ہیں یہ مصافحہ کے طریق مسنون کے خلاف ہے۔ البتہ ایک ہاتھ کو پکڑنا اور ازراہ عقیدت و محبت جائز و مباح ہے۔ جو مصافحہ کے مفہوم سے خارج ہے۔ اسی وجہ سے امام بخاری نے باب قائم کیا ہے الاخذ بالیدین کا۔ اس کے ذیل میں امیر المؤمنین عبد اللہ مبارک کے متعلق نقل کیا ہے کہ انہوں نے دونوں ہاتھوں سے مصافحہ کیا اس سے دونوں ہاتھوں سے مصافحہ کی مسنونیت کو بیان کرنا ہے۔ سنت یہی ہے کہ مصافحہ دونوں ہاتھوں سے کرے۔ خیال رہے کہ مصافحہ دونوں ہاتھ سے سنت ہے۔ ایک ہاتھ سے نہیں جیسا کہ بعض لوگوں کی غلط فہمی کو دور کرنے کے لئے امام بخاری نے باب الاخذ بالیدین قائم کر کے دونوں ہاتھ سے مسنونیت کو ثابت کرنا چاہا ہے۔ علامہ عبدالحی فرنگی محلی مجموعۃ الفتاویٰ میں تحریر فرماتے ہیں۔

تمام فقہاء دو ہاتھ سے مصافحہ کرنے کو مسنون کہتے ہیں مجالس الابرار میں ہے کہ مصافحہ کا مسنون طریقہ یہ ہے کہ دونوں ہاتھ سے ہو۔ درمختار اور جامع الرموز میں بھی ایسا ہی ہے۔ حضرت ابوامامہ سے روایت ہے کہ جب دو مسلمان مصافحہ کرتے ہیں۔ تو ان کے ہاتھوں کو علیحدہ ہونے سے پہلے ان کی گناہوں کی مغفرت کر دی جاتی ہے انتہی۔ یہ حدیث اس بات پر دلالت کرتی ہے کہ مصافحہ دو ہاتھ سے ہونا چاہئے اس لئے کہ اگر ایک ہاتھ سے مصافحہ ہوتا تو حدیث میں لفظ ”اکفہما“ کی جگہ ”کفہما“ ہوتا اور اس کی دلیل صحیح بخاری کی وہ تعلق ہے جو باب الاخذ بالیدین میں ہے۔ ”وصافح حماد بن زید ابن المبارک بیدیہ“ حماد بن زید نے ابن مبارک سے دونوں ہاتھوں سے مصافحہ کیا۔ انتہی اس سے معلوم ہوتا ہے کہ تابعین کے دور میں بھی یہی طریقہ مروج تھا۔ اور ایک ہاتھ سے مصافحہ کا جو ذکر بخاری میں ہے کہ حضرت ابن مسعود فرماتے ہیں مجھ کو نبی ﷺ نے سورت قرآن کی تعلیم کی تشہد یعنی التحیات للہ الخ کی تعلیم دی اس حال میں کہ میرا ہاتھ آپ ﷺ کے دونوں ہاتھوں کے درمیان تھا۔ اس حدیث سے معلوم ہوتا ہے کہ مذکورہ مصافحہ ملاقات کے وقت ہونے والا مسنون مصافحہ نہ تھا بلکہ یہ تعلیم کے لئے تھا۔ کیونکہ اکابر کسی خاص چیز کی تعلیم کے اہتمام کے لئے اپنے چھوٹوں کا ایک یا دونوں ہاتھ پکڑ کر تعلیم دیا کرتے ہیں۔ اگر اس مصافحہ کو ملاقات تسلیم کر لیا جائے تو اس کا ثبوت آنحضرت ﷺ کے

دونوں مبارک ہاتھوں سے ہو رہا ہے اور ابن مسعود کی جانب سے فقط ایک ہاتھ کا ہونا یقینی اور قطعی نہیں ہے بلکہ جنس کے معنی میں ہے اور اسی طرح لفظ ید کا استعمال محاورات عرب میں آیات قرانیہ و احادیث نبویہ میں بمعنی جنس ثابت ہے۔ تو اس صورت میں لفظ ید ایک اور دو ہاتھ کو متضمن اور شامل ہوگا۔ اور اکثر مقامات میں دو ید کے موقعہ پر لفظ ید آیا ہے۔ اس اعتبار سے جس حدیث میں اخذ بالید وارد ہے۔ اس کی مراد ایک ہاتھ سے مصافحہ کرنا نہیں وہاں دونوں صورتوں کا احتمال ہے ایک ہاتھ سے ہو یا دو ہاتھ سے۔ البتہ اگر کسی جگہ حدیث صحیحہ اور صریحہ سے یہ بات معلوم ہو کہ ایک ہاتھ سے مصافحہ مسنون ہے تو فقہاء کے اقوال کو چھوڑنا پڑے گا اور اس تصریح صریح کے بغیر فقہاء کے اقوال پر عمل کرنا چاہئے۔ واللہ اعلم۔ (مجموع الفتاویٰ قدیم جلد ۲ صفحہ ۱۵۳، بحوالہ فتاویٰ رحیمیہ جلد ۲ صفحہ ۳۱۲)



## معانقہ کے سلسلے میں آپ ﷺ کی عادت طیبہ

### آپ ﷺ معانقہ فرماتے

حضرت عائشہ رَضِيَ اللہُ تَعَالٰی عَنْہَا فرماتی ہیں کہ حضرت زید بن حارثہ رَضِيَ اللہُ تَعَالٰی عَنْہُ (کسی سفر یا غزوہ سے) مدینہ تشریف لائے۔ آپ ﷺ ہمارے گھر میں تھے۔ وہ آئے تو دروازہ کھٹکھٹایا، آپ کھلے بدن تھے۔ چادر لے کر کھینچتے ہوئے باہر نکلے۔ حضرت عائشہ فرماتی ہیں کہ میں نے کھلا بدن نہ اس سے پہلے دیکھا آپ کو نہ اس کے بعد۔ پھر آپ نے معانقہ کیا اور بوسہ لیا۔ (ترمذی جلد ۲ صفحہ ۱۰۲، مشکوٰۃ صفحہ ۴۰۲)

حضرت ابوذر غفاری رَضِيَ اللہُ تَعَالٰی عَنْہُ سے مروی ہے کہ آپ ﷺ کا پیغام میرے پاس آیا۔ میں گھر میں نہیں تھا۔ میں جب آیا تو مجھے پتا چلا میں آپ ﷺ کے پاس آیا۔ آپ چار پائی پر تشریف فرما تھے۔ آپ نے مجھ سے معانقہ فرمایا اور فرمایا یہ (معانقہ مصافحہ سے) بہتر ہے، بہتر ہے۔

(بیہقی جلد ۶ صفحہ ۴۷۵، ابوداؤد صفحہ ۷۰۸، مشکوٰۃ صفحہ ۴۰۲)

حضرت جعفر رَضِيَ اللہُ تَعَالٰی عَنْہُ سے مروی ہے کہ جب وہ مدینہ آئے تو آپ ﷺ نے مجھ سے ملاقات فرمائی اور مجھ سے معانقہ فرمایا۔ پھر آپ نے فرمایا ہمیں نہیں معلوم فتح خیبر کی مجھے خوشی ہے یا جعفر کے آنے کی۔

(مشکوٰۃ صفحہ ۴۰۲، شرح السنۃ)

فائدہ: ان روایتوں سے معلوم ہوا کہ آپ ﷺ معانقہ فرماتے تھے۔ اور معانقہ کرنا سنت ہے۔ خصوصاً سفر سے واپسی پر۔

### حضرات صحابہ کرام کا معانقہ کا اہتمام

حضرت انس رَضِيَ اللہُ تَعَالٰی عَنْہُ نے فرمایا کہ صحابہ کرام جب آپس میں ایک دوسرے سے ملتے تو مصافحہ فرماتے۔ (طبرانی، ترغیب صفحہ ۴۳۳)

حضرت شعبی نے کہا کہ رسول پاک ﷺ کے اصحاب جب ملاقات کرتے تو مصافحہ کرتے اور جب سفر سے واپس تشریف لاتے تو ایک دوسرے سے معانقہ کرتے۔ (طحاوی جلد ۲ صفحہ ۳۲، بیہقی فی الشعب جلد ۶ صفحہ ۴۷۵)



قنادہ نے کہا صحابہ کرام ایک دوسرے سے مصافحہ فرماتے تھے (طحاوی جلد ۲ صفحہ ۳۶۲، بیہقی فی الشعب جلد ۶ صفحہ ۴۷۱) غنیم بن سلمہ نے کہا کہ جب حضرت عمر فاروق رضی اللہ تعالیٰ عنہ، ملک شام تشریف لائے اور حضرت ابو عبیدہ رضی اللہ تعالیٰ عنہ نے استقبال کیا تو حضرت عمر فاروق سے مصافحہ کیا۔ اور ان کے ہاتھ کو بوسہ دیا۔ اور الگ ہو کر رونے لگے (یعنی فرط محبت میں رونا آ گیا)۔ (کنز العمال، مکارم الخرائطی صفحہ ۸۲۵)

**فائدہ:** ان تمام روایتوں کا خلاصہ یہ ہے کہ مصافحہ اور معانقہ آپ صلی اللہ علیہ وسلم کے پاکیزہ اخلاق میں ہے ملاقات پر مصافحہ اور سفر یا طویل و بعد کے ملاقات پر معانقہ فرماتے تھے۔ چنانچہ اکابرین و اسلاف سے بھی یہی تعامل ثابت ہے کہ اکثر و بیشتر ملاقات پر مصافحہ اور سفر سے واپسی پر معانقہ۔

### بچوں سے معانقہ

حضرت یعلیٰ بن مرہ کی روایت میں ہے حضرت حسین رضی اللہ تعالیٰ عنہ راستہ میں کھیل رہے تھے۔ آپ صلی اللہ علیہ وسلم جلدی سے آگے بڑھے اور اپنے دونوں ہاتھوں کو پھیلا دیا۔ (پکڑنے کے لئے) صاحبزادے ادھر ادھر بھاگنے لگے۔ اور آپ اسے ہنسانے لگے۔ یہاں تک کہ آپ نے پکڑ لیا۔ آپ نے اپنا ایک ہاتھ مبارک اس کی ٹھوڑی کے نیچے دوسرا سر پر رکھا۔ یعنی اس طرح پکڑا۔ پھر آپ نے سینہ سے لگایا۔ اور فرمایا حسین مجھ سے ہیں اور میں اس سے ہوں۔ خدا اس سے محبت فرمائے جو حسین سے محبت فرمائے۔ حسین میری اولاد ہے۔

**فائدہ:** امام بخاری نے ادب مفرد میں باب معانقہ الصبی سے غالباً اس امر کی طرف اشارہ کیا ہے۔ جس طرح تعلیماً بچوں سے سلام مصافحہ ہے اسی طرح معانقہ بھی ہے۔ تاکہ یہ اسلامی طریقہ ان میں رائج ہو۔ اور وہ اس سے واقف ہوں۔

معانقہ کا ایک دوسرا مفہوم بھی ہو سکتا ہے کہ بچوں سے کھیلنا، پیار کرنا، بوسہ لینا اسی طرح معانقہ یعنی سینہ سے لگا لینا۔ جسم سے چمٹا لینا ازراہ محبت آپ فرماتے تھے۔ اور بچوں سے اس قسم کا محبتانہ برتاؤ محمود اور مسنون ہے۔ معانقہ کا یہی مفہوم بہتر ہے کہ امام بخاری نے صحیح بخاری میں باب قائم کیا ہے ”رحمة الولد تقبیلہ ومعانقته“ یہاں معانقہ سے مراد ازراہ محبت سینہ سے لگا لینا ہے۔ یہی مراد اور مقصد معانقہ عرفی میں بھی ہے۔ کہ بڑوں میں عموماً ملاقات پر ہے اور بچوں سے پیار محبت کی بنیاد پر مطلقاً ہے۔

معانقہ کا طریقہ۔ ادب اور بہتر یہ ہے کہ ہر شخص کندھے کا دایاں رخ دائیں سے ملائے۔ گو اس کی تصریح نہیں ملی۔ چونکہ یہ فعل محمود ہے اور اس میں دایاں رخ اور ہیئت کو اختیار کرنا اصوب اور محمود ہے۔

# تقبیل اور بوسہ کے سلسلہ میں آپ ﷺ کی پاکیزہ عادات

## ازراہ محبت اولاد کا بوسہ

اقرع بن حابس نے نبی پاک ﷺ کو دیکھا آپ حضرت حسن کا بوسہ لے رہے ہیں۔ تو کہا میرے تو دس لڑکے ہیں میں نے تو ان میں سے کسی کے ساتھ بھی ایسا برتاؤ (بوسہ) نہیں کیا۔ آپ ﷺ نے فرمایا جو شفقت نہیں کرتا اس کے ساتھ شفقت کا معاملہ نہیں کیا جاتا۔ (بخاری صفحہ ۷۸۷، ابوداؤد صفحہ ۸۰۷)

حضرت انس رضی اللہ تعالیٰ عنہ سے مروی ہے کہ آپ ﷺ نے (اپنے صاحبزادہ) ابراہیم کو بوسہ دیا اور سونگھا۔ (بخاری صفحہ ۸۸۶)

مخرمہ بن بکیر کی روایت میں ہے کہ حضرت عبداللہ بن جعفر رضی اللہ تعالیٰ عنہ نے زینب بنت عمر بن ابی سلمہ کا بوسہ لیا اور وہ قریب دو سال کی ہوگی۔ (ادب مفرد صفحہ ۱۱۷)

**فائدہ:** خیال رہے کہ اپنے بچوں سے یا دوسروں کے بچوں سے پیار کرنا محبتانہ برتاؤ کرنا مسنون ہے اور حضرات انبیاء کی عادت طیبہ میں سے ہے۔ بچوں سے پیار محبت کرنا شفقت اور محبت کی پہچان ہے۔ آپ ﷺ حضرت حسن و حسین رضی اللہ تعالیٰ عنہما کا بوسہ لیتے پیار کتے۔ بعض لوگ ایسے سخت مزاج ہوتے ہیں کہ اپنے بچوں سے بھی پیار محبت نہیں کرتے۔ یہ تواضع اور شفیقانہ مزاج کے خلاف ہے۔ امام بخاری نے الولد و تقبیلہ کا باب قائم کر کے اس کے محمود اور مسنون ہونے کی طرف اشارہ کیا ہے۔ البتہ لڑکی جب کچھ بڑی ہو جائے تو اس کا بوسہ لینا درست نہیں۔ چنانچہ امام بخاری نے ادب مفرد میں باب ”باب قبلة الرجل الجارية الصغیرہ“ قائم کر کے اسی کو واضح کیا ہے۔ (صفحہ ۱۱۷)

## دونوں آنکھوں کے درمیان پیشانی کا بوسہ

شعبی سے منقول ہے کہ جب آپ ﷺ نے حضرت جعفر بن ابی طالب سے ملاقات فرمائی تو معانقہ کیا اور پیشانی کا بوسہ لیا۔ (ابوداؤد صفحہ ۷۰۹)

**فائدہ:** حضرت جعفر آپ ﷺ کے چچا زاد بھائی تھے۔ آپ ان سے بہت محبت فرماتے۔ جنگ موتہ میں

شہید ہو گئے تھے۔ خیال رہے کہ ہم عمر اور بڑے بزرگ کا ازراہ عقیدت و محبت و اخوت پیشانی کا بوسہ لینا جائز ہے۔ خصوصاً جن علاقوں میں اس کا عرف رواج ہو اور ملاقات پر پیشانی کا بوسہ لینا لوگوں کی عادت ہو تو وہاں گنجائش اور درست ہے جیسے عرب میں۔

اسی طرح اپنے سے کم عمر والے جس کی داڑھی نہ نکلی ہو پیشانی کا بوسہ درست نہیں ہے کہ یہ مقام اتہام ہے۔ اور ہر مؤمن کو اس سے احتیاط لازم ہے۔ اس طرح گال کے بوسہ کا بھی یہی حکم ہے۔ جہاں رائج ہو جیسے حرمین اور اہل عرب میں کہ رواج کی وجہ سے مامون الشہوة ہوتا ہے۔ اور جہاں رواج نہیں وہاں اس کی گنجائش نہیں چونکہ یہ چیزیں از قبیلہ عبادات اور مامورات نہیں ہیں۔

### سر کا بوسہ

حضرت عائشہ رَضِيَ اللہُ تَعَالٰی عَنْہَا فرماتی ہیں کہ جب نبی پاک ﷺ نے فرمایا خوشخبری سنو اے عائشہ اللہ پاک نے تمہاری برأت نازل فرمائی۔ اور قرآن کی آیت تلاوت فرمائی تو والدین نے کہا اے عائشہ کھڑی ہو جاؤ اور رسول پاک ﷺ کے سر مبارک کا بوسہ لو۔ (ابوداؤد صفحہ ۷۰۹)

فائدہ: اس روایات میں سر کے بوسہ کا ذکر ہے۔ یا تو اس کا مطلب پیشانی کا بوسہ لینا ہے یا پیشانی کے اوپر بالوں کا۔ عربوں میں یہ طریقہ بھی رائج تھا۔ عموماً سر کا بوسہ اکراماً ہوتا ہے۔ اس کا وہی حکم ہے جو پیشانی کا ہے۔ ہمارے ہندو پاک میں بوسے کے یہ طریقے رائج نہیں ہیں۔ صرف بچے اور بچیوں کا رائج ہے۔ خیال رہے کہ منکوحہ کا مطلقاً جائز ہے۔ باقی اس کے علاوہ میں مامون الشہوة کی صورت میں گنجائش ہوگی ورنہ نہیں۔

### اپنے ہاتھ مبارک کو چومنے دیتے

حضرت سلمہ بن اکوع رَضِيَ اللہُ تَعَالٰی عَنْہُ فرماتے ہیں کہ میں نے نبی پاک ﷺ سے بیعت کی تو میں نے آپ کے دست مبارک کو چوم لیا۔ آپ نے اس پر کوئی نکیر نہیں فرمائی۔ (مجمع الزوائد جلد ۸ صفحہ ۴۲)

کعب بن مالک سے مروی ہے کہ جب عذرة آپ ﷺ کے پاس آئے تو آپ کے دست مبارک کو لیا اور چوم لیا۔ (مجمع جلد ۸ صفحہ ۴۲)

ثابت نے حضرت انس سے پوچھا کہ تم نے حضور پاک ﷺ کے دست مبارک کو چھوا ہے کہا ہاں۔ میں نے آپ سے کہا آپ اپنا دست مبارک مجھے دیجئے۔ آپ نے دیا میں نے ہاتھ کو چوم لیا۔

(مطالب علیہ جلد ۲ صفحہ ۴۲۸)

صہیب فرماتے ہیں کہ میں نے حضرت علی کرم اللہ وجہہ کو دیکھا کہ حضرت عباس رَضِيَ اللہُ تَعَالٰی عَنْہُ کے دست پاک کو چوم رہے تھے۔ (ادب مفرد صفحہ ۲۸۹)

ابوداؤد میں حضرت عبداللہ بن عمر رَضِیَ اللہُ تَعَالٰی عَنْہُمَا کی روایت میں ہے کہ میں نے نبی پاک ﷺ کے دست مبارک کو چوم لیا۔ (ابوداؤد جلد ۲ صفحہ ۷۰۹)

سنن ترمذی میں حضرت صفوان بن علی کی روایت میں ہے کہ (یہودیوں کے سوال کے جواب دینے پر) یہودی کی جماعت نے آپ کے دست و پا مبارک کو بوسہ دیا۔ (ترمذی جلد ۲ صفحہ ۱۰۲)

سنن ابوداؤد میں ام ابان بنت الوزاع کی روایت میں ہے کہ ان کے دادا زارع جو وفد عبدالقیس میں تھے جب مدینہ آئے تو پہلے جلدی آکر آپ ﷺ کے دست مبارک اور پیر مبارک کا بوسہ دیا۔ (سبل جلد ۲ صفحہ ۷۰۹)

فائدہ: ان تمام روایتوں کا خلاصہ ہے کہ فرط محبت و عقیدت و غایت درجہ تعلق کی وجہ سے اکراماً و تعظیماً عالم، بزرگ، اور بڑے کے ہاتھ کو چوم لینا درست اور مشروع ہے۔ اس میں کوئی ممانعت و کراہیت نہیں۔ فقہاء کرام نے بھی اسے جائز قرار دیا ہے۔ شامی میں ہے۔ ”لاباس بتقبل ید الرجل العالم المتورع“

(جلد ۶ صفحہ ۳۸۳، کتاب الکراہیہ)

البتہ آپ ﷺ کے علاوہ کا پیر چومنا ممنوع ہے۔ فقہانے اس کی اجازت نہیں دی ہے کذا فی الشامی کہ یہ غلو ہے۔ (جلد ۶ صفحہ ۳۸۳)

حافظ ابن حجر عسقلانی رَحِمَہُ اللہُ تَعَالٰی نے فتح الباری شرح بخاری میں ہاتھ کو بوسہ دینے کے جواز میں ان مذکورہ روایتوں کو ذکر کرنے کے علاوہ مزید ان روایتوں سے بھی استدلال جواز ہی نہیں بلکہ استحباب کیا ہے اسامہ بن شریک کہتے ہیں کہ ہم لوگ (ایک موقع پر مجلس سے) اٹھے اور آپ کے مبارک ہاتھوں کو بوسہ دیا۔ اسی طرح حضرت عمر فاروق نے آپ کے ہاتھ مبارک کا بوسہ لیا۔ ابولبابہ اور کعب بن مالک رَضِیَ اللہُ تَعَالٰی عَنْہُمَا نے آپ کے دست مبارک کا بوسہ لیا۔ حدیث بریدہ میں ایک اعرابی کے قصہ میں ہے کہ انہوں نے کہا اے رسول اللہ مجھے دست مبارک اور پیر مبارک کے بوسہ کی اجازت دیجئے۔ حضرت زید بن ثابت نے حضرت ابن عباس کے ہاتھ کو بوسہ دیا۔ جب کہ حضرت ابن عباس ان کی رکاب کو تھامے ہوئے تھے۔ اسی طرح حضرت انس کے ہاتھ کو بوسہ دیا۔ ابومالک اشجعی نے ابن ابی اوفی سے کہا اس ہاتھ کو دیجئے میں بوسہ لوں جس سے آپ نے حضور پاک ﷺ سے بیعت کی۔

امام نووی نے بیان کیا کہ زہد، صلاح، بزرگی علم شرافت و دیانت کے پیش نظر کسی کا محبت و عقیدت کی بنیاد پر ہاتھ کا بوسہ لینا جائز ہی نہیں بلکہ مستحب ہے۔ البتہ دنیاوی مال و جاہت سے متاثر ہو کر بوسہ لینا مکروہ ہی نہیں بعضوں کے نزدیک ناجائز ہے۔ (فتح الباری جلد ۱۱ صفحہ ۵۷)



# چھینک کے متعلق آپ ﷺ کے پاکیزہ شائل

## الحمد لله فرماتے

عبداللہ بن جعفر رَضِيَ اللہُ تَعَالٰی عَنْہُ سے منقول ہے کہ آپ ﷺ کو جب چھینک آتی تو الحمد للہ فرماتے۔ اس کے جواب میں آپ کو ”یرحمک اللہ“ کہا جاتا تو پھر آپ ”یہدیکم اللہ وَأَصْلَحَ بِالْکُمْ“ فرماتے۔ خدا تمہیں ہدایت دے اور تمہارا حال بہتر فرمائے۔ (مسند احمد، سیرۃ الشامی صفحہ ۳۶۵)

فائدہ: حضرت علی رَضِيَ اللہُ تَعَالٰی عَنْہُ سے مروی ہے کہ رسول پاک ﷺ نے فرمایا۔ جب تم میں سے کسی کو چھینک آئے تو ”الحمد للہ“ کہے۔ اور اس کے بغل میں بیٹھنے والا ”یرحمک اللہ“ کہے۔ اور اس کے جواب دینے والا ”یہدیکم اللہ یصلح بالکم“ کہے۔ (ابن ماجہ صفحہ ۲۶۴، بخاری صفحہ ۹۱۹)

## الحمد لله کے جواب میں آپ ﷺ ”یرحمک اللہ“ فرماتے

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ ہم لوگ آپ ﷺ کی خدمت میں حاضر تھے ایک شخص کو چھینک آئی اس نے کہا ”الحمد للہ“ آپ ﷺ نے ”یرحمک اللہ“ فرمایا۔ (ادب مفرد صفحہ ۲۷۴)

فائدہ: آپ کی عادت طیبہ تھی کہ ”الحمد للہ“ کے جواب میں اہل اسلام کو ”یرحمک اللہ“ فرماتے۔ آپ نے اسے حق مسلم فرماتے ہوئے اس کی تاکید فرمائی ہے اسی لئے فقہاء نے ”الحمد للہ“ کے جواب کو واجب قرار دیا ہے۔

## الحمد لله نہ کہنے پر آپ جواب نہ دیتے

حضرت انس رَضِيَ اللہُ تَعَالٰی عَنْہُ سے مروی ہے کہ دو شخص کو آپ ﷺ کی مجلس میں چھینک آئی۔ ایک کو آپ نے ”یرحمک اللہ“ فرمایا اور دوسرے کو نہیں۔ اس پر ایک شخص نے پوچھا اے اللہ کے رسول ایک کو آپ نے ”یرحمک اللہ“ کہا اور مجھ کو نہیں۔ تو آپ نے فرمایا اس نے ”الحمد للہ“ کہا تم نے نہیں کہا۔

(مسلم صفحہ ۴۱۲، بخاری جلد ۲ صفحہ ۹۱۹، مشکوٰۃ صفحہ ۴۰۵)

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم کی مجلس میں چھینک آئی ایک نے چھینک پر ”الحمد للہ“ نہیں کہا تو آپ نے بھی اس کا جواب ”یرحمک اللہ“ سے نہیں دیا۔ دوسرے نے چھینک پر ”الحمد للہ“ کہا تو آپ صلی اللہ علیہ وسلم نے اس کو جواب دیا اس پر اس (میں سے) ایک نے کہا میں نے چھینکا تو آپ نے مجھے جواب نہیں دیا اس نے چھینکا تو جواب دیا۔ آپ نے فرمایا اس نے اللہ کو یاد کیا ”الحمد للہ“ کہا میں نے بھی اسے یاد کیا ”یرحمک اللہ“ کہا اور تم اللہ کو بھول گئے تو ہم تم کو بھول گئے۔

(ادب مفرد صفحہ ۲۷۵، مجمع الزوائد جلد ۸ صفحہ ۵۸، بیہقی فی الشعب جلد ۷ صفحہ ۲۶)

**فائدہ:** چھینک آنے پر الحمد للہ کہنے والے کو آپ جواب دیتے نہ کہتا تو آپ جواب نہ دیتے۔ آپ اسی پر عمل فرماتے اور اسی کا حکم دیتے۔ چنانچہ حضرت ابو موسیٰ رضی اللہ تعالیٰ عنہ کی روایت میں ہے کہ آپ نے فرمایا کہ جب تم میں سے کسی کو چھینک آئے اور وہ الحمد للہ کہے۔ تو تم ”یرحمک اللہ“ کہو اور ”الحمد للہ“ نہ کہے تو تم ”یرحمک اللہ“ نہ کہو۔ (مسلم صفحہ ۴۱۳، مشکوٰۃ صفحہ ۴۰۵)

### بار بار چھینک کا جواب نہ دیتے

سلمہ بن اکوع رضی اللہ تعالیٰ عنہ ذکر کرتے ہیں کہ آپ صلی اللہ علیہ وسلم نے ایک چھینک کے جواب میں ”یرحمک اللہ“ فرمایا۔ پھر اسے دوسری مرتبہ چھینک آئی تو آپ نے کہا (جواب نہ دیا اور) فرمایا اسے تو زکام ہے۔

(مسلم صفحہ ۴۱۳، ادب مفرد صفحہ ۲۷۵)

**فائدہ:** بار بار چھینک آنا یہ زکام کی علامت ہے۔ زکام کی چھینک کا آپ جواب نہ دیتے کہ اس طرح آدمی جواب دیتے دیتے تنگ آ جائے گا۔ ترمذی کی روایت سے معلوم ہوتا ہے کہ آپ نے تیسری مرتبہ کے بعد کہا تھا۔ زکام کی وجہ سے چھینک آرہی ہو تو تین مرتبہ کے بعد جواب نہ دینے میں اختیار ہے۔ (مرقات)

### منہ پر ہاتھ یا کپڑا رکھ لیتے

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم کو چھینک آتی تو آواز کو پست فرماتے، کپڑے پر چھینکتے، چہرہ مبارک کو کپڑے سے ڈھک لیا کرتے۔ (ترمذی جلد ۲ صفحہ ۳۰۱، بیہقی جلد ۷ صفحہ ۳۲، اخلاق النبی صفحہ ۷۲۰)

**فائدہ:** آپ صلی اللہ علیہ وسلم کی عادت طیبہ تھی کہ جب چھینک آتی تو ہاتھ میں کپڑا رکھ کر منہ پر لگا لیتے کپڑا نہ ہوتا تو ہاتھ رکھ لیتے۔ اس سے معلوم ہوا کہ چھینک کے وقت کپڑا یا ہاتھ منہ پر لگا لے تاکہ لوگوں کو کراہیت نہ ہو۔ خاص کر مجلس میں اس کا خیال رکھے۔ دسترخوان پر کھانے کے وقت اگر ایسی نوبت آئے تو منہ کو فوراً دوسری جانب کرے۔ ایسا کرنا ضروری ہے تاکہ کھانا خراب نہ ہو۔

آپ ﷺ کو جمائی نہیں آئی

ابوصالح دمشقی نے ذکر کیا ہے کہ آپ کو جمائی کبھی نہیں آئی۔ (سیرۃ الشامی جلد ۹)

غیر مسلم کی چھینک پر آپ ﷺ کیا فرماتے

حضرت ابن عمر رضی اللہ تعالیٰ عنہما سے مروی ہے کہ آپ ﷺ کی مجلس میں مسلمانوں اور یہودیوں کی جماعت تھی آپ ﷺ نے اہل اسلام کی چھینک کا جواب ”یغفر اللہ لکم ویرحمنا وایاکم“ ”اللہ تمہاری طرف مغفرت فرمائے اور ہم پر تم پر رحم فرمائے۔“ اور یہود کو جواب دیا تو فرمایا ”یہدیکم اللہ ویصلح بالکم“ ”خدا تمہیں ہدایت دے اور تمہارا حال درست فرمائے۔“ (بیہقی فی الشعب جلد ۷ صفحہ ۳۱)

حضرت ابو موسیٰ رضی اللہ تعالیٰ عنہ فرماتے ہیں کہ آپ ﷺ کی مجلس میں یہود چھینکتے تھے اور آپ کے دعائیہ جملہ ”یرحمک اللہ“ کی تمنا کرتے تھے۔ مگر آپ ان کو ”یہدیکم اللہ ویصلح بالکم“ جواب دیا کرتے تھے۔ (بیہقی فی الشعب جلد ۷ صفحہ ۳۱)

فَإِنَّكَ لَا: یہود چونکہ آپ کو نبی برحق جانتے تھے گو حسد عناد کی وجہ سے نہیں مانتے تھے۔ اور یقین رکھتے تھے کہ آپ کی دعا ”یرحمک اللہ“ ہمارے لئے رحمت خداوندی کا باعث ہوگی۔ مگر آپ ان کی مکاریوں سے واقف تھے اس وجہ سے رحمت کی دعا کے بجائے ہدایت کی دعا فرماتے تھے۔

مسجد میں زور کی آواز پسند نہ فرماتے

حضرت ابو ہریرہ رضی اللہ تعالیٰ عنہ سے مروی ہے کہ آپ ﷺ مسجد میں زور سے چھینک کو پسند نہ فرماتے۔ (بیہقی فی الشعب جلد ۷ صفحہ ۳۲)

بعض حضرات کی عادت ہوتی ہے کہ ڈکار اور چھینک کے وقت اپنی آواز کو ذرا بلند کر دیتے ہیں آپ نے اس سے منع فرمایا ہے کہ زور کی آواز شیطان کو پسند ہے اور وہ اس سے ہنستا ہے۔

”یہدیکم اللہ“ کی جگہ ”یغفر اللہ“ بھی

حضرت عبداللہ سے مروی ہے کہ آپ ﷺ ہمیں چھینک کا جواب سکھایا کرتے تھے کہ جب تم میں سے کسی کو چھینک آئے تو ”الحمد للہ رب العالمین“ کہو۔ اس کے جواب میں بیٹھا ہوا ”یرحمک اللہ“ کہے تو تم کہو ”یغفر اللہ لی ولکم“ (بیہقی جلد ۷ صفحہ ۳۰)

فَإِنَّكَ لَا: اس سے معلوم ہوا کہ ”یرحمک اللہ“ کے جواب میں ”یہدیکم اللہ“ بھی کہا جاسکتا ہے اور ”یغفر اللہ لنا ولکم“ بھی۔

## چھینک پر ”الحمد لله“ کہنے کا ثواب

حضرت ابن عباس رضی اللہ تعالیٰ عنہما سے مروی ہے کہ آپ صلی اللہ علیہ وسلم نے فرمایا تم میں سے جب کوئی چھینکتا اور ”الحمد لله“ کہتا ہے تو حضرات فرشتے ”رب العالمین“ کہتے ہیں۔ پس جب بندہ ”رب العالمین“ کہے تو اس کے جواب میں فرشتے ”یرحمک اللہ“ کہتے ہیں۔ (مجمع الزوائد جلد ۸ صفحہ ۵۷، بیہقی فی الشعب جلد ۷ صفحہ ۲۴)

### دور سے چھینک کی آواز آئے

حضرت مکحول کہتے ہیں کہ میں حضرت ابن عمر کے بغل میں تھا۔ مسجد کے ایک کنارے سے چھینک کی آواز آئی تو حضرت ابن عمر نے کہا اگر تم نے ”الحمد لله“ کہا تو ”یرحمک اللہ“ (ادب مفرد صفحہ ۲۷۵) اگر دور کی وجہ سے پتہ نہ چلے تو ”الحمد لله“ کہنے کی شرط کے ساتھ ”یرحمک اللہ“ کہہ دے۔

### خلاف سنت جواب نہ دے

حضرت نافع ذکر کرتے ہیں کہ ایک شخص حضرت ابن عمر رضی اللہ تعالیٰ عنہما کے بغل میں بیٹھا تھا۔ اس نے چھینک کے جواب پر ”الحمد لله والسلام علی رسول اللہ“ کہا۔ حضرت ابن عمر نے فرمایا اس طرح ہمیں اللہ کے رسول نے نہیں سکھایا۔ بلکہ یہ سکھایا کہ ہم کہیں۔ ”الحمد لله علی کل حال“

(ترمذی جلد ۲ صفحہ ۱۰۳، مشکوٰۃ صفحہ ۴۰۶)

چھینک پر آپ جو فرماتے اور جو کہنے کا حکم دیتے تھے اس سے زائد اپنی جانب سے اضافہ کرنا خلاف سنت بدعت ہے باوجودیکہ سلام صلوٰۃ کی بڑی فضیلت ہے۔ مگر اس موقع پر کہنا درست نہیں۔ اس سے معلوم ہوا کہ ”الحمد لله“ اور ”الحمد لله علی کل حال“ دونوں کہا جاسکتا ہے۔

### کان اور دانت کا درد نہ ہوگا

حضرت خیشمہ کہتے ہیں کہ حضرت علی کرم اللہ وجہہ فرماتے تھے جس نے چھینک کا جواب سن کر ”الْحَمْدُ لِلَّهِ رَبِّ الْعَالَمِينَ عَلَى كُلِّ حَالٍ مَا كَانَ“ کہا تا قیامت کان اور دانت کا درد نہ ہوگا۔ (ادب مفرد صفحہ ۲۷۳) حافظ نے طبرانی کے حوالہ سے بسند ضعیف مرفوعاً نقل کیا ہے کہ کمر اور داڑھ کا درد ”الحمد لله“ کہنے سے نہ ہوگا۔ (حاشیہ ادب مفرد صفحہ ۲۷۳)

فَإِنَّكَ لَا: بظاہر اس حدیث پاک کا مطلب یہ ہے کہ کسی نے چھینک کا جواب ”یرحمک اللہ“ سن کر ”الحمد لله“ کہا تو وہ خصوصیت کا حامل ہوگا۔ یہ مطلب نہیں کہ چھینک والے نے ”الحمد لله“ کہا تو اس کی یہ خصوصیت ہوگی۔



## جمائی آئے تو کیا کرے

حضرت ابو سعید رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا جب تم میں سے کسی کو جمائی آئے تو اپنا ہاتھ منہ پر رکھے کہ شیطان اس میں داخل ہوتا ہے۔ (مشکوٰۃ صفحہ ۴۰۶، مسلم صفحہ ۴۱۳)

مسلم کی روایت میں ہے کہ جب جمائی کے وقت ”ہا“ (منہ کھول کر کرتا ہے تو شیطان ہنستا ہے)۔

(ترمذی صفحہ ۱۰۳، مسلم صفحہ ۴۱۳)

## حتی الامکان جمائی دور کرے

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا جمائی شیطان کی جانب سے ہے۔ جب تم میں سے کسی کو جمائی آئے تو جہاں تک ہو سکے وہ اسے دور کرنے کی کوشش کرے۔

(بخاری صفحہ ۹۱۹، بیہقی فی الشعب جلد ۷ صفحہ ۳۴، ادب مفرد صفحہ ۲۷۷)

حضرت ابو ہریرہ رَضِيَ اللہُ تَعَالٰی عَنْہُ سے روایت ہے کہ نبی پاک ﷺ نے فرمایا اللہ تعالیٰ چھینک کو پسند کرتا ہے اور جمائی کو ناپسند کرتا ہے۔ جب کسی کو چھینک آئے اور وہ ”الحمد للہ“ کہے تو ہر مسلمان پر لازم ہے کہ جو اسے سنے وہ اس کا جواب ”یرحمک اللہ“ دے اور جمائی تو شیطان کی طرف سے ہے۔ حتی الوسع اسے دور کرنا چاہئے۔ جمائی لیتے وقت آدمی جب آہ کہتا ہے تو شیطان اس کی آواز پر ہنستا ہے۔ (ادب مفرد صفحہ ۲۷۴، بخاری صفحہ ۹۱۹)

فَائِدَہ: جمائی اولاً روکے اگر نہ رکے تو بائیں ہاتھ کی ہتھیلی کی پشت منہ پر رکھ لے۔ جمائی آتے وقت اگر حضور پاک ﷺ کا تصور خیال کرے تو اس سے رک جاتی ہے۔

## چھینک کی ابتدا حضرت آدم عَلَیْہِ السَّلَام سے

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا جب اللہ تعالیٰ نے حضرت آدم عَلَیْہِ السَّلَام کو پیدا کیا (اور روح ڈالی) تو چھینک آئی۔ تو اللہ پاک نے الہام کیا کہ وہ ”الحمد للہ“ کہے۔ تو انہوں نے ”الحمد للہ“ کہا۔ اس پر اللہ تعالیٰ نے فرمایا ”رحمک اللہ ربک“ (بیہقی فی الشعب جلد ۷ صفحہ ۲۴)



# نام اور کنیت کے سلسلے میں آپ ﷺ کی پاکیزہ عادتیں

## اچھا نام اچھی کنیت پسند فرماتے

حضرت حنظلہ بن حدیم سے مروی ہے کہ آپ ﷺ کو پسند تھا کہ لوگ اچھے ناموں اچھی کنیت سے پکارے جائیں۔ (ادب مفرد صفحہ ۲۳۲، مجمع جلد ۸ صفحہ ۵۶)

**فائدہ:** اچھے سے مراد معنی دار ہو یا اور کسی خیر بھلائی کے معنی اس میں پایا جانا مراد ہے۔

ابوحیدر کہتے ہیں کہ آپ ﷺ نے ایک موقع پر پوچھا میرا اونٹ کون چرائے گا۔ کسی نے کہا میں۔ آپ نے نام پوچھا تو آپ نے فرمایا نہیں۔ دوسرا کھڑا ہوا آپ نے فرمایا کیا نام ہے۔ (نام سن کر پسند نہ آیا تو) فرمایا نہیں۔ پھر ایک شخص کھڑا ہوا۔ آپ نے نام پوچھا۔ اس نے کہا ناجیہ۔ آپ نے کہا ٹھیک ہے تم جاؤ چراؤ۔

(ادب مفرد صفحہ ۲۳۲)

**فائدہ:** مطلب یہ ہے کہ اس کے نام سے آپ نے تقاؤل خیر کا ارادہ کیا۔

## کون سا نام رکھنا اچھا و پسندیدہ ہے

حضرت ابن عمر رضی اللہ تعالیٰ عنہما سے مروی ہے کہ آپ ﷺ نے فرمایا خدا کے نزدیک پسندیدہ نام عبد اللہ، عبد الرحمن ہے۔ (ابوداؤد صفحہ ۶۷۶، مطالب عالیہ صفحہ ۳۲)

## نام کسی عالم یا بڑے بزرگ سے رکھوائے

حضرت عائشہ رضی اللہ تعالیٰ عنہا سے مروی ہے کہ آپ ﷺ نے حضرت زبیر کے گھر میں ولادت کی آواز پائی تو فرمایا اسماء کو لڑکا ہونے والا ہے تو (جب بچہ پیدا ہو جائے) تو تم اس کا نام مت رکھنا۔ میں اس کا نام رکھوں گا۔ آپ نے اس کا نام عبد اللہ رکھا اور اس کی تخنیک فرمائی۔ یوسف بن عبد اللہ سے منقول ہے کہ آپ نے مجھے اپنی گود میں بٹھایا۔ سر پر ہاتھ پھیرا اور میرا نام یوسف رکھا۔ (طبرانی جلد ۹ صفحہ ۳۶۲، بل جلد ۹ صفحہ ۳۶۱)

**فائدہ:** نام میں معنی کا لحاظ ہوتا ہے اس لئے صاحب علم سے نام تجویز کرائے۔

برے ناموں کو آپ ﷺ اچھے ناموں سے بدل دیتے

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ قبیح اور برے ناموں کو اچھے ناموں سے بدل دیتے تھے۔ (ترمذی جلد ۲ صفحہ ۱۱)

فَائِدَہ: آپ ﷺ ان ناموں کو جن کا ترجمہ اور مفہوم مناسب نہ ہوتا تھا اسے بدل دیتے۔ اس لئے کہ نام کا اثر صاحب نام پر پڑتا ہے۔ خیال رہے کہ نام بدلنے کے لئے کسی عمر کی قید نہیں۔ بڑوں اور بالغوں کا نام بھی نامناسب ہونے پر بدلا جاسکتا ہے۔ بعض لوگ یہ سمجھتے ہیں کہ جس نام سے عقیقہ ہوا ہے اسے نہیں بدلا جاسکتا ہے۔ یہ غلط ہے۔ آپ ﷺ نے زیادہ تر بڑوں ہی کا نام بدلا ہے۔

حضرت ابن عمر رَضِيَ اللہُ تَعَالٰی عَنْہُمَا سے مروی ہے کہ ان کی ایک صاحبزادی کا نام عاصیہ تھا آپ ﷺ نے اس کا نام جمیلہ رکھ دیا۔ (ابن ماجہ صفحہ ۲۶۵، ابوداؤد صفحہ ۶۷۵)

بشیر بن خصاصیہ سے مروی ہے کہ وہ آپ کی خدمت میں آئے تو آپ ﷺ نے ان کا نام زحم پایا۔ تو آپ ﷺ نے ان کا نام بشیر رکھ دیا۔ (ادب مفرد صفحہ ۲۴۷)

رائطہ بنت مسلم اپنے والد سے نقل کرتی ہیں کہ وہ (ان کے والد) حنین کے موقعہ پر آپ ﷺ کی خدمت میں حاضر ہوئے تو آپ نے ان کا نام پوچھا تو انہوں نے کہا غراب۔ آپ نے فرمایا نہیں تمہارا نام مسلم ہے۔ (مطالب عالیہ جلد ۳ صفحہ ۳۲، ادب مفرد صفحہ ۲۴۶، مجمع جلد ۸ صفحہ ۵۲)

مطیع بن الاسود کہتے ہیں کہ میرا نام العاص تھا۔ آپ ﷺ نے میرا نام مطیع رکھ دیا۔

(ادب مفرد صفحہ ۲۴۶، بل صفحہ ۳۶۰)

فَائِدَہ: عاص کے معنی گنہ گار کے ہیں ظاہر ہے یہ نام برا ہے۔

عبدالرحمن بن سبرہ کہتے ہیں کہ میں اور میرے والد آپ کی خدمت میں حاضر ہوئے۔ میرے والد نے میرے بارے میں بتایا کہ یہ میرا بیٹا ہے۔ آپ نے فرمایا ہاں اس کا نام کیا ہے۔ کہا حباب۔ آپ نے فرمایا حباب نام مت رکھو حباب شیطان ہے۔ بلکہ اس کا نام عبدالرحمن ہے۔ (طبرانی، بل جلد ۹ صفحہ ۳۶۰)

سعید بن مسیب نے اپنے دادا سے روایت کی ہے کہ ان کے دادا احزن جب آپ ﷺ کی خدمت میں آئے تو آپ نے پوچھا تمہارا کیا نام ہے۔ انہوں نے کہا احزن ہے۔ آپ نے کہا بلکہ تم سہل ہو۔

(بخاری صفحہ ۹۱۴، ابوداؤد صفحہ ۶۷۷، بل صفحہ ۲۵۹)

حضرت عائشہ رَضِيَ اللہُ تَعَالٰی عَنْہَا سے روایت ہے کہ ایک آدمی سے آپ نے پوچھا تمہارا نام کیا ہے۔ اس نے کہا شہابہ آپ نے فرمایا تم ہشام ہو۔ (ادب مفرد صفحہ ۲۴۶)

حضرت ابو ہریرہ رضی اللہ تعالیٰ عنہ سے روایت ہے کہ زینب بنت ابی سلمہ کا نام برہ تھا۔ آپ نے فرمایا تم خود اپنی تعریف کرتی ہو۔ آپ نے اس کا نام زینب رکھ دیا۔ (بخاری جلد ۲ صفحہ ۹۱۴)

حضرت ابن عباس رضی اللہ تعالیٰ عنہما سے مروی ہے کہ جویریہ بنت الحارث کا نام برہ تھا۔ آپ نے اس کا نام جویریہ رکھ دیا۔ کہ آپ پسند نہ کرتے تھے کہ یہ کہا جائے کہ برہ (بھلائی) نکلی ہے۔ (ادب مفرد صفحہ ۲۳۸)

**فَائِدَہ:** برہ کے معنی نیکی اور بھلائی کے ہے۔ اب اگر کہا جائے برہ چلی گئی۔ برہ گھر میں نہیں ہے۔ تو یہ تقاؤل خیر کے خلاف ہوگا کہ آدمی خود کہہ رہا ہے کہ اس کے گھر سے بھلائی نیکی چلی گئی۔ اس لئے آپ نے برہ کا نام نہیں پسند کیا۔

حضرت علی رضی اللہ تعالیٰ عنہ فرماتے ہیں کہ جب حضرت حسن پیدا ہوئے۔ تو آپ نے فرمایا میرا بیٹا مجھے دکھاؤ کیا نام رکھا ہے۔ میں نے کہا حرب۔ آپ نے فرمایا نہیں وہ حسن ہے۔ پھر جب حسین کی ولادت ہوئی تو میں نے اس کا نام حزب رکھا۔ تو آپ نے فرمایا کہ وہ حسین ہے۔ پھر محسن کی ولادت ہوئی تو میں نے حرب رکھا۔ تو آپ نے فرمایا بلکہ وہ محسن ہے۔ (مجمع جلد ۸ صفحہ ۵۲)

حرب کے معنی لڑائی کے ہیں۔ عربوں کا یہ نام قتال وغیر میں ممتاز اور ماہر ہونے کی وجہ سے پسند تھا سو آپ نے اچھا نام رکھ دیا۔

**فَائِدَہ:** ان تمام روایتوں کا خلاصہ یہ نکلا کہ نام کا اثر مسکمی پر پڑتا ہے۔ اس لئے نام معنی کے اعتبار سے بہتر اور اچھا ہونا چاہئے۔ اس سے کسی اچھی صفت و حالت کی جانب اشارہ ہو تو اسے بدل لینا چاہئے۔

خیال رہے کہ نام بدلنے کے لئے کسی عمر کی قید نہیں۔ بعض لوگ بڑے ہو جانے کی وجہ سے نام خواہ کیسا ہی ہو نہیں بدلتے۔ سو یہ جہالت کی باتیں ہیں۔ جب بھی علم ہو جائے یا کوئی اہل علم نامناسب ہونے کی وجہ سے بدل دے تو قبول کر لیا جائے۔ اسی طرح بعض لوگ یہ خیال کرتے ہیں کہ عقیقہ اس نام سے ہو چکا ہے۔ کیسے بدلا جائے۔ یہ بھی غلط ہے۔ عقیقہ کے بعد بھی نام بدلا جاسکتا ہے۔ اسی لئے بہتر ہے کہ نام کسی اہل علم سے رکھوایا جائے۔ اور کوئی اہل علم مشورہ دے کہ نام بدل دو اچھا نہیں ہے تو بدل ڈالے اور اچھا نام رکھوا لے۔ آپ صلی اللہ علیہ وسلم نے بہت سے لوگوں کے ناموں کو جس کے معنی اچھے نہیں تھے بدل ڈالے تھے اور انہوں نے قبول کر کے آپ کا تجویز کردہ نام رکھا۔

**حضرات انبیاء علیہم السلام کے نام پر نام رکھنا**

ابو وہب الجمشی رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا۔ حضرات انبیاء کرام کے ناموں پر نام رکھو۔ خدا کے نزدیک پسندیدہ نام عبد اللہ عبد الرحمن ہے۔ سچا نام حارث ہمام ہے۔ برا نام حرب مرہ ہے۔ (ادب مفرد صفحہ ۲۳۳، ابوداؤد صفحہ ۶۷۶)



**فَإِنَّكَ لَا:** حضرات انبیاء کرام عَلَیْهِمُ السَّلَام کے ناموں پر نام رکھنا بہتر ہے۔ گو اس کے معنی معلوم نہ ہوں۔ نبیوں کے نام جیسے الیاس، زکریا، یونس، عیسیٰ، موسیٰ، اسمعیل وغیرہ۔ اسی طرح اللہ کے ناموں پر عبد بڑھا کر۔ جیسے عبد الجلیل، عبد الجبار وغیرہ۔

### اچھے ناموں کے رکھنے کا حکم

حضرت ابوہریرہ رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا تم قیامت کے دن اپنے اپنے آباء کے نام سے پکارے جاؤ گے۔ اس لئے نام اچھا رکھو۔ (ابوداؤد صفحہ ۶۷۶)

**فَإِنَّكَ لَا:** جس طرح دنیا میں برے نام سے لوگ ہنتے ہیں۔ اور سبکی محسوس کرتے ہیں۔ اس طرح قیامت میں جب ان کا نام پکارا جائے گا تو سبکی اور ذلت کا احساس ہوگا۔ اس لئے نام بہتر رکھے جس کے معنی اچھے ہوں۔

### بدترین نام کون سا ہے

حضرت ابوہریرہ رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا اللہ کے نزدیک مبغوض ترین نام ”ملک الاملاک“ ہے۔ یعنی شاہان شاہ۔ (بخاری صفحہ ۹۱۶، ابوداؤد صفحہ ۶۷۸)

**فَإِنَّكَ لَا:** یہ نام متکبرانہ ہے اور درست بھی نہیں کہ واقعہ کے خلاف ہے۔ تمام بادشاہوں کا بادشاہ تو اللہ تعالیٰ ہے انسان کہاں۔ اسی طرح ہر وہ نام جو متکبرانہ ہو۔ جھوٹ پر مشتمل ہو۔ یا اس سے خود تعریف ٹپکتی ہو۔ جیسے رئیس الناس، اشرف الناس وغیرہ۔ ہاں اشرف، افضل نام اچھے ہیں۔

### جس سے خود کی تعریف ظاہر ہو وہ نام نہ رکھے

حضرت ام سلمہ رَضِیَ اللہُ تَعَالٰی عَنْہَا کے پاس آپ ﷺ تشریف لے گئے۔ تو آپ کو معلوم ہوا کہ اس کا نام برہ ہے (نیک) تو آپ ﷺ نے فرمایا خود اپنی تعریف نہ کرو۔ اللہ ہی جانتا ہے کون تم میں برہ کون ہے اور کون فاجرہ۔ پس آپ نے زینب نام رکھ دیا۔ (ادب مفرد صفحہ ۲۳۵)

**فَإِنَّكَ لَا:** ایسا نام جس سے خود اس کی تعریف یا بڑائی ظاہر ہو۔ جیسے سید الناس، جلیل القدر، رفیع القدر وغیرہ۔ مطلق اس سے تعریف یا اچھائی ظاہر ہو تو اس میں کوئی حرج نہیں۔ جیسے اشرف، افضل صالح ابرار وغیرہ۔

### شیطانی نام نہ رکھے

حضرت عمر فاروق رَضِیَ اللہُ تَعَالٰی عَنْہُ فرماتے ہیں کہ میں نے رسول پاک ﷺ سے سنا کہ اجدع شیطان کا نام ہے۔ (ابوداؤد صفحہ ۶۷۷، ابن ماجہ صفحہ ۲۶۵)

**فَإِنَّكَ لَا:** جو نام برے اور ظالم لوگوں کا ہو اس پر نہ رکھے۔ اس طرح پرویز، قیصر، جمشید وغیرہ غیر مسلم ہستیوں

کے نام ہیں۔ یہ نام بھی نہ رکھے۔

### بادشاہوں کے نام پر نام نہ رکھے

حضرت ابن مسیب کہتے ہیں کہ ہمارے بھائی کو ایک لڑکا پیدا ہوا لوگوں نے اس کا نام ولید رکھا۔ اسے لے کر نبی پاک ﷺ کے پاس آئے۔ آپ نے پوچھا تم نے نام رکھ دیا۔ کہا ہاں ”ولید“ رکھا۔ آپ نے کہا چھوڑو چھوڑو اس کا نام عبدالرحمن ہے۔ تم نے اس کا نام ظالم (فرعون) کے نام پر رکھا۔ ہماری امت میں ایک ولید نامی ہوگا۔ وہ ہماری امت پر فرعون سے بھی سخت ہوگا جو اپنی قوم پر ظلم کرتا تھا۔ (مطالب عالیہ جلد ۳ صفحہ ۳۱)

فائدہ: دنیا دار ظالم بادشاہوں کے نام پر بھی نہ رکھے۔ ولید نے اہل مدینہ پر ظلم کیا تھا۔ حرین پر حملہ کیا تھا۔ یہ ظلم و جبر میں بہت مشہور تھا۔ لہذا ظالم جابر دیانت دار بادشاہوں کے نام پر نام نہ رکھے۔

### نام مختصر کرنا

حضرت عائشہ رضی اللہ تعالیٰ عنہا سے روایت ہے کہ رسول پاک ﷺ نے مجھ سے کہا اے عائشہ یہ جبریل علیہ السلام تمہیں سلام پیش کرتے ہیں۔ میں نے کہا ”علیہ السلام ورحمة اللہ وبرکاتہ“

(بخاری صفحہ ۹۱۴، ادب مفرد صفحہ ۲۴۷)

فائدہ: یہاں آپ ﷺ نے عائشہ کے بجائے عائشہ کہا حضرت عائشہ رضی اللہ تعالیٰ عنہا سے مروی ہے کہ آپ ﷺ نے حضرت عثمان رضی اللہ تعالیٰ عنہ سے فرمایا اے عثم لکھو۔ (ادب مفرد صفحہ ۲۴۷)

فائدہ: یہاں آپ ﷺ نے عثمان کو مختصر کر کے عثم فرمایا۔ اس سے معلوم ہوا کہ نام کو مختصر کر کے پکارا جاسکتا ہے۔ مگر خیال رہے کہ نام آخر کے حذف کرتے ہوئے مختصر کیا جاسکتا ہے۔ شروع سے نہیں۔ مثلاً نظام الدین سے نظام۔ فرید الدین سے فرید۔ یہاں دین نہیں کہا جاسکتا۔ چونکہ اس مختصر کرنے سے نہ نام کی خرابی ہے اور نہ بے ادبی ہے۔ اور جو نام اللہ کے بابرکت ناموں پر مشتمل ہو اس سے عبد کو حذف کر کے پکارنا درست نہیں۔ مثلاً عبدالرحمن کو رحمن۔ عبدالرب کو رب پکارنا۔ اسی طرح عبدالرحیم کو رحیم سے پکارنا۔

عام طور پر لوگوں کی عادت ہے کہ اس جیسی حرکت کرتے ہیں۔ سو اس غلط رواج اور طریقہ کو چھوڑنا لازم ہے۔ اسی طرح نام کو بگاڑ کر پکارنا یہ بھی ممنوع ہے۔ اکثر عورتوں کی عادت ہوتی ہے مردوں کو چاہئے کہ اس سے منع کریں۔ نام کو بگاڑ کر پکارنا بہت بری عادت ہے۔



# آپ ﷺ کے جنگی سامانوں کا بیان

## تلوار مبارک

حضرت ابن عباس رضی اللہ تعالیٰ عنہما سے مروی ہے کہ آپ ﷺ نے بدر کے معرکہ پر اپنے لئے ایک تلوار مال غنیمت سے لے لی تھی جس کا نام ذوالفقار تھا۔ (ابن سعد)

ابو علقمہ نے بیان کیا کہ آپ ﷺ کے تلوار کا نام ذوالفقار تھا۔ (ابن سعد صفحہ ۳۸۶)

ابن سہیل کہتے ہیں کہ آپ ﷺ ہجرت کے موقع پر مدینہ منورہ تشریف لائے تو آپ کے پاس تلوار تھی۔ (بل جلد ۷ صفحہ ۳۶۳)

## آپ ﷺ کی تلواروں کی تعداد

- آپ ﷺ کے پاس گیارہ تلواریں تھیں۔ جن کی تفصیل یہ ہے:
- ① ماثور: یہ آپ ﷺ کی پہلی تلوار ہے۔ جو والد کی وراثت سے ملی تھی۔ ہجرت کے موقع پر مدینہ تشریف آوری کے وقت اسی کو لئے ہوئے تھے کہا جاتا ہے کہ اسے جنات نے بنایا تھا۔
  - ② ذوالفقار: بدر کی غنیمت سے آپ ﷺ نے نفل کے طور پر جسے حاصل کیا تھا۔
  - ③، ④، ⑤ یہ وہ تین تلواریں ہیں جو آپ ﷺ نے بنی قینقاع کے ہتھیاروں میں سے حاصل کیا تھا۔ چنانچہ سعید بن معلی کہتے ہیں کہ بنی قینقاع کے جنگی سامانوں میں سے تین تلوار قلعیہ، البتار، الحنف آپ ﷺ کو ملی تھیں۔ (جمع الوسائل جلد ۱ صفحہ ۱۵۸)
  - ⑥، ⑦ قبیلہ بنی طے سے حاصل ہوئی تھیں۔
  - ⑧ العضب: سعد بن عبادہ نے آپ ﷺ کو بدر کے موقع پر دی تھی۔
  - ⑨ القضیب: یہ بھی بنی قینقاع کے جنگی سامانوں سے ملی تھی۔
  - ⑩ الصمصامۃ: یہ عمر معد یکرب کی تھی۔ انہوں نے خالد بن سعید بن العاص کو ہبہ کر دی تھی۔ جو آپ ﷺ کے استعمال میں آگئی تھی۔
  - ⑪ الحیف: حافظ ابوالفتح نے اس کا ذکر اپنے قصیدہ میں کیا ہے۔ (السیرۃ الشامیہ صفحہ ۳۶۴)

## تلوار کے دستوں کی کیفیت

بریدہ نے ذکر کیا کہ آپ ﷺ فتح مکہ کے موقع پر مکہ داخل ہوئے تو آپ کی تلوار پر سونا اور چاندی لگا تھا۔ (یعنی دستہ پر)۔ (شمائل صفحہ ۷، ترمذی)

محمد نے اپنے والد سے نقل کیا ہے کہ آپ ﷺ کا میان اور دستہ چاندی کا تھا۔ ابوالحکم صیقل نے بیان کیا کہ آپ ﷺ کی تلوار کو انہوں نے صیقل (صاف اور چمکا دیا تھا) اس کا قبضہ، دستہ چاندی کا تھا جس کا نام ذوالفقار تھا۔

حضرت انس رَضِيَ اللہُ تَعَالٰی عَنْہُ فرماتے ہیں کہ آپ ﷺ کی تلوار کے دستہ کا سرا چاندی کا تھا۔

(ابوداؤد، شمائل، ابن سعد صفحہ ۴۷۸)

حضرت بصری ذکر کرتے ہیں کہ آپ ﷺ کی تلوار کا قبضہ چاندی سے تھا۔ (ابن سعد صفحہ ۴۸۷)

**فائدہ ۱۰:** عام طور پر تلوار کا دستہ اور قبضہ سونے چاندی یا کم از کم پیتل وغیرہ کا ہوتا ہے۔ خیال رہے کہ آپ ﷺ کے تلوار کا دستہ بعض روایت میں جو گزرا کہ سونے کا تھا۔ سو اس سے جواز کا استدلال نہ کیا جائے۔ ملا علی قاری نے علامہ تورپشتی کے حوالہ سے بیان کیا ہے کہ اس کی سند قابل اعتبار نہیں۔ ابوقاسم نے اسے منکر بتایا ہے۔ (جمع الوسائل صفحہ ۱۵۷)

اور یہ بھی ممکن ہے کہ اس پر سونے کا پانی چڑھا ہوا ہو اور یہ جائز ہے۔ اور قبضہ میں چاندی کا استعمال درست ہے۔

ملا علی قاری شرح شمائل میں لکھتے ہیں کہ تلوار کو اور تمام آلات حرب میں تھوڑی چاندی کا استعمال (مثلاً قبضہ میں) جائز ہے۔ اور تمام علماء اس کی اجازت دیتے ہیں۔

ابن سیرین کہتے ہیں کہ میں نے اپنی تلوار حضرت سمرہ کی تلوار کے موافق بنوائی۔ اور وہ کہتے ہیں کہ ان کی تلوار آپ ﷺ کی طرح بنائی گئی تھی۔ اور آپ کی تلوار قبیلہ بنو حنیفہ کے تلواروں کی طرح تھی۔

(شمائل ترمذی صفحہ ۷)

**فائدہ ۱۱:** یہ قبیلہ تلوار بنانے میں مشہور تھا۔ اس کی تلوار بہت عمدہ ہوتی تھی۔ اور یہ بھی ہو سکتا ہے کہ آپ کی تلوار قبیلہ بنو حنیفہ سے آئی ہوئی ہو۔ (جمع الوسائل جلد ۱ صفحہ ۱۵۹)

## خود، لوہے کی ٹوپی

حضرت انس رَضِيَ اللہُ تَعَالٰی عَنْہُ فرماتے ہیں کہ آپ ﷺ مکہ مکرمہ میں داخل ہوئے اور آپ کے سر مبارک

پر لوہے کی ٹوپی تھی۔ (شمائل صفحہ ۸، بخاری صفحہ ۶۱۴، مسلم، ترمذی، طحاوی جلد ۲ صفحہ ۴۳۶)



آپ ﷺ کے پاس جنگی سامانوں میں ایک لوہے کی ٹوپی تھی جسے جنگ کے موقع پر پہنتے تھے۔ ملا علی قاری لکھتے ہیں کہ ممکن ہے کہ اولاً خود پہنا ہو پھر عمامہ پہن لیا ہو۔ یا عمامہ کے اوپر لوہے کی ٹوپی پہنتے ہوں۔

(طحاوی جلد ۲ صفحہ ۴۳۶)

ملا علی قاری نے لکھا ہے کہ آپ کے پاس دو لوہے کی ٹوپی تھی۔ الموشح، السبوع۔ (جمع الوسائل جلد ۱ صفحہ ۱۳)

### ڈھال

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ کو ایک ڈھال ہدیہ دی گئی تھی۔ جس پر عقاب، یا مینڈھے کی تصویر تھی۔ آپ کو اس سے کراہت ہوئی۔ صبح ہوئی تو وہ تصویر مٹ گئی۔ مکحول سے روایت ہے کہ آپ ﷺ کی ایک ڈھال تھی جس پر مینڈھے کی تصویر تھی۔ خدا نے اسے مٹا دیا۔ (ابن سعد جلد ۱ صفحہ ۴۸۹، بل الہدیٰ)

حضرت ابن عباس رَضِيَ اللہُ تَعَالٰی عَنْہَا سے مروی ہے کہ آپ ﷺ کے پاس ایک ڈھال جس کا نام الجمع تھا۔

(بل صفحہ ۳۷۰)

فائدہ: آپ ﷺ کے پاس تین ڈھال تھیں۔ ① از لوق ② الفتق ③ جس میں عقاب یا مینڈھے کی تصویر تھی۔ ڈھال پر سے تصویر کا از خود مٹ جانا یہ آپ کے معجزے میں سے تھا۔ (بل جلد ۷ صفحہ ۳۷۰)

### پٹکے

السائب بن یزید نے بیان کیا کہ آپ ﷺ کے پاس ایک چمڑے کا پٹکے تھا جس میں تین چاندی کے حلقے تھے۔ جسے کمر میں باندھا جاتا تھا۔ (مسند احمد، بل جلد ۷ صفحہ ۳۶۹)

### کمان

حضرت ابن عباس رَضِيَ اللہُ تَعَالٰی عَنْہَا سے مروی ہے کہ آپ کی ایک کمان تھی جس کا نام السداس تھا۔ (طبرانی، بل صفحہ ۳۶۲)

حضرت ابن عباس رَضِيَ اللہُ تَعَالٰی عَنْہَا سے مروی ہے کہ آپ ﷺ کمان پر ٹیک لگا کر خطبہ دیتے تھے۔ (بل صفحہ ۳۶۲، ابن ماجہ)

سعد القرظ ذکر کرتے ہیں کہ آپ ﷺ جب جنگ کے مقام پر خطبہ دیتے تو کمان پر دیتے۔ (السيرة الشامية صفحہ ۳۶۲)

ابوصالح الدمشقی نے بیان کیا ہے کہ آپ ﷺ کی چھ کمان تھیں۔ اول کا نام۔ الروہا۔ دوم کا نام شوخط۔ سوم کا نام صفراء۔ چہارم کا نام السداس۔ پنجم کا نام الزوراء۔ ششم کا نام الکتوم تھا۔ سعید بن المعلیٰ نے بیان کیا کہ بنی قینقاع کے جنگی سامان سے تین کمان تیر ملے تھے۔ یہ روحاء، شوخط اور صفراء تھے۔ (ابن سعد جلد ۱ صفحہ ۴۸۹)

## تیر

سعید بن المعلیٰ نے بیان کیا کہ آپ ﷺ کو بنی قینقاع سے تین تیر حاصل ہوئے تھے۔ (ابن سعد صفحہ ۴۸۹)  
صاحب السریۃ الشامی نے ذکر کیا کہ آپ ﷺ کے پاس پانچ تیر تھے۔ جن کے یہ نام تھے۔  
① المثنوی ② المثنیٰ ③، ④، ⑤ بنی قینقاع سے جو حاصل ہوئے تھے۔ (بل صفحہ ۳۶۵)

## نیزہ

حضرت ابن عباس رضی اللہ تعالیٰ عنہما سے مروی ہے کہ آپ ﷺ کے پاس ایک نیزہ تھا جس کا نام نبعہ تھا۔  
آپ ﷺ کے پاس پانچ نیزے تھے۔  
① نبعہ ② بیضاء ③ عنزہ ④ الہد ⑤ القمرہ۔

ابن عمر رضی اللہ تعالیٰ عنہما فرماتے ہیں آپ ﷺ کے (پاس نیزہ تھا) جسے عید گاہ میں گاڑ دیا جاتا تھا جسے  
سامنے کر کے آپ نماز پڑھتے تھے۔ (بل جلد ۷ صفحہ ۳۶۵)

آپ ﷺ بسا اوقات ان نیزوں سے سترہ کا کام لیتے۔  
حضرت بلال رضی اللہ تعالیٰ عنہ عید وغیرہ کے موقع پر آپ ﷺ کے سامنے گاڑ دیتے اور آپ اس کے  
سامنے نماز پڑھتے۔ یعنی سترہ بنا دیتے۔ (بل الہدیٰ جلد ۷ صفحہ ۳۶۵)

## زرہ مبارک

حضرت زبیر رضی اللہ تعالیٰ عنہ سے مروی ہے کہ آپ ﷺ پر جنگ احد میں دوزر ہیں تھیں۔  
(شمائل ترمذی صفحہ ۸)

محمد بن سلمہ کہتے ہیں کہ میں آپ ﷺ کے بدن مبارک پر احد میں دوزر ہیں دیکھیں۔ ذات الفضول  
اور فضہ اور خیبر کے موقع پر بھی دوزر ہیں دیکھیں۔ ذات الفضول اور سغد یہ۔ (ابن سعد صفحہ ۴۸۷)  
جعفر بن محمد نے اپنے والد سے نقل کیا کہ آپ ﷺ کے زرہ میں دو مقام پر چاندی کے حلقے تھے۔ سینہ  
کے مقام پر۔ اور پشت کی جانب راوی نے ذکر کیا کہ میں نے اسے پہنا تو (وہ اتنے لمبے تھے کہ) زمین پر گھسنے  
لگے۔ (جمع الوسائل ابن ۱۵۹، ابن سعد جلد ۱ صفحہ ۴۸۸)

## زرہوں کی تعداد

ملا علی قاری نے علامہ برک کے حوالہ سے اور ابوصالح الدمشقی نے ذکر کیا کہ آپ ﷺ کے پاس سات  
زرہیں تھیں۔

① الفضول، سعد بن عبادہ نے بدر کے موقع پر دیا تھا۔ یہی یہودی کے پاس رہن تھا۔

۲ السعدیہ داؤد عَلَیْہِ السَّلَام کا زرہ تھا جسے جالوت کے مقابلے کے وقت پہنا تھا۔

۳ فضہ۔

۴ ذات الوشاح۔

۵ ذات الحواشی۔

۶ البتراء۔

۷ الخرق۔ (جمع الوسائل جلد ۱ صفحہ ۱۵۲، سبل صفحہ ۳۸)

حضرت عائشہ رَضِیَ اللہُ تَعَالٰی عَنْہَا فرماتی ہیں کہ اہل و عیال کے خرچہ کے لئے ایک زرہ یہودی کے پاس تیس صاع جو کے عوض رہن رہ گئی اور آپ ﷺ وفات پا گئے۔

فَائِدَہ: کسی روایت میں ساٹھ صاع کسی روایت میں ایک وسق جو کا ذکر ہے۔ یعنی آپ ﷺ کے پاس اتنی گنجائش نہ ہوئی کہ رہن چھڑا لیتے۔ مقصد یہ ہے کہ آپ کے زہد اور دنیا سے بے رغبتی کی وجہ سے یہ بات تھی۔

علم، جھنڈا مبارک

حضرت عبید اللہ بن بریدہ، حضرت ابن عباس، حضرت ابو ہریرہ رَضِیَ اللہُ تَعَالٰی عَنْہُمْ سے مروی ہے کہ آپ ﷺ کا بڑا جھنڈا، کالا تھا اور چھوٹا جھنڈا سفید تھا۔ (ابن ماجہ صفحہ ۲۰۲)

حضرت جابر رَضِیَ اللہُ تَعَالٰی عَنْہُ سے مروی ہے کہ آپ ﷺ کا جھنڈا سیاہ تھا۔ حضرت جابر رَضِیَ اللہُ تَعَالٰی عَنْہُ سے مروی ہے کہ آپ ﷺ مکہ مکرمہ میں داخل ہوئے اور آپ کے پاس چھوٹا جھنڈا سفید تھا۔

(ابوداؤد، ترمذی، سبل الہدیٰ جلد ۷ صفحہ ۳۷۱)

حضرت ابن عباس رَضِیَ اللہُ تَعَالٰی عَنْہُمَا سے مروی ہے کہ آپ ﷺ کا جھنڈا چوڑا دھاری دار تھا۔ جس پر چیتے کی طرح نشانات تھے۔ (ابوداؤد، ترمذی صفحہ ۲۹۷، سبل جلد ۷ صفحہ ۳۷۲)

حارث بن حسان کہتے ہیں کہ میں مدینہ حاضر ہوا تو آپ ﷺ کو منبر پر دیکھا اور حضرت بلال رَضِیَ اللہُ تَعَالٰی عَنْہُ، سامنے تلوار لٹکائے کھڑے تھے اور سیاہ جھنڈا تھا۔ میں نے پوچھا کیا بات ہے۔ لوگوں نے کہا یہ عمرو بن العاص ہیں جہاد سے آئے ہیں۔ (مسند احمد، ترمذی، ابن ماجہ صفحہ ۲۰۲)

محمد بن قاسم کہتے ہیں کہ آپ ﷺ کے جھنڈے کے متعلق میں نے براء سے معلوم کیا تو انہوں نے کہا سیاہ اور چوڑا تھا۔ (ابوداؤد صفحہ ۳۳۹)

ابوداؤد کی ایک روایت میں ہے کہ آپ ﷺ کا جھنڈا زرد تھا۔ (السیرۃ الشامیہ صفحہ ۳۷۲)

حضرت ابن عباس رَضِیَ اللہُ تَعَالٰی عَنْہُمَا سے مروی ہے کہ آپ ﷺ کے جھنڈے پر ”لا الہ الا اللہ محمد

رسول اللہؐ لکھا ہوا تھا۔ (ابوالشیخ)

حضرت ابو ہریرہؓ سے مروی ہے کہ آپ ﷺ کے جھنڈے پر ”لا الہ الا اللہ محمد رسول اللہ“ لکھا ہوا تھا۔ (السیرۃ الشامیہ صفحہ ۳۷۱)

فائدہ: آپ ﷺ کے متعدد جھنڈے تھے۔ جو جہاد کے موقع پر نصب کئے جاتے تھے۔ یا ہاتھ میں لے کر چلے جاتے تھے۔ اسی طرح حضرات انصار اور مہاجرین کے بھی الگ الگ جھنڈے تھے۔

آپ ﷺ کے پاس دو قسم کے جھنڈے تھے ایک بڑے جن کو رالیہ اور دوسرے چھوٹے جن کو لواء کہا جاتا ہے۔

یہ متعدد رنگوں کے تھے۔ سیاہ، سفید، زرد۔ ان کی ہیئت مربعہ چوکور تھی۔ اور ان پر سفید دھاریاں تھیں۔ ایسے جیسے چیتے کے بدن پر ہوتا ہے۔ آپ ﷺ کے جھنڈے کا نام ”عقاب“ تھا۔





## آپ ﷺ کے حدی خوانوں کا بیان

### حبشی حدی خواں

حضرت انس رضی اللہ تعالیٰ عنہ سے مروی ہے کہ آپ ﷺ کا ایک حدی خواں تھا جو بڑی اچھی شیریں آواز والا تھا۔ (مسلم جلد ۲ صفحہ ۲۵۵)

انجشہ: یہ حبشی غلام تھے۔ بڑی شیریں آواز تھی۔ حجتہ الوداع کے موقعہ پر ازواج مطہرات کی اونٹنیوں کے حدی خواں تھے۔ انہوں نے جو حدی پڑھنا شروع کیا اونٹ مست ہو کر بڑی تیزی سے چلنے لگے۔ (خطرہ ہوا کہ کہیں ازواج مطہرات گرنے جائیں) تو آپ نے انجشہ سے فرمایا۔ اے ذرا آہستہ۔ ان شیشہ اندام کا خیال کرو۔ مسلم کی روایت ہے کہ ان شیشوں کو مت توڑو۔ یعنی کمزور اور صنف نازک کا خیال کرو۔

براء بن مالک مردوں میں حدی خواں تھے اسی طرح عبداللہ بن رواحہ۔ عامر بن اکوع جو سلمہ بن اکوع کے چچا تھے۔ (سبل الہدی جلد ۱۱ صفحہ ۳۹۶)

فَائِدَہ: عربستان کے لق دق میدان میں اونٹ کو مستی اور چستی سے چلانے کے لئے جو نغمے ان کو سناتے تھے اسے حدی کہتے ہیں۔ اور پڑھنے والے کو حدی خواں کہتے ہیں۔ اس سے باوجود بھوک و پیاس کے اونٹ بسہولت چلتا رہتا ہے۔ اور لق دق مہیب راستہ جلد طے ہو جاتا ہے۔ نہ اونٹ کو احساس ہوتا ہے نہ سوار کو۔



## آپ ﷺ کے پہرے داروں کا بیان

آپ کو مخالفین اور معاندین کی جانب سے جانی خطرہ لاحق رہتا تھا۔ اور یہ جسم و جان خدا کی امانت ہے۔ اس کی حفاظت کا حکم خدائے پاک نے دیا ہے۔ اس کے پیش نظر ابتداء میں آپ نے پہرے داروں کو متعین کر رکھا تھا۔ جو مختلف موقعوں پر سفر اور حضر میں دشمنوں سے آپ کی حفاظت کیا کرتے تھے۔

چنانچہ مسجد نبوی کے ریاض الجنۃ میں ایک ستون الحرس کے نام سے موسوم اور مشہور ہے۔ بہاں حضرات صحابہ پہرہ اور محافظ دستے کے طور پر بیٹھے رہا کرتے تھے۔ ویسے تو تمام حضرات صحابہ آپ کے جاں نثار تھے۔ اور آپ کو معمولی سے معمولی اذیت اور تکلیف سے بچانے کے لئے ہمہ وقت تیار رہا کرتے تھے۔ مگر چند حضرات اس کام پر خصوصیت اور ذمہ داری کے ساتھ مامور تھے۔

### ابوقنادہ الانصاری رَضِيَ اللہُ تَعَالٰی عَنْہُ

یہ کہتے ہیں کہ میں رسول اللہ ﷺ پر پہرہ دیا کرتا تھا۔ چنانچہ ایک رات کسی ضرورت سے آپ نکلے۔ مجھے (پہرہ دیتے ہوئے دیکھا) تو میرا ہاتھ پکڑ کر چلنے لگے۔ (مسند احمد)

معمر کہ بدر کی رات میں یہ آپ ﷺ کے پہرہ پر مامور تھے۔ جب آپ نے (ان کو پہرہ دیتے ہوئے) دیکھا تو ان کو یہ دعا دی۔ اے اللہ ابوقنادہ کی آپ حفاظت کیجئے جس طرح اس شب میں اس نے میری حفاظت کی۔ (طبرانی، صغیر)

### سعد بن معاذ رَضِيَ اللہُ تَعَالٰی عَنْہُ

بدر کے موقع پر بھی پہرہ دے رہے تھے اور آپ چار پائی پر سو رہے تھے۔

### اورع اسلمی رَضِيَ اللہُ تَعَالٰی عَنْہُ

یہ رات میں پہرہ دینے پر مامور تھے۔ یہ اپنا واقعہ بیان کرتے ہیں کہ ایک رات میں پہرہ دے رہا تھا۔ تو ایک شخص کو مردہ پڑا پایا۔ لوگوں نے بتایا یہ عبداللہ ذوالجہادین ہیں۔ چنانچہ لوگ تجھیز و تکفین کے بعد ان کو اٹھائے جا رہے تھے تو آپ نے فرمایا ان کے ساتھ نرمی کرو۔ یہ خدا رسول سے محبت کرنے والا تھا۔

### ابوریحانہ اور ایک انصاری رَضِيَ اللہُ تَعَالٰی عَنْہُ

یہ اپنے پہرہ کے متعلق واقعہ بیان کرتے ہیں۔ ہم لوگ آپ ﷺ کے ساتھ کسی غزوہ میں تھے۔ پس

ایک دن اور رات مقام سرف میں ہم لوگوں نے گزارا۔ رات میں بڑی سخت سردی تھی۔ لوگ زمین کھود کر اس میں گھس رہے تھے۔ اور اس پر اپنے ڈھال کو رکھ دیتے تھے۔ (تاکہ ہوا اور فضا کی سردی سے حفاظت ہو جائے) آپ نے لوگوں کو دیکھا تو پوچھا آج رات جو میرا پہرہ دے گا میں اس کے لئے دعا کروں گا جس کی وجہ سے اس کو فوقیت حاصل ہوگی۔ ایک انصاری نے کہا میں اللہ کے رسول۔ آپ نے اسے قریب کیا اس کا نام پوچھا۔ اس نے بتایا آپ نے عادی خوب عادی۔ جب میں نے آپ کی دعا کو سنا تو (مجھے بھی خواہش ہوئی) میں بھی کھڑا ہوا۔ آپ نے پوچھا کون میں نے کہا ابوریحانہ چنانچہ آپ ﷺ نے مجھے عادی مگر اس انصاری سے کم۔

### صدیق اکبر رضی اللہ تعالیٰ عنہ

معرکہ بدر میں آپ ﷺ خیمہ مبارک میں تھے اور تلوار سونتے سر پر رکھے پہرہ دے رہے تھے کہ کوئی مشرک آپ ﷺ تک نہ پہنچ جائے۔

### قیس بن سعد رضی اللہ تعالیٰ عنہ

یہ ہمیشہ خصوصی محافظ باڈی گاڈی پولیس کی طرح آپ کے سامنے رہا کرتے تھے۔

### ذکوان رضی اللہ تعالیٰ عنہ

مقام خیبر میں جب آپ ﷺ حضرت صفیہ رضی اللہ تعالیٰ عنہا کے پاس تشریف لائے (نکاح کے بعد) یہ اس وقت پہرہ دے رہے تھے۔

### سعد بن ابی وقاص رضی اللہ تعالیٰ عنہ

حضرت عائشہ کی روایت ہے کہ ایک رات آپ ﷺ کو نیند نہیں آ رہی تھی۔ (خواہ دشمن کے نزعہ کی وجہ سے یا جنگی فکر کی وجہ سے) تو آپ نے فرمایا کاش میرے ساتھیوں میں کوئی ایسا نیک ہوتا جو آج رات پہرہ دیتا۔ میں نے سن لیا تو کہا السلام علیکم۔ آپ نے پوچھا کون۔ میں نے کہا سعد بن ابی وقاص میں پہرہ دوں گا۔ اے اللہ کے رسول۔ چنانچہ حضرت عائشہ فرماتی ہیں۔ آپ سو گئے یہاں تک کہ سونے کی آواز آنے لگی۔

### محمد بن سلمہ رضی اللہ تعالیٰ عنہ

احد کے موقع پر پہرہ دے رہے تھے۔

### مغیرہ بن شعبہ رضی اللہ تعالیٰ عنہ

حدیبیہ کے موقع پر سر پر تلوار لئے پہرہ دے رہے تھے۔

زبیر بن العوام رَضِيَ اللہُ تَعَالٰی عَنْہُ

خندق کے موقع پر پہرہ دے رہے تھے۔

پہرہ یا حفاظتی انتظام توکل کے منافی نہیں

فَائِدَہ: ان روایتوں سے معلوم ہوا کہ جان مال کی حفاظت کے لئے پہرہ کا انتظام یا کوئی ایسا طریقہ جو باعث حفاظت ہو۔ اختیار کرنا توکل اور بھروسہ خداوندی کے خلاف نہیں۔ آپ ﷺ سے زیادہ کون متوکل علی اللہ ہوگا۔ پھر جب ”واللہ یعصمک من الناس“ کی آیت نازل ہوئی تو آپ ﷺ نے پہرہ کا نظام ختم کر ڈالا۔ چنانچہ عباد بن بشر پہرہ دے رہے تھے کہ یہ آیت نازل ہوئی باہر نکل کر آپ نے اطلاع دی اور پہرہ ہٹا دیا۔ (السیرۃ الشامیہ جلد ۱ صفحہ ۳۹۸)





## آپ ﷺ کے گھریلو سامان کا ذکر

### چارپائی

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ کے پاس ایک چارپائی تھی جو بردی درخت کی چھال سے بنی ہوئی تھی۔ اس پر کالا بستر رہتا تھا۔ (طبرانی، بل صفحہ ۳۵۴)

فَائِدَہ: بردی ایک درخت ہوتا ہے جس کی چھال نرم ہوتی ہے اس کی چارپائی بنی جاتی تھی جو بہت کھردری ہوتی تھی۔

حضرت انس رَضِيَ اللہُ تَعَالٰی عَنْہُ فرماتے ہیں کہ میں آپ ﷺ کے پاس آیا تو آپ کو کھجور کے چھالوں کی بنی چارپائی پر دیکھا، اور سر کے نیچے وہ تکیہ تھا جس کا بھراؤ چھال سے تھا۔ آپ ﷺ کے جسم اطہر اور چارپائی کے درمیان کچھ نہ تھا۔ (ادب مفرد صفحہ ۳۴۰، بل صفحہ ۳۵۴)

فَائِدَہ: یعنی بلا بستر کے آپ چارپائی پر آرام فرماتے تھے۔ کبھی بستر پر بھی آرام فرماتے اور کبھی اس طرح کوئی اہتمام نہ تھا۔ یہ تواضع اور مسکنت کی بات ہے۔

بعض لوگ خالی چارپائی پر بیٹھنا یا آرام کرنا شان کے خلاف سمجھتے ہیں۔ یہ تواضع کے خلاف ہے۔ بھلا آپ سے زیادہ کس کی شان ہوگی۔ ہاں کسی مہمان کے اکرام میں بستر کا بچھانا دوسری بات ہے۔

حضرت عائشہ رَضِيَ اللہُ تَعَالٰی عَنْہَا سے مروی ہے کہ قریش مکہ کو چارپائی پر سونا بہت پسند تھا۔ جب آپ ﷺ مدینہ منورہ تشریف لائے۔ تو حضرت ابوایوب انصاری رَضِيَ اللہُ تَعَالٰی عَنْہُ کے مکان میں آپ کا قیام ہوا۔ تو آپ نے حضرت ابوایوب سے پوچھا۔ تمہیں کوئی چارپائی نہیں ہے۔ انہوں نے کہا نہیں بقسم خدا۔ یہ خبر حضرت اسعد بن زرارہ کو پہنچ گئی۔ انہوں نے آپ ﷺ کو ایک چارپائی بھیج دی۔ جس کے پائے ساگوان کے بنے تھے۔ آپ اسی پر آرام فرماتے۔ یہاں تک کہ آپ ﷺ کی وفات ہوگئی۔ اسی پر آپ آرام فرما رہے تھے۔ اسی پر نماز جنازہ پڑھی گئی۔ لوگ اپنے مردوں کو اسی چارپائی پر لے جاتے۔ حضرت صدیق اکبر، عمر فاروق اور دیگر حضرات کو بھی اسی چارپائی پر برکت لے جایا گیا۔ (تاریخ بلاذری، سیرۃ الشامیہ صفحہ ۳۵۴)

آپ ﷺ کے پاس یہی ایک چارپائی تھی۔ اسی پر آپ ﷺ تاحین حیات سوتے اور آرام فرماتے رہے۔ وفات کے بعد برکت کے طور پر اس چارپائی کو جنازہ کے لئے استعمال کرتے۔ حضرت ابن عمر

رَضِيَ اللہُ تَعَالٰی عَنْہُ سے مروی ہے کہ آپ ﷺ جب اعتکاف فرماتے تو اسطوانہ توبہ کے سامنے آپ کی چارپائی (مسجد نبوی کے اندر) بچھا دی جاتی اور بستر لگا دیا جاتا۔ (صحیح ابن خزیمہ جلد ۳ صفحہ ۲۵۰)

فَائِدَہ: مسجد نبوی میں آپ اعتکاف فرماتے تو اسطوانہ توبہ کے سامنے کے ستون کے پاس آپ کی چارپائی بچھا دی جاتی۔ اس ستون کو اب اسطوانہ سریر کے نام سے موسوم کیا جاتا ہے۔ یہ ریاض الجنۃ کے ستونوں میں سے ایک متبرک ستون ہے۔ اس سے یہ معلوم ہوا کہ معتکف مسجد میں چارپائی پر آرام کر سکتا ہے۔ مسجد میں چارپائی کا بچھانا درست ہے اس میں کوئی قباحت نہیں۔ اگرچہ عوام جہالت کی وجہ سے اسے قابل اعتراض سمجھتے ہیں۔

حضرت عمر بن الخطاب رَضِيَ اللہُ تَعَالٰی عَنْہُ کے پاس آپ ﷺ کی چارپائی آپ کا عصا پیالہ، بڑا پلیٹ یا تسلی، تکیہ جس کا بھراؤ چھال سے تھا۔ ایک چادر، کجاوہ تھا۔ قریش کے کوئی صاحب آتے تو ان کو حضرت عمر دکھاتے کہ دیکھو یہ اس ذات گرامی کی میراث ہے۔ جسے خدا نے مکرم معزز اور اتنے اتنے مرتبہ سے نوازا تھا۔

(ابوالحسن، سیرۃ الشامیہ صفحہ ۳۵۴)

حضرت عمر بن عبدالعزیز رَضِيَ اللہُ تَعَالٰی عَنْہُ کے پاس آپ ﷺ کی چارپائی، چمڑے کا ٹکڑا (بستر وغیرہ) تسلی، پیالہ تھا۔ صوف کا ٹکڑا چکی، ترکش دان تھا، جو کوئی جماعت باہر سے آتی تو ان کو دکھلاتے کہ لو دیکھو یہ تمہارے نبی کی میراث ہے۔ جس کو خدا نے مکرم و معزز بنایا تھا۔ اور خود بھی روزانہ اسے دیکھتے۔

(ابوالشیخ، سیرۃ الشامیہ صفحہ ۳۵۴)

فَائِدَہ: عبرت اور سبق کے لئے لوگوں کو دکھلاتے کہ دیکھو تمہارے پاس دنیا کا کتنا سامان ہے۔ اور وہ جو شہنشاہ دو عالم تھے ان کے پاس کتنا سامان تھا۔ عیش و عشرت میں پڑنا دنیا کی فراوانی میں مشغول رہنا کوئی اچھی اور قابل تعریف بات نہیں۔ یہ دنیا گزرگاہ ہے اصل منزل جنت ہے۔ افسوس کہ آج ایسا طرز حیات اختیار کرنے والا ذلیل ہے۔ ”اللهم لا عیش الا عیش الاخرۃ“

مورخ واقدی نے بیان کیا ہے کہ تمام لوگوں کا اس امر پر اتفاق ہے کہ آپ کی چارپائی کو عبداللہ ابن اسحاق نے معاویہ کے موالی سے چار ہزار درہم میں خرید لیا تھا۔ (سیرۃ الشامیہ صفحہ ۳۵۵)

یعنی برکت اسے اس قدر قیمت سے خرید لیا تھا۔

اس سے معلوم ہوا کہ عقیدتاً کسی بزرگ اولیاء اللہ کی یادگار کو اہمیت دی جاسکتی ہے اور اسے عام قیمت سے زائد میں خریدا جاسکتا ہے۔ اور ایسی چیزوں کو تبرک اور عبرت کے لئے رکھا جاسکتا ہے۔ اور بلا کسی دوسری قباحت اور منکرات کے اس کی زیارت کرائی جاسکتی ہے۔

لیکن تماشہ اور جلوس وغیرہ کی شکل دے کر منکرات کا ارتکاب کرنا اور زیارت کرنا ممنوع اور غلط ہے۔

## عصا

حضرت ابن عباس رَضِيَ اللہُ تَعَالٰی عَنْہُمَا کی روایت میں ہے کہ آپ ﷺ کا ایک عصا تھا۔ جس کے سہارے آپ چلتے تھے۔ (ابوالشیخ، السیرۃ الشامیہ صفحہ ۳۶۷)

عصا کے متعلق پوری تفصیل جلد دوم میں آچکی ہے وہاں ملاحظہ کیجئے۔

## کرسی

رفاعہ عدوی نے بیان کیا کہ آپ ﷺ کے لئے کرسی لائی گئی۔ (مسجد نبوی میں) میرا خیال ہے کہ اس کے پائے لوہے کے تھے۔ (مسلم صفحہ ۲۲۷)

حمید کی ایک روایت میں ہے کہ سیاہ لکڑی کی کرسی تھی۔ (سیرۃ الشامی صفحہ ۳۵۲)

## چکی

ابوالشیخ نے حضرت عمر بن عبدالعزیز رَضِيَ اللہُ تَعَالٰی عَنْہُ کے پاس نبی کریم ﷺ کے گھر مبارک کے جن سامانوں کا ذکر نقل کیا ہے۔ اس میں ایک چکی کا بھی ذکر کیا ہے۔ (بل الہدیٰ جلد ۷ صفحہ ۳۵۵)

## کنگھی

ابن جریج نے ذکر کیا ہے کہ آپ ﷺ کے پاس ہاتھی دانت کی کنگھی تھی۔

(ابن سعد جلد ۱ صفحہ ۴۸۲، سیرۃ الشامی)

حضرت عائشہ رَضِيَ اللہُ تَعَالٰی عَنْہَا کی روایت میں ہے کہ آپ ﷺ ہمیشہ مسواک اور کنگھی ساتھ رکھتے تھے۔

(فتح الباری جلد ۱۰ صفحہ ۳۶۷)

## آئینہ

حضرت ابن عباس رَضِيَ اللہُ تَعَالٰی عَنْہُمَا سے مروی ہے کہ آپ ﷺ کے پاس ایک آئینہ تھا۔

(طبرانی، سیرۃ الشامیہ صفحہ ۳۵۹)

ابن مندہ نے عبداللہ بن السائب کی روایت سے بیان کیا کہ شاہ مقوقس نے آپ ﷺ کو ماریہ باندی کے ساتھ ایک آئینہ ایک ہاتھی دانت کا کنگھا ہدیہ بھیجا تھا۔ (ابن مندہ، بل الہدیٰ جلد ۷ صفحہ ۳۶۱)

حضرت ام سعد فرماتی ہیں کہ آپ ﷺ سفر فرماتے تو سرمہ دانی آئینہ ساتھ رکھتے۔ (سیرۃ الشامیہ صفحہ ۳۵۹)

## سرمہ دانی

حضرت ابن عباس رَضِيَ اللہُ تَعَالٰی عَنْہُمَا کی روایت ہے کہ آپ ﷺ کے پاس ایک سرمہ دانی تھی۔ جس سے

تین مرتبہ سوتے وقت سرمہ لگاتے تھے۔ (شائل، ابن سعد صفحہ ۴۸۴)

یزید ابن ہارون رَضِیَ اللہُ تَعَالٰی عَنْہُ کی روایت میں ہے کہ آپ ﷺ کے پاس ایک سرمہ دانی تھی۔

(شائل صفحہ ۵، ترمذی)

**فائدہ:** آپ ﷺ سوتے وقت اہتمام سے سرمہ لگاتے۔ آپ ﷺ ہمیشہ سفر و حضر میں سرمہ دانی ساتھ رکھتے۔

مزید سرمہ کی تفصیل شائل جلد دوم میں ملاحظہ کیجئے۔

### قینچی

حضرت ابن عباس رَضِیَ اللہُ تَعَالٰی عَنْہُ سے مروی ہے کہ آپ ﷺ کے پاس قینچی تھی۔ جس کا نام جامع تھا۔

(طبرانی، سیرۃ الشامیہ صفحہ ۳۱)

### ڈونگا

حضرت ابن عباس رَضِیَ اللہُ تَعَالٰی عَنْہُ کی روایت میں ہے کہ آپ ﷺ کے پاس ایک ڈونگا تھا جس کا نام

الصادرة تھا۔ (السیرۃ الشامیہ جلد ۷ صفحہ ۳۶۱)

اہل عرب ہر چیز کا نام رکھ دیا کرتے تھے۔ چنانچہ آپ ﷺ بھی اپنی چیزوں کا نام رکھ دیا کرتے تھے۔

### غسل کا برتن

محدث بن جندہ نے حضرت ابن السائب کی روایت میں ذکر کیا ہے کہ آپ ﷺ کے پاس ایک غسل کا

برتن تھا جو تانبے کا تھا۔ (سیرۃ الشامیہ صفحہ ۳۶۱)

**فائدہ:** تانبہ یا پیتل کے لگن یا تھلہ میں آپ ﷺ کے وضو کا ذکر بخاری شریف میں بھی ہے۔

(جلد ۱ صفحہ ۳۲)

### لگن

کپڑا وغیرہ دھونے کا برتن عبداللہ بن السائب کی روایت میں ہے کہ آپ ﷺ کے پاس ایک پتھر کا لگن

ایک تانبے کا لگن تھا۔

ایک روایت میں ہے کہ آپ ﷺ کے پاس ایک پتھر کا لگن تھا جسے مخصب کہا جاتا تھا۔

(بخاری جلد ۱ صفحہ ۳۲، السیرۃ الشامیہ صفحہ ۳۶۱)

**فائدہ:** روایتوں سے معلوم ہوتا ہے کہ آپ ﷺ کے پاس کپڑا دھونے اور غسل کرنے کے لئے تین یا تین



قسم کے لگن تھے۔

① پتھر ② تانبہ کا ③ پیتل کا۔

اسی سے آپ حسب ضرورت غسل فرماتے۔ ازواج مطہرات کپڑے دھوتی تھیں۔

امام بخاری رَحِمَهُ اللہُ تَعَالٰی نے ”الوضوء فی المخصب والخشب والحجارة“ باب قائم کیا ہے۔ جس سے معلوم ہوا کہ ان برتنوں سے آپ ﷺ نے وضو فرمایا ہے۔ اور یہ کہ برتن آپ ﷺ کے پاس تھے۔ (صفحہ ۳۲)

### تیل کا برتن

عبداللہ بن السائب کی روایت میں ہے کہ آپ ﷺ کے پاس ایک تیل کا برتن تھا۔

(السیرۃ الشامیہ صفحہ ۳۶۱)

### پیالہ

عاصم بن احول بیان کرتے ہیں کہ میں نے رسول اکرم ﷺ کا پیالہ مبارک حضرت انس رَضِیَ اللہُ تَعَالٰی عَنْہُ کے پاس دیکھا۔ وہ لکڑی کا پیالہ تھا۔ ابن سیرین نے ذکر کیا کہ اس میں لوہے کا پترا (جس سے پیالہ نہ پھٹے) لگا ہوا تھا۔

حضرت انس رَضِیَ اللہُ تَعَالٰی عَنْہُ نے چاہا لوہے کی جگہ سونے یا چاندی کا پترا لگا دوں تو ان سے حضرت ابو طلحہ نے کہا اس پیالہ کی ہیئت کو نہ بدلو۔ جیسا تھا ویسا ہی رہنے دو۔ (بخاری صفحہ ۸۴۲)

حضرت عائشہ رَضِیَ اللہُ تَعَالٰی عَنْہَا کی روایت ہے کہ آپ ﷺ کے پاس ایک ایسا پیالہ تھا جس میں چاندی کے پترے لگے ہوئے تھے۔ (سیرۃ الثانی)

فَائِدَہ: یہ پیالہ درخت شمشاد کی لکڑی سے بنا پیلے رنگ کا تھا۔ (حاشیہ بخاری صفحہ ۸۴۲)

یہ پیالہ بعد میں حضرت انس رَضِیَ اللہُ تَعَالٰی عَنْہُ کے پاس پہنچ گیا تھا۔ (ابن سعد صفحہ ۴۸۵)

مسند ابویعلیٰ میں ہے کہ حضرت انس کے پاس آپ کا لکڑی کا پیالہ تھا جس سے آپ ﷺ پیتے اور وضو فرماتے تھے۔ (سیرۃ الشامیہ صفحہ ۳۶۱)

حضرت ابن عباس رَضِیَ اللہُ تَعَالٰی عَنْہما سے مروی ہے کہ آپ ﷺ اس سے پیتے اور وضو فرماتے تھے۔

(سیرۃ الشامیہ صفحہ ۳۶۱)

حضرت ابن عباس رَضِیَ اللہُ تَعَالٰی عَنْہما سے مروی ہے کہ آپ ﷺ کے پاس ایک شیشے کا پیالہ تھا۔ جس سے

پانی پیتے تھے۔ (ابن ماجہ صفحہ ۲۶۴)

عبداللہ بن عتبہ نے بیان کیا کہ مقوقس بادشاہ نے آپ ﷺ کو شیشہ کا پیالہ ہدیہ دیا تھا۔ جس سے آپ پیتے تھے۔ (ابن سعد جلد ۱ صفحہ ۴۸۵)

### تانے کا ملمع شدہ پیالہ

حضرت ابو امامہ رضی اللہ تعالیٰ عنہ سے مروی ہے کہ حضرت معاذ بن جبل رضی اللہ تعالیٰ عنہ کے پاس ایک تانبہ کا پیالہ تھا۔ جس پر چاندی کا ملمع تھا۔ اس سے آپ پانی پیتے اور وضو بھی فرماتے۔ (مجمع الزوائد جلد ۵ صفحہ ۸۰)

لمع اس وجہ سے کر دیا گیا تھا کہ تانبہ یا پیتل کا برتن زہریلا ہوتا ہے۔ بلا ملمع کے اس کا استعمال مضر ہوتا ہے۔ برتن پر چاندی کا ملمع چڑھانا اور ایسے برتن کا استعمال درست ہے۔

### مٹی کا پیالہ

حضرت خباب رضی اللہ تعالیٰ عنہ سے روایت ہے کہ میں نے آنحضرت ﷺ کو پکی مٹی کے پیالہ سے پانی پیتے دیکھا ہے۔

حضرت ابن عباس رضی اللہ تعالیٰ عنہما کی روایت میں ہے کہ آپ ﷺ کا ایک پیالہ مٹی کا تھا۔

(بزار، سیرۃ الشامیہ صفحہ ۳۶۱)

فائدہ: آپ ﷺ کے پاس، مٹی، تانبہ، شیشہ اور لکڑی کے پیالے تھے۔ پیالوں کی مزید تفصیل کے لئے جلد دوم دیکھئے وہاں اس کی تفصیل ہے۔

### صاع اور مد

حضرت ابن عباس رضی اللہ تعالیٰ عنہما سے مروی ہے کہ آپ ﷺ کے پاس ایک صاع اور مد تھا۔

فائدہ: یہ ناپنے کا آلہ ہے۔ مد صاع کا چوتھائی ہوتا ہے۔ اس سے ناپ کر پکایا جاتا ہے اور دوسرے معاملات میں بھی کام آتا تھا۔

### بڑا پیالہ

حضرت عبداللہ بن بسر رضی اللہ تعالیٰ عنہما سے مروی ہے کہ آپ ﷺ کے پاس ایک بڑا پیالہ تھا۔ (جس کی چوڑائی اور گہرائی کا یہ حال تھا کہ) اسے چار آدمی اٹھاتے تھے۔ (ابوالشیخ، سیرۃ الشامیہ صفحہ ۲۶۱)

حضرت انس رضی اللہ تعالیٰ عنہ کے پاس ایک پیالہ تھا جس میں چار حلقے تھے یعنی چار کندے۔ (جس کو پکڑ کر اٹھایا جاتا تھا۔

فائدہ: عربوں کے یہاں اس عہد میں اتنے بڑے بڑے پیالہ جسے دیگ کہا جاتا ہے ہوتے تھے۔ اس میں پوری پوری جماعت اکٹھی ہو کر کھانا کھاتی تھی۔

## آپ ﷺ کے گھر مبارک کا سامان

عمر بن مہاجر ذکر کرتے ہیں کہ خلیفہ راشد حضرت عمر بن عبدالعزیز رَضِيَ اللہُ تَعَالٰی عَنْہُ نے آپ ﷺ کے (گھریلو) سامان مبارک کو ایک کمرے میں رکھ رکھا تھا۔ جسے ہر دن وہ دیکھتے تھے (تاکہ عبرت حاصل ہو) اور باہر سے کوئی جماعت آتی تو ان کو اہتمام سے دکھاتے اور یہ کہتے کہ یہ اس مبارک ہستی کا سامان ہے۔ جن کو خدا نے عزت و اکرام سے نوازا تھا۔ وہ سامان یہ تھے۔ چار پائی کھجور کے چھالوں سے بنی ہوئی تھی۔ بستر جس کا بھراؤ چھالوں سے تھا۔ بڑا پیالہ چھوٹا پیالہ (جس سے پانی پیتے) اون کا ٹکڑا (جسے چادر کہتے) ایک چکی۔ ترکش جس میں کچھ تیر تھے۔ اور کپڑے کے ٹکڑے میں سر مبارک کے پسینہ (یا تیل) کا نشان تھا۔ ایک شخص نے جو بیمار تھا اس نے خواہش ظاہر کی کہ اس کپڑے کو دھو کر اس پر پانی گرا دیا جائے۔ حضرت عمر سے اجازت لی گئی (انہوں نے اجازت دے دی) چنانچہ پانی اس پر گرایا گیا (چھینٹا یا اس کو غسل دیا گیا تو) وہ اچھا ہو گیا۔

(سبل الہدی جلد ۷ صفحہ ۳۵۵)

**فائدہ:** یہ شہنشاہ دو عالم کے گھر مبارک کا سامان تھا۔ آپ ہم اپنے گھروں کا جائزہ اور ماحول اور مزاج کا جائزہ لیں تو کس قدر فرق معلوم ہوگا۔ وجہ یہ ہے کہ دنیا کی وقعت ہماری نگاہوں میں ہوگئی۔ اس لئے ان دنیاوی سامانوں کا اہتمام کیا جاتا ہے۔

## بستر

حضرت عائشہ رَضِيَ اللہُ تَعَالٰی عَنْہَا کی روایت میں ہے کہ آپ ﷺ کا بستر مبارک موٹا کھردرا تھا۔ (سیرۃ الشامی صفحہ ۳۵۶، سنن سعید بن منصور)

حضرت جعفر بن محمد اپنے والد سے روایت کرتے ہیں کہ انہوں نے کہا میں نے حضرت عائشہ رَضِيَ اللہُ تَعَالٰی عَنْہَا سے معلوم کیا کہ آپ ﷺ کا بستر کیسا تھا۔ فرمایا چمڑے کا تھا جس کا بھراؤ چھال سے تھا۔ اور میں نے حضرت حفصہ سے پوچھا آپ کا بستر کیسا تھا۔ انہوں نے کہا ٹاٹ کا تھا۔ (سیرۃ، حیاۃ الصحابہ صفحہ ۸۳۶)

حضرت ابن عباس رَضِيَ اللہُ تَعَالٰی عَنْہُمَا سے مروی ہے کہ آپ ﷺ کا بستر تھا جس کا نام الگن تھا۔ (طبرانی، السیرۃ الشامیہ صفحہ ۳۵۲)

ایک ٹاٹ کا بستر تھا اس کا نام النمیرہ تھا۔ (سیرۃ، حیاۃ الصحابہ صفحہ ۸۳۶)

## گدا مبارک

حضرت عائشہ رَضِيَ اللہُ تَعَالٰی عَنْہَا فرماتی ہیں کہ آپ ﷺ کے پاس ایک بستر (گدا) تھا جس کا بھراؤ کھجور کی چھالوں سے تھا۔ (سیرۃ، حیاۃ الصحابہ صفحہ ۸۳۶)

**فائدہ:** ظاہر ہے کھجور کا بھراؤ کس قدر کھردرا ہوگا۔ باوجودیکہ روئی اوئی یا پرندوں کے پروں کا گدا جو اس عہد

کے متمول لوگوں میں رائج تھا بنوا سکتے تھے مگر جب آپ ﷺ نے بستر کے چار طے کو گوارہ نہ فرمایا تو نرم گدے کس طرح پسند فرما سکتے تھے۔ یہ آپ کے زہد کی بات تھی۔

جعفر بن محمد نے اپنے والد سے نقل کیا ہے کہ انہوں نے حضرت عائشہ رضی اللہ تعالیٰ عنہا سے پوچھا کہ آپ ﷺ کا بستر مبارک گھر میں کیسا تھا۔ کہا چمڑے کا جس کا بھراؤ درخت کی چھال سے تھا۔ (ترمذی صفحہ ۳۰۵)

### نرم بستر پسند نہیں

حضرت حفصہ رضی اللہ تعالیٰ عنہا فرماتی ہیں کہ میں نے سوچا کہ اگر میں بستر کو چارتہ کر دوں تو آپ کے لئے زیادہ آرام دہ ہوگا۔ چنانچہ میں نے اس کی چارتہ کر دی۔ جب صبح ہوئی تو آپ ﷺ نے مجھ سے پوچھا۔ آج رات تم نے کیا بچھا دیا۔ میں نے کہا وہی بستر ہے۔ جس کی میں نے چارتہ کر دی ہے کہ ذرا زیادہ نرم ہو جائے گا۔ تو آپ ﷺ نے فرمایا۔ اس بستر کو پہلے کی حالت پر کر دو۔ اس لئے کہ اس کی نرمی نے مجھے رات کی نماز (تہجد) سے روک دیا۔ (شمائل صفحہ ۲۲، ترمذی، بل صفحہ ۳۵۸، حیاہ صفحہ ۸۳۶)

فائدہ ۴: آپ ﷺ کا بستر مبارک ایک موٹی چادر کی شکل میں تھا۔ جسے دو تہ بچھا دیا جاتا۔ جس کی وجہ سے چارپائی کا کھر دراپن بھی نہیں ختم ہوتا۔ ایک مرتبہ حضرت عائشہ نے حضرت حفصہ رضی اللہ تعالیٰ عنہا نے اسے چارتہ کر دیا تو آپ نے دوبارہ ایسا کرنے سے منع فرما دیا کہ بستر کی نرمی کو دیکھ کر کسی نے روئی کا یا اون کا نرم بستر لا کر دیا اور حضرت عائشہ رضی اللہ تعالیٰ عنہا نے بچھا دیا تو آپ نے اسے واپس کرنے کا حکم دیا۔ (ابن سعد صفحہ ۳۵۶)

### صرف ایک بستر تھا

مواہب لدنیہ میں ہے کہ آپ ﷺ کے پاس صرف ایک ہی بستر تھا۔ (مواہب لدنیہ جلد ۵ صفحہ ۵۲)

فائدہ ۴: باوجود وسعت اور اختیار قدرت کے آپ ﷺ نے دنیا کی آرام دہ چیزوں کو زہد کی وجہ اختیار نہیں کیا۔ بستر کے متعلق مزید تفصیل کے لئے شمائل کی جلد دوم ملاحظہ کیجئے۔

### ٹاٹ کا بستر

حضرت عائشہ رضی اللہ تعالیٰ عنہا سے مروی ہے کہ ایک عورت آئی اس نے حضور ﷺ کے ٹاٹ (بوریا) کا بستر دیکھا جسے دوہرا کر کے بچھا دیا جاتا تھا۔ (ابن سعد صفحہ ۴۶۵، مختصر، بیہقی، جمع الوسائل صفحہ ۱۲۹)

حضرت حفصہ رضی اللہ تعالیٰ عنہا فرماتی ہیں کہ آپ ﷺ کا بستر ٹاٹ کا تھا۔ (کنز العمال جلد ۱۰ صفحہ ۷۰)

فائدہ ۴: حضور پاک ﷺ کا بستر کبھی چمڑا کا ہوتا اور کبھی صرف ٹاٹ کا۔ (خصائل نبوی صفحہ ۲۷۸)

یعنی کوئی اہتمام نہ تھا۔ کبھی چمڑے پر سو گئے، کبھی ٹاٹ پر سو گئے، کبھی زمین پر سو گئے۔ کبھی سیاہ چادر پر کبھی کبھل پر۔ زیادہ تر چٹائی پر بلا بستر کے آرام فرماتے۔ (شرح مواہب جلد ۵ صفحہ ۵۹)



## کھجور کی چٹائی

ابن مسعود رَضِيَ اللہُ تَعَالٰی عَنْہُ کہتے ہیں کہ آپ ﷺ کھجور کی چٹائی پر آرام فرماتے تھے۔ اور چٹائی کا نشان جسم مبارک پر نمایاں ہو گیا تھا۔ انہوں نے عرض کیا کوئی ایسی چیز لا دوں (نرم بستر چادر وغیرہ) جس کی وجہ سے آپ اس سے (یعنی چٹائی کے کھر درے پن کی تکلیف سے) بچ جائیں۔ تو آپ نے فرمایا کیا ضرورت مجھے دنیا سے۔ میری اور دنیا کی مثال تو اس سوار کے مانند ہے۔ جو آرام کرنے کے لئے کسی درخت کے نیچے سایہ کے لئے رک گیا ہو۔ پھر کوچ کر جائے اور چلا جائے۔ (ابن سعد صفحہ ۴۶۷، جمع الوسائل صفحہ ۱۲۹)

**فائدہ:** مطلب یہ ہے راگیر تھوڑی دیر درخت کے نیچے رکنے والا وہاں کیا عیش فراوانی کے اسباب جمع کرے گا۔ اسی طرح دنیا میں آنے والا انسان اس سوار کے مانند ہے۔ جسے دنیا کی حقیقت کا ادراک ہو جائے تو وہ ہرگز ان جھمیلوں میں نہ پڑے گا۔

حضرت سعید مقبری رَضِيَ اللہُ تَعَالٰی عَنْہُ سے روایت ہے کہ آپ ﷺ کے پاس ایک چٹائی تھی۔ جسے دن میں (آپ کی مجلس میں) بچھا دیا جاتا۔ جب رات ہو جاتی تو مسجد سے حجرہ مبارکہ میں کر دیا جاتا۔ آپ اسی پر نماز پڑھتے۔ (ابن سعد جلد ۱ صفحہ ۴۶۸، بخاری)

**فائدہ:** ان روایتوں سے معلوم ہوا کہ آپ ﷺ کے پاس ایک چٹائی تھی۔ جو کھجور سے بنی ہوئی تھی۔ آپ ﷺ اس پر بلا بستر و چادر کے دن کو آرام فرماتے۔ اور دن کو مجلس اس پر تشریف فرما ہوتے۔ پھر رات میں یہی چار پائی، حجرہ مبارکہ میں کر دی جاتی۔ اسی پر آپ نماز پڑھتے۔  
یعنی آپ ﷺ نے گھر اور مجلس کے لئے الگ الگ چٹائی بھی گوارہ نہ فرمایا۔ جب کہ نہ اس کی کوئی قیمت زیادہ ہوتی تھی اور نہ اس کی کوئی حیثیت تھی۔

## تکیہ

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ کا تکیہ چمڑے سے بنا تھا جس کا بھراؤ چھال سے تھا۔ (مسلم صفحہ ۱۹۳)

حضرت جابر رَضِيَ اللہُ تَعَالٰی عَنْہُ سے مروی ہے کہ آپ ﷺ نے بالوں والے تکیہ پر ٹیک لگایا تھا جس کا بھراؤ کھجور کی چھال سے تھا۔ (مسند احمد جلد ۳ صفحہ ۳۷۳)

## چادر چار پائی پر بچھانے والی

حضرت ابن عباس رَضِيَ اللہُ تَعَالٰی عَنْہُ فرماتے ہیں کہ میں اپنی خالہ میمونہ کے پاس ایک شب رہا۔ (تاکہ

دیکھوں کہ آپ کا شب میں کیا معمول ہے) تو میں نے دیکھا کہ حضرت میمونہ نے ایک چادر لا کر آپ ﷺ کے لئے بچھا دیا۔ (مسند ابویعلیٰ، سیرۃ الشامیہ صفحہ ۳۵۹)

فائدہ: مزید چادروں کی تفصیل کے لئے جلد اول کی جانب رجوع کیجئے وہاں بسط تفصیل سے ذکر ہے۔

### مصلیٰ

ابوقلابہ کہتے ہیں کہ میں حضرت ام سلمہ رَضِیَ اللہُ تَعَالٰی عَنْہَا کے گھر گیا۔ میں ان کی نواسی ام کلثوم سے آپ ﷺ کے مصلیٰ کے متعلق پوچھا تو انہوں نے مجھے مسجد کی طرف دکھایا۔ تو کھجور کی ایک چھوٹی سی چٹائی تھی۔ اسی پر آپ ﷺ نماز پڑھتے تھے۔ (ابن سعد صفحہ ۲۶۸)

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ ﷺ کھجور کی بنی چٹائی پر نماز پڑھتے تھے۔

(بخاری جلد ۱ صفحہ ۵۵)

امام بخاری نے صحیح بخاری میں الصلوٰۃ علی الخمرہ باب قائم کر کے آپ ﷺ کی چٹائی پر نماز پڑھنے کی سُنیّت کی طرف اشارہ کیا ہے۔ (صفحہ ۵۵)

مزید آپ ﷺ کے ملبوسات کی تفصیل شَمَائِل کی جلد اول میں ملاحظہ کیجئے وہاں اس کا مفصل ذکر ہے۔

### آپ ﷺ کے ترکہ اور جائداد کے متعلق

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ ﷺ نے فرمایا ہم لوگوں کی وراثت نہیں ہوتی۔ جو چھوڑ کر جاتے ہیں وہ صدقہ (یعنی عامۃ الناس پر وقف) ہوتا ہے۔ (بخاری جلد ۲ صفحہ ۹۹۶)

حضرت ابو ہریرہ رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا۔ ہماری وراثت دراہم و دینار کی شکل میں تقسیم نہیں ہوتی۔ جو کچھ بھی ہم لوگ اپنے اہل و عیال کا نفقہ چھوڑ جاتے ہیں وہ سب صدقہ ہو جاتا ہے۔

(شَمَائِل بخاری جلد ۲ صفحہ ۹۸۶)

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ ﷺ نے نہ کوئی دینار درہم چھوڑا اور نہ کوئی بکری اور

نہ اونٹ۔ (شَمَائِل صفحہ ۲۸)

فائدہ: ان تمام روایتوں میں اس امر کو ظاہر کیا گیا ہے کہ تمام حضرات انبیاء کرام مع شمول نبی پاک ﷺ جو کچھ بھی مال جائداد چھوڑ جاتے ہیں وہ ترکہ کے طور پر ان کی اولاد اور رشتہ داروں میں تقسیم نہیں کیا جاتا۔ بلکہ وہ بیت المال میں وقف ہو کر عام مؤمنین کے حق میں ہو جاتا ہے۔ اولاً تو حضرات انبیاء کرام کوئی مال یا جائداد جس پر ان کی تنہا خاص ملکیت ہو چھوڑتے ہی نہیں۔ اگر کچھ جن پر ان کا تصرف تھا۔ جو ان کے استعمال میں تھا چھوڑ

جاتے ہیں تو وہ سب بعد میں بیت المال میں داخل ہو جاتا ہے۔ یہی حال تمام انبیاء کرام عَلَیْہِمُ السَّلَام کا ہے جیسا کہ نسائی کے حوالہ سے حافظ نے فتح الباری میں لکھا ہے۔ ہم انبیاء کی جماعت میں وراثت نہیں چلتی۔

(جلد ۱۲، صفحہ ۸، عمدۃ القاری جلد ۲۱، صفحہ ۲۳۲)

حافظ نے اس کی حکمت بیان کرتے ہوئے لکھا ہے تاکہ لوگ یہ نہ سمجھیں کہ اپنی اولاد اور اہل عیال کے لئے مال جمع کرنا مقصد ہے۔ (فتح الباری جلد ۱۲، صفحہ ۸، عمدۃ جلد ۲۱، صفحہ ۲۳۲)

ازواج مطہرات کو بھی ترکہ کا مال وغیرہ کچھ نہیں ملے گا چونکہ انہوں نے آخرت اختیار کر لیا ہے۔

(جلد ۱۲، صفحہ ۸)

ان کا مال بیت المال میں اس وجہ سے داخل کیا جائے گا کہ نبی تمام امت کے حق میں مثل والد کے ہوتے ہیں۔ لہذا باپ کا مال ان کی اولاد امتی کو بیت المال سے ملے گا۔ (فتح الباری جلد ۱۲، صفحہ ۹)

### حضرات انبیاء عَلَیْہِمُ السَّلَام کی وراثت علمی ہے

ملا علی قاری نے شرح شمائل میں لکھا ہے کہ حضرات انبیاء کرام درہم دینار کا وارث نہیں بناتے بلکہ علم کی وراثت چھوڑتے ہیں۔ اسی وجہ سے صحیح علماء کرام انبیاء کے وارثین ہوتے ہیں۔ (جمع الوسائل صفحہ ۲۸۲)

خیال رہے کہ اولاً تو آپ ﷺ نے کچھ چھوڑا ہی نہیں تھا۔ کچھ تھا آپ کے تصرف اور صرفہ میں تو اسے آپ نے خود ہی صدقہ میں داخل فرما دیا تھا۔ چنانچہ جو یہ بنت الحارث کی حدیث میں ہے۔ آپ ﷺ نے وفات کے وقت نہ کوئی درہم دینار نہ غلام باندی نے اس کے علاوہ کچھ چھوڑا ہاں ایک سفید خچر، کچھ ہتھیار، کچھ زمین، جسے آپ نے خود ہی صدقہ میں داخل فرما دیا تھا۔

چنانچہ ملا علی قاری نے لکھا ہے کہ فدک کی زمین (جو آپ کے استعمال میں تھی) اسے عام مؤمنین پر صدقہ فرما دیا تھا۔ (جمع الوسائل جلد ۲، صفحہ ۲۸۲)

اہل سنت والجماعۃ کا مجمع علیہ مسلک ہے کہ آپ کا ترکہ کچھ نہیں تھا جو حضرت فاطمہ وغیرہ کو ملتا۔ باقی ازواج مطہرات وغیرہ کا ضروری نفقہ بیت المال سے حسب موقعہ و ضرورت ملتا۔ اور اہل خیر حضرات کی جانب سے نوازشوں کی بارش ہوتی رہتی۔ اللہ پاک کے بہت سے برگزیدہ بندے دنیا سے اس حال میں رخصت ہوتے ہیں کہ ان کی کوئی جائیداد مال اور زمین نہیں ہوتی، وہ اپنے نبی کے نقش کی پیروی میں۔ اسی طرح زندگی گزار کر دنیا فانی سے کوچ کر جاتے ہیں۔

## معیشت کے سلسلہ میں آپ ﷺ کے پاکیزہ اسوۂ حسنہ کا بیان

نعمان بن بشیر رَضِيَ اللہُ تَعَالٰی عَنْہُ (اپنے لوگوں سے) کہتے تھے کہ کیا تم مرضی کے مطابق کھانے پینے میں نہیں ہو۔ میں نے تمہارے نبی پاک ﷺ کو دیکھا کہ وہ ردی کھجور بھی نہ پاتے تھے جس سے اپنا پیٹ بھر سکیں۔

(ابن ماجہ صفحہ ۳۰۶، مسلم صفحہ ۳۱۰، ترمذی جلد ۲ صفحہ ۶۲)

**فائدہ:** جب کہ ردی کھجور کی کوئی مالیت اور قیمت نہیں تھی۔ مگر اتنی بھی وسعت مالی نہیں تھی کہ بہتر اور تازہ کھجور خرید کر کھا سکیں۔

حضرت عائشہ رَضِيَ اللہُ تَعَالٰی عَنْہَا فرماتی ہیں کہ ہم ازواج مطہرات ایک ایک ماہ اس طرح رہتے کہ چولہا جلنے کی نوبت نہ آتی صرف کھجور اور پانی (کھانا تھا)۔ (بخاری صفحہ ۹۵۶، شمائل صفحہ ۲۵)

**فائدہ:** نہ تو آپ کسب فرماتے اور نہ پکنے کا سامان کہیں سے آتا۔ وجہ یہ تھی کہ آپ ﷺ کو تبلیغ سے فرصت ہی کہاں ملتی۔ آپ صبح کو گھر سے نکل جاتے تو شام رات ہی کو تشریف لاتے مدینہ تشریف لانے کے بعد کچھ بکریاں ہو گئیں۔ ان کا دودھ نوش فرمایا کرتے۔ البتہ ۶ھ کے بعد سے کچھ سہولت ہوئی۔

حضرت انس رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا۔ مجھے اللہ کے راستے میں اتنا ڈرایا گیا جتنا کسی کو نہیں ڈرایا گیا۔ اور ہم پر ایک ایک ماہ کے دن رات اس طرح گزرتے کہ ہمارے اور بلال کے لئے اتنا بھی کھانا نہ ہوتا جسے کوئی کھاتا ہاں مگر اتنا جتنا بلال اپنے بغل میں چھپا رکھ لیتے۔ (شمائل صفحہ ۲۶، ابن ماجہ، ترمذی)

حضرت ابن عباس رَضِيَ اللہُ تَعَالٰی عَنْہُ سے مروی ہے کہ آپ ﷺ اور اہل خانہ مسلسل کئی کئی رات بھوکے رہتے رات کو بھی کھانے کو کچھ نہ پاتے۔ عموماً آپ کا کھانا جو کی روٹی تھا۔ (ترمذی، ابن ماجہ، مسند احمد جلد ۱ صفحہ ۲۰۲)

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ کوئی کھجور پڑی پاتے تو یہ کہتے صدقہ کا خوف نہ ہوتا تو اسے کھا لیتے۔ (سل الہدیٰ، بخاری صفحہ ۲۰۲)

**فائدہ:** شدت بھوک سے بھی آپ نہ کھاتے کہ صدقہ کا مال حضرات انبیاء پر حرام ہے۔

حضرت ابن عباس رَضِيَ اللہُ تَعَالٰی عَنْہُ فرماتے ہیں کہ آپ ﷺ فتح مکہ کے دن حضرت ام ہانی رَضِيَ اللہُ تَعَالٰی عَنْہَا



کے پاس تشریف لائے اور آپ بھوکے تھے۔ آپ نے ان سے پوچھا تمہارے پاس کچھ کھانے کو ہے۔ انہوں نے کہا میرے پاس سوکھی روٹی ہے، اور مجھے لحاظ معلوم ہوتا ہے کہ میں اسے پیش کروں۔ آپ نے فرمایا لاؤ اسے ہی۔ آپ نے توڑا اور اسے پانی میں بھگوایا۔ وہ نمک لے کر آئیں۔ آپ نے فرمایا کوئی سالن نہیں۔ انہوں نے کہا سوائے سرکہ کے کچھ نہیں۔ آپ نے فرمایا لاؤ اسے بھی۔ وہ لے کر آئی تو آپ نے روٹی پر ڈال دیا اور کھایا۔ الحمد للہ کہا اور فرمایا اے ام ہانی سرکہ کیا ہی بہترین سالن ہے جس گھر میں یہ ہو اس میں فاقہ نہیں۔

(سبل الہدی جلد ۷ صفحہ ۸۵)

حضرت عائشہ رَضِیَ اللہُ تَعَالٰی عَنْہَا فرماتی ہیں کہ ہم لوگ قربانی کے ایام میں بکری کے پائے کو پندرہ پندرہ دن تک رکھ دیتے تھے اور اسے پندرہ دن کے بعد کھاتے تھے۔ عابس (جو راوی ہیں) پوچھا ایسا کیوں کرتی تھیں۔ کہا دو دو دن تک ہم لوگوں کو روٹی کے ساتھ سالن نہیں ملتا تھا یہاں تک کہ آپ اللہ سے جا ملے۔

(سبل جلد ۷ صفحہ ۹۷)

حضرت انس رَضِیَ اللہُ تَعَالٰی عَنْہُ سے مروی ہے کہ آپ ﷺ کے لئے کوئی صبح وشام روٹی کے ساتھ گوشت جمع نہیں ہو پاتا تھا۔ ہاں مگر کسی مہمان کی وجہ سے۔ (شماں صفحہ ۲۵، مجمع جلد ۵ صفحہ ۲۰)

حضرت ابو ہریرہ رَضِیَ اللہُ تَعَالٰی عَنْہُ کہتے ہیں کہ آپ ﷺ کے گھر والوں پر ایک چاند، دو چاند پھر تیسرا گزر جاتا اور گھر میں آگ جلنے کی نوبت نہ آتی۔ نہ روٹی کے لئے اور نہ کسی چیز کے پکنے کے لئے۔ پوچھا اے ابو ہریرہ پھر گزر بسر کیسے ہوتا تھا۔ کہا کھجور اور پانی سے۔ اور کہا کہ آپ ﷺ کے انصاری پڑوسی تھے۔ خدا ان کو جزائے خیر دے۔ ان کے پاس دودھ والے جانور تھے، وہ کچھ دودھ بھیج دیا کرتے تھے۔ (بزار، مسند احمد مجمع جلد ۱۰، صفحہ ۳۱۵)

حضرت فاطمہ رَضِیَ اللہُ تَعَالٰی عَنْہَا سے مروی ہے کہ وہ روٹی کا ٹکڑا لے کر کہیں سے آئیں۔ تو آپ نے پوچھا یہ ٹکڑا کیا ہے۔ روٹی ہے جسے میں نے پکایا ہے۔ مجھے تنہا کھانا اچھا نہیں لگا اس لئے آپ کے پاس لے کر آئی ہوں۔ آپ نے فرمایا یہ پہلا کھانا ہے۔ جو تین دن کے بعد تمہارے باپ کے منہ میں جا رہا ہے۔

(سبل صفحہ ۱۹۴، احمد، ابن سعد جلد ۱ صفحہ ۱۱۴)

حضرت عائشہ رَضِیَ اللہُ تَعَالٰی عَنْہَا سے مروی ہے کہ خاندان نبوت کے افراد تین دن تک گیارہوں کی روٹی سے بھی پیٹ نہ بھر پاتے۔ یہاں تک کہ آپ ﷺ اس دنیا سے رخصت ہو گئے۔ ہمیشہ آپ پر دنیا تنگ ہی رہی۔ یہاں تک کہ آپ کی وفات ہو گئی۔ جب آپ وفات پا گئے تو ہم لوگوں پر دنیا خوب برسنے لگی۔

فَإِنَّكَ لَا: آپ ﷺ کے زمانہ میں فتوحات کا ایسا سلسلہ نہ تھا جس سے فروانی ہوتی۔ آپ کی وفات کے بعد فتوحات کا سلسلہ شروع ہوا۔ اور حضرات ازواج مطہرات پر بھی فروانی کا دور شروع ہوا۔

حضرت عائشہ رَضِيَ اللہُ تَعَالٰی عَنْہَا فرماتی ہیں کہ ایک دن بکری کا دست حضرت ابو بکر رَضِيَ اللہُ تَعَالٰی عَنْہُ کے گھر سے آیا۔ میں نے آپ کے لئے رکھ دیا۔ آپ اسے کاٹ رہے تھے۔ پوچھا گیا کیا اندھیرے میں ہی۔ کہا اگر چراغ کے لئے تیل ہوتا تو اسے کھانے میں نہ استعمال کرتے۔ اور ہم اہل خانہ پر ایک ایک ماہ گزر جاتا نہ روٹی پکتی۔ اور نہ آگ پر کوئی چیز پکائی جاتی۔ (ابن سعد، بل البدئی صفحہ ۹۵)

حضرت عتبہ بن غزوہ سے روایت ہے کہ ہم نبی پاک ﷺ کے ساتھ ساتوں میں سے سات تھے کہ ہم لوگوں کے لئے درخت کے پتوں کے سوا کوئی کھانا نہ تھا۔ یہاں تک کہ ہمارے جڑے چھل گئے۔ (بل البدئی) حضرت عائشہ رَضِيَ اللہُ تَعَالٰی عَنْہَا سے مروی ہے کہ قسم خدا کی جس نے محمد کو حق لے کر بھیجا۔ انہوں نے چھلنی دیکھی نہ چھنے آئے کی روٹی کھائی۔ (مسند احمد، مجمع جلد ۱۰ صفحہ ۳۱۲)

حضرت ابو درداء کی روایت ہے کہ آپ ﷺ کے لئے کبھی آٹا چھانا نہیں گیا۔ حضرت عائشہ رَضِيَ اللہُ تَعَالٰی عَنْہَا سے منقول ہے کہ آپ ﷺ کے دسترخوان پر جو کی روٹی نہ تھوڑی بچتی نہ زیادہ۔

ایک دوسری روایت میں ہے کہ کبھی ایسا نہ ہوا کہ دسترخوان اٹھایا گیا ہو اور اس پر روٹی کا ٹکڑا کوئی فاضل بچا ہو۔

**فَإِنَّكَ لَا:** بچنا تو اس وقت جب کہ پیٹ بھر جائے اور زائد ہو جائے۔ یہاں پیٹ بھرنے کی مقدار بھی نہیں ہو پاتی تو بچنے کا کیا سوال۔ آج ہمارے دسترخوان کو دیکھئے کس قدر فضلہ رہتا ہے۔ خصوصاً اہل تمول مالداروں کے دسترخوان کو۔ اور شادی بیاہ میں دسترخوان پر ضائع ہونے والے کھانوں کو دیکھئے۔ کس قدر بے احتیاطی ہوتی ہے۔ اور کھانے کی بے قدری ہوتی ہے۔

ابوصالح سے مرسل روایت ہے کہ آپ ﷺ کو کھانے کی دعوت دی گئی۔ آپ نے کھایا۔ فارغ ہوئے۔ الحمد للہ کہا۔ پھر آپ نے فرمایا۔ گرم کھانا مجھے اتنے اتنے دنوں سے نصیب نہیں ہوا۔ **فَإِنَّكَ لَا:** کھانا گھر میں پکنے اور بننے کی نوبت ہی نہ آتی تھی۔ کہ آپ تازہ کھانا کھاتے۔

حضرت عائشہ رَضِيَ اللہُ تَعَالٰی عَنْہَا فرماتی ہیں کہ آپ ﷺ کے پیٹ مبارک میں دو قسم کا کھانا جمع نہ ہو پاتا کہ گوشت ملتا تو اس پر کچھ زائد نہیں ہو پاتا۔ اگر کھجور ملتا تو اس پر کچھ زائد نہیں ہو پاتا۔ اگر روٹی ملتی تو اس پر کچھ زائد نہ ہو پاتا۔

**فَإِنَّكَ لَا:** مطلب یہ ہے کہ کھانے کے ساتھ دوسرا سالن وغیرہ بھی جمع ہونہ پاتا۔ تنہا روٹی، تنہا گوشت پر ہی گزارا فرما لیتے۔ یہ تو حال گھر کا تھا۔ البتہ دعوتوں میں روٹی کے ساتھ گوشت مل جاتا۔ گوشت روٹی کھانے کا ذکر عموماً

دعوتوں کے ذیل میں ہے۔ (سبل الہدیٰ جلد ۷ صفحہ ۱۰۰)

حضرت کعب بن عجرہ رضی اللہ تعالیٰ عنہ فرماتے ہیں کہ میں آپ صلی اللہ علیہ وسلم کی خدمت میں آیا۔ تو میں نے آپ کو متغیر پایا۔ میں نے کہا میرے ماں باپ آپ پر فدا ہوں کیا بات ہے آپ کو بدلا ہوا پا رہا ہوں۔ آپ نے فرمایا۔ تین دن سے پیٹ میں جو کسی ذی روح کو ملنا چاہئے نہیں پہنچا ہے۔ کعب کہتے ہیں میں وہاں سے چلا۔ دیکھا ایک یہودی اونٹ کو پانی پلا رہا ہے۔ میں نے اس سے ہر ڈول کے بدلہ ایک کھجور اجرت طے کر لی۔ چند کھجور جمع ہو گئیں تو لے کر آپ کی خدمت میں آیا۔

تو آپ نے مجھ سے پوچھا کہاں سے لائے اے کعب۔ چنانچہ واقعہ سنایا۔ (مجمع جلد ۱۰ صفحہ ۳۱۳)  
عبدالرحمن بن عوف رضی اللہ تعالیٰ عنہ کی روایت ہے کہ آپ صلی اللہ علیہ وسلم دنیا سے تشریف لے گئے۔ نہ آپ نے نہ آپ کے اہل نے جو کی روٹی سے بھی پیٹ بھر کھایا۔ (مجمع جلد ۱۰ صفحہ ۳۱۲)

حضرت ابن عباس رضی اللہ تعالیٰ عنہما سے مروی ہے کہ آپ صلی اللہ علیہ وسلم کے متعلق حضرت عمر رضی اللہ تعالیٰ عنہ کو پتہ چلا کہ مسجد میں آئے ہیں اور حضرت ابوبکر رضی اللہ تعالیٰ عنہ بھی مسجد میں آئے ہوئے ہیں۔ آپ نے ابوبکر سے پوچھا کیسے آئے۔ تو انہوں نے جواب دیا کہ جس وجہ سے آپ آئے ہیں۔ (یعنی بھوک سے پریشان ہو کر) پھر حضرت عمر بھی آگئے۔ آپ نے ان سے پوچھا اے خطاب کے بیٹے اس وقت کیسے آئے۔ کہا اسی نے (بھوک نے) مجھ کو نکالا جس نے آپ دونوں کو نکالا۔ چنانچہ سب بیٹھے گفتگو کرنے لگے۔ آپ نے فرمایا اگر طاقت ہو تو اس باغیچے میں چلو کھانا پینا پا لو گے۔ لوگوں نے کہا ہاں اے اللہ کے رسول چنانچہ ہم لوگ چلے مالک بن تہبان الانصاری کے گھر آئے۔ آپ صلی اللہ علیہ وسلم ہمارے آگے آگے چل رہے تھے۔ آپ نے سلام کیا اور اجازت لی۔ اور ابوالہیشم کی بیوی آپ کے سلام کو سن رہی تھی۔ اور چاہ رہی تھی کہ آپ کا سلام زیادہ ہو۔ جب آپ واپس ہونے لگے تو ابوالہیشم کی بیوی نکلی اور کہنے لگی اے اللہ کے رسول میں نے آپ کے سلام کو سنا لیکن میں آپ کے سلام کو زیادہ چاہ رہی تھی۔ (اس لئے زور سے جواب نہ دیا تا کہ آپ کا سلام ہوتا رہے) آپ نے پوچھا ابوالہیشم کہاں ہیں؟ کہا کہ قریب میں گئے ہیں۔ ہمارے لئے میٹھا پانی لانے گئے ہیں۔ آئیے ابھی آتے ہیں۔ درخت کے نیچے اس نے چٹائی بچھا دی۔ ابوالہیشم بھی آگئے۔ اپنے گدھے پر سوار پانی کے دو مشکیزے لئے ہوئے۔ ابوالہیشم دیکھ کر بہت خوش ہوئے۔ قریب ہوئے۔ خوش آمدید کہا۔ پھر درخت پر چڑھے اور خوشہ توڑا تو آپ نے فرمایا کافی ہے۔ ابوالہیشم نے کہا اے اللہ کے رسول کچا پکا ادھ پکا سب کھائیے (اس لئے ہر قسم کا توڑ رہا ہوں) پھر پانی لے کر آئے۔ سب نے پانی پیا۔ پھر آپ نے فرمایا یہ وہ نعمتیں ہیں جن کے متعلق تم سے سوال کیا جائے گا (کہ تم نے ان کا کیا حق ادا کیا) پھر ابوالہیشم ایک بکری کی جانب متوجہ ہوئے کہ ذبح کریں۔ تو آپ نے فرمایا۔ دودھ



والی نہ کرنا۔ پھر آنا گوندھا۔ ادھر رسول پاک ﷺ اور صدیق اکبر اور عمر فاروق رضی اللہ تعالیٰ عنہما لیٹ گئے تو سو گئے۔ اٹھے تو کھانا تیار ہو چکا تھا۔ پس ان سب حضرات نے کھانا کھایا اور سیراب ہو گئے۔ پھر باقی کھجوریں ابوالہیشم لے کر آئے انہوں نے کھایا۔ حضور پاک ﷺ نے ان کے لئے اچھائی کی دعا فرمائی۔ پھر آپ نے ابوالہیشم سے فرمایا (کہ ان کے پاس کوئی خادم نہیں دیکھا تھا) جب میرے پاس غلام آنے کی خبر پہنچے تو میرے پاس آنا۔ ابوالہیشم نے کہا جب غلام آئے تو میں آپ کی خدمت میں گیا آپ نے ہمیں غلام عطا فرمایا۔ میں نے چالیس ہزار میں مکاتب بنا دیا۔ اس سے بڑی برکت ہوئی۔ ایک روایت میں ہے کہ ابوالہیشم کے دعا کی درخواست پر آپ نے یہ دعا دی:

”أَفْطَرَ عِنْدَكُمْ الصَّائِمُونَ أَكَلَ طَعَامُكُمْ الْأَبْرَارُ وَصَلَّتْ عَلَيْكُمْ الْمَلَائِكَةُ“

ترجمہ: ”تمہارے پاس روزہ دار روزہ کھولیں۔ نیک لوگ کھانا کھائیں فرشتے دعائے رحمت کریں۔“ (مجمع الزوائد جلد ۱۰ صفحہ ۳۱۷)

فائدہ: متعدد احادیث میں معمولی اختلاف کے ساتھ یہ روایت آئی ہے کہ بھوک اور فاقہ کی وجہ سے خدا کے گھر تشریف لائے۔ وہاں سے یہ سب حضرات ابوالہیشم کے باغ تشریف لے گئے۔ اس حدیث سے چند فوائد و نکات معلوم ہوئے۔

۱ بھوک فاقہ تنگ دستی و معیشت کی تنگی بری بات نہیں اللہ کے برگزیدہ بندوں کو عموماً پیش آتا ہے۔ چونکہ کمینی دنیا کی جانب ان کی رغبت اور مشغولیت زیادہ نہیں ہوتی آخرت کی تعمیر اور فکر و خدمت دین کے شغل ایسی مصیبتیں پیش آ جاتی ہیں۔

۲ بھوک اور فاقہ کے دفع کرنے کے اسباب کو تلاش کرنا اور اختیار کرنا زہد اور توکل کے منافی نہیں۔

۳ کوئی بے تکلف دوست ہونا چاہئے۔ جہاں بلا اجازت حل پریشانی کے لئے جاسکے۔

۴ بھوک یا پریشانی کے حل کرنے کے لئے کسی بے تکلف دوست و مخلص کے پاس جانے میں کوئی حرج نہیں۔

۵ جس کے پاس جائے اسے چاہئے کہ آنے والے کو آنے پر مبارک باد دے اور الفاظ سے خلوص کا اظہار کرے تاکہ بے بلائے آنے پر اسے کبیدگی نہ ہو۔

۶ میٹھا پانی کا اہتمام زہد و توکل کے خلاف نہیں۔

۷ کھار پانی نہ پئے بلکہ میٹھے کا انتظام کرے۔

۸ کھانے والے کو کھانے کے متعلق وسعت دے کہ وہ حسب خواہش کھا سکیں۔

۹ کھانے میں وقفہ ہو تو آنے والے مہمان کو کھانا سے قبل کچھ ناشتہ کے طور پر دے دے کہ وقفہ سے بھوک



پریشان نہ کرے۔

۱۰ اپنے پاس جو حاضر ہو اس کے پیش کرنے میں کوئی لجاجت نہ اختیار کرے۔

۱۱ کھانے میں وقفہ ہو تو مہمان کو آرام راحت کا موقع دے۔

۱۲ کھانا تیار ہو جائے خود پیش کرے۔ ان کے مطالبہ کا انتظار نہ کرے۔

۱۳ مہمان کے لئے سبزی و دیگر طعام کے مقابلہ میں گوشت کو ترجیح دے کہ یہ نبیوں کا کھانا اور تمام کھانوں کو سردار ہے۔

۱۴ فارغ ہونے کے بعد دل کے علاوہ زبان سے بھی خیر اور دعائیہ کلمات نکالے۔

۱۵ اگر صاحب خانہ دعا کا مطالبہ کرے تو دعا دے دے۔ اور یہ کوئی خلاف شرع نہیں کہ اگر ایسا ہوتا تو آپ مطالبہ دعا سے منع فرما دیتے۔

۱۶ دودھ والے جانور کو ذبح نہ کرے۔

۱۷ کوئی خادم حتی الوسع ضرور رکھے کہ خدمت و کام میں سہولت ہوتی ہے۔

۱۸ بلا بلائے ضرورت کی وجہ سے کوئی آجائے یا اہل خیر نیک لوگ آجائیں تو ان کی خلوص کے ساتھ خدمت کر کے ان سے دعائیں لیں۔ ان کو حقیر ذلیل نہ سمجھیں کہ یہ خسارے کی بات ہے۔

عمتمہ الجہنی رَضِيَ اللہُ تَعَالٰی عَنْہُ سے روایت ہے کہ آپ ﷺ ہمارے درمیان نکلے تو ایک انصاری صاحب سے آپ کی ملاقات ہوئی۔ تو انہوں نے آپ ﷺ کو دیکھ کر کہا اے اللہ کے رسول کیا بات ہے۔ آپ کے چہرہ انور پر تکلیف کے آثار یا پڑمردگی کے آثار دیکھ رہا ہوں۔ آپ نے اس کی جانب دیکھا اور جواب دیا۔ بھوک وفاقہ کی وجہ سے۔ چنانچہ وہ آدمی دوڑتا ہوا اپنے گھر آیا۔ اور کچھ کھانا وغیرہ تلاش کیا۔ کچھ نہ پایا۔ چنانچہ وہ قریظہ محلہ چلا گیا۔ اور ایک ڈول پانی پر کھجور کی مزدوری طے کر لی۔ اور جب ایک ہتھیلی بھر کھجور جمع ہو گیا تو لے کر نبی پاک ﷺ کے پاس آیا اور کہا کھائیے اے اللہ کے رسول۔ آپ نے فرمایا کہاں سے لائے۔ انہوں نے واقعہ سنایا (کہ آپ کے لئے مزدوری کر کے لایا ہوں) تو آپ نے فرمایا خدا رسول سے تم کو محبت ہے؟ کہا ہاں جس نے آپ کو حق لے کر بھیجا ہے آپ اپنی اولاد بیوی وغیرہ سے مجھے زیادہ محبوب ہیں۔ آپ نے اس پر فرمایا تنگ دستی اور مصائب کے لئے اپنے کو تیار رکھو۔ قسم خدا کی جس نے مجھے حق کے ساتھ بھیجا ہے۔ مجھ سے محبت کرنے والوں کو یہ چیزیں اتنی تیزی سے آتی ہیں جتنی تیزی سے نشیب میں پانی۔ (مجمع الزوائد جلد ۱۰ صفحہ ۳۱۳)

فائدہ: مطلب یہ ہے کہ محبوبان خدا رسول کو دنیاوی آزمائشوں کا سامنا کرنا پڑتا ہے۔ اسی وجہ سے زیادہ تکالیف حضرات انبیاء کرام عَلَیْہِمُ السَّلَامُ اسی طرح بدرجہ بدرجہ مؤمنین مخلصین و کاملین کو ہوتا ہے۔ (مجمع الزوائد: ۱۰/۳۱۳)

بخاری کی مشہور حدیث ہے ”اشد البلیا بلاء الانبیاء ثم الامثل فالامثل“ اسی وجہ اللہ کے برگزیدہ بندوں کو مصائب و آلام و امراض کا سامنا کرنا پڑتا ہے۔ لہذا دنیاوی تکالیف ناراضگی خدا کی علامت نہیں۔ تاہم اس کا یہ مطلب بھی نہیں کہ آدمی از خود ابتلاء و آزمائش میں پڑے۔ بلکہ اس کے مقابل عافیت و خیریت کی دعا مانگے کہ ہو سکتا ہے کہ آزمائش میں پیر ڈگمگانہ جائے اور بجائے ثواب اور خیر کے گرفت کا ذریعہ نہ بن جائے۔

خیال رہے کہ ماقبل کی روایتوں میں جو آپ ﷺ کی تنگی معیشت، فقر فاقہ اور مہینہ مہینہ بلکہ مسلسل تین ماہ تک گھر میں پکنے ہی کی نوبت نہ آئی۔ اور فقر بھوک سے پریشان ہو کر گھر سے باہر نکل آتے۔ اور کئی کئی دن کھانے کی نوبت نہ آتی۔ یہ صورت آپ کے اختیار سے تھی آپ نے فضل اور ثواب اور عزیمت کی وجہ سے یہ اختیار فرمایا تھا۔ عموماً یہ تنگی شدت کا واقعہ نبوت کے بعد سے خیبر تک کا ہے۔

خیبر کے بعد کچھ سہولت میسر ہوئی۔ چنانچہ حضرت ابو ہریرہ رضی اللہ تعالیٰ عنہ سے مروی ہے خیبر کے بعد لوگوں کو وسعت ہوئی۔ (سبل الہدی جلد ۷ صفحہ ۱۰۱)

نبوت ملنے کے بعد آپ ﷺ کو اسباب معاش کا کہاں موقع ملا۔ تبلیغ دعوت نے ہی آپ کا سارا وقت گھیر لیا تھا۔ آپ صبح کو نکل جاتے شام کے بعد بھوکے پیاسے پریشان حال غمزہ تشریف لاتے۔ حضرت خدیجہ اور پھر آپ کی صاحبزادیاں آپ کو تسلی دیتیں آپ کے غم میں شریک ہوتیں اسے ہلکا کرتیں۔ رات کو نماز میں مشغول ہو جاتے۔ اسی طرح مکہ میں دس سال گزر گئے۔ پھر مدینہ پاک میں ہجرت کے بعد بھی یہی مشغلہ رہا۔ دعوت تبلیغ و مشاغل جہاد کے علاوہ آپ کے پاس وقت ہی کہا تھا کہ اسباب معیشت اختیار فرماتے ہاں البتہ مدینہ پاک میں یہ ہوا کہ انصار کے گھرانوں سے دودھ اور دیگر اشیاء حسب موقعہ ہدیہ آ جاتیں۔ جس سے کچھ سہولت ہوتی اور خیبر کے بعد کچھ زمینوں سے آپ کو سہولت ملی۔ مگر پھر بھی ایثار اور دوسروں کو ترجیح دینے کی وجہ سے کچھ پریشانی اور بے سروسامانی ہی رہتی۔ پھر آپ کی عادت جمع کرنے اور اٹھا کر رکھنے کی نہیں تھی۔ جو آتا اسے جلدی جلدی خرچ کر دیتے۔ شام کو آئے ہوئے پر صبح نہ ہونے دیتے۔ اپنے اصحاب آنے والوں مہمانوں پر وسعت سے خرچ فرماتے چنانچہ اعرج نے حضرت ابو ہریرہ رضی اللہ تعالیٰ عنہ سے پوچھا کہ آپ ﷺ کو تنگی اور فقر فاقہ کی نوبت کیسے آتی تھی۔ تو حضرت ابو ہریرہ رضی اللہ تعالیٰ عنہ نے فرمایا۔ مہمانوں اور کثرت سے آنے جانے والوں کی وجہ سے کہ کبھی آپ نہ کھاتے مگر یہ کہ ایک اصحاب کی جماعت آپ کے پاس ہوتی۔ اور ضرورت مندوں کی ایک جماعت مسجد میں کھانا کھاتی۔ اور فتح خیبر کے بعد کشادگی لوگوں میں ہوئی تب بھی کچھ تنگی اور پریشانی رہی۔ اور معاش کا مسئلہ سخت رہا۔ اس لئے کہ ایسی زمین تھی جہاں کھیتی نہیں ہوتی تھی۔ یہاں کے باشندوں کا کھانا صرف

کھجور تھا۔ اسی پر گزر بسر کرتے۔ (سبل الہدی جلد ۷ صفحہ ۱۰۱)

### آپ ﷺ کا مزاج اور زندگی بڑی سادی تھی

حضرت انس رَضِیَ اللہُ تَعَالٰی عَنْہُ فرماتے ہیں کہ آپ ﷺ صوف کا لباس پہن لیتے۔ جوڑ لگا ہوا جوتا چپل پہن لیتے۔ کھر در سے کھر در ا کپڑا زیب تن فرما لیتے۔ (ابن ماجہ صفحہ ۲۵۴)

حضرت ابن مسعود رَضِیَ اللہُ تَعَالٰی عَنْہُ فرماتے ہیں کہ حضرات انبیاء کرام صوف پسند کرتے تھے۔ خود بکریوں کا دودھ نکال لیتے تھے۔ گدھوں کی سواری کرتے تھے۔ (ترغیب صفحہ ۲۵۰)

حضرت حسن رَضِیَ اللہُ تَعَالٰی عَنْہُ فرماتے ہیں کہ نبی پاک ﷺ ایسی چادر اوڑھ لیتے تھے۔ جس کی قیمت چھ یا سات درہم ہوتی تھی۔ (بیہقی، ترغیب جلد ۳ صفحہ ۲۵۰)

فائدہ: خلاصہ ان روایتوں کا یہ ہے کہ آپ ﷺ کی زندگی کھانے پینے اور لباس کے اعتبار سے بڑی سادہ اور تنعم سے دور تھی۔ صوف کا لباس موٹا اور چھنے والا ہوتا تھا۔ اور ماحول میں کمتر تھا عمدہ نہیں سمجھا جاتا ہے۔ بہت ہی غریب لوگ پہنتے تھے۔ آپ نے سازگی مزاج کی وجہ سے اسے استعمال کیا۔ خود سے دودھ نکالنے کا مطلب یہ ہے کہ کسی بھی معمولی سے معمولی کام میں عار نہ سمجھتے کر لیتے۔ یا یہ کہ اپنا کام خود کر لیتے۔ خادم یا دوسرے معاونین کے سہارے معلق نہ رکھتے جیسا دنیاوی شرف و جاہ و قار والوں کا مزاج ہوتا ہے۔

### آپ ﷺ کا فقر اختیاری تھا

حضرت ابو ہریرہ رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا مجھ پر خدائے پاک نے یہ پیش کیا کہ میں بطحاء مکہ کو سونا بنا دوں۔ میں نے کہا نہیں اے رب ایک دن بھوکا رہوں ایک دن پیٹ بھروں، پیٹ بھروں تو تیری تعریف کروں تیرا شکر کروں۔ بھوکا رہوں تو تجھ سے مانگوں گریہ وزاری کروں۔

(ترمذی، احمد جلد ۵ صفحہ ۲۵۴)

حضرت ابن عباس رَضِیَ اللہُ تَعَالٰی عَنْہُ فرماتے ہیں کہ آپ ﷺ احد کی جانب متوجہ ہوئے اور فرمایا قسم خدا کی جس کے قبضہ میں میری جان ہے۔ مجھے اس بات سے کوئی خوشی نہیں کہ خدا ن رسول کے لئے یہ احد سونا ہو جائے۔ جسے میں خدا کے راستہ میں خرچ کروں۔ (سبل، مجمع جلد ۱۰ صفحہ ۲۳۹)

فائدہ: حضرت ابن عباس رَضِیَ اللہُ تَعَالٰی عَنْہُ سے مروی ہے کہ حضرت جبریل علیہ السلام نبی پاک ﷺ کے پاس تشریف فرما تھے۔ آسمان کی جانب دیکھا تو ایک فرشتہ اترتا نظر آیا۔ حضرت جبریل نے اشارہ کیا۔ آپ تواضع مسکنت خدا کے لئے اختیار کریں۔ تو آپ ﷺ نے فرما دیا۔ میں بنی عبد بنوں کا (غلام کی طرح نبوت میں



زندگی گزارنا چاہتا ہوں) اس پر حضرت ابن عباس رَضِیَ اللہُ تَعَالٰی عَنْہُمَا نے فرمایا۔ اس کے بعد آپ نے ٹیک لگا کر کبھی کھانا نہیں کھایا یہاں تک کہ خدا سے جا ملے۔ (بیہقی فی السنن جلد ۷ صفحہ ۴۹)

**فَائِدَہ:** یعنی آپ نے غلام مسکین ہی کی طرح زندگی گزاری۔ کھانے پینے میں بھی اسی طرز پر رہے۔

حضرت خیشمہ رَضِیَ اللہُ تَعَالٰی عَنْہُ سے روایت ہے کہ آپ صَلَّی اللہُ عَلَیْہِ وَاٰلِہٖ وَسَلَّم سے کہا گیا تھا کہ اگر آپ چاہیں تو ساری زمین کے خزانے اور اس کی کنجیاں آپ کو دے دی جائے جو اس سے پہلے کسی کو نہیں دی گئی اور نہ آپ کے بعد کسی کو دی جائے گی۔ اور جو اللہ کے نزدیک آپ کو ملے گا (آخرت میں) اس میں کچھ کم بھی نہیں کی جائے گی۔ یا اگر آپ چاہیں تو آخرت ہی میں آپ کے لئے جمع کر دی جائیں۔ آپ نے فرمایا ہمارے آخرت میں جمع کر دیجئے۔

(ابن جریر جلد ۱۸ صفحہ ۱۴۰، ابن کثیر جلد ۶ صفحہ ۱۰۴، سل جلد ۷ صفحہ ۷۶)

حضرت عائشہ رَضِیَ اللہُ تَعَالٰی عَنْہَا سے روایت ہے کہ آپ صَلَّی اللہُ عَلَیْہِ وَاٰلِہٖ وَسَلَّم نے فرمایا اے عائشہ اگر میں چاہتا تو سونے کے پہاڑ میرے ساتھ چلتے۔ (ابن عساکر جلد ۹ صفحہ ۱۹)

**فَائِدَہ:** ان تمام روایتوں کا حاصل یہ ہے کہ آپ صَلَّی اللہُ عَلَیْہِ وَاٰلِہٖ وَسَلَّم کو خدائے پاک نے اختیار دیا تھا کہ دنیا کے سارے خزانے آپ پر کھول دیئے جائیں۔ احد کا پہاڑ آپ کے لئے سونا بنا دیا جائے۔ شاہوں سے بڑھ کر فراوانی اور تمول کی زندگی گزاریں۔ مگر اس کے مقابل آپ نے فقر تنگدستی کی زندگی اختیار کی۔ تواضع مسکنت کی زندگی اختیار کی۔ اسی کو پسند کیا۔ اسی پر پوری زندگی گزار دی اور اسی مسکینی اور غربی کی زندگی کی دعا کرتے رہے۔

آپ صَلَّی اللہُ عَلَیْہِ وَاٰلِہٖ وَسَلَّم نے فراوانی اور تمول اور بادشاہوں مالداروں کی زندگی کو دواہم وجہ سے قبول نہیں کیا۔

۱ ایسی زندگی باعث فتنہ ہے۔ کبر و غرور اور آخرت سے بے رغبتی اور دنیا کی طرف میلان ہو جاتا ہے۔

۲ امت کے غریبوں اور مسکینوں کی رعایت میں کہ مسکنت و غربت میں آپ کی موافقت سے خوش رہیں اور آپ کی اقتدا سے تسلی حاصل کریں۔ اور یہ کہ حتی الوسع فراوانی اور وسعت مالی کے فتنہ سے بچیں۔ اس کی اہمیت و وقعت دل میں داخل ہو کر آخرت اور اس کے اعمال سے غفلت کا ذریعہ نہ ہو۔





# وعظ و تقریر کے سلسلے میں آپ ﷺ کی عادات طیبہ

ہر دن وعظ و تقریر کو پسند نہ فرماتے

حضرت ابن مسعود رَضِیَ اللہُ تَعَالٰی عَنْہُ سے مروی ہے کہ آپ ﷺ وقفہ سے وعظ و تقریر فرماتے۔ اس خوف سے کہ لوگ اکتانہ جائیں۔

حضرت ابوہریرہ سے مروی ہے کہ حضرت عبداللہ جمعرات کے دن وعظ و نصیحت فرمایا کرتے تھے۔ تو ایک شخص نے ان سے کہا کہ اے ابوعبدالرحمن ہماری خواہش و تمنا تو یہ ہے کہ آپ ہر دن ہمیں وعظ و نصیحت فرماتے۔ انہوں نے جواب دیا کہ ہاں مجھے اس چیز نے روکا ہے کہ تم اکتانہ جاؤ۔ میں تمہیں وقفہ سے نصیحت کرتا ہوں۔ جیسا کہ نبی پاک ﷺ ہم لوگوں کو وقفہ سے تقریر فرماتے اس ڈر سے کہ ہم لوگ اکتانہ جائیں۔

(بخاری جلد ۱ صفحہ ۱۶)

**فائدہ:** مطلب یہ ہے کہ ہر دن ہر وقت عام تقریر نہ کرے۔ چونکہ جو چیز ہر دن ہوتی ہے اس کی اہمیت اور وقعت لوگوں سے جاتی رہتی ہے۔ اسی وجہ سے اکابرین کا معمول رہا ہے کہ وہ وقفہ وقفہ کے ساتھ مثلاً جمعرات کے دن یا جمعہ کے دن عام وعظ فرماتے۔ اس طرح لوگ وقت نکال کر اور پہلے سے فارغ ہو کر بسہولت خلوص کے ساتھ شریک ہو سکتے ہیں۔ انتظار اور وقفہ سے ہونے کی وجہ سے توجہ اور طلب بھی رہتی ہے۔ اس کے برخلاف ہر دن تقریر اور وعظ سے لوگ اکتا جائیں گے۔ پھر یومیہ وقت کی فراغت اور شرکت بھی ایک مسئلہ ہے کہ مصروف اور مشغول کے لئے یہ مشکل ہے۔ اسی لئے نبی پاک ﷺ اور حضرات صحابہ کرام نے عام ذہنوں اور لوگوں کی رعایت کرتے ہوئے وقفہ اور نمانہ کر کے تقریر و وعظ کا سلسلہ قائم رکھا ہے۔

اگر خلاف شرع امور دیکھتے تو فوراً وعظ اور تنبیہ فرماتے

حضرت عائشہ رَضِیَ اللہُ تَعَالٰی عَنْہَا کی ایک حدیث میں ہے کہ حضرت بریرہ کو حضرت عائشہ رقم دے کر آزاد کرنا چاہتی تھیں۔ اس کے برخلاف بریرہ کے آقا نے ولاء کو اپنے لئے مشروط کر دیا تھا۔ آپ ﷺ کو جب اس کا

علم ہوا۔ ولاء آزاد کرنے والے کو ملتا ہے۔ اور یہاں رقم لینے والا اپنے لئے لگا رہا ہے۔ اور یہ خلاف شرع ہے اور خلاف شرع کی شرط جائز نہیں ہے تو آپ ﷺ نے فوراً تقریر کی اور زجر کرتے ہوئے فرمایا کہ لوگوں کو کیا ہو گیا ہے کہ لوگ ایسی شرط لگاتے ہیں جس کی کتاب اللہ نے اجازت نہیں دی ہے کتاب اللہ کے خلاف شرط باطل ہے اگرچہ سینکڑوں شرط کیوں نہ لگا دے۔ اللہ کا حکم ہی اتباع کے لائق ہے۔ اور اسی کے موافق شرط قابل اعتبار ہے۔

(بخاری جلد ۱ صفحہ ۳۷۷)

فَإِنَّكَ لَا: معلوم ہوا کہ اگر کوئی بات خلاف شرع دیکھے۔ اور لوگ اس کا ارتکاب کر رہے ہوں کہ ان کو معلوم ہی نہیں کہ یہ ممنوع ہے تو ایسی صورت میں فوراً وعظ و نصیحت کے ذریعہ سے لوگوں کو تنبیہ کرے۔ حکم شرع خوب واضح کر کے بیان کر دیں۔ مداخلت اختیار نہ کرے کہ اس طرح بددینی کی بات عام ہو کر ماحول میں رائج ہو جاتی ہے۔ تو پھر اس کا چھوٹا مشکل ہو جاتا ہے۔

آج کل اسی غفلت سے منکرات کا عموم اور شیوع ہوتا جا رہا ہے۔ اور عامۃ الناس کے ذہنوں سے اس کا شرعاً ممنوع ہونا بھی نکلتا جا رہا ہے۔ اس لئے شروع ہی سے منکر پر نکیر کا سلسلہ شروع کر دیا جائے۔ امت کا ایک طبقہ حق پرست ضرور اسے قبول کر کے عمل پیرا ہوگا۔ چونکہ قیامت تک طبقہ حق کے رہنے کی پیشین گوئی کی گئی ہے۔

### عورتوں کے لئے وعظ کا ایک دن مقرر

حضرت ابوسعید رضی اللہ تعالیٰ عنہ سے مروی ہے کہ آپ ﷺ سے عورتوں نے کہا کہ مرد ہم پر سبقت کر گئے ہیں (کہ ہمیشہ آپ کے پاس رہ کر دینی معلومات کرتے رہتے ہیں) اپنی طرف سے (وعظ و نصیحت کے لئے) ایک دن ہم لوگوں کے لئے بھی متعین فرما دیجئے۔ چنانچہ آپ ﷺ نے ان کے لئے ایک دن (وعظ کا) وعدہ فرمالیا۔ (بخاری جلد ۱ صفحہ ۲۰)

فَإِنَّكَ لَا: خیال رہے کہ مردوں کو تو مختلف طریقوں سے دین کی باتوں کے سننے کا موقع ملتا رہتا ہے۔ مسجدوں میں مختلف مجلسوں میں تبلیغ وغیرہ کے ذریعہ سے۔ اسی طرح اہل علم و فضل سے ملاقات و حضوری کے درمیان۔ کچھ نہ کچھ باتیں بالقصد اور بلا قصد کانوں میں پڑتی رہتی ہے۔ اور دینی معلومات ہوتی رہتی ہے۔ بخلاف عورتوں کے۔ ان کو بالکل موقع نہیں ملتا۔ اس لئے یہ دین سے عموماً جاہل اور محروم رہتی ہیں۔ اس لئے مردوں کو چاہئے کہ ان کو بھی دین کی بات سننے کا موقع دیں۔ اہل علم، ارباب اصلاح اور پند و نصیحت کرنے والوں کو چاہئے کہ ان کے پردہ کا لحاظ کرتے ہوئے دین کی ضروری باتیں خصوصاً جو منکرات رائج ہیں ان پر سنجیدگی اور حکمت کے ساتھ تنبیہ کرتے رہیں اور اعمال صالحہ کی ترغیب دیتے رہیں۔ تاکہ عورتوں میں بھی دین کی معلومات رہے۔ خیال

رہے عورتوں میں دین ہوگا تو گھر میں دین ہوگا اور بچوں اور بچیوں میں دین ہوگا۔ مرد میں دینی رغبت پیدا ہوگی۔ اس سے گھریلو ماحول بھی درست ہوگا۔ گھر میں خیر و برکت ہوگی۔ کہ عموماً عورتوں کی بددینی کی وجہ سے گھر بگڑا رہتا ہے۔ خیال رہے کہ دین سے دنیا میں بھی اچھائی آتی ہے۔ اور سکون میسر ہوتا ہے۔

### مجمع میں وعظ و نصیحت

حضرت جابر رضی اللہ تعالیٰ عنہ سے روایت ہے کہ حضرت نبی پاک ﷺ عید کے لئے تشریف لے گئے۔ اولاً آپ نے نماز ادا کی۔ پھر خطبہ دیا۔ جب خطبہ سے فارغ ہوئے تو نیچے اترے۔ اور عورتوں کے مجمع میں تشریف لائے اور ان میں وعظ فرمایا اور آپ ﷺ حضرت بلال کے ہاتھ کے سہارے کھڑے تھے اور حضرت بلال کپڑا پھیلائے ہوئے تھے جس میں عورتیں خیرات (روپیہ زیور وغیرہ) ڈال رہی تھیں۔ (مختصر، بخاری جلد ۱۱ صفحہ ۱۳۳)

فائدہ: اس عہد میں عورتیں عید گاہ جایا کرتی تھیں بعد میں فتنہ کی وجہ سے منع ہو گیا۔ آپ ﷺ نے عورتوں کا مجمع دیکھا تو ان کو وعظ فرمانا شروع کر دیا۔ چونکہ مجمع تھا اور دین نام ہے بھلائی کا۔ مؤمن کے حق میں اس سے زیادہ کون بھلائی اور خیر خواہی ہو سکتی ہے کہ ان کو دین کی باتیں بتائی جائیں۔ جنت میں لے جانے والے اعمال جہنم سے بچانے والے اعمال بتائے جائیں۔ چونکہ مؤمن کی کامیابی یہی ہے کہ جہنم سے بچ کر جنت میں چلا جائے۔ چنانچہ آپ نے صدقہ کی ترغیب دی۔ جو جہنم سے بچانے والے اعمال میں بہت اہم ہے۔ اور عورتوں نے آپ کی باتوں پر عمل بھی کیا کہ اپنے کان اور ناک کے زیورات تک خیرات کر دیئے۔

اس سے معلوم ہوا کہ جہاں مجمع ہو، لوگ جمع ہوں دین کی بات سنانے کا موقع ہو۔ تو وقت سے فائدہ اٹھا کر لوگوں کو دین کی باتیں بتادے۔ ان کی طلب اور درخواست کو نہ دیکھے کہ اب دین کی اتنی چاہت اور قیمت نہیں ہے۔ اسی طرح کچھ دین کی بات کان میں پڑ جائے۔ شاید عمل میسر ہو جائے۔ تو ہر ایک کا فائدہ ہو جائے۔

### خطبہ اور وعظ و تقریر اما بعد سے شروع فرماتے

حضرت زید بن ارقم رضی اللہ تعالیٰ عنہ سے روایت ہے کہ نبی پاک ﷺ خطبہ کی ابتداء اما بعد سے فرماتے۔

(ابوداؤد صفحہ ۶۷۹)

حضرت عائشہ رضی اللہ تعالیٰ عنہا سے مروی ہے کہ آپ ﷺ نے فجر کی نماز پڑھی اور لوگوں کی طرف رخ فرمایا اور حمد و صلوٰۃ کے بعد فرمایا..... اما بعد! (بخاری جلد ۱ صفحہ ۱۲۶)

بریرہ کی حدیث ولاء میں حضرت عائشہ رضی اللہ تعالیٰ عنہا سے مروی ہے کہ آپ ﷺ لوگوں کے درمیان کھڑے ہوئے۔ خدا کی حمد و ثنا کی پھر فرمایا۔ اما بعد! (بخاری جلد ۱ صفحہ ۲۳۸)

فائدہ: متعدد صحاح روایتوں سے یہ ثابت ہوتا ہے کہ آپ ﷺ تقریر و خطبہ و عظمیٰ تقریر کے موقعہ پر حمد و صلوٰۃ کے بعد مضمون سے قبل اما بعد فرماتے۔

یہی طریقہ حضرات انبیاء کرام سے بھی منقول ہے خطاب سنتوں میں سے ایک سنت ہے۔ اکابرین و اسلاف کرام سے بھی یہی ثابت ہے۔ یہی ان کا معمول رہا ہے۔  
لہذا اما بعد کو ترک کرنا۔ جیسا کہ آج کل کچھ رائج ہو گیا ہے۔ قابل توجہ ہے۔ سنت اور محمود طریقہ کے اختیار کرنے سے برکت ہوتی ہے۔





# آپ ﷺ کی قرأت مبارک کی کیفیت کا بیان

## تلاوت کس طرح فرماتے

حضرت ام سلمہ نے پڑھ کر بتایا ”بسم اللہ الرحمن الرحیم الحمد للہ رب العلمین“ ہر کلمہ کو الگ صاف صاف پڑھا۔

فَإِنْ كَانَ: آہستہ صاف صاف ہر آیت پر رکتے ہوئے تلاوت فرماتے۔

حضرت قتادہ نے حضرت انس رَضِيَ اللہُ تَعَالٰی عَنْہُ سے پوچھا آپ ﷺ کی قرأت کیسی ہوتی تھی۔ حضرت انس نے فرمایا۔ آپ آواز کھینچ کر پڑھا کرتے تھے۔ (شمائل، طبقات بن سعد صفحہ ۳۷۶)

فَإِنْ كَانَ: یعنی آپ کلمہ مدہ کو کھینچ کر پڑھا کرتے تھے۔ جلدی جلدی حروف کو کاٹ کر نہیں پڑھتے تھے۔ جیسا کہ لوگ تلاوت میں کرتے ہیں۔

حضرت قتادہ نے حضرت انس رَضِيَ اللہُ تَعَالٰی عَنْہُ سے پوچھا آپ کس طرح پڑھتے تھے۔ تو حضرت انس نے فرمایا آپ مد کو ادا کر کے پڑھا کرتے تھے۔ پھر پڑھ کر دکھلایا ”بسم اللہ الرحمن الرحیم، بسم اللہ“ کھینچ کر پڑھا ”الرحمن الرحیم“ مد کو ادا کرتے ہوئے پڑھا۔ (بخاری جلد ۱ صفحہ ۷۵۴)

فَإِنْ كَانَ: یعنی ہر کلمہ کی الف کھینچ کر صاف صاف پڑھا کرتے تھے کاٹ کر ہضم کر کے نہ پڑھتے اور نہ جلدی جلدی پڑھتے بلکہ مد اور وقف کی رعایت کر کے پڑھتے۔

حضرت قتادہ کہتے ہیں کہ آپ ﷺ کی قرأت عام طور پر مد کے ساتھ کھینچ کر ہوتی تھی۔

(سبل الہدیٰ صفحہ ۴۹۸)

## قرأت مد کے ساتھ ہوتی تھی

قتادہ رَضِيَ اللہُ تَعَالٰی عَنْہُ کہتے ہیں کہ میں نے حضرت انس رَضِيَ اللہُ تَعَالٰی عَنْہُ سے معلوم کیا کہ آپ کی قرأت کیسی ہوتی تھی۔ تو انہوں نے کہا آپ مد کرتے تھے۔ (الف ذرا سا کھینچ کر پڑھتے تھے)۔

(بخاری صفحہ ۷۵۴، ابوداؤد جلد ۱ صفحہ ۲۰۶)

قتادہ کی ایک روایت میں ہے کہ حضرت انس رَضِيَ اللہُ تَعَالٰی عَنْہُ سے پوچھا گیا کہ آپ ﷺ کی قرأت کیسی ہوتی تھی۔ تو حضرت انس نے جواب دیا مد کے ساتھ (ذرا کھینچ کر) ہوتی تھی۔ پھر مد کے ساتھ پڑھ کر دکھلایا۔ بسم

اللہ میں مد کیا۔ الرحمن میں مد کیا۔ الرحیم میں مد کیا (یعنی اللہ کے لام کو الرحمن کے میم کو اور رحیم کی یا کو مد کے ساتھ ہلکا سا کھینچ کر پڑھ کر دکھلایا)۔ (بخاری جلد ۲ صفحہ ۷۵۴)

حضرت انس بن مالک رَضِيَ اللہُ تَعَالٰی عَنْہُ سے مروی ہے کہ آپ ﷺ کی آواز مد کے ساتھ ہوتی تھی۔

(مسند احمد جلد ۳ صفحہ ۱۱۹)

حضرت انس بن مالک رَضِيَ اللہُ تَعَالٰی عَنْہُ سے مروی ہے کہ آپ ﷺ کی قرأت مد (ذرا کھینچ کر) ہوتی تھی۔ آپ بسم اللہ کو (یعنی اللہ کے لام کو) ذرا کھینچ کر پڑھتے تھے۔ (الاحسان جلد ۱۴ صفحہ ۶۳۱)

فائدہ: یعنی آپ جلدی جلدی نہ پڑھتے تھے۔ ٹھہر ٹھہر کر ترتیل کے ساتھ قرأت کرتے تھے۔

ان تمام روایتوں سے یہ معلوم ہوا کہ آپ کی قرأت الف، واو، یاء میں مد کے ساتھ یعنی کچھ کھینچ کر ہوتی تھی۔ اتنی لمبی بھی نہ ہوتی تھی جسے طول زائد یا طول فاحش کہتے ہیں۔ مثلاً اللہ کے لام کو الرحمن کے الف کو رحیم کی یا ذرا کھینچ کر پڑھتے تھے۔

اس سے معلوم ہوا کہ اذان میں یا تکبیر میں اللہ اکبر میں اگر لام کو کچھ کھینچ لیا جائے۔ تو اس میں ہرگز کوئی قباحت نہیں اور مد کے اندر تو کھینچنا سنت سے ثابت ہے۔ بعض حضرات اسے نہایت ہی شدت و تاکید سے بار بار اصرار کے ساتھ منع کرتے ہیں۔ اولاً یہ کوئی دین کی اساسی اور بنیادی مسائل میں سے نہیں۔ نہ اس پر نجات و جنت جہنم کا مدار ہے۔ بہت سے بہت اجتہادی اختلافی مسائل فروعی تحقیقات ہیں۔ اہل تحقیق قراء نے تو سات الف تک کھینچنے کی اجازت دی ہے۔ لہذا محض اپنی تحقیق و نظر ورائے کی بنیاد پر ذرا سا کھینچنے کو خلاف شریعت و سنت قرار دینا، اور اسے غلط قرار دینا تحقیق اور وسعت علمی کے خلاف ہے، اور نہ ان امور میں شدت اختیار کرنی چاہئے۔

چنانچہ اللہ کے مد کی تحقیق کرتے ہوئے حافظ فتح الباری میں لکھتے ہیں۔

”یمد اللام الى قبل الهاء من الجلالة“ (جلد ۱ صفحہ ۹۱)

اسی طرح حاشیہ بخاری میں ہے۔ (جلد ۱ صفحہ ۷۵۴)

محدث سہارن پوری بذل المجہود شرح ابوداؤد میں لکھتے ہیں۔ ”یمد اللام التي قبل الهاء من

الجلالة“ (جلد ۲ صفحہ ۳۴۳)

”المذهب الاعدل انه يمد كل حرف منها ضعفي ما كان بمده اولاً وقد يزداد ذلك

قليلاً واما فرط فهو غير محمود“ (بذل جلد ۲ صفحہ ۳۴۳)

دیکھئے اس سے صاف اس بات کی اجازت ملتی ہے کہ اللہ کے لام کو کچھ کھینچ کر پڑھنا درست ہی نہیں سنت

اور بہتر ہے۔

حضرت ام سلمہ رَضِيَ اللہُ تَعَالٰی عَنْہَا سے روایت ہے کہ ان سے آپ ﷺ کی قرأت کی کیفیت کے متعلق پوچھا گیا تو ایک ایک کلمہ الگ الگ پڑھ کے صاف صاف بتایا۔ (شمائل صفحہ ۲۱، ابوداؤد، نسائی)  
**فائدہ ۱:** یعنی حضور اکرم ﷺ کے پڑھنے میں حروف واضح طور سے ظاہر ہوتے تھے۔ (خصائل صفحہ ۲۱۵)  
 عبداللہ بن قیس سے روایت ہے کہ میں نے حضرت عائشہ رَضِيَ اللہُ تَعَالٰی عَنْہَا سے پوچھا کہ آپ ﷺ قرآن پاک کی تلاوت آہستہ کرتے تھے یا زور سے۔ انہوں نے کہا دونوں طرح پڑھتے تھے۔ تو میں نے کہا تمام تعریف اللہ کے لئے جس نے اس میں وسعت فرمائی۔ (شمائل صفحہ ۲۱، مسلم، ابوداؤد صفحہ ۲۰۳)  
**فائدہ ۲:** مطلب یہ ہے کہ جیسا موقعہ ہوتا۔ نشاط اور انشراح کے اعتبار آپ ﷺ کبھی آہستہ کبھی زور سے پڑھ لیتے تھے۔

حضرت ام ہانی رَضِيَ اللہُ تَعَالٰی عَنْہَا کہتی ہیں کہ رسول پاک ﷺ کی قرأت رات میں اپنے بستر پر سے سن لیتی تھی۔ (شمائل، نسائی، ابن ماجہ)  
**فائدہ ۳:** مطلب یہ ہے کہ اس قدر صاف اور کچھ آواز سے آپ تلاوت فرماتے کہ میں بستر پر سے اچھی طرح سن لیتی تھی۔ حدیث میں عریش کا لفظ ہے بعض نے اس سے مراد بستر چارپائی لیا ہے۔  
 بعضوں نے اس سے مراد چھت لیا ہے۔ چونکہ عریش لغت میں اسے بھی کہتے ہیں جس سے سایہ حاصل کیا جائے۔ جیسے چھت وغیرہ۔ (جمع الوسائل صفحہ ۱۱۳)

ملا علی قاری نے بیان کیا کہ ابن ماجہ ابوداؤد کی روایت میں ہے انا قائمۃ علی فروشی ہے۔ یعنی میں اپنے بستر پر ہوتی۔ ابن مواہب کی روایت میں ہے کہ آپ جو ف کعبہ بیچ کعبہ میں نماز پڑھتے تھے اور میں اپنی چارپائی پر آواز سن لیتی تھی۔ (جمع الوسائل صفحہ ۱۱۳)

حضرت ام ہانی کا مکان حرم سے بالکل قریب تھا۔ اور اب تو ام ہانی کا مکان حرم کے اندر آ گیا ہے۔ ان کا مکان رکن یمانی کے سامنے تھا۔

### قرأت کتنی بلند ہوتی تھی

حضرت ابن عباس رَضِيَ اللہُ تَعَالٰی عَنْہَا کہتے ہیں کہ آپ ﷺ کی آواز صحن سے سن لی جاتی تھی جب کہ آپ گھر کے اندر سے پڑھتے تھے۔ (شمائل، ابوداؤد، صفحہ ۱۸، طحاوی صفحہ ۲۰۳)

سنن بیہقی میں یہ روایت اس طرح ہے کہ کرب نے حضرت ابن عباس سے پوچھا آپ کی قرأت رات میں کیسی ہوتی تھی۔ تو انہوں نے جواب دیا کہ حجرہ میں پڑھتے تھے تو باہر رہنے والا آپ کی آواز کون لیتا تھا۔ (سنن بیہقی جلد ۳ صفحہ ۱۱)

**فائدہ ۱۰:** حضرت ابن عباس رَضِیَ اللہُ تَعَالٰی عَنْہُ کے جواب کا خلاصہ یہ ہے کہ آپ ﷺ کی قرأت کچھ بلند ہوتی تھی۔ نہ بالکل آہستہ نہ بہت ہی زور سے۔ (جمع الوسائل صفحہ ۱۱۹)

### آپ ﷺ بہت خوش الحان تھے

حضرت براء بن عازب رَضِیَ اللہُ تَعَالٰی عَنْہُ کا بیان ہے کہ میں نے نبی پاک ﷺ کے ساتھ عشاء کی نماز پڑھی۔ آپ سورۃ التین والزیتون پڑھ رہے تھے۔ پھر انہوں نے کہا میں نے نبی پاک ﷺ سے زیادہ کسی انسان کو اچھی آواز والا یا اچھی قرأت والا نہیں پایا۔ (بخاری جلد ۲ صفحہ ۱۱۲۶، ابن ماجہ صفحہ ۸۳۵)

حضرت قتادہ رَضِیَ اللہُ تَعَالٰی عَنْہُ کہتے ہیں کہ اللہ نے کسی نبی کو نہیں مبعوث کیا مگر حسین صورت اور حسین آواز والا۔ اسی طرح تمہارے نبی نہایت ہی حسین چہرے والے اور نہایت ہی حسین آواز والے تھے۔ اور آواز بنا کر نہیں پڑھتے تھے۔ (شمائل، فتح الباری جلد ۷ صفحہ ۲۰۱)

**فائدہ ۱۱:** ملا علی قاری نے ذکر کیا کہ ایک دوسری روایت میں ہے کہ تمہارے نبی صورتاً اور آوازاً دونوں اعتبار سے اچھے ہیں۔ (صفحہ ۱۱۵)

آپ ﷺ نہایت ہی حسین اور شیریں لہجہ والے تھے۔ قرآن پاک نہایت ہی خوش الحانی کے ساتھ پڑھتے تھے کہ کافرین منکرین رک کر سننے پر مجبور ہو جاتے۔ اور قرأت قرآن میں حسن صوت و خوش الحانی محمود اور مطلوب بھی ہے۔ اور آپ بتکلف آواز بنا کر گانے کی شکل میں نہیں پڑھا کرتے تھے۔ کہ اس پر خود آپ سے وعید منقول ہے۔ علامہ مناوی نے لکھا ہے کہ کلام الہی کو تکلف اور تصنع سے پڑھنا مذموم ہے۔ (جمع صفحہ ۱۱۴)

### اچھی آواز سے پڑھنا

عبداللہ بن مغفل رَضِیَ اللہُ تَعَالٰی عَنْہُ کہتے ہیں کہ میں نے حضور پاک ﷺ کو فتح مکہ کے موقع پر ”انا فتحنا فتحاً مبیناً.....“

پڑھتے دیکھا۔ آپ ﷺ نہایت ہی ترتیل اور حسن صوت کے ساتھ کھینچ کر پڑھ رہے تھے۔ معاویہ بن قرہ (جو اس حدیث کے راوی ہیں) کہتے ہیں کہ اگر لوگوں کے جمع ہونے کا خوف نہ ہوتا تو میں پڑھ کر دکھلا دیتا۔ (بخاری جلد ۲ صفحہ ۱۱۲، شمائل)

**فائدہ ۱۲:** مطلب یہ ہے کہ فتح مکہ کی وجہ سے آپ ﷺ نہایت ہی سرور و مستی کے ساتھ خوب درست کر کے قرآن پڑھ رہے تھے۔

حدیث پاک میں لفظ رجع ہے۔ ملا علی قاری نے اس کا مفہوم مد وغیرہ کی رعایت کرتے ہوئے خوش الحانی



کے ساتھ آیا ہے۔ چنانچہ آپ ﷺ نے حکم دیا ہے۔ قرآن کو اچھی آواز سے مزین کرو۔ آپ نے فرمایا ہر شے کے لئے کوئی چیز باعث زینت ہے۔ قرآن کی زینت اچھی آواز ہے۔ ایک حدیث میں ہے جو قرآن کو اچھی آواز سے نہ پڑھے وہ ہم میں سے نہیں۔ (جمع الوسائل صفحہ ۱۱۴)

ملا علی قاری نے اس حدیث کے فوائد میں لکھا ہے کہ اس سے معلوم ہوا کہ ایسا کام کرنا جس سے لوگوں کی بھیڑ لگ جائے۔ لوگ جمع ہو جائیں مکروہ ہے۔

حافظ ابن حجر نے اس کی شرح میں ذکر کیا ہے ایسا کام کرنا مناسب نہیں۔ جس کی بے وقوف لوگ نقل اتارنے لگیں جہلاردا اور انکار کرنے لگیں۔ (جمع الوسائل صفحہ ۱۱۵)

یعنی لوگوں کے نزدیک باعث مذاق بن جائے لوگ ان کی نقل اتارنے لگیں۔ لوگ ہنسیں۔ ایسا کرنا مکروہ ہے۔ کہ اس سے ہیئت وقار جاتا رہتا ہے۔ اور اہل علم و فضل کے لئے تو اور مناسب نہیں کہ علم کی جلالت اور وقعت لوگوں کے قلب سے نکل جاتی ہے۔

### دوسروں سے قرآن سنانے کی فرمائش کرنا

حضرت عبداللہ بن مسعود رَضِيَ اللہُ تَعَالٰی عَنْہُ کہتے ہیں کہ مجھ سے نبی پاک ﷺ نے فرمایا مجھے قرآن سناؤ۔ اس پر میں نے آپ سے کہا میں آپ کو قرآن سناؤں جب کہ آپ پر قرآن نازل ہوا ہے۔ آپ نے فرمایا مجھے پسند ہے کہ اپنے علاوہ سے قرآن سنوں۔ (بخاری صفحہ ۷۵۶)

فائدہ: اس سے معلوم ہوا کہ دوسروں سے بھی قرآن سننا چاہئے اس سے توجہ قلبی اور استغراق زیادہ ہوتا ہے۔

### دوسروں کی قرأت سننا

حضرت انس رَضِيَ اللہُ تَعَالٰی عَنْہُ فرماتے ہیں کہ حضرت ابوموسیٰ اپنے گھر میں بیٹھ جاتے تھے اور قرآن پڑھتے تھے۔ لوگوں کی بھیڑ لگ جاتی تھی۔ ایک شخص نے آپ کو اطلاع دی کہ اے اللہ کے رسول آپ کو نہیں معلوم حضرت ابوموسیٰ اپنے گھر میں بیٹھتے ہیں۔ قرآن پڑھتے ہیں۔ لوگوں کی ایک بھیڑ جمع ہو جاتی ہے۔ آپ نے فرمایا ان کو ایسی جگہ بٹھاؤ جہاں سے وہ ہم میں سے کسی کو نہ دیکھے۔ انہوں نے کہا ٹھیک ہے چنانچہ اس نے ایسا ہی کیا۔ آپ ﷺ نے ابوموسیٰ کی قرأت کو سنا۔ (تو ان کی خوش الحانی سے بہت خوش ہوئے اور فرمایا ان کو حضرت داؤد عَلَیْہِ السَّلَام کی خوش الحانی دی گئی ہے۔ (ابویعلیٰ، مجمع جلد ۹ صفحہ ۳۶۰)

کعب بن مالک رَضِيَ اللہُ تَعَالٰی عَنْہُ کہتے ہیں کہ آپ ﷺ نے ابوموسیٰ اشعری کی قرأت کو سنا تو کہا تمہارے بھائی کو حضرت داؤد کی طرح خوش الحانی دی گئی ہے۔ (مجمع جلد ۹ صفحہ ۳۶۰)

**فَائِدَہ:** حضرت داؤد علیہ السلام بڑے خوش الحان تھے۔ زبور پڑھتے تھے تو چرند پرند جمع ہو جاتے تھے۔ اسی طرح حضرت ابوموسیٰ کی خوش الحانی سن کر آپ نے ان کی آواز کو مثل داؤد فرمایا۔ اس سے معلوم ہوا کہ آپ کو حسن صوت پسند تھا۔ خوش الحانی کی قرأت کو آپ شوق سے سنتے۔

حضرت عائشہ رَضِیَ اللہُ تَعَالٰی عَنْہَا فرماتی ہیں کہ نبی پاک ﷺ کے پاس آنے میں ایک دن عشاء کے بعد دیر ہو گئی۔ تو آپ ﷺ نے پوچھا کہاں تھیں۔ میں نے جواب دیا۔ آپ کے اصحاب میں سے کسی کی قرأت سن رہی تھی۔ اس جیسی قرأت اور اس جیسی اچھی آواز میں نے کسی سے نہیں سنی۔ چنانچہ آپ بھی کھڑے ہو گئے (اور وہاں گئے) میں بھی آپ کے ساتھ ہو گئی۔ آپ نے ان کی قرأت کو سنا۔ (آپ کو بہت پسند آیا) تو آپ نے میری طرف متوجہ ہو کر فرمایا یہ سالم حذیفہ کے غلام؟ تعریف اس اللہ کی جس نے ہماری امت میں ایسا (خوش الحان قاری) بنایا۔ (ابن ماجہ صفحہ ۹۵)

حضرت ابو ہریرہ رَضِیَ اللہُ تَعَالٰی عَنْہُ سے مروی ہے کہ آپ مسجد تشریف لائے تو ایک شخص کو قرآن پڑھتے ہوئے دیکھا۔ (آپ نے اس کی قرأت کو سنا، تو پسند آیا) پوچھا یہ کون ہے۔ کہا گیا عبداللہ بن قیس۔ تو آپ نے فرمایا اس کو خاندان داؤد کی خوش الحانی سے نوازا گیا ہے۔ (ابن ماجہ صفحہ ۹۵)

### خوش الحانی سے پڑھنے کا حکم

حضرت براء رَضِیَ اللہُ تَعَالٰی عَنْہُ کی روایت میں ہے آپ ﷺ نے فرمایا۔ قرآن پاک کو اچھی آواز سے مزین کرو۔ (ابوداؤد، جامع صغیر صفحہ ۲۸۰، بخاری جلد ۲ صفحہ ۱۱۲۶)

حضرت براء رَضِیَ اللہُ تَعَالٰی عَنْہُ کی روایت ہے کہ قرآن کو اچھی آواز سے مزین کرو کہ اچھی شیریں آواز قرآن کے حسن میں زیادتی کرتی ہے۔ (حاکم، جامع صغیر صفحہ ۲۸۰، مشکوٰۃ صفحہ ۱۹۱)

حضرت انس رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا ہر شے کے لئے زیور ہے (جس سے اس کی تزئین ہوتی ہے) قرآن کا زیور خوش الحانی ہے۔ (عبدالرزاق، جامع صغیر صفحہ ۴۴۹)

حضرت ابو ہریرہ رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا جو قرآن کو خوش الحانی حسن صوت سے نہ پڑھے وہ ہم میں سے نہیں۔ (ابوداؤد صفحہ ۲۰۷، بخاری جلد ۲ صفحہ ۱۱۲۳)

**فَائِدَہ:** اس سے معلوم ہوا کہ قرآن کو خوش الحانی کے ساتھ پڑھنا باعث فضیلت ہے۔ خیال رہے کہ اس سے مراد گانے کی آواز کی طرح پڑھنا مراد نہیں ہے۔

اصول تجوید کی رعایت کے ساتھ اچھی آواز سے شیریں لہجہ کے ساتھ پڑھنا مراد ہے۔

حضرت حذیفہ رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا قرآن عربی لحن میں اور اس کی آواز

میں پڑھنا اہل عشق، اور اہل کتاب کی طرح پڑھنے سے بچو۔

**فائدہ:** یعنی غزل اور موسیقی اور گانے کی طرح مت پڑھو کہ اہل کتاب موسیقی کے قواعد گانے کی طرح پڑھتے تھے۔ (مشکوٰۃ صفحہ ۱۹۱)

### خوش الحان قاری کی آواز خدا کو پسند

فضالہ بن عبید رَضِيَ اللہُ تَعَالٰی عَنْہُ کہتے ہیں کہ رسول پاک ﷺ نے فرمایا اللہ تعالیٰ اس باندی والے سے جو اپنی خوش آواز باندی کے گانے کو سن رہا ہو اس سے زیادہ کان لگاتے ہیں جو قرآن پاک کو اچھی آواز سے خوب کھل کر پڑھ رہا ہو۔ (ابن ماجہ صفحہ ۹۵)

**فائدہ:** قرآن کو اچھی آواز کے ساتھ پڑھنا خدا کو کس قدر پسند ہے۔ اس لئے خود بھی قرآن پاک کو اصول تجوید کے ساتھ پڑھے اور اپنی اولاد کو بھی تجوید و اصول قرأت کے ساتھ پڑھنا سکھائے۔  
حضرت ابو ہریرہ رَضِيَ اللہُ تَعَالٰی عَنْہُ فرماتے ہیں کہ نبی پاک ﷺ نے فرمایا خدائے پاک اس سے زیادہ کسی کی بات کان لگا کر نہیں سنتے جیسا کہ وہ اپنے نبی کی سنتا ہے جو اچھی آواز سے قرآن پڑھ رہا ہو۔

(ابوداؤد صفحہ ۲۰۷، بخاری صفحہ ۷۵۱)

یعنی اللہ پاک کو اپنے نبی کی قرأت میں خوش آوازی بہت پسند ہے اور وہ اسے توجہ سے سنتا ہے۔

### حسن قرأت کا مفہوم

حضرت طاؤس سے مرسلًا منقول ہے کہ آپ ﷺ سے پوچھا گیا قرآن کو حسن آواز کے ساتھ اور اچھی طرح پڑھنے والا کون ہے یعنی اس کی کیا علامت ہے تو آپ ﷺ نے فرمایا جب تم اسے پڑھتے ہوئے سنو تو یہ معلوم ہو کہ خدا سے ڈر رہا ہے۔ (دارمی مشکوٰۃ صفحہ ۱۹۱)

مطلب یہ ہے کہ پڑھتے وقت آواز سے خوف و خشیت کی علامت ظاہر ہو رہی ہو۔

### گانے کی طرح پڑھنے کی ممانعت

حضرت حذیفہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا۔ عنقریب میرے بعد ایک قوم آئے گی جو قرآن کو خوب گا گا کر پڑھیں گی۔ اور نوحہ کرنے کی طرح پڑھیں گی۔ ان کی گردن تک بھی قرآن کا اثر نہ پہنچے گا۔ ان کے دل فتنہ میں (گناہ و معصیت میں) پڑے ہوں گے اور وہ لوگ بھی جن کے دل میں ان کی قرأت کو پسند کریں گے اور سنیں گے۔ (بیہقی فی الشعب، مشکوٰۃ صفحہ ۱۹۱)

**فائدہ:** بہت سے قاری خوب گانے کی شکل میں قرآن پاک پڑھتے ہیں۔ عموماً اسٹیج پر عوام کی داد پانے کے

لئے ایسا کرتے ہیں جس کی ممانعت معلوم ہو رہی ہے۔

خیال رہے ترنم کے ساتھ بلا تجوید و اصول قرأت کی رعایت کرتے ہوئے پڑھنا منع ہے کہ ترتیل جس کا حکم خدا نے دیا ہے اس کے خلاف ہے۔

### وعدہ وعید کی آیتوں پر آپ ﷺ کا طرز

حضرت حذیفہ رَضِيَ اللہُ تَعَالٰی عَنْہُ سے مروی ہے کہ میں نے ایک رات آپ ﷺ کے ساتھ نماز پڑھی۔ آپ ٹھہر ٹھہر کر پڑھ رہے تھے۔ جب تسبیح کے مقام سے گزرتے تو تسبیح فرماتے جب سوال کی آیت سے گزرتے تو سوال کرتے۔ جب تعوذ کی آیت سے گزرتے تو پناہ مانگتے۔ (مسلم صفحہ ۲۶۴، بل صفحہ ۵۰۱)

حضرت عائشہ رَضِيَ اللہُ تَعَالٰی عَنْہَا سے مروی ہے کہ میں آپ کے ساتھ نماز پڑھ رہی تھی آپ سورہ بقرہ سورہ نسا اور آل عمران پڑھ رہے تھے۔ جب کسی خوف کی آیت سے گزرتے تو دعا کرتے اور پناہ مانگتے۔ اور بشارت (جنت وغیرہ) کی آیت سے گزرتے تو دعا فرماتے اور اس کو طلب کرتے۔ (ابوداؤد، بل)

فَإِنَّكَ لَا: آداب قرأت میں سے یہ ہے کہ جب وعدہ و بشارت کی آیتوں سے گزرے تو دعا کرتا اور رغبت کرتا گزرے۔ اور جب وعید اور قیامت و جہنم کے دہشتناک آیتوں سے گزرے تو پناہ مانگتا ہوا گزرے۔

### کس مقام پر کیا جواب دے

حضرت ابن عباس رَضِيَ اللہُ تَعَالٰی عَنْہُمَا سے مروی ہے کہ آپ ﷺ جب ”سبح الاسم ربك الاعلى“ پڑھتے تو ”سبحان ربی الاعلى“ پڑھتے۔ (ابوداؤد صفحہ ۱۲۸، جلد ۳۰ صفحہ ۱۰۲)

حضرت قتادہ سے مروی ہے کہ آپ ﷺ جب (سورہ تین میں) ”الیس اللہ با حکم الحاکمین“ پڑھتے تو آپ یہ کہتے۔ ”بلی وانا علی ذلک من الشاہدین“

(ترمذی جلد ۲ صفحہ ۱۷۲، بل، روح جلد ۳۰ صفحہ ۱۷۷)

قتادہ سے مروی ہے کہ آپ ﷺ (سورہ قیامہ میں) ”الیس ذلک بقدر علی ان یحیی الموتی“ پڑھتے تو فرماتے ”سُبْحَانَکَ وَبَلٰی“

بیہقی نے ذکر کیا ہے کہ آپ ”سُبْحَانَکَ رَبِّیْ وَبَلٰی“ فرماتے۔

(درمنثور جلد ۶ صفحہ ۲۹۶، بل جلد ۸ صفحہ ۵۰۳، ابوداؤد صفحہ ۱۲۸، القرطبی جلد ۱۳ صفحہ ۱۱۴)

حضرت جابر رَضِيَ اللہُ تَعَالٰی عَنْہُ سے مروی ہے کہ آپ ﷺ نے سورہ رحمن کو ختم تک پڑھا اور پھر فرمایا کہ کیا بات ہے تم کو خاموش دیکھتا ہوں تم سے بہتر تو جن کی جماعت ہے کہ جب بھی ”فبائی الاء ربکما تکذبان“ ان پر پڑھتا تو وہ اس کے جواب میں یہ کہتے ”لا بشیء من نعمک ربنا نکذب فک الحمد“ (جلالین صفحہ ۴۴۴)



## رمضان المبارک میں دور فرماتے

حضرت ابن عباس رَضِيَ اللہُ تَعَالٰی عَنْہُما سے مروی ہے کہ آپ ﷺ ہر سال رمضان المبارک میں جبریل عَلَیْہِ السَّلَام کو قرآن پاک سناتے۔ اور وفات کے سال دو مرتبہ سنایا۔ (بل صفحہ ۵۰۷، مسند احمد جلد ۱ صفحہ ۳۲۵)

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ ہر سال ماہ رمضان میں دس دن کا اعتکاف فرماتے۔ جس سال وفات پائی اس سال بیس دن کا اعتکاف فرمایا۔ ہر سال جبریل عَلَیْہِ السَّلَام کے ساتھ ایک مرتبہ دور فرماتے۔ اور جس سال وفات پائی اس سال دو مرتبہ دور فرمایا۔ (بخاری، مسلم صفحہ ۲۵۳)

حضرت ابن عباس رَضِيَ اللہُ تَعَالٰی عَنْہُما سے مروی ہے کہ آپ ﷺ ہر سال حضرت جبریل عَلَیْہِ السَّلَام کے ساتھ ایک مرتبہ دور فرماتے۔ (مسند احمد جلد ۱ صفحہ ۲۷۶)



## آپ ﷺ کا عبادت میں اہتمام کا بیان

حضرت مغیرہ بن شعبہ رَضِيَ اللہُ تَعَالٰی عَنْہُ کی روایت ہے کہ آپ ﷺ نماز (اس کثرت سے) پڑھتے کہ آپ کے دونوں پیر ورم کھا جاتے۔ آپ سے عرض کیا گیا آپ کیوں اس قدر مشقت برداشت کرتے ہیں۔ حالانکہ اللہ نے آپ کے اگلے پچھلے گناہوں کو معاف کر دیا ہے۔ تو آپ نے فرمایا کیا میں اللہ کا شکر گزار بندہ نہ بنوں۔ (دلائل النبوة جلد ۱ صفحہ ۳۵۴، شمائل، ابن سعد جلد ۱ صفحہ ۳۸۴)

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ اس قدر نماز پڑھتے کہ آپ کے قدم مبارک میں ورم آ جاتا۔ آپ سے کہا جاتا ہے آپ اس قدر مشقت برداشت کرتے ہیں۔ جب کہ اللہ تعالیٰ نے آپ کے بارے میں فرما دیا ہے۔ کہ آپ کے اگلے پچھلے گناہ معاف کر دیئے گئے۔ تو آپ فرماتے کیا میں شکر گزار بندہ نہ بنوں۔ (شمائل صفحہ ۱۸)

حضرت عائشہ رَضِيَ اللہُ تَعَالٰی عَنْہَا فرماتی ہیں کہ آپ ﷺ طویل سے طویل سورتوں کی تلاوت فرماتے۔ اور اس قدر طول قیام، لمبی لمبی قرأت کرتے کہ مجھے رحم آ جاتا۔ (شمائل ابن کثیر صفحہ ۱۱۱)

حضرت ابن مسعود رَضِيَ اللہُ تَعَالٰی عَنْہُ فرماتے ہیں کہ ایک شب میں نے آپ کے ساتھ نماز پڑھی آپ نے پہلی رکعت میں سورہ بقرہ، سورہ نساء، سورہ آل عمران، پڑھی اسی قدر رکوع کیا، پھر اسی مقدار سجدہ کیا۔ (شمائل ابن کثیر: ۱۱۱)

حضرت ابو ذر رَضِيَ اللہُ تَعَالٰی عَنْہُ سے روایت ہے کہ ایک رات آپ ﷺ نے نماز پڑھی تو اسی آیت کو صبح تک پڑھتے رہے ان ”ان تعذبہم فانہم عبادک وان تغفر لہم فانک انت العزیز الحکیم“

(مختصر، مسند احمد جلد ۵ صفحہ ۱۴۹، شمائل ابن کثیر صفحہ ۱۱۲)

علقہ کہتے ہیں کہ میں نے حضرت عائشہ رَضِيَ اللہُ تَعَالٰی عَنْہَا سے آپ ﷺ کی عبادت کے متعلق پوچھا کہ کیا کوئی عمل کسی دن کے ساتھ بھی خاص تھا۔ انہوں نے کہا۔ نہیں۔ ہاں آپ ﷺ کا عمل دائمی ہوتا تھا۔ اور جو عبادت آپ ﷺ کرنے کی طاقت رکھتے تھے تم میں سے اس کی کوئی طاقت نہیں رکھتا۔

(دلائل النبوة جلد ۱ صفحہ ۳۵۵)

سائل نے جو آپ کے معصوم ہونے کا ذکر کیا ہے۔ اس کا مقصد یہ ہے کہ آپ معصوم ہیں تو آپ کو اس درجہ مشقت برداشت کرنے کی کیا ضرورت ہے۔ حضور اکرم ﷺ نے اس کا جواب مرحمت فرما دیا کہ عبادت کی یہی ایک غرض نہیں ہوتی۔ بلکہ مختلف وجوہ سے ہوتی ہے اور جب اللہ جل شانہ نے میرے سارے گناہ معاف فرما

دیئے تو اس کا مقتضا تو یہی ہے کہ میں اس کے ساتھ احسان کے شکر میں کثرت سے عبادت کروں۔ حضرت علی کرم اللہ وجہ فرماتے ہیں کہ عبادت کبھی جنت وغیرہ کی رغبت سے ہوتی ہے یہ تاجروں کی عبادت ہے کہ عبادت سے خریداری مقصود ہے۔ یہاں قیمت ادا کی جا رہی ہے۔ وہاں مال مل جائے گا۔ اور کبھی عبادت خوف کی وجہ سے ہوتی ہے۔ یہ غلاموں کی عبادت ہے کہ ڈنڈے کے خوف سے عبادت کرتے ہیں۔ جیسا کہ نوکروں کا عام دستور ہوتا ہے۔ ایک وہ عبادت ہے جو بلا رغبت و بلا خوف محض اللہ کے واسطے انعامات کے شکر میں ہو۔ یہ احرار کی عبادت ہے۔ (خصائل صفحہ ۲۱۴)

حق تعالیٰ شانہ نے قرآن شریف میں یہ ارشاد فرمایا کہ میں نے جن و انس کو صرف اس لئے پیدا کیا کہ وہ میری عبادت کریں۔ جب یہی اصل مقصد پیدائش کا ہے تو اس میں جتنا بھی اضافہ اور اہتمام اور زیادتی ہوگی وہ ممدوح پسندیدہ ہوگی۔ (خصائل صفحہ ۲۱۶)

خلاصہ یہ ہے کہ بندے سے جس قدر بھی عبادت ادا ہو جائے وہ عین مقصد ہے۔ اس وجہ سے خدا کے برگزیدہ بندے عبادت میں ہمہ تن متوجہ رہتے ہیں۔ دنیا کے مشاغل اس کے مقابلہ میں بچھ ہوتے ہیں۔  
نیند کا غلبہ ہوتا تو تہجد نہ پڑھتے

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ ﷺ پر نیند کا غلبہ ہوتا یا کوئی تکلیف ہوتی تو نماز (تہجد) نہ ادا فرماتے۔ (مسند احمد جلد ۶ صفحہ ۲۵۸)

حضرت عائشہ رَضِیَ اللہُ تَعَالٰی عَنْہَا کی ایک دوسری حدیث میں منقول ہے کہ آپ ﷺ نیند آ جانے کی وجہ سے اگر تہجد (رات میں) نہ پڑھ پاتے دن میں بارہ رکعت ادا فرماتے۔ (ترمذی جلد ۱ صفحہ ۱۰۰)  
فَائِدَہ: یعنی غلبہ نیند کی وجہ سے یا مرض و تکلیف کی وجہ سے آپ تہجد نہ ادا فرماتے بلکہ آرام فرماتے چونکہ یہ نوافل ہے۔ اس میں گنجائش ہونے کی وجہ سے ترک فرما دیتے۔ پھر دن میں اس کی قضا فرما لیتے۔ یا تو اس وجہ سے کہ آپ کے ذمہ واجب تھا۔ یا اس وجہ سے کہ برکت کا سلسلہ قائم رہے۔ کہ آپ کی عادت تھی کہ خیر میں دوام کو پسند فرماتے اور ناغہ نہ فرماتے۔

### آخر عشرہ میں عبادت کا زیادہ اہتمام

حضرت انس رَضِیَ اللہُ تَعَالٰی عَنْہُ سے روایت ہے کہ جب آخر عشرہ آتا تو نبی پاک ﷺ اپنا بستر مبارک اٹھا دیتے اور عورتوں سے الگ ہو جاتے اور شام کے کھانے کو سحری بنا دیتے۔ (مجمع الزوائد جلد ۳ صفحہ ۱۷۷)  
حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ ﷺ رمضان کے آخر عشرہ میں جس جدوجہد کے ساتھ عبادت کرتے اتنا اور دنوں میں نہ فرماتے۔ (مسند احمد جلد ۶ صفحہ ۸۲، بیہقی فی الشعب جلد ۳ صفحہ ۳۱۹)

حضرت عائشہ رَضِيَ اللہُ تَعَالٰی عَنْہَا سے روایت ہے کہ آپ ﷺ ماہ مبارک کے آخر عشرہ میں عبادت میں خوب کوشش فرماتے۔ (مسند احمد جلد ۶ صفحہ ۲۵۶)

**فائدہ ۱:** ان روایتوں سے معلوم ہوا کہ آپ ﷺ اور دنوں کے مقابلہ میں ماہ مبارک میں عبادت کا زیادہ اہتمام فرماتے۔ اور آخر عشرہ میں تو اور اس کا زیادہ اہتمام فرماتے۔ اسی اہتمام عبادت کی وجہ سے ہمیشہ اعتکاف فرماتے۔ اس سے ثابت ہوا کہ ماہ مبارک میں خصوصاً آخر عشرہ میں عبادت، تلاوت وغیرہ کاشت سے اہتمام کیا جائے۔ افسوس در افسوس کہ آج آخر عشرہ میں عید کی تیاریوں میں لگ کر اس قیمتی وقت کو ضائع کر دیتے ہیں۔ تاجر دوکاندار تراویح اور جماعت کو قربان کر کے کمینی دنیا کے پیچھے لگ کر عظیم ثواب کے موقعہ کو برباد کر ڈالتے ہیں

اس کا علاج یہ ہے کہ ماہ مبارک سے پہلے عید کی تیاری کر لے۔ ضروریات سے آخر عشرہ سے پہلے فارغ ہو جائے۔ تاکہ یہ قیمتی وقت نیک کام، عبادت تلاوت و دعاؤں میں گزر جائے۔ بہتر ہے کہ اعتکاف کرے۔ خصوصاً طاق راتوں میں تو ضرور عبادت کرے تاکہ شب قدر کی عظیم دولت پاسکے۔

### آخر عشرہ میں اہل خانہ کو عبادت کی تاکید فرماتے

حضرت علی کرم اللہ وجہہ سے مروی ہے کہ آپ ﷺ اہل خانہ کو ماہ مبارک کے آخر عشرہ میں عبادت کے لئے بیدار فرماتے۔ (مسند احمد جلد ۱ صفحہ ۹۸، الاحسان جلد ۲ صفحہ ۳۲۱)

**فائدہ ۲:** خود بھی آخر عشرہ میں اہتمام فرماتے اور اہل خانہ کو بھی اس کی ترغیب دیتے۔ اور وقت پر جگادیتے کہ بابرکت وقت ذکر عبادت میں گزر جائے۔

### رمضان میں ہر ایک کو نوازتے

حضرت ابن عباس رَضِيَ اللہُ تَعَالٰی عَنْہُمَا سے مروی ہے کہ آپ ﷺ رمضان کا مہینہ آتا تو تمام قیدیوں کو آزاد فرماتے اور ہر سائل کو نوازتے۔ (ابن ابی الدنیا صفحہ ۲۵۳، ابن سعد)

حضرت ابن عباس رَضِيَ اللہُ تَعَالٰی عَنْہُمَا سے مروی ہے کہ آپ ﷺ ماہ مبارک میں بہت زیادہ سخی لوگوں کو بخشنے والے ہو جاتے۔ (شمائل صفحہ ۲۴)

**فائدہ ۳:** مطلب یہ ہے کہ ماہ مبارک میں چونکہ ہر نیکی کا ثواب بڑھ جاتا ہے۔ صدقات خیرات راہ خدا میں خرچ کا ثواب اور دنوں سے زائد ہوتا ہے۔ اس لئے آپ عبادت تلاوت ذکر خدا کے ساتھ راہ خدا میں بھی خود لٹاتے۔ لہذا امت کو بھی چاہئے کہ آخر عشرہ کو غنیمت جانے خصوصاً طاق راتوں میں زیادہ اہتمام کرے۔ تلاوت ذکر اور صدقہ خیرات زیادہ کرے۔



# نوافل کے متعلق آپ ﷺ کی

## عادات طیبہ کا بیان

### نوافل گھر میں پڑھتے

حضرت ابن عباس رَضِيَ اللہُ تَعَالٰی عَنْہُما کہتے ہیں کہ ایک شب میں نے اپنی خالہ حضرت میمونہ کے گھر گزاری۔ میں تکیہ کی چوڑائی میں (ایک کنارہ پر سر رکھ کر) سو گیا۔ اور حضور پاک ﷺ اس کی لمبائی میں سر رکھ کر سو گئے۔ آپ سوتے رہے یہاں تک کہ قریب نصف رات، کچھ کم یا زائد پڑھ گئے۔ اپنے چہرے سے نیند کے آثار دور کرنے لگے۔ پھر سورہ عمران کی آخری دس آیتیں پڑھنے لگے۔ اس کے بعد مشکیزے کی طرف جو پانی سے بھرا ہوا تھا گئے۔ اس سے پانی لے کر وضو کیا۔ خوب اچھی طرح وضو کیا۔ اور پھر نماز پڑھنے لگے۔ حضرت ابن عباس کہتے ہیں میں بھی آپ کے بغل میں کھڑا ہو گیا۔ تو آپ ﷺ نے اپنا دایاں ہاتھ میرے سر پر رکھا پھر میرا کان مروڑا۔ پھر آپ نے دو، دو رکعتیں پڑھیں۔ چھ مرتبہ پھر وتر پڑھا۔ پھر لیٹ گئے۔ پھر مؤذن آیا۔ دو ہلکی رکعتیں پڑھیں۔ پھر صبح کی نماز کے لئے نکل گئے۔ (شمائل صفحہ ۱۸، بخاری)

فائدہ: تہجد یہ نماز اسی طرح نوافل آپ باوجودیکہ بالکل مسجد سے متصل رہتے۔ گھر میں پڑھتے تھے۔ ازواج مطہرات کے گھر بالکل مسجد سے متصل تھے۔

عتبان بن مالک رَضِيَ اللہُ تَعَالٰی عَنْہُ کی روایت میں ہے کہ آپ ﷺ ان کے گھر تشریف لے گئے۔ ان سے پوچھا کہ تم کو کہاں پسند ہے کہ تمہارے گھر میں (نفل) نماز پڑھوں۔ انہوں نے ایک جگہ کی جانب اشارہ کیا۔ چنانچہ آپ ﷺ نے اللہ اکبر کہا (اور نماز پڑھائی) ہم لوگ آپ کے پیچھے رہے آپ نے دو رکعت نماز پڑھائی۔ (بخاری جلد ۱ صفحہ ۶۰)

### گھر میں نفل نماز پڑھنے کی تاکید

حضرت زید بن خالد الجہنی رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا گھروں میں نماز پڑھو، اسے قبرستان نہ بناؤ۔

حضرت علی رضی اللہ تعالیٰ عنہ سے روایت ہے کہ اپنے گھروں میں نماز پڑھو اسے قبرستان نہ بناؤ۔

(مجمع جلد ۲ صفحہ ۲۵۰)

حضرت ابن عمر رضی اللہ تعالیٰ عنہما سے مروی ہے کہ آپ ﷺ نے فرمایا گھر میں بھی نماز پڑھو۔ اسے قبرستان

مت بناؤ۔ (بخاری صفحہ ۱۵۸، مسلم، ابوداؤد)

فائدہ: مطلب یہ ہے کہ جس طرح قبرستان میں نماز نہیں پڑھی جاتی اس طرح گھر کو نماز سے خالی مت بناؤ۔

حضرت زید بن ثابت رضی اللہ تعالیٰ عنہ کی روایت میں ہے کہ آپ ﷺ نے فرمایا گھر میں نماز پڑھا کرو۔

فرض نماز کے علاوہ تمام نمازیں گھر میں افضل ہیں۔ (نسائی، ابن خزیمہ، ترغیب صفحہ ۲۸۰)

اسحق نے اپنے دادا سے نقل کیا ہے کہ آپ ﷺ نے مغرب کی نماز مسجد بنی الاشہل میں پڑھائی تو لوگوں

کو دیکھا کہ سنت و نوافل مسجد میں پڑھنے لگے۔ تو آپ نے فرمایا۔ یہ نمازیں گھر ہی میں پڑھنی چاہئے۔

(طحاوی جلد ۱ صفحہ ۲۰۰)

حضرت ابن مسعود رضی اللہ تعالیٰ عنہ سے مروی ہے کہ میں نے آپ ﷺ سے پوچھا کون سی نماز افضل

ہے۔ گھر میں یا مسجد میں۔ آپ نے فرمایا کیا تم ہمیں نہیں دیکھتے۔ میرا گھر مسجد سے کتنا قریب۔ مجھے گھر میں نماز

پڑھنا زیادہ محبوب ہے اس سے کہ میں مسجد میں نماز پڑھوں۔ ہاں مگر فرض نماز (کہ وہ جماعت کے ساتھ مسجد میں

افضل ہے۔ (ابن ماجہ صفحہ ۹۸، ترغیب جلد ۱ صفحہ ۲۷۹)

فائدہ: آپ ﷺ کا دروازہ مسجد میں کھلتا ہے۔ اس قریب اور متصل ہونے کے باوجود آپ کی عادت تھی

کہ آپ گھر میں نفل پڑھا کرتے تھے۔ اور صحابہ کو بھی اس کی ترغیب تاکید فرماتے تھے کہ وہ نوافل و سنن گھر میں

پڑھا کریں۔

### گھر منور

حضرت عمر رضی اللہ تعالیٰ عنہ فرماتے ہیں کہ آپ ﷺ سے میں نے پوچھا کہ (گھر میں نماز پڑھنے کے

متعلق) تو آپ نے فرمایا۔ گھر میں نماز پڑھنا نور ہے۔ پس اپنے گھر کو نور سے منور کرو۔

(ابن خزیمہ ترغیب جلد ۱ صفحہ ۲۷۹)

### گھر کا اکرام

حضرت انس رضی اللہ تعالیٰ عنہ سے مروی ہے کہ آپ ﷺ نے فرمایا کچھ نمازوں کے ذریعہ سے اپنے گھر کا

اکرام کرو۔ (ترغیب صفحہ ۲۸۰)

یعنی نوافل کے ذریعہ گھر کا اکرام کرو اسے باعث برکت اور ملائکہ کی آمد کا باعث بناؤ۔

فائدہ: ان روایتوں کا خلاصہ یہ ہے کہ اپنے گھروں کو نماز ذکر تلاوت کی برکتوں سے معمور رکھے ”نوافل کا مبنی چونکہ اخفا پر ہے“ اس لئے ان کا گھر میں پڑھنا افضل ہے۔ تاکہ اخفاء کامل ہو یا کاری سے بعد ہو جائے۔ البتہ فرائض وغیرہ کا جن کا اخفاء مناسب نہیں وہ مسجد ہی میں افضل ہیں۔ (خصائل صفحہ ۲۳۷)

### عید سے قبل نفل نہ ادا فرماتے

حضرت ابوسعید خدری رضی اللہ تعالیٰ عنہ سے مروی ہے کہ آپ صلی اللہ علیہ وسلم عید سے پہلے کوئی نماز نہ ادا فرماتے۔ (مسند احمد جلد ۳ صفحہ ۴۰)

فائدہ: یعنی عید کے دن عید سے قبل کوئی نماز نہ گھر میں نہ عید گاہ میں ادا فرماتے۔

### گھر میں مسجد بنانے کا حکم

حضرت عائشہ رضی اللہ تعالیٰ عنہا فرماتی ہیں کہ آپ صلی اللہ علیہ وسلم نے گھروں میں مسجد بنانے کا حکم دیا ہے۔ اور یہ کہ اسے پاک صاف رکھیں۔ (ترغیب صفحہ ۹۹، ابوداؤد صفحہ ۶۶)

حضرت سمرہ نے اپنے بیٹے کو خط لکھا کہ اما بعد! ہم لوگوں کو رسول پاک صلی اللہ علیہ وسلم گھروں میں مسجد بنانے کا حکم دیتے تھے۔ اور ان کو درست رکھیں پاک صاف رکھیں۔ (ترغیب صفحہ ۱۹۸، ابوداؤد صفحہ ۶۶)

فائدہ: مساجد بیوت کا مطلب یہ ہے کہ گھر میں کوئی ایسی جگہ خاص کرے جہاں عورتیں وغیرہ تمام فرائض اور نوافل پڑھیں۔ اور مرد نوافل، اشراق، چاشت، اوابین، تہجد، صلوٰۃ الحاجۃ، تحیۃ الوضو وغیرہ پڑھیں۔ اور ذکر اذکار قرآن کی تلاوت وغیرہ کریں۔ اسی مقام پر عورتیں اعتکاف وغیرہ بھی کریں۔ البتہ یہ شرعی مسجد کے حکم میں نہیں ہوگا۔ جنابت کی حالت میں جانا جائز ہوگا۔ ایسی جگہوں کو پاک اور معطر رکھیں کہ باعث برکت اور نزول اور قیام ملائکہ کی جگہ ہے۔

حضرت ابو ہریرہ رضی اللہ تعالیٰ عنہ سے مروی ہے کہ قبیلہ انصار کے ایک شخص نے آپ صلی اللہ علیہ وسلم سے درخواست کی کہ آپ تشریف لائیں میرے گھر میں مسجد کا نشان لگا دیں جہاں میں نماز پڑھا کروں۔ ناپینا ہونے کے بعد انہوں نے ایسا کیا۔ (ابن ماجہ صفحہ ۵۵)

فائدہ: بخاری میں ان کا طویل واقعہ ہے۔ ناپینا ہونے کی وجہ سے مسجد میں تشریف نہیں لاسکتے تھے اس لئے برکت کے لئے آپ سے درخواست کی کہ گھر کے کسی حصہ میں آپ نماز پڑھ دیں میں اسی جگہ پر نماز پڑھا کروں گا۔ چنانچہ ایک کونے میں آپ نے نماز پڑھ کر ان کی فرمائش پوری کر دی۔ (بخاری صفحہ ۶۰)

خلاصہ ان ترغیبی اور تاکیدی روایتوں کا یہ ہے کہ گھر میں برکت کے لئے نماز ذکر تلاوت کے لئے ایک جگہ

متعین کرے۔ اسی وجہ سے محدثین نے گھروں کے مساجد پر باب قائم کیا ہے۔ چنانچہ امام بخاری نے صحیح بخاری میں مساجد البیوت سے اور امام ابو داؤد نے اپنے سنن میں اتخاذا المساجد فی الدور سے اسی کی تاکید کی ہے کہ مسلمان کو چاہئے کہ اپنے گھر میں کوئی مقام ایسا متعین کرے جہاں نماز ذکر تلاوت و طائف وغیرہ ادا کیا کرے۔ ایسے حصے کے انوار اور برکات سے تمام گھر پر نور اور بابرکت ہوتا ہے۔ اجنہ خباثت وغیرہ سے حفاظت رہتی ہے۔ (بخاری صفحہ ۶۰)





# برکت لوگوں کے گھروں میں نوافل کے متعلق ”آپ ﷺ کے پاکیزہ خصائل“

## بطور برکت نماز

حضرت انس رَضِيَ اللہُ تَعَالٰی عَنْہُ فرماتے ہیں کہ میری دادی ملیکہ نے آپ ﷺ کے کھانے کی دعوت کی جسے خود انہوں نے بنایا تھا۔ آپ تشریف لے گئے اور کھایا۔ آپ نے فرمایا (گھر والوں سے) کھڑے ہو جاؤ۔ تمہارے لئے نماز پڑھ دوں۔ (یعنی برکت اور دعا کے لئے)۔ (بخاری جلد ۵ صفحہ ۵۵، طحاوی جلد ۱ صفحہ ۱۸۱)

حضرت انس رَضِيَ اللہُ تَعَالٰی عَنْہُ فرماتے ہیں کہ حضور ﷺ ایک انصاری کے مکان پر ملاقات کے لئے تشریف لے گئے۔ تو گھر کے ایک حصہ کو صاف کرنے کا حکم دیا۔ زمین پر چھڑکاؤ کیا وہاں آپ نے نماز ادا فرمائی اور ان کے لئے دعا کی۔ (ادب مفرد صفحہ ۱۶۰)

فائدہ: اس سے معلوم ہوا کہ داعی کی خواہش پر یا از خود وقت ہو اور بہتر سمجھے تو نفل نماز پڑھ دے۔ علامہ عینی نے لکھا ہے کہ داعی کے گھر برکت کے لئے نماز نفل پڑھنا ثابت ہوتا ہے۔ چنانچہ ملیکہ کا ارادہ دعوت سے برکت نماز کا تھا۔

## بلانے پر دعوت قبول فرمالتے

حضرت عتبہ بن مالک رَضِيَ اللہُ تَعَالٰی عَنْہُ آپ کی خدمت میں تشریف لائے اور عرض کیا میری نگاہ کمزور ہو گئی ہے میں اپنی قوم کو نماز پڑھاتا ہوں۔ اور جب تیز بارش ہوتی ہے تو میں مسجد میں نہیں آ سکتا۔ کہ ان کو نماز پڑھاؤں میں چاہتا ہوں کہ اے اللہ کے رسول آپ تشریف لائیں اور میرے گھر میں نماز پڑھ دیں میں اسی کو نماز کی جگہ کے لئے منتخب کر لوں۔ آپ ﷺ نے کہا انشاء اللہ آ جاؤں گا۔

عتبان کہتے ہیں دوسرے دن آپ ﷺ اور حضرت ابو بکر رَضِيَ اللہُ تَعَالٰی عَنْہُ دن چڑھے تشریف لے آئے۔ آپ نے اجازت لی۔ میں نے اجازت دے دی۔ ابھی داخل ہو کر بیٹھ ہی پائے تھے کہ فرمایا۔ کہاں چاہتے ہو کہ تمہارے گھر میں نماز پڑھوں۔ میں نے گھر کے ایک کنارہ کی جانب اشارہ کیا۔ آپ کھڑے ہوئے تکبیر فرمائی۔

ہم لوگ بھی کھڑے ہوئے اور صف بندی کر لی۔ آپ نے دو رکعت نماز ادا فرمائی۔ (بخاری جلد ۱ صفحہ ۶۰)

**فائدہ:** حضرت عتبہ کی اس روایت کو امام بخاری نے متعدد جگہ ذکر کیا ہے۔ یہ ایک نابینا انصاری صحابی تھے۔ عذر خصوصاً تیز بارش کے موقع پر مسجد تشریف نہیں لاسکتے تھے تو آپ ﷺ سے درخواست کی کہ میرے گھر پر تشریف لا کر نماز پڑھ دیں۔ برکت اسی جگہ کو میں نماز کی جگہ بنا لوں گا اور پڑھا کروں گا۔ علامہ عینی نے عمدہ القاری میں اس کی شرح میں اس حدیث سے بہت فوائد بیان کئے ہیں۔

- ۱ گھر میں کسی جگہ نماز کے لئے خاص کر لینا۔
- ۲ تبرکات کسی نیک و صالح آدمی سے نماز پڑھوانا اور اس جگہ سے تبرک حاصل کرنا۔
- ۳ بڑوں اور بزرگوں کو برکت کے لئے بلانا۔
- ۴ صاحب خانہ کا کسی نیک و صالح کی آمد پر ان سے نماز و امامت کی درخواست کرنا۔
- ۵ اہل فضل کو گھر بلا کر کھانے سے اکرام کرنا وغیرہ۔ (عمدۃ القاری جلد ۴ صفحہ ۱۷۰)



## ذکر کے متعلق آپ ﷺ کی عادات طیبہ کا بیان

ہمیشہ ذکر خدا میں سرشار رہتے

حضرت عائشہ رَضِیَ اللہُ تَعَالٰی عَنْہَا فرماتی ہیں کہ آپ ﷺ ہمہ وقت ذکر فرماتے رہتے تھے۔  
حضرت ابن ابی اوفی رَضِیَ اللہُ تَعَالٰی عَنْہُ سے مروی ہے کہ آپ ﷺ خوب کثرت سے ذکر کرتے تھے۔

(الدعا طبرانی صفحہ ۱۶۳، الاحسان جلد ۱۴، صفحہ ۲۴۶۴)

**فائدہ:** مطلب یہ ہے کہ کوئی آن کوئی لمحہ شب و روز صبح و شام کا ایسا نہ گزرتا جس میں آپ ذکر خدا نہ کرتے ہوں۔ آپ ﷺ کی زبان ذکر خدا سے رطب اللسان رہتی۔ کسی وقت بھی آپ ذکر خدا سے خالی نہ رہتے۔ حضرات انبیاء اولیاء، خدا رسیدہ برگزیدہ صالح نیک و متقی کی پہچان یہی ہے کہ ان کی زندگی خدا کے ذکر ہی میں مشغول رہتی ہے۔ دن رات کا کوئی وقت یاد خدا سے غافل نہ ہوتا۔ ہمہ وقت ذکر دعا و امتثال احکام الہی میں مشغول رہتے ہیں۔ زندگی کا اولین مقصد ذکر و عبادت ہی ہوتا۔ یہی معرفت و وصول الی اللہ کی پہچان اور اسباب ہیں۔ قرآن و احادیث کا ایک متعدد بہ حصہ اسی کے فضائل اور ہمت پر وارد ہے۔ عبد کی شان یہی ہے کہ وہ ہمہ وقت مولیٰ کی اطاعت اور اس کی یاد میں سرشار رہے کہ وہی محبوب وہی معشوق وہی مقصود وہی منزل وہی ماویٰ وہی منتہی ارادہ ہے۔ اسی لئے قرآن و حدیث میں اس کی کثرت کی تاکید آئی ہے۔ اور ذکر خدا سے رطب اللسان رہنے کی بڑی فضیلت و ثواب منقول ہے۔

چنانچہ حدیث معاذ میں ہے خدا کا محبوب عمل یہ ہے کہ موت آجائے اور ذکر یاد خدا سے رطب اللسان ہو۔  
حضرت ابو مخارق کی روایت میں ہے کہ شب معراج میں آپ ﷺ نے عرش کے نور سے منور ایک شخص کو دیکھا۔ جو دنیا میں خدا کے ذکر سے رطب اللسان رہتا ہے۔ (ترغیب جلد ۲ صفحہ ۳۹۵)

ابوسعید خدری کی روایت میں ہے کہ خدا کے نزدیک قیامت کے دن بندوں میں سے افضل ترین بندہ وہ ہوگا جو کثرت سے ذکر کرنے والا ہوگا۔ (ترغیب جلد ۲ صفحہ ۳۹۶)

حضرت ابن عباس رَضِیَ اللہُ تَعَالٰی عَنْہُمَا کی حدیث میں آپ ﷺ کا یہ فرمان مبارک منقول ہے کہ جسے ان چیزوں سے نوازا گیا ان کو دنیا اور آخرت کی تمام بھلائوں سے نوازا دیا گیا۔

① قلب شاکر، زبان ذاکر، مصائب پر صابر، مطیع و امانت دار بیوی۔ (ترغیب جلد ۲ صفحہ ۳۹۶)

اور معاذ بن انس کی حدیث میں ہے کہ خدا کے ذکر کرنے والے کا تذکرہ آسمان پر فرشتوں کی جماعت میں کیا جاتا ہے۔ (ترغیب جلد ۲ صفحہ ۳۹۴)

ان جیسے دیگر فضائل و اہمیت و ثواب کے پیش آپ ﷺ اور خدا کے برگزیدہ بندے ذکر خدا سے کسی وقت زبان خالی نہیں رکھتے۔

### آپ ﷺ کے مختلف موقعوں کے مختلف اذکار نماز کے بعد

معاویہ بن سفیان رَضِیَ اللہُ تَعَالٰی عَنْہُ سے روایت ہے کہ آپ ﷺ نماز کے بعد یہ ذکر فرماتے تھے:

”لَا إِلَهَ إِلَّا اللَّهُ وَحْدَهُ لَا شَرِيكَ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ  
اللَّهُمَّ لَا مَانِعَ لِمَا أَعْطَيْتَ وَلَا مُعْطِيَ لِمَا مَنَعْتَ وَلَا يَنْفَعُ ذَا الْجَدِّ مِنْكَ الْجَدُّ“

(بخاری صفحہ ۹۳۷، صفحہ ۱۱۷، ابوداؤد صفحہ ۲۱۱)

حضرت ابن عباس رَضِیَ اللہُ تَعَالٰی عَنْہُ سے روایت ہے کہ تکبیر کے سننے سے ہم لوگوں کو آپ کی نماز کے ختم کا علم ہوتا۔ (بخاری جلد ۱ صفحہ ۱۱۶)

مطلب یہ ہے کہ آپ نماز کے بعد اللہ اکبر زور سے فرماتے۔

### بیچ رات میں کیا ذکر فرماتے

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ ﷺ بیچ رات میں بیدار ہوتے تو یہ ذکر فرماتے۔

”لَا إِلَهَ إِلَّا اللَّهُ الْوَاحِدُ الْقَهَّارُ رَبُّ السَّمَوَاتِ وَالْأَرْضِ وَمَا بَيْنَهُمَا الْعَزِيزُ الْغَفَّارُ“

(حاکم جلد ۱ صفحہ ۵۴۰، الدعاء طبرانی صفحہ ۱۱۵۴)

حضرت ابوسعید رَضِیَ اللہُ تَعَالٰی عَنْہُ کی روایت ہے کہ آپ ﷺ جب رات میں بیدار ہوتے تو تین مرتبہ فرماتے۔ ”لَا إِلَهَ إِلَّا اللَّهُ“ (الدعاء صفحہ ۱۱۵۵)

ربیعہ بن کعب رَضِیَ اللہُ تَعَالٰی عَنْہُ کہتے ہیں کہ میں آپ ﷺ کے دروازے کے سامنے رات میں سویا کرتا تھا۔ آپ رات میں اٹھتے تو یہ ذکر فرماتے۔ ”سُبْحَانَ رَبِّيَ وَبِحَمْدِهِ سُبْحَانَ رَبِّيَ وَبِحَمْدِهِ، سُبْحَانَ رَبِّ الْعَالَمِينَ، سُبْحَانَ اللَّهِ رَبِّ الْعَالَمِينَ“ (الدعاء صفحہ ۱۱۵۶، ادب المفرد صفحہ ۳۵۷)

### فجر کے بعد اشراق تک ذکر فرماتے

حضرت جابر بن سمرہ رَضِیَ اللہُ تَعَالٰی عَنْہُ کی روایت ہے کہ آپ ﷺ جب صبح کی نماز پڑھتے تو اس کے بعد اسی جگہ ذکر فرماتے رہتے یہاں تک کہ سورج طلوع ہو جاتا۔ (مجمع جلد ۱۰، صفحہ ۱۰۷، طبرانی، بل جلد ۸ صفحہ ۱۷۲)



فَائِدَہ: آپ ﷺ کی ہمیشہ عادت طیبہ تھی کہ اسی جگہ مصلیٰ پر بیٹھتے کبھی خواب معلوم فرماتے اور اس کی تعبیر دیتے بلا معلوم کے بہر صورت سورج نکلنے تک ذکر میں مشغول رہتے۔ سورج بلند ہونے پر اشراق کی نماز ادا فرماتے پھر مسجد سے تشریف لاتے۔

### مجلس سے اٹھتے بیٹھتے ذکر فرماتے

حضرت انس رَضِیَ اللہُ تَعَالٰی عَنْہُ سے روایت ہے کہ آپ ﷺ مجلس سے اٹھتے بیٹھتے ذکر کیا کرتے تھے۔

(بیہقی فی الشعب جلد ۲ صفحہ ۱۵۶، شامل صفحہ ۲۳)

فَائِدَہ: یہ دراصل قرآن پاک کی آیت ”الذین یذکرون اللہ قیاما وقعوداً“ پر عمل ہے۔ جو حضرات انبیاء کرام اور عارفین کی شان ہے۔



# توبہ واستغفار کے متعلق آپ ﷺ کے پاکیزہ معمولات کا بیان

## یومیہ استغفار کا معمول

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا میں ”اَسْتَغْفِرُ اللہَ وَاتُوبُ اِلَيْہِ“ دن میں ستر مرتبہ پڑھتا ہوں۔ (ترمذی، طحاوی صفحہ ۳۶۶)

حضرت ابو ذر رَضِيَ اللہُ تَعَالٰی عَنْہُ کی روایت میں ہے کہ ”اَسْتَغْفِرُ اللہَ وَاتُوبُ اِلَيْہِ“ تین مرتبہ پڑھتا ہوں۔  
حضرت حذیفہ رَضِيَ اللہُ تَعَالٰی عَنْہُ سے مروی ہے کہ آپ نے مجھ سے فرمایا۔ اے حذیفہ تم استغفار سے کہاں ہو۔  
میں ہر دن سو مرتبہ استغفار و توبہ کرتا ہوں۔ (حاکم جلد ۲ صفحہ ۲۵۷)

حضرت اغرمزنی رَضِيَ اللہُ تَعَالٰی عَنْہُ کہتے ہیں کہ میں نے آپ ﷺ کو یہ فرماتے ہوئے سنا اے لوگو توبہ کرو  
میں ہر دن سو مرتبہ توبہ کرتا ہوں۔ (طحاوی صفحہ ۳۶۷، مسلم صفحہ ۳۴۶، ابن ماجہ، مشکوٰۃ صفحہ ۲۰۳)

حضرت عائشہ رَضِيَ اللہُ تَعَالٰی عَنْہَا سے روایت ہے کہ آپ ﷺ وفات سے ایک سال قبل ہی اس کلمہ کا التزام فرما رہے تھے۔

”سُبْحَانَكَ اَللّٰهُمَّ وَبِحَمْدِكَ اَشْهَدُ اَنْ لَا اِلٰهَ اِلَّا اَنْتَ اَسْتَغْفِرُكَ وَاتُوبُ اِلَيْكَ“ تو میں نے  
آپ ﷺ سے پوچھا کہ آپ نے اس کلمہ کا التزام کیوں فرمایا تو آپ نے جواب دیا کہ میرے رب نے مجھ  
سے عہد کیا یا حکم دیا اسی کی اتباع میں ایسا کرتا ہوں۔ پھر آپ نے ”اِذَا جَاءَ نَصْرُ اللّٰهِ“ آخر تک پڑھی۔

(سبل الہدیٰ صفحہ ۶۲)

فَائِدَہ: اس سورہ مبارکہ میں وفات کی جانب اشارہ ہے کہ آپ کی تبلیغ و رسالت کی ذمہ داری پوری ہو چکی  
ہے۔ اس لئے آپ حمد واستغفار میں مشغول ہو جائیں۔

حضرت ابن عمر رَضِيَ اللہُ تَعَالٰی عَنْہُمَا کہتے ہیں کہ ہم مجلس میں شمار کرتے رہتے تھے آپ ﷺ ”رَبِّ اغْفِرْ لِيْ  
وَتُبْ عَلَيَّ اِنَّكَ اَنْتَ التَّوَّابُ الرَّحِيْمُ“ سو مرتبہ پڑھتے تھے۔ (ابوداؤد صفحہ ۲۱۲، ترمذی، ابن ماجہ، ادب مفرد)

سعید بن ابی بردہ نے اپنے دادا سے روایت کی ہے کہ میں اس وقت تک صبح نہیں کرتا جب تک کہ سومرتبہ استغفار نہ کر لوں۔ (مطالب عالیہ جلد ۳ صفحہ ۱۹۷)

حضرت ثوبان فرماتے ہیں کہ آپ ﷺ باوجود بخشے بخشائے اور معصوم ہونے کے اہتمام سے استغفار کرتے تھے۔ تو ہم جیسے گنہ گاروں کے لئے تو بدرجہ اولیٰ اس کا التزام اور اہتمام چاہئے۔

خیال رہے کہ چونکہ آپ ﷺ معصوم تھے آپ کا استغفار گناہوں کفارے کے لئے نہیں رفع درجات کے لئے تھا۔ یا یہ کہ آپ ﷺ کا استغفار امت کے لئے تھا۔

حضرت زبیر رضی اللہ تعالیٰ عنہ سے مروی ہے کہ آپ ﷺ نے فرمایا جو یہ چاہتا ہو کہ اپنے نامہ اعمال کو دیکھ کر خوش ہوا سے چاہئے کہ کثرت سے استغفار کرے۔ (بیہقی، ترغیب جلد ۲ صفحہ ۴۶۲)

حضرت ابن عباس رضی اللہ تعالیٰ عنہما سے مروی ہے کہ آپ ﷺ نے فرمایا جو استغفار کا التزام کرے گا۔ ہر پریشانی سے خدا سے نجات دے گا۔ ہر قسم کی تنگی سے نکلنے کا اسے راستہ ہموار کرے گا۔ اور اسے ایسے مقام سے رزق دے گا جہاں سے اسے گمان بھی نہ ہوگا۔ (ابوداؤد صفحہ ۲۱۳، نسائی، ترغیب جلد ۲ صفحہ ۴۶۸)

فائدہ: خیال رہے کہ استغفار کی فضیلت اور ترغیب کے متعلق بے شمار احادیث ہیں۔ جس سے دینی دنیاوی بے شمار فوائد وابستہ ہیں آپ ﷺ کا معصوم ہو کر التزام کرنا۔ اس سے بڑھ کر ہمارے لئے کیا اسوہ حسنہ اور داعیہ عمل ہوگا۔ ہم میں سے ہر ایک کو ہمیشہ اس کا التزام چاہئے۔ مزید استغفار کی اہم فضیلت کے لئے اس سلسلے کی آخری جلد الدعاء المسنون (مطبوعہ) میں ملاحظہ فرمائیں۔



## آپ ﷺ کی عمر مبارک کے متعلق

حضرت عائشہ رَضِیَ اللہُ تَعَالٰی عَنْہَا سے مروی ہے کہ نبی پاک ﷺ کا وصال مبارک تریسٹھ سال میں ہوا۔  
حضرت ابن عباس رَضِیَ اللہُ تَعَالٰی عَنْہُمَا سے مروی ہے کہ آپ ﷺ مکہ مکرمہ میں قیام رہا اور وحی کا سلسلہ چلا  
پھر ہجرت کا حکم دیا گیا۔ چنانچہ دس سال ہجرت کے بعد رہے۔ اور عمر کے تریسٹھویں سال میں وصال ہو گیا۔  
(بخاری جلد ۱ صفحہ ۵۵۲)

ملا علی قاری نے لکھا ہے کہ اہل علم کا اس پر اتفاق ہے کہ آپ ﷺ ہجرت کے بعد مدینہ پاک میں دس  
سال رہے۔ اور نبوت سے قبل مکہ میں چالیس سال رہے۔ البتہ اس امر میں اختلاف ہے کہ نبوت کے بعد مکہ  
میں کس قدر رہے۔ صحیح یہ ہے کہ آپ تیرہ سال رہے۔ اسی اعتبار سے آپ کی عمر مبارک تریسٹھ سال ہوتی ہے۔  
علامہ میرک نے بیان کیا کہ آپ ﷺ کی عمر کے متعلق تین روایتیں ہیں ① ساٹھ سال ② پینسٹھ سال ③  
تریسٹھ سال۔ یہی تیسری روایت اصح اور مشہور ہے اسے امام بخاری رَحِمَہُ اللہُ تَعَالٰی نے ابن عباس اور معاویہ سے  
نقل کیا ہے۔ اسی تریسٹھ سال والی روایت پر علما کا اتفاق ہے۔ اور باقی روایتوں کی تاویل کی گئی ہے کہ بیس والی  
روایت میں راوی نے عدد کسر کو چھوڑ دیا ہے۔ اور پینسٹھ کی روایت کی تاویل یہ ہے کہ سن ولادت اور سن وفات کو  
بھی شامل کیا ہے۔

### حضرت معاویہ کی تریسٹھ سال کی تمنا پوری نہ ہوئی

حضرت جریر نے بیان کیا کہ حضرت معاویہ نے خطبہ میں بیان کیا کہ آپ ﷺ کی وفات اور حضرت  
ابوبکر و عمر رَضِیَ اللہُ تَعَالٰی عَنْہُمَا کی وفات تریسٹھ سال میں ہوئی۔ اور میری بھی تریسٹھ سال میں ہوگی۔ (شمائل)  
ملا علی قاری نے لکھا ہے کہ حضرت معاویہ کی خواہش اور خیال تھا کہ میری بھی وفات تریسٹھ سال میں ہوگی  
مگر ان کی یہ تمنا و خواہش پوری نہ ہوئی۔ ان کی ۸۰ ہجری میں وفات ہوئی۔ ہاں البتہ اس کا ثواب نیت پر پا گئے۔  
کہ مؤمن کی نیت اس کے عمل سے بہتر ہے۔ اس میں حضرت عثمان و علی کی عمر کے متعلق نہیں بیان کیا گیا۔  
چنانچہ حضرت عثمان رَضِیَ اللہُ تَعَالٰی عَنْہُ کی شہادت بیاسی، اٹھاسی سال میں ہوئی۔ اور حضرت علی کرم اللہ وجہہ کی عمر  
شہادت کے وقت تریسٹھ، پینسٹھ، ستر، سال تھی جیسا کہ روایتوں میں اختلاف ہے۔ (جمع الوسائل جلد ۲ صفحہ ۲۵۰)



## امت محمدیہ کی اکثریہ عمر

حضرت ابو ہریرہ رَضِیَ اللہُ تَعَالٰی عَنْہُ نبی پاک ﷺ سے روایت کرتے ہیں کہ آپ ﷺ نے فرمایا میری امت کی عمر ساٹھ سے ستر سال تک ہے۔ یعنی اکثر لوگ یہ عمر پائیں گے۔ (مشکوٰۃ صفحہ ۴۵۰، ترمذی)

ایک دوسری روایت میں ہے کہ میری امت کی عمر ساٹھ سے ستر سال کے درمیان ہے۔ کم لوگ اس سے آگے بڑھیں گے۔ (ابن ماجہ، مشکوٰۃ صفحہ ۴۵۰)

**فائدہ:** مطلب یہ ہے کہ پہلے لوگوں کی عمر بہت زائد ہوتی تھی۔ چنانچہ حضرت آدم و نوح عَلَیْہِمَا السَّلَام کے عہد میں ہزار سے زائد عمر ہوتی تھی۔ ہماری امت کی عمر اکثر یہ ساٹھ ستر سال تک ہوگی۔ اسی درمیان اکثر لوگ وفات پا جائیں گے۔ گویا ساٹھ سال طبعی عمر ہوگی۔ اس سے اشارہ ہے کہ اس عمر کے قریب آکر اپنے عمل کا جائزہ اور محاسبہ کرے۔ اور دنیا کے جھمیلوں سے فارغ ہو کر ذکر عبادت الہی میں وقت صرف کرے۔ کہ عمر طبعی پوری ہو چکی ہے نہ معلوم کب موت آجائے۔



## چند متفرق پاکیزہ عادتوں کا بیان

### جوتا کھول کر بیٹھتے

حضرت انس رَضِيَ اللہُ تَعَالٰی عَنْہُ سے مروی ہے کہ رسول پاک ﷺ جب بیٹھتے تو جوتا کھول دیتے۔ یعنی جوتا پہنے ہوئے نہ بیٹھتے۔ (کنز العمال صفحہ ۱۵۲)

فائدہ: مجلس میں جوتا چل کھول کر بیٹھنا سنت اور ادب ہے۔ اور اسی میں راحت ہے۔ بعض لوگ جوتے اور چل پہنے ہی مجلس میں بیٹھ جاتے ہیں۔ سو اس میں بیٹھنے والے کو بھی پریشانی ہوتی ہے۔ اور خلاف سنت بھی ہے۔ خیال رہے کہ سنت و شریعت کے جتنے بھی احکام ہیں وہ سب راحت کے امور ہیں۔ اب مزاج ہی بدل جائے تو دوسری بات ہے۔

### صبح کی نماز کے بعد مصلے پر بیٹھے رہتے

حضرت ابن عمر رَضِيَ اللہُ تَعَالٰی عَنْہُ سے مروی ہے کہ آپ ﷺ جب صبح کی نماز سے فارغ ہوتے تو اسی جگہ بیٹھتے رہتے اٹھتے نہیں۔ یہاں تک کہ نماز کا وقت آ جاتا۔ (سورج نکل کر اشراق کا وقت ہو جاتا) اور فرماتے جو شخص صبح کی نماز پڑھ کر اسی جگہ بیٹھا رہے یہاں تک کہ نماز کا وقت آ جائے (اور نماز پڑھ لے) تو اس کے لئے دو حج و عمرہ مقبول کا ثواب ملتا ہے۔ (مجمع الزوائد جلد ۱۰ صفحہ ۱۰۵)

حضرت جابر بن سمرہ رَضِيَ اللہُ تَعَالٰی عَنْہُ کی روایت ہے کہ آپ ﷺ جب صبح کی نماز پڑھ لیتے تو اسی جگہ بیٹھے رہتے سورج نکلنے تک ذکر میں مشغول رہتے۔ (مجمع الزوائد جلد ۱۰ صفحہ ۱۰۷)

فائدہ: آپ ﷺ کی عادت طیبہ تھی کہ نماز فجر سے فارغ ہونے کے بعد اسی مقام پر مصلیٰ پر بیٹھے ذکر میں مشغول رہتے پھر اس کے بعد دو رکعت اور یا چار رکعت نماز ادا فرماتے۔ اس کی مزید تفصیل جلد ششم میں ملاحظہ کیجئے۔

### کسی کا نام یاد یا معلوم نہ ہوتا تو

ایک انصاری سے مروی ہے کہ آپ ﷺ کو جب کسی کا نام معلوم نہ ہوتا تو اسے اے عبد اللہ کے بیٹے کہہ کر پکارتے۔ (جامع صغیر صفحہ ۴۲۱)

فائدہ: کسی کا نام معلوم نہ ہو تو اے کہہ کر نہ پکارتے۔ بلکہ عبد اللہ، بندہ خدا کہہ کر پکارتے کہ تمام انسان خدا

کے بندے ہیں۔

**عید کے دن بلا کھائے تشریف نہ لے جاتے**

حضرت بریدہ رَضِیَ اللہُ تَعَالٰی عَنْہُ سے روایت ہے کہ آپ ﷺ عید کے دن بلا کچھ کھائے (عید کی نماز کے لئے) تشریف نہ لے جاتے۔ (الاحسان جلد ۷ صفحہ ۲۸۱۲)

**فَإِنَّكَ لَا:** مسنون ہے کہ عید کی نماز سے قبل کچھ بیٹھا کھا لیا جائے۔ اس کے برخلاف بقر عید کے لئے بغیر کچھ کھائے نماز کے لئے جانا مسنون ہے۔

**آپ ﷺ عورتوں کے ہاتھ کو سادہ بلا مہندی کے پسند نہ فرماتے**

حضرت عائشہ رَضِیَ اللہُ تَعَالٰی عَنْہَا فرماتی ہیں کہ رسول پاک ﷺ اس بات کو پسند نہ فرماتے کہ عورت کے ہاتھ کو بلا مہندی کے دیکھیں۔ (ادب بہیقی صفحہ ۳۷۹، فیض القدر جلد ۵ صفحہ ۲۴۴)

حضرت عائشہ فرماتی ہیں کہ ہند بنت عتبہ نے آپ ﷺ سے بیعت کی درخواست کی تو آپ نے فرمایا میں اس وقت تک بیعت نہ کروں گا جب تک تم ہاتھ میں مہندی نہ لگا لوگی۔ (مشکوٰۃ صفحہ ۵۷۴)

ایک صحابیہ جسے دونوں قبلے کی جانب نماز پڑھنے کا شرف حاصل ہے۔ وہ آپ کی خدمت میں آئی تو آپ نے فرمایا مہندی لگاؤ، تم میں سے کوئی مہندی نہ چھوڑے کہ اس کا ہاتھ مرد کی طرح ہو جائے۔ چنانچہ اس نے آپ کے فرمان مبارک کی وجہ سے کبھی مہندی کو نہیں چھوڑا یہاں تک کہ اسی سال کی عمر ہو گئی اور مہندی لگاتی رہتی۔

(مجمع جلد ۵ صفحہ ۱۷۴)

**فَإِنَّكَ لَا:** اس سے معلوم ہوا عورتوں کے ہاتھ بلا مہندی کے آپ پسند نہ فرماتے۔ اور لگانے کی تاکید فرماتے۔ حتیٰ کہ آپ بلا مہندی کے بیعت نہ فرماتے۔ شرح احیاء میں ہے کہ عورتوں کو مہندی سنت ہے اور چھوڑ دینا مکروہ ہے۔ اس سے معلوم ہوا کہ ہمارے دیار میں جو مہندی صرف عید بقر عید میں لگاتی ہیں اور باقی ایام چھوڑے رکھتی ہیں مکروہ اور ناپسندیدہ ہے۔ خیال رہے یہ حکم عورتوں کے لئے ہے مردوں کو لگانا حرام ہے۔

**وفود یا مہمان کی آمد پر عمدہ لباس زیب تن فرماتے**

حضرت جناب بن مکیث رَضِیَ اللہُ تَعَالٰی عَنْہُ فرماتے ہیں کہ آپ ﷺ باہر سے مہمان کرام کی آمد پر کپڑے زیب تن فرماتے۔ اور اپنے اصحاب کو بھی اسی کا حکم دیتے۔ (کہ وہ بھی عمدہ کپڑے پہنیں)۔

(فیض القدر جلد ۵ صفحہ ۱۵۵)

**فَإِنَّكَ لَا:** اکراما آپ ایسا فرماتے۔ اس سے باہر آئے خالی الذہن لوگوں میں اہمیت اور وقعت پیدا ہوتی ہے۔ جس سے بہت سے مصالح اور منافع وابستہ ہیں جو اہل تجربہ پر مخفی نہیں۔

آپ ﷺ بخشش و عطا و صدقہ خیرات میں کسی کو واسطہ نہ بناتے

حضرت ابن عباس رَضِيَ اللہُ تَعَالٰی عَنْہُ سے مروی ہے کہ رسول پاک ﷺ صدقہ خیرات فرماتے تو خود اپنے ہاتھ سے فرماتے کسی کے حوالہ نہ فرماتے۔ (ابن ماجہ صفحہ ۳۰، فیض القدر صفحہ ۱۸۹)

فائدہ: علامہ مناوی نے لکھا ہے کسی کے حوالہ اور کسی کے ذمہ اس وجہ سے نہ فرماتے کہ اس میں کماحقہ انجام نہ دینے کا شائبہ اور گمان رہتا ہے۔ ہو سکتا ہے جس کے حوالہ کر کے آپ مطمئن ہو گئے اس نے نہ دیا۔ تاخیر کر دی۔ یا اس نے اپنی رائے کو دخل دے کر کے کچھ تصرف کر دیا۔ بہر حال حکمت اور مصلحت خصوصاً اس زمانے میں یہی ہے خود انجام دے مزید ایک نیک کام خود ادا کرنا ہے۔

آپ ﷺ لوگوں کی خدمت کو پسند فرماتے

حضرت سعد مولیٰ ابی بکر فرماتے ہیں کہ آپ ﷺ کوئی خدمت کرتا تو آپ اسے پسند فرماتے تھے۔

(مسند احمد جلد ۱ صفحہ ۱۹۹)

فائدہ: خدمت پسند فرمانا اس وجہ سے تھا کہ لوگوں کا مزاج خدمت و رعایت کا بنے۔ خدمت اور ایک دوسرے کے کام آنا ماحول میں رائج ہو۔ اس سے ایک دوسرے سے خوشگوار رہتی ہے۔ محبت و انس کا ماحول رہتا ہے۔ مزید تفصیل خدمت اور خادموں کے بیان میں دیکھئے۔

لوگوں سے الگ نہ ہوتے جب تک وہ الگ نہ ہوتا

حضرت انس رَضِيَ اللہُ تَعَالٰی عَنْہُ فرماتے ہیں کہ رسول پاک ﷺ لوگوں سے (مثلاً بات کرتے ہوئے) اس وقت تک الگ نہ ہوتے جب تک کہ وہ خود الگ نہ ہو جاتا۔ (مطالب عالیہ جلد ۲ صفحہ ۲۴)

حضرت انس رَضِيَ اللہُ تَعَالٰی عَنْہُ کی روایت ہے کہ آپ ﷺ جب اپنے اصحاب میں سے کسی سے ملاقات فرماتے تو اپنا کان لگا کر اس کی بات سنتے رہتے اور اس وقت تک جدا نہ ہوتے جب تک وہ آدمی خود جدا نہ ہو جاتا۔ (ابن سعد جلد ۱ صفحہ ۳۷۸)

فائدہ: مطلب یہ ہے کہ بات کرنے والے کی رعایت اور محبت میں اس وقت تک علیحدہ نہ ہوتے جب تک کہ وہ خود نہ الگ ہو جاتا۔

آپ ﷺ بڑے مہربان اور رعایت کرنے والے تھے

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ لوگوں میں سب سے زیادہ مہربان اور رعایت کرنے والے تھے۔ کوئی غلام یا باندی یا بچہ سخت جاڑے میں پانی لاتا (ازراہ برکت کہ آپ اس میں ہاتھ ڈال



دیں) تو آپ ہاتھ باز و دھو ڈالتے یا اور کوئی سائل سوال کرتا تو آپ اس کی جانب ضرور توجہ فرماتے۔ (بے توجہی اختیار نہ فرماتے)۔ (مطالب عالیہ جلد ۴ صفحہ ۲۴)

فائدہ ۵: آپ ﷺ غایت درجہ لوگوں پر شفیق و مہربان تھے۔ لوگوں کو نفع پہنچانے میں اپنی راحت کا بھی خیال نہ فرماتے اللہ کے برگزیدہ بندوں کی یہی پہچان ہے۔ حدیث پاک میں ہے۔ لوگوں میں بہتر وہ ہے جو دوسروں کو نفع پہنچائے جو خدا کے بندوں کو نفع پہنچاتا ہے وہی خدا کی جانب سے نفع کا مستحق ہوتا ہے۔

### جمعہ و عیدین کے دن خاص کپڑوں کا اہتمام فرماتے

حضرت عائشہ رضی اللہ تعالیٰ عنہا سے مروی ہے کہ آپ ﷺ کے دو کپڑے تھے جسے جمعہ کے دن زیب تن فرماتے۔ (مجمع صفحہ ۱۷۹، مطالب عالیہ جلد ۱ صفحہ ۱۷۱)

حضرت جابر رضی اللہ تعالیٰ عنہ کی روایت ہے کہ آپ ﷺ جمعہ و عیدین میں لال یمنی چادر زیب تن فرماتے۔ (سیرۃ الثانی جلد ۷ صفحہ ۴۹۱)

حضرت ابن عباس رضی اللہ تعالیٰ عنہما کی روایت ہے کہ آپ کے پاس ایک عمدہ دھاری دار لال چادر تھی جسے عیدین میں آپ زیب تن فرماتے۔ (مجمع جلد ۵ صفحہ ۲۰۱)

فائدہ ۶: جمعہ اور عیدین کے موقع پر بہترین خوشنیا لباس جو عموماً اور دنوں میں نہیں استعمال کیا جاتا ہے مسنون اور بہتر ہے۔ مگر اس کا مطلب یہ ہرگز نہیں دیگر فرائض کو تو چھوڑ دے اور اس ادب اور مسنون کا اتنا اہتمام کرے کہ گویا ضروری اور لازم معلوم ہو ممنوع اور شریعت کے خلاف ہے۔

### مہمان کی خدمت خود فرماتے

حضرت ابو موسیٰ رضی اللہ تعالیٰ عنہ فرماتے ہیں کہ رسول پاک ﷺ گدھے پر سوار ہو جاتے۔ موٹا صوف پہن لیتے۔ بکری کا دودھ دوہ لیتے۔ خود مہمانوں کی خدمت کر لیتے۔ (مجمع الزوائد جلد ۱۰ صفحہ ۲۰)

خیال رہے کہ مہمان کی خود خدمت کرنی مسنون اور بہتر ہے۔ بسا اوقات دوسرے کے حوالہ کرنے سے حق تلفی ہو جاتی ہے۔ اور مہمان اس میں اکرام کی کمی محسوس کرتا ہے۔ اسی وجہ سے امام بخاری نے ادب مفرد میں باب قائم کیا ہے۔ باب خدمة الرجل الضیف بنفسه (صفحہ ۲۲۴) آدمی اپنے مہمان کی خدمت خود کرے۔ اس سے مقصد ترغیب و تاکید ہے کہ مہمان کو دوسرے کے حوالہ نہ کرے۔ خصوصاً اہل علم و فضل و صاحب شرف و قار ہو۔ ہاں اگر معذور ہو، یا کوئی عذر ہو، یا مہمان کی کثرت آمد ہو یا آنے والے تلامذہ اور مسترشدین حضرات ہوں تو پھر اجازت ہے۔ کہ کوتاہی پر شکایت کی امید نہیں۔

## آپ ﷺ لوگوں کے مرتبہ کی رعایت فرماتے

حضرت عائشہ رضی اللہ تعالیٰ عنہا فرماتی ہیں کہ ایک سائل آیا تو آپ ﷺ نے اسے روٹی کا ایک ٹکڑا مرحمت فرمایا۔ پھر ایک شخص گزرا جس پر پھٹے کپڑے تھے۔ آپ ﷺ اٹھے پھر بٹھایا اور کھلایا۔ آپ سے پوچھا گیا (ایسا کیوں ہو) آپ نے فرمایا لوگوں کو اس کے مرتبہ پر اتارو۔ (ابوداؤد صفحہ ۶۶۵)

**فائدہ:** حق اور حکمت کا تقاضا ہے کہ لوگوں کو اس کے مرتبہ پر اتاریں۔ یعنی اس کے ساتھ اکرام کرنے میں اس کی مرتبہ کی رعایت رکھیں۔ ظاہر ہے کہ ایک عالم ربانی اور بازاری آزاد شخص کا ایک مرتبہ نہیں ہو سکتا۔ اور نہ ایک جیسا برتاؤ اور معاملہ ہو سکتا ہے۔ اسی لئے مشہور مقولہ ہے۔ گریں فرق مراتب نہ کنی زندیقی۔ لہذا ہر شخص کے ساتھ اس کے مقام و مرتبہ کو دیکھ کر اس کے ساتھ معاملہ کرے۔

## آپ ﷺ با وضو رہتے

ابراہیم نے بیان کیا کہ کبھی ایسا نہ ہوا کہ آپ ﷺ جب پاخانہ سے نکلتے تو وضو نہ فرماتے۔

(طحاوی صفحہ ۵۵، مسند احمد جلد ۶ صفحہ ۱۸۹)

**فائدہ:** با وضو رہنا مسنون ہے۔ اور نور پر نور ہونے کا باعث ہے۔ مزید یہ ہے کہ جب چاہا قرآن پاک پڑھ لیا۔ نماز پڑھ لی۔ خصوصاً سفر کے موقع پر بڑے فوائد ہیں۔ وقت پر بسا اوقات پانی نہیں ملتا۔ نماز قضاء نہیں ہوتی۔ یا جہاں موقعہ دیکھا پڑھ لی۔

## حفظ خدا کی دعا دیتے

حضرت قتادہ رضی اللہ تعالیٰ عنہ سے مروی ہے کہ آپ ﷺ کسی سفر میں تھے لوگوں کو پیاس لگی۔ تیزی سے چلنے لگے۔ (یعنی ادھر ادھر تلاش میں دوڑنے لگے) میں اس رات آپ کے ساتھ چمٹا رہا۔ (آپ کی حفاظت کے خاطر) تو آپ نے فرمایا خدا تجھے محفوظ رکھے جیسا کہ تو نے اپنے نبی کی حفاظت کی۔ (ابوداؤد جلد ۲ صفحہ ۷۰۹)

**فائدہ:** آپ ﷺ نے خدمت اور دشمنان سے حفاظت کرنے کی وجہ سے ”حفظك اللہ“ کی دعا دی۔ اس سے معلوم ہوا کہ خدا حفاظت میں رکھے۔ ”حفظك اللہ“ کی دعا مسنون ہے اور سنت سے ثابت ہے۔ حالت سفر میں جانے والے کو بھی یہ دعا دینی آپ سے ثابت ہے۔

## نکاح میں شہرت و اعلان کو پسند فرماتے

ابوالحسن المازنی کی روایت ہے کہ آپ ﷺ کو چپکے چپکے نکاح پسند نہ تھا۔ (مسند احمد جلد ۴ صفحہ ۴۷)

حضرت عائشہ رضی اللہ تعالیٰ عنہا سے مروی ہے کہ آپ ﷺ نے فرمایا نکاح اعلان کے ساتھ کیا کرو۔ اور

اسے مسجد میں کیا کرو۔ اور اس پر دف بجاؤ۔ (تاکہ لوگوں کو معلوم ہو جائے)۔ (ترمذی جلد ۱ صفحہ ۲۰۷)  
**فائدہ ۱:** نکاح میں آپ اعلان اور شہرت کو پسند فرماتے۔ اور یہی شرعی حکم بھی ہے۔ چپکے چپکے یہ اچھی بات نہیں ہے۔ اسی لئے آپ مسجد میں نکاح فرمانے کا حکم دیتے تاکہ سب کو معلوم ہو جائے۔ اور اس میں بڑی حکمت ہے۔

### نیک عمل میں ہمیشگی اختیار فرماتے

حضرت سعید مقبری رضی اللہ تعالیٰ عنہ فرماتے ہیں کہ رسول پاک صلی اللہ علیہ وسلم جب کسی نیک عمل کو شروع فرماتے تو اس پر مداومت اختیار کرتے جمے رہتے۔ ایسا نہ کرتے کہ ایک مرتبہ کرتے پھر چھوڑ دیتے پھر کرتے۔

(ابن سعد جلد ۱ صفحہ ۳۷۹)

حضرت عائشہ رضی اللہ تعالیٰ عنہا سے مروی ہے کہ آپ صلی اللہ علیہ وسلم کو عبادت میں دوام اور ہمیشگی پسند تھا گو وہ کم ہی کیوں نہ ہو۔ (بخاری صفحہ ۹۵۷، فیض القدر جلد ۵ صفحہ ۳۷۹)

حضرت ام سلمہ رضی اللہ تعالیٰ عنہا کہتی ہیں کہ آپ اس عمل کو محبوب و پسند فرماتے تھے جس پر مداومت اور ہمیشگی اختیار کیا جائے۔ گو وہ مقدار میں کم ہی کیوں نہ ہو۔ (ترمذی، نسائی، جامع صغیر صفحہ ۶۵۱۶)

**فائدہ ۲:** علامہ مناوی نے لکھا ہے کہ شروع کر کے چھوڑ دینے میں ایک قسم کا اعراض ہے جو یقیناً مذموم ہے۔ خیال رہے دوام اور استمرار سے اس کے منافع اور فوائد حاصل ہوتے ہیں جو اس کے خلاف حاصل نہیں ہوتا۔ دوام کو تاثیر میں دخل ہے۔ چنانچہ پانی دواماً گرنے سے پتھر میں گڑھا پیدا کر دیتا ہے۔

### تعجب کے وقت سبحان اللہ کہتے

حضرت ام سلمہ رضی اللہ تعالیٰ عنہا سے مروی ہے کہ آپ صلی اللہ علیہ وسلم بیدار ہوئے (تعجب کرتے ہوئے) فرمایا سبحان اللہ کیسے خزانے کیسے فتنے نازل ہوئے۔ ان حجرے والیوں کو نماز کے لئے کون جگائے گا۔ کتنی ایسی عورتیں ہیں جو دنیا میں کپڑے پہننے والیاں اور آخرت میں ننگی رہنے والی ہوں گی۔ (بخاری صفحہ ۵۲)  
**فائدہ ۳:** امت پر آئندہ آنے فتنوں کا آپ صلی اللہ علیہ وسلم کو انکشاف ہوا۔ اس سے معلوم ہوا کہ کسی تعجب خیز موقع پر سبحان اللہ کہنا چاہئے۔ تکبیر نہیں کہنی چاہئے۔

### جب کسی تکلیف کا احساس ہوتا تو معوذتین پڑھ کر دم فرماتے

حضرت عائشہ رضی اللہ تعالیٰ عنہا سے روایت ہے کہ آپ صلی اللہ علیہ وسلم جب بیمار ہوتے۔ اور تکلیف ہوتی تو اپنے اوپر معوذتین پڑھ کر دم فرماتے۔ (بیہقی فی الشعب جلد ۲ صفحہ ۵۱۴)

**فائدہ ۴:** خواہ کسی قسم کی بیماری ہو یا ڈر خوف ہو تو ان دو سورتوں کو اپنے اوپر یا جسے تکلیف ہو اس پر پڑھ کر دم کر

دے۔ مزید اپنے ہاتھ پر دم کر کے پورے جسم پر مل لے۔ انشاء اللہ فائدہ ہوگا۔ مزید اس قسم کی معلومات کے لئے۔ عاجز کی کتاب الدعاء المسنون دیکھئے۔ جو دعاؤں کے باب میں نہایت مفصل اور مستند ہے۔

### غسل میں خوشبو استعمال فرماتے

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ غسل میں خوشبودار اشیاء کا استعمال فرماتے۔

(الاحسان جلد ۳ صفحہ ۱۱۹، بخاری)

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ جب غسل جنابت فرماتے تو کچھ خوشبو اپنے ہاتھ میں ملتے۔ (بخاری صفحہ ۴۰)

فَائِدَہ: یعنی غسل کے موقعہ پر ابتداء کچھ خوشبو کا استعمال فرماتے۔ اس سے معلوم ہوا کہ غسل کے موقعہ پر بدن کی صفائی کے ساتھ خوشبو وغیرہ کا استعمال، خوشبودار صابن کا استعمال بہتر ہے۔

### اکثر آپ ﷺ رنجیدہ اور غمگین نظر آتے

ہند ابن ابی ہالہ کی طویل روایت میں ہے آپ ﷺ مسلسل غمگین اور فکر مند رہا کرتے تھے۔

(بیہقی فی الشعب جلد ۲ صفحہ ۱۵۵)

شمائل ترمذی کی روایت میں ہے کہ آپ ﷺ ہمیشہ غمگین متفکر نظر آتے۔ آپ کو سکون نہیں تھا۔

(شمائل صفحہ ۲۲)

فَائِدَہ: دین اور تبلیغ اسلام کی فکر میں گھلے رہتے تھے۔ آپ ہمیشہ اسی دھن میں رہتے کہ لوگ کس طرح توحید و اسلام کو قبول کر لیں۔ آخرت کی فکر جہنم سے ڈر حاصل ہو جائے۔ آج ہم امتی کا کیا حال ہے۔ اپنی دنیا میں مست اور خوش ہیں۔ جب خود اپنی فکر نہیں تو دوسرے کے دین کی کیا فکر ہوگی۔ پس چند لوگ ہیں جنہیں دین کی فکر ہے کہ عالم میں دین کس طرح پھیلے یہی مقبولان خدا ہیں۔

### شب اول میں سونا اور آخر رات میں عبادت کو آپ ﷺ پسند فرماتے

حضرت عائشہ رَضِيَ اللہُ تَعَالٰی عَنْہَا فرماتی ہیں کہ آپ ﷺ رات کے شروع میں (نماز عشاء کے بعد متصلاً)

سو جایا کرتے اور آخر شب میں عبادت کرتے۔ (زرقانی جلد ۵ صفحہ ۶۷، بخاری صفحہ ۱۵۴)

فَائِدَہ: شرح مواہب میں ہے کہ آپ ﷺ عشاء کے بعد متصلاً سو جایا کرتے۔ علامہ قرطبی نے الجامع میں لکھا ہے کہ حضرت عمر فاروق رَضِيَ اللہُ تَعَالٰی عَنْہُ عشاء کے بعد گفتگو پر مارا کرتے تھے کہ ابھی باتوں میں لگو گے اور

آخر رات میں سو گے۔ (القرطبی جلد ۱۳ صفحہ ۱۳۸)



**فائدہ ۵:** عشاء کے بعد جلد سونے سے آخر رات میں اٹھنا نصیب ہوتا ہے۔ جو بہت بڑی دولت ہے۔ کم از کم صبح کی نماز میں سہولت ہوتی ہے۔ دیر سے سونے کی وجہ سے عموماً علی الصبح نیند نہیں کھلتی جس سے صبح کی نماز جاتی رہتی ہے جو بہت بڑے خسارے کی بات ہے۔

**ٹوپی کا سفید ہونا پسند فرماتے**

حضرت ابن عمر رضی اللہ تعالیٰ عنہما سے مروی ہے کہ آپ ﷺ سفید ٹوپی پہنتے تھے۔

(مطالب عالیہ جلد ۲ صفحہ ۲۷۲، فیض القدر جلد ۵ صفحہ ۲۴۶)

حضرت فرقد رضی اللہ تعالیٰ عنہ سے مروی ہے کہ آپ کے سر مبارک پر سفید ٹوپی تھی۔ (سیرۃ الشامی صفحہ ۴۷)

**فائدہ ۵:** آپ ﷺ سے جبہ اور چادر حلوہ جوڑے تو سفید کے علاوہ دوسرے رنگوں کے بھی ثابت ہیں۔ مگر ٹوپی نہیں اس سے معلوم ہوا کہ ٹوپی کا سفید ہی ہونا بہتر ہے۔

**بھولنے کے اندیشہ سے نشان لگا لیتے**

حضرت ابن عمر رضی اللہ تعالیٰ عنہما کی روایت ہے کہ جب کسی ضروری کام کے بھولنے کا اندیشہ ہوتا تو چھوٹی انگلی میں انگوٹھے میں کچھ دھاگا (وغیرہ) نشان کے طور پر لگا لیتے۔ (جامع صغیر صفحہ ۴۰۹)

**فائدہ ۵:** مطلب یہ ہے کہ کسی چیز کی یاد دہانی کے لئے کہ وقت پر ذہن سے نکل نہ جائے انگلی وغیرہ میں کوئی نشان وغیرہ لگا لیا کرتے۔

عہد قدیم میں یہ طریقہ رائج تھا۔ اس کی جگہ اب یادداشت کے طور پر لکھ لیا جاتا ہے۔ اس زمانہ میں چونکہ لکھنا پڑھنا کم تھا اس لئے یہ طریقہ تھا۔

**گرم پانی پینا پسند نہ فرماتے**

حضرت عقبہ بن عامر رضی اللہ تعالیٰ عنہ سے مروی ہے کہ آپ ﷺ گرم پانی پینے کو پسند نہ فرماتے۔

(مسند احمد جلد ۲ صفحہ ۵۶)

**فائدہ ۵:** اسی طرح آپ ﷺ گرم کھانے کو پسند نہ فرماتے۔ بروایت حضرت ابو ہریرہ رضی اللہ تعالیٰ عنہ مروی ہے کہ آپ ﷺ کی خدمت میں ایک برتن میں کھانا پیش کیا گیا جو تیز گرم تھا۔ آپ نے ہاتھ بڑھا کر کھینچ لیا۔ اور فرمایا کہ اللہ نے ہمیں آگ نہیں کھلا۔ (مجمع الزوائد جلد ۵ صفحہ ۲۳)

طبا بھی تیز گرم کھانا مفید نہیں۔ چائے یا بعض دوائیں جو گرم مفید ہوں وہ اس حکم سے خارج ہیں۔ چونکہ ان کا نفع گرم ہی سے وابستہ ہے۔

### پکارنے والے کو کیا جواب دیتے

حضرت عمر بن خطاب رَضِيَ اللہُ تَعَالٰی عَنْہُ سے مروی ہے کہ ایک شخص نے آپ ﷺ کو تین مرتبہ پکارا۔ آپ نے ہر مرتبہ فرمایا حاضر۔ (مجمع الزوائد صفحہ ۲۰)

**فائدہ:** کسی کے پکارنے پر متواضعانہ اور سنجیدگی سے جواب دینا یہ اخلاقیات میں سے ہے۔ آپ تواضع کے اعلیٰ مقام پر فائز تھے۔ اس لئے پکارنے والے کو متواضعانہ جواب دیتے۔ حاضر۔ حاضر۔ ہمارے علاقے میں جی ہاں اس کا ترجمان ہے۔

بعض اہل کبر اس قسم کا جواب دینا خلاف شان سمجھتے ہیں۔ جو صحیح اور درست نہیں۔ مؤمن کی شان طریقہ نبوی کی اتباع میں ہے۔

### بکریوں کی خدمت

حضرت ابو بردہ رَضِيَ اللہُ تَعَالٰی عَنْہُ فرماتے ہیں کہ رسول ﷺ گدھے پر سوار ہو جایا کرتے تھے۔ صوف (اون کا موٹا لباس پہنتے تھے)۔ بکریاں خود باندھ لیتے تھے اور مہمانوں کی خدمت انجام دیتے تھے۔

(دلائل النبوة جلد ۱ صفحہ ۳۲۹)

**فائدہ:** خود سے کام کر لینا یہ متواضعانہ پیغمبرانہ شان ہے۔ اہل کبر و قار اپنا کام ضرورت پڑنے پر بھی رکے رہتے ہیں۔ خادم کے انتظام میں بیٹھے رہتے ہیں۔ خود کام کرنے کو اپنی شان کے خلاف سمجھتے ہیں۔ یہ ممنوع اور تکبر کی پہچان ہے۔ خیال رہے کہ نوکر و خادم رکھنا ممنوع نہیں ہے۔ کسی موقع پر خادم و نوکر نہیں ہے خود سے کام کر لینا چاہئے اس کے انتظار میں بیٹھے رہنا ممنوع ہے۔

### آسان اور سہل طریقہ اختیار کرتے

حضرت عائشہ رَضِيَ اللہُ تَعَالٰی عَنْہَا فرماتی ہیں کہ آپ ﷺ دو اختیار دیئے ہوئے امر میں سے آسان اور سہل کو اختیار فرماتے۔ بشرطیکہ اس میں گناہ نہ ہو۔ ورنہ تو اس سے سب سے زیادہ دور رہتے۔

(دلائل النبوة جلد ۱ صفحہ ۳۱۰، اخلاق النبی صفحہ ۴۴)

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ رسول پاک ﷺ کو دو چیزوں میں اختیار دیا جاتا تو جو سہل آسان ہوتا اسی کو آپ اختیار فرماتے۔ (مجمع الزوائد جلد ۱ صفحہ ۱۵)

**فائدہ:** مطلب یہ ہے کہ آپ ﷺ کو دو امور میں کسی کا اختیار دیا جاتا وہاں آپ اس میں سے آسان اور سہل طریقہ اختیار فرماتے۔ خیال رہے شرع کا حکم خواہ آسان سمجھ میں آئے یا مشکل ہو۔ بہر صورت بجالانا اطاعت فرمانبرداری ہے۔

### مار پیٹ کی عادت نہیں

حضرت عائشہ رَضِیَ اللہُ تَعَالٰی عَنْہَا فرماتی ہیں کہ میں نے رسول پاک ﷺ کو نہیں دیکھا کہ انہوں نے کسی خادم کو کبھی مارا ہو۔ آپ نے اپنے ہاتھ سے کسی کو نہیں مارا۔ ہاں مگر یہ اللہ پاک کے راستہ میں جہاد کرتے ہوئے (تو کسی کو مارا ہے)۔ (مختصر دلائل صفحہ ۳۱۲، مسلم، فضائل)

**فائدہ:** آپ خوش اخلاق بڑے مہربان اور نرم مزاج تھے۔

لیکن قصور وار اور جرم اور غلطی پر تربیت کے پیش نظر کہ آئندہ اس قسم کی غلطی کا ارتکاب نہ کرے کہ تنبیہ اور معمولی مار پیٹ جس سے بدن پر نشانات نہ ہوں۔ ہاتھ پیر نہ ٹوٹے۔ خون نہ بہے۔ شرعاً درست ہے۔ سخت تکلیف دہ مار درست نہیں۔ جیسا کہ بعض نادان کرتے ہیں۔ اسی طرح استاذ اور معلم کو بھی تکلیف دہ مار درست نہیں۔ ڈانٹ زجر تو بیخ سے کام لیا جائے۔

### اللہ کے فرائض میں آپ ﷺ نرمی اور درگزر نہ فرماتے

حضرت عائشہ رَضِیَ اللہُ تَعَالٰی عَنْہَا فرماتی ہیں کہ میں نے کبھی نہیں دیکھا کہ آپ ﷺ نے اپنے اوپر کسی کی تکلیف دہ اور ظلم کا بدلہ نہ لیتے۔ سوائے اس صورت کے کہ فرائض خداوندی کی بے حرمتی ہوتی ہو۔ اور جب اللہ کے فرائض میں ذرا سی بھی بے حرمتی ہوتی تو آپ اس بارے میں سب سے زیادہ سخت ہو جاتے۔ (شمائل، اخلاق النبی صفحہ ۴۵)

**فائدہ:** فرائض الہیہ اور محارم کے ارتکاب کو آپ گوارہ نہ فرماتے۔

اس سے معلوم ہوا کہ والد اور گارجن کو چاہئے کہ فرض نماز اور روزے کے ترک کو بیوی اور اولاد کے حق میں گوارہ نہ کرے۔ اسی طرح فلم دیکھنا۔ بے پردہ پھرنا ہرگز گوارہ نہ کرے۔ اور نہ اس پر خاموشی اور رضا اختیار کرے۔ علماء نے ذکر کیا ہے کہ تارک نماز بیوی اگر نماز کی عادت نہ اختیار کرے تو اسے طلاق دے سکتا ہے تاکہ اس کے گھر کا معاشرہ دین پر باقی رہے اور اس کی اولاد میں دین رہے۔ جو اہل ایمان کا اولین مقصود ہے۔

### لوگوں کی حد درجہ رعایت فرماتے

حضرت انس رَضِیَ اللہُ تَعَالٰی عَنْہُ سے روایت ہے کہ کبھی ایسا بھی ہوا کہ آپ نماز کے لئے منبر سے نیچے اترے۔ نماز کی اقامت ہو چکی۔ اور کوئی آدمی آگیا۔ اس نے آپ سے لمبی گفتگو شروع کر دی اس کے بعد آپ نماز کے لئے آگے بڑھے۔ (اخلاق صفحہ ۳۰)

حضرت انس یا بلال رَضِیَ اللہُ تَعَالٰی عَنْہُ سے روایت ہے کہ اقامت ہوتی آپ ﷺ مسجد میں داخل ہوئے اور کوئی آدمی آپ کے سامنے آ جاتا آپ اس کے ساتھ اتنی دیر تک مشغول رہتے کہ نیند کے مارے لوگوں کی

گردنیں جھکتی رہتیں۔ (اخلاق النبی صفحہ ۳۱)

**فائدہ:** آپ ﷺ لوگوں کی رعایت فرماتے۔ اگرچہ بے وقت سہی۔ اس وجہ سے بھی کہ وہ ان آداب سے واقف نہیں تھے انس کی وجہ سے ایسا فرماتے۔

### زمزم کا اہتمام فرماتے

حضرت عائشہ رَضِیَ اللہُ تَعَالٰی عَنْہَا سے مروی ہے کہ وہ زمزم لے کر آتیں اور یہ فرماتیں کہ آپ ﷺ زمزم اٹھاتے یعنی لے کر آتے۔ (ترمذی صفحہ ۱۹۰، جامع الصغیر)

**فائدہ:** مطلب یہ ہے کہ آپ ﷺ نے مکہ مکرمہ سے زمزم لایا۔ اس سے حج بیت اللہ وغیرہ کے موقع پر زمزم کا لانا سنت سے ثابت ہوا۔ اور ظاہر ہے کہ آپ سخاوت مزاج کی بنا پر زمزم احباب کو عنایت فرماتے ہوں گے۔ یعنی ان لوگوں کو عطا فرماتے جو حج اور مناسک میں نہیں جاسکے۔

خیال رہے کہ زمزم اور کھجور وغیرہ کا لانا یہ اسلاف کرام سے ثابت ہے۔ لہذا اس کا لانا اور اقرباء و احباب میں تقسیم کرنا محمود اور مستحسن ہے۔ اور سامانوں کا جھمیلا کرنا جس کی وجہ سے حرم چھوڑ کر بازاروں کے چکر لگانے کی ضرورت ہو۔ اکابرین و اسلاف کے خلاف ہے۔ ان امور میں نہ پڑے اور امیدواروں سے معذرت کر دے۔

### کوئی کھانا بھیجتا تو باقی واپس روانہ کر دیتے

حضرت جابر بن سمرہ رَضِیَ اللہُ تَعَالٰی عَنْہُ سے مروی ہے کہ آپ کی خدمت اقدس میں کوئی کھانا ہدیہ بھیجتا تو آپ کھا کر باقی واپس فرما دیتے۔ (مسند احمد جلد ۵ صفحہ ۹۴)

**فائدہ:** چونکہ کھانا بھیجا جاتا تھا وہ آپ کے کھانے کے لئے ہوتا۔ جسے فقہی اصطلاح میں اباحت کہتے ہیں۔ اس میں تملیک نہیں ہوتی اس لئے نہ رکھ سکتے تھے اور نہ کسی دوسرے کو ہدیہ اور صدقہ کر سکتے تھے عموماً کھانے کی دعوت میں ایسا ہوتا ہے۔

کبھی ایسا بھی ہوتا ہے کہ پورے کھانے کا اسے مالک بنا دیا جاتا ہے خود کھا لے اہل و عیال کو کھلائے یا اپنے متعلقین کو دے دے۔ وقت اور عرف اور ماحول کے اعتبار سے اس کا فرق معلوم ہو سکتا ہے۔ عموماً دعوت میں اباحت ہوتی ہے اور تقریب اور شادی کے کھانے میں تملیک ہوتی ہے۔ مسئلہ دقیق ہے کسی اچھے عالم سے پوچھ لیا جائے۔ یہ بھی حکمت ہو سکتی ہے کہ معلوم ہو جائے کہ کم نہیں ہوا بلکہ زائد ہی ہوا۔

### کسی کو باہر بھیجتے تو شروع میں بھیجتے

حضرت صخر غامدی رَضِیَ اللہُ تَعَالٰی عَنْہُ فرماتے ہیں کہ آپ ﷺ کسی سریہ کو روانہ فرماتے تو شروع دن میں روانہ فرماتے۔ (مسند احمد جلد ۳ صفحہ ۴۳۲)



فَإِنَّكَ لَا: شروع دن برکت کا وقت ہوتا ہے۔ آپ سفر اور تجارتی امور میں بھی شروع دن کو پسند فرماتے۔ چنانچہ اس حدیث کے راوی حضرت ضمیر بیان کرتے ہیں کہ میں جب تجارتی سفر کرتا تو صبح ہی کرتا خوب نفع حاصل کرتا۔ (سنن کبریٰ صفحہ ۱۵۱، مشکوٰۃ صفحہ ۳۳۹)

حضرت عائشہ رَضِیَ اللہُ تَعَالٰی عَنْہَا سے روایت ہے کہ آپ ﷺ نے فرمایا تلاش رزق میں صبح کا وقت اختیار کرو۔ صبح کا وقت برکت اور کامیابی کا وقت ہے۔

حضرت علی کرم اللہ وجہہ سے مروی ہے کہ آپ ﷺ نے دعا فرمائی اے اللہ میری امت کو دن کے شروع حصہ میں برکت عطا فرما۔ (کشف الاستار، بزار جلد ۲ صفحہ ۷۹)

آج کے دور میں برکت کا یہ وقت سو کر گزارا جاتا ہے اسی وجہ سے برکت سے محرومی ہے۔ اسباب برکت تو کھودیتے ہیں پھر بے برکتی کی شکایت کرتے ہیں۔

### آپ ﷺ عمدہ خواب کو پسند فرماتے

حضرت انس رَضِیَ اللہُ تَعَالٰی عَنْہُ سے مروی ہے کہ آپ ﷺ اچھے خواب کو پسند فرماتے۔

(مسند احمد بن حنبل جلد ۳ صفحہ ۱۳۵، فیض القدر جلد ۵ صفحہ ۲۲۸)

حضرت ابوبکرہ فرماتے ہیں کہ آپ ﷺ اچھے خواب کو پسند فرماتے اور اس کے متعلق اپنے اصحاب سے معلوم فرماتے۔ (مسند جلد ۵ صفحہ ۵۰)

فَإِنَّكَ لَا: عمدہ خواب بشری مؤمن ہے۔ تفصیل کے لئے شَمَائِلُ کُبْرٰی جلد دوم دیکھئے۔ اسی وجہ سے آپ معلوم فرماتے تھے۔

### لوگ میت کے دفن سے فارغ ہو جاتے تو آپ ﷺ رک جاتے

حضرت عثمان رَضِیَ اللہُ تَعَالٰی عَنْہُ سے مروی ہے کہ آپ ﷺ جب میت کے دفن سے فارغ ہو جاتے تو رک جاتے۔ اور لوگوں سے فرماتے۔ اپنے بھائی کے لئے استغفار کرو۔ اور ان کے لئے ثابت قدمی کی دعا مانگو۔ اس وقت اس سے سوال کیا جائے گا۔ (ابوداؤد، فیض القدر جلد ۵ صفحہ ۱۵۱)

فَإِنَّكَ لَا: عام لوگوں کے جانے کے بعد چند مخصوص حضرات خصوصاً اہل قرابت کے لئے بہتر ہے کہ ٹھہر جائے اور ان کے لئے سہولت جواب اور اثبات قدمی کی دعا مانگے۔ اور حضرت ابن عمر رَضِیَ اللہُ تَعَالٰی عَنْہُمَا کی روایت میں ہے کہ میت کے سرہانے سورہ بقرہ کی شروع کی آیتیں مفلحون تک اور پیر کی جانب سورہ بقرہ کی آخری آیتیں ”امن الرسول“ سے آخر تک پڑھے۔ (حصن، بیہقی، مشکوٰۃ صفحہ ۱۳۹)

جب جنازہ میں تشریف لے جاتے تو خاموش چلتے

ابن سعد نے مرسل بیان کیا ہے کہ نبی پاک ﷺ جب کسی جنازہ کے ساتھ تشریف لے جاتے تو اکثر خاموش چلتے۔ اور بات کرتے تو آخرت اور موت کے متعلق گفتگو فرماتے۔ (جامع صغیر صفحہ ۶۷۳۲)

حضرت ابن عباس رضی اللہ تعالیٰ عنہما سے مروی ہے کہ جب آپ ﷺ جنازہ میں تشریف لے جاتے تو آپ پر غم کے آثار نمایاں ہوتے۔ اور زیادہ تر موت و آخرت کی بات کرتے۔ (جامع صغیر صفحہ ۶۷۳۳)

فائدہ: ظاہر ہے یہ رنج غم اور عبرت کا مقام ہے۔ اسے بھی ایک دن اسی طرح اٹھا کر لے جایا جائے گا۔ آہ بکاء کے موقع پر گفتگو کرنا۔ بولنا عبرت کے خلاف ہے۔ اس لئے ایسے موقع پر خاموش ذکر کرتا ہوا چلے۔

کسی کے گھر کے سامنے کھڑے نہ ہوتے

حضرت عبداللہ بن بسر رضی اللہ تعالیٰ عنہ فرماتے ہیں کہ آپ ﷺ جب کسی کے گھر تشریف لاتے تو اس کے دروازے کے بالکل سامنے کھڑے نہ ہوتے۔ بلکہ دائیں یا بائیں جانب کھڑے ہوتے اور السلام علیکم السلام علیکم کہتے۔ (مشکوٰۃ صفحہ ۴۰، بیہقی فی الشعب صفحہ ۲۸۲۲)

فائدہ: عموماً لوگ گھر کے سامنے کھڑے ہو کر آواز دیتے ہیں یا انتظار کرتے ہیں۔ بڑی بے حیائی اور بری بات ہے۔ ذرا کنارے کھڑے ہو کر آواز یا انتظار کرنا چاہئے۔ اگر ایسا دروازہ ہے جس سے گھر کا سامنا نہیں ہوتا۔ یا ڈبل دروازہ ہے تو پھر گنجائش ہے۔ بہر صورت ادب یہی ہے۔ آج یہ مسنون طریقہ لوگوں سے چھوٹا جا رہا ہے۔ جس کا سبب سنت اور شریعت کی اہمیت کا نہ ہونا ہے۔

تقسیم کے لئے کوئی چیز آتی تو فوراً تقسیم فرماتے

محمد بن علی سے مرسل مروی ہے کہ آپ ﷺ کے پاس کوئی مال (تقسیم کے لئے) آتا تو آپ اسے رات یا دن بھر نہ رکھتے۔ (جامع صغیر صفحہ ۶۶۳۳)

حضرت عوف بن مالک رضی اللہ تعالیٰ عنہ کہتے ہیں کہ رسول پاک ﷺ کے پاس مال فئی آتا تو آپ ﷺ اسی دن تقسیم فرما دیتے۔ (مسند احمد جلد ۶ صفحہ ۲۹)

فائدہ: اس سے معلوم ہوا کہ روپیہ پیسہ یا اور کوئی سامان تقسیم کے لئے آئے یا کوئی دے تو اسے رکھے نہ رہے۔ بلکہ جلد از جلد مصرف میں یا معطیٰ نے جس قسم کے لوگوں میں تقسیم کرنے کے لئے کہا فوراً بلا غرض اور اپنے نفع کے تقسیم کر دے۔

آپ ﷺ سونے والے کی رعایت فرماتے

حضرت مقداد رضی اللہ تعالیٰ عنہ سے روایت ہے کہ آپ رات میں تشریف لاتے تو اس طرح سلام فرماتے کہ

جاگا ہوا سن لیتا اور سوتا ہوا نہ جاگتا۔ (ترمذی صفحہ ۹۶)

فائدہ: یہ آپ ﷺ کی کمال رعایت تھی۔ اگرچہ محبت و عقیدت کی وجہ سے آپ سے لوگوں کو تکلیف نہ ہوتی۔ شریعت، سنت اور ادب یہی ہے کہ ہر شخص کی راحت کا خیال رکھے۔ صرف اپنی ہی راحت کا خیال نہ رکھے۔ یہ اخلاق ہی نہیں انسانیت کے خلاف ہے۔

آپ ﷺ کو کوئی چیز بھلی معلوم ہوتی تو کیا فرماتے

حکیم بن جزام رَضِيَ اللہُ تَعَالٰی عَنْہُ فرماتے ہیں کہ آپ ﷺ کسی چیز کو دیکھتے اور وہ آپ کو بہت بھلی اور پسند ہوتی، اسے نظر بد کا اندیشہ ہوتا تو یہ پڑھتے ”اللہم باریک فیہ ولا اضرہ“ (اخلاق النبی صفحہ ۷۳۰)

حضرت سہل بن حنیف رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا جب تم میں سے کوئی شخص اپنی ذات میں یا اپنے مال میں یا بھائی میں کوئی ایسی چیز دیکھے جو اسے بہت پسند آئے تو اسے برکت کی دعا دے۔ یعنی ”اللہم باریک فیہ“ کہے۔ کیونکہ نظر کا لگنا حق ہے۔ (ابن ماجہ صفحہ ۲۵۰، نسائی)

فائدہ: نظر کا لگنا برحق ہے۔ خصوصاً آج کے اس دور میں لہذا اس سے حفاظت کے لئے دعا دے دے۔ مزید نظر بد سے بچنے کے لئے ”ما شاء اللہ لا حول ولا قوۃ الا باللہ“ پڑھ لے۔ مزید تفصیل الدعاء المسنون میں دیکھئے۔

بروں کے ساتھ بھی رعایت اور اخلاقی برتاؤ

حضرت عائشہ رَضِيَ اللہُ تَعَالٰی عَنْہَا فرماتی ہیں کہ ایک شخص نے آپ کے پاس آنے کی اجازت مانگی۔ آپ نے فرمایا قوم کا یہ برا شخص ہے۔ جب یہ آپ کے پاس آیا تو آپ ﷺ نے بہت رعایت کے ساتھ گفتگو کی۔ حضرت عائشہ نے فرمایا۔ آپ نے تو اسے ایسا ایسا کہا پھر اس کے ساتھ بات چیت میں نرم رخ اختیار کیا۔ آپ نے فرمایا۔ اے عائشہ لوگوں میں بدتر وہ جسے لوگ اس کے شر کی وجہ سے چھوڑ دیں۔

(بخاری جلد ۲ صفحہ ۸۹۴، ابوداؤد من الغرہ صفحہ ۹۲)

فائدہ: مطلب یہ ہے کہ گو وہ اپنے ذات کے اعتبار سے برا ہے۔ مگر جب وہ ہمارے پاس یا ہماری مجلس میں آئے گا تو ہمیں اس کی رعایت کا حکم ہے۔ اس کے ساتھ اذیت و تکلیف دہ برتاؤ ہرگز مناسب نہیں۔ جب وہ ہمارے پاس آیا ہے تو خواہ کتنا ہی برا ہو صحیح اخلاق کے ساتھ پیش آنا نہایت ہی اہم ذمہ داری ہے۔

اندھیرے میں تشریف فرمانہ ہوتے

حضرت عائشہ رَضِيَ اللہُ تَعَالٰی عَنْہَا فرماتی ہیں کہ نبی پاک ﷺ کسی اندھیرے گھر میں نہ بیٹھتے تھے۔ تاوقتیکہ روشنی نہ جلا دی جاتی۔ (بزار کشف الاستار جلد ۲ صفحہ ۴۲۴، کنز العمال جدید جلد ۷ صفحہ ۲۲۲)



**فائدہ ۱۰:** مطلب یہ ہے کہ اندھیرے گھر میں یا جہاں اندھیرا ہو وہاں آپ نہ بیٹھتے۔ اس میں بہت سی حکمتیں ہو سکتی ہیں۔ جسے اہل بصیرت سمجھ سکتے ہیں۔ مثلاً لوگوں کو معلوم ہو آپ تشریف فرما ہیں۔ کسی کو دھوکا نہ ہو خلاف مزاج و طبع بات نہ پیش آجائے۔

**جھوٹ بولنے والے کے ساتھ آپ ﷺ کا برتاؤ**

حضرت عائشہ رضی اللہ تعالیٰ عنہا سے مروی ہے کہ جب آپ گھر والے میں سے کسی کے جھوٹ بولنے پر مطلع ہو جاتے تو اس سے اعراض فرماتے رہتے (اس سے ربط محبت نہ رکھتے) تا وقتیکہ وہ توبہ نہ کر لیتا۔

(حاکم، کنز العمال صفحہ ۱۸۳۸)

حضرت عائشہ رضی اللہ تعالیٰ عنہا سے مروی ہے کہ آپ ﷺ کو تمام بری عادتوں میں جھوٹ سے بڑی نفرت تھی۔ (بیہقی، کنز صفحہ ۱۸۳۷)

حضرت عائشہ رضی اللہ تعالیٰ عنہا فرماتی ہیں کہ آپ ﷺ کو سب سے زیادہ بغض اور نفرت جھوٹ سے تھی۔ اگر اپنے اصحاب و رفقاء میں سے کسی کے جھوٹ پر مطلع ہوتے تو اس سے انقطاع اختیار فرما لیتے تا وقتیکہ اس کی توبہ کا علم آپ کو نہ ہو جاتا۔ (ابن سعد جلد ۱ صفحہ ۳۷۸)

**فائدہ ۱۱:** اس سے معلوم ہوا کہ اہل صلاح کے لئے مسنون اور گنجائش ہے کہ اہل معصیت سے اس وقت تک ربط و تعلق منقطع رکھیں جب تک کہ وہ معصیت و گناہ کو چھوڑ نہ دیں۔ تمام شخص کے لئے یہ حکم نہیں۔ خصوصاً آج کے اس دور میں ربط رکھے اور اسے گناہ کے نقصانات بتاتا رہے۔

**اٹھتے وقت ایک ہاتھ کا سہارا لے لیتے**

وائل بن حجر رضی اللہ تعالیٰ عنہ فرماتے کہ رسول پاک ﷺ جب مجلس سے اٹھتے تو ایک ہاتھ کا سہارا لے کر اٹھتے۔ (فیض القدیر جلد ۵ صفحہ ۱۵۴، طبرانی، کنز العمال جلد ۷ صفحہ ۱۵۰)

**فائدہ ۱۲:** ضعف و نقاہت کی وجہ سے اس طرح سہارا لیتے۔ جیسا کہ آپ بعض ضعیف و پیر شخص کو دیکھیں گے۔ نیز اس میں مسکن کا بھی اظہار ہے جو تواضع سے ناشی ہے۔

**کسی کام کے شروع سے پہلے یہ دعا پڑھتے**

حضرت ابو بکر صدیق رضی اللہ تعالیٰ عنہ سے مروی ہے کہ آپ ﷺ جب کسی کام کے کرنے کا ارادہ فرماتے تو یہ دعا کرتے۔ ”اللهم خذ لی، اختر لی، ترجمہ: ”اے اللہ میرے لئے خیر کو پسند فرما، اور اس میں خیر کو قبول فرما۔“ (بیہقی فی الشعب صفحہ ۲۰۴، الجامع الصغیر، ترمذی جلد ۲ صفحہ ۱۹۱)

**فائدہ ۱۳:** یہ تفویض اور انابت الی اللہ ہے کہ کام کے آغاز میں خصوصی طور سے خدا سے مدد اور اعانت چاہے کہ



اسی کی قدرت میں تمام بھلائیاں اور اچھائیاں ہیں اور اسی کے قبضہ میں اچھا انجام ہے۔ مؤمن کی شان ہے کہ وہ ہر کام خدا کے حوالے کرے اور اسی سے خیر اور اتمام کا سوال کرے۔

### کھانے پینے کی چیزوں کی برائیاں نہ کرتے

ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم کھانے پینے کے عیب کو بیان نہ کرتے۔ من کرتا تو کھا لیتے ورنہ چھوڑ دیتے۔ (بخاری، دلائل النبوة صفحہ ۳۲۱)

**فائدہ:** کھانا پینا دیگر فائدہ کے امور خدا کی بیش بہا نعمتیں ہیں۔ ان کی برائی بیان کرنا خالق کائنات جس نے اپنے فضل و کرم سے نوازا ہے۔ اس کی ناشکری ہے۔ اس لئے نعمت خداوندی کی برائی ہرگز نہ بیان کرے۔ ہاں نہ من کرے، من کو نہ بھائے تو انکار کر دے۔ ارادہ نہیں خواہش نہیں۔ من نہیں کر رہا ہے وغیرہ الفاظ ادا کرے۔ یہ نہ کہے تو بہ یہ کیسا خراب ہے۔ بڑا ہی قبیح ہے۔ وغیرہ الفاظ نہ ادا کرے۔

### تیز آواز سے چلائے کو پسند نہ فرماتے

حضرت عائشہ رضی اللہ تعالیٰ عنہا سے مروی ہے کہ آپ صلی اللہ علیہ وسلم بازار میں شور مچانے والے نہیں تھے۔

(ابن سعد جلد ۱ صفحہ ۳۶۵)

**فائدہ:** بلند اور تیز آواز سے بولنا۔ یہ جانور اور جاہل فاحش کی خاصیت ہے۔ گدھا، بیل جب بولتا ہے زور سے بولتا ہے۔ خدائے پاک کو ناپسند، شرافت انسانی کے خلاف۔ آواز میں نرمی سنجیدگی، اور پستی محمود ہے۔ ہاں مگر اتنا آہستہ نہیں کہ سننے والے کو زحمت و کلفت ہو۔

### لوگوں کے پیچھے چلنا پسند تھا

حضرت ابن عمر رضی اللہ تعالیٰ عنہما سے مروی ہے کہ آپ صلی اللہ علیہ وسلم کو یہ پسند نہیں تھا کہ لوگ آپ کے پیچھے پیچھے چلا کریں۔ ہاں دائیں بائیں جانب چلیں۔ (حاکم، فیض القدر صفحہ ۲۴۳)

حضرت شعیب بن عبد اللہ رضی اللہ تعالیٰ عنہ کے واسطے سے مروی ہے کہ نہ تو حضور پاک صلی اللہ علیہ وسلم کو ٹیک لگا کر کھانا کھاتے دیکھا گیا۔ اور نہ تو آپ کے پیچھے دو آدمی کو چلتا دیکھا گیا۔

حضرت ابو امامہ رضی اللہ تعالیٰ عنہ فرماتے ہیں کہ شدید گرمی کے زمانہ میں بقیع غرقہ کی طرف جا رہے تھے اور لوگ آپ کے پیچھے پیچھے چل رہے تھے۔ جب آپ نے جوتے کی آواز کو سنا تو آپ کے دل میں کچھ خیال گزرا۔ تو آپ بیٹھ گئے۔ یہاں تک کہ آپ نے ان کو آگے کر دیا تا کہ آپ کے دل میں بڑائی کا شائبہ نہ گزرے۔

(ابن ماجہ صفحہ ۲۲)

**فائدہ:** بعض لوگوں کی عادت ہوتی ہے کہ وہ یہ چاہتے ہیں کہ لوگ ہمارے پیچھے پیچھے چلا کریں۔ جب وہ چلتے

ہیں تو کچھ احباب و متعلقین کو اپنے ساتھ رکھ لیتے ہیں۔ یا ایسی ترکیب اختیار کرتے ہیں کہ کم از کم دو، تین آدمی ان کے پیچھے چلتے نظر آئیں۔ یہ متکبرین اور حب جاہ والوں کی عادت ہے۔ آپ اس کو سخت ناپسند فرماتے۔ چونکہ خدا کو کبر و فخر کی باتیں پسند نہیں۔ خیال رہے کہ جب کہ آپ معصوم ہیں۔ اپنے پیچھے اصحاب کو شبہ نفس کی بنیاد پر کہ نفس کو بھانہ جائے۔ پسند نہیں کیا اور پیچھے سے آگے کر دیا۔ تو آج کل کے ماحول میں کہ غلبہ نفس کا زمانہ ہے کیسے اس طریقہ کو پسند اور اختیار کیا جاسکتا ہے۔ ہاں البتہ اتفاقی طور پر کبھی ایسا ہو جائے تو اس کی اجازت ہے۔ لہذا پیچھے چلنے کے اسباب اور خواہش اختیار نہ کرو۔

### چمن اور باغیچوں میں نماز پڑھنا بہت پسندیدہ

حضرت معاذ بن جبل رضی اللہ تعالیٰ عنہ سے مروی ہے کہ آپ صلی اللہ علیہ وسلم کو باغیچوں میں، باغوں میں نماز پڑھنا پسند تھا۔ (ترمذی صفحہ ۷۷)

**فائدہ:** حافظ عراقی نے بیان کیا کہ ایسے مقام پر نماز پڑھنا آپ کو بہت پسندیدہ تھا۔ اور پسندیدہ ہونے کی وجہ یہ ہو کہ یا تو خلوت اور سکون ہو۔ یا اس وجہ سے تاکہ نماز کی برکت کا اثر پھلوں اور پیڑوں میں آجائے۔ ایسا بھی ہو سکتا ہے کہ آپ نے صاحب مکان کی رعایت میں برکت ایسا کیا ہو۔ (تحفہ الاحوذی صفحہ ۲۷۴)

زمین چونکہ عبادت و ذکر وغیرہ کی گواہی دے گی۔ اس وجہ سے کہ کل قیامت کے دن گواہی دے۔ اسی طرح کھیت باغ جنگل ہرے بھرے میدان پہاڑ وغیرہ پر جائے تو اور وقت ممنوع نہ ہو تو دو رکعت نماز پڑھ لے۔ تاکہ یہ زمین میدان قیامت میں گواہی دے۔

### جب آپ صلی اللہ علیہ وسلم پاخانہ کے لئے جاتے تو ذرا دور جاتے

حضرت مغیرہ بن شعبہ رضی اللہ تعالیٰ عنہ سے مروی ہے کہ آپ صلی اللہ علیہ وسلم کے ساتھ سفر میں تھا۔ آپ پاخانہ کے لئے تشریف لے گئے تو خوب دور گئے۔ (ترمذی صفحہ ۱۲)

حضرت انس رضی اللہ تعالیٰ عنہ سے مروی ہے کہ آپ صلی اللہ علیہ وسلم جب پاخانہ کے لئے تشریف لے جاتے تو خوب دور جاتے۔ یہاں تک کہ کوئی آپ کو نہ دیکھ پاتا۔ (مطالب عالیہ جلد ۱ صفحہ ۱۵)

حضرت جابر بن عبد اللہ رضی اللہ تعالیٰ عنہ کی روایت میں ہے کہ آپ صلی اللہ علیہ وسلم جب پاخانہ کا ارادہ فرماتے تو خوب دور جاتے یہاں تک کہ آپ کو کوئی نہ دیکھ سکتا۔ (ابوداؤد جلد ۱ صفحہ ۱)

**فائدہ:** اس عہد میں عموماً گھروں میں بیت الخلاء نہیں ہوتا تھا۔ لوگ جنگل میدان میں جاتے تھے۔ آپ آبادی سے خوب دور باہر جاتے کہ دور سے بھی آپ نظر نہ آتے۔ یعنی غایت درجہ پردہ کے اہتمام کی وجہ سے ایسا کرتے۔

## جوتا پہن کر سر ڈھانک کر تشریف لے جاتے

حضرت جریر بن عبد اللہ رضی اللہ تعالیٰ عنہ سے روایت ہے کہ آپ صلی اللہ علیہ وسلم بیت الخلاء تشریف لے جاتے تو پیر میں جوتا پہن لیتے اور سر ڈھانک لیتے اور (آنے کے بعد) وضو فرماتے۔ (مسند احمد جلد ۴ صفحہ ۳۶۳)

حبیب بن صالح سے مرسل مروی ہے کہ آپ صلی اللہ علیہ وسلم جب پاخانہ تشریف لے جاتے تو جوتا پہن لیتے سر کو ڈھانک لیتے۔ (جامع صغیر صفحہ ۴۱۲)

بیت الخلاء کے آداب میں سے ہے کہ سر ڈھانک کر جائے۔ کھلے سر جانا مکروہ ہے۔ بعض لوگ اس کا خیال نہیں کرتے۔

## انگوٹھی اتار لیتے

حضرت انس رضی اللہ تعالیٰ عنہ سے مروی ہے کہ آپ صلی اللہ علیہ وسلم جب پاخانہ تشریف لے جاتے تو اپنی انگوٹھی اتار لیتے۔ (الاحسان جلد ۴ صفحہ ۱۴۱۳)

**فائدہ:** آپ صلی اللہ علیہ وسلم کی انگوٹھی میں ”محمد رسول اللہ“ نقش جو کلمہ طیبہ کا دوسرا جز ہے۔ تاکہ بے ادبی نہ ہو اس وجہ سے اتار لیتے تھے۔ اسی طرح کسی کی انگوٹھی میں آیات قرآنیہ وغیرہ یا اسماء الہی ہو تو جاتے وقت اتار لینا چاہئے۔

اولاً تو اس قسم کی انگوٹھی سے احتیاط کرے نہ پہنے کہ کبھی بے ادبی نہ ہو جائے۔ البتہ جو نقش و تعویذات لپٹے بندھے ہوئے ہوتے ہیں اس تعویذ کے ساتھ بیت الخلاء جانا درست ہے۔

**فراغت پر مٹی سے ہاتھ دھوتے**

حضرت ابن عباس رضی اللہ تعالیٰ عنہما سے روایت ہے کہ آپ صلی اللہ علیہ وسلم جب پاخانہ سے باہر تشریف لاتے۔ تو پانی کا استعمال فرماتے۔ ہاتھ مٹی سے صاف فرماتے۔ (مسند احمد جلد ۱ صفحہ ۲۸۸)

**فائدہ:** پاخانہ سے فراغت پر مٹی سے ہاتھ رگڑ کر صاف کرنا ہر اعتبار سے مفید ہے۔ بدبو زائل ہوتی ہے۔ اور کامل نظافت حاصل ہوتی ہے۔ یہی طریقہ سنت اور مسنون ہے۔ صابن سے یہ زیادہ مفید ہے۔ جہاں مٹی کی سہولت ہو وہاں یہی مسنون طریقہ استعمال کرے۔ جہاں اس کی سہولت نہ ہو وہاں صابن اور پاؤڈر استعمال کرے۔ صرف پانی پر اکتفا کرے کہ اس سے بدبو باقی رہتی ہے جو طہارت اور نظافت کے خلاف ہے۔

## پاخانہ سے فارغ ہونے پر وضو فرما لیتے

حضرت عائشہ رضی اللہ تعالیٰ عنہا سے مروی ہے کہ آپ صلی اللہ علیہ وسلم جب پاخانہ سے تشریف لاتے باہر آتے تو وضو فرما لیتے۔ (طحاوی صفحہ ۵۵، مسند احمد جلد ۶ صفحہ ۱۸۹)



**فَإِنَّكَ لَا:** خیال رہے کہ یہ وضو فرمانا نماز کے لئے تھا۔ یا اس وجہ سے کہ آپ ہمہ وقت با وضو رہنے کا اہتمام فرماتے۔ یہ وضو پاخانے سے فارغ ہونے کے آداب میں سے نہیں ہے۔ تاہم نظافت کے طور پر ہاتھ منہ دھوئے تو کوئی حرج نہیں۔

### طہارت اور پاکی کے مسئلہ میں کسی کو واسطہ نہ بناتے

حضرت ابن عباس رضی اللہ تعالیٰ عنہما سے روایت ہے کہ رسول پاک صلی اللہ علیہ وسلم اپنے طہارت کے مسئلہ کو کسی کے حوالے نہ فرماتے۔ یعنی کسی کو واسطہ نہ بناتے خود کرتے۔ (مختصر ابن ماجہ صفحہ ۳۰)

**فَإِنَّكَ لَا:** مطلب یہ ہے کہ طہارت کے مسئلہ میں محض دوسروں پر اعتماد نہ فرماتے۔ ہو سکتا ہے کہ خیال نہ رہنے کی وجہ سے پاک اور ناپاکی میں احتیاط نہ ہو سکے۔ مثلاً ناپاک کپڑا دے دیا جائے ہو سکتا ہے کہ اسے اچھی طرح یا تین مرتبہ نہ نچوڑا جائے۔ یا پانی کا استعمال مشتبہ ہو۔ جس سے پاکی میں طمانیت حاصل نہ ہو۔ اس احتمالات کی وجہ سے آپ خود انجام دیتے۔

دوسرا مطلب اس حدیث پاک کا یہ بھی ہو سکتا ہے کہ غسل اور وضو کرنے میں کسی کی مدد نہ لیتے۔ بلکہ خود بدن اور اعضا پر پانی ڈالتے۔ باوجودیکہ حضرات صحابہ خدمت کے لئے ہر وقت تیار رہتے تھے۔

(فیض القدر جلد ۵ صفحہ ۱۸۹)

خیال رہے کہ بعض روایت میں وضو میں اعانت مثلاً پانی کا ڈالنا ثابت ہے۔ چنانچہ ابن ماجہ میں حضرت مغیرہ، رقیہ کی ایک باندی، اور بنت معوذ کے متعلق مروی ہے کہ انہوں نے وضو کا پانی ڈالا ہے۔ شاید یہ کسی عذر کی وجہ سے ہو۔ یہ بھی ممکن ہے کہ انہوں نے ازراہ برکت ایسا کیا ہو اور آپ نے اس کا خیال کرتے ہوئے منع نہ کیا ہو ورنہ تو عام عادت وضو میں نہ تھی۔ ادھر آپ کی عادت یہ تھی کہ کوئی خدمت کرتا تو اسے موقعہ دیتے۔ کہ یہ ایک اچھی عادت ہے اور اس کے حق میں دعائے خیر کا باعث ہے۔ (انجام الحاجہ صفحہ ۳۰)

### جنابت کی حالت میں سوتے تو وضو فرما لیتے

حضرت عائشہ رضی اللہ تعالیٰ عنہا سے مروی ہے کہ آپ صلی اللہ علیہ وسلم سونے کا ارادہ فرماتے اور جنابت کی حالت میں ہوتے تو سونے سے قبل نماز کی طرح وضو فرما لیتے۔ (مسلم صفحہ ۱۳۴)

**فَإِنَّكَ لَا:** متعدد احادیث میں آپ صلی اللہ علیہ وسلم کا یہ معمول نقل کیا گیا ہے کہ آپ جنابت کی حالت میں سونا چاہتے تو وضو فرما کر سوتے۔ علماء کرام نے وضو کر کے سونے کو سنت و مستحب قرار دیا ہے۔ اگر وضو کے بجائے ہاتھ منہ دھو کر بھی سو جائے تو اس کی بھی گنجائش ہے۔ مسلم شریف میں حضرت ابن عباس کی حدیث سے یہ بھی ثابت ہے۔ تاہم بلا وضو ہاتھ منہ دھوئے سونا خلاف سنت بہتر نہیں ہے۔



## جنابت کی حالت میں کھانے سے قبل وضو فرمالیتے

حضرت عائشہ رَضِیَ اللہُ تَعَالٰی عَنْہَا سے روایت ہے کہ جب آپ ﷺ جنابت کی حالت میں ہوتے اور کھانے یا سونے کا ارادہ فرماتے تو وضو فرمالیتے۔ (مسلم جلد ۱ صفحہ ۱۴۴)

حضرت عائشہ اور حضرت عمر رَضِیَ اللہُ تَعَالٰی عَنْہُمَا سے مروی ہے کہ آپ ﷺ جب کھانے یا سونے کا ارادہ فرماتے اور جنابت کی حالت میں ہوتے تو وضو فرمالیتے۔ (نسائی صفحہ ۵۰)

فائدہ: جنابت کی حالت میں اگر کھانے کی ضرورت پیش آجائے تو بہتر ہے کہ وضو کرے۔ اگر وضو نہ کرے تو ہاتھ منہ دھو کر کچھ کھائے پئے۔ اس کی بھی گنجائش ہے۔

## اکثر سر پر کپڑا اور رومال ڈالے رکھتے

حضرت انس رَضِیَ اللہُ تَعَالٰی عَنْہُ سے روایت ہے کہ رسول پاک ﷺ اپنے سر مبارک پر اکثر کپڑا (رومال وغیرہ) رکھا کرتے تھے۔ اور کپڑا چکناہٹ کی وجہ سے تیلی کا کپڑا معلوم ہوتا تھا۔ (شمائل صفحہ ۸)

فائدہ: سر پر کپڑا رکھنے کی مختلف شکل ہوتی ہے۔ کبھی عمامہ کے نیچے کپڑا رکھتے تھے۔ تاکہ تیل کی وجہ سے عمامہ خراب نہ ہو۔ اور تیل کی کثرت استعمال کی وجہ سے یہ کپڑا بہت زائد چکناہٹ رکھتا تھا اور تیل کا اثر نمایاں رہتا تھا۔ اسی کو حضرت انس فرماتے ہیں تیلی کا کپڑا معلوم ہوتا تھا۔ کہ تیلی کا کپڑا بھی تیلی سے تعلق کی وجہ سے تیل کا اکثر کپڑے پر نمایاں رہتا ہے۔ لیکن اس کے باوجود نبی اکرم ﷺ کی خصوصیت میں یہ شمار کیا گیا ہے کہ حضور ﷺ کا یہ کپڑا میلا نہ ہوتا تھا۔ نہ حضور ﷺ کے کپڑوں میں جوں پڑتی تھی نہ کھٹل خون کو چوس سکتا تھا۔ (خصائل صفحہ ۱۰۰)

عموماً آپ ﷺ ٹوپی اور عمامہ کے اوپر رومال کے مانند کوئی کپڑا ڈال لیتے تھے۔ تاکہ دھوپ وغیرہ سے حفاظت ہو سکے۔ چنانچہ امام بخاری رَحِمَہُ اللہُ تَعَالٰی نے صحیح میں باب باندھا ہے۔ (جلد ۲ صفحہ ۸۶۴)

”باب التقع“ کہ آپ سر پر کپڑا باندھ لیتے تھے۔ چنانچہ اس کے ذیل میں ہے کہ آپ ﷺ ہجرت کے سلسلے میں صدیق اکبر رَضِیَ اللہُ تَعَالٰی عَنْہُ کے پاس دوپہر میں تشریف لے گئے تو سر پر کپڑا رکھے ہوئے تھے۔ ملا علی قاری اس کی شرح میں لکھتے ہیں کہ ظاہر یہ ہے کہ عمامہ کے اوپر سے کوئی کپڑا رکھ کر اپنے سر کو ڈھانکے ہوئے تھے۔ (جمع الوسائل جلد ۱ صفحہ ۱۷۷)

چنانچہ حضرت ابن عباس رَضِیَ اللہُ تَعَالٰی عَنْہُمَا فرماتے ہیں کہ آپ ﷺ گھر سے باہر تشریف لائے اور آپ پر ایک میا لے رنگ کا کپڑا تھا۔ جسے آپ نے سر پر ڈال رکھا تھا۔

حضرت انس رَضِيَ اللہُ تَعَالٰی عَنْہُ کی ایک روایت میں ہے کہ چادر کے ایک کونے کو سر پر ڈال لیتے تھے۔

(بخاری صفحہ ۸۶۸)

ٹوپی اور عمامہ کے علاوہ ایک کپڑا چادر کی طرح یا اس سے چھوٹا چوکور شکل کا جو آج کل کے رومال کی طرح ہوتا تھا سر پر ڈال لیتے تھے۔ یہی متواتر طریقہ اہل علم میں چلا آ رہا ہے۔

اس سے معلوم ہوا کہ گرمی یا سردی وغیرہ سے سر پر کپڑا رومال وغیرہ رکھنا مسنون ہے۔ (جمع الوسائل صفحہ ۱۷۷)

حضرت واثلہ سے منقول ہے کہ دن کو سر ڈھانکنا سمجھداری کی بات ہے۔ (کنز العمال جلد ۱۹ صفحہ ۲۲۳)

علامہ مناوی نے شرح شمائل میں حضرت ابن مسعود سے مرفوعاً نقل کیا ہے کہ سر پر کپڑا رکھنا حضرات انبیاء

کرام کے عادات میں سے ہے۔ (جمع الوسائل صفحہ ۱۷۸)

علامہ مناوی نے تقنع کے مفہوم میں لکھا ہے کہ چادر کی طرح کوئی چوکور ٹکڑا سر کے اوپر سے ڈال کر اسے لپیٹ لیا جائے۔ جس سے اکثر سر چھپ جائے۔ اس کے ایک حصہ کو ڈاڑھ کے نیچے سے نکال کر کندھے پر ڈال لے۔ یہ طریقہ مستحب ہے۔ جمعہ عیدین اور باہر مجمع میں جاتے ہوئے اس طرح کے کپڑے رکھنے کی تاکید ہے۔

(جمع الوسائل صفحہ ۱۷۶)

### اہل علم حضرات کے درمیان مروجہ رومال کی حیثیت

خیال رہے کہ اہل علم حضرات کے درمیان جو مربع رومال رکھنے کا طریقہ جو رائج ہے۔ اسی تقنع کے مفہوم میں داخل ہو کر مسنون ہے۔ علامہ مناوی نے اس طرح رومال کے استعمال کے رکھنے کی تاکید کی ہے۔ اور اسے شعائرِ علما میں بتایا ہے۔ چنانچہ انبیاء کرام کے عادات میں سے ہونا ثابت ہے۔ لہذا بعض حضرات جو اس پر نکیر کرتے ہیں اور ناپسندیدگی کا اظہار کرتے ہیں۔ جہالت اور نادانی کی بات ہے۔

### ماہ مبارک کی آمد پر بشارت دیتے

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ اپنے اصحاب کو رمضان المبارک کی آمد پر بشارت دیتے اور فرماتے۔ تم پر مبارک مہینہ آیا ہے۔ اس کے روزہ کو اللہ نے فرض کیا۔ جنت کے دروازے اس میں کھل جاتے ہیں۔ جہنم کے دروازے بند کر دیئے جاتے ہیں۔ شیطان قید کر دیا جاتا ہے۔ اس میں ایک رات ہزار رات سے بہتر ہے۔ جو اس کی بھلائی سے محروم رہا وہ محروم رہا۔ (مسند احمد صفحہ ۳۸۴، بل جلد ۸ صفحہ ۴۰۹)

فائدہ: مطلب یہ ہے کہ رمضان کی آمد پر ان کی خوش خبری سناتے۔ اور ان کی فضیلت سناتے۔ تاکہ نیکوں کی جانب رغبت ہو۔ اور ماہ مبارک کی تیاری اور اس کے اہتمام میں پہلے سے ہی لگ جائیں۔ تاکہ ماہ مبارک دنیا کے جھمیلوں سے صاف ہو کر عبادت و تلاوت کے ساتھ گزرے۔

## ماہ مبارک میں آپ کا معمول

حضرت ابن عباس اور عائشہ رَضِیَ اللہُ تَعَالٰی عَنْہُم سے روایت ہے کہ جب ماہ مبارک آتا تو آپ ﷺ تمام قیدیوں کو چھوڑ دیتے۔ اور ہر سائل کو عطا فرماتے۔ (مجمع صفحہ ۱۵۳، بل جلد ۸ صفحہ ۳۱۰، ابن سعد جلد ۱ صفحہ ۳۷۷)

فائدہ: یعنی ماہ مبارک میں اہتمام کے ساتھ کسی آنے والے کو محروم اور واپس نہ فرماتے۔ اور لوگوں پر کرم کا معاملہ زائد فرماتے۔

## بہت زیادہ سخاوت فرماتے

حضرت ابن عباس رَضِیَ اللہُ تَعَالٰی عَنْہُم کی روایت ہے کہ آپ ﷺ لوگوں میں سے زیادہ سخی تھے۔ اور رمضان المبارک میں بہت زیادہ سخی ہو جاتے تھے کہ حضرت جبریل عَلَیْہِ السَّلَام تشریف لاتے۔ ماہ مبارک کی ہر رات میں آپ ﷺ قرآن شریف کا دور کرتے۔ اور تیز ہوا سے بھی زیادہ آپ نیک کاموں میں جلدی کرتے۔

(بخاری جلد ۳ صفحہ ۲۵۵، مکارم ابن ابی الدنیا صفحہ ۲۵۶)

## ازراہ محبت کھڑے ہو جاتے

حضرت عائشہ رَضِیَ اللہُ تَعَالٰی عَنْہَا فرماتی ہیں کہ حضرت فاطمہ رَضِیَ اللہُ تَعَالٰی عَنْہَا جب بھی آپ ﷺ کے پاس تشریف لاتیں تو آپ ﷺ (ازراہ محبت و شفقت) کھڑے ہو جاتے۔ ان کا ہاتھ اپنے ہاتھ میں لیتے۔ بوسہ دیتے۔ اپنی جگہ انہیں بٹھاتے۔ اسی طرح آپ تشریف لے جاتے تو وہ کھڑی (محبت و تعظیماً) ہو جاتیں۔ آپ کا ہاتھ پکڑتیں، بوسہ لیتیں۔ اپنی جگہ بٹھاتیں۔ (فتح الباری جلد ۱۱ صفحہ ۵۰، بیہقی فی الشعب جلد ۶ صفحہ ۳۶۷)

فائدہ: آپ ﷺ حد درجہ اپنی اولاد کے ساتھ شفیقانہ برتاؤ فرماتے۔ عربوں کے ماحول میں محبت و شفقت کا یہ طریقہ رائج تھا۔ اس سے معلوم ہوا کہ جہاں تعظیماً کھڑے ہونے کی اجازت ہے وہیں محبت و شفقت کی بنیاد پر بھی کھڑے ہونے کی اجازت ہے۔

## ادباً و اکراماً موافقت میں کھڑا ہونا

حضرت ابو ہریرہ رَضِیَ اللہُ تَعَالٰی عَنْہُ فرماتے ہیں کہ رسول پاک ﷺ جب (مسجد یا مجلس نبوی سے) گھر جانے کا ارادہ فرماتے۔ (اور کھڑے ہوتے) تو ہم لوگ کھڑے ہو جاتے۔

حضرت ابو ہریرہ رَضِیَ اللہُ تَعَالٰی عَنْہُ کی ایک روایت میں ہے کہ رسول پاک ﷺ مسجد میں تشریف فرما ہوتے اور بیان فرماتے رہتے۔ جب آپ کھڑے ہوتے (جانے کے لئے) تو ہم لوگ بھی کھڑے ہو جاتے۔ یہاں تک کہ آپ ازواج مطہرات کے گھر داخل ہو جاتے۔ (فتح الباری جلد ۱۱ صفحہ ۵۲، بیہقی فی الشعب)

فائدہ: اس سے معلوم ہوا کہ اہل علم و فضل کے اکرام میں کھڑا ہونا اولیٰ اور بہتر ہے۔ اور یہ صحابہ کرام کا طریق

## اکثر خاموش رہتے

حضرت جابر بن سمرہ رَضِيَ اللہُ تَعَالٰی عَنْہُ سے روایت ہے کہ آپ ﷺ (مجلس میں) اکثر خاموش رہتے، اور حضرات صحابہ کرام اشعار وغیرہ پڑھتے تو ان کے ہنسنے پر آپ مسکرا دیا کرتے۔ (ابن سعد صفحہ ۳۷۲)

حضرت جابر رَضِيَ اللہُ تَعَالٰی عَنْہُ فرماتے ہیں کہ میں آپ ﷺ کی خدمت میں اکثر رہتا تھا۔ آپ طویل خاموش اور کم ہنسنے والے تھے۔ (مسند احمد جلد ۵ صفحہ ۵۶، کنز جلد ۷ صفحہ ۲۱۷)

ہند بن ابی ہالہ کی روایت میں ہے کہ آپ ﷺ طویل خاموش رہتے۔ جب گفتگو کی ضرورت ہوتی تب ہی گفتگو فرماتے۔ (شمائل ترمذی صفحہ ۱۴)

**فائدہ:** کسی ضرورت ہی پر آپ بولتے ورنہ خاموش رہتے۔ بسا اوقات آپ کی مجلس خاموش رہتی۔ اس سے معلوم ہوا کہ مجلس میں خاموش رہنا بھی ایک محمود امر ہے۔ کہ اس کا مطلب فکر، ذکر الہی اور توجہ الی اللہ کا ہوتا ہے۔ جاہل اور ناواقف لوگ اس راز سے واقف نہ ہونے کی وجہ سے رد کرنے لگ جاتے ہیں۔ جو صحیح نہیں۔

آپ ﷺ ذکر، فکر اور ضروری کلام و گفتگو میں وقت صرف فرماتے۔ لغو اور لالیعنی امور سے بچتے۔ کہ آپ کا فرمان مبارک ہے۔ مسلمان کی خوبی میں سے یہ ہے کہ بلا فائدہ غیر ضروری امور کو چھوڑ دے۔ (ترمذی صفحہ ۵۸)

## خاموشی کی وجہ

حضرت حسن فرماتے ہیں کہ میں نے اپنے والد سے پوچھا کہ آپ کی خاموشی کیسی ہوتی تھی۔ تو آپ نے فرمایا۔ آپ کی خاموشی تین چیزوں کی وجہ سے ہوتی تھی۔ حلم و بردباری، احتیاط، تدبیر اور فکر۔

(بیہقی فی الشعب جلد ۲ صفحہ ۱۵۷)

**فائدہ:** یعنی آپ کی خاموشی جذب اور تغافل کی وجہ سے نہ ہوتی تھی بلکہ اس اہم امور میں مشغول ہونے کی وجہ سے ہوتی تھی۔ اس سے معلوم ہوا کہ خاموشی بھی ایک اعلیٰ ترین وصف میں سے ہے۔ جو اصحاب معرفت کے یہاں ہوا کرتا ہے۔





## مآخذ اور مراجع

اس کی تالیف میں احادیث تفسیر و سیرۃ وغیرہ کی کتابوں کا ایک وسیع ذخیرہ پیش نظر رہا ہے۔ تاہم جن اہم اور بنیادی مآخذ اور مراجع کے حوالے ہیں۔ ان کی فہرست مختصراً پیش خدمت ہے۔

- |                         |                        |
|-------------------------|------------------------|
| ① بخاری                 | ② مسلم                 |
| ③ ابوداؤد               | ④ ترمذی                |
| ⑤ نسائی                 | ⑥ ابوداؤد              |
| ⑦ طحاوی                 | ⑧ سنن کبریٰ للبیہقی    |
| ⑨ شعب الایمان للبیہقی   | ⑩ آداب بیہقی           |
| ⑪ سبل الہدیٰ والرشاد    | ⑫ ادب مفرد             |
| ⑬ مجمع الزوائد          | ⑭ جامع صغیر للسيوطی    |
| ⑮ ابن حبان (الاحسان)    | ⑯ مسند بزار            |
| ⑰ مطالب عالیہ           | ⑱ الترغیب والترہیب     |
| ⑲ مسند احمد             | ⑳ مشکوٰۃ المصابیح      |
| ㉑ مصابیح السنۃ          | ㉒ متدرک حاکم           |
| ㉓ فیض القدر، للمناوی    | ㉔ کنز العمال           |
| ㉕ مصنف ابن عبدالرزاق    | ㉖ داری                 |
| ㉗ دار قطنی              | ㉘ مکارم۔ طبرانی        |
| ㉙ مکارم۔ ابن ابی الدنیا | ㉚ مکارم۔ الخرائطی      |
| ㉛ اخلاق النبی۔ ابوالشیخ | ㉜ رسائل ابن ابی الدنیا |
| ㉝ کتاب البر، ابن جوزی   | ㉞ ابن سنی              |
| ㉟ نزل الابرار           | ㊱ مسند فردوس           |
| ㊲ ریاض الصالحین         | ㊳ جامع بیان العلم      |
| ㊴ طبقات ابن سعد         | ㊵ احیاء العلوم         |
| ㊶ زاد المعاد            | ㊷ اشعة اللمعات         |

- |                     |                            |
|---------------------|----------------------------|
| (۴۳) فتح الباری     | (۴۳) اتحاف السادة          |
| (۴۶) مرقات المفاتیح | (۴۵) عمدة القاری           |
| (۴۸) نسیم الریاض    | (۴۷) جمع الوسائل           |
| (۵۰) الاذکار        | (۴۹) طبیبی                 |
| (۵۲) تفسیر مظہری    | (۵۱) الجامع الاحکام القرآن |
| (۵۳) الدر المنثور   | (۵۲) روح المعانی           |
| (۵۶) معارف القرآن   | (۵۵) تفسیر ماجدی           |
| (۵۸) معارف السنن    | (۵۷) تفسیر کبیر            |
| (۶۰) مقدمہ ابن صلاح | (۵۹) شرح شفا               |
| (۶۲) فضائل صدقات    | (۶۱) درس ترمذی             |
| (۶۳) سیرۃ النبی     | (۶۳) مظاہر حق              |
| (۶۶) سیرۃ مصطفیٰ    | (۶۵) اسوۃ الصالحین         |
| (۶۸) کیمیائے سعادت  | (۶۷) وصیۃ الاخلاص          |
| (۷۰) البدایہ        | (۶۹) الفتاویٰ الشامیہ      |
| (۷۲) اتحاف المہرۃ   | (۷۱) شمائیل ابن کثیر       |
| (۷۴) کوثر و زمزم    | (۷۳) خصائل نبوی            |



عزید نظر ثانی ایڈیشن

محبوب خدا صلی علیہ وسلم کی پیاری پیاری سنتیں  
اُسوہ حسنہ

المعروف

# شائِلِ کُبْرٰی

جُلْدِ سَبَّوْم

حصہ ششم

آپ صلی اللہ علیہ وسلم کی طہارت، وضو، غسل، تیمم اور اوقات  
نماز وغیرہ جو ۱۰ مضامین پر مشتمل ہے

مؤلف

مولانا مفتی محمد ارشد صاحب القاسمی مدظلہ العالی  
استاذ حدیث مدرسہ ریاض العلوم گورینی جون پور

پسند فرمودہ

حضرت مفتی نظام الدین سامری رحمہ اللہ  
استاذ حدیث جامعہ العلوم الاسلامیہ علامہ بنوری ٹاؤن کراچی

ناشر

زمزم پبلشرز

نزد مقدس مسجد اُردو بازار کراچی

# جامع دعائے

حضرت ابو امامہ رضی اللہ تعالیٰ عنہ نے حضور پاک صلی اللہ تعالیٰ علیہ وآلہ وسلم سے عرض کیا کہ حضور، دعائیں تو آپ نے بہت سی بتادی ہیں اور ساری یاد رہتی نہیں، کوئی ایسی مختصر دعا بتا دیجیے جو سب دعاؤں کو شامل ہو جائے۔ اس پر حضور صلی اللہ تعالیٰ علیہ وآلہ وسلم نے یہ دعا تعلیم فرمائی۔ (ترمذی)

اَللّٰهُمَّ اِنَّا نَسْئَلُكَ مِنْ خَيْرِ مَا سَأَلْنَاكَ  
مِنْهُ نَبِيَّكَ مُحَمَّدٌ صَلَّى اللّٰهُ عَلَيْهِ وَسَلَّمَ  
وَنَعُوْذُ بِكَ مِنْ شَرِّ مَا اسْتَعَاذَ مِنْهُ  
نَبِيَّكَ مُحَمَّدٌ صَلَّى اللّٰهُ عَلَيْهِ وَسَلَّمَ  
وَ اَنْتَ الْمُسْتَعَانُ وَعَلَيْكَ الْبَلَاغُ  
وَلَا حَوْلَ وَلَا قُوَّةَ اِلَّا بِاللّٰهِ۔



## فہرست مضامین

- تقریظ: حضرت مولانا مفتی مظفر حسین صاحب ..... ۴۱۴
- تقریظ: حضرت مولانا قاضی مجاہد الاسلام صاحب ..... ۴۱۵
- حرفِ اول ..... ۴۱۷
- پیش لفظ ..... ۴۱۸
- 
- طہارت و پاکی کے سلسلے میں آپ ﷺ کی پاکیزہ تعلیمات
- واسوہ حسنہ کا بیان ..... ۴۲۱
- 
- اسلام صفائی اور طہارت ہے ..... ۴۲۱
- صفائی اور نظافت و طہارت نصف ایمان ہے ..... ۴۲۱
- قیامت میں سب سے پہلے طہارت کا حساب ..... ۴۲۱
- پاک و صاف لوگ ہی جنت میں داخل ہوں گے ..... ۴۲۱
- اسلام کی بنیاد ہی نظافت اور طہارت پر ہے ..... ۴۲۲
- جسم کو پاک رکھنے کا حکم ..... ۴۲۲
- اللہ پاک پاک و صاف عبادت گزار کو پسند کرتا ہے ..... ۴۲۲
- طہارت اور نظافت سے فرشتوں کی دعا ..... ۴۲۳
- پاک صاف کپڑا تنبیج کرتا ہے ..... ۴۲۳
- طہارت سے غنا حاصل ہوتی ہے ..... ۴۲۳
- بچہ گود میں یا کپڑے میں پیشاب کر دے تو آپ ﷺ کس
- طرح دھوتے ..... ۴۲۴
- سوکر اٹھنے کے بعد اولاً تین مرتبہ ہاتھ دھونا مسنون ہے ..... ۴۲۵
- بلی کے جھوٹے میں کوئی خاص حرج نہیں ..... ۴۲۶
- درندوں کا جھوٹا ..... ۴۲۶
- چپل جوتے کی ناپاکی رگڑ دینے سے پاک ہو جاتی ہے ..... ۴۲۶
- کتا منہ لگا دے تو کس طرح پاک کیا جائے گا ..... ۴۲۷
- ناپاک زمین سوکھ جانے سے پاک ہو جاتی ہے ..... ۴۲۸
- 
- ناپاک زمین اور فرش پانی بہا دینے سے پاک ہو جاتی ہے ..... ۴۲۹
- پانی کے تین اوصاف بدل جائیں تو ..... ۴۳۰
- جنگلی تالاب اور جھیل وغیرہ سے وضو کرنا ..... ۴۳۱
- کسی تالاب میں یا پانی کے گڑھے میں پیشاب کرنا منع ہے ..... ۴۳۱
- بستے پانی میں بھی پیشاب کرنا ممنوع ہے ..... ۴۳۲
- کفار و مشرکین کے برتنوں کے پانی کا حکم ..... ۴۳۲
- 
- پاخانہ پیشاب کے سلسلہ میں آپ ﷺ کے اسوہ و پاکیزہ
- عادات کا بیان ..... ۴۳۴
- 
- پاخانہ کے لئے آبادی سے دور تشریف لے جاتے ..... ۴۳۴
- اتنی دور تشریف لے جاتے کہ نظروں سے غائب ہو جاتے ..... ۴۳۴
- پاخانہ پیشاب کرنے میں پردے کی تاکید کا حکم ..... ۴۳۴
- کسی ٹیلہ یا درخت کا پردہ اور اس کی آڑ اختیار فرماتے ..... ۴۳۵
- پیشاب کے لئے نرم زمین اختیار فرماتے ..... ۴۳۵
- سخت زمین ہوتی تو کرید کر نرم فرما لیتے ..... ۴۳۵
- پاخانہ و پیشاب سے پہلے آپ ﷺ کیا پڑھتے ..... ۴۳۶
- بسم اللہ انسان اور جنات کے درمیان پردہ ہے ..... ۴۳۷
- کسی نیک صالح بڑے کے استنجاء وضو کی خدمت کرنا خیر و برکت
- کا باعث ہے ..... ۴۳۷
- طالب علم کے لئے استاذ کی خدمت ..... ۴۳۹
- کس جانب ٹیک لگا کر پاخانہ کرے ..... ۴۴۰
- پاخانہ کے لئے بیٹھنے کا مسنون طریقہ ..... ۴۴۰
- پاخانہ پیشاب میں بائیں ہاتھ کو استعمال کرے ..... ۴۴۰
- راستہ میں پاخانہ کرنا لعنت کا باعث ہے ..... ۴۴۰
- نہر کے کنارے یا سایہ درخت کے نیچے پاخانہ پیشاب کرنا ..... ۴۴۱

- ۴۴۱ ..... نہر کے کنارے پاخانہ کرنا لعنت ہی لعنت کا باعث ہے
- ۴۴۱ ..... غسل خانہ میں پیشاب کرنا منع ہے
- ۴۴۱ ..... ہوا کے رخ میں پیشاب کرنا منع ہے
- ۴۴۲ ..... پاخانہ پیشاب کے لئے ستر کب کھولے
- ۴۴۲ ..... پیشاب کے لئے پردہ کے اہتمام میں دور جانے کی ضرورت نہیں
- ۴۴۲ ..... قبلہ کی طرف رخ یا پشت کر کے پاخانہ پیشاب کرنا ممنوع ہے
- ۴۴۲ ..... پاخانہ پیشاب کے لئے طاق عدد ڈھیلا مسنون ہے
- ۴۴۵ ..... ڈھیلے اور پانی دونوں کا استعمال سنت ہے
- ۴۴۶ ..... پاخانہ و پیشاب میں پانی کا استعمال
- ۴۴۷ ..... عورتوں کیلئے پاخانہ و پیشاب میں صرف پانی ہی مسنون ہے
- ۴۴۸ ..... استنجاء کردہ ڈھیلے سے دوبارہ استنجاء منع ہے
- ۴۴۸ ..... پیشاب کے بعد پانی کا چھینٹا مارنا
- ۴۴۸ ..... پاخانہ جانے سے پہلے انگوٹھی اتار لیتے
- ۴۴۹ ..... عذر یا مرض کی وجہ سے رات میں کسی برتن میں پیشاب کرنا
- ۴۵۰ ..... پیشاب کا گھر میں پڑا رہنا بہت برا ہے
- ۴۵۰ ..... کھڑے ہو کر پیشاب کرنا ممنوع ہے
- ۴۵۰ ..... آپ ﷺ بیٹھ کر پیشاب کرتے
- ۴۵۱ ..... عورتیں پاخانہ کے لئے جنگل جائیں تو رات کو نکلیں
- ۴۵۲ ..... پیشاب کی بے احتیاطی سے قبر کا عذاب
- ۴۵۲ ..... زیادہ تر عذاب قبر پیشاب کی بے احتیاطی سے
- ۴۵۲ ..... آپ ﷺ پیشاب کی چھینٹوں سے بہت احتیاط فرماتے
- ۴۵۲ ..... قبر میں سب سے پہلا حساب پیشاب کا ہوگا
- ۴۵۳ ..... بنی اسرائیل کو پیشاب لگ جانے پر کانٹے کا حکم
- ۴۵۳ ..... پاخانہ سے فراغت پر ہاتھ زمین سے رگڑ کر صاف فرماتے
- ۴۵۵ ..... پاخانہ کے بعد طہارت حاصل کرنے کا مسنون طریقہ
- ۴۵۵ ..... پاخانہ پیشاب کرتے وقت دونوں پیروں کو کشادہ رکھتے
- ۴۵۵ ..... راستہ میں تکلیف دہ امور کا ہونا باعث لعنت
- ۴۵۶ ..... سوکر اٹھنے کے بعد ہاتھ دھو کر پانی میں ڈالے
- ۴۵۷ ..... قضاء حاجت فرماتے تو سر ڈھانک لیتے جوتا پہن لیتے
- ۴۵۷ ..... پاخانہ پیشاب کرتے وقت بات ممنوع ہے
- ۴۵۸ ..... پیشاب و پاخانہ کرتے وقت سلام منع ہے
- ۴۵۸ ..... پیشاب و پاخانہ کی حالت میں سلام کا جواب دینا ممنوع ہے
- ۴۵۸ ..... بیت الخلاء میں چھینک آئے تو
- ۴۵۸ ..... سوراخ میں پیشاب نہ کرے کہ خطرہ جان کا باعث ہے
- ۴۵۹ ..... سوراخ میں پیشاب کرنے سے حضرت سعد بن عبادہ کی موت
- ۴۵۹ ..... پیشاب کرے تو تین مرتبہ عضو کو جھاڑے
- ۴۶۰ ..... ہوا نکلنے کی آواز سے ہنسنا منع ہے
- ۴۶۱ ..... قضائے حاجت میں پردہ سے متعلق ایک عجیب واقعہ بلکہ معجزہ
- ۴۶۳ ..... پاخانہ پیشاب کی ضرورت ہو تو نماز پڑھنا منع ہے
- ۴۶۳ ..... پاخانہ اور پیشاب کرنے کی جگہ وضو نہ کرے
- ۴۶۴ ..... ٹھنڈے پانی سے استنجاء کرے، گرم سے نہیں
- ۴۶۴ ..... پاخانہ پیشاب سے فارغ ہونے کے بعد کی دعائیں
- ۴۶۵ ..... پاخانہ و پیشاب کے مجموعی آداب
- ۴۷۰ ..... مسواک کے سلسلہ میں آپ کے پاکیزہ اسوہ و تعلیمات کا بیان
- ۴۷۰ ..... مسواک حضرات انبیاء کرام کی پاکیزہ عادات میں سے ہے
- ۴۷۰ ..... چار چیزیں طہارت اور پاکی کے امور سے ہیں
- ۴۷۰ ..... مسواک خدا کے تقرب و خوشنودی کا باعث ہے
- ۴۷۱ ..... مسواک کی عادت آپ ﷺ کی محبوب سنت ہے
- ۴۷۱ ..... آپ ﷺ پر مسواک کرنا فرض تھا
- ۴۷۱ ..... امت پر مشقت اور تعب کے خوف سے مسواک کو فرض واجب
- ۴۷۲ ..... مسواک کی اتنی تاکید کہ جڑوں کے چھل جانے کا خوف
- ۴۷۲ ..... حضرت جبرئیل علیہ السلام کی وصیت اور تاکید
- ۴۷۲ ..... اتنی تاکید کہ دانت گر جانے کا اندیشہ
- ۴۷۲ ..... مسواک کی اتنی تاکید کہ فرض ہو جانے کا خدشہ
- ۴۷۲ ..... حضرت جبرئیل علیہ السلام کی تاخیر کا سبب مسواک نہ کرنا

- ۴۸۳ ..... کثرت مسواک کا حکم
- ۴۸۳ ..... اتنی تاکید فرماتے کہ شاید قرآن پاک اس پر نازل نہ ہو جائے ...
- ۴۸۳ ..... اس کثرت سے مسواک کا حکم کہ منہ کے چھل جانے کا خطرہ ....
- ۴۸۳ ..... فطرت کے امور میں سے ایک مسواک ہے ....
- ۴۸۵ ..... مسواک نصف ایمان ہے ....
- ۴۸۵ ..... مسواک نصف وضوء ہے ....
- ۴۸۵ ..... مسواک ہر بیماری کی دواء ہے سوائے موت کے ....
- ۴۸۵ ..... مسواک کے ساتھ وضوء پر نماز کا ثواب ستر گنا زائد ....
- ۴۸۵ ..... پچھتر گنا زائد ثواب ....
- ۴۸۶ ..... مسواک کی دو رکعت نماز بلا مسواک کی ستر رکعات سے افضل ....
- ۴۸۶ ..... مسواک کی نماز پر حضرات ملائکہ نمازی کے منہ پر اپنا منہ ....
- ۴۸۶ ..... مسواک کی نماز پر فرشتے اس کے پیچھے صف بندی کر لیتے ....
- ۴۸۷ ..... مسواک، صفائی اور نظافت کا حکم اور تاکید ....
- ۴۸۷ ..... مسواک اور نظافت زنا اور فتنہ سے حفاظت کا باعث ہے ....
- ۴۸۸ ..... گھر سے نماز کے لئے نکلتے تو مسواک فرماتے ....
- ۴۸۸ ..... گھر میں داخل ہوتے تو مسواک فرماتے ....
- ۴۸۸ ..... ہر وقت مسواک کا حکم وضوء کے ساتھ خاص نہیں ....
- ۴۸۹ ..... رات ہی سے بستر پر مسواک کا انتظام رہتا ....
- ۴۸۹ ..... تین اوقات میں اہتمام و تاکید سے مسواک فرماتے ....
- ۴۸۹ ..... بسا اوقات رات کی نمازوں کے درمیان مسواک فرماتے ....
- ۴۸۹ ..... نماز تہجد سے پہلے وضوء میں مسواک فرماتے ....
- ۴۸۹ ..... رات کو اٹھنے کے بعد مسواک ضرور فرماتے ....
- ۴۸۹ ..... رات میں کئی کئی مرتبہ مسواک فرماتے ....
- ۴۸۹ ..... کس وقت خصوصیت کے ساتھ مسواک کرے ....
- ۴۸۹ ..... مسواک کے چند مسنون مقامات کا ذکر ....
- ۴۸۹ ..... علی الصباح بوقت سحر مسواک کرنا ....
- ۴۸۹ ..... فجر اور ظہر سے قبل مسواک ....
- ۴۸۹ ..... صبح کی نماز کے لئے جاتے تو مسواک فرماتے ....
- ۴۸۳ ..... سونے کے لئے جاتے تو مسواک فرماتے ....
- ۴۸۳ ..... کھانا کھانے سے قبل اور بعد میں بھی مسواک ....
- ۴۸۴ ..... وفات کے وقت بھی مسواک کا اہتمام ....
- ۴۸۵ ..... مسواک کی عادت سے موت کے وقت کلمہ شہادت ....
- ۴۸۵ ..... مسجد میں بھی آپ ﷺ مسواک کو ساتھ رکھتے ....
- ۴۸۵ ..... حالت احرام میں بھی آپ ﷺ مسواک فرماتے ....
- ۴۸۵ ..... حالت سفر میں بھی مسواک کا اہتمام فرماتے اور ساتھ رکھتے ....
- ۴۸۶ ..... حضرات صحابہ کرام کس قدر مسواک کا اہتمام رکھتے ....
- ۴۸۶ ..... تلوار کے دستہ میں مسواک لگائے رکھتے ....
- ۴۸۶ ..... صحابہ کرام کانوں میں مسواک لگائے رکھتے تھے ....
- ۴۸۷ ..... مسواک نہ کرنے کی وجہ سے دانتوں کے پیلے ہونے پر ....
- ۴۸۷ ..... گندے منہ والے کو آپ ﷺ مسواک کا حکم فرماتے ....
- ۴۸۸ ..... عورتوں کے لئے بھی مسواک مسنون ....
- ۴۸۸ ..... عورتیں بھی مردوں کی طرح مسواک کا اہتمام رکھتیں ....
- ۴۸۸ ..... روزہ کی حالت میں بھی مسواک سنت ہے ....
- ۴۸۹ ..... روزہ دار کے لئے مسواک اچھی عادت ہے ....
- ۴۸۹ ..... روزہ کی حالت میں ہر وقت مسواک کی اجازت ....
- ۴۸۹ ..... جمعہ کے دن مسواک کے اہتمام کا حکم اور تاکید ....
- ۴۸۹ ..... جمعہ مسلمانوں کی عید ہے مسواک کا اہتمام کرے ....
- ۴۹۰ ..... مسواک دانتوں کی چوڑائی میں فرماتے ....
- ۴۹۱ ..... زبان مبارک پر بھی مسواک فرماتے ....
- ۴۹۲ ..... بہتر اور افضل مسواک کون سی ہے؟ ....
- ۴۹۲ ..... پیلو ....
- ۴۹۲ ..... زیتون ....
- ۴۹۲ ..... کھجور کی نرم شاخ ....
- ۴۹۲ ..... ہر اس درخت سے جس کا مزہ کڑوا ہو مگر زہریلا نہ ہو ....
- ۴۹۳ ..... پیلو کا مسواک سنت ہے ....
- ۴۹۳ ..... مسواک کرتے وقت کیا نیت کرے ....



- ۴۹۴ ..... مسواک کرتے وقت کیا دعا کرے
- ۴۹۴ ..... اتفاقاً مسواک نہ ہو تو انگلی مسواک کے قائم مقام ہے
- ۴۹۵ ..... کس قسم کی مسواک سے آپ ﷺ نے منع فرمایا ہے
- ۴۹۵ ..... مسجد میں مسواک کرنا منع ہے
- ۴۹۵ ..... مسواک کا ہدیہ دینا سنت سے ثابت ہے
- ۴۹۶ ..... دوسرے کی مسواک ضرورۃً یا عقیدۃً یا محبتاً کرنا
- ۴۹۶ ..... مسواک دھو کر رکھنا سنت ہے
- ۴۹۶ ..... مسواک وضو سے قبل کرے یا کھلی کرتے وقت کرے
- ۴۹۷ ..... تلاوت قرآن کے لئے مسواک کا حکم
- ۴۹۷ ..... طلباء حفظ قرآن کے لئے مسواک کی تاکید
- ۴۹۸ ..... مسواک باعث قوت حافظہ اور دفع بلیغ ہے
- ۴۹۸ ..... ابراہیم نخعی کا واقعہ
- ۴۹۸ ..... مسواک قوت بینائی کا باعث ہے
- ۴۹۹ ..... مسواک فصاحت زبانی کا باعث ہے
- ۴۹۹ ..... مسواک کے متعلق فقہاء کرام ائمہ عظام کا مسلک
- ۵۰۰ ..... مسواک کی خوبیاں اور منافع فوائد
- ۵۰۰ ..... مسواک میں دس اہم خوبیاں
- ۵۰۱ ..... مسواک کے چوبیس فوائد
- ۵۰۱ ..... مسواک کے قریب پندرہ، بیس فوائد
- ۵۰۲ ..... مسواک کے قریب پچاس فوائد و برکات
- ۵۰۵ ..... مسواک کے تیس سے زائد فوائد
- ۵۰۵ ..... مسواک کی برکت سے مجاہدین کا فتح اور غالب آنا
- ۵۰۶ ..... مسواک کرتے وقت کیا نیت کرے
- ۵۰۶ ..... مسواک کرنے کا طریقہ
- ۵۰۶ ..... منجن اور موجودہ پیسٹ کا حکم
- ۵۰۷ ..... احادیث و آثار کی روشنی میں فقہاء کرام کے بیان کردہ مسائل
- ۵۰۷ ..... مسواک رکھنے کے متعلق
- ۵۰۷ ..... مسواک کی مقدار کتنی ہو
- ۵۰۷ ..... مسواک کی موٹائی کتنی ہو
- ۵۰۷ ..... مسواک پکڑنے کا طریقہ
- ۵۰۷ ..... مسواک کے متعلق چند مسائل
- ۵۱۰ ..... وضو کے سلسلے میں آپ کے پاکیزہ اسوہ و تعلیمات کا بیان
- ۵۱۰ ..... وضو کے شروع میں بسم اللہ پڑھنا
- ۵۰۱ ..... آپ ﷺ وضو کے آغاز میں بسم اللہ پڑھتے
- ۵۱۱ ..... وضو کے شروع میں کیا دعا پڑھے
- ۵۱۲ ..... بسم اللہ سے پورے جسم کی طہارت
- ۵۱۲ ..... وضو میں اولادایاں دھوئے
- ۵۱۳ ..... وضو کے شروع میں اولاد ہاتھ دھونا مسنون ہے
- ۵۱۳ ..... ہاتھ دھونے کے بعد کھلی کرنا ناک میں پانی ڈالنا مسنون ہے
- ۵۱۳ ..... وضو کی ابتداء کھلی سے ممنوع
- ۵۱۴ ..... کھلی اور ناک میں پانی کس طرح ہاتھ سے ڈالے
- ۵۱۴ ..... ناک کس ہاتھ سے صاف کرے
- ۵۱۵ ..... روزہ کی حالت ہو تو ناک میں پانی ڈالنے میں مبالغہ نہ کرے
- ۵۱۵ ..... کھلی اور ناک میں پانی تین تین مرتبہ ڈالنا مسنون ہے
- ۵۱۵ ..... کھلی اور ناک میں پانی ڈالنے کے لئے ہر مرتبہ الگ الگ پانی
- ۵۱۶ ..... ناک کے بعد چہرہ کو تین مرتبہ دھونا سنت ہے
- ۵۱۶ ..... ہاتھ میں پانی لے کر چہرہ پر پانی آہستہ سے مارے
- ۵۱۷ ..... داڑھی کا خلال کرنا سنت ہے
- ۵۱۸ ..... دونوں ہاتھوں پر کہنیوں تک تین مرتبہ پانی بہائے
- ۵۱۸ ..... دونوں ہاتھوں کے بعد سر کا مسح کرنا
- ۵۱۹ ..... وضو میں سر کا مسح ایک بار سنت ہے
- ۵۱۹ ..... پورے سر کا مسح کرنا سنت ہے
- ۵۲۰ ..... سر کا مسح دونوں ہاتھ سے کرنا سنت ہے
- ۵۲۰ ..... سر کا مسح دونوں ہاتھوں کو پیشانی کی طرف سے کرتے ہوئے پیچھے لے جائے پھر واپس لائے



- ۵۲۱..... سر کے مسح کے لئے الگ پانی لینا مسنون ہے
- ۵۲۱..... چوتھائی سر کا مسح بھی سنت ہے اور کافی ہے
- ۵۲۲..... وضو میں کانوں کا مسح کرنا
- ۵۲۲..... گردن کا مسح سنت ہے
- ۵۲۳..... سر کے مسح کے بعد دونوں پیروں کو دھوئے
- ۵۲۳..... پہلے دائیں پھر بائیں پیر کو دھوئے
- ۵۲۳..... پیر دھونے سے پہلے پیر پر چھینٹیں مار لینا مستحب ہے
- ۵۲۳..... ہاتھ اور پیر کا خلال کرنا سنت ہے
- ۵۲۵..... خلال کا طریقہ
- ۵۲۶..... نخنے سے اوپر پنڈلی کی طرف پانی پہنچانا مستحب ہے
- ۵۲۶..... کہنیوں سے اوپر اور ٹخنوں سے اوپر پانی پہنچانا بہتر ہے
- ۵۲۷..... پیر کے دھونے میں اہتمام سے پانی پہنچانے کی تاکید
- ۵۲۷..... وضو کے بعد پا جامہ یا لنگی پر شرم گاہ کی جگہ چھینٹا مارنا مسح
- ۵۲۸..... وضو کا باقی ماندہ پانی کھڑے ہو کر پینا
- ۵۲۹..... وضو کے بعد ہاتھ منہ کے پانی کو جھاڑنا منع ہے
- ۵۲۹..... اعضاء وضو کو تین مرتبہ سے زائد دھونا منع ہے
- ۵۲۹..... ہاتھ میں انگلی ہو تو وضو کرتے وقت اسے حرکت دے
- ۵۳۰..... وضو میں اعضاء کو رگڑ کر دھونا چاہئے
- ۵۳۱..... اگر وضو میں کچھ چھوٹ جائے تو اسے دھونا واجب ہے
- ۵۳۱..... ایڑیوں کے خشک رہ جانے پر جہنم کی وعید
- ۵۳۲..... پانی کی کمی یا جلدی یا اور کسی وجہ سے اعضاء وضو کو ایک ایک
- ۵۳۲..... وضو میں اعضاء کو تین، تین مرتبہ دھونا سنت ہے
- ۵۳۲..... وضو میں زائد پانی بہانا منع ہے
- ۵۳۳..... وضو میں دوسرے سے مدد و تعاون حاصل کرنا
- ۵۳۵..... دعاء کے لئے وضو کرنا مستحب ہے
- ۵۳۶..... کن امور کے لئے وضو کرنا مستحب اور ادب و باعث فضیلت
- ۵۳۶..... با وضو مسجد جانے کی فضیلت
- ۵۳۷..... با وضو گھر سے مسجد جانے پر حج کا ثواب
- ۵۳۷..... گھر سے با وضو چلنے والے کو چلتے ہی نماز کا ثواب
- ۵۳۷..... با وضو مسجد جانے پر ہر قدم پر دس نیکیاں
- ۵۳۸..... ہر قدم پر صدقہ کا ثواب
- ۵۳۸..... با وضو مسجد جانے پر خدا کو حد درجہ خوشی
- ۵۳۸..... با وضو نماز کے لئے جانے پر فرشتوں کی دعاء مغفرت و رحمت
- ۵۳۸..... سخت سردی اور ٹھنڈک کے زمانہ میں وضو کا ثواب
- ۵۴۰..... وسوسہ یا وہمی ہونے کی وجہ سے تین مرتبہ سے زائد دھونا
- ۵۴۰..... وضو کا بھی شیطان ہوتا ہے
- ۵۴۱..... ہمیشہ یا اکثر با وضو رہنا
- ۵۴۱..... با وضو رہنے سے شہادت کا ثواب
- ۵۴۱..... با وضو رہنے پر حضرت بلال رضی اللہ تعالیٰ عنہ کی فضیلت
- ۵۴۲..... سمندر کے شوریلے پانی یا کھارے پانی سے وضو غسل
- ۵۴۲..... حوض جس سے عامۃ الناس وضو کریں وہ بہتر ہے
- ۵۴۲..... تحیۃ الوضو، وضو کے بعد دو رکعت نفل کی فضیلت
- ۵۴۳..... وضو کے باوجود نماز کے لئے نیا وضو کرنا مسنون ہے
- ۵۴۳..... وضو پر وضو کرنا نور کا باعث ہے
- ۵۴۳..... وضو پر وضو کرنے سے دس نیکیاں زائد
- ۵۴۳..... بیتل و تانبہ وغیرہ کے برتن سے وضو کرنا
- ۵۴۵..... گرم پانی سے وضو کرنا درست ہے
- ۵۴۵..... غسل کے بعد وضو کی ضرورت نہیں
- ۵۴۶..... وہم یا خشک کی وجہ سے وضو نہیں ٹوٹتا
- ۵۴۷..... وضو کی فضیلت اور ثواب
- ۵۴۷..... وضو کے چمکدار نشانات سے امت محمدیہ کی پہچان
- ۵۴۷..... وضو سے گناہ معاف
- ۵۴۸..... تمام اعضاء وضو کے گناہ جھڑ جاتے ہیں
- ۵۴۸..... آنکھ کان ناک سب کے گناہ دھل جاتے ہیں
- ۵۴۹..... کامل وضو سے شیطان بھاگتا ہے
- ۵۴۹..... مقام وضو تک مومن کا زیور

- ۵۶۵..... آپ ﷺ چڑے کے موزوں پر مسح فرماتے
- ۵۶۵..... وضو کے بعد موزے پہننے کی صورت میں مسح کرنا
- ۵۶۶..... آپ ﷺ کے موزے سیاہ رنگ کے چڑے کے تھے
- ۵۶۶..... سیاہ رنگ کے موزے مسنون اور بہتر ہیں
- ۵۶۶..... زخم کی پٹی پر مسح کرنا
- ۵۶۶..... سفر میں موزوں پر مسح کرنا
- ۵۶۷..... مسافر اور مقیم کی مدت مسح
- ۵۶۷..... موزوں کے اوپری جانب مسح فرماتے
- ۵۶۸..... مسح کا مسنون طریقہ
- ۵۶۸..... موزوں پر مسح کرنے کا مسنون طریقہ
- ۵۶۹..... مسح ایک ہی مرتبہ سنت ہے
- ۵۶۹..... اگر مدت مسح کے اندر موزے کھل جائیں تو
- ۵۶۹..... غسل جنابت میں موزے کھول دیئے جائیں گے
- ۵۷۰..... مدت مسح کے اندر موزے کھول کر پیر دھونا منع ہے
- ۵۷۰..... دبیز سوتی موزوں پر مسح کرنا
- ۵۷۱..... جورب منعل پر مسح کرنا
- ۵۷۱..... ہر جورب یا رائج سوتی پتلے موزہ پر مسح جائز نہیں
- ۵۷۲..... جرموق۔ موزے کے خول پر مسح کرتے
- ۵۷۲..... آپ ﷺ موقین: چڑے کے لفافے پر مسح فرماتے
- ۵۷۳..... موزے پہننے سے قبل جھاڑ لینا سنت ہے
- ۵۷۴..... تیمم کے سلسلے میں آپ ﷺ کے پاکیزہ طریقوں کا بیان
- ۵۷۴..... تیمم اس امت کی خصوصیت
- ۵۷۴..... پانی نہ ملنے پر تیمم کی اجازت
- ۵۷۵..... تیمم مٹی سے فرماتے
- ۵۷۵..... مٹی سے پاکی بھی مسلمان کا وضوء ہے
- ۵۷۵..... تیمم میں دو مرتبہ ہاتھ مارنا ہے
- ۵۷۶..... تیمم کس طرح کریں
- ۵۵۰..... اہتمام سے سنت کی رعایت کرتے ہوئے وضو کرنا برکت
- ۵۵۰..... سوتے وقت وضو کی فضیلت
- ۵۵۰..... با وضو سونے سے فرشتہ کے ساتھ سونا
- ۵۵۰..... با وضو سونے پر رات کی دعا قبول
- ۵۵۱..... با وضو سونے سے شہادت کی موت
- ۵۵۱..... وضو کے بعد دو رکعت سے جنت واجب ہے
- ۵۵۱..... پچھلے گناہ معاف
- ۵۵۲..... وضو کے بعد خوشبو کا استعمال
- ۵۵۲..... وضو کے بعد تشبیک منع ہے
- ۵۵۲..... دھوپ کے گرم پانی سے وضو کرنا منع ہے
- وضو کے بعد بال کاٹنے اور ناخن کاٹنے پر دوبارہ وضو کرنے کی ضرورت نہیں
- ۵۵۲..... وضو کے درمیان اگر وضو ٹوٹ جائے تو وضو نئے سرے سے
- ۵۵۳..... وضو کے بعد رومال یا تولیہ کا استعمال اور اس کی تحقیق
- ۵۵۵..... وضو کی سنتوں کا مفصل بیان
- ۵۵۷..... وضو کے مستحبات اور آداب اور باعث فضیلت امور کا بیان
- ۵۵۸..... وضو کے ممنوعات کا بیان
- ۵۵۹..... وضو کے بعد کیا دعا پڑھے اور اس کا ثواب
- ۵۵۹..... وضو کے درمیان کے گناہ معاف
- ۵۶۰..... گناہ معاف گویا آج ہی پیدا ہوا
- ۵۶۰..... عرش الہی میں محفوظ
- ۵۶۰..... وضو کے درمیان یا بعد کی ایک دعا
- ۵۶۱..... وضو کے متعلق ایک جامع دعا
- ۵۶۱..... وضو کے بعد درود شریف پڑھنا
- ۵۶۲..... وضو کے بعد آیۃ الکرسی پڑھنا
- ۵۶۲..... وضو کے بعد سورہ انا انزلنا پڑھنا
- ۵۶۳..... اعضاء وضو کی دعاؤں کی تحقیق
- ۵۶۵..... چڑے کے موزوں پر مسح کے متعلق آپ ﷺ کے اسوۂ حسنہ

- ۵۹۱..... جنابت کی حالت اگر غسل سے قبل سونا چاہے تو
- ۵۹۱..... جنابت کی حالت میں اگر کھانا پینا چاہے تو
- ۵۹۲..... جنابت کی حالت میں بلا غسل کے گھر سے باہر نکلنا اور لوگوں
- ۵۹۳..... جنابت کی حالت میں سلام و مصافحہ کرنا
- ۵۹۳..... جنابت کی حالت میں ذکر و استغفار، درود وغیرہ تلاوت کے
- ۵۹۳..... روزانہ غسل کرنا
- ۵۹۳..... گرم پانی سے غسل کرنا
- ۵۹۵..... غسل جنابت میں اہتمام کہ ہر بال کے نیچے جنابت کا اثر
- ۵۹۶..... غسل میں نجاست دور کرنے کا مسنون طریقہ
- ۵۹۶..... بالی کتنے ہی گھنے اور لمبے کیوں نہ ہوں تین مرتبہ دھونا مسنون
- ۵۹۷..... غسل میں میل پچیل صاف کرنا
- ۵۹۸..... غسل میں صابن یا میل پچیل دور کرنے والی چیزوں کا استعمال
- ۵۹۸..... بالوں میں اور اس کی جڑوں میں اہتمام سے پانی پہنچانا
- ۵۹۹..... اگر ایک بال بھی رہ جائے تو غسل صحیح نہ ہوگا
- ۵۹۹..... غسل میں کچھ حصہ باقی رہ جائے تو دھو لے دوبارہ غسل کی
- ۵۹۹..... غسل جنابت کے بعد اگر کچھ نکلے تو کیا کرے
- ۶۰۰..... غسل فرض کے بعد عورت کے کچھ نکلے تو دوبارہ غسل واجب
- ۶۰۰..... غسل میں پردے کا اہتمام کرے
- ۶۰۱..... غسل میں پردہ اختیار کرنے کا حکم
- ۶۰۱..... کھلی اور عام جگہ میں غسل کرنا ممنوع ہے
- ۶۰۲..... غسل خانے میں یا تنہائی میں یا پردے کی جگہ بھی ننگے نہانا
- ۶۰۲..... تالاب یا ندی سمندر میں بھی تہبند باندھ کر غسل کرنا
- ۶۰۳..... پانی کی مخلوق سے بھی پردہ
- ۶۰۳..... کھلے میدان اور بے ستری کے مقام پر غسل کرنا منع ہے
- ۶۰۳..... ایسی جگہ غسل فرماتے جہاں کوئی نہ دیکھتا
- ۶۰۳..... کھلی چھت پر نہانا منع ہے
- ۶۰۳..... غسل میں کپڑے پکڑنے والا کس طرح کپڑا پکڑتا
- ۶۰۳..... آپ ﷺ اپنے اصحاب کا بھی پردہ کر دیتے
- ۵۷۶..... اگر ہاتھ میں مٹی کا غبار لگ جائے تو جھاڑے
- ۵۷۶..... مسح کرنے سے قبل ہاتھ سے مٹی کا جھاڑنا
- ۵۷۷..... تیمم میں پہلے چہرے کا پھر ہاتھ کا مسح کرے
- ۵۷۷..... شدت ٹھنڈک کی وجہ سے ٹھنڈے پانی سے غسل باعث ضرر
- ۵۷۷..... غسل کے لئے پانی نہ ملے تو تیمم کرے
- ۵۷۸..... جنبی کو غسل نقصان دے تو تیمم کرے
- ۵۷۸..... زخم، فریکچر کی پٹی پر مسح کی اجازت ہے
- ۵۷۹..... پانی نہ ملنے پر کب تیمم کرے
- ۵۷۹..... پانی کم ہو یا ضرورت سے زائد نہ ہو تو تیمم کی اجازت ہے
- ۵۸۰..... پانی مریض کو نقصان دے تو تیمم کی اجازت
- ۵۸۱..... غسل کے سلسلے میں آپ کے پاکیزہ اسوہ و تعلیمات کا بیان
- ۵۸۱..... غسل کرتے وقت اولاً وضو کرنا مسنون ہے
- ۵۸۲..... غسل جنابت میں کلی کرنا اور ناک میں پانی ڈالنا
- ..... غسل جنابت میں اہتمام سے ناک میں پانی ڈالنے صاف کرنے
- ۵۸۳..... کی فضیلت
- ۵۸۳..... غسل کے شروع میں بسم اللہ سے جنتوں سے پردہ ہو جاتا
- ۵۸۴..... آپ ﷺ کس طرح غسل فرماتے تھے
- ۵۸۴..... غسل میں کم از کم تین مرتبہ پانی ڈالنا پورے بدن پر مسنون
- ۵۸۵..... غسل میں پورے بدن پر ایک مرتبہ پانی بہانا
- ۵۸۵..... غسل میں دائیں رخ کو پہلے دھونا مسنون ہے
- ۵۸۶..... مقام غسل میں پانی جمع ہو جائے تو پیر بعد میں دھوئے
- ۵۸۷..... آپ ﷺ کس مقدار پانی سے وضو اور غسل فرماتے
- ۵۸۸..... غسل جنابت میں تاخیر نہ کرے
- ۵۸۹..... غسل جنابت میں صبح صادق تک تاخیر کی گنجائش
- ۵۸۹..... غسل میں عورتوں کو چوٹیوں کا کھولنا ضروری نہیں
- ۵۹۰..... صبح کو غسل جنابت کیا ہوا جمعہ کے غسل کے لئے کافی ہوگا
- ۵۹۱..... اگر جمعہ اور عید ایک دن جمع ہو جائے



- ۶۱۶ ..... بدبودار چیز مسجد میں نہ لائے اور نہ کھا کر آئے
- ۶۱۷ ..... مسجد سے نکال باہر فرمادیتے
- ۶۱۷ ..... آپ ﷺ مسجد کی صفائی فرماتے
- ۶۱۸ ..... مسجد میں داخل ہونے اور نکلنے کا مسنون طریقہ
- ۶۱۸ ..... مسجد میں تھوک رینٹ وغیرہ دیکھتے تو فوراً خود صاف فرماتے
- ۶۱۸ ..... خام مسجد ہو تو کھرج کر زمین میں دفن کر دے
- ۶۱۹ ..... بایں پیر سے مسل دے
- ۶۱۹ ..... گندگی صاف کرنے کے بعد خوشبو وغیرہ مل دینا
- ۶۱۹ ..... تھوک رینٹ وغیرہ اپنی چادر یا کپڑے میں مل لے
- ۶۱۹ ..... مسجد کو وسیع تر تعمیر کرنے کا حکم
- ۶۲۰ ..... محلوں اور قبیلوں میں مسجد بنانے کا حکم
- ۶۲۰ ..... برکت کسی بزرگ سے نماز پڑھوا کر اپنے لئے نماز کی جگہ بنانا
- ۶۲۱ ..... فرائض کے لئے مساجد اور نوافل کے لئے گھر بہتر ہے
- ۶۲۱ ..... مسجد نبوی کی فضیلت کے باوجود آپ نوافل گھر میں پڑھتے
- ۶۲۲ ..... اپنے گھر کو نماز کے نور سے منور رکھو
- ۶۲۲ ..... گھر کو قبرستان کی طرح مت بناؤ
- ۶۲۲ ..... کچھ نمازیں گھر میں بھی پڑھو اس سے گھر میں خیریت ہوتی ہے
- ۶۲۲ ..... نفل اور سنت نمازوں کا ثواب گھر میں زیادہ ہے
- ۶۲۳ ..... مسجد سے زیادہ ربط و تعلق رکھنے والے اہل اللہ ہیں
- ۶۲۳ ..... پل صراط پر گزرنے کی ضمانت
- ۶۲۳ ..... اس کے مؤمن ہونے کی گواہی دے دو
- ۶۲۳ ..... ہماری امت کے راہب کون؟
- ۶۲۲ ..... مسجد سے انس رکھنے والے کو خدا سے انس
- ۶۲۳ ..... مسجد کو آباد رکھنے والے اہل اللہ ہیں
- ۶۲۳ ..... مسجد متقی لوگوں کا گھر ہے
- ۶۲۳ ..... بشارت اور مسرت الہی کا کون سا وار
- ۶۲۵ ..... عرش کے سایہ میں جگہ پانے والا
- ۶۲۵ ..... اللہ پاک اس کا کفیل و کار ساز
- ۶۰۵ ..... خالی میدان میں بھی کسی طرح پردہ اختیار کرے
- ۶۰۵ ..... کپڑا نہ ہو تو اونٹ یا درخت کی آڑ بنالے
- ۶۰۶ ..... عین دو پہر اور رات میں نہ نہائے
- ۶۰۶ ..... کھلے میدان میں رات کو نہانا منع ہے
- ۶۰۶ ..... رمضان کی رات میں غسل کرنا
- ۶۰۶ ..... احرام کے وقت غسل کرنا مسنون ہے
- ۶۰۷ ..... اسلام قبول کرنے کے بعد غسل مسنون ہے
- ۶۰۷ ..... مسنون اور مستحب غسل کا بیان
- ۶۰۷ ..... جمعہ کے لئے غسل کرنا مسنون ہے
- ۶۰۸ ..... عیدین کے لئے غسل مسنون ہے
- ۶۰۸ ..... عرفہ کے دن غسل کرنا مسنون ہے
- ۶۰۸ ..... میت کو غسل دینے کے بعد غسل کرنا
- ۶۰۹ ..... حجامت اور پچھنا لگانے کے بعد غسل کرنا
- ۶۰۹ ..... کن موقعوں پر غسل مستحب اور مندوب ہے
- ۶۱۰ ..... غسل کے سنن مستحبات و آداب کا بیان
- ۶۱۲ ..... غسل کے منوعات مکروہات
- ۶۱۲ ..... خلاف ادب امور کا بیان
- مسجد کے سلسلہ میں آپ ﷺ کی پاکیزہ تعلیمات اور اسوۂ حسنہ کا بیان
- ۶۱۳ ..... جو خدا کے واسطے مسجد بنائے گا اس کا گھر جنت میں بنے گا
- ۶۱۳ ..... حونا م اور شہرت کے لئے نہ بنائے تب جنت میں گھر
- ۶۱۳ ..... حلال کمائی سے بنانے پر موتی اور یاقوت کا گھر
- ۶۱۴ ..... مسجد بنانا صدقہ جاریہ ہے اس کا ثواب موت کے بعد بھی ملتا ہے
- ۶۱۴ ..... مسجد کی تعمیر میں مدد اور تعاون کرنے کا ثواب
- ۶۱۵ ..... بازار یا راستے پر بیٹھنا ممنوع ہے مسجد میں یا گھر میں بیٹھے
- ۶۱۵ ..... مسجد کا نگران خدا کو محبوب ہے
- ۶۱۵ ..... ان تین مسجدوں کے علاوہ کسی مسجد کی طرف سفر کرنا جائز نہیں



۶۳۷..... قریب المسجد گھر کی فضیلت	۶۶۲..... جس کے دوست اور ہم نشین فرشتے
۶۳۷..... مسجد سے دور رہنے والوں کو ثواب زیادہ	۶۶۲..... اللہ کے گھر میں جو جائے اس کا اکرام
۶۳۷..... جو زیادہ دور اس کو زیادہ ثواب	۶۶۲..... مسجد کو اختیار کرنے کا حکم
۶۳۸..... گم شدہ اشیاء کا اعلان مسجد میں کرنا ممنوع ہے	۶۶۲..... مسجد کے اوتاد کون لوگ؟
۶۳۸..... مسجد میں اعلان کرنے والے کو کیا کہے	۶۶۲..... مسجد آخرت کے بازار ہیں
۶۳۸..... مسجد کو گزرنے کا راستہ نہ بنائے	۶۶۲..... خدا کے پڑوسی کون؟
۶۳۸..... جوں کھٹل وغیرہ مسجد میں نہ مارے	۶۶۲..... سب سے پہلی مسجد
۶۳۹..... قبلہ کی جانب تھوکنے کی سزا	۶۶۸..... خانہ کعبہ کی بنیاد اور تعمیر کے متعلق
۶۳۹..... کفار و مشرکین کی قبروں پر مساجد	۶۶۹..... مسجد حرام میں ایک لاکھ کا ثواب
۶۴۰..... کنیہ وغیرہ پر مسجد	۶۳۰..... مسجد نبوی میں نماز کا ثواب
۶۴۱..... مسجد کو مزین اور خوشنما بنانے کی وعید	۶۳۰..... مسجد نبوی میں ثواب پچاس ہزار
۶۴۱..... خوشنما مسجد میں نماز نہ پڑھنا	۶۳۱..... ایک روایت کے اعتبار سے مسجد نبوی کا ثواب دو لاکھ کے برابر
۶۴۱..... مسجد پر فخر اور بڑائی قیامت کی علامت	۶۳۲..... مسجد نبوی میں بلاناغہ چالیس نماز باجماعت کا ثواب
۶۴۱..... مسجد کی خوشنمائی اور خوبصورتی قیامت کی علامت	۶۳۳..... مسجد اقصیٰ میں نماز کی فضیلت پچاس ہزار نماز کا ثواب
۶۴۲..... مسجد کے لئے صرف سفید رنگ ہی بہتر ہے	۶۳۳..... ایک ہزار نماز کا ثواب
۶۴۲..... مسجد کو لال پیلے شوخ رنگوں سے رنگنا ممنوع ہے	۶۳۳..... پانچ سو نماز کے برابر
۶۴۲..... نبی کے لئے نقش و نگار والی مسجد میں جانا مناسب نہیں	۶۳۳..... ڈھائی سو نماز کا ثواب
۶۴۳..... مسجد کی تزئین اور خوبصورتی قوم لوط کا عمل	۶۳۴..... مسجد اقصیٰ میں نماز سے تمام گناہ معاف
۶۴۴..... مساجد کو رنگ برنگ سے منقش کرنا سخت منع ہے	۶۳۴..... مسجد قبائیں نماز کا ثواب
۶۴۴..... مسجد کو خوبصورت بنانے پر لعنت	۶۳۴..... ہفتہ یا دو شنبہ کے دن مسجد بجا تشریف لاتے
۶۴۴..... مساجد تو خوبصورت بنائیں گے مگر دل خراب کریں گے	۶۳۵..... مسجد فتح
۶۴۴..... مسجد کی تعمیر تو فخر کی بات مگر نماز کا موقعہ نہیں	۶۳۵..... مسجد احزاب
۶۴۴..... مسجد میں چھوٹے بچوں کو پڑھنا ممنوع ہے	۶۳۵..... جامع مسجد کا ثواب پانچ سو گنا
۶۴۵..... مسجد میں ہوا خارج نہ کرے	۶۳۶..... حج مبرور کے برابر
۶۴۵..... کافر مشرک کو مسجد میں داخل ہونے کی اجازت	۶۳۶..... کن مقامات پر نماز کا پڑھنا منع ہے
۶۴۵..... مسجد میں گفتگو اور باتوں پر وعید	۶۳۶..... غسل خانہ میں نماز پڑھنا منع ہے
۶۴۶..... مسجد میں گفتگو نیکیوں کو کھا جاتی ہے	۶۳۶..... مقبرہ میں نماز پڑھنا منع ہے
۶۴۶..... مسجد میں ہنسنا قبر کی تاریکی کا باعث ہے	۶۳۷..... جہاں عذاب الہی کا نزول ہوا ہو وہاں نماز ممنوع ہے

- ۶۳۶ ..... مسجد میں آوازوں کا بلند ہونا قیامت کی علامت
- ۶۳۷ ..... مسجد میں زور سے بولنا اور گفتگو کرنا منع ہے
- ۶۳۸ ..... سوائے ذکر اور نیکی کے ہر کلام مسجد میں لغو ہے
- ۶۳۸ ..... مسجد میں خاموش نہ رہنے والوں پر فرشتوں کی لعنت
- ۶۳۸ ..... ہر جمعہ کو مسجد میں خوشبو کی دھونی دینا
- ۶۳۸ ..... ہفتہ میں ایک مرتبہ ضرور دھونی دے
- ۶۳۹ ..... مسجد میں روشنی کا حکم
- ۶۳۹ ..... مسجد میں بیٹھ کر وعظ و تقریر کرنا
- ۶۳۹ ..... مسجد میں ذکر اور تعلیمی حلقے اور اس کی مجلسیں
- ۶۵۰ ..... مسجد میں جھاڑ و دینا حوروں کا مہر ہے
- ۶۵۰ ..... جنت میں گھر بنایا جائے گا
- ۶۵۰ ..... ایک عورت مسجد میں جھاڑ و دینے کی وجہ سے جنت میں
- ۶۵۱ ..... جھاڑ و دینے کا ثواب آپ ﷺ کو دکھایا گیا
- ۶۵۱ ..... مسجد کے پاس سے گزرے تو نماز پڑھتا گزرے
- ۶۵۱ ..... مساجد جنت کے باغ ہیں گزرے تو اس میں چرے
- ۶۵۱ ..... ہمارے لئے ہر زمین نماز کی جگہ ہے
- ۶۵۲ ..... مسجد کی تعمیر اور بنانے میں ثواب کے لئے شریک ہونا
- ۶۵۲ ..... آپ ﷺ نے اور صحابہ نے مسجد کی تعمیر میں مزدوروں کی
- ۶۵۲ ..... مسجد میں کھانا پینا
- ۶۵۳ ..... مسجد میں وضو کرنا
- ۶۵۳ ..... مسجد میں وضو کرنے کی جگہ کہاں ہو
- ۶۵۳ ..... مسجد میں سونا ممنوع ہے
- ۶۵۵ ..... قیامت میں زمین فنا ہو جائے گی مساجد باقی رہیں گی
- ۶۵۵ ..... مساجد آسمان والوں کے نزدیک تاروں کی طرح ہیں
- ۶۵۵ ..... مسجد میں افضل جگہ کون سی ہے
- ۶۵۶ ..... مؤمن کی وفات پر اس کی جائے نماز روتی ہے
- ۶۵۶ ..... جائے عبادت کی زمین دوسرے مقام پر فخر کرتی ہے
- ۶۵۷ ..... مسجد میں مسواک کرنا منع ہے
- ۶۵۷ ..... کیا کیا چیزیں مسجد میں ممنوع اور درست نہیں؟
- ۶۵۷ ..... مسجد میں خرید و فروخت لین دین منع ہے
- ۶۵۸ ..... مسجد میں حلقہ بنا کر بیٹھنا منع ہے
- ۶۵۸ ..... مسجد میں شعر پڑھنا ممنوع ہے
- ۶۵۸ ..... عورتوں کا مسجد نماز کے لئے جانا کیسا ہے
- ۶۵۹ ..... عورتوں کے لئے گھر کا گوشہ بہتر ہے
- ۶۵۹ ..... عورتوں کی نماز روشنی کے بجائے تاریکی میں بہتر ہے
- ۶۶۰ ..... بنی اسرائیل کی عورتوں کو مسجد آنے سے کیوں روکا گیا
- ۶۶۱ ..... حضرت عبداللہ رضی اللہ تعالیٰ عنہ عورتوں کو مسجد سے نکلنے کا حکم
- ..... باوجود مسجد کے ثواب کے آپ ﷺ نے نہ اجازت دی نہ
- ..... پسندیدہ سمجھا
- ۶۶۲ ..... حج اور عمرہ کے موقع پر گنجائش
- ۶۶۳ ..... بہترین اور بدترین مقامات کون سے ہیں
- ۶۶۳ ..... خدا کے نزدیک محبوب اور مبغوض جگہ
- ۶۶۳ ..... مساجد البیوت
- ۶۶۳ ..... گھر میں نماز ذکر وغیرہ کی جگہ متعین کر لینا مسنون ہے
- ۶۶۵ ..... تحیۃ المسجد
- ۶۶۵ ..... مسجد میں داخل ہو تو دو رکعت نماز پڑھ لے
- ۶۶۵ ..... مسجد میں جوتا چپل کہاں اتارے
- ۶۶۶ ..... جوتے چپل مسجد میں کہاں رکھ سکتا ہے
- ۶۶۶ ..... مسجد سے گزرنا اور نماز نہ پڑھنا قیامت کی علامت ہے
- ۶۶۷ ..... قبلہ کی جانب ایسی چیز کا ہونا جس سے خلل پیدا ہو ممنوع ہے
- ۶۶۷ ..... قبروں کو سجدہ گاہ یا مثل سجدہ گاہ بنانا حرام ہے
- ۶۶۸ ..... قبروں کو مثل مسجد و عبادت گاہ بنانے کا مطلب
- ۶۶۹ ..... مسجد میں داخل ہوتے وقت کی مسنون و ماثور دعائیں
- ۶۷۰ ..... جب مسجد سے نکلے تو خاص کر کے کیا پڑھے
- ۶۷۲ ..... اذان کے سلسلہ میں آپ ﷺ کے اسوۂ حسنہ کا بیان

۶۷۹..... آخر زمانہ میں مؤذن کمتر اور نچلے طبقہ کے لوگ ہوں گے	۶۷۲..... اذان ہوتی ہے تو آسمان کے دروازے کھل جاتے ہیں
۶۷۹..... سب سے پہلی اذان ہند کی زمین پر	۶۷۲..... اذان کے وقت دعا قبول ہوتی ہے
۶۸۰..... اذان شب معراج میں	۶۷۲..... اذان سے بستی عذاب سے مامون
۶۸۰..... اذان اور اس کی ابتداء	۶۷۳..... اذان سن کر شیطان بھاگتا ہے
۶۸۱..... آپ ﷺ نے بھی اذان دی ہے	۶۷۳..... اذان کا ثواب معلوم ہو جائے تو تلوار سے لڑائی کریں
۶۸۲..... اذان کے کلمات کے آخر میں سکون ہے	۶۷۳..... مشک کے ٹیلے پر ہوں گے کوئی خوف و غم نہ ہوگا
۶۸۳..... سفر کی نماز میں بھی اذان	۶۷۳..... اذان دین کا شعار ہے
۶۸۳..... جنگل اور صحراء میں نماز پڑھے تو اذان و اقامت کہے	۶۷۴..... خدا کے محبوب بندے کون؟
۶۸۴..... بہتر ہے کہ جو اذان دے وہی تکبیر کہے	۶۷۴..... اذان کا ثواب معلوم ہو جاتا تو لوگ قرعہ اندازی کرتے
۶۸۴..... صبح کی اذان میں الصلوٰۃ خیر من النوم کا اضافہ	۶۷۴..... موتیوں کے قبہ میں
۶۸۴..... اذان مسجد سے باہر دینا مسنون ہے	۶۷۵..... قیامت میں اذان دینے والے کی گردن اونچی ہوگی
۶۸۵..... اذان مسجد سے باہر دینا مستحب ہے	۶۷۵..... قیامت کے دن جنت کا جوڑا مؤذنین کو
۶۸۵..... اذان کے درمیان بات ممنوع ہے	۶۷۵..... انبیاء شہداء کے بعد مؤذن حضرات جنت میں داخل ہوں گے
۶۸۶..... اذان اور تکبیر کے درمیان کتنا فرق ہو	۶۷۶..... ایک سال تک اذان سے جنت واجب
۶۸۶..... مغرب میں اذان و جماعت کے درمیان فاصلہ خلاف سنت	۶۷۶..... جس نے پانچ سال تک اذان دی
۶۸۷..... گھر میں اذان و اقامت کی ضرورت نہیں	۶۷۶..... ۷ سال تک مسلسل اذان کی فضیلت
۶۸۸..... کھڑے ہو کر اذان دینا	۶۷۶..... ۱۲ سال اذان دینے سے جنت واجب
۶۸۸..... با وضو اذان دینا سنت ہے	۶۷۷..... آسمان والوں کو زمین سے صرف اذان سنائی دیتی ہے
۶۸۸..... جی کے وقت چہرے کا پھیرنا	۶۷۷..... قیامت کے دن گفتگو کی اجازت سب سے پہلے مؤذن کو ہوگی
۶۸۹..... بلند آواز سے اذان دینا	۶۷۷..... اذان کے بعد مؤذن کو خدا کی بشارت
۶۸۹..... اذان سننے کے وقت کلمات اذان کو لوٹانا مسنون ہے	۶۷۷..... اذان میں سبقت کا حکم
۶۸۹..... جی علی الصلوٰۃ اور جی علی الفلاح کے وقت لاحول ولا قوۃ مسنون	۶۷۷..... مؤذن پر خدا کا ہاتھ
۶۹۰..... اذان کے جواب میں یہ کہے تو گناہ معاف	۶۷۷..... درخت اور پتھر بھی مؤذن کے گواہ ہوتے ہیں
۶۹۰..... فجر کی اذان صبح صادق سے پہلے نہ دے	۶۷۸..... مؤذن مجاہد فی سبیل اللہ ہے
۶۹۱..... وقت ہوتے ہی اذان دے	۶۷۸..... جہاں تک اذان کی آواز وہاں تک زمین گواہ
۶۹۲..... وقت سے پہلے اذان دے دے تو لوٹانا ضروری ہے	۶۷۸..... مؤذن کی قبر میں کیڑے نہ لگیں گے
۶۹۲..... دونوں کانوں میں انگلیاں ڈال کر اذان دینا	۶۷۹..... مؤذن قبر سے اذان دیتے ہوئے انھیں گے
۶۹۲..... قبلہ رخ اذان دینا	۶۷۹..... مؤذن مثل شہید کے



اوقات نماز کے سلسلہ میں آپ ﷺ کے پاکیزہ اسوہ اور تعلیمات کا بیان ..... ۷۱۵	اذان کسی اونچی اور بلند جگہ پر سنت ہے ..... ۷۹۳
اول وقت میں نماز ادا کرنا افضل الاعمال ہے ..... ۷۱۵	تالیف سمجھدار لڑکے کی اذان درست ہے ..... ۷۹۳
شروع وقت میں نماز ادا کرنا خوشنودی رب کا باعث ..... ۷۱۵	اذان آہستہ آہستہ ٹھہر ٹھہر کر دینا مسنون ہے ..... ۷۹۳
اول وقت میں ادا کرنا وجوب جنت کا باعث ہے ..... ۷۱۵	اذان و اقامت میں پیروں کو اپنی جگہ رکھنا سنت ہے ..... ۷۹۳
اول وقت کی نماز عرش پر جا کر مغفرت کا باعث ..... ۷۱۶	اقامت اور تکبیر مسجد کے اندر سے کہنا سنت ہے ..... ۷۹۵
اول وقت کو ایسی فضیلت جیسی آخرت کو دنیا پر ..... ۷۱۶	مؤذن کیسا ہونا چاہئے ..... ۷۹۵
اول وقت میں نماز ادا کرنا زیادتی ثواب کا باعث ..... ۷۱۶	مؤذن اور امام لوگوں کی نماز کے ذمہ دار ہیں ..... ۷۹۵
وقت مکروہ میں یا وقت گزرنے کے بعد پڑھنے پر سخت وعید ..... ۷۱۷	اچھی آواز والا مؤذن بہتر ہے ..... ۷۹۶
تاخیر سے نماز پڑھنے والوں کے لئے ویل جنہم ..... ۷۱۷	اقامت کی آواز آ جائے تو رک کر جماعت میں شریک ہو ..... ۷۹۷
پرانے کپڑے کی طرح نمازی کے منہ پر مار دی جاتی ہے ..... ۷۱۷	اذان ہو جائے تو مسجد سے نہ نکلے ..... ۷۹۷
نماز کو مؤخر کرنے کے متعلق آپ ﷺ کی پیشین گوئی ..... ۷۱۷	اقامت کے وقت کیا کہے ..... ۷۹۸
حکام کی تاخیر میں موافقت کے بجائے صحیح وقت میں نماز ادا ..... ۷۱۸	اقامت شروع ہو جائے تو دوڑ کر نہ آئے ..... ۷۹۸
نماز میں تاخیر کرنا ہلاکت کا باعث ہے ..... ۷۱۸	نماز کے لئے اطمینان سے آئے ..... ۷۹۸
اہل و عیال و مال کی ہلاکت سے برا ہے بے وقت نماز کا پڑھنا ..... ۷۱۹	مؤذن اقامت کب شروع کرے ..... ۷۹۹
اپنے وقت میں نماز ادا کرنا ..... ۷۱۹	اقامت شروع ہو جائے تو کوئی نماز نہ پڑھے ..... ۷۹۹
اپنے وقت پر نماز ادا کرنا جنت میں داخلہ کا باعث ..... ۷۱۹	تا وقتیکہ امام نہ آئے نہ تکبیر ہونہ لوگ کھڑے ہوں ..... ۷۹۹
وقت پر نماز ادا کرنا مغفرت کا سبب ..... ۷۱۹	اذان کا جواب دینا جس طرح مردوں پر ہے اسی طرح عورتوں ..... ۷۹۹
صبح کی نماز کا مسنون وقت ..... ۷۲۰	کن موقعوں پر اذان کا جواب دینا مشروع نہیں بلکہ ممنوع ہے .. ۷۰۰
ذرا روشنی ہو جانے پر صبح کی نماز ادا فرماتے ..... ۷۲۰	عید و بقر عید میں اذان و تکبیر نہیں ..... ۷۰۰
صبح کی نماز کو روشنی آ جانے پر پڑھنے کا حکم فرماتے ..... ۷۲۱	آپ ﷺ کے مؤذنین کی تفصیل ..... ۷۰۱
حضرات صحابہ و تابعین بھی روشنی کے وقت پڑھتے ..... ۷۲۲	کن مقامات اور احوال میں اذان مشروع ہے ..... ۷۰۱
موسم کے اعتبار سے غلّس اور اسفار ..... ۷۲۳	اذان اور امامت میں کون افضل ہے ..... ۷۰۲
عورتوں کے لئے نماز کا افضل وقت کیا ہے ..... ۷۲۳	مؤذن کی تنخواہ کا حکم ..... ۷۰۳
صبح کی نماز وقت پر نہ پڑھ سکنامنافق کی پہچان ..... ۷۲۴	اذان کے بعد کی مسنون دعائیں ..... ۷۰۴
گرمی میں ظہر تاخیر سے ادا فرماتے ..... ۷۲۵	مغرب کی اذان کے وقت کیا پڑھے ..... ۷۰۷
موسم گرما میں ظہر کی تاخیر کا حکم فرماتے ..... ۷۲۵	اذان کی رائج اور مشہور دعاء میں الدرجة الرفیعة وغیرہ کی ..... ۷۰۷
	مقتدی کب کھڑے ہوں گے ..... ۷۱۰
	اذان کے متعلق چند اہم مسائل و آداب ..... ۷۱۲



- جاڑے میں ظہر کی نماز جلد پڑھتے ..... ۷۲۶
- عصر کی نماز سورج میں زردی آنے سے قبل ادا فرماتے ..... ۷۲۶
- عصر میں زیادہ تاخیر کرنا منافق کی علامت ہے ..... ۷۲۷
- مغرب سورج غروب ہوتے ہی ادا فرماتے ..... ۷۲۷
- تاریکی آنے سے قبل روشنی ہی میں نماز ادا فرما لیتے ..... ۷۲۸
- تاروں کے نظر آنے سے قبل مغرب کا حکم ..... ۷۲۸
- آپ ﷺ عشاء کس وقت پڑھتے ..... ۸۲۸
- عشاء میں تاخیر فرماتے اور اس کو پسند فرماتے ..... ۷۲۹
- امت کی رعایت میں عشاء میں زیادہ تاخیر نہ فرماتے ..... ۷۳۰
- نماز وتر کا وقت ..... ۷۳۱
- سونے سے قبل ہی وتر کا پڑھ لینا بہتر ہے ..... ۷۳۱
- نماز اشراق کس وقت ادا فرماتے اور اس کا وقت مسنون ..... ۷۳۲
- صلوۃ ضحیٰ، چاشت کا مسنون وقت ..... ۷۳۳
- نفل اوامین کا مسنون وقت ..... ۷۳۴
- تہجد کس وقت ادا فرماتے اور اس کا وقت مسنون ..... ۷۳۴
- ہر موسم میں جمعہ زوال کے بعد بلا تاخیر متصلاً ادا فرماتے ..... ۷۳۶
- عید و بقر عید کا مسنون وقت اور آپ کس وقت پڑھتے تھے ..... ۷۳۶
- کن وقتوں میں آپ نماز سے منع فرماتے اور نہ پڑھتے ..... ۷۳۷
- فجر اور عصر کی نماز فرض کے بعد نوافل سے منع فرمایا ..... ۷۳۸



## تقریظ

حضرت مولانا مفتی مظفر حسین صاحب دامت برکاتہم و فیوضہم

بِسْمِ اللّٰهِ الرَّحْمٰنِ الرَّحِیْمِ

نحمدہ و نصلی علی رسولہ الکریم

اما بعد! زیر نظر کتاب ”شمال کبریٰ“ کے چیدہ چیدہ مقامات کے مطالعہ سے مشرف ہوا، کتاب کی دو جلدیں زیور طبع سے آراستہ ہو چکی ہیں تیسری جلد زیر طبع ہے۔ اب الحمد للہ ششم طبع ہو کر ہفتم زیر طبع ہے۔ اس کتاب میں حضرت خاتم النبیین محمد عربی ﷺ کے حالات، خصائل اور عادات و اطوار کو عمدہ ترتیب اور دلنشین پیرایہ میں جمع کیا گیا ہے، کتاب کے مؤلف مولانا مفتی محمد ارشاد صاحب قاسمی استاذ حدیث مدرسہ اسلامیہ عربیہ ریاض العلوم گورینی (جونپور) صالح و جید الاستعداد فاضل نوجوان ہیں، مختلف موضوعات پر کتابیں تصنیف کر چکے ہیں۔

دعا گو ہوں اللہ رب العزت ان کی سعادت مندانہ کاوش کو اپنی شایان شان شرف قبولیت بخشے اور اس کو سبھی مسلمانوں کے لئے نافع اور مؤلف زید فضلہ کے لئے ذخیرہ آخرت بنائے۔ اور ہم سبھی کو نبی اکرم ﷺ کے اسوہ کو اپنی زندگیوں میں لانے کی توفیق افروز فرمائے۔

فقط والسلام

مظفر حسین المظاہری

ناظم و متولی مدرسہ مظاہر علوم (وقف) سہارن پور



## تقریظ

حضرت مولانا قاضی مجاہد الاسلام صاحب دامت برکاتہم

صدر مسلم پرسنل لا بورڈ، ہند

دین کے بنیادی سرچشمے دو ہیں، کتاب اللہ اور سنت رسول اللہ ﷺ، قرآن مجید بھی ہمارے اعتقادات اور انسانی زندگی کے مختلف شعبوں کے بارے میں اصولی ہدایات عطا کرتا ہے جس کی حیثیت دین کے حدود و اربعہ کی ہے اور پیغمبر اسلام جناب محمد رسول اللہ ﷺ کے فرمودات و معمولات قرآن کا بیان اور منشاء ربانی کے ترجمان ہیں، جو صبح سے شام اور پیدائش سے موت تک پوری زندگی کا احاطہ کرتے ہیں اور جس نے شخصی و انفرادی زندگی سے لے کر سماجی، معاشی اور سیاسی و اجتماعی مسائل تک ہر باب میں ہماری رہنمائی کی ہے اور ہمیں کہیں تاریکی میں نہیں رکھا ہے، اس لئے آپ ﷺ کا ہر عمل ہمارے لئے روشن نقوش اور قرآن مجید کی زبان میں اسوۂ حسنہ ہیں اور ان کی اتباع و پیروی میں نہ صرف آخرت بلکہ دنیا کی بھی بھلائی ہے۔

اس پس منظر میں جیسے علماء نے آپ ﷺ کے اوامر و نواہی اور احکام شرعیہ سے متعلق آپ ﷺ کے افعال کو ”کتب حدیث“ کی صورت میں جمع فرمایا ہے اور ان کے استناد و اعتبار کی تحقیق میں ایسی مشقت اٹھائی ہے اور وقت نظر کا مظاہرہ کیا ہے کہ مذاہب عالم کی تاریخ میں اس کی کوئی نظیر نہیں ملتی۔ وہیں آپ ﷺ کے سراپائے مبارک اور شب و روز کے معمولات کو بھی مختلف محدثین نے ”شائل“ یا ”عمل الیوم واللیلہ“ کے عنوان سے جمع کیا ہے، اس میں شبہ نہیں کہ آپ ﷺ کے یہ معمولات زیادہ تر سنن غیر مؤکدہ یا مستحبات و آداب کے تحت آتے ہیں اور آپ ﷺ کے بعض افعال طبعی مزاج و مذاق پر مبنی ہیں، لیکن اہل ایمان کے لئے واجب و سنت کے اس فرق کی اہمیت نہیں ہے، اصل اہمیت اس امر کی ہے کہ ان شائل و خصائل کی نسبت آقا ﷺ فداہ روحی و الی و امی سے ہے اور یہ نسبت ہی ہر مؤمن کی چشم محبت کا سرمہ ہے۔

اردو زبان میں رسول اللہ ﷺ کے شائل و خصائل پر کم کام ہوا ہے، سوائے اس کے کہ ”شائل ترمذی“ کے بعض تراجم اور ان پر مختصر حواشی شائع ہوئے ہیں۔ ان کے علاوہ بمشکل ایک آدھ تحریر اس موضوع پر مل جائے، حالانکہ اردو کروڑوں مسلمانوں کی زبان ہے۔ اور اب یہ ایک عالمی زبان بن چکی ہے، اس پس منظر میں فاضل

نوجوان مولانا محمد ارشاد صاحب زادہ اللہ علماً نافعا (استاذ جامعہ ریاض العلوم گورینی) نے بڑی تفصیل سے اس موضوع پر قلم اٹھایا ہے اور ”شمائل کبریٰ“ کے نام سے اب تک پانچ جلدیں اس کتاب کی آچکی ہیں، اور ابھی مزید کئی جلدیں متوقع ہیں۔ مصنف نے حدیث و سیرت کے مستند و معتبر مراجع سے استفادہ کرتے ہوئے یہ کام کیا ہے۔ ان شاء اللہ یہ کتاب مسلمانوں کے عوام و خواص دونوں کے لئے بہت نافع ثابت ہوگی، مجھے عزیز موصوف سے بڑی توقعات ہیں، دعا ہے کہ اللہ تعالیٰ ان سے زیادہ سے زیادہ علم و تحقیق کا کام لے اور اخلاص کی نعمت سے سرفراز فرمائے۔

”وبالله التوفیق وهو المستعان“

مجاہد الاسلام قاسمی

(نزیل: جامعہ سید احمد شہید، کٹولی ملیح آباد)

۲۰ محرم الحرام ۱۴۲۲ھ ۱۵ اپریل ۲۰۰۱ء





# حرف اول

بِسْمِ اللّٰهِ الرَّحْمٰنِ الرَّحِیْمِ

الحمد لله الذي خص سيدنا محمد صلى الله عليه وسلم باسنى المناقب، ورفعته في الشرف الى اعلى المراتب، وجعل الاسوة الحسنة والشمائل الكبيرة امنا لمن تمسك بها ونجاة من المهالك والمصائب، وشرف لمن اقتدى بها بالفضائل والمناقب والصلوة والسلام على سيد المرسلين وفخر الاولين والآخرين محمد المبعوث بالدين الواصب، وعلى اله واصحابه الذين نالوا به اشرف المناصب.

(اما بعد) پیش نظر کتاب اسوۂ حسنہ معروف بہ شمائل کبریٰ سرور دو عالم محمد ﷺ کے بلند پایہ اخلاق و عادات، افعال و احوال پر ایک محقق جامع ذخیرہ ہے، مؤلف نے ترتیب میں التزام کیا ہے کہ شمائل کے متعلق حدیث و سیرۃ وغیرہ کی کتب معتبرہ میں جو مضامین مذکور ہیں بالاستیعاب آجائیں، حتیٰ الوسع سنن کا کوئی گوشہ مخفی نہ رہ جائے جو قیمن سنت کے لئے قیمتی ذخیرہ ہے۔ نیز باب کے متعلق صحیح، حسن، ضعیف جو روایتیں مل سکی ہیں لی گئی ہیں جیسا کہ اصحاب سیر و شمائل کا طریقہ رہا ہے، البتہ وہی اور موضوع سے گریز کیا گیا ہے، تاہم ابن جوزی جیسی گرفت کا لحاظ نہیں کیا گیا ہے۔ اور حدیث و سیرۃ وغیرہ کے جن بیش بہا ذخیروں سے مواد حاصل کیا گیا ہے ان کے حوالے بقید جلد و صفحات مذکور ہیں، تاکہ اہل ذوق حضرات کو مراجعت میں آسانی ہو سکے، یہ کتاب اس ترتیب کی پہلی جلد ہے جو کھانے، پینے اور لباس کے سنن پر مشتمل ہے، ضمناً آداب و مسائل بھی، جو انہیں سے مأخوذ ہیں ذکر کر دیئے گئے ہیں۔

مولائے کریم سے دعاء ہے کہ اس عظیم، وقیع خدمت کو پایہ تکمیل تک پہنچائے اور قبول فرما کر باعث رضا و ذخیرہ آخرت بنائے۔ ”وہو حسبی ونعم الوکیل“

محمد ارشاد بھاگل پوری

استاذ حدیث جامعہ ریاض العلوم گورنری جون پور

رجب ۱۴۱۴ھ

## پیش لفظ

بسم اللہ الرحمن الرحیم

نحمدہ و نصلی علی رسولہ الکریم

خدائے وحدہ لا شریک کا بے پایاں فضل و کرم ہے کہ شمائل کی جلدیں خواص و عوام میں مقبول ہیں ہندو پاک میں اس کے متعدد ایڈیشن طبع ہوئے۔ اہل علم اور سنت کے شیدائیوں نے قدر و پسندیدہ سے نگاہوں سے دیکھا۔  
”ذک فضل اللہ“

پیش نظر شمائل کبریٰ کی جلد ششم ہے۔ جو آپ کی خدمت میں پیش کی جا رہی ہے۔ اس جلد میں طہارت، مسواک، وضو، غسل، تیمم، مسح، مسجد، اذان اور نماز کے متعلق آپ ﷺ کے پاکیزہ شمائل و اسوۂ حسنہ مبارک طریق و تعلیمات کو نہایت بسط و تفصیل سے بیان کیا گیا ہے، خصوصاً اس جلد میں ایک ایک طریق و عادت و مبارک سنتوں کو احادیث پاک کے ذخیرہ لآلی منثورہ سے جمع کیا گیا ہے۔ اور اس کے آداب و مستحبات کو بسی بلیغ احادیث سے مستند کیا گیا ہے اور مآخذ سے ثابت کیا گیا ہے۔ جس کا اندازہ اہل ذوق کو مطالعہ سے ہو سکتا ہے۔

خیال رہے کہ دین و شریعت میں خصوصاً نماز کے متعلق ”احناف“ کو بعض طبقوں کی جانب سے مورد الزام ٹھہرایا جاتا ہے کہ وہ بیشتر امور میں احادیث و سنت کے خلاف قیاس اور رائے اختیار کر لیتے ہیں۔ یا تو ان کے پاس اس سلسلے میں احادیث نہیں، یا ہیں تو ان کو ترک کر کے قیاس و رائے پر عمل کرتے ہیں۔ سو اس گمان و زعم فاسد کا اس میں وافی جواب پائیں گے۔

اہل علم پر یہ بات مخفی نہیں کہ یہ دین وسیع ہے۔ ضیق اور تنگی سے محفوظ ہے طریق کا اختلاف خود آپ ﷺ اور صحابہ کرام رضوان اللہ علیہم سے ثابت ہے، بیشتر امور میں رائج مرجوح، افضل و مفضول کا اختلاف ہے بلکہ ”ہما سیان“ دونوں کی ”اجازت و اباحت“ کا ظاہری اختلاف پایا جاتا ہے۔ اور جو توسع اور اختلاف من جانب الشارع نصوص احادیث و سنت اور طریق صحابہ سے ثابت ہو اس میں ایک دوسرے کو ناحق گمراہ، جادہ مستقیم سے الگ نہیں کہا جاسکتا۔

یہ جہالت اور نادانی سے ناشی ہے۔ ملت کو ان امور سے احتراز کرنا چاہئے۔

عبادت نماز سے متعلق امور خواہ فرائض ہوں یا واجبات، سنن ہوں یا مستحبات و آداب۔ احادیث و آثار سے ثابت ہیں رائے اور اجتہاد جو نصوص کے خلاف ہیں ان کو اساس و بنیاد کا درجہ ہرگز حاصل نہیں۔ عاجز فقیر نے اس امر کی سعی بلغ کی ہے کہ باب اور موضوع کے متعلق آپ ﷺ کے پاکیزہ اسوہ چھوٹے نہ پائیں، سنن و مستحبات آداب حسنہ احادیث سے مستند ہو جائیں۔ اور یہ واضح ہو جائے کہ فقہاء کرام نے جو بیان کئے ہیں ان کے مآخذ یہ احادیث و آثار ہیں۔ تالیف میں اس امر کا خصوصاً لحاظ کیا گیا ہے کہ احادیث و آثار کے علاوہ فقہی اختلافات و بحث سے گریز کیا جائے۔

اس فن پر اس کتاب کو ایک امتیازی مقام پر پائیں گے اس قدر بسط و تفصیل کسی دیگر کتاب میں خواہ کسی زبان سے متعلق ہو نہیں پائیں گے۔

ذلك بفضل الله وبكرمه

### ترتیب، حوالے اور مراجع کے متعلق

- ۱ جیسا کہ پہلے بھی واضح کیا جا چکا ہے اخذ میں موضوع متہم بالوضع اور شدید منکر سے گریز کیا گیا ہے۔ بخلاف ضعیف، کہ باب الفضائل و مستحبات میں معتبر ہونے کی وجہ سے اسے قبول کیا گیا ہے۔ جس کا کچھ بیان جلد اول کے مقدمہ میں آچکا ہے۔ مزید تفصیلی و تشفی بحث عاجز کی تالیف ”ارشاد اصول حدیث“ کے ”ضعیف“ میں ملاحظہ کیجئے۔
- ۲ اہل علم پر یہ بات مخفی نہ رہے کہ شمائل کی ترتیب میں اولاً فعلی اور اسوہ کے متعلق روایتیں لی گئی ہیں پھر تشریحاً تائیداً و اتماماً لفقوائد قولی روایتیں بھی لی گئی ہیں کہ سنت اور اسوہ کے مفہوم سے یہ خارج نہیں۔ جیسا کہ خود شمائل میں امام ترمذی کا طرز رہا ہے۔
- ۳ اس کی ترتیب میں احادیث و سیر و تفسیر وفقہ وغیرہ کا ایک وسیع ذخیرہ پیش نظر رہا ہے۔ مگر حوالے میں رائج متداول اور اساسی کتابوں کی رعایت رکھی گئی ہے۔
- ۴ حوالہ اور مآخذ کی نشاندہی مع جلد و صفحات کے اہل علم حضرات کے لئے ہے کہ وہ حسب ضرورت تحقیق و تفتیش کے لئے ان مآخذ کی طرف رجوع کر سکیں۔
- ۵ اسی وجہ سے حوالوں میں بسا اوقات اختصار کیا گیا ہے جس سے اہل علم حضرات بسہولت یا معمولی توجہ سے سمجھ سکتے ہیں، مثلاً عمدہ سے عمدۃ القاری فتح سے فتح الباری، الفتح سے الفتح الربانی (مرتب مسند احمد) مجمع

سے مجمع الزوائد۔

⑥ صحاح ستہ کی وہ حوالے درج ہیں جو ہندی مطبوعات ہیں چونکہ یہی سہولت دستیاب اور مدارس و کتب خانوں میں رائج بھی ہیں۔ باقی کتب احادیث کی مصری یا بیروتی حوالے درج ہیں کہ عموماً انہیں کے مطابع دستیاب ہیں۔

⑦ بسا اوقات متعدد کتب کے حوالے ذکر کئے گئے ہیں، تاکہ رجوع میں سہولت ہو۔

⑧ طباعت اور مطابع کے اعتبار سے بعض کتابوں کے کئی نسخے ہو جاتے ہیں اگر حوالہ میں موافقت نہ پائیں تو ہو سکتا ہے کہ نسخوں اور مطابع کا اختلاف اس کا سبب ہو۔

خدائے پاک کے اس برگزیدہ بندے کے حق میں جو اس عظیم و وقیع تالیف کا باعث ہیں اور جن کے تعاون سے اس کی طباعت و اشاعت میں سہولت میسر ہوئی دعا ہے کہ اللہ تعالیٰ ان کو اپنی شایان شان جزاء خیر عطا فرمائے دنیا کی خوش نصیبی کے ساتھ آخرت میں بلند و بالا مرتبہ سے نوازے۔

ہمارے مخلص محترم مولانا محمد رفیق عبد المجید صاحب، زمزم پبلشرز سے اس کی اشاعت کر کے امت میں سنت کی ترویج اور شیوع کی عظیم خدمت انجام دے رہے ہیں۔ خدائے پاک ان کی اس خدمت کو قبول فرمائے اور ان کو دارین کی سعادت و خوشحالی سے نوازے اور مکتبہ کو فروغ اور ترقی عطا فرمائے احیاء سنت اور ترویج شریعت میں ان کو امتیازی شان حاصل ہو۔ آمین۔

خدائے وحدہ لا شریک سے دعا ہے کہ شمال کے اس وسیع سلسلہ کو جو امت کے لئے سنت اور دارین کی کامیابی کا ایک قیمتی سرمایہ ہے خلوص و عافیت کے ساتھ پائے تکمیل تک پہنچائے۔ رہتی دنیا تک امت کے ہر طبقہ کو اس سے مستفید فرمائے۔ عاجز کی لغزشوں کو معاف فرما کر ذخیرہ آخرت سرمایہ نجات اپنی رضا و تقرب کا باعث بنائے۔ آمین

والسلام

احقر العباد۔ محمد ارشاد بھاگل پوری

استاد حدیث و افتاء مدرسہ ریاض العلوم گورینی

جون پور۔ یوپی

رجب المرجب ۱۴۲۲ھ ستمبر ۲۰۰۱ء





بِسْمِ اللَّهِ الرَّحْمَنِ الرَّحِيمِ

نحمدہ و نصلی علی رسولہ الکریم  
لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ

## طہارت و پاکی کے سلسلے میں آپ ﷺ کی پاکیزہ تعلیمات و اسوۂ حسنہ کا بیان

اسلام صفائی اور طہارت ہے

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ ﷺ نے فرمایا اسلام میں نظافت اور صفائی ہے،  
اس لئے صفائی حاصل کرو۔ (کنز العمال صفحہ ۲۷۷)

صفائی اور نظافت و طہارت نصف ایمان ہے

حضرت ابوما لک اشعری رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا طہارت اور صفائی نصف  
ایمان ہے۔ (ترمذی، مسلم صفحہ ۱۱۸، مشکوٰۃ صفحہ ۳۸)

فَائِدَہ: ظاہر ہے اسی طہارت سے وضو غسل اور نجاستوں سے صفائی متعلق ہے کہ بغیر طہارت کے عبادت  
نہیں۔

قیامت میں سب سے پہلے طہارت کا حساب

حضرت ابوالعالیہ سے مرسل مروی ہے کہ آپ ﷺ نے فرمایا سب سے پہلے بندے کا حساب پاکی اور  
طہارت سے متعلق ہوگا۔ (کشف النقاب جلد ۱ صفحہ ۲۲۷، کنز العمال صفحہ ۲۷۸)

فَائِدَہ: چونکہ اس پر نماز کی صحت کا مدار ہے، اسی وجہ سے پیشاب کی بے احتیاطی سے عذاب قبر ہوگا۔

پاک و صاف لوگ ہی جنت میں داخل ہوں گے

حضرت عائشہ رَضِیَ اللہُ تَعَالٰی عَنْہَا سے مرفوعاً روایت ہے کہ جنت میں پاک و صاف رہنے والے ہی داخل ہوں

گے۔ (طبرانی، کنز العمال، کشف جلد ۱ صفحہ ۲۲۶)

**فَائِدَہ:** مطلب یہ ہے کہ جو لوگ گندے اور ناپاک رہتے ہیں، بلا پانی کے استنجاء کرتے ہیں جنابت کی حالت میں رہتے ہیں۔

### اسلام کی بنیاد ہی نطافت اور طہارت پر ہے

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جہاں تک ہو سکے صاف اور پاک رہا کرو۔ اللہ تعالیٰ نے اسلام کی بنیاد صفائی اور پاکی پر رکھی ہے۔ اور جنت میں صرف پاک و صاف ہی لوگ داخل ہوں گے۔ (کنز العمال کشف جلد ۱ صفحہ ۲۲۶)

**فَائِدَہ:** دیکھئے صفائی اور نطافت کی کتنی تاکید ہے۔ صفائی کا یہ مطلب نہیں کہ صرف بدن پر تو صاف پریس کردہ کپڑے ہوں مگر گھر کا نظام گندا۔ گھر کے سامنے گندگی، گھر کا صحن اور آنگن گندا، میلے کپڑے، میلے برتن ادھر ادھر پھیلے ہوئے ان پر مکھیاں لگ رہی ہیں۔ ادھر بچوں کا پاخانہ پڑا ہے۔ بہت بری بات ہے۔ سراسر اسلامی نظام کے خلاف ہے۔ گھر جلد اور ہر چیز میں صفائی ملحوظ ہو۔

### جسم کو پاک رکھنے کا حکم

حضرت ابن عمر رضی اللہ تعالیٰ عنہما سے مروی ہے کہ آپ صلی اللہ علیہ وسلم نے فرمایا: اپنے جسم کو پاک و صاف رکھو خدا تمہیں پاک رکھے گا۔

**فَائِدَہ:** یعنی پاکی اور طہارت کو قبول فرمائے گا، اس کے اسباب پیدا فرمائے گا۔ یا مطلب یہ ہے کہ گناہوں سے پاک کرے گا، جسم کی طہارت گناہ سے طہارت کا سبب بنے گا۔

### اللہ پاک پاک و صاف عبادت گزار کو پسند کرتا ہے

حضرت جابر رضی اللہ تعالیٰ عنہ نے فرمایا: خدائے پاک کو پاک و صاف عبادت گزار پسند ہے۔

(کنز العمال جلد ۶ صفحہ ۲۷۷)

**فَائِدَہ:** مطلب یہ ہے کہ میلا کچھلا رہنا کپڑے پر نامناسب دھبے لگے ہوں جسم پسینہ اور غسل وغیرہ نہ کرنے سے بدبو کر رہا ہو۔ ایسا معلوم ہوتا ہو کہ تیل و صابن کی سہولت نہیں، کپڑے اور بدن سے ایسا معلوم ہو رہا ہو جیسے ہفتوں غسل نہ کیا ہو، ایسا بندہ گو عابد ہو مگر خدا کو یہ ہیئت پسند نہیں۔ اسلام کی بنیاد نطافت پر ہے پاکی اور صفائی کو نصف ایمان قرار دیا ہے۔ ایسی صورت میں گو کپڑے پاک ہوں مگر میلا و کچھلا رہنا کیسے پسندیدہ ہوگا۔ اس طرح تو مذہب بدنام ہوگا۔ غیر سمجھیں گے کہ اسلام گندامذہب ہے۔ صفائی ستھرائی کی ان کے یہاں کوئی اہمیت نہیں۔ چنانچہ آپ دیکھیں گے مسلم آبادی میں گلیوں کے سامنے مکانوں کے سامنے کتنی گندگی رہتی ہے۔ بچوں کو راستے پر

پاخانہ کرانے کی ملعون حرکت کرتے ہیں۔ حالانکہ گھر کو صاف رکھنا غنا کا باعث ہے۔ (کنز العمال صفحہ ۲۷۷)  
جس نبی نے امت کو صفائی اور نظافت کی تاکید کرتے ہوئے نصف ایمان اور اساس قرار دیا۔ آج امت میں صفائی ستھرائی کا حال کیا ہے۔ آج غیروں کے محلوں میں صفائی اور نظافت ہے اور اپنوں کے محلوں میں گندگی ہے۔ خدا ہی فہم اور سمجھ کی توفیق عطا فرمائے۔

### طہارت اور نظافت سے فرشتوں کی دعا

حضرت ابن عمر رضی اللہ تعالیٰ عنہما سے مروی ہے کہ آپ صلی اللہ علیہ وسلم نے فرمایا۔ اپنے جسم کو پاک صاف رکھو۔ جو بندہ طہارت کی حالت میں رات گزارتا ہے (یعنی با وضو) تو اس کے ساتھ اس کے بستر پر فرشتے اس کے ساتھ رات گزارتے ہیں اور اس کی ہر کروٹ پر فرشتہ یہ کہتا ہے: اے اللہ اس بندے کی مغفرت فرما اس نے رات طہارت کے ساتھ گزاری ہے۔ (کنز العمال صفحہ ۲۷۷)

**فائدہ:** دیکھئے طہارت کی کتنی فضیلت کہ طہارت اور پاکی کے ساتھ رات گزارنے پر فرشتے کی ہم نشینی اور دعا حاصل ہوتی ہے۔ خیال رہے ابتداء وضوء کا اعتبار ہے، نیند سے وضو ٹوٹ جانے سے اس فضیلت میں کوئی فرق نہ ہوگا۔

### پاک صاف کپڑا تسبیح کرتا ہے

حضرت عائشہ رضی اللہ تعالیٰ عنہا کی روایت میں ہے کہ آپ نے حضرت عائشہ رضی اللہ تعالیٰ عنہا سے فرمایا۔ اے عائشہ ان دونوں کپڑوں کو دھو دو۔ کیا نہیں معلوم کپڑے تسبیح کرتے ہیں (جب پاک صاف رہتے ہیں) اور جب گندہ ہو جاتا ہے تو اس کی تسبیح بند ہو جاتی ہے۔ (ابن عساکر، والحدیث منکر کنز العمال صفحہ ۲۷۶)

**فائدہ:** گھروں میں کپڑوں کا گندے اور میلے کچیلے پڑے رہنا بڑی بری بات ہے۔ طہارت جو نصف ایمان ہے اس کے خلاف ہے گھروں اور گلیوں کی گندگی شرافت ایمان کے خلاف ہے، جس سے صحت کا بھی شدید نقصان ہے۔

### طہارت سے غنا حاصل ہوتی ہے

حضرت انس رضی اللہ تعالیٰ عنہ کی حدیث میں ہے۔ برتنوں کا دھلا رکھنا اور صحن کا صاف رکھنا غنا کا باعث ہے۔ (طیبی، کنز العمال صفحہ ۲۷۷)

**فائدہ:** بعض گھروں میں دیکھئے گھنٹوں برتن گندے پڑے رہتے ہیں، گھروں کا صحن آنگن گندگی سے پر رہتا ہے۔ بچوں کا پاخانہ پڑا رہتا ہے۔ گندے بستر گندی بدبودار مکھی لگ رہی چیزیں پڑی رہتی ہیں۔ بری بات ہے

جہاں یہ شرافت ایمان کے خلاف ہے وہاں صحت کے اعتبار سے بھی سخت مضر ہے۔ گندی ہواؤں سے ذہن بھی گندا ہو جاتا ہے، ایسے گھروں میں رحمت کے فرشتے داخل نہیں ہوتے۔ بیماریوں کا سلسلہ بھی لگا رہتا ہے۔ صفائی صحت اور غنا کا باعث ہے۔ افسوس کہ آج غیر مسلم کے گھروں میں صفائی کا خیال کرتے ہیں مگر مسلم گھرانہ اس سے محروم ہے۔

بچہ گود میں یا کپڑے میں پیشاب کر دے تو آپ ﷺ کس طرح دھوتے  
حضرت عائشہ رَضِیَ اللہُ تَعَالٰی عَنْہَا فرماتی ہیں کہ ایک بچہ آپ ﷺ کی خدمت میں لایا گیا۔ اس نے آپ کے کپڑے پر پیشاب کر دیا۔ آپ نے پانی منگایا اور اس پر بہا دیا۔ (بخاری صفحہ ۳۵)  
حضرت ام سلمہ رَضِیَ اللہُ تَعَالٰی عَنْہَا کی روایت میں ہے۔ کہ حضرت حسن یا حسین رَضِیَ اللہُ تَعَالٰی عَنْہُمَا نے آپ کے بلن مبارک پر پیشاب کر دیا، آپ ﷺ نے پانی منگایا اور اس پر بہا دیا۔ (عمدة القاری صفحہ ۱۳۰)  
حضرت عائشہ رَضِیَ اللہُ تَعَالٰی عَنْہَا فرماتی ہیں کہ بچے آپ ﷺ کی خدمت میں لائے جاتے۔ آپ ان کے لئے دعا فرماتے، ایک مرتبہ ایک بچہ لایا گیا اس نے پیشاب کر دیا۔ آپ نے فرمایا: اس پر پانی بہا دو، اچھی طرح بہانا۔ (طحاوی صفحہ ۵۶)

ابن ابی لیلیٰ اپنے والد سے نقل کرتے ہیں کہ میں آپ ﷺ کی خدمت اقدس میں بیٹھا تھا، آپ کے پیٹ یا سینہ پر حضرت حسن تھے، انہوں نے پیشاب کر دیا میں نے دیکھا پیشاب کی دھاری تیزی سے بہہ رہی ہے۔ ہم لوگ کھڑے ہو گئے۔ آپ نے فرمایا: چھوڑو۔ پانی منگایا اور اس پر بہا دیا۔ (طحاوی صفحہ ۵۶)  
فائدہ: آپ ﷺ بچوں سے بے تکلف رہتے۔ آپ کے جسم اطہر پر وہ کھیلتے رہتے بسا اوقات نماز میں بھی آپ کو نہیں چھوڑتے۔ اکثر و بیشتر بچے آپ کی خدمت میں دعا اور برکت کے لئے لائے جاتے آپ ان کو گود میں لیتے وہ پیشاب کر دیتے۔ آپ نہ برامانتے اور نہ ڈانٹتے۔ اور نہ کوئی تنگی محسوس فرماتے یہ کمال تواضع کی بات ہے خیال رہے دودھ پیتے بچے اور بچیاں کا پیشاب بھی ناپاک ہے، چنانچہ علامہ عینی نے بچوں کے پیشاب کے ناپاک ہونے پر اجماع نقل کیا ہے۔ (عمدة صفحہ ۱۳۰)

ہاں مگر بچوں کے پیشاب میں جو دودھ پیتے ہوں ذرا تخفیف ہے کہ تین مرتبہ سختی سے نچوڑنا، اور پانی سے دھونا واجب نہیں جیسا کہ بڑوں کے پیشاب کا حکم ہے۔ ایک مرتبہ بھی پانی ڈال کر نچوڑ دینا کافی ہے کہ دودھ پیتے بچے اکثر گود میں لینے سے خصوصاً ماں کی گود میں پیشاب کرتے رہتے ہیں۔ وقت اور تنگی کو دور کرنے اور سہولیت کے پیش نظر شریعت نے اس کی پاکی میں آسانی اور تخفیف پیدا کر دی ہے۔ اکثر عورتیں بہانہ بناتی ہیں کہ بچے نے پیشاب کر دیا دھونے میں زحمت ہوتی ہے، کیسے نماز پڑھیں۔ سو یہ شیطانی وسوسہ ہے، بچہ کے پیشاب میں پانی



بہا دیا ہلکا سا نچوڑ دیا بس پاک ہو گیا، نماز پڑھ لے۔ البتہ بچی کے پیشاب کو دھو کر ذرا اہتمام سے نچوڑ دے۔  
(اعلاء السنن صفحہ ۲۹۳)

سو کر اٹھنے کے بعد اولاً تین مرتبہ ہاتھ دھونا مسنون ہے

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جب تم میں سے کوئی نیند سے بیدار ہو تو برتن میں ہاتھ نہ ڈالے تا وقتیکہ ہاتھ تین مرتبہ نہ دھو ڈالے، نہ معلوم رات میں ہاں کہاں پڑا۔

(ابن خزیمہ صفحہ ۵۲، بخاری صفحہ ۲۸، ابوداؤد صفحہ ۱۴، ابن ماجہ صفحہ ۳۲)

حضرت ابو ہریرہ رضی اللہ تعالیٰ عنہ کی ایک دوسری روایت میں ہے کہ جب تم میں سے کوئی رات میں بیدار ہو تو اپنا ہاتھ برتن میں نہ ڈالے تا وقتیکہ اپنا ہاتھ تین مرتبہ نہ دھو ڈالے کہ وہ نہیں جانتا کہ اس کے ہاتھ نے رات کہاں گزاری ہے۔ (ابوداؤد صفحہ ۴۱)

فَإِنْ كَانَ: چونکہ احتمال ہے کہ اس کا ہاتھ کسی مقام پر پڑ کر ناپاک ہو گیا ہو، اس احتمال کے پیش نظر آپ نے طہارت اور نظافت کی رعایت فرماتے ہوئے کہا کہ اولاً اپنے ہاتھوں کو تین مرتبہ دھو ڈالو۔ اگر نجاست کا احتمال اور امکان ہو تو ہاتھوں کا دھونا مسنون و مستحب ہے۔ اگر یقین ہو تو پھر ضروری ہے۔ یہ اس وقت ہے جب مکمک یا جگ گلاس ڈونگا وغیرہ نہ ہو۔ (بل السلام صفحہ ۷۴، عمدہ صفحہ ۱۸)

جیسا کہ اس وقت عربوں کے ماحول میں تھا کہ پانی کسی برتن سے ہاتھ سے نکالتے تھے، ورنہ تو مگ وغیرہ سے نکالنے کی صورت میں یہ بات نہیں اس لئے ہاتھ دھونے کا حکم نہیں، ہاں اگر نظافت اور اتباعاً کرے تو باعث ثواب ہے۔ (عمدہ صفحہ ۱۹)

یہی حال نل سے پانی استعمال کرنے کے بارے میں ہے۔ خیال رہے کہ یہ سنت سو کر اٹھنے کے بعد پانی کے استعمال کے وقت ہے۔

اور ایک ہاتھ کا تین مرتبہ گٹوں تک وضو کے شروع میں دھونا وہ مستقل وضو کی سنت ہے۔ یہ دونوں الگ الگ ہیں۔ فتح القدیر میں ہے کہ بیدار ہونے والے اور اس کے علاوہ کے لئے بھی سنت ہے۔ (فتح صفحہ ۲۱)

اسی طرح یہ سنت خواہ رات کی نیند سے بیدار ہو یا دن کی نیند سے بیدار ہو۔ (معارف صفحہ ۱۵۱، بل السلام صفحہ ۷۴) علامہ عینی نے اس حدیث کے ذیل میں لکھا ہے کہ کسی بھی چیز کے دھونے میں ”تین“ مرتبہ سنت ہے۔ جہاں نجاست کا احتمال ہو یقین نہ ہو طہارت کی صورت کا اختیار کرنا مستحب ہے۔ اگر ہاتھ کے پاک ہونے کا یقین ہو تو پھر پانی بلاشبہ ہاتھ کے ڈالنے سے ناپاک نہ ہوگا۔ (عمدہ القاری جلد ۳ صفحہ ۱۸)

ندی تالاب حوض میں ابتداءً ہاتھ ڈالنے کی اجازت ہے۔ (بل صفحہ ۷۴)

## بلی کے جھوٹے میں کوئی خاص حرج نہیں

حضرت کبشہ بنت کعب رَضِيَ اللہُ تَعَالٰی عَنْہَا کی روایت میں ہے کہ آپ ﷺ نے فرمایا: بلی نایاک نہیں ہے، یہ کثرت سے تمہارے پاس آنے جانے والی ہے۔ (نسائی صفحہ ۶۳، ابوداؤد صفحہ ۱۱، ترمذی صفحہ ۲۷، ابن خزیمہ صفحہ ۵۵)

حضرت عائشہ رَضِيَ اللہُ تَعَالٰی عَنْہَا فرماتی ہیں کہ میں نے رسول پاک ﷺ کو دیکھا کہ بلی کے جھوٹے پانی سے وضو فرما رہے تھے۔ (ابوداؤد صفحہ ۱۱)

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ نے فرمایا، بلی ناپاک نہیں ہے، وہ گھر میں رہنے والوں کی طرح ہے۔ (ابن خزیمہ صفحہ ۵۴)

فَائِدَہ: ان احادیث سے معلوم ہوا کہ بلی کا جھوٹا ناپاک نہیں ہے۔ امام محمد نے موطا میں ذکر کیا ہے کہ بلی کے جھوٹے وضو کرنے میں کوئی حرج نہیں۔ (اعلاء السنن صفحہ ۲۰۰)

علامہ شامی نے بیان کیا ہے کہ وہ چونکہ نجس امور سے ملوث ہوتی رہتی ہے، اس لئے اس کا جھوٹا پانی مکروہ ہے۔ ابن ہمام نے بھی اسی کو الاصح کہا ہے۔ (فتح القدیر جلد ۱ صفحہ ۱۱۲)

صاحب ہدایہ نے بھی بلی کے جھوٹے کو پاک مگر مکروہ بتایا ہے۔ (فتح القدیر جلد ۱ صفحہ ۱۱۲)

### درندوں کا جھوٹا

خیال رہے کہ تمام درندوں کا جھوٹا مثلاً شیر چیتا بھالو وغیرہ کا جھوٹا ناپاک ہے۔ اسی طرح تمام پھاڑنے والے درندوں کا جھوٹا ناپاک ہے۔ (اعلاء السنن صفحہ ۲۰۳، فتح القدیر جلد ۱ صفحہ ۱۱۳)

چوہے کا جھوٹا مکروہ ہے (فتح) عموماً گھروں میں چوہے بکثرت ہوتے ہیں، اور کھانے پینے کی اشیاء منہ میں ڈال دیتے ہیں، عورتیں اس سے احتیاط نہیں کرتی ہیں۔ صحت جسمانی کے اعتبار سے اس کا جھوٹا بہت مضر ہے، مرغی کا جھوٹا بھی مکروہ ہے۔ (فتح) آدمی کافر ہی کیوں نہ ہو اس کا جھوٹا پاک ہے، ہاں مگر جب کہ شراب نہ پیا ہو۔ (فتح القدیر صفحہ ۱۰۸)

گو نظافت ایمانی کے خلاف ہو۔ گائے بیل بھینس بکری دنبہ کا جھوٹا پاک ہے۔ اگر کسی برتن میں منہ دے دے تو وہ پاک ہے اور اس کے جھوٹے پانی سے وضو کرنا بلا کراہیت جائز ہے۔ عموماً عورتیں اسے ناپاک سمجھ کر پھینک دیتی ہیں، یہ نادانی کی بات ہے۔ (فتح القدیر صفحہ ۱۰۸)

### چیل جوتے کی ناپاکی رگڑ دینے سے پاک ہو جاتی ہے

حضرت ابوسعید رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: جب تم میں سے کوئی مسجد آئے اور اپنے جوتے میں کوئی نجاست و گندگی دیکھے تو اسے رگڑ دے، اور نماز پڑھ لے۔ (ابوداؤد صفحہ ۹۵)

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: چمڑے کے موزے (یا چپل و جوتے) کی نجاست کو زمین سے رگڑ دے تو مٹی سے پاکی حاصل ہو جاتی ہے۔ یعنی زمین پر رگڑنے سے پاک ہو جاتا ہے۔ (ابوداؤد صفحہ ۵۵)

**فَائِدَہ:** چپل جوتے کھڑاؤں وغیرہ میں اگر غلاظت و ناپاکی وغیرہ لگ جائے تو اسے زمین پر رگڑ دینے اور گھس دینے سے پاکی حاصل ہو جاتی ہے، خواہ وہ نجاست خشک ہو یا تر ہو۔ پانی سے دھونے کی ضرورت نہیں، کہ آپ صلی اللہ علیہ وسلم نے فرمایا اس کی پاکی مٹی ہے، یعنی مٹی سے پاکی حاصل ہو جاتی ہے۔

فتح القدیر میں ہے کہ جوتے وغیرہ میں تر نجاست لگ جائے تو رگڑ دینے سے پاک ہو جاتی ہے۔ اسی طرح جوتے وغیرہ میں نجاست لگ گئی، اور وہ جوتے کو پہن کر چلتا رہا اور جوتا زمین سے گھستارہا تو پھر جوتے کی ناپاکی زائل ہو جائے گی۔ (صفحہ ۱۹۶)

اسی طرح کسی چکنی چیز پر اگر پانی اور غلاظت لگ جائے تو اچھی طرح پونچھ دینے سے کہ نجاست کا اثر نہ رہے پاک ہو جاتی ہے۔ جیسے آمینہ، شیشہ، تلواریں، چھنے ٹائل وغیرہ یہ پونچھنے سے پاک ہو جاتے ہیں۔ ابن ہمام نے صاحب ہدایہ کی تجنیس کے حوالہ سے لکھا ہے کہ حضرات صحابہ کرام رضی اللہ تعالیٰ عنہم تلواریں سے کفار کو قتل کرتے تھے اور اس پر لگے خون کو پونچھ کر نماز پڑھ لیتے تھے۔ (جلد ۱ صفحہ ۱۹۸)

ابن ہمام اور دیگر فقہاء کرام رحمہم اللہ تعالیٰ نے بیان کیا ہے کہ نجاست کا ازالہ اور اس سے پاکی ان امور سے حاصل ہو جاتی ہے۔

① غسل، دھونے سے۔

② رگڑنے سے۔

③ سوکھنے اور خشک ہونے سے اور پونچھنے سے۔

اسی طرح کرپنے سے جو ”ذَلْكَ“ رگڑنے کے مفہوم میں داخل ہے۔ (فتح القدیر جلد ۱ صفحہ ۲۰۱)

**کتمانہ لگا دے تو کس طرح پاک کیا جائے گا**

حضرت ابو ہریرہ رضی اللہ تعالیٰ عنہ سے روایت ہے کہ آپ صلی اللہ علیہ وسلم نے فرمایا: جب کتا برتن میں منہ ڈالے تو تین مرتبہ یا پانچ مرتبہ یا سات مرتبہ اسے دھو ڈالو۔ (دارقطنی صفحہ ۶۵، فتح القدیر صفحہ ۱۰۹، امانی الاحبار)

عطا نے حضرت ابو ہریرہ رضی اللہ تعالیٰ عنہ سے روایت کی ہے کہ آپ صلی اللہ علیہ وسلم نے فرمایا: جب تم میں سے کسی کے برتن میں کتمانہ ڈال دے تو اسے انڈیل دو (پانی گرا دو) اور تین مرتبہ اسے دھو ڈالو۔

حضرت عطا نے حضرت ابو ہریرہ رضی اللہ تعالیٰ عنہ کا یہ اثر نقل کیا ہے کہ کتا برتن میں منہ ڈال دے تو اسے تین



مرتبہ دھویا جائے۔ (فتح القدیر صفحہ ۱۰۹، تحفۃ الاحوذی جلد ۱ صفحہ ۹۳، دارقطنی صفحہ ۶۶، طحاوی)

ابن جریج نے عطا کا یہ اثر نقل کیا ہے کہ کتے کے جھوٹے برتن کو تین، پانچ، سات مرتبہ دھویا جائے گا۔

فائدہ: ان روایتوں سے معلوم ہوا کہ کتا کسی برتن میں منہ لگا دے تو برتن کو تین مرتبہ دھویا جائے تو پاک ہو جائے گا اور برتن میں پانی سالن وغیرہ ہو تو اسے پھینک دیا جائے گا۔ احناف اسی کے قائل ہیں۔

ہدایہ اور فتح القدیر میں ہے کہ کتے کے جھوٹے کو تین مرتبہ دھویا جائے گا۔ (فتح القدیر صفحہ ۱۰۹)

اور سات مرتبہ دھونا مستحب ہے۔ (اعلاء السنن جلد ۱ صفحہ ۱۹۶)

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: کتا برتن میں منہ لگا دے تو سات

مرتبہ دھویا جائے گا۔ اور شروع یا آخر میں مٹی سے رگڑ کر دھویا جائے گا۔ (ترمذی صفحہ ۶۶۳)

حضرت ابو ہریرہ رضی اللہ تعالیٰ عنہ سے روایت ہے کہ آپ صلی اللہ علیہ وسلم نے فرمایا: جب کتا تمہارے برتن سے پانی

پی لے تو اسے سات مرتبہ دھو ڈالو۔ (بخاری صفحہ ۲۹، دارقطنی جلد ۱ صفحہ ۶۳)

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جب کتا برتن میں منہ ڈال دے

تو اسے سات مرتبہ دھو ڈالو اور ساتویں مرتبہ مٹی سے دھوؤ۔ (ابوداؤد صفحہ ۱۱)

فائدہ: خیال رہے کہ تین مرتبہ دھونا ضروری ہے، اور سات مرتبہ دھونا مستحب اور مسنون ہے، اور شروع میں یا

آخر میں یعنی ساتویں مرتبہ مٹی سے دھویا جائے گا۔ کہا گیا ہے کہ کتے کے لعاب میں جو جراثیم ہوتے ہیں وہ مٹی

سے دور ہو جاتے ہیں، اسی وجہ سے احادیث میں اول یا آخر میں مٹی سے صاف کرنے کا حکم ہے۔

ناپاک زمین سوکھ جانے سے پاک ہو جاتی ہے

حضرت ابن عمر رضی اللہ تعالیٰ عنہما سے مروی ہے کہ میں آپ صلی اللہ علیہ وسلم کے زمانے میں مسجد نبوی میں رات گزارتا

تھا، جوانی کی عمر تھی اور شادی نہیں ہوئی تھی، اور کتے مسجد میں پیشاب بھی کر ڈالتے تھے، اور مسجد میں ادھر ادھر

پھرتے رہتے تھے، اور لوگ پانی کا چھینٹا تک زمین پر نہیں مارتے تھے۔ (یعنی یونہی چھوڑ دیتے تھے سوکھ کر پاک

ہو جاتی تھی)۔ (ابوداؤد صفحہ ۲۷۹، ابن خزیمہ صفحہ ۱۵۱)

فائدہ: مطلب یہ کہ کتوں کا لعاب اور پیشاب جو ناپاک ہے، اس کے زمین پر ہونے سے دھویا اور پانی نہیں

بہایا جاتا تھا، بلکہ خشک ہونے سے پاک ہو جاتی تھی۔ معلوم ہوا کہ ناپاک زمین خشک ہو جائے تو زمین پاک ہو

جاتی ہے۔ اسی وجہ سے امام ابوداؤد نے سنن ابوداؤد میں باب قائم کیا ہے، زمین کی پاکی اس کے خشک ہو جانے

سے ہے۔ اور اس کے ذیل میں یہ حدیث پیش کی ہے۔ حضرت نافع سے مروی ہے کہ حضرت ابن عمر

رضی اللہ تعالیٰ عنہما سے پوچھا گیا کہ عموماً باغیچوں کے مقام پر پاخانے لوگوں کے پیشاب، جانوروں کی لیدیں ہوتی



ہیں ایسی زمینوں کا کیا حکم ہے، آپ نے فرمایا جب بارش ہو جائے یا ہوا سے خشک ہو جائے تو اس پر نماز پڑھ لینے میں کوئی حرج نہیں، اور وہ اسے نبی پاک ﷺ کی جانب منسوب کرتے تھے (یعنی یہ حکم آپ سے انہوں نے نقل کیا)۔ (طبرانی، اعلاء السنن صفحہ ۲۸۰)

محمد بن حنفیہ اور ابو قلابہ نے کہا: زمین جب خشک ہو جاتی ہے تو پاک ہو جاتی ہے۔

(فتح القدیر جلد ۱ صفحہ ۱۹۹، الامانی صفحہ ۲۲، ابن ابی شیبہ جلد ۱ صفحہ ۴۱، ابن عبد الرزاق صفحہ ۱۹۹)

فَائِدَہ: زمین یا باغیچہ وغیرہ کسی تر نجاست سے ناپاک ہو جائے تو دھوپ سے یا ہوا سے خشک ہو جانے پر پاک ہو جاتی ہے، اور اس زمین پر نماز پڑھنا جائز ہو جاتا ہے ہاں مگر اس زمین پر تیمم کرنا درست نہیں۔ (ہدایہ صفحہ ۱۹۹، فتح ابن ہمام نے فتح القدیر میں لکھا ہے کہ زمین کی نجاست دھوپ سے خشک ہو جائے اور رنگ و بون نجاست زائل اور دور ہو جائے تو زمین پاک ہو جاتی ہے۔ (فتح القدیر صفحہ ۱۹۹)

اس سے معلوم ہوا کہ زمین خشک ہو جانے سے بھی پاک ہو جاتی ہے۔ اور پانی بہا دینے سے بھی پاک ہو جاتی ہے۔ جب کہ نجاست کا اثر و بوزائل ہو جائے، البتہ پانی سے اسی وقت پاک ہو جاتی ہے اور خشک ہونے میں دیر سے پاک ہوتی ہے۔

ناپاک زمین اور فرش پانی بہا دینے سے پاک ہو جاتی ہے

حضرت انس رَضِيَ اللہُ تَعَالٰی عَنْہُ سے مروی ہے کہ ایک دیہاتی آیا اور مسجد کے ایک کنارے میں پیشاب کرنے لگا، لوگوں نے اسے ڈانٹا تو آپ نے منع فرمایا: پیشاب کر چکا تو آپ ﷺ نے حکم دیا کہ اس پر پانی کے ڈول بہا دو، چنانچہ بہا دیا گیا۔ (بخاری صفحہ ۳۵، صحاح ستہ)

فَائِدَہ: اس دیہاتی کو مسجد کے آداب و احترام کا علم نہیں تھا، آپ ﷺ نے پیشاب کرتے وقت ڈانٹ ڈپٹ سے منع فرمایا تا کہ وہ ڈانٹنے سے بھاگتا تو دوسری جگہ بھی پیشاب کرتا، اس طرح پوری مسجد ناپاک ہو جاتی۔ چنانچہ جب وہ پیشاب کر چکا تو آپ نے اسے قریب بلایا اور نرمی سے سمجھاتے ہوئے فرمایا کہ مسجد ان چیزوں کی جگہ نہیں۔ یہاں نماز، تلاوت، ذکر وغیرہ ہوتی ہے۔ پھر آپ نے حضرات صحابہ سے فرمایا کہ اس پر پانی ڈول سے بہا دو۔

علامہ عینی نے شرح بخاری میں لکھا ہے کہ اگر زمین نرم ہو، سخت نہ ہو تو اس پر پانی بہا دیا جائے۔ کہ وہ پانی زمین کے اندر جذب ہو جائے، یہاں تک کہ نجاست کا اثر باقی نہ رہے۔ اور پانی نیچے چلا جائے تو وہ جگہ اور زمین پاک ہو جائے گی خواہ جس مقدار میں بھی ہو عدد کی کوئی قید نہیں۔ (عمدہ: صفحہ ۱۲۶، اعلاء السنن صفحہ ۲۸۱)

اگر زمین سخت ہو تو بغل میں گڑھا کھود دیا جائے۔ اور پانی اس میں گرا دیا جائے۔ اس طرح تین مرتبہ کیا

جائے۔ پھر اس گڑھے سے پانی نکال کر خشک کر دیا جائے۔ اس طرح سخت زمین پاک ہو جاتی ہے۔

(عمدہ صفحہ ۱۲۶، اعلاء صفحہ ۲۸۱)

سخت زمین کی پاکی کا یہ بھی طریقہ ہے کہ اس کی مٹی کو کھود کر دوسری جگہ منتقل کر دیا جائے۔ اس لئے کہ سخت ہونے کی وجہ سے پانی رے گا نہیں بلکہ اوپر رہے گا، تو یہ پانی ناپاک اسی مقام پر رہنے کی وجہ سے زمین ناپاک رہے گی، چنانچہ علامہ عینی نے لکھا ہے: ”فلا تطهر الارض مالم تحفر وينقل التراب“ چنانچہ طاؤس سے مرسل مروی ہے کہ اعرابی نے جب پیشاب کیا اور لوگوں نے اسے مارنا چاہا تو آپ نے فرمایا اس جگہ کو کھود دو، پانی بہا دو۔ اور آپ نے فرمایا، لوگوں کو سکھاؤ، اور آسان کرو، لوگوں کو تنگی میں مت ڈالو۔ (عمدہ القاری صفحہ ۱۲۶)

ابن ہمام نے لکھا ہے کہ زمین پر خوب پانی بہا دیا جائے نجاست کا رنگ اور ہو جاتی رہے تو اس طرح بھی زمین پاک ہو جاتی ہے۔ (فتح القدیر جلد ۱ صفحہ ۱۹۹)

### پانی کے تین اوصاف بدل جائیں تو

حضرت ثوبان رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: پانی پاک رہتا ہے۔ ہاں جب کہ اس کی بو اور مزے پر کوئی غالب آ جائے۔ (دارقطنی صفحہ ۲۸)

حضرت ابو امامہ باہلی رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: پانی ناپاک نہیں ہوتا کسی شے سے ہاں مگر یہ کہ اس کا رنگ و بو بدل جائے۔ (دارقطنی صفحہ ۲۹، ابن ماجہ صفحہ ۳۹)

حضرت ابو امامہ نے نبی پاک ﷺ سے نقل کیا ہے کہ پانی پاک ہے مگر ہاں یہ کہ اس کی بو، اس کا مزہ، اس کا رنگ کسی نجاست کی وجہ سے بدل جائے۔ (سنن کبریٰ جلد ۱ صفحہ ۲۶۰)

حضرت راشد بن سعد سے مرسل مروی ہے کہ آپ ﷺ نے فرمایا: پانی کو کوئی چیز ناپاک نہیں کرتی ہاں مگر یہ کہ اس کے رنگ، مزہ اور بو پر کوئی نجاست غالب آ جائے (تو پانی ناپاک ہو جاتا ہے)۔ (طحاوی جلد ۱ صفحہ ۹)

فَائِدَہ: علامہ عینی نے اس حدیث کو جس میں اوصاف ثلاثہ کا ذکر ہے اس کو مسند کے مقابلہ میں مرسل صحیح مانا ہے۔ اور اس سے استدلال درست ہے۔ لہذا پانی کے اوصاف ثلاثہ کا باقی رہنا اس کے پاک ہونے کی علامت ہے، اور اس کے اوصاف کا بدل جانا اور متغیر ہو جانا اس کے ناقابل استعمال ہونے کی علامت ہے۔

پانی کے تین اوصاف رنگ، بو، مزہ ہیں۔ اگر پانی کے ان تین اوصاف میں سے کوئی دو بدل جائیں تو اس سے طہارت کا حاصل کرنا درست نہیں۔ (السعیہ صفحہ ۳۳۹)

اگر پانی کسی حوض یا تالاب میں مدت تک رہنے کی وجہ سے اس کے رنگ اور بو میں کچھ فرق ہو جائے تو اس سے وضو جائز ہے۔ (السعیہ صفحہ ۳۳۸)

مزید اس کے مسائل کتب فقہ میں ملاحظہ فرمائیں۔

### جنگلی تالاب اور جھیل وغیرہ سے وضو کرنا

حضرت عمر رضی اللہ تعالیٰ عنہ سے مروی ہے کہ آپ ﷺ کے ساتھ کسی سفر میں نکلے رات میں چلنا ہوا۔ ایک آدمی کے پاس سے گزر رہا جو پانی کے ایک گڑھے کے پاس تھا، حضرت عمر نے اس سے پوچھا: اے تالاب والے کیا رات میں تمہارے تالاب سے درندے وغیرہ نے پانی پیا ہے؟ آپ ﷺ نے فرمایا: اے تالاب والے مت بتاؤ ان کو..... جو اس کے پیٹ میں گیا اس کو ہوا، جو بچا پاک اور پینے کے لائق ہے۔

(دارقطنی جلد ۱ صفحہ ۲۶)

حضرت جابر اور ابوسعید رضی اللہ تعالیٰ عنہما کی روایت میں ہے کہ ہم لوگ رسول پاک ﷺ کے ساتھ ایک سفر میں تھے۔ ایک تالاب میں پہنچے۔ اس پر کوئی مردار پڑا تھا۔ چنانچہ ہم لوگ (استعمال سے) رک گئے۔ آپ ﷺ تشریف لائے تو پوچھا کیوں نہیں اسے استعمال کرتے ہو؟ ہم لوگوں نے کہا: اے اللہ کے رسول اس میں مردار پڑا ہے۔ آپ نے فرمایا پیو (وضو وغیرہ کرو) کہ پانی کو (جو اس مقدار میں ہے) ناپاک نہیں کرتا۔ چنانچہ ہم لوگوں نے پیا (استعمال کیا)۔ (ابن ماجہ طحاوی جلد ۱ صفحہ ۷)

ابن جریج نے بیان کیا ہے کہ آپ ﷺ مع ابوبکر و عمر کے ایک تالاب میں تشریف لے گئے تو تالاب والے نے کہا: اے اللہ کے رسول، کتے، درندے اس تالاب سے پانی پیتے ہیں۔ آپ نے فرمایا جو ان کے پیٹ میں جائے ان کا، باقی پاک، استعمال کے لائق ہے۔ (ابن عبد الرزاق صفحہ ۷۷)

فائدہ: جنگل کے ان تالابوں اور گڑھوں میں پانی کثیر۔ جاری ہوتا ہے، یہ وہ درندہ سے زائد ہوتا ہے۔ ایسا پانی باوجودیکہ درندے وغیرہ اس سے پانی پیتے ہیں پاک رہتا ہے۔ آپ نے ایسے تالابوں اور حوضوں سے وضو کیا۔ ایسے گڑھوں اور تالابوں کے متعلق پوچھ گچھ اور تفتیش وغیرہ کی ضرورت نہیں کہ پاک ہے یا ناپاک؟ کتے وغیرہ نے پیا ہے کہ نہیں؟ ایسے موقع پر ظاہر اور گمان غالب پر فیصلہ کیا جائے گا۔ کراہیت طبعی کی بنیاد پر گونہ پیئے، مگر شرعاً پاک ہے، وضو و غسل میں قباحہ نہ سمجھے۔ ہاں گڑھا و تالاب جس میں پانی رکا ہوا ہو اور اس کے تین وصف، رنگ، بو، مزہ میں سے دو اوصاف بدل گئے ہوں تو پانی ناپاک ہو جائے گا۔

### کسی تالاب میں یا پانی کے گڑھے میں پیشاب کرنا منع ہے

حضرت ابو ہریرہ رضی اللہ تعالیٰ عنہ سے مروی ہے کہ آپ ﷺ نے منع کیا ہے کہ رکے ہوئے پانی میں پیشاب کرے، کہ پھر اسی سے غسل (ضرورت پوری) کرے۔ (بخاری صفحہ ۳۷)

حضرت جابر رضی اللہ تعالیٰ عنہ سے مروی ہے کہ آپ ﷺ نے کسی گڑھے میں رکے ہوئے پانی میں



پیشاب کرنے سے منع فرمایا ہے۔ (ابن ماجہ صفحہ ۲۰، نسائی صفحہ ۱۵)

**فائدہ ۵:** آپ ﷺ نے چھوٹے گڑھے وغیرہ جس میں پانی وغیرہ جمع ہو جاتا ہے خواہ برساتی پانی ہو یا خواہ کسی کے بھرنے سے ہو یا پہاڑی چشمے کا جمع شدہ پانی ہو۔ اس میں پیشاب و پاخانہ کرنے سے منع فرمایا ہے۔ بظاہر یہ پانی پاک ہے۔ بسا اوقات مسافرین، جنگل میں رہنے والے لوگ اسے استعمال کرتے ہیں اور اپنی ضرورتوں میں لاتے ہیں۔ چونکہ تھوڑا اور غیر جاری ہے۔ علامہ عینی نے شرح بخاری میں ایسے پانی میں پیشاب کرنا مکروہ اور حرام لکھا ہے۔ البتہ ندی میں بڑے تالاب میں حرام نہیں تاہم بچنا اولیٰ ہے۔ (جلد ۳ صفحہ ۱۶۹)

علامہ طحاوی نے لکھا ہے کہ تالاب گڑھا رات میں جنوں کا مسکن ہوتا ہے۔ پیشاب پاخانہ کرنے پر جنات کی جانب سے اذیت کے اندیشہ سے یہ مکروہ ہے۔ (طحاوی علی الرائق جلد ۳ صفحہ ۳۵)

### بہتے پانی میں بھی پیشاب کرنا ممنوع ہے

حضرت جابر رضی اللہ تعالیٰ عنہ سے روایت ہے کہ آپ ﷺ نے بہتے جاری پانی میں پیشاب کرنے سے منع فرمایا ہے۔ (مجمع الزوائد جلد ۱ صفحہ ۲۰۹)

**فائدہ ۵:** جنگلوں میں اور پہاڑی علاقوں میں عموماً پانی کے چھوٹے گڑھے اور چشمے ہوتے ہیں جن میں پانی بھر کر بہتا رہتا ہے۔ یہ پانی پاک ہوتا ہے اور اس میں پیشاب کرنے کی وجہ سے گو پانی ناپاک نہیں ہوتا مگر کراہیت ہوتی ہے۔ عموماً لوگ اسے اپنی ضرورت میں استعمال کرتے ہیں۔ راہ گزرا سے پینے میں استعمال کرتے ہیں، لہذا اس میں پیشاب کرنا اذیت کی بات ہے۔ علامہ عینی نے عمدۃ القاری میں اس قلیل اور جاری پانی میں پیشاب کرنا مکروہ اور حرام لکھا ہے۔ البتہ ندی میں بڑے تالاب میں حرام نہیں تاہم بچنا اولیٰ ہے۔ (جلد ۱ صفحہ ۱۶۹)

اسی طرح چھوٹی نہروں میں جو کھیتوں کی سیرابی کے لئے ہوتا ہے پیشاب کرنا مکروہ ہے اس سے الگ پیشاب کرنا چاہئے۔

### کفار و مشرکین کے برتنوں کے پانی کا حکم

حضرت جابر رضی اللہ تعالیٰ عنہ سے مروی ہے کہ ہم لوگ آپ ﷺ کے ساتھ جہاد کرتے تھے، مشرکین کے برتنوں کو پاتے تو ان سے پانی پیتے اور فائدہ اٹھاتے۔ (سنن کبریٰ صفحہ ۳۲)

اسلم بیان کرتے ہیں کہ حضرت عمر رضی اللہ تعالیٰ عنہ نے نصرانی کے گھرے کے پانی سے وضو کیا۔

(سنن کبریٰ صفحہ ۳۲)

صحیح روایت سے ثابت ہے کہ نبی پاک ﷺ نے مشرک عورت کے برتن کے پانی سے وضو فرمایا۔

(نیل جلد ۱ صفحہ ۱۷)



عمران بن حصین رَضِیَ اللہُ تَعَالٰی عَنْہُ کی روایت بخاری میں ہے کہ آپ ﷺ اور اصحاب کرام نے ایک مشرک کے برتن سے وضو کیا تھا۔ (سبل السلام صفحہ ۴۷)

**فائدہ ۵:** ان روایتوں سے معلوم ہوا کہ مشرکین کے برتنوں میں اگر پانی ہو اور کسی مسلمان کے پاس پانی دستیاب نہ ہو اور کسی ظاہر اعتبار سے نجاست اور ناپاکی کا علم نہ ہو تو اس کے برتن کے پانی سے غسل اور وضو کیا جاسکتا ہے، البتہ شک ہو یا گمان نجاست کا ہو تو پھر چھوڑ دے کہ آپ ﷺ نے ہی فرمایا: شک کو چھوڑ کر بلا شک کے امور کو اختیار کرو۔ (نیل الاوطار صفحہ ۷۲)

حضرت عائشہ رَضِیَ اللہُ تَعَالٰی عَنْہَا فرماتی ہیں کہ آپ ﷺ نصرانی کے برتن سے پانی پینے سے احتیاط فرماتے تھے۔ (سنن کبریٰ صفحہ ۳۲)

**فائدہ ۵:** اس سے معلوم ہوا کہ غیر مسلموں کے ہوٹلوں اور چائے خانوں سے حتی الوسع احتیاط کرے، مجبوراً ہی ایسے ہوٹلوں کو اختیار کرے کہ وہ شرعی اعتبار سے طہارت کا اعتبار نہیں کر سکتے۔ اگر بظاہر صفائی کا اہتمام دیکھا تب بھی کفر و شرک کی نحوست اور ظلمت کہاں جائے گی۔

ابو ثعلبہ الخشی کہتے ہیں کہ ہم نے آپ ﷺ سے پوچھا کہ ہم لوگ جہاد کرتے ہیں، مشرکین کے علاقوں سے گزرنا پڑتا ہے، ان کے برتنوں کی ہمیں ضرورت پڑتی ہے، کیا اس میں کھانا پکا لیا کریں؟ آپ نے فرمایا: اسے پانی سے دھولو پھر پکاؤ اور نفع اٹھاؤ۔ (سبل السلام صفحہ ۴۵، بخاری، مسلم، سنن کبریٰ صفحہ ۳۳، ابن ماجہ صفحہ ۲۰۳)

**فائدہ ۵:** آپ ﷺ نے فرمایا: اگر تم دوسرا برتن نہ پاؤ تو دھو کر اس میں کھاؤ۔ کذا فی البخاری۔ معلوم ہوا کہ ان کے برتنوں کو بلا دھوئے استعمال نہ کرے۔ سبل السلام میں ہے کہ ان کے برتنوں میں کھانا مکروہ ہے۔

(جلد ۱ صفحہ ۴۶)



# پاخانہ پیشاب کے سلسلہ میں آپ ﷺ کے اسوہ و پاکیزہ عادات کا بیان

پاخانہ کے لئے آبادی سے دور تشریف لے جاتے

حضرت مغیرہ بن شعبہ رَضِيَ اللہُ تَعَالٰی عَنْہُ سے روایت ہے کہ میں آپ ﷺ کے ساتھ میں کسی سفر میں تھا، آپ پاخانہ کے لئے تشریف لے گئے تو دور تشریف لے گئے۔ (ترمذی صفحہ ۱۲، ابوداؤد صفحہ ۲)

اتنی دور تشریف لے جاتے کہ نظروں سے غائب ہو جاتے

حضرت جابر بن عبد اللہ رَضِيَ اللہُ تَعَالٰی عَنْہُ سے مروی ہے کہ آپ ﷺ جب پاخانہ کا ارادہ فرماتے تو اتنی دور تشریف لے جاتے کہ کوئی نہ دیکھ پاتا۔ (ابن ماجہ صفحہ ۲۸، ابوداؤد صفحہ ۲)

حضرت ابن عمر رَضِيَ اللہُ تَعَالٰی عَنْہُ کی روایت میں ہے کہ آپ ﷺ پاخانہ کے لئے منغمس تک جاتے جو مکہ سے دو میل کے فاصلہ پر ہے۔ (مطالب عالیہ صفحہ ۱۵)

حضرت انس رَضِيَ اللہُ تَعَالٰی عَنْہُ کی روایت ہے کہ میں آپ ﷺ کے ساتھ سفر میں تھا آپ ﷺ (پاخانہ پیشاب کی) ضرورت کی وجہ سے ہم لوگوں سے علیحدہ ہٹ گئے پھر آپ ﷺ نے پانی مانگا اور وضو فرمایا۔

(ابن ماجہ صفحہ ۲۲)

فَائِدَہ: اس زمانہ میں پاخانہ گھروں میں نہیں ہوتا تھا۔ جنگل اور میدانوں میں لوگ اس ضرورت سے جاتے۔ چنانچہ آپ ﷺ بھی پاخانہ کے لئے میدان و جنگل جاتے اور بالکل قریب ہی میں نہ کر لیتے بلکہ دور جاتے اور اتنی دور جاتے کہ آبادی کے لوگوں کو نظر نہ آتے تھے۔ میدان و جنگل میں پاخانہ کرنا ہو تو آبادی کی نظروں سے اوجھل ہو جانا مسنون ہے اور پردے کا اختیار کرنا کہ لوگ ستر نہ دیکھیں واجب ہے۔ مقصود بے ستری کے احتمال سے بچنا ہے۔ اگر قریب میں بھی یہ مقصد پورا ہو جائے تو اجازت ہے۔ ”کما قال النووی“

پاخانہ پیشاب کرنے میں پردے کی تاکید کا حکم

حضرت ابو ہریرہ رَضِيَ اللہُ تَعَالٰی عَنْہُ نبی پاک ﷺ سے روایت فرماتے ہیں کہ آپ ﷺ نے فرمایا: جو پاخانہ (پیشاب کرنے آئے) وہ پردہ کا خیال کرے۔ اگر کوئی (پردہ یا آڑ وغیرہ) نہ مل سکے تو ریت (بالو) کو جمع

کر لے (تاکہ کچھ تو پردہ ہو جائے)۔ (ابوداؤد صفحہ ۶، مشکوٰۃ صفحہ ۴۳، ابن ماجہ صفحہ ۲۸)

### کسی ٹیلہ یا درخت کا پردہ اور اس کی آڑ اختیار فرماتے

حضرت جعفر رضی اللہ تعالیٰ عنہ سے مروی ہے کہ آپ ﷺ پاخانہ کے پردے میں کسی اونچی زمین یا درخت خرما کی آڑ کو (کم از کم) پسند فرماتے۔ (ابن ماجہ صفحہ ۲۹)

**فائدہ:** مقصد یہ ہے کہ آپ جہاں تہاں پاخانہ کے لئے نہ بیٹھ جاتے بلکہ آڑ اور پردہ کا لحاظ فرماتے ہوئے ضرورت پوری فرماتے، خصوصاً کسی ٹیلے کے نشیب کو یا درختوں کی آڑ کو اختیار فرماتے تاکہ سامنے کے رخ سے پردہ ہو۔

کبھی اگر پردہ کی صورت نظر نہ آئے تو مٹی اور ریت کو جمع کر کے کچھ ٹیلے کی طرح بنا لے اور اس کے نشیب میں ضرورت پوری کر لے، تاکہ سامنے سے پردہ ہو جائے۔

اس سے معلوم ہوا کہ اجتماع اور بھیڑ وغیرہ کے موقع پر جو لوگ اجتماع اور بھیڑ سے قریب ہی پاخانہ وغیرہ کرنے بیٹھ جاتے ہیں درست نہیں کہ بے ستری اور بے پردگی ہوتی ہے جو ناجائز ہے۔ بے پردگی سے بچنے اور ستر عورت پر کسی کی نگاہ نہ پڑنے کی صورت کا اختیار کرنا واجب ہے۔ آپ ﷺ نے اپنی عادات طیبہ سے امت کو تعلیم فرمائی ہے کہ جہاں چاہو اپنی ضرورت پوری نہ کرو بلکہ پردے کا خیال کر کے کرو۔

### پیشاب کے لئے نرم زمین اختیار فرماتے

حضرت ابو موسیٰ رضی اللہ تعالیٰ عنہ سے مروی ہے کہ ایک دن میں آپ ﷺ کے ساتھ تھا، آپ ﷺ نے پیشاب کا ارادہ فرمایا تو دیوار کے نیچے نرم زمین پر تشریف لائے (اور پیشاب فرمایا) اور آپ ﷺ نے فرمایا جب تم میں سے کوئی پیشاب کا ارادہ کرے اسے چاہئے نرم زمین تلاش کرے۔ (ابوداؤد، صفحہ ۲، مشکوٰۃ صفحہ ۴۲)

یحییٰ بن عبیدہ جہضمی اپنے والد سے روایت کرتے ہیں کہ رسول پاک ﷺ پیشاب کے لئے اسی طرح نرم زمین اختیار فرماتے جس طرح قیام اور نزول کے لئے (تاکہ خیمے کے کھونٹے وغیرہ گاڑنے میں آسانی ہو)۔ (مطالب عالیہ جلد ۱ صفحہ ۱۵)

### سخت زمین ہوتی تو کرید کر نرم فرما لیتے

حضرت طلحہ بن ابی قحان سے روایت ہے کہ جب آپ ﷺ پیشاب کا ارادہ فرماتے اور زمین سخت پاتے تو کسی لکڑی سے زمین کو کریدتے یہاں تک کہ مٹی بھر بھری (نرم) ہو جاتی تو آپ ﷺ اس میں پیشاب فرماتے۔ (زاد المعاد صفحہ ۱۷۱، مطالعہ عالیہ جلد ۱ صفحہ ۱۵، بل الہدیٰ صفحہ ۱۱)

فَإِنَّكَ لَا: آپ ﷺ پیشاب کے لئے نرم زمین اس لئے اختیار فرماتے تاکہ سخت ہونے کی وجہ سے پیشاب کی چھینٹیں بدن اور کپڑے پر نہ لگیں۔ پیشاب کی چھینٹوں سے بچنے کی سخت تاکید ہے۔ یہ عذاب قبر کا باعث ہے۔ اسی وجہ سے پیشاب کے لئے نرم زمین کے اختیار اور تلاش پر محدثین نے باب قائم کیا ہے تاکہ معلوم ہو جائے کہ پیشاب کی چھینٹوں سے بچنے کے لئے نرم زمین اختیار کرنا سنت ہے۔ اگر زمین سخت ہو تو کھود کر نرم کر لیا جائے۔ (زاد المعاد جلد ۱ صفحہ ۱۷۱)

### پاخانہ و پیشاب سے پہلے آپ ﷺ کیا پڑھتے

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ جب بیت الخلاء تشریف لے جاتے تو یہ دعا پڑھتے: ”اللهم انى اعوذ بك من الخبث والخبائث“ (بخاری ۲۶، مسلم، ابوداؤد، صفحہ ۱، سنن کبریٰ جلد ۱ صفحہ ۹۵) اے اللہ میں شیاطین مرد اور شیاطین عورتوں سے آپ سے پناہ مانگتا ہوں۔ حضرت ابوامامہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا جب تم بیت الخلاء میں داخل ہو تو اس دعاء کے پڑھنے سے نہ رکو (کہ اس کے بہت فوائد ہیں): ”اللهم انى اعوذ بك من الرجس النجس الخبيث النجس الشيطان الرجيم“ اے اللہ میں پناہ مانگتا ہوں ظاہری اور باطنی ناپاکی سے اور خبیث ترین جنات شیطان مردود سے۔

(ابن ماجہ صفحہ ۲۶، ابن سنی صفحہ ۱۸، مراسل: ابوداؤد صفحہ ۵)

حضرت زید بن ارقم رَضِيَ اللہُ تَعَالٰی عَنْہُ سے مروی ہے کہ پاخانوں میں اجنہ اور شیاطین کا آنا جانا رہتا ہے جب تم بیت الخلاء جاؤ تو یہ دعا پڑھو:

”اعوذ بالله من الخبث والخبائث“

”ترجمہ: اللہ کی پناہ چاہتا ہوں خبیث جن اور خبیث جنیہ سے۔“

(ابوداؤد: صفحہ ۲، ابن ابی شیبہ صفحہ ۱، سنن کبریٰ صفحہ ۹۶)

حضرت انس بن مالک رَضِيَ اللہُ تَعَالٰی عَنْہُ سے مروی ہے کہ آپ ﷺ جب پاخانہ جاتے تو یہ دعا پڑھتے:

”بسم الله اللهم انى اعوذ بك من الخبائث“

”ترجمہ: اللہ کے نام! اے اللہ پناہ لیتا ہوں تجھ سے تمام خبیثوں سے۔“

(ابن ابی شیبہ جلد ۱ صفحہ ۱، منہل جلد ۱ صفحہ ۳۱)

فَإِنَّكَ لَا: آپ ﷺ سے یہ مختلف دعائیں منقول ہیں ان میں جو دعا چاہے بیت الخلاء جانے سے پہلے پڑھ لے، بسم اللہ والی دعا بہتر ہے، تعوذ سے پہلے بسم اللہ مسنون ہے۔ (منہل صفحہ ۳۱)



بسم اللہ انسان اور جنات کے درمیان پردہ ہے

حضرت علی رضی اللہ تعالیٰ عنہ سے مروی ہے کہ آپ ﷺ نے فرمایا: انسان اور جناتوں کے درمیان پردہ اس میں ہے کہ جب بیت الخلاء میں داخل ہو تو بسم اللہ پڑھو۔ (ابن ماجہ صفحہ ۲۶، عمدہ القاری جلد ۲ صفحہ ۲۷۲)

حضرت ابوسعید رضی اللہ تعالیٰ عنہ سے نبی پاک ﷺ نے فرمایا: بسنے کی آنکھوں اور انسانوں کے ستر کے درمیان پردہ یہ ہے کہ آدمی جب کپڑا (استنجاء یا بدلنے کے لئے) اٹھائے تو بسم اللہ پڑھے۔

(مطالب عالیہ جلد ۱ صفحہ ۱۶)

حضرت ابو ہریرہ رضی اللہ تعالیٰ عنہ سے مروی ہے کہ آپ ﷺ نے فرمایا: ان پاخانوں میں شیاطین آتے جاتے رہتے ہیں جب بیت الخلاء میں داخل ہو تو بسم اللہ کہو۔ (ابن سنی صفحہ ۲۰، عقیلی جلد ۳ صفحہ ۳۷۱)

سعید بن زید رضی اللہ تعالیٰ عنہ سے مروی ہے کہ آپ ﷺ نے فرمایا: جب بیت الخلاء جاؤ تو ”بسم اللہ اعوذ باللہ من الخبث والخبائث“ پڑھو۔ (عمدہ القاری جلد ۲ صفحہ ۲۷۲)

فائدہ: معلوم ہوا کہ بسم اللہ کے پڑھنے کی وجہ سے شیطان اور اجنہ کی آنکھیں انسانی ستر کو نہیں دیکھ سکتیں اس سے ایک پردہ حائل ہو جاتا ہے۔ علامہ عینی نے لکھا ہے کہ تعوذ کے ساتھ بسم اللہ پڑھنا مستحب ہے۔ (صفحہ ۲۷۲)

لہذا جس دعاء میں بسم اللہ ہے اس کا پڑھنا مستحب ہے۔

ان دعاؤں کو بیت الخلاء جانے سے پہلے جب ارادہ کرے تب پڑھے کہ عین بیت اللہ میں ذکر کرنا مکروہ ہے۔ (عمدہ القاری صفحہ ۲۷۲)

اسی وجہ سے ایک روایت میں ہے کہ جب تم ارادہ کرو تو پڑھ لو۔ اور جنگل میدان میں ہو تو بیٹھنے سے قبل پڑھ لے۔ اور کپڑا کھولنے سے پہلے پڑھ لے (مرقات صفحہ ۲۸۴)

اگر نہ پڑھ سکا تو بیت الخلاء میں دل دل میں پڑھ لے۔ (مرقات جلد ۲ صفحہ ۲۸۴، منہل جلد ۱ صفحہ ۳۱)

گندے مقامات میں جن اور شیاطین رہتے ہیں، بسا اوقات بچوں اور عورتوں کو پکڑ لیتے ہیں اور پریشال کرتے ہیں ان دعاؤں کے پڑھنے سے خبیث شیطان کا اثر نہیں ہوتا ہے۔ اس لئے اس کا اہتمام کیا جائے کہ ثواب کے علاوہ یہ دنیاوی فائدہ بھی ہے۔

کسی نیک صالح بڑے کے استنجاء وضو کی خدمت کرنا خیر و برکت کا باعث ہے

حضرت انس فرماتے ہیں کہ آپ ﷺ جب پاخانہ تشریف لے جاتے تو میں پانی لاتا تا کہ آپ دھوئیں۔ (بخاری صفحہ ۳۵)

حضرت انس رضی اللہ تعالیٰ عنہ فرماتے ہیں کہ آپ ﷺ جب پاخانہ کرنے کے لئے تشریف لے جاتے تو

میں اور میرے ساتھ ایک چھوٹا لڑکا ہوتا، پانی کا ایک برتن ہوتا کہ آپ اس سے استنجاء کریں۔ (بخاری صفحہ ۲۷)

حضرت انس رَضِيَ اللہُ تَعَالٰی عَنْہُ فرماتے ہیں کہ آپ جب بیت الخلاء کے لئے نکلتے تو میں اور ایک لڑکا ہمارے قبیلہ کا ہوتا، ہمارے ساتھ برتن میں پانی ہوتا اور ایک نیزہ ہوتا۔ (تاکہ زمین کھودنے کی ضرورت پڑ جائے تو کام آئے)۔ (بخاری صفحہ ۳۷)

حضرت ابن عباس رَضِيَ اللہُ تَعَالٰی عَنْہُ سے مروی ہے کہ آپ ﷺ بیت الخلاء تشریف لے گئے تو میں نے وضو کے لئے پانی رکھ دیا۔ آپ نے (پانی رکھا ہوا دیکھا تو) پوچھا کس نے رکھا ہے تو بتایا گیا (ابن عباس نے رکھا ہے) تو آپ ﷺ نے دعاء دی: ”اللھم فقہ فی الدین“ (بخاری صفحہ ۲۶)

کیسے فہیم اور ہوشیار اور خادمانہ مزاج کے حامل تھے کہ سوچا پاخانہ سے فراغت کے بعد پانی کی ضرورت پڑے گی بلا آپ کے کہے پانی لا کر رکھ دیا۔ اصل خدمت تو یہی ہے کہ آدمی کہنے کا انتظار نہ کرے ضرورت سمجھ کر خدمت کر دے اسی خدمت پر خوش ہو کر آپ ﷺ نے دعاء دی۔ دیکھئے خدمت کی برکت سے کیسی دعا ملی کہ فقیہ اور حبر الامۃ ہوئے، ہزاروں صحابہ کے مقابلہ میں علم و فضل میں ممتاز ہوئے۔ اس سے معلوم ہوا کہ چھوٹوں کو بڑوں کی، طلباء کرام کو اساتذہ کی خدمت مسنون اور دینی تربیتی فوائد کا حامل ہے۔

آج اس خدمت کو عیب اور ماحول میں بے عزت اور وقار کے خلاف ایک گویا منکر کام سمجھا جاتا ہے اسی وجہ سے آج ربط اور برکات سے محرومی ہے۔ بڑوں اور اساتذہ کے مقابلہ میں احباب اور دوست کی خدمت کرتے ہیں۔

حضرت مغیرہ بن شعبہ رَضِيَ اللہُ تَعَالٰی عَنْہُ کی روایت ہے کہ آپ ﷺ بیت الخلاء تشریف لے گئے، حضرت مغیرہ پانی کا برتن لے کر آپ ﷺ کے پیچھے پیچھے گئے۔ فراغت کے بعد پانی ڈال کر آپ کو وضو کرایا۔ (بخاری ۳۳)

فائدہ: دیکھئے حضرت مغیرہ پانی کا برتن لے کر آپ ﷺ کی سہولت کے لئے آپ ﷺ کے پیچھے پیچھے گئے اور آپ ﷺ کو وضو کرایا۔ علامہ عینی نے عمدۃ القاری میں اس حدیث کے ذیل میں لکھا ہے کہ بڑوں کی خدمت بغیر ان کے کہے کر نا ثابت ہو رہا ہے، اور یہ کہ ہمیشہ با وضو رہنا بہتر ہے۔ (عمدۃ القاری صفحہ ۱۰۰)

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ نے پیشاب کیا تو حضرت عمر برتن میں پانی لئے کھڑے ہو گئے (تاکہ آپ ﷺ فراغت پر وضو فرمائیں) آپ ﷺ نے پوچھا اے عمر کیا ہے؟ کہا وضو کے لئے پانی۔ اس پر آپ ﷺ نے فرمایا: یہ حکم تھوڑے ہی ہے کہ جب پیشاب کروں تو اس کے بعد وضو کروں۔ (مطلب یہ ہے کہ پیشاب کے بعد وضو ہمیشہ لازم نہیں اگر میں ہمیشہ وضو پیشاب کے بعد کرتا رہوں گا تو وضو کے لازم ہونے کا اندیشہ ہو جائے گا اس لئے کبھی کبھی چھوڑ دیتا ہوں)۔ (ابوداؤد صفحہ ۷)

**فائدہ ۵:** اس واقعہ میں حضرت عمر رضی اللہ تعالیٰ عنہ آپ ﷺ کے لئے پانی کی خدمت انجام دے رہے ہیں، حالانکہ آپ ﷺ نے ان سے نہیں فرمایا تھا۔ یہ ہے خلوص اور مخلصانہ خدمت۔

حضرت ابو ہریرہ رضی اللہ تعالیٰ عنہ سے روایت ہے کہ آپ ﷺ پاخانہ کے لئے نکلے تو میں آپ ﷺ کے پیچھے پیچھے گیا۔ اور آپ ﷺ آگے چلتے ہوئے (پیچھے مڑ کر نہیں دیکھتے تھے، چنانچہ میں (تیزی سے چل کر) آپ ﷺ کے قریب ہو گیا (تاکہ کوئی خدمت کا موقع مل جائے اور آپ ﷺ کو معلوم ہو جائے چنانچہ آپ ﷺ کو معلوم ہو گیا تو) آپ ﷺ نے فرمایا: ڈھیلے لاؤ استنجاء کروں گا۔ (بخاری جلد ۱ صفحہ ۲۷)

بلال بن حارث رضی اللہ تعالیٰ عنہ کہتے ہیں کہ ہم لوگ آپ ﷺ کے ساتھ کسی سفر میں نکلے آپ ﷺ بیت الخلاء کے لئے تشریف لے گئے، آپ ﷺ پاخانہ کے لئے جاتے تو ذرا دور جاتے، چنانچہ میں برتن میں پانی لے کر آپ ﷺ کے پاس گیا (تاکہ استنجاء پاک کر لیں اور وضو فرمالیں)۔ (مجمع الزوائد جلد ۱ صفحہ ۲۰۸)

اس حدیث پاک سے معلوم ہوا کہ بلال بن حارث نے پانی پیش کرنے کی خدمت انجام دی۔ حضرات صحابہ کی یہ جاں نثاری تھی کہ ہر وقت ہر موقعہ خدمت کی تلاش میں رہتے۔ اسی خدمت اور محبت نے تو ان کے مرتبہ کو بلند کیا۔

حضرت مغیرہ رضی اللہ تعالیٰ عنہ فرماتے ہیں کہ میں آپ ﷺ کے ساتھ سفر میں تھا، میں (آپ کے مقدس پیر کی جانب) جھکا کہ آپ کے موزے کو آپ کے پیر سے نکال لوں، تو آپ ﷺ نے فرمایا چھوڑ دو، میں نے اسے پاکی کی حالت میں پہنا ہے۔ (بخاری صفحہ ۳۳)

**فائدہ ۵:** دیکھئے اس حدیث پاک میں حضرت مغیرہ بغیر آپ ﷺ کے حکم فرمائے ہوئے موزہ کھولنے کے لئے جھکے، اس سے معلوم ہوا کہ بڑوں کے پیر میں چپل جوتا پہنانا، موزے اتارنا و پہنانا ایک مشروع خدمت ہے۔ حافظ بن حجر نے اس حدیث کے تحت لکھا ہے کہ اس میں عالم (استاذ) کی خدمت اور یہ کہ شاگرد بغیر ان کے حکم دیئے جس چیز کی عادت ہو خدمت انجام دے ثابت ہو رہا ہے۔ (فتح الباری جلد ۱ صفحہ ۳۰۹)

اسی طرح علامہ عینی نے بھی شرح بخاری عمدۃ القاری میں لکھا ہے۔ بلا کہے اور انتظار کے امور خدمت انجام دے۔ (جلد ۳ صفحہ ۱۰۳)

### طالب علم کے لئے استاذ کی خدمت

حافظ نے بیان کیا ہے کہ طالب علم کے لئے استاذ کی خدمت شرف کی بات ہے۔ (فتح جلد ۱ صفحہ ۲۵۳)

**فائدہ ۵:** افسوس کہ اس دور میں ذلت اور سبکی محسوس کرتے ہیں اور عز و شرف کے خلاف سمجھتے ہیں۔



## کس جانب ٹیک لگا کر پاخانہ کرے

حضرت سراقہ رَضِيَ اللہُ تَعَالٰی عَنْہُ کی روایت میں ہے کہ آپ ﷺ نے ہمیں حکم دیا (تعلیم کی ہے) کہ ہم پاخانہ کرتے وقت بائیں رخ پر ٹیک لگائیں اور دائیں رخ پر (ذرا) کھڑے رہیں۔

(سنن کبریٰ جلد ۱ صفحہ ۹۶، مجمع الزوائد صفحہ ۲۱۱، اتحاف جلد ۲ صفحہ ۳۳۸)

**فائدہ:** پاخانہ کرنے کا یہ طریقہ طبعاً بہت مفید ہے۔ اس طرح معدہ اور امعاء سے پاخانہ سہولت کے ساتھ خارج ہوتا ہے، ہلکا سا بائیں رخ اختیار کرے۔ یہ صورت دافع قبض ہے۔ شرح احیاء میں اس طرح بائیں رخ ٹیک لگانا پاخانہ کے آداب میں شمار کیا ہے۔ (اتحاف السادة جلد ۲ صفحہ ۳۳۸)

## پاخانہ کے لئے بیٹھنے کا مسنون طریقہ

معلوم ہوا کہ پاخانہ کے لئے بیٹھنے کا مسنون طریقہ یہ ہے کہ ذرا بائیں رخ کی جانب بیٹھے۔

## پاخانہ پیشاب میں بائیں ہاتھ کو استعمال کرے

حضرت ابو قتادہ رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا: جب پاخانہ جائے تو دایاں ہاتھ استعمال نہ کرے۔ (ابن خزیمہ صفحہ ۳۸، بخاری صفحہ ۲۷)

حضرت قتادہ رَضِيَ اللہُ تَعَالٰی عَنْہُ کی روایت میں ہے کہ آپ ﷺ نے فرمایا: جب تم میں سے کوئی پیشاب کرے تو عضو کو دائیں ہاتھ سے نہ چھوئے اور نہ دائیں ہاتھ سے پاکی حاصل کرے۔ (بخاری صفحہ ۲۷)

**فائدہ:** پاخانہ و پیشاب کے لئے بایاں ہاتھ استعمال کرے۔ دایاں کا استعمال ناجائز اور شرافت کے خلاف ہے طریقہ یہ ہے کہ دائیں ہاتھ سے پانی ڈالے اور بائیں ہاتھ سے صاف کرے۔ انہیں جیسے کاموں کے لئے بایاں ہاتھ موزوں ہے، چنانچہ حدیث پاک میں ہے۔ آپ کا دایاں ہاتھ کھانے وغیرہ کے لئے اور بایاں ہاتھ شرافت کے خلاف مثلاً نجاست کے ازالہ وغیرہ کے لئے استعمال ہوتا تھا۔ (ابوداؤد صفحہ ۵)

حافظ نے یہ ضابطہ شرعیہ لکھا ہے کہ ہر تکریم و تزیین کام کی ابتداء دائیں سے اور جو اس کے خلاف ہو بائیں سے ہوگی۔ (فتح الباری جلد ۱ صفحہ ۲۷۰)

## راستہ میں پاخانہ کرنا لعنت کا باعث ہے

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: لعنت کے امور سے بچو۔ پوچھا گیا لعنت کے امور کیا ہیں؟ آپ ﷺ نے فرمایا: لوگوں کے راستہ میں پاخانہ کرنا یا سایہ کی جگہ میں۔

حضرت معاذ بن جبل رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا تین لعنت کے امور سے

بچو۔



۱ پانی کے مقام پر پاخانہ کرنے سے۔

۲ راستہ میں پاخانہ کرنے سے۔

۳ سایہ میں پاخانہ کرنے سے۔ (ابوداؤد صفحہ ۵، ابن ماجہ صفحہ ۳۲۸)

نہر کے کنارے یا سایہ درخت کے نیچے پاخانہ پیشاب کرنا ممنوع ہے  
حضرت ابن عمر رضی اللہ تعالیٰ عنہما سے روایت ہے کہ رسول پاک صلی اللہ علیہ وسلم نے پھل دار درخت کے سایہ میں  
اور نہر کے کنارے پاخانہ کرنے سے منع فرمایا ہے۔ (کنز العمال جلد ۹ صفحہ ۳۵۳، مجمع الزوائد جلد ۱ صفحہ ۲۰۹)

نہر کے کنارے پاخانہ کرنا لعنت ہی لعنت کا باعث ہے

حضرت ابو ہریرہ رضی اللہ تعالیٰ عنہ سے روایت ہے کہ آپ صلی اللہ علیہ وسلم نے فرمایا: جس نے نہر کے کنارے پاخانہ  
کیا جو وضو اور پینے (وغیرہ) کا مقام ہے تو اس پر خدا فرشتوں اور تمام لوگوں کی لعنت ہے۔

فائدہ: جن مقامات پر آدمی کا گزرنا آمد و رفت کرنا اور ضرورت سے اٹھنا بیٹھنا ہوتا ہے وہاں پاخانہ پیشاب  
کرنا سخت اذیت و تکلیف کا باعث ہوتا ہے اور زبان و دل سے برے کلمات نکلتے ہیں۔ عموماً عورتوں کو دیکھا گیا  
ہے کہ بچوں کو راستہ اور گزرگاہ پر پاخانہ کرنے بٹھا دیتی ہیں۔ یہ جائز نہیں باعث لعنت ہے۔ گھر کے ذمہ دار  
سہولت کی وجہ سے اس میں تساہل برتتے ہیں۔ آپ ہی بتائیے جب لعنت کا کام کریں گے تو کیسے وہ راحت اور  
آرام سے زندگی گزار سکیں گے۔ لعنت کے کام سے برکت اور راحت کی زندگی میسر نہیں ہو سکتی۔

غسل خانہ میں پیشاب کرنا منع ہے

حضرت عبداللہ بن مغفل رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا تم میں سے کوئی غسل خانہ  
میں پیشاب نہ کرے۔ کہ اس سے عموماً وسوسہ پیدا ہوتا ہے۔ (ابن ماجہ صفحہ ۲۶، مشکوٰۃ، نسائی صفحہ ۲۱۵، ابوداؤد صفحہ ۵)  
فائدہ: وسوسہ کے آنے کی جو بیماری ہوتی ہے۔ ذہن میں ایسے واہی خیالات اور خطرات آتے ہیں جس کا  
ذکر کرنا انسان مناسب نہیں سمجھتا۔ عموماً غسل خانہ میں پیشاب کرنے سے ہوتا ہے۔

وسوسہ کا مطلب یہ بھی ہو سکتا ہے غسل کرنے والے کو یہ وسوسہ ہوتا ہے شاید پیشاب باقی ہو پاکی حاصل نہ  
ہو، اور اگر غسل خانہ پختہ اینٹ پتھر سے بنا ہو، پیشاب فوراً نالی سے نکل جاتا ہو تو بعض علماء نے ایسے غسل خانوں  
میں پیشاب کرنے کی اجازت دی ہے۔ امیر المؤمنین عبداللہ بن مبارک نے پانی بالکل بہ جانے کی صورت میں  
اجازت دی ہے۔ بہتر ہے کہ احتیاط کرے تاکہ حدیث پاک کے اطلاق پر عمل رہے۔ (اتحاف السادة صفحہ ۳۳۹)

ہوا کے رخ میں پیشاب کرنا منع ہے

حضری بن عامر کی روایت ہے کہ آپ صلی اللہ علیہ وسلم نے سامنے ہوا کے رخ پر پیشاب کرنے سے منع فرمایا ہے

تا کہ پیشاب الٹ کرنے آئے۔ (کنز العمال صفحہ ۳۴۶)

**فائدہ:** ہوا کے مخالف رخ پر پیشاب کرنے سے پیشاب یا اس کی چھینٹیں الٹ کر آئیں گی جس سے بدن اور کپڑا ناپاک ہو جائے گا۔ عموماً میدان اور صحرا میں ایسا اندیشہ ہوتا ہے۔ گھر کے بنے پیشاب خانوں میں یہ احتمال نہیں رہتا۔ ہوا تیز چل رہی ہو اور میدان و جنگل میں پیشاب کر رہا ہو تو اس وقت اس کا خیال رکھ کر پیشاب کرے۔

### پاخانہ پیشاب کے لئے ستر کب کھولے

حضرت ابن عمر رضی اللہ تعالیٰ عنہما سے روایت ہے کہ آپ صلی اللہ علیہ وسلم جب پاخانہ کا ارادہ فرماتے تو اس وقت تک کپڑا نہ اٹھاتے جب تک کہ زمین سے قریب نہ ہو جاتے۔ (سنن کبریٰ صفحہ ۹۶، مشکوٰۃ صفحہ ۴۲، ابوداؤد صفحہ ۳، ترمذی)

**فائدہ:** بالکل ضرورت کے وقت ستر کھولتے۔ پہلے سے کھڑے ہونے ہی کی حالت میں ستر نہ کھولتے کہ بلا ضرورت ستر کا کھلنا اور کھولنا معیوب ہے۔ اس سے معلوم ہوا کہ کھڑے ہونے ہی کی حالت میں ستر کھولنا گوبیت الخلاء میں ہو بہتر نہیں بلکہ جب بیٹھنے لگے اور زمین کے قریب ہونے لگے تب کھولے۔

حدیث پاک میں ہے کہ شیطان انسان کے پاخانہ و پیشاب کے مقام سے کھیلتا ہے۔

(ابوداؤد صفحہ ۵، مشکوٰۃ صفحہ ۴۳)

چنانچہ بعض خبیث الفطرت نوجوان ان اعضاء سے کھیل کی حرکت شیعہ کرنے لگتے ہیں اور اس قبیح حرکت سے اپنی صحت خراب کرتے ہیں۔ یہ اسی شیطانی اثرات سے ہے۔ اسی وجہ سے ضرورت کے وقت ستر اور ضرورت ہی کی مقدار ستر کھولنا درست ہے۔ فقہی ضابطہ ہے ”الضرورة تتقدر بقدر الضرورة“ لہذا پیشاب کے لئے پورے ستر کا کھولنا مناسب نہیں۔ بلکہ محض مقام پیشاب کا کھولنا کافی ہے۔ بعض لوگ پوری لنگی پورا پاجامہ کھول دیتے ہیں، یہ مناسب نہیں ضرورت سے زائد ستر کا کھولنا ممنوع ہے۔

### پیشاب کے لئے پردہ کے اہتمام میں دور جانے کی ضرورت نہیں

حضرت بلال بن حارث رضی اللہ تعالیٰ عنہ فرماتے ہیں کہ آپ صلی اللہ علیہ وسلم جب پاخانہ کا ارادہ فرماتے تو دور جاتے۔ (مجمع صفحہ ۲۰۸)

**فائدہ:** معلوم ہوا کہ بیت الخلاء کے لئے دور جاتے، پیشاب کے لئے دور نہیں جاتے۔

حضرت ابو موسیٰ اشعری رضی اللہ تعالیٰ عنہ فرماتے ہیں کہ میں ایک دن آپ کے پاس تھا۔ آپ صلی اللہ علیہ وسلم نے پیشاب کا ارادہ کیا تو کسی دیوار کے نیچے تشریف لائے۔ (تا کہ پردہ ہو) اور پیشاب کیا۔ (ابوداؤد صفحہ ۴)

**فائدہ:** دیکھئے آپ صلی اللہ علیہ وسلم پیشاب کے لئے آبادی سے دور نہیں گئے بلکہ کسی دیوار کے نشیب میں جہاں

سامنے کی طرف سے پردہ حاصل ہو گیا پیشاب فرمایا۔

عبدالرحمن بن حسنہ (رَضِیَ اللہُ تَعَالٰی عَنْہُ) کی روایت میں ہے کہ میں اور عمرو بن العاص آپ ﷺ کی خدمت میں حاضر ہوئے۔ آپ باہر تشریف لائے آپ کے پاس چمڑے کا ڈھال تھا۔ آپ نے اس سے پردہ حاصل کیا اور پیشاب کیا۔ (ابوداؤد صفحہ ۴)

فائدہ: باہر سے مراد گھر سے باہر تشریف لائے اور قریب ہی میں جہاں بے پردگی کا احتمال نہیں تھا، ڈھال سے پردہ حاصل کر کے پیشاب کیا۔

ان تمام روایتوں سے معلوم ہوا کہ محض پیشاب کے لئے آپ آبادی سے دور ایک دو میل نہ جاتے بلکہ آبادی میں ہی پردہ کا خیال فرما کر کر لیتے۔ چنانچہ صحاح کی مشہور حدیث ہے آپ قوم کی کوڑی کے پاس تشریف لائے اور یہ کوڑی کا مقام مدینہ میں ہی تھا۔ (کافی عمدہ القاری صفحہ ۱۳۴) اور پیشاب کیا۔

پاخانہ کے لئے اہتمام پردہ میں دور جانے کی ضرورت اس وجہ سے ہے کہ اس میں پورا ستر دونوں جانب کھلتا ہے۔ بخلاف پیشاب کرنے کی صورت میں صرف بقدر ضرورت آگے کا کھلتا ہے۔ اسی وجہ سے آپ نے سامنے دیوار یا ڈھال کا پردہ فرما کر پیشاب کر لیا۔ اسی لئے محدث ابن خزیمہ نے صحیح ابن خزیمہ میں باب قائم کیا ہے۔ ”الرخصة في ترك التباعد عن الناس عند البول“ (صفحہ ۱۳)

جس سے یہ واضح کرنا ہے کہ پیشاب کے لئے آبادی سے دور جانے کی ضرورت نہیں۔ خیال رہے کہ یہ اس صورت میں ہے جب کہ عضو پیشاب کھولے اگر گھٹنہ وغیرہ کھولے تو پردہ کے اہتمام میں لوگوں کی نگاہ نہ پڑنے کی جگہ جانا ہوگا۔ اس سے یہ بھی معلوم ہوا کہ پیشاب کے لئے پورا ستر آپ ﷺ نہیں کھولتے تھے۔ اور پیشاب کرنے کا یہی مسنون طریقہ ہے کہ بلا ضرورت ستر کھولنا گوبے پردگی نہ ہونے ہے۔

امام غزالی پیشاب پاخانہ کے آداب کے ذیل میں لکھتے ہیں کہ قریب ہی میں ستر پردہ حاصل کرتے ہوئے پیشاب کرے۔ کہ آپ ﷺ نے باوجود یہ کہ بہت حیاء دار تھے قریب میں ہی (آبادی کے اندر) پیشاب فرما لیتے تھے۔ تاکہ لوگوں کے لئے یہ طریقہ اتباع کے قابل ہو جائے۔ شرح احیاء میں ہے کہ آپ مصاحب کی آڑ میں پیشاب کر لیتے تھے۔ چنانچہ حضرت حذیفہ کی حدیث میں ہے کہ آپ ﷺ نے پشت کا آڑ کیا اور پیشاب کیا۔

چنانچہ امام غزالی اس سے مستنبط کرتے ہوئے لکھتے ہیں: ”ومن الرخصة ان يبول الانسان قريبا من صاحبه سترا عنه“ لوگوں کے قریب پردہ حاصل کرتے ہوئے پیشاب کرنے کی اجازت ہے۔ (صفحہ ۳۴۱) نیز اس میں حرج کا لحاظ اور سہولت بھی پیش نظر ہے کہ پیشاب کی ضرورت پاخانہ سے زائد ہوتی



ہے۔ مزید ضعف مثانہ اور زیادتی عمر کی وجہ سے اس کی اکثر ضرورت پڑتی ہے۔ بسا اوقات اس کا روکنا مشکل ہو جاتا ہے لہذا دور جانے اور نظروں سے پوشیدہ ہونے میں حرج شدید تھا اس لئے شریعت نے سہولت کے پیش نظر قریبی آبادی میں پردہ کا لحاظ کرتے ہوئے اجازت دی ہے۔

### قبلہ کی طرف رخ یا پشت کر کے پاخانہ پیشاب کرنا ممنوع ہے

حضرت ابوایوب انصاری رضی اللہ تعالیٰ عنہ سے مروی ہے کہ آپ نے قبلہ کی طرف رخ کر کے یا قبلہ کی طرف پشت کر کے پاخانہ پیشاب کرنے سے منع فرمایا ہے۔ (بخاری صفحہ ۲۶، مسلم)

حضرت سلمان فارسی رضی اللہ تعالیٰ عنہ سے مروی ہے کہ نبی پاک صلی اللہ علیہ وسلم نے منع فرمایا ہے کہ ہم قبلہ کی طرف رخ کر کے پاخانہ یا پیشاب کریں۔ (مسلم صفحہ ۱۳۰، مشکوٰۃ صفحہ ۴۲)

حضرت ابوہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: میں تمہارے لئے ایسا ہوں جیسا کہ (تربیت و تعلیم کے لئے) والد اپنی اولاد کے لئے۔ جب تم پاخانہ و پیشاب کرو تو قبلہ کی جانب نہ تو رخ کرو اور نہ اس کی جانب پشت کرو۔ (ابن ماجہ صفحہ ۲۷، دارمی جلد ۱ صفحہ ۱۷۳)

حضرت سہیل بن حنیف رضی اللہ تعالیٰ عنہ سے روایت ہے کہ ان سے آپ صلی اللہ علیہ وسلم نے فرمایا: تم اہل مکہ کی طرف میری جانب سے قاصد ہو، ان سے میرا سلام پہنچاتے ہوئے یہ حکم پہنچا دو کہ جب تم پاخانہ پیشاب کے لئے نکلو تو قبلہ کی جانب نہ رخ کرو اور نہ قبلہ کی جانب پشت کرو۔ (مسند دارمی جلد ۱ صفحہ ۱۷۰)

فائدہ: ملا علی قاری نے ذکر کیا ہے کہ پاخانہ و پیشاب کے وقت یہ حکم کعبہ کی تعظیم کے پیش نظر ہے۔ احترام قبلہ کی رعایت ہر جگہ ہے۔ اور رخ میں چہرہ کا اعتبار نہیں بلکہ سینہ کا اعتبار ہے۔ (مرقات جلد ۱ صفحہ ۲۸۳)

ملا علی قاری نے لکھا ہے کہ پیشاب کے وقت رخ ہو تو یہ مکروہ تنزیہی ہے اور پاخانہ کی صورت میں مکروہ تحریمی۔ (جلد ۱ صفحہ ۲۷۴)

### پاخانہ پیشاب کے لئے طاق عدد ڈھیلا مسنون ہے

حضرت عائشہ رضی اللہ تعالیٰ عنہا سے مروی ہے کہ آپ صلی اللہ علیہ وسلم نے فرمایا: جب تم میں سے کوئی پاخانہ پیشاب کو جائے تو اسے چاہئے کہ تین ڈھیلے استعمال کرے اور اس سے پاکی حاصل کرے یہ اس کے لئے کافی ہے۔

(ابوداؤد صفحہ ۶، مشکوٰۃ صفحہ ۴۲)

حضرت ابوہریرہ رضی اللہ تعالیٰ عنہ کی روایت میں ہے کہ آپ صلی اللہ علیہ وسلم نے فرمایا: جو تم میں سے استنجاء کرے اسے چاہئے کہ طاق عدد میں ڈھیلے لے اگر ایسا کرے تو بہتر ہے اگر نہ کر سکے (یعنی نہ مل سکے) تو کوئی حرج نہیں۔ (مشکوٰۃ صفحہ ۴۳)



حضرت عبداللہ رَضِيَ اللہُ تَعَالٰی عَنْہُ فرماتے ہیں کہ آپ صَلَّی اللہُ عَلَیْہِ وَاٰلِہٖ وَسَلَّم بیت الخلاء تشریف لے جانے لگے تو آپ صَلَّی اللہُ عَلَیْہِ وَاٰلِہٖ وَسَلَّم نے مجھے حکم دیا کہ میں تین ڈھیلے آپ صَلَّی اللہُ عَلَیْہِ وَاٰلِہٖ وَسَلَّم کے لئے لاؤں تو میں نے دوہی ڈھیلے پائے اور تیسرے کو تلاش کیا تو نہیں پایا، تو میں نے خشک لید اٹھالی اور آپ صَلَّی اللہُ عَلَیْہِ وَاٰلِہٖ وَسَلَّم کو دیا تو آپ صَلَّی اللہُ عَلَیْہِ وَاٰلِہٖ وَسَلَّم نے دو ڈھیلے تو لے لئے اور خشک لید کو پھینک دیا اور فرمایا یہ تو ناپاک ہے۔ (بخاری صفحہ ۲۷)

حضرت ابوامامہ رَضِيَ اللہُ تَعَالٰی عَنْہُ سے مروی ہے کہ آپ صَلَّی اللہُ عَلَیْہِ وَاٰلِہٖ وَسَلَّم نے فرمایا مومن تین ڈھیلے سے پاک ہو جاتا ہے۔ (طبرانی، کنز العمال صفحہ ۳۵۷)

حضرت ابو ہریرہ رَضِيَ اللہُ تَعَالٰی عَنْہُ سے روایت ہے کہ آپ صَلَّی اللہُ عَلَیْہِ وَاٰلِہٖ وَسَلَّم نے فرمایا: جب استنجاء کرو تو طاق عدد میں کرو، اللہ تعالیٰ طاق ہے اور طاق کو پسند کرتا ہے۔ کیا نہیں دیکھتے کہ آسمان سات ہیں، دن بھی سات ہیں اور طواف اور رمی جمرہ بھی (یہ سب طاق ہیں)۔ (حاکم ابن حبان، جمع جلد ۱ صفحہ ۲۱۶، کنز العمال جلد ۹ صفحہ ۳۵۸)

فَائِدَہ: ان روایتوں سے معلوم ہوا کہ پاخانہ پیشاب کے لئے ڈھیلے کا استعمال طاق عدد میں مسنون ہے۔ ملا علی قاری نے لکھا ہے کہ طاق کا عدد مستحب ہے۔ اور اس کے خلاف مکروہ تنزیہی ہے۔

(مرقات جلد ۱ صفحہ ۲۸۳، جلد ۷ صفحہ ۲۸۷)

### ڈھیلے اور پانی دونوں کا استعمال سنت ہے

حضرت ابن عباس رَضِيَ اللہُ تَعَالٰی عَنْہُ سے مروی ہے کہ ”فیہ رجال یحبون“ کی آیت (جس میں ان کی طہارت کی تعریف ہے) اہل قبا کی تعریف میں نازل ہوئی ہے۔ تو آپ صَلَّی اللہُ عَلَیْہِ وَاٰلِہٖ وَسَلَّم نے ان سے پوچھا تو انہوں نے جواب دیا کہ ہم لوگ ڈھیلے کے بعد پانی کا استعمال کرتے ہیں۔

(جمع الزوائد جلد ۱ صفحہ ۲۱۷، کشف الاستار، بزار جلد ۱ صفحہ ۱۳۱)

حضرت علی بن ابی طالب رَضِيَ اللہُ تَعَالٰی عَنْہُ سے مروی ہے کہ تم سے پہلے لوگ خشک پاخانہ کیا کرتے تھے، اور تم لوگ نرم جو بدن پر لگ جاتا ہے کرتے ہو، اس لئے ڈھیلے اور پانی دونوں کا استعمال کرو۔

(کنز العمال صفحہ ۵۲۱، اتحاف السادة جلد ۳ صفحہ ۲۳۶، سنن کبریٰ صفحہ ۱۰۶)

فَائِدَہ: پاخانہ اور پیشاب میں ڈھیلے اور پانی دونوں کا استعمال سنت ہے۔ علامہ عینی عمدۃ القاری شرح بخاری میں لکھتے ہیں: تمام اکابرین اسلاف و اخلاف اور ہر دیار کے اہل فتویٰ اس امر کے قائل ہیں کہ ڈھیلے اور پانی دونوں کا جمع کرنا افضل ہے۔ کہ اولاً ڈھیلے کا استعمال پھر پانی کا استعمال کرے (عمدۃ القاری جلد ۲ صفحہ ۲۹۰، شرح احیاء میں ہے کہ) علامہ قسطلانی نے متاخرین و متقدمین اہل علم کا اس پر اتفاق نقل کیا ہے کہ ڈھیلے اور پانی کا جمع کرنا افضل ہے۔ پہلے پھر پھر پانی کا استعمال کرے۔ (اتحاف السادة جلد ۲ صفحہ ۲۳۶)

ملا علی قاری نے مرقات شرح مشکوٰۃ میں لکھا ہے کہ آپ ﷺ اکثر ڈھیلے اور پانی کو جمع فرماتے تھے۔

(مرقات صفحہ ۲۸۸)

ابن قیم نے لکھا ہے کہ آپ ﷺ کبھی ڈھیلے اور پانی سے اور کبھی ڈھیلے سے اور کبھی پانی سے استنجاء فرماتے۔ اس سے معلوم ہوا کہ ڈھیلے اور پانی دونوں کا استعمال مسنون اور افضل ہے۔

### پاخانہ و پیشاب میں پانی کا استعمال

حضرت ابو ہریرہ رضی اللہ تعالیٰ عنہ کہتے ہیں کہ نبی پاک ﷺ نے فرمایا کہ یہ آیت اہل قباء کی شان میں نازل ہوئی ہے:

﴿فِيهِ رَجَالٌ يُحِبُّونَ أَنْ يَتَطَهَّرُوا﴾

وہ استنجاء پانی کے ساتھ کرتے تھے اسی بات پر آیت نازل ہوئی۔ (سنن کبریٰ جلد ۱ صفحہ ۱۰۵)

حضرت ابن عباس رضی اللہ تعالیٰ عنہما سے منقول ہے کہ جب آیت کریمہ:

﴿فِيهِ رَجَالٌ يُحِبُّونَ أَنْ يَتَطَهَّرُوا﴾

نازل ہوئی تو آپ ﷺ نے عویم بن ساعدہ کو ان کی جانب بھیجا کہ وہ لوگ (اہل قباء) پاکی کا کون سا طریقہ اختیار کرتے ہیں جس کی وجہ سے ان کی تعریف ہوئی ہے۔ تو انہوں نے کہا: اے اللہ کے رسول ہم میں سے کوئی ایسا نہیں، نہ مرد نہ عورت جو بیت الخلاء سے نکلے اور پانی کا استعمال نہ کرے۔ یعنی پانی سے بیت الخلاء کی پاکی حاصل کرتے صرف ڈھیلے پر اکتفا نہ کرتے۔ (سنن کبریٰ جلد ۱ صفحہ ۱۰۵)

حضرت ابن الیمان سے مروی ہے کہ آپ ﷺ پیشاب کے بعد پانی سے استنجاء فرماتے۔

(سنن کبریٰ جلد ۱ صفحہ ۱۰۵)

حضرت عبادہ نے اپنے دادا سے نقل کیا ہے کہ ہم نے آپ ﷺ سے پیشاب کے متعلق معلوم کیا۔ آپ ﷺ نے فرمایا: جب تم پیشاب پاخانہ کرو تو پانی سے دھوؤ۔ (مجھے گمان ہے کہ اسی کی بے احتیاطی سے عذاب قبر ہوتا ہے)۔

فائدہ: پاخانہ پیشاب کی صفائی کے لئے محض ڈھیلے کا استعمال بھی صحیح ہے۔ اس سے بھی پاکی حاصل ہو جاتی ہے۔ لیکن اگر قدر درہم یعنی روپیہ کے مثل سے زائد مقعد پر لگی ہو تو پانی سے دھونا واجب ہے۔

(شرح احیاء جلد ۳ صفحہ ۳۴۷)

پاخانہ کی صورت میں محض ڈھیلے کا استعمال سے کچھ نہ کچھ سہی باقی رہ جاتے ہیں اس لئے ڈھیلے کے بعد پاخانہ کی صورت میں پانی کا استعمال بہتر ہے۔ اور پیشاب میں کوئی بات نہیں کہ ڈھیلا۔ پانی کو بالکل خشک کر لیتا

ہے، محض ڈھیلے کے مقابلہ میں پانی بہتر ہے، اس سے صفائی مکمل طور پر حاصل ہوتی ہے، لہذا پانی سے دھونا افضل ہے۔ (عمدۃ القاری)

اور عورت کے لئے تو ہمیشہ پانی بہتر ہے۔

عورتوں کے لئے پاخانہ و پیشاب میں صرف پانی ہی مسنون ہے  
حضرت عائشہ رَضِيَ اللہُ تَعَالٰی عَنْہَا کے پاس بصرہ کی عورتیں آئیں، تو انہوں نے ان عورتوں کو حکم دیا کہ وہ استنجاء پانی سے کیا کریں، اور اپنے شوہروں کو بھی حکم اس کا دیں اور فرمایا کہ آپ ﷺ اسی طرح پانی سے (بھی) استنجاء فرماتے تھے۔

مجاہد نے حضرت عائشہ رَضِيَ اللہُ تَعَالٰی عَنْہَا سے نقل کیا ہے کہ عورتوں کے لئے پانی سے دھونا سنت ہے۔ (یعنی آپ نے پانی ہی سے صفائی کا حکم دیا ہے)۔ (کشف الاستار بزار صفحہ ۱۳۰، مجمع الزوائد جلد ۱ صفحہ ۲۱۸)  
حضرت عائشہ رَضِيَ اللہُ تَعَالٰی عَنْہَا فرماتی ہیں کہ پانی سے استنجاء کرنا عورتوں کے لئے سنت ہے۔

(سنن کبریٰ جلد ۱ صفحہ ۱۰۵)  
حضرت سعید بن مسیب رَضِيَ اللہُ تَعَالٰی عَنْہُ سے پوچھا گیا کہ پانی سے (محض) استنجاء کرنا کیسا ہے؟ فرمایا: یہ عورتوں کی طہارت ہے۔ (یعنی مردوں کو چاہئے کہ پانی کے ساتھ ڈھیلے بھی استعمال کریں)۔

(اتحاف السادہ صفحہ ۳۴۶)  
عورتوں کے لئے پانی سے استنجاء بہتر ہے ڈھیلے سے نہیں۔ علامہ عینی نے شرح بخاری میں ذکر کیا ہے کہ عورتوں کے حق میں ڈھیلے سے استنجاء مشکل ہے۔ (عمدہ القاری جلد ۲ صفحہ ۲۹۰)  
اسی طرح علامہ قسطلانی نے لکھا ہے کہ خنثی مشکل کے لئے پانی ہی سے طہارت متعین ہے۔

(قسطلانی جلد ۱ صفحہ ۲۳۹)  
شارح احیاء نے بھی بعض صورتوں میں عورتوں کے لئے صرف پانی ہی کے استعمال کی اجازت دی ہے ڈھیلے سے منع کیا ہے گو فقہاء کرام نے عورتوں کے لئے ڈھیلے کے استعمال کا ذکر کیا ہے، مگر پانی ہی کا استعمال بہتر اور اسہل ہے۔

حضرات علماء کرام نے حضرت عائشہ رَضِيَ اللہُ تَعَالٰی عَنْہَا کے قول سے یہ استنباط کیا ہے کہ اجنبی مردوں کو حکم یا کوئی مسئلہ بتائے تو عورتوں کو واسطہ بنا کر ان سے کہلوائے، اسی طرح مرد جب اجنبی عورتوں کو کوئی فقہی مسئلہ سے واقف کرائے تو ان کے مردوں سے کہلوائیں کہ وہ عورتوں سے یہ بتا دیں، اس میں عفت اور پردہ کا لحاظ ہے، بلا واسطہ اس قسم کا خطاب حیاء و شرف کے خلاف ہے۔



### استنجاء کردہ ڈھیلے سے دوبارہ استنجاء منع ہے

حضرت انس بن مالک رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: استنجاء، تین پتھروں سے ہے اور مٹی سے اگر پتھر نہ پاسکے، اور یہ استنجاء کردہ کسی چیز سے دوبارہ استنجاء نہ کیا جائے۔ (سنن کبریٰ جلد ۱ صفحہ ۱۱۲)

طلحہ بن معرف نے حضرت مجاہد کا یہ قول نقل کیا ہے کہ جس کسی چیز سے استنجاء کیا جائے اس سے دوبارہ استنجاء نہ کیا جائے۔ (سنن کبریٰ جلد ۱ صفحہ ۱۱۱)

### پیشاب کے بعد پانی کا چھینٹا مارنا

حکم ابن سفیان سے منقول ہے کہ نبی پاک صلی اللہ علیہ وسلم جب پیشاب کرتے تو وضو فرماتے اور (پاجامہ کی رومالی پر) چھینٹیں مارتے۔ (ابوداؤد، نسائی)

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: ہمارے پاس حضرت جبریل تشریف لائے اور فرمایا: اے محمد آپ جب وضو کریں تو چھینٹے مار لیا کریں۔ (مشکوٰۃ، ترمذی صفحہ ۱۷۱، ابن ماجہ صفحہ ۳۶)

حضرت زید بن حارثہ رضی اللہ تعالیٰ عنہ کی روایت ہے کہ آپ صلی اللہ علیہ وسلم نے فرمایا: کہ شروع وحی میں حضرت جبریل علیہ السلام میرے پاس تشریف لائے، وضو اور نماز کی تعلیم دی اور وضو سے فارغ ہونے پر پانی چلو میں لے کر شرمگاہ کی جگہ چھینٹا مارا۔ (دارقطنی، مشکوٰۃ صفحہ ۱۷۱، ابن ماجہ صفحہ ۳۶)

**فَائِدَہ:** حدیث پاک میں (نضح) کا لفظ ہے، اس کے معنی پانی سے استنجاء کرنا بھی ہے اور ایک معنی پاجامہ کے رومالی پر پانی کا چھینٹا مارنا بھی ہے۔ اس کا مقصد وضو کے بعد پیشاب کے قطرہ کے وہم اور وسوسوں کو دور کرنا ہے۔ کہ اگر شیطان یہ وسوسہ ڈالے کہ پیشاب کا قطرہ نکل گیا ہے۔ تو اس کا ازالہ کرتے ہوئے یہ کہا جائے کہ نہیں پانی کا چھینٹا ہے جو مارا گیا ہے۔ تاکہ اس وسوسہ سے اس کا ذہن منتشر نہ ہو۔ (مرقات جلد ۱ صفحہ ۲۹۵)

لیکن خیال رہے کہ یہ وسوسہ اور وہم کی حد تک ہے۔ اگر واقعی اس کا مشانہ ضعیف ہے۔ قطرہ ٹپکنے کا تجربہ بھی ہے۔ تو ایسی صورت میں نضح پانی کے چھینٹوں سے فائدہ نہ ہوگا بلکہ دھو کر دوبارہ وضو کرنا ہوگا کہ حقیقۃً قطرہ ٹپک جانا ناقص وضوء ہے۔

ملا علی قاری نے بیان کیا کہ نضح وسوسہ کو دور کرنے کے لئے ان کے حق میں ہے جو محض ڈھیلے پر اکتفا کرتے ہوں۔ (مرقات صفحہ ۹۲۷)

### پاخانہ جانے سے پہلے انگوٹھی اتار لیتے

حضرت انس رضی اللہ تعالیٰ عنہ کی روایت ہے کہ آپ صلی اللہ علیہ وسلم پاخانہ جانے سے قبل انگوٹھی اتار لیتے تھے۔ (سنن کبریٰ صفحہ ۹۵، ابوداؤد صفحہ ۴)



حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ نے ایک انگٹھی پہنی جس پر ”محمد رسول اللہ“ نقش تھا، جب بیت الخلاء داخل ہوتے تو اسے اتار دیتے۔ (سنن کبریٰ جلد ۱ صفحہ ۹۵)

**فائدہ:** جسم پر کوئی ایسی چیز ہو جو کھلی ہو اور اس میں آیت یا اللہ کا نام وغیرہ ہو تو اسے پاخانے جانے سے پہلے اتار دینا لازم ہے۔ تاکہ ذکر اور اسماء الہیہ کی بے ادبی اور توہین نہ ہو اسی وجہ سے محدثین نے باب قائم کیا ہے ”الخاتم فیہ ذکر اللہ“ جیسا کہ ابوداؤد میں ہے جس کا مقصد یہ ہے کہ وہ انگٹھی جس میں خدائے پاک کا ذکر ہوا اسے اتار کر جائے۔

اسی طرح جیب میں کوئی قرآن پاک یا پنج سورہ یا دعا کی کتاب ہو تو اسے بیت الخلاء میں لے کر جانا منع ہے۔ (المرقات صفحہ ۲۸۸)

البتہ تعویذ جو سلعے ہوں، جس کے اندر اسماء الہیہ یا آیات قرآنیہ یا دعائیہ کلمات ہوں تو اس کا لے کر جانا درست ہے، چنانچہ اسی وجہ سے حائضہ عورت کو محفوظ بند تعویذ کا پہننا جائز ہے سنن دارمی میں حضرت عطاء سے مروی ہے کہ محفوظ بند تعویذ حائضہ پہن سکتی ہے اور اگر کھلے ہوں، کسی کا غذا یا چمڑے میں لکھے ہوں تو ممنوع۔

(دارمی جلد ۱ صفحہ ۲۶۵)

انگٹھی میں چونکہ حرف کھلے نظر آتے ہیں اس لئے نَع ہے۔ چنانچہ مجاہد مشہور جلیل القدر تابعی سے منقول ہے کہ ایسی انگٹھی جس میں خدائے پاک کے نام لکھے یا کھدے ہو پاخانہ میں لے جانا مکروہ ہے۔

(ابن ابی شیبہ صفحہ ۱۱۲)

**عذر یا مرض کی وجہ سے رات میں کسی برتن میں پیشاب کرنا**

حکیمہ بنت امیمہ رَضِيَ اللہُ تَعَالٰی عَنْہَا کی روایت میں ہے کہ نبی پاک ﷺ کے لئے ایک لکڑی کا پیالہ تھا جس میں آپ رات میں پیشاب فرماتے تھے۔ (ابوداؤد، نسائی صفحہ ۱۴)

حضرت عائشہ رَضِيَ اللہُ تَعَالٰی عَنْہَا فرماتی ہیں کہ (مرض الموت کے موقع پر) آپ ﷺ ہمارے سینہ کی جانب ٹیک لگائے تھے۔ آپ نے برتن منگوایا اس میں پیشاب کیا۔ پھر آپ جھک گئے اور وفات ہو گئی۔

(ابن خزیمہ جلد ۱ صفحہ ۳۷، سنن کبریٰ جلد ۱ صفحہ ۹۹)

مطلب یہ ہے کہ کسی وجہ سے رات میں پیشاب کے لئے باہر جانے میں تکلیف یا پریشانی ہو تو عذر کی وجہ سے کسی برتن میں پیشاب کا رہنا کوئی خلاف شرع قباحت کی بات نہیں۔ رات میں جو برتن میں پیشاب کرنے کا ذکر ہے، عذر کی وجہ سے تھا، ملا علی قاری نے مرقات میں لکھا ہے رات میں پیشاب کرنے کے لئے باہر میدان وغیرہ میں جانا اذیت کا باعث ہوتا ہے۔

عربوں میں اس عہد میں پیشاب یا پاخانے گھروں میں نہیں ہوا کرتے تھے۔ اسی طرح مرض و بیماری کی وجہ سے برتن میں پیشاب کرنا درست ہے۔

### پیشاب کا گھر میں پڑا رہنا بہت برا ہے

حضرت عبداللہ بن یزید سے روایت ہے کہ آپ ﷺ نے فرمایا: کسی برتن میں پیشاب مت رکھو کہ فرشتے اس گھر میں داخل نہیں ہوتے جس میں پیشاب رکھا ہوتا ہے۔

(مجمع جلد ۱ صفحہ ۲۰۹، بل الہدی جلد ۸ صفحہ ۲۰، کنز العمال جلد ۹ صفحہ ۳۴۹)

**فائدہ:** مطلب یہ ہے کہ پیشاب برتن میں پڑا رہے اور اس کی بو آ رہی ہے تو یہ اچھی بات نہیں، ایسی صورت میں فرشتہ رحمت گھر میں داخل نہیں ہوتے۔ اسی طرح نجاست اور غلیظ بدبودار چیزیں پڑیں ہوں اور اس کی صفائی میں تاخیر ہو تو بری بات ہے۔ ہاں جلدی اور وقت پر صاف کر دیا تو اس میں کوئی قباحت نہیں۔

### کھڑے ہو کر پیشاب کرنا ممنوع ہے

حضرت جابر بن عبداللہ رَضِیَ اللہُ تَعَالٰی عَنْہُ سے مروی ہے کہ آپ ﷺ نے کھڑے ہو کر پیشاب کرنے سے منع فرمایا ہے۔ (ابن ماجہ صفحہ ۲۶، عمدۃ القاری صفحہ ۱۳۵)

حضرت عمر رَضِیَ اللہُ تَعَالٰی عَنْہُ فرماتے ہیں کہ میں کھڑے ہو کر پیشاب کر رہا تھا آپ ﷺ نے مجھے دیکھ لیا اور فرمایا اے عمر! کھڑے ہو کر پیشاب مت کیا کرو، چنانچہ اس کے بعد میں نے کبھی کھڑے ہو کر پیشاب نہیں کیا۔ (ابن ماجہ صفحہ ۲۶)

### آپ ﷺ بیٹھ کر پیشاب کرتے

حضرت عمر رَضِیَ اللہُ تَعَالٰی عَنْہُ نے فرمایا: جب سے میں اسلام لایا ہوں میں نے کھڑے ہو کر پیشاب نہیں کیا۔

(عمدہ صفحہ ۱۳۶)

حضرت عائشہ رَضِیَ اللہُ تَعَالٰی عَنْہَا سے مروی ہے کہ جو تم سے یہ کہے کہ رسول پاک ﷺ کھڑے ہو کر پیشاب فرماتے اس کی مت تصدیق کرو، میں خود دیکھتی کہ آپ ﷺ گھر بیٹھ کر پیشاب فرماتے۔

(ترمذی صفحہ ۱۰۹، ابن ماجہ صفحہ ۲۶)

حضرت عائشہ رَضِیَ اللہُ تَعَالٰی عَنْہَا فرماتی ہیں کہ جب سے آپ ﷺ پر قرآن کا نزول ہوا ہے (یعنی نبی بنائے گئے) تب سے کسی نے بھی آپ ﷺ کو کھڑے ہو کر پیشاب کرتے ہوئے نہیں دیکھا۔ (ہاں صرف ایک مرتبہ عذر کی وجہ سے)۔ (سنن کبریٰ صفحہ ۱۰۲)

عبدالرحمن بن حسنہ کہتے ہیں کہ میں اور عمرو بن العاص بیٹھے تھے کہ آپ ﷺ گزرے اور آپ ﷺ

کے ہاتھ میں چمڑے کا ڈھال تھا۔ آپ ﷺ بیٹھ گئے اور پیشاب کیا۔ (سنن کبریٰ، بیہقی صفحہ ۱۰۲، نسائی)  
**فائدہ:** معلوم ہوا کہ بیٹھ کر پیشاب کرنا سنت ہے۔ کھڑے ہو کر پیشاب کرنا کافروں اور فساق فجار کی عادت ہے۔ کھڑے ہو کر پیشاب کرنے سے اس کی چھینٹیں بدن پر پڑتی ہیں۔ جو عذاب قبر کا باعث ہے۔ ہاں البتہ عذر کی وجہ سے مثلاً کمر میں درد ہو یا بیٹھ کر پیشاب کرنے کی صورت میں تلویت کا اندیشہ ہو تو مجبوراً کھڑے ہو کر کرنے کی گنجائش ہے، چنانچہ ایک مرتبہ آپ ﷺ نے عذر کی وجہ سے کھڑے ہو کر پیشاب کیا ہے۔

(ابوداؤد صفحہ ۴۰، بخاری صفحہ.....)

ملا علی قاری نے مرقات میں صفحہ ۲۹۶۔ علامہ عینی نے عمدہ القاری صفحہ ۱۳۶۔ میں لکھا ہے کہ عذر اور مرض کی وجہ سے آپ ﷺ نے کھڑے ہو کر پیشاب کیا۔

### عورتیں پاخانہ کے لئے جنگل جائیں تو رات کو نکلیں

حضرت عائشہ رضی اللہ تعالیٰ عنہا سے روایت ہے کہ حضرت سودہ بنت زمعہ رضی اللہ تعالیٰ عنہا کحیم شحیم جسم والی تھیں، جب پاخانہ کرنے کے لئے رات کو نکلتیں تو عورتوں میں پہچان لی جاتیں۔ (صحیح ابن خزیمہ جلد ۱ صفحہ ۳۲)  
 چنانچہ بخاری شریف میں حدیث افک کے ذیل میں حضرت عائشہ رضی اللہ تعالیٰ عنہا کا یہ ذکر منقول ہے  
 ”وکننا لا نخرج الا لیلہ“

اسی طرح حضرت عائشہ فرماتی ہیں: ”ان ازواج النبی صلی اللہ علیہ وسلم کن یخرجن باللیل اذا تبرزن الی الناصع“ (بخاری صفحہ ۲۶)

**فائدہ:** بعض چھوٹے گاؤں اور دیہاتوں میں پاخانہ گھروں میں نہیں ہوتے۔ مرد اور عورتیں پاخانہ کرنے جنگل میں جایا کرتے ہیں، ایسی صورتوں میں چونکہ ان پر مردوں کے مقابلہ میں زائد پردہ ہے اس لئے وہ رات کو جنگل جایا کریں تاکہ رات کی تاریکی میں وہ اطمینان اور عفت کے ساتھ قضاء حاجت کر سکیں۔

ویسے بہتر یہ ہے کہ کم از کم عورتوں کے لئے پاخانہ کا انتظام رہے۔ چونکہ فتنہ اور بے حیائی کا دور ہے، مزید یہ کہ عورتیں جائیں تو اکیلی اور تنہا نہ جائیں کسی عورت یا کم از کم بچے کے ساتھ جائیں۔ چنانچہ آپ ﷺ کے زمانے میں ازواج مطہرات جنگل کسی عورت کے ساتھ جایا کرتی تھیں جیسا کہ بخاری میں ہے۔ حضرت عائشہ رضی اللہ تعالیٰ عنہا کے ساتھ ام مسطح قضاء حاجت کے لئے جایا کرتی تھیں۔ (بخاری جلد ۲ صفحہ ۲۹)

علامہ عینی نے عمدہ القاری شرح بخاری میں ذکر کیا ہے کہ گھروں میں پاخانہ بن جانے کے بعد ان کو باہر نکلنے کی اجازت نہیں۔ (عمدہ القاری جلد ۲ صفحہ ۲۸۴)

## پیشاب کی بے احتیاطی سے قبر کا عذاب

حضرت ابن عباس رَضِیَ اللہُ تَعَالٰی عَنْہُ سے روایت ہے کہ آپ ﷺ دو قبروں کے پاس سے گزرے تو فرمایا: ان دو قبروں میں عذاب ہو رہا ہے اور ان دونوں کو عذاب کسی بڑی بات پر نہیں ہو رہا ہے۔ ایک کو تو اس وجہ سے کہ وہ پیشاب سے احتیاط نہیں کرتا تھا دوسرے کو اس وجہ سے کہ وہ چغل خوری کرتا تھا۔

(صحیح ستہ، صحیح بخاری، صفحہ ۳۵، مسلم جلد ۱ صفحہ ۱۴۱، نسائی صفحہ ۱۲، ابوداؤد صفحہ ۴)

فائدہ: بکثرت صحیح احادیث سے یہ ثابت ہے کہ پیشاب کی بے احتیاطی سے قبر میں عذاب ہوتا ہے۔ اور عذاب قبر کے اسباب میں پیشاب اور اس کے قطروں کے بے احتیاطی کو بہت دخل ہے۔

## زیادہ تر عذاب قبر پیشاب کی بے احتیاطی سے

حضرت ابو ہریرہ رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا: اکثر عذاب قبر پیشاب کی بے احتیاطی سے ہوتا ہے۔ (ابن ماجہ صفحہ ۲۹، کنز صفحہ ۳۳۲ تا ۳۳۸)

حضرت ابن عباس رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا اکثر عذاب قبر پیشاب کی وجہ سے ہوتا ہے، پس پیشاب سے احتیاط کرو۔ (مجمع الزوائد صفحہ ۲۱۲)

حضرت معاذ بن جبل رَضِیَ اللہُ تَعَالٰی عَنْہُ سے مروی ہے کہ آپ ﷺ خود بھی پیشاب سے احتیاط فرماتے اور اپنے اصحاب کو بھی اس کی تاکید فرماتے، حضرت معاذ نے فرمایا کہ عام طور پر قبر کا عذاب پیشاب کی بے احتیاطی کی وجہ سے ہوتا ہے۔ (مجمع الزوائد صفحہ ۲۱۲)

حضرت میمونہ بنت سعد کی روایت ہے کہ انہوں نے آپ ﷺ سے پوچھا کہ کیا ہم عذاب قبر میں گرفتار ہوں گے؟ آپ ﷺ نے فرمایا ہاں پیشاب کی وجہ سے۔ (مجمع الزوائد جلد ۱ صفحہ ۲۱۲)

حضرت انس رَضِیَ اللہُ تَعَالٰی عَنْہُ سے مروی ہے کہ پیشاب سے بچو اکثر عذاب قبر اسی سے ہوتا ہے۔ (کنز العمال صفحہ ۳۳۵)

## آپ ﷺ پیشاب کی چھینٹوں سے بہت احتیاط فرماتے

حضرت ابو موسیٰ رَضِیَ اللہُ تَعَالٰی عَنْہُ سے مروی ہے کہ آپ ﷺ کو میں نے دیکھا کہ بیٹھے پیشاب کر رہے ہیں اور دونوں رانوں کو خوب کشادہ کئے ہوئے ہیں تاکہ اس کی چھینٹیں ران و پیر میں نہ لگ جائیں۔

(مجمع الزوائد جلد ۱ صفحہ ۲۱۲)

## قبر میں سب سے پہلا حساب پیشاب کا ہوگا

حضرت ابو امامہ رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا: پیشاب سے احتیاط کرو کہ سب



سے پہلے محاسبہ قبر میں اسی کے بارے میں ہوگا۔ (مجمع جلد ۲ صفحہ ۲۱۴، کنز العمال صفحہ ۳۴۴)  
**فائدہ:** خیال رہے کہ طہارت کے امور میں پہلے پیشاب کا، عبادات میں نماز کا، اور حق العباد میں قتل کا پہلے حساب ہوگا۔

### بنی اسرائیل کو پیشاب لگ جانے پر کاٹنے کا حکم

حضرت ابو موسیٰ اشعری رضی اللہ تعالیٰ عنہ کی روایت ہے کہ بنی اسرائیل کو (کپڑے وغیرہ میں) پیشاب لگ جاتا تو دھونے کے بجائے (قینچی سے کاٹنے کا حکم تھا۔ (بخاری، کنز العمال جلد ۹ صفحہ ۳۴۵)  
 حضرت عبدالرحمن بن حسنہ کی روایت ہے کہ بنی اسرائیل کو حکم تھا کہ جب ان کو پیشاب لگ جائے تو قینچی سے کاٹ کر الگ کر دیں۔ ان کے ایک صاحب نے اس پر عمل نہیں کیا تو ان کو قبر میں عذاب دیا گیا۔

(ابوداؤد، نسائی صفحہ ۱۲، ابن ماجہ)

**فائدہ:** اللہ بنی اسرائیل پر کس قدر سخت حکم تھا کہ اگر پیشاب کپڑے پر لگ جائے تو دھونے کے بجائے کاٹ کر پھینک دیا جائے۔ علامہ انور شاہ کشمیری نے شرح بخاری میں لکھا ہے کہ بعض صحیح روایت میں ہے کہ جسم پر لگ جانے کی صورت میں کھال کے کاٹنے کا حکم تھا، مزید یہ لکھا ہے کہ بنی اسرائیل کو پیشاب سے بے احتیاطی پر قبر میں کھال کے کاٹنے کا عذاب دیا گیا۔ (فیض الباری جلد ۱ صفحہ ۳۱۹)

ان روایتوں سے معلوم ہوا کہ پیشاب سے بے احتیاطی بہت بڑی ہلاکت اور سخت ترین سزا کا باعث ہے۔ حضرات صحابہ کرام پیشاب کی بے احتیاطی سے بچنے کا بڑا اہتمام فرماتے تھے۔ اس بات کا خصوصی اہتمام رکھتے کہ جسم یا کپڑے پر اس کی باریک چھینٹیں بھی نہ پڑیں بعض صحابہ تو اس مسئلہ میں بہت سخت تھے۔ چنانچہ امام بخاری نے بیان کیا کہ حضرت ابو موسیٰ اشعری پیشاب کے مسئلے میں بہت سخت تھے پیشاب کی چھینٹوں سے بچنے کے لئے وہ شیشی میں پیشاب کیا کرتے تھے۔ (فیض الباری صفحہ ۳۱۸)

آج کل اس دور میں پیشاب سے بڑی بے احتیاطی ہے، مثلاً:

① اطمینان سے استنجاء نہیں کرتے، پیشاب ختم ہوتے ہی اٹھ جاتے ہیں حالانکہ اطمینان کرنے کے بعد اٹھنا چاہئے کہ اب قطرہ نہیں ٹپکے گا۔

② بہت کم پانی سے استنجاء کرتے ہیں۔ بعض مسجدوں کے پیشاب خانوں میں پانی کا برتن یا ڈبہ اتنا چھوٹا ہوتا ہے کہ وہ استنجاء کے لئے نا کافی ہوتا ہے۔ اور لوگ اسی تھوڑے پانی پر اکتفا کر کے اٹھ جاتے ہیں۔

③ بسا اوقات پیشاب کی نالیوں میں قطرہ رہتا ہے، اٹھنے، چلنے، ہلنے، سے وہ قطرہ ٹپکتا ہے لوگ اس کا خیال نہیں کرتے اور پیشاب کا قطرہ پا جامہ لنگی میں ٹپک جاتا ہے۔

۴ ضعفِ مثانہ کی عام شکایت ہے، پیشاب کی نالیوں میں یا رگوں میں امساک کی طاقت کم ہونے کی وجہ سے پیشاب کچھ وقفہ کے بعد ٹپکتا ہے۔ اس کے لئے ضروری ہے کہ پیشاب کے بعد ذرا دیر ٹپکنے کا انتظار کر لیا جائے یا کوئی ایسی حالت و حرکت اختیار کی جائے مثلاً تھوڑا اہل لیا جائے، یا کھنکھار لیا جائے یا اٹھ کر پھر بیٹھ لیا جائے جس طرح بھی ہواطمینان کر لیا جائے۔

۵ عموماً عورتیں بچوں کے پیشاب میں بے احتیاطی کرتی ہیں کپڑے اور بستر کو سکھا دیتی ہیں دھوتی نہیں۔ بسا اوقات پیشاب کی صورت میں کپڑے بدل دیتی ہیں بدن نہیں دھوتیں۔

۶ پیشاب کے مقام کو بسا اوقات یونہی چھوڑ دیتی ہیں، دھوتی نہیں یہ سب بے احتیاطی میں داخل ہے۔

۷ جس کو ضعفِ مثانہ کی شکایت ہو وہ جس کپڑے میں پیشاب پاخانہ کرے اور رات میں پہن کر سوئے اسی کپڑے میں نماز نہ پڑھے۔

۸ پیشاب کرنے کی جگہ ذرا اونچی ہوتا کہ پیشاب نشیب میں ہو اس کی چھینٹیں نہ پڑیں خیال رہے کہ جس طرح پیشاب کو عذاب قبر میں دخل ہے اسی طرح سورہ ملک کا رات میں سوتے وقت پڑھنا عذاب قبر کو دور کرنے میں دخل ہے اس لئے سورہ ملک کا اہتمام رکھیں تاکہ عذاب قبر سے محفوظ رہ سکیں۔

### پاخانہ سے فراغت پر ہاتھ زمین سے رگڑ کر صاف فرماتے

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم پاخانہ تشریف لے جاتے تو میں برتن میں پانی لاتا جس سے آپ پاکی فرماتے، پھر آپ اپنے ہاتھ کو زمین پر رگڑ کر دھوتے۔ (ابوداؤد صفحہ ۷)

حضرت ابراہیم بن جریر نے اپنے والد سے نقل کیا ہے کہ میں نبی پاک صلی اللہ علیہ وسلم کے ساتھ تھا۔ آپ بیت الخلاء تشریف لے گئے اور قضاء حاجت فرمائی، پھر آواز دی اے جریر! لاؤ پانی۔ میں پانی لے کر آیا، آپ صلی اللہ علیہ وسلم نے پانی سے صفائی حاصل کی، پھر زمین پر ہاتھ رگڑ کر دھویا۔ (نسائی صفحہ ۱۹، ابن خزیمہ جلد ۱ صفحہ ۴۷)

حضرت ابو ہریرہ رضی اللہ تعالیٰ عنہ سے روایت ہے کہ میں نے آپ کو پانی لا کر دیا۔ آپ جھاڑی میں تشریف لے گئے، میں نے پانی دیا، آپ نے استنجاء کیا۔ پھر مٹی سے ہاتھ ملا اور پانی سے دھویا۔ (دارمی جلد ۱ صفحہ ۱۷۳)

فَائِدَہ: پاخانہ کی بوزائل کرنے کے لئے مٹی ہی بہتر ہے۔ صابن یا۔ پاؤڈر سے کچھ نہ کچھ بو کا اثر باقی رہ سکتا ہے۔ اس کے لئے مٹی قدرتی شے ہے۔ اس لئے مٹی سے ہاتھ رگڑ کر دھونا مسنون ہے۔ اور جہاں مٹی کی سہولت نہ ہو جیسے بڑے شہروں میں، بالکل پختہ مکان میں تو پھر صابن پاؤڈر سے بھی کام چل سکتا ہے۔ ابن قیم نے زاد المعاد میں مٹی سے رگڑنے کی عادت طیبہ نقل کی ہے۔ ملا علی قاری نے مٹی سے ہاتھ رگڑ کر دھونے کو سنت قرار

دیا ہے۔ (مرقات جلد ۱ صفحہ ۲۹۵)

### پاخانہ کے بعد طہارت حاصل کرنے کا مسنون طریقہ

حضرت جریر، ابن مسعود اور دیگر احادیث سے یہ معلوم ہوتا ہے کہ اولاً آپ پاخانہ میں مٹی کے ڈھیلوں کو استعمال فرماتے، پھر اس کے بعد پانی سے مزید صفائی حاصل فرماتے جیسا کہ حدیث پاک میں ہے کہ فراغت کے بعد آپ نے حضرت جریر سے پانی منگوایا اور پاکی حاصل کی۔ لہذا طہارت کا مسنون طریقہ یہ ہے کہ اولاً ڈھیلے کا استعمال پھر پانی کا استعمال۔ اور محض پانی پر اکتفا بھی ثابت ہے۔ علامہ عینی نے لکھا ہے کہ افضل طریقہ یہ ہے کہ اولاً ڈھیلے کا استعمال کرے پھر پانی سے صفائی کرے۔ (عمدة القاری صفحہ ۲۹۰)

### پاخانہ پیشاب کرتے وقت دونوں پیروں کو کشادہ رکھتے

حضرت مغیرہ بن شعبہ رَضِيَ اللہُ تَعَالٰی عَنْہُ سے مروی ہے کہ آپ ﷺ فلاں کی کوڑی پر تشریف لائے اور دونوں پیروں کو کشادہ اور کھڑے ہو کر پیشاب کیا۔ (ابن خزیمہ جلد ۱ صفحہ ۳۶)

حضرت حسن رَضِيَ اللہُ تَعَالٰی عَنْہُ فرماتے ہیں کہ نبی پاک ﷺ کے دیکھنے والوں نے مجھ سے روایت کی ہے کہ آپ پیشاب فرماتے، دونوں رانوں کو خوب کشادہ فرماتے۔ (کنز العمال صفحہ ۵۱۳)

فَائِدَہ: خیال رہے کہ بیٹھنے کا یہ مسنون طریقہ اخراج کے عمل کو آسان اور سہل کرتا ہے۔ اسی طرح پاخانہ ہونے میں سہولت ہوتی ہے اور نجاست کی چھینٹوں سے بدن کی حفاظت ہوتی ہے۔

کھڑے ہو کر پیشاب آپ نے کسی عذر کی وجہ سے کیا ہوگا کہ آپ نے اس سے خود منع فرمایا ہے۔

### راستہ میں تکلیف دہ امور کا ہونا باعث لعنت

حضرت حذیفہ ابن اسید رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا جس نے راستہ میں کسی تکلیف دہ معاملہ سے مسلمانوں کو تکلیف پہنچائی ان پر خدا کی لعنت واجب ہے۔ (مجمع صفحہ ۲۰۹)

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: جس نے بھی مسلمانوں کے گزرگاہ میں کوئی تکلیف دہ معاملہ کیا۔ (کہ گزرنے والوں کو اس سے تکلیف ہوتی ہو) اس پر خدا، رسول اور تمام انسانوں کی لعنت ہے۔ (مجمع صفحہ ۲۰۹)

فَائِدَہ: خیال رہے راستہ عام لوگوں کی گزرگاہ ہے۔ کسی کی ذاتی ملکیت نہیں ہے۔ کوئی ایسا کام کرنا جس سے عام لوگوں کا حق مارا جاتا ہو، خاص اپنا استعمال ہوتا ہو، یا ایسا کام ہو جس سے لوگوں کو اذیت ہوتی ہو جائز نہیں ہے۔

اب اگر راستہ میں جب کہ محلوں کی گلیوں میں عورتیں بچوں کو پاخانہ کروادیتی ہیں گزرنے والوں کے لئے



سخت تکلیف کا باعث ہوتی ہے۔ اسی طرح راستہ پر کوئی ایسی چیز مثلاً سواری وغیرہ کا کھڑی کر دینا جس سے راستہ تنگ ہو کر گزرنے والے کو تکلیف ہو جائز نہیں، اسی وجہ سے آپ نے راستہ میں پڑاؤ ڈالنے سے منع کیا ہے۔ فتح الملہم شرح مسلم میں ہے کہ راستے پر موٹر گاڑی کا کھڑا کر دینا کہ راستہ تنگ ہو جائے ناجائز ہے۔ (جلد ۳ صفحہ ۴۷۴)۔ بعض لوگ بجائے گیرج بنانے کے راستہ پر ہی گاڑی اسکوٹر وغیرہ کھڑی کر دیتے ہیں یہ گناہ اور ناجائز ہے۔ ایسے امور سے بچنا چاہئے۔ راستہ سب کا ہے کسی ایک کا خاص نہیں۔

### سوکر اٹھنے کے بعد ہاتھ دھو کر پانی میں ڈالے

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جب تم میں سے کوئی اپنی نیند سے بیدار ہو تو وہ اپنا ہاتھ برتن یا وضو کے پانی میں ہرگز نہ ڈالے، اسے کیا معلوم کہ اس کا ہاتھ رات میں کہاں رہا۔

(صحاح ستہ، ابن خزیمہ جلد ۵۲، صفحہ ۵۲، ابوداؤد صفحہ ۱۴)

سالم نے اپنے والد سے روایت کی ہے کہ رسول پاک صلی اللہ علیہ وسلم نے فرمایا: جب تم میں سے کوئی نیند سے بیدار ہو تو تا وقتیکہ اپنے ہاتھ کو دھونہ دے پانی کے برتن میں ہاتھ نہ ڈالے۔ (ابن ماجہ صفحہ ۳۲)

حضرت جابر رضی اللہ تعالیٰ عنہ سے روایت ہے کہ آپ صلی اللہ علیہ وسلم نے فرمایا جب تم میں سے کوئی نیند سے بیدار ہو اور وضو کرنا چاہے تو اپنے ہاتھ کو وضو کے پانی میں نہ ڈالے یہاں تک کہ دھونہ ڈالے۔ اسے کیا معلوم ہاتھ اس کا کہاں رہا اور کہاں رکھا۔ (ابن ماجہ صفحہ ۳۲)

حضرت حارث کی روایت ہے کہ حضرت علی رضی اللہ تعالیٰ عنہ نے پانی منگوایا، برتن میں ڈالنے سے پہلے ہاتھ دھویا، پھر کہا اسی طرح میں نے رسول اللہ صلی اللہ علیہ وسلم کو کرتے دیکھا۔

فائدہ: ان تمام روایتوں سے معلوم ہوا کہ سوکر اٹھنے کے بعد خاص کر کے رات کو سونے کے بعد اولاً اپنی دونوں ہتھیلیوں کو دھوئے، پھر برتن میں ہاتھ ڈالے تاکہ ہاتھ میں کوئی چیز لگی ہو تو اس کا اثر پانی میں آکر پانی خراب نہ ہو۔ اسی لئے اٹھنے کے بعد اولاً دونوں ہاتھوں کا دھونا مسنون ہے۔

خیال رہے کہ اس زمانہ میں مگ ڈونگا، جگ کا استعمال رائج نہیں تھا۔ ایک یا دونوں ہاتھ پانی میں ڈال کر پانی استعمال کرتے تھے۔ اور نہ ٹونٹی دار لوٹا تھا، اور نہ نلوں کا سسٹم تھا، اس لئے تاکید کی تھی کہ پانی میں ہاتھ نہ ڈالیں۔ اب اگر جگ لوٹے اور نلوں سے وضو و غسل کرنا ہو تو اس کی تاکید نہ ہوگی تاہم سنت اور مستحب رہے گا۔ حافظ نے فتح الباری میں تمام علماء کے نزدیک اسے مستحب قرار دیا ہے۔ سعایہ میں نووی کے حوالے سے ہے کہ

جب بھی ہاتھ کے بارے میں شک ہو دھونا مستحب ہوگا۔ (السعایہ جلد ۱ صفحہ ۱۰۲)

علامہ عینی نے عام علماء کے نزدیک اسے مستحب قرار دیا ہے۔ (عمدہ جلد ۳ صفحہ ۱۸)



## قضاء حاجت فرماتے تو سر ڈھانک لیتے جوتا پہن لیتے

حبیب ابن صالح سے روایت ہے کہ آپ ﷺ جب بیت الخلاء تشریف لے جاتے تو چپل پہن لیتے، سر ڈھانک لیتے۔ (ابن سعد، بل الہدیٰ جلد ۸ صفحہ ۱۱، سنن کبریٰ جلد ۱ صفحہ ۹۶)

حضرت عائشہ رضی اللہ تعالیٰ عنہا سے مروی ہے کہ آپ ﷺ بیت الخلاء تشریف لے جاتے تو سر ڈھانک لیتے۔ اسی طرح جب بیوی کے پاس آتے تو سر ڈھانک لیتے۔ (بیہقی فی السنن جلد ۱ صفحہ ۹۶)

حضرت جریر بن عبد اللہ رضی اللہ تعالیٰ عنہ سے روایت ہے کہ آپ ﷺ بیت الخلاء تشریف لے جاتے تو پیر میں جوتا پہن لیتے سر ڈھانک لیتے۔ (اور آنے کے بعد) وضو فرماتے۔ (مسند احمد جلد ۲ صفحہ ۲۶۲)

فائدہ: آپ ﷺ ننگے سر بیت الخلاء یا جنگل و میدان پاخانے کے لئے تشریف نہ لے جاتے۔ اس سے معلوم ہوا کہ ننگے سر بیت الخلاء جانا خلاف سنت ہے۔ بیت الخلاء کے آداب میں ہے کہ ٹوپی یا سر پر کوئی کپڑا رومال وغیرہ ڈال لے۔

شرح احیاء میں علامہ زبیدی نے اسے منجملہ آداب میں ذکر کیا ہے۔

بعض لوگ اس کا خیال نہیں کرتے اور کھلے سر چلے جاتے ہیں۔ خلاف ادب مکروہ ہے۔

مردوں عورتوں دونوں کا حکم یہی ہے۔ حضرت عائشہ رضی اللہ تعالیٰ عنہا فرماتی ہیں کہ حضرت ابو بکر رضی اللہ تعالیٰ عنہ کہتے تھے میں سر کو ڈھانک لیتا ہوں جب میں بیت الخلاء جاتا ہوں۔ ابن شہاب کہتے ہیں کہ حضرت ابو بکر صدیق رضی اللہ تعالیٰ عنہ ایک دن خطبہ دیتے ہوئے فرمایا۔ خدا سے حیاء کرو، خدا کی قسم جب سے میں نے رسول پاک ﷺ سے بیعت کی ہے، بیت الخلاء نہیں گیا مگر سر کو ڈھانک کر اپنے رب سے شرماتے ہوئے۔

(کنز العمال جلد ۹ صفحہ ۵۰۹، ابن حبان)

## پاخانہ پیشاب کرتے وقت بات ممنوع ہے

حضرت ابو ہریرہ رضی اللہ تعالیٰ عنہ سے روایت ہے کہ تم میں سے کوئی دو آدمی پاخانہ کے لئے جائیں اور ستر کھولے (پاخانہ کرتے وقت) گفتگو کریں، سو یہ اللہ کو بالکل پسند نہیں۔ (مجمع الزوائد جلد ۱ صفحہ ۲۱۲)

حضرت ابوسعید رضی اللہ تعالیٰ عنہ کی روایت ہے کہ آپ ﷺ نے فرمایا: دو آدمی (جب پاخانہ کو جائیں) ایک دوسرے کی ستر دیکھنے سے بچیں اور پاخانہ کرتے وقت ایک دوسرے سے باتیں نہ کریں۔ کہ اللہ کو اس پر ناراضگی ہوتی ہے۔ (کنز العمال جلد ۹ صفحہ ۳۵۹، صحیح ابن خزیمہ جلد ۱ صفحہ ۳۹، ابن ماجہ)

فائدہ: پیشاب پاخانہ کرتے وقت باتیں ممنوع ہے، شرافت حیا اور وقار کے خلاف ہے۔ ظاہر بات ہے قریب ہوں گے تب ہی بات ہوگی اور قریب ہونے سے بے ستری ہوگی۔ جاہلیت کے زمانہ میں لوگ اس کا

خیال نہیں کرتے تھے، اس پر آپ نے منع فرمایا۔ عموماً لڑکے اس قسم کی حرکت کرتے ہیں گارجن کو منع کرنا چاہئے، اگر ضرورت کسی وجہ سے پیش آجائے تو کھنکار کر کام نکال لیا جائے، اگر اس سے بھی کام نہ چلے اور نقصان کا اندیشہ ہو تو بقدر ضرورت ایک آدھ جملہ بول دے اور جلدی سے فارغ ہو کر ضروری بات کرے۔ چنانچہ علامہ مرتضیٰ حسین زبیدی شرح احیاء میں لکھتے ہیں:

”ووجب ان يتكلم اذا اضطر الى ذلك من امر يقع مثل حريق او اعمى يقع او دابة او ما اشبه ذلك.“ (جلد ۲ صفحہ ۳۴۱)

ضرورت شدید کے وقت، مثلاً کوئی اندھا گر رہا ہے، ایسے وقت میں چپ رہنا اور کسی کو تکلیف و ضرر لاحق ہو جائے، منع ہے، اور گناہ ہے۔

### پیشاب و پاخانہ کرتے وقت سلام منع ہے

حضرت جابر بن عبد اللہ رَضِيَ اللہُ تَعَالٰی عَنْہُ سے روایت ہے کہ ایک شخص کا گزر آپ ﷺ کے پاس سے ہوا آپ ﷺ پیشاب فرما رہے تھے، اس نے سلام کیا آپ ﷺ نے اس سے فرمایا جب تم اس حالت میں دیکھو تو سلام مت کرو۔ اگر تم سلام کرو گے تو میں جواب نہ دوں گا۔ (ابن ماجہ صفحہ ۲۹، نمبر ۲۵۲)

### پیشاب و پاخانہ کی حالت میں سلام کا جواب دینا ممنوع ہے

حضرت عبد اللہ ابن عمر رَضِيَ اللہُ تَعَالٰی عَنْہُ سے مروی ہے کہ ایک شخص آپ ﷺ کے پاس سے گزرا تو آپ ﷺ پیشاب فرما رہے تھے اس نے آپ ﷺ کو سلام کیا، آپ ﷺ نے جواب نہیں دیا۔ (ابوداؤد صفحہ ۴، ابن ماجہ صفحہ ۲۹)

فَإِنَّكَ لَا: شرح احیاء میں ہے کہ پیشاب اور پاخانہ کی حالت میں کوئی سلام کرے تو جواب نہ دے۔

(اتحاف السادہ جلد ۱ صفحہ ۳۴۱)

### بیت الخلاء میں چھینک آئے تو

حسن بصری سے منقول ہے کہ اگر بیت الخلاء میں چھینک آئے تو دل میں الحمد للہ کہے۔ (ابن ابی شیبہ صفحہ ۱۱۴)

### سورخ میں پیشاب نہ کرے کہ خطرہ جان کا باعث ہے

عبد اللہ بن سر جس رَضِيَ اللہُ تَعَالٰی عَنْہُ سے روایت ہے کہ نبی پاک ﷺ نے فرمایا: تم میں سے کوئی سورخ میں ہرگز پیشاب نہ کرے۔ کہا گیا کہ وہ جنوں کے سکونت کی جگہ ہے۔ (جن سے مراد نگاہوں سے مخفی کیڑے مکوڑے وغیرہ سب مراد ہیں)۔ (منہل جلد ۱ صفحہ ۱۱۵، سنن کبریٰ جلد ۱ صفحہ ۹۹، نسائی صفحہ ۱۵، ابوداؤد صفحہ ۵، حاکم)

فَإِنَّكَ لَا: حدیث پاک میں کسی سورخ میں پیشاب کرنے سے منع کیا گیا ہے۔ اس حدیث کے راوی حضرت

قنادہ رَضِيَ اللہُ تَعَالٰی عَنْہُ سے پوچھا گیا کہ سوراخ میں پیشاب سے منع کیوں کیا گیا، تو انہوں نے جواب دیا کہ وہ جنوں کے رہنے کی جگہ ہے اس لئے منع کیا گیا تا کہ ایسا نہ ہو کہ کوئی سوراخ جن کا مسکن ہو اور کسی نے اس میں پیشاب کر دیا اس کا مسکن یا بدن ناپاک ہو گیا اس نے اس کے انتقام میں کوئی تکلیف پہنچا دی۔ چنانچہ شراح حدیث نے اس حدیث کے ذیل میں لکھا ہے کہ حضرت سعد بن عبادہ جو قبیلہ خزرج کے سردار تھے کسی سوراخ میں پیشاب کر دیا وہ سوراخ جن کا مسکن تھا اس جن نے حضرت سعد بن معاذ کو قتل کر دیا۔ اور یہ شعر پڑھا:

وَ نَحْنُ قَتَلْنَا سَيِّدَ الْخَزْرَجِ

تَرْجَمًا: ”ہم نے خزرج کے سردار کو مار ڈالا۔“ (اتحاف السادہ جلد ۲ صفحہ ۳۲۸)

طحاوی علی المراقی میں ہے کہ سعد بن عبادہ خزرجی نے حوران کے مقام پر سوراخ میں پیشاب کر دیا تھا سو اس پر جناتوں نے ان کو مار ڈالا۔ (طحاوی علی المراقی صفحہ)

سوراخ میں پیشاب کرنے سے حضرت سعد بن عبادہ رَضِيَ اللہُ تَعَالٰی عَنْہُ کی موت کا واقعہ صاحب منہل نے منادی کے حوالہ سے لکھا ہے کہ صحیح روایتوں کے اعتبار سے حضرت سعد بن عبادہ کی موت سوراخ میں پیشاب کرنے کے بعد اچانک گر کر ہوئی ہے، اس کے بعد یہ آواز سنی گئی: ”نحن قتلنا سید الخزرج سعد بن عبادہ۔ رمیناہ بسہم فلم یخط فوادہ۔“ (منہل جلد ۱ صفحہ ۱۱۵)

اسد الغابہ جلد ۲ صفحہ ۲۸۵ میں ابن اثیر نے، استیعاب جلد ۱ صفحہ ۱۶۴ میں ابن عبد البر نے بھی اچانک جسم سیاہ ہو کر ان کے مرجانے اور غیبی طور سے اس شعر کی آواز آنے کا واقعہ نقل کیا ہے۔

ابن سیرین اور قنادہ سے مروی ہے کہ وہ کھڑے ہو کر پیشاب کے بعد لوٹے اور کہا مجھے کمر میں تکلیف ہو رہی ہے پھر تھوڑا وقفہ ہوا کہ انتقال ہو گیا۔ اور جنات کی جانب سے یہ دو شعر کی آواز آئی۔ (مجمع الزوائد جلد ۱ صفحہ ۲۱۱)

خلاصہ یہ ہے کہ حضرت سعد بن عبادہ جو ایک جلیل القدر مشہور صحابی ہیں ان کی موت جنات کے اثر سے ہوئی اس سے متحوم ہوا کہ جنات کے اثر اور اس کی تکالیف موت کا سبب ہو سکتی ہے۔ (مرقات الفاتح صفحہ ۴۳)

پیشاب کرے تو تین مرتبہ عضو کو جھاڑے

حضرت عیسیٰ بن یزید ایمانی نے اپنے والد سے روایت کیا ہے کہ آپ ﷺ نے فرمایا: جب پیشاب کرو تو پیشاب کے اعضاء کو تین مرتبہ جھاڑو۔ (مسند احمد جلد ۴ صفحہ ۳۴۷، ابن ماجہ صفحہ ۲۸، ۳۲۶، مجمع صفحہ ۲۱۲)

فَائِدَہ: ابن قیم نے زاد المعاد میں لکھا ہے کہ آپ ﷺ جب پیشاب فرماتے تو تین مرتبہ جھاڑتے۔

(جلد ۱ صفحہ ۱۷۳)

مقصد یہ ہے کہ پیشاب کی نالی میں پیشاب نہ رہے تا کہ اٹھنے کے بعد قطرہ نہ ٹپک جائے، اس لئے ایسا



طریقہ اختیار کرنا جس سے پیشاب جھڑ جائے اور ٹپکنے کا احتمال نہ رہے ضروری ہے۔ مثلاً چند قدم چلنا، کھنکھارنا، جسم کو حرکت دینا وغیرہ تاکہ پیشاب کی نالیوں کا قطرہ ٹپک جائے اٹھنے کے بعد ٹپک کر وضوء کو ناقص اور کپڑے کو خراب نہ کرے شرح احیاء میں بھی اعضاء پیشاب کو تین مرتبہ جھاڑنا اور حرکت دینا آداب استنجاء میں ذکر کیا ہے۔

(اتحاف السادة جلد ۲ صفحہ ۳۰۴)

### ہوا نکلنے کی آواز سے ہنسنہ منع ہے

حضرت جابر رَضِيَ اللہُ تَعَالٰی عَنْہُ سے روایت ہے کہ آپ ﷺ نے خروج ریح کی آواز پر ہنسنے سے منع فرمایا

ہے۔ (مجمع الزوائد جلد ۱ صفحہ ۲۱۲، جامع صغیر جلد ۲ صفحہ ۵۵۹)

فَائِدَہ: ہوا اور ریح کے خارج ہونے پر ہنسا اور بالقصد مجلس میں ریح خارج کر کے حظ اور مذاق کرنا یہ ملعون قوم لوطیوں کی عادت ہے، اور لوطیوں کی جتنی عادتیں ہیں سب ملعون اور غضب خداوندی کا باعث ہیں۔ چنانچہ قوم لوط کی بیشتر قبیح عادتوں کا ذکر قرآن پاک کی آیت:

﴿وَتَاتُونَ فِي نَادِيكُمُ الْمُنْكَرُ﴾

کی تفسیر میں بیان کیا گیا ہے۔ علامہ قرطبی نے قاسم بن محمد کا قول بیان کیا ہے کہ ”انہم کانوا يتضارطون في مجالسهم“ کہ وہ اپنی مجلس میں زور سے ریح خارج کیا کرتے تھے۔ اور ان کی قبیح عادتوں میں انگلیوں کا مہندی سے رنگنا، کبوتروں سے کھیلنا، سیٹی بجانا، کنکری اور ڈھیلے مارنا، انگلیوں کا چٹخانا، رنگین کپڑے پہننا، عورتوں کے ساتھ مشابہت اختیار کرنا ہے۔ (الجامع لاحکام القرآن جلد ۳۱، صفحہ ۲۵۵)

علامہ شوکانی نے فتح القدیر میں لوطیوں کی قبیح و مذموم عادت ذکر کرتے ہوئے لکھا ہے کہ وہ لوگوں پر ڈھیلا مارتے۔ راہگیروں کا مذاق اڑاتے، اپنی مجلسوں میں زور سے ریح خارج کرتے، کبوتر بازی کرتے، انگلیوں میں مہندی لگاتے، رنگین کپڑے پہنے، نرد اور شطرنج کھیلتے۔ (فتح القدیر جلد ۲ صفحہ ۲۵۱)

علامہ سیوطی نے الدر المنثور میں اس آیت کے ذیل میں لکھا ہے کہ وہ اپنی مجلسوں میں زور سے ریح خارج کرتے۔ اور مجاہد کے حوالہ سے ہے کہ ان کے منکرات، سیٹی مارنا، کبوتر بازی، قبا کے بٹن کا کھلا رکھنا ہے۔

(جلد ۶ صفحہ ۴۶۱)

علامہ آلوسی نے اس کی تفسیر میں حضرت ابن عباس سے نقل کیا ہے کہ ایک دوسرے کے ساتھ ریح خارج

کرنا ہے۔ (روح المعانی جلد ۲۰ صفحہ ۱۵۳)

ابن عطیہ کے حوالہ سے علامہ قرطبی نے بیان کیا ہے کہ لوطیوں کی تمام عادتوں سے بچنا واجب ہے۔ ہمارے دور میں لوطیوں کی ایک عادت انگلیوں کا چٹخانا رائج ہے۔ خصوصاً اس کی قباحت اور بڑھ جاتی ہے جب کہ



نماز کے بعد مسجدوں میں اس کی منحوس آواز سنائی دیتی ہے۔ ”اللھم احفظنا“

قضائے حاجت میں پردہ سے متعلق ایک عجیب واقعہ بلکہ معجزہ

حضرت یعلیٰ بن مرہ اپنے والد سے نقل کرتے ہیں کہ میں آپ ﷺ کے ساتھ کسی سفر کے موقع پر تھا آپ ﷺ نے بیت الخلاء جانے کا ارادہ کیا۔ (یہاں پردے کے لئے کوئی آڑ یا قریب میں کوئی درخت پیڑ وغیرہ نہیں تھا)۔ آپ ﷺ نے مجھ سے فرمایا: کھجور کے ان دو درختوں کو (جو ذرا دور تھے) بلا لو اور ان سے یہ کہو رسول پاک ﷺ تم دونوں کو یہاں بلاتے ہیں کہ آکر مل جاؤ (تاکہ پردہ ہو جائے اور میں پاخانہ کر لوں) چنانچہ وہ دونوں آکر مل گئے۔ آپ ﷺ نے اس سے پردہ حاصل کیا اور قضائے حاجت کی۔ پھر مجھ سے کہا ان دونوں سے کہہ دو کہ اپنی جگہ پر واپس چلے جائیں۔ چنانچہ میں نے کہا۔ وہ دونوں درخت (جو الگ الگ جگہ سے) آئے تھے اپنی جگہ واپس چلے گئے۔ (مسند احمد، ابن ماجہ، مجمع جلد ۱ صفحہ ۲۰۵)

بطور معجزہ پردہ کے لئے درختوں کا آنا اور پھر اپنے مقام پر فراغت کے بعد واپس چلے جانا متعدد مرتبہ پیش آیا ہے۔ اور یہ واقعہ سفر کا ہے۔

یہ واقعہ مسلم جلد ۲ صفحہ ۴۱۸ اور بیہقی اور ابونعیم نے حضرت جابر بن عبد اللہ سے نقل کیا ہے۔ ہم لوگ ایک مرتبہ آپ ﷺ کے ساتھ سفر میں تھے ایک وادی فتح میں ہم لوگوں نے پڑاؤ ڈالا۔ آپ ﷺ نے پاخانہ کا ارادہ کیا ہم برتن میں پانی لے کر آپ ﷺ کے پیچھے پیچھے چلے۔ آپ ﷺ نے پردہ تلاش کیا مگر کوئی پردہ کی صورت نظر نہ آئی، وادی کے کنارے دو درخت نظر آئے آپ ﷺ ایک درخت کے پاس تشریف لے گئے اس کی ٹہنیوں میں سے ایک ٹہنی کو پکڑا اور کہا آؤ میرے پاس اللہ کے حکم سے۔ پس وہ درخت آپ ﷺ کے ساتھ آپ ﷺ کے پیچھے پیچھے اس اونٹ کی طرح جسے ساربان کھینچ رہا ہو آنے لگا۔ پھر آپ ﷺ دوسرے درخت کے پاس تشریف لائے اور فرمایا چلو میرے ساتھ اللہ کے حکم سے پس اس نے آپ ﷺ کی بات مان کر آپ ﷺ کے پیچھے پیچھے اس اونٹ کی طرح جو اپنے مالک کے پیچھے پیچھے آ رہا ہو آنے لگا یہاں تک کہ وہ دونوں آپ ﷺ کے گرد جمع ہو گئے۔ پھر آپ ﷺ نے فرمایا دونوں ایک دوسرے سے مل جاؤ، پس وہ دونوں جڑ گئے میں (یہ ماجرا دیکھ رہا تھا اور) ڈر رہا تھا آپ ﷺ کو میرے قریب ہونے کا احساس نہ ہو جائے۔ (کہ آپ ﷺ پاخانہ کے لئے نکلے تھے) اور آپ ﷺ دور ہو جائیں، چنانچہ آپ ﷺ دور ہو گئے اور ہم لوگ بیٹھے باتیں کرنے لگے۔ کچھ ہی دیر ہوئی کہ آپ ﷺ سامنے سے تشریف لائے اور وہ دونوں درخت جدا ہو چکے تھے، اور اپنے تنے کے سہارے کھڑے ہو چکے تھے۔

(مسلم جلد ۲ صفحہ ۴۱۸، بل الہدیٰ صفحہ ۴۹، سنن کبریٰ جلد ۱ صفحہ ۹۴)

حضرت جابر رَضِیَ اللہُ تَعَالٰی عَنْہُ فرماتے ہیں کہ آپ ﷺ سفر میں تھے۔ آپ ﷺ کی عادت طیبہ تھی کہ پاخانہ کے لئے ذرا دور جاتے تھے کہ کسی کو نظر نہیں آتے۔ چنانچہ ایک جنگل میں ہمارا پڑاؤ ہوا، جہاں کوئی درخت نہ پتھر (بالکل چٹیل میدان) تو آپ ﷺ نے مجھ سے فرمایا اے جابر پانی کا برتن لو اور میرے ساتھ چلو، ہم نے پانی کا برتن بھرا اور آپ ﷺ کے ساتھ چلے۔ خوب چلے حتیٰ کہ لوگوں کی نظروں سے غائب ہو گئے۔ چار گز کے فاصلے پر دو درخت نظر آئے۔ آپ ﷺ نے فرمایا جاؤ اور اس درخت سے کہو کہ اے درخت تم اپنے جوڑ (دوسرے درخت) کے پاس جاؤ تاکہ تمہارے پیچھے ضرورت رفع کی جاسکے (یعنی پاخانہ کیا جاسکے) تو میں نے ایسا ہی کیا چنانچہ زمین میں حرکت ہوئی اور وہ دونوں مل گئے۔ آپ ﷺ ان کی آڑ میں بیٹھ کر قضائے حاجت کرنے لگے پھر وہ دونوں اپنی جگہ چلے گئے۔ (دارمی، مسند احمد، جمع الجوامع جلد ۲ صفحہ ۲۳۹)

حضرت ابن مسعود رَضِیَ اللہُ تَعَالٰی عَنْہُ سے مروی ہے کہ میں آپ ﷺ کے ساتھ غزوہ خیبر کے موقع پر تھا آپ ﷺ نے بیت الخلاء کا ارادہ کیا تو مجھ سے فرمایا اے عبد اللہ کچھ دیکھتے ہو (یعنی پردے کے لئے کچھ) میں نے دیکھا تو ایک درخت نظر آیا۔ میں نے آپ ﷺ کو بتایا۔ تو آپ ﷺ نے فرمایا اور کوئی دیکھتے ہو۔ تو میں نے اس درخت سے دور ایک درخت کو دیکھا تو آپ ﷺ سے بتا دیا، تو آپ ﷺ نے فرمایا اس درخت سے کہو تم کو رسول پاک حکم فرماتے ہیں کہ تم دونوں جمع ہو جاؤ۔ چنانچہ میں نے ان سے کہا۔ وہ دونوں ایک جگہ جمع ہو گئے۔ آپ ﷺ نے اس کی آڑ کا پردہ بناتے ہوئے قضائے حاجت کی۔ پھر آپ ﷺ کھڑے ہو گئے وہ دونوں درخت اپنی جگہ چلے گئے۔ (ابونعیم، البدایہ والنہایہ جلد ۶ صفحہ ۱۵۹)

حضرت اسامہ بن زید سے مروی ہے کہ آپ ﷺ نے حجۃ الوداع کے موقع پر مجھ سے فرمایا دیکھو کوئی کھجور کا درخت یا کوئی (بڑا سا) پتھر نظر آئے میں نے متفرق مقام پر درختوں کو اور پتھر کے بڑے چٹان کو دیکھا (جو فاصلے پر متفرق جگہ تھے) آپ ﷺ نے مجھ سے فرمایا ان درختوں کے پاس جاؤ اور کہو رسول پاک ﷺ تم کو حکم دیتے ہیں کہ تم دونوں ایک دوسرے کے پاس چلے آؤ آپ ﷺ کی ضرورت کے لئے اور پتھر سے بھی اسی طرح کہو میں آیا اور اس سے کہا۔ قسم اس خدا کی جس نے آپ ﷺ کو حق کے ساتھ مبعوث کیا ہے میں ان درختوں کو دیکھ رہا تھا کہ زمین راستہ بناتے ہوئے اور دونوں جمع ہو گئے۔ اور پتھر جو الگ الگ تھے آئے اور جڑ کر چٹان کے مانند درختوں کے پیچھے ہو گئے آپ ﷺ نے اپنی ضرورت پوری کی اور واپس تشریف لائے اور کہا ان درختوں اور پتھروں سے کہو کہ رسول پاک ﷺ تم کو حکم دیتے ہیں کہ تم اپنی جگہ واپس چلے جاؤ۔ چنانچہ وہ چلے گئے۔ (سبل الہدیٰ جلد ۹ صفحہ ۴۹۷)

اسی کو قصیدہ بردہ میں علامہ بو صیری نے بیان کیا ہے

جاءت بدعوتہ الاشجار ساجدة

تمشی الیہ ساق بلا قدم

پاخانہ پیشاب کی ضرورت ہو تو نماز پڑھنا منع ہے

حضرت عبداللہ ابن ارقم رضی اللہ تعالیٰ عنہ سے مروی ہے کہ میں نے نبی پاک صلی اللہ علیہ وسلم کو یہ فرماتے ہوئے سنا کہ جب تم میں سے کوئی پاخانہ جانے کا ارادہ رکھتا ہو اور جماعت کھڑی ہو جائے تو اسے پہلے پاخانہ سے فارغ ہو لینا چاہئے۔ (ابوداؤد صفحہ ۱۲، ترمذی صفحہ ۳۶)

حضرت ابو ہریرہ رضی اللہ تعالیٰ عنہ سے روایت ہے کہ آپ صلی اللہ علیہ وسلم نے فرمایا کسی مؤمن کے لئے درست نہیں کہ خدا اور یوم آخرت پر ایمان لائے اور پاخانہ پیشاب کی ضرورت میں نماز پڑھ رہا ہو، یہاں تک کہ فارغ ہو جائے۔ (ابوداؤد صفحہ ۱۲)

حضرت ابوامامہ رضی اللہ تعالیٰ عنہ سے مروی ہے کہ رسول پاک صلی اللہ علیہ وسلم نے منع فرمایا ہے کہ آدمی پاخانہ یا پیشاب کی ضرورت پر نماز پڑھے۔ (ابن ماجہ صفحہ ۴۸)

حضرت ثوبان رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا۔ کوئی مسلمان نماز کے لئے کھڑا نہ ہو کہ اسے پاخانہ پیشاب کی حاجت ہو رہی ہو تا وقتیکہ وہ اس سے فارغ نہ ہو جائے۔ (ابن ماجہ صفحہ ۴۸)

**فائدہ ۵:** پاخانہ و پیشاب جب لگ رہا ہو اور اس کا تقاضا ہو تو نماز پڑھنا مکروہ ہے۔ چونکہ ایسی صورت میں اطمینان اور سکون نہیں رہتا، طبیعت منتشر رہتی ہے۔ اور ادھر نماز میں سکون اطمینان اور خشوع مطلوب ہے۔ ایسی صورت میں اس کی نماز پاخانہ بن جائے گی۔ اسی وجہ سے بھوک کی حالت میں نماز کے بجائے اولاً کھانے کا حکم دیا گیا ہے تاکہ نماز اطمینان و سنجیدگی اور خشوع سے پڑھ سکے۔

**پاخانہ اور پیشاب کرنے کی جگہ وضو نہ کرے**

حضرت انس رضی اللہ تعالیٰ عنہ کی روایت میں ہے کہ پاخانہ کرنے کے مقام پر (بیت الخلاء) جہاں تم پیشاب (و پاخانہ) کرتے ہو وضومت کرو۔ اس لئے مؤمن کا وضو یعنی وضو کا پانی نیکیوں کے ساتھ وزن کیا جاتا ہے۔

(کشف النقاب جلد ۳ صفحہ ۳۲۳، کنز العمال جلد ۹ صفحہ ۲۰۷)

ابن عمر رضی اللہ تعالیٰ عنہما کی روایت میں ہے کہ جس نے پیشاب کرنے کے مقام پر وضو کیا اور اسے وسوسہ ہو گیا تو وہ اپنے علاوہ پر ملامت نہ کرے۔ (کشف النقاب، کنز العمال صفحہ ۳۲۵)

**فائدہ ۵:** جہاں پاخانہ و پیشاب کیا جاتا ہو، وہاں وضو نہ کرنا چاہئے۔ بسا اوقات ناپاکی کا وسوسہ ہو جاتا ہے کہ شاید اس کا چھینٹا پڑ گیا ہو، مزید یہ کراہیت کا بھی باعث ہے۔ کہ نجاست کی جگہ پاکی حاصل کرے، بہتر ہے کہ



بیت الخلاء گوصاف ہو مگر پھر بھی بیت الخلاء سے باہر کرے۔ کہ اسی میں نظافت ہے۔

ٹھنڈے پانی سے استنجاء کرے، گرم سے نہیں

حضرت مسور بن رفاعہ قرظی سے روایت ہے کہ استنجاء ٹھنڈے پانی سے کرو کہ یہ بواسیر کے لئے نافع ہے۔

(طبرانی، کنز العمال جلد ۹ صفحہ ۳۵۱)

فَائِدَہ: گرم پانی سے استنجاء کرنا نقصان دہ ہے، اس سے مقعد کے مے پھیلتے اور پھولتے ہیں اور مقعد میں ڈھیلا پن پیدا ہوتا ہے، بواسیر سے مے کشادہ ہوتے ہیں۔

فَائِدَہ: اگر ضعف مثانہ سے ٹھنڈا پانی نقصان دہ ہو تو تازہ پانی سے استنجاء کی جائے۔

پاخانہ پیشاب سے فارغ ہونے کے بعد کی دعائیں

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ ﷺ جب پاخانہ سے نکلتے تو فرماتے ”غفرانک“

مغفرت چاہتا ہوں۔ (ابن ماجہ صفحہ ۲۶، ابوداؤد صفحہ ۵، ترمذی صفحہ ۷، ابن خزیمہ صفحہ ۴۸)

حضرت انس بن مالک رَضِیَ اللہُ تَعَالٰی عَنْہُ سے مروی ہے کہ آپ ﷺ جب بیت الخلاء سے نکلتے تو یہ

فرماتے: ”الحمد لله الذي اذهب عني الاذى وعافاني“

ترجمہ: ”تعریف اس خدا کی جس نے تکلیف دہ چیزوں کو دور کیا اور ہمیں عافیت بخشی۔“

ابن ابی شیبہ نے بروایت تیمی حضرت نوح عَلَیْہِ السَّلَام سے یہ دعا نقل کی ہے۔

حضرت ابوذر رَضِیَ اللہُ تَعَالٰی عَنْہُ کی حدیث میں ہے کہ آپ ﷺ بیت الخلاء سے فارغ ہوتے تو یہ دعا

فرماتے:

”الحمد لله الذي اذهب عنا الحزن والاذى وعافاني“

ترجمہ: ”تعریف اس خدا کی جس نے غم، غلاظت دور فرمائی اور عافیت بخشی۔“ (ابن سنی صفحہ ۲۲)

حضرت ابن عباس رَضِیَ اللہُ تَعَالٰی عَنْہَا سے مروی یہ روایت ہے کہ آپ ﷺ یہ دعا پڑھتے:

”الحمد لله الذي اخرج عني ما يوذيني وامسك علي ما ينفعني“

ترجمہ: ”تعریف اس خدا کی جس نے تکلیف دہ چیز کو نکال دیا اور نفع بخش کو باقی رکھا۔“

(عمدہ جلد ۲ صفحہ ۲۷۳، دارقطنی)

حضرت ابن عمر رَضِیَ اللہُ تَعَالٰی عَنْہَا سے روایت ہے کہ آپ ﷺ جب پاخانہ سے فارغ ہوتے تو یہ فرماتے۔

(بہذانی رزین کذافی جمع الفوائد جلد ۱ صفحہ ۲۶، کشف النقاب جلد ۱ صفحہ ۲۴۰)



”الحمد لله الذي اذا قنى لذته والقى في قوته واذهب عني اذاه“

(عمدة القاری، منہل جلد ۱ صفحہ ۱۱۹، دارقطنی)

ترجمہ: ”تعریف اس خدا کی جس نے اس کی لذت چکھائی اور اس کی قوت باقی رکھی اور اس کی اذیت کو دور فرمایا۔“

حضرت عائشہ رضی اللہ تعالیٰ عنہا کی حدیث میں ہے کہ یہ دعا حضرت نوح علیہ السلام کی ہے جب وہ پاخانہ سے نکلتے تو یہ فرماتے۔ ممکن ہے کہ حضرت نوح علیہ السلام کی دعا کو آپ ﷺ نے اختیار کیا ہو۔

(کشف النقاب جلد صفحہ ۲۳۹، کنز العمال جلد ۵ صفحہ ۸۶)

حضرت طاؤس سے مرسل یہ منقول ہے کہ آپ ﷺ نے فرمایا: تم بیت الخلاء سے نکلو تو یہ دعا پڑھو:

”الحمد لله الذي اذهب عني ما يوذيني وامسك علي ما ينفعني“

ترجمہ: ”تعریف اس خدا کی جس نے تکلیف دینے والی چیز کو نکال دیا اور جو شے میرے لئے نفع بخش تھی اسے روک دیا۔“ (ابن ابی شیبہ جلد ۲ صفحہ ۲، سنن کبریٰ جلد ۱ صفحہ ۱۱۱)

حضرت حسن بصری سے منقول ہے کہ وہ استنجاء سے فراغت پر یہ دعا پڑھتے:

”الحمد لله الذي اذهب عني الاذى وعافاني. اللهم اجعلني من التوابين

واجعلني من المطهرين“

ترجمہ: ”تعریف اس خدا کی جس نے نقصان دہ کو دور کیا اور عافیت بخشی اے اللہ ہمیں توبہ کرنے

والوں میں اور پاک رہنے والوں میں بنا۔“ (کشف النقاب: کنز العمال جلد ۵ صفحہ ۱۲۳)

### پاخانہ و پیشاب کے مجموعی آداب

علماء و محققین نے احادیث و آثار کی روشنی میں پاخانہ و پیشاب کے بہت آداب بیان کئے ہیں۔ قریب ۶۶

آداب ابن الحاج صاحب مدخل نے ذکر کیا ہے۔ ان میں سے اہم قابل ذکر آداب بیان کئے جاتے ہیں:

۱ پاخانہ کے لئے میدان و جنگل جائے تو آبادی سے دور جائے۔ اتنی دور جائے کہ لوگوں کی نظروں سے پوشیدہ ہو جائے۔

۲ پیشاب قریب آبادی میں بھی پردہ اور ستر کا لحاظ کرتے ہوئے کیا جاسکتا ہے۔

۳ جنگل و میدان میں کسی چیز کا پردہ اور آڑ اختیار کرے۔ جیسے درخت کا۔ ٹیلے کا نشیب کا، اگر کچھ آڑ نہ ہو تو اور زمین ریتیلی ہو تو سامنے ریت جمع کر کے پردہ کرے، وغیرہ۔

۴ بیٹھنے سے پہلے ستر عورت نہ کھولے۔

- ۵ سورج اور چاند کے سامنے کا رخ اختیار نہ کرے۔
- ۶ قبلہ کا رخ اور نہ قبلہ کا پشت اختیار کرے۔
- ۷ جنگل و میدان میں جہاں آدمی پڑاؤ ڈالتے ہوں یا ایسی جگہ جہاں لوگ کبھی اٹھتے بیٹھتے ہوں نہ کرے۔
- ۸ پانی کے گڑھے میں نہ کرے۔
- ۹ ندی تالاب اور بہتے پانی میں پیشاب نہ کرے۔
- ۱۰ کسی بھی درخت کے نیچے نہ کرے، کہ لوگ اس سے سایہ حاصل کرتے ہیں اور پھلدار درخت کے نیچے نہ کرے کہ لوگ پھل کے لئے قریب آتے ہیں۔
- ۱۱ کسی سوراخ میں پیشاب ہرگز نہ کرے کہ اس میں کیڑے مکوڑے رہتے ہیں، بسا اوقات اجنہ کا مسکن بھی ہوتا ہے، بلا وجہ اس سے ضرر اور پریشانی لاحق ہو جائے۔
- ۱۲ پتھر، چٹان سخت زمین پر پیشاب نہ کرے کہ اس سے چھینٹوں کے لگنے کا اندیشہ ہوتا ہے۔
- ۱۳ ہوا کے رخ پیشاب پاخانہ نہ کرے۔
- ۱۴ بیٹھنے کی حالت میں بائیں جانب ذرا ٹیک لگائے رہے، اور دائیں کو ذرا ہلکا سا اٹھائے رہے کہ اس سے نجاست کے خروج میں سہولت ہوتی ہے۔
- ۱۵ بیت الخلاء جاتے ہوئے بائیں پیر کو اولاً داخل کرے۔ اور باہر آنے کے وقت دائیں کو اول کرے۔ (اور جنگل و صحرا میں جہاں بیٹھنے کا ارادہ ہو وہاں بایاں پیر رکھتے ہوئے بیٹھے اور اٹھ کر باہر آتے ہوئے دایاں پیر اٹھائے اور نکالے، کہ اس کا بیت الخلاء یہی ہے۔ ”ہذا هو رانی۔“
- ۱۶ کھڑے ہو کر پیشاب نہ کرے ہاں مگر یہ کہ کوئی عذر ہو۔
- ۱۷ غسل خانہ میں پیشاب نہ کرے۔
- ۱۸ کوئی ایسی چیز ساتھ نہ ہو جس میں خدا کا یا رسول ﷺ کا نام ہو مثلاً انگٹھی یا جیب میں کوئی دعا وغیرہ کی کتاب۔ البتہ بند اور سلی ہوئی تعویذ میں کوئی حرج نہیں۔
- ۱۹ کھلے سر پاخانہ پیشاب کو نہ جائے۔
- ۲۰ جو دعا منقول ہے اسے پڑھ کر جائے۔
- ۲۱ بسم اللہ پڑھے کہ اجنہ سے پردہ ہو جاتا ہے۔
- ۲۲ فارغ ہونے کے بعد باہر آتے ہوئے اور صحرا میں اس مقام سے جدا ہونے کے بعد دعاء ماثورہ کا پڑھنا، جس کی تفصیل ماقبل احادیث میں آچکی ہے۔

- ۲۳ ڈھیلے سے استنجاء کرنا۔
- ۲۴ وقت سے پہلے ڈھیلا تلاش کر لینا۔
- ۲۵ طاق عدد میں ڈھیلے استعمال کرنا۔
- ۲۶ پانی کا پہلے سے انتظام رکھنا ڈھیلے کے استعمال کے بعد پانی سے طہارت حاصل کرنا۔
- ۲۷ جس مقام پر جنگل و میدان میں پاخانہ کیا ہے وہاں سے ہٹ کر پانی سے طہارت حاصل کرنا۔
- ۲۸ استبراء یعنی اطمینان حاصل کرنا کہ پیشاب کی نالیوں میں کوئی قطرہ نہیں کہ اٹھنے پر یا حرکت وغیرہ سے ٹپک جائے۔ خواہ اس کے لئے جس صورت سے اطمینان حاصل ہو مثلاً کھانس کر، چل کر، ہل کر، اٹھ بیٹھ کر۔
- ۲۹ آلہ پیشاب کو تین مرتبہ حرکت دینا جھاڑنا اور ہاتھ کو پھیرتے ہوئے جڑ ذکر سے حشفہ کی جانب لانا تاکہ باقی ماندہ نالیوں کا قطرہ خارج ہو جائے۔ (احیاء العلوم مع اتحاد السادة صفحہ ۳۴۱)
- ۳۰ قبلہ اول بیت المقدس کی جانب بھی رخ نہ کرنا (ہمارے ہندو پاک کے اعتبار سے یہ بھی مغرب ہی کے رخ پر پڑتا ہے۔ لہذا مغرب کی طرف رخ نہ کرنے سے دونوں قبلوں کی جانب رخ نہ کرنا ہو جائے گا۔
- ۳۱ کوئی ذکر وغیرہ نہ کرنا۔
- ۳۲ کوئی گفتگو و کلام نہ کرنا۔
- ۳۳ چھینک آئے تو دل سے الحمد للہ کہہ دینا۔
- ۳۴ گزرگاہ، راستہ میں نہ کرنا۔
- ۳۵ قبروں کے پاس نہ کرنا۔
- ۳۶ نہ مسجد میں کرنا اور نہ کسی برتن میں مسجد میں کرنا۔
- ۳۷ پاخانہ و پیشاب کرتے ہوئے پاخانہ و پیشاب کو نہ دیکھنا۔
- ۳۸ مقام ستر کی جانب بھی نگاہ نہ کرنا۔
- ۳۹ آسمان کی جانب بھی رخ نہ کرنا۔
- ۴۰ ستر سے نہ کھیلنا اور نہ ہاتھ (سوائے طہارت کے) لگانا۔
- ۴۱ زیادہ دیر تک نہ بیٹھنا۔
- ۴۲ پیشاب کرنے کے لئے نرم زمین کو اختیار کرنا۔
- ۴۳ جنگل و میدان میں بیٹھنے سے قبل تو دائیں بائیں دیکھنا مگر بیٹھنے کے بعد دائیں بائیں جانب نہ دیکھنا۔
- ۴۴ سلام کسی کو نہ کرنا۔

- ۴۵ کوئی سلام کرے تو جواب نہ دینا۔
- ۴۶ بیٹھنے میں دونوں رانوں کو خوب کشادہ رکھنا۔
- ۴۷ کسی دیوار کے سایہ میں پاخانہ و پیشاب نہ کرنا۔
- ۴۸ نہر کے کنارے نہ کرنا۔
- ۴۹ کسی کی عبادت گاہ میں نہ کرنا تا کہ وہ ہماری عبادت گاہ کی توہین نہ کرے۔
- ۵۰ نفیس اور عمدہ برتن میں نہ کرنا۔
- ۵۱ غلہ جمع کرنے کے مقام مثلاً کھلیان وغیرہ میں نہ کرنا۔
- ۵۲ مقعد میں اپنی کسی انگلی کا داخل نہ کرنا۔
- ۵۳ لوگوں کے درمیان استبراء نہ کرنا۔ یعنی ڈھیلے کے ذریعہ سے خشک لوگوں کے سامنے نہ کرنا اگرچہ لنگی پاجامہ کا پردہ رہتا ہے، مگر حیا کے تو خلاف ہے۔
- ۵۴ پاخانہ وغیرہ کے موقعہ پر ناک وغیرہ کے بال نہ اکھاڑنا۔
- ۵۵ مسجد وغیرہ کی دیوار سے استنجاء نہ خشک کرے نہ کسی کی مملوک دیوار سے اور نہ کسی وقف دیوار سے کہ یہ تصرف کرنا ہے جو درست نہیں۔
- ۵۶ اونچان میں نشیب سے استنجاء نہ کرے کہ پیشاب لوٹ کر آئے گا اور چھینٹوں کا احتمال رہے گا۔
- ۵۷ فارغ ہونے کے بعد مٹی سے رگڑنا کہ صابن کے مقابلے میں یہ بدبوزائل کرنے میں زیادہ موثر ہے۔
- ۵۸ طہارت حاصل کرنے سے پہلے بائیں ہاتھ کو دھولینا۔
- ۵۹ پانی سے استنجاء کرنے کی صورت میں دائیں ہاتھ سے پانی کے برتن کو پکڑ کر پانی گرانا اور بائیں ہاتھ سے نجاست کے مقام کا دھونا اور خوب اچھی طرح صاف کرنا کہ اطمینان حاصل ہو جائے۔
- ۶۰ دھوتے وقت مقعد کو ذرا ڈھیلا کرنا تا کہ مقعد اچھی طرح صاف ہو جائے۔
- ۶۱ کونڈہ بڈی وغیرہ سے استنجاء نہ کرے۔
- ۶۲ کسی شیشہ لوہا، دھات وغیرہ سے استنجاء نہ کرے کہ نقصان کے اندیشہ کے ساتھ اس میں جذب اور ازالہ کی صلاحیت نہیں ہے۔
- ۶۳ لکھے جانے والے کاغذ سے استنجاء نہ کرے۔
- ۶۴ ہوائی جہاز وغیرہ میں استنجاء کے لئے کاغذ ہوتا ہے اس کا استعمال درست ہے کہ وہ اسی مقصد کے لئے تیار کیا گیا ہے۔



- ۱۵ کپڑے کا کوئی ٹکڑا وغیرہ ہو تو اس سے طہارت کے بعد پونچھ لے اور خشک کر لے۔
- ۱۶ کھانے سے قبل کھانے کے مزے لذت اور اس کے خوشنما رنگ و ہیئت کا تصور کرنے کے بعد یہ خیال کرے کہ ہمارے اسے کھانے اور پیٹ میں جانے کے بعد اب یہ کس قدر غلیظ و ناپاک و بدبودار ہو کر نکل رہا ہے، جس کی نفیس و پاک برتن میں حفاظت کی جاتی تھی اب انسانی پیٹ میں جانے کے بعد کیسا بدبودار نجس کہ جس کے دیکھنے سے کراہیت ہوتی ہے اور بعض پاکیزہ نفوس کو متلی آ جاتی ہے ہو کر نکل رہا ہے کس قدر انسان گندہ اور ناپاک ہے۔ اس سے خدا کی نعمتوں کے شکر کی دولت اور تواضع و مسکنت ہوگی جو صفات محمودہ میں سے ہے۔ (احیاء العلوم، اتحاف السادہ صفحہ ۳۴۲، مدخل صفحہ ۳۲ تا ۳۲)



# مسواک کے سلسلہ میں آپ ﷺ کے پاکیزہ اسوہ و تعلیمات کا بیان

مسواک حضرات انبیاء کرام علیہم السلام کی پاکیزہ عادات میں سے ہے حضرت یحییٰ بن عبد اللہ کھطمی کی روایت میں ہے کہ آپ ﷺ نے فرمایا: پانچ چیزیں حضرات انبیاء کرام کی سنتوں میں سے ہے۔ حیاء۔ حلم۔ پچھنا لگانا۔ مسواک اور عطر کا استعمال۔ ترمذی کی روایت میں نکاح ہے۔ (ترمذی صفحہ ۹۹، جلد ۱، بزار کشف الاسرار جلد ۱ صفحہ ۲۴۴)

فائدہ: اس سے معلوم ہوا کہ تمام حضرات انبیاء کرام کی پاکیزہ عادات مسواک کا ہمیشہ استعمال کرنا ہے۔ علامہ کاشانی نے لکھا ہے کہ مسواک پچھلی امتوں میں رہا ہے۔ (منہ الخالق جلد ۱ صفحہ ۲۱، علی البحر الرائق)

چار چیزیں طہارت اور پاکی کے امور سے ہیں

حضرت ابو داؤد رَضِيَ اللہُ تَعَالٰی عَنْہُ سے مرفوعاً روایت ہے کہ آپ ﷺ نے فرمایا: چار امور طہارت اور

نظافت کا باعث ہیں۔

۱ لبوں کا تراشنا۔

۲ زیر ناف بالوں کو مونڈنا۔

۳ ناخن کا ثنا۔

۴ اور مسواک کرنا۔ (مطالب عالیہ صفحہ ۲۵، تلخیص الجبر صفحہ ۷۷)

فائدہ: ان چیزوں سے جسم میں نظافت اور صفائی آتی ہے، جو اشرف المخلوقات کو دوسرے مخلوق سے ممتاز اور جدا کرتی ہے۔

مسواک خدا کے تقرب و خوشنودی کا باعث ہے

حضرت ابو بکر صدیق رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: مسواک کرنا منہ کی نظافت اور

خدا کی خوشنودی کا باعث ہے۔ (سنن کبریٰ، مجمع الزوائد صفحہ ۲۲۵)

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ نے فرمایا: مسواک منہ کی صفائی اور خدا کی

خوشنودی کا باعث ہے۔ (نسائی، صفحہ ۵، سنن داری جلد ۱ صفحہ ۱۷۴، سنن کبریٰ صفحہ ۳۴)

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: تم پر مسواک لازم ہے یہ منہ کی پاکی اور خدا کی خوشنودی کا باعث ہے۔ (ابن حبان، تلخیص الجبر جلد ۱ صفحہ ۱۷)

فائدہ: اس لئے کہ اللہ تعالیٰ نظیف ہے، وہ نظافت کو پسند کرتا ہے، مؤمن کا منہ ذکر اور تلاوت کلام الہی کا محل ہے، اور محل کی نظافت ذکر و تلاوت کے کمال کا ذریعہ ہے جو خدائے تعالیٰ کی خوشنودی کا باعث ہے۔

### مسواک کی عادت آپ صلی اللہ علیہ وسلم کی محبوب سنت ہے

حضرت ابو ہریرہ رضی اللہ تعالیٰ عنہ اپنے والد سے روایت کرتے ہیں کہ میں آپ صلی اللہ علیہ وسلم کے پاس آیا تو میں نے دیکھا کہ آپ اپنے ہاتھ سے مسواک فرما رہے ہیں۔ (بخاری صفحہ ۳۸)

حضرت حذیفہ رضی اللہ تعالیٰ عنہ فرماتے ہیں کہ آپ صلی اللہ علیہ وسلم جب رات میں بیدار ہوتے تو دانتوں میں مسواک فرماتے۔ (بخاری صفحہ ۳۸، مسلم صفحہ ۱۲۸)

حضرت عائشہ رضی اللہ تعالیٰ عنہا سے مروی ہے کہ آپ صلی اللہ علیہ وسلم رات دن میں، جب بھی بیدار ہوتے تو وضو سے قبل مسواک فرماتے۔ (البنایہ جلد ۱ صفحہ ۱۳۵)

فائدہ: آپ صلی اللہ علیہ وسلم باوجود یہ کہ فطری نظیف اور صاف خوشبودار تھے مگر کمال نظافت کی وجہ سے ایسا اہتمام فرماتے۔

### آپ صلی اللہ علیہ وسلم پر مسواک کرنا فرض تھا

حضرت عائشہ رضی اللہ تعالیٰ عنہا سے مروی ہے کہ آپ صلی اللہ علیہ وسلم نے فرمایا: مسواک تمہارے لئے سنت ہے اور ہمارے لئے فرض ہے۔ (تلخیص الجبر جلد ۱ صفحہ ۷۸)

فائدہ: چنانچہ صلی اللہ علیہ وسلم مسواک کا اس قدر اہتمام فرماتے کہ دانت اور مسوڑھے کے چھلنے اور گرنے کا خطرہ ہو گیا۔

### امت پر مشقت اور تعب کے خوف سے مسواک کو فرض واجب قرار نہ دیا

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: اگر مؤمن پر یا اپنی امت پر مشقت کا خوف نہ ہوتا تو ہر نماز کے وقت مسواک کا لازمی حکم دیتا۔ (مسلم جلد ۱ صفحہ ۱۲۸)

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: اگر مجھے اپنی امت پر پریشانی کا خوف نہ ہوتا تو ہر وضو میں مسواک کو لازم قرار دیتا۔ (ابن خزاعہ صفحہ ۷۳، سنن کبریٰ جلد ۱ صفحہ ۳۵)

فائدہ: مسواک کو آپ نظافت اور حضرات انبیاء کرام کی عادات طیبہ اور فوائد کی وجہ سے لازم اور ضروری

قرار دیتے مگر اس الزام سے امت کو پریشانی ہو سکتی تھی اس لئے آپ نے لازم واجب تو قرار نہیں دیا مگر سنت کے دائرے میں اسے رکھا۔

### مسواک کی اتنی تاکید کہ جبروں کے چھل جانے کا خوف

ام سلمہ رَضِيَ اللہُ تَعَالٰی عَنْہَا فرماتی ہیں کہ آپ ﷺ نے فرمایا: ہمیشہ حضرت جبریل عَلَیْہِ السَّلَامُ مسواک کی اتنی تاکید فرماتے رہے کہ جبروں کے چھل جانے کا خوف ہو گیا۔ (ترغیب صفحہ ۱۶۷)

### حضرت جبریل عَلَیْہِ السَّلَامُ کی وصیت اور تاکید

حضرت سہل بن سعد رَضِيَ اللہُ تَعَالٰی عَنْہُ کہتے ہیں کہ رسول پاک ﷺ نے فرمایا: حضرت جبریل مجھے اس کی اتنی وصیت اور تاکید کرتے رہے کہ مجھے اپنی داڑھ کے گر جانے کا خوف ہو گیا۔

(مجمع الزوائد جلد ۹۹، تلخیص الجبر جلد ۷ صفحہ ۷۸)

### اتنی تاکید کہ دانت گر جانے کا اندیشہ

ام سلمہ کی روایت میں ہے کہ آپ ﷺ نے فرمایا: مجھے حضرت جبریل عَلَیْہِ السَّلَامُ مسواک کرنے کی اتنی تاکید فرماتے رہے کہ مجھے خوف ہو گیا کہ کہیں دانت (مسواک کی رگڑ سے) گر نہ جائیں۔ (بیہقی البناہ صفحہ ۱۴۶)

حضرت ابن عباس رَضِيَ اللہُ تَعَالٰی عَنْہُ سے مرفوعاً روایت ہے کہ آپ ﷺ نے مجھے مسواک کا حکم دیا۔ (اور اس کی تاکید سے) مجھے اپنے دانت پر خوف ہو گیا۔ (کنز العمال: کشف صفحہ ۲۴۴)

### مسواک کی اتنی تاکید کہ فرض ہو جانے کا خدشہ

حضرت واثلہ بن الاسقع فرماتے ہیں کہ رسول پاک ﷺ نے فرمایا: مجھے مسواک کا اتنا حکم دیا گیا کہ مجھے خوف ہو گیا کہ کہیں مجھ پر فرض نہ ہو جائے۔ (ترغیب صفحہ ۱۶۷)

فائدہ: یعنی اتنی تاکید اور اہتمام کا حکم دیا گیا کہ مجھے اس کے فرض ہونے کا اندیشہ ہو گیا۔ چنانچہ ایک روایت میں آپ ﷺ نے امت کے لئے سنت اور اپنے لئے فرض ہو جانے کا ذکر بھی کیا ہے، جسے حافظ ابن حجر نے تلخیص الجبر صفحہ ۷۸ میں ذکر کیا ہے۔

### حضرت جبریل عَلَیْہِ السَّلَامُ کی تاخیر کا سبب مسواک نہ کرنا

حضرت مجاہد کہتے ہیں کہ حضرت جبریل عَلَیْہِ السَّلَامُ نے (ایک مرتبہ) بڑی تاخیر کر دی تو آپ ﷺ نے پوچھا۔ اس پر جبریل امین نے بتایا میں کیسے آؤں کہ آپ لوگ نہ تو ناخن کاٹتے ہیں نہ جوڑوں کی صفائی کرتے ہیں اور نہ مسواک کرتے ہیں۔ (ابن ابی شیبہ جلد ۱ صفحہ ۱۷۱)



## کثرت مسواک کا حکم

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: تم پر کثرت سے مسواک لازم ہے۔  
(بخاری صفحہ ۱۲۲، سنن دارمی صفحہ ۱۷۴، سنن کبریٰ صفحہ ۳۵، ابن ابی شیبہ صفحہ ۱۷۱)

**فائدہ:** مسواک دین اور دنیا دونوں کے فوائد و برکات کا باعث ہے، اس لئے تاکید اور کثرت کا حکم ہے۔

اتنی تاکید فرماتے کہ شاید قرآن پاک اس پر نازل نہ ہو جائے

حضرت ابن عباس رَضِيَ اللہُ تَعَالٰی عَنْہُ سے مروی ہے کہ آپ ﷺ ہمیں مسواک کے متعلق اتنا حکم، اتنی تاکید فرماتے کہ یہ گمان ہونے لگا کہ اس (کے وجوب) پر قرآن نہ نازل ہو جائے۔

(مسند احمد جلد ۱ صفحہ ۲۸۵، ابن ابی شیبہ جلد ۱ صفحہ ۱۷۱)

**فائدہ:** چنانچہ اسی تاکید کی وجہ سے ایک جماعت جس میں اسحق راہویہ اور ابوداؤد ظاہری ہیں کہ مسواک کو واجب قرار دیا ہے۔ (عمدہ جلد ۶ صفحہ ۱۸۱)

جمہور علماء اور فقہاء اسے سنت قرار دیتے ہیں، البتہ کسی نے نماز کی سنت کسی نے وضوء کی سنت اور کسی نے دین کی سنت کہا۔ امام اعظم نے مسواک کو سنت دین قرار دیا ہے۔ (عمدہ صفحہ ۱۸۱)

## اس کثرت سے مسواک کا حکم کہ منہ کے چھل جانے کا خطرہ

حضرت ابو امامہ رَضِيَ اللہُ تَعَالٰی عَنْہُ فرماتے ہیں کہ آپ ﷺ نے فرمایا: مسواک کرو، مسواک مؤمن کی صفائی کا اور خدا کی خوشنودی کا باعث ہے، ہمیشہ حضرت جبریل عَلَیْہِ السَّلَام ہمیں مسواک کرنے کی تاکید فرماتے رہے کہ مجھے ڈر ہو گیا کہ مجھ پر فرض نہ ہو جائے یا میری امت پر فرض نہ ہو جائے۔ اگر اپنی امت پر مجھے مشقت کا خوف نہ ہوتا تو مسواک کو فرض قرار دے دیتا، اور میں اس کثرت سے مسواک کرتا ہوں کہ خطرہ ہو گیا کہ منہ کے اگلے دانت گر نہ جائیں۔ (ابن ماجہ صفحہ ۲۵، تلخیص الجیر صفحہ ۲۲)

## فطرت کے امور میں سے ایک مسواک ہے

حضرت عائشہ رَضِيَ اللہُ تَعَالٰی عَنْہَا سے روایت ہے کہ آپ ﷺ نے فرمایا: دس چیزیں فطرت کے امور میں سے ہیں:

۱ لب تراشنا۔

۲ داڑھی کو بڑھانا۔

۳ مسواک۔

۴ ناک کی صفائی۔

۵ ناخن کاٹنا۔

۶ بدن کے جوڑوں کے میل کو صاف کرنا۔

۷ بغل کے بالوں کو صاف کرنا۔

۸ زیر ناف بال مونڈنا۔

۹ استنجا پانی سے کرنا۔

۱۰ اور دسواں شاید کلی کرنا ہے۔ (مشکوٰۃ صفحہ ۴۴، مسلم صفحہ ۲۹)

عبداللہ بن الجراح کہتے ہیں کہ مسواک کرنا فطرت ہے۔

(اتحاف کنز العمال صفحہ ۶، ترمذی جلد ۲ صفحہ ۱، سنن کبریٰ صفحہ ۲۶، ابوداؤد)

فَائِدَہ: خیال رہے کہ فطرت کے امور بعض حدیث میں پانچ بھی مذکور ہیں، چنانچہ حضرت ابو ہریرہ کی حدیث میں پانچ امور کو فطرت کہا ہے۔ کذا فی البخاری۔ حافظ ابن حجر نے لکھا ہے کہ فطرت دس میں منحصر نہیں اس سے زائد بھی ہیں۔ ابن عربی نے تیس بلکہ اس سے بھی زائد کہا ہے۔ (فتح الباری جلد ۱۰ صفحہ ۳۳۷)

فَائِدَہ: حدیث پاک میں مسواک کو فطرت اور فطرت کے امور میں سے فرمایا گیا ہے فطرت کے معنی اور مفہوم کے سلسلے میں علماء و محققین کے مختلف اقوال ہیں علامہ نووی ذکر کرتے ہیں کہ بعضوں نے اس سے مراد سنت لیا ہے اور بعضوں نے اس سے مراد تمام انبیاء کرام کی سنت لیا ہے۔ بعضوں نے اس سے مراد دین کے امور لئے ہیں۔ (شرح مسلم صفحہ ۱۲۸)

امور فطرت کا حکم حضرت ابراہیم کو اولاً دیا گیا۔ (منہل جلد ۱ صفحہ ۱۸۴)

اسی وجہ سے ملا علی قاری نے لکھا ہے کہ حضرت ابراہیم عَلَیْہِ السَّلَام کی عادات مراد ہے۔ (مرقات جلد ۱ صفحہ ۳۰۱)

امام اعظم رَحِمَہُ اللہُ تَعَالٰی سے منقول ہے کہ اس سے مراد دین کی سنت ہے۔ (اوجز المسائل صفحہ ۳۶۸)

حجۃ الہند حضرت اقدس الشاہ ولی اللہ قدس سرہ فطرت کی تشریح اور وضاحت کرتے ہوئے فرماتے ہیں کہ ہر ملت اور جماعت اور مذہب کے کچھ بنیادی شعائر اور علامات ہوتے ہیں، اور ایسے ممتاز نشانات ہوتے ہیں جن کے ذریعہ ان کی اطاعت اور فرمانبرداری کا علم اور احساس ہوتا ہے۔ یہ دس چیزیں بھی امت مسلمہ اور اہل اسلام کے مخصوص و ممتاز علامتوں میں سے ہیں جو ملت حنیفہ کے وابستہ اور متعلق لوگوں میں نسل بعد نسل عصر بعد عصر چلی آرہی ہیں، اسی وجہ سے ان امور کو فطرت کہا گیا ہے۔ (حجۃ اللہ البالغہ)

## مسواک نصف ایمان ہے

حسان بن عطیہ سے مرسل روایت ہے کہ مسواک نصف ایمان ہے۔ وضو کرنا نصف ایمان ہے۔

(اتحاف السادہ جلد ۲ صفحہ ۳۵۰)

**فائدہ:** مسواک چونکہ طہارت اور نظافت سے متعلق ہے۔ اور طہارت کو نصف ایمان کہا گیا ہے۔

## مسواک نصف وضوء ہے

حسان بن عطیہ سے مرسل روایت ہے کہ مسواک نصف وضوء ہے اور وضوء نصف ایمان ہے۔

(کنز العمال جلد ۹ صفحہ ۳۱۰)

**فائدہ:** وضوء کا مقصد صفائی نظافت، ناپسندیدہ بدبو کو زائل کرنا ہے، اور اعضاء وضوء میں اہم اعضاء چہرہ اور منہ ہے لہذا اس کی نظافت اہمیت رکھتی ہے، اس لئے اسے نصف وضوء قرار دیا گیا ہے۔

## مسواک ہر بیماری کی دواء ہے سوائے موت کے

حضرت عائشہ رَضِیَ اللہُ تَعَالٰی عَنْہَا سے مروی ہے کہ مسواک ہر بیماری کی دواء ہے سوائے موت کے۔

(مسند فردوس کنز العمال جلد ۹ صفحہ ۳۱۰، اتحاد السادہ جلد ۹ صفحہ ۳۵۰)

**فائدہ:** منہ کی بدبو اور فاسد مادے کے ساتھ چبائے گئے لقمہ میں منہ کی گندگی مخلوط ہو جاتی ہے اور یہ معدہ میں پہنچ کر بیماریاں پیدا کرتی ہیں۔ منہ کی صفائی جب مسواک سے ہوگی تو صاف لقمہ معدہ میں جائے گا جو خون صالح کا سبب بنے گا، بسا اوقات دانتوں کی صفائی نہ ہونے کی وجہ سے مسوڑھے سوج جاتے ہیں پس اور خون نکلتا ہے جو لقمہ کے ساتھ مخلوط ہو کر معدہ میں جاتا ہے اور مہلک بیماریوں کا باعث ہوتا ہے، اس لئے مسواک کے دینی فائدے اور ثواب کے علاوہ دنیاوی بیماریوں کا دفاع ہے۔

## مسواک کے ساتھ وضوء پر نماز کا ثواب ستر گنا زائد

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ ﷺ نے فرمایا: مسواک کے ساتھ نماز کا ثواب ستر گنا زائد ہے اس نماز سے جو بلا مسواک کے پڑھی گئی ہو۔

(ابن خزیمہ صفحہ ۷۱، بنایہ صفحہ ۱۴۷، کشف الاستار صفحہ ۲۴۴، کنز جلد ۹ صفحہ ۳۱۴، ترغیب جلد ۱ صفحہ ۱۶۷، مجمع)

## پچھتر گنا زائد ثواب

حضرت ابن عمر رَضِیَ اللہُ تَعَالٰی عَنْہُمَا سے مرفوعاً روایت ہے کہ مسواک کے ساتھ جو نماز پڑھی جاتی ہے اس کا ثواب پچھتر گنا زائد ملتا ہے جو بلا مسواک کے پڑھی جاتی ہے۔ (اتحاف السادہ جلد ۲ صفحہ ۳۲۸، السعایہ صفحہ ۱۱۲)

## مسواک کی دو رکعت نماز بلا مسواک کی ستر رکعات سے افضل ہے

حضرت ابن عمر رضی اللہ تعالیٰ عنہما سے مروی ہے کہ آپ صلی اللہ علیہ وسلم نے فرمایا: بامسواک (وضو کے ساتھ) جو دو رکعت نماز پڑھی جائے افضل ہے اس نماز سے جو ستر رکعات بلا مسواک پڑھی جائے۔ (ترغیب)

حضرت ابو ہریرہ رضی اللہ تعالیٰ عنہ نبی پاک صلی اللہ علیہ وسلم سے نقل کرتے ہیں کہ مسواک والی دو رکعت نماز بلا مسواک کے ستر رکعت نماز سے افضل ہے۔ اور چپکے اور خاموشی کی دعا علانیہ اور زور کی دعاء سے ستر درجہ افضل ہے۔ اور خفیہ صدقہ افضل ہے ستر درجہ اس صدقہ خیرات سے جو کھلم کھلا ظاہری طور پر ہو۔ (کنز العمال صفحہ ۳۱۴)

حضرت عائشہ رضی اللہ تعالیٰ عنہا فرماتی ہیں کہ آپ صلی اللہ علیہ وسلم نے فرمایا: میں دو رکعات مسواک والی نماز پڑھوں، یہ مجھے زیادہ محبوب و پسندیدہ ہے کہ میں بلا مسواک کے ستر رکعات نماز پڑھوں۔

(سنن کبریٰ جلد ۱ صفحہ ۳۸، مجمع بیہقی کبریٰ جلد ۱ صفحہ ۱۳۸)

**فائدہ:** بیشتر روایتیں ستر گنا ثواب کے متعلق ہیں۔ ابن عمر رضی اللہ تعالیٰ عنہما کی ایک روایت میں کچھتر گنا بھی ہے۔ (السعیہ صفحہ ۱۱۲)

علامہ طحطاوی نے شرح مراقی میں حضرت علی، حضرت عطا، حضرت عباس رضی اللہ تعالیٰ عنہم کی روایت میں ننانوے گنا سے چار سو گنا تک کا ثواب کا اضافہ لکھا ہے۔ (صفحہ ۲۸)

ایسی صورت میں تو کمال ایمان کا تقاضہ یہ ہے کہ کوئی بھی نماز بلا مسواک کے نہ پڑھی جائے۔ افسوس کہ آج لوگ سنتوں کے عظیم ثواب سے غافل ہیں۔

## مسواک کی نماز پر حضرات ملائکہ نمازی کے منہ پر اپنا منہ رکھ دیتے ہیں

ابن شہاب زہری سے مرسل روایت ہے کہ آدمی جب دن یا رات میں اچھی طرح وضوء کرتا ہے اور مسواک کرتا ہے پھر نماز پڑھنے کے لئے کھڑا ہوتا ہے تو فرشتے اس کے ارد گرد چکر لگاتے ہیں، اور اس کے قریب جاتے ہیں یہاں تک کہ اس کے منہ پر اپنا منہ رکھ دیتے ہیں، پس وہ قرآن نہیں پڑھتا مگر فرشتے کا منہ اس کے منہ میں رہتا ہے، اگر مسواک کر کے نماز نہیں پڑھتا ہے تو گھومتے ہیں مگر اپنا منہ نہیں رکھتے۔

(کنز العمال جلد ۹ صفحہ ۳۱۳، البناہ صفحہ ۱۴۷)

## مسواک کی نماز پر فرشتے اس کے پیچھے صف بندی کر لیتے ہیں

حضرت علی رضی اللہ تعالیٰ عنہ سے مروی ہے کہ جب تم میں سے کوئی رات میں بیدار ہو تو مسواک کرو، اس لئے آدمی جب رات میں بیدار ہوتا ہے اور مسواک کرتا ہے، وضو کرتا ہے پھر نماز کے لئے کھڑا ہوتا ہے تو فرشتے آتے ہیں اور اس کے پیچھے کھڑے ہو جاتے ہیں، قرآن پاک سنتے ہیں اور اس سے قریب ہو جاتے ہیں یہاں تک کہ



اس کے منہ میں اپنا منہ رکھ دیتے ہیں۔ (ابن ابی شیبہ صفحہ ۱۷۰، ترغیب جلد ۱ صفحہ ۱۶۷، اتحاف جلد ۲ صفحہ ۳۲۸)

حضرت جابر رضی اللہ تعالیٰ عنہ سے مروی ہے کہ جب کوئی رات میں اٹھ کر مسواک کر کے نماز پڑھتا ہے تو حضرات ملائکہ آتے ہیں اور اپنا منہ اس کے منہ پر رکھ دیتے ہیں، جو بھی اس کے منہ سے نکلتا ہے وہ فرشتے کے پیٹ میں جاتا ہے۔ (تلخیص الجبر جلد ۱ صفحہ ۷۸، منہل جلد ۱ صفحہ ۱۷۰)

**فائدہ:** خلاصہ یہ ہے کہ مسواک کی برکت سے اس کے ساتھ نماز میں شریک ہوتے ہیں، ایسے نمازی کے پیچھے صف باندھ کر کھڑے ہو جاتے ہیں، اس کی قرأت کو سنتے ہیں اور اس سے زائد کس قدر شرف کی بات ہے کہ اس کے منہ پر اپنا منہ رکھ دیتے ہیں جس کی وجہ سے یہ قرآن فرشتے کو جوف میں چلا جاتا ہے۔ حاشیہ ترغیب میں لکھا ہے جوف میں جانے کا مطلب یہ ہے کہ اس کا اثر باقی رہے گا اور اس کا نور قیامت میں متجلی ہوگا۔ سبحان اللہ کتنی برکت اور فضیلت ہے۔ (ترغیب جلد ۱ صفحہ ۱۶۷)

### مسواک، صفائی اور نظافت کا حکم اور تاکید

حضرت سلمان بن صد سے مرفوعاً روایت ہے کہ مسواک کرو، اور نظافت حاصل کرو، اور طاق عدد اختیار کرو کہ اللہ پاک کو طاق عدد پسند ہے۔ (مجمع جلد ۲ صفحہ ۲۴۰، جامع صغیر صفحہ ۶۵، ابن ابی شیبہ صفحہ ۱۷۱)

**فائدہ:** دیکھئے اس میں آپ صلی اللہ علیہ وسلم نے مسواک اور نظافت و صفائی حاصل کرنے کا حکم دیا ہے، اس سے معلوم ہوا کہ منہ کو گندہ رکھنا، کپڑے اور اپنی ہیئت و حالت کو گندہ رکھنا برا ہے، اور خدا کو ناپسند ہے، لہذا گندگی اور پراگندہ جسمانی حالت ہرگز خدا کی معرفت کا سبب نہیں، ہاں سادگی لباس ایمان کی علامت ہے اور اس کی تاکید ہے۔ کہ حدیث ہے ”البذاذۃ من الایمان“

### مسواک اور نظافت زنا اور فتنہ سے حفاظت کا باعث ہے

حضرت علی رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: اپنے کپڑے صاف رکھا کرو، بالوں کو بنائے اور ٹھیک رکھا کرو، اور مسواک کیا کرو زینت اختیار کیا کرو (یعنی کپڑے کی صفائی، بدن کی صفائی، تیل اور خوشبو کا استعمال) اور نظافت سے رہا کرو۔ بنی اسرائیل (کے مردوں) نے اس کا اہتمام نہیں کیا جس کی وجہ سے ان کی عورتوں نے زنا کرنا اختیار کر لیا۔ (جامع صغیر صفحہ ۷۸، کنز العمال)

**فائدہ:** دیکھئے اس حدیث پاک میں مردوں کو مسواک اور صفائی اور نظافت کا حکم دیا گیا ہے، مسواک اور نظافت کا بنی اسرائیل نے اہتمام نہیں کیا، منہ گندا، جسم گندا، کپڑے گندے جس کی وجہ سے ان کی عورتیں مردوں کو ناپسند کرنے لگیں اور فتنہ میں پڑ گئیں اور دوسرے مردوں سے متعلق ہو گئیں، جس طرح مردوں کی خواہش ہوتی ہے کہ ان کی عورتیں اچھی طرح زینت اختیار کر کے رہیں اسی طرح عورتیں بھی تو چاہیں گی کہ مرد صاف رہیں،

گندے نہ رہیں، بدبودار منہ کے ساتھ عورتوں کے پاس جانا نفرت کا باعث ہو جاتا ہے، جس کی وجہ سے عورتیں غیر مرد کو چاہنے لگتی ہیں۔ خدا کی پناہ! شریعت نے کس طرح حقوق کی رعایت کی ہے۔

گھر سے نماز کے لئے نکلتے تو مسواک فرماتے

حضرت زید بن خالد جہنی رضی اللہ تعالیٰ عنہ کہتے ہیں کہ آپ صلی اللہ علیہ وسلم جب بھی نماز کے لئے گھر سے نکلتے تو مسواک فرماتے۔ (ترغیب جلد ۱ صفحہ ۱۶۶)

**فائدہ ۱:** مطلب یہ ہے کہ گھر سے نماز کے لئے نکلتے تو مسواک فرماتے یا حضرات صحابہ کرام کی مجلس میں تشریف فرما ہونے کی وجہ سے ایسا فرماتے اسی وجہ سے فقہاء نے لکھا ہے کہ مجلس میں جاتے وقت مسواک مستحب ہے۔

**فائدہ ۲:** اس حدیث کے پیش نظر علامہ عبدالحی فرنگی محلی نے لکھا ہے کہ مسواک ہر وقت مستحب ہے، خاص کر وضو کے وقت مستحب ہے۔ (سعیہ صفحہ ۱۱۶)

گھر میں داخل ہوتے تو مسواک فرماتے

حضرت عائشہ رضی اللہ تعالیٰ عنہا سے روایت ہے کہ آپ صلی اللہ علیہ وسلم جب گھر میں داخل ہوتے تو مسواک فرماتے۔ (مسلم جلد ۱ صفحہ ۱۲۸)

**فائدہ ۳:** سائل کے پوچھنے پر کہ آپ صلی اللہ علیہ وسلم گھر میں داخل ہوتے تو سب سے پہلا کام کیا کرتے اس پر حضرت عائشہ رضی اللہ تعالیٰ عنہا نے فرمایا اول کام مسواک ہوتا، اس سے مسواک کی اہمیت اور محبوبیت کا اندازہ ہوتا۔ (شرح مسلم صفحہ ۱۲۹)

اولاً گھر میں مسواک فرماتے اس کا ایک مفہوم یہ بھی بیان کیا گیا ہے آپ نفل نماز میں مشغول ہو جاتے مسواک کہہ کر نماز مراد لیا گیا ہے کہ اولاً وضو مع مسواک پھر نماز ادا فرماتے۔ بعض حضرات نے گھر میں جاتے ہی مسواک کی حکمت بیان کرتے ہوئے لکھا ہے کہ دو وجہ سے اولاً مسواک فرماتے:

① کہ آپ گھر جاتے تو اولاً سلام کرتے اور سلام اللہ تعالیٰ کے ناموں میں سے ہے اس لئے مسواک سے منہ کی پاکی فرمالیتے۔

② ازواج مطہرات کی رعایت میں ایسا فرماتے تاکہ ان کو منہ کی بو محسوس نہ ہو۔ (السعیہ صفحہ ۱۱۲، نقل من المنادی)

ہر وقت مسواک کا حکم وضو کے ساتھ خاص نہیں

حضرت ابو ہریرہ رضی اللہ تعالیٰ عنہ سے مرفوعاً روایت ہے کہ مسواک سنت ہے جس وقت چاہو مسواک کرو۔ (یعنی جب موقع ہو اور صفائی کے اعتبار سے ضرورت سمجھو)۔ (کنز: جلد ۹ صفحہ ۱۱۳)

فَإِنَّكَ لَا: اگرچہ بعض اوقات میں اہتمام اور خصوصیت کے ساتھ مسواک کرنے کی تاکید ہے پھر بھی اس میں عمومیت ہے کہ ہر وقت کیا جاسکتا ہے، جب بھی موقع اور فرصت ملی، یا منہ میں کچھ احساس ہوا، مسواک کرے تاکہ نشاط پیدا ہو جائے، اسی وجہ سے امام نسائی نے باب قائم کیا ہے ”المسواک فی کل حین“ جس سے اشارہ کیا ہے کہ مسواک ہر وقت کیا جاسکتا ہے۔ (جلد ۱ صفحہ ۶)

صرف وضو کے وقت نہیں۔ صاحب منہل نے بیان کیا ہے ”لا یخص بالوضوء“ صرف وضوء کے ساتھ خاص نہیں۔ (صفحہ ۲۰۶)

### رات ہی سے بستر پر مسواک کا انتظام رہتا

حضرت عائشہ رَضِیَ اللہُ تَعَالٰی عَنْہَا سے مروی ہے کہ رسول پاک ﷺ کے لئے مسواک اور پانی رکھ دیا جاتا۔ خدائے پاک جب چاہتا آپ رات میں اٹھتے مسواک کرتے وضو فرماتے پھر نماز پڑھتے۔

(سنن کبریٰ صفحہ ۳۹، ابوداؤد صفحہ ۱، ابن ماجہ)

حضرت ابن عمر رَضِیَ اللہُ تَعَالٰی عَنْہُمَا سے مروی ہے کہ آپ ﷺ جب سوتے تو مسواک آپ ﷺ کے پاس ہوتا۔ (مسند احمد جلد ۲ صفحہ ۱۱۷)

حضرت انس رَضِیَ اللہُ تَعَالٰی عَنْہُ فرماتے ہیں کہ آپ ﷺ جب رات میں بستر پر تشریف لے جاتے تو پانی، مسواک، اور گنگھی کو رکھ دیا جاتا۔ (سنن کبریٰ جلد ۱ صفحہ ۲۶)

فَإِنَّكَ لَا: اس سے معلوم ہوا کہ آپ ﷺ شروع رات میں جب سونے لگتے تو اسی وقت مسواک سرہانے رکھ دیا جاتا تاکہ رات میں تلاش کی زحمت اور پریشانی نہ ہو، اسی طرح جہاں نل، ٹنکی وغیرہ کی سہولت سے پانی کا انتظام نہ ہو وہاں سونے سے قبل پینے اور طہارت کے پانی کا انتظام رکھ لینا چاہئے تاکہ رات میں اٹھنے میں تلاش کی زحمت نہ ہو۔ اگر اجنبی جگہ ہو، مہمان ہو تو پھر اس کا انتظام سونے سے قبل ضروری ہے تاکہ رات میں ضرورت پر پانی وغیرہ کے تلاش کی زحمت نہ ہو۔ اور پیاس و پیشاب کی ضرورت پر پریشانی و حیرانی نہ ہو۔

### تین اوقات میں اہتمام و تاکید سے مسواک فرماتے

حضرت اسامہ رَضِیَ اللہُ تَعَالٰی عَنْہُ سے مروی ہے کہ نبی پاک ﷺ جب سونے جاتے تو جب رات کو اٹھتے تو اور جب صبح کو جاتے (نماز کے لئے) تو مسواک فرماتے۔ (سبل الہدیٰ جلد ۱ صفحہ ۳۰)

یہ تین اوقات مسواک کے سلسلے میں اہم ہیں۔ سوتے وقت تاکہ دانت صاف رہیں بیدار ہونے کے وقت تاکہ دانتوں کی گندگی صاف ہو جائے۔ صبح کی نماز کے وقت تاکہ نماز کے وقت مسواک کی فضیلت حاصل ہو۔



بسا اوقات رات کی نمازوں کے درمیان مسواک فرماتے

حضرت ابن عباس رَضِیَ اللہُ تَعَالٰی عَنْہُما سے مروی ہے کہ آپ صَلَّی اللہُ عَلَیْہِ وَاٰلِہٖ وَسَلَّم دو رکعت نماز پڑھتے اور مسواک فرماتے۔

(ابن ابی شیبہ جلد ۱ صفحہ ۱۶۹)

حضرت ابن عباس سے مروی ہے کہ آپ صَلَّی اللہُ عَلَیْہِ وَاٰلِہٖ وَسَلَّم دو رکعت نماز پڑھتے اور پھر مسواک فرماتے۔

(ترغیب جلد ۱ صفحہ ۱۶۶)

حضرت عائشہ رَضِیَ اللہُ تَعَالٰی عَنْہَا کی ایک روایت میں ہے کہ اگر مجھ کو سہولت ہوتی تو میں ہر رکعت پر مسواک نہ

چھوڑتا۔ (مجمع جلد ۲ صفحہ ۹۸)

فَإِنَّكَ لَا: کشف الغمہ میں ہے کہ آپ صَلَّی اللہُ عَلَیْہِ وَاٰلِہٖ وَسَلَّم رات میں دو رکعت پڑھتے پھر مسواک فرماتے اسی طرح بار بار

کیا۔ (صفحہ ۴۶)

فَإِنَّكَ لَا: علامہ عینی نے لکھا ہے کہ رات کی ہر رکعت کے درمیان مسواک مستحب ہے۔ (البنایہ جلد ۱ صفحہ ۱۴۸)

اور یہ اس وجہ سے ہے کہ نظافت کامل کے ساتھ تہجد کی نماز میں مناجات کا شرف حاصل ہو۔

نماز تہجد سے پہلے وضو میں مسواک فرماتے

حضرت حذیفہ رَضِیَ اللہُ تَعَالٰی عَنْہُما سے مروی ہے کہ آپ صَلَّی اللہُ عَلَیْہِ وَاٰلِہٖ وَسَلَّم جب رات میں تہجد کے لئے بیدار ہوتے

تو دانتوں میں مسواک فرماتے۔ (بخاری صفحہ ۱۴۸، ابن خزیمہ جلد ۱ صفحہ ۷۰، نسائی صفحہ ۲۴۱)

حضرت جابر رَضِیَ اللہُ تَعَالٰی عَنْہُ سے مروی ہے کہ آپ صَلَّی اللہُ عَلَیْہِ وَاٰلِہٖ وَسَلَّم نے فرمایا جب تم میں سے کوئی رات میں اٹھے

اور نماز تہجد پڑھے تو اسے چاہئے کہ مسواک کرے۔ (البنایہ صفحہ ۱۴۸)

حضرت فضل کی روایت میں ہے کہ آپ صَلَّی اللہُ عَلَیْہِ وَاٰلِہٖ وَسَلَّم جب بھی رات میں نماز کے لئے کھڑے ہوتے مسواک

ضرور فرماتے۔ (تلخیص الجبر صفحہ ۲۴)

حضرت عبداللہ رَضِیَ اللہُ تَعَالٰی عَنْہُما فرماتے ہیں کہ ایک شب میں آپ صَلَّی اللہُ عَلَیْہِ وَاٰلِہٖ وَسَلَّم کے پاس رہا نیند سے جب بیدا

ہوئے تو پانی لیا اور مسواک کیا پھر یہ آیت تلاوت فرمائی: ”ان فی خلق السموات“ سے ”اولی الالباب“

تک پھر وضو کیا مصلیٰ پر تشریف لائے اور دو رکعت نماز پڑھ پھر بستر پر گئے اور سو گئے جب تک خدا نے چاہا پھر

بیدار ہوئے تو..... (مسواک لیا وضو کیا اور نماز پڑھ پھر بستر پر چلے گئے پھر اٹھے اسی طرح کیا جیسے پہلے کیا تھا)

مسواک کیا وضو کیا اسی طرح بار بار مسواک کرتے پھر نماز پڑھتے۔ (ابوداؤد، مسلم)

فَإِنَّكَ لَا: رات میں نماز تہجد سے قبل مسواک کرنا سنت ہے ایک نظافت کے لئے کہ دربار خداوندی کے خاص

وقت میں حاضر ہونا ہے دوم اس وجہ سے کہ مسواک کی فضیلت حاصل ہو جائے نماز کا ثواب ستر گنا زائد فرشتوں



کی حاضری وغیرہ دیگر فضائل حاصل ہو جائیں۔

### رات کو اٹھنے کے بعد مسواک ضرور فرماتے

حضرت حذیفہ رَضِيَ اللہُ تَعَالٰی عَنْہُ سے مروی ہے کہ آپ ﷺ جب رات میں بیدار ہوتے تو مسواک فرماتے۔ (مسلم صفحہ ۱۲، نسائی صفحہ ۵)

حضرت عمر رَضِيَ اللہُ تَعَالٰی عَنْہُ سے مروی ہے کہ آپ ﷺ رات میں جب بھی بیدار ہوتے تو مسواک فرماتے۔ (مسند احمد جلد ۲ صفحہ ۱۱۷)

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ رات میں آرام فرماتے پھر بیدار ہوتے تو مسواک فرماتے، وضو فرماتے، وتر پڑھتے۔ (مسند احمد صفحہ ۱۲۳)

حضرت بریدہ اسلمی رَضِيَ اللہُ تَعَالٰی عَنْہُ سے روایت ہے کہ آپ ﷺ جب گھر میں بیدار ہوتے تو بریدہ جاریہ سے مسواک منگواتے۔ (ابن ابی شیبہ جلد ۱ صفحہ ۱۷۱، مطالب جلد ۱ صفحہ ۲۲)

**فائدہ:** رات میں خصوصاً سو کر اٹھنے کے بعد مسواک کرنا بہت ہی ضروری ہے منہ اور دانت گندے اور بدبودار ہو جاتے ہیں محدثین کرام نے باب قائم کیا ہے ”السواک عند الاستيقاظ عند النوم“ جس سے اشارہ ہے کہ سو کر اٹھنے کے بعد مسواک کا اہتمام کرنا مسنون ہے۔ علامہ عینی نے لکھا ہے کہ رات میں معدے کے فاسد بخارات منہ کی جانب آتے ہیں جس سے منہ میں بدبو پیدا ہو جاتی ہے اس لئے مسواک کی ضرورت ہوتی ہے۔ (عمدہ جلد ۳ صفحہ ۱۸۶)

### رات میں کئی کئی مرتبہ مسواک فرماتے

حضرت ابن عباس رَضِيَ اللہُ تَعَالٰی عَنْہُ سے مروی ہے کہ آپ ﷺ رات میں دو، تین مرتبہ مسواک فرماتے۔ (طبرانی تلخیص الجبر)

حضرت خزیمہ کی حدیث میں ہے کہ آپ ﷺ رات میں کئی کئی مرتبہ مسواک فرماتے۔ (کنز العمال جلد ۹ صفحہ ۴۶۲، مطالب عالیہ صفحہ ۱۲۲)

حضرت ابویوب رَضِيَ اللہُ تَعَالٰی عَنْہُ سے مروی ہے کہ آپ ﷺ رات میں چار مرتبہ مسواک فرماتے۔ **فائدہ:** چونکہ آپ ﷺ بہت نظیف الطبع تھے ادھر تہجد میں مناجات الہی کا شرف حاصل ہوتا، حضرات ملائکہ کی آمد کا شرف حاصل ہوتا اس لئے آپ بار بار مسواک فرماتے۔ مزید ذرا بھی دانت میں کچھ محسوس ہوتا تو کمال نظافت کی وجہ سے مسواک فرماتے۔

مسواک جیسا کہ آپ ﷺ کے متعلق معلوم ہوا کہ دن رات فرماتے تھے رات یا صبح کوئی قید نہیں۔ بسا

اوقات رات میں کئی کئی مرتبہ فرماتے لوگوں کو بھی دانت صاف اور نظیف رکھنے کی تاکید فرماتے۔ مجلس میں گندے دانتوں والا کوئی شخص حاضر ہوتا تو اسے مسواک کی تاکید فرماتے۔ ادھر آپ کا مزاج نظیفانہ ادھر حضرت جبریل کی تاکید۔ جس کی وجہ سے آپ اس کثرت سے مسواک کا اہتمام کرتے اور فرماتے مجھے دانتوں پر، اپنے داڑھ پر اندیشہ ہو گیا کہ گر نہ جائے چھل نہ جائے۔ دن رات سفر میں حضر میں مسواک کا اہتمام رکھتے سوتے تو سر ہانے رکھتے اہل علم نے چند اوقات اور احوال میں اس کی خصوصیت سے تاکید کی ہے۔

### کس وقت خصوصیت کے ساتھ مسواک کرے

علامہ عینی نے البنا یہ میں لکھا ہے کہ ان اوقات و احوال میں خاص کر کرے نماز کے وقت، تلاوت کے وقت، نیند کے بیدار ہونے کے وقت، منہ کے گندے ہونے کے وقت، رات میں ہر دو رکعت کے درمیان، جمعے کے دن، سونے سے قبل، وتر کے بعد، سحر کے وقت۔ (بنایہ صفحہ ۱۴۹، عمدہ جلد ۶ صفحہ ۱۸۲)

علامہ نووی نے شرح مسلم میں یہ پانچ اوقات بیان کئے ہیں۔

- ۱ نماز کے وقت۔
  - ۲ وضو کرتے وقت۔
  - ۳ قرآن کی تلاوت کے وقت۔
  - ۴ نیند کے بیدار ہونے کے بعد۔
  - ۵ منہ کے مزہ بدلنے کے وقت۔ (شرح مسلم صفحہ ۱۴۷)
- علامہ عبدالحی نے یہ پانچ مواقع بیان کئے ہیں:
- ۱ جب کہ دانت زرد اور پیلے ہوں۔
  - ۲ منہ کا مزہ بدل جائے۔
  - ۳ سو کر اٹھنے کے بعد۔
  - ۴ وضو کے وقت۔ (السعیہ صفحہ ۱۱۶)

مراقی الفلاح میں ہے کہ گھر میں داخل ہوتے وقت لوگوں کے اجتماع کے وقت اور حدیث پاک پڑھتے وقت مسواک مستحب ہے۔ (طحاوی علی مراقی الفلاح جلد ۱ صفحہ ۳۷)

علامہ نووی نے ذکر کیا ہے ایسی چیز کے کھانے کے بعد مسواک جس سے منہ میں بدبو پیدا ہو جاتی ہو۔

(صفحہ ۱۴۷)

جیسے پیاز لہسن اور مولیٰ کھانے کے بعد کہ اس سے منہ میں بدبو پیدا ہو جاتی ہے۔ اسی طرح بیڑی سگریٹ

وغیرہ مکروہات کے استعمال کے بعد اور ضروری ہو جاتا ہے کہ اس کی بدبو سے انسان اور فرشتوں کو اذیت ہوتی ہے۔

## مسواک کے چند مسنون مقامات کا ذکر

علی الصباح بوقت سحر مسواک کرنا

حضرت عبداللہ بن عمر رضی اللہ تعالیٰ عنہما کی مرفوع روایت ہے کہ میری امت کے لئے اگر مشقت کی بات نہ ہوتی تو میں سحر کے وقت مسواک کا حکم دیتا۔ (اتحاف جلد ۲ صفحہ ۳۵۰)

فائدہ: ادھر بیداری کے بعد منہ کی گندگی ادھر مناجات الہی کا وقت اس لئے اس وقت مسواک ضرور کرے۔

فجر اور ظہر سے قبل مسواک

امیر المؤمنین عبداللہ بن مبارک نے حضرت عروہ کے متعلق ذکر کیا ہے کہ وہ دو مرتبہ (وقت) فجر اور ظہر سے قبل (اہتمام سے مسواک فرماتے)۔

فائدہ: اول رات کو سونے کے بعد دوسرا دوپہر کو سونے کے بعد۔ منہ کو صاف کرنے کے لئے مسواک کرنا صحت کے اعتبار سے ضروری ہے۔

صبح کی نماز کے لئے جاتے تو مسواک فرماتے

حضرت جابر رضی اللہ تعالیٰ عنہ سے مروی ہے کہ وہ جب صبح کی نماز کے لئے جاتے تو مسواک فرماتے اور یہ کہتے کہ اسی طرح آپ صلی اللہ علیہ وسلم کرتے۔ (ابن ابی شیبہ صفحہ ۱۶۹)

فائدہ: خیال رہے کہ یہ مسواک تہجد کے وقت اور سوکراٹھنے کے وقت کے علاوہ ہے صبح کی نماز کو جاتے ہوئے تاکہ نماز کے وقت نظافت کامل حاصل ہو۔

سونے کے لئے جاتے تو مسواک فرماتے

حضرت جابر رضی اللہ تعالیٰ عنہ سے مروی ہے کہ جب وہ سونے کے لئے جاتے تو مسواک کرتے۔

محرز رضی اللہ تعالیٰ عنہ سے مروی ہے کہ آپ صلی اللہ علیہ وسلم اس وقت تک نہ سوتے جب تک مسواک نہ فرماتے۔

فائدہ: سونے سے قبل دانت کی صفائی صحت کے لئے اور منہ و دانت کے لئے بہت اہم ہے ایسا نہ ہو کہ دانت میں ذرہ رہ جائیں اور اس سے منہ خراب ہو جائے۔

کھانا کھانے سے قبل اور بعد میں بھی مسواک

حضرت ابن عمر رضی اللہ تعالیٰ عنہما اس وقت تک کھانا نہ کھاتے جب تک مسواک نہ فرما لیتے۔

(ابن ابی شیبہ صفحہ ۱۷۰)

حضرت ابو ہریرہ رضی اللہ تعالیٰ عنہ آپ کی حدیث ”لو لا ان اشق“ کو نقل کرنے کے بعد کہتے ہیں کہ میں سونے سے قبل بھی اور بعد بھی اور کھانا کھانے سے پہلے بھی اور بعد میں بھی مسواک کرتا ہوں۔ جب سے کہ میں نے آپ صلی اللہ علیہ وسلم سے سنا ہے۔ (مسواک کے بارے میں)۔

**فائدہ:** کھانے سے قبل تو کمال نظافت کے لئے ہے اور بعد میں اس لئے تاکہ کھانے کے ذرات اور اس کا مزہ منہ کو خراب نہ کر دے اور چکنائی دور ہو جائے۔

### وفات کے وقت بھی مسواک کا اہتمام

حضرت عائشہ رضی اللہ تعالیٰ عنہا فرماتی ہیں کہ (وفات کے موقع پر) حضرت عبدالرحمن ابن ابی بکر نبی پاک صلی اللہ علیہ وسلم کے پاس حاضر ہوئے۔ اور آپ میرے سینے سے ٹیک لگائے ہوئے تھے حضرت عبدالرحمن کے ہاتھ میں ایک تر شاخ تھی جس سے وہ مسواک کر رہے تھے۔ آپ نے اس کی جانب دیکھنا شروع کر دیا۔ آپ مسواک کی خواہش اور تمنا کر رہے تھے) تو میں نے اس سے مسواک لیا اور اس کو چبایا اور صاف کر کے آپ کو دیا تو آپ صلی اللہ علیہ وسلم مسواک کرنے لگے۔ (بخاری صفحہ ۶۴۰، عمدہ القاری جلد ۳ صفحہ ۱۸۵)

ایک روایت میں ہے کہ حضرت عائشہ رضی اللہ تعالیٰ عنہا فرماتی ہیں (مرض وفات کے موقع پر) حضرت عبدالرحمن تشریف لائے ان کے ہاتھ میں مسواک تھی۔ آپ میرے سہارے ٹیک لگائے تھے۔ میں نے دیکھا آپ عبدالرحمن کی طرف دیکھ رہے ہیں۔ میں سمجھ گئی آپ مسواک چاہ رہے ہیں تو میں نے آپ سے پوچھا کیا میں آپ کے لئے مسواک لے لوں۔ تو آپ صلی اللہ علیہ وسلم نے سر سے اشارہ کیا ہاں۔ میں نے لے کر آپ کو دے دیا۔ آپ سخت تکلیف میں تھے، میں نے کہا میں اسے نرم کر دوں۔ آپ نے سر سے اشارہ کیا ہاں۔ تو میں نے نرم کر دیا، آپ اسے دانتوں پر ملنے لگے۔ (بخاری صفحہ ۶۴)

کشف الغمہ میں ہے کہ: ”استاك صلى الله عليه وسلم في مرض موته بجديدة رطبة“  
آپ صلی اللہ علیہ وسلم نے مرض موت میں تر شاخ سے مسواک کیا۔ صفحہ ۴۷، حافظ نے تلخیص میں بیان کیا ہے کہ مستدرک حاکم کی روایت سے معلوم ہوتا ہے کہ یہ مسواک جو عبدالرحمن کے ہاتھ میں تھا پیلو کا تھا۔

(تلخیص جلد ۱ صفحہ ۸۳)

**فائدہ:** اس سے معلوم ہوا کہ مسواک اور نظافت کا آپ کو کتنا اہتمام تھا کہ جان کنی کی حالت میں بھی نہیں چھوڑا اور مسواک فرما کر دعاء کرتے ہوئے اس دنیا سے رخصت ہوئے۔ لہذا مرض الموت میں جب احساس ہو جائے وقت موعود کا تو مسواک اور وضو سے نظافت حاصل کرے۔ اس سے روح نکلنے میں آسانی ہوتی ہے۔ چنانچہ شرح الصدور میں علامہ سیوطی رحمہ اللہ تعالیٰ نے علماء کی ایک جماعت سے نقل کیا ہے کہ مسواک سے روح نکلنے میں



سہولت ہوتی ہے۔ (السعیہ صفحہ ۱۱۵)

علامہ شامی نے بھی ردالمحتار میں لکھا ہے کہ مسواک سے روح نکلنے میں آسانی ہوتی ہے۔ (الاشامی جلد ۱ صفحہ ۱۱۵)

### مسواک کی عادت سے موت کے وقت کلمہ شہادت

ملا علی قاری نے مشکوٰۃ المصابیح کی شرح میں بیان کیا ہے کہ مسواک میں ستر فوائد ہیں۔ ادنیٰ درجہ کا فائدہ یہ ہے کہ موت کے وقت کلمہ شہادت یاد آنے کا باعث ہے۔ اس کے بالمقابل افیم میں ستر نقصانات ہیں۔ سب سے اقل درجہ یہ ہے کہ مرتے وقت کلمہ شہادت یاد نہیں آتا ہے۔ (یہی حال ہر نشلی اشیاء کا ہے)۔

(مرقات المفاتیح صفحہ ۳۰۱، او جز السالک شرح موطا صفحہ ۳۶۸)

نہر الفائق میں ہے کہ مسواک میں تیس سے زائد فوائد و منافع ہیں۔ سب سے ادنیٰ فائدہ تو یہ ہے کہ دانتوں کی گندگی دور ہوتی ہے۔ اور سب سے اعلیٰ درجہ کا فائدہ یہ ہے کہ مرتے وقت اس سے (یعنی اس کی عادت سے) کلمہ شہادت یاد آ جاتا ہے۔ (شامی مصری جلد ۱ صفحہ ۱۱۵)

### مسجد میں بھی آپ ﷺ مسواک کو ساتھ رکھتے

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ ﷺ مسجد میں بھی مسواک اور کنگھی کو رکھتے، جدانہ فرماتے۔ (مجمع جلد ۵ صفحہ ۷۱)

### حالت احرام میں بھی آپ ﷺ مسواک فرماتے

حضرت ابن عباس رَضِیَ اللہُ تَعَالٰی عَنْہُمَا کی حدیث میں ہے کہ آپ ﷺ احرام کی حالت میں مسواک فرماتے؟ انہوں نے کہا: ہاں! (سنن کبریٰ جلد ۵ صفحہ ۹۵)

ابراہیم نخعی نے بیان کیا کہ حالت احرام میں مردوں اور عورتوں دونوں کو مسواک کرنا مستحب ہے۔ امام محمد اور امام ابو حنیفہ نے بھی اسی کو اختیار کیا ہے۔ (السعیہ صفحہ ۱۱۴)

### حالت سفر میں بھی مسواک کا اہتمام فرماتے اور ساتھ رکھتے

ام درداء رَضِیَ اللہُ تَعَالٰی عَنْہَا نے حضرت عائشہ رَضِیَ اللہُ تَعَالٰی عَنْہَا سے پوچھا کہ حج بیت اللہ یا جہاد کا سفر جو رسول ﷺ کے ساتھ ہوتا تو اس میں کیا سامان سفر میں ساتھ ہوتا؟ انہوں نے کہا، سفر کا سامان تیل، کنگھی، آئینہ، قینچی، سرمہ دانی اور مسواک ہوتا تھا۔ (مجمع الزوائد جلد ۵ صفحہ ۱۷۱)

حضرت ابوسعید رَضِیَ اللہُ تَعَالٰی عَنْہُ سے روایت ہے کہ آپ ﷺ جب سفر فرماتے تو مسواک کنگھی سرمہ دانی ساتھ رکھتے۔ (تخفص جلد ۱ صفحہ ۷۸)

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ ﷺ جب سفر فرماتے تو مسواک سفر میں لے

جاتے۔ (الغنیہ صفحہ ۱۴۶)

خالد بن معدان کہتے ہیں کہ آپ ﷺ سفر میں مسواک ساتھ رکھتے تھے۔ (طبقات ابن سعد جلد ۱ صفحہ ۲۸۳)  
**فائدہ:** مسواک کا آپ اتنا اہتمام فرماتے کہ سفر میں کبھی مسواک وقت پر نہ ملے تو پہلے سے مسواک سامان سفر میں رکھ لیتے، چنانچہ سنت ہے کہ سامان سفر میں مسواک بھی رکھے کہ بسا اوقات سفر میں مسواک نہ ملنے کی وجہ سے اس کے فضائل اور فوائد سے محرومی ہو جاتی ہے۔

### حضرات صحابہ کرام کس قدر مسواک کا اہتمام رکھتے

زید بن خالد جہنی کے متعلق ہے کہ وہ مسواک کو کان پر جس طرح نشی اور کاتب قلم رکھے رہتا ہے رکھے رہتے تھے۔ عبادہ ابن صامت کہتے ہیں کہ حضرات صحابہ کرام اپنے کانوں پر مسواک رکھے رہتے تھے۔

(ابن شیبہ صفحہ ۱۶۸)

حضرات صحابہ کرام کو مسواک کا اس کی تاکید اور فضیلت کے پیش نظر بڑا اہتمام تھا۔ حضر میں اپنے کانوں میں رکھتے تھے، اور جہاد کے موقع پر تلوار کے قبضہ اور دستہ میں لگائے رہتے۔ اس سے یہ معلوم ہوا کہ مسواک کو ہمیشہ اپنے ساتھ رکھنا چاہئے۔

حضرت جابر رضی اللہ تعالیٰ عنہ کے متعلق مروی ہے کہ جب وہ سونے جاتے، سو کر اٹھتے، صبح کے وقت مسواک کرتے رہتے۔ ان سے ابو عتیق نے کہا آپ اپنے کو بہت مشقت میں ڈالتے ہیں۔ مسواک کی وجہ سے تو انہوں نے کہا: مجھ سے حضرت اسامہ نے کہا آپ ﷺ (اس کو اہتمام سے) اسی طرح فرماتے۔ (ابن ابی شیبہ)  
 عمامہ کے پیچ میں بھی مسواک رکھتے۔ علامہ شامی نے لکھا ہے کہ حضرات صحابہ کرام عمامہ کے اندر بھی پیچ میں مسواک لگائے رکھتے چونکہ اس زمانہ میں ہماری دور کی طرح جیب و پاکٹ نہ تھا۔ (شامی صفحہ ۱۱۵، مصری)

### تلوار کے دستہ میں مسواک لگائے رکھتے

واثلہ بن اسقع رضی اللہ تعالیٰ عنہ فرماتے ہیں کہ صحابہ کرام اپنے مسواک کو تلواروں کے دستہ میں اور عورتیں اپنے دوپٹے میں لگائے رکھتی تھیں۔ (اتحاف الخیرہ جلد ۱ صفحہ ۳۷۴)

### صحابہ کرام کانوں میں مسواک لگائے رکھتے تھے

صالح بن کیسان کہتے ہیں آپ ﷺ کے اصحاب چلتے پھرتے رہتے تھے اور کانوں میں مسواک رکھے رہتے تھے۔ (ابن ابی شیبہ جلد ۱ صفحہ ۱۷۱)

**فائدہ:** اس سے معلوم ہوا کہ مسواک کو ہر وقت ساتھ رکھے تاکہ جہاں کبھی وضو کی ضرورت ہو مسواک کے

ساتھ وضو کرے، یہ نہیں کہ گھر چھوڑ دے ورنہ بسا اوقات مسواک کے بغیر وضو کرنے کی نوبت آجائے گی، لہذا مسواک اپنے جیب میں رکھے، جابر رَضِيَ اللہُ تَعَالٰی عَنْہُ کی ایک روایت میں آپ ﷺ کے متعلق بھی اسی طرح رکھنا مروی ہے۔ (البنایہ جلد ۱ صفحہ ۱۴۰)

اس زمانہ میں کرتوں میں جیب اور پاکٹ رائج ہے لہذا جیب اور پاکٹ میں رکھے۔

مسواک نہ کرنے کی وجہ سے دانتوں کے پیلے ہونے پر زجر و تنبیخ

حضرت ابن عباس رَضِيَ اللہُ تَعَالٰی عَنْہُ سے مروی ہے کہ لوگ آپ ﷺ کے پاس تشریف لے آتے تھے اور وہ مسواک کئے ہوئے نہ تھے تو آپ نے فرمایا: کیا بات ہے تم پیلے پیلے دانتوں کے ساتھ چلے آتے ہو۔ مسواک نہیں کرتے۔ اگر کلفت و مشقت کا اندیشہ نہ ہوتا تو اپنی امت پر مسواک فرض کر دیتا جیسا کہ وضو۔

(مجمع الزوائد السعایہ جلد ۱ صفحہ ۱۱۳)

ابن عباس فرماتے ہیں کہ آپ ﷺ نے (مسواک نہ کرنے والوں سے فرمایا) کیا حال ہے تمہارا، تم پیلے دانتوں کے ساتھ ہمارے پاس (مجلس میں) چلے آتے ہو۔ مسواک کیا کرو۔ اگر اپنی امت پر مشقت کا خوف نہ ہوتا تو ہر وضو و غسل کے موقع پر مسواک کو لازم قرار دیتا۔ (کنز العمال جلد ۹ صفحہ ۳۱۸، سنن کبریٰ جلد ۱ صفحہ ۳۶)

حضرت ابن عباس کی ایک روایت میں ہے کہ دو شخص آپ کی خدمت میں آئے آپ نے ان کے منہ میں بو محسوس کیا تو فرمایا کیوں نہیں مسواک کیا کرتے ہو۔ (تلخیص صفحہ ۸۰)

فَائِدَہ: دانتوں کے میل اور اس کی زردی سے آپ کو اور اہل مجلس کو اذیت ہوتی۔ اور خود اس شخص کے لئے بھی بری اور نظافت کے خلاف بات ہے۔ اس لئے آپ ﷺ ایسے لوگوں کو مسواک کی تاکید فرماتے۔ اس سے معلوم ہوا کہ اہل مجلس کو نامناسب امور پر متنبہ کیا جاسکتا ہے۔

گندے منہ والے کو آپ ﷺ مسواک کا حکم فرماتے

کشف الغمہ میں ہے ”کان صلی اللہ علیہ وسلم اذا وجد جلیسہ متغیر الفم یامرہ بالاستیاء“ ترجمہ: حضور ﷺ جب اپنی مجلس میں بیٹھنے والوں میں سے کسی کو بودار منہ والا پاتے تو اس کو مسواک کا حکم فرماتے۔ (صفحہ ۷۴)

یا تو اسی وقت آپ مسواک کا حکم دیتے اور وہ اٹھ کر جاتا اور مسواک کرتا۔ یا آپ ان کو مسواک کی تاکید فرماتے کہ تمہارا منہ یا تمہارے دانت صاف نہیں ہیں تم مسواک کیا کرو۔ اسی طرح نہ کھانے کی وجہ سے منہ میں بو پیدا ہو جاتی تو مسواک کا حکم دیتے۔ (سنن کبریٰ صفحہ ۱۴۱)

اس سے معلوم ہوا کہ بڑے چھوٹے کو دیکھیں۔ اساتذہ و مشائخ اپنے طلباء اور وابستہ لوگوں کو مسواک میں

کوتاہ پائیں تو ان کو صاف صاف مسواک کی تاکید کریں۔

افسوس کہ آج اہل علم و فضل کی جماعت میں اس کا اہتمام ہی چھوٹ رہا ہے۔ اس کی جگہ پیسٹ منجن استعمال کرتے ہیں۔ کوئی حرج نہیں، وہ پیسٹ اور منجن بھی استعمال کریں اس کے ساتھ نماز کے اوقات میں مسواک کا اہتمام رکھیں۔

### عورتوں کے لئے بھی مسواک مسنون

حضرت عائشہ رَضِيَ اللہُ تَعَالٰی عَنْہَا کہتی ہیں کہ آپ ﷺ مسواک فرماتے، پھر مجھے مسواک دیتے تاکہ میں دھو دوں، تو میں مسواک کرنے لگ جاتی پھر دھوتی اور آپ کو دیتی۔ (سنن کبریٰ صفحہ ۳۹، مشکوٰۃ صفحہ ۴۵، ابوداؤد) **فَإِنَّكَ لَا**: دیکھئے اس میں حضرت عائشہ کے مسواک کرنے کا ذکر ہے، اگر عورتوں کے حق میں بہتر نہ ہوتا تو آپ ضرور فرما دیتے کہ تمہارے لئے یہ بہتر نہیں فلاں بہتر ہے۔ یزید بن الاصم کہتے ہیں کہ حضرت میمونہ زوجہ مبارک نبی پاک ﷺ کا مسواک صاف پانی میں رکھتی تھی۔ کسی کام یا نماز سے فارغ ہوتیں تو مسواک شروع کر دیتیں۔ (مجمع الزوائد جلد ۱ صفحہ ۱۰۰)

### عورتیں بھی مردوں کی طرح مسواک کا اہتمام رکھتیں

واثلہ بن الاسقع کہتے ہیں کہ حضرات صحابہ کرام تلوار کے دستوں میں مسواک باندھ دیا کرتے تھے۔ اور عورتیں اپنی چادروں اور دوپٹوں میں باندھ کر رکھتیں تھیں۔ (مطالب عالیہ صفحہ ۲۳) **فَإِنَّكَ لَا**: خیال رہے کہ جس طرح مردوں کے لئے مسواک سنت ہے اسی طرح عورتوں کے لئے بھی سنت ہے ہاں بعض لوگوں نے عورتوں کے ضعف اسنان و لثہ کی وجہ سے ان کے حق میں مناسب نہیں مانا۔ سو ممکن ہے کہ بعض دیار کی عورتوں کے دانت یا مسوڑھے مسواک کی رگڑ کو برداشت نہ کرتے ہوں۔ مگر ہمارے دیار میں تو عورتیں مسواک کر سکتی ہیں چنانچہ رمضان میں اس کا خاص اہتمام افطاری سے قبل عورتوں میں پایا جاتا ہے۔ اور روایت میں حضرت عائشہ اور حضرت میمونہ رَضِيَ اللہُ تَعَالٰی عَنْہَا کا مسواک کرنا منقول ہے جیسا کہ گزرا اور عورتوں سے مسواک کا اہتمام بھی ثابت ہے، لہذا عورتوں کے لئے بھی مسواک مسنون ہے۔

### روزہ کی حالت میں بھی مسواک سنت ہے

حضرت عامر بن ربیعہ فرماتے ہیں کہ میں شمار نہیں کر سکتا کس کثرت سے روزہ کی حالت میں آپ ﷺ کو مسواک فرماتے ہوئے دیکھا۔ (مسلم، ابن ماجہ صفحہ ۱۸۷، مسند طحاوی صفحہ ۱۸۷)

حضرت ابن عباس کی روایت میں ہے کہ حضرت نبی پاک ﷺ روزہ کی حالت میں مسواک فرماتے۔

(تلخیص الجیر کشف النقاب صفحہ ۳۵۹)



عامر بن ربیعہ اپنے والد سے نقل کرتے ہیں کہ میں نے روزہ کی حالت میں آپ ﷺ کو مسواک فرماتے ہوئے دیکھا۔ (ابوداؤد ۲۳۶۴، دارقطنی جلد ۲ صفحہ ۲۰۲)

روزہ دار کے لئے مسواک اچھی عادت ہے

حضرت عائشہ رضی اللہ تعالیٰ عنہا سے مروی ہے کہ روزہ دار کے لئے مسواک اچھی عادت ہے۔

(دارقطنی صفحہ ۲۰۳، ابن ماجہ ۱۶۷۷)

عکرمہ کہتے ہیں کہ خدا کی قسم آپ ﷺ نے روزہ کی حالت میں نرم شاخ سے مسواک کیا ہے۔

(سبل الہدیٰ جلد ۸ صفحہ ۳۱)

روزہ کی حالت میں ہر وقت مسواک کی اجازت

ابو اسحق کہتے ہیں کہ میں نے عاصم احول سے پوچھا کہ روزہ دار مسواک کر سکتا ہے انہوں نے کہا ہاں۔ پھر پوچھا، تر یا خشک، کہا ہر ایک۔ پھر پوچھا دن کے شروع میں یا آخر میں، انہوں نے کہا ہاں دونوں وقت۔ پھر میں نے پوچھا آپ نے کس سے معلوم کیا، انہوں نے کہا حضرت انس بن مالک سے انہوں نے حضرت نبی پاک ﷺ سے۔ (دارقطنی جلد ۲ صفحہ ۲۰۲)

ابن عمر رضی اللہ تعالیٰ عنہما سے مروی ہے کہ وہ روزہ کی حالت میں دن کے آخر شام کے وقت مسواک کرتے تھے۔ (نصب الراية)

حضرت ابن عمر و انس رضی اللہ تعالیٰ عنہم یہ حضرات فرماتے تھے کہ روزہ دار صبح شام مسواک کرے (کشف الغمہ ۴۶) **فائدہ:** روزہ کی حالت میں مسواک کرنا سنت ہے۔ یہ آپ ﷺ سے ثابت ہے اس لئے ان احادیث مذکورہ کے پیش نظر کسی وقت بھی مسواک کرنے میں کوئی حرج نہیں۔ البتہ مسواک کے علاوہ منجن وغیرہ مکروہ ہے۔

جمعہ کے دن مسواک کے اہتمام کا حکم اور تاکید

حضرت ابوسعید خدری رضی اللہ تعالیٰ عنہ کی روایت میں ہے کہ آپ ﷺ نے فرمایا جس پر میں گواہ ہوں۔ جمعہ کا غسل ہر بالغ پر لازم ہے۔ اور یہ کہ مسواک کرے۔ خوشبو لگائے، اگر اس کے پاس ہو۔ (بخاری صفحہ ۱۲۱) حضرت ابوسعید کی روایت میں ہے کہ آپ ﷺ نے فرمایا ہر بالغ پر جمعہ کا غسل لازم ہے اور مسواک اور خوشبو جس مقدار میں پالے۔ (نسائی جلد ۵ صفحہ ۲۰۴)

جمعہ مسلمانوں کی عید ہے مسواک کا اہتمام کرے

حضرت ابن عباس رضی اللہ تعالیٰ عنہما سے مروی ہے کہ آپ ﷺ نے فرمایا اللہ تعالیٰ نے جمعہ کا دن

مسلمانوں کے لئے عید کا دن بنایا ہے، لہذا جمعہ آجائے تو غسل کرو، خوشبو ہو تو خوشبو لگاؤ اور مسواک کرنا بھی تم پر ہے۔ (ابن ماجہ صفحہ ۷۷، مجمع الزوائد جلد ۲ صفحہ ۳۰۳)

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جو جمعہ کے دن غسل کرتا ہے، مسواک کرتا ہے، اچھے کپڑے پہنتا ہے، اپنے گھر سے خوشبو لگاتا ہے، پھر مسجد آتا ہے اور سلام کرتا ہے، اور لوگوں کی گردنوں کو نہیں پھاندتا ہے، اور نماز پڑھتا ہے، اور امام نکلتا ہے (نماز پڑھانے کے لئے) تو خاموش ہو جاتا ہے، تو اس کے لئے ایک جمعہ سے دوسرے جمعہ کے گناہ کے معافی کا باعث بنتا ہے۔ (مسند طیبی مرتب جلد ۱ صفحہ ۱۴۲) **فائدہ:** ان تمام روایات کا حاصل یہ ہے کہ جمعہ کے دن خصوصیت سے مسواک کا اہتمام کرنا سنت اور ثواب کا باعث ہے لیکن افسوس کہ کپڑوں کا تو اہتمام ہوتا ہے مگر مسواک کا بالکل اہتمام امت سے جاتا رہا۔

### مسواک دانتوں کی چوڑائی میں فرماتے

نہر کی روایت میں ہے کہ رسول پاک صلی اللہ علیہ وسلم دانتوں کی چوڑائی میں (دائیں سے بائیں، بائیں سے دائیں) مسواک فرماتے۔ اور اسے چوستے۔ (بیہقی، السعایہ صفحہ ۱۱۴)

حضرت عائشہ رضی اللہ تعالیٰ عنہا سے مروی ہے کہ آپ صلی اللہ علیہ وسلم مسواک کو دانتوں کی چوڑائی میں کرتے لمبائی میں نہ کرتے۔ (عمدة القاری صفحہ ۱۸۵، ابونعیم، السعایہ صفحہ ۱۱۴)

ربیعہ بن اکثم رضی اللہ تعالیٰ عنہ فرماتے ہیں کہ آپ صلی اللہ علیہ وسلم مسواک دانتوں کی چوڑائی میں فرماتے تھے۔

(سنن کبریٰ صفحہ ۴۰)

عطاء بن ابی رباح کی روایت میں ہے کہ آپ صلی اللہ علیہ وسلم نے فرمایا: جب تم مسواک کرو تو دانتوں کی چوڑائی میں مسواک کرو۔ (سنن کبریٰ جلد ۱ صفحہ ۴۰، مراسیل ابوداؤد صفحہ ۵، اتحاف السادہ صفحہ ۳۵۱، السعایہ صفحہ ۱۱۴)

**فائدہ:** بیشتر علماء محققین نے مسواک کو عرضاً دانتوں کی چوڑائی میں یعنی دائیں سے بائیں اور بائیں سے دائیں کرنا ہی مسنون و مستحب لکھا ہے اور عرضاً اسے منع کیا ہے۔ چنانچہ علامہ نووی نے لکھا ہے کہ ایک جماعت نے طولاً اوپر سے نیچے کرنا مکروہ قرار دیتے ہوئے اس کا باعث مسوڑھے کو چھیلنا نقصان پہنچانا لکھا ہے۔ علامہ ابن نجیم نے بھی بحر میں ایک قول لکھا ہے کہ لمبائی میں مسواک نہ کرے اس کے دانت کے گوشت چھل جاتے ہیں۔

(بحر الرائق صفحہ ۲۱)

اس کے برخلاف بعضوں نے طولاً کی بھی اجازت دی ہے۔ چنانچہ امام غزالی نے احیاء میں لکھا ہے کہ طولاً و عرضاً دونوں کرے اس کی شرح اتحاف میں ہے کہ حدیث پاک میں جو ”یشوص فاه“ ہے ”کان یشوص فاه بالسواک“ اس کا ایک مطلب مسواک کو طولاً کرنا بھی ہے لہذا اس سے بھی طول ثابت کیا جاسکتا ہے اتحاف

المساده میں صفحہ ۲۵۰ میں ہے کہ ابن درید نے یشوص کے معنی اوپر سے نیچے کی طرف لیا ہے۔ سعایہ میں حلیۃ الحلی کے حوالے سے ہے کہ دانتوں میں تو عرضاً کرے اور زبان میں طولاً کرے۔ تاکہ دونوں احادیث پر عمل ہو جائے۔ (السعایہ جلد ۱ صفحہ ۱۱۸)

علامہ عینی نے بھی ایک قول طولاً نیچے سے اوپر کی جانب کرنا لکھا ہے۔ (عمدة القاری صفحہ ۱۸۶)  
حافظ نے فتح الباری میں مسند احمد کی روایت ”یستن الی فوق“ مسواک طولاً کو بھی مشروع قرار دیا ہے۔  
(فتح الباری جلد ۱ صفحہ ۳۵۶)

علامہ عینی نے لکھا ہے کہ امام الحرمین مسواک کو طولاً و عرضاً دونوں کرتے تھے۔ (عمدہ جلد ۶ صفحہ ۱۸۱)

### زبان مبارک پر بھی مسواک فرماتے

حضرت ابو موسیٰ رَضِیَ اللہُ تَعَالٰی عَنْہُ سے روایت ہے کہ میں آپ ﷺ کی خدمت میں آیا تو میں نے دیکھا کہ آپ زبان مبارک پر مسواک فرما رہے تھے۔ (النهاية صفحہ ۱۴۹)

حضرت ابو ہریرہ رَضِیَ اللہُ تَعَالٰی عَنْہُ کی روایت میں ہے وہ آپ ﷺ کی خدمت میں سواری لینے کے لئے تشریف لائے تو آپ کو دیکھا کہ آپ اپنی زبان پر مسواک فرما رہے ہیں۔ ان کی ایک دوسری روایت میں ہے کہ میں آپ ﷺ کی خدمت میں حاضر ہوا تو آپ کو مسواک فرماتے ہوئے دیکھا اور آپ اپنی مسواک کو زبان کے کنارے رکھے ہوئے تھے۔ (السعایہ صفحہ ۱۱۳)

مسند احمد میں ہے کہ مسواک کا کنارہ آپ کی زبان مبارک پر تھا اور آپ اوپر کی جانب مل رہے تھے۔

(تلخیص الجبیر جلد ۱ صفحہ ۷۷)

فائدہ: اس سے معلوم ہوا کہ مسواک کو زبان پر بھی پھیرنا چاہئے۔ علامہ عبدالحی فرنگی محلی لکھتے ہیں کہ زبان پر مسواک طولاً کرے۔ اور بہر حال دانتوں پر تو عرضاً بہتر ہے۔ (صفحہ ۱۱۴)

علامہ عینی شرح ہدایہ میں لکھتے ہیں کہ مسواک دانتوں پر بھی کرے اور زبان پر بھی ملے۔ (نہایہ صفحہ ۱۴۹)

صاحب منہل نے بھی لکھا ہے کہ حدیث سے زبان پر طولاً اور دانتوں پر عرضاً مسواک کرنا ثابت ہے۔

(منہل جلد ۱ صفحہ ۱۷۸)

طحطاوی علی المراقی میں ہے کہ زبان کے اوپر بھی ملے۔ (صفحہ ۳۸)

حافظ ابن حجر بھی لکھتے ہیں بہر حال زبان پر مسواک لمبائی میں ملے جیسا کہ ابو موسیٰ رَضِیَ اللہُ تَعَالٰی عَنْہُ کی روایت میں ہے جس کا ذکر صحیحین میں ہے۔ علامہ شامی لکھتے ہیں مسواک دانتوں پر چوڑائی میں کرے اور زبان میں طولاً کرے۔ (جلد ۱ صفحہ ۱۱۴)

## بہتر اور افضل مسواک کون سی ہے؟

### پیلو

ابو خیرہ صحابی کہتے ہیں کہ آپ ﷺ نے مجھے پیلو کا مسواک دیتے ہوئے فرمایا پیلو کا مسواک کیا کرو۔  
(عمدہ جلد ۶ صفحہ ۱۸۱، البنایہ تلخیص الجبر جلد ۱ صفحہ ۲۸)  
حافظ ابن حجر نے لکھا ہے کہ آپ پیلو کا مسواک فرماتے تھے۔ اگر یہ مل جائے تو بہتر ہے۔ علامہ زبیدی نے شفا کے حوالے سے لکھا ہے کہ پیلو کی مسواک افضل ہے۔ خواہ جڑ کی ہو یا شاخ کی۔ (اتحاف جلد ۲ صفحہ ۱۵۰)  
علامہ عینی نے عمدہ القاری میں لکھا ہے کہ پیلو کا مسواک مستحب ہے۔ علامہ نووی نے بھی اسے مستحب لکھا ہے۔ (شرح مسلم صفحہ ۱۲۷)

علامہ شامی نے لکھا ہے کہ افضل پیلو ہے پھر زیتون۔ (صفحہ ۱۱۵)  
منہل میں بھی ہے پیلو کے بعد زیتون کا مسواک افضل ہے۔ (منہل جلد ۱ صفحہ ۱۶۷)

### زیتون

پیلو کے بعد زیتون کا مسواک بہتر ہے، جیسا کہ حدیث پاک میں حضرت معاذ بن جبل رَضِیَ اللہُ تَعَالٰی عَنْہُ سے مرفوعاً روایت ہے کہ کیا ہی بہترین مسواک زیتون کے مبارک درخت کا ہے۔ یہ مسواک ہمارا اور ہم سے قبل تمام انبیاء کرام کا ہے جو ہم سے پہلے گزرے ہیں۔ (عمدہ صفحہ ۱۸۱، کنز العمال تلخیص الجبر صفحہ ۸۲، السعایہ صفحہ ۱۱۳)  
حضرت معاذ کی ایک روایت میں ہے کہ کیا ہی بہترین مسواک زیتون کے مبارک درخت کا ہے۔ منہ کو خوشگوار بناتا ہے، بدبو زائل کرتا ہے۔ (تلخیص الجبر جلد ۱ صفحہ ۸۳، بل الہدیٰ جلد ۸ صفحہ ۲۷)  
علامہ شامی نے بیان کیا: پیلو کے بعد افضلیت میں دوسرے نمبر پر زیتون ہے۔ (جلد ۱ صفحہ ۱۱۵)

### کھجور کی نرم شاخ

حافظ ابن حجر رَضِیَ اللہُ تَعَالٰی عَنْہُ نے لکھا ہے کہ اگر پیلو کی مسواک نہ مل سکے تو پھر کھجور کی نرم شاخ سے مسواک بنانا بہتر ہے۔ (تلخیص الجبر صفحہ ۸۲)

ہر اس درخت سے جس کا مزہ کڑوا ہو مگر زہریلا نہ ہو

پیلو، زیتون، کھجور کی نرم شاخ کے علاوہ ہر اس درخت سے مسواک بنانا بہتر ہے جس کا مزہ ذرا کڑوا کیلا ہو مگر زہریلا نہ ہو جیسا کہ شرح احیاء میں ہے۔ (صفحہ ۳۵۰)

ملا علی قاری نے بھی مرقات میں بیان کیا ہے کہ بڑے درخت کی ٹہنی سے مسواک حاصل کرے۔ (صفحہ ۳۰۰)



صاحب منہل نے عینی کے حوالہ سے بیان کیا ہے کہ مستحب یہ ہے کہ کڑوے درخت سے مسواک کرے۔  
(جلد ۱ صفحہ ۱۸۹)

جیسے نیم، بول وغیرہ۔

### پیلو کا مسواک سنت ہے

حضرت ابن مسعود رَضِيَ اللہُ تَعَالٰی عَنْہُ سے مروی ہے کہ میں آپ ﷺ کے لئے پیلو کا مسواک توڑتا۔

(تخصیص الجبیر صفحہ ۷۶، بل الہدیٰ صفحہ ۲۶، ابویعلیٰ)

حضرت ابو خیرہ کہتے ہیں کہ میں آپ ﷺ کی خدمت میں حاضر ہوا تو آپ نے مجھے پیلو کی مسواک مرحمت فرمائی، اور فرمایا: پیلو کی مسواک کیا کرو۔ (البنایہ صفحہ ۱۲۷)  
ابوزید الغافقی فرماتے ہیں کہ مسواک کی تین قسم ہیں:

۱ پیلو۔

۲ زیتون یا اس طرح کا کوئی درخت ہے۔

۳ بطم (عرب میں کوئی درخت ہوتا تھا)۔

حافظ ابن حجر رَحِمَہُ اللہُ تَعَالٰی نے ابو خیرہ صحابی سے نقل کیا ہے کہ نبی پاک ﷺ پیلو کا مسواک فرماتے تھے۔ چنانچہ حافظ ابن حجر فرماتے ہیں کہ اگر پیلو کا مسواک مل جائے تو بہتر ہے ورنہ تو کھجور کی نرم شاخ کا مسواک بنائے۔ اگر یہ بھی نہ مل سکے تو پھر جو آسانی سے مل سکے۔ (تخصیص صفحہ ۸۲)

شفا میں ہے کہ افضل مسواک کا پیلو ہے خواہ اس کی جڑ سے ہو یا شاخ سے ہو۔ البتہ آج کل جو پیلو کا مسواک دستیاب ہے وہ پیلو کی جڑ ہوتی ہے۔ (اتحاف السادہ صفحہ ۳۵)

علامہ نووی نے بھی پیلو کو منتخب کیا ہے۔ پیلو زیتون کے علاوہ پھر اس درخت کی شاخ سے مسواک حاصل کرے جس کا مزہ کڑوا ہو۔ جیسے سعدانہ۔ (اتحاف صفحہ ۳۵، شرح مسلم صفحہ ۱۲۷)

اور ہندوستان اور جہاں نیم کا درخت ہوتا ہے وہاں نیم کا مسواک بہتر ہے۔ اس کا مسواک بڑے فوائد کا حامل ہے۔

### مسواک کرتے وقت کیا نیت کرے

امام غزالی نے لکھا ہے کہ مسواک کرتے وقت یہ نیت کرے کہ منہ صاف کرتا ہوں تلاوت پاک اور خدا کے ذکر کے لئے۔ اس کی شرح احیاء میں ہے کہ محض ازالہ گندگی کی نیت نہ کرے، بلکہ تلاوت و ذکر کی نیت کرے تاکہ اس کا بھی ثواب ملے۔ (شرح احیاء صفحہ ۳۲۸)

## مسواک کرتے وقت کیا دعا کرے

علامہ عینی نے البنا یہ شرح ہدایہ میں لکھا ہے کہ مسواک کے وقت یہ دعا کرے:

”اللهم طهر فمی ونور قلبی وطهر بدنی وحرّم جسدی علی النار وأدخِلنی

برحمتک فی عبادک الصالحین“ (صفحہ ۱۵۰، السعایہ صفحہ ۱۱۸، عمدۃ صفحہ ۱۸۱)

ترجمہ: ”اے اللہ میرے منہ کو پاک اور قلب کو منور فرما۔ میرے بدن کو پاک فرما میرے جسم پر جہنم

کو حرام فرما اور اپنے فضل سے مجھے صالحین میں شامل فرما۔“

## اتفاقاً مسواک نہ ہو تو انگلی مسواک کے قائم مقام ہے

حضرت انس رَضِیَ اللہُ تَعَالٰی عَنْہُ سے روایت ہے کہ آپ ﷺ نے فرمایا: انگلی مسواک کے قائم مقام ہے۔

یعنی مسواک نہ رہنے پر انگلی سے کام لیا جاسکتا ہے۔ (سنن صفحہ ۴۰)

حضرت انس بن مالک رَضِیَ اللہُ تَعَالٰی عَنْہُ فرماتے ہیں کہ ایک انصاری صحابی نے آپ ﷺ سے کہا کہ آپ

نے مسواک کی بڑی رغبت و تاکید فرمائی ہے کیا اس کے نہ رہنے پر کچھ ہو سکتا ہے۔ آپ نے فرمایا ہاں تمہاری انگلی

وضو کرتے وقت مسواک ہے اسے اپنے دانتوں پر رگڑو۔ (سعیہ صفحہ ۱۱، سنن کبریٰ صفحہ ۱۲، بنایہ صفحہ ۱۵۰)

حضرت علی رَضِیَ اللہُ تَعَالٰی عَنْہُ نے ایک مرتبہ برتن میں پانی منگوایا (وضو کا طریقہ دکھانے کے لئے) چہرہ دھویا،

اپنی ہتھیلیوں کو دھویا، کلی کیا اور اپنی انگلی کو منہ میں ڈالا (یعنی مسواک نہ ہونے پر انگلی سے دانتوں کو رگڑا)۔

(السعیہ صفحہ ۱۱، نیل الاوطار صفحہ ۱۰۶)

حضرت عثمان رَضِیَ اللہُ تَعَالٰی عَنْہُ سے مروی ہے کہ آپ ﷺ جب وضو کرتے اپنے منہ کو انگلی سے رگڑتے۔

(نیل الاوطار صفحہ ۱۰۷)

حضرت عائشہ رَضِیَ اللہُ تَعَالٰی عَنْہَا سے مروی ہے کہ انہوں نے آپ ﷺ سے پوچھا کہ اگر مسواک سے منہ

میں کچھ ہو جائے تو پھر کیا کرے آپ ﷺ نے فرمایا: ہاں۔ پوچھا کیسے؟ آپ ﷺ نے فرمایا منہ میں انگلی

ڈال کر رگڑے۔ (مجمع الزوائد صفحہ ۱۱۰، بنایہ صفحہ ۱۵۰)

عوف مزنی کی روایت ان کے دادا سے ہے کہ رسول پاک ﷺ نے فرمایا: اگر مسواک نہ ہو تو انگلی

مسواک کے قائم مقام ہے۔ (مجمع الزوائد صفحہ ۱۱۰)

فائدہ ۱: حضرت علی رَضِیَ اللہُ تَعَالٰی عَنْہُ فرماتے ہیں کہ انگشت شہادت اور انگوٹھے سے ملنا بھی مسواک ہے (السعیہ ۱۱۷)

فائدہ ۲: اتفاقاً اگر مسواک نہ ہو تو انگلی سے دانتوں کو مثل مسواک کے ملنا اور رگڑ لینا چاہئے یہ بھی مسواک کے

قائم مقام ہے مگر یہ اس وقت ہے کہ جب مسواک نہ ہو اگر ہو یا مسواک کا عادی نہ ہو عموماً اس کا اہتمام نہ رکھتا ہو تو

انگلی سے مسواک کا ثواب نہیں ملے گا، تمام فقہاء اور محدثین نے مسواک نہ ہونے پر انگلی سے ملنا ذکر کیا ہے۔  
(شرح مسلم صفحہ ۳۸، طحاوی علی الراقی صفحہ ۳۸، بحر الرائق صفحہ ۲۱، الشامی صفحہ ۱۱۵)

ذکر فی الکافی لا يقوم الاصبغ مقام الخشعة عند وجودها.

کس قسم کی مسواک سے آپ ﷺ نے منع فرمایا ہے

ضمیرہ بن حبیب سے مرفوعاً روایت ہے کہ آپ ﷺ نے ریحان کی لکڑی کے مسواک سے منع فرمایا ہے، اور فرمایا کہ یہ جذام کی رگ کو ابھارتا ہے۔

(مطالب عالیہ صفحہ ۳۶۲، عمدہ صفحہ ۱۸۱، منہل صفحہ ۱۶۸، السعایہ صفحہ ۱۱۸، تلخیص الجبر صفحہ ۳۸)

علامہ سیوطی نے المقام الوردیہ میں حضور پاک کا یہ قول نقل کیا ہے کہ آپ ﷺ نے آبنوس (آس) سے خلال کرنے اور مسواک بنانے سے منع فرمایا ہے کہ یہ جذام کی رگوں کو ابھارتا اور حرکت دیتا ہے۔ (السعایہ صفحہ ۱۱۹)  
فائدہ: شرح احياء میں علامہ زبیدی نے بیان کیا ہے کہ آبنوس کی لکڑی، انجیر کی شاخ، انار کی شاخ، گلاب کی شاخ، ریحان (تلسی کی شاخ اور مہندی) کی شاخ سے مسواک کرنا صحت کے اعتبار سے مضر ہے۔ (جلد ۲ صفحہ ۲۵۰)  
علامہ عبدالحی رجب اللہ تعالیٰ نے لکھا ہے کہ اکثر علماء نے انار اور ریحان کے مسواک کو منع فرمایا ہے۔ علامہ شامی نے بیان کیا ہے کہ انار اور بانس کا مسواک نہ کرے۔ (الرد المحتار صفحہ ۱۱۵)

مسجد میں مسواک کرنا منع ہے

جرج نے حضرت عمرو بن دینار سے نقل کیا ہے کہ مسجد میں مسواک کرنا مکروہ ہے۔ (ابن عبدالرزاق صفحہ ۴۳۹)  
فائدہ: مسجد کی طہارت اور نظافت کا حکم ہے مسواک کرتے وقت دانتوں سے بدبو نکلتی ہے اس کے ریشے نکلتے اور گرتے ہیں بسا اوقات لعاب دہن گرتا ہے جو مسجد کی نظافت کے خلاف ہے۔ بعضوں کو دیکھا جاتا ہے کہ مسجد میں مسواک کرتے رہتے ہیں یہ ادب مسجد کے خلاف ہونے کی وجہ سے ممنوع ہے۔

مسواک کا ہدیہ دینا سنت سے ثابت ہے

ابو خیرہ الصباجی کہتے ہیں کہ میں ایک وفد کے ساتھ آپ ﷺ کی خدمت میں حاضر ہوا تو آپ ﷺ نے مجھے پیلو کا مسواک مرحمت فرمایا۔ تو میں نے عرض کیا اے اللہ کے رسول میرے پاس تو مسواک ہے۔ لیکن میں نے آپ کے ہدیہ کو کرامۃ قبول کیا ہے۔ (مجمع صفحہ ۱۰۰، العنایہ صفحہ ۱۴۷، تلخیص الخیر صفحہ ۷۶)

فائدہ: اس سے معلوم ہوا کہ آپ ﷺ پیلو کا مسواک فرماتے۔ اور یہ کہ مسواک کا ہدیہ جس سے ایک سنت کی ادائیگی ہو مشروع ہی نہیں سنت ہے۔ اور مزید یہ بھی معلوم ہوا کہ بڑوں اور اکابر کی جانب سے ازارہ محبت و تعلق کوئی چیز ملے اور وہ چیز گو پہلے سے اس کے پاس ہو تو انکار نہ کرے بلکہ اکراماً و احتراماً اسے حسن عقیدت سے

اور برکت کی نیت سے قبول کر لے۔ علامہ شعرانی نے کشف الغمہ میں لکھا ہے کہ آپ ﷺ مسواک کا ہدیہ قبول فرماتے واپس نہ فرماتے۔ (کشف الغمہ صفحہ ۴۱)

### دوسرے کا مسواک ضرورۃً یا عقیدۃً یا محبۃً کرنا

حضرت عائشہ رَضِیَ اللہُ تَعَالٰی عَنْہَا فرماتی ہیں کہ نبی پاک ﷺ مجھے مسواک دیتے کہ میں اسے دھو دوں تو میں پہلے مسواک کر لیتی پھر دھوتی۔ (بخاری)

**فائدہ ۵:** حضرت عائشہ رَضِیَ اللہُ تَعَالٰی عَنْہَا آپ ﷺ کے مسواک اولاً کرتیں پھر دھو کر آپ ﷺ کو دے دیتیں، ایسا عقیدۃً، و محبۃً کرتیں۔ اس سے معلوم ہوا کہ دوسرے کی مسواک کو کرنا مشروع ہے، ہاں مگر دھو کر کرے۔ حضرت عائشہ رَضِیَ اللہُ تَعَالٰی عَنْہَا فرماتی ہیں کہ حضرت عبدالرحمن بن ابی بکر رَضِیَ اللہُ تَعَالٰی عَنْہُ آئے تو ان کے ہاتھ میں مسواک تھی آپ ﷺ نے دیکھ لیا تو فرمایا اے عبدالرحمن یہ مسواک مجھے دو۔ پس انہوں نے مجھے دے دیا تو میں نے اسے چبا کر نرم کیا، دھویا، صاف کیا پھر آپ ﷺ کو دیا۔ آپ ﷺ نے وہ مسواک کیا۔ (سنن کبریٰ صفحہ ۳۹)

**فائدہ ۵:** اس سے معلوم ہوا کہ دوسرے کا استعمال شدہ مسواک بھی کیا جاسکتا ہے اگر کسی کا مسواک جی کو لگے اور بھائے تو کیا جاسکتا ہے مگر ادب یہ ہے کہ اسے اچھی طرح دھولیا جائے۔ اگر کسی کے دانت پیلے ہوں خراب ہوں یا پائریا ہو تو پھر نہ کرے۔ کہ طباً نقصان دہ ہے۔

### مسواک دھو کر رکھنا سنت ہے

حضرت عائشہ رَضِیَ اللہُ تَعَالٰی عَنْہَا فرماتی ہیں کہ آپ ﷺ مسواک فرماتے پھر مجھے دھونے کے لئے دیتے (کہ میں دھو کر رکھ دوں) تو میں پہلے (برکت) مسواک کر لیتی، پھر دھوتی اور آپ کو دے دیتی۔ (سنن کبریٰ)۔  
اوجز المسالک میں ہے کہ مسواک دھو کر رکھے، منہ کے تھوک وغیرہ سے مخلوط نہ رکھے۔ (صفحہ ۳۷۱، مصری)

### مسواک وضو سے قبل کرے یا کلی کرتے وقت کرے

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ ﷺ رات دن میں جس وقت اٹھتے تو وضو سے قبل مسواک فرماتے۔ (ابوداؤد، بیہقی)

مسواک کس وقت کرنے اس کے متعلق فقہاء کرام کی دونوں رائے ہیں۔ نہایہ اور فتح القدیر میں ہے کہ کلی مضمضہ کرتے وقت کرے۔ کبیری نے مبسوط شیخ الاسلام سے نقل کرتے ہوئے لکھا ہے کہ کلی کرتے وقت کرے۔ (کبیری صفحہ ۳۳)



ملا علی قاری نے بھی ایک قول کلی کرتے وقت لکھا ہے۔ (مرقات صفحہ ۳۰۰)  
اس کے برخلاف بدائع میں ہے کہ وضو کے شروع میں کرے، مجتبیٰ، کفایہ، وسیلہ، شفاء میں ہے کہ آغاز وضو  
میں کرے۔ (السعیہ جلد ۱ صفحہ ۱۱۳)

حدیث حضرت عائشہ رَضِیَ اللہُ تَعَالٰی عَنْہَا سے بھی یہی استفادہ ہے کہ وضو کے آغاز ہی میں مسواک کرنا مسنون  
ہے۔ اسی پر اسلاف و اکابرین کا تعامل ہے۔

### تلاوت قرآن کے لئے مسواک کا حکم

حضرت علی کرم اللہ وجہہ سے مروی ہے کہ تمہارے منہ قرآن کے راستے ہیں اس سے قرآن کی تلاوت ہوتی  
ہے اس لئے اسے مسواک کے ذریعہ خوب صاف کیا کرو۔ (بنایہ صفحہ ۱۳۷، ابو نعیم)

حضرت علی رَضِیَ اللہُ تَعَالٰی عَنْہُ سے مروی ہے کہ ان کو مسواک کا حکم دیا گیا تو فرمایا رسول پاک نے کہ بندہ جب  
مسواک کرتا ہے پھر نماز کے لئے کھڑا ہوتا ہے تو فرشتے بھی اس کے پیچھے صف بندی کر لیتے ہیں اس کی قرأت  
سنتے ہیں اس سے اس قدر قریب ہو جاتے ہیں کہ اس کے منہ میں اپنا منہ لگا دیتے ہیں (مارے اشتیاق کے) پس  
جو بھی اس کے منہ سے قرآن نکلتا ہے وہ سب فرشتے کے پیٹ میں چلا جاتا ہے پس تم اپنے کو صاف کیا کرو۔

(ترغیب صفحہ ۱۶۷)

فائدہ: مطلب یہ ہے کہ اسی منہ اور زبان سے کلام اللہ کی تلاوت ہوتی ہے اس لئے منہ اور زبان کو مسواک  
کے ذریعہ خوب صاف اور نظیف کیا کرو تا کہ اگر منہ بدبودار ہو، اس سے گندی بو آ رہی ہو تو قرآن کی آواز اس بو  
کے ساتھ خارج نہ ہو کہ حضرات فرشتے کلام اللہ کی تلاوت سنتے ہیں۔ اس سے معلوم ہوا کہ درجہ حفظ کے طلباء کو  
اس کا خاص اہتمام ہونا چاہئے۔

چنانچہ تمام محدثین و فقہاء کرام نے تلاوت کے آداب میں مسواک کرنا ذکر کیا ہے۔

### طلباء حفظ قرآن کے لئے مسواک کی تاکید

حفظ قرآن کے طلبائے کرام کو تو اس کا خصوصی اہتمام چاہئے۔

① ایک تو قرآن کی تلاوت ہمہ وقت کی وجہ سے۔

② مسواک سے حافظہ قوی ہوتا ہے، حفظ قرآن میں قوت حافظہ کی شدید ضرورت پڑتی ہے۔ چنانچہ جن طلباء کا  
حافظہ کمزور ہوتا ہے وہ اس مسئلہ میں بڑے پریشان رہتے ہیں ان کو چاہئے کہ مسواک کا اہتمام کریں اور قوت  
حافظہ کی چیزیں بھی استعمال کریں۔

## مسواک باعث قوت حافظہ اور دفع بلغم ہے

حضرت علی رضی اللہ تعالیٰ عنہ فرماتے ہیں کہ مسواک کرنا حافظہ کو بڑھاتا ہے اور بلغم کو دفع کرتا ہے۔

(اتحاف السادة صفحہ ۳۴۹)

فائدہ: متعدد آثار میں مسواک کے بکثرت فوائد ہیں قوت حفظ کا اضافہ کرنا بھی مذکور ہے۔ حکیم ترمذی نے بھی نوادار الاصول میں ذکر کیا ہے کہ مسواک حافظہ کے لئے قوت حافظہ کو بڑھاتا ہے۔ حضرت ابن عباس رضی اللہ تعالیٰ عنہما کی ایک روایت جس میں مسواک کے دس فوائد مذکور ہیں اس میں ہے کہ یہ بلغم کا تنقیہ کرتا ہے اور اسے دور کرتا ہے۔ (اتحاف صفحہ ۳۴۹)

اور طبی اعتبار سے بلغم حافظہ کے لئے مضر ہے لہذا بلغم کو قطع کرنا قوت حفظ کا باعث ہوگا لہذا اس سے بھی حافظہ کی زیادتی کا ثبوت ہوتا ہے۔

شرح احیاء میں حضرت ابن عباس رضی اللہ تعالیٰ عنہما کا قول ہے کہ مسواک قوت حافظہ کو بڑھاتا ہے۔

(صفحہ ۳۵۱)

عبد الصمد خولانی نے حضرت انس رضی اللہ تعالیٰ عنہ کا قول نقل کیا ہے کہ مسواک بلغم کو کھینچتا ہے (یہ سبب ہے زیادتی حافظہ کا)۔ (شرح احیاء صفحہ ۳۵۱)

طب نبوی میں ہے کہ مسواک عقل کے بھی اضافہ کا باعث ہے۔

## ابراہیم نخعی کا واقعہ

ابراہیم نخعی جو مشہور جلیل القدر تابعی ہیں اور امام اعظم کے مخصوص اساتذہ میں سے ہیں ان کے متعلق منقول ہے کہ وہ جو کچھ پڑھتے تھے سب بھول جاتے تھے یاد نہیں رہتا تھا ایک رات انہوں نے حضور پاک ﷺ کو خواب میں دیکھا تو عرض کیا، اے اللہ کے رسول ﷺ! جو پڑھتا ہوں بھول جاتا ہوں یاد نہیں رہتا۔ آپ ﷺ نے فرمایا ان چند چیزوں پر عمل کرو: کم کھاؤ، کم سوؤ، قرآن پاک کی زیادہ تلاوت کرو، نماز کثرت سے پڑھو، ہر نماز کے واسطے وضو کیا کرو، اور ہر وضو میں مسواک کیا کرو۔ (فضائل مسواک صفحہ ۶۰، بحوالہ صلوٰۃ مسعودی صفحہ ۱۰۶)

## مسواک قوت بینائی کا باعث ہے

حضرت ابن عباس رضی اللہ تعالیٰ عنہما سے مروی ہے کہ آپ ﷺ نے فرمایا کہ مسواک منہ کی صفائی اور خدا تعالیٰ کی خوشنودی کا باعث ہے۔ اور اس سے بینائی روشن ہو جاتی ہے۔ (مجمع الزوائد صفحہ ۲۲۵)

حضرت شعبی رضی اللہ تعالیٰ عنہ کہتے ہیں کہ مسواک بینائی کو تیز کرتا ہے اور منہ کی صفائی کا باعث ہے۔

(ابن ابی شیبہ صفحہ ۱۷۱)

فَائِدَہ: متعدد روایتوں میں مسواک کو قوت بینائی کا باعث بیان کیا گیا ہے۔ چنانچہ حضرت انس رَضِیَ اللہُ تَعَالٰی عَنْہُ کی مرفوعاً روایت میں بھی ہے کہ مسواک بینائی کو تیز کرتا ہے۔ (کنز العمال صفحہ ۳۲۰)

محدث بیہقی نے بھی حضرت عباس رَضِیَ اللہُ تَعَالٰی عَنْہُ کی روایت کو نقل کیا ہے کہ مسواک بینائی کو تیز کرتا ہے۔ طبی وجہ یہ ہے کہ مسواک کرنے کی وجہ سے معدہ بخارات فاسدہ سے محفوظ رہتا ہے۔ معدہ فاسد اور گندے بخارات جو گندہ دہنی سے پیدا ہوتے ہیں معدہ سے اٹھ کر سر اور آنکھ و دماغ کی جانب نہیں جاتے، ادھر جوف دہن کا تعلق آنکھ کی رگوں سے بھی ہے منہ کے صاف ہونے کی وجہ سے گندے آبخرات اوپر کی جانب نہیں چڑھتے جس سے بینائی کی قوت باقی رہتی ہے اور صفائی کی وجہ سے بینائی میں زیادتی ہوتی ہے۔

### مسواک فصاحت زبانی کا باعث ہے

حضرت ابو ہریرہ رَضِیَ اللہُ تَعَالٰی عَنْہُ سے مرفوعاً روایت ہے کہ مسواک کرنا آدمی کی فصاحت کو بڑھاتا ہے۔ (اتحاف السادہ صفحہ ۳۵۰، کنز العمال صفحہ ۳۱۱، الخطیب فی الجامع)

مسواک کی وجہ سے زبان کی صفائی حاصل ہوتی ہے گندگی، اور رطوبت فاسدہ کا اخراج ہوتا ہے اور تمام رگوں کی حرکت طبعیہ اعتدال پر باقی اور قائم رہتی ہے جس سے فصاحت لسانی کو قوت اور طاقت ملتی ہے۔

### مسواک کے متعلق فقہاء کرام ائمہ عظام کا مسلک

۱ اسحاق راہویہ کے نزدیک مسواک واجب ہے اور ہر نماز کے لئے اس طرح شرط ہے کہ اگر عمداً چھوڑ دے تو نماز ہی باطل ہو جائے گی۔ (عمدة القاری، بنایہ السعایہ صفحہ ۱۱۴)

۲ امام ابو داؤد و طاہری رَحِمَہُمَا اللہُ تَعَالٰی کے نزدیک بھی واجب ہے مگر شرط نہیں۔ (عمدة صفحہ ۱۸۱، السعایہ صفحہ ۱۱۴)

۳ امام شافعی رَحِمَہُمَا اللہُ تَعَالٰی کے نزدیک مسواک عند الوضوء وعند الصلوٰۃ دونوں وقت سنت ہے۔

۴ احناف میں تا تاریخانیہ نے بھی اسے مستحب عند الصلوٰۃ قرار دیا ہے۔ (السعایہ صفحہ ۱۱۵)

۵ جمہور احناف مسواک بوقت وضو سنت قرار دیتے ہیں اصحاب متون کا یہی قول ہے کہ یہ سنت ہے۔ قدروی

صاحب الوقایہ شرح نبلی صاحب ملتقی، صاحب الدر المختار اسی جانب گئے ہیں۔ صاحب رد مختار کا بھی یہ قول ہے۔

۶ احناف کا دوسرا قول ہے کہ مسواک سنت دین ہے۔ وضو کی سنت نہیں۔ حضرت امام اعظم رَحِمَہُمَا اللہُ تَعَالٰی سے یہ منقول ہے۔ علامہ زلیعی شارح کنز کی یہ رائے ہے۔

علامہ عینی کا رجحان بھی یہی ہے، جیسا کہ بنایہ اور شرح بخاری سے معلوم ہوتا ہے۔ (عمدة القاری صفحہ ۱۸۱)

۷ علامہ شامی نے اسے مستحب ہونا کہا ہے۔ یہ قول ابن ہمام کا فتح القدیر میں ہے۔ ”فالحق انها من

مستحبات الوضو“ (صفحہ ۲۵)

یہ رائے شرح منیۃ المصلیٰ میں علامہ حلبی کی ہے کہ مستحب ہے۔ مگر احادیث میں ترغیب و تاکید کی وجہ سے اور آپ ﷺ اور حضرات صحابہ کرام کے اہتمام کی وجہ سے علامہ شامی کی رائے بہتر معلوم ہوتی ہے، ورنہ تو اس کی سنیت اصوب اور اوفق ہے، یہ جمہور علماء کا قول ہے۔

### مسواک کی خوبیاں اور منافع فوائد

حضرت ابن عباس رَضِيَ اللہُ تَعَالٰی عَنْہُ سے مرفوعاً روایت ہے کہ تم پر مسواک لازم ہے، یہ منہ کی نظافت، خدا کی خوشنودی، حضرات ملائکہ کی خوشی، نیکیوں کی زیادتی، نگاہ و بینائی کو تیز کرتا ہے۔ مسوڑھے کو مضبوط کرتا ہے، بلغم کو دور کرتا ہے، منہ کو خوشگوار رکھتا ہے، معدہ کی اصلاح کرتا ہے۔ (کنز صفحہ ۳۲۰، بیہقی فی الشعب)

### مسواک میں دس اہم خوبیاں

حضرت انس رَضِيَ اللہُ تَعَالٰی عَنْہُ سے مرفوعاً روایت ہے کہ مسواک کی دس خوبیاں ہیں:

- ۱ منہ کی صفائی ہے۔
- ۲ خدا کی خوشنودی ہے۔
- ۳ شیطان کو ناراض کرنے والا ہے۔
- ۴ فرشتوں کی محبت کا باعث ہے۔
- ۵ مسوڑھے مضبوط کرتا ہے۔
- ۶ منہ کو اچھا رکھتا ہے۔
- ۷ بلغم کو ختم کرتا ہے۔
- ۸ پت (کی تیزی) کو بجھاتا ہے۔
- ۹ بینائی کو تیز کرتا ہے۔
- ۱۰ اور سنت ہے۔ (کنز العمال صفحہ ۳۲)

حضرت انس رَضِيَ اللہُ تَعَالٰی عَنْہُ کی ایک دوسری روایت اس طرح ہے:

- ۱ منہ کی نظافت۔
- ۲ خدا کی خوشنودی۔
- ۳ شیطان کی ناراضگی۔
- ۴ فرشتوں کی محبت۔



- ۵ مسوڑھے کی مضبوطی۔
- ۶ نگاہ کی تیزی۔
- ۷ نیکوئی کی ستر گنا بڑھنے اور اضافہ کا باعث ہے۔
- ۸ دانتوں کو سفید رکھتا ہے۔
- ۹ مسواک بھوک لگاتا ہے۔ (کنز صفحہ ۳۲۰)

### مسواک کے چوبیس فوائد

- حضرت ابو درداء رَضِيَ اللہُ تَعَالٰی عَنْہُ نے فرمایا کہ مسواک تم پر لازم ہے یعنی نہایت اہتمام سے تم مسواک کرو، اس سے غفلت اختیار مت کرو۔ اس میں چوبیس خوبیاں اور فوائد ہیں اس میں افضل ترین یہ ہے کہ:
- ۱ خدا کی رضا کا باعث ہے۔
  - ۲ سنت کا ثواب ہے۔
  - ۳ ستر گنا نماز کا ثواب بڑھ جاتا ہے۔
  - ۴ وسعت اور مال داری حاصل ہوتی ہے، خوشگواری پیدا ہوتی ہے، مسوڑھے مضبوط ہوتے ہیں۔
  - ۵ سر کے درد کو آرام ملتا ہے۔
  - ۶ داڑھ کا درد دور ہوتا ہے، دانت کی چمک اور چہرے پر نور کی وجہ سے حضرات فرشتے مصافحہ کرتے ہیں۔
- (تلخیص الحییر صفحہ ۷۲)

### مسواک کے قریب پندرہ، بیس فوائد

شرح احیاء میں شیخ المشائخ سید موسیٰ المحاسنی الدمشقی کی شرح منظومۃ السواک سے یہ فوائد مسواک نقل کئے

ہیں:

- ۱ غنی دائمی لاتا ہے۔
- ۲ وساوس شیطانی دور کرتا ہے۔
- ۳ فصاحت لسانی پیدا کرتا ہے۔
- ۴ کھانا ہضم کرتا ہے۔
- ۵ مادہ منویہ گاڑھا کرتا ہے۔
- ۶ بڑھاپا دیر سے لاتا ہے۔
- ۷ پیٹھ کو مضبوط کرتا ہے۔

- ۸ قبر میں انس پیدا کرتا ہے۔  
 ۹ قبر کو کشادہ کرتا ہے۔  
 ۱۰ عقل زائد کرتا ہے۔  
 ۱۱ موت کے وقت کلمہ شہادت تین بار یاد دلاتا ہے۔  
 ۱۲ بدن سے روح کے نکلنے میں سہولت پیدا کرتا ہے۔  
 ۱۳ بھوک پیدا کرتا ہے۔  
 ۱۴ سر کے درد کو آرام دیتا ہے۔  
 ۱۵ رطوبت کو ختم کرتا ہے۔ (اتحاف السادة المتقين صفحہ ۳۵۱)  
 مسواک کے بیس فوائد کو بعض فضلاء نے اس شعر میں جمع کر دیا ہے ۷

فوائد	السواک	عشرون	تحب
مطهرة	للفم	مرضاة	للب
يفدح	املاکاً،	یغیظ	الشيطان
یطیب	نکھة	جلاء	الاسنان
یحد	ابصاراً و	توتی	السنة
یحسن	الصوت،	یزکی	الفطنة
یشد	لحم	منبت	الاسنان
یزید	فی	فصاحة	اللسان
یذکر	المیت		بالشهادة
ینمی	لمن	اعتاد	اعداده
یبطیء	الشیب	یزید	الاجر
یسهل	النزع	یقوی	الظهرا
یزید	فی	العقل	المعتاد
وقاطع	رطوبة		الاجساد

(اتحاف السادة جلد ۲ صفحہ ۳۵۱)

مسواک کے قریب پچاس فوائد و برکات

علامہ طحاوی نے العارف باللہ شیخ احمد زاہد کی کتاب تحفة السلاک فی فضائل السواک کے حوالہ سے مسواک

کے دینی و دنیاوی فوائد جو حضرت ابن عباس رَضِیَ اللہُ تَعَالٰی عَنْہُما اور حضرت عطا سے منقول ہیں بیان کرتے ہوئے لکھا ہے، کہ مسواک کو ضرور کیا کرو اس سے تغافل مت اختیار کرو کہ اس کے یہ فوائد ہیں:

- ۱ خوشنودی رحمن۔
- ۲ مسواک کی نماز کا ثواب ننانوے گنا بلکہ چار سو چالیس گنا تک بڑھ جاتا ہے۔
- ۳ اس کا ہمیشہ استعمال کرنا وسعت رزق کا باعث ہے۔
- ۴ مال داری لاتا ہے۔
- ۵ اسباب رزق کی سہولت کا باعث ہے۔
- ۶ منہ کی صفائی۔
- ۷ مسوڑھا مضبوط کرتا ہے۔
- ۸ درد سر کا دافع ہے۔
- ۹ سر کی رگوں کے لئے مفید ہے۔
- ۱۰ بلغم دور کرتا ہے۔
- ۱۱ دانت مضبوط کرتا ہے، نگاہ تیز کرتا ہے۔
- ۱۲ معدہ صحیح کرتا ہے۔
- ۱۳ بدن کو طاقت پہنچاتا ہے۔
- ۱۴ فصاحت و بلاغت کو پیدا کرتا ہے۔
- ۱۵ قوت حافظہ بڑھاتا ہے۔
- ۱۶ عقل کی زیادتی کا باعث ہے۔
- ۱۷ دل کو نظیف رکھتا ہے۔
- ۱۸ نیکیوں کو زائد کرتا ہے۔
- ۱۹ فرشتوں کو خوش رکھتا ہے۔
- ۲۰ چہرے کے منور ہو جانے سے فرشتے مصافحہ کرتے ہیں۔
- ۲۱ نماز میں ان کے ساتھ چلتے ہیں۔
- ۲۲ حاملین عرش استغفار کرتے ہیں جب مسجد کی طرف جاتے ہیں۔
- ۲۳ حضرات انبیاء اور پیغمبروں کی دعا اور استغفار پاتے ہیں۔

- ۲۳ شیطان کو ناراض اور اسے دور کرنے والا ہے۔
- ۲۴ ذہن کو صاف کرنے والا ہے۔
- ۲۵ کھانا ہضم کرنے والا ہے، کثرتِ اولاد کا باعث ہے۔
- ۲۶ پل صراط پر بجلی کی طرح گزارنے والا ہے۔
- ۲۷ بڑھاپا دیر سے لاتا ہے۔
- ۲۸ نامہ اعمال دائیں ہاتھ میں دلاتا ہے۔
- ۲۹ بدن کو عبادتِ الہی پر ابھارتا ہے۔
- ۳۰ بدن کی حرارت کو دفع کرتا ہے۔
- ۳۱ بدن کے درد کو دور کرتا ہے۔
- ۳۲ پیٹھ مضبوط کرتا ہے۔
- ۳۳ کلمہ شہادت موت کے وقت یاد دلاتا ہے۔
- ۳۴ روح کے نکلنے کو آسان کرتا ہے۔
- ۳۵ دانتوں کو سفید کرتا ہے۔
- ۳۶ منہ کو خوش گوار بناتا ہے۔
- ۳۷ ذہن تیز کرتا ہے۔
- ۳۸ اس سے قبر میں کشادگی ہوتی ہے۔
- ۳۹ قبر میں انس کا باعث ہوتا ہے۔
- ۴۰ مسواک نہ کرنے کے برابر لوگوں کو ثواب ملتا ہے۔
- ۴۱ جنت کے دروازے کھلتے ہیں۔
- ۴۲ ملائکہ ان کی تعریف کرتے ہوئے کہتے ہیں یہ لوگ حضراتِ انبیاء کے نقش قدم پر چلنے والے ہیں۔
- ۴۳ ان پر جہنم کا دروازہ بند کر دیا جاتا ہے۔
- ۴۴ دنیا سے وہ پاک صاف ہو کر جاتا ہے۔
- ۴۵ فرشتے موت کے وقت اس طرح آتے ہیں جس طرح اولیاء کرام کے پاس آتے ہیں اور بعض عبارت میں ہے کہ انبیاء کرام کی طرح آتے ہیں۔
- ۴۶ اس وقت تک دنیا سے اس کی روح نہیں نکلتی جب تک کہ وہ نبی پاک ﷺ کے حوض مبارک سے رقیق



مختوم کا گھونٹ نہیں پی لیتا ہے۔ (طحاوی علی لراقی صفحہ ۳۸)

### مسواک کے تیس سے زائد فوائد

علامہ شامی نے الرد المحتار میں اسی قسم کے فوائد نافعہ بیان کرنے کے بعد کہا کہ اس کے فوائد تیس سے اوپر ہیں اور سب سے ادنیٰ فائدہ یہ ہے کہ اذیت کو دفع کرتا ہے اور اعلیٰ فائدہ یہ ہے کہ بوقت موت شہادتین کو یاد دلاتا ہے۔ (مصری جلد ۱ صفحہ ۱۱۵)

جو ہر مؤمن کا اولین و آخرین مقصود و مراد ہے۔ ”رزقنا اللہ بمنہ و کرمہ۔“

عبدالصمد خولانی نے حضرت انس رَضِيَ اللہُ تَعَالٰی عَنْہُ سے مرفوعاً نقل کیا ہے کہ مسواک کا اہتمام کرو۔ اپنے اوپر لازم کرو کہ مسواک کیا ہی بہتر ہے۔ منہ کی بدبو زائل کرتی ہے۔ بلغم دفع کرتی ہے۔ نگاہ روشن کرتی ہے۔ مسوڑھا مضبوط کرتی ہے۔ بغل کی بدبو زائل کرتی ہے۔ معدہ درست رکھتی ہے۔ جنت کے درجات بلند کرتی ہے۔ ملائکہ کی تعریف کا باعث ہے۔ خدا کی رضا حاصل ہوتی ہے۔ شیطان کی غضب و ناراضگی کا باعث ہے۔

(اتحاف: صفحہ ۳۵)

### مسواک کی برکت سے مجاہدین کا فتح اور غالب آنا

حضرت عبداللہ بن مبارک مروزی رَحِمَہُ اللہُ تَعَالٰی نے اپنے زندگی کے تین حصے کئے تھے ایک سال حج کو جاتے تھے، ایک سال غزوہ میں تشریف لے جاتے اور ایک سال علم کا درس دیتے تھے۔ ایک مرتبہ ایک غزوہ میں تشریف لے گئے وہاں کفار کا قلعہ فتح نہیں ہوا تو آپ رات کو اس فکر میں سو گئے خواب میں دیکھا حضور اقدس ﷺ فرما رہے ہیں اے عبداللہ کس فکر میں ہو۔ عرض کیا یا رسول اللہ کفار کے اس قلعہ پر قادر نہیں ہوتا ہوں اور اس فکر میں ہوں۔ رسول اللہ ﷺ نے فرمایا۔ وضو مسواک کے ساتھ کیا کرو۔ (تم لوگوں سے یہ سنت چھوٹ گئی ہے جس کی نحوست سے کفار پر غالب نہیں آ رہے ہو) عبداللہ بن مبارک خواب سے بیدار ہوئے۔ مسواک کے ساتھ وضو کیا۔ اور نمازیوں کو بھی حکم دیا انہوں نے مسواک کرتے دیکھا خدا نے ایک خوف ان کے دلوں میں ڈالا (کہ یہ اپنے دانتوں کو درختوں کی ٹہنیوں سے تیز کر رہے ہیں) وہ نیچے گئے اور قلعہ کے سرداروں سے کہا یہ فوج جو آئی ہے آدم خور معلوم ہوتی ہے۔ دانتوں کو تیز کر رہے ہیں تاکہ ہم پر فتح پائیں تو ہمیں کھائیں۔ خدائے تعالیٰ نے یہ دہشت ان کے دلوں میں بٹھادی۔ اور مسلمانوں کے پاس قاصد بھیجا کہ تم مال چاہتے ہو یا جان؟ عبداللہ بن مبارک رَحِمَہُ اللہُ تَعَالٰی نے فرمایا: نہ مال چاہتے ہیں نہ جان۔ تم سب اسلام قبول کر لو، چھٹکارہ پاؤ۔

اس سنت کے ادا کرنے کی برکت سے وہ سب مسلمان ہو گئے۔ (فضائل مسواک صفحہ ۶۲، بحوالہ صلاۃ مسعودی صفحہ ۱۰۶)

فَائِدَہ: دیکھئے ایک سنت کے ترک کرنے کی وجہ قلعہ فتح نہیں ہو رہا تھا۔ خدائی مدد اور نصرت نہیں مل رہی تھی۔

آج ہم نہ معلوم کتنی سنتوں کو چھوڑے ہوئے ہیں۔ بتائیے ہم کتنی برکتوں سے محروم ہو رہے ہوں گے۔ ایک سنت کے ترک پر یہ محرومی تو بتائیے جہاں سیکڑوں فرائض و سنن چھوٹ رہے ہوں وہاں کیا حال ہوگا۔ اسی وجہ سے ہم محروم اور خدا کی نظروں سے گرے ہوئے ہیں۔ آئیے ایک ایک فرض اور سنت کو مضبوطی سے پکڑیں اور ماحول میں رائج کریں تاکہ خدا کی خوشی اور اس کی نصرت حاصل ہو۔

### مسواک کرتے وقت کیا نیت کرے

امام غزالی رَحِمَهُ اللہُ تَعَالٰی نے لکھا ہے کہ مسواک کرتے وقت یہ نیت کرے کہ خدا کی عبادت ذکر و تلاوت کے لئے منہ صاف کرتا ہوں۔ اس کی شرح اتحاف میں ہے کہ محض ازالہ ندگی کی نیت نہ کرے بلکہ اس کے ساتھ یعنی صفائی کی نیت کے ساتھ ذکر و تلاوت کی نیت کرے تاکہ اس کا ثواب بھی ملے۔ (اتحاف السادة جلد ۲ صفحہ ۳۳۸)

### مسواک کرنے کا طریقہ

علامہ ابن نجیم نے بحر الرائق میں لکھا ہے کہ اس کا طریقہ یہ ہے کہ مسواک دانت کے اوپری حصہ اور نچلے حصہ پر اور تالو پر ہے۔ اور مسواک ملنے میں دائیں جانب کو پہلے کرے۔ کم از کم تین پانی سے اوپر کے دانتوں کو اسی طرح تین پانی نیچے کے دانتوں کو رگڑے۔ دائیں ہاتھ سے پکڑ کر طولاً و عرضاً دونوں طرح کرے۔ خیال رہے۔ کہ دانت کے اوپری حصہ کے دائیں جانب سے شروع کرے پھر بائیں جانب کرے۔ (بحر الرائق صفحہ ۲۱)

طحطاوی علی المراقی میں مسواک کرنے کے طریقے کو بیان کرتے ہوئے کہا کہ دانت کے اندرونی حصہ اور باہری حصہ دونوں جانب کرے۔ اور منہ کے اوپری حصہ میں بھی کرے۔ (طحطاوی علی المراقی صفحہ ۳۸)

مسواک دانتوں کے حصے پر گھما گھما کر کرے۔ اور چوے کے اوپری حصہ پر کرے۔ اور دونوں دانتوں کے جوڑ میں بھی کرے۔ (شامی جلد ۱ صفحہ ۱۱۴)

### منجن اور موجودہ پیسٹ کا حکم

خیال رہے کہ جہاں تک نظافت اور دانتوں کی صفائی اور ستھرائی کا حکم ہے، وہاں تک تو دانتوں کی صفائی کے لئے بھی چیز استعمال کرے۔ نظافت اور صفائی کا حصول ہو جائے گا اور عام نظافت اور صفائی کے حکم کی تعمیل کا نیت پائے جانے پر ثواب بھی مل جائے گا۔ مگر مسواک کی جو فضیلت ہے اس سے نماز کا ثواب ستر گنا بڑھ جاتا ہے، یہ فضیلت اور اخروی ثواب احادیث میں مسواک کی قید سے مقید ہونے کی وجہ سے اسی سے متعلق رہے گا۔ اسی طرح سے مسواک کے جو دنیاوی صحیح طبی فوائد وابستہ ہیں وہ بھی منجن و ٹوتھ پیسٹ سے حاصل ہو جائیں گے۔ اس لئے امت میں جو خصوصاً نئی تعلیم اور نئی عمر والوں میں برش اور پیسٹ رائج ہے اس سے وہ دنیاوی صفائی اور نظافت تو حاصل کر لیں گے مگر مسواک کی سنت کے ثواب سے محروم رہیں گے (مزید تائید فتاویٰ رحیمہ میں مذکور ہے)

جب مسواک کی موجودگی میں انگلیاں جن کے لئے آنحضرت ﷺ کا عمل اور قول ثابت ہے، مسواک کے قائم مقام نہیں ہو سکتیں تو برش وغیرہ کیسے مسواک کے قائم ہو سکتے ہیں..... اس لئے کہ سنت درخت کی مسواک ہے۔ (توضیح المسائل صفحہ ۳۵، فتاویٰ رحیمیہ جلد ۱ صفحہ ۱۲۶)

اسی طرح رسالہ فضائل مسواک میں ہے، منجن کا استعمال جائز ہے لیکن محض منجن پر اکتفا کر لینے سے مسواک کی فضیلت حاصل نہ ہوگی۔ (صفحہ ۷۳)

ان اکابرین کی تصریحات سے معلوم ہوا کہ نظافت اور صفائی اور چیز ہے سنت کا ثواب اور چیز ہے۔ منجن اور پیسٹ سے مسواک ثواب حاصل نہ ہوگا لہذا منجن اور پیسٹ کے ساتھ مسواک کا اہتمام رکھیں۔

احادیث و آثار کی روشنی میں فقہاء کرام کے بیان کردہ مسائل و آداب

### مسواک رکھنے کے متعلق

مسواک کو بچھا کر نہ رکھے بلکہ کھڑا کر کے رکھے۔ (السعایہ صفحہ ۱۱۹)

مسواک کو دھو کر رکھے، مسواک زمین پر نہ رکھے کہ جنون کا اندیشہ ہے (بلکہ طاق یا کسی اونچی مقام دیوار وغیرہ پر رکھے)۔ (الثامی صفحہ ۱۱۵)

### مسواک کی مقدار کتنی ہو

مسواک ایک بالشت سے زائد نہ ہو۔ ورنہ تو اس پر شیطان سوار ہوتا ہے۔ (السعایہ صفحہ ۱۱۹)

### مسواک کی موٹائی کتنی ہو

مسواک کی موٹائی چھوٹی انگلی کے برابر ہو۔ (السعایہ صفحہ ۱۱۸، عمدۃ القاری صفحہ ۸۱۵، البنایہ)

فَائِدَۃ: مطلب یہ ہے کہ یہ بہتر ہے، سہولت سے کچلا جاتا ہے، نرم ہو جاتا ہے، اگر اس سے موٹا ملے تو اسے بھی کیا جاسکتا ہے۔

### مسواک پکڑنے کا طریقہ

مسواک کا سنت طریقہ یہ ہے کہ مسواک اپنے داہنے ہاتھ کی خنصر کے نیچے کرے اور بنصر اور سبابہ مسواک کے اوپر رکھے اور انگوٹھا مسواک کے سرے کے نیچے رکھے۔ (عن ابن مسعود، السعایہ صفحہ ۱۱۹)

مسواک کو دائیں ہاتھ سے پکڑے۔ (عمدۃ القاری جلد ۳ صفحہ ۱۷۵)

### مسواک کے متعلق چند مسائل

مسواک ہمارے نبی اور تمام انبیاء کرام عَلَیْہِمُ السَّلَام جو آپ سے قبل گزرے ان کی سنت اور پاکیزہ عادات

میں سے ہے۔

مسواک سے عبادت کا ثواب بڑھ جاتا ہے، نماز کا ثواب پچھتر اور ستر گنا ہو جاتا ہے۔ فقہ کی بعض روایت سے چار سو گنا ہو جاتا ہے۔

نیند سے بیدار ہونے کے بعد خصوصیت سے اس کی تاکید ہے۔  
مسواک وضو نماز ہی کے وقت سنت نہیں بلکہ جب بھی منہ میں گندگی اور بدبو محسوس کرے سنت ہے۔  
دوسرے کا مسواک اس کی اجازت سے کرنا جائز ہے۔ اور اسے دھو کر کرے۔ (منہل صفحہ ۱۸۱)  
امام نووی نے لکھا ہے کہ چھوٹے بچوں کو بھی مسواک کی تعلیم دی جائے تاکہ وہ بھی اس سنت کے عادی ہوں۔ (۱۲۷)

مسواک کو مٹھی سے پکڑ نہ کرے اس سے مرض بواسیر ہوتا ہے۔ (السعایہ صفحہ ۱۱۹)  
مسواک کو لیٹ کر نہ کرے، کہ اس سے تلی بڑھتی ہے۔ (طحاوی صفحہ ۲۸)  
مسواک کو چوسے نہیں کہ اس سے نابینائی اور اندھا پن آتا ہے۔ (ہاں مگر مسواک نیا ہو تو پہلی مرتبہ چوسا جا سکتا ہے)۔ (السعایہ صفحہ ۱۱۹)

پہلی مرتبہ مسواک کو چوسنا جذام اور برص کو دفع کرتا ہے اسی طرح موت کے علاوہ تمام بیماریوں سے شفا ہے، اس کے بعد چوسنا نقصان پیدا کرتا ہے۔ (اتحاف السادة جلد ۲ صفحہ ۳۵۱، شامی جلد ۱ صفحہ ۱۱۵)  
مجمع عام جہاں مسلمانوں کی جماعت ہو مسواک کر کے جانا مستحب ہے۔ (بحر منہ الخالق حاشیہ: بحر صفحہ ۲۱)  
مسواک اگر خشک ہو تو اسے پانی سے بھگو لیا جائے اور تر کر لیا جائے تاکہ اس کے ریشے نرم ہو جائیں۔  
(عمدة القاری جلد ۳ صفحہ ۱۸۵)

مسواک اس وقت تک کریں جب تک کہ دانتوں کی بدبو زائل ہونے اور میل کے ختم ہونے کا یقین نہ ہو جائے۔ (شامی صفحہ ۱۱۴)

عمدة القاری میں ہے کہ مسواک اس وقت تک کریں کہ جب تک کہ منہ کی بدبو زائل نہ ہو جائے، پیلا پن ختم نہ ہو جائے۔ (جلد ۶ صفحہ ۱۸۱)

مسواک تین مرتبہ تین پانی سے کرنا مستحب ہے۔ (شامی صفحہ ۱۱۴)

ہر مرتبہ مسواک کو پانی سے تر اور بھگو کر کریں۔ (شامی صفحہ ۱۱۴)

مسواک کے ریشے بہت سخت اور کڑے نہ ہوں بلکہ نرم ہوں بالکل ڈھیلے بھی نہ ہوں۔

مسواک دائیں ہاتھ سے کرنا مستحب ہے۔ (الشامی صفحہ ۱۱۴)



اگر مسواک شروع میں تو ایک بالشت تھا پھر بعد میں بالشت سے چھوٹا ہو گیا ہو اس میں کوئی حرج نہیں۔

(الشامی صفحہ ۱۱۴)

اگر اتفاق سے مسواک نہ ہو تو انگلی سے کرے۔

انگلی سے مسواک کریں تو دونوں ہاتھوں کو انگشت شہادت سے کرے۔ (شامی)

انگوٹھے سے بھی دانت کا ملنا درست ہے۔ (شامی)

کسی سخت اور کھر درے کپڑے سے بھی دانت کو مل کر صاف کیا جاسکتا ہے۔ (شامی صفحہ ۱۱۵)

جس طرح وضو میں مسواک مسنون ہے اسی طرح غسل میں بھی مسواک مسنون ہے۔ (الاذکار)

دوسرے کی مسواک بلا اجازت کے استعمال کرنا مکروہ ہے۔ (السعیہ صفحہ ۱۱۷)

مسواک کم از کم تین مرتبہ کرنا مسنون ہے۔ اور تین پانی سے کرنا مسنون ہے۔ (شامی صفحہ ۱۱۴)

مسواک کرنے کے بعد دھو کر رکھیں ورنہ شیطان مسواک کرنے لگتا ہے۔ (طحاوی صفحہ ۳۷)

مسواک ٹیڑھی نہ ہو اور اس میں گرہیں نہ ہوں۔ اگر ہوں تو کم ہوں۔ (شامی صفحہ ۱۱۴)

مسجد میں مسواک کرنا مکروہ اور منع ہے۔ (مرقات صفحہ ۲۰۳، ابن عبدالرزاق جلد ۱ صفحہ ۴۳۹)



# وضو کے سلسلے میں آپ ﷺ کے پاکیزہ اسوہ و تعلیمات کا بیان

وضو کے شروع میں بسم اللہ پڑھنا

حضرت ابو ہریرہ رضی اللہ تعالیٰ عنہ سے مروی ہے کہ آپ ﷺ نے فرمایا: اس کی نماز نہیں جو وضو نہ کرے، اس کا وضو نہیں جو بسم اللہ نہ پڑھے۔ (ابوداؤد صفحہ ۴۱، ابن صفحہ ۳۲)

حضرت ابوسعید رضی اللہ تعالیٰ عنہ سے مروی ہے کہ آپ ﷺ نے فرمایا: اس کا وضو (کامل) نہیں جو بسم اللہ نہ پڑھے۔ (دارمی صفحہ ۱۷۶، ابن ابی شیبہ جلد ۱ صفحہ ۳، ابن ماجہ صفحہ ۳۲)

وہاج بن عبد الرحمن سے روایت ہے کہ آپ ﷺ نے فرمایا: اس کا وضو (کامل) نہیں جو بسم اللہ نہ پڑھے۔ (ترمذی صفحہ ۱۳، ابن ابی شیبہ)

فائدہ: مطلب یہ ہے کہ وضو کامل اور جس پر سنت کا ثواب ملتا ہے وہ نہیں ملے گا ورنہ تو وضو ہو جائے گا اور ظاہری طہارت حاصل ہو جائے گی۔ (نہایہ جلد ۱ صفحہ ۹۳۱، سعایہ جلد صفحہ)

علامہ عینی نے البنا یہ میں ذکر کیا ہے کہ بسم اللہ کے متعلق یہ حدیث دس صحابہ سے مروی ہے۔ (جلد ۱ صفحہ ۱۳۲)  
علامہ نووی نے اذکار میں بیان کیا ہے کہ مستحب ہے کہ بسم اللہ الرحمن الرحیم (پوری) پڑھے گو صرف 'بسم اللہ' پڑھے تب بھی ہو جائے گا۔ (اذکار صفحہ ۳۲)

آپ ﷺ وضو کے آغاز میں بسم اللہ پڑھتے

حضرت عائشہ رضی اللہ تعالیٰ عنہا فرماتی ہیں کہ آپ ﷺ جب وضو فرماتے تو پانی کو ہاتھ پر رکھتے اور بسم اللہ پڑھتے اور مکمل طور پر وضو فرماتے۔ (اتحاف المبراہ صفحہ ۴۲۵، مصنف ابن ابی شیبہ جلد ۱ صفحہ ۳)

حضرت عائشہ رضی اللہ تعالیٰ عنہا سے مروی ہے کہ آپ ﷺ جب پانی (وضو کے لئے) لیتے تو بسم اللہ پڑھتے۔ ابوبدر نے کہا جب آپ وضو کے لئے کھڑے ہوتے بسم اللہ پڑھتے، ہاتھ پر پانی ڈالتے۔

(دارقطنی جلد ۲ صفحہ ۷۲، سعایہ صفحہ ۱۰۹)

فائدہ: وضو کے شروع میں بسم اللہ پڑھنا سنت ہے۔ بیشتر محدثین و فقہا اسی کے قائل ہیں۔ امام قدوری، امام

طحاوی، صاحب وقایہ اور علامہ نسفی کے نزدیک بسم اللہ پڑھنا سنت موکدہ ہے۔ اور احناف میں صاحب فتح القدیر ابن ہمام کے نزدیک بسم اللہ پڑھنا واجب ہے۔ (السعیہ صفحہ ۱۰۸، معارف السنن صفحہ ۱۵۵)

امام ائحق اور ایک قول میں امام احمد رحمہما اللہ تعالیٰ کے نزدیک اسی طرح ابوداؤد ظاہری کے نزدیک واجب ہے۔ (معارف جلد ۱ صفحہ ۱۵۴)

ائمہ میں امام صاحب، امام شافعی، سفیان ثوری، ابو عبید ابن منذر، اور امام احمد رحمہما اللہ تعالیٰ کے ایک قول میں بسم اللہ وضو کے آغاز میں سنت ہے۔ (معارف السنن صفحہ ۱۵۴)

پوری بسم اللہ الرحمن الرحیم پڑھنا سنت ہے۔ (بنایہ جلد ۱ صفحہ ۱۳۹)  
علامہ عینی نے بنایہ میں ذکر کیا ہے کہ ہر عضو کے دھونے کے وقت بسم اللہ پڑھے۔ (السعیہ صفحہ ۱۰۸)  
خیال رہے کہ اگر شروع میں بسم اللہ پڑھنا بھول گیا ہو بیچ میں یا آخر میں یاد آ جائے تو سنت ادا نہ ہوگی۔  
بخلاف کھانے میں۔ (فتح جلد ۱ صفحہ ۲۴)

### وضو کے شروع میں کیا دعا پڑھے

ابو ہریرہ رضی اللہ تعالیٰ عنہ سے روایت ہے کہ آپ ﷺ نے فرمایا: اے ابو ہریرہ (رضی اللہ تعالیٰ عنہ) جب تم وضو کرو تو ”بسم اللہ والحمد للہ“ پڑھو، فرشتے ہمیشہ تمہارا ثواب لکھتے رہیں گے یہاں تک کہ تمہارا وضو ٹوٹ جائے۔ (بنایہ صفحہ ۱۳۴، سعیہ صفحہ ۱۰۹، کنز العمال صفحہ ۴۵۳)

حضرت علی کرم اللہ وجہہ سے مروی ہے کہ آپ ﷺ نے فرمایا: جب وضو کرو تو یہ دعا پڑھو، یہ وضو کی زکوٰۃ ہے: ”بسم اللہ اللہم انی اسئلك تمام الوضو وتمام الصلاة وتمام مغفرتك“  
ترجمہ: اللہ کے نام سے اے اللہ میں سوال کرتا ہوں کامل وضو کا، کامل نماز کا اور آپ کی پوری رضا مندی کا۔ (اتحاف المبرہ صفحہ ۴۲۵، مطالب عالیہ جلد ۱ صفحہ ۲۵)

سعیہ میں ہے اسلاف سے یہ منقول ہے۔ اسی کو امام طحاوی نے بھی ذکر کیا ہے: ”بسم اللہ العظیم والحمد للہ علی دین الاسلام“ (کنز العمال صفحہ ۱۲۸، بنایہ صفحہ ۱۳۸، سعیہ صفحہ ۱۰۸، فتح القدیر صفحہ ۲۱)  
علامہ عینی نے مجتبیٰ کے حوالہ سے لکھا ہے کہ یہ دعا پڑھنا بہتر ہے: ”بسم اللہ الرحمن الرحیم باسم اللہ العظیم والحمد للہ علی دین الاسلام“ (بنایہ جلد ۱ صفحہ ۱۳۹)

شرح ابوداؤد میں ہے کہ اس کے لئے وارد لفظ ”بسم اللہ الحمد للہ“ ہے۔ (منہل جلد ۱ صفحہ ۳۲۲)  
یعنی سنت سے ثابت دعا ہے۔

## بسم اللہ سے پورے جسم کی طہارت

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جو وضو کرے اور اللہ کا نام لے (بسم اللہ پڑھے) اس کا پورا جسم پاک ہو جاتا ہے اور جس نے وضو کیا اور بسم اللہ نہیں پڑھا اس کے صرف اعضاء وضو ہی پاک ہوئے۔ اسی طرح حضرت ابن عمر رضی اللہ تعالیٰ عنہما کی حدیث میں ہے جس نے وضو کیا اور بسم اللہ پڑھا اس کا پورا جسم پاک ہوا اور جس نے وضو کیا اور بسم اللہ نہیں پڑھا۔ اس کا صرف مقام وضو پاک ہوا۔

(سنن داری جلد ۱ صفحہ ۷۲، کنز العمال صفحہ ۲۹۴)

**فائدہ:** کیا خوب، اللہ کی نام کی برکت سے پورے جسم کی پاکی اور نظافت حاصل ہو جاتی ہے

## وضو میں اولاً دایاں دھوئے

حضرت ابو ہریرہ رضی اللہ تعالیٰ عنہ سے روایت ہے کہ آپ صلی اللہ علیہ وسلم نے فرمایا: جب تم وضو کرو تو دایاں دھوؤ۔

(ابن ماجہ صفحہ ۲۲، ترمذی، عمدۃ القاری صفحہ ۲۳)

حضرت ابو ہریرہ رضی اللہ تعالیٰ عنہ سے مروی ہے نبی پاک صلی اللہ علیہ وسلم نے فرمایا: جب تم کپڑے پہنو اور وضو کرو تو اپنے دائیں سے کرو۔ (صحیح ابن خزیمہ جلد ۱ صفحہ ۹۱)

حضرت ابو ہریرہ رضی اللہ تعالیٰ عنہ سے مروی ہے نبی پاک صلی اللہ علیہ وسلم کو جوتا پہننے، کنگھی کرنے، اور طہارت کے مسئلہ میں بلکہ ہر امور میں دایاں جانب پسند تھا۔ (صحیح بخاری جلد ۱ صفحہ ۲۹، مسلم صفحہ ۳۶)

ابن ہمام نے ذکر کیا ہے کہ بکثرت صحابہ کرام نے آپ صلی اللہ علیہ وسلم کے وضو میں ہاتھ پیر وغیرہ میں دائیں کی تقدیم کو نقل کیا ہے جس سے دوام و مواظبت کا پتہ چلتا ہے۔ (فتح القدیر صفحہ ۳۶)

**فائدہ:** وضو اور غسل اور اسی طرح دیگر شرف و زینت کے امور میں اولاً دایاں اختیار کرنا مسنون ہے۔ یعنی پہلے دایاں عضو پھر بائیں اختیار کرے۔ اس کے خلاف کرنا مکروہ ہے۔ (عمدہ جلد ۳ صفحہ ۳۲، سعایہ)

حافظ نے فتح الباری میں لکھا ہے کہ اس پر علماء اہل سنت کا اجماع ہے کہ وضو میں دائیں عضو کو پہلے دھونا باعث فضیلت و ثواب ہے۔ (فتح الباری جلد ۱ صفحہ ۲۷۰)

نووی نے بھی اس کی سُنیت پر اجماع نقل کیا ہے۔ (عمدہ صفحہ ۳۲)

خیال رہے کہ ہر جگہ دایاں نہیں بلکہ ہاتھ اور پیروں میں دایاں پہلے دھوئے۔ (سعایہ صفحہ ۱۷۰)

علامہ عینی نے شرح بخاری میں ذکر کیا ہے کانوں میں ہتھیلیوں میں اور دونوں گالوں میں تقدیم سنت نہیں ہے بلکہ دونوں کو ایک ساتھ دھویا جائے (عمدہ جلد ۳ صفحہ ۳۲)

اگر دایاں ہاتھ پہلے دھولیا تو اعادہ کی ضرورت نہیں۔ (عمدہ القاری جلد ۳ صفحہ ۳۲)



مقام عبادات میں بھی دائیں کی فضیلت بائیں پر ہے حافظ نے فتح الباری، یعنی عمدة القاری میں ذکر کیا ہے کہ دائیں کو فوقیت و فضیلت حاصل ہے، چنانچہ حضرت ابن عمر رضی اللہ تعالیٰ عنہما سے مروی ہے کہ مسجد کا دایاں حصہ بہتر ہے۔

ابن مسیب مسجد کے دائیں حصہ میں نماز پڑھتے تھے۔ ابراہیم نخعی کو امام کا دایاں جانب پسند تھا۔ حضرت انس دائیں حصہ میں نماز پڑھتے تھے۔ اسی طرح حسن اور ابن سیرین مسجد کی دائیں طرف نماز پڑھتے تھے۔ (عمدة ۲/۳) حافظ نے لکھا ہے کہ مسجد کی دائیں طرف اور امام کے دائیں ہونا مستحب ہے۔ (فتح الباری جلد ۱ صفحہ ۲۷۰)

**وضو کے شروع میں اولاً ہاتھ دھونا مسنون ہے**

مقدام بن معدیکرب رضی اللہ تعالیٰ عنہ فرماتے ہیں کہ رسول پاک صلی اللہ علیہ وسلم کے پاس وضو کا پانی لایا گیا آپ نے دونوں ہتھیلیوں کو (اولاً) دھویا۔ (ابوداؤد صفحہ ۱۶)

حضرت عبداللہ بن زید سے پوچھا گیا رسول پاک صلی اللہ علیہ وسلم کس طرح وضو فرماتے تھے کیا تم دکھاؤ گے۔ چنانچہ انہوں نے وضو کا پانی منگایا، پانی ہاتھوں پر بہایا اور دونوں ہاتھوں کو (اولاً) دھویا پھر کلی کیا اور ناک میں پانی ڈالا۔ (ابوداؤد صفحہ ۱۶)

حضرت عثمان بن عفان رضی اللہ تعالیٰ عنہ نے وضو کیا تو (اولاً) اپنے دونوں ہاتھوں پر پانی بہایا اور تین مرتبہ دھویا، پھر کلی اور ناک میں پانی ڈالا (وضو کے آخر میں) فرمایا اسی طرح آپ وضو فرماتے۔ (نسائی صفحہ ۲۶) آپ صلی اللہ علیہ وسلم وضو سے پہلے اپنے دونوں ہاتھوں کو گٹے تک دھوتے۔ (تلخیص الجیر صفحہ ۸۷) **فَالِئِلَا:** وضو کا مسنون طریقہ یہ ہے کہ اولاً شروع میں دونوں ہاتھوں کو تین مرتبہ دھوئے۔ (فتح القدیر صفحہ ۲۱) ہاتھ دھونے کے بعد کلی کرنا ناک میں پانی ڈالنا مسنون ہے

حضرت عبداللہ بن زید رضی اللہ تعالیٰ عنہ نے آپ صلی اللہ علیہ وسلم کے وضو کو نقل کرتے ہوئے فرمایا کہ پانی منگوایا، اپنے دائیں ہاتھ پر بہایا اور تین مرتبہ دھویا، تین مرتبہ کلی کی اور تین مرتبہ ناک میں پانی ڈالا: (نسائی صفحہ ۳۹) حضرت عبداللہ بن زید اور حضرت ابن عباس رضی اللہ تعالیٰ عنہما فرماتے ہیں کہ آپ صلی اللہ علیہ وسلم وضو میں منہ میں پانی میں ڈالتے تھے۔ (بخاری صفحہ ۲۸)

حضرت ابو ہریرہ رضی اللہ تعالیٰ عنہ آپ صلی اللہ علیہ وسلم سے نقل کرتے ہوئے فرماتے ہیں کہ جو وضو کرے ناک میں پانی ڈالے۔

حضرت ابو ہریرہ رضی اللہ تعالیٰ عنہ کی ایک روایت میں ہے کہ آپ صلی اللہ علیہ وسلم نے فرمایا: جب تم میں سے کوئی وضو کرے تو ناک میں پانی ڈالے، اسے صاف کرے۔

(بخاری جلد ۱ صفحہ ۲۹) شامی میں ہے کہ دائیں سے پانی ڈالے بائیں سے صاف کرے۔ (جلد ۱ صفحہ ۱۱۶)  
سلمہ بن قیس کی روایت ہے کہ آپ ﷺ نے فرمایا: جب تم وضو کرو تو ناک میں پانی ڈالو۔ (نسائی صفحہ ۲۷)  
حضرت ابو ہریرہ رَضِیَ اللہُ تَعَالٰی عَنْہُ کی ایک روایت میں ہے کہ آپ ﷺ نے فرمایا جب تم نیند سے اٹھو اور وضو کرو تو ناک میں تین مرتبہ پانی ڈال کر صاف کرو کہ ناک کے اندر شیطان رات گزارتا ہے۔

(نسائی صفحہ ۲۷، ابن خزیمہ صفحہ ۷۷)

وضو میں ہاتھ دھونے کے بعد تین مرتبہ کلی کرنا اس کے بعد دائیں ہاتھ سے پانی ڈال کر بائیں ہاتھ سے تین مرتبہ ناک صاف کرنا سنت ہے۔ (شامی صفحہ ۱۱۶، نسائی صفحہ ۲۷، فتح القدیر صفحہ ۲۵)

### وضو کی ابتداء کلی سے ممنوع

حضرت ابو جبر رَضِیَ اللہُ تَعَالٰی عَنْہُ کہتے ہیں کہ وہ نبی پاک ﷺ کے پاس آئے تو آپ نے ان کو وضو کرنے کا حکم دیا۔ حضرت ابو جبر نے پہلے منہ میں پانی ڈالا تو آپ ﷺ نے ان سے فرمایا: اے ابو جبر پہلے منہ میں پانی مت ڈالو۔ کافر پہلے (بلا ہاتھ اچھی طرح دھوے) کلی کرتا ہے، پھر آپ نے وضو کا پانی منگوایا، اپنی ہتھیلیوں کو دھویا اور خوب صاف کیا پھر کلی کیا، ناک میں پانی ڈالا، پھر چہرہ تین مرتبہ دھویا، داہنا ہاتھ کہنی تک دھویا، پھر بایاں ہاتھ تین مرتبہ دھویا، پھر سر کا مسح کیا اور پھر پیر دھویا۔ (سنن کبریٰ صفحہ ۴۷)

فائدہ: اس سے معلوم ہوا کہ پہلے کلی کرنا منع ہے، بعض لوگوں کو دیکھا ہے کہ مسجد میں آئے حوض پر بیٹھے ہاتھ حوض میں ڈالا اور پانی نکال کر کلی کرنا شروع کر دیا دونوں ہاتھوں کو اچھی طرح نہیں دھویا، یہ طریقہ خلافت سنت ہے۔ اولاً دونوں ہاتھوں کو رگڑ کر اچھی طرح دھوئے، پھر کلی کرے اور ناک میں پانی ڈالے۔

### کلی اور ناک میں پانی کس طرح ہاتھ سے ڈالے

حضرت عثمان غنی رَضِیَ اللہُ تَعَالٰی عَنْہُ کی حدیث میں ہے کہ آپ نے دائیں ہاتھ سے پانی لیا اور کلی کی پھر ناک میں پانی ڈالا۔

حضرت علی کرم اللہ وجہہ کی حدیث میں ہے کہ انہوں نے (وضوء مسنون بتاتے ہوئے) دائیں ہاتھ میں پانی لیا اور منہ میں ڈالا، اور کلی کی اور ناک میں پانی ڈالا اور بائیں سے ناک صاف کیا اور (آخر میں) فرمایا: اسی طرح آپ وضو کرتے تھے۔ (ابوداؤد، سنن کبریٰ صفحہ ۴۸)

فائدہ: معلوم ہوا کہ منہ اور ناک میں دائیں ہاتھ سے پانی ڈالنا سنت ہے۔

### ناک کس ہاتھ سے صاف کرے

حضرت علی رَضِیَ اللہُ تَعَالٰی عَنْہُ سے منقول ہے کہ انہوں نے وضو کا پانی منگوایا، کلی کی، ناک میں پانی ڈالا اور بائیں

ہاتھ سے ناک صاف کی اور تین مرتبہ کیا۔ (نسائی صفحہ ۲۷، سنن کبریٰ صفحہ ۴۸)

**فَائِدَہ:** علامہ شامی نے بیان کیا ہے کہ دائیں ہاتھ سے ناک میں پانی ڈالے اور بائیں ہاتھ سے ناک صاف کرے۔ (صفحہ ۱۱۶)

شرح احیاء میں ہے کہ اگر ناک میں گندگی ریزش وغیرہ ہو تو بائیں ہاتھ کے چھوٹی انگلی کو داخل کر کے صاف کرے۔ بہر حال ناک کی صفائی میں بایاں ہاتھ استعمال کرنا ہے۔ (اتحاف السادة صفحہ ۳۵۵)

**روزہ کی حالت ہو تو ناک میں پانی ڈالنے میں مبالغہ نہ کرے**

حضرت لقیط بن صبرہ اپنے والد سے روایت کرتے ہیں کہ آپ ﷺ سے میرے والد نے کہا مجھے وضو کے بارے میں بتائیے تو آپ نے فرمایا: وضو کو مکمل طور پر کرو، انگلیوں کا خلال کرو، ناک میں پانی ڈالنے میں مبالغہ کرو، ہاں مگر یہ کہ روزہ کی حالت میں ہو۔ (ابن خزیمہ جلد ۱ صفحہ ۷۸، سنن کبریٰ جلد ۱ صفحہ ۵۰، ترمذی صفحہ ۴۱)

**فَائِدَہ:** روزہ کی حالت میں کلی کرنے میں مبالغہ نہ کرے غرارہ نہ کرے۔ کہیں ایسا نہ ہو کہ حلق میں پانی اتر جائے اسی طرح ناک میں مبالغہ سے پانی نہ کھینچے کہ پانی اوپر چڑھ جائے اور روزہ فاسد ہو جائے البتہ روزہ کی حالت میں نہ ہو تو غرارہ کرے۔ (کذا فی فتح القدیر صفحہ ۲۵، کبریٰ صفحہ ۳۲)

اسی طرح اگر روزہ نہ ہو تو پانی ناک میں ناک کے بانسہ تک پہنچائے۔ اسی طرح کلی میں ہے کہ آخر حلق تک پہنچائے اور اہتمام سے پورے منہ میں پھیلانے ایک جانب سے دوسری جانب کرے۔ (کبریٰ: صفحہ ۳۲)

**کلی اور ناک میں پانی تین تین مرتبہ ڈالنا مسنون ہے**

حضرت عبداللہ بن زید رَضِيَ اللہُ تَعَالٰی عَنْہُ نے نبی پاک ﷺ کے وضو کو نقل کرتے ہوئے فرمایا کہ کلی اور ناک میں پانی تین تین مرتبہ ڈالا۔ (سنن کبریٰ صفحہ ۵۰)

حضرت علی رَضِيَ اللہُ تَعَالٰی عَنْہُ کی روایت میں ہے کہ آپ ﷺ نے کلی اور ناک میں تین تین مرتبہ پانی ڈالا۔ (صفحہ ۴۸، دارقطنی صفحہ ۹۰)

حضرت عثمان غنی رَضِيَ اللہُ تَعَالٰی عَنْہُ کی روایت میں ہے کہ کلی تین مرتبہ کی اور ناک میں تین مرتبہ پانی ڈالا۔ (سنن کبریٰ صفحہ ۴۹)

ابوبکر رَضِيَ اللہُ تَعَالٰی عَنْہُ کی روایت میں ہے کہ میں نے آپ ﷺ کو تین مرتبہ کلی اور تین مرتبہ ناک میں پانی ڈالتے دیکھا۔ (کشف الاستار صفحہ ۱۴۰، ابن خزیمہ صفحہ ۷۸)

**کلی اور ناک میں پانی ڈالنے کے لئے ہر مرتبہ الگ الگ پانی لے**

حضرت طلحہ رَضِيَ اللہُ تَعَالٰی عَنْہُ کی روایت میں ہے کہ آپ ﷺ نے تین مرتبہ کلی کیا تین مرتبہ ناک میں پانی



ڈالا اور ہر ایک مرتبہ الگ الگ پانی لیا۔ (معارف السنن صفحہ ۱۶۹، اعلاء السنن جلد ۱ صفحہ ۳۶)

شقیق بن سلمہ کہتے ہیں کہ میں نے حضرت علی اور حضرت عثمان غنی رَضِیَ اللہُ تَعَالٰی عَنْہُمَا کے وضو کو دیکھا تین، تین مرتبہ وضو کیا، کلی الگ کی اور ناک میں پانی الگ ڈالا۔ (ابن سکن، تلخیص النجیر)

**فائدہ:** روایتوں میں یہ بھی ہے کہ آپ ﷺ نے ایک چلو سے دونوں کیا، اور یہ بھی ہے کہ کلی کے لئے الگ اور ناک میں پانی ڈالنے کے لئے الگ پانی لیا۔ احناف کے نزدیک یہی سنت ہے۔

(فتح القدیر، حلبی کبیر، اعلاء السنن جلد ۱ صفحہ ۳۵)

**ناک کے بعد چہرہ کو تین مرتبہ دھونا سنت ہے**

حضرت عثمان غنی رَضِیَ اللہُ تَعَالٰی عَنْہُ کی روایت ہے کہ کلی کیا ناک میں پانی ڈالا پھر چہرے کو تین مرتبہ دھویا۔ (بخاری صفحہ ۲۸، ابوداؤد صفحہ ۷۸، ابن خزیمہ صفحہ ۵۳، سنن کبریٰ صفحہ ۵۶۳)

حضرت عبداللہ بن زید کی روایت میں حضور پاک ﷺ کے وضو کو نقل کرتے ہوئے ہے کہ کلی اور ناک میں تین مرتبہ پانی ڈالنے کے بعد چہرہ تین مرتبہ دھویا۔ (بخاری صفحہ ۲۹)

حضرت عبداللہ بن زید سے مروی ہے کہ آپ ﷺ تشریف لائے میں نے پانی نکال کر پیتل کے برتن میں دیا کہ آپ وضو فرمائیں۔ آپ نے وضو کیا۔ چہرہ کو تین مرتبہ دھویا۔ (بخاری صفحہ ۳۲)

**فائدہ:** خیال رہے ناک میں تین مرتبہ پانی ڈالنے کے بعد تین مرتبہ چہرہ کو دھونا سنت ہے۔ گو دو مرتبہ دھونا بھی جائز ہے۔ اور ایک مرتبہ دھونا تو فرض ہے۔ اور پورے چہرے کو دھونا فرض ہے۔ اور چہرہ کی حد یہ ہے۔ پیشانی کے بال جہاں ہیں اس کے نیچے سے لے کر ٹھوڑی تک اور ادھر چوڑان میں ایک کان سے لے کر دوسرے کان کی حد تک۔ اس کا دھونا ایسے طور پر فرض ہے کہ پانی کا قطرہ ٹپکے۔ محض بھیکے ہاتھ یا کپڑے سے پونچھ دے تو وضو نہ ہوگا۔ (کبیری صفحہ ۱۵)

**ہاتھ میں پانی لے کر چہرہ پر پانی آہستہ سے مارے**

حضرت علی رَضِیَ اللہُ تَعَالٰی عَنْہُ کی روایت میں ہے کہ انہوں نے حضرت ابن عباس رَضِیَ اللہُ تَعَالٰی عَنْہُمَا سے کہا آپ کو رسول پاک ﷺ کے وضو کا طریقہ نہ دکھاؤں (چنانچہ اس میں ہے کہ) دائیں ہاتھ میں پانی لیا اور چہرہ پر مارا۔ (صحیح ابن خزیمہ صفحہ ۷۹)

حضرت ابن عباس رَضِیَ اللہُ تَعَالٰی عَنْہُمَا سے مروی ہے کہ میں نے آپ ﷺ کو دیکھا کہ آپ نے ہاتھ میں پانی لیا اور اس سے چہرہ دھویا۔ (سنن کبریٰ صفحہ ۵۵، ابن خزیمہ صفحہ ۷۷)

**فائدہ:** مسنون یہ ہے کہ دائیں ہاتھ میں پانی لے کر آہستہ سے چہرے پر مارے تاکہ بغل والے کو چھینٹ نہ



پڑے اور دونوں ہاتھوں سے چہرے پر پانی ملے، اسی وجہ سے محدثین نے باب قائم کیا ہے ”استحباب صدك الوجه بالماء“

چہرے پر پانی مارنا مستحب ہے۔ (ابن خزیمہ صفحہ ۷۹)  
مگر اتنے زور سے نہ مارے کہ بغل والے کو چھینٹیں پڑیں۔

### داڑھی کا خلال کرنا سنت ہے

حضرت عثمان بن عفان رَضِيَ اللہُ تَعَالٰی عَنْہُ سے مروی ہے کہ آپ صَلَّی اللہُ عَلَیْہِ وَاٰلِہٖ وَسَلَّم داڑھی میں خلال فرماتے تھے۔

(ترمذی صفحہ ۱، ابن ماجہ صفحہ ۳۳، ابن خزیمہ صفحہ ۷۸)

حضرت انس رَضِيَ اللہُ تَعَالٰی عَنْہُ سے مروی ہے کہ آپ صَلَّی اللہُ عَلَیْہِ وَاٰلِہٖ وَسَلَّم جب وضو فرماتے تو ہتھیلی میں پانی لیتے اسے ٹھوڑی سے نیچے داخل کرتے ہوئے (انگلیوں سے) خلال فرماتے۔ اور فرمایا: اسی طرح میرے رب نے حکم دیا ہے۔ (سنن کبریٰ صفحہ ۵۴، مجمع صفحہ ۲۳۵، ابوداؤد صفحہ ۱۹، ابن ماجہ صفحہ ۳۴، فتح القدیر صفحہ ۳۰)

حضرت انس رَضِيَ اللہُ تَعَالٰی عَنْہُ سے مروی ہے کہ آپ صَلَّی اللہُ عَلَیْہِ وَاٰلِہٖ وَسَلَّم نے فرمایا: حضرت جبریل میرے پاس تشریف لائے اور فرمایا، جب آپ وضو کریں تو اپنی داڑھی کا خلال کریں۔ (ابن ابی شیبہ جلد ۱ صفحہ ۱۳)  
حضرت ام سلمہ اور حضرت امامہ رَضِيَ اللہُ تَعَالٰی عَنْہُمَا کی روایت میں ہے کہ آپ صَلَّی اللہُ عَلَیْہِ وَاٰلِہٖ وَسَلَّم جب بھی وضو فرماتے تو داڑھی کا خلال فرماتے۔ (مجمع جلد ۱ صفحہ ۲۳۵)

حضرت انس رَضِيَ اللہُ تَعَالٰی عَنْہُ فرماتے ہیں کہ میری امت کے کیا ہی شاندار لوگ ہیں جو خلال کرتے ہیں۔  
(مجمع جلد ۱ صفحہ ۲۳۵)

وائل بن حجر رَضِيَ اللہُ تَعَالٰی عَنْہُ کہتے ہیں کہ میں حاضر ہوا تو آپ صَلَّی اللہُ عَلَیْہِ وَاٰلِہٖ وَسَلَّم کو وضو کرتے ہوئے دیکھا آپ نے اندرون داڑھی کا خلال کیا۔ (کشف الاستار صفحہ ۱۴۰)

حضرت جبیر بن نفیر سے مروی ہے کہ آپ صَلَّی اللہُ عَلَیْہِ وَاٰلِہٖ وَسَلَّم وضو فرماتے تو انگلیوں سے داڑھی کا خلال فرماتے۔ آپ کے اصحاب بھی وضو کرتے تو داڑھی کا خلال فرماتے۔ (تلخیص الجبیر صفحہ ۹۸)

فَائِدَہ: ان روایتوں سے معلوم ہوا کہ آپ صَلَّی اللہُ عَلَیْہِ وَاٰلِہٖ وَسَلَّم اور آپ کے اصحاب کرام داڑھیوں کا خلال فرماتے، خیال رہے کہ آپ کی داڑھی گھنی تھی، اس لئے آپ داڑھی کا خلال فرماتے۔ جن کی داڑھی گھنی ہو کر کھال نظر نہ آتی ہو ان کے لئے دھونے کے بجائے اس جگہ کا خلال کرنا سنت ہے۔ اس کا مسنون طریقہ یہ ہے کہ ہتھیلی میں پانی لے کر ہاتھ کی انگلیوں کو گلے کی طرف سے کرے، داڑھی کے بالوں کے اندر انگلیوں کو داخل کرتے ہوئے اوپر تک لائے اور دائیں ہاتھ سے خلال کرے۔

سنت یہ ہے کہ خلال میں ہاتھ کی ہتھیلی کا رخ باہر کی جانب اور اس کی پشت وضو کرنے والے کی طرف رہے۔ (شامی صفحہ ۱۱)

معلوم ہونا چاہئے کہ اگر داڑھی کے بال نکلے ہوں کھال کچھ نظر آتی ہو تو کھال تک پانی پہنچنا ضروری ہے۔ (السعیہ صفحہ ۱۲، شامی صفحہ ۱۰۱)

اور داڑھی کے بال جو لٹک رہے ہوں، ہاتھ بھگا کر ان پر پھیرے اور تر کرے۔ (کبیری صفحہ ۲۳، شامی جلد ۱ صفحہ ۱۰۱)

دونوں ہاتھوں پر کہنیوں تک تین مرتبہ پانی بہائے  
حضرت عثمان غنی رَضِيَ اللہُ تَعَالٰی عَنْہُ آپ صَلَّی اللہُ عَلَیْہِ وَاٰلِہٖ وَسَلَّم کے وضو کو نقل فرماتے ہیں چہرہ کو تین مرتبہ دھونے کے بعد دونوں ہاتھوں کو کہنیوں سمیت تین مرتبہ دھویا۔ (بخاری صفحہ ۲۸)

حضرت علی کَرَّمَ اللہُ وَجْہَہُ کی روایت میں ہے جس میں انہوں نے نبی پاک صَلَّی اللہُ عَلَیْہِ وَاٰلِہٖ وَسَلَّم کے وضو کو نقل کیا ہے کہ چہرہ کو تین مرتبہ دھویا۔ پھر دائیں ہاتھ پر پانی کہنی تک تین مرتبہ ڈالا پھر بائیں ہاتھ پر کہنی تک تین مرتبہ پانی ڈالا۔ (ابن خزیمہ جلد ۱ صفحہ ۷۶)

حضرت ابن عباس رَضِيَ اللہُ تَعَالٰی عَنْہُ سے مروی ہے کہ میں نے آپ صَلَّی اللہُ عَلَیْہِ وَاٰلِہٖ وَسَلَّم کو وضو فرماتے ہوئے دیکھا کہ ہاتھ میں پانی لیا، کلی کیا، ناک میں ڈالا، ہاتھ میں پانی لیا چہرہ پر ڈالا پھر ہاتھ میں پانی لیا، دائیں ہاتھ کو دھویا پھر ہاتھ میں پانی لیا بائیں ہاتھ کو دھویا۔ (ابن خزیمہ صفحہ ۷۷)

حضرت وائل بن حجر رَضِيَ اللہُ تَعَالٰی عَنْہُ کہتے ہیں کہ نبی پاک صَلَّی اللہُ عَلَیْہِ وَاٰلِہٖ وَسَلَّم کی خدمت میں حاضر ہوا، آپ کی خدمت میں برتن میں پانی لایا گیا۔ آپ نے دائیں ہاتھ میں برتن سے پانی لیا۔ اور دائیں ہاتھ کو کہنیوں سے آگے تین مرتبہ دھویا، پھر بائیں ہاتھ کو دائیں ہاتھ سے کہنیوں تک سے آگے تین مرتبہ تک دھویا۔ (کشف الاستار صفحہ ۱۳۰)

فَائِدَہ: دونوں ہاتھوں کو کہنیوں سمیت تین، تین مرتبہ دھونا سنت ہے۔ اولاً پانی لے کر دائیں ہاتھ کو پھر بائیں ہاتھ کو دھوئے۔ بخاری کی بعض روایت میں حضرت سے مروی ہے آپ صَلَّی اللہُ عَلَیْہِ وَاٰلِہٖ وَسَلَّم کا دو، دو مرتبہ ہاتھ دھونا بھی مروی ہے۔ اس کا اہتمام کیا جائے کہ پانی کہنیوں تک پہنچ جائے۔ بسا اوقات جاڑوں میں کچھ سستی سے اور کچھ اعضاء کے خشک رہنے سے پانی نہیں پہنچ پاتا ہے۔ جس سے وضو نہیں ہوتا۔

دونوں ہاتھوں کے بعد سر کا مسح کرنا

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ صَلَّی اللہُ عَلَیْہِ وَاٰلِہٖ وَسَلَّم کے پاس ایک شخص آیا اور اس نے پوچھا: مکمل وضو کس طرح ہے۔ آپ خاموش رہے۔ یہاں تک کہ نماز کا وقت آیا۔ آپ نے پانی منگایا ہاتھ کو دھویا،

چہرے اور ہاتھ کو تین، تین مرتبہ دھویا۔ پھر سر کا مسح کیا، پھر دونوں پیروں کو تین، تین مرتبہ دھویا پھر کپڑے کے نیچے (رومالی پر) چھینٹ مارا، پھر فرمایا یہ ہے مکمل وضو۔ (کشف الاستار جلد ۱ صفحہ ۱۳۸)

### وضو میں سر کا مسح ایک بار سنت ہے

حضرت عثمان بن عفان رَضِيَ اللہُ تَعَالٰی عَنْہُ سے مروی ہے کہ میں نے حضور پاک ﷺ کو دیکھا کہ وضو کیا اور سر کا مسح ایک بار کیا۔ (ابن ماجہ صفحہ ۳۲)

حضرت معوذ بن عفراء رَضِيَ اللہُ تَعَالٰی عَنْہُ نے حضور پاک ﷺ کو دیکھا کہ آپ وضو فرما رہے تھے اور آپ نے سر کا، اگلے پچھلے حصہ کا، دونوں کنپٹی کا، دونوں کانوں کا ایک ایک مرتبہ مسح کیا۔ (ترمذی صفحہ ۱۶)

حضرت طلحہ بن عوف رَضِيَ اللہُ تَعَالٰی عَنْہُ کی روایت ہے کہ میں نے رسول پاک ﷺ کو دیکھا کہ سر کا مسح ایک مرتبہ فرمایا یہاں تک کہ پیچھے گردن تک۔ (ابوداؤد صفحہ ۱۳۳)

حضرت ابن عباس رَضِيَ اللہُ تَعَالٰی عَنْہُ نے آپ ﷺ کو وضو کرتے ہوئے دیکھا تو فرمایا کہ آپ نے تمام اعضاء کو تین، تین مرتبہ دھویا۔ اور سر کا مسح ایک مرتبہ فرمایا۔ (صحیح ۱۳۳)

فائدہ: ان تمام روایتوں سے معلوم ہوا کہ تمام اعضاء وضو کو تین، تین مرتبہ دھونا سنت ہے۔ اور سر کا مسح ایک بار سنت ہے علامہ عینی نے ذکر کیا ہے کہ سر کا مسح ایک مرتبہ سنت ہے۔ ایک سے زائد مستحب نہیں۔ بیشتر صحاح کی روایتیں ایک ہی مرتبہ مسح کے متعلق وارد ہیں۔ امام ترمذی نے بیان کیا کہ اکثر اہل علم صحابہ اسی کے قائل ہیں۔

(عمدة القاری جلد ۳ صفحہ ۸۶)

### پورے سر کا مسح کرنا سنت ہے

حضرت مقدم بن معدیکرب کی روایت ہے کہ میں نے آپ ﷺ کو وضو فرماتے ہوئے دیکھا جب سر کے مسح پر پہنچے تو اپنی ہتھیلی کو سر کے اگلے حصہ پر رکھا۔ اور گزارتے ہوئے گدی تک گئے۔ پھر یہاں سے لوٹے جہاں سے شروع کیا تھا (یعنی پیچھے سے آگے آگئے)۔ (سنن کبریٰ صفحہ ۵۹)

حضرت علی رَضِيَ اللہُ تَعَالٰی عَنْہُ کی روایت میں ہے کہ دونوں ہاتھوں سے پورے سر کا مسح کیا۔ سر کے شروع اور آخر کا، اور فرمایا کہ جو چاہتا ہو کہ آپ کے وضو کا طریقہ دیکھے سو دیکھے آپ ﷺ کے وضو کا یہی طریقہ تھا۔

(سنن کبریٰ جلد ۱ صفحہ ۵۹)

علامہ عبدالحی رَحِمَہُ اللہُ تَعَالٰی نے لکھا ہے کہ پورے سر کا مسح کرنا سنت ہے۔ (السعیہ جلد ۱ صفحہ ۱۳۲)

علامہ عینی رَحِمَہُ اللہُ تَعَالٰی نے عمدة القاری میں لکھا ہے کہ پورے سر کا مسح کرنا سنت ہے۔

(عمدة القاری جلد ۳ صفحہ ۷۳، شامی جلد ۱ صفحہ ۱۲۱)



سر کا مسح دونوں ہاتھ سے کرنا سنت ہے

حضرت عبداللہ بن زید رَضِيَ اللہُ تَعَالٰی عَنْہُ سے مروی ہے کہ آپ صَلَّی اللہُ عَلَیْہِ وَاٰلِہٖ وَسَلَّم نے دونوں ہاتھوں سے سر کا مسح فرمایا۔ (ابن خزیمہ صفحہ ۸۰، نسائی صفحہ ۳۸)

حضرت عبداللہ بن زید رَضِيَ اللہُ تَعَالٰی عَنْہُ نے آپ صَلَّی اللہُ عَلَیْہِ وَاٰلِہٖ وَسَلَّم کے وضو کو نقل کرتے ہوئے اپنے سر کو دونوں ہاتھوں سے مسح کیا۔ (بخاری صفحہ ۳۱، ابوداؤد صفحہ ۱۶)

حضرت عبداللہ بن زید رَضِيَ اللہُ تَعَالٰی عَنْہُ کی روایت میں ہے کہ انہوں نے (مسح کے لئے) دونوں ہاتھوں میں پانی لیا اور سر کا مسح کیا۔ (بخاری صفحہ ۳۳)

ابوبکرہ رَضِيَ اللہُ تَعَالٰی عَنْہُ کی حدیث میں ہے میں نے آپ صَلَّی اللہُ عَلَیْہِ وَاٰلِہٖ وَسَلَّم کو دیکھا دونوں ہاتھوں سے سر کے اگلے حصہ سے آخر تک پھر آخر سے آگے تک مسح کیا۔

فَإِنَّكَ لَا: ایک ہاتھ سے سر کا مسح کرنا گوپورے سر کو گھیر لے خلاف سنت ہے۔ (کشف الاستار جلد ۱ صفحہ ۱۴۰)

سر کا مسح دونوں ہاتھوں کو پیشانی کی طرف سے کرتے ہوئے پیچھے لے جائے پھر واپس لائے مقدم بن معدیکرب رَضِيَ اللہُ تَعَالٰی عَنْہُ کہتے ہیں کہ میں نے آپ صَلَّی اللہُ عَلَیْہِ وَاٰلِہٖ وَسَلَّم کو دیکھا کہ اپنی دونوں ہتھیلیوں کو سر کے اگلے حصہ (پیشانی کے قریب بالوں) پر رکھا اور ہاتھوں کو پیچھے گدی تک لے گئے، پھر اٹے واپس لائے جہاں سے شروع کیا تھا۔ (ابوداؤد صفحہ ۷۱، سنن کبریٰ صفحہ ۵۹)

حضرت معاویہ رَضِيَ اللہُ تَعَالٰی عَنْہُ نے فرمایا اس طرح وضو کر کے دکھاتا ہوں جس طرح آپ صَلَّی اللہُ عَلَیْہِ وَاٰلِہٖ وَسَلَّم نے کیا تھا چنانچہ جب انہوں نے وضو کرتے ہوئے سر کا مسح کیا تو اپنی دونوں ہتھیلیوں کو سر کے اگلے حصہ پر رکھا اسے گزار کر سر کے پیچھے حصہ کی طرف لے گئے پھر ہاتھ کو مسح کرتے ہوئے آگے کی طرف لائے جہاں سے شروع کیا۔

(سنن کبریٰ صفحہ ۵۹)

حضرت عبداللہ بن زید رَضِيَ اللہُ تَعَالٰی عَنْہُ نے نبی پاک صَلَّی اللہُ عَلَیْہِ وَاٰلِہٖ وَسَلَّم کے وضو کو نقل کرتے ہوئے یہ کہا ہاتھوں کو کہنیوں تک دھونے کے بعد دونوں ہاتھوں سے سر کا مسح کیا دونوں کو آگے سے پیچھے لے گئے پھر پیچھے سے آگے لائے۔ سر کے اگلے حصہ سے شروع کیا۔ گلے گدی تک لے گئے، پھر ہاتھ وہاں لوٹا کر لایا جہاں سے لے گئے تھے۔ (یعنی اگلے حصہ تک)۔ (نسائی صفحہ ۲۸)

فَإِنَّكَ لَا: خیال رہے کہ مسح کا مسنون طریقہ جو آپ کرتے تھے یہ ہے کہ اپنے دونوں ہاتھوں کو کان کے متصل سے پیشانی کی طرف واپس لاتے یعنی دونوں ہاتھوں کو آگے سے پیچھے لے جانا پھر پیچھے سے واپس لانا، بعض لوگ صرف آگے سے پیچھے کی طرف لے جا کر چھوڑ دیتے ہیں یہ گوجائز ہے مگر خلاف سنت طریقہ ہے۔



## سر کے مسح کے لئے الگ پانی لینا مسنون ہے

حضرت علی رضی اللہ تعالیٰ عنہ سے مروی ہے کہ آپ ﷺ نے تین تین مرتبہ وضو میں اعضاء کو دھویا، اور سر کے مسح کے لئے نیا پانی لیا۔ (دارقطنی جلد ۱ صفحہ ۹۱)

حضرت معوذ رضی اللہ تعالیٰ عنہ کی روایت میں ہے کہ میں نے آپ ﷺ کی خدمت میں پانی کا برتن پیش کیا تو آپ نے فرمایا ڈالو پانی میں ڈالا آپ نے چہرہ اور ہاتھ کو دھویا پھر الگ سے ہاتھ میں پانی لیا اور اس سے سر کا مسح کیا آگے کا اور پیچھے کا۔ (ابن ماجہ صفحہ ۳۲)

حضرت ابن عباس رضی اللہ تعالیٰ عنہما سے روایت ہے کہ آپ ﷺ نے ہاتھ میں پانی لیا پھر ہاتھ کو جھاڑا پھر سر کا مسح کیا۔ (ابوداؤد صفحہ ۱۸)

حضرت علی کرم اللہ وجہہ کی روایت میں ہے کہ انہوں نے پانی کے برتن میں ہاتھ ڈالا پھر سر کا مسح کیا۔ (طیاسی جلد ۱ صفحہ ۲۲، کشف القاب جلد ۱ صفحہ ۴۳۲)

حضرت عبداللہ بن زید رضی اللہ تعالیٰ عنہ سے مروی ہے کہ آپ ﷺ کو میں نے ایک دن وضو فرماتے ہوئے دیکھا آپ ﷺ نے سر کا مسح اس پانی کے علاوہ سے کیا جو آپ کے ہاتھ میں تھا یعنی نیا الگ سے پانی لیا۔ (ترمذی صفحہ ۱۶، ابن خزیمہ: جلد ۱ صفحہ ۸۰)

جاریہ بن زفر کی روایت میں ہے کہ آپ ﷺ نے فرمایا سر کے مسح کے لئے الگ سے نیا پانی لو۔ (طبرانی، نصب الراية صفحہ ۲۲، مجمع جلد ۱ صفحہ ۲۲۴)

فائدہ: علامہ یمنی کی شرح معادلہ میں ہے کہ پورے سر کا ایک مرتبہ ایک پانی سے مسح کرنا سنت ہے۔ (شانی صفحہ ۱۲۱)

## چوتھائی سر کا مسح بھی سنت ہے اور کافی ہے

حضرت مغیرہ بن شعبہ رضی اللہ تعالیٰ عنہ کی روایت میں ہے کہ آپ ﷺ نے پیشانی کے برابر سر کا مسح کیا۔

(مسلم جلد ۱ صفحہ ۱۳۴، طحاوی صفحہ ۱۸، ترمذی صفحہ ۱۸۰) حضرت ابن عمر رضی اللہ تعالیٰ عنہما وضو میں صرف سر کے اگلے حصہ کا مسح کرتے تھے۔ (طحاوی صفحہ ۱۸)

فائدہ: آپ ﷺ نے پیشانی کے مقدار چوتھائی سر کے برابر بھی مسح کیا ہے، اور اس مقدار کا مسح کرنا فرض ہے، اس سے کم کی گنجائش نہیں۔ (فتح القدیر صفحہ ۱۷، کبریٰ صفحہ ۱۸، شانی جلد ۱ صفحہ ۹۹)

## وضو میں کانوں کا مسح کرنا

حضرت عثمان رَضِيَ اللہُ تَعَالٰی عَنْہُ سے مروی ہے کہ آپ ﷺ نے پانی لیا اور سر و کان کا مسح کیا۔

(بیہقی جلد ۱ صفحہ ۶۴)

حضرت ربیع رَضِيَ اللہُ تَعَالٰی عَنْہُ سے مروی ہے کہ آپ ﷺ نے وضو کیا اور کان کے اوپری حصہ اور اندرونی

حصہ کا مسح کیا۔ (ابن ماجہ صفحہ ۳۵)

حضرت مقدم بن معدیکرب کی روایت میں ہے کہ رسول پاک ﷺ نے وضو کیا اور سر کا مسح کیا اور کان

کے اندرونی اور باہری حصہ کا مسح فرمایا۔ (ابن ماجہ صفحہ ۴، طحاوی صفحہ ۳۹)

ربیع بن معوذ رَضِيَ اللہُ تَعَالٰی عَنْہُ کی روایت میں ہے کہ نبی پاک ﷺ نے وضو فرمایا اور اپنی انگلی کو کان کے

سوراخ میں داخل کیا۔ (سنن کبریٰ جلد ۱ صفحہ ۶۵)

حضرت ابن عباس رَضِيَ اللہُ تَعَالٰی عَنْہُ کی روایت میں ہے کہ آپ ﷺ نے دونوں کانوں کا مسح کیا۔ دونوں

شہادت کی انگلی کو اندر (سوراخ میں کیا) اور انگوٹھے کو کان کے اوپری حصہ پر۔ پس کان کے اندر اور باہر دونوں

حصوں کا مسح کیا۔ (طحاوی صفحہ ۱۹، ابن ماجہ صفحہ ۵)

حضرت ابن عمر رَضِيَ اللہُ تَعَالٰی عَنْہُ کان کے اندر و باہر کا مسح کرتے اور کان کے پوٹوں (جوڑ) کا اہتمام سے مسح

کرتے۔ (طحاوی صفحہ ۲۰)

حضرت ابوامامہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: دونوں کان سر سے ہیں اور آپ سر کا

مسح ایک مرتبہ فرماتے اور کان کے جوڑوں (پوٹوں) کا مسح فرماتے۔ (ابن ماجہ صفحہ ۳۵)

حضرت عمرو بن شعیب کی روایت میں ہے کہ ایک شخص نے آکر آپ ﷺ سے وضو کا طریقہ معلوم کیا،

آپ نے پانی منگا کر وضو کیا۔ آپ نے دونوں انگشت شہادت کو کان میں (سوراخ) میں داخل کیا اور کان کے

اوپری حصہ کا مسح انگوٹھے سے اور اندر حصہ کا مسح انگشت شہادت سے کیا۔ (طحاوی: صفحہ ۱۹)

فَائِدَہ: کان کے اندرونی اور باہری دونوں حصے کا مسح کرنا سنت ہے۔ اس کا مسنون طریقہ یہ ہے کہ انگشت

شہادت کے پوروں کو کان میں ڈالے اور اس کے پوٹوں جوڑوں کا مسح پورا کرے اور انگوٹھوں سے کان کے اوپری

حصہ کا جو جسم کی طرف ہے مسح پورا کرے۔ (السعیہ جلد ۱ صفحہ ۱۳۶، معارف السنن)

## گردن کا مسح سنت ہے

طلحہ عن ابیہ عن جدہ کی روایت میں ہے کہ انہوں نے نبی پاک ﷺ کو وضو کرتے ہوئے دیکھا کہ آپ

نے سر کا مسح کیا اور گردی پر دونوں ہاتھوں کو (مسح کرتے ہوئے) پھیرا۔ (سنن کبریٰ جلد ۱ صفحہ ۶۰)

طلحہ بن معرف کی روایت میں ہے کہ انہوں نے آپ ﷺ کو سر کا مسح کرتے ہوئے دیکھا کہ آپ گدی تک اور گردن کے اوپری حصہ تک پہنچ گئے۔ (طحاوی، ابوداؤد، احمد، نیل الاوطار جلد ۱ صفحہ ۱۶۳، السعایہ صفحہ ۱۷۸)

حضرت ابن عمر رضی اللہ تعالیٰ عنہما سے روایت ہے کہ جب وہ وضو کرتے تو گردن کا مسح کرتے اور کہتے کہ رسول پاک ﷺ نے فرمایا، جو وضو کرے اور گردن کا مسح کرے اسے قیامت کے دن طوق نہیں پہنایا جائے گا۔ (نیل الاوطار صفحہ ۱۶۴)

موسیٰ بن طلحہ سے موقوفاً مروی ہے کہ جس نے سر کے ساتھ گردن کا مسح کیا، وہ قیامت کے دن طوق سے محفوظ رہے گا۔ (السعایہ جلد ۱ صفحہ ۱۷۸، تلخیص الجبر)

حضرت عمر رضی اللہ تعالیٰ عنہ سے مروی ہے کہ گردن کا مسح کرنا قیامت کے دن طوق سے امان کا باعث ہے۔ (السعایہ صفحہ ۱۷۸)

فائدہ: گردن کا مسح کرنا مستحب ہے۔ اور اس پر آپ ﷺ اور حضرات صحابہ کے احادیث و آثار ہیں۔ علامہ عبدالحی فرنگی محلی لکھتے ہیں کہ آپ ﷺ کی قولی اور فعلی احادیث گردن کے مسح پر دلالت کر رہے ہیں پس انکار کا کوئی مطلب نہیں۔

خیال رہے کہ گو اس کے متعلق احادیث ضعیف ہیں مگر اس سے استحباب ثابت ہو جائے گا۔

”ان النذب یثبت بالحديث الضعیف کما صرح به ابن الهمام فی کتاب الجنائز من فتح القدیر۔“

حافظ ابن حجر رحمہ اللہ تعالیٰ نے رافعی کی شرح الوجیز کی تخریج احادیث میں بسط سے کلام کرتے ہوئے اس کے استحباب کو راجح قرار دیا ہے۔ (السعایہ صفحہ ۱۷۹)

لہذا بدعت اور انکار کرنے والے کا قول معتبر نہیں۔ فقہا کرام نے بھی اسے مستحب قرار دیا ہے۔ تمام اصحاب متون و شروح اور اصحاب فتاویٰ معتمدہ نے بھی اسے مستحب قرار دیا ہے۔

سر کے مسح کے بعد دونوں پیروں کو دھوئے

حضرت عثمان غنی رضی اللہ تعالیٰ عنہ نے نبی پاک ﷺ کے وضو کو دکھاتے ہوئے یہ کیا کہ سر کا مسح کیا پھر دونوں پیروں کو تین مرتبہ ٹخنے تک دھویا۔ (بخاری صفحہ ۲۸)

حضرت معوز بن عفراء رضی اللہ تعالیٰ عنہما کی روایت میں ہے کہ آپ ﷺ نے دونوں پیروں کو تین، تین مرتبہ دھویا۔ (ابوداؤد صفحہ ۷)

حضرت علی رضی اللہ تعالیٰ عنہ نے (وضو کرتے ہوئے) سر کا مسح کیا ایک مرتبہ، پھر اپنے دائیں پیر کو تین مرتبہ

دھویا۔ پھر بائیں پیر کو تین مرتبہ دھویا۔ پھر فرمایا آپ کا وضو اسی طرح تھا۔ (ابوداؤد صفحہ ۱۵)

فائدہ: ان روایتوں سے معلوم ہوا کہ مسح کے بعد اپنے دونوں پیروں کو دھوئے۔ وضو کا طریقہ یہ ہے کہ دائیں ہاتھ سے پانی گرا کر بائیں ہاتھ لگا کر دھوئے۔ (اشامی صفحہ ۱۳۰)

پہلے انگلیوں کی طرف پانی گرائے۔ (فتح القدیر صفحہ ۳۶)

پہلے دائیں پھر بائیں پیر کو دھوئے

حضرت وائل بن حجر فرماتے ہیں کہ آپ ﷺ نے اپنے دائیں ہاتھ سے دائیں پیر کو دھویا اور پیر کی انگلیوں کا خلال کیا۔ اور پانی کو ٹخنے تک پہنچایا۔ (کشف الاستار صفحہ ۱۴۱)

حضرت عبد خیر نے ذکر کیا کہ حضرت علی رضی اللہ تعالیٰ عنہ نے آپ ﷺ کے وضو کو دکھاتے ہوئے یہ کیا کہ دائیں پیر کو ٹخنے تک تین مرتبہ دھویا پھر بائیں پیر کو تین مرتبہ ٹخنے تک دھویا۔ (سنن کبریٰ صفحہ ۶۸)

فائدہ: پیر کے دھونے کا مسنون طریقہ یہ ہے کہ دائیں ہاتھ سے پہلے دائیں پیر کو تین مرتبہ پھر بائیں پیر کو تین مرتبہ دھوئے۔

پیر دھونے سے پہلے پیر پر چھینٹیں مار لینا مستحب ہے

حضرت ابوالنصر رضی اللہ تعالیٰ عنہ بیان کرتے ہیں کہ حضرت عثمان غنی رضی اللہ تعالیٰ عنہ نے وضو کا پانی منگوایا وہاں حضرت طلحہ رضی اللہ تعالیٰ عنہ حضرت علی رضی اللہ تعالیٰ عنہ اور حضرت سعد رضی اللہ تعالیٰ عنہ موجود تھے۔ یہ سب دیکھ رہے تھے انہوں نے دائیں پیر پر پھر بائیں پیر پر چھینٹا مارا پھر دونوں کو تین مرتبہ دھویا۔

(کنز العمال، اعلاء السنن جلد ۱ صفحہ ۷۷)

فائدہ: درمختار میں ہے کہ سردی کے زمانے میں دونوں پیروں کو اولاً بھگو دے۔ علامہ شامی نے بیان کیا کہ جاڑے میں تمام اعضاء کو اولاً تیل کی طرح پانی سے ملے پھر اس پر پانی بہائے گویا کہ ہر عضو کے لئے ہے۔

(الشامیہ جلد ۱ صفحہ ۱۳۱)

فائدہ: خیال رہے کہ گرد و غبار کی وجہ سے یا موسم سرما میں اعضا میں خشکی کی وجہ سے بسا اوقات پیر اچھی طرح دھلتا نہیں اس لئے اسباغ اور اکمال کے لئے بہتر یہ ہے کہ پیر کو اولاً چھینٹے مار کر بھگولیا جائے پھر دھویا جائے اس میں سہولت رہتی ہے۔ (اعلاء السنن صفحہ ۷۷)

ہاتھ اور پیر کا خلال کرنا سنت ہے

لقیط ابن صبرہ رضی اللہ تعالیٰ عنہ سے مروی ہے کہ میں قبیلہ بنی مثنق کی جماعت کے ساتھ آپ ﷺ کی خدمت میں حاضر ہوا تو میں نے عرض کیا کہ اے اللہ کے رسول! مجھے وضو کا طریقہ بتائیے تو آپ ﷺ نے



فرمایا وضو کو مکمل طریقہ سے ادا کرو، انگلیوں کا خلال کروناک مبالغہ سے صاف کرو، ہاں مگر یہ کہ تم روزہ سے ہو۔

(سنن کبریٰ صفحہ ۷۶، ترمذی صفحہ ۱۶، ابن خزیمہ صفحہ ۸۷، دارمی صفحہ ۱۷۹)

مستورد بن شداد نے کہا کہ میں نے رسول پاک ﷺ کو دیکھا کہ ہاتھ کی چھوٹی انگلی سے پیر کی انگلیوں کا خلال فرما رہے ہیں۔ (سنن کبریٰ صفحہ ۷۶، ترمذی صفحہ ۱۶)

حضرت عثمان غنی رَضِيَ اللہُ تَعَالٰی عَنْہُ نے وضو کیا تو پیر کی انگلیوں کا خلال تین مرتبہ کیا اور فرمایا کہ اسی طرح سے آپ ﷺ کو وضو فرماتے دیکھا تھا جیسے میں نے کیا۔ (دارقطنی صفحہ ۸۶، السعایہ صفحہ ۱۶۸)

حضرت عائشہ رَضِيَ اللہُ تَعَالٰی عَنْہَا فرماتی ہیں کہ رسول پاک ﷺ وضو فرماتے تو انگلیوں کا خلال فرماتے، ایڑیوں کو رگڑتے اور فرماتے انگلیوں کا خلال کرو، اللہ تعالیٰ ان کے درمیان جہنم کی آگ داخل نہ کرے گا۔

(دارقطنی صفحہ ۹۵)

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا انگلیوں کے درمیان خلال کرو اللہ پاک قیامت کے دن جہنم کی آگ ان کے درمیان داخل نہ فرمائے گا۔ (دارقطنی صفحہ ۹۵)

حضرت ابن عمر رَضِيَ اللہُ تَعَالٰی عَنْہُمَا جب وضو کرتے تو داڑھی کا اور انگلیوں کا خلال کرتے اور کہتے کہ آپ ﷺ اسی طرح (وضو میں) کرتے تھے۔ (مجمع الزوائد صفحہ ۲۳۵)

### خلال کا طریقہ

فَائِدَہ: ان روایتوں سے معلوم ہوا کہ ہاتھ اور پیر کا خلال کرنا سنت ہے اور یہ اسباغ میں جس کی تاکید ہے داخل ہے، اس سے پانی پورے طور پر اعضا میں پہنچ جاتا ہے۔ خلال کا مسنون طریقہ یہ ہے کہ ہاتھ کی انگلیوں میں تشبیک کرے کہ ایک ہاتھ کی انگلیوں کو دوسرے ہاتھ کی انگلیوں میں داخل کریں اور پیر کی انگلیوں کے خلال کا طریقہ یہ ہے کہ بائیں ہاتھ کی انگلی کو دائیں پیر کے دائیں انگوٹھے تک لائے پھر بائیں انگوٹھے سے شروع کرے خنصر تک لائے اس طرح دائیں سے شروع ہو کر بائیں پیر کے خنصر پر ختم ہو جائے گا۔

(شرح احیاء جلد ۱ صفحہ ۳۶۵، معارف السنن صفحہ ۱۸۳، شامی: صفحہ ۱۱۸، کبریٰ صفحہ ۳۳)

اور یہ کہ مختصر چھوٹی انگلی کو پیر کے اوپری حصے کی جانب سے داخل کیا جائے گا، نیچے تلوے کی جانب سے نہیں۔ (کذافی الشامی صفحہ ۳۶۵)

اگر پیر کی انگلیاں بالکل چپکی اور ملی ہوئی ہوں تو خلال کے ذریعہ پانی پہنچانا فرض ہوگا۔

(کذافی الشامیہ صفحہ ۱۱۸، اتحاف السادة صفحہ ۳۶۵)

ٹخنے سے اوپر پنڈلی کی طرف پانی پہنچانا مستحب ہے

حضرت وائل بن حجر رضی اللہ تعالیٰ عنہ نے آپ صلی اللہ علیہ وسلم کو وضو کرتے ہوئے دیکھا تو فرمایا کہ آپ صلی اللہ علیہ وسلم نے دائیں ہاتھ سے دائیں پیر کو تین مرتبہ دھویا اور انگلیوں کا خلال کیا۔ اور پانی کو ٹخنے سے اوپر پہنچایا۔ پھر پنڈلی کی طرف (یعنی ٹخنے سے اوپر پنڈلی کی جانب) پانی پہنچایا۔ پھر بائیں پیر میں بھی اسی طرح کیا۔ (کشف الاستار صفحہ ۱۴۰) عبد اللہ المحجر کہتے ہیں کہ میں نے حضرت ابو ہریرہ رضی اللہ تعالیٰ عنہ کو وضو کرتے ہوئے دیکھا کہ دائیں پیر کو دھویا اور پنڈلی کی جانب تک پانی پہنچایا، پھر بائیں پیر کو دھویا اور پنڈلی کی جانب تک پانی پہنچایا۔ اور کہا کہ میں نے آپ صلی اللہ علیہ وسلم کو اسی طرح وضو فرماتے ہوئے دیکھا۔ (سنن کبریٰ صفحہ ۷۷)

**فائدہ ۵:** بہتر یہ ہے کہ ٹخنے سے کچھ اوپر تک پانی پہنچائے تاکہ قیامت کے دن یہ اعضاء زیادہ چمکیں اور روشن ہوں۔

کہنیوں سے اوپر اور ٹخنوں سے اوپر پانی پہنچانا بہتر ہے

نعیم بن عبد اللہ کہتے ہیں کہ میں نے حضرت ابو ہریرہ رضی اللہ تعالیٰ عنہ کو دیکھا وضو کیا چہرہ کو دھویا۔ خوب اچھی طرح دھویا۔ پھر دائیں ہاتھ کو دھویا (کہنی کے اوپر) بازو تک پہنچایا۔ اسی طرح بائیں ہاتھ کو دھویا۔ پانی بازو تک پہنچایا۔ پھر سر کا مسح کیا۔ پھر دائیں پیر کو دھویا۔ پنڈلی کی جانب تک پانی پہنچایا۔ پھر بائیں پیر کو دھویا تو پنڈلی تک پانی پہنچایا۔ پھر کہا میں نے اسی طرح رسول پاک صلی اللہ علیہ وسلم کو وضو کرتے ہوئے دیکھا۔ اور فرمایا رسول پاک صلی اللہ علیہ وسلم نے فرمایا: تم قیامت کے دن وضو سے چمکو گے۔ بس تم میں سے جو اپنے اعضاء کو زیادہ چمکا سکے وہ (تھوڑا) زیادہ کر لے۔ (مسلم جلد ۱ صفحہ ۱۲۶)

**فائدہ ۵:** حضرت ابو ہریرہ رضی اللہ تعالیٰ عنہ نے یہ سن کر کہ وضو کے مقامات قیامت کے دن چمکیں گے اعضاء کو واجب حد سے زائد دھوتے تھے، ہاتھ میں کہنی سے آگے اور پیر میں ٹخنے سے اوپر تک پانی پہنچاتے تھے تاکہ اوروں کے مقابلہ میں ہمارے اعضاء زائد چمکیں۔ حدیث مذکورہ کے پیش نظر بہتر اور مستحب ہے کہ کچھ زائد دھوئے، اگر سردی کے زمانہ میں نہ ہو سکے تو گرمی کے زمانہ میں کچھ زائد دھوئے چنانچہ حضرت ابن عمر رضی اللہ تعالیٰ عنہما بسا اوقات گرمی میں ہاتھ بغل تک دھوتے تھے۔ (اعلاء السنن صفحہ ۷۷)

علامہ نووی نے اسے مستحب قرار دیا ہے خواہ کچھ زیادہ کرے یا ہاتھ اور پیر میں نصف سے زائد یا نصف تک پانی پہنچا دے تو اس فضیلت کا پانے والا ہوگا۔ احناف کے نزدیک اور شوافع کے نزدیک مستحب ہے اعلاء السنن میں اس کے استحباب پر باب قائم کیا ہے۔ (صفحہ ۷۷)

در مختار نے اسے آداب وضو میں شمار کیا ہے۔ (الثامی جلد ۱ صفحہ ۱۳۰)

پیر کے دھونے میں اہتمام سے پانی پہنچانے کی تاکید

حضرت ابن عمر رضی اللہ تعالیٰ عنہما سے مروی ہے کہ ہم لوگ مکہ سے مدینہ کی جانب واپس آرہے تھے راستہ میں پانی کے مقام پر پہنچے وہ جلدی جلدی وضو کرنے لگے ان کو نماز عصر کی جلدی تھی، ایڑیوں میں پانی نہ پہنچنے کی وجہ سے خشکی سے وہ نمایاں ہو رہے تھے۔ آپ نے فرمایا: وضو مکمل ٹھیک سے ادا کرو، ایسی ایڑیوں پر جہنم کی وعید ہے، وضو ٹھیک سے کرو۔ (سنن کبریٰ صفحہ ۶۹، طحاوی جلد ۱ صفحہ ۲۳)

حضرت ابو ہریرہ رضی اللہ تعالیٰ عنہ سے روایت ہے کہ آپ صلی اللہ علیہ وسلم نے ایک آدمی کو دیکھا جس کی ایڑی نہیں دھلی تھی تو آپ نے فرمایا ہلاکت ہو ایسی ایڑیوں پر (نہ دھلنے کی وجہ سے) جہنم کی۔ (سنن کبریٰ صفحہ ۶۹)

جابر بن عبد اللہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے ایک آدمی کے پیر میں نہ دھلنے کی وجہ سے خشکی دیکھی تو فرمایا: ایسی ایڑیوں پر جہنم کی وعید۔ (طحاوی صفحہ ۲۳)

**فائدہ:** عموماً پیر میں گرد و غبار کی وجہ سے یا خشکی کی وجہ سے ذرا اہتمام نہیں ہوتا غفلت ہو جاتی ہے تو ایڑیاں خشک رہ جاتی ہیں اس لئے آپ صلی اللہ علیہ وسلم نے اس کی سخت تاکید فرمائی کہ اعضاء وضو خصوصاً پیروں پر پانی اہتمام سے پہنچاؤ خشکی نہ رہ جائے کہ عموماً ذرا بے توجہی سے ایڑیاں اور کہنیاں خشک رہ جاتی ہیں۔

ویل یا تو جہنم کی ایک وادی ہے جس میں ایسی ایڑیوں کو یا ایڑی والوں کو جہنم میں ڈالا جائے گا، ظاہر یہ ہے کہ جب وضو صحیح نہ ہوگا تو نماز صحیح نہ ہوگی۔ اس وجہ سے آپ صلی اللہ علیہ وسلم نے ایسی ایڑیوں پر جہنم کی سزا سنائی، تاکہ لوگ پیر کے دھونے میں ایڑیوں کا خیال رکھیں۔

وضو کے بعد پا جامہ یا لنگی پر شرم گاہ کی جگہ چھینٹا مارنا مستحب ہے

حضرت ابو ہریرہ رضی اللہ تعالیٰ عنہ فرماتے ہیں کہ آپ صلی اللہ علیہ وسلم نے فرمایا: ہمارے پاس حضرت جبریل تشریف لائے اور فرمایا اے محمد وضو کر چکو تو چھینٹا مارو۔ (ترمذی)

حضرت زید بن حارث رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جب حضرت جبریل علیہ السلام پہلی وحی لے کر تشریف لائے تو وضو اور نماز بھی بتایا، جب وضو سے فارغ ہوئے تو ایک چلو پانی لیا اور شرم گاہ پر چھینٹا مارا۔ (دارقطنی جلد ۱ صفحہ ۱۱۱)

**فائدہ:** متعدد روایتوں میں وضو سے فراغت پر شرم گاہ پر چھینٹے مارنے کا ذکر ہے، بعض روایت میں اسے فطرت ”دین“ بھی کہا گیا ہے۔ ارباب حدیث نے اس کے استحباب پر باب قائم کیا ہے، یہ شیطانی وسوسہ کے دور کرنے کے لئے ہے۔ (معارف جلد ۱ صفحہ ۱۹۹)

یعنی یہ وسوسہ ہو کہ پیشاب کا قطرہ ٹپکا ہے تو یہ کہے کہ پانی کا اثر ہے، مگر خیال رہے کہ ضعف مثانہ کی وجہ



سے اگر قطرہ واقعی ٹپکا ہو اور ٹپک گیا ہے تو پھر سرے سے وضو کرنا ہوگا، یہ چھینٹا مارنا کافی نہ ہوگا اسی حال میں نماز پڑھ لے گا تو نماز ہی نہ ہوگی۔ (معارف السنن صفحہ ۱۹۹)

### وضو کا باقی ماندہ پانی کھڑے ہو کر پینا

حضرت حسین رضی اللہ تعالیٰ عنہ سے روایت ہے کہ ان کے والد حضرت علی رضی اللہ تعالیٰ عنہ نے وضو کیا اور وضو کا باقی ماندہ پانی کھڑے ہو کر پیا، میں نے تعجب کیا۔ مجھے دیکھا اور کہا تعجب مت کرو، میں نے رسول پاک صلی اللہ علیہ وسلم کو اسی طرح کرتے ہوئے دیکھا جو میں نے کیا۔ (نسائی صفحہ ۲۸، طحاوی صفحہ ۲۵، بل صفحہ ۲۵)

نزال بن سبرہ رضی اللہ تعالیٰ عنہ کہتے ہیں کہ ہم نے حضرت علی رضی اللہ تعالیٰ عنہ کے ساتھ ظہر کی نماز پڑھی، پھر میدان کی جانب نکلے، برتن منگوا یا جس میں پانی تھا، آپ نے کلی کیا ناک میں پانی ڈالا، ہاتھ منہ دھویا، سر کا مسح کیا اور پیر دھویا پھر اس کے باقی پانی کو کھڑے ہو کر پیا۔ فرمایا لوگ کھڑے ہو کر پینا مکروہ سمجھتے ہیں۔ جس طرح آپ صلی اللہ علیہ وسلم نے کیا تھا میں نے بھی اسی طرح کیا۔ (ابن خزیمہ جلد ۱ صفحہ ۱۰۱، کشف النقاب جلد ۱ صفحہ ۵۳۸)

الوحید کی روایت میں ہے کہ میں نے حضرت علی رضی اللہ تعالیٰ عنہ کو دیکھا وضو کیا، اپنی ہتھیلی کو دھویا، چہرہ کو تین مرتبہ دھویا اور سر کا مسح کیا، پھر پیروں کو ٹخنے تک دھویا، پھر کھڑے ہوئے اور وضو کا باقی ماندہ پانی کھڑے ہو کر پیا۔ (ابن ابی شیبہ جلد ۱ صفحہ ۸)

امام بخاری نے بھی وضو کے باقی ماندہ پانی کو صرف پینے کا ذکر کیا ہے۔ (ابن ابی شیبہ جلد ۱ صفحہ ۳۱) وضو کے پانی کو کھڑے ہو کر پینے کی متعدد روایتیں کتب میں بسند صحیح حضرت علی رضی اللہ تعالیٰ عنہ سے منقول ہیں۔ چنانچہ ابوداؤد جلد ۱، صفحہ ۱۶، نسائی جلد ۱ صفحہ ۲۸، بیہقی جلد ۱ صفحہ ۷۵، ترمذی، ابن ابی شیبہ جلد ۱ صفحہ ۸، طحاوی صفحہ ۲۰، مصنف ابن عبدالرزاق جلد ۱ صفحہ ۴۰، مسند احمد جلد ۱ صفحہ ۱۲ تا ۱۵۔ میں اس کا ذکر ہے ”اعلاء السنن“ میں اس پر استحباب کا باب قائم کیا ہے۔ (جلد ۱ صفحہ ۷۵)

علامہ شامی رحمۃ اللہ تعالیٰ نے بھی اس کو ذکر کیا ہے۔ سراج کے حوالے سے ہے: ”ولا يستحب الشرب قائماً الا في هذين الموضعين“ (فضل وضو اور ماء زمزم) ”الا ان يقال يفيد الندب في فضل الوضوء. ما أخرجه الترمذی فی حدیث علی“ جلد ۱ صفحہ ۱۳۰۔ علامہ عبدالحی رحمۃ اللہ تعالیٰ نے السعایہ میں بھی اسے آداب وضو میں شمار کرایا ہے۔ ”ان یشرب فضل وضوہ بعد الفراغ منه قائماً“ اور اس پر جمہور کا اتفاق نقل کیا ہے۔ ”وهذا مما اتفق علی تجویزه الجمهور، واختلفوا فی الشرب قائماً ما سواه“ (السعایہ صفحہ ۱۸۶)

علامہ شامی نے وضو کے باقی ماندہ پانی کا پینا امراض میں باعث شفا بیان کیا ہے۔ شیخ عبدالغنی نابلسی جو



جلیل القدر مشائخ میں ہیں اسے شفاء امراض میں مجرب ذکر کیا ہے۔ ”ومما جر بہ انی اذا اصابنی مرض اقصد الاستشفاء بشرب فضل الوضوء فیحصل لی الشفاء“ (شامی جلد صفحہ ۱۳۰)

وضو کے بعد ہاتھ منہ کے پانی کو جھاڑنا منع ہے

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جب تم وضو کرو تو اپنے ہاتھوں سے (وضو کے پانی کو) مت جھاڑو کہ یہ شیطان کا پنکھا ہے۔ (اتحاف جلد ۲ صفحہ ۳۷، ابن حبان فی ضعفاء)

فائدہ: مطلب یہ ہے کہ وضو کرنے کے بعد وضو کا پانی جو ہاتھ منہ میں ہے اسے ہاتھوں سے نہ جھاڑے کہ مبادا بغل میں کسی آدمی کو پڑ جائے اور تکلیف کا باعث ہو۔ اسے یونہی چھوڑ دے کہ خشک ہو جائے یا کپڑے سے خشک کرے اس کی اجازت ہے۔

علامہ زبیدی نے شرح احیاء العلوم میں لکھا ہے کہ علامہ نووی نے روضہ میں لکھا ہے کہ ایسا کرنا کہ اعضاء سے پانی دور ہو جائے اور نہ کرنا دونوں درست ہے۔ ایک قول ہے کہ مکروہ ہے۔ ایک قول ہے کہ ترک اولیٰ ہے، یعنی پانی چھوڑ دینا۔ (جلد ۲ صفحہ ۳۷۰)

خیال رہے کہ اگر کسی پر پانی کے چھینٹوں کے پڑنے کا احتمال ہو تو اعضاء نہ جھاڑے، اگر کسی سردی کا زمانہ ہو اور یا کسی پر پانی کے پڑنے کا احتمال نہ ہو پھر اعضاء سے پانی جھاڑنا درست ہے۔

اعضاء وضو کو تین مرتبہ سے زائد دھونا منع ہے

عمرو بن شعیب کی روایت میں ہے کہ ایک بادیہ نشین آپ صلی اللہ علیہ وسلم کی خدمت میں آیا اور وضو کے متعلق معلوم کیا۔ آپ صلی اللہ علیہ وسلم نے تین، تین مرتبہ وضو (اعضاء غسل کو) کر کے دکھایا اور فرمایا، جس نے اس سے زائد کیا اس نے برا کیا۔ تعدی اور ظلم گناہ کا کام کیا۔ (سنن کبریٰ صفحہ ۷۹، ابن ماجہ صفحہ ۳۲، طحطاوی)

فائدہ: اعضاء وضو کو تین مرتبہ دھونا سنت ہے، اس سے زائد دھونا خلاف سنت ممنوع ہے۔ آپ صلی اللہ علیہ وسلم نے اسے ظلم تعدی اور گناہ کا کام کہا اس لئے کہ وہ شریعت کے حدود سے تجاوز کر گیا، اور حدود شریعت کی رعایت واجب ہے۔ تین مرتبہ پر اطمینان ہو جانا ایمان کی شان ہے۔ تین سے زائد دھونا بدعت ہے۔ (السعایہ جلد ۱ صفحہ ۱۳۲)

ہاں البتہ وضو سے فارغ ہو کر دوبارہ وضو کرنا، اس اعتبار سے کہ وضو پر وضو کرنا نور ہے، مکروہ نہیں ہے۔

ہاتھ میں انگوٹھی ہو تو وضو کرتے وقت اسے حرکت دے

حضرت ابو رافع کی روایت میں ہے کہ آپ صلی اللہ علیہ وسلم جب وضو فرماتے تو انگوٹھی کو حرکت دیتے۔

(سنن کبریٰ جلد ۱ صفحہ ۵۷)

امام بخاری نے ذکر کیا کہ ابن سیرین رَحِمَهُ اللہُ تَعَالٰی وضو کرتے وقت انگوٹھی کی جگہ دھوتے تھے۔

(ابن ابی شیبہ صفحہ ۳۹)

حضرت ارزق رَضِيَ اللہُ تَعَالٰی عَنْہُ کہتے ہیں کہ میں نے حضرت ابن عمر رَضِيَ اللہُ تَعَالٰی عَنْہُمَا کو دیکھا کہ جب وہ وضو کرتے تو اپنی انگوٹھی کو حرکت دیتے۔

فائدہ: خیال رہے کہ انگوٹھی کی وجہ سے بسا اوقات انگلی کی کھال پر پانی نہیں پہنچ پاتا، اگر انگوٹھی ذرا تنگ ہو تو پھر پانی پہنچنا مشکل ہو جاتا ہے، اس لئے انگوٹھی کو حرکت دینا ضروری ہے۔

عمدۃ القاری میں ہے کہ اگر انگوٹھی ڈھیلی اور کشاہ ہو تو ہاتھوں میں انگوٹھی کا گھمالینا کافی ہے کہ پانی اس میں چلا جائے گا۔ (جلد ۳ صفحہ ۳۲)

### وضو میں اعضاء کو رگڑ کر دھونا چاہئے

حضرت مستورد بن شداد رَضِيَ اللہُ تَعَالٰی عَنْہُ کہتے ہیں کہ ہم نے رسول پاک ﷺ کو دیکھا جب وضو فرماتے تو پیر کی انگلیوں کو ہاتھوں کی چھوٹی انگلی سے رگڑتے۔ (ابوداؤد صفحہ ۲۰)

حضرت عبداللہ بن زید رَضِيَ اللہُ تَعَالٰی عَنْہُ سے مروی ہے کہ میں نے آپ ﷺ کو وضو کرتے دیکھا کہ دونوں ہاتھوں کو رگڑ کر دھویا۔ (کشف النقاب جلد ۱ صفحہ ۵۴۵، مسند طرابلس)

فائدہ: عموماً انگلیوں کے درمیان خشکی کی وجہ سے پانی نہیں پہنچتا اور وضو ناقص رہ جاتا ہے اسی وجہ سے آپ اس کا اہتمام فرماتے کہ جوڑوں کے درمیان رگڑ کر دھوتے۔

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ وضو فرماتے، انگلیوں کا خلال فرماتے اور ایڑیوں کو رگڑ کر دھوتے۔ (دارقطنی جلد ۱ صفحہ ۹۵، بل صفحہ ۴۲)

فائدہ: ایڑیوں میں سختی اور خشکی ہوتی ہے اس لئے اہتمام اور تاکید سے رگڑ کر پانی پہنچانا چاہئے، اگر خشکی کی وجہ سے انگلیوں کے باہم ملنے کی وجہ سے پانی کا جوڑوں میں پہنچنا مشکل ہو تو رگڑ کے ذریعہ اور خلال کر کے پانی کا پہنچانا واجب ہے ورنہ وضو نہ ہوگا۔

خصوصاً جاڑے کے زمانے میں اعضاء میں خشکی ہوتی ہے۔ انگلیوں سے مل کر پانی پہنچانا ضروری ہوتا ہے۔ ذرا سی بے توجہی اور غفلت کی وجہ سے وضو اور نماز دونوں صحیح نہیں ہو پاتے۔

ام عمارہ بنت کعب رَضِيَ اللہُ تَعَالٰی عَنْہَا کہتی ہیں کہ آپ ﷺ نے وضو کا ارادہ کیا تو قریب دو تہائی پانی لایا گیا۔ اور مجھے یاد ہے کہ آپ ﷺ نے دونوں ہاتھوں کو دھویا، اور رگڑا، اور کان کے اندرونی حصہ کا مسح کیا۔

(نسائی، السعیہ جلد ۱ صفحہ ۱۶۴)

فَائِدَہ: وضو کے اعضاء کو رگڑ کر اور مل کر دھونا سنت ہے۔ (السعیہ)

عموماً اعضاء پر گرد و غبار رہنے سے اور خاص کر جاڑے میں اعضاء خشک رہتے ہیں، پانی کھال پر اچھی طرح نہیں پہنچ پاتا تو رگڑنا واجب اور ضروری ہوگا تاکہ پوری طرح پانی پہنچ جائے اور گزر جائے، اس لئے جاڑے میں انگلیوں کے جوڑوں میں پانی پہنچانے کے اہتمام میں رگڑنا ضروری ہے۔ بعض لوگ اس کا خیال نہیں کرتے۔

اگر وضو میں کچھ چھوٹ جائے تو اسے دھونا واجب ہے

حضرت انس رَضِيَ اللہُ تَعَالٰی عَنْہُ سے مروی ہے کہ ایک شخص آپ ﷺ کی خدمت میں وضو کے بعد آیا اس کے پیر کے ناخن کے برابر کچھ باقی رہ گیا تھا، دھلا نہیں تھا۔ آپ ﷺ نے اس سے فرمایا: جاؤ اچھی طرح وضو کرو۔ (سنن کبریٰ صفحہ ۸۳)

خالد بن معدان رَضِيَ اللہُ تَعَالٰی عَنْہُ کی روایت میں ہے کہ آپ ﷺ نے ایک شخص کو دیکھا کہ وہ نماز پڑھ رہا ہے، اور اس کے پیر پر خشکی تھی پانی نہیں پہنچا تھا، آپ ﷺ نے اسے دوبارہ وضو کرنے اور نماز کے لوٹانے کا حکم دیا۔ (سنن کبریٰ صفحہ ۸۳)

فَائِدَہ: بسا اوقات ایسا ہوتا ہے کہ وضو اور غسل میں کچھ چھوٹ جاتا ہے وضو میں عموماً کہنیوں میں ہوتا ہے کہ پانی پہنچنے سے رہ جاتا ہے اور پیر میں ایڑیوں میں ایسا ہوتا ہے تو ایسی صورت میں وضو کے اعادہ کی ضرورت نہیں بلکہ صرف اسی مقام کو دھو لینا واجب ہے۔ خیال رہے کہ صرف پانی مل لینا کافی نہیں ہے پانی کا بہانا ضروری ہے۔ جاڑے میں ایسا عموماً ہو جاتا ہے۔ ایڑیوں کے خشک رہ جانے پر حدیث پاک میں بہت وعید ہے۔

ایڑیوں کے خشک رہ جانے پر جہنم کی وعید

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: ایڑیوں کے خشک رہ جانے والوں پر جہنم کی ہلاکت ہے۔ (بخاری صفحہ ۲۸)

حضرت ابن عمر رَضِيَ اللہُ تَعَالٰی عَنْہُ سے مروی ہے کہ سفر کے موقع پر آپ ﷺ نے بلند آواز سے اعلان کروایا، ایڑیوں کے خشک رہ جانے والوں پر جہنم کی ہلاکت ہے۔ (بخاری صفحہ ۲۸)

فَائِدَہ: معلوم ہوا کہ جو لوگ وضو میں پانی پہنچانے کا اہتمام نہیں کرتے، جلدی جلدی وضو کر کے نماز کے لئے دوڑتے ہیں۔ کسی عضو کے خشک رہ جانے کی وجہ سے جب وضو صحیح نہیں تو نماز صحیح نہیں۔ اور جب نماز صحیح نہیں تو جہنم کی وعید اور اس کا استحقاق۔

پانی کی کمی یا جلدی یا اور کسی وجہ سے اعضاء وضو کو ایک ایک مرتبہ دھونا

حضرت ابن عباس رَضِيَ اللہُ تَعَالٰی عَنْہُما سے روایت ہے کہ نبی پاک ﷺ نے وضو میں ایک ایک مرتبہ (اعضاء کو) دھویا۔ (بخاری صفحہ ۱، ترمذی صفحہ ۱)

حضرت عمر بن خطاب رَضِيَ اللہُ تَعَالٰی عَنْہُ سے مروی ہے کہ میں نے آپ ﷺ کو ایک ایک مرتبہ دھوتے ہوئے دیکھا۔ (ترمذی صفحہ ۱، طحاوی صفحہ ۱)

فائدہ: وضو میں ہر عضو کو سوائے سر کے مسح کے تین مرتبہ دھونا سنت ہے۔ مگر بعض اوقات آپ ﷺ نے اعضاء کو ایک مرتبہ بھی دھویا۔ لہذا پانی کی قلت ہو۔ تین، تین مرتبہ دھونے سے دوسری ضرورتوں میں حرج ہو یا وقت کی تنگی ہو۔ مثلاً سفر کے وقفہ میں وضو کر کے جلدی سے نماز پڑھنا ہے تو ایسے موقع پر ایک ایک مرتبہ عضو دھونے پر اکتفا کر کے جلدی سے نماز پڑھنا ہے تو ایسے موقع پر ایک ایک مرتبہ عضو دھونے پر اکتفا کر لیا تو خلاف سنت نہیں اور نہ کوئی کراہت و قباحت ہے۔

وضو میں اعضاء کو تین، تین مرتبہ دھونا سنت ہے

حضرت علی رَضِيَ اللہُ تَعَالٰی عَنْہُ سے روایت ہے کہ آپ ﷺ نے وضو کیا اور اعضاء کو تین، تین مرتبہ دھویا۔ (ترمذی صفحہ ۱)

حضرت ابو مالک اشعری رَضِيَ اللہُ تَعَالٰی عَنْہُ سے مروی ہے کہ رسول پاک ﷺ تین، تین مرتبہ وضو فرماتے (یعنی اعضاء وضو کو تین، تین مرتبہ دھوتے)۔ (ابن ماجہ صفحہ ۱)

حضرت عثمان غنی رَضِيَ اللہُ تَعَالٰی عَنْہُ سے منقول ہے کہ انہوں نے وضو کیا اور تمام اعضاء کو تین، تین مرتبہ دھویا۔ اور فرمایا کہ اسی طرح آپ ﷺ نے کیا۔ (بخاری صفحہ ۲)

فائدہ: وضو میں تمام اعضاء کا تین، تین مرتبہ دھونا سنت ہے، اور ایک مرتبہ سر کا مسح کرنا۔ یہ حضرات انبیاء کرام اور تمام صحابہ عظام کا طریق ہے۔ تین مرتبہ سے زائد دھونا خلاف سنت ہے۔ آپ ﷺ نے زائد دھونے سے منع فرمایا ہے۔ اور ایسے شخص کو ظالم فرمایا ہے، عموماً زائد دھونا وسوسہ کی وجہ سے ہوتا ہے جو ممنوع ہے۔

وضو میں زائد پانی بہانا منع ہے

حضرت عبداللہ بن عمر رَضِيَ اللہُ تَعَالٰی عَنْہُما سے مروی ہے کہ آپ ﷺ حضرت سعد کے پاس سے گزرے وہ وضو کر رہے تھے، تو آپ ﷺ نے فرمایا کہ یہ کیسا اسراف ہے، انہوں نے کہا کیا وضو میں بھی اسراف ہوتا ہے، آپ نے فرمایا: ہاں اگرچہ تم بہتے دریا پر کیوں نہ ہو۔ (ابن ماجہ صفحہ ۱)



حضرت عمر رضی اللہ تعالیٰ عنہ کی روایت میں ہے کہ آپ ﷺ نے ایک شخص کو وضو کرتے ہوئے دیکھا تو فرمایا، ارے پانی زیادہ مت خرچ کرو، پانی زیادہ خرچ مت کرو۔ (ابن ماجہ صفحہ ۱۹۷)

ہلال بن یساف کہتے ہیں کہ ہر شے میں اسراف ہے یہاں تک کہ پاکی و طہارت کرنے میں اگرچہ نہر کے کنارے کیوں نہ ہو۔ (سنن کبریٰ جلد ۱ صفحہ ۱۹۷)

حضرت عبداللہ بن مغفل رضی اللہ تعالیٰ عنہ سے مروی ہے کہ آپ ﷺ نے فرمایا: میری امت میں ایک جماعت پیدا ہوگی جو طہارت اور دعاء میں زائد تجاوز کر جائے گی۔ (ابوداؤد صفحہ ۱۹۷)

**فائدہ ۸:** اسراف کا مفہوم ضرورت سے زائد بلا کسی وجہ سے اور خاص نفع کے خرچ کرنا ہے۔ کھانے کا اسراف یہ ہے کہ پیٹ بھرا ہے پھر بھی کھانے پر لگا ہے۔ مکان اور تعمیر کا اسراف یہ ہے کہ ضرورت کے موافق مکان ہے پھر بھی بلا ضرورت کمرہ پر کمرہ بنا رہا ہے۔ اسی طرح پانی کا اسراف یہ ہے کہ ضرورت سے زائد پانی بہاتا جا رہا ہے۔ معلوم ہونا چاہئے کہ انسانی ضرورت کی تمام چیزیں خدا کی نعمت ہیں۔ ضرورت سے زائد خرچ کرنا اس کا ضیاع ہے جو درست نہیں۔ چنانچہ آپ دیکھیں گے کہ نلوں سے وضو کرتے ہیں عموماً پانی بہنا چھوڑ دیتے ہیں اور وضو کرتے رہتے ہیں یہ بھی اسراف ہے، جو ممنوع ہے۔ ہاں گرمی کے زمانے میں پانی سے ٹھنڈک حاصل کرنے کے لئے بدن پر، اعضاء جوارح پر پانی بار بار گرانا، یہ اسراف نہیں۔ تبرید کی نیت سے پانی کا بار بار بدن پر گرانا درست ہے۔ السعایہ میں علامہ عبدالحی فرنگی نے وضو میں اسراف کو حرام قرار دیا ہے۔ (السعایہ صفحہ ۱۸۴)

### وضو میں دوسرے سے مدد و تعاون حاصل کرنا

حضرت اسامہ بن زید رضی اللہ تعالیٰ عنہ کہتے ہیں کہ آپ ﷺ نے جب عرفہ سے کوچ کیا اور وادی کی جانب آئے تو قضائے حاجت فرمائی، اس کے بعد میں نے آپ پر وضو کا پانی ڈالا یعنی وضو کرایا۔ اور میں نے آپ سے پوچھا کہ کیا آپ نماز پڑھیں گے، تو آپ نے فرمایا نماز آگے پڑھیں گے۔ (بخاری صفحہ ۱۹۷)

**فائدہ ۹:** اس روایت میں ذکر ہے کہ حضرت اسامہ آپ ﷺ کے جسم اطہر پر پانی ڈال رہے تھے، اور آپ وضو کے اعضاء کو دھورہے تھے۔

حضرت صفوان بن عسال رضی اللہ تعالیٰ عنہ کہتے ہیں کہ میں سفر میں اور حضر میں وضو کا پانی آپ ﷺ پر ڈالا کرتا تھا۔ (ابن ماجہ صفحہ ۳۲، عمدۃ القاری جلد ۳ صفحہ ۱۶)

ام عیاش رقیہ کی باندی کہتی ہیں کہ میں کھڑی ہو کر آپ کو وضو کر رہی تھی اور آپ ﷺ بیٹھے تھے۔

(ابن ماجہ صفحہ ۳۲، عمدۃ القاری جلد ۳ صفحہ ۶۱)

حضرت مغیرہ بن شعبہ رضی اللہ تعالیٰ عنہ فرماتے ہیں کہ آپ ﷺ کسی ضرورت (پاخانہ) کے لئے نکلے،

واپس تشریف لائے تو میں نے پانی پیش کیا، میں نے آپ ﷺ پر پانی ڈالا۔ آپ نے دونوں ہاتھوں کو دھویا، چہرہ دھویا۔ (ابن ماجہ صفحہ ۳۲)

**فائدہ:** اس سے معلوم ہوا کہ وضو وغیرہ کے موقع پر حسب ضرورت و موقع پر پانی انڈیلو ائے۔ یا ناسازی طبع یا سفر کی تکان کی وجہ سے اگر کوئی پانی اعضاء وضو پر ڈالے یا کبھی کوئی محبت و عقیدت یا تنگی وقت کے پیش نظر ایسا کرے تو درست اور جائز ہے۔ تاہم ہمیشہ اور بلا کسی خاص ضرورت کے ایسا کرنا منع ہے۔ علامہ عینی نے عمدۃ القاری میں بعض موقع پر اسے مکروہ قرار دیا ہے۔ وہ لکھتے ہیں اعانت علی الوضوء کی تین صورتیں ہیں ① پانی وغیرہ لانا اور پیش کرنا اس میں کوئی کراہت نہیں۔ ② اعضاء کے دھونے میں مدد کرنا یعنی ہاتھ لگانا یہ مکروہ ہے۔ ③ پانی ڈالنا، یہ مکروہ ہے اور بعض صورتوں میں جائز ہے۔ (عمدۃ القاری جلد ۳ صفحہ ۶۰)

حافظ نے فتح الباری میں لکھا ہے تیسری شکل جائز خلاف اولیٰ ہے۔ (جلد ۱ صفحہ ۲۸۵)

حضرت علی و عمر رضی اللہ تعالیٰ عنہما کے ایک قول میں ہے کہ وضو میں کسی کی اعانت مکروہ سمجھتا ہوں۔

(عمدۃ القاری جلد ۳ صفحہ ۶۰)

خیال رہے کہ بعض صورتوں میں اعانت کی ممانعت اور کراہیت معلوم ہوتی ہے، چنانچہ حضرت ابو بکر صدیق رضی اللہ تعالیٰ عنہ نے ایک مرتبہ آپ ﷺ پر پانی ڈالنے کا ارادہ کیا تو آپ نے فرمایا۔ کہ میں وضو میں کسی کی اعانت قبول نہیں کرتا۔ علامہ عینی نے البنا یہ میں ذکر کیا ہے کہ وضو کے سلسلے میں کسی سے تعاون نہ لے۔

(السعیہ صفحہ ۱۸۶)

اسی طرح ایک مرتبہ حضرت علی کرم اللہ وجہہ کی کسی نے وضو میں خدمت کرنی چاہی تو روک دیا اور فرمایا کہ ایک مرتبہ میں نے حضرت عمر بن الخطاب کو وضو کرتے دیکھا تو خدمت کے لئے آگے بڑھا، تو مجھے روکتے ہوئے فرمایا، اے علی! میں وضو وغیرہ میں کسی کا تعاون پسند نہیں کرتا۔ ادھر دوسری جانب صحاح میں آپ ﷺ کا وضو میں مدد لینا متعدد صحابہ سے ثابت ہے۔ چنانچہ صحیحین میں ہے کہ ”انه عليه السلام استعان بأسامه“

(السعیہ صفحہ ۱۸۶)

ان جیسی متعارض روایتوں کا جواب علامہ عبدالحی فرنگی محلی نے نہایت ہی بسط اور تفصیل کے ساتھ السعیہ میں دیا ہے۔ جس کا خلاصہ یہ ہے کہ:

① آپ ﷺ سے عدم استعانت کی روایت ضعیف ہے۔ استعانت والی روایت اس کے معارض نہیں ہو سکتی۔

② کراہیت پانی وغیرہ لانے اور اعضاء پر ڈالنے متعلق نہیں ہے بلکہ ہاتھ لگا کر دھونے اور ہاتھ لگا کر مسح

کرنے کے متعلق ہے۔

۳ بلا ضرورت پانی وغیرہ نہ ڈلوائے تاکہ زیادہ سے زیادہ ثواب حاصل ہو۔ فقہائے کرام نے بھی اس کی گنجائش دی ہے۔ چنانچہ تاتارخانیہ کے حوالے سے بیان کیا ہے کہ دوسرے سے تعاون حاصل کرے تو جائز ہے۔

(السعایہ جلد ۱ صفحہ ۱۹۰)

علامہ شامی رَحِمَهُ اللہُ تَعَالٰی لکھتے ہیں کہ اگر کوئی طیب قلب محبت کے ساتھ خدمت کرے تو کوئی حرج نہیں۔ بکثرت احادیث میں بغیر طلب پانی کے پیش کرنے اور ڈالنے کا ذکر ہے۔ (جلد ۱ صفحہ ۱۲۶)

دعاء کے لئے وضو کرنا مستحب ہے

حضرت علی ابن ابی طالب رَضِيَ اللہُ تَعَالٰی عَنْہُ فرماتے ہیں کہ ہم لوگ آپ صَلَّی اللہُ عَلَیْہِ وَاٰلِہٖ وَسَلَّم کے ساتھ نکلے یہاں تک کہ مقام حرہ، حضرت سعد بن وقاص کے سقیا (پانی کی جگہ) پہنچے، تو آپ صَلَّی اللہُ عَلَیْہِ وَاٰلِہٖ وَسَلَّم نے فرمایا: وضو کے لئے پانی لاؤ، چنانچہ آپ وضو سے فارغ ہوئے تو قبلہ رخ متوجہ ہوئے، پھر تکبیر کی، پھر فرمایا ہمارے والد ابراہیم آپ کے بندے اور خلیل تھے انہوں نے مکہ کے لئے دعا کی میں محمد ہوں۔ آپ کا بندہ آپ کا رسول ہوں، میں ال مدینہ کے لئے دعا کرتا ہوں کہ آپ ان کے مد میں صاع میں برکت عطا فرمائیں۔ اسی طرح جس طرح اہل مکہ کے لئے عطا فرمائی ہے برکت کے ساتھ دو برکتیں۔ (یعنی مکہ کے مقابلے میں دو گنی برکتیں)۔ (ابن خزیمہ جلد ۱ صفحہ ۱۰۶)

فائدہ: حضرت ابراہیم عَلَیْہِ السَّلَام نے اہل مکہ کے لئے دعا فرمائی تھی۔ حضور پاک صَلَّی اللہُ عَلَیْہِ وَاٰلِہٖ وَسَلَّم نے اہل مدینہ کے لئے دعا فرمائی کہ ان کے وزن اور ان کی چیزوں میں مکہ کے مقابلے میں دو گنا برکت ہو۔ اسی حدیث کے پیش نظر بعض علماء نے بیان کیا کہ مکہ کی عبادت کے مقابلے میں (حرم چھوڑ کر) مدینہ منورہ کی عبادت کا دو گنا ثواب ہے۔ اس دعا کے پیش نظر جو آپ صَلَّی اللہُ عَلَیْہِ وَاٰلِہٖ وَسَلَّم نے فرمائی۔

حضرت ابو موسیٰ اشعری رَضِيَ اللہُ تَعَالٰی عَنْہُ فرماتے ہیں کہ ابو عامر نے مجھ سے کہا کہ میرا سلام میرے لئے دعا مغفرت آپ صَلَّی اللہُ عَلَیْہِ وَاٰلِہٖ وَسَلَّم سے کر دینا چنانچہ میں حاضر ہوا تو آپ صَلَّی اللہُ عَلَیْہِ وَاٰلِہٖ وَسَلَّم کھجور کی چار پائی پر تشریف فرما تھے، جس کے نشان جسم اطہر پر نمایاں تھے، میں نے انکا سلام اور دعا پیش کر دی، تو آپ نے پانی منگایا، وضو کیا اور دعا کی کہ اے اللہ ابو عامر کی مغفرت فرما۔ اور اسے قیامت میں لوگوں سے فائق و بلند فرما۔ (مسلم جلد ۲ صفحہ ۳۰۳)

فائدہ: اس سے معلوم ہوا کہ دعا سے قبل وضو کرنا بہتر اور مستحب ہے۔ خیال رہے کہ یہ اتفاقی اور ان دعاؤں کے لئے ہے جو کسی وقت کے لئے خاص نہیں، رہی وہ دعائیں جو اوقات کے اور احوال کے تابع ہیں جیسے پاخانہ پیشاب، بازار آنے جانے وغیرہ کی دعائیں ان سے قبل وضو ثابت نہیں۔ اور نہ اہتمام سے وضو کرے کہ غیر ثابت اپنی جانب سے کرنا بدعت ہے۔

کن امور کے لئے وضو کرنا مستحب اور ادب و باعث فضیلت ہے  
 علماء محققین و فقہائے کرام رحمہم اللہ تعالیٰ نے ان امور کو ادا کرنے سے قبل وضو کرنا مستحب ہے اور فضیلت و  
 ثواب قرار دیا ہے۔

- ۱ دعاء سے قبل۔ (حدیث)
- ۲ سونے سے قبل (حدیث) جنبی کے لئے کھانے پینے سے قبل۔
- ۳ جنبی کے لئے سونے سے قبل۔ (حدیث)
- ۴ جنابت میں غسل کی تاخیر میں۔ (حدیث)
- جنابت کے بعد ہمبستری کے لئے۔ (حدیث)
- نیند سے بیدار ہونے کے وقت۔ (طحاوی)
- ۱ ہر نماز کے آغاز میں جب کہ پہلے سے با وضو ہو تو وضو کرنا، یعنی تجدید وضو کے ساتھ نماز پڑھنا مسنون و  
 مستحب ہے (حدیث)
- ۲ قرآن کی تلاوت سے قبل (جب کہ زبانی پڑھے) اگر دیکھ کر پڑھے اور قرآن کو چھوئے تو پھر وضو واجب ہے)
- ۳ حدیث پاک کے سبق اور اس کی روایت کے لئے۔ (طحاوی)
- ۴ خطبہ نکاح سے قبل۔
- ۵ قبر اطہر کی زیارت سے قبل۔
- ۶ مسجد نبوی میں داخل ہونے سے قبل۔
- ۷ وقوف عرفہ کے لئے۔
- ۸ سعی بین الصفا والمروہ کے لئے۔
- ۹ غصہ آنے کے وقت۔ (حدیث)
- ۱۰ جنازہ اٹھا کر آنے کے بعد۔ (طحاوی صفحہ ۴۷)
- ۱۱ غیبت اور ہر گناہ کے بعد۔ (طحاوی علی المراقی صفحہ ۴۶)
- ان موقعوں پر وضو کرنا مستحب اور آداب میں داخل ہے۔

### با وضو مسجد جانے کی فضیلت

حضرت ابن مسعود رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا جو مسلمان اچھی طرح (سنت و



مستحبات کے رعایت کرتے ہوئے) وضو کرتا ہے پھر نماز کے لئے (مسجد) جاتا ہے تو اس کے لئے ہر قدم پر ایک نیکی لکھی جاتی ہے۔ ایک درجہ بلند کیا جاتا ہے، اور ایک گناہ معاف ہوتا ہے۔ حضرات صحابہ فرماتے ہیں اس وجہ سے ہم لوگ چلنے میں چھوٹے چھوٹے قدم رکھتے ہیں۔ (مسند طیالسی جلد ۱ صفحہ ۴۰، ابن ماجہ صفحہ ۵۶)

**فائدہ ۵:** متعدد احادیث میں اس کی فضیلت مذکور ہے کہ با وضو مسجد جانے پر ہر قدم پر گناہ کی معافی اور درجات کی بلندی ہوتی ہے۔ با وضو جانے کا کتنا عظیم ثواب ہے۔ اسی وجہ سے آپ نے فرمایا: مسجد سے دور رہنے والے ثواب زیادہ پانے والے ہوں گے۔ (ابوداؤد جلد ۱ صفحہ ۸۲)

### با وضو گھر سے مسجد جانے پر حج کا ثواب

حضرت ابو امامہ سے مروی ہے کہ آپ ﷺ نے فرمایا: جو اپنے گھر سے با وضو فرض نماز کے لئے مسجد کی طرف نکلتا ہے اس کا ثواب اس حاجی کے مانند ہوتا ہے جو احرام کی حالت میں ہو۔ (ابوداؤد صفحہ ۸۲)

**فائدہ ۵:** دیکھئے با وضو مسجد جانے کا کتنا عظیم ثواب ہے کہ حالت احرام میں جو حجاج کرام کو ثواب ملتا ہے وہ اسے ملتا ہے، اسی وجہ سے با وضو مسجد جانا اللہ کے برگزیدہ بندوں کی عادت ہے۔ ایک حدیث میں اسے مہمان خدا کہا گیا ہے۔ (ترغیب جلد ۱ صفحہ ۲۱۲)

**فائدہ ۵:** یعنی ایسا بندہ خدا کی نگاہ میں مکرم ہوتا ہے۔

### گھر سے با وضو چلنے والے کو چلتے ہی نماز کا ثواب

حضرت ابو ہریرہ رضی اللہ تعالیٰ عنہ سے مروی ہے کہ آپ ﷺ نے فرمایا: تم میں سے کوئی با وضو گھر سے چل کر مسجد آتا ہے تو وہ گویا نماز میں ہوتا ہے۔ (ترغیب صفحہ ۲۰۶)

**فائدہ ۵:** مطلب یہ ہے کہ با وضو مسجد جانے میں جو وقت صرف ہوتا ہے اس میں نماز کا ثواب پاتا ہے، جیسے مسجد میں نماز کا انتظار کرنے سے نماز کا ثواب ملتا ہے۔ اس سے معلوم ہوا کہ مسجد میں وضو کرنے سے افضل گھر میں وضو کرنا ہے۔ افسوس کہ آج لوگ مسجد میں وضو کے عادی ہو گئے ہیں اور گھر سے با وضو جانے کی فضیلت کھو بیٹھے ہیں۔

### با وضو مسجد جانے پر ہر قدم پر دس نیکیاں

حضرت عقبہ بن عامر جہنی رضی اللہ تعالیٰ عنہ سے مروی ہے کہ آپ ﷺ نے فرمایا: جب آدمی پاکی حاصل کرتا ہے (با وضو) مسجد جاتا ہے نماز کے لئے تو لکھنے والے فرشتے) اس کے لئے ہر قدم پر دس نیکیاں لکھتے ہیں۔ (ابن خزیمہ صفحہ ۳۷۴)

**فائدہ ۵:** اس حدیث پاک میں با وضو مسجد کی طرف نماز کے لئے جانے پر ہر قدم پر دس نیکیاں لکھی جاتی ہیں اس

لئے باعث ثواب و فضیلت یہ ہے کہ وضو کر کے نماز کے لئے نکلے۔ بسا اوقات مسجد میں وضو کی پریشانی ہو جاتی ہے اس کا بھی یہی حل ہے۔

### ہر قدم پر صدقہ کا ثواب

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جو قدم مسجد کی جانب اٹھے اس میں صدقہ کا ثواب ہے۔ (ابن خزیمہ صفحہ ۳۷۵)

### با وضو مسجد جانے پر خدا کو حد درجہ خوشی

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جو تم میں سے وضو کرتا ہے، ذرا اچھی طرح وضو کرتا ہے۔ کامل وضو (سنتوں کی رعایت کے ساتھ) پھر نماز ہی کے واسطے مسجد آتا ہے تو اس سے اللہ پاک اس طرح خوش ہوتے ہیں جس طرح کوئی اپنے غائب کے آنے سے خوش ہوتا ہے۔

(صحیح ابن خزیمہ صفحہ ۳۲۲)

**فَإِنَّكَ لَا:** یہ اللہ کی محبت کی بات ہے کہ اس نے اس کی عبادت کا اہتمام کیا۔

### با وضو نماز کے لئے جانے پر فرشتوں کی دعاء مغفرت و رحمت

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جب تم میں سے کوئی وضو کر کے نماز کے لئے مسجد کی جانب آتا ہے تو جب تک نماز کے انتظار میں رہتا ہے نماز کا ثواب پاتا ہے اور جب تک وہ نماز پڑھ کر اس جگہ بیٹھا رہتا ہے فرشتے اس کے لئے، اے اللہ اس کی مغفرت فرما، اے اللہ اس پر رحم فرما، اس کی توبہ قبول فرما۔ دعا کرتے رہتے ہیں جب تک وہ با وضو بیٹھا رہے اور کسی کو تکلیف نہ پہنچائے۔ (ابن خزیمہ صفحہ ۳۸۰)

**فَإِنَّكَ لَا:** اس حدیث پاک میں با وضو آنے اور پھر نماز کے بعد با وضو بیٹھے رہنے کی یہ فضیلت ہے۔ اس قسم کے اور بھی فضائل ہیں جو کتب احادیث میں مذکور ہیں۔

### سخت سردی اور ٹھنڈک کے زمانہ میں وضو کا ثواب

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: گناہوں کو دھونے والی چیز مشقت کے موقع پر (ٹھنڈک میں) وضو کرنا، مساجد کی جانب قدم کا بڑھانا اور نماز کے بعد نماز کا انتظار کرنا ہے۔ یہی گناہ سے بچنے کی سرحد اور حفاظت کا ذریعہ ہے۔ (ترمذی صفحہ ۱۸، ابن ماجہ صفحہ ۶۲۸، ابن خزیمہ جلد ۱ صفحہ ۶۲۸)

ابوسعید خدری رضی اللہ تعالیٰ عنہ کی روایت میں ہے کہ آپ صلی اللہ علیہ وسلم نے فرمایا: میں تمہیں وہ اعمال نہ بتاؤ جو گناہوں کو معاف کرتے ہیں اور نیکیوں میں اضافہ کرتے ہیں صحابہ نے کہا ہاں! اے اللہ کے رسول۔ آپ صلی اللہ علیہ وسلم نے فرمایا مشقت اور تکلیف کے موقع پر وضو کو مکمل طور پر ادا کرنا مسجد کی طرف قدم کا زائد اٹھانا (یعنی

دور سے آنا) اور نماز کے بعد نماز کا انتظار کرنا۔ (ابن ماجہ)

حضرت ابن عباس رَضِيَ اللہُ تَعَالٰی عَنْہُ سے مروی ہے کہ اللہ پاک کی خواب میں بہترین صورت میں زیارت ہوئی تو اللہ پاک نے مجھے آواز دی اے محمد! میں نے کہا لبیک وسعدیک حاضر ہوں اے اللہ۔ کہا یہ ملاء اعلیٰ کے فرشتے کس بارے میں جھگڑ رہے ہیں؟ میں نے کہا مجھے نہیں معلوم، تو اللہ پاک نے دست مبارک کو میرے کندھے پر رکھا جس کی ٹھنڈک کو میں نے اپنے سینہ میں محسوس کیا اور میں نے مشرق و مغرب کی چیزوں کو جان لیا پھر فرمایا اے محمد! میں نے کہا، حاضر۔ کہا بتاؤ ملاء اعلیٰ کے فرشتے کس چیز کے بارے میں جھگڑ رہے ہیں میں نے کہا درجات کس سے بلند ہوتے ہیں اور گناہ کس سے معاف ہوتے ہیں اس کے بارے میں اور جماعت کی جانب جو قدم اٹھتے ہیں اور مشقت کے موقع پر اچھی طرح وضو کرنے اور نماز کے انتظار کے ثواب میں (یہ جھگڑ رہے ہیں) جو اس کی حفاظت کرے گا خیر و عافیت کے ساتھ رہے گا اور موت اچھی طرح ہوگی اور گناہ سے ایسا پاک ہو جائے گا جیسے اس کی ماں نے آج ہی اسے جنا ہو۔ (ترمذی جلد ۲ صفحہ ۱۵۹)

حضرت انس رَضِيَ اللہُ تَعَالٰی عَنْہُ سے روایت ہے کہ نبی پاک صَلَّی اللہُ عَلَیْہِ وَاٰلِہٖ وَسَلَّم نے فرمایا: تین باعث کفارہ ہیں، تین باعث درجات ہیں، تین باعث نجات ہیں اور تین مہلکات ہیں۔ بہر حال تین باعث کفارہ امور وضو کو تکلیف اور مشقت کے وقت میں مکمل طور پر ادا کرنا، نماز کے بعد نماز کا انتظار کرنا اور جماعت کے لئے قدموں کا اٹھنا۔ اور وہ جس سے درجات بلند ہوتے ہیں وہ کھانا کھانا، سلام رائج کرنا، اور رات میں نماز پڑھنا جب سب لوگ سو رہے ہوں، اور بہر حال نجات دینے والی چیزیں، سو وہ غصہ اور خوشی کے موقع پر انصاف کرنا، مال داری اور غربت میں اعتدال سے رہنا اور اچھی اور کھلی باتوں میں خدا سے ڈرنا ہے۔ اور بہر حال ہلاک کرنے والی چیزیں وہ یہ ہیں۔ بخل جس کی اطاعت کی جائے، خواہش جس کی اتباع کی جائے اور خود پسندی (بزار، بیہقی، ترغیب جلد ۱ صفحہ ۲۸۶)

طارق بن شہاب کی روایت میں ہے کہ آپ صَلَّی اللہُ عَلَیْہِ وَاٰلِہٖ وَسَلَّم سے پوچھا گیا۔ ملاء اعلیٰ کے فرشتے کس سلسلے میں جھگڑ رہے ہیں؟ آپ صَلَّی اللہُ عَلَیْہِ وَاٰلِہٖ وَسَلَّم نے فرمایا گناہوں کی معافی اور درجات کی بلندی کے اعمال کے سلسلے میں۔ بہر حال درجات کی بلندی کے اعمال تو وہ کھانا کھانا، سلام کو عام کرنا اور لوگ سو رہے ہوں اس وقت نماز پڑھنا۔ اور گناہوں کے معافی کے اعمال مشقت اور تکلیف کے موقع پر وضو کرنا جماعت کے لئے قدم اٹھانا اور نماز کے بعد نماز کا انتظار کرنا ہے۔ (کشف النقاب صفحہ ۲۴۲، مجمع الزوائد جلد ۱ صفحہ ۲۴۲)

حضرت علی کرم اللہ وجہہ سے روایت ہے کہ نبی پاک صَلَّی اللہُ عَلَیْہِ وَاٰلِہٖ وَسَلَّم نے فرمایا: جس نے وضو کو سخت سردی کے زمانہ میں اچھی طرح ادا کیا اسے دو گنا ثواب ہوگا (ایک وضو کا دوسرے مشقت کے برداشت کرنے کا)۔

(مجمع الزوائد جلد ۱ صفحہ ۲۴۲)



**فَإِنَّكَ لَا:** ان احادیث میں مشقت اور تکلیف کے موقعہ پر وضو کو مکمل طور پر ادا کرنے کی فضیلت بیان کی گئی ہے۔ مشقت کا مطلب ملا علی قاری نے بیان کیا ہے: مثلاً سردی کا زمانہ ہے پانی سرد ہے، سردی کی وجہ سے طبیعت گھبرا رہی ہے، ایسے وقت وضو کی یہ فضیلت ہے۔ یا جسم پر کوئی تکلیف ہے یا وضو کو پانی نہیں مل رہا ہے تلاش کرنے میں اور لانے میں پریشانی ہے جیسے پانی دور ہے لانے کی زحمت ہے یا ایسا موقعہ ہے کہ پانی دستیاب نہیں عام قیمت سے زائد میں مل رہا ہے۔ (مرقات صفحہ ۲۶۳)

ایسی حالت میں وضو کا ثواب بہت زائد ملتا ہے۔ ایک طاعت کا ایک مشقت کا اسی طرح مرض یا تکلیف کی وجہ سے وضو کرنے کا من نہیں کر رہا ہے سوچ رہا ہے لاؤ تیمم کریں اس پر وضو کر کے نماز پڑھ لی تو ثواب زیادہ پائے گا، مکمل طور پر ادا کرنے کا مطلب یہ ہے کہ سنن اور آداب کی رعایت کے ساتھ کر رہا ہے مثلاً مسواک کے ساتھ اور اچھی طرح رگڑ کر رہا ہے تاکہ پانی اچھی طرح پہنچ جائے کہ عموماً سردی میں اس کا لحاظ نہیں کیا جاتا، بعض تو رومال باندھے ہی وضو کر لیتے ہیں جس سے پورے اعضاء میں پانی نہیں پہنچ پاتا اور فرض تک رہ جاتا ہے۔

**وسوسہ یا وہمی ہونے کی وجہ سے تین مرتبہ سے زائد دھونا منع ہے**

عمران بن حصین رَضِيَ اللہُ تَعَالٰی عَنْہُ سے روایت ہے کہ آپ صَلَّی اللہُ عَلَیْہِ وَاٰلِہٖ وَسَلَّم نے فرمایا کہ پانی کے وسوسوں سے بچو۔

پانی کا بھی وسوسہ ہوتا ہے۔ (سنن کبریٰ جلد ۱ صفحہ ۱۹۷)

**فَإِنَّكَ لَا:** مطلب یہ کہ وضو میں وسوسہ ہوتا ہے کہ اعضاء نہیں دھلے ابھی پانی سے تر نہیں ہوئے اس لئے وہ تین مرتبہ سے زائد بار بار دھوتا ہے سو ایسے وسوسہ پر عمل کرنا منع ہے۔ تین مرتبہ دھونا کافی ہے اس سے زائد شیطانی فعل ہے چنانچہ سفیان نے یونس سے نقل کیا ہے کہ پانی میں بھی وسوسہ ہوتا ہے پس پانی کے وسوسہ سے بچنا چاہئے۔ یعنی اعضاء اور کپڑے وغیرہ اچھی طرح نچوڑ کر تین مرتبہ دھل جائے تو پاک سمجھنا چاہئے۔ بار بار پانی کا بہاتے جانا یہ سمجھتے ہوئے کہ ابھی پاک نہیں ہوا یہ شیطانی وسوسہ ہے اس وسوسہ پر عمل کرنا شیطانی تقاضے پر عمل کرنا ہے۔

**وضو کا بھی شیطان ہوتا ہے**

حضرت ابی بن کعب رَضِيَ اللہُ تَعَالٰی عَنْہُ کی روایت ہے کہ وضو کا بھی شیطان ہوتا ہے جسے ولہان کہا جاتا ہے اس

سے بچو، اس سے بچو۔ (سنن کبریٰ صفحہ ۱۹۷)

**فَإِنَّكَ لَا:** مطلب یہ کہ وضو میں خلاف شرع امور کا ارتکاب کرانے کے لئے جو شیطان مقرر ہے اس کا نام ولہان ہے اس کا کام ہے کہ وہ تین مرتبہ اچھی طرح دھونے کے بعد بھی وسوسہ ڈالتا ہے کہ ابھی پاک نہیں ہوا جس کے نتیجہ میں وہ بار بار دھوتا رہتا ہے سو یہ شیطانی وسوسہ ہے اس سے بچنا چاہئے۔



چنانچہ آپ بعض لوگوں کو دیکھیں گے کہ حوض پر بیٹھے ہوئے بار بار دسیوں بار ہاتھ منہ دھوتے رہیں گے، سو یہ وسوسہ ہے اسی سے روکا گیا ہے اس کا علاج یہ ہے کہ اچھی طرح تین مرتبہ، دھولیا جائے اس کے بعد نفس کہے کہ اور دھوؤ ابھی کچھ رہ گیا ہے تو نہ مانے اور کہے کہ سنت کے مطابق صحیح ہو گیا ہے اس سے زیادہ کی ضرورت نہیں۔ کہ گناہ ہوگا ایسا کرنے سے وسوسہ کی بیماری جاتی رہے گی۔

ہمیشہ یا اکثر با وضو رہنا

حضرت ثوبان رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: وضو کی حفاظت ہمیشہ با وضو رہنا، مؤمن ہی رہ سکتا ہے۔ (اتحاف المبرہ صفحہ ۴۱۲، ابن ماجہ، ترغیب صفحہ ۱۶۲)

حضرت ربیعہ الجرجسی رَضِيَ اللہُ تَعَالٰی عَنْہُ کی روایت میں ہے کہ آپ ﷺ نے فرمایا کہ وضو پر مداومت اختیار کرو۔ حضرت جابر رَضِيَ اللہُ تَعَالٰی عَنْہُ کی مرفوع حدیث میں ہے وضو پر مداومت مؤمن (کامل) ہی کر سکتا ہے۔ (حاکم مستدرک جلد ۱ صفحہ ۳۸، مجمع صفحہ ۲۴۶، ترغیب جلد ۱ صفحہ ۲۶۲)

حضرت ابن عمر رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: جس نے وضو پر وضو کیا (یعنی پچھلا وضو رہتے ہوئے نماز کے لئے نیا وضو کیا اس کے لئے دس نیکیاں لکھی جاتی ہیں۔ (مشکوٰۃ، ترمذی، سنن کبریٰ)

با وضو رہنے سے شہادت کا ثواب

حضرت انس رَضِيَ اللہُ تَعَالٰی عَنْہُ کی روایت میں ہے کہ آپ ﷺ نے فرمایا: اے بیٹے! اگر تم سے ہو سکے تو ہمیشہ با وضو رہا کرو، ملک الموت جب بندے کی روح قبض کرتے ہیں تو اگر وہ با وضو ہوتا ہے تو شہادت اس کے لئے لکھتے ہیں۔ (بیہقی، کنز العمال جلد ۹ صفحہ ۲۹۳، مطالب عالیہ جلد ۱ صفحہ ۲۷)

با وضو رہنے پر حضرت بلال رَضِيَ اللہُ تَعَالٰی عَنْہُ کی فضیلت

حضرت عبداللہ بن بریدہ رَضِيَ اللہُ تَعَالٰی عَنْہُ کی روایت میں ہے کہ آپ ﷺ نے ایک دن حضرت بلال کو بلوایا اور فرمایا کہ کیا بات ہے کہ تم جنت میں مجھ سے آگے تھے، میں گزشتہ رات جنت میں داخل ہوا (خواب میں) تو میں نے اپنے اور تمہارے کھڑاؤں کی آواز کو سنا۔ اس پر حضرت بلال نے فرمایا کبھی ایسا نہیں ہوا کہ اذان دی ہو اور دو رکعت نماز نہ پڑھی ہو اور کبھی ایسا نہ ہوا کہ وضو ٹوٹا ہو اور وضو نہ کیا ہو (یعنی ہمیشہ با وضو رہنا) آپ ﷺ نے فرمایا اسی وجہ سے تم نے یہ مرتبہ پایا۔ (مسند احمد، ترغیب صفحہ ۱۶۳، ابن خزیمہ)

فَائِدَہ: دیکھئے جنت میں یہ درجہ دو رکعت نماز کی ہمیشگی اور با وضو رہنے کی وجہ سے ملا۔ کتنی بڑی فضیلت ہے با وضو رہنے کی، خصوصاً سفر میں با وضو رہئے تاکہ جب بھی موقع ملے نماز کو اول وقت میں ادا کر لیا کہ پانی کی پریشانی سے نماز جاتی رہتی ہے۔

## سمندر کے شوریلے پانی یا کھارے پانی سے وضو غسل

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم کی خدمت میں ایک آدمی آیا اور پوچھا کہ اے اللہ کے رسول صلی اللہ علیہ وسلم ہم لوگ سمندری سفر کرتے ہیں اور پانی (میٹھا) ساتھ میں کم ہوتا ہے اگر اس پانی سے وضو کر لیں تو پیا سے رہ جائیں تو کیا سمندر کے پانی سے وضو کر لیا کریں آپ صلی اللہ علیہ وسلم نے فرمایا (ہاں) اس کا پانی پاک ہے اس کا میتہ (مچھلی) حلال ہے۔ (ترمذی ابن ماجہ صفحہ ۳۱، ابوداؤد صفحہ ۱۱، نسائی صفحہ ۱۲)

اصل میں چونکہ سمندر کا پانی بد مزہ شوریلہ اور کھارا ہوتا ہے اس وجہ سے سائل کو یہ گمان ہوا ہوگا کہ یہ پانی وضو کے لائق نہیں یا اس وجہ سے کہ سمندر میں روزانہ سینکڑوں جانور مر کر سڑ گل جاتے ہیں جس سے پانی ناقابل استعمال ہو جاتا ہوگا، اس لئے انہوں نے سوال کیا۔ خیال رہے سمندر، دریا، نہر جھیل کا پانی خواہ بد مزہ ہی کیوں نہ ہونا پاک۔ اس لئے معلوم ہوا کہ آدمی کو کوئی شبہ اور خدشہ ہو تو معلوم کر لے شبہ میں پڑا نہ رہے ہاں البتہ کھارے اور شوریلے پانی کے مقابلہ میں شریں پانی سے غسل وضو بہتر ہے۔ (مصنف عبدالرزاق صفحہ ۹۶)

## حوض جس سے عامۃ الناس وضو کریں وہ بہتر ہے

محمد بن واسع نے کہا ہے کہ ایک شخص نے رسول پاک صلی اللہ علیہ وسلم سے پوچھا کہ اے اللہ کے رسول نئے بند گھرے کا پانی (وضو کرنے کے لئے) بہتر ہے یا وہ جس سے تمام لوگ وضو کرتے ہیں (جیسے حوض وغیرہ) آپ نے فرمایا: تمام دینوں میں اللہ کو دین حنیف سب سے زیادہ محبوب ہے۔ پوچھا گیا دین حنیف کیا ہے فرمایا جس میں توسیع اور گنجائش ہو۔ کہ اسلام میں وسعت ہے۔

شعبی نے کہا کسی بڑھیا کے بند گھرے کے پانی سے عام وضوگاہ کا پانی بہتر ہے۔ (مصنف عبدالرزاق صفحہ ۷۴)

**فائدہ:** مطلب یہ ہے کہ جس مسجد کا عام وضوگاہ اور حوض جس سے ہر طبقہ اور مزاج کے لوگ وضو کرتے ہیں کہ بسا اوقات نظافت کے خلاف بھی حرکت کر دیتے ہیں جس سے بعض مزاج کو گھن ہوتا ہے تب بھی اسی عام وضوگاہ سے وضو کرنا بہتر ہے تاکہ تشدد نہ رہے اور تواضع کا ذہن باقی رہے، جو محمود ہے۔ فقہاء نے بھی حوض سے وضو کرنا بہتر قرار دیا ہے۔ کہ معتزلہ اس پانی کو ناپاک قرار دیتے ہیں۔

## تحیۃ الوضو، وضو کے بعد دو رکعت نفل کی فضیلت

حضرت ابو ہریرہ رضی اللہ تعالیٰ عنہ سے روایت ہے کہ آپ صلی اللہ علیہ وسلم نے حضرت بلال کو فجر کی نماز کے وقت کہا اے بلال بتاؤ اسلام لانے کے بعد کون سا بہترین عمل تم نے کیا ہے جس کی وجہ سے میں نے جنت میں تمہارے چیل کی آواز کو اپنے سامنے سے سنا۔ حضرت بلال نے کہا میں نے تو کوئی ایسا عمل نہیں کیا جس کی زیادہ امید ہو

البتہ یہ ہوا کہ رات دن میں سے جب بھی میں نے وضو کیا تو اس وضو سے میں نے دو رکعت نماز پڑھی۔

(بخاری جلد ۱ صفحہ ۱۵۴، ترمذی جلد ۱ صفحہ ۱۷۲)

حضرت عبداللہ بن بریدہ رَضِیَ اللہُ تَعَالٰی عَنْہُ سے روایت ہے کہ نبی پاک ﷺ نے حضرت بلال کو صبح کے وقت بلایا اور پوچھا کہ تم جنت میں کس عمل کی وجہ سے میرے آگے تھے؟ میں جب بھی جنت میں داخل ہوا تو میں نے اپنے آگے تمہارے چپل کی آواز کو سنا۔ گزشتہ رات (خواب میں دیکھا کہ) میں جنت میں داخل ہوا تو میں نے تمہارے چپل کی آواز کو سنا۔ میں نے پھر سونے کے بلند و بالا محل کو دیکھا تو میں نے پوچھا یہ محل کس کا ہے؟ کہا عرب کا۔ میں نے کہا میں بھی عربی ہوں۔ تو یہ محل کس کا ہے؟ کہا ایک مسلمان۔ میں نے کہا میں محمد ہوں۔ یہ محل کس کا ہے؟ کہا عمر بن الخطاب کا۔ رسول پاک ﷺ نے فرمایا: اگر تمہاری غیرت نہ ہوتی تو میں اس محل میں داخل ہوتا، تو حضرت عمر رَضِیَ اللہُ تَعَالٰی عَنْہُ نے کہا میں آپ پر غیرت کروں گا؟ اور آپ ﷺ نے حضرت بلال رَضِیَ اللہُ تَعَالٰی عَنْہُ سے فرمایا: تم ہم سے پہلے جنت میں کیسے آگے رہے؟ اس پر حضرت بلال رَضِیَ اللہُ تَعَالٰی عَنْہُ نے فرمایا جب بھی میں نے وضو کیا تو دو رکعت نماز پڑھی۔ آپ ﷺ نے فرمایا: اسی عمل کی وجہ سے۔

(ابن خزمہ جلد ۲ صفحہ ۲۱۴، مسند احمد جلد ۵ صفحہ ۳۵۴، کتاب الحدائق جلد ۱ صفحہ ۴۵)

**فائدہ ۱:** وضو کے بعد دو رکعت کی بڑی فضیلت ہے۔ حضرت بلال رَضِیَ اللہُ تَعَالٰی عَنْہُ اس پر ہمیشگی کی وجہ سے جنت میں آپ ﷺ سے آگے آگے چلے۔ یہ کوئی معمولی فضیلت نہیں۔ اس پر ہمیشگی کی وجہ سے یہ شرف حاصل ہوا۔ دو امور کی وجہ سے یہ فضیلت حاصل ہوئی۔

۱ جب بھی وضو ٹوٹا انہوں نے دوبارہ وضو فرمالیا۔

۲ وضو کے بعد ہمیشہ پابندی سے دو رکعت پڑھا۔

وضو کے باوجود نماز کے لئے نیا وضو کرنا مسنون ہے

حضرت انس رَضِیَ اللہُ تَعَالٰی عَنْہُ سے مروی ہے کہ آپ ﷺ ہر نماز کے لئے وضو فرماتے تھے۔

(بخاری صفحہ ۱۸۳، دارمی صفحہ ۱۸۳، ابن ماجہ صفحہ ۱۱۲)

**فائدہ ۲:** یعنی آپ کی عادت تھی کہ آپ ہر نماز کے لئے مستقل وضو فرماتے یعنی وضو رہتا تب بھی۔ (عمدة صفحہ ۱۱۲)

ہر نماز کے لئے نیا وضو کرنا فضیلت اور استحباب کے پیش نظر تھا۔ (مرقات المفاتیح جلد ۱ صفحہ ۳۲۰)

حضرت انس رَضِیَ اللہُ تَعَالٰی عَنْہُ سے مروی ہے کہ آپ ﷺ ہر نماز کے لئے وضو فرماتے خواہ آپ کا وضو باقی

رہتا یا نہیں۔ (ترمذی، عمدة القاری صفحہ ۱۱۲)

حضرت ابو ہریرہ رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا: اگر میری امت پر یہ بات باعث



مشقت نہ ہوتی تو میں ہر نماز کے لئے وضو کا حکم دیتا۔ (مسند احمد، ترغیب جلد ۱ صفحہ ۱۶۳)

**فائدہ:** آپ ﷺ کی خواہش یہی تھی کہ ہر نماز کے لئے وضو کیا جائے۔ البتہ آپ نے رعایت کے پیش نظر واجب اور لازم قرار نہیں دیا تا کہ گنجائش سے سہولت رہے۔

### وضو پر وضو کرنا نور کا باعث ہے

وضو پر وضو کرنا نور علی نور ہے۔ (ترغیب صفحہ ۱۶۳)

**فائدہ:** مطلب جس طرح نور پر نور زیادتی نور کا باعث ہے۔ اسی طرح وضو رہنے پر وضو کرنا زیادتی نور کا باعث ہے۔ مزید اس سے ثواب کا بھی اضافہ ہوتا ہے۔ حافظ ابن حجر نے اسے حدیث ضعیف کہا ہے۔ جس کی تخریج ابن زرین نے کی ہے۔ عراقی نے ”لا اصل له“ کہا ہے۔ (شرح احیاء جلد ۲ صفحہ ۳۷۵)

### وضو پر وضو کرنے سے دس نیکیاں زائد

ابو غطفیف کہتے ہیں کہ میں حضرت ابن عمر رضی اللہ تعالیٰ عنہما کے پاس تھا۔ ظہر کی اذان ہوئی تو انہوں نے وضو کیا اور نماز پڑھی۔ پھر عصر کی اذان ہوئی پھر انہوں نے وضو کیا اور نماز پڑھی۔ تو میں نے پوچھا (کہ بظاہر تو آپ کا وضو تھا پھر آپ نے دوبارہ وضو کیوں کیا) تو انہوں نے کہا میں نے رسول پاک ﷺ سے یہ فرماتے ہوئے سنا کہ جو شخص با وضو ہونے کے باوجود وضو کر کے نماز پڑھے گا اس کے لئے دس نیکیاں لکھی جائیں گی۔

(ابوداؤد صفحہ ۳۹، ابن ماجہ صفحہ ۱)

**فائدہ:** سنت اور مستحب یہ ہے کہ وضو رہنے کے باوجود ہر نماز کے لئے مستقل نیا وضو کرے، اگر وضو نہ کرے تو یہ بھی جائز ہے۔ (صفحہ ۶۲۱)

کہ آپ ﷺ نے فتح مکہ کے موقع پر ایک وضو سے پانچ نمازیں پڑھی تھیں۔

(طحاوی صفحہ ۲۵، مرقات جلد ۱ صفحہ ۳۲۰)

### پیتل و تانبہ وغیرہ کے برتن سے وضو کرنا

عبداللہ بن زید رضی اللہ تعالیٰ عنہ ذکر کرتے ہیں کہ آپ ﷺ تشریف لائے تو ہم نے پیتل کے برتن میں پانی نکال کر دیا آپ نے اس سے وضو کیا۔ (بخاری صفحہ ۳۲)

عبداللہ بن زید رضی اللہ تعالیٰ عنہ سے پوچھا گیا کہ آپ ﷺ کیسے وضو فرماتے تھے تو انہوں نے پیتل کے برتن میں پانی منگایا۔ اسے اپنے ہاتھوں پر ڈالا اور اسے دھویا (الحی اسی طرح مکمل وضو کیا اور فرمایا کہ آپ ﷺ اسی طرح وضو فرماتے تھے۔ (صفحہ ۳۳)



حضرت عکرمہ نے بیان کیا کہ حضرت ابن عباس پیتل تانبہ کے برتن سے وضو فرما لیتے تھے۔

(مصنف ابن عبدالرزاق جلد ۱ صفحہ ۵۹)

ابن جریج نے حضرت عبداللہ بن عمر کی یہ روایت نقل کی ہے کہ آپ پیتل کے برتن سے اپنا سر مبارک دھوتے تھے جو بعض ازواج مطہرات کا ہوتا تھا (صفحہ ۶۰)

حضرت زینب بنت جحش رَضِيَ اللہُ تَعَالٰی عَنْہَا فرماتی ہیں کہ آپ ﷺ تانبے کے برتن سے وضو فرماتے تھے۔

(عمدة القاری جلد ۱۳ صفحہ ۸۹)

**فائدہ:** ہر قسم کے برتن سے وضو کرنا درست ہے خواہ وہ پتھر کے ہوں یا دھات کے یا اسی زمانے میں پلاسٹک اسٹیل و شیشے کے یا اور کوئی مصنوعات کے۔ علامہ عینی نے شرح بخاری میں ذکر کیا ہے کہ شریعت کی جانب سے ہر قسم کے برتن سے وضو اور غسل درست بلا کراہیت ہے۔ البتہ حضرت ابن عمر رَضِيَ اللہُ تَعَالٰی عَنْہُمَا کو پیتل کے برتن میں وضو ناپسند تھا، وہ اس کی بدبو کو پسند نہیں کرتے تھے۔ (عمدة القاری جلد ۳ صفحہ ۸۹، شرح احیاء جلد ۲ صفحہ ۳۷۲)

ہاں البتہ سونے اور چاندی کے برتن سے غسل مردوں اور عورتوں دونوں کو حرام ہے۔

**گرم پانی سے وضو کرنا درست ہے**

نافع نے کہا کہ حضرت ابی عمر رَضِيَ اللہُ تَعَالٰی عَنْہُمَا گرم پانی سے وضو کرتے تھے۔ حضرت ابن عباس رَضِيَ اللہُ تَعَالٰی عَنْہُمَا فرماتے ہیں کہ ہم لوگ گرم پانی سے وضو کر لیتے ہیں۔ (ابن ابی شیبہ جلد ۱ صفحہ ۲۵)

حضرت سلمہ بن اکوع (جو مشہور جلیل القدر صحابی ہیں) کے متعلق مروی ہے کہ ان کے لئے وضو کرنے کے لئے پانی گرم کیا جاتا تھا۔ (مجمع الزوائد جلد ۱ صفحہ ۲۱۹)

زید بن اسلم نے اپنے والد سے نقل کیا ہے کہ حضرت عمر رَضِيَ اللہُ تَعَالٰی عَنْہُ کے پاس ایک پیتل کا برتن تھا جس میں پانی گرم کیا جاتا تھا۔ (دارقطنی صفحہ ۳۶، شرح احیاء جلد ۲ صفحہ ۳۷۲)

**فائدہ:** گرم پانی سے غسل و وضو کرنا درست ہے، یہاں گرم سے آگ پر گرم کردہ پانی مراد ہے۔ دھوپ سے گرم پانی مراد نہیں، السعایہ میں ہے آگ پر گرم کردہ پانی مکروہ نہیں ہے۔ (صفحہ ۳۳۷)

**غسل کے بعد وضو کی ضرورت نہیں**

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ غسل جنابت کے بعد وضو نہیں فرماتے۔

(ابن ابی شیبہ جلد ۱ صفحہ ۶۸)

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ غسل کے بعد وضو (الگ سے) نہیں فرماتے

تھے۔ (نسائی صفحہ ۴۲، ترمذی صفحہ ۳۰، مسند طیالسی، مسند احمد جلد ۶ صفحہ ۶۸)

**فائدہ ۵:** غسل کرنے کے بعد وضو کرنے کی ضرورت نہیں۔ کہ وضو کا مقصد غسل سے پورا ہو جاتا ہے لہذا اگر سے آپ وضو نہیں فرماتے تھے۔ یہی حال حضرات صحابہ کرام کا تھا۔ آپ غسل کے شروع میں ہی وضو فرما لیتے تھے۔ (معارف جلد ۱ صفحہ ۳۶۸)

حضرت ابن عباس رضی اللہ تعالیٰ عنہما سے مروی ہے کہ آپ صلی اللہ علیہ وسلم نے فرمایا: جو وضو کے بعد غسل کرے وہ ہم میں سے نہیں۔ (طبرانی صفحہ ۵۸، کشف النقاب صفحہ ۴۸۱، معارف السنن صفحہ ۳۶۸)

اگر غسل کے بعد کوئی حدیث لاحق نہ ہوا ہو تو وضو کرنا خلاف مستحب ہے۔ علامہ شامی نے اسے مکروہ نقل کیا ہے۔ (معارف السنن جلد ۱ صفحہ ۳۶۸)

حضرات صحابہ کرام سے بھی وضو بعد از غسل پر سوال تعجب اور نکیر وارد ہے۔ (ابن ابی شیبہ جلد ۱ صفحہ ۶۸)

### وہم یا شک کی وجہ سے وضو نہیں ٹوٹتا

عباد بن تمیم کی اپنے چچا سے روایت ہے کہ انہوں نے نبی پاک صلی اللہ علیہ وسلم سے شکایت کی کہ جس آدمی کو یہ خیال اور شک ہو جائے کہ اس نے نماز میں (رتح وغیرہ) نکلتی پایا ہے وہ کیا کرے؟ آپ صلی اللہ علیہ وسلم نے فرمایا نماز سے نہ نکلے تا وقتیکہ اسے کوئی آواز کا احساس نہ ہو یا آواز کا خارج ہونا محسوس نہ ہو۔ (بخاری صفحہ ۲۵)

حضرت ابن عباس رضی اللہ تعالیٰ عنہما سے مروی ہے کہ آپ صلی اللہ علیہ وسلم نے فرمایا: کہ شیطان نماز پڑھنے کی حالت میں تمہارے میں سے کسی کے پاس آتا ہے، اور اس کے جائے پاخانہ میں پھونکتا ہے، اور اسے وسوسہ ڈالتا ہے تمہارا وضو ٹوٹ گیا، حالانکہ وضو نہیں ٹوٹتا۔ جب تم میں سے کسی کو ایسا وسوسہ آئے تو نماز نہ توڑے یہاں تک کہ اپنے کان سے ہلکی آواز بھی نہ سن لے یا اپنی ناک سے بو کا احساس نہ ہو جائے۔ (مجمع الزوائد جلد ۱ صفحہ ۲۴۷)

حضرت عبداللہ بن مسعود رضی اللہ تعالیٰ عنہ سے مروی ہے کہ شیطان آدمی کی نماز میں نہایت ہی لطیف (باریک) طریقہ سے آتا ہے کہ اس کی نماز توڑ دے جب اس سے تھک جاتا ہے تو اس کے مقعد میں پھونک مارتا ہے۔ اس کا تم میں سے کسی کو وسوسہ آئے تو نماز نہ توڑے تا وقتیکہ آواز یا بو سے احساس نہ ہو جائے۔

(مجمع الزوائد جلد ۱ صفحہ ۸۴۸)

**فائدہ ۵:** عموماً شیطان وضو کے ٹوٹنے کا وسوسہ ڈال کر نماز خراب کرتا رہتا ہے۔ بسا اوقات معلوم ہوتا ہے کہ ہوا نکل گئی، یا قطرہ ٹپک گیا، سو محض اس وسوسہ پر دھیان نہ دے کر نماز نہ توڑے، اور نہ خراب کرے۔ ہاں علامتوں کے ذریعے یقین ہو جائے۔ جسم کی ہیئت سے ہوا نکلنے کا علم اور احساس ہو جائے تب اس کا اعتبار کرے۔ ایسا بھی نہ ہو کہ علامتوں سے احساس اور علم ہو گیا، پھر وسوسہ قرار دے کر پڑھتا رہا کہ یہ حرام ہے۔ خیال رہے کہ وضو کا ہونا یقینی ہو تو محض شک اور وہم سے ٹوٹنے کا حکم نہیں ہوگا۔ فقہاء کا قاعدہ ہے کہ ”الیقین لا یزول بالشک“ یقینی

امور شک اور وہم سے ختم نہیں ہوتے۔

## وضو کی فضیلت اور ثواب

### وضو کے چمکدار نشانات سے امت محمدیہ کی پہچان

حضرت ابو ہریرہ رضی اللہ تعالیٰ عنہ کی روایت ہے کہ آپ صلی اللہ علیہ وسلم کو یہ فرماتے ہوئے سنا کہ ہماری امت کو نشانات کے چمکنے سے پہچانا جائے گا، بس جو چاہے اس کے نشانات بڑھے ہوں وہ ایسا کرے۔ (یعنی وضو کو مکمل طور پر اچھی طرح ادا کرے)۔ (بخاری صفحہ ۲۵، مسلم صفحہ ۱۲۶)

حضرت جابر رضی اللہ تعالیٰ عنہ نے آپ صلی اللہ علیہ وسلم سے پوچھا امت کے جن لوگوں کو آپ نے نہیں دیکھا کیسے پہچانیں گے؟ آپ صلی اللہ علیہ وسلم نے فرمایا نشانات چمک سے۔ وضو کے نشانات سے کہ وہ مقام چمکدار ہوں گے۔

(کشف الاستار صفحہ ۱۳۴)

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: میرے حوض کی لمبائی ایلہ سے عدن تک ہے اس کا پانی برف سے زیادہ ٹھنڈا اور شہد سے زیادہ شیریں، دودھ سے زیادہ سفید، اور اس کے پیالے آسمان کے تاروں سے زائد، اپنے حوض سے لوگوں کو ہٹاؤں گا جیسا کہ لوگوں کے اونٹ کو اپنے حوض سے ہٹایا جاتا ہے۔ لوگوں نے کہا اے اللہ کے رسول اس دن آپ (اپنی امت کو) پہچان لیں گے۔ کہا ہاں ایسے نشانات ہوں گے جو دوسری امتوں کو نہیں ہوں گے۔ وضو کے چمکتے ہوئے سفید نشانات کے ساتھ تم حوض پر آؤ گے۔

(مسلم صفحہ ۱۲۶)

حضرت ابو ہریرہ رضی اللہ تعالیٰ عنہ کی روایت میں ہے کہ آپ صلی اللہ علیہ وسلم نے فرمایا کہ وضو کی تکمیل سے وضو کے مقامات چمکتے ہوئے ہوں گے۔ (اسی سے میں اپنی امت کو پہچان لوں گا)۔ (مسلم جلد ۱ صفحہ ۱۲۶)

**فائدہ:** قیامت کے دن ہزاروں نبیوں کی امت ہوگی اس امت کی خصوصیت ہوگی کہ اعضائے وضو، وضو کرنے کی وجہ سے چمکدار روشن ہو جائیں گے۔ اس سے آپ اپنی امت کو پہچان لیں گے۔ وضو سے اعضاء کا روشن ہونا اس امت کی خصوصیت ہوگی۔ وضو اور طہارت تو اور امت کے لئے ہوگی مگر اعضاء کا روشن ہونا اس امت کے لئے خاص ہے۔ (شرح مسلم صفحہ ۱۲۶)

## وضو سے گناہ معاف

حضرت عثمان رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جو وضو کرے اور اچھی طرح وضو کرے (یعنی سنن و آداب کی رعایت کرتے ہوئے کرے) تو اس کے جسم سے گناہ نکل جاتے ہیں یہاں تک



کہ اس کے ناخنوں کے نیچے سے۔ (بخاری و مسلم)

حضرت عثمان رضی اللہ تعالیٰ عنہ سے مروی ہے کہ آپ صلی اللہ علیہ وسلم نے وضو فرمایا پھر فرمایا: جو میری طرح وضو کرے گا (سنن و آداب کی رعایت کے ساتھ) اس کے پچھلے گناہ معاف ہو جائیں گے۔ (ابن ماجہ صفحہ ۲۴)

حضرت سلمان فارسی رضی اللہ تعالیٰ عنہ کی مرفوع روایت میں ہے کہ وضو سے گناہ اس طرح جھڑ جاتے ہیں کہ جیسے درخت کے پتے (بعض موسم میں) جھڑ جاتے ہیں۔ (کنز العمال صفحہ ۲۸۴)

تمام اعضاء وضو کے گناہ جھڑ جاتے ہیں

حضرت ابو ہریرہ رضی اللہ تعالیٰ عنہ سے روایت ہے کہ آپ صلی اللہ علیہ وسلم نے فرمایا: جب مسلمان بندہ یا مؤمن بندہ وضو کرتا ہے اور اپنے چہرہ کو دھوتا ہے تو اس کے چہرے کے گناہ جسے آنکھ سے دیکھا ہوگا پانی کے قطرے کے ساتھ یا آخری قطرے کے ساتھ نکل جاتے ہیں، اور جب وہ اپنے دونوں ہاتھوں کو دھوتا ہے تو اس کے ہاتھ کے تمام گناہ جسے ہاتھوں نے کیا ہوگا پانی کے ساتھ یا پانی کے آخری قطرے کے ساتھ نکل جاتے ہیں۔ اور وہ جب اپنے پیروں کو دھوتا ہے تو اس کے تمام گناہ جس کی طرف اس کا پیر چلا ہوگا پانی کے ساتھ یا پانی کے آخری قطرے کے ساتھ نکل جاتے ہیں یہاں تک کہ وہ گناہوں سے بالکل پاک صاف ہو جاتا ہے۔ (مسلم جلد ۱ صفحہ ۱۲۵)

آنکھ کان ناک سب کے گناہ دھل جاتے ہیں

حضرت عبداللہ صناحی رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا جب مؤمن بندہ وضو کرتا ہے، کلی کرتا ہے تو اس کے منہ کے گناہ دھل جاتے ہیں، اور جب ناک میں پانی ڈالتا ہے تو اس کی ناک سے گناہ جھڑ جاتے ہیں، اور جب چہرہ دھوتا ہے تو اس کے چہرہ کے گناہ دھل جاتے ہیں یہاں تک کہ آنکھ کے بھوؤں کے گناہ بھی دھل جاتے ہیں اور جب ہاتھ دھوتا ہے تو اس کے ہاتھ کے گناہ یہاں تک کہ ناخن کے نیچے کے گناہ بھی دھل جاتے ہیں۔ پھر جب سر کا مسح کرتا ہے تو سر کے گناہ دھل جاتے ہیں۔ یہاں تک کہ اس کے کانوں کے گناہ (چونکہ کان کا مسح ہوتا ہے) پھر جب اپنے دونوں پیروں کو دھوتا ہے، تو اس کے دونوں پیروں کے گناہ دھل جاتے ہیں یہاں تک کہ پیروں کے ناخن کے پھر اس کا مسجد کی طرف چلنا اور نماز پڑھنا اس کے علاوہ زائد (گناہ کی معافی کے بعد) بلندی درجات کا باعث ہوتا ہے۔ (نسائی جلد ۱ صفحہ ۲۹، ابن ماجہ صفحہ ۲۴)

حضرت عمرو بن عبسہ کی روایت ہے کہ آپ صلی اللہ علیہ وسلم نے فرمایا بندہ جب وضو کرتا ہے اپنا ہاتھ دھوتا ہے تو اس کے ہاتھ کے گناہ دھل جاتے ہیں۔ اور جب اپنا چہرہ دھوتا ہے تو اس کے چہرے کے گناہ دھل جاتے ہیں اور جب بازو کو دھوتا ہے اور سر کا مسح کرتا ہے، تو بازو اور سر کے گناہ دھل جاتے ہیں، اور جب اپنے دونوں پیروں کو دھوتا ہے تو اس کے پیروں کے گناہ دھل جاتے ہیں۔ (ابن ماجہ صفحہ ۲۵)



فَائِدَہ: ان تمام روایتوں سے معلوم ہوا کہ وضو کرنے کی وجہ سے تمام اعضاء وضو اور اعضاء مسح سے جو گناہ متعلق ہوتے ہیں دھل جاتے ہیں اور جھڑ جاتے ہیں۔ جب کہ وضو میں اعضاء وضو کو اچھی طرح سنن و آداب کی رعایت کے ساتھ وضو کیا جائے۔ مزید یہ کہ وضو مؤمن کا ہتھیار ہے جیسا کہ شرح احیاء صفحہ ۳۷۶ میں ہے، اس لئے اس کا اہتمام اور کمال کی طرف توجہ ہونی چاہئے۔

### کامل وضو سے شیطان بھاگتا ہے

حضرت عمر بن الخطاب رَضِيَ اللہُ تَعَالٰی عَنْہُ سے مروی ہے کہ کامل وضو سے شیطان بھاگتا ہے۔

(اتحاف السادة جلد ۲ صفحہ ۳۷۶)

سنت کے مطابق وضو کرنے سے شیطان دفع ہو جاتا ہے، چونکہ مؤمن کا ہتھیار ہے، اور ہتھیار سے دشمن مرعوب ہوتا ہے اور بھاگتا ہے۔ اسی وجہ سے غصہ کے وقت وضو کا حکم ہے تاکہ شیطان بھاگ جائے اور غصہ کی تیزی دور ہو جائے۔

### مقام وضو تک مؤمن کا زیور

حضرت ابو حازم کہتے ہیں کہ حضرت ابو ہریرہ رَضِيَ اللہُ تَعَالٰی عَنْہُ وضو فرما رہے تھے میں ان کے پیچھے کھڑا تھا، وہ ہاتھ کو زیادہ دھو رہے تھے یہاں تک کہ بغل تک پہنچا رہے تھے، میں نے پوچھا کہ اے ابو ہریرہ یہ کیسا وضو ہے (کہ ہاتھ تو کہنیوں تک دھونا ہے) اس پر حضرت ابو ہریرہ رَضِيَ اللہُ تَعَالٰی عَنْہُ نے فرمایا: اے فروخ کے بیٹے تم یہاں ہو؟ اگر مجھے معلوم ہوتا تو میں یہاں وضو ہی نہ کرتا، میں نے اپنے دوست رسول پاک ﷺ سے سنا ہے، مؤمن کا زیور وہاں تک پہنچے گا جہاں تک اس کا وضو پہنچے گا۔ (نسائی صفحہ ۳۶، مسلم صفحہ ۱۲۷)

فَائِدَہ: جنت میں مرد بھی زیورات پہنیں گے، مگر عورتوں کی طرح نہیں، بعض مقام پر۔ جیسے ہاتھ میں گھڑی کی چین کی طرح۔ وہاں سب پہنیں گے اس لئے برانہ معلوم ہوگا۔

حضرت ابو ہریرہ رَضِيَ اللہُ تَعَالٰی عَنْہُ نے جب یہ سنا تو زیادتی شوق اور فرط اشتیاق میں وہ وضو کا پانی کہنیوں سے آگے تک پہنچاتے تاکہ ہمارا زیور اور دوسری روایت میں روشنی اور چمک اوروں کے مقابلہ میں زائد ہو، اس لئے ایسا کرتے تھے۔ اور یہ چاہتے تھے میرا یہ زائد دھونا عام لوگ نہ دیکھیں کہ وہ شوق میں ایسا کرتے تھے۔ کوئی مسئلہ نہیں، نیز یہ بھی احتمال تھا کہ لوگ مجھے دیکھ کر یہ نہ سمجھیں کہ فرض جو ہے وہ کہنیوں سے آگے بغل تک ہے۔ اس لئے انہوں نے ابو حازم سے کہا تمہارا دیکھنا مجھے معلوم ہوتا تو میں تمہارے سامنے وضو نہ کرتا۔

(شرح مسلم جلد ۱ صفحہ ۱۲۷)

اہتمام سے سنت کی رعایت کرتے ہوئے وضو کرنا برکت عمر کا باعث ہے  
حضرت انس رَضِيَ اللہُ تَعَالٰی عَنْہُ فرماتے ہیں کہ مجھ سے رسول پاک ﷺ نے فرمایا: اے میرے بیٹے تم پر  
وضو کامل طور پر اہتمام سے کرنا لازم ہے۔ اس سے تمہارے کراماتیں محافظین فرشتے تم سے محبت کریں گے۔  
اور تمہاری عمر میں برکت ہوگی۔ (مطالب عالیہ جلد ۱ صفحہ ۲۷)

وضو کو مکمل طور پر اہتمام سے سنن و آداب کے ساتھ کرنے سے دو اہم فائدے ملتے ہیں۔ محافظ فرشتے کی  
محبت عمر عزیز کی برکت، دراصل سنت کی رعایت کی برکت ہے جس سے دینی و دنیاوی فوائد وابستہ ہیں۔

### سوتے وقت وضو کی فضیلت

حضرت براء بن عازب رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: جب تم بستر پر آؤ تو نماز کی  
طرح وضو کرو، پھر دائیں کروٹ سو جاؤ اور یہ دعاء پڑھو ”اللھم اسلمت وجهی الیک وفوضت امری  
الیک والجات ظہری الیک رغبة ورہبۃ الیک لا ملجأ منک الا الیک اللھم امنت بکتابک  
الذی أنزلت وبنییک الذی ارسلت۔“

اگر تمہاری موت ہوگئی تو اسلام پر موت ہوگئی اور تمہاری آخری کلمہ یہ ہوگا۔ (بخاری صفحہ ۳۸)

تَرْجَمَہ: ”اے اللہ میں نے اپنا رخ آپ کی طرف کیا، اپنا کام آپ کے حوالہ کیا اپنی پیٹھ تیری طرف  
کی تیرے شوق اور تیرے خوف کے ساتھ، تیرے سوانہ کوئی ٹھکانہ اور نہ جائے پناہ، تیری اتاری  
کتاب پر ایمان لایا اور تیرے بھیجے نبی پر ایمان لایا۔“

علامہ عینی نے شرح بخاری میں لکھا ہے کہ با وضو سونے سے خواب سچا ہوتا ہے اور شیطانی خواب سے محفوظ

رہتا ہے۔ (عمدة القاری صفحہ ۱۸۹)

بد خوابی سے محفوظ رہنے کا بہترین عمل ہے۔

### با وضو سونے سے فرشتے کے ساتھ سونا

حضرت ابن عمر رَضِيَ اللہُ تَعَالٰی عَنْہُ سے منقول ہے کہ جو با وضو سوتا ہے اس کے ساتھ بستر میں ایک فرشتہ ہوتا  
ہے۔ جب بھی یہ استغفار کرتا ہے تو فرشتہ اس کے حق میں دعا کرتا ہے کہ اے اللہ فلاں بن فلاں کی مغفرت فرما  
اس نے رات کو پاکی کے ساتھ گزاری۔ (اتحاف جلد ۲ صفحہ ۳۷۶، کشف الاستار جلد ۱ صفحہ ۱۵۰)

### با وضو سونے پر رات کی دعا قبول

عمرو بن عبسہ رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا جو شخص با وضو سوتا ہے رات میں اٹھ

کر خدائے تعالیٰ سے دین و دنیا کی دعا مانگتا ہے تو اللہ پاک اسے عطا فرما دیتے ہیں۔

### با وضو سونے سے شہادت کی موت

حضرت انس رَضِيَ اللہُ تَعَالٰی عَنْہُ سے مرفوعاً روایت ہے کہ جو با وضو سونے اور اسی رات انتقال ہو جائے تو شہید مرتا ہے۔ (یعنی شہادت کا ثواب پاتا ہے)۔ (اتحاف صفحہ ۳۷۶، کنز العمال)  
فائدہ: با وضو سونا سنت ہے۔ اور بڑی فضیلت کا باعث ہے، مزید تفصیل شَمَائِلِ کُبْرٰی جلد دوم میں ملاحظہ کیجئے۔

### وضو کے بعد دو رکعت سے جنت واجب ہے

حضرت عقبہ بن عامر سے مروی ہے کہ آپ ﷺ نے فرمایا: جو کوئی وضو کرے اور اچھی طرح وضو کرے اور دو رکعت نماز نہایت ہی خشوع و خضوع کے ساتھ پڑھے گو اس کے لئے جنت واجب ہو جاتی ہے۔  
(مسلم جلد ۱ صفحہ ۱۲۲، ترمذی جلد ۱ صفحہ ۱۷۳، ابوداؤد صفحہ ۳، نسائی صفحہ ۳۶)  
فائدہ: اس عمل خیر وجہ سے وہ جنت کا مستحق ہو جاتا ہے۔

### پچھلے گناہ معاف

حضرت خالد جہنی رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا، جو وضو کرے اور اچھی طرح وضو کرے۔ پھر دو رکعت نماز (خشوع اور توجہ سے) پڑھے کہ اس میں سہو نہ ہو تو اس کے پچھلے گناہ معاف ہو جائیں گے۔ (ترمذی جلد ۱ صفحہ ۱۲۸، ابوداؤد صفحہ ۳)  
حضرت ابوداؤد سے مروی ہے کہ جو شخص اچھی طرح وضو کرے پھر دو رکعت یا چار رکعت نماز پڑھے، اور رکوع وغیرہ اچھی طرح ادا کرے اور خشوع کے ساتھ پڑھے۔ پھر خدا سے مغفرت چاہے تو اس کی مغفرت کر دی جاتی ہے۔ (ترمذی جلد ۱ صفحہ ۱۷۳)

حضرت عثمان رَضِيَ اللہُ تَعَالٰی عَنْہُ کی روایت میں ہے کہ آپ ﷺ نے فرمایا: جو میری طرح وضو کرے اور دو رکعت نماز پڑھے، جس میں خیالات وغیرہ نہ آئے، تو اس کے پچھلے گناہ معاف ہو جائیں گے۔  
(صحیح ابن خزیمہ جلد ۱ صفحہ ۵، مسلم صفحہ ۱۲۰)

فائدہ: وضو کے بعد دو رکعت نماز جب کہ وقت مکروہ نہ ہو اس کی بڑی فضیلت ہے، اسے تحیۃ الوضوء کہتے ہیں یہ نماز نہایت ہی خشوع و خضوع کے ساتھ ہو، اس میں خیالات فاسدہ اور سہو وغیرہ نہ ہو تو بڑی فضیلت ہے۔ حدیث پاک میں ہی جس قید کے ساتھ فضیلت مذکور ہے اس کا مفہوم انتہائی خشوع و خضوع ہے۔ فقہاء کرام نے اس وضو کو مستحب قرار دیا ہے۔

### وضو کے بعد خوشبو کا استعمال

حضرت سلمہ بن اکوع رَضِیَ اللہُ تَعَالٰی عَنْہُ (جو ایک جلیل القدر صحابی ہیں) جب وضو سے فارغ ہوتے تو مشک ہاتھ میں مل کر داڑھی پر لگاتے۔ (مجمع الزوائد جلد ۱ صفحہ ۲۳۵)

**فائدہ:** صاحب مجمع الزوائد نے الطب بعد الوضوء کا باب قائم کیا ہے۔ جس سے اس امر کی طرف اشارہ کیا ہے کہ وضو کے بعد خوشبو لگائے، کہ نماز کے لئے مسجد میں جانا اور دربار خداوندی میں حاضر ہونا ہے۔

### وضو کے بعد تشبیک منع ہے

حضرت ابو ہریرہ رَضِیَ اللہُ تَعَالٰی عَنْہُ سے مروی ہے کہ آپ صلی اللہ علیہ وسلم نے فرمایا: جب تم نماز کے لئے وضو کرو تو انگلیوں سے تشبیک نہ کرو۔ (مجمع صفحہ ۲۳۵)

**فائدہ:** تشبیک کا مفہوم یہ ہے کہ دونوں ہاتھوں کی انگلیوں کو ایک دوسرے میں ڈالے۔ آپ نے مسجد میں بھی اس سے منع فرمایا ہے۔

### دھوپ کے گرم پانی سے وضو کرنا منع ہے

حضرت عائشہ رَضِیَ اللہُ تَعَالٰی عَنْہَا سے مروی ہے کہ میں نے دھوپ میں رکھ کر پانی گرم کیا اور آپ کے وضو کے واسطے لے کر آئی کہ آپ وضو کریں تو آپ صلی اللہ علیہ وسلم نے منع فرماتے ہوئے کہا: عائشہ یہ مت کرو۔ اس سے برص کی بیماری ہوتی ہے۔ (بیہقی جلد ۱ صفحہ ۶، مجمع جلد ۱ صفحہ ۲۱۰، دارقطنی صفحہ ۱)

شرح احیاء میں بھی ہے اس سے وضو کرنا صحت کے اعتبار سے منع ہے اس سے برص کی بیماری ہوتی ہے۔

حضرت عمر رَضِیَ اللہُ تَعَالٰی عَنْہُ سے بھی برص کی بیماری کی وجہ سے منع منقول ہے۔ (بیہقی جلد ۱ صفحہ ۶)

علامہ زبیدی نے لکھا ہے کہ یہ عام نہیں ہے بلکہ دو شرطوں کے ساتھ ہے۔

① گرم ملک والوں کے لئے اندیشہ ہے۔ جو ٹھنڈے ملک ہیں وہاں کے لئے نہیں کہ وہاں حرارت بہت کمزور ہوتی ہے ضعف حرارت کی وجہ سے اس کا مضر اثر منتقل نہیں ہوتا ہے۔

② کسی برتن مثلاً لوہے پیتل وغیرہ میں کہ تالاب اور ندی کا دھوپ سے گرم شدہ پانی مکروہ نہیں۔ خیال رہے کہ دھوپ کے گرم شدہ پانی سے وضو میں کراہت نہیں ہوتی گو مضر ہے۔ (اتحاف السادہ جلد ۱ صفحہ ۳۷۲)

### وضو کے بعد بال کاٹنے اور ناخن کاٹنے پر دوبارہ وضو کرنے کی ضرورت نہیں

حضرت حسن بصری فرماتے ہیں کہ ناخن کاٹنے کے بعد دوبارہ وضو نہیں ہے۔ (سنن کبریٰ صفحہ ۱۵۰)

حضرت حسن بصری رَضِیَ اللہُ تَعَالٰی عَنْہُ سے پوچھا گیا وضو کے بعد بال کاٹنے کے بعد ناخن کاٹنے کے بعد کیا



وضو کرنا ہوگا۔ آپ نے فرمایا نہیں۔ (ابن ابی شیبہ صفحہ ۹۳، مصنف ابن عبدالرزاق صفحہ ۱۲۶)

حضرت سعید بن جبیر رَضِیَ اللہُ تَعَالٰی عَنْہُ فرماتے ہیں کہ (بال یا ناخن کاٹنے کے بعد) طہارت علی حالہ باقی رہے گی۔ (ابن ابی شیبہ صفحہ ۴۰)

عاصم کہتے ہیں کہ میں نے ابووائل کو دیکھا کہ (وضو کی حالت میں) انہوں نے بال بنوایا، پھر مسجد میں داخل ہوئے اور نماز پڑھی (دوبارہ وضو نہیں کیا) مصنف ابن ابی شیبہ نے ذکر کیا کہ ابو جعفر، عطا، حکم زہری اس کے قائل ہیں کہ (وضو کے بعد بال یا ناخن بنانے پر) اس کے ذمہ وضو نہیں ہے۔ (صفحہ ۵۳)

وضو کے درمیان اگر وضو ٹوٹ جائے تو وضو نئے سرے سے کرے  
معمر نے قتادہ سے روایت کیا ہے کہ وضو پورا ہونے سے پہلے وضو ٹوٹ جائے (مثلاً چہرہ یا ہاتھ دھونے کے درمیان رخ خارج ہوگئی) تو پھر بالکل شروع سے وضو کرے گا۔ (مصنف ابن عبدالرزاق جلد ۱ صفحہ ۱۸۱)  
فَائِدَہ: وضو کے بیچ میں ہوا خارج ہو جائے یا خون نکل کر بہہ جائے تو پھر شروع سے وضو کرے، ورنہ وضو صحیح نہ ہوگا۔

### وضو کے بعد رومال یا تولیہ کا استعمال اور اس کی تحقیق

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ صَلَّی اللہُ عَلَیْہِا وَاٰلِہٖ وَسَلَّم کے پاس ایک کپڑے کا ٹکڑا (مثل رومال کے) تھا جس سے وضو کے بعد پونچھتے تھے۔ (ترمذی صفحہ ۱۸)

حضرت الیاس بن جعفر رَضِیَ اللہُ تَعَالٰی عَنْہُ کی روایت میں ہے کہ آپ صَلَّی اللہُ عَلَیْہِا وَاٰلِہٖ وَسَلَّم کے پاس مثل رومال کے ایک کپڑا تھا جب وضو فرماتے تو اس سے چہرہ پونچھتے۔ (نسائی فی الکفی، عمدۃ القاری جلد ۳ صفحہ ۱۹۵)

منیب ابن مدرک الحمکی کی روایت میں ہے کہ میں نے ایک باندی کو دیکھا وضو کا پانی اور مثل رومال کے ایک کپڑا لئے کھڑی تھی آپ نے پانی لیا وضو کیا اور چہرے کو رومال سے پونچھا۔ (عمدۃ القاری صفحہ ۱۹۵)

حضرت سلمان فارسی رَضِیَ اللہُ تَعَالٰی عَنْہُ سے مروی ہے کہ آپ صَلَّی اللہُ عَلَیْہِا وَاٰلِہٖ وَسَلَّم نے وضو کیا اور اونی جبہ کو الٹا جو آپ صَلَّی اللہُ عَلَیْہِا وَاٰلِہٖ وَسَلَّم پہنے ہوئے تھے اور چہرہ پونچھا۔ (ابن ماجہ صفحہ ۳۶)

حضرت سلمان فارسی رَضِیَ اللہُ تَعَالٰی عَنْہُ کہتے ہیں کہ رسول پاک صَلَّی اللہُ عَلَیْہِا وَاٰلِہٖ وَسَلَّم نے وضو کیا اور اونی جبہ کو جو آپ صَلَّی اللہُ عَلَیْہِا وَاٰلِہٖ وَسَلَّم کے جسم پر تھا (اس کے دامن کو) الٹا اور اس سے اپنے چہرے کو پونچھا۔

(عمدۃ القاری جلد ۳ صفحہ ۱۹۵، ابن ماجہ صفحہ ۳۶)

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ صَلَّی اللہُ عَلَیْہِا وَاٰلِہٖ وَسَلَّم کے پاس ایک کپڑے کا ٹکڑا (رومال) تھا جس سے آپ صَلَّی اللہُ عَلَیْہِا وَاٰلِہٖ وَسَلَّم وضو کے بعد پونچھتے تھے۔ (ترمذی جلد ۱ صفحہ ۱۸، سنن کبریٰ جلد ۱ صفحہ ۱۸۵، عمدۃ جلد ۳ صفحہ ۱۹۵)

حضرت انس بن مالک رَضِيَ اللہُ تَعَالٰی عَنْہُ نے صدیق اکبر رَضِيَ اللہُ تَعَالٰی عَنْہُ سے روایت کرتے ہوئے یہ بتایا کہ آپ ﷺ کے پاس ایک کپڑے کا ٹکڑا تھا جس سے آپ ﷺ وضو کے بعد پونچھتے تھے۔

(سنن کبریٰ صفحہ ۱۸۵)

حضرت معاذ بن جبل رَضِيَ اللہُ تَعَالٰی عَنْہُ فرماتے ہیں کہ میں نے آپ ﷺ کو دیکھا وضو کیا اور اپنے کپڑے کے کنارے سے چہرہ پونچھ رہے تھے۔ (ترمذی جلد ۱ صفحہ ۱۸، سنن کبریٰ جلد ۱ صفحہ ۱۸۶)

حضرت حماد رَضِيَ اللہُ تَعَالٰی عَنْہُ (تابعی استاذ امام صاحب) کپڑا منگوا کر پونچھتے تھے۔

(مصنف ابن عبدالرزاق جلد ۲ صفحہ ۱۸۳)

وضو کے بعد وضو کے پانی اعضاء وضو سے پونچھنے کے سلسلہ میں کپڑے یا تولیہ کا استعمال بعض لوگوں نے مکروہ سمجھا ہے چنانچہ ابن شہاب زہری کہتے ہیں کہ میں وضو کے بعد رومال یا کپڑے کا استعمال مکروہ سمجھتا ہوں چونکہ وضو کا پانی وزن کیا جائے گا۔ ابن مسیب بھی یہی کہتے ہیں۔ (سنن ترمذی جلد ۱ صفحہ ۱۸)

حضرت جابر رَضِيَ اللہُ تَعَالٰی عَنْہُ بھی یہی کہتے ہیں وضو کے بعد رومال کا استعمال مت کرو۔

(سنن کبریٰ جلد ۱ صفحہ ۱۸۵)

اس کے برخلاف جمہور علماء تولیہ یا رومال سے پونچھنا بلا کراہت جائز کہتے ہیں، کہ آپ ﷺ سے متعدد مرتبہ وضو اور غسل دونوں میں ثابت ہے۔ چنانچہ حضرت عثمان رَضِيَ اللہُ تَعَالٰی عَنْہُ حضرت انس رَضِيَ اللہُ تَعَالٰی عَنْہُ ابن سیرین، علقمہ اسود، مسروق، ضحاک، امام مالک، ثوری امام احمد، احناف رَضِيَ اللہُ تَعَالٰی عَنْہُ یہ تمام حضرات رومال تولیہ کے استعمال کو درست اور جائز قرار دیتے ہیں۔ (عمدة القاری جلد ۳ صفحہ ۱۹۵)

جمہور کے نزدیک تولیہ کا استعمال جائز ہے۔ صاحب منیۃ المصلیٰ اسے مستحب کہتے ہیں۔ حضرت مسروق، حضرت علقمہ رَضِيَ اللہُ تَعَالٰی عَنْہُ کے پاس رومال تھا جس سے منہ پونچھتے تھے۔

(مصنف ابن عبدالرزاق جلد ۱ صفحہ ۱۳۸، ابن ابی شیبہ جلد ۱ صفحہ ۱۴۸)

ہاتھ اور چہرے پر پانی لگا رہنا خصوصاً سردی میں اچھا نہیں لگتا اس لئے کپڑے سے پونچھ لینے میں کوئی کراہیت نہیں اسی طرح ہاتھ سے پانی جھاڑنے میں بھی کوئی کراہیت نہیں۔ (عمدة القاری جلد ۱ صفحہ ۱۹۴)

حافظ ابن حجر نے تلخیص میں ذکر کیا ہے کہ آپ ﷺ نے وضو کے بعد کپڑے سے پونچھا اور کبھی نہ پونچھا دونوں مروی ہے۔ کبھی پونچھا کبھی نہیں۔ (تلخیص صفحہ ۱۰۹)

امام ترمذی نے اگرچہ ایسی روایت کی صحت کو تسلیم نہیں کیا مگر علامہ عینی نے شرح بخاری میں بعض روایتوں کی سند کو صحیح قرار دیا ہے۔ حافظ نے ذکر کیا کہ حضرت انس رَضِيَ اللہُ تَعَالٰی عَنْہُ وضو کے بعد کپڑے سے پونچھا کرتے

تھے۔ (تخصیص الجبر صفحہ ۱۰۹)

علامہ عینی نے شرح بخاری میں ذکر کیا ہے کہ حضرت عثمان رضی اللہ تعالیٰ عنہ حضرت حسن، حضرت انس رضی اللہ تعالیٰ عنہ ابن سیرین، علقمہ اسود، مسروق، ضحاک نے اسے درست قرار دیا ہے۔ (اتحاف السادہ صفحہ ۳۷۱)  
حضرت امام مالک سفیان، ثوری، امام احمد، اسحاق یہ حضرات اس میں کوئی حرج نہیں سمجھتے ہیں۔

(عمدة القاری جلد ۳ صفحہ ۱۹۵)

ملا علی قاری نے مرقات میں لکھا ہے کہ حضرت عثمان، حضرت انس کپڑا استعمال کرتے تھے، انکا فعل دلالت کرتا ہے کہ اس مسئلہ میں کوئی حدیث اصل میں ہے مزید حدیث ضعیف ہی سہی مگر رائے اور قیاس اولیٰ ہے۔

(مرقات جدید صفحہ ۱۲۸)

معارف السنن میں ہے کہ ائمہ ثلاثہ کے نزدیک اس میں کوئی حرج نہیں، احناف میں صاحب منیۃ المصلیٰ نے اسے مستحب کہا ہے۔ (معارف صفحہ ۲۰۳)

امام ترمذی نے کراہت کا سبب یہ بتایا ہے کہ وضو کا پانی وزن کیا جائے گا اسی لئے ابن مسیب زہری اس کی کراہت کے قائل ہیں۔ (ترمذی)

علامہ بیہقی نے بیان کیا کہ حدیث کی دلالت اس پر ہوتی ہے کہ آپ صلی اللہ علیہ وسلم پونچھتے تھے۔

(تحفۃ الاحوذی صفحہ ۵۸)

ممکن ہے کہ جن روایتوں میں پونچھنے کا ذکر ہے وہ موسم سرما کی بات ہو اور جن روایتوں میں نفی ہے وہ موسم گرما کی بات ہو، تاہم پونچھنے کی اجازت کے جمہور علماء قائل ہیں۔ صاحب درمختار نے کپڑے سے پونچھنا آداب وضو میں ذکر کیا ہے۔ (صفحہ ۳۷۱)

علامہ شامی نے لکھا ہے کہ ہلکے طور پر پونچھنے تاکہ وضو کا اثر باقی رہے۔ (صفحہ ۱۳۱)

اسی طرح شرح احیاء میں ہے۔ (اتحاف السادہ صفحہ ۳۷۱)

## وضو کی سنتوں کا مفصل بیان

نیت کرنا۔ (فتح القدیر صفحہ ۳۲)

اولاً دونوں ہاتھوں کو گٹھوں تک تین مرتبہ دھونا۔

آغاز وضو میں خدا کا نام بسم اللہ پڑھنا۔ (طحاوی، فتح القدیر، کبریٰ)

مسواک کرنا۔ مسواک نہ ہونے پر انگلیوں سے دانت صاف کرنا۔ (طحاوی صفحہ ۳۸، بحر الرائق صفحہ ۲۱)

۳ مرتبہ کلی کرنا، ہر مرتبہ نیا پانی لینا۔ (طحاوی صفحہ)

۳ مرتبہ ناک میں پانی ڈالنا، ہر مرتبہ نیا پانی لینا۔ (بحر الرائق صفحہ ۲۲، السعایہ صفحہ ۱۶۳)

کلی اور ناک میں روزہ دار نہ ہونے کی صورت میں مبالغہ کرنا۔ یعنی غرارہ کرنا دائیں بائیں اور حلق تک پانی بھرنا اور ناک میں پانی خیشوم بانسہ تک پہنچانا۔ (بحر الرائق جلد ۱ صفحہ ۲۲)

گھنی داڑھی ہو تو خلال کرنا۔ (طحاوی)

نیچے کی طرف سے اوپر کی جانب لاتے ہوئے خلال کرنا۔ (طحاوی)

ہاتھ اور پیر کی انگلیوں کا خلال کرنا۔ (طحاوی صفحہ ۳۹)

ہاتھ کی انگلیوں میں تشبیک کی طرح خلال کرنا۔ (بحر الرائق صفحہ ۲۳)

تین مرتبہ دھونا۔

پورے سر کا مسح کرنا، اور ایک مرتبہ کرنا۔ (السعایہ صفحہ ۱۶۳)

نئے پانی سے مسح کرنا۔

دونوں کانوں کا مسح کرنا۔

اعضاء کو پانی ڈال کر رگڑنا اور ملنا خصوصاً موسم سرما میں اور جس کے اعضاء کسی مرض سے خشک رہتے ہوں۔

(طحاوی صفحہ ۴۰، فتح القدیر جلد ۱ صفحہ ۳۶، کبیری صفحہ ۲۷، السعایہ صفحہ ۱۶۳)

پے در پے ملے اعضاء کو دھونا، تاخیر نہ کرنا کہ خشک ہو جائے۔ (طحاوی صفحہ ۴۰، کبیری صفحہ ۲۸، بحر الرائق صفحہ ۲۸)

ترتیب سے دھونا۔ (بحر الرائق صفحہ ۲۸)

(یعنی اولاً ہاتھ پھر کلی پھر ناک پھر چہرہ پھر داڑھی کا خلال کرنا پھر ہاتھ دھونا انگلیوں کا خلال کرنا سر کا مسح کرنا کانوں گردن کا مسح کرنا، پیروں کا دھونا اور خلال کرنا۔

پہلے دائیں عضو کو دھونا۔ (طحاوی شامی، فتح القدیر صفحہ ۳۶)

ہاتھ کے دھونے میں انگلیوں کے سرے سے دھونا شروع کرنا۔ (طحاوی صفحہ ۴۱)

چہرے کے دھونے میں پیشانی کی طرف سے پانی بہانا اور شروع کرنا۔

پیروں کو پیر کی انگلیوں کے سرے سے دھونا اور شروع کرنا۔ (فتح القدیر صفحہ ۳۶)

مسح کی ابتداء پیشانی سے کرنا۔ (بحر الرائق صفحہ ۳)

دونوں ہاتھوں سے پورے سر کا مسح کرنا۔ (حدیث)

پہلے دونوں ہاتھوں کو آگے سے پیچھے پھر پیچھے سے آگے لے جانا۔ (حدیث)

گردن کا مسح کرنا۔ ہتھیلی کی پشت کی طرف سے گردن کا مسح کرنا۔ (فتح القدیر صفحہ ۳۶)



پورے سر کا مسح ایک ہی پانی سے کرنا۔ (کبیری صفحہ ۲۴)  
 سر اور کانوں کا مسح ایک ہی پانی سے کرنا۔ (کبیری صفحہ ۲۴)  
 کان کے باہری حصہ کا مسح انگوٹھے کے اندرونی طرف سے کرنا۔ (کبیری صفحہ ۲۴)  
 سر کے مسح کا تین انگلیوں چھوٹی انگلی اس کے بغل والی اور بیچ کی انگلی سے کرنا اور انگوٹھے اور شہادت کی انگلی کو باقی رکھنا پھر دونوں ہتھیلی کو سر کے دونوں کناروں سے گزارتے یعنی مسح کرتے ہوئے واپس لانا اس طرح پورے سر کا مسح کرنا۔ (کبیری صفحہ ۲۴)  
 بحر الرائق میں ہے کہ انگلیوں کو اور ہتھیلی کو سر کے شروع پیشانی کے پاس سے لاتے ہوئے مسح کرے۔

(صفحہ ۲۷)

آنکھوں کی دونوں پلکوں میں اور دونوں کناروں میں چہرے کے دھونے کے درمیان پانی کا پہنچانا واجب ہے۔ (طحاوی صفحہ ۳۵)

### وضو کے مستحبات اور آداب اور باعث فضیلت امور کا بیان

- ۱ نماز کے اوقات سے پہلے وضو کرنا، ہاں مگر معذورین کے لئے نہیں۔ (طحاوی صفحہ ۴۲، بحر الرائق صفحہ ۲۹)
- ۲ کسی اونچی جگہ پر وضو کرنا۔
- ۳ ناپاک مقام پر وضو نہ کرنا (شامی صفحہ ۲۰)۔ آج کل لوگ فلش پاخانہ میں وضو کر لیتے ہیں یہ بہتر نہیں اس سے وضو کے پانی کا احترام، پانی کے پاخانہ میں جانے کی وجہ سے باقی نہیں رہتا ہے، مزید نظافت طبعی کے بھی خلاف ہے، ہاں مگر جگہ کی قلت کی وجہ سے دوسری جگہ سہولت نہیں تو کوئی حرج نہیں۔ ایسی صورت میں فلش بالکل صاف شفاف ہوتا کہ گھن اور کراہیت نہ ہو۔ (بحر الرائق صفحہ ۲۰)
- ۴ قبلہ رخ متوجہ ہو کر وضو کرنا۔ (شامی صفحہ ۲۰، طحاوی علی الرائق صفحہ ۴۲، بحر الرائق صفحہ ۲۹)
- ۵ وضو کے برتن کو بائیں جانب رکھنا مثلاً لوٹا آفتابہ وغیرہ۔ (طحاوی صفحہ ۲۰)
- ۶ وضو کے پانی کو دائیں جانب رکھنا جب کہ ہاتھ ڈال ڈال کر وضو کر رہا ہو۔
- ۷ وضو کرتے ہی بسم اللہ الرحمن الرحیم پڑھنا اور دیگر آغاز وضو کی دعا پڑھنا۔
- ۸ شروع کرتے ہی نیت کرنا، اطالہ غرہ کرنا یعنی مقدار فرض سے کچھ زائد عضو دھونا۔ (فتح صفحہ ۳۶)
- ۹ ہر عضو کے دھوتے وقت بسم اللہ کہنا۔
- ۱۰ مٹی کے لوٹے سے وضو کرنا اولیٰ بہتر ہے۔ (طحاوی صفحہ ۴۲، بحر الرائق صفحہ ۲۹)
- ۱۱ ڈھیلی اور کشادہ انگوٹھی کو حرکت دینا۔

- ۱۱ منہ اور ناک میں دائیں ہاتھ سے پانی ڈالنا اور بائیں ہاتھ سے ناک صاف کرنا۔ (طحاوی صفحہ ۴۲)
- ۱۲ کان کے مسح میں کان کے سوراخ میں چھوٹی انگلی کو ڈالنا۔
- ۱۳ باقی ماندہ وضو کا پانی پینا۔ (شامی)
- ۱۴ کپڑا یا رومال سے ہلکے پونچھ لینا۔ (شامی، طحاوی: علی الرائق)
- ۱۵ تشہد اور دعاء ماثورہ ختم وضوء کے بعد پڑھنا۔ وقت ہو تو تحیۃ الوضوء ادا کرنا۔ (بحر الرائق صفحہ ۳۰)

### وضو کے ممنوعات کا بیان

- مناسب مقدار سے پانی کا زائد صرف کرنا اور بہانا۔ (فتح القدیر صفحہ ۳۶، شامی صفحہ ۱۳۲)
- پانی کا بخل اور ضروری مقدار سے کم خرچ کرنا۔
- وضو کے درمیان باہم دنیاوی گفتگو کرنا۔ (فتح القدیر صفحہ ۳۶، طحاوی صفحہ ۴۵)
- تین سے زائد مقدار میں دھونا۔ (فتح القدیر صفحہ ۳۶، بحر الرائق صفحہ ۳۰)
- ناک کے صاف کرنے میں دائیں ہاتھ کا استعمال کرنا۔ (فتح القدیر صفحہ ۳۶)
- دوام کے ساتھ پورے مسح کو چھوڑ کر بعض سر کا مسح کرنا۔ (فتح القدیر صفحہ ۳۶)
- چہرے پر پانی کو زور سے مارنا (کہ اس کی چھینٹیں دوسروں تک پہنچیں)۔ (شامی صفحہ ۱۳۲، بحر الرائق صفحہ ۳۰)
- غضب کردہ پانی سے وضو کرنا۔ (شامی)
- ہاتھ اور منہ وغیرہ میں لگے ہوئے پانی کو جھاڑنا۔ (شامی در مختار صفحہ ۱۳۱)
- بغیر عذر اور ضرورت کے دوسرے سے اعضاء وضو پر پانی بہانا۔ (طحاوی علی الرائق صفحہ ۴۵)
- پانی میں پھونک مارنا۔ (کبریٰ صفحہ ۴۰)
- تین مرتبہ نئے پانی سے مسح کرنا۔ (کبریٰ صفحہ ۴۰)
- کلی یا ناک سے نکلے پانی وغیرہ کو حوض میں ڈالنا۔ (کبریٰ صفحہ ۳۲)
- وضو کرتے ہوئے منہ اور دونوں آنکھوں کو مبالغہ کے ساتھ بند رکھنا۔ (کبریٰ صفحہ ۴۰)
- دھوپ کے گرم پانی سے وضو کرنا۔ (طحاوی صفحہ ۴۳، بحر صفحہ ۳۰)
- گلے کا مسح کرنا۔ (طحاوی صفحہ ۴۱)

دوسرے عضو کو اتنی تاخیر سے دھونا کہ اس کے پہلے کا دھویا ہوا عضو خشک ہو جائے۔ (بحر الرائق صفحہ ۲۸)

غضب الہی اور غضب خداوندی کی جگہوں کے پانی سے یا مٹی سے تیمم کرنا مکروہ ہے، جیسے بر شمود سے۔

(الشامی صفحہ ۱۳۱)

## وضو کے بعد کیا دعا پڑھے اور اس کا ثواب

حضرت عمر بن خطاب رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جو وضو کرے اور اچھی طرح وضو کرے پھر فارغ ہونے کے بعد یہ دعا پڑھے تو اس کے لئے جنت کے آٹھوں دروازے کھل جاتے ہیں جس دروازے سے چاہے داخل ہو جائے۔ عقبہ ابن عامر کی روایت ابوداؤد میں ہے کہ آسمان کی طرف نگاہ اٹھا کر پڑھے۔ اسی طرح بزار اور مسند احمد کی روایت میں ہے۔ (المہمل جلد ۲ صفحہ ۱۶۲، اتحاف السادہ صفحہ ۳۶۸)

”أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَنَّ مُحَمَّدًا عَبْدُهُ وَرَسُولُهُ“

(ابوداؤد: صفحہ ۲۳، مسلم صفحہ ۱، ابن ماجہ صفحہ ۳۳)

مسند احمد سنن ابن ماجہ، ابن سنی میں حضرت انس رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جو وضو کرے اور اچھی طرح وضو کرے پھر تین بار یہ پڑھے تو جنت کے آٹھوں دروازوں میں سے جس دروازے سے چاہے داخل ہو جائے۔

”أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَنَّ مُحَمَّدًا عَبْدُهُ وَرَسُولُهُ“

(ابن ماجہ صفحہ ۳۳، ابن سنی صفحہ ۱، اذکار صفحہ ۳۴)

حضرت عمر رضی اللہ تعالیٰ عنہ سے روایت ہے کہ آپ صلی اللہ علیہ وسلم نے فرمایا جو وضو کرے اچھی طرح وضو کرے اس کے بعد یہ دعا پڑھے اس کے لئے جنت کے آٹھوں دروازے کھل جاتے ہیں چاہے وہ جس دروازے سے داخل ہو جائے۔

(حضرت ثوبان، حضرت علی، حضرت براء رضی اللہ تعالیٰ عنہم سے یہ روایت منقول ہے)۔ (کشف صفحہ ۱۴۰)

”أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ“

اللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنَ الْمُتَطَهِّرِينَ“ (ترمذی صفحہ ۱، ابن سنی)

حضرت عبداللہ بن مسعود رضی اللہ تعالیٰ عنہ کی روایت میں ہے کہ جو ”لا الہ الا اللہ وان محمدًا عبده ورسوله“ کی گواہی دے اس کے لئے آسمان کے دروازے کھل جاتے ہیں۔ (بیہقی صفحہ ۴۴)

## وضو کے درمیان کے گناہ معاف

حضرت عثمان رضی اللہ تعالیٰ عنہ کی روایت میں ہے کہ جو باتیں نہ کرے اور یہ پڑھے اس کے وضو کے درمیان کے گناہ معاف ہو جاتے ہیں: ”اشھد ان لا الہ الا اللہ وحدہ لا شریک لہ واشھد ان محمد عبده ورسوله“ (ترغیب جلد صفحہ ۱۷۲)

اسی طرح یہ فضیلت ابن عمر رَضِيَ اللہُ تَعَالٰی عَنْہُمَا کی روایت دارقطنی میں ہے۔

(کنز العمال جلد ۱ صفحہ ۲۹۷، کشف النقاب صفحہ ۱۵، دارقطنی صفحہ ۱۱۲)

بعض روایات میں آسمان کی طرف منہ کر کے پڑھنا منقول ہے۔ (اتحاف السادة جلد ۱ صفحہ ۲۶۷)

اسی طرح شرح احیاء میں اور حافظ نے تلخیص میں ذکر کیا ہے کہ قبلہ رخ ہو کر پڑھے۔ (تلخیص جلد ۱ صفحہ ۱۱۲)

گناہ معاف گویا آج ہی پیدا ہوا

حضرت عثمان غنی رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا وضو سے فارغ ہونے کے بعد یہ تین مرتبہ پڑھے، وہ اٹھے گا نہیں کہ اس سے گناہ مٹ جائیں گے اور ایسا ہو جائے گا جیسے اس کی ماں نے آج ہی جنا۔ ”اشھد ان لا الہ الا اللہ“ (کنز جلد ۹ صفحہ ۲۹۸، ابن سنی صفحہ ۱۵)

عرش الہی میں محفوظ

حضرت ابوسعید خدری رَضِيَ اللہُ تَعَالٰی عَنْہُ سے مروی ہے کہ جو وضو سے فارغ ہونے کے بعد یہ پڑھے گا اسے مہر لگا کر عرش الہی میں محفوظ کر دیا جائے گا اور قیامت کے دن ہی اسے لایا جائے گا۔

”سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ“

(مصنف عبدالرزاق صفحہ ۱۸۶، ترغیب جلد ۲ صفحہ ۱۷۲، ابن ابی شیبہ جلد ۱ صفحہ ۳، مجمع جلد ۱ صفحہ ۲۴۴)

ان مذکورہ دعاؤں میں سے کسی کو بھی پڑھ لینا سنت ہے، البتہ حضرت عمر بن خطاب رَضِيَ اللہُ تَعَالٰی عَنْہُ کی جو پہلی روایت ہے زیادہ مستند ہے۔

وضو کے درمیان یا بعد کی ایک دعا

حضرت ابو موسیٰ رَضِيَ اللہُ تَعَالٰی عَنْہُ سے روایت ہے کہ آپ ﷺ کی خدمت میں، میں حاضر ہوا آپ ﷺ وضو فرما رہے تھے میں نے یہ دعا پڑھتے ہوئے سنا:

”اللَّهُمَّ اغْفِرْ لِي ذَنْبِي وَوَسِّعْ لِي فِي دَارِي وَبَارِكْ لِي فِي رِزْقِي“

(اذکار نووی صفحہ ۳۵، ابن سنی صفحہ ۱۴، اتحاف المبرہ جلد ۱ صفحہ ۳۴۳)

ترجمہ: ”اے اللہ ہمارے گناہ معاف فرما ہمارے گھر کو کشادہ بنا۔ ہمارے رزق میں برکت عطا فرما۔“

فائدہ: اس دعا کو بعضوں نے وضو کے درمیان جیسا کہ ابن سنی نے اور بعضوں نے وضو کے بعد کی دعاؤں میں نقل کیا ہے جیسا کہ ابن ابی شیبہ نے۔ اور بعضوں نے اسے وضو کے بعد نماز کی دعا میں ذکر کیا ہے جیسا کہ اتحاف المبرہ جلد ۱ صفحہ ۳۴۳۔ علامہ نووی نے وضو کے درمیان اور وضو کے بعد دونوں احتمال ذکر کیا ہے۔



## وضو کے متعلق ایک جامع دعا

حضرت علی رضی اللہ تعالیٰ عنہ سے روایت ہے کہ مجھے رسول پاک ﷺ نے وضو کے ثواب دعا کو سکھاتے ہوئے فرمایا، جب وضو شروع کرو تو یہ پڑھو: ”بِسْمِ اللّٰهِ الْعَظِيمِ وَالْحَمْدُ لِلّٰهِ عَلَى الْإِسْلَامِ“ اور جب تم اپنے ستر کے مقام کو دھو تو یہ پڑھو: ”اللّٰهُمَّ حَصِّنْ فَرْجِيْ وَاجْعَلْنِيْ مِنَ التَّوَّابِيْنَ وَاجْعَلْنِيْ مِنَ الْمُتَطَهِّرِيْنَ وَاجْعَلْنِيْ مِنَ الَّذِينَ إِذَا ابْتَلَيْتَهُمْ صَبَرُوا وَإِذَا أَعْطَيْتَهُمْ شَكَرُوا.“ اور جب کلی کرو یہ پڑھو: ”اللّٰهُمَّ اَعِنِّيْ عَلَى تِلَاوَةِ ذِكْرِكَ“

اور ناک صاف کرو تو یہ پڑھو: ”اللّٰهُمَّ لَا تَحْرِمْنِيْ رَائِحَةَ الْجَنَّةِ“ اور چہرہ دھو تو یہ پڑھو: ”اللّٰهُمَّ بَيِّضْ وَجْهِيْ يَوْمَ تَبْيِضُ وُجُوهٌُ وَتَسْوَدُ وُجُوهٌُ“ اور دایاں ہاتھ دھو تو یہ پڑھو: ”اللّٰهُمَّ اَعْطِنِيْ كِتَابِيْ بِيَمِينِيْ وَحَاسِبْنِيْ حِسَابًا يَّسِيرًا“ اور بائیں ہاتھ کو دھو تو یہ پڑھو: ”اللّٰهُمَّ لَا تُعْطِنِيْ كِتَابِيْ بِشِمَالِيْ وَلَا مِنْ وَرَاءِ ظَهْرِيْ“ اور سر کا مسح کرو تو یہ پڑھو: ”اللّٰهُمَّ غَشِّنِيْ بِرَحْمَتِكَ“ اور کان کا مسح کرو یہ پڑھو: ”اللّٰهُمَّ اجْعَلْنِيْ مِمَّنْ يَسْتَمِعُ الْقَوْلَ فَيَتَّبِعُ أَحْسَنُهُ“ اور جب پیر دھو تو یہ پڑھو: ”اللّٰهُمَّ اجْعَلْ سَعْيًا مَّشْكُورًا وَذَنْبًا مَّغْفُورًا وَعَمَلًا مُّتَقَبَّلًا“ اور جب پیر دھو تو یہ پڑھو: ”اللّٰهُمَّ اجْعَلْنِيْ مِنَ الْمُتَطَهِّرِيْنَ“ اللّٰهُمَّ اِنِّیْ اَسْتَغْفِرُكَ وَاَتُوبُ اِلَيْكَ“ پھر آسمان کی طرف اٹھا کر کہو:

”الْحَمْدُ لِلّٰهِ الَّذِي رَفَعَهَا بِغَيْرِ عَمَدٍ“ فرشتے تمہارے سرہانے پڑھی ہوئی دعاؤں کو لکھیں گے اور اس پر مہر لگا کر آسمان پر لے جائیں گے اور عرش کے نیچے رکھ دیں گے قیامت تک اس بند مہر کو کوئی نہ کھولے گا۔

(کشف النقاب صفحہ ۱۸، معارف السنن، اذکار صفحہ ۳۵)

فَإِنَّكَ لَا: گو یہ دعائیں مستند طور پر سنت سے ثابت نہیں ہیں ان کو ضعیف و منکر کہا گیا ہے حتیٰ کہ موضوع تک، مگر متعدد طرق سے متعدد مآخذ کتب حدیث و فقہ میں موجود ہیں ان کا پڑھنا درست ہی نہیں اولیٰ و بہتر ہے۔ علامہ نووی نے ان دعاؤں کو اسلاف سے منقول کہا ہے، مزید تحقیق عاجز کی کتاب الدعاء المسنون میں ملاحظہ کیجئے۔

## وضو کے بعد درود شریف پڑھنا

حضرت ابن مسعود رضی اللہ تعالیٰ عنہ کی روایت میں ہے کہ جب تم وضو سے فارغ ہو تو ”اشھد ان لا الہ الا اللہ وان محمد عبده ورسوله“ پڑھو پھر مجھ پر درود بھیجو ایسا کرو گے تو رحمت کے دروازے کھل جائیں گے۔

(القول البدیع صفحہ ۱۶۶، ابوالشیخ، کنز العمال جلد ۹ صفحہ ۲۹۶)

فَإِنَّكَ لَا: وضو کے بعد درود پڑھنے کا ذکر روایتوں سے ثابت ہے اہل علم و فضل نے درود کے مقامات میں وضو

کے بعد کو شامل کیا ہے۔ شرح احیاء میں علامہ زبیدی نے لکھا ہے کہ وضو کے بعد درود شریف پڑھے۔

(اتحاف السادة جلد ۲ صفحہ ۳۶۹)

علامہ نووی نے بھی کتاب الاذکار میں وضو کے بعد درود پڑھنا لکھا ہے۔ (صفحہ ۳۵)

علامہ شمس الدین سخاوی رَحِمَهُ اللہُ تَعَالٰی نے بھی وضو کے بعد درود شریف پڑھنا اسی مذکورہ حدیث سے استناد کرتے ہوئے لکھا ہے۔ ابن قیم نے جلاء الافہام میں وضو کے بعد درود شریف کا پڑھنا ذکر کیا ہے۔ (جلاء صفحہ ۲۳۷) خیال رہے کہ روایتوں میں کوئی متعدد درود کا ذکر نہیں اس لئے جو نسا بھی درود پڑھ لیا جائے گا ثواب اور اس کی فضیلت حاصل ہو جائے گی۔ مختصر درود چاہے تو یہ پڑھ لیا جائے: ”صلی اللہ تعالیٰ علیہ و علی آلہ واصحابہ وبارک وسلم صلی اللہ تعالیٰ علی خیر خلقہ محمد وعلی آلہ واصحابہ وذریاتہ اجمعین۔“

### وضو کے بعد آیۃ الکرسی پڑھنا

حضرت ابن عمر رَضِیَ اللہُ تَعَالٰی عَنْہُمَا سے مرفوعاً روایت ہے کہ جو وضو کے بعد آیۃ الکرسی پڑھے گا خدائے پاک اسے چالیس عالم کا ثواب دے گا۔ اور چالیس درجہ بلند کرے گا اور چالیس حور سے اس کی شادی ہوگی۔ (کنز العمال جلد ۹ صفحہ ۴۶۵، الفردوس عن الدیلمی)

### وضو کے بعد سورہ انا انزلنا پڑھنا

حضرت انس رَضِیَ اللہُ تَعَالٰی عَنْہُ سے مروی ہے کہ جس نے وضو سے فارغ ہونے کے بعد سورۃ انا انزلنا ایک مرتبہ پڑھا وہ صدیقین میں داخل ہوگا۔ اور جو دو مرتبہ پڑھے گا اس کا نام شہداء کے دفتر میں لکھا جائے گا، اور جو تین مرتبہ پڑھے گا اس کا حشر حضرات انبیاء کرام کے ساتھ ہوگا۔

(کنز العمال جلد ۹ صفحہ ۲۹۹، اعلاء السنن جلد ۵ صفحہ ۵، طحاوی صفحہ ۴۴)

فَائِدَہ: اسی طرح علامہ حلبی نے کبیری شرح منیہ میں لکھا ہے کہ وضو کے بعد سورۃ انا انزلنا ۲، ۳، ۴ پڑھے، اسلاف سے یہ منقول ہے اور اس سلسلے میں جو اثر ہے وہ باب الخصال میں داخل ہونے کی وجہ سے عمل میں کوئی حرج نہیں۔ اور آثار میں یہ بھی ہے کہ جو اسے وضو کے بعد پڑھے گا اس کے پچاس سال کے گناہ معاف ہو جائیں گے۔ (حلبی صفحہ ۳۶)

خیال رہے کہ یہ مذکورہ روایت جسے بعضوں نے حدیث سمجھ کر اسے پڑھنا سنت یا مستحب قرار دیا ہے درست نہیں۔ اس کے حدیث ہونے کی کوئی اصل نہیں۔ ضعیف ہونا تو دور کی بات ہے۔ چنانچہ اہل فن نے اس کے لا اصل ہونے کی تصریح کی ہے۔ ملا علی القاری لکھتے ہیں: ”وکذا مسئلة قراءة سورة انا انزلنا عقیب

الوضوء لا اصل له. وهو مفوت سنته“ (موضوعات صفحہ ۷۳)

اسی طرح کشف الخفاء میں ہے۔ ”لا اصل له“ (جلد ۲ صفحہ ۲۷۰)

اسی طرح علامہ سخاوی مقاصد حسنہ میں تحقیق کرتے ہوئے لکھتے ہیں۔ ”لا اصل له“ اس حدیث کی کوئی اصل نہیں۔ (صفحہ ۴۲۴)

لہذا از روئے تحقیق اس سورۃ کا پڑھنا نہ سنت ہوگا نہ مستحب۔ علامہ کبیری نے اسے ضعیف سمجھ کر باب الفضائل میں معتبر ہونا نقل کیا ہے۔ یہ حدیث ہی نہیں تو صحیح اور ضعیف کا کیا سوال ہوگا۔ امام ابواللیث نے اسے ذکر کیا ہے: یہ اسلاف میں سے کسی کا قول ہے۔ فقہا کا کسی قول کو نقل کر دینا حدیث ہونے کے لئے کافی نہیں تا وقتیکہ اس کے ماخذ اور صحت کی تحقیق نہ ہو جائے، لہذا وضوء کی سُنیّت یا استحباب سے خارج رہے گا۔ جن لوگوں نے اسے سنت یا مستحب کسی فقیہ پر استناد کرتے ہوئے لکھا یا کہا ہے از روئے تحقیق صحیح نہیں۔ خوب سمجھ لیا جائے۔ ”لکل فن رجال“۔

حدیث یا سنت یا فضیلت مذکورہ کو ملحوظ رکھتے ہوئے تو پڑھنے کی اجازت نہ ہوگی ہاں اس کا لحاظ کئے بغیر کہ سلف سے منقول ہے مطلقاً پڑھنے کی اجازت ہو سکتی ہے، مگر اذکار مسنونہ کا لحاظ کرنا بہتر ہے۔

### اعضاء وضوء کی دعاؤں کی تحقیق

اعضاء وضوء کے دھونے کے وقت جو دعائیں ذکر کی گئی ہیں وہ احادیث صحیح سے ثابت نہیں ہیں۔ بیشتر صوفیاء کبار، فقہاء عظام سے منقول ہیں، علامہ نووی لکھتے ہیں:

”اما الدعاء على الاعضاء فلم يجيء فيه شيء عن النبي صلى الله عليه وسلم  
جاءت عن السلف“ (صفحہ ۱۸۵)

اسی طرح حافظ ابن حجر رَحِمَهُ اللہُ تَعَالٰی نے تلخیص النجیر میں علامہ زبیدی نے اتحاف السادہ میں لکھا ہے۔

”اما الدعاء على الاعضاء الوضوء فلم يجيء فيه شيء عن النبي صلى الله

عليه وسلم وقال في الروضة لا اصل له“ (اتحاف السادة جلد ۲ صفحہ ۳۵۲)

اسی سلسلے کی دعائیں عموماً تین راویوں سے مروی ہیں:

① حضرت علی۔ ② حضرت انس۔ ③ براء بن عازب رَضِيَ اللہُ تَعَالٰی عَنْہُمْ سے۔

ان تمام روایتوں پر حافظ نے تلخیص میں نہایت ہی محققانہ کلام پیش کیا ہے۔ روایت علی کے متعلق لکھتے ہیں:

”عن علي من طرق ضعيفة جدا او ردھا المستغفری فی الدعوات وابن عساكر

فی اماليه ..... واسناده من لا يعرف“

روایت انس کے متعلق لکھتے ہیں۔ ”رواہ ابن حبان فی الضعفاء وفیہ عباد بن صہیب وهو متروک۔“

حدیث براء کے متعلق کہتے ہیں ”اسنادہ واہ“ اسی طرح علامہ طحاوی نے ابن امیر الحاج کے حوالہ سے کلام کرتے ہوئے لکھا ہے: ”انہا ضعیفۃ وسم یثبت منها شیء عن رسول اللہ صلی اللہ علیہ وسلم لا من قوله ولا من فعله وطرقہ کلہا لا تخلوا عن متہم بوضع“ پھر محاکمہ کرتے ہوئے قول فیصل لکھتے ہیں: ”ونسبۃ هذه الادعیۃ الی السلف الصالح اولی من نسبتہا الی رسول اللہ صلی اللہ علیہ وسلم“ (صفحہ ۶۰)

اس کے برخلاف صاحب درمختار نے اس کا کچھ اعتبار کیا ہے۔ ”والدعاء الوارد عند کل وضوء وقد رواہ ابن حبان وغیرہ عنہ علیہ السلام من طرق۔ وقال محقق الشافعی الرملی فیعمل بہ فضائل الاعمال۔ وان انکرہ النووی“ یہی رائے قریب شرح احیاء کی معلوم ہوتی ہے۔ ”وقد تعقبہ صاحب المهمات فقال لیس كذلك بل روی من طرق۔“ (صفحہ ۳۵۲)

ویسے اس کی تخریج متعدد اہل فن نے کی ہے، چنانچہ محدث زرکشی نے تخریج احادیث شرح کبیرین، محلی نے شرح منہاج میں۔ شیخ الاسلام زکریا نے شرح روض میں، ابن فرید نے شرح عباب میں کیا ہے، اور فقہاء نے کتب فقہ میں ذکر کیا ہے۔ صوفیاء میں علامہ مکی نے قوت القلوب میں، امام غزالی نے احیاء میں، شیخ شہاب نے عوارف میں، قول محقق یہ ہے کہ اصول حدیث روایت کے اعتبار سے آپ سے سنداً ثابت نہیں۔ ہاں اسلاف کے اقوال میں ہے تاہم اس کے پڑھنے میں کوئی حرج نہیں ہے۔ من حیث الدعاء نقلاً عن الاسلاف ثواب ہی ہے۔





# چمڑے کے موزوں پر مسح کے متعلق آپ

## ﷺ کے اسوۂ حسنہ کا بیان

آپ ﷺ چمڑے کے موزوں پر مسح فرماتے

سعد بن وقاص رَضِيَ اللہُ تَعَالٰی عَنْہُ کی روایت میں ہے کہ آپ ﷺ چمڑے کے موزے پر مسح فرماتے۔

(بخاری صفحہ ۳۳)

عمر بن امیہ ضمری رَضِيَ اللہُ تَعَالٰی عَنْہُ سے مروی ہے کہ آپ ﷺ چمڑے کے موزے پر مسح فرماتے ہوئے

میں نے دیکھا۔ (بخاری صفحہ ۳۳)

حضرت مغیرہ بن شعبہ رَضِيَ اللہُ تَعَالٰی عَنْہُ فرماتے ہیں کہ ایک رات میں آپ ﷺ کے ساتھ تھا آپ اترے،

پاخانہ کیا، واپس آئے تو میں نے پانی آپ پر انڈیلا جو میرے پاس برتن میں تھا آپ نے وضو کیا اور موزے پر مسح

کیا۔ (مسلم جلد ۱ صفحہ ۱۳۳)

فائدہ: تواتر کے درجہ میں آپ ﷺ سے موزوں پر مسح کرنا ثابت ہے۔ حسن بصری فرماتے ہیں کہ میں

نے ستر صحابہ کرام کو موزے پر مسح کرتے دیکھا۔ (السعی صفحہ ۵۶۱)

امام صاحب رَحِمَہُ اللہُ تَعَالٰی نے فرمایا میں نے مسح اس وقت تک نہیں کیا جب تک کہ روز روشن کی طرح

احادیث نہیں معلوم ہو گئیں۔ (السعی صفحہ ۵۶۲)

## وضو کے بعد موزے پہننے کی صورت میں مسح کرنا

مغیرہ اپنے والد سے نقل کرتے ہیں کہ میں نبی پاک ﷺ کے ساتھ سفر میں تھا، میں جھکا کہ آپ کا موزہ

کھول دوں (تاکہ آپ وضو فرمائیں) آپ نے فرمایا چھوڑ دو میں نے پاکی (وضو کے بعد) ان دونوں کو پہنا تھا،

اور آپ نے مسح کیا۔ (بخاری صفحہ ۳۳، مجمع جلد ۱ صفحہ ۲۵۵)

صفوان بن عسال رَضِيَ اللہُ تَعَالٰی عَنْہُ کہتے ہیں کہ آپ ﷺ نے ہمیں حکم دیا کہ ہم موزہ پر اس وقت مسح

کریں جب کہ موزہ طہارت (وضو) کی حالت میں پہنیں۔ (عمدة القاری صفحہ ۱۰۳، ابن خزیمہ جلد ۱ صفحہ ۹۷)

فائدہ: مطلب یہ ہے کہ وضو کے بعد اگر موزے پہنے ہیں تب ہی مسح کرنا جائز ہے۔ اگر بلا وضو کئے صرف

موزے پہن لئے ہیں تو حدث کے بعد وضو کرنے کی صورت میں مسح کرنا درست نہیں ہوگا۔

آپ ﷺ کے موزے سیاہ رنگ کے چمڑے کے تھے

بریدہ رضی اللہ تعالیٰ عنہ کی روایت ان کے والد سے ہے کہ نجاشی رضی اللہ تعالیٰ عنہ (بادشاہ) نے آپ ﷺ کو دو سیاہ موزے (ہدیہ) دیئے تھے جو سادے تھے آپ نے ان کو پہنا اور وضو فرماتے تھے۔

(ابوداؤد صفحہ ۱۲، ابن ابی شیبہ جلد ۱ صفحہ ۱۷۷، ابن ماجہ صفحہ ۴۲، ترمذی صفحہ ۱۰۹)

حضرت مغیرہ بن شعبہ رضی اللہ تعالیٰ عنہ کہتے ہیں کہ دحیہ نے نبی پاک ﷺ کو موزے ہدیہ دیئے تھے، آپ نے انہیں پہنا۔ عامر کی ایک روایت میں ہے کہ ایک جبہ بھی دیا تھا آپ ﷺ نے ان دونوں کو پہنا یہاں تک کہ پھٹ گئے۔ (ترمذی صفحہ ۳۰۶، شمائل صفحہ ۶)

فائدہ: اس سے معلوم ہوا کہ ہدیہ کا قبول کرنا اور اس کا استعمال کرنا سنت ہے۔ اور یہ کہ غیر مسلم کا بھی ہدیہ قبول کر کے عبادت میں استعمال کیا جاسکتا ہے۔ چونکہ نجاشی نے جس زمانے میں ہدیہ دیا تھا، اسلام قبول نہیں کیا تھا۔ آپ سفر حضر میں خف کا استعمال فرماتے اور آپ کے پاس متعدد خف تھے۔ (شرح مواہب جلد ۵ صفحہ ۴۶)

سیاہ رنگ کے موزے مسنون اور بہتر ہیں

عبداللہ بن مغفل رضی اللہ تعالیٰ عنہ کی روایت میں ہے کہ ہم لوگ آپ ﷺ کے پاس تھے آپ کے پیر میں دو سیاہ موزے تھے۔ ہم ان کو دیکھ کر بہت متعجب ہوئے تو آپ نے فرمایا: عنقریب موزے بکثرت ہو جائیں گے۔ (مطالب عالیہ جلد ۳ صفحہ ۳۵، اتحاف المہرہ صفحہ ۵۰۸)

حضرت عبداللہ بن عمرو بن العاص رضی اللہ تعالیٰ عنہ سے مروی ہے کہ تم پر سیاہ موزے لازم ہیں۔ ایسے ہی موزے پہننا پر مسح بہتر ہے۔ (کشف النقاب صفحہ ۳۹۱)

فائدہ: مطلب یہ کہ دیگر رنگوں مثلاً سرخ رنگ کے مقابلے میں سیاہ رنگ اچھا ہے۔

زخم کی پٹی پر مسح کرنا

ابو امامہ رضی اللہ تعالیٰ عنہ سے روایت ہے کہ جنگ احد میں ابن قمیہ نے آپ کو تیر مارا تھا۔ میں نے آپ کو دیکھا کہ جب وضو فرماتے تو پٹی پر مسح فرماتے۔ (مجمع الزوائد صفحہ ۲۶۴، سیرۃ الشامی جلد ۸ صفحہ ۵۷)

فائدہ: زخم کی پٹی پر بھی مسح کرنا درست ہے۔ اور مسح پٹی کے پورے حصے پر کیا جائے گا۔

سفر میں موزوں پر مسح کرنا

حضرت مغیرہ ابن شعبہ رضی اللہ تعالیٰ عنہ فرماتے ہیں کہ میں آپ ﷺ کے ساتھ سفر میں تھا، آپ بیت

الخلاء تشریف لے گئے، واپس تشریف لانے پر میں نے آپ پر پانی ڈالا آپ تنگ آستین والا رومی جبہ پہنے ہوئے تھے۔ آپ نے ہاتھ باہر نکالنا چاہا تو مشکل معلوم ہوا، تو جبہ کے اندر سے ہاتھ نکالا، چہرہ ہاتھ دھویا سر کا مسح کیا اور موزوں پر مسح فرمایا۔ (نسائی صفحہ ۳۲)

حضرت عوبجہ نے اپنے والد سے روایت کیا ہے کہ میں نے رسول پاک ﷺ کے ساتھ سفر کیا تو آپ موزوں پر مسح فرمایا کرتے تھے۔ (مجمع الزوائد صفحہ ۲۵۵)

حضرت علی رضی اللہ تعالیٰ عنہ سے مروی ہے کہ آپ ﷺ نے حکم دیا کہ ہم لوگ سفر میں موزوں پر مسح کیا کریں۔ (مسند احمد جلد ۱ صفحہ ۱۱۸، کشف صفحہ ۳۵۳)

فائدہ: بکثرت روایتوں میں آپ ﷺ سے سفر میں موزوں پر مسح کرنا ثابت ہے۔ پیر دھونے کی پریشانی سے خصوصاً سردی میں مسح کرنا بہتر ہے۔

### مسافر اور مقیم کی مدت مسح

حضرت علی کرم اللہ وجہ سے مروی ہے کہ آپ ﷺ ہمیں حکم دیتے تھے کہ مقیم ایک دن ایک رات اور مسافر تین دن اور تین رات مسح کیا کریں۔ (نسائی صفحہ ۳۲)

خزیمہ بن ثابت رضی اللہ تعالیٰ عنہ سے مروی ہے کہ آپ ﷺ نے فرمایا مسح مسافر کے لئے تین دن اور مقیم کے لئے ایک دن ہے۔ (ابوداؤد جلد ۱ صفحہ ۲۱)

صفوان بن عسال رضی اللہ تعالیٰ عنہ کہتے ہیں کہ ہم لوگوں کو آپ نے ایک جہاد میں بھیجا تو فرمایا مسافر تو تین دن تین رات مسح کرے اور مقیم ایک دن ایک رات مسح کرے۔ (طحاوی جلد ۲ صفحہ ۳۹)

فائدہ: چمڑے کے موزے پر مقیم کے لئے چوبیس گھنٹہ اور مسافر کے لئے تین دن و تین رات مسح کی اجازت ہے، مدت جب پوری ہو جائے اور وضو باقی ہو تو صرف موزے کھول کر پیر کو دھونا کافی ہے۔ ہاں اگر وضو بھی ٹوٹ جائے تو پھر مکمل وضو کرے اور پھر دھو کر موزے پہن لے۔ خیال رہے کہ مدت مسح کی ابتداء احناف کے یہاں حدث کے بعد سے ہے۔ ”کذا فی الشامی“

### موزوں کے اوپری جانب مسح فرماتے

حضرت علی رضی اللہ تعالیٰ عنہ فرماتے ہیں کہ میں نے آپ ﷺ کو دیکھا کہ ظاہر قدم پر مسح فرما رہے تھے۔ (ابوداؤد صفحہ ۲۲)

حضرت علی کرم اللہ وجہ فرماتے ہیں کہ میں تو سمجھتا تھا کہ قدم کا نچلا حصہ مسح کے زیادہ لائق ہے یہاں تک کہ میں نے آپ ﷺ کو دیکھا کہ اوپری حصہ پر مسح فرما رہے ہیں۔ (ابوداؤد صفحہ ۲۲)

مغیرہ ابن شعبہ رَضِیَ اللہُ تَعَالٰی عَنْہُ کی روایت میں ہے کہ میں نے غزوہ تبوک میں آپ ﷺ کو دیکھا کہ موزوں کے اوپری اور نچلے دونوں حصوں پر مسح کیا۔ حضرت مغیرہ رَضِیَ اللہُ تَعَالٰی عَنْہُ کی ایک دوسری روایت میں موزوں کے اوپری حصہ پر مسح کا ذکر ہے۔ (ابوداؤد صفحہ ۲۲، کنز العمال صفحہ ۶۱۲)

حضرت علی رَضِیَ اللہُ تَعَالٰی عَنْہُ کی ایک حدیث میں ہے کہ آپ ﷺ مسح موزے کے اوپر (پیر کے اوپری طرف) انگلیوں کو کھینچتے ہوئے فرماتے ہیں۔ (السعیہ صفحہ ۵۷)

حضرت عمر رَضِیَ اللہُ تَعَالٰی عَنْہُ کی روایت میں ہے کہ آپ موزے کے اوپر کی جانب مسح کا حکم دیتے تھے۔ جب کہ ان دونوں کو پاکی کی حالت میں پہنا ہو۔ (اتحاف المبرہ صفحہ ۵۲۰)

فائدہ: بیشتر روایتوں میں ہے کہ آپ ﷺ موزوں کے اوپری حصے پر قدم کے اوپر مسح فرمایا کرتے تھے۔ حضرت علی رَضِیَ اللہُ تَعَالٰی عَنْہُ فرمایا کرتے تھے کہ عقل ہی پر دین کا مدار ہوتا تو پیر کے نیچے حصہ پر مسح کیا جاتا کہ گرد غبار اور گندگی کا وہی حصہ ہونا ہے لیکن دین کا مدار نقل پر ہے۔ حضرات انبیاء کرام سے جو طریقہ منقول ہو اسی پر خواہ سمجھ میں آئے یا نہ آئے۔ چنانچہ میں نے آپ ﷺ کو دیکھا کہ آپ ﷺ اوپری حصہ پر مسح فرما رہے ہیں تو میں نے بھی اسی کو اختیار کیا۔

### مسح کا مسنون طریقہ

دائیں انگلیوں کو دائیں موزے کے اگلے سرے پر۔ بائیں انگلیوں کو بائیں موزے سرے پر رکھ کر پنڈلی کی طرف کھینچے۔ مسنون یہ ہے کہ انگلیوں کے اندرون سے مسح کرے ٹخنے سے کچھ اوپر تک مسح کرے۔

(شامی صفحہ ۲۶۲)

### موزوں پر مسح کرنے کا مسنون طریقہ

مغیرہ ابن شعبہ رَضِیَ اللہُ تَعَالٰی عَنْہُ سے مروی ہے کہ میں نے آپ کو دیکھا کہ پیشاب کر کے تشریف لائے وضو کیا۔ اور اپنے موزوں پر مسح کیا۔ اپنے دائیں ہاتھ کو دائیں موزے پر رکھا۔ اور بائیں ہاتھ کو بائیں موزے پر رکھا اور اس کے اوپر ہاتھ پھیرا، میں دیکھ رہا ہوں کہ آپ ﷺ کی انگلیاں موزے کے اوپر تھیں۔

(ابن ابی شیبہ صفحہ ۱۸۷، مطالب عالیہ صفحہ ۳۲، السعیہ صفحہ ۵۷۱، اتحاف المبرہ صفحہ ۵۱۶)

حضرت جابر رَضِیَ اللہُ تَعَالٰی عَنْہُ فرماتے ہیں کہ آپ ﷺ ایک شخص کے پاس سے گزرے جو وضو کر رہا تھا اور موزے کو دھو رہا تھا۔ آپ ﷺ نے ان سے فرمایا: اس طرح (مسح) ہے آپ ﷺ نے انگلیوں کو قدم پر رکھ کر پنڈلیوں کی طرف کھینچا۔ (ابن ماجہ صفحہ ۴۱)

حضرت بصری سے منقول ہے کہ مسح کا مسنون طریقہ یہ ہے کہ موزے پر ہاتھ کھینچتے ہوئے (اوپر کی طرف)



مسح کرے۔ (السعیہ صفحہ ۵۷۱، اتحاف المبرہ صفحہ ۵۱۴)

زہری سے پوچھا گیا کہ مسح علی الخفین کس طرح ہے؟ تو انہوں نے ہاتھ سے کر کے دکھایا۔ اپنی دونوں ہاتھوں کی انگلیوں کو قدم سے پنڈلی کی طرف لے گئے۔ (ابن ابی شیبہ صفحہ ۱۸۵)

فائدہ: مسح کا مسنون اور ماثور طریقہ یہ ہے کہ پانی سے تر انگلیوں کو پیر کے اوپر موزے پر رکھتے ہوئے پنڈلی کی جانب لے آئے۔ کہ انگلیوں کے تری کے نشانات موزے پر نمایاں ہو جائیں۔

### مسح ایک ہی مرتبہ سنت ہے

حضرت مغیرہ ابن شعبہ رَضِیَ اللہُ تَعَالٰی عَنْہُ کی روایت میں ہے کہ آپ نے موزوں کے اوپر ایک مرتبہ مسح کیا۔ (مطالب عالیہ ۳۴)

حسن بصری فرماتے ہیں کہ موزوں پر مسح ایک ہی مرتبہ کرنا ہے۔  
شعبی نے کہا موزوں پر مسح ایک ہی مرتبہ کرنا ہے۔

حضرت ایوب فرماتے ہیں کہ حضرت حسن رَضِیَ اللہُ تَعَالٰی عَنْہُ نے موزوں کے اوپر ایک مرتبہ مسح کیا۔ راوی نے کہا میں نے موزے کے اوپر انگلیوں کے (تری) نشانات کو دیکھا۔ (مصنف ابن الرزاق صفحہ ۲۱۸)

انگلیوں کو کشادہ کرتے ہوئے مسح کرے:

جابر بن عبد اللہ رَضِیَ اللہُ تَعَالٰی عَنْہُ کی روایت میں ہے کہ آپ نے (موزہ پر مسح کرتے وقت) ہاتھ کی انگلیوں کو کشادہ رکھتے ہوئے مسح کیا۔ (اتحاف المبرہ صفحہ ۵۱۷)

### اگر مدت مسح کے اندر موزے کھل جائیں تو

ابراہیم نخعی سے منقول ہے کہ اگر موزہ نکال دیا تو پھر پیر کو دھونا پڑے گا۔ (عبدالرزاق صفحہ ۲۹۰)

نافع نے کہا کہ حضرت ابن عمر رَضِیَ اللہُ تَعَالٰی عَنْہُمَا اس وقت تک مسح کرتے تھے جب تک موزے کھول نہ لیتے۔ (مصنف عبدالرزاق صفحہ ۱۹۷)

منصور نے حضرت ابراہیم نخعی سے نقل کیا ہے کہ جب موزے کو اتار دیا جائے گا تو وضو کا اعادہ ہوگا۔

(مصنف عبدالرزاق صفحہ ۲۱۰)

فائدہ: مطلب یہ کہ وضو نہ ٹوٹے، وضو کے باقی رہنے کی صورت میں اگر صرف موزہ اتار دے تو پیر دھو کر موزہ پہن لیا جائے اس سے وضو نہ ٹوٹے گا صرف مسح ختم ہوگا۔ (کذا فی الشامی صفحہ ۲۸۶)

### غسل جنابت میں موزے کھول دیئے جائیں گے

صفوان بن عسال رَضِیَ اللہُ تَعَالٰی عَنْہُ کہتے ہیں ہم لوگ رسول پاک ﷺ کے ساتھ رہتے تھے۔ آپ

ﷺ نے ہم لوگوں کو حکم دیا کہ ہم سفر میں تین دن تک موزے نہ کھولیں ہاں مگر یہ کہ غسل جنابت میں۔

(ابن خزیمہ صفحہ ۹۹، سنن کبریٰ صفحہ ۲۸۹)

حضرت عمر رضی اللہ تعالیٰ عنہ سے مرفوعاً روایت ہے کہ جب تم میں سے کوئی وضو کرے اور موزے پہنے ہو تو اس پر مسح کرے۔ اور اسے پہنے حالت میں نماز پڑھے اور اسے نہ کھولے ہاں مگر یہ کہ جنابت کی حالت آجائے۔

(کنز العمال صفحہ ۶۰۳)

فائدہ: حدیث اصغر وضو ٹوٹ جانے کی شکل میں تو وضو کرتے وقت موزوں پر مسح کیا جائے گا۔ لیکن اگر حدیث اکبر ہو جائے نہانے کی حاجت ہو جائے تو موزے کھول کر تمام اعضاء کو اور پیر کو بھی دھویا جائے گا۔

مدت مسح کے اندر موزے کھول کر پیر دھونا منع ہے

ابراہیم نخعی سے منقول ہے کہ جس نے مسح کو چھوڑ دیا اس نے سنت سے انکار کیا اور یہ شیطان کی طرف سے ہے۔ (کنز صفحہ ۶۱۹)

مطلب یہ ہے کہ مسح کو کافی سمجھے غسل کو ضروری نہ سمجھے۔

دبیز سوتی موزوں پر مسح کرنا

حضرت مغیرہ ابن شعبہ رضی اللہ تعالیٰ عنہ فرماتے ہیں کہ آپ ﷺ نے جورب پر مسح کیا ہے۔

(ترمذی صفحہ ۱۵)

حضرت مسعود انصاری رضی اللہ تعالیٰ عنہ سے مروی ہے کہ وہ بالوں سے بنے ہوئے موزوں پر مسح فرماتے تھے۔ (سنن کبریٰ صفحہ ۲۸۵)

عقبہ بن معیط سے روایت ہے کہ وہ بالوں سے بنے ہوئے موزوں پر مسح کرتے تھے۔ (ابن ابی شیبہ صفحہ ۱۸۸)

فائدہ: یعنی بالوں سے بنے جورب موزے پر مسح کرتے تھے جو سخت ہوتے تھے۔

حضرت سعید بن مسیب اور حضرت بصری (جو جلیل القدر تابعین ہیں) سے منقول ہے کہ جورب میں دبیز سوتی موزے پر اس وقت مسح کیا جائے گا جب کہ وہ سخت ہوں۔ (ابن ابی شیبہ صفحہ ۱۸۸)

فائدہ: جورب سوت کے یا اون کے موزوں کو کہتے ہیں۔ عموماً عرب کے یہاں ایسے موزے مجلد یا منعل ہوتے تھے۔ جورب مجلدہ موزہ ہے جس کے دونوں طرف چمڑا چڑھا ہوا ہو۔ جورب منعل وہ موزہ ہے جس کے صرف نچلے حصہ میں چمڑا چڑھا ہو۔ جورب مجلد اور جورب منعل پر تمام ائمہ کے نزدیک بلاشبہ و کراہیت مسح جائز ہے۔ البتہ جورب میں اگر چمڑا چڑھا ہوا نہ ہو اس پر مسح اس وقت جائز ہے جب کہ وہ ٹخنیں یعنی نہایت ہی دبیز ہوں اور اس کے لئے تین شرطیں ہیں:

۱ پتلے اور باریک نہ ہوں جیسے کہ عموماً سوتی اور اونی کپڑے کے ہوتے ہیں بلکہ اتنے موٹے سخت اور دبیز ہوں کہ پانی اگر ڈالا جائے تو پیر تک نہ پہنچے اور نہ پیر بھیگے۔

۲ اتنے سخت ہوں کہ بغیر باندھے وہ پیر میں رک جاتے ہوں۔

۳ تابع مشی ممکن ہو یعنی قریب ایک میل چلنا ممکن ہو۔ (شامی جلد ۱ صفحہ ۲۶۹)

### جورب منعل پر مسح کرنا

راشد بن نجیح رَضِيَ اللہُ تَعَالٰی عَنْہُ کی روایت میں ہے کہ میں نے حضرت انس رَضِيَ اللہُ تَعَالٰی عَنْہُ کو دیکھا کہ وہ پاخانہ گئے۔ ان کے اوپر دو ایسے موزے تھے جن کے نیچے تو چمڑا لگا تھا اور اس کے اوپر خز۔ ریشم تھا۔ انہوں نے اس پر مسح کیا۔ (سنن کبریٰ صفحہ ۲۸۵)

فائدہ: سوتی موزے پر اگر نعل کی طرح چمڑا لگا ہو تو جورب منعل کہا جاتا ہے۔ اس پر مسح جائز ہے ظاہر ہے حضرت انس رَضِيَ اللہُ تَعَالٰی عَنْہُ نے آپ ﷺ کو دیکھا ہو گا تب ہی تو مسح کیا۔

### ہر جورب یا رانج سوتی پتلے موزہ پر مسح جائز نہیں

حضرت ابو موسیٰ رَضِيَ اللہُ تَعَالٰی عَنْہُ سے مروی ہے کہ آپ ﷺ جورب و نعل پر مسح فرماتے تھے۔

(سنن کبریٰ صفحہ ۲۸۵)

حضرت راشد فرماتے ہیں کہ میں نے حضرت انس بن مالک کو ایسا جورب پہنے دیکھا جس کے نیچے چمڑا لگا ہوا تھا اور اس کے اوپری حصہ پر ریشم تھا (یعنی جورب منعل تھا) اس پر مسح کیا۔ (سنن کبریٰ صفحہ ۲۸۵)

حضرت سعید بن مسیب اور حضرت حسن بصری رَضِيَ اللہُ تَعَالٰی عَنْہُ سے نقل ہے کہ وہ سخت دبیز جورب پر مسح فرماتے تھے۔ (ابن ابی شیبہ صفحہ ۱۸۸)

محدث بیہقی کہتے کہ استاذ ابوالولید فرماتے تھے کہ جورب و نعل پر مسح (جس کا ذکر حدیث میں ہے) سے مراد جورب منعل ہے۔ صرف جورب، یا صرف نعل مراد نہیں ہے۔ (سنن کبریٰ صفحہ ۲۸۵، معارف السنن صفحہ ۳۵۰)

علامہ بنوری نے ذکر کیا ہے کہ امام شافعی، امام احمد بن حنبل اور حضرات صاحبین اور ایک روایت میں امام صاحب (جوان کا آخری قول ہے) اس جورب کو نخنین جو خوف کے حکم میں مانا ہے، اور مالکیہ تو جورب پر چمڑا چڑھا ہوتا بھی مسح جائز نہیں مانتے ہیں۔ (معارف السنن جلد ۱ صفحہ ۳۵۰)

فائدہ: ہر جورب یعنی سوتی موزے پر مسح درست نہیں، یا تو جورب مجلد پورے پر چمڑہ چڑھایا گیا ہو یا صرف نعل کی طرح چمڑا چڑھایا گیا ہو، جیسا محدث بیہقی نے استاذ ابوالولید کا قول نقل کیا ہے۔ لہذا خالی جورب، سوتی موزے پر جائز نہیں، یا پھر وہ نخنین دبیز ہوں جس کی علامت یہ ہے کہ پانی نہ رے اور بغیر باندھے ٹک جائے

جیسا کہ تخمین ہونے کی تصریح جلیل القدر تابعین حضرت ابن مسیب اور حسن بصری سے منقول ہے، لہذا آج کل کے رائج سوتی یا نائلون کے موزے پر مسح ہرگز درست نہیں۔ اسی پر تمام علماء کا اتفاق ہے۔ جیسا کہ معارف السنن میں ہے۔ ”ولذلك اتفوا على عدم جوازه على الرقيقين يشفان“ (جلد ۱ صفحہ ۳۳۶)

معلوم ہوا کہ آج کل کے رائج سوتی اور نائلون کے موزے پر مسح کرنا ائمہ اربعہ جمہور علماء کے خلاف ہے لہذا بعض لوگ جو علمی تحقیق سے واقف نہیں اپنے اجتہاد سے ایسے موزے پر مسح جائز کہتے ہیں، صحیح نہیں ہے۔

### جرموق۔ موزے کے خول پر مسح کرتے

حضرت انس بن مالک رَضِيَ اللہُ تَعَالٰی عَنْہُ فرماتے ہیں کہ نبی پاک ﷺ نے جرموق پر مسح کیا۔

(سنن کبریٰ جلد ۱ صفحہ ۲۸۹)

یزید بن ابی زیاد کہتے ہیں کہ میں نے ابراہیم (نخعی) کو جرموق جو چمڑے کا تھا اس پر مسح کرتے دیکھا۔

(ابن ابی شیبہ جلد ۱ صفحہ ۱۹۰)

جرموق: موزے کی حفاظت کے لئے جو پہنا جاتا ہے اسے جرموق کہتے ہیں اس کے نیچے بھی چونکہ خف چمڑے کا موزہ ہوتا ہے اس لئے اس پر مسح جائز ہے۔ آپ ﷺ سے یہ ثابت ہے۔ یہ عموماً چمڑے کا ہوتا ہے۔ جیسا کہ ابراہیم نخعی کے متعلق روایتوں میں آتا ہے۔ جرموق اگر چمڑے کا ہو تو اس پر مسح جائز ہے۔ اگر سوتی یا اونی ہو تو اس پر اس وقت تک مسح درست نہیں جب تک کہ چمڑے پر تری نہ پہنچ جائے۔ (نسائی جلد ۱ صفحہ ۲۶۸)

### آپ ﷺ موقین: چمڑے کے لفافے پر مسح فرماتے

ابو عبد الرحمن کہتے ہیں کہ میں حضرت عبد الرحمن بن عوف رَضِيَ اللہُ تَعَالٰی عَنْہُ کے پاس بیٹھا تھا حضرت بلال رَضِيَ اللہُ تَعَالٰی عَنْہُ گزرے تو میں نے چمڑے کے موزے پر مسح کرنے کے متعلق پوچھا تو انہوں نے کہا۔ کہ آپ ﷺ پاخانہ تشریف لے جاتے واپس آتے تو میں وضو کا پانی پیش کرتا آپ وضو فرماتے اور موقین پر مسح فرماتے۔ (ابن ابی شیبہ صفحہ ۱۸۴)

حضرت انس بن مالک رَضِيَ اللہُ تَعَالٰی عَنْہُ سے مروی ہے کہ آپ ﷺ موقین پر مسح فرماتے تھے۔

(سنن کبریٰ صفحہ ۲۸۹)

ابو ذر رَضِيَ اللہُ تَعَالٰی عَنْہُ سے مروی ہے کہ میں نے آپ ﷺ کو موقین پر مسح فرماتے دیکھا۔

(نصب الراية صفحہ ۱۸۴)

موق: یہ بھی جرموق کی طرح چمڑے کا خول ہوتا ہے جو موزے کی حفاظت اور گرد و غبار سے بچانے یا جلد نہ پھٹنے کے لئے موزے کے اوپر پہنا جاتا ہے۔ اس پر بھی مسح آپ ﷺ سے ثابت ہونے کی وجہ سے جائز



ہے۔ (شامی جلد ۲۶۸ صفحہ ۲۶۸، مصری)

### موزے پہننے سے قبل جھاڑ لینا سنت ہے

حضرت ابواسامہ رَضِيَ اللہُ تَعَالٰی عَنْہُ فرماتے ہیں کہ آپ ﷺ نے فرمایا۔ جو خدا اور یوم آخرت پر یقین رکھتا ہو وہ موزے کو پہننے سے قبل جھاڑے۔ (مجمع صفحہ ۱۴۳)

**فائدہ:** موزہ اسی طرح جوتا وغیرہ پہننے سے قبل جھاڑ لینا چاہئے، بسا اوقات حشرات الارض کیڑے گھس جاتے ہیں۔ بسا اوقات اس کے اندرونی حصہ میں موزی کیڑے گھسے ہوتے ہیں اور بلا جھاڑے پہننے کے بعد وہ ڈس نہ لیں چنانچہ آپ کے موزے کے متعلق ایک تعجب خیز واقعہ ہے۔ کہ آپ ﷺ نے پہننے کے لئے موزہ منگوا یا آپ ﷺ نے ایک موزہ پہنا دوسرا پہننے کے لئے ارادہ ہی کیا تھا کہ اسے ایک کو اٹھالے گیا اس نے اوپر سے جو پھینکا تو اس سے ایک سانپ گرا۔ اس پر آپ ﷺ نے فرمایا: جو خدا اور قیامت پر ایمان رکھنے والا ہو، بغیر جھاڑے موزہ نہ پہنے۔ (مجمع الزوائد صفحہ ۱۴۳)

یہ تو اللہ کی غیبی مدد و نصرت ہوئی۔ کہ آپ ﷺ کی حفاظت اور ضرر سے بچانے کے لئے کوئے کو حکم دیا کہ اسے اٹھا کر گرا دے تاکہ اس میں بیٹھا ہوا سانپ ظاہر ہو جائے اور نکل جائے۔ اس لئے آپ ﷺ نے بستر کو بھی بچھانے سے قبل جھاڑنے کا حکم دیا۔ تاکہ بند بستر میں کوئی کیڑا وغیرہ گھسا ہو تو نکل جائے دیکھئے کس قدر ہماری شریعت نے احتیاط کا حکم دیا۔ اور ادب سکھایا کہ ضرر اور تکلیف اسے پیش نہ آئے۔ اب ان ادب اور طریقوں کو کوئی چھوڑ کر خود ہی تکلیف اور اس کے اسباب کو اختیار کرے تو اس کا کیا علاج؟



# تیمم کے سلسلے میں آپ ﷺ کے پاکیزہ طریقوں کا بیان

## تیمم اس امت کی خصوصیت

حضرت جابر بن عبد اللہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: مجھے پانچ ایسی چیزوں سے نوازا گیا ہے جن سے مجھ سے قبل کسی نبی کو نہیں نوازا گیا۔

① ایک ماہ کی مسافت سے رعب۔

② پوری زمین کو نماز اور پاکی حاصل کرنے کی جگہ پس جہاں بھی نماز کا وقت آجائے پڑھ لے (مسجد بھی ضروری نہیں)۔

③ غنیمت کا مال ہمارے لئے حلال کیا گیا اس سے قبل کسی کے لئے حلال نہیں تھا۔

④ مجھے شفاعت (امت کے حق میں) سے نوازا گیا۔

⑤ مجھ سے قبل انبیاء کرام اپنی قوم کے لئے مخصوص ہوا کرتے تھے میں تمام انسانوں کے لئے مبعوث کیا گیا ہوں۔ (بخاری صفحہ ۴۸، سنن کبریٰ صفحہ ۲۱۲)

حضرت حذیفہ رَضِيَ اللہُ تَعَالٰی عَنْہُ کی روایت میں آپ ﷺ سے مروی ہے کہ مجھے تین چیزوں پر فضیلت دی گئی ہے (یعنی خصوصیت سے نوازا گیا ہے جس سے اور انبیاء کرام نہیں نوازے گئے) ہماری صفیں ملائکہ کی صفوں کے مانند ہیں پوری زمین کو نماز پڑھنے کی جگہ قرار دے دی گئی اور مٹی کو ہمارے لئے پاکی کا ذریعہ بنایا۔ (سنن کبریٰ صفحہ ۲۱۳)

فَإِنَّكَ لَا: معلوم ہوا کہ تیمم کے ذریعہ پاکی اور طہارت کا اصول اس امت کی خصوصیت میں سے ہے ہم میں سے پہلی امت کے لئے صرف پانی ہی سے طہارت حاصل ہوتی تھی کس قدر اللہ کا فضل اور اس کی جانب سے سہولت ہے پانی نہ ملے یا نقصان دہ ہو تو مٹی سے تیمم حاصل کر کے دو گنا نہ بجالائے۔

## پانی نہ ملنے پر تیمم کی اجازت

حضرت حذیفہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: ہمارے لئے مٹی کو پاکی کا ذریعہ بنایا

گیا ہے جب کہ پانی نہ ملے۔ (سنن کبریٰ صفحہ ۱۳۰)  
**فائدہ:** یا پانی تو ملے مگر ضرر اور نقصان کا باعث ہو۔

### تیمم مٹی سے فرماتے

حضرت عمار رضی اللہ تعالیٰ عنہ سے مروی ہے کہ آپ صلی اللہ علیہ وسلم نے اپنا دست مبارک زمین پر مارا اور چہرے اور ہاتھ پر مسح فرمایا یعنی ان دونوں پر ہاتھ پھیرا۔ (بخاری صفحہ ۴۹)  
 عمران بن حصین رضی اللہ تعالیٰ عنہ کی روایت میں ہے کہ آپ صلی اللہ علیہ وسلم نے فرمایا: (تیمم کے لئے) خالص مٹی لازم ہے وہ کافی ہے۔ (نسائی صفحہ ۶۱)

حضرت ابن عباس رضی اللہ تعالیٰ عنہما فرماتے ہیں کہ آپ صلی اللہ علیہ وسلم سفر پر نکلے استنجاء کیا پھر مٹی سے تیمم فرمایا میں نے عرض کیا پانی قریب میں مل جائے گا آپ نے فرمایا کیا معلوم کہ نہ پہنچ سکوں (یعنی شاید وقت ختم ہو جائے، پھر ملے یا جاؤں اور نہ ملے)۔ (مطالب عالیہ صفحہ ۴۷، مجمع الزوائد صفحہ ۳۶۳)

### مٹی سے پاکی بھی مسلمان کا وضوء ہے

حضرت ابو ذر رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا پاک مٹی (سے تیمم کرنا) مسلمان کا وضوء ہے اگرچہ دس سال پانی نہ ملے۔ (ابن ابی شیبہ، نسائی صفحہ ۶۱، مشکوٰۃ صفحہ ۵۴)  
 ابن سیرین کے واسطے سے حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا مٹی (اس سے پاکی) مسلمان کا وضوء ہے اگرچہ دس سال پانی نہ ملے اور جب مل جائے تو خدا سے ڈرے (پانی سے بخل کر کے تیمم کرتا رہے وضوء نہ کرے) اور اپنے جسم میں اسے استعمال کرے پس اسی میں خیر ہے۔ (مجمع صفحہ ۲۶۱)  
 حضرت حذیفہ سے مروی ہے کہ آپ صلی اللہ علیہ وسلم نے فرمایا جب ہم پانی نہ پائیں تو مٹی کو ہمارے لئے پاکی کا ذریعہ بنایا ہے۔ (ابن ابی شیبہ صفحہ ۱۵۷)

### تیمم میں دو مرتبہ ہاتھ مارنا ہے

حضرت ابو امامہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: تیمم میں دو مرتبہ (مٹی پر مار کر مسح کرنا ہے) ایک مرتبہ چہرے کے لئے دوسرا ہاتھ کہنیوں تک ہے۔ (مجمع الزوائد جلد ۱ صفحہ ۲۶۲)  
 حضرت ابن عمر رضی اللہ تعالیٰ عنہما سے مروی ہے کہ آپ صلی اللہ علیہ وسلم نے فرمایا تیمم میں دو مرتبہ ہاتھ (مٹی پر) مار کر مسح کرنا ہے ایک پورے چہرے کے لئے دوسرا دونوں ہاتھ دونوں کہنیوں تک۔ (مجمع الزوائد جلد ۱ صفحہ ۲۶۲)  
 حضرت جابر رضی اللہ تعالیٰ عنہ سے روایت ہے کہ آپ صلی اللہ علیہ وسلم نے فرمایا تیمم ایک ضرب چہرے کے لئے ہے

اور ایک ضرب ہاتھ کے لئے کہنیوں تک ہے۔ (سنن کبریٰ جلد ۱ صفحہ ۲۰۷)

### تیمم کس طرح کریں

حضرت ابن عمر رضی اللہ تعالیٰ عنہما سے مروی ہے کہ آپ صلی اللہ علیہ وسلم نے فرمایا: مٹی سے تیمم کرنے کا طریقہ یہ ہے کہ اپنے دونوں ہاتھوں کو مٹی پر مارے پھر ان دونوں ہاتھوں کو پورے چہرے پر پھیرے پھر دوسری مرتبہ ہاتھ مٹی پر مارے پھر دونوں ہتھیلیوں کو دونوں ہاتھوں پر کہنیوں تک پھیرے۔ (مجمع صفحہ ۲۶۲)

**فائدہ:** تیمم کرنے کا یہی طریقہ ہے جس کے احناف قائل ہیں اگر ہاتھ پر گرد لگی ہو تو اسے جھاڑ لے۔

### اگر ہاتھ میں مٹی کا غبار لگ جائے تو جھاڑے

حضرت عمار رضی اللہ تعالیٰ عنہ کی حدیث میں ہے کہ آپ صلی اللہ علیہ وسلم نے ان کو تیمم کا طریقہ بتاتے ہوئے فرمایا کہ یہ طریقہ (تیمم) کا تمہارے لئے کافی ہے اور آپ صلی اللہ علیہ وسلم نے دست مبارک کو مٹی پر مارا اور فرمایا اس طرح اور (ہاتھوں کی مٹی کو) پھونک مارا پھر چہرے اور ہاتھ کو کہنیوں تک مسح کیا۔ (سنن کبریٰ صفحہ ۲۱۲)

**فائدہ:** خیال رہے کہ مٹی یا غبار کا منہ میں ملنا تیمم کا مقصد نہیں ہے۔ جیسا کہ بعض سمجھتے ہیں بلکہ ہاتھ میں لگا معلوم ہو تو جھاڑ لے۔

### مسح کرنے سے قبل ہاتھ سے مٹی کا جھاڑنا

حضرت عمر فاروق رضی اللہ تعالیٰ عنہ کی روایت میں ہے کہ (نبی پاک صلی اللہ علیہ وسلم) نے حضرت عمار رضی اللہ تعالیٰ عنہ کو تیمم کا طریقہ بتاتے ہوئے فرمایا کہ تمہارے لئے کافی ہے کہ اس طرح کرو اور آپ صلی اللہ علیہ وسلم نے دونوں ہاتھوں کو مٹی پر مارا، پھر (ہاتھ میں لگی) مٹی کو جھاڑا، پھر منہ سے دونوں ہاتھوں کو پھونکا (تاکہ مٹی اڑ جائے) اور چہرے اور ہاتھ کا مسح کیا۔ (ابن خزیمہ جلد ۱ صفحہ ۱۳۵)

سالم ابن عمر رضی اللہ تعالیٰ عنہما نے اپنے والد سے نقل کیا ہے کہ ہم لوگ نبی پاک صلی اللہ علیہ وسلم کے ساتھ تیمم کرتے تھے۔ اپنے ہاتھوں کو پاک مٹی پر مارتے تھے۔ پھر اپنے ہاتھوں کو جھاڑتے تھے پھر اپنے چہروں پر مسح کرتے تھے پھر دوسری مرتبہ پاک مٹی پر ہاتھ مارتے تھے اور اپنے ہاتھوں کو جھاڑتے تھے اور ہاتھوں کا مسح کہنیوں تک ہاتھ کے اوپر نیچے سب پر مسح کرتے تھے یعنی مکمل ہاتھ کا کوئی حصہ باقی نہ رہتا۔ (دارقطنی جلد ۱ صفحہ ۱۸۱)

**فائدہ:** خیال رہے کہ گرد و غبار کا منہ پر پوتنا تیمم کا مقصد نہیں ہے۔ لہذا مٹی پر ہاتھ رکھنے سے مٹی کا غبار لگ جائے تو اسے جھاڑ لے، یہ مسنون ہے تاکہ چہرہ غبار سے بدنمانہ ہو جائے اسی وجہ سے محدثین نے باب قائم کیا ہے۔

”نفض الیدین من التراب عند التیمم اذا بقی فی یدہ غبار“ (سنن کبریٰ جلد ۱ صفحہ ۲۱۲)



جس کا مطلب واضح ہے کہ غبار ہو تو اسے جھاڑ دے۔

تیمم میں پہلے چہرے کا پھر ہاتھ کا مسح کرے

فائدہ: سنت یہ ہے کہ پہلے چہرے کا مسح کرے پھر دونوں ہاتھوں میں دائیں کا مسح کرے۔ اسی وجہ سے ارباب حدیث نے باب قائم کیا ہے ”البدایۃ بالوجه ثم الیدین“ (سنن کبریٰ جلد ۱ صفحہ ۲۱۶)

شدت ٹھنڈک کی وجہ سے ٹھنڈے پانی سے غسل باعث ضرر ہو تو تیمم

عبداللہ بن عمرو بن العاص رَضِیَ اللہُ تَعَالٰی عَنْہُ اپنے والد کے متعلق کہتے ہیں کہ وہ لشکر کے امیر تھے ان کو جنابت لاحق ہو گئی۔ انہوں نے غسل نہیں کیا اور کہا اگر میں غسل کروں گا تو مر جاؤں گا۔ (تو انہوں نے تیمم کیا) اور نماز پڑھ لی۔ جب آپ ﷺ کی خدمت میں آئے تو واقعہ بیان کیا اور عذر ظاہر کیا آپ نے صحیح قرار دیا اور خاموش رہے۔ (مجمع صفحہ ۲۶۳)

حضرت عمرو بن العاص رَضِیَ اللہُ تَعَالٰی عَنْہُ کہتے ہیں کہ غزوہ ذات السلاسل کے موقعہ پر ایک شدید ٹھنڈرات میں احتلام ہو گیا۔ میں نے خوف کیا کہ اگر غسل کروں گا تو ہلاک ہو جاؤں گا۔ میں نے تیمم کر لیا اور اپنے اصحاب کو صبح کی نماز پڑھا دی۔ پھر اس کا تذکرہ نبی پاک ﷺ سے کیا آپ نے فرمایا اے عمرو تم نے جنابت کی حالت میں اپنے ساتھیوں کو نماز پڑھا دی۔ میں نے غسل نہ کرنے کی وجہ آپ سے بیان کی اور یہ کہا میں نے سنا ہے کہ اللہ تعالیٰ فرماتے ہیں اپنے کو قتل مت کرو! اللہ تم پر مہربان ہے۔ ”ولا تقتلوا انفسکم ان اللہ کان بکم رحیماً“ تو آپ ﷺ مسکرانے لگے اور کچھ نہیں فرمایا (یعنی تصویب فرمائی)۔

(سنن کبریٰ جلد ۱ صفحہ ۲۲۵، مسند طرابلسی صفحہ ۶۵)

سفیان ثوری کا قول ہے کہ (حضرات صحابہ و تابعین کا) اجماع ہے کہ آدمی کسی ٹھنڈے علاقے میں ہو اور غسل کی حاجت ہو جائے اور اسے ٹھنڈے پانی سے موت کا اندیشہ ہو تو وہ تیمم کرے۔ (مصنف عبدالرزاق صفحہ ۲۲۶)

فائدہ: خیال رہے شدت سرما کی وجہ سے ٹھنڈے پانی سے غسل نقصان دیتا ہو تو ایسی صورت میں گرم کرے اگر پانی گرم کرنے میں پیسے خرچ ہوں تب بھی گرم کرے یا گرم پانی دستیاب کرے اگر گرم پانی نہ مل سکے اور نہ ملنے کی امید ہو تو تیمم کر کے نماز پڑھ لے بعد میں نماز لوٹانے کی ضرورت نہیں اگر گرم پانی بھی نقصان دیتا ہو مثلاً زخم ہو تو بھی تیمم کر سکتا ہے۔

غسل کے لئے پانی نہ ملے تو تیمم کرے

حضرت عمران بن حصین رَضِیَ اللہُ تَعَالٰی عَنْہُ کی روایت ہے کہ آپ ﷺ سفر میں تھے آپ نے نماز پڑھا لی

ایک شخص الگ کونے میں علیحدہ بیٹھا رہا (اور نماز میں شرکت نہیں کی) آپ نے پوچھا نماز کیوں نہیں پڑھی کہا میں ناپاک ہو گیا تھا اور (غسل کا) پانی نہیں ملا آپ نے فرمایا (مٹی سے) تیمم کافی تھا۔ (ابن ابی شیبہ ۱۵۶، سنن کبریٰ ۲۱۶) حضرت ابو ہریرہ رضی اللہ تعالیٰ عنہ سے مروی ہے کہ ایک اعرابی آپ صلی اللہ علیہ وسلم کی خدمت میں آیا اور عرض کیا ہم لوگ صحرا میں ہوتے ہیں، دو دو تین تین ماہ پانی سے دور رہتے ہیں اور ہمارے میں جنبی اور حائضہ بھی ہوتی ہیں آپ نے فرمایا تم مٹی پر (سے تیمم کرنا) لازم ہے۔ (سنن کبریٰ جلد ۱ صفحہ ۲۱۷) **فائدہ:** تیمم وضو اور غسل دونوں کا بدل ہے وضو اور غسل کے لئے پانی دستیاب نہ ہو۔ انتظار سے نماز کا وقت جاتا رہے گا تو تیمم سے نماز پڑھے۔

### جنبی کو غسل نقصان دے تو تیمم کرے

حضرت جابر رضی اللہ تعالیٰ عنہ فرماتے ہیں کہ ہم لوگ سفر میں نکلے ہمارے ایک ساتھی کو سر میں پتھر لگا جس سے زخمی ہو گیا (اور سر میں بڑا زخم ہو گیا) اسے احتلام ہو گیا اس نے اپنے ساتھیوں سے پوچھا کیا میرے لئے تیمم کی اجازت ہے لوگوں نے کہا نہیں تمہارے لئے تیمم کی اجازت نہیں ہے۔ تم پانی پر قادر ہو چنانچہ اس نے غسل کیا پس وہ مر گیا (غسل نے زخم کو نقصان پہنچایا) جب ہم آپ کی خدمت میں حاضر ہوئے تو اس کا واقعہ بتایا آپ نے (رنج ظاہر کرتے ہوئے فرمایا) ان کا برا ہوا انہوں نے تو اسے مار ڈالا۔ جب ان کو نہیں معلوم تھا تو انہوں نے کیوں نہیں معلوم کیا۔ جہالت اور ناواقفیت کا علاج تو سوال ہے ان کے لئے کافی تھا کہ وہ تیمم کر لیتے اور یا زخم پر کپڑے کی پٹی باندھ لیتے پھر اس پر مسح کرتے اور باقی جسم پر پانی بہاتے۔

(ابوداؤد صفحہ ۴۹، ابن ماجہ، مشکوٰۃ جلد ۱ صفحہ ۵۵)

حضرت ابن عباس رضی اللہ تعالیٰ عنہما سے مرفوعاً روایت ہے کہ ”ان کنتم مرضی او علی سفر“ کی تفسیر میں آپ نے فرمایا آدمی کو خدا کے راستہ میں کوئی چوٹ، زخم وغیرہ لگ جائے اور اسے غسل کی حاجت ہو اور وہ غسل کرنے سے خوف کرتا ہو کہ اسے موت نہ آجائے (ایسی بیماری مثلاً ٹیٹنس زخم میں ہو جائے) تو وہ تیمم کرے۔ (ابن خزیمہ صفحہ ۱۳۸، طحاوی، تلخیص صفحہ ۱۵۵)

### زخم، فریچر کی پٹی پر مسح کی اجازت ہے

حضرت جابر رضی اللہ تعالیٰ عنہ سے مروی ہے کہ ہم لوگ سفر میں نکلے ہماری جماعت کے ایک صاحب کو پتھر لگا سر زخمی ہو گیا پھر اسے غسل کی حاجت ہوئی ساتھیوں سے پوچھا کیا ہمیں تیمم کی اجازت ہے انہوں نے جواب دیا نہیں ہم کوئی اجازت (تیمم کی) تمہارے لئے نہیں پاتے (یعنی اپنی رائے سے جواب دیا) چنانچہ انہوں نے غسل کیا، تو ان کی موت ہو گئی پھر جب حضور صلی اللہ علیہ وسلم کے پاس آئے تو یہ واقعہ بتایا تو آپ نے فرمایا انہوں نے

اسے مار ڈالا، خدا سے بھی مار ڈالے (یعنی غسل کروا کر حالانکہ عذر کی وجہ سے تیمم جائز تھا) کیوں نہ انہوں نے پوچھ لیا جب نہیں جانتے تھے جہالت کا علاج تو سوال معلوم کرنا ہے، ان کے لئے کافی تھا کہ وہ تیمم کر لیتے اور زخم پر کپڑے کی پٹی باندھ لیتے پھر اس پر مسح کرتے اور پورے جسم پر پانی بہا دیتے۔ (سنن کبریٰ صفحہ ۲۲۹)

حضرت ابن عمر رضی اللہ تعالیٰ عنہما فرماتے ہیں کہ جس کے زخم پر کوئی پٹی بندھی ہو وہ وضو کرے اور پٹی پر مسح کرے اور پٹی کے ارد گرد پانی استعمال کرے۔ (سنن کبریٰ جلد ۱ صفحہ ۲۲۹)

حضرت ابو امامہ رضی اللہ تعالیٰ عنہ سے مروی ہے کہ معمر کہ احد میں ابن قمیہ نے آپ ﷺ کو تیر مارا تو میں نے آپ ﷺ کو دیکھا کہ وضو فرماتے ہوئے پٹی پر مسح فرما رہے تھے۔ (مجمع الزوائد جلد ۱ صفحہ ۲۶۴)

### پانی نہ ملنے پر کب تیمم کرے

حضرت عطا فرماتے ہیں کہ جب تم سفر میں نہ ہو (یہ کوئی ضروری نہیں خواہ کہیں ہو) اور نماز کا وقت آجائے، اور تمہارے پاس وقت ہو تو پانی کا انتظار کرو، پھر اگر نماز کے فوت ہو جانے کا اندیشہ ہو (وقت گزر کر قضا ہو جانے کا) تو تیمم کر کے نماز پڑھ لے۔ (ابن ابی شیبہ صفحہ ۱۶۰)

حضرت علی رضی اللہ تعالیٰ عنہ کا قول ہے، پانی نہ ملے تو تیمم کو آخر وقت تک مؤخر کرے۔

(ابن عبدالرزاق صفحہ ۲۳۴)

**فَائِدَہ:** حارث نے حضرت علی کرم اللہ وجہہ سے نقل کیا ہے کہ پانی کو تلاش کرو، یہاں تک کہ آخر وقت ہو جائے (اور نماز کے قضا ہونے کا گمان ہونے لگے) تو تیمم کرو اور نماز پڑھ لو۔ (سنن کبریٰ صفحہ ۲۳۳)

**فَائِدَہ:** اس سے معلوم ہوا کہ ایسے مقام پر ہو جہاں پانی کے ملنے اور دستیاب ہونے کی امید ہو تو شروع وقت ہی میں پانی نہ ملنے کی صورت میں تیمم کر کے نماز نہ پڑھے بلکہ نماز کے آخر وقت سے قبل انتظار کرے مل جائے تو ٹھیک ورنہ تیمم کر کے نماز پڑھ لے، نماز کو پانی کے لئے قضا نہ کرے۔ ابن نجیم نے بحر الرائق میں ذکر کیا ہے کہ اگر امید پانی کی نہ ہو تو وقت مستحب میں پڑھ لیا جائے ورنہ آخر وقت تک یعنی اس سے قبل تک انتظار کرے۔

(بحر الرائق جلد ۱ صفحہ ۱۶۳، الشامی صفحہ ۲۳۹)

### پانی کم ہو یا ضرورت سے زائد نہ ہو تو تیمم کی اجازت ہے

زاہدان نے حضرت علی کرم اللہ وجہہ سے نقل کیا ہے کہ کوئی شخص جب صحراء میں (دوران سفر) جنبی ہو جائے اور اس کے پاس تھوڑا پانی ہو تو وہ اپنی ضرورت کے لئے رکھے اور مٹی سے تیمم کرے۔ (ابن ابی شیبہ صفحہ ۱۰۵)

سعید بن جبیر نے حضرت ابن عباس رضی اللہ تعالیٰ عنہما سے نقل کیا ہے کہ جب تم سفر کی حالت میں جنبی ہو جاؤ یا بے وضو ہو جاؤ اور خوف کرو کہ میں اگر وضو کروں گا تو پیاس سے مر جاؤں گا تو مت وضو کرو۔ (اور نہ غسل کرو)



جب پانی کم ہو) اپنے لئے روک کر رکھو اور تیمم کرو۔ (سنن کبریٰ جلد ۱ صفحہ ۲۳۴)

### پانی مریض کو نقصان دے تو تیمم کی اجازت

حضرت ابن عباس رَضِيَ اللہُ تَعَالٰی عَنْہُمَا سے مرفوعاً روایت ہے کہ ”ان کنتم مرضی او علی سفر“ کی تفسیر یہ ہے کہ آدمی کو جب زخم ہو جائے (مثلاً) جہاد کے موقع پر یا کٹے جلنے سے زخم ہو جائے یا چیچک نکل آئے اور غسل سے ہلاکت کا خوف کرتا ہو تو اس کے لئے تیمم جائز ہے۔ (سنن کبریٰ صفحہ ۲۳۴)

حضرت مجاہد کہتے ہیں کہ چیچک اور اسی جیسے مریض (سخت بخار ہو اور ٹھنڈے پانی سے وضو نقصان دیتا ہو) کو اجازت ہے کہ وضو نہ کرے تیمم کرے، پھر یہ آیت تلاوت کی ”ان کنتم مرضی او علی سفر“

(مصنف ابن عبدالرزاق صفحہ ۲۲۲)

سعید ابن جبیر نے حضرت ابن عباس رَضِيَ اللہُ تَعَالٰی عَنْہُمَا سے نقل کیا ہے جب کہ شدید مریض ہو پانی وضو اور غسل میں نقصان دیتا ہو اسے اجازت ہے کہ وضو نہ کرے مٹی سے تیمم کرے۔ (ابن عبدالرزاق جلد ۱ صفحہ ۲۲۴)

سعید بن جبیر اور مجاہد کہتے ہیں کہ مریض کو اگر جنابت پیش آ جائے اور وہ (غسل کرنے میں) اپنے اوپر ہلاکت کا خوف کرے تو وہ مسافر کی طرح ہے جو پانی نہ پائے وہ تیمم کرے۔ (السعایہ صفحہ ۴۸۳، ابن ابی شیبہ)

فائدہ: مثلاً شدید بخار ہو، یا پورے جسم پر زخم ہو تو ایسی صورت میں تیمم کی اجازت ہے مزید اس کے لئے مسائل کتب فقہ میں دیکھے جاسکتے ہیں یا کسی جید عالم سے معلوم کیا جاسکتا ہے محض سستی یا معمولی تکلیف سے بچنے کے لئے تیمم کی اجازت نہ ہوگی بعض صاحب فراش مریض کو دیکھا گیا ہے کہ وضو کرنے میں پریشان اور دقت کی وجہ سے تیمم کر لیتے ہیں سو یہ درست نہیں۔ اہل علم سے رجوع کرنے کے بعد عمل کرنا چاہئے۔





# غسل کے سلسلے میں آپ ﷺ کے پاکیزہ اسوہ و تعلیمات کا بیان

غسل کرتے وقت اولاً وضو کرنا مسنون ہے

حضرت عائشہ رَضِيَ اللہُ تَعَالٰی عَنْہَا فرماتی ہیں کہ آپ ﷺ جب غسل جنابت فرماتے تو اولاً اپنے دونوں ہاتھوں کو دھوتے۔ پھر نماز کی طرح وضو فرماتے۔ (بخاری صفحہ ۳۹)

حضرت میمونہ رَضِيَ اللہُ تَعَالٰی عَنْہَا سے مروی ہے کہ آپ ﷺ (جب وضو فرماتے نماز کی طرح وضو فرماتے۔ ہاں پیروں کو نہ دھوتے۔) (بخاری صفحہ ۳۹)

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ (غسل کے موقعہ پر اولاً) نماز کی طرح وضو فرماتے، پھر اپنے بدن پر تین مرتبہ پانی بہاتے۔ (ابوداؤد صفحہ ۳۲)

فائدہ: غسل کی ابتداء میں ہاتھ دھونے کے بعد وضو کرنا مسنون ہے۔ بعض روایتوں میں جیسا کہ ابوداؤد عن ہشام بن عروہ عن عائشہ کی روایت میں ہے کہ جنابت کی حالت میں اولاً بدن پر لگی نجاست کو دھوتے، پھر وضو فرماتے۔ اور بخاری کی روایت میں ہے کہ اس وضو غسل میں آپ پیروں کو بعد میں دھوتے۔ یعنی غسل کے آخر میں۔ چونکہ غسل کے موقعہ پر پانی جمع ہو جاتا تھا۔

علامہ عینی نے اس کی شرح میں لکھا ہے کہ غسل کی جگہ پر پانی جمع ہو جاتا ہو تو پیروں کو بعد میں دھوئے ورنہ تو شروع ہی میں وضو کے ساتھ دھو ڈالے۔

علامہ عینی نے متعدد احادیث کو سامنے رکھتے ہوئے یہ ترتیب بیان کیا ہے غسل کے وقت اولاً دونوں ہاتھوں کو دھوتے۔ پھر جنابت کی حالت کے غسل میں مخصوص مقام کو دھوتے، ہاتھ مٹی سے رگڑ کر دھوتے، (کہ اس عہد میں صابون رائج نہ تھا اب مٹی کی جگہ صابون یا پاؤڈر استعمال کرے تاکہ ہاتھ کی نجاست سے برتن ناپاک نہ ہو) پھر وضو فرماتے۔ پھر بدن پر پانی بہاتے۔ (عمدة القاری جلد ۳ صفحہ ۱۹۴)

امام بخاری نے باب الوضوء قبل الغسل قائم کر کے اس طریقہ غسل کے مسنون، و مستحب ہونے کو بیان کیا

ہے اس لئے پانی بہانے سے قبل وضو کا کرنا مستحب ہے۔

ابن عبد البر مالکی نے اس کے مستحب ہونے پر اجماع نقل کیا ہے۔ (۱۱۱۱ ستذکار جلد ۳ صفحہ ۶۰)

### غسل جنابت میں کلی کرنا اور ناک میں پانی ڈالنا

حضرت ام المؤمنین میمونہ رَضِیَ اللہُ تَعَالٰی عَنْہَا کی روایت ہے کہ آپ ﷺ نے (غسل میں) کلی کیا ناک میں

پانی ڈالا، چہرہ دھویا، اور اپنے ہاتھوں کو دھویا پھر سر پر اور پورے بدن پر پانی بہایا۔ (ابوداؤد صفحہ ۳۲)

حضرت عائشہ رَضِیَ اللہُ تَعَالٰی عَنْہَا فرماتی ہیں کہ (غسل میں) آپ ﷺ نماز کی طرح وضو فرماتے (اور وضو

میں کلی کرنا ناک میں پانی ڈالنا بھی ہے) پھر اپنے بدن پر تین مرتبہ بہاتے۔ اور ہم لوگ (ازواج مطہرات)

چوٹیوں کی وجہ سے پانچ مرتبہ پانی بہاتے۔ (ابوداؤد صفحہ ۳۲، دارقطنی صفحہ ۱۱۴)

فائدہ: آپ ﷺ کی عادت طیبہ تھی کہ غسل میں وضو فرماتے، اور ظاہر ہے کہ وضو میں کلی اور ناک میں پانی

ڈالا جاتا ہے محمد بن سیرین سے مرسل روایت ہے کہ آپ ﷺ نے غسل جنابت میں تین مرتبہ سنت ناک میں

پانی ڈالنا فرمایا ہے۔ (ابن ابی شیبہ صفحہ ۶۷)

خالد بن الحذاء نے ابن سیرین کے واسطے سے نبی پاک ﷺ کا یہ قول نقل کیا ہے کہ آپ ﷺ نے

حکم دیا ہے کہ جنابت کے غسل میں تین مرتبہ ناک میں پانی ڈالا جائے۔ (دارقطنی صفحہ ۱۱۵)

حضرت ابن عمر رَضِیَ اللہُ تَعَالٰی عَنْہُمَا سے مروی ہے کہ جب غسل کرو تو تین مرتبہ کلی کرو یہ ابلغ ہے۔

(ابن ابی شیبہ صفحہ ۶۷)

حضرت عائشہ رَضِیَ اللہُ تَعَالٰی عَنْہَا فرماتی ہیں آپ ﷺ جب غسل جنابت فرماتے تو تین مرتبہ کلی تین مرتبہ

ناک میں پانی ڈالتے۔ (ابن ابی شیبہ صفحہ ۶۸)

حضرت ابن عباس رَضِیَ اللہُ تَعَالٰی عَنْہُمَا سے پوچھا گیا کہ جب جنبی غسل کرے اور کلی اور ناک میں پانی ڈالنا

بھول جائے تو پھر دوبارہ وضو کرتے ہوئے کلی کرے۔ ناک میں پانی ڈالے۔ حضرت ابن عباس کی ایک روایت

میں ہے کہ جنبی (غسل میں کلی کرنا اور ناک میں پانی ڈالنا بھول جائے تو) کلی کرے ناک میں پانی ڈالے اور نماز

دوبارہ پڑھے۔ (ابن ابی شیبہ صفحہ ۱۹۶، دارقطنی صفحہ ۱۱۵)

فائدہ: ان روایتوں سے معلوم ہوا کہ غسل جنابت میں کلی کرنا، ناک میں پانی ڈالنا غسل کے فرائض میں سے

ہے۔ اگر روزہ نہ ہو تو پانی ڈالنے میں مبالغہ کرے۔ اسی وجہ سے احناف کے یہاں غسل واجب میں تین فرائض

ہیں منہ میں پانی ڈالنا، ناک میں پانی ڈالنا اور تمام بدن پر ایک بار پانی بہنا کہ بال برابر بھی جگہ باقی نہ رہے۔

(فتح القدیر)

## غسل جنابت میں اہتمام سے ناک میں پانی ڈالنے صاف کرنے کی فضیلت

حضرت انس رَضِيَ اللہُ تَعَالٰی عَنْہُ سے مرزی ہے کہ آپ صَلَّی اللہُ عَلَیْہِ وَاٰلِہٖ وَسَلَّم نے مجھ سے فرمایا اے میرے پیارے بیٹے وضو کو اہتمام کے ساتھ کامل طور پر ادا کیا کرو تمہارے محافظ فرشتے (کرانا کاتبین اور کوئی محافظ) تم سے محبت کریں گے اور تمہاری عمر میں اس سے برکت ہوگی اے انس غسل جنابت میں ناک کے پانی ڈالنے اور صفائی میں اہتمام کرو تو تم اپنے غسل خانہ سے اس حال میں نکلو گے کہ تم پر کوئی گناہ اور خطانہ ہوگا۔ معاف ہو گئے ہوں گے۔

(مطالب عالیہ جلد ۱ صفحہ ۲۷)

فائدہ: وضو اور غسل دونوں میں ناک صاف کرنے کا حکم ہے، وجہ اس کی یہ ہے کہ ناک کے اندر شیطان رات گزرتا ہے چنانچہ صحیح بخاری میں حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ صَلَّی اللہُ عَلَیْہِ وَاٰلِہٖ وَسَلَّم نے فرمایا جب تم نیند سے بیدار ہو تو وضو کرو، اور تین مرتبہ ناک میں پانی ڈال کر صاف کرو اس لئے کہ شیطان ناک کے اندر رات گزرتا ہے۔ (بخاری صفحہ ۳۶۵)

علامہ طاہر پٹنی نے ذکر کیا ہے کہ وہ اس طرح قلب تک پہنچ جاتا ہے (یعنی دل پر شیطانی اثرات ڈالنے میں اسے آسانی ہوتی ہے)۔ (حاشیہ بخاری جلد ۱ صفحہ ۳۵)

علامہ عینی نے بیان کیا ہے کہ ناک میں پانی ڈالنا اور صاف کرنا شیطانی اثرات کو دور کرنے کے لئے ہے۔

۱ (عمدة القاری)

آپ صَلَّی اللہُ عَلَیْہِ وَاٰلِہٖ وَسَلَّم غسل فرماتے تو ناک میں پانی ڈالتے اور صاف فرماتے، چنانچہ حضرت میمونہ رَضِيَ اللہُ تَعَالٰی عَنْہَا کی روایت میں ہے میں نے غسل جنابت کے لئے پانی رکھا تو آپ نے بائیں سے دائیں ہاتھ پر پانی ڈال کر دھویا ہتھیلی کو تین مرتبہ دھویا پھر مقام قصص پر پانی ڈالا اور دھویا پھر ہاتھ کو زمین پر رگڑ کر صاف کیا پھر کلی کی ناک میں پانی ڈالا چہرہ اور ہاتھ بازو دھویا پھر پورے بدن پر پانی بہایا، پھر ہٹ کر پیر دھویا۔

(سنن کبریٰ جلد ۱ صفحہ ۱۷۷، ابوداؤد صفحہ ۳۲)

احناف کے نزدیک غسل میں کلی کرنا ناک میں پانی ڈالنا فرائض غسل میں سے ہے۔ (فتح القدیر، کبیری صفحہ ۴۶)

## غسل کے شروع میں بسم اللہ سے جناتوں سے پردہ ہو جاتا ہے

حضرت انس رَضِيَ اللہُ تَعَالٰی عَنْہُ سے مروی ہے کہ آپ صَلَّی اللہُ عَلَیْہِ وَاٰلِہٖ وَسَلَّم نے فرمایا: جناتوں کی نگاہ اور انسانوں کے ستر عورت کے درمیان اس وقت پردہ ہو جاتا ہے جب وہ کپڑے اتارتے وقت بسم اللہ پڑھتا ہے۔

(طبرانی اوسط کنز العمال جلد ۹ صفحہ ۱۳۸۴)



## آپ ﷺ کس طرح غسل فرماتے تھے

حضرت عائشہ ام المؤمنین رَضِيَ اللہُ تَعَالٰی عَنْہَا کی روایت میں ہے کہ آپ ﷺ جب غسل جنابت فرماتے تو اولاً اپنے دونوں ہاتھوں کو دھوتے پھر نماز کی طرح وضو فرماتے پھر ہاتھ میں پانی لے کر بالوں کی جڑوں کا خلال فرماتے پھر تین مرتبہ سر پر پانی بہاتے پھر پورے جسم پر پانی بہاتے۔

(نسائی صفحہ ۴۸، بخاری صفحہ ۳۹، موطا امام مالک، استد کار جلد ۳ صفحہ ۵۸)

حضرت میمونہ رَضِيَ اللہُ تَعَالٰی عَنْہَا فرماتی ہیں کہ میں غسل جنابت کے لئے پانی آپ کے پاس رکھ دیتی آپ ﷺ اولاً ہتھیلی کو دو یا تین مرتبہ دھوتے پھر دائیں ہاتھ سے پانی بہا کر بائیں ہاتھ سے مقام مخصوص کو دھوتے اچھی طرح رگڑ رگڑ کر دھوتے پھر نماز کی طرح وضو فرماتے پھر تین مرتبہ سر پر پانی ڈالتے دونوں ہاتھوں سے سر ملتے (اچھی طرح بالوں میں پانی پہنچاتے پھر تمام جسم پر پانی بہاتے) پھر غسل کی جگہ سے ہٹ کر پیر دھوتے۔

(نسائی صفحہ ۵۰، بخاری صفحہ ۴۰)

حضرت میمونہ رَضِيَ اللہُ تَعَالٰی عَنْہَا فرماتی ہیں کہ میں آپ ﷺ کے لئے غسل کا پانی رکھ دیتی آپ (اولاً) اپنے دونوں ہاتھوں کو دھوتے دو یا تین مرتبہ۔ پھر دائیں ہاتھ سے بائیں ہاتھ پر پانی ڈالتے اور مقام مخصوص کو دھوتے پھر (بائیں) ہاتھ زمین پر رگڑ کر دھوتے پھر منہ میں ڈال کر کلی کرتے۔ ناک میں پانی ڈالتے چہرہ اور ہاتھ دھوتے پھر سر کو تین مرتبہ دھوتے پھر پورے بدن پر پانی بہاتے پھر غسل کے مقام سے ہٹ کر پیر دھوتے۔

(بخاری جلد ۱ صفحہ ۴۰)

**فائدہ ۵:** بکثرت صحابہ کرام نے آپ ﷺ کے غسل کے طریقہ اور کیفیت کو معمولی فرق سے بیان کیا ہے جس کا خلاصہ یہ ہے کہ غسل میں اولاً آپ اپنے دونوں ہاتھوں کو دھوتے پھر بائیں ہاتھ سے پانی ڈال کر بائیں ہاتھ سے مقام مخصوص کو رگڑ کر دھوتے۔ پھر بائیں ہاتھ کو مٹی سے مل کر دھوتے پھر نماز کی طرح وضو فرماتے پھر تین مرتبہ سر پر پانی ڈالتے اور بالوں کی جڑوں میں اہتمام سے پانی پہنچاتے اور بالوں کی جڑوں کا خلال کرتے۔ اولاً سر کے دائیں طرف پانی ڈالتے پھر بائیں طرف پھر پیچ سر میں پانی ڈالتے پھر پورے بدن پر پانی بہاتے پھر غسل کی جگہ سے ہٹ کر پیر دھوتے یہ ہے سنت طریقہ غسل کا۔

**غسل میں کم از کم تین مرتبہ پانی ڈالنا پورے بدن پر مسنون ہے**

حضرت جابر رَضِيَ اللہُ تَعَالٰی عَنْہُ سے مروی ہے کہ آپ ﷺ (غسل کے موقع پر) تین مرتبہ پانی بہاتے۔

(بخاری صفحہ ۳۹)



حضرت جبیر بن مطعم رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا میں اپنے سر پر تین مرتبہ پانی انڈیلتا ہوں۔ (بخاری جلد ۱ صفحہ ۲۳۹)

حضرت جابر رَضِيَ اللہُ تَعَالٰی عَنْہُ سے مروی ہے کہ ہم نے آپ ﷺ سے پوچھا! ہم لوگ ٹھنڈے علاقے میں رہتے ہیں غسل جنابت کس طرح کریں گے آپ نے فرمایا بہر حال ہم تو اپنے سر پہ ۳ مرتبہ پانی بہاتے ہیں۔

(سنن کبریٰ صفحہ ۱۷۶، ابن ماجہ صفحہ ۴۳، ترمذی)

فائدہ: آپ ﷺ کی عادت طیبہ تھی آپ غسل میں سر پر اور تمام بدن پر پانی کم از کم خواہ کتنا ہی جاڑا کیوں نہ ہو تین مرتبہ پانی بہاتے۔ علامہ عینی نے شرح بخاری میں لکھا ہے کہ مسنون غسل یہ ہے کہ پانی ۳ مرتبہ بہائے اور اس پر علماء کا اتفاق ہے لہذا تین مرتبہ سر پر اسی طرح پورے بدن پر مستحب ہے۔ (جلد ۳ صفحہ ۲۰۱)

### غسل میں پورے بدن پر ایک مرتبہ پانی بہانا

حضرت میمونہ رَضِيَ اللہُ تَعَالٰی عَنْہَا (غسل کی کیفیت بیان کرتی ہوئی فرماتی ہیں کہ) میں نے آپ ﷺ کے لئے غسل کا پانی رکھا آپ ﷺ نے دونوں ہاتھوں کو دو یا تین مرتبہ دھویا، پھر بائیں ہاتھ پر پانی ڈال کر مقام مخصوص دھویا پھر مٹی سے ہاتھ رگڑ کر دھویا کلی کیا ناک میں پانی ڈالا چہرے ہاتھ کو دھویا پھر اپنے بدن پر پانی بہایا پھر جگہ سے ہٹ کر پیر مبارک دھویا۔ (بخاری صفحہ ۴۱)

فائدہ: اس حدیث پاک میں بدن پر صرف پانی بہانے کا ذکر ہے حافظ ابن حجر نے ذکر کیا ہے کہ اس سے کم از کم ایک مرتبہ ثابت ہو رہا ہے۔ (جلد ۱ صفحہ ۳۶)

امام بخاری رَضِيَ اللہُ تَعَالٰی عَنْہُ نے صحیح بخاری میں ”باب الغسل مرة واحدة“ قائم کر کے اس حدیث کو پیش کیا ہے جس کا مطلب یہ ہے کہ پورے بدن پر ایک مرتبہ بھی پھر اچھی طرح پانی بہا کر غسل کیا جاسکتا ہے مثلاً سخت سردی ہے یا مرض کی وجہ سے پانی کچھ نقصان دہ ہے یا پانی ہی کم ہے یا وقت تنگ ہے بہت جلدی ہے تو ایسا کرنا درست ہے۔ علامہ عینی نے شرح بخاری میں لکھا ہے کہ غسل میں تعداد شرط نہیں ہے اصل یہ ہے کہ پورے بدن پر اچھی طرح پانی پہنچ جائے۔ (عمدة القاری جلد ۳ صفحہ ۲۰۳)

### غسل میں دائیں رخ کو پہلے دھونا مسنون ہے

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ اپنے ہاتھوں سے تین مرتبہ سر میں پانی ڈالتے پھر دائیں جانب پانی ہاتھوں سے ڈالتے پھر بائیں جانب پانی ڈالتے پھر بیچ سر میں۔ (بخاری صفحہ ۴۰)

فائدہ: مطلب یہ ہے کہ آپ ﷺ وضو اور غسل میں دائیں رخ کو اولاً اختیار فرماتے چنانچہ حافظ نے فتح

الباری میں اس کی شرح میں لکھا ہے کہ آپ ﷺ سر کے دائیں کو پہلے دھوتے۔ (صفحہ ۳۸۵)  
حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ برتن ہاتھ میں لے کر اولاً دائیں سر پر پانی ڈالتے پھر بائیں سر پر۔ (ابن ابی خزیمہ جلد ۱ صفحہ ۱۲۲، سنن کبریٰ صفحہ ۱۸۴، بخاری صفحہ ۱۱)

ایک روایت میں ہے کہ پہلے دائیں سر پھر بائیں سر پھر بیچ سر میں ڈالتے۔ (سنن کبریٰ صفحہ ۱۸۴)  
فائدہ: ان روایتوں سے معلوم ہوا کہ غسل میں اولاً دائیں رخ پھر بائیں رخ پر پانی بہاتے علامہ عینی نے اسے مستحب قرار دیا ہے۔ (صفحہ ۲۰۴)

اسی طرح کوئی میل کچیل کو دور کرنے والی شیء یا خوشبو کا استعمال کرے تو اولاً دائیں جانب پھر بائیں جانب لگائے، چنانچہ امام بخاری نے ”الباب من بدء بالحلاب او الطيب عند الغسل“ سے اسی کی طرف اشارہ کیا ہے اس سے یہ بھی معلوم ہوا کہ میل کچیل دور کرنے کے لئے کسی خوشبودار صابن کا استعمال بھی بہتر اور اولیٰ ہے تاکہ نظافت کے ساتھ خوشبو کا بھی استعمال ہو جائے۔

مسروق کے واسطے سے حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ کو دایاں رخ اولاً پسند تھا، سر جھاڑنے میں، جوتا پہننے میں اور غسل اور وضو کرنے میں۔ (صحیح ابن خزیمہ صفحہ ۱۲۲)

محدث ابن خزیمہ نے ”استحباب بدا الغسل بافاضة الماء على الميامن“ قائم کر کے اسی کی وضاحت کی ہے کہ غسل میں دائیں حصہ کو اول دھونا مسنون ہے۔ اور یہ آپ ﷺ کی عادت طیبہ تھی۔

### مقام غسل میں پانی جمع ہو جائے تو پیر بعد میں دھوئے

حضرت میمونہ رَضِيَ اللہُ تَعَالٰی عَنْہَا کی روایت میں ہے کہ آپ ﷺ (مقام غسل سے) ہٹے اور اپنے دونوں پیروں کو دھویا۔

حضرت ابن عباس رَضِيَ اللہُ تَعَالٰی عَنْہُمَا کی ایک روایت میں ہے کہ جب غسل سے فارغ ہوئے تو اپنے دونوں پیروں کو دھویا۔ (بخاری صفحہ ۴۰، ابن ماجہ صفحہ ۴۳، سنن کبریٰ صفحہ ۱۷۴)

حضرت عائشہ رَضِيَ اللہُ تَعَالٰی عَنْہَا کی روایت میں ہے کہ آپ ﷺ جب غسل سے فارغ ہوئے تو دونوں پیروں کو دھویا۔ (سنن کبریٰ صفحہ ۱۷۴)

حضرت حسن بصری فرماتے ہیں کہ غسل سے جب فارغ ہو جائے تو پیروں کو دھوئے۔

(ابن عبدالرزاق جلد ۱ صفحہ ۲۶۲)

حضرت عائشہ رَضِيَ اللہُ تَعَالٰی عَنْہَا کی روایت میں ہے کہ آپ ﷺ غسل میں اولاً اپنے ہاتھوں کو دھوتے پھر نماز کی طرح وضو فرماتے (یعنی پیروں کو بھی دھوتے)۔ (ابن عبدالرزاق صفحہ ۲۶۰)

حضرت عثمان غنی رضی اللہ تعالیٰ عنہ جب غسل فرماتے تو جب مقام غسل سے الگ ہوتے تو پیروں کو دھوتے۔

(کنز صفحہ ۵۴۶)

فائدہ: علامہ عینی نے بیان کیا ہے کہ پانی اگر غسل کے مقام پر جمع ہو جائے تو پیروں کو آخر میں دھوئے۔

(عمدة القاری جلد ۳ صلیح ۱۹۳)

ہدایہ اور فتح القدیر میں بھی ہے کہ اس مکان سے ہٹ کر پیر دھوئے۔ (فتح القدیر صفحہ ۵۸)

کبریٰ میں ہے کہ غسل کے مقام پر پانی جمع ہو جاتا ہو تو پیروں کو بعد میں دھوئے۔ لہذا اگر کسی اونچے پتھر پر یا ایسے مقام جہاں پانی نہ جمع ہو جیسے آج کلن کے غسل خانے تو پھر پیر کو وضو ہی کے وقت دھونا مستحب ہے موخر نہ کیا جائے۔ (کبریٰ صفحہ ۵۰)

شرح احیاء میں ہے کہ اگر وضو کے وقت پیر کو دھولیا تو پھر غسل کے آخر میں دھونے کی ضرورت نہیں۔

(اتحاف صفحہ ۳۷۹)

حافظ نے تلخیص میں بیان کیا ہے کہ حضرت عائشہ رضی اللہ تعالیٰ عنہا کی روایت سے معلوم ہوتا ہے کہ آپ صلی اللہ علیہ وسلم غسل میں پیروں کو وضو ہی کے وقت دھو لیتے تھے (صفحہ ۱۵۱) اسی وجہ سے حضرت عائشہ رضی اللہ تعالیٰ عنہا کی روایت میں غسل سے فراغت پر پیر دھونے کا ذکر نہیں ہے اور حضرت میمونہ رضی اللہ تعالیٰ عنہا کی روایت میں اس کا ذکر ہے دونوں روایتوں کے درمیان تطبیق دیتے ہوئے یہ کہا جاسکتا ہے کہ حضرت عائشہ رضی اللہ تعالیٰ عنہا کی روایت میں غسل کی جگہ پانی جمع نہ ہوگا اور حضرت میمونہ رضی اللہ تعالیٰ عنہا کی روایت میں غسل کے مقام پر پانی جمع ہوگا اس لئے آپ صلی اللہ علیہ وسلم نے پیر بعد میں دھویا۔

آپ صلی اللہ علیہ وسلم کس مقدار پانی سے وضو اور غسل فرماتے

حضرت سفینہ رضی اللہ تعالیٰ عنہ سے مروی ہے کہ آپ صلی اللہ علیہ وسلم ایک مد سے وضو اور ایک صاع سے غسل

فرماتے تھے۔ (ترمذی صفحہ ۱۰، بخاری صفحہ ۳۳)

حضرت انس رضی اللہ تعالیٰ عنہ سے مروی ہے کہ آپ صلی اللہ علیہ وسلم اس برتن سے وضو فرماتے تھے جس میں دو رطل

پانی آتا تھا اور ایک صاع (برابر پانی) سے غسل فرماتے تھے۔ (ابوداؤد جلد ۱ صفحہ ۱۰۰)

حضرت انس بن مالک رضی اللہ تعالیٰ عنہ کی ایک روایت میں ہے کہ آپ صلی اللہ علیہ وسلم ایک صاع پانچ مد تک سے

غسل فرماتے اور ایک مد سے وضو فرماتے۔ (سنن کبریٰ صفحہ ۱۹۴)

حضرت عائشہ رضی اللہ تعالیٰ عنہا کی ایک روایت میں ہے کہ میں اور آپ صلی اللہ علیہ وسلم ایک فرق سے غسل کرتے

اور فرق کی مقدار ابن عیینہ نے بیان کیا کہ تین صاع ہے۔ (سنن کبریٰ صفحہ ۱۹۴)



حضرت جابر رَضِیَ اللہُ تَعَالٰی عَنْہُ سے آپ صَلَّی اللہُ عَلَیْہِ وَاٰلِہٖ وَسَلَّم کے غسل کے بارے میں پوچھا گیا تو آپ نے جواب دیا ایک صاع سے اس پر ایک صاحب نے کہا ہم لوگوں کو کافی نہ ہوگا اس پر حضرت جابر رَضِیَ اللہُ تَعَالٰی عَنْہُ نے فرمایا جن کو تم سے زیادہ بال تھے ان کو کافی ہو جاتا تھا تو تم کو کافی کیوں نہ ہوگا۔ (سنن کبریٰ جلد ۱ صفحہ ۱۹۵)

ام عمارہ انصاریہ رَضِیَ اللہُ تَعَالٰی عَنْہَا کی روایت میں ہے کہ آپ صَلَّی اللہُ عَلَیْہِ وَاٰلِہٖ وَسَلَّم نے اس برتن سے وضو کیا جس میں دو تہائی مد پانی تھا۔ (صفحہ ۹۵)

فَإِنَّكَ لَا: ان روایتوں کا حاصل یہ ہے کہ آپ وضو اور غسل میں کم از کم مقدار پانی استعمال فرماتے تھے۔ اس سے کم میں کرنا بہتر نہیں چنانچہ امام بیہقی نے باب قائم کیا ہے کہ مستحب ہے کہ اس مقدار سے کم پانی وضو اور غسل میں اختیار نہ کرے۔ (جلد ۱ صفحہ ۱۹۵)

امام بخاری کا قول سبل السلام میں ہے کہ اہل علم نے ایک مد سے زائد وضو میں پانی کے استعمال کو مکروہ قرار دیا ہے۔ (سبل السلام صفحہ ۹۱، عمدہ صفحہ ۹۵)

امام ترمذی نے اس حدیث کی شرح میں بیان کیا کہ یہ مطلب نہیں کہ اس سے زائد پانی استعمال ہو تو ناجائز ہوگا اور اس سے کم ہو تو یہ درست نہیں بلکہ مقدار کفایت کا ذکر ہے۔ (ترمذی، عمدۃ القاری صفحہ ۹۶)

علامہ عینی نے شرح بخاری میں بیان کیا پانی کا کم یا زائد استعمال احوال اور لوگوں کے اعتبار سے بدلتا رہتا ہے۔ (جلد ۳ صفحہ ۹۶)

خیال رہے کہ ایک صاع چار مد کے برابر ہوتا ہے اور ایک صاع موجودہ دور کے وزن کے اعتبار سے تین کلو ۳۰۰ گرام کے قریب ہوتا ہے نصف صاع ایک کلو ۱۵۰ گرام کے قریب ہوتا ہے۔

### غسل جنابت میں تاخیر نہ کرے

حضرت ابن عباس رَضِیَ اللہُ تَعَالٰی عَنْہُمَا سے مروی ہے کہ آپ صَلَّی اللہُ عَلَیْہِ وَاٰلِہٖ وَسَلَّم نے فرمایا جنبی (جن کو غسل کرنا واجب ہو) کے پاس فرشتے نہیں حاضر ہوتے (یعنی رحمت کے) تا وقتیکہ غسل نہ کر لیں۔ (کنز العمال صفحہ ۳۷۸)

حضرت عمار بن یاسر رَضِیَ اللہُ تَعَالٰی عَنْہُ سے مروی ہے کہ کافر کے جنازہ میں فرشتے بھلائی کے لئے حاضر نہیں ہوتے، (بلکہ زد و کوب کے لئے) اور جنبی کے پاس فرشتے حاضر نہیں ہوتے تا وقتیکہ غسل نہ کر لے یا وضو نہ کر لے۔ (طبرانی، کنز العمال صفحہ ۳۹۹)

حضرت علی رَضِیَ اللہُ تَعَالٰی عَنْہُ کی روایت میں ہے کہ اس گھر میں فرشتے نہیں آتے جس میں کوئی ناپاک ہو۔

(ابوداؤد صفحہ ۳۰)

فَإِنَّكَ لَا: ناپاک اور جنابت کی حالت میں فرشتہ رحمت پاس نہیں آتے۔ اس لئے جنابت کے غسل کو جلد کر لینا



بہتر ہے اگر رات کے شروع یا وسط حصہ میں ناپاک ہو جائے تو غسل کرے یا وضو کر کے سو جائے اور آخر رات میں صبح صادق کے وقت غسل کرے۔ اس کی بھی گنجائش ہے۔ مگر صبح کو سورج نکلنے کے وقت یا سورج کے طلوع کے بعد اس قدر تاخیر سے نہانا ناجائز اور گناہ ہے۔ کہ تاخیر غسل کی وجہ سے فرض نماز قضا ہوگئی۔ اور نماز کا قضا ہونا گناہ کبیرہ ہے۔ علامہ عینی نے ذکر کیا ہے کہ فرشتہ رحمت ان گھروں میں (یا ان کے پاس سے بھاگتے ہیں) جو غسل میں تاخیر کے عادی ہوتے ہیں کہ نماز جاتی رہتی ہے یا سستی اور غفلت سے پڑے رہتے ہیں۔

(عمدة القاری صفحہ ۲۴۲)

ظاہر ہے اگر مطلقاً تاخیر سے یہ بات ہوتی تو آپ غسل کے قبل نہ سوتے اور آخر رات تک تاخیر نہ فرماتے۔

### غسل جنابت میں صبح صادق تک تاخیر کی گنجائش

حضرت علی رضی اللہ تعالیٰ عنہ سے مروی ہے کہ آپ ﷺ رات کے وقت جنبی ہو جاتے تو (کبھی ایسا بھی ہوتا کہ) غسل نہ فرماتے یہاں تک کہ صبح صادق ہو جاتی۔ (کنز العمال جلد ۹ صفحہ ۵۵۶)

حضرت عائشہ رضی اللہ تعالیٰ عنہا فرماتی ہیں کہ بسا اوقات آپ ﷺ غسل کئے بغیر سو جاتے، ہاں مگر وضو فرما لیتے۔ (کنز العمال جلد ۹ صفحہ ۵۶۴)

حضرت عمر رضی اللہ تعالیٰ عنہ نے آپ ﷺ سے پوچھا کہ کیا جنابت کی حالت میں سویا جاسکتا ہے آپ نے فرمایا ہاں، جب وضو کرے۔ (بخاری)

حضرت عائشہ رضی اللہ تعالیٰ عنہا کی روایت میں ہے کہ کبھی آپ شروع رات میں اور کبھی آخر رات میں غسل فرماتے۔ (کنز العمال جلد ۹ صفحہ ۵۶۴، ابوداؤد صفحہ ۲۹)

**فائدہ:** شروع رات یا وسط رات میں جنبی ہو جائے تو آخر رات تک غسل مؤخر کر سکتا ہے علامہ عینی نے لکھا ہے کہ اتنی تاخیر کرنا کہ کوئی نماز کا وقت نکل جائے ناجائز اور گناہ ہے۔ (عمدة القاری جلد ۳ صفحہ ۲۴۰)

### غسل میں عورتوں کو چوٹیوں کا کھولنا ضروری نہیں

حضرت ام سلمہ رضی اللہ تعالیٰ عنہا فرماتی ہیں کہ میں نے آپ ﷺ سے پوچھا کہ میرے سر کے بالوں کی چوٹیاں بہت سخت ہیں کیا غسل جنابت کے وقت ان کو کھولا کروں اس پر آپ ﷺ نے فرمایا (نہیں) یہ کافی ہے کہ اپنی ہتھیلیوں سے ان میں تین مرتبہ پانی پہنچا دو۔ (ترمذی صفحہ ۲۹، نسائی صفحہ ۴۸، مسلم، ابن خزیمہ صفحہ ۱۲۲)

حضرت عائشہ رضی اللہ تعالیٰ عنہا کو حضرت عبداللہ بن عمرو بن العاص کے متعلق یہ بات پہنچی کہ وہ عورتوں کو غسل جنابت کے موقع پر چوٹیوں کے کھولنے کو کہتے ہیں تو حضرت عائشہ نے (ان پر رد کرتے ہوئے) کہا وہ

عورتوں کو مشقت میں ڈالتے ہیں، کیوں نہیں وہ سر ہی منڈوانے کو کہہ دیتے ہیں۔

میں رسول پاک ﷺ کے ساتھ ایک ہی برتن کے پانی سے غسل کرتی تھیں (آپ نے چوٹیوں کو کھولنے کا حکم نہیں دیا) بس صرف تین ہتھیلی بھر پانی پہنچا دیتی تھی۔ (صحیح ابن خزیمہ صفحہ ۱۲۳، استاذ کار صفحہ ۷۷)

حضرت اسماء رضی اللہ تعالیٰ عنہا نے آپ ﷺ سے غسل جنابت کے متعلق پوچھا تو آپ ﷺ نے فرمایا پانی کو اپنے سر پر بہا لو اور سر کو رگڑ لو یہاں تک کہ پانی بالوں کی جڑوں میں پہنچ جائے۔ (ابن خزیمہ جلد ۱ صفحہ ۱۲۳)

حضرت ابو ہریرہ رضی اللہ تعالیٰ عنہ نے حضرت عائشہ رضی اللہ تعالیٰ عنہا سے پوچھا کہ کیا عورت غسل میں بالوں کی چوٹیاں کھولیں گی حضرت عائشہ رضی اللہ تعالیٰ عنہا نے تعجب کرتے ہوئے کہا صرف تین مرتبہ پانی بہا دینا کافی ہے۔

(داری صفحہ ۲۶۲، سعایہ صفحہ ۳۹۹)

حضرت ابراہیم نخعی نے کہا جب بالوں کی جڑیں اور اس کے اطراف بھیگ جائیں تو چوٹیاں نہیں کھولے گی۔

(داری جلد ۱ صفحہ ۲۶۲)

**فائدہ:** خیال رہے کہ مردوں کو اگر چوٹی ہو تو کھول کر پانی پہنچانا واجب ہے۔ (سعایہ صفحہ ۳۹۹)

مگر عورت کو چوٹیاں کھول کر پانی پہنچانا واجب نہیں بشرطیکہ بالوں کی جڑوں اور اطراف میں پانی اچھی طرح پہنچ جائے، اگر چوٹیاں سخت اور بالوں کی جڑوں تک بندھی اور گتھی ہوئی ہوں تو پھر کھولنا ضروری ہے تاکہ جڑوں میں اور اطراف میں پانی پہنچ جائے، عموماً اہل ہند کی چوٹیاں سخت اور بالوں کی جڑوں تک کس کر بندھی ہوئی ہوتی ہیں ایسی صورت میں پانی کا پہنچانا مشکل ہے لہذا کھول کر پانی پہنچانا لازم ہے۔ عورتیں چوٹیوں کی وجہ سے تین سے زائد پانچ مرتبہ تک دھو سکتی ہیں۔ (ابوداؤد صفحہ ۳۲)

**صبح کو غسل جنابت کیا ہوا جمعہ کے غسل کے لئے کافی ہوگا**

نافع نے حضرت عمر رضی اللہ تعالیٰ عنہ سے نقل کیا ہے کہ وہ جمعہ اور جنابت میں ایک غسل کرتے تھے۔

(سنن کبریٰ جلد ۱ صفحہ ۲۹۸، استاذ کار جلد ۳ صفحہ ۷۱)

**فائدہ:** مقصد یہ ہے کہ صبح کو جس نے غسل جنابت کیا ہو یا جمعہ سے قبل کسی بھی وقت جنبی ہو اور اس نے غسل کر لیا تو یہ غسل جمعہ کے لئے بھی کافی ہوگا یا جمعہ کا غسل جو مسنون ہے اسے الگ سے کرنا ہوگا، ابن عبدالبر المالکی نے حضرت ابن عمر کا اثر نقل کیا ہے کہ کافی ہوگا۔ یہی قول ابن عبدالبر المالکی نے شوافع، احناف لیث وغیرہ کا بیان کیا ہے۔ ابوبکر الاثرم نے حضرت امام احمد بن حنبل سے پوچھا کہ جس نے جمعہ کے دن جنابت کا غسل کیا اور اس کے ساتھ جمعہ کے غسل کی بھی نیت کر لی تو کیا یہ کافی ہوگا؟ امام صاحب نے جواب دیتے ہوئے فرمایا امید ہے کہ دونوں کیلئے کافی ہو جائے گا البتہ امام مالک رحمہ اللہ تعالیٰ کے نزدیک کافی نہ ہوگا۔ (الاستاذ کار جلد ۳ صفحہ ۷۱)

محدث بیہقی نے سنن کبریٰ میں باب قائم کیا ہے ”الاغتسال للجنابة والجمعة اذا نواهما معا“ اس سے یہ ثابت کرنا چاہتے ہیں کہ جمعہ کے لئے الگ سے غسل کرنے کی ضرورت نہیں خیال رہے کہ چونکہ ”انما الاعمال بالنیات“ ہے اگر جمعہ کے غسل کی نیت ہے تو ثواب پائے گا ورنہ غسل تو کافی ہو جائے گا چونکہ مقصد نظافت ہے وہ حاصل ہے اور نیت نہ ہونے کی وجہ سے ثواب غسل جمعہ نہ پائے گا۔

اگر جمعہ اور عید ایک دن جمع ہو جائے

شرح احیاء میں علامہ زبیدی نے لکھا ہے اگر جمعہ ہی کے دن عید ہو جائے تو جمعہ اور عید کے لئے الگ الگ غسل مسنون نہیں ایک ہی غسل سے دونوں دنوں کی غسل کی سنت ادا ہو جائے گی۔ (اتحاف السادة)

جنابت کی حالت اگر غسل سے قبل سونا چاہے تو

حضرت عائشہ رَضِيَ اللہُ تَعَالٰی عَنْہَا سے روایت ہے کہ آپ ﷺ جب جنابت کی حالت میں (غسل سے قبل) سونا چاہتے تھے تو مقام مخصوص کو دھو لیتے اور نماز کی طرح وضو فرماتے۔ (بخاری صفحہ ۴۳، طحاوی صفحہ ۲۵)

حضرت عمر رَضِيَ اللہُ تَعَالٰی عَنْہُ نے نبی پاک ﷺ سے پوچھا کہ ہم جنابت کی حالت میں (غسل سے قبل) سو سکتے ہیں۔ آپ نے فرمایا: ہاں جب وضو کر لو۔

(بخاری صفحہ ۴۳، طحاوی صفحہ ۷۶، دارمی جلد ۱ صفحہ ۱۹۳، نسائی صفحہ ۵۰، ابن ماجہ صفحہ ۴۳)

حضرت ابوسعید رَضِيَ اللہُ تَعَالٰی عَنْہُ سے پوچھا کہ وہ رات میں جنبی ہو جاتے ہیں تو کیا وہ (غسل سے قبل) سو سکتے ہیں۔ تو آپ ﷺ نے حکم دیا کہ وضو کر لیا کریں اور سو جایا کریں۔ (ابن ماجہ صفحہ ۴۳)

حضرت عبداللہ بن عمرو رَضِيَ اللہُ تَعَالٰی عَنْہُ سے مروی ہے کہ آپ ﷺ جب جنابت کی حالت میں سونے کا ارادہ فرماتے تو وضو فرما لیتے۔ (مجمع الزوائد جلد ۱ صفحہ ۲۷۹)

فَائِدَہ: جنابت کی حالت میں غسل سے قبل سونے تو مسنون یہ ہے کہ مقام مخصوص کو دھوئے اور وضو کرے اس طرح سنت کے مطابق سونا بہت سے فوائد کا باعث ہے۔

جنابت کی حالت میں اگر کھانا پینا چاہے تو

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ جنابت کی حالت میں کھاتے تو وضو فرما لیتے۔ (طحاوی صفحہ ۲۶، نسائی صفحہ ۵۰، ابن ماجہ صفحہ ۴۳، ابوداؤد صفحہ ۲۹)

حضرت جابر رَضِيَ اللہُ تَعَالٰی عَنْہُ نے کہا کہ آپ ﷺ سے پوچھا گیا کیا جنبی سو سکتا ہے؟ کھاپی سکتا ہے؟ آپ نے فرمایا ہاں! جب نماز کی طرح وضو کرے۔ (ابن ماجہ صفحہ ۴۳)

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ جب جنابت کی حالت میں کھانے کا ارادہ



فرماتے تو دونوں ہتھیلیوں کو دھو لیتے۔ (طحاوی جلد ۶ صفحہ ۷۶، نسائی جلد ۵ صفحہ ۵۰، ابن ماجہ صفحہ ۴۴)

**فَائِدَہ:** اس سے معلوم ہوا کہ جنابت کی حالت میں کھانا پینا درست ہے، اور یہ بھی معلوم ہوا کہ کھانے سے قبل کبھی آپ وضو فرماتے اور کبھی آپ صرف ہاتھ منہ اور کلی وغیرہ پر اکتفا فرما لیتے لہذا دونوں طریقہ مسنون ہے، حسب موقعہ سہولت جسے چاہے اختیار کرے بعض لوگ جنابت کی حالت میں کھانا پینا قبیح اور معیوب سمجھتے ہیں سو یہ درست نہیں ہاں طبعی کراہت اور ہے۔

**جنابت کی حالت میں بلا غسل کے گھر سے باہر نکلنا اور لوگوں سے ملنا جلنا**

حضرت ابو ہریرہ رضی اللہ تعالیٰ عنہ فرماتے ہیں کہ میں جنابت کی حالت میں تھا کہ نبی پاک صلی اللہ علیہ وسلم سے ملاقات مدینہ کے کسی راستے میں ہوئی میں پیچھے ہٹ گیا (جنبی ہونے کی وجہ سے، ملنے سے بھاگنے لگا) تو میں جلدی سے گیا اور غسل کر کے آیا تو مجھ سے پوچھا میں جنبی تھا تو مکروہ سمجھا کہ آپ سے مجلسی ہو اور میں ناپاک ہوں آپ نے فرمایا کہ سبحان اللہ مؤمن تھوڑی ناپاک ہوتا ہے۔ (بخاری جلد ۱ صفحہ ۴۲)

حضرت ابو ہریرہ رضی اللہ تعالیٰ عنہ فرماتے ہیں کہ نبی پاک صلی اللہ علیہ وسلم کی ان سے ملاقات ہوئی اور میں ناپاک تھا تو آپ نے فرمایا۔ مؤمن ناپاک نہیں ہوتا، جنابت سے بدن ناپاک نہیں ہوتا۔ (ترمذی جلد ۱ صفحہ ۳۲)

حضرت عبداللہ رضی اللہ تعالیٰ عنہ کہتے ہیں کہ میری ملاقات آپ صلی اللہ علیہ وسلم سے ہوئی تو میں جنابت کی حالت میں تھا، آپ میری طرف متوجہ ہوئے تو میں نے کہا میں ناپاک ہوں۔ آپ نے فرمایا: مؤمن ناپاک نہیں ہوتا۔

(نسائی صفحہ ۵۲)

**فَائِدَہ:** علامہ عینی رحمۃ اللہ تعالیٰ علیہ نے شرح بخاری میں اس حدیث ابو ہریرہ کی شرح میں بہت سے فوائد مستنبط کئے ہیں جن میں سے چند اہم فوائد یہ ہیں:

① مؤمن ناپاک نہیں رہتا جیسا کہ ابن عباس رضی اللہ تعالیٰ عنہما کی حدیث میں مسلمان ناپاک نہ زندہ رہنے کی حالت میں اور نہ موت کے بعد ناپاک ہوتا ہے (غسل کا حکم نفاذ یا تعبداً ہے)

② پسینہ، لعاب، آنسو، جھوٹا سب پاک ہے۔

③ اپنے بڑوں کا اکرام اور لحاظ کرنا۔

④ طالب علم کے لئے مستحب ہے صاف اور نظیف حالت میں اساتذہ اور مشائخ کے پاس جائیں، کپڑے

صاف ہوں، ناخن بڑے نہ ہوں، بدن و کپڑے پسینہ یا اور کسی وجہ سے بدبودار نہ ہو۔

⑤ غسل واجب میں تاخیر کی گنجائش، ہاں مگر اتنی تاخیر نہیں کہ نماز کا وقت جاتا رہے۔

⑥ حالت جنابت میں ضرورت سے باہر نکلنا۔



- ۷ جنبی کا بازار وغیرہ میں حسب ضرورت چلے جانا۔
  - ۸ جنبی یا کسی کے جسم پر نجاست ظاہری نہ ہو جسم پاک ہے۔
  - ۹ غلط اور نامناسب خیال اور ذہن کی فوراً اصلاح کرنا۔
  - ۱۰ اہل ایمان اور غرباء مساکین کا خیال رکھنا اور اس کے احوال اور خیریت کا متلاشی رہنا۔
  - ۱۱ تابع حضرات کا جدا ہونے کے وقت اجازت لینا اور اطلاع کرنا۔
- امام بخاری نے بیان کیا ہے کہ جنابت کی حالت میں پچھنا لگانا، ناخن کاٹنا سر منڈانا درست ہے۔

(بخاری، عمدہ القاری صفحہ ۲۴۰)

علامہ عینی نے بیان کیا ہے کہ صحابہ و تابعین کی ایک جماعت حضرت علی، حضرت عائشہ، حضرت ابن عمر، سعید ابن مسیب، مجاہد، ابن سیرین، زہری، ابراہیم نخعی، ابن عباس، عطا حسن رَضِيَ اللہُ تَعَالٰی عَنْہُمْ یہ حضرات جنابت کی حالت میں بلا وضو کئے باہر نہیں نکلتے تھے۔ (عمدہ صفحہ ۲۴۰)

### جنابت کی حالت میں سلام و مصافحہ کرنا

حضرت ابو ہریرہ رَضِيَ اللہُ تَعَالٰی عَنْہُ فرماتے ہیں کہ مدینہ کے راستوں میں سے کسی راستے میں نبی پاک ﷺ کی ان سے ملاقات ہوئی میں جنبی تھا تو میں چپکے سے نکل گیا اور غسل کیا پھر آیا، تو آپ نے پوچھا کہاں تھے ابو ہریرہ؟ تو میں نے کہا میں جنبی تھا اس لئے آپ کے ساتھ بیٹھنا پسند نہیں کیا۔ آپ نے فرمایا سبحان اللہ، مؤمن ناپاک نہیں ہوتا۔ (ابوداؤد صفحہ ۳۰، ابن ماجہ صفحہ ۴۰، ترمذی صفحہ ۳۲، بخاری صفحہ ۴۲)

حضرت حذیفہ کہتے ہیں کہ نبی پاک ﷺ کی ان سے ملاقات ہوئی آپ ان کی طرف (مصافحہ کرنے کے لئے) متوجہ ہوئے تو میں نے کہا میں ناپاک ہوں اس پر آپ نے فرمایا: مسلمان ناپاک نہیں ہوتا۔

(ابوداؤد صفحہ ۴۰)

فائدہ: حدیث مذکورہ کو امام ترمذی، امام ابوداؤد، اور امام ابن ماجہ نے ”باب مصافحۃ الجنب“ قائم کر کے بیان کیا ہے جس کا واضح مقصد یہ ہے کہ جنابت کی حالت میں سلام و مصافحہ جائز ہے۔ خیال رہے کہ جنبی کے لئے قرآن پاک پڑھنا، طواف کرنا، مسجد میں داخل ہونا یہ امور ناجائز ہیں باقی اس کے علاوہ تمام امور جائز ہیں۔

(معارف السنن جلد ۱ صفحہ ۴۰۰)

### جنابت کی حالت میں ذکر و استغفار، درود وغیرہ تلاوت کے علاوہ جائز ہے

حضرت عائشہ رَضِيَ اللہُ تَعَالٰی عَنْہَا فرماتی ہیں کہ رسول پاک ﷺ ہر آن ہر وقت خدا کا ذکر کرتے تھے۔

(بخاری صفحہ ۴۴، طحاوی صفحہ ۵۵، ابن خزیمہ صفحہ ۱۰۴)

حضرت علی رضی اللہ تعالیٰ عنہ سے مروی ہے کہ آپ ﷺ ہر حال میں قرآن پڑھتے رہتے تھے (باوضو اور بلا وضو) سوائے جنابت کی حالت کے۔ (نسائی صفحہ ۵۲، کشف الاستار جلد ۱ صفحہ ۱۶۳)

حضرت ابن عمر رضی اللہ تعالیٰ عنہما سے مروی ہے کہ آپ ﷺ نے فرمایا: جنبی اور حائضہ قرآن نہ پڑھے۔ (ابن ماجہ صفحہ ۴۴)

حضرت علی رضی اللہ تعالیٰ عنہ فرماتے ہیں جنابت کے علاوہ کسی حال میں آپ قرآن پڑھنے سے نہ رکتے تھے۔ (ابن خزیمہ صفحہ ۱۰۴، طحاوی صفحہ ۲۵)

فائدہ: اس سے معلوم ہوا کہ حالت جنابت میں تلاوت قرآن کے علاوہ تمام استغفار تسبیح و تحمید وغیرہ پڑھنا جائز ہے امام طحاوی شرح معانی الآثار میں لکھتے ہیں جنابت کی حالت میں تمام اذکار سوائے تلاوت قرآن کے جائز ہیں۔ (طحاوی صفحہ ۵۲)

علامہ عینی شرح بخاری میں لکھتے ہیں تمام تسبیح و تہلیل و تحمید، حالت جنابت و حیض میں درست ہے۔ (عمدة القاری جلد ۳ صفحہ ۲۷۳)

جنابت کی حالت میں بھی ذکر خدا سے خالی نہ رہے ایسے موقعہ پر بہتر ہے کہ استغفار کی کثرت کرتا رہے اور لاحول ولا قوۃ کا ذکر کرتا رہے۔

### روزانہ غسل کرنا

موسیٰ ابن طلحہ بیان کرتے ہیں کہ حضرت عثمان رضی اللہ تعالیٰ عنہ ہر دن ایک مرتبہ غسل فرماتے تھے۔ ابن عون نے محمد بن سیرین سے نقل کیا ہے کہ وہ ہر دن غسل کیا کرتے تھے ابن حضرت عثمان کے غلام کہتے ہیں کہ میں حضرت عثمان رضی اللہ تعالیٰ عنہ کے لئے غسل کا پانی رکھتا تھا۔ کوئی دن ایسا نہ گزرتا ہوگا کہ وہ غسل نہ فرماتے ہوں گے۔ (ابن ابی شیبہ جلد ۱ صفحہ ۱۹۹)

زاہدان نے حضرت علی رضی اللہ تعالیٰ عنہ سے غسل کے متعلق پوچھا تو انہوں نے کہا کہ چاہو تو ہر دن غسل کر لو۔ (کنز العمال جلد ۹ صفحہ ۵۷۱)

فائدہ: صفائی اور نظافت کے پیش نظر روزانہ صبح یا دن میں ایک مرتبہ نہانا مذموم و اسراف مزاج کی بات نہیں۔ بعض نظیف المزاج لوگ ذرا پسینہ، جس اور گرمی سے بدن میں پیدا ہونے والے اثرات کو برداشت نہیں کر پاتے ہیں۔ غسل سے ایک گونہ راحت ملتی ہے۔ اسی وجہ سے شدت گرما کی وجہ سے تبرید اور ٹھنڈک حاصل کرنے کے لئے ایک زائد مرتبہ بھی غسل کرنا درست ہے کہ حدود شرعی کے دائرے میں راحت کے اسباب مسوع نہیں۔

### گرم پانی سے غسل کرنا

حضرت اسلم جو حضرت عمر فاروق رضی اللہ تعالیٰ عنہ کے غلام اور خادم ہیں فرماتے ہیں کہ حضرت عمر

رَضِیَ اللہُ تَعَالٰی عَنْہُ کے لئے برتن میں پانی گرم کیا جاتا جس سے وہ غسل فرماتے۔

(سنن کبریٰ جلد ۱ صفحہ ۶، تلخیص الجیر جلد ۱ صفحہ ۳۲)

**فَإِنَّكَ لَا:** سردی یا کسی بھی وجہ سے گرم پانی سے وضو اور غسل کرنا مشروع ہے، اس میں کوئی کراہت قباحت نہیں ہے۔ مسند عبدالرزاق میں بسند صحیح ہے کہ گرم پانی سے غسل میں کوئی حرج نہیں ہے۔ (تلخیص الجیر)

**غسل جنابت میں اہتمام کہ ہر بال کے نیچے جنابت کا اثر رہتا ہے**

حضرت انس رَضِیَ اللہُ تَعَالٰی عَنْہُ سے نبی پاک ﷺ نے فرمایا اے میرے پیارے! جنابت کے غسل میں خوب مبالغہ کرو کہ ہر بال کے نیچے جنابت ناپاکی کا اثر رہتا ہے، حضرت انس رَضِیَ اللہُ تَعَالٰی عَنْہُ نے کہا اے اللہ کے رسول کس طرح غسل میں مبالغہ کروں، آپ ﷺ نے فرمایا: بالوں کی جڑوں کو خوب اچھی طرح بھگاؤ اور کھال تک پانی پہنچاؤ تم غسل خانہ سے نکلو گے اس حال میں تمہارے گناہ معاف ہو چکے ہوں گے۔

(کنز العمال جلد ۹ صفحہ ۵۴۹)

حضرت حسین رَضِیَ اللہُ تَعَالٰی عَنْہُ سے منقول ہے کہ آپ ﷺ نے فرمایا: ہر بال کے نیچے جنابت کا اثر ہے پس بالوں کو تر کرو اور کھال کو پانی اچھی طرح پہنچاؤ۔ (ابن عبدالرزاق صفحہ ۲۶۲)

حضرت ابو ہریرہ رَضِیَ اللہُ تَعَالٰی عَنْہُ سے روایت ہے کہ آپ ﷺ نے فرمایا ہر بال کی جڑ میں جنابت کا اثر ہوتا ہے اس لئے بالوں کو دھوؤ اور کھال تک پانی پہنچا کر صفائی حاصل کرو۔

(سنن کبریٰ جلد ۱ صفحہ ۲۵، ابوداؤد صفحہ ۳۳، ترمذی صفحہ ۲۰، ابن ماجہ صفحہ ۴۴)

**فَإِنَّكَ لَا:** جنابت اور ناپاکی کا اثر بالوں میں اور اس کی جڑوں میں سرایت کئے ہوتا ہے۔ کہ اس کی حرارت کے اثر سے نکلنے والی چیز کا اثر بالوں کی جڑ میں ہوتا ہے، اسی لئے اہتمام اور مبالغہ سے غسل کی تاکید ہے۔ اور مزید اس بات کی تاکید کی گئی ہے کہ بالوں اور اس کی جڑوں کو اچھی طرح دھوئے اور پانی کھال تک پہنچائے کہ بالوں کی کثرت سے کبھی کھالوں میں پانی نہیں پہنچتا ہے۔ اسی وجہ سے حضرت علی کرم اللہ وجہہ اپنے سر کے بال کو منڈوا دیتے تھے۔ تاکہ غسل جنابت میں بالوں کی وجہ سے نظافت میں کمی نہ ہو۔

(ابوداؤد صفحہ ۳۳، سنن کبریٰ صفحہ ۱۷۵، ابن ماجہ صفحہ ۴۴)

اسی وجہ سے آپ ﷺ نے ناخن کے لمبے ہونے پر بھی نکیر فرمائی ہے چنانچہ ابویوب رَضِیَ اللہُ تَعَالٰی عَنْہُ سے مروی ہے کہ ایک شخص آپ ﷺ کی خدمت میں آیا اور آسمان کی خبروں کے بارے میں کچھ معلوم کیا تو آپ ﷺ نے فرمایا تم میں سے بعض آسمان کی خبروں کو پوچھتے ہیں اور اپنے ناخنوں کو چھوڑے رکھتے ہیں۔ پرندوں کی طرح اس میں جنابت اور گندگی کا اثر رہتا ہے۔ (سنن کبریٰ جلد ۱ صفحہ ۱۷۵)



آپ ﷺ نے ناخن کے لمبے ہونے پر نکیر فرمائی۔ بعض لوگ کسی انگلی کے ناخن کو چھوڑ دیتے ہیں کاٹتے نہیں یہ درست نہیں۔ اس سے یہ بھی معلوم ہوا کہ آدمی کو ضروری امور میں لگنا چاہئے۔ غیر ضروری کی تحقیق میں نہ پڑے۔

### غسل میں نجاست دور کرنے کا مسنون طریقہ

حضرت میمونہ رَضِيَ اللہُ تَعَالٰی عَنْہَا فرماتی ہیں کہ میں نے پردہ کیا آپ ﷺ نے غسل جنابت کیا، پہلے اپنے دونوں ہاتھوں کو دھویا پھر دائیں ہاتھ سے بائیں ہاتھ پر پانی ڈالا اور مقام مخصوص کو دھویا پھر دیوار پر (جو مٹی تھی) یا مٹی پر ہاتھ رگڑ کر دھویا پھر نماز کی طرح وضو کیا مگر پیر نہیں دھویا پھر پانی بہایا پھر الگ ہٹ کر پیر دھویا۔

(ابن عبدالرزاق جلد ۱ صفحہ ۳۶۱)

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ جب غسل جنابت فرماتے تو پہلے دونوں ہاتھوں کو دھوتے پھر دائیں ہاتھ میں پانی لے کر بائیں ہاتھ پر گراتے اور مقام مخصوص دھوتے یہاں تک کہ صاف ہو جاتا۔ (مسند احمد صفحہ ۹۶، ابن ابی شیبہ جلد ۱ صفحہ ۶۳، ابن خزیمہ صفحہ ۱۲۱)

نافع نے حضرت عبداللہ بن عمر رَضِيَ اللہُ تَعَالٰی عَنْہُمَا کے غسل جنابت کا طریقہ بتایا ہے کہ (اولاً) وہ دونوں ہاتھوں پر پانی بہا کر دھوتے، پھر دائیں ہاتھ سے پانی ڈالتے ہوئے بائیں ہاتھ سے مقام مخصوص کو دھوتے۔ جب مقام مخصوص کو دھولیتے تو پھر بائیں ہاتھ کو دھوتے۔ (ابن عبدالرزاق جلد ۱ صفحہ ۲۵۹)

حضرت میمونہ رَضِيَ اللہُ تَعَالٰی عَنْہَا فرماتی ہیں کہ میں نے آپ ﷺ کے لئے غسل کا پانی رکھا اور پردہ کیا، آپ نے ایک مرتبہ یا دو مرتبہ ہاتھ کو دھویا، پھر دائیں ہاتھ سے پانی بائیں ہاتھ پر ڈالا اور مقام مخصوص کو دھویا۔

(بخاری صفحہ ۴۰)

فَائِدَہ: ان روایتوں سے معلوم ہوا کہ نجاست کے دھونے کا طریقہ خواہ غسل کے موقعہ پر یا کپڑے وغیرہ سے یہ ہے کہ دائیں ہاتھ سے پانی گرا کر بائیں ہاتھ سے نجاست کو دھوئے۔ غسل جنابت میں چونکہ نجاست کا اثر ستر عورت پر ہوتا ہے اس لئے بایاں ہاتھ لگا کر صاف کرے۔ اس سے یہ بھی معلوم ہوا کہ اولاً دائیں ہاتھ کو دھوئے تاکہ مگ وغیرہ بالٹی میں ڈالنے کی صورت میں ہاتھ کی پاکی سے بالٹی وغیرہ کا پانی پاک رہے۔ اگر نل سے غسل کیا جا رہا ہے تو گواہی صورت میں ضرورت نہیں مگر پھر بھی ہاتھ کا اولاً دھونا سنت ہے، لہذا اتباع سنت میں غسل سے پہلے اور اسی طرح سو کر اٹھنے کے بعد اولاً ہاتھ دھوئے تاکہ طریقہ سنت کا ثواب حاصل کرے۔

بال کتنے ہی گھنے اور لمبے کیوں نہ ہوں تین مرتبہ دھونا مسنون اور کافی ہے

حضرت جابر رَضِيَ اللہُ تَعَالٰی عَنْہُ کے پاس ایک شخص آیا اور اس نے غسل جنابت میں سر دھونے کا طریقہ معلوم کیا



تو حضرت جابر نے کہا بہر حال حضور پاک ﷺ سر کو تین مرتبہ دھوتے تھے اس آدمی نے کہا ہمارے تو بہت بال ہیں (یعنی تین مرتبہ میں کیسے ہوگا) تو اس پر حضرت جابر رضی اللہ تعالیٰ عنہ نے فرمایا رسول پاک ﷺ کے بال تم سے زائد تھے اور تم سے صاف اور پاکیزہ تھے۔ (جب ان کے لئے تین مرتبہ کافی ہوا تو تمہارے لئے بھی کافی ہوگا)۔ (مصنف ابن عبد الرزاق صفحہ ۲۶۳)

حضرت ابو ہریرہ رضی اللہ تعالیٰ عنہ سے ایک شخص نے پوچھا غسل جنابت میں کتنی مرتبہ پانی بہانا اور دھونا کافی ہے۔ انہوں نے کہا سر پر تین مرتبہ پانی بہا لو اس نے کہا میرے سر پر بہت بال ہیں حضرت ابو ہریرہ نے جواب دیا تم سے زیادہ اور اچھے بال نبی پاک ﷺ کے سر پر تھے۔ (ابن ماجہ صفحہ ۴۴، کشف الاستار جلد ۱ صفحہ ۱۵۹)

حضرت جابر رضی اللہ تعالیٰ عنہ نے جب بیان کیا کہ آپ ﷺ جنابت غسل میں تین مرتبہ سر پر پانی ڈالا کرتے تھے تو ان سے حسن بن محمد نے کہا ہمارے بال تو بہت ہیں تو اس پر حضرت جابر رضی اللہ تعالیٰ عنہ نے فرمایا اے میرے بھتیجے حضور پاک ﷺ کے سر پر بال تمہارے سر سے زائد اور اچھے تھے (جب ان کو کافی ہوا تو تم کو بھی کافی ہو جائے گا)۔ (بیہقی جلد ۱ صفحہ ۱۷۶)

فائدہ: ان روایتوں سے معلوم ہوا کہ سر پر خواہ کتنے ہی گھنے بال ہوں تین مرتبہ پورے سر کو دھونا کافی ہے۔ جیسا کہ ماقبل کی روایت سے معلوم ہوا البتہ عورتوں کو تین سے زیادہ پانچ مرتبہ دھونا بہتر ہے ازواج مطہرات پانچ مرتبہ دھوتی تھیں۔ (دارقطنی صفحہ ۱۱۳، ابوداؤد صفحہ ۳۲)

البتہ سر میں میل کچیل زیادہ ہو یا سفر کی وجہ سے گندے ہو گئے ہوں اور واقعی تین مرتبہ میں میل کا اثر باقی معلوم دے رہا ہو تو زائد کی بھی اجازت ہے اسی طرح موسم گرما میں ٹھنڈک کے لئے تین سے زائد مرتبہ پانی بہانا بلا کراہت درست ہے اس سے معلوم ہوا کہ جو لوگ غسل خانے میں دیر تک غسل کرتے رہتے اور پانی کا اسراف کرتے ہیں ممنوع ہے اور بہتر نہیں ہے۔

### غسل میں میل کچیل صاف کرنا

حضرت عائشہ رضی اللہ تعالیٰ عنہا سے مروی ہے کہ آپ ﷺ جب غسل جنابت کا ارادہ فرماتے تو اولاً ہتھیلیوں کو دھوتے پھر ان مقامات کو دھوتے جہاں میل جمع ہو جاتا ہے۔ (ابوداؤد صفحہ ۳۲)

حضرت عائشہ رضی اللہ تعالیٰ عنہا سے مروی ہے کہ رسول پاک ﷺ نے فرمایا کہ دس چیزیں فطرت کے امور میں سے ہیں ان میں سے جوڑوں کے میل کچیل صاف کرنا ہے۔ (ابوداؤد جلد ۱ صفحہ ۸)

فائدہ: غسل میں صرف پانی بہا لینا یہ بہتر نہیں آپ ﷺ غسل فرماتے تو بدن کے میل کچیل کو اچھی طرح دھوتے اسے رگڑ کر صاف فرماتے مزید آپ ﷺ تاکید فرماتے کہ بدن جوڑوں پر جہاں عموماً پسینہ سے میل

کچیل جمع ہو جاتا ہے اس کو اہتمام اور مبالغہ سے صاف کرنا فطرت حضرات انبیاء کی پاکیزہ عادتوں میں ہے۔

### غسل میں صابن یا میل کچیل دور کرنے والی چیزوں کا استعمال

حضرت عائشہ رَضِیَ اللہُ تَعَالٰی عَنْہَا فرماتی ہیں کہ آپ ﷺ جنابت کے غسل میں سر میں خطمی لگاتے تھے۔  
دارقطنی میں ہے کہ احرام کے غسل میں خطمی کا استعمال کیا۔ (جلد ۲ صفحہ ۲۲۶، سنن کبریٰ صفحہ ۱۸۲)

حضرت ابن مسعود رَضِیَ اللہُ تَعَالٰی عَنْہُ کا قول ہے کہ جس نے غسل جنابت میں سر خطمی سے دھویا اس نے کافی کیا یعنی اچھی طرح طہارت حاصل ہوگئی۔ (سنن کبریٰ جلد ۱ صفحہ ۱۸۲، مجمع الزوائد جلد ۱ صفحہ ۷۲۸)

چنانچہ ابن مسعود رَضِیَ اللہُ تَعَالٰی عَنْہُ خطمی لگاتے تھے۔ (ابن ابی شیبہ جلد ۱ صفحہ ۷۰)

حضرت علی کرم اللہ وجہہ نے فرمایا جس نے اپنے سر کو غسل جنابت میں کسی دھونے والی چیز (بیری کا پتہ یا خطمی) سے دھویا اس نے گویا خوب صفائی اختیار کیا۔ (مصنف ابن عبد الرزاق جلد ۱ صفحہ ۲۶۳)

ابراہیم نخعی رَحِمَہُ اللہُ تَعَالٰی سے منقول ہے کہ وہ غسل جنابت میں بیری کے پتوں سے سر کو دھوتے تھے۔

(سنن کبریٰ جلد ۱ صفحہ ۱۸۲)

**فَائِدَہ:** خصوصاً غسل جنابت میں کسی میل کچیل اور پسینہ کے اثر کو دور کرنے والی چیزوں کا استعمال بہتر ہے تاکہ صفائی اور نظافت میں مبالغہ اور کمال رہے اس دور میں اس کے لئے صابن ہے لہذا صابن کا استعمال جہالت کی وجہ سے خلاف سنت جائز قرار دینا درست نہیں اچھے صابن کا استعمال نظافت کے اعتبار سے بہتر ہے۔

### بالوں میں اور اس کی جڑوں میں اہتمام سے پانی پہنچانا

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ ﷺ جب غسل جنابت فرماتے تو اولاً اپنے دونوں ہاتھوں کو دھوتے پھر وضو فرماتے پھر اپنے ہاتھوں میں پانی لے کر بالوں کی جڑوں میں خلال فرماتے پھر سر میں تین، مرتبہ پانی بہاتے۔ (سنن کبریٰ جلد ۱ صفحہ ۱۷۵)

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ ﷺ جب غسل جنابت فرماتے تو دونوں ہاتھوں کو اولاً دھوتے پھر نماز کی طرح وضو فرماتے پھر اپنے ہاتھوں سے بالوں کا خلال فرماتے (انگلیوں کو بالوں کے درمیاں داخل کرتے اور رگڑتے) یہاں تک کہ یقین ہو جاتا کہ بالوں کی کھال پانی سے تر ہوگئی ہو پھر تین مرتبہ پانی بہاتے پھر پورے جسم پر پانی ڈالتے۔ (سنن کبریٰ صفحہ ۱۷۵، اسذکار جلد ۳ صفحہ ۵۸)

**فَائِدَہ:** مرد کو اگر بال ہوں تو ان بالوں میں اہتمام سے پانی پہنچانا واجب ہے، چنانچہ مسنون ہے سر کے بالوں میں انگلیاں ڈال کر سر رگڑے تاکہ بال اور ان کی کھالوں میں پانی پہنچ جائے اور تر ہو جائے اگر چوٹی ہو تو چوٹی کو

کھولنا لازم ہے آپ ﷺ بالوں کی جڑوں میں دو، تین مرتبہ خلال فرماتے۔ (استذکار جلد ۳ صفحہ ۶۰)

### اگر ایک بال بھی رہ جائے تو غسل صحیح نہ ہوگا

حضرت علی رضی اللہ تعالیٰ عنہ فرماتے ہیں کہ آپ ﷺ نے فرمایا اگر ایک بال بھی رہ جائے (یا ایک بال برابر بھی کوئی جگہ پانی بہنے سے رہ جائے تو اس کے لئے جہنم کی وعید ہے یعنی غسل نہ ہوگا)۔

(سنن کبریٰ صفحہ ۱۷۵، ابوداؤد جلد ۱ صفحہ ۳۳)

**فائدہ:** پورے بدن میں پانی بہانا اور پانی کا پہنچانا غسل واجب میں فرض ہے۔ یہ مجمع علیہ ہے۔

(کمانی العمدۃ صفحہ ۲۰۳)

ایک بال یا اس کے برابر بھی کوئی جگہ رہ جائے تو غسل واجب صحیح نہ ہوگا لہذا اس سے پڑھی گئی نمازیں اکارت ہوں گی اور فرض کی ادائیگی نہ ہونے کی وجہ سے مواخذہ ہوگا اور یہ مواخذہ خول جہنم کا باعث ہوگا عموماً سردی کے زمانے میں اعضاء خشک رہنے کی وجہ سے ایسا ہوتا ہے اس لئے کان میں ناف کے سوراخ میں پیٹھ میں اچھی طرح پانی بہائے۔

### غسل میں کچھ حصہ باقی رہ جائے تو دھولے دوبارہ غسل کی ضرورت نہیں

حضرت ابن مسعود رضی اللہ تعالیٰ عنہ سے مروی ہے کہ ایک شخص نے آپ ﷺ سے پوچھا کہ غسل جنابت میں کوئی حصہ باقی نہ رہ جائے تو کیا کرے آپ ﷺ نے فرمایا: اس جگہ کو دھوئے اور نماز پڑھے۔

(مجمع الزوائد صفحہ ۲۷۸، سنن کبریٰ صفحہ ۱۸۴)

طاؤس نے کہا کہ غسل جنابت میں جسم کا کوئی حصہ دھونے سے چھوٹ جائے تو صرف اس حصہ کو دھولے جو پانی سے نہیں دھلا ہے۔ (عبدالرزاق صفحہ ۲۶۵)

**فائدہ:** غسل کے بعد معلوم ہوا کہ جسم کا کوئی حصہ دھونے سے یا پانی جانے سے رہ گیا تو دوبارہ غسل کرنے کی ضرورت نہیں سنت اور حکم یہ ہے کہ اسی مقام کو صرف پانی لگا کر دھو ڈالے خیال رہے کہ بدن میں لگے پانے سے پونچھنا کافی نہیں بلکہ دھونا اور پانی گزارنا ضروری ہے۔

### غسل جنابت کے بعد اگر کچھ نکلے تو کیا کرے

حکم بن عمر رضی اللہ تعالیٰ عنہ سے مروی ہے کہ آپ ﷺ نے فرمایا تم میں سے کوئی غسل کرے پھر غسل سے فارغ ہونے کے بعد پیشاب گاہ سے کچھ نکلے تو صرف وضو کرے (یعنی غسل کے لوٹانے کی ضرورت نہیں)

(مجمع الزوائد جلد ۱ صفحہ ۲۸۰)



حکم اور حماد سے پوچھا گیا کہ غسل جنابت کے بعد اگر کچھ نکلے تو کیا کرے؟ انہوں نے کہا وضو کرے۔

(ابن ابی شیبہ صفحہ ۱۳۹)

**فائدہ:** غسل جنابت کے بعد اگر پیشاب گاہ سے یونہی از خود نکل جائے تو صرف اس مقام کو دھو لینا کافی ہے اور صرف اس سے وضو ٹوٹے گا دوبارہ غسل کی ضرورت نہیں ہاں اگر شہوت سے نکلے تو غسل واجب ہوگا۔

**غسل فرض کے بعد عورت کے کچھ نکلے تو دوبارہ غسل واجب نہیں**

حضرت قتادہ نے حضرت جابر بن زید سے نقل کیا ہے کہ عورت کو غسل کے بعد اگر کچھ نکلے جیسے مرد کا پانی وغیرہ تو (اس سے غسل دوبارہ نہیں کرنا ہوگا) اس پر صرف وضو ہے۔ (ابن ابی شیبہ صفحہ ۱۴۰)

**فائدہ:** غسل فرض کے بعد اگر عورت کے مقام مخصوص سے کچھ نکلے تو اس سے غسل میں خلل نہ ہوگا صرف وضو ٹوٹ جائے گا لہذا وضو کر کے نماز پڑھے شبہ نہ کرے۔

**غسل میں پردے کا اہتمام کرے**

حضرت میمونہ رضی اللہ تعالیٰ عنہا فرماتی ہیں کہ میں نے آپ صلی اللہ علیہ وسلم کے لئے غسل کا پانی رکھا اور پردہ کیا، دوسری روایت میں ہے کہ کپڑے سے پردہ کیا۔ (بخاری صفحہ ۴۰)

حضرت ام ہانی کی روایت میں ہے کہ فتح مکہ کے موقع پر میں نے آپ صلی اللہ علیہ وسلم کو دیکھا کہ غسل فرما رہے ہیں اور حضرت فاطمہ پردہ کئے ہوئے ہیں۔ (بخاری صفحہ ۴۲، نسائی صفحہ ۴۶)

حضرت ام ہانی رضی اللہ تعالیٰ عنہا کہتی ہیں کہ آپ صلی اللہ علیہ وسلم فتح مکہ کے موقع پر تشریف لائے اور آپ صلی اللہ علیہ وسلم نے پردے کا حکم دیا، پردہ کیا گیا پھر غسل کیا اور چاشت کی آٹھ رکعت نماز پڑھی۔ (ابن ماجہ صفحہ ۴۵)

حضرت ام ہانی رضی اللہ تعالیٰ عنہا کہتی ہیں کہ فتح مکہ کے موقع پر آپ صلی اللہ علیہ وسلم اعلیٰ مکہ پر تشریف لائے میں آئی پھر حضرت ابو ذر ایک برتن میں پانی لائے جس میں میں آنا گوندھنے کا اثر دیکھ رہی تھی حضرت ابو ذر نے پردہ کیا آپ صلی اللہ علیہ وسلم نے غسل کیا پھر حضرت نبی پاک صلی اللہ علیہ وسلم نے پردہ کیا تو حضرت ابو ذر نے غسل کیا۔

(ابن خزیمہ جلد ۱ صفحہ ۱۱۹)

**فائدہ:** آپ صلی اللہ علیہ وسلم غسل میں پردہ کا سخت اہتمام فرماتے اگر دیوار درخت وغیرہ سے پردہ حاصل نہ ہوتا تو کسی کپڑے سے پردہ فرماتے اور غسل فرماتے کسی آدمی سے کہتے کہ وہ کپڑا پکڑے رہتا اور آپ صلی اللہ علیہ وسلم اس کی آڑ میں غسل فرماتے چنانچہ عموماً آپ صلی اللہ علیہ وسلم کے خادم ابو سح اور کبھی ابو ذر اور کبھی حضرت فاطمہ رضی اللہ تعالیٰ عنہا نے کپڑے سے پردہ کیا اور آپ صلی اللہ علیہ وسلم نے غسل کیا گو کپڑے پہن کر غسل ہو پھر بھی بدن کھلنے میں بے ستری کا امکان رہتا ہے بہر صورت غسل باہر جہاں لوگوں کی نگاہ پڑے درست نہیں۔ علامہ یعنی لکھتے ہیں بے ستری ہونے



کی وجہ سے لوگوں کے سامنے غسل نہ کرنا واجب ہے کہ بلا ضرورت شدیدہ کے بے ستری ناجائز ہے (صفحہ ۲۳۴) اس سے معلوم ہوا کہ لوگ نلوں پر کنوؤں پر اور ایسی جگہوں پر غسل کرتے ہیں جہاں لوگوں کا گزرنا، آنا جانا ہوتا ہو بے ستری کے احتمال پر ممنوع ہے اور ایسے احتمال نہ ہونے کی صورت میں خلاف سنت مکروہ تزیہی ہے، ناف، پیٹ و پیٹھ پر لوگوں کی نگاہ پڑتی ہے۔

### غسل میں پردہ اختیار کرنے کا حکم

حضرت عطاء اللہ تعالیٰ عنہ کہتے ہیں کہ آپ ﷺ نے فرمایا: جب تم میں سے کوئی غسل کرے تو پردہ کر کے غسل کرے۔ (سنن کبریٰ جلد ۱ صفحہ ۱۹۸)

ابن شہاب زہری سے منقول ہے کہ آپ ﷺ نے فرمایا: تم میں سے کوئی اس طرح غسل نہ کرے کہ قریب میں کوئی آدمی ہو جس سے بے ستری کا احتمال ہو۔ (صفحہ ۱۹۹)

یعلیٰ بن امیہ سے مروی ہے کہ تمہارا رب حیاء دار کریم ہے جب تم میں سے کوئی غسل کرے پردہ اختیار کرے۔ (طبرانی کنز العمال جلد ۹ صفحہ ۳۸۷)

حضرت عبدالرزاق ابن عامر کی روایت میں ہے کہ آپ ﷺ نے ایک اجیر کو لایا اسے ایک جگہ ننگا غسل کرتے ہوئے پایا تو آپ ﷺ نے فرمایا لو اپنی مزدوری اور چلے جاؤ۔ (ابن عبدالرزاق صفحہ ۲۸۹)

اس حرکت سے آپ ﷺ اتنے متاثر ہوئے کہ آپ ﷺ نے اسے واپس کر دیا کام بھی لینا گوارہ نہ کیا یہ ہے شان نبوت۔

### کھلی اور عام جگہ میں غسل کرنا ممنوع ہے

حضرت عطاء اللہ تعالیٰ عنہ سے مروی ہے کہ آپ ﷺ نے ایک شخص کو دیکھا کہ کھلی جگہ میں غسل کر رہا ہے (آپ ﷺ بہت متاثر ہوئے) آپ ﷺ ممبر پر تشریف فرما ہوئے خدا کی حمد ثنا کی (خطبہ مسنونہ پڑھا) اور فرمایا خدا زندہ قدوس بہت حیاء دار اور پردہ غفار ہیں وہ حیاء اور ستر کو بہت پسند کرتا ہے جب تم میں سے کوئی غسل کرے تو پردہ کرے۔ (سنن کبریٰ صفحہ ۱۹۸)

فائدہ: آپ ﷺ کی عادت طیبہ تھی کھلم کھلا خدا کی نافرمانی دیکھتے، کسی ناجائز کام کا ارتکاب کرتے ہوئے دیکھتے کوئی کام خلاف شرع ہوتا ہوا آپ ﷺ کو معلوم ہوتا تو آپ ﷺ کی رگ نبوت بھڑک اٹھتی غصہ ہو جاتے اور ممبر پر تشریف لا کر عمومی بیان فرما کر لوگوں کو متنبہ فرماتے اور امر الہی کی مخالفت سے خوف دلاتے مداہنت اور صرف نظر نہ فرماتے چھوڑ دجانے دو ہمارا کیا بگڑے گا، یہ نظریہ اختیار نہ فرماتے، اس طرز سے یہ بات بخوبی واضح ہوتی ہے کہ وارثان نبوت اہل علم کو خلاف شرع امور دیکھ کر مداہنت برتنا اور تغافل اور صرف نظر کرنا

درست نہیں بلکہ ماحول کی کچھ رعایت کرتے ہوئے، زجر تو بیخ کے ساتھ یا نرمی اور سنجیدگی کے ساتھ خلاف شرع امور پر نکیر اور متنبہ کرتے رہنا چاہئے آج امت میں ناجائز اور خلاف شرع امور رائج ہو گئے ہیں اس میں ہمارے تغافل اور صرف نظر کو عظیم دخل ہے۔

### غسل خانے میں یا تنہائی میں یا پردے کی جگہ بھی ننگے نہانا بہتر نہیں

حضرت ابن عباس رَضِيَ اللہُ تَعَالٰی عَنْہُ سے منقول ہے کہ آپ ﷺ نے فرمایا اللہ پاک تمہیں ننگے ہونے سے منع فرماتے ہیں پس ان فرشتوں سے تم حیا کرو جو تم سے صرف تین ہی موقعوں پر الگ ہوتے ہیں۔ ① پاخانہ ② جنابت اور ③ غسل کے موقع پر۔ (مجمع الزوائد صفحہ ۲۷۳، کشف الاستار جلد ۱ صفحہ ۱۶۰)

بہز بن حکیم کی روایت ان کے دادا سے ہے کہ انہوں نے حضور پاک ﷺ سے پوچھا کوئی نہ دیکھے خلوت میں ہو تو کیا ستر کھول سکتا ہے آپ ﷺ نے فرمایا: خدائے پاک کا حق زیادہ ہے کہ تم شرم محسوس کرو۔ (فتح الباری صفحہ ۳۸۶، ترمذی جلد ۲ صفحہ ۱۰۲، ابن ماجہ، عمدۃ القاری صفحہ ۲۲۹)

فائدہ: ان جیسی روایتوں کے پیش نظر جس میں آپ ﷺ نے تنہائی میں خدا پاک سے شرم محسوس کرتے ہوئے تنہائی میں بھی بے ستری سے منع کیا ہے۔ ننگے غسل کو افضل قرار نہیں دیا، چنانچہ امام بخاری باب ”من اغتسل عریانا فلتستر“ سے اسی کی وضاحت کر رہے ہیں چنانچہ علامہ عینی نے اس کے استحباب اور مندوب ہونے پر اتفاق نقل کیا ہے بعض علماء نے تو خلوت اور تنہائی کے موقع پر بھی ناجائز قرار دیا ہے۔ ابن ابی لیلیٰ نے ننگے نہانا ناجائز اور باعث گناہ قرار دیا ہے۔ (فتح الباری صفحہ ۳۸۵)

علامہ کرمانی کا قول علامہ عینی نے نقل کیا ہے۔ تنہائی میں بھی جہاں کسی کا دیکھنے اور نظر پڑنے کا احتمال نہ ہو بلا کسی ضرورت کے ستر کھولنا مکروہ یا ناجائز ہے۔ امام شافعی نے تو حرام قرار دیا ہے البتہ ضرورت سے جائز ہے اس سے معلوم ہوا جو لوگ رات کو چڑی یا جانگہ پہن کر اپنے کمرے میں سوتے ہیں منع ہے۔ یا آنگن یا صحن میں ایسی جگہ سوتے ہیں جہاں گھر والوں کی نگاہ پڑ سکتی ہے ناجائز ہے اسی طرح جو لوگ تنہائی میں ران کھولے بیٹھے رہتے ہیں بہتر نہیں۔ اور اس سے سخت ناجائز اور گناہ کی بات ہے جو اسکول یا فوج میں ٹریننگ وغیرہ میں ہاف پینٹ جس میں گھٹنے کا اوپری حصہ کھلا رہتا ہے۔ اس کی تو بالکل گنجائش نہیں۔ افسوس کہ ہم نے دوسروں کی ملعون تہذیب اختیار کر کے اپنی شریعت اور اس کی تہذیب پامال کر ڈالا ہے۔

### تالاب یا ندی سمندر میں بھی تہبند باندھ کر غسل کرنا

حضرت جابر رَضِيَ اللہُ تَعَالٰی عَنْہُ سے مروی ہے کہ آپ ﷺ نے منع فرمایا کہ پانی میں (تالاب میں یا ندی وغیرہ میں) بغیر تہبند سے داخل ہو۔ (ابن خزیمہ جلد ۱ صفحہ ۱۲۴)

حضرت ابن عباس رَضِيَ اللہُ تَعَالٰی عَنْہُ سے مروی ہے کہ وہ سمندر یا ندی میں بغیر تہبند کے غسل نہیں کرتے تھے اور فرماتے تھے کہ (نظر سے مخفی مخلوق جن وغیرہ کا) یہ بسیرا ہے رہتے ہیں۔ (عمدة القاری جلد ۳ صفحہ ۸۸۲)

حضرت انس رَضِيَ اللہُ تَعَالٰی عَنْہُ سے مروی ہے کہ حضرت موسیٰ بن عمران عَلَیْہِ السَّلَام جب ارادہ ندی وغیرہ میں غسل کرنے کا کرتے تو کپڑے نہ اٹھاتے تاوقتیکہ پانی میں داخل ہو جاتے۔ (کنز العمال جلد ۱ صفحہ ۲۸۷)

حضرت حسین بن علی تالاب میں داخل ہوتے تو تہبند کے ساتھ داخل ہوتے اور فرماتے کہ اس میں بھی رہنے والے ہیں۔ (ابن ابی شیبہ جلد ۱ صفحہ ۱۹۹)

**فائدہ:** ان روایتوں کا خلاصہ یہ ہے کہ سمندر تالاب ندی وغیرہ میں ستر عورت کھول کر داخل نہ ہو۔ خشکی میں جس طرح ستر کھول کر نہانا منع ہے اسی طرح پانی میں بھی منع ہے، اگرچہ انسان کی نظر سے پردہ ہو گیا مگر پانی میں بھی خدا کی مخلوق رہتی ہے جیسے اجنہ اور رجال الماء، ان سے تو بے پردگی ہوگی اور ان کو اذیت پہنچنے کی وجہ سے کہیں تکلیف نہ پہنچا دیں۔ ننگے و برہنہ ہونے سے اجنہ اور شیطان کو تلعب کا موقع مل جاتا ہے کہ حدیث پاک میں بھی ہے انسان کے کھلے ستر سے شیطان کھیلتا ہے اور بسا اوقات ضرر کا باعث ہو جاتا ہے یا کسی موذی جانور سے نازک مقام میں تکلیف پہنچ جائے اس لئے آپ ﷺ نے منع فرمایا ہے۔

### پانی کی مخلوق سے بھی پردہ

حضرت ابو جعفر رَضِيَ اللہُ تَعَالٰی عَنْہُ فرماتے ہیں کہ حضرت حسن اور حسین رَضِيَ اللہُ تَعَالٰی عَنْہُ جب نہر فرات میں داخل ہوتے تو ان پر ازار تہبند ہوتا اور فرماتے کہ پانی میں بھی رہنے والے ہوتے ہیں یعنی ان سے بھی پردہ ہونا چاہئے۔ (مصنف عبدالرزاق جلد ۱ صفحہ ۲۸۹)

### کھلے میدان اور بے ستری کے مقام پر غسل کرنا منع ہے

ابن شہاب زہری سے مرسل منقول ہے آپ ﷺ نے فرمایا: کھلے میدان اور جنگل میں غسل نہ کرو، ہاں اگر تم پردہ کی کوئی شکل نہ پاؤ تو ایک گول خط ہی کھینچ ڈالو پھر بسم اللہ کرو اور غسل کرو۔ (عمدة القاری ۲۲۸، سنن کبریٰ ۱۹۹)

حضرت عبداللہ بن مسعود رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا تم میں سے کوئی کھلے میدان میں غسل نہ کرے نہ کھلی چھت پر غسل کرے اگر وہ کسی کو نہیں دیکھتا تو اسے تو دیکھا جاتا ہے۔ (ابن ماجہ ۳۵)

**فائدہ:** مطلب یہ کہ کھلے میدان میں گو کوئی نہ دیکھ رہا ہو مگر پھر بھی تو احتمال رہتا ہے وہ نہیں دیکھتا تو اجنہ اور رجال الغیب تو اسے دیکھتے ہیں پھر یہ کہ خدا سے بھی حیا چاہئے کہ وہ تو دیکھ رہا ہے۔

### ایسی جگہ غسل فرماتے جہاں کوئی نہ دیکھتا

حضرت ابن عباس رَضِيَ اللہُ تَعَالٰی عَنْہُ سے مروی ہے کہ آپ ﷺ حجروں کے پیچھے اور ایسی جگہ غسل فرماتے



جہاں کسی کی نگاہ نہ پڑتی۔ (سیرۃ الشامی جلد ۸ صفحہ ۶۳، مجمع الزوائد صفحہ ۲۷۴)

**فائدہ:** حجروں کے پشت پر چونکہ بالکل پردہ رہتا تھا اس لئے وہاں غسل فرماتے، آپ کے ازواج مطہرات کے گھروں میں غسل خانہ نہیں تھا۔ کبھی آپ حجرے کے پیچھے غسل فرماتے یا کپڑے کا پردہ یا آڑ کر دیا جاتا تو آپ غسل فرماتے۔ آپ بے ستری کی وجہ سے بھی اور اس سے کہ شرم و حیا آپ میں کوٹ کوٹ کر بھری تھی ایسا کرتے تھے۔

### کھلی چھت پر نہانا منع ہے

حضرت ابن مسعود رضی اللہ تعالیٰ عنہ سے روایت ہے کہ آپ نے فرمایا تم میں سے کوئی کھلے میدان میں اور کھلی چھت پر نہ نہائے، اگر وہ نہیں کسی کو دیکھتا ہے تو اسے تو دیکھا جاتا ہے۔ (کنز العمال صفحہ ۳۸۵)

**فائدہ:** بظاہر اس کا مفہوم یہ ہے کہ بہت سی ایسی مخلوق ہیں جسے انسان نہیں دیکھتا۔ معلوم نہیں کس مخلوق خداوندی کی اس پر نظر پڑ جائے اور بد نظر و اذیت وغیرہ کا شکار ہو جائے خود اجنبی کا بھی احتمال ہے اس کی نظر بھی بسا اوقات اذیت کا ذریعہ بن جاتی ہے۔

### غسل میں کپڑے پکڑنے والا کس طرح کپڑا پکڑتا

حضرت ابو سحر رضی اللہ تعالیٰ عنہ فرماتے ہیں کہ میں آپ صلی اللہ علیہ وسلم کی خدمت کرتا تھا آپ صلی اللہ علیہ وسلم جب غسل کا ارادہ فرماتے تو مجھ سے فرماتے اپنی پشت میری طرف کرو چنانچہ میں اپنی پیٹھ آپ کی طرف کر دیتا اور کپڑے پھیلا کر آپ کا پردہ کرتا۔ (ابن ماجہ، نسائی صفحہ ۴۶)

حضرت ابن عباس رضی اللہ تعالیٰ عنہما فرماتے ہیں کہ آپ صلی اللہ علیہ وسلم نے حضرت علی کو فرمایا کہ غسل کا پانی رکھو چنانچہ پانی رکھا پھر آپ نے کپڑا دیا اور فرمایا اس سے پردہ کرو اور اپنی پیٹھ میری طرف رکھو۔ (مجمع صفحہ ۲۷۴)

**فائدہ:** مطلب یہ ہے کہ دونوں ہاتھ سے کپڑے پکڑ کر پیٹھ ہماری طرف کر دو اس سے پردہ کرنے والے سے بھی بے پردگی نہ ہوگی، چونکہ اس کے برخلاف وہ سامنے کے رخ سے کپڑا پکڑ کر رہے گا تو ستر سے بے پردگی ہوگی۔ یہ آپ صلی اللہ علیہ وسلم کے کمال عقل کمال احتیاط کی بات تھی کہ اس عہد میں مردوں کا غسل میں پردہ کا بالکل اہتمام نہ تھا آپ نے ماحول میں ابتداء رائج کیا تھا۔

### آپ صلی اللہ علیہ وسلم اپنے اصحاب کا بھی پردہ کر دیتے

حضرت حذیفہ رضی اللہ تعالیٰ عنہ فرماتے ہیں کہ ماہ رمضان کی کسی رات میں آپ صلی اللہ علیہ وسلم کے ساتھ میں تھا آپ غسل کے لئے کھڑے ہوئے تو میں نے پردہ کیا اور آپ نے غسل کیا پانی بچ گیا تو آپ نے فرمایا: یا تو اسے



ڈال دو یا اپنے اوپر بہا لوی یعنی غسل کر لو انہوں نے کہا پھینکنے کے مقابلہ میں زیادہ پسند ہے کہ اپنے اوپر بہا لوں (غسل کر لوں) چنانچہ میں غسل کرنے لگا تو آپ پردہ کرنے لگے، میں نے کہا اے رسول اللہ میرے لئے آپ پردہ کریں گے؟ آپ نے فرمایا: جس طرح تم نے میرے لئے کیا تھا اسی طرح میں تمہارے لئے پردہ کر دوں۔

(مطالب عالیہ جلد ۱ صفحہ ۴۸)

حضرت ام ہانی کی روایت میں ہے کہ آپ اعلیٰ مکہ تشریف لائے حضرت ابوذر برتن میں پانی لے کر آئے اور آپ کا پردہ کیا آپ نے غسل کیا پھر حضرت ابوذر نے غسل کیا تو آپ نے پردہ کیا۔

(مسند احمد جلد ۱ صفحہ ۳۴۱، سیرۃ الشامیہ جلد ۸ صفحہ ۶۳، مجمع جلد ۱ صفحہ ۲۷۴)

فائدہ: یہ آپ کے تواضع اور مسکنت کی بات تھی کہ آپ اپنے اصحاب کی بھی خدمت کرتے اور ان کا بھی کام کرتے صرف مخدوم بن کر نہ رہتے۔

### خالی میدان میں بھی کسی طرح پردہ اختیار کرے

حضرت ابن عباس رضی اللہ تعالیٰ عنہما سے مروی ہے آپ نے فرمایا: جب تم میں سے کوئی خالی جنگل و میدان میں غسل کرے تو کپڑے کا ہی پردہ یا کسی درخت کی آڑ کر لے۔ (مجمع صفحہ ۲۷۳، کشف الاستار جلد ۱ صفحہ ۱۶۱)

فائدہ: خیال رہے کہ خالی جنگل و میدان میں جہاں عموماً لوگ نہیں گزرتے اور جاتے، خالی بدن ننگے ہو کر یا بغیر کسی آڑ کے غسل کرنا منع ہے اجنبہ بھی تو رہتے ہیں جو ہماری نظروں سے پوشیدہ ہیں اور ہمیں دیکھ لیتے ہیں لہذا آڑ اور پردہ ضروری ہے۔

### کپڑا نہ ہو تو اونٹ یا درخت کی آڑ بنالے

حضرت مجاہد سے مروی ہے کہ آپ ﷺ نے فرمایا: جب تم میں سے کوئی غسل کرے تو غسل میں دیوار کا پردہ کرے یا اونٹ کے پیچھے نہائے یا اپنے بھائی کا ہی آڑ بنالے۔ (مصنف ابن عبد الرزاق صفحہ ۲۸۶)

عطا کی روایت میں ہے کہ اگر کوئی پردہ نہ ہو تو اپنے اونٹ کو آڑ بنالے اور غسل کرے۔

(مصنف ابن عبد الرزاق صفحہ ۲۸۹)

فائدہ: مطلب یہ ہے کہ سفر کا موقع ہو جنگل میدان میں ہو غسل کا ارادہ ہو جائے کوئی چادر وغیرہ پردے کے لئے نہ ہو تو سواری کے اونٹ ہی کو کم از کم آڑ بنالے اور غسل کرے۔ دیکھئے غسل کے موقع پر پردہ کی کتنی تاکید کی گئی ہے۔ دیکھئے آج کل نلوں کنوؤں اور تالاب وغیرہ پر کس آزادی اور بے احتیاطی سے غسل کرتے ہیں۔ حیاء اور شرافت انسانی کے خلاف ہے۔ گھروں میں غسل خانوں کا اہتمام کرے۔ گھر میں پردے سے نہائے کہ اگر بے ستری نہ ہو تو بے حیائی تو نہ ہو خلاف شرافت ہے لوگ کھلا بدن دیکھیں۔

### عین دوپہر اور رات میں نہ نہائے

حضرت انس بن مالک رَضِيَ اللہُ تَعَالٰی عَنْہُ سے منقول ہے کہ وہ عین دوپہر کو اور عشاء کے وقت نصف رات سے قبل غسل کرنے کو پسند نہیں کرتے تھے۔ (مجمع الزوائد صفحہ ۲۷۵)

عین دوپہر کو اور رات کے شروع حصہ میں غسل کرنا بعض مزاج والوں کو نقصان پہنچاتا ہے خصوصاً گرمی کا زمانہ نہ ہو تو اور زیادہ مضر ہوتا ہے۔

### کھلے میدان میں رات کو نہانا منع ہے

حضرت عطیہ سے مرفوعاً روایت ہے کہ جو شخص رات میں میدان میں غسل کرے تو اپنی ستر عورت کو چھپائے اور جو ایسا نہ کرے اور کچھ پریشانی (نظر یا جن کا اثر ہو جائے) تو وہ اپنے سوا کسی کو ملامت نہ کرے۔

(عمدة القاری جلد ۳ صفحہ ۲۲۸)

**فائدہ:** کھلے بدن و بے ستری کے ساتھ میدان میں خصوصاً رات میں غسل کرنا منع ہے۔ اس کی ایک وجہ بے حیائی کے علاوہ یہ بھی ہے کہ شیطان انسان کی شرمگاہ سے کھیلتا ہے اور شیطان اور اجنہ کا کھیلنا انسان کے حق میں ضرر اور نقصان کا باعث ہو جاتا ہے۔ اور اجنہ کے اثر سے تکلیف کا ہونا یہ حق اور مجرب ہے۔ اگر کوئی صاف خوشنما رنگ والا ہو تو اور مزید خطرہ رہتا ہے اسی لئے عطیہ کی روایت میں ممانعت وارد ہے۔ اور چونکہ اجنہ اور خدا کی مخلوق پانی میں بھی رہتی ہے اس کی بد نظری اور ضرر سے محفوظ رہنے کے لئے کشف عورت سے منع کیا گیا ہے اسی لئے تالاب اور ندی میں بھی ننگے نہانا منع ہے۔

### رمضان کی رات میں غسل کرنا

حضرت حذیفہ رَضِيَ اللہُ تَعَالٰی عَنْہُ فرماتے ہیں کہ رمضان کی راتوں میں میں آپ ﷺ کے ساتھ تھا آپ غسل کے لئے اٹھے۔ تو میں نے آپ کا پردہ کیا آپ نے غسل کیا۔ (مطالب عالیہ جلد ۱ صفحہ ۴۸)

ممکن ہے کہ یہ رات شب قدر کی ہو اگر علامتوں اور یا الہام و کشف وغیرہ سے معلوم ہو جائے تو اس رات کا غسل مسنون ہے چنانچہ علامہ عبدالحی فرنگی محلی رَحِمَہُ اللہُ تَعَالٰی نے اس رات کے غسل کو مستحب قرار دیا ہے۔

(السعیہ جلد ۱ صفحہ ۳۲۳)

### احرام کے وقت غسل کرنا مسنون ہے

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ نے جب احرام کا ارادہ کیا تو غسل کیا۔

(طبرانی، السعیہ صفحہ ۳۲۸)

حضرت ابن عباس رَضِيَ اللہُ تَعَالٰی عَنْہُ سے مروی ہے کہ آپ ﷺ نے غسل کیا پھر کپڑے پہنے مقام

ذوالحلیفہ تشریف لائے تو دو رکعت نماز پڑھی پھر اونٹ پر بیٹھے جب ٹھیک سے بیٹھ گئے تو حج کا احرام ادا کیا (یعنی تلبیہ پڑھا)۔ (السعیہ صفحہ ۳۲۸)

حضرت ابن عمر رضی اللہ تعالیٰ عنہما نے فرمایا سنت میں سے یہ ہے کہ جب احرام باندھے تو غسل کرے۔  
**فائدہ ۱:** احرام باندھنے سے قبل غسل کرنا سنت ہے اولاً غسل کرے، دیگر اور امور بالوں وغیرہ کی صفائی حاصل کرے اور احرام کے کپڑے پہن کر دو رکعت نماز پڑھے اور تلبیہ پڑھے اور حج کی جس قسم کا ارادہ ہو قلب اور زبان سے ادا کرے مزید مسائل تفصیل مسائل حج کی کتاب میں دیکھ لے، اور شمائل کی اس جلد کا مطالعہ کرے جس میں حج کے متعلق آپ کے پاکیزہ افعال و طریق کا بیان ہے۔ جس کا مطالعہ ہر حاجی کے لئے انتہائی ضروری ہے۔

### اسلام قبول کرنے کے بعد غسل مسنون ہے

حضرت ابو ہریرہ رضی اللہ تعالیٰ عنہ سے مروی ہے کہ ثمامہ بن اثال نے اسلام قبول کیا تو آپ ﷺ نے ان کو غسل کا حکم دیا، اس کے بعد حکم دیا کہ نماز پڑھیں۔ (کنز العمال جلد ۹ صفحہ ۵۷۱، سعیہ صفحہ ۳۲۹، بزار جلد ۱ صفحہ ۱۶۸)  
 حضرت واثلہ بن الاسقع رضی اللہ تعالیٰ عنہ نے کہا کہ میں جب اسلام لایا تو آپ ﷺ کے پاس حاضر ہوا تو آپ ﷺ نے فرمایا بیری کے پتوں سے غسل کرو اور حالت کفر کے بال منڈاؤ۔

(السعیہ صفحہ ۳۲۹، مجمع الزوائد جلد ۱ صفحہ ۲۸۸)

قیس بن عاصم رضی اللہ تعالیٰ عنہ نے جب اسلام قبول کیا تو آپ ﷺ نے بیری کے پتوں سے غسل کا حکم دیا۔ (نسائی صفحہ ۴۰)

**فائدہ ۲:** اسلام لانے کے بعد غسل کرنا سنت ہے۔ آپ ﷺ نے بعض اسلام لانے والوں کو غسل کے لئے فرمایا تا کہ طہارت باطنی کے ساتھ طہارت ظاہری بھی حاصل ہو جائے۔ حدیث پاک میں بیری کے پتوں کا ذکر ہے۔ یہ نظافت کی وجہ سے ہے۔ آج کل اچھا صابن اس کی جگہ ہے۔

## مسنون اور مستحب غسل کا بیان

جمعہ کے لئے غسل کرنا مسنون ہے

حضرت ابن عمر رضی اللہ تعالیٰ عنہما سے مروی ہے کہ آپ ﷺ نے فرمایا: جمعہ آئے تو غسل کرو۔

(بخاری جلد ۱ صفحہ ۱۲۲، سنن کبریٰ صفحہ ۲۹۷)

حضرت ابو ہریرہ رضی اللہ تعالیٰ عنہ سے روایت ہے کہ آپ ﷺ نے فرمایا خدائے پاک کا حق ہے ہر

مسلمان پر کہ ہفتہ میں ایک دن غسل کرے۔ (بخاری صفحہ ۱۲۳)

حضرت عائشہ رَضِيَ اللہُ تَعَالٰی عَنْہَا فرماتی ہیں کہ آپ ﷺ چار موقعوں پر غسل فرماتے تھے۔ ایک جمعہ کے دن۔ (سنن کبریٰ صفحہ ۲۹۹)

حضرت ابوامامہ رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا جمعہ کے دن غسل بالوں کی جڑ سے گناہوں کو کھینچ لیتا ہے۔ (ترغیب جلد ۱ صفحہ ۲۹۶)

### عیدین کے لئے غسل مسنون ہے

محمد بن عبید اللہ کی روایت میں ہے کہ آپ ﷺ عید اور بقر عید کے لئے غسل فرماتے تھے۔

(مجمع الزوائد صفحہ ۲۰۱)

حضرت ابن عباس رَضِيَ اللہُ تَعَالٰی عَنْہُمَا سے مروی ہے کہ آپ ﷺ عید فطر اور عید قرباں کے لئے غسل فرماتے تھے۔ (ابن ماجہ صفحہ ۱۳۱۵)

عروہ ابن زبیر رَضِيَ اللہُ تَعَالٰی عَنْہُ نے عید کے دن غسل کیا اور کہا یہ غسل سنت ہے۔

حضرت علی رَضِيَ اللہُ تَعَالٰی عَنْہُ سے مروی ہے کہ آپ ﷺ نے ہمیں حکم دیا کہ ہم جمعہ کے دن۔ عید کے دن۔ عرفہ کے دن۔ غسل کریں اور کہا یہ واجب نہیں۔ (الشفاء، نیل الاوطار جلد ۱ صفحہ ۲۳۷)

فائدہ: عیدین میں غسل کرنا سنت ہے متعدد احادیث اور آثار صحابہ سے اس کا سنت ہونا مستفاد ہے۔

### عرفہ کے دن غسل کرنا مسنون ہے

فاکہ بن سعد کی روایت میں ہے کہ آپ ﷺ عید کے دن بقر عید کے دن اور عرفہ کے دن غسل فرماتے تھے۔ (ابن ماجہ صفحہ ۹۲)

حضرت علی رَضِيَ اللہُ تَعَالٰی عَنْہُ سے ذاذان نے غسل کے متعلق پوچھا تو فرمایا جمعہ کے دن عرفہ کے دن اور عید بقر عید کے دن غسل کرنا (مسنون) ہے۔ (طحاوی جلد ۱ صفحہ ۷۱)

فائدہ: عرفہ کے دن غسل کرنا مسنون ہے۔ (السعیہ صفحہ ۳۲۱)

حاجی اور غیر حاجی ہر ایک کے لئے فقہاء نے اس غسل کو مسنون قرار دیا ہے۔ (کذا فی الثامی جلد ۱ صفحہ ۱۷۰)

### میت کو غسل دینے کے بعد غسل کرنا

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ چار موقعوں پر غسل فرماتے (ان میں سے ایک) میت کو غسل دینے کے بعد غسل فرماتے۔ (سنن کبریٰ جلد ۱ صفحہ ۲۹۹، السعیہ صفحہ ۳۲۷)



حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جو میت کو غسل دے وہ خود غسل کرے۔ (ترمذی صفحہ ۱۹۳)

**فائدہ:** میت کو غسل دینے کے بعد آپ صلی اللہ علیہ وسلم غسل فرماتے۔ اور لوگوں سے بھی کہتے کہ غسل کرو۔ اسی وجہ سے اکثر علماء نے اس غسل کو مسنون و سنت قرار دیا ہے۔ ملا علی قاری نے بیان کیا کہ یہ غسل احتیاط کے پیش نظر ہے۔ اسی وجہ سے بعض روایت میں صرف ہاتھ دھونے کا ذکر ہے۔ حضرت ابن عباس کی مرفوع روایت میں ہے کہ کافی ہے تمہارے لئے تم ہاتھ دھولو۔ حضرت ابن عمر رضی اللہ تعالیٰ عنہما کی حدیث میں ہے کہ ہم لوگ میت کو غسل دیتے تھے تو بعض حضرات غسل کرتے تھے اور بعض نہیں کرتے تھے۔ (سنن کبریٰ صفحہ ۳۰۶، تحفۃ الاحوذی صفحہ ۱۳۲)

### حجامت اور پچھنا لگانے کے بعد غسل کرنا

حضرت عائشہ رضی اللہ تعالیٰ عنہا سے مروی ہے کہ آپ صلی اللہ علیہ وسلم چار موقعوں پر غسل فرماتے تھے۔ جنابت کے بعد، جمعہ کے دن، میت کے غسل کے بعد، حجامت کے بعد۔ (سنن کبریٰ صفحہ ۲۹۹، سعایہ صفحہ ۳۲۳)

حضرت علی رضی اللہ تعالیٰ عنہ پچھنا لگانے کے بعد غسل کرنے کو مستحب فرماتے تھے۔ (کنز صفحہ ۵۹۷)

حجامت اور پچھنا لگانے کے بعد غسل کرنا آپ صلی اللہ علیہ وسلم اور حضرات صحابہ کرام سے ثابت ہے۔ یہ نفاخت کی وجہ سے ہے۔ اسی طرح بال وغیرہ بنانے کے بعد نفاخت غسل کر لینا بہتر ہے، گو آپ صلی اللہ علیہ وسلم سے ثابت نہیں۔

### کن موقعوں پر غسل مستحب اور مندوب ہے

علماء محققین فقہاء محدثین نے احادیث و آثار وغیرہ کی روشنی میں ان موقعوں پر غسل کو مستحب مندوب قرار دیا

ہے۔

- ① مکہ مکرمہ میں داخل ہونے سے قبل۔
- ② مدینہ منورہ میں داخل ہونے سے قبل۔
- ③ قبل شب برأت پندرہ شعبان کی رات میں۔
- ④ شب قدر میں اگر گمان ہو جائے۔
- ⑤ وقوف مزدلفہ کے لئے۔
- ⑥ طواف زیارت کے لئے۔
- ⑦ طواف وداع کے لئے۔
- ⑧ منیٰ میں داخل ہونے کے لئے۔

- ۹ یوم النحر میں۔ (یہ ایک غسل پانچ امور کے لئے کافی ہو جائے گا وقوف مزدلفہ، دخول منی، رمی جمرہ، دخول مکہ، طواف زیارت۔ (شامی صفحہ ۱۷۰)
- ۱۰ صلوٰۃ خوف۔
- ۱۱ صلوٰۃ کسوف کے لئے۔
- ۱۲ صلوٰۃ الاستسقاء کے لئے۔
- ۱۳ صلوٰۃ التوبہ کے لئے۔
- ۱۴ جسے قتل کیا جا رہا ہو اس کے لئے۔
- ۱۵ لوگوں کے اجتماع میں شرکت کے لئے۔
- ۱۶ مجنون کے لئے جب ہوش میں آ جائے۔
- ۱۷ سفر سے واپس آنے والوں کے لئے۔
- ۱۸ ایام تشریق میں ہر دن۔
- ۱۹ جو عمر سے بالغ ہوا ہو اس کے لئے۔ (السعیہ جلد ۱ صفحہ ۳۲۳، الشامی جلد ۱ صفحہ ۱۷۰، کبیری صفحہ ۵۵، اتحاف صفحہ ۳۸۶)

### غسل کے سنن مستحبات و آداب کا بیان

- \* ابتداء غسل میں اولاً اپنے دونوں ہاتھوں کو گٹے تک دھونا۔ (بحر الرائق صفحہ ۵۲)
- \* ابتداء غسل میں بسم اللہ پڑھنا۔ (مراقی الفلاح)
- \* طہارت کی نیت کرنا۔
- \* بدن پر کوئی نجاست ہو تو اولاً اسے دور کرنا۔ (طحاوی صفحہ ۵۶)
- \* شرم گاہ کو مبالغہ اور اہتمام کے ساتھ اولاً دھونا۔ (حدیث، بحر الرائق: صفحہ ۵۲)
- \* دائیں ہاتھ سے پانی شرم گاہ پر ڈالنا اور بائیں ہاتھ سے رگڑنا دھونا۔ (حدیث)
- \* نجاست کو دھونے کے بعد ہاتھ کو زمین، مٹی یا مٹی کی دیوار پر رگڑنا۔ (حدیث)
- \* مٹی سے رگڑنے کے بعد دونوں ہاتھوں کو دھونا۔ (حدیث)
- \* اس زمانہ میں مٹی کی جگہ صابن اور پوڈر سے کام لیا جاسکتا ہے۔
- \* پورے جسم پر پانی ڈالنے سے قبل وضو کرنا۔ (طحاوی)
- \* نماز کی طرح وضو کرنا۔

- \* کلی کرنا ناک میں پانی ڈالنا کہ یہ دونوں فرض ہیں۔
- \* غرارہ کرنا ناک میں خیشوم تک پانی پہنچانا جب کہ روزہ دار نہ ہو۔ (حدیث)
- \* مقام غسل میں پانی جمع ہو جاتا ہو تو پیر کو دھونے میں موخر کرنا۔ (حدیث طحاوی)
- \* پورے بدن پر پانی تین مرتبہ ڈالنا۔ (حدیث۔ طحاوی صفحہ ۵۷)
- \* اولاً دائیں طرف پھر بائیں طرف پانی ڈالنا۔ (حدیث۔ طحاوی صفحہ ۵۷)
- \* پانی ڈال کر جسم کو اچھی طرح رگڑنا تاکہ کھال اچھی طرح پانی سے تر ہو جائے۔ (طحاوی)
- \* اولاً سر پر پانی بہانا پھر دائیں بائیں کندھے پر پانی ڈالنا۔ (طحاوی)
- \* غسل خانے میں یا جہاں پردہ کا حساب ہو غسل کرنا۔ (طحاوی صفحہ ۵۷)
- \* کپڑا لنگی یا پاجامہ وغیرہ پہن کر غسل کرنا۔ (طحاوی صفحہ ۵۷)
- \* میل کو دور کرنے والی اشیاء مثلاً صابن وغیرہ کا استعمال کرنا۔ (طحاوی صفحہ ۵۷)
- \* مرد کے بالوں میں چوٹیاں بنی ہوں تو اسے کھول دینا۔ (بحر الرائق صفحہ ۵۵، فتح القدیر صفحہ ۵۸)
- \* بالوں کی جڑوں میں اہتمام سے پانی پہنچانا۔ (حدیث)
- \* انگلیوں کا خلال کرنا۔ (کبریٰ صفحہ ۵۰)
- \* غسل کے دوران گفتگو اور باتوں کا نہ کرنا۔ (کبریٰ صفحہ ۵۰)
- \* مرد کا قلفہ تک پانی پہنچانا۔ (فتح القدیر صفحہ ۵۹)
- \* کان کے سوراخ میں پانی پہنچانے کے لئے کان کے زیور بندوں کا ہلانا۔
- \* انگوٹھی تنگ ہو تو اسے گھمانا حرکت دینا تاکہ پانی پہنچ جائے واجب ہے۔ (فتح القدیر صفحہ ۵۷)
- \* عورت کو شرم گاہ کے باہری حصہ میں پانی کا پہنچنا ضروری ہے۔ (فتح القدیر صفحہ ۵۷)
- \* بھوؤں کے بالوں میں اگرچہ گھنے ہوں دھونا اور پانی پہنچانا۔ (شامی صفحہ ۱۵۲)
- \* ناف کے سوراخ میں پانی پہنچانا لازم ہے۔ (شامی صفحہ ۱۵۲)
- \* غسل میں وضو کے وقت سر کا مسح کرنا اولیٰ ہے۔ (شامی صفحہ ۱۵۷)
- \* غسل میں وضو کرتے وقت پیروں کو بھی دھوئے تاکہ کامل وضو ہو۔ (شامی صفحہ ۱۵۷، درمختار)
- \* پانی کو غسل کے دوران لبوں کے نیچے اور بھوؤں کے نیچے اہتمام سے پہنچانا۔ (کبریٰ صفحہ ۲۳)
- \* غسل کے بعد تولیہ کا کسی کپڑے سے بدن کو پونچھنا مستحب ہے۔ (کبریٰ صفحہ ۵۳)
- \* شرح احیاء العلوم میں ہے کہ غسل کے آخر میں ”اشھد ان لا الہ الا اللہ واشھدان محمد عبدہ و

رسولہ“ پڑھے۔ (اتحاف صفحہ ۳۷۹)

- \* غسل میں اعضائے وضو پھر سر کو پھر ان کو اوپری حصہ کو اولاً دھویا جائے۔ (اتحاف صفحہ ۳۸۰)
- \* جب غسل کے بعد کپڑے پہن لے تو پیر کو دھو کر وہاں سے ہٹے۔ (اتحاف صفحہ ۳۸۰)

## غسل کے ممنوعات مکروہات

### خلاف ادب امور کا بیان

- \* غسل خانہ کے علاوہ ایسے مقام پر نہانا جہاں پردہ کا حساب نہ ہو۔
- \* ننگے نہانا (حدیث) غسل خانہ کے اندر نہانا جائز ہے مگر خلاف اولیٰ ہے کوئی کپڑا ناف و گھٹنے کے درمیان باندھ لے۔
- \* عام گزرگاہ یا کھلے میدان میں نہانا (کہ بدن کھلنا بسا اوقات جن و انس کے نظر بد کا باعث ہو جاتا ہے)۔
- \* غسل کے درمیان بات کرنا۔ (طحاوی)
- \* عورت کے غسل کرنے کے بعد کا باقی ماندہ پانی سے غسل کرنا خلاف اولیٰ ہے۔ (حدیث)
- \* ضرورت سے زائد پانی کا استعمال کرنا۔ (طحاوی، کبیری صفحہ ۵۱)
- \* پانی کے استعمال میں بخل کرنا۔ (کبیری صفحہ ۵۱)
- \* غسل کرتے وقت قبلہ رخ ہونا۔ (کبیری صفحہ ۵۱)
- \* غسل کے درمیان دعاؤں کا پڑھنا۔ (شامی صفحہ ۱۵۶)
- \* رکے ہوئے پانی کے گڑھے میں (جو جاری نہ ہو) نہ غسل کرے۔ (اتحاف السادة صفحہ ۳۷۹)





# مسجد کے سلسلہ میں آپ ﷺ کی پاکیزہ تعلیمات اور اسوۂ حسنہ کا بیان

جو خدا کے واسطے مسجد بنائے گا اس کا گھر جنت میں بنے گا  
حضرت عثمان بن عفان رضی اللہ تعالیٰ عنہ سے مروی ہے کہ جو شخص خدا کی رضا کے لئے (لوگوں میں نام کے لئے نہیں) مسجد بنائے گا، خدا اس کے لئے جنت میں گھر بنائے گا۔ (بخاری صفحہ ۶۴، مسلم صفحہ ۲۰۱)  
فائدہ: مطلب یہ ہے کہ خدا کی خوشنودی کے لئے بنائے گا، نام و نمود شہرت کے لئے نہیں۔ کہ لوگ کہیں فلاں نے یہ مسجد بنائی تب یہ ثواب ہے۔ عموماً اس میں شیطان دخیل ہو کر نام و نمود شہرت کے اسباب پیدا کر دیتا ہے بڑے ڈر کی بات ہے۔ اگر ریاء و شہرت کا دخل ہو گیا تو مال کثیر بھی گیا اور ثواب اور رضا سے بھی محرومی اس لئے بہت احتیاط کی ضرورت ہے۔

## جو نام اور شہرت کے لئے نہ بنائے تب جنت میں گھر

حضرت عائشہ رضی اللہ تعالیٰ عنہا سے مروی ہے کہ آپ ﷺ نے فرمایا جو نہ دکھائے اور ریا کے لئے اور نہ نام و شہرت کے لئے مسجد بنائے اس کے لئے خدا جنت میں گھر بنائے گا۔ (مجمع جلد ۲، صفحہ ۸، ترغیب صفحہ ۱۹۵)  
فائدہ: دیکھئے نام و شہرت کے لئے نہ بنائے تو یہ ثواب ہے۔ عموماً اہم امور میں جس میں مال زیادہ خرچ ہوتا ہو۔ اور ثواب زیادہ ہوتا ہو شیطان اور نفس داخل ہو کر دقیق اور لطیف طور پر ایسا کام کراتا ہے کہ آدمی کو احساس نہیں ہوتا اور ثواب کو اکارت یا خطرے میں ڈال دیتا ہے، چنانچہ وہ ایسا طریقہ زبان و بیان و عمل سے ظاہر کرتا ہے جس میں نام اور لوگوں میں اس کی شہرت اور معتقد ہونے کا ارادہ مخفی طور پر ہوتا ہے۔ چنانچہ حج بیت اللہ میں جانے والوں کو دیکھیں گے وہ دعا اور ملاقات کے بہانے لوگوں کو مطلع کر کے بھیڑ اور شہرت چاہتے ہیں لوگوں میں اعلان کراتے ہیں فلاں تاریخ کو میراج کا سفر ہے اللہ تعالیٰ ہی حفاظت فرمائے۔

## حلال کمائی سے بنانے پر موتی اور یا قوت کا گھر

حضرت ابو ہریرہ رضی اللہ تعالیٰ عنہ سے مروی ہے کہ جو حلال کمائی سے اللہ کا گھر بنائے تاکہ اس میں خدا کی

عبادت ہو۔ خدا اس کے لئے موتی اور یاقوت کا گھر جنت میں بنائے گا۔ (بزاز، ترغیب صفحہ ۱۹۵، مجمع صفحہ ۸)

**فائدہ:** دیکھئے حلال کمائی سے بنانے کی فضیلت ہے بہت سے مالداروں کے پاس غلط قسم کے روپے ہوتے ہیں اور اسے مسجد میں لگانے میں کوئی دریغ نہیں کرتے۔ وہ غلط مال حاصل کرتے ہیں اور اس رقم سے مسجد بنا ڈالتے ہیں ایسی رقم سے مسجد کا بنانا درست نہیں اور نہ ثواب ہوتا ہے۔

**مسجد بنانا صدقہ جاریہ ہے اس کا ثواب موت کے بعد بھی ملتا ہے**

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا ان چیزوں اس کی بھلائی اور نیکی کا ثواب اس کی موت کے بعد بھی ملتا رہتا ہے۔

① علم کہ اسے سیکھا پھر اس کی اشاعت کی۔

② صالح اور نیک اولاد جن کو وہ چھوڑ کر مرا ہے۔

③ قرآن پاک جو کسی کو دیا ہے۔

④ مسجد جسے اس نے تعمیر کرائی ہے۔

⑤ مسافروں کی سہولت کے لئے کوئی گھر بنادے یعنی مسافر خانہ یا سرائے وغیرہ۔

⑥ یا کوئی نہر کھدوادے (جس سے لوگ فائدہ اٹھائیں)۔

⑦ یا کوئی ایسا صدقہ خیرات صحت و حیات کی حالت میں اپنے مال سے کیا ہو جس کا سلسلہ اس کی موت کے بعد بھی جاری رہے (مثلاً مدرسہ میں کتابیں دیں، یا کسی عالم سے کتابیں لکھوائیں یا کسی کتاب کی طباعت میں مدد کی یا مسجد میں پنکھا لگوا یا غرض کہ جس نیکی کا سلسلہ مرنے کے بعد جاری رہے گا)۔ (ترغیب جلد ۱ صفحہ ۱۹۶)

**فائدہ:** مطلب یہ ہے کہ مسجد کی تعمیر اور اس کا بنانے میں تعاون کرنا صدقہ جاریہ ہے۔ مسجد بنانے والا تو مر جاتا ہے مگر اس کا ثواب کا سلسلہ جاری رہتا ہے۔ جب اس کی دیگر عبادتوں کا سلسلہ بند ہو جاتا ہے تو مسجد میں نماز و عبادت کرنے کا ثواب قیامت تک پاتا رہتا ہے یہ بڑی خوش نصیبی کی بات ہے خدائے پاک مال سے نوازے تو مسجد بنادے یا اس میں تعاون کرادے یا اور کوئی صدقہ جاریہ وسعت کے مطابق کردے تاکہ مرنے کے بعد اس کا ثواب ملتا رہے۔

**مسجد کی تعمیر میں مدد اور تعاون کرنے کا ثواب**

حضرت ابوذر غفاری رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا جو اللہ کے لئے مسجد بنائے گو قطا پرندے کے گھونسلے کے برابر سہی اللہ پاک اس کے لئے جنت میں گھر بنائے گا۔

(ابن حبان احسان صفحہ ۴۹۱، سنن کبریٰ صفحہ ۴۳۷)

فَإِنَّكَ لَا: قضا ایک پرندہ ہوتا ہے ظاہر ہے کہ پرندہ کا گھونسلہ بہت ہی چھوٹا ہوتا ہے مطلب یہ ہے کہ چھوٹی سے چھوٹی مسجد بنائے تب بھی جنت میں گھر بنایا جائے گا۔ دوسرا مطلب یہ ہے کہ وہ کسی مسجد کی تعمیر اور اس کی بنائیں اس قدر قلیل رقم سے تعاون کرے کہ اگر اس سے مسجد بنائی جاتی تو وہ گھونسلے کے مثل ہوتی تب بھی اس کا گھر جنت میں بنایا جائے گا۔ اس تاویل کے پیش نظر مسجد میں تعاون اور مدد کرنے والے کے لئے بھی جنت میں گھر بنائے جانے کی بشارت ہوگی۔

بازار یا راستے پر بیٹھنا ممنوع ہے مسجد میں یا گھر میں بیٹھے

حضرت واثلہ بن الاسقع رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: بازار اور راستے کی مجلس بدترین مجلس ہے۔ بہترین مجلس مسجد ہے۔ اگر مسجد میں نہ بیٹھو تو پھر گھر میں رہو۔ (بازار اور راستوں پر مت مجلس لگاؤ)۔ (مجمع جلد ۲ صفحہ ۶)

فَإِنَّكَ لَا: دیکھئے بازاروں اور راستوں کی بیٹھک پر کس قدر وعید ہے۔ یہ مجالس گناہ کے اڈے ہیں اوباش، آزاد فساق و فجار کے یہ خاص مقامات ہیں۔ یہاں بیٹھ کر حرام نگاہوں کو استعمال کرتے ہیں۔ بے پردہ عورتوں سے حظ حاصل کرنا عموماً ان کے مقاصد ہوتے ہیں جو آنکھ کا زنا ہے۔ آج کل آزاد نو جوان طبقوں کو دیکھیں گے ان جگہوں پر بھیڑ لگاتے ہیں۔ بسا اوقات گزرنے والوں کو اذیت اور پریشانی ہوتی ہے۔ اسی لئے آپ ﷺ نے ایسی مجلس کو بدترین مجالس فرمایا ہے اہل علم و فضل کو تو ایسی مجلسوں سے سخت اجتناب چاہئے۔

مسجد کا نگران خدا کو محبوب ہے

حضرت ابن عباس رَضِيَ اللہُ تَعَالٰی عَنْہُ سے مروی ہے کہ اللہ پاک جب کسی بندے سے محبت کرتا ہے تو اسے مسجد کا خادم اور نگران بنا دیتا ہے اور جب کسی بندے سے بغض ناراض رہتا ہے تو اسے حمام خانے کا خادم و نگران بنا دیتا ہے۔ (کنز العمال صفحہ ۶۵۳)

فَإِنَّكَ لَا: مسجد کا نگران مسجد کا خادم ہے۔ جو مسجد کی دیکھ بھال کرتا ہے۔ امامت کا مؤذن کا، صفائی کا وضو و غسل و طہارت کا انتظام کرتا ہے۔ روشنی صف اور دیگر امور جس کی مسجد میں ضرورت پڑتی ہے۔ اس کی خدمات انجام دیتا ہے۔ ایسا بندہ خدا کو محبوب اور پسندیدہ ہے چونکہ خانہ خدا کی خدمت کرتا ہے۔ اور ایسی خدمت اور ایسا انتظام باعث فضیلت ہے گویا مسجد کے متولی ٹرٹی اور سکرٹری کی خدمت کی فضیلت ہے جو مساجد کی ضرورتوں کا انتظام اور اس کے خدمات انجام دیتے ہیں۔

ان تین مسجدوں کے علاوہ کسی مسجد کی طرف سفر کرنا جائز نہیں

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا۔ سامان سفر نہ باندھا جائے (یعنی



سفر نہ کیا جائے) مگر ان تین مساجد کی طرف:

۱ مسجد حرام کی طرف۔

۲ مسجد نبوی کی طرف۔

۳ مسجد اقصیٰ کی طرف۔ (بخاری صفحہ ۱۵۸، ترمذی صفحہ ۷۵، ابن ماجہ، نسائی صفحہ ۱۱۳)

**فائدہ ۱:** بکثرت احادیث میں اسناد صحیح سے مروی ہے کہ آپ ﷺ نے ان مساجد ثلاثہ کے علاوہ کسی مسجد کی جانب سفر کرنے یعنی زیارت اور نماز پڑھنے کے لئے رخت سفر باندھنے سے منع فرمایا ہے۔ مطلب یہ ہے کہ ان تین مساجد کے سوا دنیا کی تمام مساجد فضیلت اور ثواب کے اعتبار سے برابر ہیں۔ لہذا حصول ثواب اور فضیلت کے حصول کے لئے ان کے علاوہ اور کسی مسجد میں نماز پڑھنے کی غرض سے سامان سفر باندھنا اور سفر کرنا بے فائدہ، ممنوع ہے۔ علامہ عینی اس حدیث کی مزید شرح کرتے ہوئے بیان کرتے ہیں کہ بالقصد زیارت کے لئے ان تین مساجد کی طرف تو سفر کر سکتے ہیں اس کے علاوہ کی طرف مسجد کی زیارت کی نیت سے نہیں کر سکتے۔ سفر کی ممانعت ان مساجد ثلاثہ کے علاوہ سے متعلق ہے، دوسرے اسفار جو طلب علم کے لئے یا تجارتی مقاصد کے لئے یا جہاد کے لئے یا دیگر مباح مقاصد کے لئے سفر ہو اس کی ممانعت اس حدیث سے متعلق نہیں۔

(کذا فی عمدۃ القاری صفحہ ۲۵۴)

چنانچہ علامہ عینی لکھتے ہیں کہ ایک حدیث میں صاف واضح طور پر ممانعت مساجد ثلاثہ کے علاوہ سے ہی معلوم ہوتی ہے چنانچہ مسند احمد میں حضرت ابوسعید خدری کے واسطے سے مروی ہے کہ آپ ﷺ نے فرمایا ہرگز مناسب نہیں کہ کوئی کسی مسجد میں ثواب کے ارادے سے نماز پڑھنے کے لئے سامان سفر باندھے ہاں مگر مسجد حرام، مسجد اقصیٰ اور مسجد نبوی کے ارادے سے سفر کر سکتا ہے۔

لہذا نبی پاک ﷺ کی قبر اطہر کی زیارت کے ارادے سے سفر کرنا جائز ہی نہیں بلکہ ثواب اور فضیلت وارد ہونے کی وجہ سے سنت اور محمود اور باعث ثواب ہوگا۔

علامہ عینی نے لکھا ہے کہ مسجد قبا کی زیارت بھی ممنوعات میں داخل نہیں لہذا حجاج کرام اور دیگر حضرات کے لئے قبا کی زیارت اور نماز کے لئے جانا ممنوع نہیں بلکہ سنت اور باعث ثواب ہے۔

بدبودار چیز مسجد میں نہ لائے اور نہ کھا کر آئے

حضرت جابر رضی اللہ تعالیٰ عنہ سے مروی ہے کہ آپ ﷺ نے فرمایا جو اس بدبودار درخت (لہسن پیاز) سے کچھ کھائے وہ ہماری مسجد نہ آئے کہ ملائکہ بھی اس سے تکلیف محسوس کرتے ہیں جس سے انسان کو تکلیف ہوتی ہے۔ (مسلم صفحہ ۲۰۹)



حضرت ابن عمر رضی اللہ تعالیٰ عنہما سے مروی ہے کہ آپ صلی اللہ علیہ وسلم نے فرمایا جو اس درخت سے کھائے وہ ہماری مسجد کے قریب بھی نہ آئے جب تک کہ اس کی بدبو دور نہ ہو جائے۔ (مسلم صفحہ ۲۰۹)

حضرت جابر رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جو پیاز لہسن کھائے وہ مجھ سے دور رہے۔ ہماری مسجد سے دور رہے، وہ گھر میں بیٹھا رہے۔ (مسلم صفحہ ۲۰۹، جمع صفحہ ۱۷)

حضرت عبداللہ بن زید رضی اللہ تعالیٰ عنہما سے مروی ہے کہ آپ صلی اللہ علیہ وسلم نے فرمایا جو اسے کھائے وہ ہماری مسجد کے قریب نہ آئے۔ (جمع جلد ۲ صفحہ ۱۷)

### مسجد سے نکال باہر فرمادیتے

حضرت عمر فاروق رضی اللہ تعالیٰ عنہ کی روایت میں ہے کہ میں نے آپ صلی اللہ علیہ وسلم کو دیکھا کہ جب کسی آدمی میں پیاز لہسن کی بدبو محسوس فرماتے اور وہ مسجد میں ہوتا تو حکم فرماتے اسے مسجد سے باہر بقیع (قبرستان جو مسجد کے قریب ہے) کی جانب کر دیا جاتا۔ پس اسے کھائے اور اس کی بو کو پکا کر مار دے۔ (مسلم صفحہ ۲۱۰، ترغیب جلد ۱ صفحہ ۲۲۲)

فائدہ: ان تمام روایتوں سے معلوم ہوا کہ پیاز، لہسن، مولیٰ اور دیگر تمام بدبودار اشیاء سے مسجد کو محفوظ رکھنا لازم ہے۔ لہذا ان چیزوں کو کھا کر مسجد میں آنا درست نہیں۔ اسی حکم میں بیڑی سگریٹ اور حقہ وغیرہ جن سے منہ میں بدبو پیدا ہوتی ہے۔ درست نہیں۔

مجالس الابرار میں ہے کہ بیڑی سگریٹ حقہ وغیرہ پی کر آنے والے کو مسجد سے باہر نکال دینا درست ہے۔ علامہ نووی نے شرح مسلم میں لکھا ہے کہ اس ممانعت میں وہ تمام اشیاء داخل ہیں جو بدبو پیدا کرتی ہوں یا باعث بدبو ہو۔ (شرح مسلم جلد ۱ صفحہ ۲۰۹)

اسی حدیث سے محشی ترغیب و ترہیب نے حقہ اور سگریٹ نوشی کو ناجائز قرار دیا ہے۔ (جلد ۱ صفحہ ۲۲۲)

چنانچہ بیڑی سگریٹ حقہ اسی وجہ سے مکروہ تحریمی ہے۔ اس سے معلوم ہوا کہ مٹی کا تیل مسجد میں جلانا درست نہیں لہذا لالین کا استعمال مسجد کی حد میں ناجائز ہے۔ اسی طرح مسجد میں افطار میں پیاز کا بھیجنا۔ یا افطاری میں پیاز کا استعمال مکروہ ہے۔

### آپ صلی اللہ علیہ وسلم مسجد کی صفائی فرماتے

حضرت یعقوب بن زید رضی اللہ تعالیٰ عنہ کہتے ہیں نبی پاک صلی اللہ علیہ وسلم کھجور کی شاخوں سے مسجد کا غبار صاف فرماتے تھے۔ (ابن ابی شیبہ صفحہ ۳۹۸)

حضرت ابوسعید خدری رضی اللہ تعالیٰ عنہ سے مروی ہے کہ آپ صلی اللہ علیہ وسلم نے مسجد میں قبلہ کی جانب دیوار پر تھوک (بلغم وغیرہ) دیکھا تو اسے ایک ٹھیکرے سے کھرچ کر صاف کر دیا۔ (مسلم صفحہ ۲۰۷)

**فائدہ ۵:** مسجد کو آپ ﷺ نے صاف رکھنے کا حکم دیا اور اس کی تاکید فرماتے تھے کہ مسجد کو پاک صاف نظیف رکھو اگر کسی مقام پر گندگی اور نظافت کے خلاف کوئی بات دیکھتے تو اسے خود صاف فرما دیتے علامہ شیرانی نے کشف الغمہ میں لکھا ہے کہ اگر آپ ﷺ مسجد میں تھوک وغیرہ دیکھتے تو اپنے ہاتھوں سے صاف کر دیتے پھر زعفران منگا کر اسے مل دیتے اور تھوک لگانے والے پر غصہ ہوتے۔ (کشف الغمہ صفحہ ۸۰)

آپ ﷺ (اسی صفائی کی پیش نظر جھاڑو کا حکم دیتے اور فرماتے کہ مسجد میں جھاڑو دینا جنت کی حوروں کا مہر ہے۔

### مسجد میں داخل ہونے اور نکلنے کا مسنون طریقہ

حضرت انس بن مالک رَضِيَ اللہُ تَعَالٰی عَنْہُ سے مروی ہے کہ سنت یہ ہے کہ جب مسجد میں داخل ہو تو دایاں پیر داخل کرو اور جب مسجد سے نکلو تو بائیں پیر کو پہلے نکالو۔ (سنن کبریٰ صفحہ ۴۴۳)

**فائدہ ۵:** احادیث پاک میں اس بات کی تاکید ہے کہ مسجد میں داخل ہوتے وقت اولاً دایاں پیر جوتے سے نکال کر اپنے جوتے پر رکھے پھر دایاں پیر نکال کر سیدھے مسجد کے اندر رکھے۔ اس طرح دونوں سنتوں پر عمل ہو جائے گا۔

مسجد میں تھوک رینٹ وغیرہ دیکھتے تو فوراً خود صاف فرماتے

حضرت ابن عمر رَضِيَ اللہُ تَعَالٰی عَنْہُ سے مروی ہے کہ آپ ﷺ نے مسجد میں تھوک بلغم وغیرہ دیکھا جو قبلہ کی دیوار پر تھا آپ نے اسے کھرچ دیا اور لوگوں کی طرف متوجہ ہو کر فرمایا کوئی نماز پڑھتا ہوا قبلہ کی جانب نہ تھو کے کہ خدائے پاک قبلہ کی جانب ہوتا ہے جب بندہ نماز پڑھتا ہے۔ (بخاری صفحہ ۵۸، نسائی صفحہ ۱۱۹)

حضرت ابو ہریرہ اور حضرت ابوسعید رَضِيَ اللہُ تَعَالٰی عَنْہُ کی روایت ہے کہ آپ نے قبلہ کی جانب ناک کی رینٹ دیکھی تو ایک پتھر لے کر کھرچ دیا اور فرمایا اگر کوئی ناک چھنکے تو قبلہ کی جانب اور دائیں جانب نہ چھنکے بلکہ اپنے بائیں جانب چھنکے یا بائیں پیر کے نیچے (اور اسے کپڑے یا کسی چیز سے مسل کر ختم کر دے)۔ (بخاری صفحہ ۵۹)

### خام مسجد ہو تو کھرچ کر زمین میں دفن کر دے

حضرت انس بن مالک رَضِيَ اللہُ تَعَالٰی عَنْہُ سے مروی ہے کہ آپ نے فرمایا: مسجد میں تھو کنا ناک ڈالنا گناہ ہے اس کا کفارہ دفن کرنا ہے۔ (بخاری صفحہ ۵۹، نسائی صفحہ ۱۱۸)

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ نے فرمایا جب تم میں سے کوئی نماز میں ہو تو اپنے سامنے نہ تھو کے کہ جب تک وہ نماز میں رہتا ہے خدائے پاک سے مناجات میں رہتا ہے نہ دائیں جانب تھو کے کہ اس کی دائیں جانب فرشتے رہتے ہیں بلکہ بائیں جانب تھو کے بلکہ پاؤں کے نیچے اور اسے دفن کر دے۔

(بخاری صفحہ ۵۹)

فَائِدَہ: اس زمانے میں چونکہ مسجدیں پختہ ہوتی ہیں اس لئے اپنے رومال اور کپڑے ہی میں پونچھ لینا مناسب ہے۔

### بائیں پیر سے مسل دے

حضرت ابو العلاء بن شخیر رَضِيَ اللہُ تَعَالٰی عَنْہُ نے کہا کہ میں نے رسول پاک ﷺ کو دیکھا کہ چھنکا اور بائیں پیر سے مسل دیا۔ (نسائی صفحہ ۱۱۹، ابوداؤد صفحہ ۶۹)

فَائِدَہ: خیال رہے کہ یہ اس فرش کے متعلق ہے جو مٹی یا خام ہو فوراً اسے جذب کر کے خشک کر دیتی ہے اور عرب کی سخت گرمی گویا اسے جلا دیتی ہے آج کل کی مسجدوں میں جو کہ پختہ اور سیمینڈ اور خوش نما چکنے پتھروں سے بنی ہوتی ہے یہ طریقہ درست نہیں بلکہ اپنے کپڑے سے صاف کر کے بعد نماز اسے دھو ڈالے اب اس دور میں نہ بائیں جانب تھوکنے کی اور نہ پیر سے ملنے کی اجازت ہے کہ اس سے اور مسجد گندی ہوگی ایسے احوال والے شخص کو چاہئے کہ وہ رومال یا کوئی کپڑا ضرور رکھے اور بوقت ضرورت اسے کام میں لائے، چنانچہ کپڑے میں ملنے کا ذکر بخاری میں ہے۔ (صفحہ ۵۹)

### گندگی صاف کرنے کے بعد خوشبو وغیرہ مل دینا

حضرت انس بن مالک رَضِيَ اللہُ تَعَالٰی عَنْہُ سے مروی ہے کہ آپ نے بجانب قبلہ ناک کی ریش دیکھا تو آپ مارے غصہ کے لال ہو گئے۔ (ایک انصاری عورت نے یہ حال دیکھا) تو انصاری عورت کھڑی ہوئی اور اسے کھرچ دیا اور اس کی جگہ عطر مل دیا تو آپ ﷺ نے اس پر فرمایا بہت اچھا کیا۔ (ابن ماجہ صفحہ ۵۵، نسائی جلد ۱ صفحہ ۱۱۹)

### تھوک ریخت وغیرہ اپنی چادر یا کپڑے میں مل لے

حضرت انس بن مالک رَضِيَ اللہُ تَعَالٰی عَنْہُ کی روایت ہے کہ آپ نے فرمایا: قبلہ کی جانب نہ تھو کے، نہ دائیں جانب ہاں مگر بائیں، جانب یا پیر کے نیچے تھو کے۔ (بخاری جلد ۱ صفحہ ۵۹)

فَائِدَہ: قبلہ کا احترام اور اکرام اہل ایمان کا فریضہ ہے۔ اس کا اکرام یہ ہے کہ اس کی جانب نہ تھو کے عموماً لوگ تھوکنے میں اس سے احتیاط نہیں کرتے اسی طرح اس کی جانب پیر نہ پھیلانے کہ بے ادبی ہے۔

### مسجد کو وسیع تر تعمیر کرنے کا حکم

حضرت کعب بن مالک رَضِيَ اللہُ تَعَالٰی عَنْہُ سے مروی ہے کہ آپ ﷺ انصاری حضرات کے قریب سے گزرے جو مسجد بنا رہے تھے۔ تو آپ ﷺ نے فرمایا: ذرا مسجد کو وسیع اور کشادہ بناؤ۔ کہ تم لوگ بھر دو گے (یعنی آئندہ تمہاری آبادی)۔ (مجمع صفحہ ۲۱۱)



حضرت قتادہ رَضِیَ اللہُ تَعَالٰی عَنْہُ ذکر کرتے ہیں کہ آپ ﷺ ایک قوم کے پاس سے گزرے جنہوں نے مسجد کی بنیاد ڈالی تھی۔ تو آپ نے فرمایا کشادہ بنانا، کہ تم بھر دو گے۔ (سنن کبریٰ صفحہ ۴۳۹)

**فائدہ:** خیال رہے کہ مسجد کو مزین کرنے کے بجائے مسجد کو وسیع تر اور کشادہ کرنے کا حکم ہے۔ اور اس کی حکمت ظاہر ہے کہ آبادی میں ہمیشہ اضافہ ہوتا رہا ہے۔ چھوٹی مسجد بعد میں تنگ ہو جاتی ہے پھر اضافہ میں مشکلات پیدا ہوتی ہے۔ اس لئے شروع سے اس کا خیال رکھا جائے مزید مسجد کی کشادگی سے دوسری اور ضرورتیں وضو خانہ، غسل خانہ اور دیگر وقتی ضرورتوں میں سہولت ہوتی ہے۔

### محلوں اور قبیلوں میں مسجد بنانے کا حکم

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ ﷺ نے ہمیں حکم دیا ہے کہ اپنے اپنے گھروں (کے قریب) مسجدیں بنائیں، اور یہ بھی حکم دیا کہ ان کو پاک و صاف رکھیں۔ (سنن کبریٰ جلد ۲ صفحہ ۴۴۰)

سمرہ رَضِیَ اللہُ تَعَالٰی عَنْہُ کی روایت میں ہے کہ انہوں نے اپنی اولاد کو لکھا کہ بہر حال حمد صلوة کے بعد رسول اللہ ﷺ نے ہمیں حکم دیا ہے کہ ہم اپنے دیار (محلے اور علاقے) میں مسجدیں بنائیں۔ (سنن کبریٰ جلد ۲ صفحہ ۴۴۱)

**فائدہ:** محدث بیہقی نے لکھا ہے کہ دور اور دیار کا مطلب قبائل اور اپنی آبادی میں مسجدیں بنانی ہیں۔ ملا علی قاری نے لکھا ہے کہ دار شامل ہے محلے کو دوسرا احتمال یہ ہے کہ مراد گھر کے اندر جو نماز اور ذکر تلاوت کی جگہ ہوتی ہے، وہ ہو۔ (الفتح الربانی جلد ۳ صفحہ ۷۸)

بہر حال جہاں مسلمان کی آبادی ہو اور ایک محلے سے دوسرے محلے میں جانے سے پریشانی ہو مسجد بنانے کا حکم ہے۔ (بلوغ الامانی جلد ۳ صفحہ ۷۹)

بعض قصبات اور قریہ کبیرہ میں کئی محلے ہوتے ہیں وہاں ہر محلہ میں مسجد نہیں ہوتی اس حدیث سے ہر محلے میں مسجد بنانے کی تاکید ہوتی ہے۔

### برکت کسی بزرگ سے نماز پڑھوا کر اپنے لئے نماز کی جگہ بنانا

حضرت انس بن مالک رَضِیَ اللہُ تَعَالٰی عَنْہُ ذکر کرتے ہیں کہ حضرت عثمان بن مالک جو کہ نابینا تھے انہوں نے آپ ﷺ سے کہا اے اللہ کے رسول آپ ہمارے گھر میں آکر نماز پڑھ دیں۔ تو میں اسی جگہ کو (برکت) اپنے لئے نماز کی جگہ بنا لوں چنانچہ آپ ان کے گھر تشریف لے گئے۔ (مسند احمد، الفتح الربانی جلد ۳ صفحہ ۸۱)

ابن سیرین حضرت انس رَضِیَ اللہُ تَعَالٰی عَنْہُ سے نقل کرتے ہیں کہ قبیلہ انصار کے ایک کچم شیم شخص نے جو آپ کے ساتھ (مسجد نبوی میں) نماز نہیں پڑھ سکتے تھے کہا اے اللہ کے رسول میں آپ کے ساتھ نماز نہیں پڑھ سکتا (کہ انصار یوں کے مکان سے مسجد فاصلہ پر تھی) انہوں نے کھانا بنایا اور نبی پاک ﷺ کی دعوت فرمائی۔



چٹائی بچھا دی اور اسے صاف کر دیا۔ آپ نے دو رکعت نماز پڑھ دی۔ (مسند احمد الفتح جلد ۳ صفحہ ۸۲)

حضرت انس بن مالک رضی اللہ تعالیٰ عنہ سے مروی ہے کہ آپ کی بعض پھوپھیوں نے کھانا بنایا اور کہا کہ میں یہ چاہتی ہوں کہ آپ میرے گھر کھانا کھائیں اور نماز پڑھ دیں۔ چنانچہ آپ تشریف لائے ان کے گھر میں ایک پرانی چٹائی تھی گھر کے ایک کونے میں جھاڑو دے دیا گیا پانی چھڑک دیا گیا (اور وہ چٹائی بچھا دی گئی، آپ نے نماز پڑھی اور ہم لوگوں نے بھی آپ کے پیچھے نماز پڑھی۔ (ابن ماجہ صفحہ ۵۵)

**فائدہ ۱:** اس سے معلوم ہوا کہ اکابرین اور بزرگوں سے برکت حاصل کرنا مشروع اور سنت سے ثابت ہے غلو نہیں لہذا اپنے گھر بلا کر ان کی دعوت کرے، دعائیں حاصل کرے قیام کی درخواست کرے۔ کہ اس کی برکت سے نماز بھی پڑھنے کا موقع ملے گا بچوں کو ان سے مانوس کرائے ان سے ان کے حق میں صلاح کی دعائیں کرائے، اکثر بیشتر ان کو گھر بلاتا رہے ان کی عبادت اور دعاؤں سے گھر میں برکت ہوگی صالحین کی برکت سے دنیاوی سہولتیں بھی میسر ہوتی ہیں۔ خیال رہے کہ مردوں کے بجائے زندوں سے فائدہ حاصل ہوگا۔

### فرائض کے لئے مساجد اور نوافل کے لئے گھر بہتر ہے

حضرت زید ابن ثابت رضی اللہ تعالیٰ عنہ سے روایت ہے کہ آپ صلی اللہ علیہ وسلم نے فرمایا: فرض نماز کے علاوہ نماز (نفل) گھر میں افضل ہے۔ (نسائی، ترمذی صفحہ ۱۰۲)

حضرت ابن عمر رضی اللہ تعالیٰ عنہما سے مروی ہے کہ آپ صلی اللہ علیہ وسلم نے فرمایا کچھ نمازیں اپنے گھروں میں پڑھا کرو اسے قبرستان مت بناؤ۔ (بخاری صفحہ ۱۵۸، مسلم، ترغیب صفحہ ۲۷۸)

حضرت عمر رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا فرائض مسجد میں پڑھے جائیں اور نوافل گھروں میں۔ (کنز العمال صفحہ ۷۷۱، اتحاف المہر صفحہ ۱۹۵، مطالب عالیہ صفحہ ۱۲۶)

### مسجد نبوی کی فضیلت کے باوجود آپ نوافل گھر میں پڑھتے

حضرت ابن مسعود رضی اللہ تعالیٰ عنہ سے مروی ہے کہ آپ صلی اللہ علیہ وسلم سے میں نے پوچھا نماز (نفل) اپنے گھر میں افضل ہے یا مسجد میں آپ صلی اللہ علیہ وسلم نے فرمایا: تم کیا نہیں دیکھتے مسجد سے میرا گھر کتنا قریب ہے مجھے اپنے گھر میں نماز پڑھنا زیادہ محبوب ہے۔ اس لئے کہ میں مسجد میں نماز پڑھوں ہاں یہ کہ فرض نماز ہو (کہ اس میں جماعت کی وجہ سے مسجد افضل ہے)۔ (ابن خزیمہ، ابن ماجہ، ترغیب صفحہ ۲۷۹)

**فائدہ ۲:** آپ تمام نوافل گھر مبارک ہی میں پڑھتے تھے باوجودیکہ مسجد کے بالکل متصل آپ کا مکان تھا۔ نفل نماز مسجد میں افضل ہوتی تو آپ مسجد میں پڑھتے۔

## اپنے گھر کو نماز کے نور سے منور رکھو

حضرت عمر رضی اللہ تعالیٰ عنہ سے مروی ہے کہ آپ ﷺ نے فرمایا: آدمی کا اپنے گھر میں نماز پڑھنا نور ہے، پس اپنے گھروں کو نور سے منور کر دو۔ (ابن خزیمہ، ترغیب صفحہ ۲۷۹، ابن ماجہ صفحہ ۹۸)

**فائدہ:** نماز اور تلاوت کے انوار سے گھر کو نورانی بنانے کی تاکید ہے کہ ذکر و عبادات کے انوار سے گھر میں برکت ہو، شیاطینی اثرات گھر میں داخل نہ ہوں، گھر کی برکت کا بہترین ذریعہ تلاوت اور نماز ہے۔ تعویذ گنڈا نہیں جیسا کہ جہال کا طریقہ ہے۔

## گھر کو قبرستان کی طرح مت بناؤ

حضرت ابن عمر رضی اللہ تعالیٰ عنہما سے مروی ہے کہ آپ ﷺ نے فرمایا: اپنے گھروں میں نماز پڑھا کرو اسے قبرستان کی طرح مت بناؤ۔ (ترمذی صفحہ ۱۰۳، بخاری صفحہ ۱۵۸، مطالب عالیہ صفحہ ۱۳۶)

**فائدہ:** مطلب یہ ہے کہ جس طرح مقبرہ اور قبرستان نماز ممنوع ہونے کی وجہ سے نماز کی برکت سے محروم ہیں اسی طرح اپنے گھر کو نماز کے نور سے محروم نہ رکھو۔ بعضوں نے اس سے لطیف اشارہ یہ بھی نکالا ہے کہ قبرستان سے جس طرح آدمی بلا کھائے پئے واپس آتا ہے اسی طرح تمہارے گھر آنے والا بلا کھائے پئے واپس نہ جائے یعنی آنے والے کا چائے پانی سے اکرام کرے۔

## کچھ نمازیں گھر میں بھی پڑھو اس سے گھر میں خیریت ہوتی ہے

حضرت ابوسعید خدری رضی اللہ تعالیٰ عنہ سے روایت ہے کہ آپ ﷺ نے فرمایا جب تم نماز پڑھو تو گھر کے لئے بھی نماز کا حصہ بناؤ (نفل یا سنت پڑھو) اس سے اللہ تعالیٰ تمہارے گھر میں بھلائی خیر پیدا کرے گا۔ (ابن ماجہ صفحہ ۹۸)

**فائدہ:** مردوں سے خطاب ہے کہ صرف مسجد میں نماز مت پڑھو گھروں کو بھی اپنی نمازوں سے روشن رکھو۔

## نفل اور سنت نمازوں کا ثواب گھر میں زیادہ ہے

صہیب بن نعمان سے مروی ہے کہ آپ ﷺ نے فرمایا گھر میں نفل نماز کا ثواب اس کے مقابلہ میں جہاں آدمی دیکھ رہے ہوں (مسجد میں) ایسا ہے جیسے فرض نماز نفل کے مقابلہ میں (یعنی فرض نماز کی طرح ثواب ملتا ہے گھر میں پڑھنے سے)۔ (کنز العمال جلد ۷ صفحہ ۷۷، ترغیب صفحہ ۲۸۰)

صہیب کی روایت میں ہے کہ نفل نمازوں کا ثواب جہاں لوگوں کی نظر نہ پڑے پچیس درجہ زائد ہے جہاں لوگ دیکھ رہے ہوں یعنی مسجد کے مقابلہ میں۔ (ابوالشیخ، کنز العمال جلد ۷ صفحہ ۷۷)

کعب ابن عجرہ کی روایت میں ہے کہ آپ ﷺ نے مغرب کی نماز قبیلہ بنی اشہل کی مسجد میں پڑھی

لوگوں کو دیکھا کہ وہیں (مسجد میں) نوافل پڑھنے لگے تو آپ نے فرمایا لوگو یہ نمازیں گھر میں پڑھا کرو۔  
(طحاوی جلد ۱ صفحہ ۲۲۰، کنز العمال جلد ۷ صفحہ ۷۷۴)

**فائدہ ۵:** خیال رہے فرائض میں جماعت کے اہتمام کی وجہ سے مسجد میں جانے کا حکم ہے جس قدر جماعت زیادہ ہوگی اسی قدر ثواب زیادہ ہوگا۔ نوافل میں اصل اخفاء چھپانا ہے تنہائی میں اس کی زیادہ فضیلت ہے اسی لئے گھر میں اس کی تاکید کی گئی ہے اور ثواب بھی زیادہ ہے ایسے جیسے فرض کا اور ایک روایت میں پچیس درجہ مسجد سے زائد ہے۔

آپ ﷺ تمام نوافل اور سنتیں جو نماز فرائض کے بعد کی ہیں گھر میں پڑھتے تھے مسنون بھی یہی ہے کہ سنتیں بھی گھر میں آکر پڑھے مگر یاد رہے کہ اس زمانہ میں فرائض کے بعد کی سنتیں مسجد میں ہی پڑھ لے ہو سکتا ہے کہ گھر آنے کے بعد غفلت سے رہ جائے۔ مزید فقہاء نے بیان کیا ہے کہ مسجد میں اس وجہ سے پڑھے کہ عوام الناس یہ نہ سمجھیں کہ نماز کے بعد سنت نہیں ہے یا اس کی اہمیت نہیں ہے۔ وہ مطلقاً چھوڑنے کے عادی ہو جائیں۔ آپ نے نوافل اور دیگر عبادتوں ذکر و تلاوت وغیرہ سے گھر منور کرنے کو کہا ہے۔ اس کے بڑے فوائد ہیں ملائکہ رحمت آتے ہیں شیاطین اجنہ اور جنات سے حفاظت ہوتی ہے۔ مصائب و حوادث کا دفاع ہوتا ہے جن گھروں میں قرآن اور نماز نہیں ہوتی ہے وہاں شیاطین اور اجنہ کا بسیرا ہوتا ہے، پھر تعویذ گندہ کے چکر میں لوگ پریشان ہوتے ہیں، اجنہ اور شیاطین سے گھر کی حفاظت کا بہترین ذریعہ تلاوت قرآن اور نماز ہے۔

### مسجد سے زیادہ ربط و تعلق رکھنے والے اہل اللہ ہیں

حضرت انس رضی اللہ تعالیٰ عنہ سے مروی ہے کہ آپ ﷺ نے فرمایا: مسجد کو آباد رکھنے والے (کثرت سے ربط و تعلق رکھنے والے اور اکثر اوقات مسجد میں گزارنے والے) اہل اللہ ہیں۔ (کشف الاستار، بزار جلد ۱ صفحہ ۲۱۷)

### پل صراط پر گزرنے کی ضمانت

حضرت ابو درداء رضی اللہ تعالیٰ عنہ فرماتے ہیں کہ مسجد تمہارے گھر کی طرح ہو جائے میں نے رسول پاک ﷺ کو یہ فرماتے ہوئے سنا کہ جس کے لئے مسجد گویا گھر ہو جائے خدائے پاک نے اس کی ضمانت لی ہے کہ وہ امن سے پل صراط پر سے قیامت کے دن گزرے جائے گا۔ (بزار صفحہ ۲۱۸، مطالب جلد ۱ صفحہ ۱۰۳)

### اس کے مؤمن ہونے کی گواہی دے دو

حضرت ابو سعید رضی اللہ تعالیٰ عنہ سے مروی ہے کہ آپ ﷺ نے فرمایا: جب تم کسی آدمی کو مسجد میں کثرت سے دیکھو تو اس کے مؤمن ہونے کی گواہی دے دو کہ اللہ تعالیٰ فرماتے ہیں۔ مسجد کو آباد رکھنے والے وہ لوگ ہیں جو خدا پرست اور آخرت کے دن پر ایمان رکھتے ہیں۔ (ترمذی، ابن ماجہ صفحہ ۵۸، دارمی)



**فائدہ:** گھر سے تعلق اور محبت رکھنا گھر کے مالک سے تعلق اور محبت کی دلیل ہے۔ مساجد کے اعمال سے محبت رکھنے والا مسجد میں کثرت سے رہے گا فاسق فاجر آزاد آدمی کی طبیعت مسجد میں کہاں لگ سکتی ہے، اس کے لئے تو مسجد قید خانہ ہے، اس لئے مسجد سے کثرت سے تعلق ایمان اور خدا سے متعلق محبت ہونے کی علامت ہے۔

### ہماری امت کے راہب کون؟

حضرت عثمان بن مظعون رضی اللہ تعالیٰ عنہ کی روایت ہے کہ انہوں نے راہب بننے کی اجازت چاہی تو آپ نے فرمایا۔ ہماری امت کی رہبانیت یہ ہے کہ مسجد میں بیٹھا جائے نماز کے انتظار کے لئے۔ (مشکوٰۃ صفحہ ۶۹)

**فائدہ:** راہب کا مقصد دنیا چھوڑ کر عبادت اختیار کرنا ہے۔ چنانچہ مسجد میں بیٹھنے والا دنیا کے آلائشوں سے محفوظ رہتا ہے۔

### مسجد سے انس رکھنے والے کو خدا سے انس

حضرت ابوسعید رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا جو مسجد سے انس رکھتا ہے خدائے پاک اس سے انس رکھتے ہیں۔ (کنز العمال جلد ۷ صفحہ ۶۳۹)

### مسجد کو آباد رکھنے والے اہل اللہ ہیں

حضرت انس رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: مسجد کو آباد رکھنے والے اللہ کے اہل ہیں۔ (مجمع الزوائد صفحہ ۳۳، کنز العمال جلد ۷ صفحہ ۶۵۹)

**فائدہ:** آباد رکھنے کا مطلب عبادت تلاوت ذکر اذکار سے اسے پر رکھتے ہیں۔ دوسرا مطلب یہ بھی ہو سکتا ہے کہ اس کی نگرانی اور اس کی ضرورتوں کا خیال رکھتے ہیں تاکہ عبادت کے نظام میں خلل واقع نہ ہو۔

### مسجد متقی لوگوں کا گھر ہے

حضرت ابودرداء رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: مسجد متقی لوگوں کا گھر ہے اور جس کا گھر مسجد ہوگا (یعنی عبادت ذکر وغیرہ کی وجہ سے گھر کی طرح آمدورفت رکھے گا) اللہ پاک اس کے لئے رحمت مقرر کر دے گا۔ اور پل صراط سے گزر کر جنت پہنچ جائے گا۔ (کنز العمال صفحہ ۶۵۹)

**فائدہ:** جس طرح آزاد فاسق و فجار کے مراکز بازار ہیں اسی طرح خوف خدا کے حاملین کا مقام عبادت کی جگہ مساجد ہیں۔

### بشاشت اور مسرت الہی کا کون سزاوار

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا جو مسلمان نماز کے لئے مسجد کو اپنے



سے لگائے رکھتا ہے۔ (الفت اور کثرت آمد و رفت رکھتا ہے)۔ جب ہو گھر سے نکل کر آتا ہے تو خدا کو ایسی خوشی ہوتی ہے جیسے کسی غائب شخص کے آنے سے گھر والوں کو۔ (مسند احمد، فتح جلد ۳ صفحہ ۵۰)

**فائدہ ۱:** دیکھئے مسجد سے تعلق رکھنے والوں کی کتنی فضیلت معلوم ہوتی ہے۔ کیوں نہیں خدا نے ان کے اہل ایمان ہونے کی شہادت دی ہے۔

### عرش کے سایہ میں جگہ پانے والا

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: سات لوگ اس دن (عرش) خدا کے سایہ میں ہوں گے جس دن اس کے علاوہ کوئی سایہ نہ ہوگا۔

- ۱ انصاف سے حکومت کرنے والا بادشاہ۔
- ۲ وہ جوان جس کی زندگی و عمر عبادت اور طاعت الہی میں گزر رہی ہو۔
- ۳ وہ آدمی جس کا دل جب مسجد سے نکلے تو مسجد میں لگا رہتا ہو (کہ کب اذان ہو اور مسجد میں جائیں۔ یا دنیاوی امور سے فارغ ہوں تو مسجد میں جا کر عبادت میں لگ جاؤں)
- ۴ وہ دو آدمی جو اللہ ہی کے واسطے جمع ہوئے اور اللہ ہی کے واسطے ایک دوسرے سے جدا ہوئے۔
- ۵ وہ آدمی جس کو تنہائی میں خدا کی یاد سے رونا آ جائے۔
- ۶ وہ آدمی جسے حسن و حسب والی عورت نے گناہ پر آمادہ کیا اور یہ محض خوف خدا سے بچ گیا۔
- ۷ وہ آدمی جس نے اخفا اور چھپا کر صدقہ کیا کہ اس کے بائیں ہاتھ کو بھی پتہ نہ چلا۔ (یعنی خیرات کرنے کا کسی سے ذکر نہ کیا)۔ (بخاری صفحہ ۹۱، مسلم)

**فائدہ ۱:** حافظ ابن حجر نے اس حدیث کی شرح کرتے ہوئے لکھا ہے کہ اگرچہ وہ مسجد سے باہر ہو مگر مسجد میں اس کا دل متعلق ہو۔ اکثر و بیشتر مسجد میں رہتا ہو یعنی مساجد کے اعمال کے متعلق ہو۔ بعضوں نے بیان کیا مسجد سے اس کو محبت ہو۔ بعضوں نے یہ مفہوم بھی لیا ہے کہ مسجد سے نکلنے کے بعد جب تک مسجد میں پھر نہ آ جائے دل لگا رہے۔ (فتح الباری صفحہ ۱۲۵)

### اللہ پاک اس کا کفیل و کار ساز

حضرت ابو درداء رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: مسجد ہر متقی پر ہیزگار کا گھر ہے۔ جس کا قلب و روح مسجد سے لگا رہے اللہ پاک اس کا کفیل ہے۔ وہ اس پر رحم فرمائے گا اور پل صراط پر سے گزار کر اپنی رضا کی جگہ جنت پہنچائے گا۔ (مجمع الزوائد صفحہ ۲۲)

**فائدہ ۱:** قلب اور روح مسجد اور جائے عبادت۔ لگا رہنا خدا کے ساتھ تعلق اور محبت اور اس کی عبادت کے

اہتمام سے ہے جو جنت کے اعمال میں سے ہے۔

### جس کے دوست اور ہم نشین فرشتے

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: مساجد کے کھونٹے (جن کا دل مسجد میں لگا رہے) وہ لوگ ہیں۔ جن کے فرشتے ہم نشین ہیں۔ اگر وہ غائب (کہیں چلے جائیں تو محبت کے مارے) وہ ملائکہ ان کو تلاش کریں اگر بیمار پڑ جائیں تو فرشتے ان کی عیادت اور تیمارداری کریں اگر کوئی ضرورت ہو تو فرشتے ان کی مدد کریں۔ (مجمع الزوائد جلد ۲ صفحہ ۲۲)

**فائدہ:** مساجد میں فرشتوں کی آمد اور ان کا قیام رہتا ہے۔ اور جو مساجد سے زیادہ تعلق رکھتے ہیں مساجد کے اعمال عبادت تلاوت و ذکر وغیرہ میں مصروف رہتے ہیں فرشتوں کے مصاحب ہوتے ہیں۔ اور ظاہر ہے کہ مخلص مصاحب ابک دوسرے کو تلاش کرتے ہیں اور انس حاصل کرتے ہیں۔

### اللہ کے گھر میں جو جائے اس کا اکرام

حضرت ابن مسعود رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: یہ مساجد اللہ کے گھر ہیں اللہ پاک کا حق ہے کہ اپنے گھر میں آنے والے کا اکرام کرے۔ (اتحاف جلد ۳ صفحہ ۳۰، مجمع الزوائد جلد ۲ صفحہ ۲۲)

حضرت سلمان رضی اللہ تعالیٰ عنہ سے مرفوعاً روایت ہے کہ جو اپنے گھر میں وضو کرے۔ اور اچھی طرح کرے۔ اور پھر مسجد آئے تو وہ اللہ کا زائر ہے۔

**فائدہ:** جس کی زیارت کو جائے اس کا حق ہے کہ وہ آنے والے کا اکرام کرے۔ (اتحاف، السادة صفحہ ۳۰)

### مسجد کو اختیار کرنے کا حکم

حضرت معاذ جبل رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: شیطان انسان کا بھیڑیا ہے۔ جس طرح بکری کا بھیڑیا الگ اور کنارے بنے والی بکری کو پکڑ لیتا ہے۔ لہذا تم تفرق سے بچو۔ تم پر جماعت عام مؤمنین کے ساتھ اور مسجد لازم ہے۔ (مجمع الزوائد جلد ۲ صفحہ ۲۳)

**فائدہ:** اس سے مراد نظام جماعت بھی ہو سکتا ہے۔ جس سے مسلمانوں کا اجتماعی نظام وابستہ ہے۔

### مسجد کے اوتاد کون لوگ؟

حضرت ابو ہریرہ رضی اللہ تعالیٰ عنہ سے روایت ہے کہ آپ صلی اللہ علیہ وسلم نے فرمایا: کہ مساجد کے بھی اوتاد ہیں جن کے ہم نشین حضرات ملائکہ ہیں کہ اگر وہ کہیں (مسجد سے) چلے جاتے ہیں تو وہ ان کو تلاش کرتے ہیں اگر بیمار ہو جاتے ہیں تو ان کی عیادت کرتے ہیں اگر ان کو کوئی ضرورت ہوتی ہے تو وہ ان کی اعانت کرتے ہیں۔

(کنز العمال صفحہ ۵۸۰، مسند احمد، ترغیب صفحہ ۲۲۰)

**فائدہ:** صوفیاء کرام کے یہاں اوتاد بلند پایہ اولیاء کے اقسام میں سے ہے ممکن ہے کسی اوتاد کی علالت اور وصف کی جانب اشارہ کیا گیا ہو۔

### مسجد آخرت کے بازار ہیں

حضرت جابر رَضِیَ اللہُ تَعَالٰی عَنْہُ سے مروی ہے کہ آپ نے فرمایا کہ مساجد آخرت کے بازاروں میں سے ایک بازار ہے جو اس میں آتا ہے وہ خدا کا مہمان ہوتا ہے خدا کی میزبانی مغفرت ہے اس کا تحفہ کرامت ہے بس تم پر لازم ہے کہ اس میں چرلو پوچھا گیا اس میں چرنا کیا ہے آپ نے جواب دیا دعا اور رغبت الی اللہ۔

(کنز العمال جلد ۷ صفحہ ۵۸۰)

**فائدہ:** یعنی عبادات چونکہ رغبت الی اللہ کے اعمال عبادات و اذکار ہیں۔

### خدا کے پڑوسی کون؟

حضرت ابوسعید رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا کہ اللہ تعالیٰ قیامت کے دن فرمائیں گے میرے پڑوسی کہاں ہیں فرشتے کہیں گے آپ کا پڑوسی کون ہو سکتا ہے خدا تعالیٰ جواب دیں گے مساجد کو آباد رکھنے والے۔ (کنز العمال جلد ۷ صفحہ ۵۷۸)

**فائدہ:** ظاہر ہے مساجد کو آباد رکھنے والے عبادت و تلاوت و جماعت کا اہتمام رکھنے والے ہوں گے جو اللہ پاک سے تقرب اور قرب حاصل کرنے والے ہیں اور قریب ہونے والا پڑوسی ہوتا ہے اور آپ کو معلوم ہے کہ پڑوسی کا کیا حق ہوتا ہے۔

### سب سے پہلی مسجد

حضرت ابوذر رَضِیَ اللہُ تَعَالٰی عَنْہُ سے منقول ہے کہ انہوں نے آپ ﷺ سے پوچھا سب سے پہلی مسجد کون سی بنی ہے۔ آپ ﷺ نے فرمایا۔ مسجد حرام۔ پھر سوال کیا پھر اس کے بعد کون سی؟ آپ نے فرمایا: پھر بیت المقدس۔ حضرت ابوذر رَضِیَ اللہُ تَعَالٰی عَنْہُ نے پھر پوچھا ان دونوں کے درمیان کتنی مدت کا فرق ہے۔ آپ ﷺ نے فرمایا چالیس سال۔ (تمہارے لئے ساری زمین نماز پڑھنے کی جگہ ہے)۔ پس جہاں نماز کا وقت آجائے پڑھ لو۔ فضیلت اسی میں ہے۔ (بخاری صفحہ ۴۷۷، مسلم صفحہ ۱۱۹، ابن ماجہ، نسائی جلد ۱ صفحہ ۱۱۲، صحیح ابن خزیمہ جلد ۲ صفحہ ۲۶۸)

**فائدہ:** خیال رہے کہ اس حدیث پاک میں یہ بیان کیا گیا ہے کہ زمین پر بنائی جانے والی مسجدوں میں سب سے پہلی مسجد خانہ کعبہ مسجد حرام ہے۔ اس کے بعد دوسری مسجد بیت المقدس ہے۔ اور مسجد حرام کے چالیس سال بعد بیت المقدس بنی ہے۔

بظاہر اس مدت پر سوال ہوتا ہے کہ مسجد حرام کی تعمیر حضرت ابراہیم علیہ السلام نے اور بیت المقدس کی تعمیر

حضرت سلیمان عَلَیْہِ السَّلَام نے فرمائی۔ اور ان دونوں کے درمیان تاریخی فیصلہ قریب ایک ہزار سال سے زائد ہے۔ پھر چالیس سال کی مدت کا کیا مطلب؟ اہل علم نے اس شبہ کے متعدد جوابات دیئے ہیں۔ حافظ ابن حجر نے فتح الباری میں لکھا ہے کہ اس سے مراد بالکل ابتدائی اساسی تعمیر ہے۔ مسجد حرام کی ابتدائی تعمیر حضرت آدم عَلَیْہِ السَّلَام نے اس کے بعد ان کی اولاد جو اس علاقے میں آئی انہوں نے قریب چالیس سال کے بعد مسجد اقصیٰ کی تعمیر کی۔ (فتح الباری جلد ۶ صفحہ ۴۰۹، مرقات جلد ۸ صفحہ ۴۷۸)

۱ علامہ عینی نے عمدۃ القاری میں یہ بھی جواب دیا ہے۔ (جلد ۱۵ صفحہ ۲۶۲)

۲ علامہ عینی نے یہ بھی جواب دیا کہ حضرت آدم عَلَیْہِ السَّلَام نے اولاً بیت اللہ کی تعمیر کی تو حضرت جبریل عَلَیْہِ السَّلَام بیت المقدس کی تعمیر کے لئے لے گئے۔ حافظ نے لکھا ہے کہ دونوں کی بنیاد حضرت آدم عَلَیْہِ السَّلَام نے ہی رکھی۔

۳ حافظ نے یہ بھی لکھا ہے کہ جب بیت اللہ کی تعمیر کے بعد حضرت آدم عَلَیْہِ السَّلَام نے نماز پڑھنے کا ارادہ کیا تو رخ بیت اللہ المقدس کا کرنے کو کہا گیا اس پر حضرت نے بیت المقدس کی تعمیر فرمائی کہ ہماری بعض ذریات کا یہ قبلہ ہوگا۔

حافظ ابن حجر اور ملا علی قاری نے کہا کہ نہ تو اولاً حضرت ابراہیم عَلَیْہِ السَّلَام نے خانہ کعبہ بنایا نہ حضرت سلیمان عَلَیْہِ السَّلَام نے بیت المقدس کی بنیاد رکھی بلکہ دونوں حضرات نے تجدید کی ہے۔ (فتح الباری صفحہ ۴۰۹، مرقات صفحہ ۴۷۸)

ملا علی قاری نے یہ بھی لکھا ہے کہ حضرت ابراہیم عَلَیْہِ السَّلَام کے بعد حضرت داؤد عَلَیْہِ السَّلَام نے اولاً تعمیر کی اور ان کے درمیان چالیس سال کا فرق تھا۔ (مرقات جلد ۸ صفحہ ۴۷۸)

### خانہ کعبہ کی بنیاد اور تعمیر کے متعلق

ملا علی قاری نے ذکر کیا ہے کہ زمین کی پیدائش سے دو ہزار سال قبل اسے اپنے پانی پر رکھا گیا اس کے بعد اس کے نیچے سے زمین کی ابتداء ہوئی۔ مجاہد نے بھی اسی طرح ذکر کیا۔ اس زیادتی کے ساتھ کہ اس کی بنیاد ساتویں زمین کے نیچے ہے۔ حضرت ابو ہریرہ رَضِیَ اللہُ تَعَالٰی عَنْہُ کی روایت میں بھی ہے کہ زمین کی پیدائش سے قبل اسے پانی پر رکھا گیا۔ (مرقات جلد ۸ صفحہ ۴۷۸)

سب سے پہلے تعمیر ملائکہ نے تخلیق آدم عَلَیْہِ السَّلَام سے دو ہزار سال پہلے کی تھی اور اس کا مقصد بیت المعمور کی محاذات میں زمین میں ایک عبادت گاہ کا تعمیر کرنا تھا۔ (درس ترمذی جلد ۳ صفحہ ۱۳۱)

ابن کثیر نے البدایہ میں ذکر کیا ہے کہ خانہ کعبہ کی تعمیر ٹھیک بیت المعمور کے نیچے ہے کہ اگر بیت المعمور گرے تو ٹھیک اس کے نیچے گرے۔ (البدایہ جلد ۱ صفحہ ۱۶۳)



ملائکہ کی تعمیر کے بعد دوسری مرتبہ اس کی تعمیر حضرت آدم علیہ السلام نے کی۔ عطاء ابن مسیب سے منقول ہے کہ زمین پر حضرت آدم علیہ السلام جب اتارے گئے تو وحی آئی کہ میرے لئے ایک گھر بناؤ اور اس کا طواف کرو جیسا کہ تم نے حضرات ملائکہ کو دیکھا کہ میرے عرش کا جو آسمان میں ہے چکر لگاتے ہیں۔ (القرطبی جلد ۲ صفحہ ۱۲۶) ماوردی نے حضرت عباس سے یہ روایت کی ہے کہ جب آدم علیہ السلام جنت سے زمین پر اتارے گئے تو اللہ تعالیٰ نے ان سے کہا۔ جاؤ میرے لئے ایک گھر بناؤ اور اس کا طواف کرو۔ (اس کی نشاندہی حضرت جبریل علیہ السلام نے کی) حضرت جبریل علیہ السلام نے اپنے پر کو زمین پر مارا جس سے اس کی بنیاد زمین پر ابھر آئی جو نیچے کے ساتویں زمین سے تھی۔ (القرطبی صفحہ ۱۲۶)

ملا علی قاری نے لکھا ہے کہ حضرت آدم علیہ السلام جب زمین پر تشریف لائے تو ان کو تنہائی کی وحشت ہوئی تو اللہ پاک نے ان کو حکم دیا کہ میرے لئے زمین پر ایک گھر بناؤ۔ (مرقات جلد ۸ صفحہ ۴۷۸) حضرت ابن عباس اور قتادہ رضی اللہ تعالیٰ عنہما کی روایت میں ہے کہ حضرت آدم علیہ السلام کے ساتھ اسے بھی زمین پر اتارا گیا۔ حضرت آدم اور ان کی اولاد طواف کرتی رہی یہاں تک کہ طوفاں نوح کے وقت اسے آسمان پر اٹھالیا گیا۔ (مرقات، القرطبی جلد ۲ صفحہ ۱۲۷)

طوفاں نوح کے بعد اس کی تعمیر مشہور قول میں حضرت ابراہیم علیہ السلام نے کی، اور بعض روایات میں ہے کہ تیسری مرتبہ اس کی تعمیر حضرت آدم علیہ السلام کے بعض صاحبزادوں نے کی۔ اور چوتھی مرتبہ اس کی تعمیر حضرت ابراہیم علیہ السلام نے کی۔ طوفاں نوح سے اس کے نشانات مٹ چکے تھے۔ علامہ قرطبی نے لکھا ہے کہ اللہ تعالیٰ نے ایک بادل بھیجا جس کے سایہ کی مقدار اس کی تعمیر کا حکم دیا۔ (الجامع)

پانچویں مرتبہ اس کی تعمیر عمالقہ نے کی۔ چھٹی مرتبہ بنی جرہم نے کی۔ ساتویں مرتبہ قصی بن کلاب نے کی۔ آٹھویں مرتبہ قریش نے کی۔ جس کا ذکر صحاح میں ہے۔ نویں مرتبہ ابن زبیر نے کی۔ دسویں مرتبہ حجاج بن یوسف نے مثل قریش کے کی۔ گیارہویں مرتبہ ہارون نے ارادہ کیا تو امام مالک نے روک دیا۔ اب اسی کی بناء ہے۔ گو مرتبیں بار بار ہوتی رہیں۔ (درس ترمذی جلد ۳ صفحہ ۱۳۲)

### مسجد حرام میں ایک لاکھ کا ثواب

حضرت جابر رضی اللہ تعالیٰ عنہ سے مروی ہے کہ آپ نے فرمایا: مسجد حرام میں نماز کا ثواب دوسری مسجد کے اعتبار سے ایک لاکھ ہے۔ (ابن ماجہ صفحہ ۱۰۱)

حضرت انس بن مالک رضی اللہ تعالیٰ عنہ سے مروی ہے کہ آپ نے فرمایا: گھر میں نماز کا ثواب ایک درجہ ہے اور محلے کی مسجد میں پچیس گنا ہے اور جامع مسجد میں پانچ سو گنا ہے اور مسجد اقصیٰ میں پچاس ہزار اور میری مسجد میں

پچاس ہزار اور مسجد حرام ایک لاکھ گنا ہے۔ (ابن ماجہ صفحہ ۱۰۲)

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: مسجد حرام کو چھوڑ کر میری مسجد میں نماز کا ثواب ایک ہزار کے برابر ہے۔ (بخاری صفحہ ۱۵۹، ترمذی صفحہ ۷۴)

عبداللہ بن زبیر رضی اللہ تعالیٰ عنہما سے مروی ہے کہ آپ صلی اللہ علیہ وسلم نے فرمایا: مسجد حرام میری مسجد کے مقابلے میں ایک لاکھ گنا ہے۔ (احمد، بزار، مرقات صفحہ ۴۴۵)

**فائدہ:** ان روایتوں سے معلوم ہوا کہ مسجد حرام میں نماز کا ثواب ایک لاکھ نماز کے برابر ہے احادیث مرفوعہ کے علاوہ آثار صحاح سے بھی یہ ثابت ہے، حضرت عبداللہ بن زبیر رضی اللہ تعالیٰ عنہما نے منبر نبوی پر بیان کیا کہ میں نے حضرت عمر بن خطاب رضی اللہ تعالیٰ عنہ کو یہ فرماتے ہوئے سنا کہ مسجد حرام میں نماز کا ثواب ایک لاکھ درجہ ہے، دیگر مساجد کے مقابلے میں۔ (عمدہ جلد ۷ صفحہ ۲۵۶)

اب رہی یہ بات کہ فرض کا ثواب زائد ہوتا ہے یا نفل کا امام طحاوی نے تصریح کی ہے کہ صرف فرض نماز کا ثواب زائد ملتا ہے۔ (جمہور کی بھی یہی رائے ہے) (طحاوی جلد ۲ صفحہ ۷۳)

علامہ نووی فرض و نوافل دونوں کے قائل ہیں حافظ بھی اسی کے قائل ہیں۔ (مرقات صفحہ ۴۴۶)

مالکیہ میں مطرف نوافل کو مانتے ہیں۔ (کذا فی عمدۃ القاری جلد ۲ صفحہ ۲۵۶)

حضرت ابن عباس رضی اللہ تعالیٰ عنہما فرماتے ہیں کہ حرم کی ساری نیکیوں کا ثواب ایک لاکھ ہے حسن بصری کا بھی یہی قول ہے تمام عبادتوں کا ثواب ایک لاکھ ہے روزہ کا بھی ثواب ایک لاکھ ہے۔ (مرقات جلد ۱ صفحہ ۴۴۶)

### مسجد نبوی میں نماز کا ثواب

حضرت ابو ہریرہ رضی اللہ تعالیٰ عنہ سے مروی ہے کہ آپ نے فرمایا: میری اس مسجد میں نماز (دوسری مسجد کے مقابلے میں) کا ثواب ایک ہزار کے برابر ہے سوائے مسجد حرام کے۔ (بخاری صفحہ ۱۵۹)

حضرت ابن عمر رضی اللہ تعالیٰ عنہما سے مروی ہے کہ آپ صلی اللہ علیہ وسلم نے فرمایا: مسجد حرام کے سوا دوسری مسجد کے مقابلے میں ہماری مسجد کا ثواب ایک ہزار ہے۔ (ابن ماجہ صفحہ ۱۰۱)

**فائدہ:** ان روایتوں سے معلوم ہوا کہ مسجد نبوی میں نماز کا ثواب ایک ہزار نماز کے برابر ہے اکثر روایتوں میں اسی طرح ہے۔

### مسجد نبوی میں ثواب پچاس ہزار

حضرت انس بن مالک رضی اللہ تعالیٰ عنہ کی روایت میں ہے کہ آپ صلی اللہ علیہ وسلم نے فرمایا: مسجد اقصیٰ میں نماز کا ثواب پچاس ہزار کے برابر ہے اور میری مسجد میں بھی نماز کا ثواب پچاس ہزار کے برابر ہے (دوسری مسجد سوائے

مسجد حرام کے)۔ (مختصر ابن ماجہ صفحہ ۳۵۵، کنز العمال جلد ۳ صفحہ ۵۵۵)

فَإِنَّكَ لَا: صحاح کی بکثرت احادیث ابن ماجہ کے علاوہ تمام کتب حدیث میں ایک ہزار ثواب مذکور ہے اسی کو ارباب حدیث نے قبول کیا ہے اس حدیث کو ضعیف قرار دیا ہے اور اس کا معارض اقویٰ ہونے کی وجہ سے قبول نہیں کیا ہے۔ (معارف جلد صفحہ ۲۲۸)

ملا علی قاری نے ذکر کیا ہے کہ مسجد نبوی میں نماز کا ثواب جو ایک ہزار روایت میں ہے وہ ابتداء تھا پھر بعد میں ثواب بڑھا دیا گیا لہذا دونوں میں کوئی تعارض نہیں۔ (مرقات صفحہ ۴۷۷)

فَإِنَّكَ لَا: یہ ثواب مسجد کی کس حد سے متعلق ہے؟ اس کے متعلق امام نووی کی رائے یہ ہے کہ آپ ﷺ کی بنائی ہوئی مسجد سے متعلق ہے بعد میں جو اضافہ کیا گیا اس سے متعلق نہیں۔ علامہ سبکی وغیرہ بھی اس کے قائل ہیں۔ جمہور حضرات اس کو برخلاف تمام مسجد جو بعد میں اضافہ ہو کر شامل ہوتا رہتا ہے اس میں بھی نماز کا یہی ثواب ہے۔ چنانچہ حضرت ابو ہریرہ رَضِيَ اللہُ تَعَالٰی عَنْہُ سے مرفوعاً روایت ہے کہ اس مسجد میں جتنا بھی اضافہ ہو سب ہماری مسجد یعنی مسجد نبوی ہے۔ ایک روایت میں ہے کہ اگر یہ مسجد صنعا تک بڑھادی جائے تب بھی یہ ہماری مسجد ہے اسی طرح حضرت عمر رَضِيَ اللہُ تَعَالٰی عَنْہُ کا قول ہے اگر یہ مسجد جبانہ تک یا ذوالحلیفہ تک بڑھادی جائے تب بھی مسجد نبوی ہوگی۔ (مرقات جلد ۱ صفحہ ۴۴۴)

ایک روایت کے اعتبار سے مسجد نبوی کا ثواب دو لاکھ کے برابر

حضرت علی رَضِيَ اللہُ تَعَالٰی عَنْہُ سے مروی ہے کہ آپ ﷺ نے وضو کا پانی منگوایا۔ وضو کیا کھڑے ہوئے قبلہ رخ متوجہ ہو کر یہ دعا کی۔ اے اللہ حضرت ابراہیم عَلَیْہِ السَّلَام آپ کے بندے اور خلیل تھے انہوں نے اہل مکہ کے لئے دعا کی میں بھی آپ کا بندہ اور رسول ہوں میں اہل مدینہ کے لئے دعا کرتا ہوں کہ آپ ان کے مد میں صاع اس سے دو گنا برکت عطا فرما جو اہل مکہ کو برکت سے نوازا ہے۔ دو گنی برکت۔ (ترمذی صفحہ ۲۲۹)

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ موسم کا اول پھل آپ ﷺ کے پاس آتا تو آپ ﷺ یہ دعا فرماتے۔ اے اللہ ہمارے پھل میں ہمارے شہر میں ہمارے صاع میں ہمارے مد میں برکت عطا فرما۔ اے اللہ حضرت ابراہیم آپ کے بندے اور خلیل تھے اور نبی تھے۔ میں بھی آپ کا بندہ اور نبی ہوں۔ انہوں نے مکہ کے لئے دعا کی میں مدینہ کے لئے اسی کے مثل دعا کرتا ہوں جو انہوں نے مکہ کے لئے دعا کی اور اسی جتنا اور۔ (شائل صفحہ ۱۳)

فَإِنَّكَ لَا: امام مالک نے اس دعا کی وجہ سے مسجد کا ثواب دو لاکھ تسلیم کیا ہے۔ اسی طرح علامہ عینی نے اور اس سے قبل قاضی عیاض مالکی نے شفا میں حضرت عمر رَضِيَ اللہُ تَعَالٰی عَنْہُ کی حدیث موقوف کی وجہ سے مسجد نبوی کا ثواب



دو لاکھ قرار دیا ہے۔ ”فالصلوة فی مسجده صلی اللہ علیہ وسلم یضاعف علی صلاة فی المسجد الحرام فیکون مانتی الف صلوة فی غیرہ“ اس کے برخلاف جمہور علماء کرام نے مسجد حرام کو ہی افضل قرار دیا ہے۔ (معارف جلد ۳ صفحہ ۳۲۶)

صحیح بھی یہی ہے کہ برکت دعاء سے تمام اشیاء میں برکت مراد ہے نہ کہ مسجد حرام کی نماز کا ثواب، اگر مسجد نبوی کا ثواب مسجد حرام سے زائد ہوتا تو آپ ﷺ خود بیان کر دیتے کہ آپ ہی نے مسجد حرام کا ثواب زائد بیان کیا ہے۔

### مسجد نبوی میں بلاناغہ چالیس نماز باجماعت کا ثواب

حضرت انس رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا: جو میری مسجد میں چالیس نمازیں اس طرح پڑھے کہ اس کی کوئی نماز (جماعت) فوت نہ ہو تو اس کے لئے دوزخ سے، عذاب سے اور نفاق سے برأت نامہ لکھ دیا جاتا ہے۔ (احمد، طبرانی، ترمذی جلد ۲ صفحہ ۲۱۵، الفتح الربانی جلد ۲۳ صفحہ ۲۷۲)

مسجد نبوی میں چالیس نمازیں مسلسل باجماعت پڑھنے کی یہ فضیلت ہے۔

معلم الحجاج میں اس حدیث پاک کے ذکر کے بعد لکھا ہے۔ اس واسطے مسجد نبوی ﷺ میں نماز باجماعت کا خاص اہتمام کرنا چاہئے۔ اگر ممکن ہو تو مسجد نبوی ﷺ میں مستقل طور سے اعتکاف بھی کرے۔ اور قرآن شریف بھی ختم کرے۔ (معلم الحجاج صفحہ ۳۲۳)

اس حدیث کے تحت احسن الفتاویٰ میں ہے: اس حدیث سے ثابت ہوتا ہے کہ چالیس نمازیں مسلسل اور باجماعت ادا کرنے پر جہنم عذاب اور نفاق سے برأت کی بشارت ہے۔ (احسن الفتاویٰ جلد ۳ صفحہ ۳۵)

خیال رہے کہ چالیس نماز مسجد نبوی میں پڑھنے کی جو بشارت ہے وہ فرض نماز باجماعت مسلسل پڑھنے پر ہے۔ بلاجماعت پر نہیں۔ اس لئے کہ جب جماعت چھوٹ جائے تو مسجد کے بجائے گھر میں اہل خانہ کے ساتھ پڑھنا بہتر ہے۔ فرض کا ثواب مسجد میں جماعت کی وجہ سے ہے، اسی وجہ سے ایک مرتبہ آپ ﷺ جماعت میں شریک نہ ہو سکے تو گھر تشریف لے گئے اور اہل خانہ کو جمع کیا اور نماز پڑھی۔ چنانچہ ابوبکرہ کہتے ہیں کہ آپ ﷺ ایک مرتبہ مدینہ کے اطراف میں تشریف لے گئے کہ ان کے ساتھ جماعت میں شریک ہوں گے۔ معلوم ہوا کہ لوگوں نے نماز پڑھ لی ہے تو آپ ﷺ گھر تشریف لے گئے اور گھر والوں کو جمع کیا اور نماز پڑھی۔ (طبرانی، مجمع الزوائد جلد ۲ صفحہ ۳۵)

اس سے معلوم ہوا کہ یہ فضیلت جماعت کے ساتھ ہے۔ اور وہ بھی اس شرط کے ساتھ کہ ایک وقت کا بھی ناغہ نہ ہو۔ پس زائرین مدینہ کو اس کا اہتمام چاہئے کہ خدائے پاک توفیق دے تو کم از کم نو دن کا قیام کرے۔ اور



آٹھ دن مسلسل جماعت کے ساتھ نماز پڑھے۔ اگر کہیں جائے تو شروع دن میں جا کر ظہر سے قبل آجائے اور مسجد نبوی میں شریک ہو جائے۔ اور یہ بھی کوشش کرے کہ مسبوق نہ ہو۔ اگر اتفاقاً مسبوق ہو گیا تب بھی فضیلت کا حامل ہو جائے گا۔ کہ ایسا شخص جماعت کی فضیلت کا حامل ہے کہ حضرت ابو ہریرہ رضی اللہ تعالیٰ عنہ سے مرفوعاً روایت ہے جس نے ایک رکعت پالی اس نے جماعت (یعنی ثواب) پالی۔ (کنز العمال جلد ۷ صفحہ ۶۴۴)

### مسجد اقصیٰ میں نماز کی فضیلت پچاس ہزار نماز کا ثواب

حضرت انس بن مالک رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا، مسجد اقصیٰ میں نماز کا ثواب پچاس ہزار گنا ہے۔ اور میری مسجد میں نماز کا ثواب پچاس ہزار گنا ہے۔ (ابن ماجہ صفحہ ۱۰۲)

### ایک ہزار نماز کا ثواب

حضرت میمونہ رضی اللہ تعالیٰ عنہا آپ کی خادمہ سے روایت ہے کہ انہوں نے آپ صلی اللہ علیہ وسلم سے بیت المقدس کے بارے میں معلوم کیا تو آپ صلی اللہ علیہ وسلم نے فرمایا: وہ حشر و نشر کی زمین ہے وہاں جاؤ تو نماز پڑھ لیا کرو۔ اس میں نماز کا ثواب دوسری مسجد کے مقابلے میں ایک ہزار نماز کے برابر ہے۔ انہوں نے پوچھا کہ اگر کوئی نہ جاسکے تو آپ صلی اللہ علیہ وسلم نے فرمایا: زیتون کا تیل وہاں بھیج دے جس کو جلایا جائے تو وہ ایسا ہے جیسے مسجد اقصیٰ میں حاضری دی۔ (ابن ماجہ صفحہ ۱۰۱، مجمع جلد ۴ صفحہ ۱۰)

**فائدہ:** اگر نہ جاسکے تو وہاں مسجد کے لئے کچھ بھیج دینا حاضری کے مثل ثواب ہے۔

### پانچ سو نماز کے برابر

حضرت ابو درداء رضی اللہ تعالیٰ عنہ سے روایت ہے کہ آپ صلی اللہ علیہ وسلم نے فرمایا: مسجد حرام میں نماز کا ثواب دوسری مسجد کے مقابلے میں ایک لاکھ نماز کے برابر ہے۔ اور میری مسجد میں ایک ہزار اور مسجد بیت المقدس میں پانچ سو نماز کے برابر ہے۔ (بزار، کشف السار صفحہ ۲۱۳، مجمع جلد ۴ صفحہ ۱۰، مرقات جلد ۱ صفحہ ۴۴۵)

### ڈھائی سو نماز کا ثواب

حضرت ابو ذر رضی اللہ تعالیٰ عنہ سے مروی ہے کہ ہم لوگ آپس میں باتیں کر رہے تھے آپ صلی اللہ علیہ وسلم کی مسجد میں نماز افضل ہے یا بیت المقدس میں اور آپ صلی اللہ علیہ وسلم ہمارے درمیان تھے تو آپ صلی اللہ علیہ وسلم نے فرمایا: میری مسجد میں ایک نماز افضل ہے اس میں (بیت المقدس میں) چار نمازوں کے پڑھنے سے۔ (مجمع الزوائد صفحہ ۱۰)

(ظاہر ہے چار کے مقابلے میں ایک چوتھائی اور مسجد نبوی میں ثواب ایک ہزار ہے اس کا چوتھائی ڈھائی سو ہوا)۔

**فائدہ:** مسجد اقصیٰ میں نماز کی فضیلت کے متعلق یہ چار روایتیں ہیں۔ ① پچاس ہزار ② ایک ہزار ③ پانچ

سو ۴ ڈھائی سو۔ ممکن ہے یہ اختلاف زمانہ یا احوال اور کیفیت کے اعتبار سے ہو۔ یا زیادہ سے زیادہ پچاس ہزار اور کم سے کم ڈھائی سو ہو۔

واللہ اعلم۔

### مسجد اقصیٰ میں نماز سے تمام گناہ معاف

حضرت عبداللہ بن عمرو رَضِيَ اللہُ تَعَالٰی عَنْہُ کی روایت ہے کہ آپ ﷺ نے فرمایا: حضرت سلیمان عَلَیْہِ السَّلَام بیت المقدس کی تعمیر سے فارغ ہوئے تو تین دعائیں کیں۔ (اس میں ایک دعا یہ تھی) جو نماز کے ارادے سے مسجد بیت المقدس آئے اس کے گناہ اس طرح معاف ہو جائیں جیسے اس کی ماں نے آج ہی اسے جنا ہو۔

(ابن ماجہ صفحہ ۱۰۱)

### مسجد قبا میں نماز کا ثواب

حضرت سہل بن حنیف رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا جو اپنے گھر میں وضو کرے پھر مسجد قبا آئے، اور اس میں نماز پڑھے تو عمرہ کا ثواب پائے گا۔ (ترمذی صفحہ ۷۴، ابن ماجہ صفحہ ۱۰۲، نسائی صفحہ ۱۱۳)

اسید ابن ظہیر انصاری رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا مسجد قباء میں نماز کا ثواب عمرہ کے برابر ہے۔ (ابن ماجہ صفحہ ۱۰۲)

سہل بن حنیف کی روایت میں ہے کہ جو وضو کرے اور اچھی طرح وضو کرے پھر مسجد قبا آئے اور اس میں چار رکعت نماز پڑھے تو اسے ایک عمرہ کا ثواب ملے گا۔ (مجمع صفحہ ۱۴، مرقات صفحہ ۴۴۹)

فائدہ: بیشتر روایتوں میں مسجد قبا میں دو رکعت کا ثواب عمرہ کے برابر ہے۔ اور بعض روایتوں میں چار رکعت پر یہ ثواب مذکور ہے (مجمع جلد ۴ صفحہ ۱۴) ملا علی قاری شرح مشکوٰۃ میں شرح کرتے ہوئے لکھتے ہیں کہ اولاً چار رکعت پر عمرہ کے برابر ثواب ہوگا، پھر سہولت اور تخفیف ہوگئی ہو تو دو رکعت پر یہ ثواب کر دیا گیا ہو۔ (مرقات صفحہ ۴۴۹)

ملا علی قاری نے لکھا ہے کہ مساجد سے تقرب صلحاء کے یادگار مواقع کا اختیار کرنا مستحب ہے اور سینچر کے دن قباء میں آنا سنت ہے۔

### ہفتہ یا دو شنبہ کے دن مسجد قبا تشریف لاتے

حضرت ابن عمر رَضِيَ اللہُ تَعَالٰی عَنْہُ سے مروی ہے کہ آپ ﷺ ہر سینچر کے دن قباء پیدل اور سوار تشریف لاتے اور دو رکعت نماز ادا فرماتے۔ (بخاری صفحہ ۱۵۹، مسلم)

فائدہ: آپ ﷺ کو اس مسجد سے بہت محبت تھی۔ خدائے پاک نے بھی اس مسجد کی تعریف کی ہے۔ فرمایا کہ اس مسجد کی بنیاد تقویٰ پر رکھی گئی ہے۔ آپ ہفتہ میں ایک مرتبہ ضرور تشریف لاتے جمعہ کے دن تو مشاغل اور

مصروفیت کی وجہ سے نہ آتے سنیچر کے دن ضرور آتے کبھی دوشنبہ کو بھی تشریف لاتے چنانچہ شریک بن عبد اللہ رَضِیَ اللہُ تَعَالٰی عَنْہُ کی روایت میں ہے کہ آپ ﷺ قبا دوشنبہ کے دن تشریف لاتے حضرت جابر رَضِیَ اللہُ تَعَالٰی عَنْہُ کی روایت میں ہے کہ آپ ﷺ رمضان کی ستائس کی صبح کو قبا تشریف لاتے۔ (عمدہ جلد ۷ صفحہ ۲۵۹)

عموماً تو آپ ﷺ اعتکاف فرماتے ممکن ہے کہ جس سال آپ ﷺ نے اعتکاف نہیں کیا ہو گا قبا تشریف لائے ہوں گے حضرت سعد بن وقاص اسے مسجد اقصیٰ پر محبوبیت ظاہر کرتے ہوئے فرماتے ہیں دو مرتبہ مسجد بیت المقدس سے زیادہ جانے سے محبوب ہے کہ دو رکعت قبا میں پڑھ لوں یہ مسجد مدینہ سے تین میل کے فاصلہ پر ہے۔ بعضوں کا خیال ہے کہ اصحاب صفہ یہاں بھی رہتے تھے دو رکعت نماز سے اتو تحیۃ المسجد مراد ہے یا پھر نفل نماز جو ہر وقت مکروہ وقت کے علاوہ پڑھی جاسکتی ہے۔ (مرقات)

### مسجد فتح

حضرت جابر رَضِیَ اللہُ تَعَالٰی عَنْہُ سے مروی ہے کہ آپ ﷺ نے مسجد فتح میں تین دن دعائیں کیں۔ پیر منگل بدھ کے دن دونوں ازلوں کے درمیان آپ ﷺ کی دعا قبول فرمائی گئی جس کا اثر آپ ﷺ کے چہرے انور پر معلوم ہو رہا تھا اس پر حضرت جابر فرماتے ہیں کہ جب بھی مجھے کوئی ضرورت ہوتی کوئی اہم معاملہ پیش آتا اسی وقت اس مسجد کا ارادہ کرتا اور دعا کرتا تو قبولیت کے آثار معلوم ہو جاتے۔ (مجمع الزوائد جلد ۴ صفحہ ۱۵)

### مسجد احزاب

حضرت جابر رَضِیَ اللہُ تَعَالٰی عَنْہُ سے مروی ہے کہ آپ ﷺ احزاب تشریف لائے چادر اتاری کھڑے ہوئے اور ہاتھ اٹھا کر دعا فرمائی اور نماز نہیں پڑھی پھر تشریف لائے اور دعا فرمائی (کفار کے خلاف ان کی ہزیمت کے لئے) اور نماز پڑھی۔ (مجمع الزوائد جلد ۴ صفحہ ۱۵)

فائدہ: یہ خندق کے مقام پر مسجد ہے یہاں آپ ﷺ نے جنگ خندق کے موقع پر جب کہ کفار کے تمام قبیلے اسلام کے خلاف امنڈ آئے تھے آپ ﷺ نے دعا فرمائی تھی جو دعا قبول ہوئی اس مسجد میں جانا اور نماز و دعا کرنا مشروع اور بہتر ہے حجاج کرام اس کی زیارت کرتے ہیں اور نماز و دعا کرتے ہیں یہاں دعا قبول ہوتی ہے۔

### جامع مسجد کا ثواب پانچ سو گنا

حضرت انس بن مالک رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا جامع مسجد میں نماز کا ثواب پانچ سو گنا ہے۔ (مختصر ابن ماجہ صفحہ ۱۰۲، مرقات صفحہ ۴۴۵، کنز العمال جلد ۷ صفحہ ۵۵۵)

## حج مبرور کے برابر

حضرت ابن عمر رضی اللہ تعالیٰ عنہما سے روایت ہے کہ آپ صلی اللہ علیہ وسلم نے فرمایا جامع مسجد میں نماز کا ثواب حج مقبول کے برابر ہے اور جامع مسجد میں نماز کا ثواب دیگر (محلے کی) مسجد کے مقابلہ پانچ سو گنا رکھتا ہے۔  
(مختصر مجمع الزوائد جلد ۳ صفحہ ۴۶، کنز العمال جلد ۷ صفحہ ۶۵۲)

## کن مقامات پر نماز کا پڑھنا منع ہے

حضرت ابن عمر رضی اللہ تعالیٰ عنہما سے مروی ہے کہ آپ صلی اللہ علیہ وسلم نے ان مقامات پر نماز پڑھنے سے منع فرمایا ہے: کوڑی خانہ پر، جانوروں کے ذبح ہونے کے مقامات پر، مردوں کے دفن ہونے کی جگہ، راستہ پر غسل خانہ میں اونٹ کے باندھنے کی جگہ کعبہ کی چھت پر۔ (طحاوی صفحہ ۲۲۴، ترمذی صفحہ ۸۱)  
**فَإِنَّكَ لَا:** ان مقامات پر نماز پڑھنا منع اور مکروہ ہے کعبہ کی چھت پر نماز پڑھنا احتراماً منع ہے خیال رہے کہ اونٹ کے باندھنے کے مقام پر نماز اس وجہ سے منع ہے کہ پیشاب کرنے کی وجہ سے ناپاکی کا اندیشہ یا روکنے اور شرارت سے نماز کے خراب ہونے کا اندیشہ رہتا ہے۔

## غسل خانہ میں نماز پڑھنا منع ہے

حضرت ابوسعید خدری رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا ساری زمین مسجد نماز کی جگہ ہے سوائے حمام غسل خانہ اور قبرستان کے۔ (ابن خزیمہ صفحہ ۷۷، ترمذی صفحہ ۷۳، ابوداؤد صفحہ ۷۰)  
**فَإِنَّكَ لَا:** غسل خانہ چونکہ محل نجاست ہے اس لئے منع ہے۔

## مقبرہ میں نماز پڑھنا منع ہے

حضرت علی رضی اللہ تعالیٰ عنہ کی روایت میں ہے کہ میرے محبوب نبی پاک صلی اللہ علیہ وسلم نے قبرستان میں نماز پڑھنے سے منع فرمایا ہے اور اس سے بھی منع کیا ہے کہ بابل کی زمین میں نماز پڑھوں کہ وہ جگہ ملعون ہے۔  
(ابوداؤد صفحہ ۷۰)

حضرت ابو مرثد غنوی رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: نہ قبروں پر بیٹھو، اور نہ ان کی جانب (رخ) نماز پڑھو۔ (ابن خزیمہ صفحہ ۸، سنن کبریٰ صفحہ ۴۳۵)

**فَإِنَّكَ لَا:** قبرستان میں قبروں کے رخ نماز کی ممانعت ہے اس وجہ سے کہ عبادت میں اس کے قبلہ کا وہم ہوتا ہے چونکہ وہم شرک ہے اگر کسی جگہ قبروں کے نشانات مٹ چکے ہوں اور سطح زمین کی حیثیت ہوگئی تو پھر منع نہیں ہے۔



جہاں عذاب الہی کا نزول ہوا ہو وہاں نماز ممنوع ہے

حضرت علی رضی اللہ تعالیٰ عنہ سے مروی ہے کہ میرے محبوب نبی پاک ﷺ نے مجھے منع کیا ہے کہ میں سر زمین مابل میں نماز پڑھوں کہ وہ ملعون جگہ ہے۔ (ابوداؤد صفحہ ۷۰، سنن کبریٰ صفحہ ۴۵۱، مصنف ابن عبد الرزاق جلد ۱ صفحہ ۱۳۵)  
**فائدہ:** مطلب یہ ہے کہ نہ پڑھنا بہتر ہے خوف و خشیت خداوندی کی وجہ سے علامہ شعرانی نے لکھا ہے کہ آپ ﷺ منع فرماتے تھے کہ دھسنے اور عذاب کے واقع ہونے کی جگہ نماز پڑھے۔ (کشف الغمہ)  
 علامہ شامی نے اس مقام کے پانی سے وضو و غسل کو مکروہ قرار دیا ہے جہاں غضب الہی کا نزول ہوا ہو۔  
 جیسے بیرثمود اسی طرح شوافع نے بھی اور حنابلہ کے یہاں تو درست ہی نہیں۔ (شامی جلد ۱ صفحہ ۱۳۱)

### قریب المسجد گھر کی فضیلت

حضرت حذیفہ رضی اللہ تعالیٰ عنہ سے مروی ہے کہ آپ ﷺ نے فرمایا قریب مسجد کے جو گھر ہو دور گھر کے مقابلہ میں وہ ایسا ہے جیسے نمازی کو فضیلت حاصل ہے گھر بیٹھنے والے پر۔

(مسند احمد، الفتح جلد ۳ صفحہ ۴۹، مجمع الزوائد جلد ۲ صفحہ ۱۶)

**فائدہ:** مراد ایسے لوگ جو مسجد کے قریب رہنے کی وجہ سے مساجد کے اعمال میں ان کو شرکت کا موقع زیادہ ملے گا۔ اسی طرح مسجد کے حقوق کے ادا کرنے میں بھی ان کو سہولت ملے گی دور والوں کے مقابلہ میں مسجد کی خدمت بھی ان سے زیادہ ہونے کا امکان ہے، مسجد کے قریب حق ہو اور مسجد کے حق کو پامال کرتے ہوں تو ایسے لوگ اس فضیلت کے حامل نہیں۔

### مسجد سے دور رہنے والوں کو ثواب زیادہ

حضرت جابر رضی اللہ تعالیٰ عنہ سے مروی ہے کہ آپ ﷺ مسجد (نبوی) کے ارد گرد علاقے جب خالی نظر آئے تو قبیلہ بنو سلمہ کے لوگوں نے ارادہ کیا کہ ہم لوگ مسجد کے قریب منتقل ہو جائیں تو نبی پاک ﷺ کو اس کی اطلاع ملی تو آپ نے ان سے فرمایا کہ ہمیں اطلاع ملی ہے کہ تم لوگ مسجد کے قریب منتقل ہونا چاہتے ہو۔ انہوں نے کہا ہاں اے اللہ کے رسول ﷺ ہم نے ایسا ہی ارادہ کیا ہے آپ ﷺ نے فرمایا تمہارے گھروں سے (جو قدم اٹھتے ہیں مسجد کی جانب) اس کی نیکیاں لکھی جاتی ہیں تمہارے قدموں کے نشانات کی نیکیاں لکھی جاتی ہیں۔ (مسلم صفحہ ۲۳۵، مشکوٰۃ صفحہ ۶۸)

### جو زیادہ دور اس کو زیادہ ثواب

حضرت ابو ہریرہ رضی اللہ تعالیٰ عنہ سے مروی ہے کہ آپ ﷺ نے فرمایا جو مسجد سے جتنا زیادہ دور ہوگا اس کا ثواب اتنا ہی زیادہ ہوگا۔ (حاکم، کنز العمال جلد ۷ صفحہ ۵۵۹، ابوداؤد صفحہ ۸۲)

فائدہ: جتنے قدم بھی نماز کی جانب مسجد جاتے ہوئے اٹھیں گے اس کا ثواب ملے گا ظاہر ہے دور رہنے سے زیادہ قدم اٹھیں گے۔

### گم شدہ اشیاء کا اعلان مسجد میں کرنا ممنوع ہے

حضرت عمرو بن شعیب رضی اللہ تعالیٰ عنہ کی روایت میں ہے کہ آپ صلی اللہ علیہ وسلم نے مسجد میں گمشدہ اشیاء کے اعلان کرنے سے منع فرمایا ہے۔ (سنن کبریٰ جلد ۱ صفحہ ۴۳۸)

فائدہ: مسجد سے باہر کوئی چیز گم ہو جائے تو اس کا اعلان مسجد میں کرنا درست نہیں حرام ہے، عموماً لوگ مسجد کے لاؤڈ اسپیکر سے اہم چیزوں کا اعلان کراتے ہیں، یہ جائز نہیں۔

### مسجد میں اعلان کرنے والے کو کیا کہے

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم فرماتے تھے جس کو تم مسجد میں گم شدہ اشیاء کا اعلان کرتے دیکھو اسے یہ (بد دعا) کہو خدا تم کو گم شدہ نہ دلائے، مسجد اس کے لئے نہیں بنائی گئی۔

(مسلم صفحہ ۲۱۰، ابوداؤد صفحہ ۶۸)

حضرت جابر رضی اللہ تعالیٰ عنہ سے مروی ہے کہ ایک شخص مسجد میں گم شدہ کے بارے میں اعلان کر رہا تھا تو آپ صلی اللہ علیہ وسلم نے اسے فرمایا: نہ پاؤ تم۔ (نسائی صفحہ ۱۱۹)

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جب تم کسی کو خرید و فروخت کرتے ہوئے مسجد میں دیکھو تو کہہ دو: خدا تمہاری تجارت میں نفع نہ دے اور جب تم گم شدہ کے تلاش کرنے کو مسجد میں پاؤ تو کہہ دو خدا نہ ملائے تم کو۔ (ترمذی، نسائی، ابن خزیمہ، ترمذی صفحہ ۲۰۳)

مسجد سے باہر کی گم شدہ چیز کا اعلان کرنا کروانا ناجائز ہے چونکہ مسجد میں لوگوں کا اجتماع ہوتا ہے اس لئے پتہ اور علم ہونا آسان ہوتا ہے، بعض لوگ مسجد کے مانگ سے گمشدہ کا اعلان کراتے ہیں یہ ناجائز اور حرام ہے۔

### مسجد کو گزرنے کا راستہ نہ بنائے

حضرت ابن عمر رضی اللہ تعالیٰ عنہما سے مروی ہے کہ آپ صلی اللہ علیہ وسلم نے فرمایا: سوائے ذکر و نماز کے مسجد کو راستہ نہ بناؤ۔ (طبرانی، ترمذی، ترمذی صفحہ ۲۰۵)

فائدہ: بعض گھروں کا راستہ مسجد سے قریب ہوتا ہے تو لوگ مسجد سے گزر کر گھر چلے جاتے ہیں یہ ناجائز ہے اسی کو آپ نے منع فرمایا ہے کہ اس میں خدا کے گھر کی توہین ہے۔

### جوں کھٹل وغیرہ مسجد میں نہ مارے

ایک انصاری صحابی رضی اللہ تعالیٰ عنہ سے روایت ہے کہ آپ صلی اللہ علیہ وسلم نے فرمایا: تم میں سے کوئی اپنے کپڑے

میں کھٹل پائے تو اسے مسجد میں نہ ڈالے۔

مکہ کے بعض شیوخ سے منقول ہے کہ کسی نے اپنے کپڑے میں کھٹل پایا تو اسے پکڑ کر چاہا کہ اسے مسجد میں ڈال دے تو اسے رسول پاک ﷺ نے فرمایا: ایسا مت کرو! اسے کپڑے میں رکھ کر مسجد سے باہر نکال دو۔

(مجمع جلد ۲ صفحہ ۲۰)

**فائدہ:** حضرت ابو ہریرہ رضی اللہ تعالیٰ عنہ سے مروی ہے کہ آپ ﷺ نے فرمایا: جب تم مسجد میں کھٹل (وغیرہ) کو پاؤ (تو اسے مسجد میں نہ مارو) اسے اپنے کپڑے میں کر کے مسجد سے باہر نکال دو۔

(کنز العمال جلد ۷ صفحہ ۶۷۳)

**فائدہ:** کھٹل جوں مارنے کی وجہ سے مسجد میں بدبو پیدا ہو جائے گی، اور مسجد میں اس کی غلاظت رہے گی جو بہر حال درست نہیں۔

### قبلہ کی جانب تھوکنے کی سزا

حضرت ابن عمر رضی اللہ تعالیٰ عنہما سے مروی ہے کہ آپ ﷺ نے فرمایا: جو ناک کی ریش قبلہ کی جانب کی گئی ہوگی وہ قیامت کے دن اس کے چہرے پر ہوگی۔ (کشف الاستار صفحہ ۲۰۸، ترغیب صفحہ ۲۰۱)

حضرت حذیفہ رضی اللہ تعالیٰ عنہ فرماتے ہیں کہ آپ ﷺ نے فرمایا: جو قبلہ کی جانب تھوکے گا وہ قیامت کے دن اس حال میں آئے گا کہ تھوکا ہوا اس کے دونوں آنکھوں کے درمیان ہوگا۔ (ترغیب صفحہ ۲۰۱)

حضرت ابن عمر رضی اللہ تعالیٰ عنہما سے مروی ہے کہ آپ ﷺ نے قبلہ کی جانب تھوک (بلغم) دیکھا تو اسے کھرچ دیا، اور لوگوں پر متوجہ ہوئے اور فرمایا: جب تم میں سے کوئی نماز پڑھتا ہے تو قبلہ کے رخ نہ تھوکے کہ اللہ پاک قبلہ رخ ہوتے ہیں (گویا کہ) جب بندہ نماز پڑھتا ہے۔ (مسلم صفحہ ۲۰۷)

**فائدہ:** قبلہ رخ کعبہ ہے اور کعبہ خانہ خدا ہے اس کا احترام اور اکرام ہر مؤمن کا اولین فریضہ ہے خصوصاً مساجد اور نماز کی حالت میں تو اس کا اکرام اور زائد ہو جاتا ہے۔

### کفار و مشرکین کی قبروں پر مساجد

حضرت ابن عمر رضی اللہ تعالیٰ عنہما فرماتے ہیں کہ نبی پاک ﷺ کی مسجد مدینہ منورہ کی جگہ (پہلے) مشرکین کی قبریں تھیں اور کوڑے کرکٹ کا مقام تھا اور کھجور کے درخت تھے آپ ﷺ نے حکم دیا کہ مشرکین کی قبروں کو ختم کر دیں، درخت کاٹ دیئے جائیں اور کوڑے کرکٹ کی اونچ نیچ کو برابر کر دیا جائے چنانچہ (یہ سب کر دیئے گئے) اور کھجور کے درخت قبلہ کی جانب کاٹ کر لگا دیئے گئے اور ارد گرد پتھر لگا دیئے گئے، اور آپ نے فرمایا اسے موسیٰ علیہ السلام کی عریش (چھت) کی طرح کر دو آپ سے پوچھا گیا، ان کا عریش کیسا تھا آپ نے فرمایا اتنا



اونچار ہے کہ ہاتھ چھت کو چھو جائے (چنانچہ چھت ایسی ہی بنائی گئی کہ ہاتھ چھو جاتے)۔ (کشف الغمہ صفحہ ۸۰)  
حضرت انس رَضِيَ اللہُ تَعَالٰی عَنْہُ سے مروی ہے کہ مسجد نبوی کے مقام پر بنی نجار کے درخت خرما کچھ کھیت اور مشرکین کی قبریں تھیں آپ نے ان سے فرمایا کہ مجھے بیچ دو، انہوں نے کہا نہیں میں یہ مناسب نہیں سمجھتا چنانچہ درخت خرما کاٹ دیئے گئے زمین برابر کر دی گئی مشرکین کی قبریں مسمار کر دی گئی (اور اس جگہ مسجد بنادی گئی)۔

(ابوداؤد جلد ۱ صفحہ ۶۵)

**فائدہ ۵:** قبروں پر مساجد کی تعمیر درست ہے مسلمانوں کی قبریں ہوں اور ان کے نشانات مٹ گئے ہوں اسی طرح مشرکین اور کفار کی قبریں ہوں تو ان پر مساجد کی تعمیر میں کوئی حرج نہیں۔ علامہ شعرانی کی کشف الغمہ میں ہے کہ مشرکین کے معبد اور ان کی قبروں پر جب کہ ان کے نشانات مٹ گئے ہوں (یا مٹا دیئے گئے ہوں) مسجد کی تعمیر درست ہے۔ (صفحہ ۸۰)

چنانچہ جہاں مسجد نبوی ہے وہاں مشرکین کی قبریں تھیں۔ حضرت انس رَضِيَ اللہُ تَعَالٰی عَنْہُ کے روایت ہے مسجد نبوی کا مقام بنو نجار کی زمین تھی جس میں کچھ کھجور کے باغات اور مشرکین کی قبریں تھیں۔ (ابن ماجہ)

### کنیسہ وغیرہ پر مسجد

حضرت عثمان بن ابی العاص رَضِيَ اللہُ تَعَالٰی عَنْہُ نے بیان فرمایا کہ آپ صَلَّی اللہُ عَلَیْہِ وَاٰلِہٖ وَسَلَّم نے مسجد طائف کے اس مقام پر بنانے کا حکم دیا جہاں ان کا بت تھا۔ (ابن ماجہ صفحہ ۵۴، سنن کبریٰ صفحہ ۴۳۹، ابوداؤد صفحہ ۶۵)

حضرت قیس ابن طلق رَضِيَ اللہُ تَعَالٰی عَنْہُ فرماتے ہیں! ہم ایک وفد کے ساتھ آپ صَلَّی اللہُ عَلَیْہِ وَاٰلِہٖ وَسَلَّم کی خدمت میں آئے بیعت کی اور آپ کے ساتھ نماز پڑھی، اور ہم لوگوں نے بتایا کہ ہمارے علاقے میں بیعہ (یہود کے عبادت خانے) بہت ہیں آپ ہمیں اپنا جھوٹا پانی دیجئے۔ چنانچہ آپ نے پانی منگوایا وضو کیا کلی کیا اور ایک برتن میں کلی کیا اور فرمایا کہ لے جاؤ۔ جب تم اپنے علاقے میں جاؤ تو بیعہ (یہود کے عبادت خانے جو شرک اور معصیت کا اڈہ بن گئے تھے) ان کو توڑ دو اور یہ پانی اس پر چھینٹ دو۔ اور اس جگہ مسجد بناؤ۔ (نسائی صفحہ ۱۱۴)

**فائدہ ۶:** علامہ شعرانی نے کشف الغمہ میں لکھا ہے کہ آپ صَلَّی اللہُ عَلَیْہِ وَاٰلِہٖ وَسَلَّم معابد مشرکین اور ان کی قبروں پر مسمار کے بعد تعمیر مسجد کا حکم دیتے تھے چنانچہ آپ فرماتے تھے ان کے معابد (شیطانی اڈوں) پر مسجد بنا دو۔ (جلد ۱ صفحہ ۸۰)

اس سے معلوم ہوا کہ شیطانی اڈے جہاں اکبر کبار گناہوں کا اڈہ ہو اس کی اصلاح ہونی چاہئے، خیال رہے کہ مذکورہ امور میں اہل علم و افتاء، مصالح زمان اور مقام زمان کی حکمت و مصلحت بھی پیش رکھنی چاہئے کہ دور صحابہ میں اہل کتاب کی عبادت خانوں کو باقی بھی رکھا گیا ہے۔



کشف الغمہ میں علامہ شعرانی فرماتے ہیں:

”وكان صلى الله عليه وسلم يأمر ببناء المسجد في متعبدات الكفار وقبورهم اذا نبشت ويقول اجعلوها حيث كانت طواغيتهم وكانت الصحابة رضى الله عنهم يصلون في بيع اليهود الا ما فيه تماثيل. وكان صلى الله عليه وسلم اذا جانه وفد فاسلموا يقول لهم اذا رجعتم الى ارضكم فاكسروا بيعتكم يعنى اهدموها وانضحوا مكانها بالماء واتخذوها مسجداً“

(کشف الغمہ صفحہ ۸۰)

### مسجد کو مزین اور خوشنما بنانے کی وعید

حضرت ابن عباس رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: مجھے مسجد کو بلند (و خوشنما) کرنے کا حکم نہیں دیا گیا حضرت ابن عباس نے فرمایا: تم مسجد کو ضرور خوشنما اور مزین کرو گے جس طرح یہود و نصاریٰ نے کیا۔ (ابوداؤد صفحہ ۶۵، بخاری)

### خوشنما مسجد میں نماز نہ پڑھنا

حضرت انس رَضِيَ اللہُ تَعَالٰی عَنْہُ فرماتے ہیں کہ ہمیں خوشنما بلند و بالا مسجد میں نماز پڑھنے سے منع کیا گیا ہے۔ (کشف الاستار جلد ۱ صفحہ ۲۰۹، سنن کبریٰ صفحہ ۴۳۹، مرقات صفحہ ۴۵۹)

### مسجد پر فخر اور بڑائی قیامت کی علامت

حضرت انس نبی پاک ﷺ سے روایت کرتے ہیں کہ قیامت اس وقت تک قائم نہ ہوگی۔ جب تک لوگ مساجد کے متعلق ایک دوسرے پر فخر اور بڑائی نہ جتائیں گے۔ (ابوداؤد صفحہ ۶۵، نسائی صفحہ ۱۱۲، سنن کبریٰ صفحہ ۴۳۹)

حضرت انس رَضِيَ اللہُ تَعَالٰی عَنْہُ فرماتے ہیں لوگوں پر ایسا زمانہ آئے گا مسجد تو بنائیں گے اس پر فخر کریں گے۔ لیکن اسے آباد کرنے والے یعنی نمازی کم ہوں گے۔ (مطالب عالیہ صفحہ ۹۹)

### مسجد کی خوشنمائی اور خوبصورتی قیامت کی علامت

حضرت ابن عباس رَضِيَ اللہُ تَعَالٰی عَنْہُ کی روایت میں ہے کہ آپ ﷺ نے فرمایا: میں دیکھ رہا ہوں کہ میرے بعد تم لوگ مساجد کو خوشنما اور خوبصورت بناؤ گے۔ اسی طرح جیسا کہ یہود کنیسہ کو۔ نصاریٰ گر جا گھروں کو مزین اور خوبصورت بناتے ہیں۔ (کنز العمال صفحہ ۶۶۸)

فائدہ: چنانچہ دور حاضر میں مساجد کے تعمیر کی خوشنمائی کو دیکھ لیجئے۔ کیسی کیسی خوبصورت اور ٹیپ ٹاپ کی مسجدیں بن رہی ہیں رنگ بیل بوٹے اور ڈیزائن لاکھوں لاکھ روپیہ خرچ کیا جا رہا ہے۔ کیا آپ کی پیشین گوئی

پوری نہیں ہو رہی ہے مسجد کو مستحکم اور پائدار بنانا تو درست ہے۔ بیل بوٹے خوشنمائی اور خوبصورتی مکروہ اور خلاف سنت ہے۔ مقصد عبادت کے خلاف ہے۔ ظاہر کی تزئین عموماً باطن کی خالی ہونے کی علامت ہے۔ افسوس کہ آپ ﷺ نے جس چیز سے منع کیا تھا۔ اور جسے قیامت کی علامت فرمائی جس پر صحابہ تابعین کی شدت سے وعید ہے آج امت اس پر دولت لگا رہی ہے۔

### مسجد کے لئے صرف سفید رنگ ہی بہتر ہے

حضرت ابو درداء رَضِيَ اللہُ تَعَالٰی عَنْہُ فرماتے ہیں کہ آپ ﷺ نے فرمایا: سب سے بہتر رنگ جو تمہاری میت کے لئے اور تمہاری مساجد کے لئے وہ سفید ہے۔ (ابن ماجہ صفحہ ۲۵۵)

حضرت ابن عباس رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا کہ اللہ تعالیٰ نے جنت کو سفید بنایا ہے۔ اسے سفید پسند ہے۔ (مجمع الزوائد جلد ۵ صفحہ ۱۳۱)

**فائدہ:** سفید رنگ تمام رنگوں میں بہترین رنگ ہے خدا نے جنت کا بھی رنگ سفید ہی رکھا ہے اسے سفید رنگ پسند ہے اس لئے مساجد جو اللہ کے گھر ہیں اسے بھی سفید ہی رکھنا خدا کو پسند ہے رنگ برنگوں سے رنگنا خدا کو پسند نہیں ہے۔

ہاں ہلکا سا کسی مقام پر دوسرا رنگ اختیار کرے تو کوئی قباحت نہیں مگر شوخ (بھڑکیلا) رنگ نہیں۔

### مسجد کو لال پیلے شوخ رنگوں سے رنگنا ممنوع ہے

حضرت عمر فاروق رَضِيَ اللہُ تَعَالٰی عَنْہُ نے جب مسجد نبوی کی تجدید اور اضافے کا حکم دیا جب کہ اس کی چھت کھجور کی تنوں اور شاخوں سے بنی تھی تو تعمیر کے ذمہ داروں کو حکم دیا کہ دھوپ اور بارش سے بچاؤ کی شکل اختیار کرنا خبردار اسے لال پیلے زرد رنگ سے مزین مت کرنا کہ لوگ فتنہ میں پڑیں۔ (کشف الغمہ صفحہ ۸۰)

**فائدہ:** مسجد نبوی کی چھت آپ ﷺ نے کھجور کی ٹہنیوں اور شاخوں سے بنائی تھی اس لئے وہ ٹپکتی تھی اس لئے حضرت عمر نے مضبوط اور پائیدار چھت بنوادی، اور سفید رنگ (چونا) کے علاوہ دوسرے رنگوں کے استعمال سے منع فرما دیا۔ اس سے معلوم ہوا کہ مختلف حسین رنگوں سے چٹکیلے رنگوں سے رنگنا ممنوع ہے، سفید رنگ کافی ہے۔

### نبی کے لئے نقش و نگار والی مسجد میں جانا مناسب نہیں

نبی پاک ﷺ فرمایا کرتے تھے کہ کسی نبی کے لئے منقش و مزین مسجد میں جانا جائز یا مناسب نہیں۔

(کشف الغمہ صفحہ ۸۰)

**فائدہ:** اس وجہ سے کہ مسجد کو منقش کرنا خدا کو ہرگز پسند نہیں ملعون مغضوب قوم یہود کی عادت اور اس کا مزاج

ہے۔ لہذا نبی کے لئے گنجائش ہوگی کہ وہ اس میں داخل ہو اس لئے حضرات صحابہ ایسی مسجد میں نماز نہیں پڑھتے تھے افسوس کہ آج اسی کو پسند کیا جاتا ہے۔

### مسجد کی تزئین اور خوبصورتی قوم لوط کا عمل

حضرت عمر بن الخطاب رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا قوم لوط کا بدترین عمل یہ ہوا کہ انہوں نے مساجد کو مزین اور خوبصورت بنایا۔ (ابن ماجہ، مرقات صفحہ ۴۵۶)

فائدہ: باطن جاتا ہے تو ظاہر کے سجانے اور مزین کرنے میں انسان لگ جاتا ہے جہاں حقیقت نہیں ہوتی وہاں طمع سازی ہوتی ہے یہ حقیقت سے محرومی کی علامت ہے۔ چنانچہ آج یہی طرز مساجد کے ساتھ اختیار کیا جا رہا ہے، نماز کی پرواہ نہیں اور خوشنمائی پر فریفتہ ہیں۔

### مساجد کو رنگ برنگ سے منقش کرنا سخت منع ہے

حضرت عمر فاروق رَضِيَ اللہُ تَعَالٰی عَنْہُ نے مسجد کی تعمیر اور اس کے بنانے کا حکم دیا تو فرمایا ایسا بناؤ کہ لوگوں کے لئے بارش سے حفاظت ہو اور خبردار لال اور زرد رنگوں سے مت رنگنا۔ (مرقات جلد ۱ صفحہ ۴۵۹)

فائدہ: دیکھئے حضرت عمر فاروق نے مسجد کو مختلف رنگوں سے رنگنے پر شدت سے منع کیا مسجد کو خوبصورت رنگوں سے مزین کرنا، بیل بوٹے بنانا، یہ منع ہے، ذکر تلاوت و عبادت کی جگہوں کو خوش نما بنانا خشوع اور خضوع کو کھودیتا ہے، اور بلا ضرورت ہونے کی وجہ سے اسراف میں داخل ہے۔

### مسجد کو خوبصورت بنانے پر لعنت

حضرت ابن مسعود رَضِيَ اللہُ تَعَالٰی عَنْہُ ایک مسجد کے پاس سے گزرے تو اسے بہت خوبصورت اور مزین پایا تو فرمایا خدا کی لعنت ہو جس نے ایسی حرکت کی۔ (مرقات صفحہ ۴۵۹)

فائدہ: دیکھئے بنانے والے نے یہودی کی طرح عبادت خانہ کو مزین کیا تھا، خیال رہے کہ ظاہر کی تزئین باطن کی خالی ہونے کی علامت ہے، چنانچہ ملا علی قاری نے لکھا کہ شرح السنۃ میں ہے کہ یہود و نصاریٰ نے مسجد خوشنما اور منقش بنانا شروع کیا جب کہ انہوں نے دین میں تحریف کر ڈالی (صفحہ ۴۵۹) یعنی جب اصل دین سے ہاتھ کھو بیٹھے اور دین حقیقی سے محروم ہو گئے تو عبادت خانے سجانے لگے۔ اسی طرح یہ امت جب حقیقی دین اور کتاب سنت سے ہٹنے لگے گی تو مساجد کو سجانے اور مزین کرنے لگے گی۔ چنانچہ ایسا ہی ہو رہا ہے۔ عبادت سے محروم فرائض و واجبات کی پامالی اور عبادت خانوں کی ظاہری خوبصورتی اور خوشنمائی میں اضافہ، یہ ہمارے اسلامی ماحول کا حال ہے۔



## مساجد تو خوبصورت بنائیں گے مگر دل خراب کریں گے

حاکم نے اپنی تاریخ میں حضرت ابن عباس رضی اللہ تعالیٰ عنہما سے نقل کیا ہے کہ آخر میں ہماری امت میں ایسے لوگ پیدا ہوں گے جو مساجد کو تو خوبصورت اور مزین بنائیں گے اور اپنے دل خراب رکھیں گے، اپنے لباس کے اعتبار سے تو پرہیزگار بنے ہوں گے مگر دل کے اعتبار سے پرہیزگار نہ ہوں گے ان میں سے ایک ایک کا یہ حال ہوگا کہ ان کی دنیا صحیح و سالم باقی رہے خواہ دین باقی رہے یا نہ (اس کی پرواہ نہیں)۔ (بل الہدی جلد ۱۰ صفحہ ۱۲۴)

دیکھئے یہ ساری علامتیں پائی جا رہی ہیں نہایت ہی خوشنما اور خوبصورت خوبصورت دیدہ زیب مساجد بن رہی ہیں مگر قلب جو معرفت اور تقویٰ کا محل ہے اس کے اصلاح اور تزکیہ کی فکر نہیں، حب الدنیا حرص دنیا، کینہ حسد بغض سے دل بھرا ہے۔ حرام و حلال کی کوئی پرواہ نہیں دل میں خلوص نہیں، تقویٰ نہیں خوف خدا نہیں، یہی مطلب ہے دل کی خرابی کا۔ اسی طرح لباس تو زاہد اور اہل تقویٰ کا ہوگا مگر دل تقویٰ سے خالی ہوگا لباس کی صفائی اور ستھرائی کا خیال رکھیں گے مگر دل کی حفاظت اس کی صفائی باطنی گناہوں سے نہیں کریں گے اصل دنیا کی فکر ہوگی آخرت کی فکر برائے نام ہوگی۔ چنانچہ دین صحیح و سالم اچھی طرح ملتی رہے تو خوش رہیں گے خواہ آخرت برباد ہو۔ یعنی دنیا کا مقابلہ میں آخرت کی فکر نہ کریں گے کہ دنیا اصل ہوگی۔

## مسجد کی تعمیر تو فخر کی بات مگر نماز کا موقعہ نہیں

حضرت انس رضی اللہ تعالیٰ عنہ ایک مقام سے گزرے جہاں لوگوں نے ایک نئی مسجد بنائی تھی پوچھنے پر بیان کیا گیا کہ فلاں قبیلے والوں نے بنائی ہے تو آپ نے فرمایا: عنقریب لوگوں پر ایسا زمانہ آئے گا مسجد تو بنا کر فخر اور بڑائی جتائیں گے مگر اس میں نماز پڑھنے والے کم ہوں گے۔ (مطالب عالیہ جلد ۱ صفحہ ۱۰۰)

فائدہ: مطلب یہ ہے کہ مال کی فراوانی یا شہرت و نام کی وجہ سے مسجد تو بنانا آسان ہوگا مگر دل میں اور ماحول میں دین اور احکام الہیہ اور فرائض کی اہمیت نہ ہونے کی وجہ سے نماز پر توجہ کم ہوگی اس لئے نماز پڑھنے والے کم ہوں گے۔

## مسجد میں چھوٹے بچوں کو پڑھنا ممنوع ہے

حضرت معاذ بن جبل رضی اللہ تعالیٰ عنہ کی روایت میں ہے کہ آپ صلی اللہ علیہ وسلم نے فرمایا کہ مسجد کو چھوٹے بچوں سے بچاؤ۔ (ابن عبدالرزاق جلد ۱ صفحہ ۴۴۲)

مکحول سے مرسل مروی ہے کہ آپ صلی اللہ علیہ وسلم نے فرمایا مساجد کو بچوں سے اور پاگلوں سے بچاؤ۔ (ابن عبدالرزاق جلد ۱ صفحہ ۴۴۲)



واشلہ بن الاسقع رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: اپنی مسجدوں کو بچوں سے اور پاگلوں سے بچاؤ۔ (ترغیب جلد ۱ صفحہ ۱۹۹)

**فَائِدَہ:** چھوٹے بچوں کو مسجد میں لانا جس سے بے ادبی ہوتی ہو ممنوع ہے۔

**مسجد میں ہوا خارج نہ کرے**

ابن جریج کہتے ہیں کہ میں نے حضرت عطاء سے پوچھا کہ بالقصد نیند میں نہ ہو مکہ یا محلہ کی مسجد میں ہوا خارج کر سکتا ہے انہوں نے کہا میں بالکل نہیں پسند کرتا۔ (ابن عبدالرزاق صفحہ ۴۲۳)

**فَائِدَہ:** مسجد میں ریح اور ہوا خارج کرنا مکروہ اور بے ادبی ہے آپ نے لہسن کی بو سے نہایت شدت سے منع کیا ہے تو اس کی کیسے اجازت ہوگی ضرورت محسوس کرے تو کسی بہانے سے مثلاً تھوک پھینکنے، ناک صاف کرنے کے بہانے باہر چلا جائے، بعض لوگوں نے معتکف کو بھی ریح کے لئے باہر جانے کا حکم دیا ہے مگر صحیح یہ ہے کہ معتکف باہر نہ جائے۔

**کافر مشرک کو مسجد میں داخل ہونے کی اجازت**

حضرت عثمان بن ابی العاص رَضِيَ اللہُ تَعَالٰی عَنْہُ فرماتے ہیں کہ آپ ﷺ نے وفد ثقیف کو (جو مشرک تھے) مسجد میں ایک خیمہ میں ٹھہرایا تھا تا کہ (نماز اور ذکر تلاوت کو دیکھ کر) ان کا دل نرم ہو جائے۔ ایک روایت میں ہے کہ لوگوں نے آپ سے پوچھا کہ آپ نے ان کو مسجد میں اتارا حالانکہ وہ مشرک ہیں تو آپ نے فرمایا: زمین ناپاک نہیں ہوتی انسان ناپاک ہوتا ہے۔ (سنن کبریٰ صفحہ ۴۴۵، طحاوی)

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ کے پاس یہود مسجد میں آتے اور آپ اپنے اصحاب کے ساتھ مسجد میں تشریف فرما ہوتے۔ (جلد ۱ صفحہ ۴۴۵)

**فَائِدَہ:** یہود، نصاریٰ، کافر مشرک کا مسجد میں آنا جائز ہے بلا ضرورت ان کو آنے سے روکا جائے ہاں اگر مسجد کا کوئی کام ہو رنگائی پوتائی یا تعمیر یا بجلی وغیرہ کا کوئی کام تو ان سے مسجد میں یہ کام لیا جاسکتا ہے، البتہ گھٹنے کھول کر کام کرنے سے منع کریں کہ مسلمانوں کی نگاہ اس پر پڑنے سے گناہ ہوگا اور کشف ستر سے مسجد کی بے حرمتی ہوگی۔

**مسجد میں گفتگو اور باتوں پر وعید**

حضرت ابن مسعود رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: عنقریب آخری زمانہ میں لوگ پیدا ہوں گے جن کی گفتگو کا اڈہ مسجد ہوگا۔ ایسے لوگوں کی خدا کو کوئی ضرورت نہیں۔ (ترغیب جلد ۱ صفحہ ۲۰۵)

حضرت عمر رَضِيَ اللہُ تَعَالٰی عَنْہُ جب نماز کے لئے نکلتے تو مسجد میں اعلان فرماتے خبردار مسجد میں کوئی ادھر ادھر کی

باتیں نہ کرے۔ (ابن عبدالرزاق صفحہ ۴۳۸)

**فائدہ:** حضرت عمر رضی اللہ تعالیٰ عنہ سے مروی ہے کہ لوگوں پر ایسا زمانہ آئے گا کہ وہ مسجدوں میں جمع ہوں گے۔ نماز پڑھیں گے حالانکہ ان میں کوئی (صحیح اور کامل) مؤمن نہ ہوگا۔ (کہ مسجد کی بے حرمتی کریں گے دنیاوی باتیں کریں گے)۔ (اتحاف السادہ جلد ۳ صفحہ ۳۰)

### مسجد میں گفتگو نیکیوں کو کھا جاتی ہے

امام غزالی نے یہ اثر نقل کیا ہے کہ مسجد میں دنیاوی باتوں کا کرنا نیکیوں کو اس طرح کھا جاتا ہے جس طرح چوپائے گھاس کو چر لیتے ہیں۔ (شرح احیاء جلد ۳ صفحہ ۳۱)

### مسجد میں ہنسنا قبر کی تاریکی کا باعث ہے

حضرت انس رضی اللہ تعالیٰ عنہ سے مروی ہے کہ آپ ﷺ نے فرمایا: مسجد میں ہنسنا قبر کی تاریکی کا باعث ہے۔ (کنز العمال جلد ۷ صفحہ ۶۶۸)

**فائدہ:** مسجد عبادت تو بہ استغفار کی جگہ ہے، خدا کے دربار میں آکر گناہوں پر ندامت کی جگہ ہے رو دھو کر خدا سے معافی اور دوزخ سے پناہ حاصل کرنے کی جگہ ہے۔ ایسی جگہ میں ہنسنا بڑی غفلت اور بد بختی کی بات ہے۔ دربار خداوندی کے وقار کے خلاف ہے۔ وہ شہنشاہوں کے شہنشاہ اور اس کے مالک کا دربار ہے انسانی دربار میں کوئی ہنستا ہے تو اس مردود کو نکال باہر کیا جاتا ہے پھر خدا کے دربار میں ایسوں کا کیا انجام ہوگا۔ خدا کی پناہ!

### مسجد میں آوازوں کا بلند ہونا قیامت کی علامت

حضرت علی رضی اللہ تعالیٰ عنہ سے مروی ہے کہ آپ ﷺ نے فرمایا جب میری امت میں یہ پندرہ چیزیں ہونے لگیں تو ان پر حوادث و مصائب کا سلسلہ شروع ہو جائے گا پوچھا گیا وہ کیا ہیں اے اللہ کے رسول؟ تو آپ ﷺ نے فرمایا:

- ۱ جب مال غنیمت (مثلاً وقف اور عام لوگوں کا مال اس میں مدرسہ کا مال بھی شامل ہے) ذاتی ملکیت کی طرح ہو جائے۔
- ۲ امانت اپنا مال ہو جائے۔
- ۳ زکوٰۃ کا ادا کرنا بوجھ تاوان کی طرح ہو جائے۔
- ۴ آدمی بیوی کا فرمانبردار ہو جائے اور ماں سے قطع تعلق کرے۔
- ۵ اپنے یاروں سے اچھا برتاؤ کرے اور باپ پر ظلم کرے۔

- ۶ مساجد میں آواز بلند ہونے لگے۔
- ۷ قوم کا سردار اور بڑا ذلیل لوگ ہونے لگیں۔
- ۸ آدمی کا اکرام اس کے فتنے سے بچنے کے لئے کیا جانے لگے (یعنی اس کی نیکی اور بھلائی کی وجہ سے نہیں)
- ۹ شراب عام ہو جائے۔
- ۱۰ ریشمی لباس پہنے جائیں۔
- ۱۱ گانے بجانے والیاں عام ہو جائیں۔
- ۱۲ پچھلے لوگوں کو اگلے لوگ برا بھلا لعن طعن کرنے لگ جائیں تو اس وقت سرخ آندھی کا دھنسنے اور مسخ ہونے کا انتظار کرو۔ (ترمذی جلد ۲ صفحہ ۴۴)

**فائدہ:** دیکھئے آج اس دور میں قریب قریب تمام تر علامتیں پائی جا رہی ہیں۔ اس حدیث پاک میں پندرہ امور میں ایک مسجد میں بلند آوازوں کا ہونا ہے، محلوں اور قصبوں کی مسجدوں میں یہ علامتیں پائی جا رہی ہیں۔ خصوصاً رمضان کے موقعوں پر جو عام لوگ مساجد کی حرمت سے ناواقف لوگوں کی بھیڑ لگتی ہے اس میں بجائے وہ ذکر و تلاوت کے اور خاموشی کے اپنی اپنی ہانکنے لگ جاتے ہیں ذرا سی کوئی بات بولنے کے لائق ہوتی ہے۔ تو زور شور سے بول کر اپنی سربراہی اور جاگیرداری دکھلاتے ہیں افطاری کے وقت افطاری کے سلسلے میں باہم شور کرتے ہیں جھگڑتے ہیں یہ سب امور ناجائز اور حرام ہیں۔ اگر افطاری کی وجہ سے زور و شور ہو تو مسجد میں افطاری بند کر دیں کہ افطاری کا دینا جو واجب نہیں اس کی وجہ سے متعدد حرام اور ناجائز امور ہونے لگ جاتے ہیں دراصل ماہ مبارک میں جو ان سے تھوڑی سی نیکی ہو جاتی ہے وہ ان کے چھوٹے شیطان کو بھاتی نہیں اس لئے وہ دوسرے گناہوں میں ڈال کر نیکی کو ضائع کر کے اس کے ذمہ گناہ لاد دیتے ہیں ایسے میں لوگوں کے متعلق آیت کریمہ ہے: ”ضل سعيهم في الحياة الدنيا اللهم احفظنا“

**مسجد میں زور سے بولنا اور گفتگو کرنا منع ہے**

سائب بن یزید رضی اللہ تعالیٰ عنہ کہتے ہیں کہ میں مسجد میں تھا ایک آدمی نے میری طرف ایک کنکری پھینکا میں نے دیکھا تو وہ حضرت عمر فاروق تھے انہوں نے مجھ سے کہا جاؤ ان دو آدمی کو (جو مسجد میں زور سے بول رہے تھے) پکڑ کر لاؤ میں پکڑ لایا تو آپ نے فرمایا تم دونوں کہاں کے ہو انہوں نے کہا طائف کے آپ نے فرمایا اگر تم اس شہر کے ہوتے تو تو میں تم کو سخت مارتا نبی پاک صلی اللہ علیہ وسلم کی مسجد میں آواز بلند کرتے ہو۔ (بخاری صفحہ ۶۷)

**فائدہ:** مسجد میں زور سے بولنا اور بلند آواز سے دینی گفتگو کرنا بھی منع ہے۔ آہستہ اور سنجیدگی سے اور یہ دیکھ کر گفتگو کرے کہ کسی نمازی یا ذاکر وغیرہ کو پریشانی اور حرج تو نہیں ہوگا۔ دنیاوی گفتگو کی تو کسی طرح بھی اجازت

سوائے ذکر اور نیکی کے ہر کلام مسجد میں لغو ہے

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا ہر بات مسجد میں لغو ہے سوائے ذکر اور قرآن کی تلاوت یا نیکی کے پوچھنے اور بتانے کے۔ (کنز العمال صفحہ ۶۷۱)

**فائدہ:** مسجد میں سوائے ذکر تلاوت و مراقبہ کے کوئی اور عمل جس سے مسجد کا احترام جاتا رہے ممنوع ہے مسجد کا ادب یہ ہے کہ مسجد میں داخل ہو کر صف میں بیٹھ جائے اور ذکر تلاوت تسبیح میں لگ جائے۔ ادھر ادھر کھڑا رہنا احترام مسجد کے خلاف ہے۔

**مسجد میں خاموش نہ رہنے والوں پر فرشتوں کی لعنت**

ابن الحاج مکی نے لکھا ہے کہ آپ صلی اللہ علیہ وسلم سے یہ منقول ہے کہ آخری زمانہ میں ہماری امت کے لوگ مسجد میں داخل ہوں گے۔ حلقہ حلقہ بنا کر بیٹھ جائیں گے اور دنیاوی بات کریں گے۔ اور دنیا سے محبت کرنے والے ہوں گے۔ سوان میں نہ بیٹھنا۔ اللہ کو ان کی کوئی ضرورت نہیں۔ اور نیز آپ صلی اللہ علیہ وسلم سے یہ بھی مروی ہے کہ آدمی جب مسجد میں آتا ہے اور باتوں میں لگ جاتا ہے تو فرشتے اسے کہتے ہیں اے اللہ کے ولی خاموش ہو جاؤ۔ پھر بھی نہیں خاموش ہوتا ہے تو کہتا ہے اے اللہ کے دشمن خاموش ہو جاؤ۔ پھر بھی نہیں خاموش ہوتا ہے تو کہتے ہیں خدا کی تم پر لعنت و پھٹکار ہو خاموش ہو جاؤ۔ (مدخل صفحہ ۲۲۷)

**فائدہ:** دیکھئے مسجد میں خاموش نہ رہنے پر اور بولنے پر فرشتوں کی لعنت پڑتی ہے۔

**ہر جمعہ کو مسجد میں خوشبو کی دھونی دینا**

حضرت ابن عمر رضی اللہ تعالیٰ عنہما سے منقول ہے کہ ہر جمعہ کو نبی پاک صلی اللہ علیہ وسلم کی مسجد میں خوشبو کی دھونی دی جاتی تھی۔ (مجمع جلد ۲ صفحہ ۱۱)

حضرت معاذ بن جبل رضی اللہ تعالیٰ عنہ کی حدیث میں ہے کہ آپ صلی اللہ علیہ وسلم نے جمعہ کے دن مسجد میں دھونی دینے فرمایا۔

**فائدہ:** جمعہ کے دن دھونی دینا درست ہے چونکہ لوگوں کی بھیڑ ہوتی ہے۔ جس کی وجہ سے نامناسب بو پیدا ہو جاتی ہے چنانچہ آج کل اگر بتی کا سلگا دینا کافی ہے۔

**ہفتہ میں ایک مرتبہ ضرور دھونی دے**

حضرت ابو امامہ رضی اللہ تعالیٰ عنہ کی روایت میں ہے کہ آپ صلی اللہ علیہ وسلم نے فرمایا: ہفتہ میں ایک مرتبہ مسجد میں دھونی دیا کرو۔ (مجمع جلد ۲ صفحہ ۲۶)



فَائِدَہ: لوگوں کے ازدحام اور آمد رفت سے مسجد کی فضا مکدر ہو جاتی ہے۔ اس لئے خوشبو کی دھونی کا حکم دیا۔

### مسجد میں روشنی کا حکم

حضرت عمر فاروق رَضِيَ اللہُ تَعَالٰی عَنْہُ نے جب مسجد نبوی کی جدید تعمیر کا حکم دیا تو فرمایا جب تعمیر سے فارغ ہو جاؤ تو اس میں قندیل رکھ دو۔ حضرت علی رَضِيَ اللہُ تَعَالٰی عَنْہُ جب رمضان میں مساجد کے پاس سے گزرتے اور اس میں قندیل روشن دیکھتے تو فرماتے حضرت عمر کی قبر کو روشن کرے جیسا کہ انہوں نے ہماری مساجد کو روشن کیا ہے۔

(کشف الغمہ صفحہ ۸۰)

فَائِدَہ: مسجد نبوی میں ابتداءً روشنی کا انتظام نہیں تھا حضرت تمیم داری نے یا حضرت عمر رَضِيَ اللہُ تَعَالٰی عَنْہُ نے اولاً اس کا انتظام کیا مسجد میں روشنی دینا یا اس کا انتظام کرنا تیل یا موم بتی دے دی یا بجلی کا انتظام کر دیا یا مسجد کا بل اپنی طرف سے ادا کر دیا تو اس کا بڑا ثواب ہے۔

ابن ماجہ میں ہے کہ جس نے مسجد میں روشنی کی ابتداء کی وہ تمیم داری ہیں۔ (ابن ماجہ صفحہ ۷۶۰)

### مسجد میں بیٹھ کر وعظ و تقریر کرنا

حضرت ابو رفاعہ رَضِيَ اللہُ تَعَالٰی عَنْہُ کہتے ہیں کہ میں آپ ﷺ کی خدمت میں آیا اور عرض کیا میں مسافر ہوں دین کے بارے میں معلوم کرنا چاہتا ہوں نہیں معلوم کہ دین کیا ہے آپ ﷺ ممبر پر سے نیچے اترے اور میری جانب متوجہ ہوئے اور خطبہ موقوف کر دیا پھر کرسی لائی گئی (تاکہ آپ ﷺ بیٹھ کر دین کی باتیں سکھائیں) میرا خیال ہے کہ اس کے پائے لوہے کے تھے۔ آپ اس پر بیٹھ گئے۔ جو اللہ پاک نے آپ کو بتایا مجھے بتانے لگے پھر خطبہ دیا اور اسے پورا کیا۔ (مسلم نسائی، ادب مفرد، بل الہدی جلد ۸ صفحہ ۹۶)

فَائِدَہ: مسجد میں کسی اونچی چیز منبر یا کرسی پر بیٹھ کر وعظ و تقریر بلا کسی کراہت کے سنت ہے۔ اس میں مخاطب کو سننے میں سہولت اور آسانی ہوتی ہے۔

### مسجد میں ذکر اور تعلیمی حلقے اور اس کی مجالس

حضرت ابو ہریرہ رَضِيَ اللہُ تَعَالٰی عَنْہُ سے روایت ہے کہ میں نے آپ ﷺ کو یہ فرماتے ہوئے سنا کہ جو میری مسجد میں آئے اور اس کا کوئی مقصد نہ ہو سو اس کے کہ کوئی بھلائی (دین آخرت کی بات) سیکھے یا ان سے سکھائے تو وہ خدا کے راستے میں جہاد کرنے والے کے مثل ہے۔ (ابن ابی شیبہ صفحہ ۳۷۱، ابن ماجہ، طبرانی، ترغیب جلد ۱ صفحہ ۱۰۵)

حضرت ابو امامہ رَضِيَ اللہُ تَعَالٰی عَنْہُ سے مروی ہے کہ آپ ﷺ فرمایا جو شخص مسجد صرف اس ارادے سے جائے کہ وہ کوئی بھلی بات (دین و آخرت کی باتیں) سیکھے یا سکھائے۔ اسے ایسے حاجی کا ثواب ملے گا جس کا حج

کامل اور تام ہو۔ (طبرانی، ترغیب جلد ۱ صفحہ ۱۰۴)

**فائدہ ۱۰:** اس میں مسجد میں دینی بیان، وعظ و نصیحت اور تعلیم و تعلم کی فضیلت کا ذکر ہے۔ اس سے معلوم ہوا کہ مسجد میں نماز کے علاوہ دینی حلقے اور وعظ و نصیحت کی مجلس بھی مشروع ہی نہیں باعث ثواب ہے۔ بعض لوگ وعظ و نصیحت کی مجلسوں پر اعتراض کرتے ہیں۔ سو یہ درست نہیں۔ صرف جماعت کے وقت اس کا لحاظ کیا جائے۔ بعض لوگ جماعت کے ختم کے بعد دیر تک مسجد آکر تنہا نماز پڑھتے رہتے ہیں۔ اور وعظ و بیان کی مجلس پر نکیر و اعتراض کرتے ہیں، ان کا اعتراض غلط ہے۔ خود نکیر کے لائق ہیں۔ کہ جماعت تغافل کی وجہ سے چھوڑ دی۔ اور جماعت چھوٹ جانے کے بعد مسجد میں نماز پڑھ رہے ہیں۔ اب ان کو نماز گھر میں پڑھنی چاہئے۔ اپنے اہل و عیال میں جماعت بنا کر نماز پڑھنی چاہئے۔ ”دیکھئے جماعت کے بیان میں“ حضرت عبداللہ بن عمرو رَضِیَ اللہُ تَعَالٰی عَنْہُ سے مروی ہے کہ آپ ﷺ مسجد نبوی کے دو حلقے سے گزرے آپ ﷺ نے فرمایا دونوں اچھے ہیں۔ البتہ اچھائی میں بہتر ہے دوسرے سے۔ بہر حال یہ لوگ اللہ سے دعاؤں میں لگے ہیں۔ اور اس کی جانب (ذکر و عبادت سے) متوجہ ہیں۔ خواہ اللہ ان کو دیں یا روک دیں۔ بہر حال یہ لوگ فقہ اور علم حاصل کر رہے ہیں اسے سیکھ رہے ہیں۔ اور نہ جاننے والوں کو سکھا رہے ہیں۔ یہ لوگ افضل ہیں۔ پھر آپ ﷺ نے فرمایا: میں سکھانے والا بنا کر بھیجا گیا ہوں۔ پھر آپ ﷺ اس مجلس میں تشریف فرما ہو گئے۔ (داری جلد ۱ صفحہ ۱۰۰)

**فائدہ ۱۱:** دیکھئے مسجد نبوی میں دو حلقے تھے۔ ایک ذکر و دعاء کا دوسرا دین سیکھنے سکھانے کا۔ آپ ﷺ نے دونوں کی تعریف کی مگر تعلیم کے حلقے مسجد میں قائم رہیں اور اس کا سلسلہ رہے تاکہ لوگوں کو دینی معلومات، مسائل کا علم، حرام و حلال کا علم معلوم ہو۔ یہ بھی مساجد کے مقاصد میں سے ہے۔ صرف نماز و جماعت مساجد کے اعمال نہیں۔ وعظ تقریر بھی اس کے اعمال میں سے ہیں۔

### مسجد میں جھاڑو دینا حوروں کا مہر ہے

حضرت ابو قریصہ رَضِیَ اللہُ تَعَالٰی عَنْہُ کی روایت میں ہے کہ آپ ﷺ نے فرمایا: مسجد میں جھاڑو دینا حور عین کا مہر ہے۔ (مجمع الزوائد صفحہ ۱۰، طبرانی، ترغیب جلد ۱ صفحہ ۱۹۷)

### جنت میں گھر بنایا جائے گا

حضرت ابوسعید خدری رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا: جو مسجد کو گندگی سے صاف کرے اس کے لئے خدا جنت میں گھر بنائے گا۔ (ابن ماجہ صفحہ ۵۵، ترغیب صفحہ ۱۹۸)

### ایک عورت مسجد میں جھاڑو دینے کی وجہ سے جنت میں

حضرت ابن عباس رَضِیَ اللہُ تَعَالٰی عَنْہُ سے مروی ہے کہ ایک عورت مسجد میں جھاڑو دیتی تھی اس کا انتقال ہو گیا

اس کے دفن کرنے کی اطلاع نہیں دی گئی (اور وہ دفن کر دی گئی) تو آپ ﷺ نے فرمایا اگر تم میں سے کسی کا انتقال ہو جائے اس کی اطلاع مجھے کرو اور فرمایا کہ میں نے اسے جنت میں دیکھا ہے۔

حضرت ابو ہریرہ رضی اللہ تعالیٰ عنہ کی روایت ہے کہ ایک حبشی شخص یا عورت مسجد کی صفائی کرتی تھی، اس کی وفات ہو گئی آپ نے لوگوں سے پوچھا لوگوں نے کہا اس کا انتقال ہو گیا آپ نے فرمایا مجھے اطلاع کیوں نہیں دی چلو مجھے اس کی قبر بتاؤ آپ قبر پر تشریف لائے اور اس پر نماز پڑھی۔ (بخاری صفحہ ۶۵)

آپ ﷺ نے مسجد کی خدمت اور صفائی کی وجہ سے جنازہ کی اطلاع نہ ہونے پر افسوس کیا، اور قبر پر تشریف لے گئے۔

### جھاڑودینے کا ثواب آپ ﷺ کو دکھایا گیا

حضرت انس رضی اللہ تعالیٰ عنہ سے مروی ہے کہ آپ ﷺ نے فرمایا مجھ پر میری امت کے اعمال خیر کا ثواب دکھایا گیا۔ یہاں تک مسجد سے گندگی دور کرنے والے کا ثواب اور گناہ بھی دکھایا گیا اور اس سے زیادہ کوئی بڑا گناہ نہیں دکھایا گیا کہ جو قرآن پڑھ کر بھول گیا ہو۔ (ابوداؤد صفحہ ۶۶)

### مسجد کے پاس سے گزرے تو نماز پڑھتا گزرے

حضرت سعد بن علی رضی اللہ تعالیٰ عنہ کہتے ہیں کہ ہم لوگ آپ ﷺ کے زمانہ میں بازار جاتے اور مسجد سے گزرتے تو اس میں نماز پڑھ لیتے۔ (نسائی صفحہ ۱۲۰، کشف الاستار صفحہ ۶۱۱)

**فائدہ:** چونکہ مسجد اور جائے مسجد و نماز گواہی دیتی ہے اس لئے وقت نفل ہو اور موقع ہو تو کسی مسجد سے گزرتے ہوئے نماز پڑھ لے۔

### مساجد جنت کے باغ ہیں گزرے تو اس میں چرے

حضرت ابو ہریرہ رضی اللہ تعالیٰ عنہ سے مروی ہے کہ آپ نے فرمایا جب جنت کے باغات سے گزرو تو چر لیا کرو پوچھا جنت کے باغات کیا ہیں فرمایا مساجد پوچھا چرنا کیا ہے فرمایا: ”سبحان اللہ الحمد للہ لا الہ الا اللہ اللہ اکبر“ پڑھنا۔ (ترمذی، مشکوٰۃ صفحہ ۷۰)

**فائدہ:** مطلب یہ ہے کہ مسجد میں آکر خاموش نہ رہے اور نہ اعمال آخرت کے علاوہ میں لگے بلکہ ذکر اذکار تلاوت اور نوافل میں مشغول رہے بہتر ہے کہ تیسرا کلمہ پڑھتا رہے۔

### ہمارے لئے ہر زمین نماز کی جگہ ہے

حضرت جابر بن عبد اللہ رضی اللہ تعالیٰ عنہ سے روایت ہے کہ آپ ﷺ نے فرمایا کہ پوری زمین ہمارے لئے نماز پڑھنے کی جگہ ہے اور پاکی حاصل (تیمم) کرنے کا ذریعہ ہے امت کا کوئی فرد بھی جہاں نماز کا وقت



آجائے نماز پڑھ لے (مسجد میں ضروری نہیں کہ تلاش کرے)۔ (بخاری صفحہ ۶۲، نسائی جلد ۱ صفحہ ۱۲۰)

حضرت ابوسعید خدری رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: کہ ساری زمین نماز پڑھنے کی جگہ ہے سوائے قبرستان اور غسل خانہ پاخانہ وغیرہ کے۔ (ترمذی صفحہ ۷۳)

مطلب یہ ہے کہ تمام زمین سجدہ اور نماز کے لائق ہے، جہاں نماز کا وقت آجائے نماز پڑھ لے۔ مسجد کی تلاش میں نہ رہے۔ اسی طرح دوسری عبادت ذکر و تلاوت اور نوافل نمازوں کے لئے مسجد ہی کا تلاش کرنا ضروری نہیں ہے۔ ہر جگہ عبادت ہوتی ہے۔ یہ اس امت کی خصوصیت ہے چنانچہ اس امت کے خصوصیتوں کے ذیل میں محدثین نے اسے بیان کیا ہے۔ اس سے پہلے کی امت پر نماز کے لئے مسجد کا ہونا ضروری تھا۔ ہر جگہ نماز نہیں پڑھ سکتے تھے۔

### مسجد کی تعمیر اور بنانے میں ثواب کے لئے شریک ہونا

حضرت طلق بن علی رَضِيَ اللہُ تَعَالٰی عَنْہُ کہتے ہیں کہ میں آپ ﷺ کی خدمت میں حاضر ہوا آپ مسجد کی تعمیر فرما رہے تھے لوگ پتھر اٹھا رہے تھے تو میں بھی پتھر (اینٹ) اٹھانے لگا آپ ﷺ نے فرمایا: تم اہل یمامہ ہو تم مٹی گارے میں بڑے ماہر ہو۔ تم ہمارے لئے گارا بناؤ، چنانچہ میں ان کیلئے گارا بنانے لگا اور وہ اٹھا کر لے جانے لگے۔

**فائدہ:** مسجد کی تعمیر کا بڑا ثواب ہے باوجودیکہ کہ مزدور اور معمار لوگ لگے ہوں پھر بھی لوگوں کو اپنی طرف سے پیش کش کر کے شریک ہونا چاہئے اور جو لوگ بھی جس خدمت کے موافق ہو عار نہیں سمجھا چاہئے۔ دیکھئے باہر سے آنے والے معزز صحابی خود شریک ہو گئے۔ مزید یہ بھی معلوم ہوا کہ جس کو جس کام میں تجربہ اور مہارت ہو اس سے وہی کام لینا بہتر ہے۔

### آپ ﷺ نے اور صحابہ نے مسجد کی تعمیر میں مزدوروں کی طرح کام کیا

حضرت ابو ہریرہ رَضِيَ اللہُ تَعَالٰی عَنْہُ فرماتے ہیں کہ (مسجد نبوی کی تعمیر میں) لوگ اینٹوں کو منتقل کر رہے تھے اور آپ ﷺ بھی ان کے ساتھ تھے۔ رسول پاک ﷺ بھی سامنے سے اینٹ اپنے پیٹ پر اٹھائے آرہے تھے میں سمجھا کہ اس سے آپ کو بہت تکلیف محسوس ہو رہی ہوگی تو میں نے کہا آپ مجھے دے دیجئے اے اللہ کے رسول آپ نے فرمایا: اے ابو ہریرہ دوسری اینٹ اٹھا لو اور یہ شعر پڑھا

اللهم لا عيش الا عيش الآخرة

اے اللہ دنیا میں عیش آرام نہیں آخرت میں عیش آرام ہے۔ (مجمع الزوائد جلد ۲ صفحہ ۹)

### مسجد میں کھانا پینا

حضرت ابن زبیر رَضِيَ اللہُ تَعَالٰی عَنْہُ سے مروی ہے کہ ہم لوگوں نے آپ ﷺ کے ساتھ مسجد میں بھنا



گوشت کھایا۔ جب جماعت کھڑی ہوئی تو سنگریزوں سے ہاتھ صاف کر کے نماز میں شریک ہو گئے۔

(مجمع الزوائد جلد ۲ صفحہ ۲۱)

ابو یعلیٰ نے حضرت ابن عمر رضی اللہ تعالیٰ عنہما سے نقل کیا ہے کہ آپ مسجد (فضیح) میں تشریف لائے اور فضیح (نبیذ شربت) نوش کیا اسی وجہ سے اس کا نام مسجد فضیح ہو گیا۔ (سبل الہدیٰ صفحہ ۹۷، مجمع جلد ۲ صفحہ ۲۱)

حضرت ابن حارث کہتے ہیں کہ ہم نے آپ صلی اللہ علیہ وسلم کے ساتھ مسجد میں بھنا ہوا گوشت کھایا۔ (شائل صفحہ ۱۱)

### مسجد میں وضو کرنا

ابوالعالیہ نے ایک صحابی سے روایت کی ہے کہ مجھے یاد ہے کہ آپ صلی اللہ علیہ وسلم نے مسجد میں وضو کیا ہے۔

(مجمع الزوائد جلد ۲ صفحہ ۲۱، السیرۃ الشامیہ جلد ۸ صفحہ ۹۶، مسند احمد)

ابن جریج نے بیان کیا ہے کہ مجھے خبر ملی ہے کہ حضرت ابن عمر رضی اللہ تعالیٰ عنہما مسجد میں وضو کر لیتے تھے۔

(ابن عبدالرزاق)

**فَائِدَہ:** خیال رہے کہ مسجد کے فرش اور زمین پر وضو کرنا اور فرش وزمین پر پانی گرانا مسجد کی حرمت اور احترام کے خلاف ہے۔ یا تو بالکل مسجد کے کنارے اس طرح بیٹھ کر کرنا مراد ہے کہ وضو کا پانی اور ناک وغیرہ فرش مسجد سے باہر گرے اس میں کوئی قباحت نہیں خلاصہ یہ ہے کہ بیٹھے مسجد میں اور پانی گرائے مسجد کے باہر معتکف کو نفلی وضو اسی طرح کرنے کی اجازت ہے۔ یا مطلب یہ ہے کہ مسجد میں کسی بڑے برتن، تسلی وغیرہ میں وضو کیا اور پانی اسی برتن میں گرایا۔ معتکف کو مسجد میں رہتے ہوئے اسی طرح وضو کرنے کی اجازت ہے۔

### مسجد میں وضو کرنے کی جگہ کہاں ہو

حضرت واثلہ بن الاسقع رضی اللہ تعالیٰ عنہ سے روایت ہے کہ آپ صلی اللہ علیہ وسلم نے فرمایا: ہماری مسجدوں کو چھوٹے بچوں اور پاگلوں سے، اور خرید و فروخت کے معاملہ کرنے سے اور اپنے مقدمات کو طے کرنے سے، اور بلند آواز کرنے سے، اور سزاؤں کے نافذ اور جاری کرنے سے اور تلوار کھول کر لانے سے بچاؤ۔ اور وضو خانے وغیرہ مسجد کے دروازے پر بناؤ۔ اور جمعہ کے دن خوشبو کی دھونی دو۔ (ابن ماجہ، کنز العمال جلد ۷ صفحہ ۶۶، بیہقی)

**فَائِدَہ:** اس حدیث پاک میں مساجد کے مجموعی آداب کو بیان کیا گیا ہے جس میں آپ صلی اللہ علیہ وسلم نے طہارت خانہ جس میں وضو گاہ، پیشاب گاہ، اور غسل خانے سب داخل ہیں، کے متعلق یہ بیان کیا ہے کہ یہ مسجد کے دروازے کے پاس ہو۔ یعنی مسجد کے اندرونی حصہ یا وسط، بیچ مسجد میں یا بغل میں، دائیں جانب یا بائیں جانب نہ ہو کہ اس صورت میں وضو خانہ کے پانی وغیرہ سے مسجد کے احترام اور اکرام میں خلل پیدا ہوگا۔ وضو کے پانی اور اس کے متعلقات سے مسجد کی تلویث ہوگی۔ صفیں گندی ہوں گی، اور جماعت ہونے کی صورت میں لوگوں کو

پریشانی ہوگی۔ اس لئے وضو خانے مسجد کے پوربی حصہ میں دروازے کے قریب ہونے چاہئے۔ تاکہ بے وضو اور گندہ شخص پاک و نظیف ہو کر مسجد میں داخل ہو۔ مزید خیال رہے کہ وضو خانہ عین مسجد اور حد مسجد سے خارج ہوتا ہے۔ اسی وجہ سے تو اس میں ہاتھ پیر کی گندگی اور ناک کی ریش وغیرہ کو گرانا اور بہانا جائز ہوتا ہے۔

بعض مسجدوں میں وضو خانہ ”حوض“ خوبصورتی کے لئے وسط صحن میں بنادیتے ہیں سو یہ بہتر نہیں۔ اس سے مسجد کی بے ادبی ہوتی ہے اسی طرح بعض مسجدوں میں دائیں یا بائیں رخ میں وضو خانہ بنادیتے ہیں۔ اس مسجد میں آدمی حد مسجد کو پار کر کے اور اس سے گزر کر وضو خانہ میں وضو کرنے جاتا ہے۔ یہ بہتر نہیں، ایسی شکل بہتر ہے کہ با وضو نظافت و طہارت کے ساتھ مسجد میں داخل ہو۔ اور مسجد کی صفائی اور نظافت کا پورے طور پر خیال رہے۔ اور استنجاء خانے اور پاخانے ذرا مسجد کے حدود سے ہٹ کر رہیں تاکہ اس کی بو مسجد میں نہ آئے۔ کہ مسجد کی نظافت کے خلاف ہے۔

### مسجد میں سونا ممنوع ہے

حضرت جابر رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: (کسی کو سوتا دیکھ کر) اٹھو مسجد میں مت سوؤ۔ (کنز العمال جلد ۷ صفحہ ۴۲۱)

محدث بیہقی ذکر کرتے ہیں حضرت ابن مسعود رضی اللہ تعالیٰ عنہ حضرت ابن عباس حضرت مجاہد اور سعید بن جبیر سے مسجد میں سونے کی کراہیت منقول ہے۔ (سنن کبریٰ جلد ۲ صفحہ ۴۴۷)

حضرت ابو الہیثم کہتے ہیں کہ مجھے حضرت مجاہد نے مسجد میں سونے سے منع کیا ہے۔ (ابن عبدالرزاق صفحہ ۴۲۱)

حضرت جابر بن عبد اللہ رضی اللہ تعالیٰ عنہ سے روایت ہے کہ آپ صلی اللہ علیہ وسلم مسجد میں تشریف لائے ہم مسجد میں لیٹے ہوئے تھے۔ آپ کے ہاتھ میں کھجور کی شاخ تھی اس سے ہمیں مارا اور فرمایا اٹھو مسجد میں مت سوؤ۔

(ابن عبدالرزاق صفحہ ۴۲۲)

**فائدہ ۵:** مسجد میں سونا لیٹنا مسجد کی حرمت اور احترام کے خلاف ہے۔ اس سے مسجد کا احترام باقی نہیں رہتا خصوصاً اس دور میں مسجد میں سونے کی اجازت دینا متعدد ذرایعوں اور احترام کے خلاف امور کا باعث ہے، مسافر اور معتکف کے علاوہ کسی اور کو سونے کی اجازت فقہاء کرام نے بھی دی ہے، اس دور میں گھروں کی قلت لیٹنے سونے کا خاطر خواہ مقام ہو یا نہ ہو اور بچوں اور گھریلو شور و شغب سے پریشان ہو کر مسجد کو جائے آرام بناتے ہیں درست نہیں ہے۔ رمضان کے دنوں میں ٹھنڈک اور سکون و آرام ملنے کی وجہ سے مسجد میں سونے کا معمول بنا لیتے ہیں، کمر سیدھی اور کچھ تھکاوٹ دور کرنے کے نام سے مسجد میں لیٹ جاتے ہیں یہ مسجد کی حرمت و ادب و مقاصد کے خلاف ہونے کی وجہ سے گناہ اور مکروہ ہے، مسجد کو نظیف اور پاک رکھنے کا حکم دیا گیا ہے سونے والے

کا پسینہ ریح کا خروج وغیرہ اس کی صفائی کے خلاف ہے۔ بعض مسجد میں سونے والوں کا بستر بسا اوقات ناپاک یا کم از کم گندہ ہوتا ہے جس کو دیکھ کر ایک شریف و نظیف آدمی بیٹھنے سے گھن کرتا ہے، پھر بھلا اس کی اجازت کہاں ہو سکتی ہے، البتہ معتکف کو اور مسافر کو اور تبلیغی جماعت کو ضرورت کی وجہ سے اجازت ہے اور وہ بھی مسجد کی صفائی اور احترام و ادب کا لحاظ کرتے ہوئے۔ بے ادبی اور بے احترامی کی صورت میں ان کو بھی روکا جاسکتا ہے، اسی طرح عابد ذاکر و شاعل کو بھی مسجد میں احترام مسجد کے ساتھ اجازت دی جاسکتی ہے چنانچہ حضرت ابن مسعود رضی اللہ تعالیٰ عنہ رات کو مسجد سے عبادت گزار کے علاوہ سب کو نکال دیا کرتے تھے۔

(مجمع الزوائد جلد ۲ صفحہ ۲۴، ابن عبدالرزاق جلد ۱ صفحہ ۴۲۲)

### قیامت میں زمین فنا ہو جائے گی مساجد باقی رہیں گی

حضرت ابن عباس رضی اللہ تعالیٰ عنہما سے مروی ہے کہ آپ صلی اللہ علیہ وسلم نے فرمایا ساری زمین قیامت کے دن فنا ہو جائے گی سوائے مسجد کے کہ یہ آپس میں ایک دوسرے سے مل جائیں گی (اور اوپر اٹھالی جائیں گی)۔

(مجمع جلد ۲ صفحہ ۶، کنز العمال صفحہ ۶، طبرانی اوسط جامع صغیر صفحہ ۱۹)

**فَإِنَّهَا لَا:** مطلب یہ ہے کہ مساجد فنائیت اور نیستی کو قبول نہیں کریں گی جس طرح زمین پہاڑ ندی نالے نیست نابود ہو جائیں گے بلکہ ان کو اکراما اور احترام جمع کر کے اوپر اٹھالیا جائے گا، اس سے یہ بھی معلوم ہوا کہ مسجد کبھی ختم نہیں ہوتی بلکہ اس کی مسجدیت باقی رہتی ہے اور قیامت میں وہ محفوظ طور پر جمع ہو کر اوپر اٹھالی جائیں گی۔

### مساجد آسمان والوں کے نزدیک تاروں کی طرح ہیں

حضرت ابن عباس رضی اللہ تعالیٰ عنہما سے مروی ہے کہ یہ مساجد اللہ کے گھر ہیں، جو زمین پر ہیں آسمان والوں کے نزدیک ایسے چمکتے ہیں جیسے زمین والوں کے لئے آسمان کے تارے۔ (مجمع الزوائد جلد ۲ صفحہ ۷)

**فَإِنَّهَا لَا:** مساجد ذکر و تلاوت کی وجہ سے آسمان والوں کے نزدیک تاروں کی طرح چمکتے ہیں یہ چمکنا تلاوت ذکر اور عبادات کے آثار ہیں۔ زمین پر ذکر و عبادت کے مقامات آسمان والوں کے لئے تاروں کے مانند چمکتے ہیں اور یہ زمین باعث فخر ہو جاتی ہے اسی کو کسی عارف نے کہا ہے ۷

رشک کرتا ہے فلک ایسی زمین پر اسعد  
جہاں دو گھڑی ذکر خدا ہوتا ہے

### مسجد میں افضل جگہ کون سی ہے

حضرت ابو ہریرہ رضی اللہ تعالیٰ عنہ سے مروی ہے کہ مسجد میں افضل ترین جگہ امام کے بالکل پیچھے ہے رحمت اولاً



امام سے شروع ہوتی ہے پھر جو اس کے پیچھے ہوتا ہے پھر دائیں پھر بائیں پھر پوری مسجد کو گھیر لیتی ہے۔  
(کنز العمال صفحہ ۶۱۴)

فَائِدَہ: معلوم ہوا کہ امام کے مقابل پیچھے ہونا زیادہ فضیلت کا باعث ہے۔

مؤمن کی وفات پر اس کی جائے نماز روتی ہے

حضرت علی رَضِیَ اللہُ تَعَالٰی عَنْہُ سے مروی ہے کہ جب انسان مر جاتا ہے ایک روایت میں ہے کہ جب مؤمن کا انتقال ہوتا ہے تو زمین کا وہ حصہ جس پر وہ نماز پڑھا کرتا تھا، روتا ہے اور آسمان کا وہ حصہ جہاں سے اس کے اعمال آسمان پر جاتے تھے روتا ہے پھر قرآن کی آیت ”فما بکت علیہم السماء والارض وما کانوا منظرین“ پڑھی۔ (ابن ابی الدنیا الزہد والرقائق اتحاف السادہ صفحہ ۱۳)

حضرت ابن عباس رَضِیَ اللہُ تَعَالٰی عَنْہُ سے مروی ہے کہ مؤمن کی موت پر زمین چالیس صبح روتی ہے۔ ایک روایت میں ہے کہ عالم کی موت پر زمین چالیس صبح تک روتی ہے۔ معاویہ بن قرہ کہتے تھے کہ زمین کے جس حصہ پر وہ نماز پڑھتا تھا وہ مؤمن کے مرنے سے روتی ہے۔

جائے عبادت کی زمین دوسرے مقام پر فخر کرتی ہے

حضرت ابن عباس رَضِیَ اللہُ تَعَالٰی عَنْہُ سے مرفوعاً روایت ہے کہ زمین کے جس کسی حصہ پر خدا کا ذکر (اس کی عبادت ہوتی ہے) وہ اپنے ارد گرد کی زمین پر فخر کرتی ہے اور ساتوں زمین کی تک یہ خوش خبری سناتی ہے (کہ میرے اوپر خدا کی عبادت کی گئی)۔ (اتحاف السادہ صفحہ ۳۲، طبرانی) اسی کو ایک عارف شاعر نے کہا ہے ۷

رُشک کرتا ہے فلک ایسی زمین پر اسعد

جہاں دوچار گھڑی ذکر خدا ہوتا ہے

نماز جس جگہ پڑھی جائے وہ جگہ گواہ ہو جاتی ہے

امیر المؤمنین ابن مبارک نے عطا خراسانی سے نقل کیا ہے کہ زمین کے جس کسی حصہ پر مؤمن کوئی ایک بھی سجدہ کرتا ہے وہ زمین قیامت کے دن گواہی دے گی اور جس دن اس کی وفات ہوتی ہے وہ روتی ہے۔

(کتاب الزہد اتحاف السادہ جلد ۳ صفحہ ۳۱)

ابن مبارک اور محدث ابوالشیخ نے ثور بن یزید کی روایت سے نقل کیا ہے کہ زمین جس کسی حصہ پر بھی بندہ اپنی پیشانی خدا کو سجدہ کرنے کے لئے رکھتا ہے وہ زمین قیامت کے دن گواہی دے گی اور موت کے دن روئے گی۔ (شرح احیاء جلد ۳ صفحہ ۳۲)



**فَائِدَہ:** زمین کے جس حصہ پر بھی عبادت کی جائے گی وہ زمین قیامت کے دن گواہی دے گی کہ اس نے عبادت کی تھی اس لئے مؤمن کو چاہئے کہ جہاں کہیں جنگل بیاباں صحراء پہاڑ دریا کنارے جائے نماز یا بیٹھ کر ذکر کرے تاکہ کل قیامت میں وہ گواہی دے شائد اس کی گواہی سے مغفرت ہو جائے۔

### مسجد میں مسواک کرنا منع ہے

حضرت عمرو بن دینار کہتے ہیں کہ مسواک مسجد میں کرنا مکروہ ہے اسی طرح جس طرح مسجد میں ناخن کاٹنا۔

(ابن عبدالرزاق صفحہ ۴۳۹)

**فَائِدَہ:** مسجد میں مسواک کرنا مسجد کی نظافت کے خلاف ہے اور گندگی کا باعث ہے مسواک کرتے وقت منہ سے گندگی اور بدبو نکلتی ہے اور مسجد کو ان امور سے پاک رکھنے کا حکم ہے۔ بعض لوگوں کو دیکھا گیا ہے کہ مسواک کرتے رہتے ہیں اور ٹہلتے رہتے ہیں۔ اور مسواک کے ایک آدھ ریشے جو منہ میں ٹوٹ جاتے ہیں پھینکتے رہتے ہیں، یہ تو اور بری بات ہے۔ اور وہ جو حدیث پاک میں ہے ”المسواک عند الصلوٰۃ“ اس کا مطلب عند وضو الصلوٰۃ ہے۔ اس دور میں خصوصاً ضعف لثہ کی وجہ سے مسواک کرتے اور رگڑتے وقت خون نکل جاتا ہے۔ ظاہر ہے کہ خون نجس اور ناپاک و غلیظ شے ہے، مسجد میں اس کا نکلنا کیسے گوارہ کیا جاسکتا ہے، لہذا مسواک مسجد سے باہر وضو خانہ وغیرہ میں کیا جائے۔ مرقات میں بھی مسجد میں مسواک کرنے سے منع کیا ہے۔ (صفحہ ۲۰۳)

### کیا کیا چیزیں مسجد میں ممنوع اور درست نہیں؟

حضرت معاذ بن جبل رَضِيَ اللہُ تَعَالٰی عَنْہُ فرماتے ہیں کہ آپ ﷺ نے فرمایا: پاگلوں سے، چھوٹے بچوں سے اور زور سے بولنے سے، اور تلوار نکالنے سے اور خرید و فروخت اور حدوں کے قائم کرنے سے اور لڑائی جھگڑے سے مسجد کو بچاؤ۔ اور ہر جمعہ کو مسجد میں خوشبو کی دھونی دو۔ اور وضو خانہ کو مسجد کے دروازے کے پاس بناؤ۔

(ابن عبدالرزاق صفحہ ۴۴۲)

**فَائِدَہ:** خیال رہے کہ مساجد میں وہ تمام چیزیں عبادت ذکر تلاوت اور آخرت کے اعمال کے علاوہ ہو اور اسی طرح شرافت وقار اکرام کے خلاف ہونا جائز ہیں۔ مثلاً سیاسی باتیں، بازاری باتیں، گھریلو اور معاشرتی باتیں۔ اسی طرح مسجد میں ادھر ادھر کھڑے رہنا۔ بلا وصف کے ترتیب کے قبلہ کے رخ کے علاوہ دوسری طرف منہ کر کے بیٹھنا۔ مسجد میں دھلے کپڑے کا سکھانا مسجد میں حجامت بالوں کا بنانا (سوائے معتکف) یہ سب امور منع ہیں۔

### مسجد میں خرید و فروخت لین دین منع ہے

حضرت عمرو بن شعیب کی روایت میں ہے کہ آپ ﷺ نے مسجد میں خرید و فروخت سے منع فرمایا ہے۔

(نسائی جلد ۱۱، ترمذی صفحہ ۷۳)

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جب تم مسجد میں کسی کو خرید و فروخت کرتے دیکھو تو اسے کہہ دو کہ خدا تمہیں تجارت میں نفع نہ دے۔ (ابن حبان صفحہ ۵۲۸، ترغیب جلد ۱ صفحہ ۲۰۳، ترمذی) حضرت واثلہ رضی اللہ تعالیٰ عنہ کی روایت میں ہے کہ آپ صلی اللہ علیہ وسلم نے فرمایا: اپنی مسجدوں کو خرید و فروخت سے بچاؤ۔ (ترغیب صفحہ ۱۹۹، ابن ماجہ، طبرانی)

**فائدہ ۱:** معتکف کے علاوہ مسجد میں کسی قسم کا معاملہ خرید و فروخت کا کرنا درست نہیں گناہ کی بات ہے۔ حضرت ثوبان رضی اللہ تعالیٰ عنہ سے منقول ہے کہ مسجد میں بیچنے والے کو یہ کہے: ”لا اربح اللہ تجارتک“ خدا تیری تجارت میں فائدہ نہ دے۔ (ابن عبدالرزاق جلد ۱ صفحہ ۴۴۱)

### مسجد میں حلقہ بنا کر بیٹھنا منع ہے

عمرو بن شعیب رضی اللہ تعالیٰ عنہ کی روایت میں ہے کہ آپ صلی اللہ علیہ وسلم نے جمعہ کے دن نماز سے قبل حلقہ بنا کر بیٹھنے سے منع فرمایا ہے۔ (ترمذی جلد ۱ صفحہ ۷۳)

**فائدہ ۲:** احترام مسجد میں یہ ہے کہ مسجد میں جب داخل ہو اور ابھی جماعت میں وقت ہو تو صف میں قبلہ رخ بیٹھ جائے۔ اور ذکر تسبیح یا تلاوت و مراقبہ میں مشغول ہو جائے ادھر ادھر مجلس بنا کر باتوں میں لگنا منع ہے۔ عموماً لوگ دور دراز سے جمعہ کے دن ذرا پہلے آ جاتے ہیں۔ اور بجائے ذکر تلاوت کے حلقہ بنا کر ملاقاتی باتیں اور ادھر ادھر کی باتیں کرنے لگ جاتے ہیں۔ اس سے حدیث پاک میں منع کیا گیا ہے۔

### مسجد میں شعر پڑھنا ممنوع ہے

حارثہ بن مضرب رضی اللہ تعالیٰ عنہ سے مرفوعاً روایت ہے کہ جب تم کسی شیخ کو دیکھو کہ وہ جمعہ کے دن مسجد میں شعر پڑھ رہا ہے اور جاہلیت کی باتیں ذکر کر رہا ہے تو اس کے سر پر لاٹھی مارو۔ (مطالب عالیہ جلد ۱ صفحہ ۱۰۱) جبیر بن مطعم رضی اللہ تعالیٰ عنہ سے مرفوعاً روایت ہے کہ آپ صلی اللہ علیہ وسلم نے مسجد میں اشعار پڑھنے سے منع فرمایا ہے۔ (مطالب صفحہ ۱۰۰)

### عورتوں کا مسجد نماز کے لئے جانا کیسا ہے

ابو حمید الساعدی کی بیوی ام حمید رضی اللہ تعالیٰ عنہا سے منقول ہے کہ وہ رسول پاک صلی اللہ علیہ وسلم کی خدمت میں آئیں اور کہا کہ اے اللہ کے رسول مجھے یہ بہت پسند ہے کہ میں آپ صلی اللہ علیہ وسلم کے ساتھ نماز پڑھوں (یعنی مسجد میں آکر جماعت کے ساتھ نماز پڑھوں) آپ صلی اللہ علیہ وسلم نے فرمایا: ہاں مجھے معلوم ہے کہ تمہیں میرے ساتھ نماز پڑھنا بہت پسند ہے (سوسن لو) تمہاری نماز چھوٹے کمرے میں پڑھنا بہتر ہے بڑے کمرے سے۔ اور بڑے کمرے میں بہتر ہے گھر میں پڑھنے سے۔ اور تمہاری نماز گھر میں بہتر ہے محلہ کی مسجد میں پڑھنے سے۔ اور محلہ کی مسجد

میں تمہاری نماز بہتر ہے میری مسجد سے۔ چنانچہ راوی کہتے ہیں کہ انہوں نے حکم دیا کہ گھر کے بالکل کنارے میں جہاں زیادہ اندھیرا رہتا ہو نماز کی جگہ بنادی جائے۔ اور اسی جگہ ہمیشہ نماز پڑھتی رہیں یہاں تک کہ خدائے پاک سے جا ملیں۔ (ترغیب جلد ۱ صفحہ ۲۲۵، مجمع الزوائد صفحہ ۳۲)

**فائدہ:** دیکھئے ام حمید جو ایک متقی پرہیزگار صحابیہ تھیں درخواست اور تمنا ظاہر کی کہ میں مسجد نبوی میں آپ ﷺ کے ساتھ نماز پڑھا کروں گی۔ آپ ﷺ نے ان کو نصیحت فرماتے ہوئے فرمایا کہ چھوٹے حجرے میں جہاں اندھیرا اور تاریکی رہتی ہو وہاں سب سے بہتر ہے بمقابلہ دوسری جگہ کے اور انتہائی پردے کی جگہ کو بہت بہتر بتایا ہے۔ اس کی تمنا کے مقابلہ میں آپ ﷺ نے اس کے پردہ کو ترجیح دی۔ اس سے معلوم ہوا کہ آپ ﷺ عورتوں کا مسجد میں نماز کے لئے آنا بالکل پسند نہ فرماتے تھے۔

**عورتوں کے لئے گھر کا گوشہ بہتر ہے**

حضرت ام سلمہ رَضِیَ اللہُ تَعَالٰی عَنْہَا سے مروی ہے کہ آپ ﷺ نے فرمایا: سب سے بہتر عورتوں کی نماز پڑھنے کی جگہ گھر کا کونا اور کنارے کا کمرہ ہے۔ (ترغیب جلد ۱ صفحہ ۲۲۶، مجمع صفحہ ۲، جلد ۲ صفحہ ۳۳)

**فائدہ:** چونکہ اس میں سب سے زیادہ پردہ ہے۔

**عورتوں کی نماز روشنی کے بجائے تاریکی میں بہتر ہے**

حضرت ابوالاحوص رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا: عورتوں کے لئے بہترین، باعث فضیلت نماز وہ ہے جو گھر کے کسی زیادہ تاریک اور اندھیرے مکان میں ادا کی گئی ہو۔ (صحیح ابن خزیمہ صفحہ ۲۲۷، ترغیب صفحہ ۲۲۷)

حضرت عبداللہ بن مسعود رَضِیَ اللہُ تَعَالٰی عَنْہُ سے مروی ہے کہ اس عورت کی نماز سے بہتر کسی کی نماز نہیں جس نے گھر کے زیادہ تاریک اور اندھیرے مکان میں ادا کیا ہو۔ (طبرانی، ترغیب جلد ۱ صفحہ ۲۲۷)

**فائدہ:** دیکھئے ان روایتوں میں کس قدر حکیمانہ اسلوب سے مسجد کے مقابلہ میں گھر کے اس مقام کو ترجیح اور باعث فضیلت بیان کیا گیا ہے جہاں زیادہ تاریکی اور اندھیرا رہتا ہو، جیسے گھر کی چھوٹی کوٹھری یا کسی گوشہ اور کنارے میں تاکہ وہ نماز اور عبادت کی حالت میں بھی تنہائی اور ستر کے ساتھ رہے اور ظاہر ہے یہ بات مسجد میں کہاں نصیب ہو سکتی ہے، وہاں مردوں کے اختلاط، وہ بھی اجانب کا آپ ﷺ اسے کہاں پسند کرتے تھے بعد کے حالات کو دیکھ کر آپ ﷺ خود عورتوں کو مسجد سے منع فرمادیتے۔

حضرت عائشہ رَضِیَ اللہُ تَعَالٰی عَنْہَا فرماتی ہیں کہ آپ ﷺ ان چیزوں کو دیکھ لیتے جن کو انہوں نے بعد میں اختیار کیا تو آپ ﷺ ان کو مسجد آنے سے منع فرمادیتے جیسا کہ بنی اسرائیل کی عورتوں کو روک دیا گیا۔ راوی



نے عمرہ سے پوچھا کیا بنی اسرائیل کی عورتیں روک دی گئیں تھیں انہوں نے کہا: ہاں (بالکل مسجد آنے سے اسرائیل کی عورتوں کو روک دیا گیا تھا)۔ (بخاری صفحہ ۱۲۰، مسلم صفحہ ۸۳ ض)

**فائدہ:** علامہ عینی رَحِمَهُ اللہُ تَعَالٰی شرح بخاری میں لکھتے ہیں کہ حضرت عائشہ رَضِيَ اللہُ تَعَالٰی عَنْہَا نے اپنے زمانہ میں عورتوں کے بعض منکرات کو دیکھا جب کہ آپ ﷺ کی وفات کو تھوڑا ہی عرصہ گزرا تھا تو منع کی قائل ہو گئیں اگر ہمارے زمانہ میں (علامہ عینی کے زمانے میں جب کہ نویں صدی ہجری کا زمانہ تھا) عورتوں کے منکرات کو جو عصری عورتوں میں رائج ہو گئیں ہیں اگر دیکھ لیتیں تو شدت سے انکار کرتیں۔ اور اس زمانہ میں جب کہ پندرہویں صدی ہجری کا عہد ہے عورتوں کی عریانی اور فتنہ کہاں پہنچ چکا ہے اہل علم پر مخفی نہیں لہذا بدرجہ اولیٰ منع اور شدت سے روکی جائیں گی اور ہرگز ان کو اجازت دے کر فتنہ کے دروازے کو مساجد کے حق میں نہیں کھولا جائے گا۔ علامہ تیمی کے قول کو علامہ عینی نے ذکر کیا ہے کہ یہ حدیث دلیل ہے کہ عورتوں کو فساد حادث کے سبب مسجد جانے کی اجازت نہ دی جائے گی۔ (عمدة القاری جلد ۱ صفحہ ۱۵۹)

### بنی اسرائیل کی عورتوں کو مسجد آنے سے کیوں روکا گیا

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ مسجد میں تشریف فرما تھے کہ قبیلہ مزینہ کی ایک عورت مسجد میں داخل ہوئی زینت کے ساتھ ناز اندام سے مسجد میں چل رہی تھیں اس پر آپ ﷺ نے فرمایا: اے لوگو اپنی عورتوں کو لباس زینت سے مسجد اور مسجد میں نزاکت کے ساتھ چلنے سے منع کرو بنی اسرائیل کی عورتوں پر اس وقت تک لعنت نہیں کی گئی جب تک کہ مزین لباس انہوں نے نہیں پہنا اور مسجد میں نزاکت کی چال اختیار نہیں کی۔ (ابن ماجہ صفحہ ۲۸۸)

**فائدہ:** عورتوں کی فطرت میں داخل ہے کہ جب وہ باہر نکلیں گی تو زینت اور کچھ نہ کچھ بناؤ سنگھار ضرور اختیار کریں گے اور چال ڈھال میں کچھ نزاکت اختیار کریں گی۔ مسجد میں نماز پڑھنے آئیں گی وہاں مردوں کی بھیڑ ہوگی تو ضرور کچھ نہ کچھ زینت اور شفافیت اور صفائی اختیار کریں گی اور یہ عوام کے لئے فتنہ کا باعث ہوگا اس لئے بنی اسرائیل کی عورتوں کو بھی مسجد سے روکا گیا ان پر لعنت کی گئی لہذا امت محمدیہ ﷺ کی عورتوں کو بھی روکا جائے گا تاکہ ان کے اور مردوں کے حق میں کوئی خلاف تقویٰ اور خلاف شرع بات نہ پیدا ہو جائے۔

علامہ عینی رَحِمَهُ اللہُ تَعَالٰی اپنے زمانہ نویں ہجری میں فتنہ و فساد کے عام ہونے کی وجہ سے عورتوں کے خروج کے قائل نہیں تھے چنانچہ لکھتے ہیں:

”بخلاف زماننا هذا، فان الفساد فيه فاش والمفسدون كثيرون“

(عمدة جلد ۶ صفحہ ۱۵۷)



## حضرت عبداللہ رَضِیَ اللہُ تَعَالٰی عَنْہُ عورتوں کو مسجد سے نکلنے کا حکم دیتے

حضرت عبداللہ بن مسعود رَضِیَ اللہُ تَعَالٰی عَنْہُ نے عورتوں کو جمعہ کے دن مسجد جاتے دیکھا تو فرمایا: ان کو نکالو اور کہو گھر جائیں یہ تمہارے لئے بہتر ہے۔ (ترغیب جلد ۱ صفحہ ۲۲۷، مجمع الزوائد جلد ۱ صفحہ ۳۵)

**فائدہ:** عورتیں جمعہ کے موقع پر مسجد آرہی تھیں ان کو حکم دیا گیا کہ گھر جاؤ، تمہارے لئے گھر میں نماز پڑھنا بہتر ہے۔ سوچئے کس زمانے کی بات ہے عہد صحابہ کی جسے نبوت کی زبانی خیر القرون کہا گیا ہے اور اب یہ عہد بدینی کے غلبہ کا ہے جس کی شہادت آپ ﷺ نے دی ہے۔ ”ثم فشي الكذب“ کہ اس کے بعد بدینی عام ہو جائے گی عورتوں کو مسجد میں کس طرح اجازت دی جائے گی افسوس کہ امت مسلمہ کا ایک طبقہ آپ ﷺ کی ناپسندیدہ چیزوں کی اجازت دے کر عورتوں کے فتنہ کو بازار سے مسجد میں لانا چاہتا ہے۔

## باوجود مسجد کے ثواب کے آپ ﷺ نے نہ اجازت دی نہ پسندیدہ سمجھا

ابو حمید الساعدي کی بیوی آپ ﷺ کی خدمت میں آئیں اور یہ درخواست پیش کی کہ اے اللہ کے رسول ﷺ میں آپ کے ساتھ (مسجد نبوی میں) نماز پڑھنا چاہتی ہوں آپ ﷺ نے فرمایا مجھے معلوم ہے کہ تم میرے ساتھ نماز پڑھنا پسند کرتی ہو مگر سن لو تمہاری نماز گھر کے چھوٹے کمرے میں بہتر ہے گھر کے بڑے کمرے میں پڑھنے سے (کہ اس میں پردہ کا زیادہ لحاظ ہے) اور تمہاری نماز بڑے کمرے سے بہتر ہے گھر میں پڑھنے سے اور گھر کی نماز سے بہتر ہے محلہ کی مسجد میں پڑھنے سے اور محلہ کی مسجد میں بہتر ہے میری مسجد نبوی میں پڑھنے سے۔ (ابن خزیمہ، ترغیب صفحہ ۲۲۵)

دیکھئے ابو حمید مشہور جلیل القدر صحابی کی بیوی نے آپ ﷺ کے ساتھ مسجد نبوی میں جماعت کے ساتھ نماز پڑھنے کی اجازت چاہی تو آپ ﷺ نے کس طرح سمجھایا اور اپنی مسجد نبوی میں نماز پڑھنے کو پسند نہ فرمایا اور سمجھایا کہ گھر بہتر ہے مسجد نبوی سے۔

متعدد روایتوں میں مروی ہے کہ مسجد نبوی سے عورتوں کی نماز گھر میں اور گھر میں نہیں بلکہ گھر کی اس کوٹھری میں جہاں تاریکی اور اندھیرا ہو پڑھنا بہتر ہے ادھر دوسری جانب اس فضیلت کو اور اس ثواب کو دیکھئے کہ آپ ﷺ نے مسجد نبوی کا ثواب ایک ہزار نماز بیان کیا ہے اس سے یہ بات بالکل بین اور واضح ہو جاتی ہے کہ یہ ثواب مردوں کے حق میں ہے عورتوں کے حق میں نہیں اسی وجہ سے محدث ابن خزیمہ نے باب قائم کیا ہے:

”باب اختیار صلاة المرأة في حجرتها على صلاتها في دارها ..... وان كانت صلاة في مسجد النبي صلى الله عليه وسلم تعدل الف صلاة في غيره من

المساجد ..... انما اراد صلاة الرجال دون صلاة النساء“ (ترغیب صفحہ ۲۲۵)

محدث ابن خزیمہ یہ ثابت کر رہے ہیں کہ باوجود مسجد نبوی میں ایک ہزار کا ثواب ہونے کے آپ ﷺ عورتوں کے حق میں گھر میں چھوٹا کمرہ افضل قرار دے رہے ہیں اس سے معلوم ہوا کہ مسجد نبوی کا ثواب ایک ہزار یہ عورتوں کے حق میں نہیں بلکہ مردوں کے حق میں ہے۔ اب یہ بتائیے کہ جب گھر میں افضل ہے تو اس افضل کو چھوڑ، غیر افضل کو اختیار کرنا صحیح ہوگا؟ ہرگز نہیں کاش اجازت دینے والے ان امور پر غور کرتے تو اجازت نہ دیتے۔ نیز زمانہ کے تغیر سے احکام متغیر ہو جاتے ہیں اس اعتبار سے اس زمانہ میں بالکل گنجائش نہیں، مزید یہ مضمون ”جنتی عورت“ کتاب میں دیکھئے۔

### حج اور عمرہ کے موقع پر گنجائش

حضرت عبداللہ بن مسعود رَضِيَ اللہُ تَعَالٰی عَنْہُ حلفاً کہا کرتے تھے عورتوں کے لئے نماز پڑھنے کی جگہ گھر سے بہتر کہیں نہیں ہاں مگر یہ کہ حج و عمرہ کی حالت میں ہو یا یہ کہ بہت زیادہ بوڑھی ہو جس کی وجہ سے چلنا بھی مشکل ہو آہستہ آہستہ چلتی ہو۔ (مجمع الزوائد جلد ۲ صفحہ ۳۵، عمدۃ القاری جلد ۶ صفحہ ۱۵۷، اعلاء السنن)

**فائدہ:** خیال رہے کہ حضرت عبداللہ بن مسعود رَضِيَ اللہُ تَعَالٰی عَنْہُ عورتوں کے مسجد آنے پر سخت تنکیر فرماتے تھے جمعہ کے دن جو عورتیں آتی تھیں ان کو مسجد سے نکال باہر فرماتے تھے۔ جیسا کہ ماقبل میں گزرا اسی طرح علامہ عینی نے حضرت عبداللہ بن مسعود رَضِيَ اللہُ تَعَالٰی عَنْہُ کے ایک فتویٰ کو نقل کیا ہے کہ ان سے ایک عورت نے جمعہ کے دن مسجد میں نماز کے متعلق پوچھا تو انہوں نے کہا گھر کے گوشہ میں تمہارے لئے نماز پڑھنا افضل ہے بمقابلہ چھوٹے کمرے میں پڑھنے کے۔ اور کمرہ میں پڑھنا بہتر ہے حجرہ میں پڑھنے سے اور حجرہ بہتر ہے محلہ کی مسجد سے۔ (عمدۃ القاری صفحہ ۱۵۷)

حضرت عبداللہ بن مسعود رَضِيَ اللہُ تَعَالٰی عَنْہُ حج اور عمرہ کی صورت میں عورتوں کو اجازت دے رہے ہیں اس سے معلوم ہوا کہ وہ حج و عمرہ پر جانے والی عورتوں کو مسجد حرام اور مسجد نبوی میں گنجائش دے رہے ہیں اعلاء السنن میں ابن مسعود کی اس روایت کو نقل کیا ہے جس سے اس کا اشارہ ملتا ہے کہ حج و عمرہ پر جانے والی کو گنجائش دے رہے ہیں کہ وہ مسجد حرام و مسجد نبوی میں نماز کے لئے جاسکتی ہیں۔ چنانچہ وہ اس کی شرح میں لکھتے ہیں:

”فيه دلالة على خروج النساء مطلقاً سواء كن شواب او عجائز للصلاة في

مسجد الحرام او مسجد النبي وعليه عمل اهل الحرمين اليوم ولكن ينبغي

تقييده بالضرورة كما اذا حضرت المسجد للطواف في الحج والعمرة.“

(جلد ۲ صفحہ ۳۲۱)

پھر حج و عمرہ پر جانے والی عورتیں عموماً خلاف شرع امور سے محفوظ بھی رہتی ہیں ایسے موقعہ پر خود بھی احتیاط کرتی ہیں اور حجاج بھی احتیاط کرتے ہیں۔ اپنے علاقے اور ملک و محلے میں جس فتنہ کا اندیشہ رہتا ہے۔ ایسے مقدس مقام اور وقت پر نہیں رہتا ہے۔ اور امت کا تعامل بھی اسی پر چلا آ رہا ہے اس لئے پردہ اختیار کرتے ہوئے اور مردوں کے اختلاط سے بچتے ہوئے حج اور عمرہ پر جانے والی عورتوں کے لئے حرمین شریفین میں نماز کی گنجائش ہے لیکن وہاں بھی نقاب کھول کر مردوں کی بھیڑ میں مخالطت کریں گی تو روکا جائے گا۔

### بہترین اور بدترین مقامات کون سے ہیں

حضرت ابن عمر رضی اللہ تعالیٰ عنہما سے مروی ہے کہ آپ صلی اللہ علیہ وسلم سے ایک شخص نے پوچھا بدترین مقام کون سا ہے آپ صلی اللہ علیہ وسلم نے فرمایا مجھے نہیں معلوم یہاں تک کہ حضرت جبریل علیہ السلام سے معلوم نہ کر لوں۔ تو آپ صلی اللہ علیہ وسلم نے جبریل علیہ السلام سے پوچھا انہوں نے کہا مجھے معلوم نہیں یہاں تک کہ میں حضرت میکائیل علیہ السلام سے نہ معلوم کر لوں۔ پھر حضرت جبریل علیہ السلام تشریف لائے اور فرمایا۔ بہترین مقامات مساجد ہیں اور بدترین مقامات بازار ہیں۔ (ابن حبان صفحہ ۴۷۶، سنن کبریٰ جلد ۳ صفحہ ۶۵، مجمع الزوائد صفحہ ۶)

حضرت انس بن مالک رضی اللہ تعالیٰ عنہ کی روایت میں اس طرح ہے کہ آپ صلی اللہ علیہ وسلم نے پوچھا بہترین جگہ کون سی ہے انہوں نے کہا ہمیں معلوم نہیں تو آپ صلی اللہ علیہ وسلم نے فرمایا: اللہ تعالیٰ سے پوچھو۔ تو حضرت جبریل علیہ السلام رونے لگے اور فرمایا: اے محمد میری کیا مجال کہ اللہ تعالیٰ سے سوال کروں وہ چاہیں تو مجھے بتا دیں (میری طاقت اور ہمت نہیں کہ بارگاہ ایزدی میں سوال کے لئے منہ کھولوں) چنانچہ وہ آسمان کی طرف چڑھ گئے۔ پھر آئے تو بتایا بہترین جگہ زمین پر خدا کے یہ گھر (مساجد ہیں) پھر آپ صلی اللہ علیہ وسلم نے پوچھا بدترین جگہ۔ پھر وہ آسمان کی جانب چڑھے اور آئے اور فرمایا: بدترین جگہ بازار ہے۔ (مجمع الزوائد جلد ۲ صفحہ ۶)

فائدہ: اس سے معلوم ہوا کہ آپ صلی اللہ علیہ وسلم اپنی طرف سے کچھ نہ فرماتے تا وقتیکہ آپ صلی اللہ علیہ وسلم کے ذہن میں القا نہ کیا جاتا۔ اگر نہ معلوم ہوتا تو حضرت جبریل علیہ السلام سے پوچھتے یا وحی کا انتظار فرماتے۔

### خدا کے نزدیک محبوب اور مبغوض جگہ

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا خدا کے نزدیک محبوب ترین جگہ مساجد اور مبغوض ترین جگہ بازار ہیں۔ (مسلم، ابن حبان جلد ۴ صفحہ ۴۷۷)

فائدہ: مسجد کا بہتر ہونا تو اس وجہ سے ہے کہ یہاں عبادت میں مصروف اور گناہوں سے محفوظ رہتا ہے۔ اور بازار بدتر اس وجہ سے کہ ہر قسم اور نوع کے گناہوں کا اڈہ ہے، دنیا کی رغبت اور حرص کا باعث کفار فساق دنیا دار



سے خلط ہے۔ عورتوں کی عریانیت بے پردگی، جھوٹ مکر، خداع کا شیوع، غرض کہ گناہوں کا ذریعہ ہے۔ اس سے معلوم ہوا کہ بازار ضرورت سے ہی جائے۔ تفریح یا یونہی اس کا عادی نہ ہو۔ بازار اور دکانوں میں مجلس لگانے کے بجائے گھر میں بیٹھے۔

## مساجد البیوت

گھر میں نماز ذکر وغیرہ کی جگہ متعین کر لینا مسنون ہے

محمود بن ربیع رَضِیَ اللہُ تَعَالٰی عَنْہُ کہتے ہیں کہ حضرت عتبٰن بن مالک آپ ﷺ کی خدمت میں آئے اور کہا میں آنکھوں سے معذور ہوں اپنی قوم میں نماز پڑھاتا ہوں جب بارش ہوتی ہے اور ہمارے اور ان کے درمیان وادی کے نالے بارش سے بھر کر بہنے لگتے ہیں تو میں مسجد نہیں آسکتا ہوں۔ کہ ان کو نماز پڑھاؤں۔ میں اے رسول اللہ یہ چاہتا ہوں کہ آپ ﷺ ہمارے گھر تشریف لائیں اور (کسی جگہ) نماز پڑھ دیں تو میں اسی جگہ کو مصلیٰ (اپنی نماز کی جگہ) بنا لوں۔ آپ ﷺ نے فرمایا: انشاء اللہ ایسا کر دوں گا۔ عتبٰن کہتے ہیں کہ جب دن نکل آیا آپ ﷺ اور حضرت ابو بکر صبح تشریف لائے آپ ﷺ آئے تو (گھر میں) آنے کی اجازت چاہی۔ میں نے اجازت دی گھر میں تشریف لانے کے بعد آپ ﷺ بیٹھے بھی نہیں کہ آپ ﷺ نے فرمایا بتاؤ کہاں چاہتے ہو کہ تمہارے گھر میں نماز پڑھوں (جسے تم اپنی مسجد بنا لو) میں نے گھر کے ایک کونے کی جانب اشارہ کیا چنانچہ آپ ﷺ کھڑے ہوئے تکبیر کہی ہم آپ ﷺ کے پیچھے کھڑے ہوئے صف کی طرح دو رکعت نماز پڑھی سلام پھیرا تو ہم نے آپ کو روک لیا وہ حلوہ کھلانے کے لئے جو میں نے آپ ﷺ کے لئے بنایا تھا۔ (بخاری صفحہ ۶۰)

فائدہ ۱: آپ ﷺ نے گھر میں نوافل و عبادات کی تاکید فرمائی ہے کہ نوافل و عبادات، اذکار و تلاوت کے نور سے گھر منور ہے اور عورتیں بھی گھر میں نماز پڑھتی ہیں اس لئے بہتر ہے کہ گھر میں کوئی ایک نماز اور دیگر عبادات کے لئے متعین کر لی جائے وہیں سب نماز اور دیگر عبادت کریں یہ حصہ گھر کی مسجد ہوگی اسی جگہ عورتیں ماہ رمضان میں اعتکاف کریں گے یہ حصہ برکت مسجد ہوگا شرعاً مسجد نہیں ہوگی لہذا اجنبی کا آنا یہاں جائز ہوگا۔

حضرت عائشہ رَضِیَ اللہُ تَعَالٰی عَنْہَا سے مروی ہے کہ آپ ﷺ نے ہمیں حکم دیا ہے کہ ہم اپنے گھروں میں مسجد بنائیں اور اسے پاک و صاف رکھیں اور خوشبو دیتے رہیں۔ (ابوداؤد صفحہ ۶۶)

فائدہ ۲: محدثین نے بیوت المساجد کے نام سے باب قائم کر کے اشارہ کیا ہے کہ گھر کے کسی ایک حصہ کو نماز



اور دیگر عبادات کے لئے متعین کر لینا مسنون ہے اس سے گھر میں بہت برکت ہوتی ہے شیاطین اور خباثت کا اثر نہیں ہوتا۔

## تحیۃ المسجد

مسجد میں داخل ہو تو دو رکعت نماز پڑھ لے

حضرت ابوقنادہ رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا: جب مسجد میں داخل ہو تو دو رکعت نماز پڑھ لے۔ (ترمذی صفحہ ۷۱، بخاری جلد ۱ صفحہ ۲۳۸، مسلم جلد ۱ صفحہ ۲۳۸، نسائی جلد ۱ صفحہ ۱۱۹)

عبداللہ بن زبیر رَضِیَ اللہُ تَعَالٰی عَنْہُ سے مروی ہے کہ آپ ﷺ نے ایک شخص سے جو مسجد میں داخل ہوا فرمایا کہ بغیر دو رکعت پڑھے مت بیٹھو۔ (ابن عبدالرزاق جلد ۱ صفحہ ۴۲۹)

**فائدہ:** مسجد میں داخل ہوتے وقت جب کہ وقت ممنوع اور مکروہ نہ ہو تو دو رکعت پڑھنا مستحب ہے دو سے زائد چار بھی پڑھا جاسکتا ہے، یہ جو مشہور ہے کہ اگر بیٹھ گیا تو تحیۃ المسجد ساقط ہو جاتا ہے یہ صحیح نہیں۔ شرح احیاء میں آیا ہے کہ اگر بیٹھ جائے تب بھی دو رکعت پڑھ لے۔ چنانچہ سعید غطفانی کو آپ ﷺ نے بیٹھنے کے بعد حکم دیا کہ پڑھو اسی طرح مسجد میں آنے کے بعد فرض یا سنت پڑھنے لگا تو تحیۃ المسجد کے لئے کافی ہو جائے گا۔ الگ سے پڑھنے کی ضرورت نہیں خیال رہے کہ داخل ہوتے ہی دو رکعت سنت یہ مسجد حرام کے علاوہ کے لئے ہے مسجد حرام کے لئے تحیۃ المسجد کی رکعت کے بجائے طواف ہے۔ (اتحاف السادہ جلد ۳ صفحہ ۲۸)

علامہ شعرانی رَحِمَہُ اللہُ تَعَالٰی فرماتے ہیں آپ ﷺ فرمایا کرتے تھے کہ مسجد کا حق ادا کرو۔ لوگوں نے پوچھا اس کا کیا حق ہے اے اللہ کے رسول؟ فرمایا: جب تم مسجد میں داخل ہو تو مت بیٹھو تا وقتیکہ دو رکعت نماز پڑھ لو ایک روایت میں ہے کہ تا وقتیکہ دو سجدے نہ کر لو۔

ایک دن حضرت ابوقنادہ رَضِیَ اللہُ تَعَالٰی عَنْہُ تشریف لائے آپ ﷺ (مسجد میں) لوگوں کے درمیان تشریف فرما تھے وہ آئے اور بیٹھ گئے تو آپ ﷺ نے ان سے فرمایا بیٹھنے سے قبل کس نے دو رکعت پڑھنے سے تم کو منع فرمایا؟ انہوں نے کہا اے اللہ کے رسول میں نے آپ کو اور آپ کے اصحاب کو بیٹھا پایا (اس لئے بیٹھ گیا) تو آپ نے فرمایا: جب تم مسجد آؤ مت بیٹھو تا وقتیکہ دو رکعت نماز نہ پڑھ لو۔ (مسلم، کشف الغمۃ جلد ۱ صفحہ ۱۱۹)

## مسجد میں جوتا چیل کہاں اتارے

حضرت ابن عمر رَضِیَ اللہُ تَعَالٰی عَنْہُ سے مرفوعاً منقول ہے کہ جوتوں کو مسجد کے دروازے پر اتارنے کا طریقہ

اختیار کرو۔ (طبرانی، کنز العمال جلد ۷ صفحہ ۶۶۳)

**فائدہ ۵:** مطلب اس حدیث کا یہ ہے کہ مسجد کے حدود میں جہاں نماز اور جماعت ہوتی ہے ایسی زمین پر جوتے چل کے ساتھ جانا بے ادبی اور اکرام کے خلاف ہے جوتے چل میں گندگی نہ ہو تب بھی اکرام مسجد کے خلاف ہے۔ لہذا دروازے پر ہی جہاں سے مسجد کی حد شروع ہو جاتی ہے جوتے چل کھول دینا چاہئے۔

**جوتے چل مسجد میں کہاں رکھ سکتا ہے**

عبداللہ بن السائب رَضِيَ اللہُ تَعَالٰی عَنْہُ فرماتے ہیں کہ میں نے نبی پاک ﷺ کو دیکھا فتح مکہ کے موقع پر (مسجد حرام) میں نماز پڑھی اور اپنے چل مبارک کو اپنی بائیں جانب رکھا۔ (ابن ماجہ صفحہ ۱۰۳، ابن ابی شیبہ جلد ۲ صفحہ ۲۱۸)

حضرت ابن عباس رَضِيَ اللہُ تَعَالٰی عَنْہُ فرماتے ہیں کہ سنت میں سے یہ ہے کہ جب آدمی بیٹھے تو جوتے اتارے اور آدمی اپنے بغل میں رکھے۔ (مشکوٰۃ صفحہ ۳۸۱، ادب مفرد صفحہ ۳۴۷)

**فائدہ ۵:** معلوم ہوا کہ جوتا چل اتار کر مسجد لے جا سکتا ہے۔ اور مسجد میں کسی محفوظ جگہ میں یا اپنے بغل میں رکھ سکتا ہے۔ چونکہ غیر محتاط جگہ میں رکھنے سے گم ہونے پر شدید پریشانی اور مال کا ضیاع ہو سکتا ہے۔ اگر گرد غبار ہو تو اسے جھاڑ لے تاکہ نہ مسجد میں گرے اور نہ مسجد ملوث ہو۔ بہتر تو یہ ہے کہ کسی پوتھین یا تھیلے میں ڈال کر پھر مسجد میں رکھے تاکہ نجاست یا غلاظت کے ریزے مسجد میں نہ گریں۔

ملا علی قاری نے لکھا ہے کہ جوتے احترام قبلہ کے پیش نظر آگے کی جانب نہ رکھے اور نہ دائیں جانب رکھے اور نہ پیچھے رکھے کہ کوئی اٹھا لے جائے۔ (مرقات جلد ۲ صفحہ ۴۵۴)

اس سے معلوم ہوا کہ بعض مسجدوں میں سامنے قبلہ کی جانب جو جوتے رکھنے کے بکس وغیرہ بنے ہوئے ہوتے ہیں یہ بہتر نہیں کہ بے ادبی ہے۔ اسے مسجد کے دونوں جانب رکھ دیئے جائیں۔ نیز حدیث پاک سے یہ بھی معلوم ہوا کہ نماز میں اپنے بغل میں رکھنا بے ادبی اور شرافت کے خلاف نہیں۔ اس طرح مسجد کے اندر لے جانا اور محفوظ طور پر رکھنا کوئی بے ادبی نہیں کہ آپ ﷺ مسجد حرام میں چل لے کر گئے اور اپنے بغل میں رکھا۔

**مسجد سے گزرنا اور نماز نہ پڑھنا قیامت کی علامت ہے**

حضرت ابن مسعود رَضِيَ اللہُ تَعَالٰی عَنْہُ فرماتے ہیں کہ قیامت کی علامتوں میں سے ہے کہ آدمی مسجد سے گزرے گا اور دو رکعت نماز نہ پڑھے گا۔ (ابن عبد الرزاق جلد ۱ صفحہ ۴۲۹)

**فائدہ ۵:** مطلب یہ ہے کہ نماز کی اہمیت عبادات کا ذوق شوق جانتا رہے گا چنانچہ آپ دیکھیں گے بہت سے لوگ مسجد کی زیارت کرتے ہیں مسجد کو دیکھتے ہیں مگر ان کو دو رکعت نماز کی توفیق نہیں ہوتی۔ سنت یہ ہے کہ کسی بھی مسجد کی زیارت کرے مثلاً مشہور یا تاریخی مسجد تو وہاں نماز بھی پڑھ لے تاکہ مسجد کا حق ادا ہو اور وہ کل قیامت کے

میدان میں گواہی دے۔

### قبلہ کی جانب ایسی چیز کا ہونا جس سے خلل پیدا ہو ممنوع ہے

عثمان بن طلحہ رَضِيَ اللہُ تَعَالٰی عَنْہُ کو آپ ﷺ نے کعبہ میں داخل ہونے کے بعد بلایا اور فرمایا: میں جب بیت اللہ میں داخل ہوا تو مینڈھے کی سینگوں کو دیکھا میں اس وقت بھول گیا کہ تمہیں کہوں کہ اسے چھپا دو، سو ان دونوں کو چھپا دو (پردہ ڈال دو) اس لئے کہ (بیت اللہ) کے قبلہ کی جانب کوئی ایسی چیز نہ ہو جو نماز میں خلل ڈالے۔ (ابوداؤد، نیل الاوطار صفحہ ۱۶۴)

حضرت انس رَضِيَ اللہُ تَعَالٰی عَنْہُ فرماتے ہیں کہ حضرت عائشہ رَضِيَ اللہُ تَعَالٰی عَنْہَا کے گھر کے ایک جانب تصویر دار کپڑا بطور پردے کے لگا تھا آپ نے ان سے فرمایا: اس سے اس تصویر کو مٹا دو کہ نماز میں یہ ہمیشہ خلل ڈالتی رہی۔ (بخاری صفحہ ۵۴، نیل الاوطار جلد ۲ صفحہ ۱۶۴)

**فائدہ ۱:** معلوم ہوا کہ نماز پڑھنے والے کے رخ قبلہ کی جانب کسی بھی ایسی چیز کا ہونا جس سے ذہن اور آنکھ اس کی جانب جائے اور نماز میں دھیان منتشر ہو خلل پیدا ہو خشوع و خضوع میں مغل ہو منع ہے، اسی خلل ہونے کی وجہ سے آپ نے منع فرمایا، اگر کوئی چیز ہو اور زبان سے پڑھ لیا تو نماز ہی فاسد ہو گئی اور دل سے پڑھا تو نماز میں کراہت ہوئی۔ عموماً لوگ مسجد میں قبلہ کی جانب اعلان و اشتہار وغیرہ آویزاں کر دیتے ہیں یہ درست نہیں کہ نماز میں ذہن منتشر ہوتا ہے اس سے خلل پیدا ہوتا ہے چنانچہ مدارس کے اشتہار عموماً مسجدوں میں بجانب قبلہ آویزاں کر دیتے ہیں بہت بری بات ہے۔ یہ رنگ برنگ کے خوشما ہوتے ہیں نماز میں خلل پیدا کرتے ہیں۔ کچھ ناواقف لوگ تو زبان سے پڑھ بھی لیتے ہوں گے تو ان کی نماز ہی فاسد ہو جاتی ہوگی اس سے سختی سے منع کیا جائے، ہاں دائیں جانب یا پیچھے کی طرف لگانے کی گنجائش ہے اگر نماز یا مسجد کے آداب و مسائل کے متعلق کوئی مفید بات ہو تو ذرا اوپر کر کے لگائیں تاکہ نماز میں نگاہ کے سامنے نہ پڑے۔

### قبروں کو سجدہ گاہ یا مثل سجدہ گاہ بنانا حرام ہے

حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ نے فرمایا لعنت ہو یہود پر کہ انہوں نے نبیوں کی قبروں کو سجدہ گاہ بنالیا۔ (بخاری صفحہ ۶۲، صفحہ ۱۸۶)

حضرت ابوسعید رَضِيَ اللہُ تَعَالٰی عَنْہُ سے مروی ہے کہ آپ ﷺ یہ فرما رہے تھے۔ اے اللہ میں پناہ مانگتا ہوں کہ میری قبر کو بت (جائے عبادت) بنا دیا جائے۔ سو اللہ پاک جل شانہ کا غضب انتہائی سخت ہو گیا اس قوم پر جس نے حضرات انبیاء کرام کی قبروں کو سجدہ گاہ بنالیا۔ (کشف الاستار جلد ۱ صفحہ ۲۲۰)



حضرت علی کرم اللہ وجہہ سے منقول ہے کہ آپ ﷺ مرض وفات میں ذرا ہوش میں آتے تو فرماتے۔  
خدا کی لعنت اور پھٹکار اس قوم پر جس نے نبیوں کی قبروں کو جائے عبادت بنا لیا۔ چنانچہ آپ ﷺ نے تین  
مرتبہ اس طرح فرمایا۔ (مسند بزار، کشف الاستار جلد ۱ صفحہ ۲۲۰)

**فائدہ ۱:** نبی پاک ﷺ مرض وفات میں بہت اہتمام سے بار بار فرما رہے تھے کہ دیکھو خدا کی لعنت و پھٹکار  
اس قوم پر جس نے معزز ہستیوں حضرات انبیاء کرام کی قبروں کو جائے عبادت بنا لیا اس کا مطلب یہ تھا کہ تم ہرگز  
اس طرح یعنی خدا کے برگزیدہ ہستیوں کی قبروں کے ساتھ عبادت گاہ کی طرح تقرب و تعظیم کا معاملہ کر کے خدائی  
لعنت میں ہرگز گرفتار نہ ہونا۔

### قبروں کو مثل مسجد و عبادت گاہ بنانے کا مطلب

- ۱ جس طرح مسجد میں نماز، ذکر تلاوت تسبیح و استغفار وغیرہ پڑھی جاتی ہیں اس طرح مقبرہ پر ان عبادتوں کا  
کرنا گوا اللہ کے لئے کرے مگر شائبہ شرک ہے۔
- ۲ اس طرح نماز پڑھنا کہ رخ قبلہ بھی ہو اور سامنے قبر بھی ہو یہ حرام ہے اس میں شرکت ہے رخ عبادت میں  
غیر اللہ کی۔
- ۳ جس طرح مساجد، اللہ کے گھر سے تقرب خداوندی حاصل کی جاتی ہے اسی طرح مزاروں سے ان بزرگوں  
کے تقرب اور خوشنودی کو حاصل کرنا۔
- ۴ جس طرح رنج و غم و فکر پریشانی کے موقع پر مسجد میں آنا اور دربار الہی میں تضرع و انکساری کرنا مشروع اور  
محمود و مطلوب ہے اسی طرح اور اس مقصد کے لئے مقبروں اور مزاروں پر آنا ممنوع اور حرام ہوگا۔
- ۵ جس طرح مسجد میں رکنا، ٹھہرنا، تلبث اختیار کرنا جسے اعتکاف سے موسوم کیا جاتا ہے اسی طرح مزاروں پر  
رکنا ٹھہرنا اور اعتکاف کی طرح رہنا ممنوع ہوگا۔
- ۶ مزاروں کی مجاورت اختیار کرنا، وہاں شب و روز گزارنا اور اسے باعث ثواب اور فعل محمود سمجھنا ممنوع ہوگا۔
- ۷ جس طرح مسجد کی خدمت کے لئے وقف کرنا باعث ثواب ہے اسی طرح مزاروں کی خدمت کے لئے  
اپنے آپ کو وقف کرنا ممنوع ہوگا۔
- ۸ جس طرح مسجدوں کو احترام و اکرام میں خوشنما اور مزین کیا جاتا ہے گو یہ درست نہیں خلاف سنت ہے اسی  
طرح مزار کو مزین کرنا، روشنی کرنا اور عبرت کے خلاف اسے سجانا درست نہیں۔
- ۹ مسجد میں خوشبو جلانا، دھونی دینا اور معطر رکھنا مسنون ہے اسی طرح مزار پر اگر بتی جلانا، خوشبو اور دھونی دینا،  
درست نہیں۔ یہ سب امور مزار اور قبر پرستی کے ہیں جس سے آپ ﷺ نے منع فرمایا ہے۔ افسوس کہ



آج امت اسی میں مبتلا ہے۔

۱۰ اللہ پاک کے دربار میں ضرورت و حاجات کو پیش کرنا شریعت کا حکم ہے اسی طرح مزاروں پر حاجات و ضروریات کو پیش کرنا شرک ہے۔

۱۱ مزار اور قبروں پر صرف عبرت کے لئے اور ایصالِ ثواب کے لئے مردوں کا جانا درست ہے اس کے علاوہ کے لئے جانا درست نہیں۔

۱۲ عورتوں کا قبروں اور مزاروں پر جانا حدیث پاک کے اعتبار سے باعثِ لعنت ہے۔

### مسجد میں داخل ہوتے وقت کی مسنون و ماثور دعائیں

۱ ابو حمید الساعدی رَضِيَ اللہُ تَعَالٰی عَنْہُ سے مروی ہے آپ ﷺ نے فرمایا: جب مسجد سے تم نکلو تو یہ دعا پڑھو:

”اللهم افتح لی ابواب رحمتک“

ترجمہ: ”اے اللہ اپنی رحمت کے دروازے ہم پر کھول دے۔“

اور جب مسجد سے نکلے تو یہ پڑھے:

”اللهم انی اسئلك من فضلك“

ترجمہ: ”اے اللہ آپ سے فضل کا سوال کرتا ہوں۔“

۲ حضرت فاطمہ زہراء رَضِيَ اللہُ تَعَالٰی عَنْہَا سے مروی ہے کہ آپ ﷺ جب مسجد میں داخل ہوتے تو یہ پڑھتے:

”باسم اللہ والسلام علی رسول اللہ اللهم اغفر لی ذنوبی وافتح لی ابواب

رحمتک“

ترجمہ: ”اللہ کے نام سے سلامتی ہو خدا کے رسول پر اے اللہ گناہ معاف فرما اور اپنی رحمت کے

دروازے ہم پر کھول دے۔“ (ابن ابی شیبہ صفحہ ۳۳۸، ابن ماجہ، سل الہدیٰ)

اور جب نکلتے تو یہ دعا پڑھتے اور ”رحمتک“ کے بجائے ”فضلك“ فرماتے۔

۳ حضرت ابن عمر رَضِيَ اللہُ تَعَالٰی عَنْہُمَا سے مروی ہے کہ آپ جب مسجد میں داخل ہوتے تو یہ پڑھتے: ”اعوذ باللہ

العظیم و بوجہہ الکریم و سلطانہ القدیم، من الشیطان الرجیم“ پھر فرماتے جو شخص یہ پڑھے گا

تمام دن شیطان سے محفوظ رہے گا۔ (ترغیب صفحہ ۴۵۹، ابوداؤد صفحہ ۹۳، بخاری)

ترجمہ: ”پناہ مانگتا ہوں اس اللہ سے جو بزرگ و برتر ہے اور اس ذات سے جو محترم ہے اور اس کی

قدیم سلطنت سے شیطان مردود کے حملے سے۔“

۴ حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا جب تم میں سے کوئی مسجد میں داخل ہو تو اولاً نبی پاک پر سلام بھیجے پھر یہ پڑھے: ”اللہم افتح لی ابواب رحمتک“

اور جب نکلے تو سلام بھیجے اور یہ پڑھے: ”اللہم اجرنی من الشیطان الرجیم“ (سنن کبریٰ صفحہ ۴۴۲) اے اللہ مردود شیطان سے مجھے محفوظ فرما دے۔

۵ حضرت ابن عمر رَضِيَ اللہُ تَعَالٰی عَنْہُ کی روایت ہے کہ جب کوئی تم میں سے مسجد میں داخل ہو تو درود پڑھے پھر یہ دعا پڑھے: ”اللہم اغفر لنا ذنوبنا وافتح لنا ابواب رحمتک۔“

اور جب نکلے تو درود پڑھے پھر یہ دعا پڑھے: ”اللہم افتح لنا ابواب فضلک“

(کنز العمال جلد ۷ صفحہ ۶۶۰، مجمع الزوائد صفحہ ۳۲)

۶ حضرت عبداللہ بن اخطب رَضِيَ اللہُ تَعَالٰی عَنْہُ سے مروی ہے کہ جب مسجد میں داخل ہوتے تو یہ دعا پڑھتے:

”اللہم افتح لی ابواب رحمتک ویسر لی ابواب رزقک“ (ابن ابی شیبہ صفحہ ۳۳۹)

ترجمہ: ”اے اللہ ہم پر رحمت کے دروازے کھول دے اور مرے لئے رزق کے دروازے کو آسان فرما۔“

۷ حضرت علی بن ابی طالب رَضِيَ اللہُ تَعَالٰی عَنْہُ سے مروی ہے کہ آپ ﷺ جب مسجد میں داخل ہوتے تو

”اللہم افتح لی ابواب رحمتک“ پڑھتے اور جب مسجد سے نکلتے تو ”اللہم افتح لی ابواب فضلک“ پڑھتے۔ (مجمع الزوائد جلد ۶ صفحہ ۳۲)

۸ عمرو بن حزم بیان کرتے ہیں کہ جب آپ ﷺ مسجد میں داخل ہوتے تو یہ فرماتے: ”السلام علی

النبی ورحمة اللہ اللہم اعذنی من الشیطان ومن الشرکله“

سلامتی اور خدا کی رحمت ہو نبی پر اے اللہ ہمیں شیطان اور اس کی تمام برائیوں سے محفوظ فرمایا۔

(ابن عبدالرزاق صفحہ ۴۲۵)

۹ حضرت ابن عباس رَضِيَ اللہُ تَعَالٰی عَنْہُ جب مسجد میں داخل ہوتے تو یہ پڑھتے: ”السلام علینا وعلی

عباد اللہ الصالحین“ (ابن عبدالرزاق جلد ۱ صفحہ ۱۲۷)

جب مسجد سے نکلے تو خاص کر کے کیا پڑھے

۱۰ عبداللہ بن سعید نے متعدد صحابہ سے نقل کیا ہے کہ آپ ﷺ جب مسجد سے نکلتے تو یہ پڑھتے: ”اللہم

احفظنی من الشیطان الرجیم“ (مطالب عالیہ صفحہ ۱۰۴)

۱۱ حضرت ابو امامہ رَضِيَ اللہُ تَعَالٰی عَنْہُ کہتے ہیں کہ آپ ﷺ نے فرمایا جب تم میں سے کوئی مسجد سے نکلنے کا

ارادہ کرنا چاہتا ہے تو ابلیس کے لشکر اس کی طرف ٹوٹ پڑتے ہیں اس طرح اسے گھیر لیتے ہیں جیسا کہ شہد کی مکھی رس چوسنے کی جگہ گھیر لیتی ہے، لہذا جب تم مسجد کے دروازے پر کھڑے ہو تو یہ پڑھو وہ نقصان نہیں پہنچائے گا:

”اللهم انی اعوذ بک من ابلیس و جنودہ“

ترجمہ: ”اے اللہ میں ابلیس اور اس کی فوج سے پناہ مانگتا ہوں۔“

فائدہ: ان متعدد دعاؤں میں سے کسی کو پڑھ لے تو سنت ادا ہو جائے گی۔ (کنز العمال صفحہ ۶۶۰، ابن سنی)



# اذان کے سلسلہ میں آپ ﷺ کے اسوۂ حسنہ کا بیان

اذان ہوتی ہے تو آسمان کے دروازے کھل جاتے ہیں

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: جب اذان دی جاتی ہے تو آسمان کے دروازے کھل جاتے ہیں دعائیں قبول ہوتی ہیں۔ (مسند طیالسی مرتب صفحہ ۷۸)

حضرت ابن عمر رَضِيَ اللہُ تَعَالٰی عَنْہُ فرماتے ہیں کہ آپ ﷺ نے فرمایا آسمان کے دروازے پانچ اوقات میں کھل جاتے ہیں:

- ۱۔ تلاوت قرآن کے وقت۔
- ۲۔ جہاد میں جماعتوں کے مقابلہ کے وقت۔
- ۳۔ بارش ہونے کے وقت۔
- ۴۔ مظلوم کی دعا کے وقت۔
- ۵۔ اور اذان کے وقت۔ (مجمع الزوائد جلد ۱ صفحہ ۳۲۸)

اذان کے وقت دعا قبول ہوتی ہے

سہل بن سعد رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: دو دعائیں رو نہیں کی جاتیں اذان کے وقت (جہاد میں) عین معرکہ اور قتال کے وقت۔ (ابن خزیمہ صفحہ ۲۱۹، سنن کبریٰ جلد ۱ صفحہ ۴۱۰)

ان دو موقعوں پر خصوصیت کے ساتھ دعائیں قبول ہوتی ہیں یہ دو وقت مستجابات ہیں۔ مزید مستجابات اوقات کی تفصیل کے لئے کہ کن کن اوقات میں دعائیں قبول ہوتی ہیں عاجز کی تالیف ”الدعاء المسنون“ کا مطالعہ کیجئے۔

اذان سے بستی عذاب سے مامون

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: جب کسی بستی میں اذان دی جاتی ہے تو اللہ عز و جل اس دن اس بستی کو عذاب سے محفوظ کر دیتے ہیں۔ (عمدہ صفحہ ۱۱۳، ترغیب صفحہ ۱۸۲، تلخیص صفحہ ۱۹۹)



ایک روایت میں ہے کہ صبح کو اذان دی جاتی ہے تو شام تک اور شام کو دی جاتی ہے تو صبح وہ بستی خدا کی امان و حفاظت میں ہو جاتی ہے۔ (ترغیب جلد ۱ صفحہ ۱۸۲، ابن عبدالرزاق صفحہ ۴۸۷)

**فائدہ:** اس سے معلوم ہوا کہ جس بستی میں اذان نہیں ہوتی یعنی کوئی مسجد نہیں وہ عذاب الہی سے محفوظ نہیں خیال رہے کہ جہاں بھی مسلمان کی تھوڑی بھی آبادی ہو مسجد کا بنانا، اذان اور جماعت کا انتظام کرنا اور جماعت کا اہتمام کرنا، اسلام کے اولین فرائض میں سے ہے۔

### اذان سن کر شیطان بھاگتا ہے

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جب شیطان اذان سنتا ہے تو پیچھے بھاگتا ہے اور اس کی ہوا خارج ہونے لگتی ہے یہاں تک کہ وہ اذان نہ سنے۔ (اتنی دور بھاگ جاتا ہے)۔

(بخاری جلد ۸ صفحہ ۸۵، ابن خزیمہ جلد ۱ صفحہ ۲۰۵، دارمی جلد ۱ صفحہ ۲۷۳)

حضرت جابر رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جب مؤذن اذان دیتا ہے تو شیطان بھاگنے لگ جاتا ہے یہاں تک کہ روحا پہنچ جاتا ہے، جو مدینہ منورہ سے تین میل پر ہے۔

(ترغیب صفحہ ۱۷۷، مسلم صفحہ ۱۶۷، ابن ابی شیبہ جلد ۱ صفحہ ۲۲۹)

**فائدہ:** اذان کی آواز شیطان کے حق میں تکلیف دہ ہوتی ہے اور اسے ناگواری ہوتی ہے اس لئے وہ اس سے پریشان ہو کر وہاں تک بھاگتا ہے جہاں اسے اذان کی آواز سنائی نہ دے۔

### اذان کا ثواب معلوم ہو جائے تو تلوار سے لڑائی کریں

حضرت ابوسعید رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: اگر لوگ اذان کے ثواب کو جان لیں تو تلواروں سے لڑائی کریں۔ (مجمع صفحہ ۳۲۵)

**فائدہ:** مطلب یہ ہے کہ اس قدر ثواب ہے کہ لوگ اس کے ثواب کو حاصل کرنے کے لئے اذان دینے پر باہم تلوار سے لڑنے کی نوبت آجائے تو دریغ نہ کریں اور لڑ کر اذان دینا گوارا کر لیں۔

### مشک کے ٹیلے پر ہوں گے کوئی خوف و غم نہ ہوگا

حضرت ابن عمر رضی اللہ تعالیٰ عنہما فرماتے ہیں کہ میں نے ایک مرتبہ نہیں بلکہ بار بار یہاں تک کہ سات مرتبہ نبی پاک صلی اللہ علیہ وسلم سے نہ سنا ہوتا تو بیان نہ کرتا۔ میں نے آپ صلی اللہ علیہ وسلم کو یہ فرماتے ہوئے سنا کہ تین لوگ مشک کے ٹیلے پر ہوں گے جن کو کوئی ڈر و دہشت نہ ہوگی، جس دن کے لوگ بڑے خوف زدہ ہوں گے ایک وہ جس نے قرآن پاک پڑھا اللہ کی رضا کے خاطر اس کے ساتھ قائم رہا (نفل نماز میں پڑھایا اس پر عمل کیا) دوسرا جس

نے پانچ وقت لوگوں کو اذان دے کر بلایا محض ثواب کے خاطر، تیسرا وہ غلام جس کو غلامی نے خدائے پاک کی عبادت سے روکا نہیں (یعنی غلامی کے حقوق ادا کرتے ہوئے عبادت الہی میں لگا رہا)۔

(مجمع جلد ۱ صفحہ ۲۲۷، عمدۃ صفحہ ۱۱۳، ابن عبدالرزاق جلد ۱ صفحہ ۴۸۸)

### اذان دین کا شعار ہے

زہری نے بیان کیا کہ حضرت ابو بکر صدیق رضی اللہ تعالیٰ عنہ نے فرمایا: اذان ایمان کے شعار میں سے ہے۔

(مصنف ابن عبدالرزاق صفحہ ۴۸۳)

**فَإِنَّكَ لَا:** اذان دین کے شعار میں ہے اسی وجہ سے تو جس بستی میں اذان کی آواز نہ آتی وہاں جہاد فرماتے، اور اذان کے تارکین سے جہاد ہے۔ دین کے اساسی اور بنیادی امور میں سے ہے۔

### خدا کے محبوب بندے کون؟

حضرت انس رضی اللہ تعالیٰ عنہ فرماتے ہیں کہ آپ صلی اللہ علیہ وسلم نے فرمایا: اگر میں قسم کھالوں تو حادث نہ ہوں گا کہ اللہ کے محبوب بندے وہ ہیں جو سورج اور چاند پر نگاہ رکھتے ہیں یعنی مؤذن۔ کہ پچھلے زمانے میں گھڑی نہ ہونے کی وجہ سے سورج چاند ہی سے وقت پہچانا جاتا تھا) اور وہ لوگ قیامت کے دن اونچی گردن ہونے کی وجہ سے پہچانے جائیں گے۔ (ترغیب: صفحہ ۱۷۸)

ابن ابی اونی کی حدیث میں مؤذن کو خیار عباد اللہ خدا کا بہترین بندہ کہا گیا ہے۔ اس سے اذان دینے والے کی فضیلت معلوم ہوتی ہے۔ افسوس کہ آج کے ماحول میں مؤذن کو کس خساست کی نظر سے دیکھا جاتا ہے اور ان کے ساتھ کیسا نچلا برتاؤ کیا جاتا ہے۔ کاش کہ وہ لوگ ان احادیث کو اگر پڑھ لیتے تو شاید کچھ ذہن بدل جاتا، اور ان کی وقعت نگاہوں میں آ جاتی۔ اور ان کے ساتھ وقعت اور احترام کا برتاؤ کرتے۔

### اذان کا ثواب معلوم ہو جاتا تو لوگ قرعہ اندازی کرتے

حضرت ابو ہریرہ رضی اللہ تعالیٰ عنہ فرماتے ہیں کہ آپ صلی اللہ علیہ وسلم نے فرمایا: اگر لوگوں کو اذان اور صف اول کا ثواب معلوم ہو جائے پھر اسے وہ بغیر قرعہ نہ پاسکیں تو (لڑائی اور تنازع سے بچنے کے لئے) قرعہ اندازی سے اس کا ثواب حاصل کرتے۔ (بخاری جلد ۱ صفحہ ۸۶)

### موتیوں کے قبہ میں

حضرت ابی بن کعب رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا میں جب جنت میں داخل ہوا تو موتیوں کا قبہ دیکھا میں نے پوچھا اے جبریل یہ کس کا ہے کہا! آپ صلی اللہ علیہ وسلم کی امت کے مؤذنین اور امام

حضرات کے لئے۔ (مطالب عالیہ جلد ۱ صفحہ ۶۶)

### قیامت میں اذان دینے والے کی گردن اونچی ہوگی

معاویہ بن ابی سفیان رضی اللہ تعالیٰ عنہ کی روایت میں ہے کہ آپ صلی اللہ علیہ وسلم نے فرمایا: قیامت کے دن مؤذن کی گردن اونچی ہوگی۔ (ابن ماجہ صفحہ ۵۳)

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: قیامت کے دن مؤذن کی گردن اونچی ہوگی۔ (ابن عبدالرزاق صفحہ ۴۰۳)

**فائدہ:** متعدد احادیث میں مؤذن کی یہ فضیلت آئی کہ قیامت کے دن اس کی گردن اونچی اور بلند ہوگی۔ علامہ عینی نے عمدۃ القاری میں ایک روایت یہ بیان کی ہے کہ مؤذن حضرات قیامت کے دن گردن کی بلندی کے وجہ سے پہچانے جائیں گے۔ (جلد ۵ صفحہ ۱۱۳)

گردن کی بلندی کا مطلب مقام کی بلندی ہے۔ کہ لوگوں میں فضل کے اعتبار سے نمایاں ہوں گے، محاورہ میں کہا جاتا ہے کہ گردن اونچی ہوگئی رتبہ بلند ہوگیا۔ ملا علی قاری نے اس کا ایک مطلب سردار رئیس ہونا لیا ہے، علامہ مبرک نے ذکر کیا کہ اس سے مراد استقامت اور طمانیت قلب ہے، بعضوں نے یہ مطلب لیا ہے کہ ان کو شرمندگی اور پریشانی نہ ہوگی۔ یعنی ثواب اور نجات سے پر امید ہوں گے۔ (مرقات جلد ۱ صفحہ ۴۲۲)

حافظ نے اس کا یہ مطلب بھی بیان کیا ہے کہ مؤذن کو قیامت کے دن پیاس نہیں لگے گی۔

(تلخیص الجیر جلد ۱ صفحہ ۲۱۹، سنن کبریٰ صفحہ ۴۳۳)

### قیامت کے دن جنت کا جوڑا مؤذنین کو

بشرہ بن مرہ حضری رضی اللہ تعالیٰ عنہ کہتے ہیں کہ آپ صلی اللہ علیہ وسلم نے فرمایا: انبیاء کرام اور شہداء کے بعد جنت کا جوڑا حضرت بلال اور صالح مؤذنین کو پہنایا جائے گا۔ (عمدۃ القاری صفحہ ۱۱۳)

حضرت حسن سے مروی ہے کہ قیامت کے دن سب سے پہلے جنت کے جوڑے مؤذنین کو پہنائے جائیں گے۔ (مطالب عالیہ صفحہ ۶۷)

**فائدہ:** چونکہ وہ اللہ کا منادی ہے اس نے اللہ کی طرف لوگوں کو بلایا ہے وہ قاصد خدا ہے اس لئے اس کے اعزاز و اکرام میں جنت کے جوڑے پہنائے جائیں گے۔

### انبیاء شہداء کے بعد مؤذن حضرات جنت میں داخل ہوں گے

حضرت جابر رضی اللہ تعالیٰ عنہ سے مروی ہے کہ آپ صلی اللہ علیہ وسلم سے پوچھا: سب سے پہلے جنت میں داخل ہونے والے کون لوگ ہوں گے۔ آپ نے فرمایا: حضرات انبیاء، پھر شہداء، پھر بیت اللہ کے مؤذنین، پھر بیت

المقدس کے مؤذنین پھر ہماری (مسجد نبوی کے مؤذن) پھر تمام مساجد کے مؤذنین۔

(عمدة القاری جلد ۵ صفحہ ۱۱۳، بیہقی فی الشعب جلد ۳ صفحہ ۱۱۳)

فائدہ: دیکھئے کتنی بڑی فضیلت ہے مؤذنین کی۔ آج ان کو ماحول میں کمتر سمجھا جاتا ہے۔ مگر کل بہتر ہوں گے۔ قیامت کا دن عجیب ہوگا۔ جو آج ماحول میں کمتر کل قیامت میں بہتر، عموماً ایسا ہی ہوگا۔

### ایک سال تک اذان سے جنت واجب

حضرت ثوبان رَضِیَ اللہُ تَعَالٰی عَنْہُ سے روایت ہے کہ آپ ﷺ نے فرمایا: جس نے پابندی سے ایک سال تک اذان دی اس پر جنت واجب ہے۔ (بیہقی فی الشعب جلد ۳ صفحہ ۱۱۹)

عبادہ بن نسی سے مرفوعاً روایت ہے کہ جس نے ایک سال تک پابندی سے اذان دی اس نے جنت کو واجب کر دیا۔ (عمدة القاری جلد ۵ صفحہ ۱۱۳)

### جس نے پانچ سال تک اذان دی

ابن حبان نے نقل کیا ہے کہ جس نے پانچ سال تک خلوص اور ثواب کی نیت سے اذان دی اس کے اگلے پچھلے گناہ معاف ہو جائیں گے۔ (عمدة القاری جلد ۵ صفحہ ۱۱۳)

### ۷ سال تک مسلسل اذان کی فضیلت

حضرت ابن عباس رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا: جس نے سات سال تک مسلسل اذان دی محض ثواب کی نیت سے اس کے لئے جہنم سے آزادی کا پروانہ لکھ دیا جاتا ہے۔ (ابن ماجہ صفحہ ۵۳۰، ترمذی صفحہ ۵۱)

فائدہ: اللہ اکبر اذان کی کتنی بڑی فضیلت ہے کہ سات سال تک مسلسل اذان دے (اور کبار سے محفوظ رہے) تو جہنم سے آزادی کا سرٹیفکیٹ ملتا ہے۔

### ۱۲ سال اذان دینے سے جنت واجب

حضرت ابن عمر رَضِیَ اللہُ تَعَالٰی عَنْہُ سے روایت ہے کہ آپ ﷺ نے فرمایا: جو بارہ سال تک مسلسل اذان دیتا رہتا ہے اس کے لئے جنت واجب۔ اور ہر دن اذان پر ساٹھ نیکیاں اور اقامت پر تیس نیکیاں لکھی جاتی ہیں۔ (ابن ماجہ صفحہ ۵۳، سنن کبریٰ جلد ۱ صفحہ ۴۴۳)

فائدہ: اللہ اکبر کتنی بڑی فضیلت ہے۔ ایک مدت تک اذان دینے پر جنت واجب جہنم سے آزادی کا پروانہ۔ افسوس کہ آج اذان کی خدمت کو کمتر سمجھا جاتا ہے جو قیامت کی علامت ہے۔



آسمان والوں کو زمین سے صرف اذان سنائی دیتی ہے

سفیان ثوری رَضِيَ اللہُ تَعَالٰی عَنْہُ کی روایت ہے کہ آسمان والے زمین والوں سے صرف اذان ہی سنتے ہیں۔

(ابن عبدالرزاق صفحہ ۱۱۳)

فَإِنَّكَ لَا: ملاء اعلیٰ کے رہنے والے مقرب فرشتے صرف اذان ہی سنتے ہیں۔ باقی اور امور کی آواز ان کو نہیں پہنچتی ہے۔ یہ اذان کے شرف کی بات ہے۔

قیامت کے دن گفتگو کی اجازت سب سے پہلے مؤذن کو ہوگی

حضرت ابوالخیر رَضِيَ اللہُ تَعَالٰی عَنْہُ سے مرفوعاً روایت ہے کہ آپ ﷺ نے فرمایا: قیامت میں مؤذنین کی گردن اونچی ہوگی۔ اور بولنے اور گفتگو کی اجازت سب سے پہلے مؤذنین کو دی جائے گی۔

فَإِنَّكَ لَا: چونکہ اس نے اللہ کی طرف اس کی عبادت کی طرف بلانے کے لئے دن میں دس مرتبہ لب کشائی کی ہے اس لئے اس کے اعزاز و کرام میں یہ دولت ملے گی۔

اذان کے بعد مؤذن کو خدا کی بشارت

حضرت نعمان رَضِيَ اللہُ تَعَالٰی عَنْہُ کی حدیث میں ہے کہ مؤذن جب اذان سے فارغ ہو جاتا ہے تو اللہ تعالیٰ فرماتے ہیں میرے بندے نے سچ کہا اور حق کی شہادت دی پس تم کو بشارت حاصل ہو۔ (عمدة القاری جلد ۵ صفحہ ۱۱۳) فَإِنَّكَ لَا: یعنی جنت کی بشارت حاصل ہو کہ تم نے حق کی شہادت دی۔

اذان میں سبقت کا حکم

یحییٰ بن کثیر رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: اذان دینے میں سبقت کرو امامت میں نہیں۔ (ابن عبدالرزاق جلد ۱ صفحہ ۴۸۸)

مؤذن پر خدا کا ہاتھ

حضرت انس رَضِيَ اللہُ تَعَالٰی عَنْہُ سے مروی ہے کہ اللہ کا ہاتھ مؤذن کے سر پر رہتا ہے تا وقتیکہ وہ اذان سے فارغ نہ ہو جائے۔ اور یہ کہ منتہائے آواز تک اس کی مغفرت ہو جاتی ہے جہاں تک بھی اس کی آواز پہنچ جائے۔

(عمدة صفحہ ۱۱۳، ترغیب صفحہ ۱۷۹)

فَإِنَّكَ لَا: کہ نماز پڑھانے کی ذمہ بہت اہم ہے۔ مقتدی کی نماز کا ذمہ دار ہوتا ہے۔

درخت اور پتھر بھی مؤذن کے گواہ ہوتے ہیں

حضرت ابوسعید خدری رَضِيَ اللہُ تَعَالٰی عَنْہُ کی روایت میں ہے کہ آپ ﷺ نے فرمایا: تمام جنات اور انسان

پتھر اور درخت مؤذن کے گواہ ہوتے ہیں۔ (ابن عبدالرزاق صفحہ ۴۸۵)

**فَإِنَّكَ لَا:** کل قیامت میں اللہ پاک درخت اور پتھر کو گویائی کی قوت دے دیں گے جس کی وجہ سے وہ مؤذن کی اذان سننے پر گواہی دیں گے کہ اس نے اللہ کے کلمہ کو بلند کیا اور اس کی عبادت کے واسطے لوگوں کو آواز دی۔

### مؤذن مجاہد فی سبیل اللہ ہے

جابر نے محمد بن حنفیہ سے نقل کیا ہے ثواب کے لئے اذان دینے والا راہ خدا میں تلوار کے چلانے والا ہے۔

(ابن عبدالرزاق صفحہ ۴۸۶)

### جہاں تک اذان کی آواز وہاں تک زمین گواہ

حضرت ابو ہریرہ رَضِيَ اللہُ تَعَالٰی عَنْہُ رسول پاک ﷺ سے نقل فرماتے ہیں کہ آپ ﷺ نے فرمایا: اذان دینے والے کی بخشش کی جاتی ہے جہاں تک اس کی آواز جاتی ہے اور ہر تر اور خشک اس کے لئے گواہی دیتے ہیں۔ (ابوداؤد صفحہ ۷۶، ابن ماجہ صفحہ ۵۳، مشکوٰۃ)

حضرت ابوسعید خدری رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: جنات و انسان جہاں تک مؤذن کی آواز سنتے ہیں وہاں تک زمین مؤذن کے حق میں قیامت تک گواہی دے گی۔ (بخاری صفحہ ۸۶)

حضرت براء عازب رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: اللہ پاک اور اس کے ملائکہ صف اول والوں کے لئے رحمت کی دعائیں کرتے ہیں۔ اور مؤذن کی جہاں تک آواز جاتی ہے مغفرت کر دی جاتی ہے۔ اور جو سبز اور خشک چیزیں سنتی ہیں اس کی تصدیق کرتی ہیں۔ جو اس کی آواز پر نماز میں شریک ہوتے ہیں اس کا ثواب ان کو ملتا ہے۔ (ترغیب جلد ۱ صفحہ ۱۷۶)

**فَإِنَّكَ لَا:** ان احادیث کا خلاصہ یہ ہے کہ جہاں تک مؤذن کی آواز جاتی ہے وہاں تک انسان و جنات ہی سبز و خشک چیزیں حتیٰ کہ پتھر جمادات بھی اس کی تصدیق کرتے ہیں اس کے اعلان کلمۃ اللہ پر گواہی دیتے ہیں۔

(فتح الباری جلد ۲ صفحہ ۸۸)

چنانچہ ابن خزیمہ کی روایت میں ہے کہ درخت، پتھر، انسان جنات جو بھی سنتے ہیں گواہی دیتے ہیں۔

(فتح الباری)

کتنی بڑی فضیلت ہے اذان دینے کی مگر افسوس کہ آج کل ماحول میں اذان دینے کی ذمہ داری اور اس کی خدمات کو نیچی نگاہ سے دیکھا جاتا ہے۔ حدیث پاک میں اسے قرب قیامت کی علامت کہا گیا ہے۔

### مؤذن کی قبر میں کیڑے نہ لگیں گے

مجاہد سے منقول ہے کہ مؤذن حضرات کی گردنیں قیامت کے دن اونچی ہوں گی اور ان کی قبروں میں

کیڑے نہیں لگیں گے۔ (مصنف ابن عبدالرزاق صفحہ ۴۸۳)

فَإِنَّكَ لَا: اللہ اکبر کتنی بڑی فضیلت ہے جنہوں نے اخلاص کے ساتھ خدا کی رضا کے واسطے سنت کے مطابق اذان دی ہوگی اس کی قبر میں کیڑے نہیں لگیں گے۔ آج مؤذن حضرات کو ذلیل اور کمتر سمجھا جاتا ہے حالانکہ قیامت کے دن وہ بلند مرتبہ پر ہوں گے۔

### مؤذن قبر سے اذان دیتے ہوئے اٹھیں گے

حضرت جابر رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا: مؤذن اور تلبیہ پڑھنے والے (حالت احرام والے) اپنی قبروں سے اذان اور تلبیہ پڑھتے ہوئے اٹھیں گے۔ (مجمع الزوائد جلد ۱ صفحہ ۲۲۷)

فَإِنَّكَ لَا: مطلب یہ ہے کہ انکا حشر قبروں سے اذان دیتے ہوئے ہوگا جو بڑی فضیلت کی بات ہے۔

### مؤذن مثل شہید کے

حضرت ابن عمر رَضِيَ اللہُ تَعَالٰی عَنْہُمَا سے مروی ہے کہ آپ ﷺ نے فرمایا: خدا کے واسطے ثواب کے لئے اذان دینے والا اس شہید کی طرح ہے جو خون میں لت پت ہو رہا ہو، یہاں تک کہ اذان سے فارغ ہو جائے اور خشک اور تر سب اس کے لئے گواہ ہوتے ہیں (کہ اس نے اللہ کی طرف لوگوں کو بلایا) اور مرجائے تو اس کی قبر میں کیڑے نہ پڑیں گے۔ (مجمع الزوائد جلد ۲ صفحہ ۳، ترغیب جلد ۱ صفحہ ۱۸۱)

### آخر زمانہ میں مؤذن کمتر اور نچلے طبقہ کے لوگ ہوں گے

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: امام ضامن اور مؤذن امانت دار ہے۔ اے اللہ امام کو ہدایت پر رکھے اور مؤذن کی مغفرت فرمائیے۔ اس پر صحابہ کرام نے عرض کیا آپ نے تو (اس دعا کی وجہ سے) لوگوں میں تنافس پیدا کر دیا۔ (ہر ایک آپ کی دعاء مغفرت کی وجہ سے مؤذن ہونا چاہے گا) آپ ﷺ نے فرمایا: میرے بعد یا تمہارے بعد قوم کے کمتر اور کم درجہ والے لوگ مؤذن ہوں گے۔

(کشف الاستار جلد ۱ صفحہ ۱۸۱، سنن کبریٰ صفحہ ۴۳۱)

فَإِنَّكَ لَا: اللہ اکبر۔ آج اس دور میں یہ پیشین گوئی پوری ہو رہی ہے۔ مسجد کے مؤذن قوم کے کمتر جاہل کم پڑھے لکھے لوگ ہوتے ہیں ماحول میں انکا کوئی مقام عز شرف کے اعتبار سے نہیں ہوتا۔ وجہ یہ ہے کہ آج ماحول میں دین ہی غریب اور کمتر ہو چکا ہے۔ تو اہل مدینہ کیوں نہ ہوں گے۔

### سب سے پہلی اذان ہند کی زمین پر

حضرت ابو ہریرہ رَضِيَ اللہُ تَعَالٰی عَنْہُ سے مرفوعاً روایت ہے کہ حضرت جبریل عَلَیْہِ السَّلَام نے سب سے پہلے اذان



دی جب کہ وہ جنت سے اترے تھے۔ (السعیہ جلد ۲ صفحہ ۳)

علامہ شعرانی نے کشف الغمہ میں بیان کیا ہے کہ حضرت کعب احبار رَضِیَ اللہُ تَعَالٰی عَنْہُ کہتے تھے کہ آپ ﷺ نے فرمایا کہ جب حضرت آدم عَلَیْہِ السَّلَامُ سرزمین ہند پر اتارے گئے تو ان کو (اکیلے ہونے کی وجہ سے) وحشت ہوئی، تو حضرت جبریل عَلَیْہِ السَّلَامُ نے اللہ اکبر..... الخ اذان دی۔ جب ”اشہد ان محمدا رسول اللہ“ دو مرتبہ کہا تو حضرت آدم عَلَیْہِ السَّلَامُ نے پوچھا یہ محمد کون ہیں۔ فرمایا حضرت جبریل نے آپ ﷺ کی اولاد میں آخری نبی۔ (کشف الغمہ صفحہ ۷۷)

حضرت ابو ہریرہ رَضِیَ اللہُ تَعَالٰی عَنْہُ کی حدیث مرفوع کو حافظ ابن حجر نے ذکر کرتے ہوئے کہا: اس کی روایت کو ابو نعیم نے (الحلیہ) میں ذکر کیا ہے جس کی سند میں مجہول راوی ہیں۔ (فتح الباری جلد ۲ صفحہ ۷۹)

حضرت جبریل عَلَیْہِ السَّلَامُ نے حضرت آدم عَلَیْہِ السَّلَامُ کی وحشت تنہائی دور کرنے کے لئے کلمات اذان جو ذکر خدا پر مشتمل ہے تعلیم کی۔ ذکر سے قلب کو اطمینان ہوتا ہے۔ جیسا کہ قرآن پاک میں ہے ”الا بذكر الله تطمئن القلوب“ خدا کی یاد سے دل مطمئن ہوتے ہیں۔ اسی وجہ سے وحشت اور رنج و غم کے موقع پر اذان کہنا مشروع اور مواقع اذان میں ہے۔ (السعیہ جلد ۲ صفحہ ۳)

### اذان شب معراج میں

حضرت عبداللہ بن عمر رَضِیَ اللہُ تَعَالٰی عَنْہُمَا کی روایت میں ہے کہ آپ ﷺ جب معراج کے لئے آسمان پر تشریف لے گئے تھے تو اس وقت اللہ پاک نے اذان کی وحی کی یعنی تعلیم دی۔ (طبرانی فتح الباری جلد ۲ صفحہ ۷۸)

فائدہ: ممکن ہے کہ شب معراج میں تو آپ ﷺ کو علم ہو گیا ہو مگر جماعت کے ساتھ نوبت مدینہ میں پیش آئی اس لئے دو خوابوں کی تصدیق کے بعد آپ ﷺ نے عمل شروع کیا اس سے قبل ضرورت نہ سمجھی ہو کہ مکہ میں جماعت کا وجوب کہاں تھا؟

### اذان اور اس کی ابتداء

عمیر بن انس رَضِیَ اللہُ تَعَالٰی عَنْہُ کی روایت میں ہے کہ آپ ﷺ کو فکر ہوئی کہ نماز کے لئے لوگوں کو کیسے جمع کریں۔ تو آپ ﷺ نے کہا گیا ایک علم جھنڈا نصب کر دیا جائے جب نماز کا وقت ہو جائے جب لوگ اسے دیکھیں گے تو ایک دوسرے کو اطلاع کر دیں گے آپ ﷺ کو یہ پسند نہ آیا پھر نرسنگے کا ذکر کیا گیا تو یہ بھی آپ ﷺ کو اچھا نہ معلوم ہوا کہ یہ تو یہودیوں کا ہے پھر ناقوس کا ذکر کیا گیا تو آپ ﷺ نے فرمایا یہ تو نصاریٰ کا طریق ہے حضرت عبداللہ بن زید (جب اس مجلس سے) واپس ہو گئے تو آپ ﷺ کی وجہ سے وہ بھی متفکر تھے (چنانچہ جب رات سوئے تو) انہوں نے خواب دیکھا۔ صبح حضور پاک ﷺ کے پاس گئے اور خواب



بتایا کہ میں نیند اور جاگنے کے درمیانی حالت میں تھا ایک آنے والا آیا اس نے مجھے یہ اذان سکھادی اس سے پہلے عمر فاروق رَضِیَ اللہُ تَعَالٰی عَنْہُ بھی یہ خواب دیکھ چکے تھے مگر بیس دن تک چھپائے رہے پھر انہوں نے بھی آپ ﷺ کو بتا دیا تو آپ ﷺ نے ان سے فرمایا تم کو بتانے سے کس چیز نے روکا حضرت عمر رَضِیَ اللہُ تَعَالٰی عَنْہُ نے فرمایا حضرت عبداللہ رَضِیَ اللہُ تَعَالٰی عَنْہُ اس میں پہل کر گئے اور میں شرم سے رکا رہا تو آپ ﷺ نے حضرت بلال رَضِیَ اللہُ تَعَالٰی عَنْہُ سے فرمایا اے بلال کھڑے ہو جاؤ اور عبداللہ بن زید جس طرح کہیں اسی طرح تم کہو چنانچہ حضرت بلال رَضِیَ اللہُ تَعَالٰی عَنْہُ نے اذان دی۔ (ابوداؤد صفحہ ۷۱)

**فائدہ:** نماز باجماعت جب مدینہ طیبہ میں ہونے لگی تو آپ ﷺ پریشان اور متفکر تھے کہ کن الفاظ اور کس طرح لوگوں کو بلائیں۔ ادھر ایک روایت کے اعتبار سے شب معراج میں جو آپ نے فرشتہ سے اذان سنی تھی اس کا خیال نہ رہا۔ اور لوگوں نے جو مشورہ دیا وہ پسند نہ آیا۔ چنانچہ عبداللہ بن زید رَضِیَ اللہُ تَعَالٰی عَنْہُ نے خواب میں ایک شخص کو ناقوس فروخت کرتے ہوئے دیکھا تو فرمایا اسے بیچ دو۔ پوچھا کیا کرو گے بتایا اس کے ذریعہ لوگوں کو جمع کروں گا جماعت میں شریک ہونے کے لئے۔ تو فرشتہ نے کہا میں اس سے بہتر کلمہ نہ سکھا دوں۔ چنانچہ انہوں نے اذان اور تکبیر کے کلمے سکھا دیئے۔ بیدار ہونے کے بعد انہوں نے یہ واقعہ آپ سے بتایا۔ ادھر حضرت عمر رَضِیَ اللہُ تَعَالٰی عَنْہُ نے بھی ایسا ہی خواب بتایا۔ گویا دو سے اس کی تصدیق ہو گئی۔ ادھر آپ کو بھی یاد آ گیا ہوگا۔ چنانچہ حضرت بلال رَضِیَ اللہُ تَعَالٰی عَنْہُ سے آپ نے اسی طرح اذان دینے کو کہا۔ گویا فرشتہ کی تعلیم کردہ اور آپ کی تصدیق کردہ اذان کی ترویج ہو گئی۔

**آپ ﷺ نے بھی اذان دی ہے**

یعلیٰ بن مرہ رَضِیَ اللہُ تَعَالٰی عَنْہُ کہتے ہیں کہ ہم لوگ آپ ﷺ کے ساتھ سفر میں تھے نماز کا وقت آ گیا ادھر آسمان سے بارش ہونے لگی ادھر نیچے سے زمین تر ہو گئی آپ ﷺ نے سواری پر ہی رہتے ہوئے اذان دی اور اقامت کہی۔

ابن ابی ملیکہ سے مروی ہے کہ آپ ﷺ نے ایک مرتبہ اذان دی۔

(کنز العمال جلد ۸ صفحہ ۳۴۱، مسند احمد ترمذی صفحہ ۹۴، دارقطنی)

**فائدہ:** اس حدیث میں ہے کہ آپ ﷺ نے خود بنفس نفیس اذان دی، امام نووی نے اسی سے استدلال کرتے ہوئے کہا ہے کہ آپ ﷺ نے سفر کے موقع پر ایک مرتبہ اذان دی۔ علامہ سیوطی کی بھی یہی رائے ہے کہ آپ ہی نے اذان دی انہوں نے اس مسئلہ پر بسط سے کلام کیا ہے۔ سنن بن سعید بن منصور کے حوالہ سے بھی اس کی تصریح ہوتی ہے، اسی طرح الضیاء نے المختارہ میں بھی اسے ذکر کیا ہے علامہ شامی نے بھی الرد المحتار

میں اسی الضیاء کے حوالہ سے بیان کیا ہے کہ آپ ﷺ نے سفر میں ایک مرتبہ خود اذان دی اور تکبیر کہی اور ظہر کی نماز پڑھی۔ (معارف السنن جلد ۲ صفحہ ۴۴)

اسی طرح علامہ سیہلی کی رائے بھی حافظ نے نقل کرتے ہوئے کہا ہے کہ آپ نے سفر میں اذان دی اور اپنے اصحاب کو نماز پڑھائی اور وہ سب اپنے اپنے کجاوہ میں تھے، اسی طرح بغوی کی رائے کو بھی نقل کیا ہے کہ آپ ہی نے اذان دی۔ مگر خود ابن حجر کی اپنی رائے اس کے خلاف ہے کہ آپ نے اذان دی، بلکہ آپ نے حضرت بلال کو حکم دیا انہوں نے اذان دی، چونکہ آپ حکم اور امر کرنے والے تھے اس وجہ سے آپ ﷺ کی طرح نسبت کر دی اس سلسلے میں وہ مسند احمد کی ایک روایت سے استدلال کرتے ہیں کہ اسی سند سے ”فامر بلا لا فاذن“ ہے معلوم ہوا کہ حضرت بلال نے اذان دی۔ (فتح الباری جلد ۲ صفحہ ۷۹)

السعائیہ میں بھی علامہ عبدالحی فرنگی محلی نے یہی تحقیق پیش کی ہے علامہ عینی نے بھی عمدۃ القاری میں ترمذی کی اس حدیث کو ذکر کیا ہے۔ علامہ نووی اور سیہلی کی رائے کو نقد کے ساتھ ذکر کیا ہے۔ (عمدہ جلد ۶ صفحہ ۱۰۹)

علامہ شعرانی نے لکھا ہے کہ ابن ملیکہ کہتے ہیں کہ آپ ﷺ نے ایک مرتبہ اذان دی ہے۔

(کشف الغمہ صفحہ ۷۷)

### اذان کے کلمات کے آخر میں سکون ہے

حضرت ابراہیم نخعی سے منقول ہے کہ اذان (کے آخر) میں سکون ہے تکبیر کے آخر میں سکون ہے۔

(کنز العمال صفحہ ۳۵۱، العنایہ جلد ۲ صفحہ ۱۷۸)

حضرت ابراہیم نخعی کہتے ہیں کہ حضرات صحابہ اللہ اکبر کے آخر میں سکون پڑھتے تھے۔ (کنز جلد ۸ صفحہ ۳۵۱)

حضرت ابراہیم نخعی سے موقوفاً اور مرفوعاً منقول ہے کہ اذان (کے آخری کلمات میں) سکون ہے۔

اسی طرح تکبیر میں، اسی طرح اللہ اکبر تکبیر تحریمہ میں۔ (فتح القدیر صفحہ ۲۹۷، الشامیہ صفحہ ۳۸۶)

فَائِدَہ: حافظ ابن حجر اور علامہ سیوطی نے بیان کیا کہ صحیح یہ ہے کہ یہ ابراہیم نخعی ہی کا قول ہے علامہ شامی لکھتے ہیں کہ اذان کا دوسرا کلمہ اللہ اکبر ساکن پڑھا جائے گا پیش پڑھنا غلط ہے۔ اور پہلے کلمہ تکبیر میں اللہ اکبر کی را کو زبر دیا جائے گا، اس پر بھی ضمہ پڑھنا خلاف سنت ہے۔ (الشامیہ جلد ۱ صفحہ ۳۸۶)

اذان اور اقامت کے کلمات آخر میں بہر صورت مجزوم اور ساکن ادا کئے جائیں گے، خواہ کلمات ملا کر کیوں نہ پڑھے جائیں۔ یعنی اکبر کی راء ساکن اور اسی طرح الفلاح کی حاء ساکن ہوگی اور اقامت میں بھی قد قامت الصلوٰۃ کی تاء ساکن ہوگی، چنانچہ بعض لوگ جب تکبیر میں ایک سانس میں حی علی الصلوٰۃ حی علی الفلاح پڑھتے ہیں تو تاء پر زبر پڑھ دیتے ہیں یہ غلط ہے اور مسائل اذان سے ناواقف ہونے کی وجہ سے ہے اسی طرح بعضوں کو

دیکھا گیا ہے کہ وہ قد قامت الصلوٰۃ کی تا کے پیش کو ظاہر کرتے ہیں۔ سو یہ بھی غلط ہے۔ بہر صورت خواہ ایک سانس میں ملا کر پڑھے سکون اور جزم ہوگا فرشتے نے اسی طرح اذان دی تھی۔ ہاں اذان کے علاوہ تلاوت اور عربی کی عبارت میں یہ قاعدہ علیٰ حالہ رہے گا کہ ملا کر پڑھنے سے حرکت ظاہر ہوگی اور رک کر وقف کرنے کی صورت میں حرکت ظاہر نہ ہوگی۔ خوب سمجھ لیا جائے اہل علم لوگ بھی اس میں غلطی کرتے ہیں۔

(کذا فی البحر صفحہ ۳۸۶، الشامی جلد ۱ صفحہ ۲۹۷، فتح القدیر جلد ۱ صفحہ ۲۹۷)

### سفر کی نماز میں بھی اذان

حضرت مالک ابن الحویرث رَضِیَ اللہُ تَعَالٰی عَنْہُ کہتے ہیں کہ میں نے اپنے چچا زاد بھائی کے ساتھ آپ ﷺ کی خدمت میں آیا تو آپ ﷺ نے فرمایا جب تم سفر کرو تو اذان دیا کرو تکبیر کہا کرو۔ اور جو بڑا ہو امامت کیا کرے۔ (سنن کبریٰ جلد ۱ صفحہ ۴۱۱)

مالک بن حویرث رَضِیَ اللہُ تَعَالٰی عَنْہُ فرماتے ہیں کہ دو شخص آپ ﷺ کی خدمت میں حاضر ہوئے جو سفر کا ارادہ رکھتے تھے تو آپ ﷺ نے ان سے فرمایا: جب تم سفر میں جاؤ (اور نماز کا وقت آجائے) تو اذان کہو، اقامت کہو پھر جو بڑا ہو وہ تم میں امامت کرے۔ (بخاری جلد ۱ صفحہ ۸۸)

فائدہ: ان روایتوں سے معلوم ہوا کہ سفر میں بھی نماز اور جماعت کے لئے اذان و تکبیر سنت ہے۔ اگر ماحول اور مصلحت کی وجہ سے بلند آواز سے نہ دے سکے تو آہستہ سے ہی دے دے۔ عمدۃ القاری میں تمام علماء کے نزدیک سفر میں اذان سنت ہے۔ قاضی خاں کے حوالہ سے لکھا ہے بلا اذان و اقامت کے نماز مکروہ (تذریہ) ہے۔ خیال رہے کہ ہمارے ماحول میں جماعت تو رائج ہے مگر اذان نہیں، یہ سنت متروک ہوتی جا رہی ہے، سفر کرنے والوں کو اس کا اہتمام چاہئے۔ اسی وجہ سے امام بخاری نے ”باب الاذان للمسافرین“ کا باب قائم کر کے اس کی سنت ہونے کی طرف اشارہ کیا ہے۔ (جلد ۱ صفحہ ۸۸)

### جنگل اور صحراء میں نماز پڑھے تو اذان و اقامت کہے

حضرت ابن مسیب رَضِیَ اللہُ تَعَالٰی عَنْہُ فرماتے ہیں کہ جو جنگل اور صحراء میں نماز پڑھتا ہے اور اقامت کہتا ہے تو اس کی دائیں اور بائیں جانب فرشتے ہو جاتے ہیں، جو اذان اور اقامت کہہ کر نماز پڑھتا ہے تو اس کے ساتھ مثل پہاڑ ملائکہ شریک ہو جاتے ہیں۔ (ابن عبدالرزاق صفحہ ۵۱۰)

حضرت سلمان فارسی رَضِیَ اللہُ تَعَالٰی عَنْہُ فرماتے ہیں کہ رسول پاک ﷺ نے فرمایا: جب کوئی آدمی جنگل اور صحراء جہاں کوئی نہ ہو جب نماز کا وقت آجائے تو وضو کرے پانی نہ ملے تو تیمم کرے اگر وہ صرف اقامت کہہ کر نماز پڑھتا ہے تو دو فرشتے اس کے ساتھ نماز پڑھتے ہیں اگر اذان اور اقامت کے ساتھ نماز پڑھتا ہے تو اس کے



پیچھے اللہ کے وہ لشکر (رجال الغیب) نماز پڑھتے ہیں جسے وہ ان آنکھوں سے دیکھ نہیں پاتا ہے۔

(ابن عبدالرزاق صفحہ ۵۱۱)

بہتر ہے کہ جو اذان دے وہی تکبیر کہے

حارث صدانی کہتے ہیں کہ میں آپ ﷺ کی خدمت میں حاضر ہوا، جب صبح صادق ہوئی تو آپ ﷺ نے مجھے اذان دینے کا حکم دیا چنانچہ میں نے اذان دے دی پھر جب جماعت کھڑی ہونے لگی تو حضرت بلال تشریف لائے تاکہ تکبیر کہیں تو آپ ﷺ نے فرمایا صدا بھائی نے اذان دی ہے۔ جو اذان دے وہی اقامت کہے۔ (ترمذی صفحہ ۵۰، طحاوی صفحہ ۸۵)

حضرت عبداللہ بن زید رَضِیَ اللہُ تَعَالٰی عَنْہُ کی روایت میں ہے کہ جب حضرت عبداللہ نے خواب دیکھا (اذان کے متعلق) تو آپ ﷺ نے حضرت بلال کو حکم دیا کہ اذان دیں پھر عبداللہ کو حکم فرمایا کہ تکبیر کہیں۔ (طحاوی صفحہ ۸۵) فائدہ: اس سے معلوم ہوا کہ مؤذن ہی اقامت کہے اولیٰ ہے بہتر ہے اگر کوئی دوسرا کہہ دے تو یہ بھی جائز ہے، مؤذن کا حق واجب نہیں۔ لہذا چونکہ اس نے اذان دی لہذا اس کا حق اولویت ہے۔

صبح کی اذان میں الصلوٰۃ خیر من النوم کا اضافہ

حضرت انس رَضِیَ اللہُ تَعَالٰی عَنْہُ سے مروی ہے کہ سنت یہ ہے کہ مؤذن فجر کی اذان میں حی علی الفلاح کے بعد ”الصلوٰۃ خیر من النوم“ کہے۔ (تخصیص جلد ۱ صفحہ ۲۱۲)

حضرت ابو محمد ورہ رَضِیَ اللہُ تَعَالٰی عَنْہُ سے روایت ہے کہ نبی پاک ﷺ نے صبح کی اذان میں ”الصلوٰۃ خیر من النوم“ کہنا سکھایا۔ (طحاوی جلد ۱ صفحہ ۸۲)

حضرت بلال رَضِیَ اللہُ تَعَالٰی عَنْہُ سے مروی ہے کہ وہ فجر کی اذان میں حی علی خیر العمل کہا کرتے تھے تو آپ ﷺ نے حکم دیا کہ اس کی جگہ ”الصلوٰۃ خیر من النوم“ کہا کریں۔ (مجمع الزوائد جلد ۲ صفحہ ۳۲۰) حضرت بلال رَضِیَ اللہُ تَعَالٰی عَنْہُ فجر کی اذان کے بعد آپ کو اطلاع کرنے آئے تو آپ کو آرام فرماتے ہوئے دیکھا تو انہوں نے یہ کہہ کر آپ کو اٹھایا ”الصلوٰۃ خیر من النوم“ تو آپ نے اسے فجر کی اذان میں داخل فرما دیا۔ (سنن کبریٰ جلد ۱ صفحہ ۴۲۲، عمدۃ القاری جلد ۵ صفحہ ۱۰۸)

اذان مسجد سے باہر دینا مسنون ہے

عبداللہ بن سفیان سے مرسل مروی ہے کہ سنت یہ ہے کہ اذان منارہ پر ہو۔

(سنن کبریٰ جلد ۱ صفحہ ۴۲۲، عمدۃ القاری جلد ۵ صفحہ ۱۰۸)



## اذان مسجد سے باہر دینا مستحب ہے

عبداللہ بن سفیان سے مرسل مروی ہے کہ سنت یہ ہے کہ اذان منارہ پر ہو۔ (اعلاء السنن جلد ۲ صفحہ ۱۲۱)  
بنی نجار کی ایک عورت نے بیان کیا کہ مسجد حرام کے ارد گرد کے گھروں میں ہمارا گھر زیادہ اونچا تھا حضرت بلال سحری کے وقت تشریف لائے اور بیٹھتے انتظار کرتے رہتے، فجر کا۔ جب صبح صادق دیکھتے تو اذان دیتے۔  
(سنن کبریٰ صفحہ ۴۲۵)

فائدہ: ابن سفیان کہتے ہیں کہ سنت یہ ہے کہ اذان مینارہ پر اور اقامت مسجد کے اندر دی جائے۔

(ابن ابی شیبہ صفحہ ۲۲۲، اعلاء السنن: صفحہ ۱۲۱)

عروہ ابن زبیر کی روایت میں ہے کہ مسجد کے ارد گرد گھروں میں ہمارا گھر ذرا اونچا تھا حضرت بلال فجر کی اذان اسی پر سے دیتے تھے۔ (سنن کبریٰ صفحہ ۴۲۵)

مسجد نبوی کی تعمیر سے پہلے زید بن ثابت کی والدہ کے گھر سے اذان دی جاتی تھی۔

علامہ شعرانی نے لکھا ہے کہ آپ ﷺ کے زمانہ میں اذان گاہ نہیں تھی حضرت بلال مسجد کے قریب کسی انصاری کے مکان کی اونچی دیوار پر چڑھ کر اذان دیتے تھے۔ (کشف الغمہ صفحہ ۷۷)

اس سے معلوم ہوا کہ عین مسجد سے ذرا ہٹ کر اذان دی جائے تاکہ زیادہ دور تک آواز جائے، علامہ شامی نے لکھا ہے کہ حضرت بلال مسجد کی تعمیر سے قبل زید کی والدہ کے گھر سے دیتے تھے۔ پھر مسجد نبوی کی تعمیر ہو گئی۔ تو مسجد کی چھت پر سے اذان دیتے تھے۔

مسجد نبوی میں کوئی الگ سے منارہ یا اذان گاہ نہیں تھی۔ سب سے پہلے اذان گاہ حضرت امیر معاویہ کے حکم سے مصر میں تعمیر کی گئی۔ (الشامیہ صفحہ ۳۸۴)

علامہ شامی نے لکھا ہے کہ کسی بلند مکان پر اذان دینا مسنون ہے۔ (الشامیہ صفحہ ۳۸۴)

ہاں البتہ لوگ موجود ہیں ادھر ادھر سے لوگوں کا آنا نہیں ہے تو کسی بلند مکان کی ضرورت نہیں جیسے سفر وغیرہ میں۔ (الشامیہ صفحہ ۳۸۴)

جہاں لاؤڈ اسپیکر کا انتظام ہو وہاں مؤذن کا کسی اونچے مقام سے اذان کہنا مسنون نہیں ہے، مسجد کے اندر، زمین اور فرش پر سے بھی اذان دی جاسکتی ہے۔

## اذان کے درمیان بات ممنوع ہے

ابراہیم نخعی اور ابن سیرین کا قول ہے کہ اذان کے درمیان گفتگو نہ کرے یہاں تک کہ فارغ ہو جائے۔

(ابن ابی شیبہ صفحہ ۲۱۲)

شعبی کا قول ہے کہ اذان کے درمیان گفتگو مکروہ ہے۔ (ابن ابی شیبہ صفحہ ۲۱۲)

ابو معشر نے ابراہیم نخعی کا قول ذکر کیا ہے کہ اذان و اقامت کے درمیان گفتگو مکروہ ہے یہاں تک کہ فارغ

ہو جائے۔ (ابن ابی شیبہ جلد ۱ صفحہ ۲۱۳، ابن عبدالرزاق صفحہ ۴۶۸)

**فائدہ ۵:** اذان اور اسی طرح تکبیر کے درمیان بات وغیرہ مکروہ تحریمی ہے۔

اذان اور تکبیر کے درمیان کتنا فرق ہو

حضرت ابی بن کعب رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: اے بلال اذان اور تکبیر (جماعت) کے درمیان اتنا وقت ہو کہ آدمی اپنے کھانے سے فارغ ہو جائے اور وضو کرنے والوں کو وضو کی مہلت اور اس کا موقع مل جائے۔ (مجمع الزوائد جلد ۲ صفحہ ۴)

حضرت جابر رضی اللہ تعالیٰ عنہ کی حدیث میں ہے کہ آپ صلی اللہ علیہ وسلم نے حضرت بلال سے فرمایا تھا کہ اذان اور تکبیر میں اتنا فصل رکھو کہ کھانے والا کھانے سے، پینے والا پینے سے اور قضاء حاجت والا قضائے حاجت سے فارغ ہو جائے۔ (ترمذی، عمدۃ القاری صفحہ ۱۳۷)

**فائدہ ۵:** مطلب یہ ہے کہ مغرب کے علاوہ کم از کم پندرہ منٹ یا آدھا گھنٹہ وقفہ رکھے۔ اور مغرب میں فراغت اذان کے بعد شروع کر دے کہ تاخیر مکروہ ہے۔ (عمدۃ القاری جلد ۵ صفحہ ۱۳۸)

**مغرب میں اذان و جماعت کے درمیان فاصلہ خلاف سنت ہے**

حضرت جابر رضی اللہ تعالیٰ عنہ سے مروی ہے کہ آپ صلی اللہ علیہ وسلم مغرب جیسے سورج ڈوب جاتا تھا پڑھتے تھے۔ (بخاری صفحہ ۷۹)

حضرت سلمہ رضی اللہ تعالیٰ عنہ سے روایت ہے کہ ہم لوگ آپ صلی اللہ علیہ وسلم کے ساتھ مغرب اس وقت پڑھتے جب سورج ڈوبتا۔ اور چھپ جاتا۔ (بخاری صفحہ ۷۹، مسلم صفحہ ۲۲۸)

حضرت رافع فرماتے ہیں کہ ہم لوگ آپ صلی اللہ علیہ وسلم کے ساتھ مغرب کی نماز پڑھتے (اور اتنی جلدی پڑھتے کہ) فارغ ہوتے تو تیر چلانے کے بعد اس کے گرنے کی جگہ دیکھ لیتے۔ (مسلم صفحہ ۲۲۸)

**فائدہ ۵:** خیال رہے کہ آپ صلی اللہ علیہ وسلم مغرب کی نماز جیسے ہی سورج ڈوبتا اور اس کا ٹکیر غائب ہوتا پڑھ لیتے۔ چونکہ جلدی پڑھتے اس وجہ سے فارغ ہونے کے بعد قضاء میں اتنی روشنی رہتی کہ تیر گرنے کی جگہ دیکھ لیا جاتا۔ اس کا واضح اور بین مطلب یہ نکلا کہ اذان کے بعد متصلاً بلا فصل وقفہ کے آپ صلی اللہ علیہ وسلم مغرب کی نماز پڑھتے مغرب میں تاخیر کی گنجائش نہیں اسی وجہ سے حضرت ابن عباس رضی اللہ تعالیٰ عنہما فرماتے ہیں حضرت جبریل علیہ السلام نے دونوں دن مغرب سورج ڈوبتے ہیں پڑھایا تھا۔ (دارقطنی صفحہ ۲۵۹ تا ۲۶۲)

حضرت عبداللہ نے ایک مرتبہ مغرب کی نماز پڑھائی ان کے اصحاب سورج دیکھنے لگے کہ آیا وہ ڈوبا کہ نہیں۔ (طحاوی صفحہ ۹۲)

حضرت عمر فاروق رَضِيَ اللہُ تَعَالٰی عَنْہُ نے اہل جابیہ کو خط لکھا کہ مغرب کی نماز تاروں کے نظر آنے سے قبل پڑھیں۔ (طحاوی صفحہ ۹۲)

ابن مسیب کہتے ہیں کہ حضرت عمر فاروق رَضِيَ اللہُ تَعَالٰی عَنْہُ نے تمام اہل شہر کو لکھ بھیجا کہ مغرب کی نماز (جلد پڑھیں) تاروں کے طلوع ہونے کا انتظار نہ کریں۔ (ابن عبدالرزاق صفحہ ۵۵۲)

علامہ نووی نے لکھا ہے کہ بطریق تواتر آپ ﷺ سے سورج ڈوبتے ہی مغرب پڑھنا منقول ہے۔ علامہ عینی نے شرح بخاری میں لکھا ہے کہ حدیث پاک کی اس بات پر دلالت ہے کہ آپ ﷺ مغرب کی نماز سورج غروب ہوتے ہی جلد پڑھتے کہ جب فارغ ہوتے تو فضاء روشنی باقی رہتی۔ (صفحہ ۵۵)

اسی طرح حافظ ابن حجر شرح بخاری میں لکھتے ہیں کہ حدیث کا تقاضہ ہے کہ مغرب بالکل شروع وقت ہوتے ہی پڑھتے اس طرح کہ فارغ ہونے پر روشنی باقی رہے۔ (فتح الباری صفحہ ۵۸۰)

معلوم ہوا کہ آپ ﷺ اور خلفاء راشدین کی سنت یہ ہے کہ مغرب کی اذان کے بعد بلا فاصلہ اور تاخیر کے مغرب کی نماز پڑھنا لکھا ہے۔ چنانچہ علامہ عینی شرح ہدایہ میں لکھتے ہیں ”لا يفصل بين الاذان والاقامة في صلاة المغرب لان تاخيرها مكروه“ (البنایہ جلد ۲ صفحہ ۳۷)

ابن ہمام فتح القدیر میں لکھتے ہیں کہ اذان اور اقامت کے درمیان جلسہ خفیفہ کے مثل فصل کیا جاسکتا ہے۔ (جلد ۱ صفحہ ۲۲۷)

چنانچہ آج اسی پر عمل بھی ہے۔

آپ ﷺ نے مغرب کو جلد پڑھنا خیر کا باعث قرار دیا ہے۔ (فتح القدیر صفحہ ۲۲۸)

اور تاخیر میں یہود کی مشابہت ہے۔

حاصل یہ نکلا کہ اور نمازوں کی طرح مغرب میں اذان و جماعت کے درمیان فصل اور وقفہ رکھنا خلاف سنت مکروہ ہے۔ پندرہ، بیس منٹ کا وقفہ مغرب میں باعث کراہت ہے۔ کہ تاروں کے طلوع ہونے کا وقت ہو جاتا ہے۔ جو ممنوع ہے۔

گھر میں اذان و اقامت کی ضرورت نہیں

حضرت ابراہیم نخعی سے مروی ہے کہ حضرت علقمہ اور اسود نے حضرت ابن مسعود نے بغیر اذان و اقامت کے نماز پڑھ لی۔ سفیان نے فرمایا اسی طرح ایک روایت میں ہے کہ حضرت ابن مسعود نے فرمایا شہر (کے مسجد کی

اذان و) اقامت کافی ہے۔ (مجمع الزوائد جلد ۲ صفحہ ۳، ابن عبدالرزاق جلد ۱ صفحہ ۵۱۲)

حضرت ابن عمر رضی اللہ تعالیٰ عنہما جب کسی شہر و بستی میں جہاں اذان و اقامت (مسجد میں) ہوتی تو اسی کو کافی سمجھتے۔ (ابن عبدالرزاق جلد ۱ صفحہ ۵۱۲)

### کھڑے ہو کر اذان دینا

ابو محذورہ رضی اللہ تعالیٰ عنہ کہتے ہیں کہ نبی پاک صلی اللہ علیہ وسلم نے جب حضرت بلال کو اذان کی تعلیم دی تو ان سے فرمایا: جاؤ کھڑے ہو نماز کے لئے اذان دو۔ (تلخیص الجبر جلد ۱ صفحہ ۲۱۳)

ابن جریج سے منقول ہے کہ انہوں نے عطاء سے پوچھا کہ بلا کھڑے اذان دیا جاسکتا ہے انہوں نے کہا نہیں۔ (ابن عبدالرزاق صفحہ ۴۷۰)

**فائدہ:** کھڑے ہو کر اذان دینے کی سنت پر اجماع ہے۔ حافظ ابن حجر لکھتے ہیں کہ آپ صلی اللہ علیہ وسلم کے مؤذن حضرت بلال اور دیگر مؤذن حضرات کھڑے ہو کر اذان دیتے تھے ابن منذر نے اجماع نقل کیا ہے اہل علم حضرات کہ مؤذن کا اذان کھڑے ہو کر دینا سنت ہے۔ (تلخیص الجبر جلد ۱ صفحہ ۲۱۳)

**فائدہ:** علامہ عینی نے شرح بخاری میں لکھا ہے کہ بیٹھ کر اذان دینا ناجائز ہے۔ جس پر علماء کا اتفاق ہے۔ ہاں صرف اپنے لئے اذان دے رہا ہو تو بیٹھ کر دے سکتا ہے۔ (محیط، عمدہ جلد ۶ صفحہ ۱۰۷)

### با وضو اذان دینا سنت ہے

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: بلا وضو اذان نہ دیا جائے۔

(سنن کبریٰ صفحہ ۳۹۷، عمدۃ القاری صفحہ ۱۳۹)

ابن جریج کہتے ہیں کہ حضرت عطا کہتے ہیں حق ہے اور سنت ہے کہ بلا وضو اذان نہ دیا جائے وہ نماز میں

سے ہے، اس سے نماز کا افتتاح ہوتا ہے، لہذا بلا وضو اذان نہ دیا جائے۔ (عبدالرزاق جلد ۱ صفحہ ۴۶۶، عمدہ صفحہ ۱۳۸)

**فائدہ:** با وضو اذان دینا سنت ہے اس کے برخلاف اذان مکروہ ہے۔ اگر دے دے تو لوٹانے کی ضرورت نہیں ہاں اگر ناپاک ہے نہانے کی حاجت ہے تو بلا نہائے اور غسل کئے اذان دینا جائز نہیں۔ امام محمد نے جامع صغیر میں بیان کیا ہے کہ اگر جنابت کی حالت میں اذان دے دے تو اسے لوٹائے۔ مجاہد نے بیان کیا کہ بلا وضو اذان نہ دے۔ ابن وائل نے کہا کہ حق اور سنت یہ ہے کہ بلا وضو اذان نہ دے۔ (عمدۃ القاری جلد ۵ صفحہ ۱۳۹)

### حی کے وقت چہرے کا پھیرنا

حضرت ابن ابوجحیفہ نے اپنے والد سے نقل کیا ہے کہ میں نے حضرت بلال کو دیکھا کہ ابطح کی طرف نکلے۔ اذان دی جب ”حی علی الصلاة“ اور ”حی علی الفلاح“ پر پہنچے تو دائیں جانب اور بائیں جانب



اپنی گردن کو پھیر لیا۔ (سنن کبریٰ صفحہ ۵۳۳)

**فَائِدَہ:** ان دونوں کلمات کے وقت مؤذن کا گردن کو دائیں بائیں جانب پھیر لینا مسنون ہے خواہ اذان گاہ اور مینارہ پردے یا لاؤڈ اسپیکر پردے۔

### بلند آواز سے اذان دینا

ابوصعصعہ انصاری رَضِيَ اللہُ تَعَالٰی عَنْہُ سے حضرت ابویوب انصاری رَضِيَ اللہُ تَعَالٰی عَنْہُ نے کہا میں تم کو دیکھتا ہوں کہ تم کو جنگل میں بکریوں کا چرانا پسند ہے۔ جب تم اپنی بکریوں میں رہو یا جنگل میں رہو تو نماز کے لئے اذان دیا کرو۔ اور اپنی آواز کو اذان میں بلند کیا کرو۔ یہ میں نے نبی پاک ﷺ سے سنا ہے۔ (سنن کبریٰ صفحہ ۳۹۷)

حضرت ابو ہریرہ رَضِيَ اللہُ تَعَالٰی عَنْہُ فرماتے ہیں کہ بلند آواز سے اذان دیا کرو جس کو یہ آواز پہنچے گی وہ تمہارے لئے گواہی دیں گے۔ (ابن ابی شیبہ جلد ۱ صفحہ ۲۲۶)

**فَائِدَہ:** اذان بلند آواز سے دینا سنت ہے اور اس کے مقصد کا تقاضہ بھی یہی ہے کہ اذان بلند آواز سے دی جائے اس وجہ سے امام بخاری نے باب قائم کیا ہے ”رفع الصوت بالنداء“ صفحہ ۸۵، چنانچہ آج کل اس ”رفع الصوت“ کا مقصد لاؤڈ اسپیکر سے پورا ہو جاتا ہے اس لئے اذان کے لئے لاؤڈ اسپیکر کا استعمال اس سنت کی ادائیگی باحسن وجوہ ہونے کے باعث بہتر اور مستحب ہے، اور نماز میں بھی اس کا استعمال بلا کراہت درست ہے۔

### اذان سننے کے وقت کلمات اذان کو لوٹانا مسنون ہے

حضرت ابوسعید خدری رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: جب تم مؤذن کی اذان سنو تو اسی طرح کہو جس طرح مؤذن کہہ رہا ہے۔ (بخاری صفحہ ۸۶، مسلم صفحہ ۴۸۳، ابوداؤد صفحہ ۷۷)

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: جب مؤذن کے مثل کہتا ہے۔ (یعنی اذان کے کلمات کو) یقین کے ساتھ وہ جنت میں داخل ہوگا۔ (نسائی صفحہ ۱۰۹)

### حی علی الصلوٰۃ اور حی علی الفلاح کے وقت لاحول ولا قوۃ مسنون ہے

حضرت عمر رَضِيَ اللہُ تَعَالٰی عَنْہُ سے مروی ہے کہ رسول پاک ﷺ نے فرمایا: جب مؤذن اللہ اکبر کہتا ہے۔ اس کے جواب میں لوئی اللہ اکبر اللہ اکبر کہتا ہے۔ اسی طرح مؤذن اشہد ان لا الہ الا اللہ کہتا ہے اس کے جواب میں وہ بھی اشہد ان لا الہ الا اللہ کہتا ہے۔ پھر وہ اشہد ان محمد رسول اللہ کہتا ہے اس کے جواب میں اشہد ان محمد رسول اللہ کہتا ہے۔ پھر وہ حی علی الصلوٰۃ کہتا ہے تو وہ لاحول ولا قوۃ الا باللہ کہتا ہے۔ پھر وہ اللہ اکبر اللہ اکبر کہتا ہے یہ اللہ

اکبر اللہ اکبر کہتا ہے۔ پھر وہ لا الہ الا اللہ کہتا ہے یہ بھی لا الہ الا اللہ کہتا ہے۔ دل سے کہتا ہے تو یہ جنت میں داخل ہوگا۔ (مسلم صفحہ ۱۶۷، ابوداؤد صفحہ ۷۸، مشکوٰۃ صفحہ ۶۵)

حضرت ابورافع رضی اللہ تعالیٰ عنہ سے مروی ہے کہ آپ ﷺ مؤذن کی اذان سنتے تو اس طرح لوٹاتے جس طرح مؤذن کہتا ہاں جب حی علی الصلوٰۃ کہتا ہے اور حی علی الفلاح کہتا ہے تو آپ لا حول ولا قوۃ الا باللہ فرماتے۔ (طحاوی صفحہ ۸۶)

فائدہ: اس سے معلوم ہوا کہ اذان کے جواب میں وہی کلمات لوٹائے جو مؤذن کہہ رہا ہے البتہ حی علی الصلوٰۃ اور حی علی الفلاح کے جواب میں یہی کلمات نہ لوٹائے بلکہ لا حول ولا قوۃ الا باللہ کے یہی سنت ہے۔  
(عمدة القاری جلد ۵ صفحہ ۱۲۰)

### اذان کے جواب میں یہ کہے تو گناہ معاف

حضرت سحر بن وقاص رضی اللہ تعالیٰ عنہ فرماتے ہیں کہ آپ ﷺ نے فرمایا: جو مؤذن کے جواب میں یہ کہے تو اس کے گناہ معاف ہو جائیں گے۔ ”وانا اشهد ان لا الہ الا اللہ وحده لا شریک لہ وان محمداً عبده ورسوله رضیت باللہ رباً وبالاسلام دیناً“ (مسلم صفحہ ۱۶۷، طحاوی صفحہ ۸۷)

### فجر کی اذان صبح صادق سے پہلے نہ دے

حضرت عائشہ رضی اللہ تعالیٰ عنہا سے مروی ہے کہ حضرات مؤذن (عہد نبوت میں) اس وقت تک اذان نہ دیتے جب تک کہ فجر صادق نہ ہو جاتی۔ (کنز جلد ۸ صفحہ ۳۵۰، ابن ابی شیبہ صفحہ ۱۱۳، اعلاء صفحہ ۱۱۳)

حضرت حفصہ بنت عمر رضی اللہ تعالیٰ عنہما فرماتی ہیں کہ جب مؤذن فجر کی اذان دیتا تو آپ ﷺ کھڑے ہوتے فجر کی دو رکعت نماز پڑھتے پھر مسجد تشریف لاتے اور (اس وقت سحری) کھانا بند ہو جاتا۔ اور اذان نہ دی جاتی یہاں تک کہ صبح صادق نہ ہو جاتی۔ (بیہقی، اعلاء صفحہ ۱۱۳)

حضرت بلال رضی اللہ تعالیٰ عنہ سے مروی ہے کہ ان سے آپ ﷺ نے فرمایا تا وقتیکہ صبح صادق نہ ہو جائے اذان مت دو، پھر آپ ﷺ نے اشارہ سے سمجھایا کہ وہ آسمان کی چوڑائی میں ہوتا ہے۔ (ابوداؤد صفحہ ۷۹)

حضرت نافع بیان کرتے ہیں کہ حضرت کے مؤذن مسروح نے اذان صبح صادق سے پہلے دے دی، تو حضرت عمر رضی اللہ تعالیٰ عنہ نے ان کو دوبارہ حکم دیا کہ اذان دیں۔ (ابوداؤد صفحہ ۷۹)

حضرت ثوبان رضی اللہ تعالیٰ عنہ سے منقول ہے کہ میں نے ایک مرتبہ اذان دی اور آپ ﷺ کے پاس حاضر ہوا اور عرض کیا میں نے اذان دے دی اے اللہ کے رسول تو آپ ﷺ نے فرمایا: جب تک صبح صادق نہ ہو جائے اذان مت دو۔ (ابن عبد الرزاق صفحہ ۴۹۱، کنز العمال جلد ۸ صفحہ ۳۴۲)

حضرت ابراہیم نخعی سے مروی ہے کہ اگر کوئی مؤذن رات میں اذان دے دیتا ہے تو ان سے لوگ کہتے خدا سے ڈرو اور اذان دوبارہ دو۔ (جلد ۱ صفحہ ۴۹۱)

حضرت بلال رضی اللہ تعالیٰ عنہ اس وقت تک فجر کی اذان نہ دیتے جب تک صبح صادق فجر کا وقت نہ ہو جاتا۔  
(کنز العمال صفحہ ۳۴۱)

فَائِدَہ: ان روایتوں اور آثار سے معلوم ہوا کہ فجر کی اذان صبح صادق سے پہلے دینی جائز نہیں اگر دے گا تو صبح صادق کے بعد دوبارہ دینا ضروری ہوگا جیسا کہ روایتوں میں مذکور ہے۔

اور وہ جو رات میں اذان دی جاتی تھی وہ صبح صادق کی نماز کے لئے نہیں تھی بلکہ سحری کے لئے اور نماز تہجد کے لئے تھی پھر اس اذان کے علاوہ دوبارہ نماز کے لئے اذان دی جاتی تھی۔ اگر رات کی اذان جو صبح صادق سے پہلے دی جاتی تھی کافی ہوتی تو دوبارہ دوسری اذان کیوں دلوائی جاتی۔ پس معلوم ہوا کہ جس اذان کے لوٹانے کا حکم تھا وہ صبح کی نماز کے لئے تھی۔ لہذا جو لوگ صبح صادق کے قبل نماز فجر کی اذان درست سمجھتے ہیں وہ صحیح نہیں۔

### وقت ہوتے ہی اذان دے

حضرت جابر بن سمرہ رضی اللہ تعالیٰ عنہ سے مروی ہے کہ حضرت بلال اذان کو وقت سے مؤخر نہیں کرتے تھے (بلکہ وقت ہوتے ہی اذان دیتے تھے)۔ (ابن ماجہ صفحہ ۵۲)

حضرت جابر بن سمرہ سے مروی ہے کہ اذان کو وقت سے مؤخر نہیں کیا جاتا۔ (کنز العمال جلد ۸ صفحہ ۲۴۲)

فَائِدَہ: مطلب یہ ہے کہ وقت ہونے کے بعد مؤذن کو چاہئے کہ اذان دے دے یہ اہتمام خاص کر مغرب اور فجر میں کرے۔ اس لئے عوام الناس آج بھی نماز اور سحری اور افطار میں مؤذن کی اذان کا اعتبار کرتے ہیں خصوصاً عورتیں اگر صبح کی اذان صبح صادق کے بعد کچھ وقفہ سے دے گا تو عموماً عورتیں جو نفلی روزہ رکھتی ہیں ان کا روزہ خراب ہوگا وہ اذان پر اعتماد کر کے سحری کو وقت گزرنے کے بعد بھی کھاتی رہیں گی اسی طرح نوافل اور تہجد پڑھنے والے بھی سوچیں گے ابھی وقت باقی ہے نوافل پڑھتے رہیں گے حالانکہ وقت ختم ہونے کی وجہ سے ممنوع ہو گیا۔ نہ عموماً لوگوں کو صبح صادق کا علم ہوتا ہے اور نہ جنتری ہر گھر میں ہوتی ہے نہ عورتیں اس قسم کا اہتمام کرتی ہیں اسی طرح مغرب میں اگر تاخیر سے اذان دے گا تو روزہ رکھنے والوں کو افطار میں تاخیر ہوگی اس لئے ان دو اوقات میں اذان وقت ہوتے ہی دے دیا کرے تاکہ لوگوں کا روزہ اور نماز درست ہو۔ اور حدیث پاک میں فرمایا بھی گیا ہے کہ مؤذن لوگوں کی نماز اور روزہ کا ذمہ دار ہے لہذا اس ذمہ داری کا تقاضہ یہ بھی ہے کہ ان دو وقتوں میں اذان وقت کے بعد فوراً دے دے۔



وقت سے پہلے اذان دے دے تو لوٹنا ضروری ہے

حضرت ابن عمر رضی اللہ تعالیٰ عنہما سے مروی ہے کہ ایک مرتبہ حضرت بلال نے طلوع فجر سے قبل اذان دے دی تو آپ صلی اللہ علیہ وسلم نے حکم دیا کہ واپس جائے اور اعلان کرے کہ بندہ سو گیا تھا (یعنی غفلت سے وقت سے قبل اذان دے دیا ہے)۔ (سنن کبریٰ صفحہ ۳۸۳، طحاوی صفحہ ۸۳، ابوداؤد صفحہ ۷۹)

**فائدہ:** وقت سے قبل اگر اذان دے دے تو دوبارہ وقت پر اذان دینا لازم ہے اور وقت سے قبل اذان دینا مکروہ تحریمی ہے۔ (السعایہ جلد ۲ صفحہ ۱۲)

اگر بعض اذان وقت سے قبل اور بعض وقت کے بعد تو کل اذان کا لوٹنا واجب ہوگا۔ (السعایہ صفحہ ۱۱)

**دونوں کانوں میں انگلیاں ڈال کر اذان دینا**

حضرت ابو جحیفہ نے اپنے والد سے نقل کیا ہے کہ میں نے حضرت بلال کو دیکھا کہ دونوں کانوں میں انگلیاں ڈال کر اذان دے رہے ہیں۔ (ابن خزیمہ جلد ۱ صفحہ ۲۰۳)

عمار بن سعد رضی اللہ تعالیٰ عنہ کی روایت میں ہے کہ رسول پاک صلی اللہ علیہ وسلم نے حضرت بلال رضی اللہ تعالیٰ عنہ کو حکم فرمایا کہ وہ اپنے دونوں کانوں میں انگلیاں ڈالیں۔ (سنن کبریٰ صفحہ ۳۹۶، ابن ماجہ صفحہ ۵۲)

حضرت عمار کی ایک روایت میں ہے کہ آپ صلی اللہ علیہ وسلم نے ان سے فرمایا: اذان دو تو اپنی انگلیاں کانوں میں ڈالو، یہ بلندی آواز کا باعث ہے۔ (کبریٰ صفحہ ۱۱، عمدۃ القاری صفحہ ۴۸)

**فائدہ:** اذان کی سنتوں میں سے ہے کہ کان میں انگشت شہادت ڈال کر اذان دے۔ جمہور علماء اسی کے قائل ہیں۔ (ترمذی، عمدۃ صفحہ ۱۳۸)

بعض لوگ تکبیر میں بھی انگلیاں کان میں ڈالنے کو مستحب کہتے ہیں۔ (عمدۃ القاری صفحہ ۱۳۸، القاری)

**قبلہ رخ اذان دینا**

حضرت عبداللہ بن زید رضی اللہ تعالیٰ عنہ سے مروی ہے کہ جب انہوں نے خواب دیکھا تو آپ صلی اللہ علیہ وسلم کی خدمت اقدس میں آئے اور کہا کہ میں ہوش اور نیند کے درمیان تھا کہ ایک شخص کو دیکھا جو سبز لباس میں ملبوس تھا (یعنی فرشتہ) قبلہ رخ کھڑے ہو کر اللہ اکبر اللہ اکبر کہا۔ الخ۔ (سنن کبریٰ جلد ۱ صفحہ ۳۹۱)

سعد قرظ کہتے ہیں کہ حضرت بلال جب اذان دیتے تو قبلہ رخ ہو جاتے۔ (تلخیص الجبر صفحہ ۲۱۴)

ابراہیم نخعی نے بیان کیا کہ حضرات صحابہ اور تابعین کا معمول تھا کہ رخ قبلہ اذان دیا کرتے تھے۔

ابن سیرین کہتے ہیں مؤذن جب اذان دے تو قبلہ رخ اختیار کرے۔ (مصنف ابن عبدالرزاق صفحہ ۴۶۷)

**فائدہ:** اذان قبلہ رخ دینا لازم ہے اس کے خلاف جائز نہیں۔



## اذان کسی اونچی اور بلند جگہ پر سنت ہے

حضرت ابن عمر رضی اللہ تعالیٰ عنہما سے مروی ہے کہ حضرت ابن مکتوم بیت کے اوپر اذان دیتے تھے۔ ابوہریرہ اسلمی نے کہا کہ سنت یہ ہے کہ اذان منارہ پر اور تکبیر مسجد میں کہے۔ (تلخیص الجبر ص ۲۱۷)

ابن ابی ملیکہ رضی اللہ تعالیٰ عنہ سے مروی ہے کہ نبی پاک صلی اللہ علیہ وسلم نے حضرت بلال کو حکم دیا کہ کعبہ کی چھت پر اذان دیں۔ (مطالب عالیہ جلد ۱ صفحہ ۶۴)

**فَائِدَہ:** اذان اونچی اور بلند جگہ پر اس لئے سنت ہے تاکہ اذان کی آواز پھیل جائے اور دور تک جائے۔ اب لاؤڈ اسپیکر سے دینے کی صورت میں مؤذن کا کسی اونچی اور بلند جگہ ہونے کی ضرورت نہیں کہ لاؤڈ اسپیکر سے آواز پھیل جاتی ہے۔

## نابالغ سمجھدار لڑکے کی اذان درست ہے

ابن جریج نے حضرت عطا سے نقل کیا ہے کہ بالغ ہونے سے قبل لڑکے (جو سمجھدار ہوں) اذان دینے میں کوئی حرج نہیں۔ (ابن ابی شیبہ صفحہ ۲۱۶)

حضرت شعبی نے بیان کیا کہ کوئی لڑکا اچھی طرح اذان دے تو بلوغ سے قبل بھی اس کی اذان صحیح ہے۔ (ابن ابی شیبہ جلد ۱ صفحہ ۲۲۶)

حضرت سفیان ثوری سے پوچھا گیا کہ نابالغ (سمجھدار لڑکا) اذان دے سکتا ہے انہوں نے کہا ہاں دے سکتا ہے۔ (ابن عبدالرزاق صفحہ ۴۶۹)

**فَائِدَہ:** ایسا نابالغ جو نماز اور اذان کے عرفی مفہوم کو سمجھتا ہو۔ اذان کا مقصد لوگوں کو اس کے ذریعہ بلایا جاتا ہے جانتا ہو اس کی اذان درست ہے۔

شامی میں ہے عاقل غیر بالغ کی اذان درست ہے۔ (الرد المحتار جلد ۱ صفحہ ۳۱۱، السعایہ صفحہ ۳۸)

## اذان آہستہ آہستہ ٹھہر ٹھہر کر دینا مسنون ہے

حضرت جابر رضی اللہ تعالیٰ عنہ سے روایت ہے کہ آپ صلی اللہ علیہ وسلم نے حضرت بلال سے فرمایا کہ جب اذان دو تو ٹھہر ٹھہر کر دو۔ اور تکبیر کہو تو جلدی کہو۔ (ترمذی صفحہ ۴۸، حاکم بیہقی، سنن کبریٰ صفحہ ۴۲۸)

حضرت سدید بن غفلہ رضی اللہ تعالیٰ عنہ سے مروی ہے کہ آپ صلی اللہ علیہ وسلم ہمیں حکم دیتے تھے کہ ہم اذان ترتیل سے دیں اور اقامت ذرا جلدی سے۔ (دارقطنی، تلخیص الجبر صفحہ ۲۱۱)

حضرت عمر بن الخطاب رضی اللہ تعالیٰ عنہ نے بیت المقدس کے مؤذن حضرت ابوالزبیر سے کہا کہ جب اذان دو تو آہستہ آہستہ دو۔ اور اقامت میں جلدی کہا کرو۔ (سنن کبریٰ جلد ۱ صفحہ ۴۲۸)

فَائِدَہ: احادیث میں اذان کے متعلق ترسل کا لفظ ہے، اس کا مطلب یہ ہے کہ اذان کے کلمات کو جدا جدا ہر کلمہ پر رکنا ہوا ادا کرے۔ بحر الرائق میں ہے کہ کلمات کو ادا کرنے کے بعد وقفہ کرے۔ اور ترسل کی تفسیر میں یہ بھی کہا گیا ہے کہ اذان کے کلمات کو کھینچے اور طول کرے۔ (السعیہ جلد ۲ صفحہ ۱۳)

اس سے معلوم ہوا کہ اذان میں اللہ کے لام کو کچھ کھینچا طول کیا جاسکتا ہے۔ ہاں مگر زیادہ طول فاحش نہ کرے۔ اللہ کے لام کو مد کرنے کے متعلق کچھ تفصیل شامل پنجم میں قرأت النبی کے ذیل میں ملاحظہ کیجئے۔

حدیث پاک میں اذان کے متعلق ترسل کا حکم ہے اس کی تشریح فقہائے کرام نے اطالۃ الکلمہ سے کی ہے۔ اور یہ بین و واضح بات ہے کہ اس اطالۃ سے مراد معروف عادت سے کچھ زائد مد کرنا مراد ہوگا ایک الف ہرگز مراد نہ ہوگا۔ وہ تو ہر الف کی ادائیگی کے لئے لازم ہے۔ اسے عرفاً مد نہیں کہا جاتا مد کا مفہوم ایک الف سے خواہ کچھ ہی زائد ہو مراد ہوگا۔ چنانچہ ابن ہمام فتح القدیر میں لکھتے ہیں ”ومد لام اللہ صواب“ (صفحہ ۲۹۷)

اسی طرح ابن قیم نے البحر الرائق میں لکھا ہے:

اور نہایت المراد کے حوالے سے ہے: ”وَلَوْ مَدَّ لَامُ اللَّهِ فَحَسَنٌ مَا لَمْ يُخْرِجْ عَنْ حَدِّهَا كَمَا فِي التَّبِينِ“ (البلاغ ماہنامہ صفحہ ۴۷ کراچی)

اسی طرح مفتاح الکمال شرح تحفۃ الاطفال میں شیخ محمد نے ایک الف سے زائد اللہ کے مد کو کھینچنا جائز قرار دیا ہے۔ (صفحہ ۶۶)

اسی طرح فن تجوید وقرات کے امام اور جلالت شان کے حامل قاری عبدالرحمن پانی پتی نے تحفہ نذیریہ میں ایک الف سے زائد جائز قرار دیا ہے۔ (صفحہ ۳۰)

اگر اس میں یہ توسع اور گنجائش نہ ہوتی تو یہ ماہرین فن ہرگز اسے جائز قرار نہ دیتے، لہذا ان تحقیقات مذکورہ کی روشنی میں اذان میں ایک الف سے زائد کی اجازت ثابت ہوتی ہے۔ اور امت کا اس پر تعامل ہے اور یہ سلسلہ اذان کا عہد قدیم سے چلا آ رہا ہے۔ ہاں خیال رہے دوسری تحقیق کہ اللہ کے لام کو ایک الف کی مقدار سے زائد کچھ کھینچنا منع ہے، اس کے قائل بھی جید اور محقق علماء ہیں۔ دونوں جانب محققین علماء اور ماہرین فن ہیں لہذا اس کی تردید اور ابطال نہ کیا جائے بلکہ توسع پر محمول کیا جائے اور چونکہ یہ دین کی بنیادی اور اساسی امور میں سے نہیں ہے اور نہ قرآن و احادیث کے نصوص سے ثابت ہے اس لئے اس میں شدت اختیار نہ کی جائے کہ فروعی اختلافی مسائل میں ایک دوسرے پر رد، انکار ابطال منع ہے۔ ”وللناس فیما یعشوق مذاہب“

اذان و اقامت میں پیروں کو اپنی جگہ رکھنا سنت ہے

حضرت بلال رَضِیَ اللہُ تَعَالٰی عَنْہُ سے مروی ہے کہ آپ ﷺ ہمیں حکم فرماتے تھے کہ ہم جب اقامت کہیں تو

اپنے پیروں کو اپنی جگہ سے نہ ہٹائیں۔ (کشف الغمہ صفحہ ۷۷)

فَائِدَہ: اذان اور تکبیر کہتے وقت پیروں کو نہ حرکت ہوگی اور نہ پیروں کا رخ بدلے گا اس سے معلوم ہوا کہ اذان اور اقامت کہتے ہوئے چلنا ایک صف سے دوسرے صف منتقل ہونا ممنوع ہے۔ بعض لوگوں کو دیکھا گیا ہے کہ مسجد میں اندر آتے ہوئے تکبیر شروع کر دیتے ہیں پھر صف پھاڑتے ہوئے اگلی صف چلے آتے ہیں سو یہ طریقہ خلاف سنت ہے صف میں کسی ایک جگہ جم اور رک جائیں پھر تکبیر کہیں، تکبیر کہتے ہوئے جگہ نہ بدلیں۔

اقامت اور تکبیر مسجد کے اندر سے کہنا سنت ہے

ابو ہریرہ اسلمی رَضِیَ اللہُ تَعَالٰی عَنْہُ فرماتے ہیں کہ سنت یہ ہے کہ تکبیر اقامت مسجد کے اندر سے ہو مسجد کے باہر

اذان گاہ سے نہ ہو۔ (کشف الغمہ جلد ۲ صفحہ ۱۲۱)

عبداللہ بن شفیق سے مروی ہے کہ اذان مینارہ پر (مسجد سے باہر) اور اقامت مسجد کے اندر ہو۔ صحابی کا

سنت کہنا اس کا مطلب یہ ہے کہ آپ ﷺ کا عمل مبارک یہ تھا۔ (اعلاء السنن جلد ۲ صفحہ ۲۲۱، ابن ابی شیبہ صفحہ ۲۲۲)

مؤذن کیسا ہونا چاہئے

حضرت ابن عباس رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا: تم میں جو بہتر ہو وہ اذان دیا

کرے، اور جو زیادہ قرآن پڑھا ہو وہ امامت کیا کرے۔ (سنن کبریٰ صفحہ ۴۲۶)

حضرت صفوان بن سلیم رَضِیَ اللہُ تَعَالٰی عَنْہُ سے مرسل مروی ہے کہ آپ ﷺ نے فرمایا تمہارا مؤذن وہ ہونا

چاہئے جو تمہارے میں افضل ہو (یعنی اوقات صلوٰۃ کے اعتبار سے)۔ (سنن کبریٰ صفحہ ۴۲۶)

حضرت ابن عباس رَضِیَ اللہُ تَعَالٰی عَنْہُ سے مروی ہے کہ نابالغ لڑکا امامت نہ کرے اور تم میں جو بہتر ہو وہ اذان

دے۔ (ابن عبدالرزاق صفحہ ۴۸۷)

اس سے معلوم ہوا کہ جو لوگوں میں خیس ذلیل و جاہل ہو خفیف العقل ہو عزت وقار کے خلاف امور کا

مرتکب ہو ان کو، خصوصاً جو اوقات سے ناواقف ہو مؤذن نہ بنانا چاہئے۔ حضرت عمر فاروق رَضِیَ اللہُ تَعَالٰی عَنْہُ نے فرمایا

غلام کمتر لوگوں کا مؤذن ہونا تمہارے لئے بڑے نقصان کا باعث ہے۔ (ابن عبدالرزاق صفحہ ۴۸۷)

مؤذن اور امام لوگوں کی نماز کے ذمہ دار ہیں

حضرت ابو محمد زہرہ رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا: مؤذن لوگوں کی نماز اور سحری کے

ذمہ دار ہیں۔ (سنن کبریٰ جلد ۱ صفحہ ۴۲۶)

حضرت ابو ہریرہ رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا: امام ضامن ہے اور مؤذن ذمہ دار

ہے اے اللہ! آئمہ کو رشد سے نوازے اور مؤذن کی مغفرت فرمائے۔ (سنن کبریٰ جلد ۱ صفحہ ۴۳۰)



حضرت عائشہ رَضِيَ اللہُ تَعَالٰی عَنْہَا سے مروی ہے کہ آپ ﷺ نے فرمایا: امام ذمہ دار ہوتا ہے (ضامن) اور مؤذن ذمہ دار ہوتا ہے اللہ پاک امام کو رشد و ہدایت سے نوازے مؤذنین کو معاف فرمائے۔

(ترغیب جلد ۱ صفحہ ۱۷۷)

حضرت ابن عمر رَضِيَ اللہُ تَعَالٰی عَنْہُمَا کی مرفوع حدیث میں ہے کہ دو امور مؤذن کی گردن پر معلق ہیں مسلمانوں کا نماز اور روزہ۔ (ابن ماجہ جلد ۱ صفحہ ۵۲)

**فائدہ ۱:** مطلب یہ ہے کہ امام نماز کا قائد اور اس کا بوجھ اٹھانے والا ہوتا ہے، لہذا نماز کے متعلق جتنی بھی کوتاہی ہوگی فرائض واجبات، سنن، مستحبات، مکروہات اور سجدہ واجب کرنے والی صورتیں۔ ان سب کے ذمہ دار اور مسئول امام ہوں گے۔ اور مؤذن چونکہ لوگوں کو اذان دے کر وقت نماز کی اطلاع کرتا ہے۔ اس لئے اذان میں اقامت کے متعلق کوئی کوتاہی ہو جائے مثلاً اذان وقت سے پہلے دے دے اور لوگ ان کی اذان پر اعتبار کرتے ہوئے نماز پڑھ لیں جیسا کہ عورتیں تو اس کے ذمہ دار مؤذن ہوں گے۔ اس لئے ایسا مؤذن رکھنا جائز نہیں ہے جو اوقات نماز سے واقف نہیں۔ ایسا مؤذن رکھنا واجب ہے جو نماز کے اوقات اور اس کے مسائل سے واقف ہو۔

### اچھی آواز والا مؤذن بہتر ہے

ابن ابی محذورہ نے حضرت ابو محذورہ کے متعلق بیان کیا کہ آپ ﷺ جب غزوہ حنین کی جانب نکلے تو میں بھی اہل مکہ کی جانب سے دسویں میں سے ایک تھا ہم نے ان لوگوں کو (مسلمانوں کو) نماز کے لئے اذان دیتا ہوا پایا تو ہم بھی کھڑے ہوئے اذان دے کر ان کا استہزاء اور مذاق اڑانے لگے۔ آپ ﷺ نے میری مذاق والی اذان سن لی (تو فرمایا ان لوگوں میں (کفار میں) تم نے ایک اچھی آواز والے کی اذان کو سنا۔ تو ہماری طرف ایک آدمی بھیجا۔ جس نے ہر ایک کی اذان کا جائزہ لیا۔ میری اذان کا سب سے آخر میں نمبر آیا تو آپ نے اپنے سامنے بٹھایا، میری پیشانی پر ہاتھ پھیرا اور برکت کی دعا دی تین مرتبہ اور فرمایا۔ جاؤ مسجد حرام میں اذان دو۔

(نسائی، اعلیٰ السنن جلد ۲ صفحہ ۱۲۸)

ابو محذورہ رَضِيَ اللہُ تَعَالٰی عَنْہُ سے روایت ہے کہ آپ ﷺ نے قریب بیس آدمیوں کو اذان دینے کا حکم دیا۔ انہوں نے اذان دی۔ آپ ﷺ کو ابو محذورہ کی اذان پسند آئی۔ تو آپ ﷺ نے ان کو اذان سکھائی۔

(سنن دارمی صفحہ ۲۷۱)

**فائدہ ۲:** ان روایتوں سے معلوم ہوا کہ مؤذن دیگر ضروری اوصاف، وقت کی معلومات، صحت اذان کے ساتھ اچھی آواز والا ہو تو بہتر ہے کہ آپ ﷺ نے حضرت ابو محذورہ کو اچھی آواز کی وجہ سے منتخب فرما کر مسجد حرام کا مؤذن بنایا۔



خیال رہے کہ اذان دینے والا صحیح کلمات کی ادائیگی کے ساتھ اذان دیتا ہو۔ اذان میں صحیح کلمات کا ادا ہونا واجب و لازم ہے۔ ش وحاء، را، کی ادائیگی صحیح نہ ہو، ادائیگی کے قواعد اور رعایت سے ناواقف اور جاہل ہو، یا زبان ہی صحیح نہ ہو تو ایسے کی اذان اور اس کو مؤذن بنانا درست نہیں۔ اگر ایسا مؤذن ہو تو اس کو بدلنا لازم ہے تاکہ اللہ کے کلمات کی ادائیگی درست ہو۔ اذان کی صحت کے ساتھ اچھی آواز ہو تو بہت محمود ہے۔ فقہانے بھی اچھی آواز والے مؤذن کو بہتر قرار دیا ہے۔ ہاں مگر یہ کہ گانے کی طرح اذان دینے والا نہ ہو کہ ایسی اذان ممنوع ہے۔ حضرت عمر بن عبدالعزیز رضی اللہ تعالیٰ عنہ نے ایک مؤذن سے فرمایا اذان اچھی طرح دو ورنہ اذان سے ہٹا دوں گا۔ (طحاوی علی المراقی صفحہ ۱۰۵)

### اقامت کی آواز آ جائے تو رک کر جماعت میں شریک ہو جائے

عمر بن عبید ذکر کرتے ہیں کہ ہم (بسا اوقات) مسجد کے قریب سے گزرتے ہوئے اقامت سن لیتے ہیں اور ہم چاہتے ہیں کہ یہاں سے گزر کر دوسری جگہ پہنچ جائیں تو فرمایا: حضرات صحابہ ایک دوسرے سے فرماتے تھے جب تکبیر سن لو تو رک جاؤ۔ (ابن عبدالرزاق) **فائدہ:** مطلب یہ ہے کہ مسجد سے تکبیر کی آواز جائے تو جماعت میں شریک ہو جائے دوسرا کام نہ کرے ورنہ جماعت چھوٹ جائے گی۔

### اذان ہو جائے تو مسجد سے نہ نکلے

حضرت ابن مسیب سے مروی ہے کہ رسول پاک صلی اللہ علیہ وسلم نے فرمایا: اذان کے بعد مسجد سے منافق ہی نکلتا ہے۔ (ابن عبدالرزاق صفحہ ۵۰۸)

حضرت ابو ہریرہ رضی اللہ تعالیٰ عنہ مسجد میں تھے مؤذن نے اذان دی ایک صاحب مسجد سے باہر آئے۔ تو حضرت ابو ہریرہ رضی اللہ تعالیٰ عنہ نے فرمایا، اس نے حضرت ابوالقاسم صلی اللہ علیہ وسلم کی مخالفت کی ہمیں آپ صلی اللہ علیہ وسلم نے حکم دیا کہ ہم جب اذان سنیں تو اس وقت تک مسجد سے نہ نکلیں جب تک کہ نماز نہ پڑھ لیں۔

(مسند طیاسی مرتب جلد ۱ صفحہ ۸۰)

ابو شعشا کہتے ہیں کہ ہم حضرت ابو ہریرہ رضی اللہ تعالیٰ عنہ کے ساتھ مسجد میں تھے مؤذن نے جب عصر کی اذان دی تو ایک شخص مسجد سے نکلا اس پر حضرت ابو ہریرہ رضی اللہ تعالیٰ عنہ نے فرمایا: اس نے حضرت ابوالقاسم صلی اللہ علیہ وسلم کی مخالفت کی۔ (ابوداؤد صفحہ ۷۹)

**فائدہ:** ہاں اگر ضرورت مجبور کرے مثلاً پاخانہ پیشاب کرنا ہو یا کسی ناخوشگوار واقعہ کی اطلاع مل جائے یا دوسری جگہ کوئی ذمہ داری ہو تو مسجد سے نکلنے کی اجازت ہے۔

## اقامت کے وقت کیا کہے

حضرت ابو امامہ یا بعض صحابہ سے منقول ہے کہ حضرت بلال رَضِيَ اللہُ تَعَالٰی عَنْہُ نے تکبیر شروع کی۔ اور قد قامت الصلوٰۃ پر پہنچے تو آپ ﷺ نے ”اقامہا اللہ وادامہا“ فرمایا۔ (سنن کبریٰ صفحہ ۴۱۱)

فائدہ: تکبیر میں اذان کی طرح جواب دیا جائے گا اور قد قامت الصلوٰۃ کے جواب میں ”اقامہا اللہ وادامہا“ کہا جائے گا یہی سنت ہے اور آپ ﷺ سے مروی ہے۔

## اقامت شروع ہو جائے تو دوڑ کر نہ آئے

حضرت ابو قتادہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: جب اقامت ہو جائے تو (رکعت ملنے کے لئے) دوڑ کر مت آؤ ٹھیک سے چل کر آؤ، تم پر اطمینان لازم ہے، جو مل جائے اس میں شریک ہو جاؤ، جو چھوٹ جائے اسے پورا کر لو۔ (مشکوٰۃ صفحہ ۶۷)

حضرت ابو بکر رَضِيَ اللہُ تَعَالٰی عَنْہُ فرماتے ہیں کہ میں (جماعت کے لئے) آیا تو آپ ﷺ رکوع فرما رہے تھے۔ (دوڑ کر آنے کی وجہ سے) میری سانس پھول رہی تھی میں نے صف کے پیچھے ہی رکوع کر لیا پھر جا ملا، آپ ﷺ جب نماز سے فارغ ہوئے تو فرمایا کون تھا جس نے صف کے پیچھے ہی رکوع کر لیا؟ ابو بکر نے کہا: میں۔ آپ ﷺ نے فرمایا آئندہ ایسا مت کرنا خدا تیری حرص اور شوق میں زیادتی فرمائے۔ (طحاوی صفحہ ۲۳۰)

حضرت ابو ہریرہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: تکبیر ہو جائے (جماعت کھڑی ہو جائے) تو دوڑ کر مت آؤ، اطمینان سے چل کر آؤ، جو مل جائے پڑھ لو، اور جو چھوٹ جائے پورا کر لو۔

(طحاوی صفحہ ۲۳۱، عمدۃ القاری صفحہ ۱۵۳)

فائدہ: ان روایتوں سے معلوم ہوا کہ تکبیر ہو جائے، جماعت کھڑی ہو جائے تو رکوع اور رکعت پانے کے لئے دوڑ کر نہ آئے۔ ہاں تیز قدم بڑھا کر آنے میں کوئی حرج نہیں۔ دوڑ کر رکوع پانا منع ہے۔ اس کا التزام رکھے کہ جماعت شروع ہونے سے قبل مسجد میں آجائے تاکہ شروع تکبیر سے شریک ہو جس کا عظیم ثواب ہے۔ چنانچہ امام بخاری نے باب قائم کیا ہے۔ نماز کے لئے نہ دوڑے بلکہ اطمینان سکون کے ساتھ آئے۔ (بخاری صفحہ ۸۸)

## نماز کے لئے اطمینان سے آئے

حضرت انس رَضِيَ اللہُ تَعَالٰی عَنْہُ سے مرفوعاً روایت ہے کہ نماز کے لئے جب آؤ تو سکون و اطمینان کے ساتھ آؤ (دوڑ بھاگ کر نہ آؤ)۔ (کنز العمال صفحہ ۶۴۶)

حضرت قتادہ رَضِيَ اللہُ تَعَالٰی عَنْہُ کی روایت میں ہے کہ جلد بازی مت کرو نماز کے لئے آؤ تو سکون و اطمینان کے ساتھ آؤ۔ (ابن حبان، کنز صفحہ ۶۴۷)

## مؤذن اقامت کب شروع کرے

حضرت بلال رضی اللہ تعالیٰ عنہ جب اذان دیتے تو رکے رہتے، جب نبی پاک صلی اللہ علیہ وسلم کو دیکھتے کہ آپ صلی اللہ علیہ وسلم تشریف لارہے ہیں تو تکبیر کہتے۔ (ابوداؤد صفحہ ۷۹)

فائدہ: اس سے معلوم ہوا کہ مؤذن جب امام کو نماز کے لئے آتا دیکھے جب تکبیر شروع کرے۔ ایسا نہ کرے کہ جب وقت ہو جائے تو تکبیر شروع کر دے اور پھر امامت کے لئے آدمی ڈھونڈھتا پھرے۔

## اقامت شروع ہو جائے تو کوئی نماز نہ پڑھے

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا جب تکبیر ہو جائے تو فرض نماز کے علاوہ کوئی نماز نہ پڑھے۔ (مسلم، طحاوی: مشکوٰۃ صفحہ ۹۶)

فائدہ: تکبیر اور اقامت شروع ہو جانے پر کسی نماز کی نیت باندھنی درست نہیں ہاں فجر کی سنت جماعت نہ چھوٹنے کی صورت میں پڑھ سکتے ہیں۔ جیسا کہ مروی ہے کہ حضرت ابن مسعود آئے اور نماز کھڑی ہو چکی تھی تو ایک ستون کے قریب جا کر فجر کی دو سنت پڑھی پھر جماعت میں شریک ہوئے۔ (مجمع الزوائد جلد ۲ صفحہ ۷۵)

## تا وقتیکہ امام نہ آئے نہ تکبیر ہونہ لوگ کھڑے ہوں

حضرت جابر بن سمرہ رضی اللہ تعالیٰ عنہ کی روایت ہے کہ آپ صلی اللہ علیہ وسلم نے فرمایا جب اقامت ہو جائے تو اس وقت تک نہ کھڑے ہو جب تک کہ مجھے نہ دیکھ لو۔ (مجمع الزوائد صفحہ ۲۵)

اوپر کی حضرت بلال رضی اللہ تعالیٰ عنہ کی روایت سے معلوم ہوا کہ جب امام کو نہ دیکھ لے یا نہ تیار ہو کر آجائے تکبیر نہ کہے۔ اس میں ہے کہ جب تک مجھے نہ دیکھ لے کھڑے نہ ہوں۔ اس سے معلوم ہوا کہ کھڑے ہو کر امام کا انتظار کرنا بہتر نہیں جب امام آجائے تب ہی کھڑے ہوں اور تکبیر کہیں، علامہ عینی نے لکھا ہے کہ امام کے دیکھنے سے قبل کھڑا ہونا ممنوع ہے۔ (عمدة القاری صفحہ ۱۵۴)

## اذان کا جواب دینا جس طرح مردوں پر ہے اسی طرح عورتوں پر بھی

حضرت میمونہ رضی اللہ تعالیٰ عنہا سے مروی ہے کہ آپ صلی اللہ علیہ وسلم مردوں اور عورتوں کی صف میں تشریف فرما تھے تو آپ صلی اللہ علیہ وسلم نے فرمایا: اے عورتوں کی جماعت جب تم (حضرت بلال) حبشی کی اذان سنو تو اور اقامت سنو تو اسی طرح جواب دو جس طرح وہ کہہ رہے ہیں۔ اس پر تم کو ہر حرف کے بدلے ایک ایک نیکی ملے گی اس پر حضرت عمر رضی اللہ تعالیٰ عنہ نے کہا اور ہمیں کیا ملے گا آپ صلی اللہ علیہ وسلم نے فرمایا: اے عمر رضی اللہ تعالیٰ عنہ تم لوگوں کو دگنا۔ (مجمع الزوائد صفحہ ۲۳۲، السعایہ)

فَإِنَّكَ لَا: اس سے معلوم ہوا کہ اذان کا جواب دینا جس طرح مردوں کو سنت ہے اسی طرح عورتوں کو بھی ثواب اور سنت ہے، افسوس آج کل لوگ اذان سنتے ہیں مگر اس کا جواب نہیں دیتے ہیں اور اپنے کام یا بات چیت میں مست اور غافل رہتے ہیں۔ سنت اور اس کی تاکید ہے کہ مؤذن کی اذان جب سنے تو خاموش ہو جائے اور اذان کا جواب دے اور اس کے بعد دعا پڑھے پھر کام میں یا بات چیت میں لگے۔ اگر کسی کام میں مصروف ہے تو کام کرتا ہوا زبان سے اذان کا جواب دے اور اذان کے بعد کی دعا کرے۔ عورتوں کو بھی اس کی تاکید ہونی چاہئے۔ عموماً عورتیں اذان سنتی ہیں بسا اوقات خاموش ہو جاتی ہیں مگر جواب اور دعا کا التزام و اہتمام نہیں کرتیں اسی وجہ سے آپ ﷺ نے اس کی عورتوں کو تاکید فرمائی تاکہ غافل نہ رہیں۔

### کن موقعوں پر اذان کا جواب دینا مشروع نہیں بلکہ ممنوع ہے

ان مقامات میں اذان کا جواب دینا ممنوع ہے۔

- ۱ نماز کی حالت میں۔
- ۲ خطبہ سننے کے وقت۔
- ۳ جنازہ کے وقت۔
- ۴ جماع کے وقت۔
- ۵ قضائے حاجت کے وقت۔
- ۶ علمی مشغولیت کے وقت یعنی علم حدیث و تفسیر و فقہ کی مشغولیت کے وقت اگر منطق و فلسفہ میں مشغول ہے تو جواب دے۔
- ۷ کھانا کھانے کی حالت میں۔

اسی طرح جمعہ کی دوسرے اذان کا جواب جو خطبہ کے وقت منبر کے سامنے دیا جاتا ہے اس کا زبان سے جواب نہ دے۔ جنابت کی حالت میں اذان کا جواب دے۔ (السعیہ صفحہ ۵۱ تا ۵۳)

تلاوت کلام پاک کرنے والا اگر مسجد میں تلاوت کر رہا ہے تو تلاوت کرتا رہے اور اذان کا جواب نہ دے اور گھر میں ہے تو پھر اذان کا جواب دے۔ (کذا فی الظہیر یہ والسعیہ صفحہ ۵۲)

اگر مختلف مسجدوں سے اذان کی آواز آئے تو ایک اذان کا جواب دے۔ (السعیہ صفحہ ۱۱)

### عید و بقر عید میں اذان و تکبیر نہیں

حضرت جابر رضی اللہ تعالیٰ عنہ سے مروی ہے کہ میں نے کتنی مرتبہ نبی پاک ﷺ کے ساتھ عید و بقر عید کی



نماز بلا اذان و اقامت کے پڑھی ہے۔ (ترمذی صفحہ ۱۱۹، ابوداؤد)

فائدہ: امام ترمذی رَحِمَهُ اللہُ تَعَالٰی فرماتے ہیں کہ تمام اہل علم کے نزدیک عید بقرعید اور کسی نفل نماز کے لئے اذان و اقامت نہیں دی جائے گی۔ (جلد ۱ صفحہ ۱۱۹)

چنانچہ فقہائے کرام اور ہمارے اصحاب کا اس پر اتفاق ہے کہ عید بقرعید اور نماز کسوف و خسوف و استسقاء وغیرہ کے لئے اذان نہیں ہے۔ ہاں البتہ اعلان اور اطلاع کی ضرورت پڑ جائے تو ”الصلوة جامعہ“ جماعت تیار ہے، جماعت ہونے جا رہی ہے، جماعت کا وقت ہو گیا ہے ان کلموں سے اعلان کیا جاسکتا ہے۔ کہ آپ ﷺ سے ”الصلوة جامعہ“ منقول ہے۔ (السعیہ جلد ۲ صفحہ ۹)

### آپ ﷺ کے مؤذنون کی تفصیل

حافظ ابن حجر عسقلانی نے آپ ﷺ کے مؤذنون کی تعداد بیان کرتے ہوئے کہا کہ دو مؤذن متفق علیہ تھے: حضرت بلال، ابن ام مکتوم رَضِیَ اللہُ تَعَالٰی عَنْہُمْ اور بیہقی نے حضرت عائشہ رَضِیَ اللہُ تَعَالٰی عَنْہَا سے نقل کیا ہے کہ تین مؤذن تھے حضرت ابو محذورہ کا اضافہ کرتے ہوئے حافظ اپنی رائے ظاہر کرتے ہوئے فرماتے ہیں کہ سعد القرظ کو ملا کر جو قبا میں تھے چار تھے۔ (تلخیص الجبر جلد ۱ صفحہ ۳۱۹)

ابوصالح دمشقی نے ابن قیم کے حوالہ سے بیان کیا کہ آپ ﷺ کے چار مؤذن تھے (یعنی جن کو آپ ﷺ نے اذان کے لئے متعین فرمایا تھا) بلال، ام مکتوم مدینہ میں، سعد قرظ کوقبا میں، اور ابو محذورہ کومکہ مکرمہ میں جن کا نام اوس بن مغیرہ الجمعی تھا۔ (اسل الہدی جلد ۸ صفحہ ۸۸)

علامہ عبدالحی فرنگی محلی نے مزید تحقیق کرتے ہوئے فرمایا کہ آپ ﷺ کے پانچ مؤذن تھے: حضرت بلال، ابن ام مکتوم، سعد القرظ، ابو محذورہ، زیاد بن الحارث الصدائی رَضِیَ اللہُ تَعَالٰی عَنْہُمْ۔ (السعیہ جلد ۲ صفحہ ۴۲)

### کن مقامات اور احوال میں اذان مشروع ہے

علامہ عبدالحی ذکر کرتے ہیں کہ اصل تو اذان کی مشروعیت اور اذان کا اولین مقصد نماز (باجماعت) کے لئے اطلاع کرنا ہے۔ مگر ان مقامات میں بھی مشروع ہے۔

۱ بچوں کی پیدائش کے وقت ان کے کان میں جیسا کہ ابورافع کی روایت میں ہے کہ میں نے دیکھا آپ ﷺ حضرت حسن کے کان میں اذان دے رہے تھے۔

۲ صحراء یا جنگل میں جن یا بھوت کا احساس ہو کہ شیطان اذان سن کر بھاگتا ہے۔

۳ سواری پریشان کرے۔

۴ کوئی شخص پریشان ہو اور لوگوں کو پریشان کرے تو اس کے کان میں اذان دے۔  
۵ غمزدہ شخص پر۔

۶ مرگی اور بے ہوش ہونے والے پر۔

۷ غیض غصہ میں مبتلا شخص پر۔

۸ لشکر کے مقابلہ کے وقت۔

۹ آگ لگنے کے وقت۔

۱۰ جو جنگل و صحرا میں جہاں کوئی شخص راستہ بتانے والا نہ ہو۔ (السعیہ جلد ۲ صفحہ ۴۵)

### اذان اور امامت میں کون افضل ہے

ابو غالب کہتے ہیں کہ میں نے حضرت ابو امامہ کو یہ کہتے ہوئے سنا کہ مؤذن مسلمانوں (کی نماز کے) ذمہ دار ہیں اور امام ضامن ہے۔ اور مجھے اذان امامت سے زیادہ محبوب ہے۔ (سنن کبریٰ جلد ۱ صفحہ ۴۳۳)

حضرت ابن عباس رَضِیَ اللہُ تَعَالٰی عَنْہُمَا سے مروی ہے کہ آپ ﷺ کی خدمت میں ایک شخص آیا اور گزارش کی کہ مجھے کوئی ایسا عمل بتا دیجئے جس سے میں جنت میں داخل ہو جاؤں۔ آپ ﷺ نے فرمایا مؤذن ہو جاؤ۔ اس نے کہا میں یہ نہ کر سکوں گا۔ آپ ﷺ نے فرمایا پھر امام بن جاؤ۔ اس نے کہا یہ بھی مجھ سے نہ ہو سکے گا۔ تو آپ ﷺ نے فرمایا پھر امام کے مقابل (پیچھے) کھڑا ہوا کرو۔ (ترغیب جلد ۱ صفحہ ۱۸۱)

فائدہ: اس روایت میں آپ ﷺ نے سائل کے پوچھنے پر آپ ﷺ نے اولاً فرمایا کہ مؤذن ہو جاؤ، پھر دوسرے نمبر پر امامت کو فرمایا۔ اس سے معلوم ہوا کہ اذان امامت سے افضل ہے۔ تیسری بات جو آپ ﷺ نے فرمائی کہ مسجد میں اتنے پہلے آؤ کہ بالکل امام کے پیچھے جگہ مل جائے۔ یعنی صرف جماعت ہی میں شرکت نہیں بلکہ جماعت سے اتنے پہلے آؤ کہ امام کے بالکل پیچھے جگہ ملے۔ ظاہر ہے کہ اس کا التزام تکبیر اولیٰ سے بھی زیادہ اہتمام کا حامل ہے، اس لئے کہ کسی بھی صف میں رہ کر تکبیر اولیٰ یعنی امام کی تکبیر تحریمہ میں شریک ہو جائے گا مگر امام کے مد مقابل کھڑا ہونا اس کے لئے تو پہلے ہی آنا پڑے گا۔ تب یہ جگہ ملے گی۔

حضرت ابن عمر رَضِیَ اللہُ تَعَالٰی عَنْہُمَا سے مروی ہے کہ ایک شخص نے کہا کہ مؤذن لوگ تو ہم پر فضیلت حاصل کر گئے۔ آپ ﷺ نے فرمایا: پھر تم بھی اسی طرح کہو جس طرح وہ کہہ رہا ہے۔ (یعنی اذان کے کلمات) اور جب ختم ہو جائے تو دعا کرو۔ (ترغیب جلد ۱ صفحہ ۱۷۸)

فائدہ: اس حدیث میں آپ ﷺ نے اذان کی افضلیت کو تسلیم کیا اس سے اس کا افضل ہونا معلوم ہو رہا ہے۔ حافظ ابن حجر نے ذکر کیا ہے کہ محدث رافعی نے احادیث سے (جو اس باب میں افضلیت پر دال ہیں)

اذان کی افضلیت پر استدلال کیا ہے۔ محدث بیہقی نے ”باب فضل التاؤدین علی الامامۃ“ قائم کیا ہے جس سے وہ اذان کی امامت پر افضلیت کو ثابت کر رہے ہیں۔

شرح احیاء میں ہے کہ علامہ نووی نے اذان کو امامت پر افضل قرار دیا ہے۔ امام غزالی نے احیاء العلوم میں لکھا ہے اسی فضیلت کی وجہ سے حضرات صحابہ امامت سے بچتے تھے۔ (شرح احیاء جلد ۲ صفحہ ۱۷۴)

اس کے برخلاف امام غزالی امامت کو افضل قرار دیتے ہیں کہ آپ ﷺ نے اس پر مواظبت فرمائی ہے اسی پر حضرات خلفاء اور ائمہ مقتدی نے بھی عمل کیا ہے شرح احیاء میں ہے کہ امامت کے افضل ہونے کی تصریح امام شافعی نے کتاب الام میں کی ہے۔ اور یہی رائے قاضی ابوطیب، دارمی، صاحب الافصاح کی ہے علامہ ازری نے کہا کہ اسی کو اکثر علماء نے رائج قرار دیا ہے۔ علامہ ردویانی نے امامت کی اولویت کو صحیح قرار دیا ہے۔

(اتحاف السادة صفحہ ۱۷۴)

علامہ فرنگی محلی نے اس میں تین قول ذکر کیا ہے۔

① امامت افضل ہے۔

② اذان افضل ہے۔

③ دونوں برابر ہیں۔ (سعیہ صفحہ ۴۳)

### مؤذن کی تنخواہ کا حکم

حضرت ابو فروہ نے بیان کیا کہ سب سے پہلے جس نے مؤذن کا وظیفہ متعین کیا وہ حضرت عثمان غنی رَضِیَ اللہُ تَعَالٰی عَنْہُ ہیں۔ (ابن عبدالرزاق جلد ۱ صفحہ ۴۸۳)

امام شافعی رَحِمَہُ اللہُ تَعَالٰی نے فرمایا کہ حضرت عثمان غنی نے جو امام الہدیٰ ہیں انہوں نے مؤذن کا وظیفہ متعین کیا۔ (سنن کبریٰ صفحہ ۴۲۹)

فَائِدَہ: بعض حدیث میں اذان پر اجرت و تنخواہ لینے کو منع کیا گیا ہے چنانچہ حضرت عثمان بن ابی العاص رَضِیَ اللہُ تَعَالٰی عَنْہُ کی روایت میں ہے کہ ایسے مؤذن کو اختیار کرو جو اذان پر اجرت و تنخواہ نہ لے۔ (ابوداؤد ۷۹۰، ترمذی ۵۱) اس حدیث پاک میں امام ترمذی لکھتے ہیں کہ اہل علم کی ایک خاص جماعت نے اجرت و تنخواہ کو مکروہ قرار دیا ہے۔ (صفحہ ۵۱)

چنانچہ بہتر یہ ہے کہ حسبہ للہ خالص اللہ کے واسطے اذان دے اسی لئے حدیث پاک میں جو فضیلت ہے وہ مستجاباً بلا اجرت ثواب کی نیت سے دینے پر ہے لیکن اگر گنجائش نہ ہو دیگر معاشی سہولت نہ ہو تو تنخواہ کا لینا اور وظیفہ متعین کرنا بھی درست ہے جلیل القدر صحابہ کرام نے درست قرار دیا ہے۔ چنانچہ حضرت عثمان غنی

رَضِيَ اللہُ تَعَالٰی عَنْہُ جو خلفاء راشدین میں ہیں انہوں نے مؤذن کا وظیفہ بیت المال سے متعین کیا اور خلفاء راشدین کا عمل قابل اتباع ہے۔ حدیث پاک میں ان کے طریقہ کے اختیار کرنے کا حکم ہے چنانچہ ابن ماجہ میں ہے تم پر میری اور خلفاء راشدین کی اتباع لازم ہے حضرت عثمان غنی کے اس عمل سے علماء نے جواز اخذ کیا ہے چنانچہ امام بیہقی نے سنن کبریٰ میں باب سے اس جواز کی طرف اشارہ کیا ہے۔ (صفحہ ۴۳۹)

اس کی ایک بہتر صورت یہ بھی ہو سکتی ہے کہ طے اور متعین تو اپنی جانب سے نہ کرے کہ اتنا دو گے تب ہی اذان دوں گا، جو اباب نظم دے دیں تعاون سمجھ کر قبول کر لے چنانچہ حضرت قتادہ کی یہی رائے ہے کہ بلا شرط جو مل جائے درست ہے۔ (ابن عبدالرزاق صفحہ ۴۸۳)

ایک صورت یہ ہے کہ مؤذن کو اذان کے علاوہ مسجد سے متعلق دوسرے کام جھاڑو، صفائی پانی وغیرہ کے نظم پر لگا دے اور اس خدمت پر تنخواہ متعین کرے، اور ہر ایک یہ سمجھے کہ ان خدمات کی تنخواہ ہے تو بلاشبہ اذان کی فضیلت کا حامل ہوگا عموماً ہمارے دیار میں مؤذن کے ذمہ ایسے امور ہوتے ہیں تو اس شکل میں گویا کہ وہ اذان کی اجرت نہیں لے رہا ہے تاہم یہ شکل نہ ہونے پر بھی مطلقاً اذان اور مؤذن کی تنخواہ جائز اور درست ہے۔ امام محمد نے مسبوط میں اذان، امامت، تعلیم درس تدریس کی تنخواہ کو جائز قرار دیا ہے امام مالک امام شافعی رحمہما اللہ بہر صورت جائز قرار دیتے ہیں۔

احناف کے یہاں متقدمین کے یہاں تو منع ہے مگر متاخرین علماء نے بلا قباحت جائز قرار دیا ہے۔

(معارف السنن جلد ۲ صفحہ ۲۴۰، ہدایہ)

### اذان کے بعد کی مسنون دعائیں

حضرت جابر بن عبد اللہ رَضِيَ اللہُ تَعَالٰی عَنْہُ فرماتے ہیں کہ جو شخص اذان کے بعد یہ دعا پڑھے قیامت کے دن اس پر میری شفاعت ثابت ہو جاتی ہے۔

”اَللّٰهُمَّ رَبَّ هَذِهِ الدَّعْوَةِ التَّامَّةِ وَالصَّلَاةِ الْقَائِمَةِ اَبِ مُحَمَّدٍ الْوَسِيْلَةِ وَالْفَضِيْلَةِ وَابْعَثْهُ مَقَامًا مَّحْمُودًا الَّذِي وَعَدْتَهُ“ (بخاری صفحہ ۸۶، ترمذی، نسائی صفحہ ۱۱۰)

ترجمہ: ”اے اس دعا تام کے اور قائم ہونے والی نماز کے رب۔ محمد ﷺ کو وسیلہ اور فضیلت کی دولت سے نوازے اور ان کو مقام محمود سے نوازے جس کا آپ نے ان سے وعدہ کیا۔“

حضرت ابوودراء رَضِيَ اللہُ تَعَالٰی عَنْہُ فرماتے ہیں کہ آپ ﷺ جب اذان سنتے تو یہ دعا فرماتے:

”اَللّٰهُمَّ رَبَّ هَذِهِ الدَّعْوَةِ التَّامَّةِ وَالصَّلَاةِ الْقَائِمَةِ صَلِّ عَلٰی مُحَمَّدٍ وَاعْطِهِ سُوْالَهُ

یوم القیمة“ (ترغیب صفحہ ۱۸۷)



تَرْجَمًا: ”اے اللہ اس پوری دعا اور قائم ہونے والی نماز کے رب محمد پر رحمت کاملہ نازل فرمائیے اور قیامت کے دن ان کی مراد بر لائیے۔“

حضرت ابو درداء رَضِيَ اللہُ تَعَالٰی عَنْہُ کی ایک روایت میں ہے آپ ﷺ جب اذان سنتے تو یہ دعا پڑھتے:

”اللهم رب هذه الدعوة التامة والصلوة القائمة صلّ على عبدك ورسولك واجعلنا في شفاعته يوم القيمة“ (ترغیب صفحہ ۱۸۸، بل الہدیٰ صفحہ ۸۹)

تَرْجَمًا: ”اے اس پوری دعا کے رب اور قائم ہونے والی نماز کے رب اپنے بندے اور رسول پر رحمت کاملہ نازل فرمائیے اور قیامت کے دن ان کی شفاعت نصیب فرمائیے۔“

حضرت انس بن مالک رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: جب مؤذن کی اذان سنو تو یہ کہو:

”اللهم افتح اقفال قلوبنا بذكرك. واتمم علينا نعمتك من فضلك واجعلنا من عبادك الصالحين“

تَرْجَمًا: ”اے اللہ اپنے ذکر سے ہمارے دلوں کی بندش کو کھول دیجئے۔ اور اپنے فضل سے اپنی نعمت کو مکمل کر دیجئے۔ اور ہمیں صالح بندے میں بناد دیجئے۔“ (ابن سنی صفحہ ۴۱)

حضرت عبد اللہ کی طویل حدیث میں ہے جو یہ کہے (اذان کے بعد) اس پر قیامت کے دن میری شفاعت واجب ہو جاتی ہے۔

”اللهم اعط محمدًا الوسيلة واجعل في العليين درجته وفي المصطفين

تحيته وفي المقربين ذكره“ (ترغیب جلد ۲ صفحہ ۴۵۴، مجمع الزوائد جلد ۱ صفحہ ۳۳۳، ابن سنی صفحہ ۴۰)

تَرْجَمًا: ”اے اللہ ان کو وسیلہ سے نوازئیے۔ اور علیین میں ان کا درجہ بلند فرمائیے اور برگزیدہ لوگوں میں ان کا ادب و تحیہ ہو اور مقربین میں ان کا ذکر ہو۔“

حضرت ابو امامہ رَضِيَ اللہُ تَعَالٰی عَنْہُ کی طویل حدیث میں ہے کہ اذان کے بعد یہ دعا پڑھے اور پھر اپنی حاجت مانگے:

”اللهم رب هذه الدعوة المستجابة المستجاب لها ودعوة الحق وكلمة التقوى احيينا عليها. وامتنا عليها وابعثنا عليها واجعلنا من خيار اهلها محيا ومماتا“

تَرْجَمًا: ”اے اللہ! اس مستجاب دعا کے رب جو دعا قبول کی جا چکی ہے جو دعا حق ہے کلمہ تقویٰ ہے

اسی پر ہمیں زندہ رکھے اسی پر ہمیں موت دیجئے اسی پر ہمیں اٹھائے اور ان کے پسندیدہ لوگوں میں ہمیں حیات و موت کے اعتبار سے کر دیجئے۔“

حضرت جابر رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا جو مؤذن کی اذان پر یہ کہتا ہے تو اللہ پاک اس کی دعا کو قبول فرماتے ہیں:

”اللهم رب هذه الدعوة التامة والصلوة القائمة صلّ على محمد وارض عنا رضی لا سخط بعده“ (ابن سنی صفحہ ۳۹، مجمع الزوائد)

ترجمہ: ”اے اللہ اس دعا تمام اور قائم ہونے والی نماز کے رب محمد پر رحمت نازل فرمائیے، اور ہم سے ایسے راضی ہو جائیے کہ اس کے بعد ناراضگی نہ ہو۔“

حضرت عائشہ رَضِيَ اللہُ تَعَالٰی عَنْہَا فرماتی ہیں کہ آپ ﷺ جب مؤذن کی اذان سنتے تو یہ کہتے:

”اشهد ان لا اله الا الله واشهد ان محمدا رسول الله“ (بل الہدی جلد ۸ صفحہ ۸۹)

ترجمہ: ”گواہ ہوں کہ کوئی اللہ کے سوا معبود نہیں۔ گواہ ہوں کہ محمد ﷺ اللہ کے رسول ہیں۔“

حضرت عثمان رَضِيَ اللہُ تَعَالٰی عَنْہُ جب اذان سنتے تو یہ دعا فرماتے: ”مرحبا بالقائلین عدلا وبالصلوة مرحبا واهلا“ (مطالب عالیہ صفحہ ۶۷، ابن ابی شیبہ جلد ۱ صفحہ ۲۲۸)

اس کے کہنے والے پر مرحبا ہے ٹھیک ٹھیک اے نماز مرحبا ہے خوش آمدید ہے۔

حضرت ابن عباس رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا جو شخص اذان کے بعد یہ درود پڑھے اس کے لئے میری شفاعت واجب ہے۔

”اللهم صلّ على محمد وبلغه درجة الوسيلة عندك واجعلنا في شفاعته يوم

القيامة“ اے اللہ محمد ﷺ پر رحمت کاملہ بھیجئے اور ان کو اپنے نزدیک وسیلہ کے مرتبہ تک پہنچائیے۔ اور قیامت کے دن ان کی شفاعت میں داخل فرمائیے۔

حضرت عبداللہ بن مسعود رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا جو مسلمان بھی نماز کی

اذان سنے اور یہ پڑھے تو قیامت کے دن اس کی شفاعت واجب ہو جائے گی:

”اللہ اکبر اشهد ان لا اله الا الله واشهد ان محمدا رسول الله. اللهم اعط

محمدا الوسيلة والفضيلة واجعل في العلیین درجته وفي المصطفین محبته

وفي المقربين ذكره“ (القول البدیع صفحہ ۱۸۳)

ترجمہ: ”اللہ بڑا ہے گواہ ہوں کہ اللہ کے سوا کوئی معبود نہیں۔ گواہ ہوں کہ محمد اللہ کے رسول ہیں۔

اے اللہ محمد کو وسیلہ اور فضیلہ سے نواز دے اور اونچے لوگوں (فرشتوں) میں ان کا درجہ کر دیجئے۔  
برگزیدہ لوگوں میں ان کی محبت ڈال دیجئے۔ مقرب لوگوں میں ان کا ذکر کر دیجئے۔“

مغرب کی اذان کے وقت کیا پڑھے

حضرت ام سلمہ رَضِيَ اللہُ تَعَالٰی عَنْہَا سے مروی ہے کہ نبی پاک ﷺ نے مغرب کی اذان کے وقت یہ دعا سکھائی:

”اَللّٰهُمَّ اِنَّ هٰذَا اِقْبَالُ لَيْلِكَ وَاِدْبَارُ نَهَارِكَ وَاَصْوَاتُ دُعَاتِكَ فَاغْفِرْ لِيْ“

(کبریٰ جلد ۱ صفحہ ۴۱۰، ابوداؤد صفحہ ۲۹)

ترجمہ: ”اے اللہ یہ ترے رات کے آنے کے وقت ہے اور تیرے دن کے جانے کا اور یہ تیرے  
داعی کی آواز ہے۔ پس میری مغفرت فرما۔“

اذان کی رائج اور مشہور دعاء میں الدرجة الرفیعة وغیرہ کی علمی تحقیق

خیال رہے کہ صحاح میں جو دعاء اذان منقول ہے اس کے مقابلے میں جو ہمارے عرف اور زبانوں پر رائج  
ہے اس میں تین کلمات زائد ہیں:

① ”الدرجة الرفیعة“

② ”وارزقنا شفاعتہ“

③ ”انک لا تخلف الميعاد“

”الدرجة الرفیعة“ کے متعلق حافظ ابن حجر نے تلخیص میں ذکر کیا ہے کہ کسی روایت میں یہ لفظ مروی  
نہیں ہے۔ (جلد ۱ صفحہ ۲۲۱)

ملا علی قاری نے مرقات شرح مشکوٰۃ میں لکھا ہے کہ ”الدرجة الرفیعة“ جو زبانوں پر مشہور ہے علامہ  
سخاوی نے اس کے متعلق کہا ہے کہ میں نے کسی روایت میں نہیں پایا۔ (مرقات جلد ۱ صفحہ ۴۲۵)

علامہ زبیدی نے شرح احیاء میں علامہ سخاوی کی مقاصد سے لکھا ہے۔ یہ مدرج ہے، کسی روایت میں نہیں  
پایا ہے۔ شفاء کے بعض نسخوں کے حوالے سے حضرت جابر کی روایت میں کسی نے ذکر کیا ہے مگر میں نے شفاء  
کے تمام نسخوں کو دیکھا تو کسی میں نہیں پایا۔ (احیاء السادة جلد ۳ صفحہ ۷)

علامہ عبدالحی فرنگی محلی نے بھی یہی کہا کہ حافظ نے کہا کہ اس کی کوئی اصل نہیں علامہ سخاوی نے کہا کہ میں  
نے اسے کہیں نہیں پایا۔

السعایہ جلد ۳ صفحہ ۴۷۔ معارف السنن میں بھی ہے لا اصل لها۔ (جلد ۲ صفحہ ۲۳۸)

خلاصہ تحقیق یہ ہے کہ اذان میں ”الدرجة الرفیعة“ کا لفظ کسی بھی حدیث سے ثابت نہیں ہے۔ اب یہ سوال پیدا ہوتا ہے کہ کیا اذان کی دعا میں اسے داخل رکھا جاسکتا ہے۔ جواب یہ ہے کہ بہتر تو یہی ہے کہ اسے داخل نہ رکھا جائے چونکہ اوراد اور دعاؤں میں منقول اور ماثور کا لحاظ رکھنا مامور اور مشروع ہے۔ ہاں مگر گنجائش ہے۔ درجہ رفیعہ کا ثبوت گو یہاں لفظاً نہیں ہے مگر معنی ہے۔ اور آپ کے لئے درجہ رفیعہ مطلوب ہے۔ چنانچہ حدیث میں ہے میرے لئے وسیلہ کا سوال کرو۔ اور وسیلہ کی شرح کرتے ہوئے حافظ نے لکھا ہے ”وتطلق علی المنزلة العالیة“ (جلد ۲ صفحہ ۹۵)

درجہ رفیعہ سے مراد جنت اور تقرب الہی کے بلند درجات ہیں۔ اور وسیلہ کی تشریح میں جنت کے درجات عالیہ ثابت ہیں۔

چنانچہ علامہ عینی نے ایک حدیث ذکر کی ہے آپ نے فرمایا میرے لئے وسیلہ کا سوال کرو یہ جنت کا وہ بلند درجہ ہے جو اللہ کے بندوں میں کسی بندے کے لئے ہے۔ اور مجھے امید ہے کہ وہ میں ہوں گا۔ (عمدة القاری صفحہ ۱۲۲) اسی طرح ایک حدیث سے درجہ رفیعہ کی دعا کا ثبوت مل رہا ہے چنانچہ محدث ابوالشیخ نے حضرت ابن عباس سے مرفوعاً روایت کی ہے کہ آپ ﷺ نے فرمایا جو اذان سنے پھر یہ کہے ”اشهد ان لا اله الا الله وحده لا شریک له وان محمدا عبده ورسوله ابلغها الدرجة. والوسيلة عندك واجعلنا في شفاعته يوم القيمة الا وجبت له الشفاعة“ (عمدة القاری جلد ۳ صفحہ ۱۲۲)

دیکھئے اس میں الدرجة کی دعا ہے جس سے درجات عالیہ اور درجات رفیعہ ہی مراد ہے۔ لہذا درجات رفیعہ کا ثبوت اس سے ہو رہا ہے۔ اسی طرح بروایت ابن مسعود اذان کی ایک دعا میں یہ کلمہ اسی طرح وارد ہے۔ ”اللهم اعط محمدًا الوسيلة والفضيلة واجعل فی العلیین درجته وفی المصطفین محبته والمقربین ذکره“ (القول البدیع صفحہ ۲۸۲)

سے بھی اس درجہ رفیعہ کا ثبوت ہو رہا ہے۔ (ابن سنی صفحہ ۴۰) نیز یہ کہ کسی محدث نے بھی اسے نہ کرنے اور نہ پڑھنے کو ذکر نہیں کیا۔ صرف عدم ثبوت کی تصریح کی ہے۔ اس کے کرنے پر نکیر یا ترک پر ترغیب نہیں بیان کیا ہے۔ بعضوں نے اس لفظ کو ذکر کیا ہے چنانچہ ابن سنی نے عمل الیوم واللیلہ میں جو دعاء اذان نقل کی ہے اس میں ”الدرجة الرفیعة“ ہے۔ (صفحہ ۳۸)

نیز یہ ایک اہم دلیل ہے کہ حضرت اقدس مسند الہند شاہ ولی اللہ صاحب نے اپنی مایہ ناز کتاب بے مثال تصنیف حجة اللہ البالغة میں دعاء اذان جو نقل کی ہے۔ اس میں ”الدرجة الرفیعة“ کو ذکر کرتے ہیں۔



یا تو ان کے زعم میں کسی روایت یا اثر سے ثابت ہے یا اس کی گنجائش ہے۔ اور مشروع ہے تب ہی تو ذکر کیا ہے۔

اسی طرح تلخیص الجبر میں بھی الرافعی کی دعاء اذان میں ”الدرجة الرفیعة“ ہے۔ (تلخیص الجبر جلد ۲ صفحہ ۸۱) اس تفصیل سے معلوم ہو گیا کہ اس پر نکیر اور اس کے ترک پر شدت اختیار کرنے کی ضرورت نہیں دائر گنجائش میں ہے۔ کہ ان الفاظ کے ساتھ یہ دعاء اذان ابن سنی تلخیص میں الرافعی الوجیز کے حوالے سے اور حجة اللہ البالغہ میں مذکور ہے۔ ”وارزقنا شفاعته“

معلوم ہوتا ہے کہ خطہ عرب کی رائج دعاؤں میں صرف ”الدرجة الرفیعة“ ہے یہ کلمہ نہیں ہے اسی وجہ سے اصحاب تحقیق اور نقد نے اس پر کچھ کلام ہی نہیں کیا ہے۔

چنانچہ اذان کی دعاء میں یہ بھی کسی روایت سے ثابت نہیں ہے۔ چنانچہ علامہ بنوری معارف السنن شرح ترمذی میں لکھتے ہیں: ”وارزقنا شفاعته فلا اصل له ایضا“ (صفحہ ۲۳۹)

چنانچہ تحقیق و تفتیش سے یہی معلوم ہوا کہ دعاء اذان کی کسی روایت میں یہ کلمہ اس طرح مروی اور ثابت نہیں ہے۔ گو یہ کلمہ اور لفظ ثابت نہیں مگر دعا شفاعت روایت سے ثابت ہے۔ چنانچہ ابن عباس رَضِیَ اللہُ تَعَالٰی عَنْہُمَا کی حدیث مرفوع میں دعاء اذان میں ”اجعلنا فی شفاعته یوم القیمة“ ہے جس سے معنی کا اثبات ہو رہا ہے اسی طرح ابن علان مکی نے ”الفتوحات الربانیة علی اذکار النوویہ“ میں طبرانی اوسط کے حوالے سے یہ دعا نقل کی ہے۔ ”(صل) علی عبدک ورسولک واجعلنا فی شفاعته یوم القیمة“ جو اذان کے بعد یہ دعا پڑھے گا قیامت کے دن میری شفاعت سے نوازا جائے گا۔ (الفتوحات جلد ۲ صفحہ ۱۳۲)

رحمت نازل فرما اپنے بندے اور رسول پر۔ اور قیامت کے دن ان کی شفاعت میں داخل فرما۔

ان روایتوں سے معلوم ہوا کہ دعاء اذان میں شفاعت کی دعا ثابت ہے۔ جیسا کہ ”واجعلنا فی شفاعته“ ہے۔ یہی مفہوم ”وارزقنا شفاعته“ کا ہے۔ لہذا دوسری حدیث میں اس کے ثابت اور مذکور ہونے کی وجہ سے دعاء اذان میں اسے شامل کیا جاسکتا ہے۔ البتہ اس لفظ کے ساتھ اس دعا میں نہیں ہے۔ لہذا اس پر نکیر اور شدت سے منع وارد نہیں کیا جاسکتا ہے۔ ہاں نہ شامل کرے تو بہتر ہے۔

”انک لا تخلف الميعاد“ اس کلمہ کا ثبوت تو صراحۃً احادیث سے روایت ہے۔ چنانچہ ارباب حدیث نے اس کی تصریح کی ہے۔ چنانچہ محدث بیہقی نے سنن کبریٰ میں باب ”بالقول اذا فرغ من ذلك“ کے تحت جو جابر کی حدیث دعاء اذان نقل کی ہے اس میں ”الذی وعدته انک لا تخلف الميعاد“ ذکر کیا ہے۔

(سنن کبریٰ صفحہ ۴۱۰)

چنانچہ علامی عینی شرح بخاری میں دعاء اذان کے ذیل میں لکھتے ہیں کہ ”وفی رواية البيهقي الذي وعدته انك لا تخلف الميعاد“ (عمدة جلد ۵ صفحہ ۱۲۳)

اسی طرح اس زیادتی کو حافظ نے فتح الباری میں (جلد ۲ صفحہ ۹۵) میں اس زیادتی کو تسلیم کیا ہے۔ اسی طرح السعایہ میں بھی اس زیادتی کو بیہقی ہی کے حوالے سے ذکر کیا ہے۔ (جلد ۲ صفحہ ۴۷)

لہذا دعاء اذان میں ”انك لا تخلف الميعاد“ بعض سند میں ثابت ہونے کی وجہ سے پڑھنا اور اس کا اضافہ صحیح ہے۔

### مقتدی کب کھڑے ہوں گے

سعید بن مسیب کہتے ہیں کہ جب مؤذن اللہ اکبر کہے یعنی تکبیر شروع کرے تو کھڑا ہونا لازم ہے۔

(فتح الباری صفحہ ۱۲۰)

ابن شہاب زہری کہتے ہیں کہ حضرات صحابہ اس وقت کھڑے ہوتے تھے جب مؤذن (مکبر) اللہ اکبر تکبیر شروع کرتا۔ (فتح الباری جلد ۲ صفحہ ۱۲۰)

سعید بن مسیب اور عمر بن عبدالعزیز اس وقت کھڑے ہونے کو لازم قرار دیتے تھے جب مؤذن اللہ اکبر (تکبیر شروع کرے)۔ (عمدة القاری صفحہ ۱۲۰)

حضرت انس رَضِيَ اللہُ تَعَالٰی عَنْہُ اس وقت کھڑے ہوتے جب کہ قد قامت الصلوٰۃ مؤذن کہتا ہے۔

(عمدة القاری صفحہ ۱۲۰)

امام اعظم امام محمد اس کے قائل ہیں کہ جب مؤذن حی علی الصلوٰۃ کہے تب کھڑے ہوں اور جب مؤذن قد قامت الصلوٰۃ کہے تو امام تکبیر تحریمہ شروع کر دے۔ (عمدة القاری صفحہ ۱۲۰)

حضرت ابو ہریرہ رَضِيَ اللہُ تَعَالٰی عَنْہُ کی حدیث ہے کہ جیسے تکبیر شروع ہوتی ہم لوگ کھڑے ہو جاتے اور صف درست کرتے قبل کہ نبی پاک ﷺ تشریف لاتے۔ (مسلم عمدة القاری)

حضرت ابو ہریرہ رَضِيَ اللہُ تَعَالٰی عَنْہُ فرماتے ہیں آپ ﷺ کے نکلنے سے قبل ہم لوگ صف درست کرنے کے لئے (کھڑے) ہو جاتے۔ ابن شہاب زہری کہتے ہیں کہ حضرات صحابہ نماز کے لئے اس وقت کھڑے ہوتے جب مؤذن اللہ اکبر (تکبیر) شروع کرتا۔ آپ ﷺ تشریف لاتے صفوں کو برابر فرماتے۔

(مصنف ابن عبدالرزاق صفحہ ۵۰۷)

امام مالک رَضِيَ اللہُ تَعَالٰی عَنْہُ فرماتے ہیں کہ عمر بن عبدالعزیز مسجد میں ایسے لوگوں کو بھیجتے تھے جو لوگوں کو کہتے

تھے کہ نماز کے لئے جب اقامت شروع ہو جائے تو کھڑے ہو جائیں۔ (عبدالرزاق جلد ۱ صفحہ ۵۰۶)

ابراہیم کی روایت میں ہے کہ وہ مختب اور پہرے دار کو بھیجتے تھے کہ (وہ اس پر لوگوں کو عمل کرائیں) جب مؤذن اقامت شروع کرے تو نماز کے لئے لوگ کھڑے ہو جائیں۔ (ابن عبدالرزاق جلد ۱ صفحہ ۵۰۶)

حضرت عمر رضی اللہ تعالیٰ عنہ سے مروی ہے کہ وہ اولاً ایک آدمی کو صف ۱۰ ست کرنے کے لئے مقرر فرما دیتے تھے اور اس وقت تکبیر نہیں کہی جاتی تھی جب تک یہ منادی جاتے تھے کہ صف درست ہو گئی ہے۔ یعنی اس وقت نماز شروع ہوتی جب تک کہ صف درست نہ ہو جاتی۔ (ترمذی صفحہ ۳۱)

حضرت نعمان بن بشیر رضی اللہ تعالیٰ عنہ فرماتے ہیں کہ رسول پاک صلی اللہ علیہ وسلم ہماری صفوں کو درست فرمانے کے لئے نکلتے تھے۔ (ترمذی، بخاری صفحہ ۱۰۰)

**فائدہ:** خیال رہے کہ تکبیر اقامت کے وقت کھڑے ہونے کی متعدد صورتیں ہیں احادیث و آثار و اقوال فقہاء کے اعتبار سے ہر ایک کی گنجائش ہے۔ نہ شدت نہ ایک دوسرے پر ملامت۔ حی علی الصلوٰۃ اور قد قامت الصلوٰۃ کے وقت بھی کھڑے ہونے کا احادیث و آثار سے ثبوت ہے۔ امام اعظم امام محمد رحمہما اللہ تعالیٰ روایت سے بھی یہ منقول ہے۔ اور یہ بھی احادیث و آثار سے ثابت ہے کہ شروع اقامت سے کھڑے ہو جائیں صف درست کی جائے پھر تکبیر تحریمہ امام کہے۔ آپ صلی اللہ علیہ وسلم اس امر کا اہتمام فرماتے کہ نماز سے قبل صف بندی ہو جائے۔ صف درست ہو جائے احادیث پاک میں صف بندی کی بڑی تاکید آئی ہے۔ اس سے غفلت پر سخت وعید و توبیخ ہے۔ اس کے پیش نظر آپ صلی اللہ علیہ وسلم نے آپ صلی اللہ علیہ وسلم کے بعد خلفائے راشدین نے خصوصاً حضرت عمر فاروق حضرت عمر بن عبدالعزیز نے اس کا اہتمام کیا تکبیر سے پہلے صف بندی ہو جائے یا تکبیر کے آغاز ہی میں لوگ کھڑے ہو کر صف بندی کر لیں چنانچہ انہی احادیث و آثار کے پیش نظر امت کا ایک طبقہ شروع اقامت میں کھڑا ہو جاتا ہے۔ خصوصاً اس دور میں لوگ صف کی رعایت اور صف بندی کر کے لوگ نہیں بیٹھتے اور تسبیح صفوف کی تاکید سے غافل ہیں اس لئے شروع اقامت سے کھڑے ہونا اور صف کا درست کرنا اولیٰ ہے اور احادیث و آثار کے موافق ہے لہذا اس پر ملامت کرنا اسے مسئلہ اور دین کے خلاف سمجھنا نادانی اور جہالت ہے۔ البتہ اس کا ثبوت تو کسی حدیث و آثار سے نہیں اور نہ خیر القرون کے تعامل سے ثابت ہے کہ امام مصلیٰ پر اولاً قوم کی طرف رخ کر کے بیٹھ جائے۔ مؤذن تکبیر کہے پھر حی علی الصلوٰۃ یا قد قامت الصلوٰۃ پر کھڑے ہو جائیں۔ امام کا مصلیٰ پر بیٹھنا پھر یہ صورت اختیار کرنا اور اس پر شدت اختیار کرنا اس کے خلاف پر رد و ملامت کرنا یہ اصول شریعت سے نادانی اور جہالت کی بات ہے۔ مزید تفصیل کے لئے اس موضوع پر لکھے گئے رسائل صدائے رفعت اور مقتدی کب کھڑے ہوں وغیرہ ملاحظہ فرمائیں۔

## اذان کے متعلق چند اہم مسائل و آداب

اذان سنت مؤکدہ ہے۔ اگر کسی علاقے کے لوگ اذان بالکل چھوڑ دیں تو ان سے قتال کیا جائے گا۔

(فتح القدیر صفحہ ۲۴۰)

اذان و اقامت دونوں قبلہ رخ سنت ہے۔ (فتح القدیر جلد ۱ صفحہ ۲۵۲)

اذان فرض نماز کی ادائیگی کے لئے ہے خواہ قضا ہی کیوں نہ ہو۔ (سنت اور واجب کے لئے نہیں)۔

(الشامی صفحہ ۳۸۴)

کان میں انگلی دیتے ہوئے اذان سنت ہے۔ اقامت میں نہیں۔ (فتح صفحہ ۲۳۵، بحر الرائق صفحہ ۲۷۴)

حی علی الصلوٰۃ اور حی علی الفلاح کے وقت چہرے کا دائیں بائیں پھیرنا سنت ہے۔ (فتح، الشامیہ صفحہ ۲۸۷)

اذان میں اذان کے کلمات کے درمیان وقفہ ہونا چاہئے اور ایک کلمہ دوسرے سے الگ ادا ہونا چاہئے۔

(طحاوی صفحہ ۱۰۵)

اذان میں اللہ اکبر کے کلمہ میں اللہ کے لام کو تھوڑا سا کھینچنا صحیح ہے۔ (فتح القدیر صفحہ ۲۲۷)

حی علی الصلوٰۃ اور حی علی الفلاح کے وقت صرف چہرے کا پھیرنا مسنون ہے پیر اپنے جگہ پر جمے رہیں

گے۔ (بحر صفحہ ۲۷۲)

اذان و اقامت کے درمیان اتنا وقفہ ہونا چاہئے کہ آدمی پاخانہ پیشاب اور کھانے وغیرہ سے فارغ ہو

جائے۔ (فتح صفحہ ۲۳۴)

نا سمجھ بچے اور نشہ سے مست کی اذان کو لوٹایا جائے گا۔ (فتح صفحہ ۲۳۴)

وقت سے پہلے اذان دینے سے وقت کے بعد دوبارہ اذان دینا ضروری ہے۔ (فتح صفحہ ۲۵۳)

بلا وضو کے اذان دے دے تو جائز خلاف سنت ہوگا مگر اعادہ کی ضرورت نہیں۔ اقامت بلا وضو کے کہنا

مکروہ تحریمی ہے۔ (فتح القدیر صفحہ ۲۵۲)

اذان کے درمیان اگر بات کر لی گفتگو کر لی تو اذان کا اعادہ کرے۔ (الشامیہ صفحہ ۳۸۹)

چلتے ہوئے آدمی کے لئے مستحب یہ ہے کہ وہ رک کر اذان کا جواب دے اذان کے بعد سلام رسم کے طور

پر کرنا بدعت ہے اس کا ترک واجب ہے۔ (الشامیہ صفحہ ۳۹۰)

عورتوں بچوں کی جماعت کے لئے اذان کی اجازت نہیں۔ (الشامیہ صفحہ ۳۹۱)

عمیدین، جنازہ، کسوف اور خسوف، استسقا اور تراویح کے لئے اذان درست نہیں۔ (بحر الرائق صفحہ ۲۶۹)



فاسق و فاجر کی اذان مکروہ ہے۔ اگر اذان دے دی تو اب دوبارہ لوٹانے کی ضرورت نہیں۔

(البحر الرائق صفحہ ۲۷۸)

محله اور شہروں میں جہاں اذان ہوتی ہو وہاں گھر میں نماز پڑھنے والوں کے لئے اذان اقامت نہ کہے تو

درست ہے۔ (بحر صفحہ ۲۷۹)

اذان کے تمام کلمات کے آخر میں جزم اور سکون رہے گا حرکت نہیں ادا کی جائے گی۔ (شامی صفحہ ۳۸۶)

پہلے اللہ اکبر کے کلمہ میں زبر اور پیش دونوں کی اجازت ہے۔ (شامی صفحہ ۳۸۶)

اگر کسی نے اذان بہت جلدی جلدی دے دی تو دوبارہ پھر سے آہستہ آہستہ دینا مستحب ہے۔

(الشامی صفحہ ۳۸۷)

فاسق (جس کا گناہ کبیرہ میں مبتلا ہونا معروف ہو) اس کی اذان مکروہ ہے۔ (الشامی صفحہ ۳۹۲، طحاوی صفحہ ۱۰۰)

ایک مؤذن کا دو مسجدوں میں اذان دینا مکروہ ہے۔ (الشامی صفحہ ۴۰۰)

عین مسجد کے اندر اذان دینا مکروہ ہے۔ (طحاوی علی اعرافی صفحہ ۱۰۷، بحر الرائق صفحہ ۲۶۸)

گانے کی طرح ترنم کی شکل بنا کر اذان دینا مکروہ تحریمی ہے۔ (طحاوی علی المراقی صفحہ ۱۰۷)

عورت کو اذان دینا درست نہیں اسی طرح خنثی بھی عورت کے حکم میں ہے۔ (طحاوی صفحہ ۱۰۸، بحر الرائق صفحہ ۲۷۷)

قضا نماز کی ادائیگی کے لئے اذان اور اقامت مسنون ہے۔ (طحاوی صفحہ ۱۰۸، الشامی)

مختلف قضاء نمازوں میں صرف پہلی مرتبہ اذان اس کے بعد ہر ایک کے لئے اقامت کہنا یہ بھی صحیح ہے۔

(طحاوی صفحہ ۱۰۹)

اذان کے درمیان کھانسنے سے احتیاط کرے۔ ہاں مگر آواز درست کرنے کے لئے گنجائش ہے۔

(الشامی صفحہ ۳۸۹)

اذان کا جواب دینا سنت ہے۔ اسی طرح تکبیر کا جواب دینا بھی مستحب ہے۔ (بحر الرائق صفحہ ۲۷۳)

اذان کی آواز سننے کے وقت باتوں کو بند کر دینا چاہئے اذان سننے اور جواب دینے میں مشغول ہونا چاہئے۔

(بنایہ جلد ۲ صفحہ ۳۲)

جنبی کے لئے بھی اذان کا جواب دینا ہے۔ جواب دینے میں کوئی قباحت نہیں۔ (الشامی صفحہ ۳۹۶)

ان لوگوں کو اذان کا جواب دینا منع ہے۔ نماز جنازہ پڑھنے والے کو۔ حائضہ اور نفساء کو۔ پاخانہ اور پیشاب

کرنے والے کو۔ (الشامی)

مؤذن کے انتخاب کا حق یا تو مسجد کے بانی کو ہے یا پھر اہل محلہ کو۔ (الشامی صفحہ ۴۰۰)

تلاوت کرنے والے کو بہتر ہے کہ اذان کا جواب دے پھر تلاوت کرے۔ (طحاوی)۔  
 اگر اس محلے کی مسجد کی اذان نہیں ہے دوسرے مسجد کی اذان ہے تو پھر گنجائش ہے کہ تلاوت میں مشغول  
 رہے۔ (طحاوی صفحہ ۱۰۹)

بعضوں نے کہا مسجد میں بیٹھا تلاوت کر رہا ہے تو تلاوت کرتا رہے۔ (طحاوی صفحہ ۱۰۹)  
 اذان اور امامت کی تنخواہ شرعاً درست ہے۔ (بحر الرائق صفحہ ۲۶۸)  
 مسافر کے لئے سفر میں اداء نماز کے بعد اذان و اقامت مسنون ہے۔ (بحر الرائق صفحہ ۲۷۹)  
 اذان اور اقامت کے وقت کھانا منع ہے۔ (فتح صفحہ ۲۳۸)



# اوقات نماز کے سلسلہ میں آپ ﷺ کے پاکیزہ اسوہ اور تعلیمات کا بیان

اول وقت میں نماز ادا کرنا افضل الاعمال ہے

حضرت امام فروہ رَضِيَ اللہُ تَعَالٰی عَنْہُ سے روایت ہے کہ آپ ﷺ سے پوچھا گیا کہ افضل اعمال کیا ہے تو آپ ﷺ نے فرمایا کہ نماز کو اول وقت میں ادا کرنا۔ (ابوداؤد ترمذی صفحہ ۶۱، دارقطنی صفحہ ۲۳۸)

حضرت امام فروہ رَضِيَ اللہُ تَعَالٰی عَنْہُ کی ایک روایت میں ہے کہ احب الاعمال، اللہ کے نزدیک تمام اعمال میں پسندیدہ و محبوب عمل یہ ہے کہ نماز کو اول وقت میں ادا کیا جائے۔ (دارقطنی صفحہ ۲۳۷)

شروع وقت میں نماز ادا کرنا خوشنودی رب کا باعث

حضرت ابن عمر رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا اول وقت میں نماز ادا کرنا خدا کی خوشنودی کا باعث ہے اور آخری وقت میں ادا کرنا خدا کی طرف سے معافی ہے (یعنی اجازت ہے)۔

(ترمذی صفحہ ۴۳، مشکوٰۃ صفحہ ۴، دارقطنی جلد ۱ صفحہ ۲۳۹)

ابومحذورہ رَضِيَ اللہُ تَعَالٰی عَنْہُ کی روایت میں ہے کہ آپ ﷺ نے فرمایا اول وقت خدا کی رضا مندی کا باعث۔ بیچ کا وقت رحمت خداوندی کا باعث اور آخری وقت معافی ہے۔ (دارقطنی جلد ۱ صفحہ ۵۲)

فائدہ: ملا علی قاری اس حدیث کی شرح میں کہتے ہیں کہ اول وقت میں ادا کرنا۔ نیکی کی طرف سبقت اور جلدی کرنا ہے۔ اس ے عبادت میں جلدی کی یہی خوشنودی الہی کا سبب ہے اور آخری وقت سے مراد آخری مکروہ وقت ہے جیسے عصر کی نماز سورج میں زردی آ جانے کے وقت ادا کرنا۔ (مرقات جلد ۱ صفحہ ۴۰۵)

اول وقت میں ادا کرنا وجوب جنت کا باعث ہے

حضرت ابودرداء رَضِيَ اللہُ تَعَالٰی عَنْہُ سے مرفوعاً منقول ہے کہ جو اول وقت میں اس خوف سے نماز پڑھ لے کہ کہیں نماز رہ نہ جائے اس کے لئے جنت واجب ہے۔ (کنز العمال جلد ۷ صفحہ ۳۶۱)

فائدہ: حد درجہ مشغولیت و مصروف آدمی اس خوف سے اول وقت میں پڑھ لے کہ کہیں مشغولیت زیادہ تاخیر

یا قضاء کا باعث نہ ہو جائے اسی طرح بیمار آدمی جب اول وقت میں سہولت پائے یا مسافر آدمی کبھی بعد میں پڑھنے کا موقع نہ ملے تو اول وقت میں ہی پڑھ لینا بہتر ہے مسافر کے لئے تو اول وقت ہی میں فارغ ہو جانا بہتر ہے کہ بسا اوقات سفر کے مواقع بعد میں پیش آ جاتے ہیں پھر پڑھنا مشکل ہو جاتا ہے۔

### اول وقت کی نماز عرش پر جا کر مغفرت کا باعث

حضرت ابن مسعود رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا جب بندہ اول وقت میں ہی نماز پڑھ لیتا ہے تو وہ نماز آسمان پر چڑھتی ہے یہاں تک کہ عرش پر پہنچتی ہے اور اس کے لئے قیامت میں دعائے مغفرت کرتی ہے اور کہتی ہے خدا تمہاری حفاظت کرے جیسا کہ تو نے میری حفاظت کی۔ (کنز العمال: ۷/۳۶۱)

فائدہ: بسا اوقات تاخیر کی وجہ سے نماز رہ جاتی ہے کبھی مکروہ وقت کی نوبت آ جاتی ہے کبھی قضاء ہو جاتی ہے اس لئے اول وقت میں پڑھ لینا گویا اس کو محفوظ کر لینا ہے خیال رہے کہ سفر میں یا انفرادی حالت میں اس کی فضیلت ہے جماعت چھوڑ کر تنہا اول وقت میں پڑھ لینا باعث فضیلت نہیں کہ جماعت چھوڑ کر تنہا ادا کرنے کی شکل ممنوع ہے ہاں جہاں جماعت کی شکل نہ ہو یا جماعت کے ساتھ اول وقت میں ہو تو ٹھیک ہے۔

### اول وقت کو ایسی فضیلت جیسی آخرت کو دنیا پر

حضرت ابن عمر رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا اول وقت کو آخر وقت پر ایسی فضیلت ہے جیسی آخرت کو دنیا پر۔ (ترغیب صفحہ ۲۵۶)

### اول وقت میں نماز ادا کرنا زیادتی ثواب کا باعث

حضرت عیاض رَضِيَ اللہُ تَعَالٰی عَنْہُ کہتے ہیں کہ میں نے آپ ﷺ کو یہ فرماتے ہوئے سنا کہ تم پر خدا کا ذکر لازم ہے اور یہ کہ نماز کو اول وقت میں ادا کرو، اس سے اللہ تعالیٰ ثواب زیادہ دے گا۔ (مجمع الزوائد جلد ۱ صفحہ ۳۰۳)

فائدہ: خیال رہے کہ اول وقت میں جو نماز کی فضیلت مذکور ہے وہ ہر وقت اور ہر زمانہ میں نہیں بلکہ بعض نماز میں جیسا کہ آپ ﷺ کے عمل اور قول سے گرمی میں ظہر میں ذرا تاخیر اور مغرب میں ہمیشہ جلدی پڑھنا ثابت ہے سوائے بدلی کی صورت میں۔ چنانچہ محدث ابن خزیمہ فرماتے ہیں: ”الصلاة في اول وقتها لبعض الصلاة دون جميعها“ (مجمع ابن خزیمہ جلد ۱ صفحہ ۱۶۹)

ملا علی قاری نے اس سے مراد وقت مستحب جو ہے اس میں شروع ہی میں پڑھنا مراد لیا ہے۔

(مرقات جلد ۱ صفحہ ۴۰۵)

اسی طرح بیشتر اصحاب تحقیق نے مطلقاً اول وقت سے مراد وقت مستحب کا اول وقت ہی مراد لیا ہے۔



## وقت مکروہ میں یا وقت گزرنے کے بعد پڑھنے پر سخت وعید

حضرت انس رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا: مجھے اپنی امت پر سب سے زیادہ اس بات کا خوف ہے کہ نماز کو وقت سے مؤخر کر کے پڑھیں گے۔ (یعنی وقت گزرنے دیں گے اور مکروہ یا قضا وقت کر کے پڑھیں گے)۔ (کنز العمال جلد ۷ صفحہ ۴۲۴)

## تاخیر سے نماز پڑھنے والوں کے لئے ویل جہنم

حضرت سعد بن وقاص رَضِيَ اللہُ تَعَالٰی عَنْہُ فرماتے ہیں کہ میں نے آپ ﷺ سے ”الذین ہم عن صلاتهم ساهون“ کے متعلق پوچھا کہ یہ کون ہیں تو آپ نے فرمایا: یہ وہ لوگ ہیں جو نماز کو اپنے وقت سے مؤخر کر کے پڑھتے ہیں۔ (ترغیب صفحہ ۳۸۷، مجمع الزوائد صفحہ ۳۲۵)

## پرانے کپڑے کی طرح نمازی کے منہ پر ماردی جاتی ہے

حضرت انس بن مالک رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا: جو نماز کو اپنے وقت کے علاوہ پڑھے (یعنی ایسی تاخیر سے جو مکروہ ہو یا قضا کر کے) اور نہ ٹھیک سے وضو کرے اور نہ خشوع و خضوع کے ساتھ اسے پورا کرے، اور نہ رکوع و سجدہ ٹھیک سے کرے تو ایسی صورت میں وہ نہایت ہی سخت و تاریک و سیاہ ہو کر ظاہر ہوتی ہے اور یہ کہتی ہے کہ خدا تجھے ضائع کرے جس طرح تم نے مجھے ضائع کیا پھر اللہ جیسا چاہتا ہے ہو جاتی ہے پرانے بوسیدہ کپڑے کی طرح اس کے منہ پر ماردی جاتی ہے۔ (ترغیب جلد ۱ صفحہ ۲۵۸)

فائدہ: نماز کے مردود اور غیر مقبول ہونے میں مختلف اسباب اور باتوں کو دخل ہے اس میں ایک سبب نماز کو مؤخر کر کے پڑھنا بھی ہے جو سستی اور غفلت اور کوتاہی سے پیدا ہوتا ہے پرانے کپڑے کی طرح منہ پر ماردی جاتی ہے۔

## نماز کو مؤخر کرنے کے متعلق آپ ﷺ کی پیشین گوئی

حضرت ابوذر غفاری رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا اس وقت تمہارا کیا حال ہوگا جب کہ تمہارے امراء حکام نمازوں کی جان نکالیں گے یا نمازوں کو اپنے وقت سے مؤخر کر کے پڑھیں گے۔ (مسلم صفحہ ۲۳، مشکوٰۃ صفحہ ۶۱)

حضرت عبادہ بن صامت رَضِيَ اللہُ تَعَالٰی عَنْہُ آپ ﷺ کا یہ فرمان مبارک نقل کرتے ہیں کہ عنقریب ہمارے بعد ایسے حکام ہوں گے جو نماز کو دوسروں کاموں کی وجہ سے وقت سے مؤخر کر دیں گے یہاں تک کہ نماز کا وقت ہی چلا جائے گا تو تم نماز اپنے وقت پر پڑھ لینا کسی نے پوچھا ان کے ساتھ بھی نماز پڑھوں گا آپ

ﷺ نے فرمایا: ہاں۔ (ابوداؤد صفحہ ۶۲، مجمع الزوائد صفحہ ۳۲۵، مسلم جلد ۱ صفحہ ۲۳۱)

عبدالرحمن بن عبداللہ بن مسعود رَضِيَ اللہُ تَعَالٰی عَنْہُ کی روایت ہے کہ ولید بن عقبہ نے ایک نماز کو وقت سے مؤخر کر دیا (یعنی تقریر کرتا رہا یہاں تک کہ نماز کا وقت مستحب ختم ہو کر مکروہ وقت آ گیا) حضرت عبداللہ بن مسعود نے اقامت کہی اور لوگ ان کے ساتھ نماز پڑھنے لگے ولید نے معلوم کرایا! تم کو اس کام پر کس نے آمادہ کیا؟ کیا امیر المؤمنین کا کوئی حکم آیا یا خود سے کوئی بدعت ایجاد کی حضرت ابن مسعود نے کہا نہ امیر المؤمنین کا کوئی حکم آیا نہ بدعت ایجاد کی بلکہ خدا اور رسول ﷺ نے منع کیا کہ ہم تمہارے نماز کے انتظار میں رہیں اور تم اپنے کام میں لگے رہو (یعنی تمہارے ساتھ تاخیر میں موافقت کے بجائے اپنی نماز صحیح وقت میں پڑھنے کا حکم دیا ہے)۔

(مجمع صفحہ ۳۲۲)

### حکام کی تاخیر میں موافقت کے بجائے صحیح وقت میں نماز ادا کرنے کا حکم

حضرت ابوذر غفاری رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا اس وقت تمہارا کیا حال ہوگا جب حکام لوگ نماز کی جان نکالیں گے یا اپنے وقت سے مؤخر کر کے پڑھیں گے؟ حضرت ابوذر نے پوچھا پھر آپ ﷺ کیا حکم فرماتے ہیں۔ آپ ﷺ نے فرمایا: اپنے صحیح وقت پر نماز پڑھو۔ پھر ان کے ساتھ بھی پڑھنا پڑھتے تو اسے بھی پڑھ لو یہ تمہاری نفل ہو جائے گی۔ (ابوداؤد صفحہ ۶۲، مسلم صفحہ ۲۳۰)

فائدہ: آپ ﷺ کی پیشین گوئی بنی امیہ کے زمانے میں پوری ہو گئی، ولید حجاج وغیرہ طویل خطبہ دیتے تھے اور نماز کو وقت مستحب سے مؤخر کر دیتے۔ ملا علی قاری نے لکھا ہے کہ اپنی نماز وقت مستحب میں پڑھ لے۔ ظہر اور عشاء کو تو دوبارہ نفل کے طور پر پڑھا جاسکتا ہے کہ اس کے بعد نفل کا وقت رہتا ہے۔ مغرب عصر اور فجر میں دوبارہ نفل نہیں پڑھ سکتا اس لئے پڑھنا ممنوع ہے۔ ملا علی قاری نے لکھا ہے کہ نفل کے طور پر دوبارہ پڑھنے کو اس وجہ سے کہا تا کہ کمی کی تلافی ہو جائے۔ (مرقات صفحہ ۴۰۳)

اس سے معلوم ہوا کہ حاکم حکماء بڑے سربراہ وغیرہ کی رعایت اور موافقت میں نماز کو مستحب سے مؤخر کرنا درست نہیں ہے ایسی حالت میں جماعت چھوڑ کر تنہا مستحب وقت میں نماز پڑھ لے اور مخالفت کی کوئی پرواہ نہ کرے ”لا طاعة لمخلوق فی معصیۃ الخالق“

### نماز میں تاخیر کرنا ہلاکت کا باعث ہے

حضرت ابوبکر رَضِيَ اللہُ تَعَالٰی عَنْہُ و حضرت عمر رَضِيَ اللہُ تَعَالٰی عَنْہُ لوگوں کو تعلیم دیتے ہوئے فرماتے تھے کہ اللہ کی عبادت کرو اس کے ساتھ کسی کو شریک نہ ٹھہراؤ اور نماز کو اسی وقت پڑھو جو وقت اللہ پاک نے اس کے لئے مقرر کیا کہ بے وقت پڑھنے میں ہلاکت ہے۔ (ابن ابی شیبہ جلد ۱ صفحہ ۳۱۶)

اہل و عیال و مال کی ہلاکت سے برا ہے بے وقت نماز کا پڑھنا

نوفل ابن معاویہ نے اپنے والد سے روایت کی ہے کہ آپ ﷺ نے فرمایا کہ تم میں سے کسی کے اہل و عیال اور مال کا ہلاک ہوتا بہتر ہے اس سے کہ نماز اپنے وقت سے فوت ہو جائے۔

(مصنف ابن عبدالرزاق صفحہ ۵۸۳، ترغیب جلد ۱ صفحہ ۳۸۷)

فَائِدَہ: یعنی نماز کا اپنے وقت سے موخر ہو جانا اس سے زیادہ خسارے اور گھائے اور رنج فکر کا باعث ہے جتنا کہ تمام اہل و عیال و جائیداد کا ہلاک ہو جانے سے ہوتا ہے مگر افسوس صد افسوس عموماً فجر میں نیند اور راحت میں خلل نہ آئے قضا کر دیتے ہیں خصوصاً جوانوں کا طبقہ تو اس میں بکثرت مبتلا ہے۔ وقت پر فجر ادا کرنے کی اہمیت جاتی ہے۔ یہ نفاق عملی کی علامت ہے۔

اپنے وقت میں نماز ادا کرنا

ابو عمرو شیبانی کہتے ہیں کہ مجھ سے اس گھر والے نے اور حضرت عبداللہ بن مسعود رَضِیَ اللہُ تَعَالٰی عَنْہُ کی طرف اشارہ کرتے ہوئے کہا کہ حدیث بیان کی ہے کہ میں نے آپ ﷺ سے پوچھا خدائے تعالیٰ کے نزدیک کون سا عمل زیادہ محبوب ہے تو آپ ﷺ نے فرمایا: نماز کو اپنے وقت پر ادا کرنا۔ میں نے پوچھا پھر کون سا عمل؟ تو آپ نے فرمایا: والدین کے ساتھ بھلائی۔ میں نے پوچھا پھر کون سا تو آپ نے فرمایا: راہِ خدا میں جہاد۔

(بخاری جلد ۱ صفحہ ۷۶)

اپنے وقت پر نماز ادا کرنا جنت میں داخلہ کا باعث

حضرت عبداللہ بن مسعود رَضِیَ اللہُ تَعَالٰی عَنْہُ فرماتے ہیں کہ رسول پاک ﷺ ایک دن اپنے اصحاب کے پاس سے گزرے تو آپ نے ان سے فرمایا: تمہیں معلوم ہے کہ اللہ پاک تم لوگوں سے کیا فرما رہے ہیں؟ انہوں نے کہا اللہ و رسول ہی بہتر جانتے ہیں۔ آپ نے تین مرتبہ فرمایا۔ اللہ پاک اپنی عزت و جلال کی قسم کھا کر فرما رہے ہیں جس نے نماز کے وقت میں نماز ادا کیا اسے جنت میں داخل کروں گا اور جس نے غیر وقت (مکروہ یا قضاء وقت) میں ادا کیا، چاہے اس پر رحم کروں یا عذاب دوں۔ (مجمع جلد ۱ صفحہ ۳۰۲)

حضرت کعب ابن عجرہ رَضِیَ اللہُ تَعَالٰی عَنْہُ کی روایت میں ہے کہ اللہ تعالیٰ تم سے یہ فرماتے ہیں کہ جو اپنے وقت پر نماز ادا کرے اور اس کی حفاظت کرے اور اس کے حق کو کمتر سمجھتے ہوئے ضائع نہ کرے اس سے میرا عہد و پیمان ہے کہ اسے جنت میں داخل کروں گا۔ (ترغیب جلد ۱ صفحہ ۲۵۸)

وقت پر نماز ادا کرنا مغفرت کا سبب

حضرت عبادہ بن صامت رَضِیَ اللہُ تَعَالٰی عَنْہُ سے مروی ہے کہ آپ ﷺ نے فرمایا۔ پانچ وقت کی نماز



خدائے پاک نے فرض کی ہے جو اچھی طرح وضو کرے اپنے وقت پر اسے ادا کرے رکوع سجود ٹھیک سے کرے اور خشوع کے ساتھ پڑھے تو اللہ کا عہد اس سے ہے کہ وہ اس کی مغفرت فرما دے۔ اور جو ایسا نہ کرے اللہ کا اس سے کوئی عہد نہیں خواہ عذاب دے یا معاف فرما دے۔ (ترغیب جلد ۱ صفحہ ۲۵۷، ابوداؤد، نسائی)

**فائدہ ۵:** نماز کو اپنے وقت پر ادا کرنا فرض ہے وقت گزرنے دینا اور قضاء پڑھنا بلا عذر شدید کے ناجائز اور اس پر سخت وعید ہے خیال رہے کہ وقت جواز کے اندر پڑھنا واجب ہے اور وقت مستحب میں پڑھنا باعث فضیلت ہے علامہ عینی نے لکھا ہے کہ وقت مستحب میں ادا کرنا حسب الاعمال ہے۔ (جلد ۵ صفحہ ۱۴)

اپنے وقت میں پڑھنے سے مراد یہ بھی ہے کہ خارج وقت میں نہ پڑھے وقت گزرنے سے بچائے۔ نماز کو وقت گزرنے کے بعد پڑھنا حرام ہے۔ (جلد ۵ صفحہ ۱۴)

بعض لوگوں کو دیکھا گیا ہے کہ کام میں مصروف رہتے ہیں وقت گزرتا رہتا ہے اس کی پرواہ نہیں کرتے بڑی بری بات ہے۔

### صبح کی نماز کا مسنون وقت

حضرت عبدالرحمن بن یزید رَضِيَ اللہُ تَعَالٰی عَنْہُ فرماتے ہیں کہ آپ ﷺ نے ایک دن نماز فجر (صبح صادق کے بعد فوراً) تاریکی میں ادا فرمائی پھر دوسرے دن خوب روشنی میں ادا فرمائی پھر فرمایا ان ہی دونوں وقتوں کے درمیان صبح کا وقت ہے۔

حضرت انس بن مالک رَضِيَ اللہُ تَعَالٰی عَنْہُ سے روایت ہے کہ آپ ﷺ سے صبح کی نماز کا وقت پوچھا گیا۔ تو آپ ﷺ نے ایک دن صبح صادق ہوتے ہی پڑھا پھر دوسرے دن روشنی میں پڑھا پھر آپ نے فرمایا کہاں ہے معلوم کرنے والا؟ انہی دو وقتوں کے مابین وقت ہے۔ (مجمع صفحہ ۳۱۷، بزاز)

**فائدہ ۵:** مطلب یہ ہے کہ فجر کا وقت صبح صادق ہوتے ہی شروع ہو جاتا ہے اور طلوع شمس تک رہتا ہے چنانچہ آپ ﷺ نے دوسرے دن خوب روشنی میں طلوع شمس سے پہلے پڑھ کر دکھایا۔  
ذرا روشنی ہو جانے پر صبح کی نماز ادا فرماتے

حضرت ابو بزرہ اسلمی رَضِيَ اللہُ تَعَالٰی عَنْہُ کی روایت میں ہے کہ آپ ﷺ صبح کی نماز سے فارغ ہوتے کہ آدمی اپنے بغل والے کو پہچانتا تھا یعنی روشنی ہو جاتی تھی۔ (بخاری جلد ۱ صفحہ ۷۸)

قیس بن السائب کہتے ہیں کہ آپ ﷺ صبح کی نماز اس وقت ادا فرماتے جس وقت آسمان میں روشنی آ جاتی۔ (مجمع جلد ۱ صفحہ ۳۰۵)

عبداللہ بن سحرہ کہتے ہیں کہ مجھ سے ابو طریف نے بیان کیا کہ وہ قلعہ طائف کے موقع پر آپ ﷺ کے



ساتھ تھے وہ کہتے ہیں کہ ہم لوگوں کو رسول پاک ﷺ فجر کی نماز اس وقت پڑھاتے تھے کہ اگر کوئی آدمی تیر پھینکتا تو وہ اپنے تیر کی جگہ کو دیکھ لیتا۔ (طحاوی صفحہ ۱۰۵)

عروہ بن مفرس کہتے ہیں کہ آپ ﷺ صبح کی نماز اس وقت پڑھتے جب صبح کا وقت شروع ہوتا۔

(براز صفحہ ۱۹۵)

حضرت عائشہ رَضِيَ اللہُ تَعَالٰی عَنْہَا فرماتی ہیں عورتیں چادر اوڑھے آپ ﷺ کے ساتھ نماز میں شریک ہو جاتیں تھیں اور نماز پڑھ کر اپنے گھروں کو واپس ہوتی تھیں تو ایک دوسرے کو نہیں پہچانتی تھیں اندھیرا ہونے کی وجہ سے۔ (بخاری، ترمذی صفحہ ۴۰، ابوداؤد، ابن ماجہ)

**فائدہ ۵:** آپ ﷺ فجر کی نماز کبھی بالکل صبح ہوتے ہی پڑھتے کبھی روشنی ہونے پر ادا فرماتے۔ امام طحاوی فرماتے ہیں آپ ﷺ نے دونوں وقت میں پڑھ کر دونوں کی اجازت اور گنجائش دی۔ (طحاوی صفحہ ۱۰۵)

تاکہ امت کو آسانی رہے خیال رہے کہ آپ ﷺ نے صبح ہوتے ہی اندھیرے میں نماز پڑھتے اور اندھیرے میں فارغ بھی ہوتے مگر آپ ﷺ نے اندھیرے میں پڑھنے کی تاکید نہیں کی بلکہ روشنی میں پڑھنے کا حکم دیا اور تاکید فرمائی اور زیادتی ثواب کا باعث قرار دیا۔

### صبح کی نماز کو روشنی آ جانے پر پڑھنے کا حکم فرماتے

حضرت رافع بن خدیج رَضِيَ اللہُ تَعَالٰی عَنْہُ سے مروی ہے کہ آپ ﷺ فرماتے صبح کو روشنی ہو جانے دو اس سے تمہیں زیادہ ثواب ملے گا۔ (ابوداؤد صفحہ ۶۱، ابن ماجہ صفحہ ۴۹)

حضرت انس بن مالک رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا صبح کی نماز روشنی ہو جانے کے وقت پڑھو اس میں زیادہ ثواب ہے۔ (کشف الاستار صفحہ ۱۹۴، مجمع صفحہ ۳۱۵)

حضرت بلال رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا کہ صبح کی نماز روشنی ہو جانے کے وقت پڑھو۔ اس میں تمہیں زیادہ ثواب ہے۔ (کشف الاستار جلد ۱ صفحہ ۱۹۴، مجمع صفحہ ۳۱۵)

حضرت ابن مسعود رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا۔ صبح روشن وقت میں پڑھو اس میں تمہیں زیادہ ثواب ہے۔ (مجمع صفحہ ۳۱۵)

حضرت رافع رَضِيَ اللہُ تَعَالٰی عَنْہُ کی ایک روایت میں آپ ﷺ نے حضرت بلال رَضِيَ اللہُ تَعَالٰی عَنْہُ سے فرمایا کہ صبح کے وقت کو روشن ہونے دیا کرو یہاں تک کہ لوگوں کو اپنے تیر کا مقام نظر آ جائے روشنی کی وجہ سے۔

(مجمع الزوائد صفحہ ۳۱۶)

## حضرات صحابہ و تابعین بھی روشنی کے وقت پڑھتے

حضرت عبدالرحمن بن یزید کہتے ہیں کہ ہم لوگ حضرت ابن مسعود رضی اللہ تعالیٰ عنہ کے ساتھ صبح کی نماز روشنی کے وقت پڑھتے تھے۔ (طحاوی صفحہ ۱۰۸، عبدالرزاق صفحہ ۵۶۹)

حضرت علی بن ربیعہ کہتے ہیں میں نے سنا حضرت علی کرم اللہ وجہہ اپنے مؤذن سے کہہ رہے تھے روشنی ہونے دو روشنی ہونے دو یعنی صبح کی نماز میں۔ ابن ایاس کہتے ہیں سعید بن جبیر رضی اللہ تعالیٰ عنہ اپنے مؤذن سے کہتے تھے روشنی ہونے دو صبح کی نماز میں (یعنی روشنی ہونے دو تب اقامت کہنا اور نماز شروع کرنا)۔

(ابن عبدالرزاق صفحہ ۵۶۹، ابن ابی شیبہ صفحہ ۳۲۲)

حضرت زیاد بن المقطع کہتے ہیں کہ ہم نے حسین بن علی رضی اللہ تعالیٰ عنہما کو دیکھا کہ خوب روشنی جب ہو جاتی تو صبح کی نماز پڑھتے تھے۔ (ابن ابی شیبہ صفحہ ۳۲۱)

حضرت جبیر بن نفیر رضی اللہ تعالیٰ عنہ کہتے ہیں کہ حضرت معاویہ رضی اللہ تعالیٰ عنہ نے ایک مرتبہ نماز اندھیرے میں پڑھائی تو حضرت ابودرداء رضی اللہ تعالیٰ عنہ نے فرمایا یہ نماز روشنی ہو جانے پر پڑھا کرو یہ زیادہ فقہ اور سمجھ کی بات ہے۔ (ابن ابی شیبہ صفحہ ۲۲۲)

حضرت ابراہیم نخعی فرماتے ہیں کہ حضرات صحابہ کرام کا جتنا صبح کی نماز کا اسفار (روشنی) میں پڑھنے پر اتفاق ہو گیا تھا، اتنا اتفاق اور کسی امر پر نہیں ہوا، یعنی سبھی اسفار پر عامل یا قائل تھے۔ (طحاوی صفحہ ۱۰۹، ابن ابی شیبہ صفحہ ۳۲۲)

حضرت علی رضی اللہ تعالیٰ عنہ اور سفیان ثوری اور حسن بن حی اسفار کو افضل قرار دیتے تھے۔ (نیل الاوطار صفحہ ۱۷)

حضرت طاؤس فرماتے ہیں کہ صبح کا وقت تو طلوع فجر سے ہی شروع ہو جاتا ہے مگر بہتر یہ ہے کہ اسے اسفار روشنی کے وقت پڑھا جائے۔ (ابن عبدالرزاق صفحہ ۵۶۹)

ابن طاؤس کہتے ہیں کہ حضرت طاؤس صبح کی نماز روشنی ہونے پر پڑھا کرتے تھے۔ حضرت عبداللہ بن مسعود کے اصحاب صبح اسفار میں پڑھتے تھے۔ (ابن ابی شیبہ صفحہ ۳۲۲)

بشیر عروہ کہتے ہیں کہ میں نے حضرت علقمہ کے ساتھ سفر کیا تو وہ روشنی ہونے پر صبح کی نماز پڑھتے تھے۔ (ابن ابی شیبہ صفحہ ۱۱)

(خليفة راشد) حضرت عمر بن عبدالعزیز صبح کی نماز اسفار میں پڑھتے تھے۔ (ابن ابی شیبہ جلد ۱ صفحہ ۳۲۲)

فائدہ: ان تمام احادیث و آثار صحابہ سے معلوم ہوا کہ صبح کی نماز کو آپ صلی اللہ علیہ وسلم نے طلوع صبح صادق کے بعد اندھیرے میں بھی پڑھا ہے اور اسفار روشنی ہونے کے بعد بھی پڑھا ہے دونوں سنت ہے البتہ اسفار میں پڑھنا زیادہ باعث فضیلت ہے کہ آپ صلی اللہ علیہ وسلم نے اسفار میں پڑھا بھی ہے اور اس میں پڑھنے کی تاکید فرمائی اور اس

میں زیادہ ثواب بتایا کہ اس میں لوگوں کو جو پہلے سے اٹھے اور بیدار نہیں رہتے بلکہ صبح صادق کے بعد یا اذان کے بعد بیدار ہوتے ہیں یا ذرا تاخیر سے اٹھتے ہیں ان کو بھی جماعت میں شرکت کا موقع مل جاتا ہے۔ جس سے ثواب کا اضافہ ہوتا ہے اس دور میں تو یہی بہتر ہے کہ اب تہجد کے وقت اٹھنے اور نماز پڑھنے کا ماحول جاتا رہا عشاء کے بعد دیر سے سوتے ہیں دیر سے اٹھتے ہیں اسفار میں پڑھنے سے یہ لوگ جماعت میں شریک ہو سکتے ہیں۔ عہد صحابہ اور خیر القرون میں تہجد کا ماحول تھا، تہجد کے بعد صبح صادق تک بیدار اور عبادات میں مصروف رہتے تھے اس لئے صبح صادق کے بعد اندھیرے ہی میں نماز پڑھ لینا سہل اور بہتر تھا سب شریک جماعت ہو جاتے تھے اس وجہ سے ہمارے اکابر نے رمضان المبارک میں کہ سب لوگ سحری اور عبادت کی وجہ سے جاگے رہتے ہیں صبح صادق کے اندھیرے میں پڑھنے کا معمول بنایا ہے اس طرح غلّس اندھیرے اور اسفار روشنی دونوں پر عمل ہو گیا۔

### موسم کے اعتبار سے غلّس اور اسفار

ملا علی قاری نے حضرت معاذ رَضِيَ اللہُ تَعَالٰی عَنْہُ کی یہ حدیث بیان کی ہے کہ حضرت معاذ کو آپ ﷺ نے جب یمن بھیجا تو فرمایا کہ جب سردی کا موسم ہو تو فجر کی نماز اندھیرے میں پڑھو لوگوں کی طاقت کے اعتبار سے قرات طویل کرو ان کو تعب میں مت ڈالو اور موسم گرما ہو تو فجر کی نماز اسفار میں پڑھو کہ رات چھوٹی ہوتی ہے لوگ سوتے ہوتے ہیں لہذا ان کو موقعہ دو کہ جماعت پالیں۔ (مرقات صفحہ ۴۰۷)

اس سے معلوم ہوا کہ لوگوں کی رعایت جماعت کی وجہ سے غلّس اور اسفار کی فضیلت ہے اس روایت کے پیش نظر جاڑے میں غلّس افضل ہے اور گرمی میں اسفار کا بہتر ہونا معلوم ہوتا ہے۔

### عورتوں کے لئے نماز کا افضل وقت کیا ہے

حضرت عائشہ رَضِيَ اللہُ تَعَالٰی عَنْہَا فرماتی ہیں کہ مومن عورتیں آپ ﷺ کے ساتھ فجر کی نماز پڑھتی تھیں پھر جب اپنے گھر لوٹیں تو ان کو اندھیرے کی وجہ سے پہچانا نہیں جاتا تھا۔ (بخاری، ابن ابی شیبہ صفحہ ۳۲۰)

حضرت ام سلمہ رَضِيَ اللہُ تَعَالٰی عَنْہَا فرماتی ہیں کہ عورتیں صبح کی نماز میں آپ ﷺ کے ساتھ شریک ہوتی تھیں اور اپنی چادروں میں لپیٹی ہوئی واپس ہوتی تھیں تو صبح کی تاریکی اور اندھیرے کی وجہ سے ان کو پہچانا نہیں جاتا۔ (مجمع الزوائد جلد ۲ صفحہ ۳۱۸)

فَائِدَہ: خیال رہے کہ آپ ﷺ نے جو روشنی میں نماز پڑھنے کو فرمایا ہے مردوں کے متعلق ہے چونکہ وہ جماعت کے لئے اپنے گھروں سے مسجد حاضر ہوں گے عورتوں کو چونکہ اپنے گھروں میں نماز پڑھنی ہوتی ہے آپ نے اس کی تاکید بھی فرمائی ہے اور اسے افضل بھی قرار دیا ہے اور آپ ﷺ کے عہد میں اندھیرے میں نماز فجر



میں شریک بھی ہوتی تھیں اس لئے عورتوں کے لئے فجر کی نماز غلّس اندھیرے میں صبح صادق کے بعد بھی روشنی ہونے سے قبل پڑھنا افضل اور سنت ہے ابن نجیم "البحر الرائق" میں ذکر فرماتے ہیں "الافضل للمرأة فی الفجر الغلّس" (صفحہ ۲۶۰)

اسی طرح ایک اور مقام پر مردوں اور عورتوں کی نماز کے درمیان مختلف فرقوں کو بیان کرتے ہوئے فرماتے ہیں۔ "ولا يستحب فی حقها الاسفار بالفجر" عورتوں کے لئے فجر کی نماز میں اسفار (روشنی میں پڑھنا) مستحب نہیں۔ (جلد ۱ صفحہ ۳۳۹)

یعنی اندھیرے میں پڑھنا مستحب اور افضل ہے اسی طرح علامہ حصکفی نے الدر المختار میں اور علامہ الشامی نے الرد المحتار میں عورتوں کو غلّس اندھیرے میں نماز پڑھنا افضل قرار دیا ہے۔ (جلد ۱ صفحہ ۳۶۶، مصری)

### صبح کی نماز وقت پر نہ پڑھ سکنا منافق کی پہچان

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا کہ دو نمازیں منافق پر بہت بھاری ہوتی ہیں۔ عشاء اور فجر۔ (بخاری صفحہ ۹۰، مسلم ترغیب جلد ۱ صفحہ ۲۶۸)

**فائدہ ۱:** فجر کی نماز کا وقت پر نہ پڑھ سکنا اور اس کا بہت مشکل ہونا یہ منافق ہونے کی پہچان ہے۔ یعنی مؤمن ایسا نہیں کر سکتا۔

حضرت ابن عمر رضی اللہ تعالیٰ عنہما سے مروی ہے کہ ہم لوگ (اصحاب کی جماعت) جب کسی کو فجر و عشاء میں (اس کی جماعت میں) نہ پاتے تو ان سے بدگمان ہو جاتے تھے (کہ شاید مؤمن نہیں منافق ہے)۔

(ترغیب جلد ۱ صفحہ ۲۶۸)

**فائدہ ۲:** دیکھئے ایمان کی شان اور مؤمن کی بنیادی علامت ہے کہ فجر کی نماز جماعت کے ساتھ اپنے وقت پر پڑھے فجر کی نماز کو وقت پر نہ پڑھنا منافق ہونے کی پہچان ہے یعنی ان کو منافق خیال کرنے لگ جاتے تھے۔

بڑے افسوس اور حسرت ورنج کی بات ہے کہ امت کا ایک اچھا خاصہ طبقہ جو ماحول میں اہل علم ہونے کی وجہ سے یا کچھ دینی تعلق ہونے کی وجہ سے دیندار کہلاتا ہے وہ بھی فجر کی نماز وقت پر پڑھتے نہیں یا پابند نہیں۔ عوام اور بے دینیوں کا تو کیا پوچھنا؟ حیرت ہے کہ فجر کی نماز وقت پر نہ پڑھنے کا رنج و احساس بھی نہیں، بس یہ عذر کافی سمجھتے ہیں کہ نیند نہیں ٹوٹتی۔ اسی طرح جوانوں کا وہ طبقہ جو اور نمازوں کا پابند ہے فجر میں تغافل کا شکار ہو جاتا ہے اسی وجہ سے آپ دیکھیں گے جس قدر لوگ ظہر عصر مغرب و عشاء میں ہوتے ہیں اس کا چوتھائی بھی فجر کی نماز میں نہیں آتے، آخر کیا بات ہے؟ یہ تو منافق کی علامت ہے۔ مؤمن کی شان سے بعید ہے ذرا کلفت اور مشقت برداشت کر کے تھوڑی دیر نیند قربان کر کے وقت پر نماز نہیں پڑھ سکتے۔ ذرا اس کی اہمیت ذہنوں میں ڈالیں گے،



کچھ قربانی دیں گے، کچھ عادت بنائیں گے تو ضروری وقت کے پابند ہو سکتے ہیں۔ رہا عذر کہ نیند نہیں ٹوٹتی تو یہ عذر معتبر نہیں، کسی کو متعین کر دیں، الارم والی گھڑی کا انتظام کریں۔ ایسوں پر یہ امور لازم ہیں۔ جو فرض ہے اس کے اسباب کا اختیار کرنا فرض ہے، اسی طرح غسل کی حاجت ہو جاتی ہو تو غسل کی سہولت کا اختیار کرنا بھی اس کے ذمہ واجب ہو جاتا ہے تاکہ ادائے فرض میں کوتاہی نہ ہو۔ جاڑے کا مزم ہو، ٹھنڈا پانی نقصان دیتا ہو تو گرم پانی کے اسباب اختیار کرنا واجب ہے۔ بہر حال جس وجہ سے فرض اور واجب کے ادا کرنے میں رکاوٹ اور کوتاہی ہو رہی ہو اس کا دور کرنا اور اس پر مال کا خرچ کرنا واجب ہے۔ یہ جائز نہیں کہ دن ہوگا، دھوپ نکلے گی تو غسل کر کے نماز پڑھ لیں گے۔ افسوس امت کا ایک طبقہ فجر کی نماز وقت پر نہ پڑھنے کے گناہ عظیم میں مبتلا ہے۔ خدا ہی دینی فہم اور سمجھ عطا فرمائے اور ہدایت دے۔

### گرمی میں ظہر تاخیر سے ادا فرماتے

حضرت انس رضی اللہ تعالیٰ عنہ سے مروی ہے کہ آپ ﷺ جب گرمی تیز ہوتی تو ظہر کو ٹھنڈے وقت میں ادا فرماتے۔ (نسائی جلد ۸، طحاوی صفحہ ۱۱۱، عمدۃ القاری جلد ۵ صفحہ ۲۴)

حضرت ابو ذر غفاری رضی اللہ تعالیٰ عنہ فرماتے ہیں کہ ہم لوگ سفر میں تھے آپ ﷺ کے ساتھ تھے۔ مؤذن نے ظہر کی اذان کا ارادہ کیا تو آپ ﷺ نے فرمایا: ذرا ٹھنڈا ہونے دو۔ پھر اس نے ارادہ کیا تو آپ نے فرمایا ذرا ٹھنڈا ہونے دو۔ (یعنی تیزی ختم ہونے دو) یہاں تک کہ سایہ ٹیلوں تک آگیا۔ پھر فرمایا: گرمی کی تیزی جہنم کے سانس سے ہے، جب گرمی تیز ہو تو نماز کو ٹھنڈے وقت میں ادا کرو۔ (بخاری جلد ۵ صفحہ ۷۷)

حضرت مغیرہ رضی اللہ تعالیٰ عنہ سے مروی ہے کہ ہم لوگ ظہر عین دوپہر (کی گرمی میں) ادا کرتے تو آپ ﷺ نے فرمایا: اسے ٹھنڈا ہو جانے پر پڑھو۔ (طحاوی عمدۃ جلد ۵ صفحہ ۲۴)

علامہ عینی نے لکھا ہے کہ مکہ میں عین دوپہر میں ادا فرماتے تھے اور مدینہ میں ذرا گرمی کی تیزی کم ہونے پر ادا فرماتے تھے۔ (عمدۃ القاری جلد ۵ صفحہ ۲۴)

### موسم گرما میں ظہر کی تاخیر کا حکم فرماتے

حضرت ابو ہریرہ رضی اللہ تعالیٰ عنہ سے روایت ہے کہ آپ ﷺ نے فرمایا: جب گرمی تیز ہو جائے تو ظہر کو ٹھنڈے وقت میں ادا کرو۔ (بخاری صفحہ ۷۶)

حضرت ابوسعید رضی اللہ تعالیٰ عنہ آپ سے نقل فرماتے ہیں کہ آپ نے فرمایا: ظہر کو ذرا ٹھنڈے وقت ادا کرو کہ گرمی کی تیزی جہنم کی سانس سے ہے۔ (بخاری جلد ۵ صفحہ ۷۷)

**فَائِدَة:** گرمی کی شدت جہنم کے سانس لینے کی وجہ سے ہے۔ مراد اس سے یا تو حقیقۃً سانس لینا ہے یا مراد اس سے جہنم کا جوش مارنا اور بھڑکنا ہے جیسا کہ حدیث میں ہے کہ زوال کے وقت جہنم کو بھڑکایا جاتا ہے۔

(عمدة جلد ۵ صفحہ ۲۰)

حاصل یہ ہے کہ گرمی کی شدت جہنم کے اثر سے ہے۔

### جاڑے میں ظہر کی نماز جلد پڑھتے

حضرت انس رَضِيَ اللہُ تَعَالٰی عَنْہُ کی روایت ہے کہ آپ ﷺ جب ٹھنڈک ہوتی تو نماز جلد (زوال کے بعد زیادہ تاخیر نہ فرماتے) ادا فرماتے اور گرمی ہوتی تو ٹھنڈے وقت میں ادا فرماتے۔ (نسائی صفحہ ۸۷، طحاوی صفحہ ۱۱۱)

حضرت ابن مسعود رَضِيَ اللہُ تَعَالٰی عَنْہُ کہتے ہیں کہ میں آپ ﷺ کو دیکھتا کہ ظہر کو سورج ڈھلنے کے بعد پڑھتے اور گرمی کی شدت میں تاخیر فرماتے۔ (طحاوی جلد ۱ صفحہ ۱۱)

آپ ﷺ کی عادت طیبہ تھی کہ موسم سرما میں کہ دن چھوٹا ہوتا ہے اور لوگوں کو مسجد میں آنے میں تعب بھی نہیں ظہر جلد ہی ادا فرماتے اور موسم گرما میں کہ دن بڑا ہوتا ہے اور لوگوں کو شدت دھوپ سے مسجد آنے میں پریشانی ہوگی ظہر میں اتنی تاخیر فرماتے کہ دھوپ کی تمازت کم ہو جاتی جیسا کہ رائج اور معمول بھی ہے۔

### عصر کی نماز سورج میں زردی آنے سے قبل ادا فرماتے

حضرت انس بن مالک رَضِيَ اللہُ تَعَالٰی عَنْہُ سے مروی ہے کہ آپ ﷺ عصر کی نماز اس وقت پڑھتے جب سورج بلند اور زندہ رہتا۔ (بخاری صفحہ ۷۸، نسائی ۷۸)

زندہ رہنے کا مطلب علامہ عینی نے یہ لکھا ہے کہ روشنی صاف سفید رہتی یعنی زردی نہ آتی۔

(عمدة القاری جلد ۵ صفحہ ۳۵)

حضرت علی بن شیبان رَضِيَ اللہُ تَعَالٰی عَنْہُ کی روایت میں ہے کہ میں آپ ﷺ کے پاس مدینہ منورہ حاضر ہوا (آپ ﷺ کو بھی دیکھا) کہ آپ ﷺ عصر کی نماز کو اس وقت موخر فرماتے جب تک کہ سورج صاف شفاف رہتا (یعنی اس میں زردی نہ آتی)۔ (ابوداؤد صفحہ ۵۹)

حضرت عبداللہ بن عمر رَضِيَ اللہُ تَعَالٰی عَنْہُ کی روایت ہے کہ آپ ﷺ نے فرمایا: عصر کا وقت اس وقت تک ہے جب تک کہ سورج میں زردی نہ آئے۔ (ابوداؤد صفحہ ۵۸)

حضرت عمر بن الخطاب رَضِيَ اللہُ تَعَالٰی عَنْہُ نے حضرت ابو موسیٰ اشعری رَضِيَ اللہُ تَعَالٰی عَنْہُ کو لکھ بھیجا تھا کہ عصر کی نماز سورج کے صاف روشن ہونے کے وقت زردی آنے سے قبل تک پڑھ لیں۔ (مصنف ابن عبد الرزاق جلد ۱ صفحہ ۵۳۶)

حضرت علی رَضِيَ اللہُ تَعَالٰی عَنْہُ عصر کو تاخیر سے پڑھتے کہ یہاں تک کہ دھوپ دیواروں پر آ جاتی (یعنی دیواروں

کا سایہ سورج کے نیچے آنے سے نمایاں ہو جاتا۔ (ابن ابی شیبہ صفحہ ۳۲۷)

حضرت ابن مسعود رَضِيَ اللہُ تَعَالٰی عَنْہُ عصر کو تاخیر سے ادا فرماتے۔ (ابن عبد الرزاق جلد ۱ صفحہ ۵۵۱)

حضرت ابو ہریرہ رَضِيَ اللہُ تَعَالٰی عَنْہُ عصر کو اتنی تاخیر سے ادا فرماتے کہ سورج میں زردی آنے کا (گمان) ہوتا۔

ثابت کہتے ہیں کہ میں نے حضرت انس رَضِيَ اللہُ تَعَالٰی عَنْہُ سے عصر کے وقت کے متعلق پوچھا تو فرمایا: پڑھنے

کے بعد چھ میل چلے تو سورج غروب ہو جائے۔ (ابن ابی شیبہ صفحہ ۳۲۷)

فائدہ: معلوم ہوا کہ عصر اتنی تاخیر سے پڑھنا کہ سورج میں زردی نہ آئے زیادہ بہتر ہے اسی کا تخمینہ سایہ اصلی سے دو مثل ہو جائے کہا گیا ہے۔

### عصر میں زیادہ تاخیر کرنا منافق کی علامت ہے

حضرت انس بن مالک رَضِيَ اللہُ تَعَالٰی عَنْہُ فرماتے ہیں کہ رسول پاک ﷺ نے فرمایا یہ منافق کی نماز ہے کہ

وہ عصر کے وقت تاخیر کرتا رہے پھر جب سورج شیطان کی دو سینگوں کے بیچ ہو جائے یعنی سورج میں زردی

آجائے اور قریب غروب ہو جائے تو چار رکعت جلدی جلدی پرندہ کے چونچ مارنے کی طرح پڑھ لے (یعنی

اطمینان نہ خشوع و خضوع) کہ خدا کی یاد (نماز وغیرہ کا وقت نہیں فرصت نہیں) کا وقت نہیں مگر تھوڑا۔

(ابوداؤد صفحہ ۶۰، نسائی صفحہ ۸۹)

فائدہ: عموماً دوکان دار تاجر دنیا کے مشاغل میں مصروف لوگوں کی عادت اکثر یہی ہوتی ہے کہ جماعت کے

ساتھ یا وقت مستحب میں نماز نہیں پڑھتے۔ کام میں لگے رہتے ہیں پھر جب آخر ہونے لگتا ہے تو جلدی جلدی

چار رکعت پڑھ لیتے ہیں۔ نہ اطمینان نہ خشوع سو یہ منافقانہ نماز ہے خدا کو ایسی نماز پسند نہیں۔

### مغرب سورج غروب ہوتے ہی ادا فرماتے

حضرت جابر رَضِيَ اللہُ تَعَالٰی عَنْہُ کی روایت میں ہے کہ آپ ﷺ مغرب کی نماز سورج غروب ہوتے ہی ادا

فرماتے۔ (نسائی صفحہ ۸۸)

حضرت سلمہ بن اکوع رَضِيَ اللہُ تَعَالٰی عَنْہُ فرماتے ہیں کہ آپ ﷺ جیسے ہی سورج ڈوبتا اور اس کا کنارہ چھپتا

ویسے ہی مغرب کی نماز ادا فرماتے۔ (ابوداؤد صفحہ ۶۰، ترمذی صفحہ ۴۲، ابن ماجہ، سنن کبریٰ جلد ۱ صفحہ ۳۶۹)

فائدہ: مغرب کی نماز کا وقت سورج ڈوبتے ہی ہو جاتا ہے آپ ﷺ ہمیشہ سورج ڈوبتے ہی ادا فرماتے

تاخیر نہ فرماتے سورج ڈوبنے کے کچھ دیر تک روشنی رہتی پھر آہستہ آہستہ تاریکی آ جاتی ہے، آپ ﷺ روشنی ہی

میں تاریکی کے آنے سے پہلے نماز ادا فرما لیتے اور تاخیر کو پسند نہ فرماتے بلکہ وعید فرماتے۔



## تاریکی آنے سے قبل روشنی ہی میں نماز ادا فرمالتے

حضرت انس بن مالک رَضِيَ اللہُ تَعَالٰی عَنْہُ فرماتے ہیں کہ ہم لوگ مغرب کی نماز آپ ﷺ کے ساتھ ادا فرماتے پھر تیر چلاتے تو تیر کے لگنے کی جگہ کو ہم لوگ دیکھ لیتے۔ (ابوداؤد صفحہ ۶۰)

فائدہ: مطلب یہ ہے کہ مغرب کی نماز فرض سنت نفل سے فارغ ہونے کے بعد بھی اتنی روشنی رہتی کہ تیر لگنے کی جگہ کو آسانی سے دیکھ لیتے۔ یہ علامت تھی کہ ڈوبتے ہی روشنی میں نماز پڑھ لیتے تاخیر نہ فرماتے۔

## تاروں کے نظر آنے سے قبل مغرب کا حکم

حضرت سائب بن یزید رَضِيَ اللہُ تَعَالٰی عَنْہُ فرماتے ہیں کہ آپ ﷺ نے فرمایا کہ ہماری امت ہمیشہ فطرت (صحیح دین) پر باقی رہے گی جب تک کہ وہ تاروں کے طلوع سے پہلے مغرب کی نماز پڑھ لیں گے۔

(مجمع صفحہ ۳۱۰، ابن خزیمہ صفحہ ۱۷۵)

حارث ابن وہب کی روایت میں ہے کہ آپ ﷺ نے فرمایا ہماری امت ہمیشہ اس وقت تک اسلام پر باقی رہے گی جب تک کہ وہ مغرب کو اتنی تاخیر سے نہ ادا کرے گی کہ تارے طلوع ہو جائیں۔ (مجمع جلد ۱ صفحہ ۳۱۱)

حضرت ابویوب رَضِيَ اللہُ تَعَالٰی عَنْہُ فرماتے ہیں کہ میں نے آپ ﷺ کو یہ فرماتے ہوئے سنا کہ ہماری امت ہمیشہ خیر یا فطرت (اسلام) پر باقی رہے گی جب تک کہ مغرب کو جلدی ادا کرے گی تاروں کے نظر آنے سے قبل۔ (ابوداؤد صفحہ ۶۰، سنن کبریٰ صفحہ ۳۷۰)

عبدالرحمن بن یزید کہتے ہیں کہ حضرت عبداللہ بن مسعود رَضِيَ اللہُ تَعَالٰی عَنْہُ نماز مغرب ادا فرماتے تھے اور ہم لوگ گمان کرتے تھے کہ ابھی سورج نہیں ڈوبا ہے (یعنی غروب ہوتے ہی پڑھ لیتے تھے اور روشنی کے باقی رہنے پر شبہ ہوتا تھا۔ (سنن کبریٰ صفحہ ۳۷۰)

حضرت عمر فاروق رَضِيَ اللہُ تَعَالٰی عَنْہُ نے اہل جابیہ کو لکھا کہ مغرب کی نماز تاروں کے نظر آنے سے پہلے پڑھا کریں۔ (طحاوی جلد ۱ صفحہ ۲۹)

فائدہ: گو مغرب کا وقت احناف کے یہاں سفیدی تک جو سورج کے ڈوبنے کے لالی کے بعد آتی ہے باقی رہتا ہے مگر سورج ڈوبتے ہی پڑھنا سنت ہے اور تاخیر مکروہ ممنوع ہے اسی طرح افطار بھی سنت ہے۔

## آپ ﷺ عشاء کس وقت پڑھتے

حضرت لقمان بن بشیر رَضِيَ اللہُ تَعَالٰی عَنْہُ سے مروی ہے کہ آپ ﷺ عشاء کی نماز اس وقت ادا فرماتے تھے جب کہ چاند تیسری رات میں چھپتا۔ (ابوداؤد صفحہ ۶۰، دارقطنی جلد ۱ صفحہ ۲۷، نسائی صفحہ ۹۲)



فَإِنَّكَ لَا: یعنی تیسری رات کے ڈوبنے کا جو وقت ہوتا تھا عموماً آپ ﷺ اسی وقت نماز پڑھتے تھے اب رہی بات کہ تیسری رات کا چاند کس وقت غروب ہوتا ہے علامہ بنوری نے معارف السنن میں الجوہر النقی کے حوالے سے بیان کیا ہے کہ ہر رات پچھلی رات کے عشاء سے ۲۸ منٹ کے فرق کے ساتھ غروب ہوتا ہے اس طرح غروب شمس کے ڈھائی یا پونے تین گھنٹے کے بعد کا وقت ہوگا اور یہ وقت شفق احمر کے غروب کے کافی بعد ہوگا۔

(جلد ۳ صفحہ ۷۵)

چنانچہ اگر غروب چھ بجے ہے تو آپ ﷺ اس حدیث کے اعتبار سے ۸:۳۰ پر نماز عشاء پڑھتے تھے۔ امت کا تعامل بھی اسی پر ہوتا چلا آ رہا ہے، نہ اس میں بہت تعجیل ہے۔ درمیانہ وقت ہے۔ علامہ انور شاہ کشمیری نے العرف الشذی علی شرح الترمذی میں لکھا ہے کہ چاند ہر رات ۶/۷ کے فرق سے ڈوبتا ہے لہذا تیسری رات کا چاند ڈھائی پونے تین گھنٹے بعد ڈوبے گا۔ (العرف الشذی، علی الترمذی جلد ۱ صفحہ ۴۴)

ملا علی قاری رَحِمَهُ اللہُ تَعَالٰی نے مرقات میں لکھا ہے کہ چاند دوسرے دن شفق احمر کے بعد غروب ہوتا ہے۔

(جلد ۲ صفحہ ۳۱۳، جدید)

اس سے معلوم ہوا کہ تیسرے دن شفق احمر کے قریب پون گھنٹہ بعد غروب ہوگا، وہی ڈھائی گھنٹہ کا تناسب نکلے گا۔

حضرت عائشہ رَضِيَ اللہُ تَعَالٰی عَنْہَا فرماتی ہیں کہ (آپ ﷺ اور حضرات صحابہ کرام) عشاء کی نماز شفق اور رات کے اول تہائی کے مابین (درمیان) پڑھ لیا کرتے تھے۔ (بخاری جلد ۱ صفحہ ۸۱)

فَإِنَّكَ لَا: یہی عشاء کا اول ترین اور افضل وقت ہے اس کا تناسب بھی وہی ۹/۷ کے درمیان نکلے گا کہ ثلث اول چھ کے غروب کے اعتبار سے نو پر ہو جائے گا۔ نسائی کی ایک روایت میں ہے کہ شفق اور ثلث لیل کے ابتداء کے مابین عشاء کی نماز پڑھنے کا حکم ہے۔ (حاشیہ بخاری صفحہ ۸۱)

ان روایتوں سے معلوم ہوا کہ آپ ﷺ عشاء کی نماز بالکل شفق غروب ہوتے ہی اول وقت میں ادا نہ فرماتے بلکہ کچھ بعد میں ادا فرماتے، اور اس کو پسند فرماتے۔

### عشاء میں تاخیر فرماتے اور اس کو پسند فرماتے

حضرت ابوسعید خدری رَضِيَ اللہُ تَعَالٰی عَنْہُ فرماتے ہیں کہ ہم آپ ﷺ کے ساتھ عشاء کی نماز پڑھتے اور اس وقت نماز پڑھ کر نکلتے کہ رات کا قریب نصف حصہ گزر چکا ہوتا..... پھر آپ فرماتے کہ کمزوروں کی کمزوری اور بیماروں کی بیماری کا خیال نہ ہوتا تو عشاء کی نماز کو آدھی رات تک موخر کرتا۔ (ابوداؤد صفحہ ۶۱، ابن ماجہ صفحہ ۷۹، مطالب صفحہ ۷۹)

حضرت ابن عمر رَضِيَ اللہُ تَعَالٰی عَنْہُمَا فرماتے ہیں کہ ایک رات ہم صحابہ نے آپ کی عشاء کی نماز میں انتظار کیا

یہاں تک کہ جب رات کا ایک تہائی حصہ گزر گیا تو آپ تشریف لائے۔ (ابوداؤد صفحہ ۶۰، ابن خزیمہ جلد ۱ صفحہ ۱۷۷)

حضرت نعمان بن بشیر رَضِیَ اللہُ تَعَالٰی عَنْہُ فرماتے ہیں کہ آپ ﷺ عشاء کو تاخیر سے ادا فرماتے۔

(مجمع الزوائد صفحہ ۳۱۴)

حضرت ابو ہریرہ اسلمی رَضِیَ اللہُ تَعَالٰی عَنْہُ فرماتے ہیں کہ آپ ﷺ عشاء میں تاخیر کو پسند فرماتے۔

(بخاری صفحہ ۱۸)

فَإِنَّكَ لَا: ان روایتوں سے معلوم ہوا کہ آپ ﷺ نے عشاء کو ذرا تاخیر سے ادا فرمایا ہے۔ پھر بعد میں لوگوں نے کچھ جلدی کی خواہش کی تو ذرا جلدی ادا فرمانے لگے۔ جیسا کہ آج کل رائج ہے، چنانچہ ابو بکرہ کہتے ہیں کہ آپ ﷺ نے قریب تہائی رات تک نورات عشاء میں تاخیر کی، تو حضرت ابو بکر نے عرض کیا کہ اے اللہ کے رسول ذرا جلدی کریں تو رات کی نماز تہجد میں ذرا سہولت ہو۔ چنانچہ آپ اس کے بعد ذرا جلدی پڑھنے لگے۔

(مجمع صفحہ ۳۱۴)

معلوم ہوا کہ لوگوں کی رعایت میں تاخیر کرنا مناسب نہیں بلکہ تہائی رات سے قبل پڑھ لیا جائے۔

**امت کی رعایت میں عشاء میں زیادہ تاخیر نہ فرماتے**

حضرت ابو ہریرہ رَضِیَ اللہُ تَعَالٰی عَنْہُ سے روایت ہے کہ آپ ﷺ نے فرمایا، امت کی رعایت کا خوف نہ ہوتا تو عشاء میں تاخیر کا حکم دیتا۔ (ابن ماجہ صفحہ ۵۰، نسائی صفحہ ۹۲)

حضرت ابو ہریرہ رَضِیَ اللہُ تَعَالٰی عَنْہُ سے روایت ہے کہ آپ ﷺ نے فرمایا، اگر امت پر خوف نہ ہوتا تو عشاء کی نماز کو تہائی یا نصف رات تک موخر کرنے کا حکم دیتا۔ (ابن ماجہ صفحہ ۱۵)

حضرت ابن عباس رَضِیَ اللہُ تَعَالٰی عَنْہُما فرماتے ہیں کہ آپ ﷺ نے ایک رات عشاء میں بہت تاخیر فرمائی، تو حضرت عمر فاروق نکلے اور کہا اللہ کے رسول نماز، کہ عورتیں اور بچے سو گئے۔ تو آپ نکلے آپ کے سر مبارک سے پانی ٹپک رہا تھا، اور آپ اسے دونوں جانب سے پونچھ رہے تھے۔ اور فرما رہے تھے، اگر تم پر مشقت کا خوف نہ ہوتا تو اسی وقت (یعنی نصف شب کے قریب) عشاء کا حکم دیتا۔ (ابن خزیمہ صفحہ ۱۷۶، نسائی صفحہ ۹۲)

حضرت عائشہ رَضِیَ اللہُ تَعَالٰی عَنْہَا فرماتی ہیں کہ آپ ﷺ نے عشاء میں اتنی تاخیر فرمائی کہ رات کا بیشتر حصہ گزر گیا یہاں تک کہ اہل مسجد بھی سو گئے، پھر آپ نے نماز پڑھی اور فرمایا اگر میری امت پر تعب نہ ہوتا تو یہی عشاء کا وقت تھا۔ (طحاوی صفحہ ۹۴، سنن کبریٰ جلد ۱ صفحہ ۳۷۶)

فَإِنَّكَ لَا: ان روایتوں سے معلوم ہوا کہ عشاء میں تاخیر پسند فرماتے اور یہ اس وجہ سے کہ نماز کے بعد بس سونا ہی ہو جائے دوسرے امور نہ ہوتا کہ سونا نماز و ذکر الہی پر ہو۔ اسی لئے عشاء کے بعد گفتگو پسند نہ فرماتے۔ تاہم اتنی

تاخیر بھی اس زمانہ میں کی جائے کہ لوگ پریشان ہو جائیں۔ اسی وجہ سے آپ نے ہمیشہ تاخیر نہیں فرمائی، ہاں تمنا فرمائی اسی وجہ سے حضرت عمر فرماتے تھے عشاء کو جلدی پڑھ لو کہ کام کرنے والوں کو سستی آئے اور مریض سونے لگیں۔ (ابن ابی شیبہ صفحہ ۳۳۱)

### نماز وتر کا وقت

حضرت ابوبصرہ رَضِيَ اللہُ تَعَالٰی عَنْہُ سے مروی ہے کہ آپ ﷺ نے فرمایا اللہ پاک نے ایک نماز وتر کو تم پر زائد کیا ہے، اسے عشاء اور فجر کے درمیان پڑھ لو۔ (کنز العمال جلد ۷ صفحہ ۴۰۸، تلخیص جلد ۲ صفحہ ۲۳)

حضرت عقبہ بن عامر سے مرفوعاً روایت ہے کہ اللہ پاک نے تم پر ایک نماز زائد کیا ہے جو تمہارے لئے سرخ اونٹ سے بہتر ہے۔ اس کا وقت تمہارے لئے عشاء اور صبح صادق کے طلوع ہونے کے درمیان ہے۔ اسی طرح خارجہ سے مروی ہے۔ (کنز جلد ۷ صفحہ ۴۰۸، ابن ماجہ صفحہ ۱۱۶۸، ابوداؤد صفحہ ۲۰۱)

حضرت جابر رَضِيَ اللہُ تَعَالٰی عَنْہُ سے مروی ہے کہ آپ ﷺ نے حضرت ابوبکر رَضِيَ اللہُ تَعَالٰی عَنْہُ سے پوچھا کہ وتر کی نماز پڑھ لیتے ہو؟ انہوں نے کہا، عشا کی نماز کے بعد شروع ہی رات میں۔ پھر آپ نے حضرت عمر سے پوچھا اے عمر تم کب پڑھتے ہو؟ فرمایا آخر رات میں۔ (کنز جلد ۷ صفحہ ۴۱۱)

حضرت ابوسعید رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا: صبح سے قبل وتر پڑھ لو۔

(ترمذی صفحہ ۱۰۷)

حضرت ابن عمر رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا: فجر سے قبل وتر پڑھ لو۔

(کنز، بیہقی، صفحہ، ابوداؤد صفحہ ۲۰۳)

فائدہ: ان روایتوں سے معلوم ہوا کہ وتر کی نماز کا وقت عشاء کی نماز پڑھنے کے بعد سے شروع ہو کر صبح صادق تک رہتا ہے۔ بلا عشاء پڑھے وتر درست نہ ہوگی۔ وتر کی نماز تہجد کے عادی لوگ تہجد کے بعد پڑھیں تو بہتر ہے۔ اسی طرح جن کو شب میں اٹھنے کا یقین ہو، ورنہ عشاء کے بعد متصلاً پڑھ لینی چاہئے۔ حضرت ابو ہریرہ رَضِيَ اللہُ تَعَالٰی عَنْہُ کو آپ نے سونے سے قبل ہی وتر پڑھ لینے کا حکم دیا۔ (ابوداؤد صفحہ ۲۰۳)

سونے سے قبل ہی وتر کا پڑھ لینا بہتر ہے

حضرت جابر رَضِيَ اللہُ تَعَالٰی عَنْہُ سے روایت ہے کہ آپ ﷺ نے فرمایا: جسے اندیشہ ہو کہ آخر رات میں نہ اٹھ سکے گا وہ شروع رات میں وتر پڑھ لے۔ (مسلم صفحہ ۲۵۸)

حضرت ابو ہریرہ رَضِيَ اللہُ تَعَالٰی عَنْہُ سے روایت ہے کہ مجھے میرے دوست نے نصیحت فرمائی کہ ہر ماہ میں تین



روزے رکھوں۔ چاشت کی دو رکعت نماز پڑھا کروں، اور سونے سے پہلے وتر پڑھ لوں۔

(بخاری جلد ۱ صفحہ ۱۳۵، مسلم صفحہ .....، ابوداؤد جلد ۱ صفحہ ۲۰۳)

آپ ﷺ نے حضرت ابوبکر رضی اللہ تعالیٰ عنہ سے پوچھا! وتر کب پڑھتے ہو فرمایا، سونے سے پہلے پڑھ لیتا ہوں، آپ نے فرمایا تم محتاط اور چالاک آدمی ہو۔ (مجمع الزوائد جلد ۲ صفحہ ۲۳۵)

فائدہ: وتر کا وقت صبح صادق تک رہتا ہے مگر عشاء کے بعد سونے سے قبل پڑھ لینا بہتر ہے، شاید نیند نہ ٹوٹے اور قضاء ہو جائے۔

### نماز اشراق کس وقت ادا فرماتے اور اس کا وقت مسنون

حضرت علی کرم اللہ وجہہ سے مروی ہے کہ جب سورج طلوع ہو کر بلند ہو جاتا تو دو رکعت نماز ادا فرماتے۔

(اتحاف السادة جلد ۲ صفحہ ۳۶۹)

حضرت جابر بن سمرہ رضی اللہ تعالیٰ عنہ کی روایت میں ہے کہ آپ ﷺ فجر پڑھ کر چار زانو بیٹھ جاتے یہاں تک کہ سورج خوب اچھی طرح طلوع ہو جاتا (تو نماز پڑھتے)۔ (ترغیب صفحہ ۲۹۸، مسلم)

عاصم بن حمزہ رضی اللہ تعالیٰ عنہ نے ذکر کیا ہے کہ حضرت علی رضی اللہ تعالیٰ عنہ کے اصحاب نے ان سے کہا کہ آپ ﷺ جو دن میں نوافل پڑھتے تھے کیوں نہیں آپ بیان فرمادیتے ہیں (تا کہ رات کی نوافل تہجد وغیرہ کے علاوہ دن کے نوافل کا اہتمام کریں) حضرت علی رضی اللہ تعالیٰ عنہ نے فرمایا: (زجراً) تم کہاں اس کی طاقت رکھتے ہو؟ لوگوں نے کہا ہم لوگ وسعت کے مطابق عمل کریں گے تو انہوں نے کہا جب سورج مشرق سے نکل کر بلند ہو جاتا ایسا جب کہ عصر کے وقت مغرب کا ہوتا ہے (یعنی کچھ بلند) تو آپ ﷺ دو رکعت پڑھتے پھر مغرب کے اعتبار سے ظہر کے مثل بلند ہو جاتا تو چار رکعت نماز آپ ﷺ پڑھتے۔

(مسند احمد الفتح الربانی صفحہ ۱۹۴، ابن ابی شیبہ، اتحاف جلد ۲ صفحہ ۳۷۰)

کشف الغمہ میں ہے کہ رسول پاک ﷺ جب سورج طلوع ہونے کے بعد ایک دو نیزہ بلند ہو جاتا تو دو رکعت نماز پڑھتے۔ (صفحہ ۱۱۸)

فائدہ: ان روایتوں سے معلوم ہوا کہ آپ ﷺ سورج طلوع ہو جانے کے بعد جب کہ وہ ایک نیزے یا سوا نیزے کے برابر ہو جاتا، یعنی اس کی کرنیں جب اس سے جدا ہو جاتیں تو دو رکعت نماز ادا فرماتے۔ یہی نماز اشراق کی نماز ہے اور یہی اس کا وقت ہے۔ جو چاشت (ضحیٰ) کے علاوہ ہے۔ الفتح الربانی میں عبد الرحمن البنانی لکھتے ہیں:

”الضحوة الصغرى وهو وقت الاشراق وهذا الوقت هو اوسط وقت الاشراق“



واعلاها، واما دخول وقته فبعد طلوع الشمس وارتفاعها مقدار رمح او  
رمحين“ (مطبوعہ قاہرہ جلد ۳ صفحہ ۱۹۴)

اسی طرح علامہ زبیدی لکھتے ہیں:

”اذا اشرقت الشمس وارتفعت قام فصلی رکعتین وهذه الصلاة المسماة  
بصلاة الاشراق“ (شرح احیاء جلد ۳ صفحہ ۳۶۹)

اسی طرح انباج الحاجہ حاشیہ ابن ماجہ میں ہے۔ (صفحہ ۸۱)

مزید تفصیل اور اس کی مسنونیت اور اس کا ثبوت نوافل مسنون کے ذیل میں آ رہا ہے۔

اس سے معلوم ہوا کہ بعض لوگ جلدی کی وجہ سے سورج طلوع ہونے کے بعد ہی پڑھتے ہیں منع ہے۔ کہ  
حضرت عمر بن عبد کی روایت ہے کہ آپ ﷺ نے جب تک کہ سورج ایک دو نیزہ بلند نہ ہو جائے نماز سے منع  
کیا ہے۔ (سنن کبریٰ جلد ۲ صفحہ ۴۵۵)

### صلوۃ ضحیٰ، چاشت کا مسنون وقت

حضرت ام ہانی بنت ابی طالب رَضِیَ اللہُ تَعَالٰی عَنْہَا سے مروی ہے کہ فتح مکہ کے دن جب دن خوب چڑھ آیا تو  
آپ ﷺ کپڑے لے کر تشریف لائے جس سے پردہ کیا گیا آپ ﷺ نے غسل فرمایا، پھر کھڑے  
ہوئے اور آٹھ رکعت نماز ادا فرمائی۔ (مسلم صفحہ ۲۴۹)

حضرت ابو امامہ رَضِیَ اللہُ تَعَالٰی عَنْہُ کی روایت میں ہے کہ آپ ﷺ نے فرمایا کہ جب سورج نکل کر مطلع پر  
اتنا بلند ہو جائے جیسا کہ عصر کے وقت مغرب کی جانب رہتا ہے (یعنی خوب اوپر چڑھ جائے) تو وہ دو رکعت  
پڑھ لے تو اس کے گناہ معاف، اور اس دن انتقال ہو جائے تو جنت میں داخل ہوگا۔ (مجمع جلد ۲ صفحہ ۲۳۷)

حضرت علی رَضِیَ اللہُ تَعَالٰی عَنْہُ کی طویل روایت میں ہے کہ سورج مشرق کی جانب اتنا آجائے جتنا کہ ظہر کے  
وقت میں مغرب کی جانب رہتا ہے تو آپ ﷺ چار رکعت نماز پڑھتے۔

(ترمذی صفحہ ۱۳۱، ابن ماجہ، صفحہ ۳۷۰، مسند احمد مرتب جلد ۳ صفحہ ۱۹۴)

فائدہ: چاشت کی نماز کا وقت سورج جب خوب بلند ہو جائے اور اس میں گرمی آجائے اور قریب ایک چوتھائی  
دن گزر جائے تب ہے۔ مادرونی نے بیان کیا کہ اس کا وقت مختار جب چوتھائی دن گزر جائے تب ہے۔ اسی کو  
نووی نے بھی بیان کیا ہے۔ ابن قدامہ نے منہی میں بیان کیا ہے جب اوپر آجائے اور اس کی گرمی خوب تیز ہو  
جائے۔ حاصل کلام سورج کے بلند ہونے کے بعد سے لے کر زوال تک رہتا ہے۔ (اتحاف السادة جلد ۲ صفحہ ۳۷۰)

چنانچہ حضرت انس رَضِیَ اللہُ تَعَالٰی عَنْہُ کی روایت میں ہے کہ آپ ﷺ زوال سے قبل چار رکعت نماز پڑھتے

تھے۔ (کشف الغمہ صفحہ ۱۱۹)

درمختار میں ہے کہ صلوٰۃ ضحیٰ چاشت کا وقت سورج بلند ہونے سے زوال کے وقت تک ہے، اور بہتر مختار وقت دن کا اول چوتھائی ہے۔ (جلد ۲ صفحہ ۲۲)

یعنی اگر ۶ بجے کے قریب طلوع اور غروب ہو تو نو بجے چاشت کا مختار وقت ہے۔ (الشامیہ جلد ۲ صفحہ ۲۲، مصری) مزید اس نماز کی فضیلت اور تعداد نوافل کے ذیل میں آرہی ہے۔

### نفل اوابین کا مسنون وقت

حضرت ابو ہریرہ رضی اللہ تعالیٰ عنہ سے مروی ہے کہ آپ صلی اللہ علیہ وسلم نے فرمایا: جو مغرب کے بعد چھ رکعت نماز پڑھے اور اس کے درمیان کوئی ادھر ادھر کی بات نہ کرے اسے بارہ سال کی عبادت کا ثواب ملتا ہے۔

(ترمذی صفحہ ۹۸، ابن ماجہ صفحہ ۸۱)

حضرت مکحول نبی پاک صلی اللہ علیہ وسلم سے روایت کرتے ہیں کہ جس نے مغرب کے بعد گفتگو سے قبل دو رکعت اور ایک روایت میں چار رکعت ہے پڑھی اس کی نماز علین میں پہنچادی جائے گی۔ (ترغیب جلد ۱ صفحہ ۴۰۵)

حضرت ابوبکر رضی اللہ تعالیٰ عنہ کی ایک روایت میں ہے کہ جس نے مغرب کی نماز کے بعد گفتگو کرنے سے قبل دو رکعت پڑھی اس کو اللہ تعالیٰ حظیرۃ القدس میں جگہ دے گا، جس نے چار رکعت نماز پڑھی اسے حج کے بعد حج کا ثواب ملے گا اور جس نے ۶ رکعت پڑھی اس کے پچاس سال کے گناہ معاف ہوں گے۔

(اتحاف السادة صفحہ ۳۷۱)

حضرت ثوبان سے مروی ہے کہ جو مغرب و عشاء کے درمیان مسجد جماعت میں معتکف ہو جائے اور نماز و قرآن کے علاوہ کوئی گفتگو نہ کرے تو اس کا اللہ پر حق ہے کہ اس کے لئے جنت میں دو محل بنائے جس میں ہر ایک کی مسافت سو سال ہو، اس کے درمیان باغیچہ ہو اور تمام اہل زمین اس میں چاہیں تو سما جائیں۔ (اتحاف صفحہ ۳۷۳)

محمد بن منکدر سے مرسل مروی ہے کہ مغرب و عشاء کے درمیان کی نماز اوابین کی نماز ہے۔

فَائِدَہ: خیال رہے کہ مغرب کے بعد جن نوافل کی فضیلت بیان کی گئی اس کا وقت مغرب کی نماز کے بعد دنیاوی کام اور بات میں مشغول ہونے سے قبل ہے جیسا کہ حدیث پاک میں ہے۔

معلوم ہوا کہ بعض حدیث میں چاشت کی نماز کو بھی اوابین سے موسوم کیا گیا ہے۔

### تہجد کس وقت ادا فرماتے اور اس کا وقت مسنون

حضرت مسروق نے حضرت عائشہ رضی اللہ تعالیٰ عنہا سے پوچھا کہ آپ صلی اللہ علیہ وسلم کب رات کو نماز پڑھنے کے

لئے اٹھتے؟ حضرت عائشہ رَضِیَ اللہُ تَعَالٰی عَنْہَا نے فرمایا: جب مرغ کے بانگ کی آواز سنتے۔ (بخاری صفحہ ۱۵۲)

فَإِنَّكَ لَا: بسا اوقات مرغ نصف رات میں اور کبھی تہائی رات جب رہ جاتی ہے تب بانگ دیتا ہے۔ ابن بطال نے اسی دوسرے قول کو ذکر کیا۔ مطلب یہ ہے کہ عموماً آپ ﷺ اس وقت اٹھتے نماز پڑھتے پھر سو جاتے جیسا کہ حضرت عائشہ رَضِیَ اللہُ تَعَالٰی عَنْہَا کی حدیث سے جو اس کے بعد ہے معلوم ہوتا ہے۔

حضرت اسعد نے کہا کہ میں نے حضرت عائشہ رَضِیَ اللہُ تَعَالٰی عَنْہَا سے روایت کی نماز کے بارے میں پوچھا تو فرمایا: شروع رات میں سو جاتے اور آخر شب میں بیدار ہوتے۔ (اور نماز پڑھتے)۔ (بخاری صفحہ ۱۵۲)

حضرت ابن عباس رَضِیَ اللہُ تَعَالٰی عَنْہُمَا کہتے ہیں کہ حضرت عباس نے مجھے کہا کہ میں ازواج مطہرات کے گھر رات گزاروں تاکہ آپ ﷺ کے رات کی نمازوں کو یاد رکھوں (کس وقت بیدار ہوتے اور کس طرح نماز پڑھتے ہیں) چنانچہ آپ کے ساتھ عشاء پڑھی (اس کے بعد) پھر آپ سو گئے، پھر بیدار ہوئے، پیشاب کیا، وضو کیا اور دو رکعت نماز نہ لمبی اور نہ مختصر پڑھی۔ پھر لیٹ گئے یہاں تک کہ میں نے خراٹے کی آواز سنی پھر اسی طرح اٹھے اور اسی طرح ۶ رکعت نماز اور تین وتر پڑھی۔ (طحاوی جلد ۱ صفحہ ۱۶۹)

حضرت ام سلمہ رَضِیَ اللہُ تَعَالٰی عَنْہَا آپ ﷺ کے رات کی نماز کے بارے میں ذکر کرتی ہیں کہ آپ عشاء کی نماز پڑھتے، پھر تسبیح پڑھنے کے بعد جتنا خدا چاہتا نماز پڑھتے رہتے پھر واپس آتے (مسجد سے) اور لیٹ جاتے اسی مقدار میں جتنا کہ نماز پڑھا تھا پھر نیند سے بیدار ہوتے اور جس قدر سوتے اسی قدر نماز پڑھتے۔

(مختصر انسائی جلد ۱ صفحہ ۲۳۲)

حضرت ابن عباس رَضِیَ اللہُ تَعَالٰی عَنْہُمَا کی ایک طویل حدیث میں ہے کہ آپ ﷺ جب آدھی رات یا اس سے کچھ پہلے یا اس کے کچھ بعد بیدار ہوئے۔ (بخاری صفحہ ۳۰، ابن ماجہ صفحہ ۱۳۶۳)

فَإِنَّكَ لَا: ان تمام روایتوں کا خلاصہ یہ ہے کہ آپ ﷺ رات کی نماز تہجد اکثر و بیشتر بلکہ ہمیشہ نصف رات یا ایک تہائی رات پر بیدار ہو کر پڑھتے۔ تہجد کا یہی مفہوم بھی ہے۔

”الصلوة فی اللیل بعد نوم اسم تہجد یقع علی الصلوة بعد النوم لا قبلہ“

انما التہجد أن یصلی الصلوة بعد رقدة“ (اتحاف السادة صفحہ ۳۵۹)

اور کبھی ایسا بھی ہوتا ہے کہ عشاء کی نماز سے فارغ ہو کر سونے سے قبل بھی رات کی نماز شروع فرماتے۔ بعض علما دونوں کو صلوٰۃ اللیل موسوم کرتے ہیں۔ بعض لوگ سوار ہو کر اٹھنے کے بعد کی نماز کو تہجد، اور اس کے خلاف بلا سوائے نماز شروع کر دی جائے تو اسے صلوٰۃ اللیل کہتے ہیں۔ ایک قول ہے کہ مغرب و عشاء کے درمیان کی نماز بھی قیام اللیل ہے۔ (ترغیب جلد ۱ صفحہ ۴۰۵)



ہر موسم میں جمعہ زوال کے بعد بلا تاخیر متصلاً ادا فرماتے

حضرت انس بن مالک رَضِيَ اللہُ تَعَالٰی عَنْہُ سے مروی ہے کہ آپ صَلَّی اللہُ عَلَیْہِ وَاٰلِہٖ وَسَلَّم جیسے ہی زوال شمس ہوتا جمعہ پڑھتے۔

(بخاری صفحہ ۱۲۳، ابوداؤد صفحہ ۱۵۵)

حضرت انس رَضِيَ اللہُ تَعَالٰی عَنْہُ سے مروی ہے کہ ہم لوگ جمعہ جلدی پڑھتے اس کے بعد قیلولہ کرتے۔

(بخاری صفحہ ۱۲۳)

سلمہ بن اکوع رَضِيَ اللہُ تَعَالٰی عَنْہُ کی روایت ہے کہ ہم لوگ رسول اللہ صَلَّی اللہُ عَلَیْہِ وَاٰلِہٖ وَسَلَّم کے ساتھ جمعہ پڑھتے اور دیوار کا سایہ بھی نہیں آتا تھا کہ ہم اس سے سایہ حاصل کر سکیں۔ (مسلم صفحہ ۲۸۳، دارمی جلد ۱ صفحہ ۳۶۳، ابوداؤد صفحہ ۱۵۵)

حضرت زبیر سے منقول ہے کہ ہم لوگ آپ صَلَّی اللہُ عَلَیْہِ وَاٰلِہٖ وَسَلَّم کے ساتھ جمعہ پڑھتے پھر ٹیلوں پر جاتے تو کوئی سایہ نہ پاتے ہاں مگر اپنے قدم کے برابر (یعنی معمولی سا سورج ڈھلتا)۔ (مسند احمد، عمدۃ القاری صفحہ ۲۰۱)

حضرت انس رَضِيَ اللہُ تَعَالٰی عَنْہُ سے مروی ہے کہ آپ صَلَّی اللہُ عَلَیْہِ وَاٰلِہٖ وَسَلَّم جمعہ زوال کے بعد پڑھ لیتے تھے۔

(تلخیص الخیر جلد ۲ صفحہ ۵۷)

فائدہ: تمام صحاح کی روایتوں سے معلوم ہوتا ہے کہ آپ صَلَّی اللہُ عَلَیْہِ وَاٰلِہٖ وَسَلَّم ہر موسم میں جمعہ زوال کے بعد متصلاً بلا تاخیر کے ادا فرماتے تھے اگرچہ اس کا جائز وقت ظہر کی طرح مثلیں تک رہا ہے، مگر سنت اول وقت میں پڑھنا ہے جیسا کہ معمول اور رائج بھی ہے۔ علامہ عینی شرح بخاری میں فرماتے ہیں کہ نماز جمعہ کے بعد قیلولہ کا مطلب یہ ہے کہ وہ اول وقت میں پڑھتے تھے موسم گرما اور سرما دونوں میں جلدی پڑھا کرتے تھے۔ فرماتے ہیں کہ اصل یہ ہے کہ جمعہ جلد اور اول وقت میں ہو۔ ابن قدامہ کہتے ہیں کہ آپ صَلَّی اللہُ عَلَیْہِ وَاٰلِہٖ وَسَلَّم گرمی ہو یا جاڑا جمعہ ایک ہی وقت جلدی پڑھتے تھے۔ (عمدۃ القاری صفحہ ۲۰۲)

عید و بقر عید کا مسنون وقت اور آپ صَلَّی اللہُ عَلَیْہِ وَاٰلِہٖ وَسَلَّم کس وقت پڑھتے تھے

حضرت عبداللہ بن بسر رَضِيَ اللہُ تَعَالٰی عَنْہُ عید یا بقر عید کے لئے تشریف لے گئے، امام نے تاخیر کر دی تو فرمایا ہم لوگ (عہد نبوت میں) چاشت کے وقت نماز سے فارغ ہو جاتے تھے۔ (ابوداؤد صفحہ ۱۶۱، ابن ماجہ صفحہ ۹۳، بخاری)

حضرت جناب رَضِيَ اللہُ تَعَالٰی عَنْہُ سے مروی ہے کہ آپ صَلَّی اللہُ عَلَیْہِ وَاٰلِہٖ وَسَلَّم نے ہم لوگوں کو عید کی نماز پڑھائی جب کہ سورج دو نیزہ کے مثل بلند ہو گیا تھا اور بقر عید کی نماز جب کہ ایک نیزہ کے مثل بلند ہو گیا تھا۔

(تلخیص الخیر جلد ۲ صفحہ ۹۸)

ابوالحویرث سے منقول ہے کہ آپ صَلَّی اللہُ عَلَیْہِ وَاٰلِہٖ وَسَلَّم نے عمر بن حزم کو نجران میں یہ لکھ کر بھیجا تھا کہ بقر عید میں ذرا